
Φ ΟΜΙΛΙΑΙ ΚΑ - Εἰς τοὺς ἀνδριάντας 
ο ΟΜΙΛΙΑ Αἡ. Λεχθεῖσα ἐν Ἀντιοχείᾳ. πρεσβυτέρου αὐτοῦ ὑπάρχοντος. ἐν 


παλαιᾷ ἐκκλησίᾳ. ε 


-ε 


τῇ ῥητὸν τοῦ ἀποστόλου. Οἴνῳ ὀλίγῳ χρῶ διὰ τὸν στόμαχόν σου καὶ τὰς πυκνὰς σου ἀσθενείας 
ο ΟΜΙΛΙΑ Β΄. Λεχθεῖσα ἐν Ἀντιοχείᾳ ἐν τῇ παλαιὰ λεγομένη ἐκκλησίᾳ. ὄντος αὐτοῦ πρεσβυτέρου 


παράγγελλε ἐν τῷ νῦν αἰῶνι μὴ ὑψηλοφρονεῖν. καὶ κατὰ πλεονεξίας. 
ο ΟΜΙΛΙΑ Γ΄. Εἰς τὴν ἀποδημίαν τοῦ ἐπισκόπου Φλαβιανοῦ. ὑπὲ 


κατηγορῆσαι χεῖρον. καὶ περὶ τῶν διὰ τὴν στάσιν σφαγέντων. καὶ πρὸς τοὺς ἐγκαλοῦντας. ὅτι 
πολλοὶ τῶν ἀναιτίων ἑάλωσαν. 


ο ΟΜΙΛΙΑ Δ΄. Παράκλησις πρὸς τὸν λαὸν περὶ καρτερίας καὶ ὑπομονῆς ἐκ παραδειγμάτων τοῦ τε 
Ἰὼβ καὶ τῶν τριῶν παίδων: καὶ περὶ τῆς τῶν ὅρκων ἀποχῆ 

ο ΟΜΙΛΙΑ Ε΄. Ἔτι παράκλησις πρὸς τὸν λαὸν περὶ τοῦ φέρειν γενναίως τὴν ἐπικειμένην ἀπειλήν. 

καὶ τοῖς Νινευΐταις᾽ καὶ ὅτι οὐ 


δεδιέναι 


τὸν θάνατον. ἀλλὰ τὴν ἁμαρτίαν. καὶ τὶ τὸ κακῶς ἀποθανεῖν: καὶ περὶ τοῦ μετὰ πάσης σπουδῆς 
φεύγειν τοὺς ὅρκους᾽ καὶ εἰς τὸν σεισμὸν 
ο ΟΜΙΛΙΑ (΄. Ὅτι χρήσιμος ὁ τῶν ἀρχόντων φόβος. καὶ δι 


εὐχαριστῶν τῷ συγχωροῦντι Θεῷ. ἴσος ἐστὶ τοῦ διὰ τὸν Θεὸν τὰ αὐτὰ πάσχοντος. καὶ τὰ 
παραδείγματα πάλιν ἐκ τῶν τριῶν παίδων καὶ τῆς Βαβυλωνίας καμίνου. καὶ περὶ τῆς τῶν ὅρκων 


ἀποχῆ 

ο ΟΜΙΛΙΑ Ζ΄. Ὅτι τὸ τῆς λύπης πάθος εἰς ἁμαρτίας ἀναίρεσιν μόνον χρήσιμον: καὶ εἰς τό. Ἐν ἀρχῇ 

ἐποίησεν ὁ Θεὸς τὸν οὐρανὸν καὶ τὴν γῆν᾽ καὶ ὅτι μεγίστης παρακλήσεως ὑπόθεσις ἡ τῆς 
δημιουργίας κατασκευή: ἐν ᾧ καὶ περὶ τοῦ. Ἀδὰμ ποῦ εἶ: Καὶ περὶ τοῦ μὴ ὀμνύειν. 

ο ΟΜΙΛΙΑ Η΄. Προτροκῇ εἰς ἀρετήν: καὶ εἰς τὸ Περιεπάτει ὁ Θεὸς τὸ δειλινὸν ἐν τῷ παραδείσῳ᾽ 
καὶ περὶ τοῦ φεύγειν τοὺς ὅρκους. 


ο ΟΜΙΛΙΑ Θ᾽. Ἔπαινος τῶν κατωρθωκότων τὸ μὴ ὀμνύειν: καὶ ὅτι οὐκ ὀφείλει τὶς διακρίνεσθαι 

ο ΟΜΙΛΙΑ [΄. Ἔπαινος τῶν μετὰ τὴ 
κόσμου: καὶ κατὰ τῶν θξεοποιούντων τὴν κτίσιν: καὶ περὶ τοῦ μὴ ὀμνύειν. 


παρήχθ χί 
ο ΟΜΙΛΙΑΊΕ᾽. Ἔτι εἰςτ 
καὶ ὅτι πένθος γέλωτος λυσιτελέστερον, καὶ εἰς τὴν ῥῆσιν τὴν λέγουσαν: Ἐπίγνωθι ὅτι ἐν μέσῳ 


ο ΟΜΙΛΙΑ Ις΄. Φημισθείσης εἰς τὸν ἄρχοντα πραίδας. καὶ πάντων πὲρ φυγῆς βουλευομένων. τοῦ 


ο ΟΜΙΛΙΑ ΙΘ΄. Τῇ Κυριακῇ τῆς ἐπισωζομένης πρὸς τοὺς ἀπὸ τῆς χώρας᾽ καὶ περὶ τοῦ μὴ ὀμνύειν. 
ΟΜΙΛΙΑ Κ΄. Ὅτι οὐκ ἀρκεῖ ἡ νηστεί 

οΟοΟ οΟ οΟ 


δὲ εἰς τὴν εἴσοδον τῶν ἁγίων 


μιμοῦνται. 
ὁΦ ΕἸΣ ΤῊΝ ΠΡΟΔΟΣΙΑΝ ΤΟΥ ΙΟΥΔΑ 
ο ΟΜΙΛΙΑ Α΄. Καὶ εἰς τὸ Πάσχα. καὶ εἰς τὴν παράδοσιν τῶν μυστηρί καὶ περὶ τοῦ μὴ 

ΟΜΙΔΛΙΑΙ ΚΑ -- Εἰς τοὺς ἀνὸριάντας 

ΟΜΙΛΙΑ Αἢ. Λεχθεῖσα ἐν Ἀντιοχείᾳ. πρεσβυτέρου 
αὐτοῦ ὑπάρχοντος, ἐν τῇ παλαιᾷ ἐκκλησίᾳ, εἰς τῇ 
ῥητὸν τοῦ ἀποστόλου. Οἴνῳ ὀλίγῳ χρῶ διὰ τὸν 
στόμαχόν σου καὶ τὰς πυκνὰς σου ἀσθενείας 


α΄. Ἠκούσατε τῆς ἀποστολικῆς φωνῆς, τῆς σάλπιγγος τῶν οὐρανῶν, τῆς λύρας τῆς πνευματικῆς; Καὶ 
γὰρ ὡς σάλπιγξ φοβερὸν ἠχοῦσα καὶ πολεμικόν, καταπλήττει τὲ τοὺς ἐχθρούς, καὶ διανίστησι τῶν 
οἰκείων τὰ πεπτωκότα φρονήματα, καὶ πολλοῦ θάρσους ἐμπλήσασα ἀκαταγωνίστους ποιεῖ τῷ διαβόλῳ 
τοὺς προσέχοντας: καὶ ὡς λύρα πάλιν μετὰ πολλῆς τῆς ψυχαγωγίας τέρπουσα, κοιμίζει τῶν ἀτόπων 
λογισμῶν τὰ πάθη, καὶ πολλὴν ἡμῖν μεθ᾽ ἡδονῆς ἐνίησι τὴν ὠφέλειαν. Ἠκούσατε τοίνυν σήμερον περὶ 
πολλῶν καὶ ἀναγκαίων πραγμάτων διαλεγομένου τῷ Τιμωθέῳ; Καὶ γὰρ περὶ χειροτονιῶν πρὸς αὐτὸν 
ἐπέστελλεν εἰπών᾽ «Χεῖρας ταχέως μηδενὶ ἐπιτίθει, μηδὲ κοινώνει ἁμαρτίας ἀλλοτρίαις»" καὶ τὸν 
ἀφόρητον τῆς τοιαύτης παρανομίας παρέστησε κίνδυνον, δείξας ὅτι τῶν ἑτέροις πεπλημμελημένων 
ἕτεροι τὴν τιμωρίαν ὑποστήσονται μετ᾽ αὐτῶν ἐκείνων, ὅτι τὴν ἐξουσίαν διὰ τῆς χειροτονίας τῇ πονηρίᾳ 
παρέχονται. Εἶτα πάλιν φησίν: «Οἴνῳ ὀλίγῳ χρῶ διὰ τὸν στόμαχόν σου καὶ τὰς πυκνὰς σου ἀσθενείας». 
Καὶ περὶ τῆς τῶν οἰκετῶν ὑποταγῆς, καὶ περὶ τῆς τῶν φιλαργύρων μανίας, καὶ περὶ τῆς τῶν πλουτούντων 
ἀπονοίας, καὶ περὶ πολλῶν ἡμῖν ἑτέρων διελέχθη τήμερον. Ἐπεὶ οὖν ἅπαντα ἐπελθεῖν ἀδύνατον, τὸ 
βούλεσθε τῶν εἰρημένων προχειρισάμενοι πρὸς τὴν ὑμετέραν ἀγάπη εἴπωμεν; Καθάπερ γὰρ ἐν λειμῶνι 
πολλὰ καὶ ποικίλα ὁρῷ τῆς ἀναγνώσεως τὰ ἄνθη, καὶ πολλὴν μὲν τὴν ῥοδωνιάν, πολλὰ δὲ τὰ ἴα, καὶ οὐκ 
ἐλάττω τὰ κρίνα, ἀλλὰ ποικίλον πανταχοῦ καὶ δαψιλῆ τοῦ πνεύματος διεσπαρμένον τὸν καρπόν, καὶ 
πολλὴν τὴν εὐωδίαν" μᾶλλον δὲ οὐχὶ λειμὼν μόνον, ἀλλὰ καὶ παράδεισός ἐστι τῶν θείων Γραφῶν ἡ 
ἀνάγνωσις: οὐ γὰρ εὐωδίαν ψιλὴν ἔχει ταύτῃ τὰ ἄνθη μόνον, ἀλλὰ καὶ καρπὸν ψυχὴν τρέφειν 
δυνάμενον. Τὶ τοίνυν βούλεσθε τῶν εἰρημένων εἰς μέσον ἀγάγωμεν τήμερον; Βούλεσθε ὃ δοκεῖ πάντων 
εὐτελέστερον εἶναι, καὶ τοῖς τυχοῦσιν εὐσύνοπτον τοῦτο μεταχειρισώμεθα νῦν; Ἔμοιγε δοκεῖ, καὶ ὑμῖν 
εὖ οἶδ᾽ ὅτι συνδόξει. Τὶ ποτ᾽ οὖν ἐστι τὸ τῶν ἄλλων εὐκολώτερον; Τὶ δὲ ἕτερον, ἀλλ᾽ ἢ ὃ καὶ τῷ τυχόντι 
δοκεῖ ῥάδιον εἶναι, καὶ εὐσύνοπτον εἰπεῖν; Ποῖον δὴ τοῦτο; «Οἴνῳ ὀλίγῳ χρῶ διὰ τὸν στόμαχόν σου καὶ 
τὰς πυκνὰς σου ἀσθενείας». Φέρε οὖν πᾶσαν τὴν διάλεξιν εἰς ταύτην τὴν ῥῆσιν καταναλώσωμεν. 


Ποιοῦμεν δὲ τοῦτο οὐ φιλοτιμίας ἕνεκεν, οὐδὲ τῆς ἐν τῷ λέγειν δυνάμεως παρασχεῖν ἐπίδειξιν 
σπουδάζοντες (οὐ τὰ ἡμέτερα τὰ λεγόμενα, ἀλλ᾽ ἅπερ ἂν ἡ τοῦ Πνεύματος ἐμπνεύσῃ χάρις), ἀλλ᾽ ἵνα 
τοὺς ῥᾳθυμοτέρους τῶν ἀκροατῶν διξδγείρωμεν, καὶ πείσωμεν πόσος τῶν Γραφῶν ὁ θησαυρός, καὶ ὡς 
οὐκ ἀσφαλὲς τὸ παρατρέχειν οὐδὲ ἀκίνδυνον. Εἰ γὰρ ἡ ψιλὴ ῥῆσις αὕτη καὶ εὐσύνοπτος, καὶ μηδὲν ἔχειν 
ἀναγκαῖον δοκοῦσα τοῖς πολλοῖς, φανείη πολλοῦ πλούτου παρέχουσα προφάσεις ἡμῖν καὶ ἀφορμὰς 
φιλοσοφίας τῆς ἀνωτάτω, πολλῷ μᾶλλον ἐκεῖνα, τὰ καὶ αὐτόθεν τὴν οἰκείαν εὐπορίαν ἐπιδεικνύμενα, 
μυρίων ἐμπλήσει θησαυρῶν τοὺς προσέχοντας. Μὴ τοίνυν μηδὲ τὰ νομιζόμενα εἶναι ψιλὰ τῶν Γραφῶν 
νοήματα παρατρέχωμεν᾽ τῆς γὰρ ἀπὸ τοῦ Πνεύματος χάριτός ἐστι καὶ ταῦτα᾽ Πνεύματος δὲ χάρις 
οὐδέποτέ ἐστι μικρὰ καὶ εὐτελής, ἀλλὰ μεγάλη καὶ θαυμάσια καὶ τῆς τοῦ δεδωκότος ἀξία 
μεγαλοδωρίας. Μὴ τοίνυν παρέργως ἀκούσωμεν, ἐπεὶ καὶ οἱ τὴν μεταλλικὴν ἕψοντες γῆν, ἐπειδὰν εἰς τὸ 
χωνευτήριον αὐτὴν ἐμβάλλωσιν, οὐχὶ τὰς μάζας τοῦ χρυσοῦ μόνον ἀναιροῦνται, ἀλλὰ καὶ τὰ μικρὰ 
ψήγματα μετὰ πολλῆς συλλέγουσι τῆς ἀκριβείας. Ἐπεὶ οὖν καὶ ἡμεῖς χρυσίον ἕψομεν ἀπὸ τῶν 
μετάλλων ἀνελόμενοι τῶν ἀποστολικῶν, οὐκ εἰς χωνευτήριον ἐμβάλλοντες, ἀλλ᾽ εἰς τὴν διάνοιαν τῆς 
ὑμετέρας ψυχῆς καθιέντες, οὐχὶ φλόγα ἀνακαίοντες, ἀλλὰ τὸ πῦρ τοῦ πνεύματος ἀνάπτοντες, μετὰ 
ἀκριβείας μεγάλης καὶ τὰ μικρὰ ψήγματα ἀναλεγώμεθα. Εἰ γὰρ καὶ βραχεῖα ἡ ῥῆσις, ἀλλὰ πολλὴ ἡ 
δύναμις" ἐπεὶ καὶ οἱ μαργαρῖται οὐκ ἐν τῷ τοῦ σώματος ὄγκῳ, ἀλλ᾽ ἐν τῷ κάλλει τῆς φύσεως τὴν 
οἰκείαν εὐπορίαν ἔχουσιν οὕτω καὶ τῶν θείων Γραφῶν ἡ ἀνάγνωσις. Ἡ μὲν γὰρ ἔξωθεν παίδευσις 

πολὺν ἀνελίττουσα ληρὸν καὶ πολλὴν καταχέουσα τῶν ἀκροατῶν φλυαρίαν, κεναῖς τοὺς ἀκροατὰς 
ἀποπέμπει χερσί, καὶ οὐδὲν οὔτε μέγα οὔτε μικρὸν καρπωσάμενος καλόν᾽ ἡ δὲ τοῦ Πνεύματος χάρις 
οὐχ οὕτως, ἀλλὰ τοὐναντίον ἅπαν διὰ μικρῶν ῥημάτων πᾶσι τοῖς προσέχουσι φιλοσοφίαν ἐντίθησι: καὶ 
ἀρκεῖ ῥῆμα πολλάκις ἕν λαβόντας ἐντεῦθεν, πάσης τῆς ζωῆς ἔχειν ἐφόδιον. 


β᾽. Ἐπεὶ οὖν τοσοῦτος ὁ πλοῦτος, διεγείρωμεν ἑαυτούς, καὶ νηφούσῃ τῇ διανοίᾳ τὰ λεγόμενα 
ὑποδεξώμεθα: καὶ γὰρ πρὸς πολὺ βάθος τὸν λόγον καθεῖναι παρασκευάζομαι. Πολλοῖς γὰρ καὶ 
παρέλκειν ἔδοξεν ἡ παραίνεσις αὕτη, καὶ περιττὴ τις εἶναι: καὶ τοιαῦτα λέγουσι ῥήματα: οὐκ ἠδύνατο ἐφ᾽ 
ἑαυτοῦ συνιδεῖν ὁ Τιμόθεος ᾧτινι κεχρῆσθαι ἔδει, ἀλλ᾽ ἀνάμεινε παρὰ τοῦ διδασκάλου μαθεῖν; Εἶτα ὁ 
διδάσκαλος οὐ μόνον ἐπέταξεν, ἀλλὰ καὶ γράμμασιν ἐναπέθετο, καθάπερ ἐν στήλῃ χαλκῇ, τῇ πρὸς 
αὐτὸν ἐγκολάψας ἐπιστολῇ. Καὶ οὐκ ἠρυθρίασεν ὑπὲρ τοιούτων ἐπιστεῖλαι δημοσίᾳ γράφων τῷ μαθητῇ; 
Ἵνα οὖν μάθῃς, ὅτι οὐ μόνον οὐ παρέλκει ἡ παραίνεσις, ἀλλὰ καὶ ἀναγκαῖα καὶ χρησιμωτάτη γέγονε, καὶ 
οὐχὶ Παύλου ἐστὶ τοῦτο, ἀλλὰ τῆς τοῦ Πνεύματος χάριτος, οὐ τὸ λεχθῆναι μόνον λέγω, ἀλλὰ καὶ τὸ 
γράμμασιν ἐντεθῆναι, καὶ πᾶσι τοῖς γίνεσθαι μέλλουσι διὰ τῆς ἐπιστολῆς παραδοθῆναι ταύτης, ἐπ᾽ αὐτὴν 
βαδιοῦμαι λοιπὸν τὴν ἀπόδειξιν. Μετὰ γὰρ τῶν εἰρημένων καὶ ἕτερον τοῦτο οὐκ ἔλαττον διαποροῦσί 
τινες, ζητοῦντες πρὸς ἑαυτοὺς τίνος ἕνεκεν συνεχώρησεν ὁ Θεὸς ἄνδρα τοσαύτην ἔχοντα παῤῥησίαν, οὗ 
τὰ ὀστᾶ καὶ τὰ λείψανα δαίμονας ἀπήλαυνεν, ἀῤῥωστίᾳ τοσαύτην περιπεσεῖν" οὐ γὰρ ἁπλῶς ἐνόσει, 
ἀλλ᾽ ἀεί, καὶ διηνεκῶς, καὶ ἐπαλλήλοις καὶ συνεχέσιν ἀῤῥωστίαις, καὶ οὐδὲ μικρὸν αὐτῷ παρεχούσαις 
ἀναπνεῖν. Πόθεν τοῦτο δῆλον; Ἐξ αὐτῶν τῶν τοῦ Παύλου ῥημάτων: οὐ γὰρ εἶπε, Διὰ τὴν ἀσθένειαν, 
ἀλλὰ «ἡ“ιὰ τὰς ἀσθενείας», καὶ οὐδὲ ἁπλῶς ἀσθενείας, ἀλλὰ τὸ συνεχὲς αὐτῶν δηλῶν ἔλεγε, «Τὰς 
πυκνὰς σοῦ ἀσθενείας». Ἀκουέτωσαν ὅσοι μακρὰ παραδοθέντες νόσῳ δυσανασχετοῦσι καὶ 
ἀπαγορεύουσιν. Οὐ τοῦτο δὲ ἐστι τὸ ζητούμενον μόνον, ὅτι ἅγιος ὧν ἐνόσει, καὶ οὕτως ἐνόσει συνεχῶς, 
ἀλλ᾽ ὅτι καὶ τὰ κοινὰ τῆς οἰκουμένης ἦν ἐμπεπιστευμένος πράγματα. Εἰ μὲν γὰρ εἰς ἐκείνων ἦν τῶν εἰς 
τὰς κορυφὰς τῶν ὀρέων ἀνακεχωρηκότων, καὶ τῶν ἐπὶ τῆς ἐρημίας καλύβην πηξαμένων, καὶ τῶν 
ἀπράγμονα τοῦτον ἀνηρημένον βίον, οὐκ ἦν οὕτως ἄπορον τὸ ζητούμενον: τὸ δὲ εἰς μέσον 
προβεβλημένον, καὶ τοσούτων ἐκκλησιῶν ἐγκεχειρισμένον φροντίδας, καὶ πόλεις ὁλοκλήρους καὶ ἔθνη 
καὶ τὴν οἰκουμένην ἅπασαν μετὰ τοσαύτης διεπόντας προθυμίας τε καὶ σπουδῆς, τῇ τῆς ἀῤῥωστίας 
ἀνάγκη παραδοθῆναι, τοῦτό ἐστι τὸ μάλιστα πάντων ἱκανὸν θορυβῆσαι τὸν μὴ προσέχοντα. Εἰ γὰρ καὶ 
μὴ δι᾽ ἑαυτόν, διὰ γοῦν τοὺς ἄλλους ὑγιαίνειν αὐτὸν ἐχρῆν. Στρατηγὸς ἦν ἄριστος" πόλεμος αὐτῷ 
συγκεκρότητο, φησίν, οὐχὶ πρὸς τοὺς ἀπίστους μόνον, ἀλλὰ καὶ πρὸς τοὺς δαίμονας, καὶ πρὸς αὐτὸν τὸν 
διάβολον: μετὰ πολλῆς τῆς σφοδρότητος οἱ πολέμιοι πάντες ἐπέκειντο, διασπῶντες τὸ στρατόπεδον, καὶ 
αἰχμαλωτίζοντες: οὗτος δ᾽ ἠδύνατο μυρίους ἐπὶ τὴν ἀλήθειαν ἐπαναγαγεῖν, καὶ ἠσθένει. Εἰ γὰρ καὶ 
μηδεμία, φησίν, ἕτερα βλάβη τοῖς πράγμασιν ἀπὸ τῆς ἀῤῥωστίας ἐγίνετο, τοῦτο μόνον ἱκανὸν ἦν τοὺς 
πιστοὺς ὀκνηροτέρους καὶ ῥᾳθυμοτέρους ποιῆσαι. Εἰ γὰρ στρατιῶται τὸν στρατηγὸν τὸν ἑαυτῶν 
ὁρῶντες τῇ κλίνῃ προσδεδεμένον, ὀκνηρότεροι γίνονται καὶ πρὸς τὴν μάχην ῥᾳθυμότεροι: πολλῷ 
μᾶλλον εἰκὸς ἦν, καὶ τοὺς πιστοὺς τότε τὸν διδάσκαλον ὁρῶντας τὸν τοσαῦτα σημεῖα ἐργασάμενον 
συνεχῶς ἀῤῥωστοῦντα, καὶ τὸ σῶμα κάμνοντα, ἀνθρώπινόν τι παθεῖν. Οὐ ταῦτα δὲ μόνον, ἀλλὰ καὶ 
ἕτερόν τι οἱ διαποροῦντες ζητοῦσι: τίνος γὰρ ἕνεκεν πάλιν οὔτε αὐτὸς ἑαυτόν, οὔτε ὁ διδάσκαλος αὐτοῦ 
οὕτω διακείμενον ἐθεράπευσεν; Ἀλλὰ νεκροὺς μὲν ἤγειρον, καὶ δαίμονας ἀπήλαυνον, καὶ θανάτου μετὰ 
περιουσίας ἐκράτουν, σῶμα δὲ ἕν ἠσθενηκὸς οὐ διώρθωσαν, ἀλλ᾽ ἐν ἀλλοτρίοις σώμασι καὶ ζῶντες καὶ 
τετελευτηκότες τοσαύτην ἐπιδεδειγμένοι δύναμιν, στόμαχον καταπεσόντα οὐκ ἀνέστησαν. καὶ τὸ δὴ 
μεῖζον, ὅτι οὐκ αἰσχύνεται Παῦλος οὐδὲ ἐρυθριᾷ μετὰ τοσαῦτα καὶ τηλικαῦτα σημεῖα, ἃ καὶ διὰ ψιλοῦ 
ῥήματος ἐπεδείκνυτο, Τιμοθέῳ, γραφῶν ἐπὶ τὴν ἀπὸ τῆς οἰνοποσίας καταφυγεῖν θεραπείαν. Οὐχ ὅτι τὸ 
πίνειν οἶνον αἰσχρόν, μὴ γένοιτο: αἱρετικῶν γὰρ ταῦτα παραγγέλματα: ἀλλ᾽ ὅτι οὐκ ἐνόμιζεν αἰσχύνην 
εἶναι τὸ μὴ δύνασθαι χωρὶς τῆς ἐκείνου βοηθείας διορθώσασθαι νενοσηκὸς ἕν μέλος. Ἀλλ᾽ ὅμως 
τοσοῦτον ἀπέσχεν αἰσχυνθῆναι ἐπὶ τούτῳ, ὅτι καὶ τοῖς μετὰ ταῦτα πᾶσι δῆλον αὐτὸ ἐποίησεν. Ἴδετε 
πρὸς ποσὸν βάθος κατηγάγομεν τὸν λόγον; Πῶς τὸ δοκοῦν μικρὸν εἶναι, μυρίων γέμει ζητημάτων; Φέρε 

οὖν καὶ τὴν λύσιν ἐπαγάγωμεν. Διὰ γὰρ τοῦτο πρὸς πολὺ βάθος κατέβημεν, ἵνα διεγείραντες ὑμῶν τὴν 
διάνοιαν, ἐν ἀσφαλεῖ τὰ νοήματα ἀποθώμεθα. 


γ᾽. Συγχωρήσατε δὲ μοι, πρὶν ἢ τὴν λύσιν τοῖς ζητήμασι τούτοις ἐπαγαγεῖν, εἰπεῖν τι περὶ τῆς ἀρετῆς 
τοῦ Τιμοθέου, καὶ τῆς τοῦ Παύλου κηδεμονίας. Τὶ γὰρ ἐκείνου φιλοστοργότερον γέγονεν, ὃς ἐκ 
τοσούτου διαστήματος ὼν καὶ τοσούτοις κυκλούμενος πράγμασιν, ὑπὲρ τῆς ὑγείας τοῦ στομάχου τοῦ 
μαθητοῦ τοσαύτην ἐποιεῖτο πρόνοιαν, καὶ μετὰ ἀκριβείας ἐπέστελλεν ὑπὲρ τῆς τοῦ νοσήματος 
διορθώσεως; Τὶ δὲ τῆς ἀρετῆς ἴσον τῆς Τιμοθέου; Οὕτως ὑπερεώρα τρυφῆς, καὶ κατεγέλα πολυτελοῦς 
τραπέζης, ὡς καὶ εἰς ἀσθενεῖν ἐμπεσεῖν καὶ τῆς ἄγαν σκληραγωγίας καὶ ἐπιτεταμένης νηστείας. Ὅτι γὰρ 
οὐ φύσει τοιοῦτος ἦν, ἀλλ᾽ ὑπὸ νηστείας καὶ ὑδροποσίας τοῦ στομάχου κατέβαλε τὴν ἰσχύν, αὐτοῦ τοῦ 
Παύλου μετ᾽ ἀκριβείας τοῦτο δηλοῦντος ἀκούσατε. Οὐ γὰρ ἁπλῶς εἶπεν, Οἴνῳ ὀλίγῳ χρῶ: ἀλλὰ 
πρότερον εἰπών, «Μηκέτι ὑδροπότει», τότε τὴν τῆς οἰνοποσίας προσέθηκε συμβουλήν. Τὸ δέ, «μηκέτι», 
δηλοῦντος ἦν, ὅτι μέχρι τότε ὑδροπότει, καὶ διὰ τοῦτο γέγονεν ἀσθενής. Τὶς οὖν οὐκ ἂν ἐκπλαγείη τὴν 
φιλοσοφίαν αὐτοῦ καὶ τὴν ἀκρίβειαν; Αὐτῶν ἐπελάβετο τῶν οὐρανῶν, καὶ πρὸς τὸ τῆς ἀρετῆς ἄκρον 
ἤλασε: καὶ ταῦτα ὁ διδάσκαλος ἀυτῷ μαρτυρεῖ οὕτω λέγων «Ἔπεμψα ὑμῖν Τιμόθεον, ὃς ἐστι τέκνον μοῦ 
ἀγαπητὸν καὶ πιστὸν ἐν Κυρίῳ». Ὅταν δὲ Παῦλος αὐτὸν καλεῖ τέκνον καὶ τέκνον πιστὸν καὶ ἀγαπητόν, 
ἀρκεῖ τὰ ῥήματα ταῦτα ἅπασαν αὐτοῦ δεῖξαι τὴν ἀρετήν. Αἱ γὰρ τῶν ἁγίων κρίσεις οὐ πρὸς χάριν, οὐδὲ 
πρὸς ἀπέχθειαν γίνονται, ἀλλὰ πάσης εἰσὶν ἀτηλλαγμέναι προλήψεως. Οὐκ ἦν οὕτω ζηλωτὸς ὁ 
Τιμόθεος, εἰ Παύλου τέκνον ἦν φύσει, ὼς ἐστι θαυμαστὸς νῦν, ὅτι κατὰ σάρκα μηδὲν αὐτῷ προσήκων, 
διὰ τῆς κατὰ τὴν εὐλάβειαν συγγενείας εἰς τὴν υἱοθεσίαν εἰσήγαγεν ἑαυτὸν τὴν ἐκείνου, μετὰ ἀκριβείας 
τοὺς χαρακτῆρας τῆς ἐκείνου φιλοσοφίας διασώζων ἐν ἀπᾷσαι. Καθάπερ γὰρ μόσχος ταύρῳ 
συμβεβλημένος, οὕτω τὸν ζυγὸν εἶλκε μετ᾽ αὐτοῦ πανταχοῦ τῆς οἰκουμένης, καὶ οὐδὲ ἠλαττοῦτο διὰ 
τὴν ἡλικίαν, ἀλλ᾽ ἡ προθυμίᾳ ἁμιλλᾶσθαι τοῖς τοῦ διδασκάλου πόνοις αὐτὸν παρεσκεύαζε. Κ αὶ τούτων 
πάλιν μάρτυς αὐτὸς ὁ Παῦλος, οὕτω λέγων: «Μηδεὶς οὖν αὐτὸν ἐξουθενήσῃ: τὸ γὰρ ὄργον Κυρίου 
ἐργάζεται, ὡς κἀγώ». Εἶδες πῶς ἀπαράλλακτον αὐτῷ μαρτυρεῖ σπουδήν; Εἶτα ἵνα μὴ νομισθῇ χάριτι 
ταῦτα λέγειν, αὐτοὺς τοὺς ἀκροατὰς ποιεῖται μάρτυρας τῆς τοῦ παιδὸς ἀρετῆς, οὕτω λέγων: «Τὴν δὲ 
δοκιμὴν αὐτοῦ γινώσκετε, ὅτι ὡς πατέρα τέκνον, οὕτω σὺν ἐμοὶ ἐδούλευσεν ἐν τῷ Εὐαγγελίῳ: πεῖραν ὑμεῖς 
εἰλήφατε τῆς ἀρετῆς αὐτοῦ, καὶ τῆς δοκίμου ψυχῆς». Ἀλλ᾽ ὅμως πρὸς τοσοῦτον ὕψος κατορθωμάτων 
ἀνελθών, οὐδὲ οὕτως ἐθάῤῥει, ἀλλ᾽ ἐναγώνιος ἦν καὶ περιδεής᾽ διὸ καὶ μετ᾽ ἀκριβείας ἐνήστευε, καὶ 
οὐκ ἔπαθε τοῦτο τὸ τῶν πολλῶν, οἱ δέκα μόνον, ἢ καὶ εἴκοσι μῆνας νηστεία παρεσχηκότες ἑαυτούς, 
εὐθέως ἅπαντα καταλύουσιν. Ἀλλ᾽ ἐκεῖνος οὐδὲν τοιοῦτον ἔπαθεν, οὐδὲ εἶπέ τι τοιοῦτον πρὸς ἑαυτόν: τὶ 
μοὶ νηστείας χρεία λοιπόν; Περιδγενόμην, ἐκράτησα τῶν ἐπιθυμιῶν, ἐνέκρωσα μοὺ τὸ σῶμα, δαίμονας 
ἐφόβησα, τὸν διάβολον ἀπήλασα, νεκροὺς ἀνέστησα, λεπροὺς ἐκάθηρα, ταῖς ἀντικειμέναις δυνάμεσιν 
εἰμι φοβερός: τὶ μοι νηστείας δεῖ λοιπόν, καὶ τῆς ἐντεῦθεν ἀσφαλείας; 


Οὐδὲν τοιοῦτον οὐκ εἶπεν, οὐκ ἐνενόησεν, ἀλλ᾽ ὅσῳ μυρίων ἔγεμε κατορθωμάτων, τοσούτῳ μᾶλλον 
ἐδεδίει καὶ ἔτρεμε᾽ καὶ ταύτην παρὰ τοῦ διδασκάλου τὴν φιλοσοφίαν ἐμάνθανε. Καὶ γὰρ ἐκεῖνος εἰς 
τρίτον ἁρπαγεὶς οὐρανόν, καὶ εἰς παράδεισον ἀπενεχθείς, καὶ ἀκούσας ῥήματα ἄῤῥητα, καὶ μυστηρίων 
κοινωνήσας τοιούτων, καὶ τὴν οἰκουμένην ἅπασαν ἐπιδραμὼν καθάπερ τις ὑπόπτερος, Κορινθίοις 
ἐπιστέλλων ἔλεγε" «Φοβοῦμαι μὴ πῶς ἄλλοις κηρύξας αὐτὸς ἀδόκιμος γένωμαι». Εἰ δὲ Παῦλος φοβεῖται 
μετὰ τοιαῦτα καὶ τοσαῦτα κατορθώματα, ὁ δυνηθεὶς εἰπεῖν, ὅτι «Ἐμοὶ κόσμος ἐσταύρωται, κἀγὼ τῷ 
κόσμῳ», πολλῷ μᾶλλον ἡμᾶς δεδοικέναι χρή, καὶ τοσούτῳ μᾶλλον, ὅσῳπερ ἂν ὦμεν πολλὰ 
συνειληχότες κατορθώματα. Καὶ γὰρ ὁ διάβολος ἀγριώτερος τότε γίνεται, τότε ἐκθηριοῦται πλέον, ὅταν 
ἴδῃ μετ᾽ ἐπιμελείας ἡμᾶς τὸν ἑαυτῶν οἰκονομοῦντας βίον" ὄτα ἴδῃ τὰ φορτία τῆς ἀρετῆς συγκείμενα, καὶ 
πολὺν ὄντα τὸν ὄγκον, τότε σπουδάζει χαλεπώτερον ἐργάσασθαι τὸ ναυάγιον. Ὁ μὲν εὐτελὴς καὶ 
ἀπεῤῥιμμένος, κἂν ὑποσκελισθῇ καὶ καταπέσῃ, οὐ τοσαύτην τῷ κοινῷ φέρει τὴν βλάβην: ὁ δὲ ὥσπερ ἐν 
ὕψει τινὶ τῇ τῆς ἀρετῆς κορυφὴ μετὰ πολλῆς τῆς περιφανείας ἑστώς, καὶ πᾶσι δῆλος καὶ γνώριμος ὦν, 

καὶ παρὰ πάντων θαυμαζόμενος, ὅταν ἐπηρεασθεὶς καταπέσῃ, μεγάλην τὴν πτῶσιν καὶ τὴν ζημίαν 
ἐργάζεται’ οὐχ ὅτι μόνον ἐξ ὕψους κατέπεσεν, ἀλλ᾽ ὅτι καὶ πολλοὺς ῥᾳθυμοτέρους ἐποίησε τῶν πρὸς 
αὐτὸν βλεπόντων. Καὶ καθάπερ ἐν σώματι μέλους μὲν ἑτέρου διαφθαρέντος, οὐ πολλὴ ἡ βλάβη, τῶν δὲ 
ὀφθαλμῶν πηρωθέντων ἢ τῆς κεφαλῆς παραβλαβείσης ὅλον τὸ σῶμα ἄχρηστον γίνεται: οὕτω δὲ καὶ ἐπὶ 
τῶν ἁγίων καὶ μεγάλα κατορθωκότων ἔστιν εἰπεῖν" ὅταν ἐκεῖνοι σβεσθῶσιν, ὅταν κηλῖδά τινα 
προστρίψωνται, ὁλόκληρον καὶ ἀφόρητον τῷ λοιπῷ σώματι τὴν βλάβην φέρουσι. 


δ᾽. Ταῦτα οὖν ἅπαντα ὁ Τιμόθεος εἰδώς, πανταχόθεν ἑαυτὸν ἠσφαλίζετο: ἤδει γὰρ ὅτι χαλεπὸν ἡ 
νεότης, ὅτι εὐρίπιστον, εὐεξξαπάτητον, εὐόλισθον, καὶ σφοδροτέρου δεῖται τοῦ χαλινοῦ" πυρὰ γὰρ τὶς 
ἐστι τῶν ἔξωθεν ἐπιλαμβανομένη ἁπάντων, ῥᾳδίως ἐκκαιομένη καὶ ταχέως. Διὰ τοῦτο πανταχόθεν αὐτὴν 
ἔφραττεν ὥστε συνεστάλθαι, καὶ τὴν φλόγα ταύτην παντὶ τρόπῳ μαραίνειν ἐσπούδαζε, καὶ τὸν ἵππον 
δυσχάλινον ὄντα καὶ δυσήνιον μετὰ πολλῆς ἦγχε τῆς σφοδρότητος, ἕως ὅτε αὐτοῦ τὰ σκιρτήματα 
περιέκοψεν, ἕως εὐήνιον ἐποίησε, καὶ μετὰ πολλῆς τῆς ἐξουσίας ταῖς χερσὶ τοῦ ἡνιοχοῦντος αὐτὸν 
παρέδωκε λογισμοῦ. Ἀσθενείτω, φησί, τὸ σῶμα, καὶ μὴ ἀσθενείτω ἡ ψυχή. χαλινούσθω ἡ σάρξ, καὶ μὴ 
ἐμποδιζέσθω ὁ πρὸς τὸν οὐρανὸν τῆς ψυχῆς δρόμος. Μετὰ δὲ τούτων κἀκεῖνο μάλιστα ἂν τις αὐτὸν 
ἀγάσαιτο, ὅτι καὶ ἐξησθενηκὼς οὕτως, καὶ τοσαύτῃ παλαίων ἀῤῥωστίᾳ, τῶν κατὰ Θεὸν οὐκ ἠμέλει 
πραγμάτων, ἀλλὰ τῶν ὑγιαινόντων καὶ σφριγώντων τὰ σώματα μᾶλλον πανταχοῦ περιίπτατο, νῦν μὲν εἰς 
Ἔφεσον, νῦν δὲ εἰς Κόρινθον, ἐν Μακεδονίᾳ πολλάκις, ἐν Ἰταλίᾳ, πανταχοῦ τῆς γῆς, πανταχοῦ τῆς 
θαλάττης μετὰ τοῦ διδασκάλου φαινόμενος, καὶ κοινωνῶν ἐν πᾶσι τῶν ἀγώνων αὐτῷ, καὶ τῶν 
ἐπαλλήλων κινδύνων καὶ τὴν φιλοσοφίαν τῆς ψυχῆς οὐκ ἤλεγξεν ἡ τοῦ σώματος ἀῤῥωστία᾽ τοσοῦτός 
ἐστιν ὁ κατὰ Θεὸν ζῆλος, οὕτω κοῦφον ἐργάζεται τὸ πτερὸν ὥσπερ γὰρ τοῖς τὰ σώματα ἔχουσιν 
εὐεκτοῦντα καὶ ὑγιῆ, κέρδος ἔσται τῆς εὐεξίας, ἐὰν ἡ ψυχὴ καταβεβλημένη ἦ καὶ ῥάθυμος καὶ νωθής, 
οὕτω τοῖς ἐξησθενημένοις οὐδὲν ἔσται βλάβος ἀπὸ τῆς ἀῤῥωστίας, ἐὰν ἡ ψυχὴ γενναῖα ἡ καὶ 
διεγηγερμένη. Δοκεῖ μὲν οὖν τισιν ἡ παραίνεσις αὕτη καὶ συμβουλῇ ἐξουσίαν διδόναι πρὸς ἀδεέστερον 
οἰνοποσίαν᾽ τὸ δὲ οὐ τοιοῦτόν ἐστιν᾽ ἀλλ᾽ εἰ τις μετ᾽ ἀκριβείας ἐξετάσειε τὴν ῥῆσιν αὐτήν, νηστείας 
μαλλὸν ἐστι τὸ πρᾶγμα παραίνεσις. Ἐννόησον γὰρ πῶς οὐκ ἐξ ἀρχῆς, οὐδὲ ἐκ προοιμίων τοῦτο 
συνεβούλευσεν ὁ Παῦλος, ἀλλ᾽ ὅτε εἶδεν καταβεβλημένην τὴν ἰσχὺν ἅπασαν, τότε συνεβούλευσε: καὶ 
οὐδὲ τότε ἁπλῶς ἀλλὰ καὶ μετὰ προσδιορισμοῦ τινος. Οὐ γὰρ εἶπεν ἁπλῶς, Οἴνῳ χρῷ, ἀλλ᾽, «Οἴνῳ 
ὀλίγῳ»" οὐκ ἐπειδὴ Τιμόθεος ταύτης ἐδεῖτο τῆς παραινέσεως καὶ τῆς συμβουλῆς, ἀλλ᾽ ἐπειδὴ ἡμεῖς 
δεόμεθα. Διὰ τοῦτο ἐπιστέλλων ἐκείνῳ, μέτρα καὶ ὄρους ἡμῖν τίθησι τῆς οἰνοποσίας, τοσοῦτον κελεύων 
πίνειν, ὅσον διορθοῦν ἀσθένειαν, ὅσον ὑγείαν παρέχειν τῷ σώματι, ἀλλὰ μὴ νόσον ἑτέραν. Τῆς γὰρ 
ὑδροποσίας τῆς ἀφάτου οὐκ ἐλάττονα, ἀλλὰ καὶ πολλῷ πλείονα καὶ χαλεπωτέρα ἡ ἄμετρος οἰνοποσία 
τίκτει νοσήματα καὶ τῷ σώματι καὶ τῇ ψυχή, τὸν πόλεμον τῶν παθῶν, καὶ τὸν χειμῶνα τῶν ἀτόπων 
λογισμῶν ἐπεισάγουσα τῇ διανοίᾳ, καὶ τοῦ σώματος τὴν ἰσχὺν χαυνοτέραν καὶ πλαδαρωτέραν 
ἐργαζομένη. Οὐ γὰρ οὕτως ἡ γῆς γῆς φύσις ἐνοχληθεῖσα τῇ τῶν ὑδάτων πλεονεξίᾳ συνεχῶς διαλύεται, 
ὡς ἡ τοῦ σώματος δύναμις χαυνοῦται καὶ διαῤῥεῖ καὶ ἐξίτηλος γίνεται συνεχῶς οἰνοποσίαις 
ἐπαντλουμένη. Φεύγωμεν τοίνυν τὰς ἀμετρίας ἑκατέρωθεν, καὶ τῆς ὑγείας ἐπιμελώμεθα τοῦ σώματος 
καὶ τὰ σκιρτήματα αὐτοῦ περικόπτωμεν. Οἶνος γὰρ ἐδόθη παρὰ Θεοῦ, οὐχ ἵνα μεθύωμεν, ἀλλ᾽ ἵνα 
νήφωμεν, ἵνα εὐφραινώμεθα, οὐχ ἵνα ἀλγῶμεν. «Οἶνος γὰρ εὐφραίνει, φησί, καρδίαν ἀνθρώπου»: σὺ δὲ 
αὐτὸν ἀθυμίας ὑπόθεσιν ποιεῖς᾽ καὶ γὰρ βαρύθυμοι οἱ μεθύοντες μεθ᾽ ὑπερβολῆς, σκότου πολλοῦ 
κατασκεδαννυμένου τῶν λογισμῶν. Φαρμακὸν ἐστιν ἄριστον, ὅταν τὴν συμμετρίαν ἔχῃ ἁρίστην. Τοῦτο 
καὶ πρὸς τοὺς αἱρετικοὺς ἡμῖν χρήσιμον τὸ χωρίον, τοὺς διαβάλλοντας τοῦ Θεοῦ τὴν κτίσιν: εἰ γὰρ ἦν 
τῶν κεκωλυμένων, οὐκ ἂν ἐπέτρεψεν ὁ Παῦλος, οὐκ ἂν εἶπεν οἴνῳ κεχρῖσθαι. Οὐ πρὸς αἱρετικοὺς δὲ 
μόνον, ἀλλὰ καὶ πρὸς τοὺς ἀφελεστέρους τῶν ἡμετέρων ἀδελφῶν, οἱ ἐπὰν ἰδῶσί τινας ὑπὸ μέθης 
ἀσχημονοῦντας, ἀφέντες κακίζειν ἐκείνους, τὸν παρὰ τοῦ Θεοῦ δοθέντα καρπὸν διαβάλλουσι, λέγοντες, 
Μὴ ἔστω οἶνος. Λέγωμεν τοίνυν πρὸς αὐτούς, Μὴ ἔστω μέθη: οἶνος γὰρ ἔργον Θεοῦ, μέθη δὲ ἔργον 
διαβόλου: οὐχ ὁ οἶνος ποιεῖ τὴν μέθην, ἀλλ᾽ ἡ ἀσωτία ποιεῖ τὴν μέθην" μὴ διάβαλλε τοῦ Θεοῦ τὸ 

δημιούργημα, ἀλλὰ κατηγορεῖ τῆς τοῦ συνδούλου μανίας. Σὺ δὲ ἀφεὶς τὸν ἁμαρτάνοντα κολάζει καὶ 
διορθοῦσθαι, τὸν εὐεργετοῦντα ὑβρίζεις; 


ε΄. Ὅταν τοίνυν ἀκούσωμεν τινῶν ταῦτα λεγόντων, ἐπιστομίζωμεν αὐτούς" οὐ γὰρ ἡ χρῆσις, ἀλλ᾽ ἡ 
ἀμετρία τὴν μέθην ποιεῖ, μέθην, τὴν κακῶν ῥίζαν ἁπάντων. Οἶνος ἐδόθη, ἵνα σώματος ἀσθένειαν 
διορθώσηται, οὐχ ἵνα ψυχῆς ἰσχὺν καταβάλῃ, ἵνα σαρκὸς ἀῤῥωστίαν ἀνέλῃ, οὐχ ἵνα ψυχῆς ὑγείαν 
λυμαίνηται. Μὴ τοίνυν ἀμέτρως κεχρημένος τῇ τοῦ Θεοῦ δωρεᾷ πάρεχε λαβὰς τοῖς ἀνοήτοις καὶ 
ἀναιδεστέροις τῶν ἀνθρώπων. Τὶ γὰρ ἐλεεινότερον μέθης: νεκρὸς ἐστιν ἔμψυχος ὁ μεθύων: δαίμων 
ἐστὶν αὐθαίρετος, νόσημα συγγνώμην οὐκ ἔχον, πτῶμα ἀπολογίας ἐστερημένον, κοινὴ τοῦ γένους ἡμῶν 
ἀσχημοσύνη. Οὐ γὰρ ἐν συνουσίαις μόνον ἄχρηστος ὁ μεθύων, οὐδ᾽ ἐν ἰδιωτικοῖς καὶ δημοσίοις 
πράγμασιν, ἀλλὰ καὶ ἐν ψιλῇ θεωρίᾳ πάντων ἐστὶν ἀηδέστερος, δυσωδίας πνέων᾽ ἐρυγαὶ καὶ χασμήσεις, 
καὶ αἱ φωναὶ τῶν μεθυόντων ἀτερπεῖς καὶ ἀηδεῖς, βδελυγμίας ἐσχάτης πληροῦσαι τοὺς ὁρῶντας καὶ 
συγγινομένους᾽ καὶ τὸ κεφάλαιον τῶν κακῶν, ὅτι τὸν οὐρανὸν ἄβατον ποιεῖ τοῖς μεθύουσι τοῦτο τὸ 
νόσημα, καὶ τῶν αἰωνίων ἀγαθῶν οὐκ ἀφίησιν ἐπιτυχεῖν, ἀλλὰ μετὰ τῆς ἐνταῦθα ἀσχημοσύνης καὶ ἐκεῖ 
κόλασις ἀφόρητος τοὺς τὰ τοιαῦτα νοσοῦντας ἀναμένει. Περικόψωμεν τοίνυν τὴν πονηρὰν ταύτην 
συνήθειαν, καὶ ἀκούσωμεν Παύλου λέγοντος, «Οἴνῳ ὀλίγῳ χρῶ»; καὶ γὰρ αὐτὸν τὸν ὀλίγον διὰ τὴν 
ἀσθένειαν ἐπέτρεψεν: ὡς εἰ μὴ ἦν ἀσθένεια διενοχλοῦσα, οὐκ ἂν ἠνάγκασε τὸν μαθητὴν οὐδὲ τὸν 
ὀλίγον προσίεσθαι. Καὶ γὰρ καὶ τὰ ἀναγκαίως ἡμῖν παραδοθέντα σῖτα καὶ ποτὰ τοῖς καιροῖς καὶ ταῖς 
χρείαις ἀεὶ μετρεῖν δεῖ, καὶ μηδαμοῦ τὴν χρείαν ὑπερβαίνειν, μηδὲ ἁπλῶς καὶ εἰκῆ τὶ ποιεῖν. Ἀλλ᾽ ἐπειδὴ 
τὴν τοῦ Παύλου κηδεμονίαν καὶ τὴν ἀρετὴν ἐμάθομεν τὴν Τιμοθέου, φέρε λοιπὸν ἐπ᾽ αὐτὴν τὴν λύσιν 
τῶν ζητημάτων τὸν λόγον ἀγάγωμεν. Τίνα οὖν εἰσι τὰ ζητούμενα; Ἀναγκαῖον γὰρ πάλιν εἰπεῖν ἵνα 
σαφεστέρα ἡ λύσις γένηται: τινὸς οὖν ἕνεκεν ἅγιον τοιοῦτον καὶ τοσαῦτα οἰκονομοῦντα πράγματα, εἰς 
ἀῤῥωστίαν συνεχώρησεν ὁ Θεὸς ἐμπεσεῖν, καὶ οὔτε αὐτός, οὔτε ὁ διδάσκαλος ἴσχυσε τὸ νόσημα 
διορθώσασθαι, ἀλλὰ τῆς κατὰ τὴν οἰνοποσίαν ἐδεήθησαν βοήθειας; Καὶ τὰ μὲν ζητούμενα ταῦτα ἦν. Δὲ 
δὲ αὐτὴν ἐπαγαγεῖν τὴν λύσιν, ὡς μὴ μόνον εἴ τινες νόσῳ καὶ ἀῤῥωστίᾳ τοιαύτῃ περιπέσοιεν, ἀλλὰ καὶ εἰ 
τινες πενίᾳ καὶ λιμῷ, καὶ δεσμοῖς, καὶ βασάνοις, καὶ ἐπηρείαις, καὶ συκοφαντίαις, καὶ πᾶσι τοῖς κατὰ τὸν 
παρόντα βίον δεινοῖς, ἅγιοι καὶ μεγάλοι καὶ θαυμαστοί, καὶ ἐπ᾽ ἐκείνων ἀπὸ τῶν σήμερον ῥηθησομένων 
ἀκριβῆ καὶ σαφεστάτην δυνηθῆναι εὑρέσθαι τὴν ἀπολογίαν πρὸς τοὺς ἐγκαλεῖν βουλομένους. Καὶ γὰρ 
ἠκούσατε πολλῶν τοιαῦτα ζητούντων. Τὶ δήποτε ὁ δεῖνα μέτριος ὧν καὶ ἐπιεικὴς ἄνθρωπος ὑφ᾽ ἑτέρου 
παρανόμου τινὸς καὶ πονηροῦ καθ᾽ ἑκάστην ἑμέραν εἰς δικαστήριον ἕλκεται, καὶ μυρία πάσχει δεινά, καὶ 
ὁ Θεὸς συγχωρεῖ; Τινὸς οὖν ἕνεκεν ἕτερος συκοφαντηθεὶς ἀπέθανεν ἀδίκως; Ὁ δεῖνα κατεποντίσθη, 
φησίν, ἄλλος κατεκρημνίσθη᾽ καὶ πολλοὺς ἂν ἔχοιμεν ἁγίους εἰπεῖν, καὶ ἐφ᾽ ἡμῶν καὶ ἐπὶ τῶν προγόνων 
τῶν ἡμετέρων πολλὰς ὑπομείναντας θλίψεις διαφόρους καὶ ποικίλας. Ἵνα οὖν ἁπάντων τούτων τὸν 
λόγον ἴδωμεν, καὶ μήτε αὐτοὶ θορυβώμεθα, μήτε ἑτέρους σκανδαλιζομένους περιορῶμεν, μετ᾽ 
ἀκριβείας ἁπάσης τοῖς λεχθήσεσθαι μελλοῦς νῦν προσέχωμεν. 


ς᾽, Τῆς γὰρ τῶν ἁγίων κακώσεως τῆς ποικίλης καὶ παντοδαπὴς ὀκτὼ τὸν ἀριθμὸν αἰτίας ἔχω πρὸς τῇ 
ὑμετέραν ἀγάπην εἰπεῖν. Διὸ συντείνατέ μοι ἑαυτοὺς μετὰ ἀκριβείας ἅπαντες, εἰδότες ὡς οὐδεμία 
λοιπὸν ἔσται ἡμῖν συγγνώμη καὶ ἀπολογίᾳ σκανδαλιζομένοις ἐπὶ τοῖς συμβαίνουσιν, εἴ γε τοσούτων 
προφάσεως οὐσῶν, ὡς μηδεμιᾶς οὔσης οὕτω μέλλοιμεν θορυβεῖσθαι καὶ ταράττεσθαι. Πρώτη μὲν οὖν, 
διὰ τὸ μὴ ταχέως αἴρεσθαι εἰς ἀπόνοιαν τῷ μεγέθει τῶν κατορθωμάτων καὶ τῶν θαυμάτων, ἀφίησιν 
αὐτοὺς ὁ Θεὸς κακοῦσθαι. Δευτέρα, ἵνα μὴ μείζονα τῆς ἀνθρωπίνης φύσεως περὶ αὐτῶν ὑπόνοιαν 
ἔχωσιν ἕτεροι, καὶ θεούς, ἀλλ᾽ οὐκ ἀνθρώπους νομίσωσιν αὐτοὺς εἶναι. Τρίτη, ἵνα ἡ τοῦ Θεοῦ φαίνηται 
δύναμις διὰ τῶν ἐξασθενούντων καὶ διὰ τῶν δεσμουμένων κρατοῦσα καὶ περιγινομένη, καὶ τὸ κήρυγμα 
αὔξουσα. Τετάρτη, ἵνα αὐτῶν ἐκείνων ἡ ὑπομονὴ φανερωτέρα γένηται, οὐκ ἐπὶ μισθῷ τῷ Θεῷ 
δουλευόντων, ἀλλὰ καὶ τοσαύτην ἐπιδεικνυμένων εὐγνωμοσύνην, ὡς καὶ μετὰ τοσαῦτα κακὰ τὴν 
ἀκεραίαν περὶ αὐτὸν ἐπιδείκνυσθαι εὔνοιαν. Πέμπτη. ἵνα περὶ ἀναστάσεως φιλοσοφῶμεν: ὅταν γὰρ ἴδῃς 

ἄνδρα δίκαιον καὶ πολλῆς γέμοντα ἀρετῆς μυρία παθόντα δεινά, καὶ οὕτως ἀπελθόντα ἐντεῦθεν, καὶ 
ἄκων ἀναγκασθήσῃ πάντως ἐννοῆσαί τι περὶ τῆς ἐκεῖ κρίσεως. Εἰ γὰρ ἄνθρωποι τοὺς ὑπὲρ αὐτῶν 
κάμνοντας οὐκ ἀφιᾶσι χωρὶς μισθῶν καὶ ἀμοιβῆς ἀπελθεῖν, πολλῷ μᾶλλον ὁ Θεὸς τοὺς τοσαῦτα 
πεπονθότος οὖν ἂν ἕλοιτό ποτε ἀστεφανώτους ἀφεῖναι: εἰ δὲ οὐκ ἂν ἕλοιτο τῆς τῶν πόνων αὐτῶν 
ἀμοιβῆς αὐτοὺς ἀποστερῆσαί ποτε, ἀνάγκη καιρὸν εἶναί τινα μετὰ τὴν ἐντεῦθεν τελευτήν, καθ᾽ ὃ 
ἀπολήψονται τὰς ἀμοιβὰς τῶν ἐντεῦθεν πόνων. Ἕκτη, ἵνα πάντες οἱ περιπίπτοντες τοῖς δεινοῖς ἱκανὴν 
ἔχωσι παράκλησιν καὶ παραμυθίαν, εἰς ἐκείνους ἀφορῶντες, καὶ τῶν συμβεβηκότων αὐτοῖς μεμνημένοι 
κακῶν. Ἑβδόμῃ, ἵνα ὅταν παρακαλῶμεν ὑμᾶς πρὸς τὴν ἐκείνων ἀρετήν, καὶ πρὸς ἕκαστον ὑμῶν 
λέγωμεν, ὅτι μίμησαι Παῦλον, καὶ ζήλωσον πέτρον, μὴ νομίζοντες διὰ τὴν τῶν κατορθωμάτων 
ὑπερβολὴν ἑτέρας αὐτοὺς μετεσχηκέναι φύσεως, ἀποκνήσητε πρὸς τὴν μίμησιν. Ὀγδόη, ἵνα ὅταν δέῃ 
μακαρίζειν καὶ ταλανίζειν, μάθωμεν τίνας μὲν χρὴ μακαρίους ἡγεῖσθαι, τίνας δὲ ἀθλίους καὶ 
ταλαιπώρους. Καὶ αἱ μὲν αἰτίαι αὗται: δὲ δὲ αὐτὰς ἀπὸ τῶν γραφῶν πιστώσασθαι πάσας, καὶ δεῖξαι μετὰ 
ἀκριβείας, ὧς οὐκ ἀνθρωπίνων λογισμῶν ἐπίνοια, ἀλλὰ τῶν γραφῶν ἐστιν ἀπόφασις τὰ εἰρημένα ἔσται, 
καὶ μᾶλλον ἐγκαθεδεῖται ταῖς ὑμετέραις ψυχαῖς. Ὅτι μὲν οὖν εἰς τὸ μετριάζειν καὶ ταπεινοφρονεῖν, καὶ 
τὸ μὴ φυσᾶσθαι ἐκ τῶν σημείων καὶ τῶν κατορθωμάτων, συμβάλλεται τοῖς ἁγίοις ἡ κάκωσις, καὶ διὰ 
τοῦτο συνεχώρησεν αὐτὴν ὁ Θεὸς γενέσθαι, καὶ τοῦ προφήτου Δαυΐδ, καὶ τοῦ Παύλου τὰ αὐτὰ λεγόντων 
ἀκούσωμεν. ἐκεῖνος μὲν γὰρ φησιν «Ἄγαθὸν μοι, Κύριε, ὅτι ἐταπείνωσάς με, ὅπως ἂν μάθω τὰ 
δικαιώματά σου»; οὗτος δὲ εἰπών, ὅτι «Ἡρπόγην εἰς τρίτον οὐρανόν, καὶ εἰς τὸν παράδεισον ἀπηνέχθην», 
ἐπήγαγε λέγων, «Καὶ τῇ ὑυπερβολῃ τῶν ἀποκαλύψεων ἵνα μὴ ὑπεραίρωμαι, ἐδόθη μοι σκόλοψ, τῇ σαρκί, 
ἄγγελος σατᾶν ἵνα με κολαφίζῃ». Τὶ τούτου σαφέστερον; Ἵνα μὴ ὑπεραίρωμαι, φησί, διὰ τοῦτο 
συνεχώρησεν ὁ Θεὸς τοὺς ἀγγέλους τοῦ σατανᾶ κολαφίζειν με΄ ἀγγέλους δὲ τοῦ σατανᾶ οὐχὶ δαίμονας 
λέγει τινάς, ἀλλὰ ἀνθρώπους τοὺς ὑπηρετουμένους τῷ διαβόλῳ, τοὺς ἀπίστους, τοὺς τυράννους, τοὺς 
Ἕλληνας, οἱ συνεχῶς αὐτὸν ἔθλιβον, καὶ συνεχῶς ἤλαυνον. ὃ δὲ λέγει, τοιοῦτόν ἐστιν ἠδύνατο, φησίν, 
ὁ Θεὸς καταστεῖλαι τοὺς διωγμούς, καὶ τὰς θλίψεις τὰς ἐπαλλήλους" ἀλλ᾽ ἐπειδὴ ἡρπάγην εἰς τρίτον 
οὐρανὸν καὶ ἀπηνέχθην εἰς τὸν παράδεισον, ἵνα μὴ τῇ ὑπερβολῇ τῶν ἀποκαλύψεων τούτων ἐπαρθῷῶ καὶ 
μέγα φρονήσω, συνεχώρησε τοὺς διωγμοὺς τούτους, καὶ τοὺς ἀγγέλους τοῦ σατανᾶ ἀφῆκε κολαφίζειν 
μξ διὰ τῶν διωγμῶν καὶ τῶν θλίψεων, ἵνα μὴ ὑπεραίρωμαι. Εἰ γὰρ καὶ ἅγιοι καὶ θαυμαστοὶ οἱ περὶ 
Παῦλον καὶ πέτρον, καὶ πάντες ὅσοι τοιοῦτοι, ὥσπερ οὖν καὶ εἰσίν, ἀλλ᾽ ἀνθρωποὶ εἰσι, καὶ δέονται 
πολλῆς γε τῆς ἀσφαλείας, εἰς τὸ μὴ ῥᾳδίως ἐπαίρεσθαι’ καὶ μάλιστα πάντων οἱ ἅγιοι. Οὐδὲν γὰρ οὕτως 
εἰς ἀπόνοιαν αἴρειν εἴωθεν, ὡς συνειδὸς γέμον κατορθωμάτων, καὶ ψυχὴ μετὰ παῤῥησίας ζῶσα. Ἵνα 
οὖν μηδὲν τοιοῦτον πάσχωσιν ἐκεῖνοι, τοὺς πειρασμοὺς καὶ τὰς θλίψεις συνεχώρησεν εἶναι, δυναμένας 
αὐτοὺς καταστέλλειν καὶ πείθειν μετριάζειν ἐν ἅπασιν. 


ζ΄. Ὅτι δὲ καὶ εἰς τὸ δειχθῆναι τοῦ Θεοῦ τὴν ἰσχὺν τὰ μεγάλα τοῦτο αὐτοῦ συντελεῖ, καὶ τοῦτο 
ἄκουσον παρὰ τοῦ αὐτοῦ ἀποστόλου, τοῦτο πρότερον εἰρηκότος. Ἵνα γὰρ μὴ λέγῃς, ὃ τι οἱ ἄπιστοι 
νομίζουσι, τὸν Θεὸν τὸν ταῦτα συγχωροῦντα ἀσθενῆ τινα εἶναι, καὶ μὴ δυνάμενον ἐξαρπάσαι τῶν 
κινδύνων τοὺς ἑαυτοῦ, συγχωρεῖν αὐτοὺς κακοῦσθαι συνεχῶς. Καὶ τοῦτο σκόπει, πῶς διὰ τούτων 
ἀπέδειξεν ὁ Παῦλος, δεικνύς, ὅτι οὐ μόνον ἀσθένειαν αὐτοῦ οὐ κατηγορεῖ τὰ γινόμενα, ἀλλὰ καὶ 
μειζόνως αὐτοῦ τὴν δύναμιν ἐπιδείκνυται πᾶσιν᾽ εἰπὼν γάρ, ὅτι «Ἐδόθη μοὶ σκόλογ, τῇ σαρκία, ἄγγελος, 
σατᾶν, ἵνα με κολαφίζῃ» καὶ τοὺς ἐπαλλήλους πειρασμοὺς διὰ τούτου δηλώσας, ἐπήγαγεν" «Ὑπὲρ 
τούτου τρὶς τὸν Κύριον παρεκάλεσα, ἵνα ἀποστῇ ἀπ᾿ ἐμοῦ: καὶ εἶπέ μοι: ἀρκεῖ σοι ἡ χάρις μου: ἡ γὰρ 
δύναμίς μου ἐν ἀσθενείᾳ τελειοῦται». Τότε μου δείκνυται ἡ δύναμις, φησίν, ὅταν ὑμεῖς ἐν ἀσθενείᾳ ἦτε- 
καὶ δι᾽ ὑμῶν τῶν δοκούντων ἀσθενεῖν ὁ τοῦ κηρύγματος αὔξεται λόγος, καὶ πανταχοῦ κατασπείρξται. 
Ὅτε γοῦν εἰς τὸ δεσμωτήριον μυριὰς λαβὼν πλήσας εἰσηνέχθη, τὸν δεσμοφύλακα ἔδησεν: ἐν τῷ ξύλῳ 
ἦσαν οἱ πόδες, ἐν τῇ ἁλύσει αἱ χεῖρες, καὶ τὸ δεσμωτήριον ἐσείετο κατὰ μέσην τὴν νύκτα, ὑμνούντων 
αὐτῶν. 

Ὁρᾷς πῶς ἡ δύναμις αὐτοῦ ἐν ἀσθένεια ἐτελειοῦτο; Εἰ ἦν λελυμένος ὁ Παῦλος, καὶ ἔσεισεν ἐκεῖνο 
τὸ οἴκημα, οὐκ ἦν οὕτω θαυμαστὸν τὸ γινόμενον. Διὰ τοῦτο, φησί, μένε δεδεμένος, καὶ σαλευέσθωσαν 
οἱ τοῖχοι πάντοθεν, καὶ λυέσθωσαν οἱ δεσμῶται, ἵνα μειζόνως ἡ δύναμίς μου φαίνηται διὰ σοῦ τοῦ 
κατεχομένου καὶ συμπεποδισμένου, τῶν δεδεμένων λυομένων ἁπάντων. Τοῦτο οὖν αὐτὸν καὶ τὸν 
δεσμοφύλακα ἐξέπληξε τότε, ὅτι μετὰ τοσαύτης τινάξαι τὰ θεμέλια ἀναπετάσαι δὲ τὰς θύρας τοῦ 
δεσμωτηρίου, καὶ λῦσαι τοὺς δεδεμένους ἅπαντας. Οὐκ ἐνταῦθα δὲ μόνον, ἀλλὰ καὶ ἐπὶ πέτρου, καὶ ἐπ᾽ 
αὐτοῦ τοῦ Παύλου, καὶ ἐπὶ τῶν ἄλλων δὲ ἀποστόλων ἴδοι τις ἂν συμβαῖνον τοῦτο συνεχῶς, καὶ τοῖς 
διωγμοῖς τὴν χάριν τοῦ Θεοῦ ἀεὶ ἐπανθοῦσαν, καὶ ταῖς θλίψεσιν παραφαινομένην, καὶ οὕτω τὴν δύναμιν 
αὐτοῦ κηρύττουσαν. Διόπερ ἔλεγεν, «ἀρκεῖ σοι ἡ χόρις μου" ἡ γὰρ δύναμίς μου ἐν ἀσθένειᾳ τελειοῦται». 
Ὅτι δὲ καὶ μείζονα τῆς ἀνθρωπίνης φύσεως πολλοὶ πολλάκις ἔμελλον ὑποπτεύειν περὶ αὐτῶν, εἰ μὴ 
τοσαῦτα πάσχοντας ἑώρων, ἄκουσον πῶς αὐτὸ δέδοικεν ὁ Παῦλος. «Ἐὰν γὰρ καὶ θελήσω, φησί, 
καυχήσασθαι, οὐκ ἔσομαι ἄφρων. φείδομαι δέ, μὴ τις εἰς ἐμὲ λογίσηται ὑπὲρ ὃ βλέπει με, ἢ ἀκούει τι ἐξ 
ἐμοῦ». Τὶ δὲ ἐστιν ὃ λέγει; Ἠδυνάμην, φησί, πολλῷ μείζονα θαύματα εἰπεῖν, ἀλλ᾽ οὐ βούλομαι, μήποτε 
τὸ μέγεθος τῶν σημείων μείζονα περὶ ἐμοῦ τοῖς ἀνθρώποις ὑπόνοιαν παραστήσῃ. Διὰ τοῦτο καὶ οἱ περὶ 
τὸν Πέτρον, ἐπειδὴ τὸν χωλὸν ὥρθωσαν, καὶ πάντες ἦσαν κεχηνότες πρὸς αὐτούς, καταστέλλοντες 
αὐτούς, καὶ πείθοντες ὡς οὐδὲν παρ᾽ ἑαυτῶν, οὐδὲ οἴκοθεν ἐπεδείξαντο, λέγουσι: «Τ) ἡμῖν ἀτενίζετε, ὡς 
ἰδία δυνάμει ἢ εὐσεβείᾳ πεποιηκόσι τοῦ περιπατεῖν αὐτόν»; Καὶ πάλιν ἐν Λύστροις οὐ μόνον ἦσαν 
ἐκπεπληγμένοι, ἀλλὰ καὶ ταύρους στεφανώσαντες ἤνεγκαν, καὶ θῦσαι ἐπεχείρουν τῷ Παύλῳ καὶ τῷ 
Βαρνάβᾳ. Ὅρα διαβόλου κακουργίαν: δι’ ὧν ὁ Κύριος ἐσπούδαζε τὴν ἀσέβειαν ἐκκαθάραι τῆς 
οἰκουμένης, διὰ τούτων αὐτὴν ἐκεῖνος εἰσαγαγεῖν ἐσπούδαζε, πάλιν πείθων ἀνθρώπους θεοὺς νομίζειν, 
ὃ καὶ ἐν τοῖς ἔμπροσθεν χρόνοις ἐποίησε. Καὶ τοῦτο μάλιστά ἐστιν, ὃ τῆς εἰδωλολατρείας τὴν ἀρχὴν καὶ 
τὴν ῥίζαν εἰσήγαγε. Πολλοὶ γὰρ καὶ πολέμους κατορθώσαντες, καὶ τρόπαια στήσαντες, καὶ πόλεις 
οἰκοδομήσαντες, καὶ ἕτερά τινα τοιαῦτα τοῖς τότε εὐεργετήσαντες, θεοὶ παρὰ τοῖς πολλοῖς ἐνομίσθησαν, 
καὶ ναοῖς ἐτιμήθησαν καὶ βωμοῖς, καὶ πᾶς ὁ τῶν Ἑλληνικῶν θεῶν κατάλογος ἀπὸ τούτων σύγκειται τῶν 
ἀνθρώπων. 


Ἵνα οὖν μὴ καὶ ἐπὶ τῶν ἁγίων τοῦτο γένηται, συνεχώρησεν αὐτοὺς ἐλαύνεσθαι συνεχῶς, 
μαστίζεσθαι, ἀῤῥωστίαις περιπίπτειν, ἵνα ἡ τῆς σωματικῆς ἀῤῥωστίας ὑπερβολὴ καὶ τῶν πειρασμῶν τὸ 
πλῆθος πείσῃ τοὺς παρόντας τότε, ὅτι καὶ ἄνθρωποι ἦσαν οἱ τὰ τοιαῦτα θαυματουργοῦντες, καὶ οὐδὲν 
παρ᾽ ἑαυτῶν εἰσέφερον, ἀλλὰ γυμνὴ ἡ χάρις δι᾽ ἐκείνων πάντα εἰργάζετο. Εἰ γὰρ τοὺς μικρὰ καὶ εὐτελῆ 
πεποιηκότας θεοὺς ἐνόμισαν, πολλῷ μᾶλλον, εἰ μηδὲν ἔπασχον ἀνθρώπινον, τούτους ὑπώπτευσαν ἄν, 
τοιαῦτα ἐργασαμένους, οἷα οὐδεὶς οὐδέποτε οὐκ εἶδεν, οὐδὲ ἤκουσεν. Ὅπου γὰρ μαστιζομένων αὐτῶν, 
κρημνιζομένων, δεσμουμένων, ἐλαυνομένων, καθ᾽ ἑκάστην κινδυνευόντων ἡμέραν, ὅμως κατέπεσόν 
τινες εἰς τὴν ἀσεβῆ ταύτην ὑπόνοιαν, πολλῷ μᾶλλον, εἰ μηδὲ ἔπασχον ἀνθρώπινον, τοῦτο ἂν 
ὑπωπτεύθησαν. 


η᾽. Τρίτη μὲν οὖν ἐστιν αὕτη ἡ τῆς κακώσεως αἰτία’ τετάρτη δέ, τὸ μὴ νομίζεσθαι τοὺς ἁγίους ἐπ᾽ 
ἐλπίδι τῆς παρούσης εὐπραγίας τὸν Θεὸν θεραπεύειν. Καὶ γὰρ πολλοὶ τῶν ἐν ἀσελγείᾳ ζώντων παρὰ 
πολλῶν ἐγκαλούμενοι πολλάκις, καὶ πρὸς τοὺς τῆς ἀρετῆς καλούμενοι πόνους, καὶ τῶν ἁγίων 
ἐγκωμιοαζομένων ἀκούοντες ἐπὶ τῇ τῶν δεινῶν εὐψυχίᾳ, ἀπὸ τούτων διαβάλλειν αὐτοὺς ἐπιχειροῦσι" καὶ 
οὐκ ἄνθρωποι μόνον, ἀλλὰ καὶ αὐτὸς ὁ διάβολος αὐτοῦ τοῦτο ὑπώπτευσεν. Ἐπειδὴ γὰρ ὁ Ἰὼβ πολὺν 
περιβέβλητο πλοῦτον, καὶ πολλῆς ἀπήλαυεν εὐπορίας, ὀνειδιζόμενος ὑπὸ τοῦ Θεοῦ δι᾽ αὐτὸν ὁ πονηρὸς 
δαίμων ἐκεῖνος, οὐδὲν ἔχων εἰπεῖν, οὐδὲ ὑπὲρ τῶν καθ᾽ ἑαυτὸν ἀπολογήσασθαι ἐγκλημάτων, οὐδὲ ταῖς 
ἀρεταῖς ἐπισκήψαι τοῦ δικαίου, πρὸς ταύτην εὐθέως καταφεύγει τὴν ἀπολογίαν, οὕτω λέγων" «Μὴ 
δωρεὰν Ἰὼβ σέβεταί σε; Περιέφραξας τὰ ἔσω αὐτοῦ καὶ τὰ ἔξω». Ἐπὶ μισθῷ, φησίν, ἐστὶν ἐκεῖνος 
ἐνάρετος, τοσαύτης εὐπορίας ἀπολαύων. Τὶ οὖν Θεός; Βουλόμενος δεῖξαι, ὅτι οὐκ ἐπὶ μισθῷ 
θεραπεύουσιν αὐτὸν οἱ ἅγιοι, περιεῖλεν αὐτοῦ τὴν εὐπορίαν ἅπασαν, καὶ πενίᾳ παρέδωκε, καὶ νοσήματι 

χαλεπῷ περιπεσεῖν συνεχώρησεν. Εἶτα ἐλέγχων αὐτὸν ὡς εἰκῆ ταῦτα ὑποπτεύσαντα, φησίν, ὅτι «Ἔτι 
ἔχεται ἀκακίας᾽" σὺ δὲ εἶπας διακενῆς τὰ ὑπάρχοντα αὐτοῦ ἀπολέσαι». Τοῖς γὰρ ἁγίοις ἀρκεῖ τοῦτο εἰς 
ἀμοιβὴν καὶ ἀντίδοσιν, τὸ θεραπεύειν τὸν Θεόν’ ἐπεὶ καὶ τῷ φιλοῦντι τοῦτο ἀρκεῖ εἰς ἀμοιβὴν τὸ φιλεῖν 
τὸν ἐρώμενον τὸν ἑαυτοῦ, καὶ πλέον οὐδὲν ἐπιζητεῖ, οὐδὲ ἡγεῖταί τι μεῖζον εἶναι τούτου. Εἰ δὲ ἐπ’ 
ἀνθρώπου τοῦτο, πολλῷ μᾶλλον ἐπὶ τοῦ Θεοῦ: ὅπερ οὖν καὶ ὁ Θεὸς δεῖξαι βουλόμενος, πλέων ὧν 
ἤτησεν ὁ διάβολος ἔδωκεν. Ἐκεῖνος μὲν γὰρ φησιν᾽ «Ἐξαπόστειλον τὴν χεῖρά σου, καὶ ἅψαι αὐτοῦ»" ὁ δὲ 
Θεὸς οὐχ οὕτως, ἀλλά, σοὶ αὐτὸν παραδίδωμι, φησίν. Καθάπερ γὰρ ἐπὶ τῶν ἔξωθεν ἀγώνων οἱ 
σφριγῶντες τὰ σώματα καὶ εὐεκτοῦντες τῶν ἀθλητῶν οὐχ οὕτω φαίνονται, ἐπειδὰν τὸ διάβροχον ἑλείῳ 
πάντοθεν ἱμάτιον ὦσι περιβεβλημένοι, ἀλλ᾽ ὅταν αὐτοῦ ῥίψαντες γυμνοὶ πρὸς τὰ σκάμματα ἕλκωνται, 
τότε μάλιστα τοὺς θεατὰς τῇ τῶν μελῶν ἀναλογίᾳ πάντοθεν ἐκπλήττουσιν, οὐδενὸς αὐτὴν ἐπισκιάσαι 
δυναμένου λοιπόν: οὕτω καὶ ὁ Ἰώβ, ἡνίκα μὲν ἦν τὸν πλοῦτον ἅπαντα περιβεβλημένος ἐκεῖνον, οὐκ ἦν 
κατάδηλος τοῖς πολλοῖς ὅστις ἦν: ἐπειδὴ δὲ αὐτόν, καθάπερ ἱμάτιον ἀποδυσάμενος ὁ ἀθλητής, ἔῤῥιψε, 
καὶ πρὸς τοὺς τῆς εὐσεβείας ἀγῶνας γυμνὸς εἰσῆλθεν, οὕτω γυμνωθεὶς τοὺς θεατὰς ἐξέπληξεν 
ἅπαντας, ὡς καὶ αὐτὸ τὸ τῶν ἀγγέλων θέατρον ἐπὶ τῇ τῆς ψυχῆς αὐτοῦ καρτερίᾳ μέγα ἀνακεκραγέναι, 
καὶ κροτῆσαι τὸν στεφανίτην ἐκεῖνον. Ὥσπερ γὰρ ἔφθην εἰπών, οὐχ οὕτως ἐφαίνετο τοῖς ἀνθρώποις 
πόντα τὸν πλοῦτον περιβεβλημένος ἐκεῖνον, ὡς ὅτε καθάπερ ἱμάτιον ῥίψας αὐτόν, γυμνὸς ἐδείχθη, 
ὥσπερ ἐν θεάτρῳ, μέσῃ τῇ οἰκουμένῃ, καὶ πάντες αὐτοῦ τὴν εὐεξίαν τῆς ψυχῆς ἐξεπλάγησαν. οὐκ ἀπὸ 
τῆς γυμνώσεως δὲ μόνον ἐδείκνυτο, ἀλλὰ καὶ ἀπὸ τῆς πάλης καὶ τῆς κατὰ τὴν ἀῤῥωστίαν ὑπομονῆς. 


Ὥσπερ γὰρ ἔφθην εἰπών, οὐκ αὐτὸς αὐτὸν ἐπάταξεν ὁ Θεός, ἵνα μὴ πάλιν ὁ διάβολος λέγῃ, ὅτι 
ἐφείσω, καὶ οὐχ ὅσον ἔδει, τοσοῦτον ἐπήγαγες πειρασμόν" ἀλλ᾽ αὐτῷ παρέδωκε τῷ διαβόλῳ καὶ τὴν 
τῶν θρεμμάτων ἀπώλειαν, καὶ τὴν τῆς σαρκὸς ἐξουσίαν. Θαῤῥῶ τῇ ἀθλητῇ, φησί: διὰ τοῦτο οὐ κωλύω 
προσαγογεῖν αὐτῷ ὅσαν ἂν θέλῃς παλαίσματα. Ἀλλὰ καθάπερ οἱ δόκιμοι τῶν παλαιστῶν καὶ τῇ τέχνῃ 
καὶ τῇ ῥώμῃ τοῦ σώματος θαῤῥεῖν ἔχοντες, οὐκ ὀρθοὶ συμπλέκονται τοῖς ἀνταγωνισταῖς πολλάκις, οὐδὲ 
ἐξ ἴσης, ἀλλὰ μέσους ἑαυτοὺς παρέχουσι κατασχεῖν ἐκείνοις, ὥστε λαμπροτέραν ποιήσασθαι τὴν νίκην᾽ 
οὕτω καὶ ὁ Θεὸς μέσον ἔδωκε τῷ διαβόλῳ κατασχεῖν τὸν ἅγιον, ἵνα ὅταν αὐτοῦ μετὰ τὴν τοσαύτην τῆς 
συμβολῆς πλεονεξίαν κρατήσῃ, καὶ ἐπὶ τῆς γῆς ἐκτείνῃ, λαμπρότερος ὁ στέφανος γένηται. Χρυσίον ἐστὶ 
δόκιμον: ὡς βούλει δοκίμασον, ὡς βούλει βασάνισον, οὐχ εὑρήσεις ἐν αὐτῷ κηλῖδα. Οὐ τὴν ἑτέρων δὲ 
ἡμῖν ἀνδρείαν δείκνυσι μόνον, ἀλλὰ καὶ ἑτέραν παραμυθίαν κομίζει πολλήν. Τὶ γὰρ φησὶν ὁ Χριστός; 
«Μακόριοί ἐστε, ὅταν ὀνειδίσωσιν ὑμᾶς ἄνθρωποι, καὶ διώξωσι, καὶ εἴπωσι πᾶν πονηρὸν ῥῆμα καθ᾽ ὑμῶν 
γευδόμενοι, ἕνεκεν ἐμοῦ" χαίρετε καὶ ἀγαλλιᾶσθε, ὅτι ὁ μισθὸς ὑμῶν πολὺς ἐν τοῖς οὐρανοῖς. Οὕτω γὰρ 
ἐποίουν καὶ τοῖς προφήταις οἱ πατέρες αὐτῶν». Καὶ πάλιν ὁ Παῦλος βουλόμενος παραμυθήσασθαι τοὺς 
Μακεδόνας, «Ὑμεῖς γάρ, φησί, μιμηταὶ ἐγενήθητε ἀδελφοὶ τῶν Ἐκκλησιῶν τοῦ Θεοῦ τῶν οὐσῶν ἐν τῇ 
Ἰουδαίᾳ, ὅτι τὰ αὐτὰ ἐπάθετε καὶ ὑμεῖς ὑπὸ τῶν ἰδίων συμφυλετῶν, καθάπερ κἀκεῖνοι ὑπὸ τῶν ἰουδαίων». 
Καὶ Ἑβραίους πάλιν οὕτω παρακαλεῖ, καταλέγων τοὺς δικαίους ἅπαντας τοὺς ἐν καμίνοις, τοὺς ἐν 
λάκκοις, τοὺς ἐν ἐρήμοις, τοὺς ἐν ὄρεσι, τοὺς ἐν σπηλαίοις, τοὺς ἐν λιμῷ, τοὺς ἐν στενοχωρίᾳ 
διάγοντας᾽ ἡ γὰρ κοινωνία τῶν παθῶν φέρει τινὰ παραμυθίαν τοῖς ἐκπεπτωκόσιν. Ὅτι δὲ καὶ τοὺς περὶ 
ἀναστάσεως πάλιν τοῦτο εἰσάγει λόγους, ἄκουσον αὐτοῦ τοῦ Παύλου λέγοντος" «Εἰ κατὰ ἄνθρωπον 
ἐθηριομάχησα ἐν Ἐφέσω, τὶ μοι τὸ ὄφελος, εἰ νεκροὶ οὐκ ἐγείρονται»; Κ αἱ πάλιν, «Εἰ ἐν τῇ ζωῇ ταύτῃ 
ἠλπικότες ἐσμεν ἐν Χριστῷ μόνον, ἐλεεινότεροι πάντων ἀνθρώπων ἐσμέν». Μυρία πάσχομεν δεινὰ κατὰ 
τὸν παρόντα βίον, φησίν᾽ εἰ τοίνυν οὐκ ἔστιν ἐλπίσαι ἑτέραν ζωήν, τὶ γένοιτ᾽ ἂν ἡμῶν ἀθλιώτερον; 


θ᾽. Ὅθεν δῆλον, ὅτι οὐ μέχρι τοῦ παρόντος ἕστηκε τὰ ἡμέτερα᾽ καὶ τοῦτο δῆλον ἀπὸ τῶν πειρασμῶν 
γίνεται. Οὐ γὰρ ἂν ποτε ἀνάσχοιτο ὁ Θεὸς τοὺς τοσαῦτα καὶ τηλικαῦτα πέπονθας κακά, καὶ τὸν παρόντα 
βίον ἅπαντα ἐν πειρασμοῖς καὶ μυρίοις διάγοντα κινδύνοις, μὴ πολλῷ μείζοσιν ἀμείψασθαι δωρξεαῖς᾽ εἰ 
δὲ οὐκ ἀνάσχοιτο, εὔδηλον ὅτι βελτίω τινὰ καὶ λαμπροτέραν ἡτοίμασεν ἑτέραν ζωήν, καθ᾽ ἢν μέλλει 
τοὺς τῆς εὐσεβείας ἀθλητὰς στεφανοῦν καὶ ἀνακηρύττειν, τῆς οἰκουμένης ὁρώσης ἁπάσης. Ὥστε ὅταν 

ἴδῃς δίκαιον στενοχωρούμενον, κακούμενον, ἐν ἀῤῥωστίᾳ καὶ πενίᾳ καὶ μυρίοις ἑτέροις δεινοῖς τὸν 
παρόντα βίον καταλύσαντα, εἰπὲ πρὸς ἑαυτόν, ὅτι εἰ μὴ ἀνάστασις ἦν καὶ κρίσις, οὐκ ἂν ὁ Θεὸς τὸν 
τοσαῦτα δι᾽ αὐτὸν πεπονθότα κακὰ ἀφῆκε μηδενὸς ἀπολαύσαντα ἀγαθοῦ ἐπελθεῖν ἐντεῦθεν: ὅθεν 
δῆλον, ὅτι ἑτέραν αὐτοῖς ἡτοίμασε ζωὴν ἡδίω τῆς παρούσης καὶ ἀνεκτοτέραν πολλῷ. Οὐ γὰρ ἄν, εἰ μὴ 
τοῦτο ἦν, τῶν μὲν πονηρῶν εἴασε πολλοὺς τρυφᾶν κατὰ τὸν παρόντα βίον, τῶν δὲ δικαίων πολλοὺς ἐν 
μυρίοις ἠφίει κακοῖς" ἀλλ᾽ ἐπειδὴ παρεσκεύασται αἰὼν ἕτερος, ἐν ᾧ κατ᾽ ἀξίαν ἑκάστῳ, τῷ μὲν τῆς 
πονηρίας, τῷ δὲ τῆς ἀρετῆς ἀποδιδόναι μέλλει, διὰ τοῦτο ἀνέχεται τὸν μὲν κακούμενον, τὸν δὲ 
τρυφῶντα ὁρῶν. Καὶ τὴν ἑτέραν δὲ αἰτίαν ἀπὸ τῶν Γραφῶν παραστῆσαι πειράσομαι. Ποία δὲ ἦν αὕτη; 
Τὸ μὴ λέγειν ἡμᾶς εἰς τὴν αὐτὴν ἀρετὴν παρακαλουμένους, ὅτι ἐκεῖνοι φύσεως ἑτέρας μετεῖχον, ἢ οὐκ 
ἦσαν ἄνθρωποι. Διὰ τοῦτό τις περὶ τοῦ μεγάλου διαλεγόμενος Ἡλίου, οὕτω πῶς φησίν, «Ἠλίας 
ἄνθρωπος ἦν ὁμοιοπαθὴς ἡμῖν». Ὁρᾷς ὅτι ἀπὸ τῆς τῶν παθῶν κοινωνίας δείκνυσιν αὐτὸν ἄνθρωπον 
ὄντα καθ᾽ ἡμᾶς. Καὶ πάλιν: «Καὶ γὰρ ἐγὼ ἄνθρωπός εἶμι ὁμοιοπαθὴς ὑμῖν»" καὶ τοῦτο τὴν κοινωνίαν 
ἐγγυᾶται τῆς φύσεως. Ἵνα δὲ μάθῃς, ὅτι καὶ μακαρίζειν ἡμᾶς, οὺς χρὴ μακαρίζειν, τοῦτο παιδεύει, 
δῆλον ἐκεῖθεν. Ὅταν γὰρ ἀκούσῃς Παύλου λέγοντος, ὅτι «ὄχρι τῆς ἄρτι ὥρας καὶ πεινῶμεν καὶ διγγῶμεν, 
καὶ γυμνητεύομεν, καὶ κολαφιζόμεθα, καὶ ἀστατοῦμεν, καὶ κοπιῶμεν»" καὶ ὅτι «Ὃν ἀγαπᾷ Κύριος, 
παιδεύει, μαστιγοῖ δὲ πάντα υἱόν, ὃν παραδέχεται», εὔδηλον ὅτι οὐχὶ τοὺς ἀνέσεως ἀπολαύοντας, ἀλλὰ 
τοὺς στενοχωρουμένους διὰ τὸν Θεόν, τοὺς θλιβομένους, τούτους ἐπαινεσόμεθα, καὶ ζηλώσομεν τοὺς 
ἐν ἀρετῇ ζῶντας, τοὺς εὐσεβείας ἐπιμελουμένους. Οὕτω καὶ ὁ προφήτης φησίν" «Ἡ δεζιὰ αὐτῶν δεζιὰ 
ἀδικίας, αἱ θυγατέρες αὐτῶν κεκαλλωπισμέναι, περικεκοσμημέναι ὡς ὁμοίωμα ναοῦ. Τὰ ταμεῖα αὐτῶν 
πλήρη, ἐξερευγόμενα ἐκ τούτου εἰς τοῦτο" τὰ πρόβατα αὐτῶν πολύτοκοα, πληθύνοντα ἐν ταῖς ἐξόδοις 
αὐτῶν, οἱ βόες αὐτῶν παχεῖς. Οὐκ ἔστι κατάπτωμα φραγμοῦ, οὐδὲ διέξοδος, οὐδὲ κραυγὴ ἐν ταῖς πλατείαις 
αὐτῶν. Ἐμακάρισαν τὸν λαόν, ᾧ ταῦτά ἐστιν. Σὺ δὲ τὶ φής, ὦ προφῆτα; Μακάριος, φησίν, ὁ λαός, οὗ 
Κύριος ὁ Θεὸς αὐτοῦ»; οὐ τὸν ἐν χρήμασι πλουτοῦντα, ἀλλὰ τὸν εὐσέβεια κομῶντα, τοῦτον ἐγὼ 
μακαρίζω, φησί, κἂν μυρία πάσχῃ δεινά. Εἰ δὲ χρὴ καὶ ἐννάτην αἰτίαν εἰπεῖν, ἐκεῖνο ἂν εἴποιμεν, ὅτι 
δοκιμωτέρους ποιεῖ τοὺς θλιβομένους ἡ θλῖψις. «Ἡ γὰρ θλῖψις ὑπομονὴν κατεργάζεται, ἡ δὲ ὑπομονὴ 
δοκιμήν, ἡ δὲ δοκιμὴ ἐλπίδα, ἡ δὲ ἐλπὶς οὐ καταισχύνει». Ὁρᾷς ὅτι ἡ ἐκ τῆς θλίψεως δοκιμὴ τὴν περὶ τῶν 
μελλόντων ἡμῖν ἐλπίδα ἐντίθησι, καὶ τὸ μένειν ἐν πειρασμοῖς εὐέλπιδας ποιεῖ περὶ τῶν μελλόντων εἶναι; 
Ὥστε οὐ μάτην ἔλεγον, ὅτι αἱ θλίψεις αὗται τὰς περὶ τῆς ἀναστάσεως ἡμῖν ἐλπίδας ὑπογράφουσι, καὶ 
βελτίους ἐργάζονται τοὺς βασανιζομένους ὥσπερ γάρ, φησίν, ἐν καμίνῳ δοκιμάζεται χρυσός, οὕτως 
ἄνθρωπος δεκτὸς ἐν καμίνῳ ταπεινώσεως. Ἔστι δὲ καὶ δεκάτην αἰτίαν εἰπεῖν. Ποίαν δὲ ταύτην; Ἦν καὶ 
πολλάκις εἶπον ἤδη πρότερον, ὅτι εἴ τινας κηλῖδας ἔχομεν, καὶ ταύτας ἐνταῦθα ἀποτιθέμεθα. Κ αἱ τοῦτο 
πρὸς τὸν πλούσιον ὁ πατριάρχης δηλῶν ἔλεγεν, ὅτι «άζαρος ἀπέλαβεν αὐτοῦ τὰ κακό, ὅθεν 
παρακαλεῖται». Καὶ πρὸς ταύτῃ πάλιν ἑτέραν εὑρήσομεν. Ποίαν δὲ ταύτην; Τὸ πρὸς στεφάνους ἡμῖν καὶ 
τὰ βραβεία πλεονάζειν" ὅσῳ γὰρ αἱ θλίψεις ἐπιτείνονται, τοσούτῳ καὶ αἱ ἀμοιβαὶ αὔξονται, μᾶλλον δὲ 
καὶ πολλῷ πλέον. «Οὐ γὰρ ἀξία τὰ παθήματα τοῦ νῦν καιροῦ, φησί, πρὸς τὴν μέλλουσαν δόξαν 
ἀποκαλύπτεσθαι εἰς ἡμᾶς». Τοσαύτας τοίνυν αἰτίας ἔχοντες εἰπεῖν τῆς τῶν ἁγίων κακώσεως μὴ 
δυσχεραίνωμεν ἐν τοῖς πειρασμοῖς, μηδὲ ἀπορῶμεν, μηδὲ θορυβώμεθα, ἀλλὰ καὶ αὐτοὶ τὰς ἑαυτῶν 
παιδαγωγῶμεν ψυχάς, καὶ ἑτέρους ταῦτα διδάσκωμεν᾽ κἂν ἴδῃς ἄνθρωπον ἐν ἀρετῇ ζῶντα, φιλοσοφίας 
ἐπειλημμένον ἀρέσκοντα Θεῷ, εἶτα μυρία πάσχοντα δεινά, μὴ σκανδαλισθῇς ἀγαπητέ᾽ κἂν ἴδῃς τινὰ 
πνευματικοῖς ἐπιτιθέμενον πράγμασι, καὶ μέλλοντά τι χρήσιμον ἀνύειν, εἶτα ὑποσκελιζόμενον, μὴ 
θορυβηθῇς. Κ αἱ γὰρ οἶδα πολλοὺς πολλάκις τοῦτο ζητοῦντας᾽ ὁ δεῖνα, φησίν, εἰς μαρτύριον ἀπεδήμησε 
πένησι χρήματα διακομίζων, καὶ ναυαγίῳ περιέπεσε, καὶ πάντα ἀπώλεσεν ἕτερος πάλιν αὐτὸ τοῦτο 
ποιῶν λῃσταῖς περιέτυχε, καὶ πόλις τὴν ἑαυτοῦ ψυχὴν διέσωσε, γυμνὸς ἀναχωρήσας ἐκεῖθεν. Τὶ οὖν ἂν 
εἴποιμεν; Ὅτι ἐπ᾽ οὐδενὶ τούτων ἀσχάλλειν χρή. Εἰ γὰρ καὶ ναυαγίῳ περιέπεσεν, ἀλλ᾽ ἔχει τὸν καρπὸν 
τῆς δικαιοσύνης ἀπηρτισμένον᾽ τὰ γὰρ ἑαυτοῦ πάντα ἐπλήρωσε, συνέλεξε τὰ χρήματα, ἀπέθετο, λαβὼν 
ἀπήει, τῆς ἀποδημίας ἥψατο, τὸ δὲ ναυάγιον λοιπὸν οὐ τῆς αὐτοῦ γνώμης γέγονεν. Ἀλλὰ τίνος ἕνεκεν ὁ 
Θεὸς τοῦτο συνεχώρησεν; Ἵνα τοῦτον ἐργάσηται δόκιμον. Ἀλλ᾽ οἱ πένητες, φησίν, ἀπεστερήθησαν τῶν 

χρημάτων. Οὐχ οὕτω σὺ προνοεῖς τῶν πενήτων, ὡς ὁ ποιήσας αὐτοὺς Θεός" εἰ γὰρ καὶ τούτων 
ἀπεστερήθησαν, ἀλλ᾽ ἑτέρωθεν δύναται πλείονα παρασχεῖν αὐτοῖς εὐπορίας ἀφορμήν. 


ι᾿. Μὴ τοίνυν ἀπαιτῶμεν αὐτὸν εὐθύνας τῶν γινομένων, ἀλλὰ δοξάσωμεν ἐν ἅπασιν. Οὐ γὰρ ἁπλῶς 
οὐδὲ εἰκῆ συγχωρεῖ τὰ τοιαῦτα γίνεσθαι πολλάκις, ἀλλὰ μετὰ τοῦ μὴ περιιδεῖν τοὺς μέλλοντας 
ἀπολαύειν τῆς ἐκ τῶν χρημάτων τούτων παραμυθίας, ἀλλ᾽ ἑτέραν αὐτοῖς ἀντὶ τούτων παρασχεῖν 
ἀφορμὴν διατροφῆς, καὶ τὸν ὑπομείναντα τὸ ναυάγιον δοκιμώτερον ποιεῖ, καὶ πλείονα αὐτῷ προξενεῖ 
τὸν μισθόν: τοῦ γὰρ ἐλεημοσύνην δοῦναι τὸ τοιούτοις περιπεσόντα πράγμασιν εὐχαριστῆσαι τῷ Θεῷ 
πολλῷ μεῖζόν ἐστιν. 


Οὐ γὰρ ἅπερ ἂν δι᾽ ἐλεημοσύνην δῶμεν, ἀλλὰ καὶ ἅπερ ἂν παρ᾽ ἑτέρων ἀφαιρεθέντες ἐνέγκωμεν 
γενναίως, καὶ ταῦτα πολὺν ἡμῖν φέρει τὸν καρπόν. Καὶ ἵνα μάθῃς, ὅτι τοῦτο ἐκείνου μεῖζόν ἐστιν, ἀπὸ 
τῶν συμβεβηκότων τῷ Ἰὼβ τοῦτο ποιήσω φανερόν. Ἐκεῖνος ἡνίκα τὰ χρήματα ἐκέκτητο, τὴν οἰκίαν 
ἠνέφῳξε τοῖς πένησι, τὰ ὄντα πάντα ἐξεδίδου: ἀλλ᾽ οὐκ ἦν οὕτω λαμπρός, ἡνίκα τὴν οἰκίαν ἠνέῳφξε τὴν 
ἑαυτοῦ τοῖς πένησιν, ὡς ὅτε αὐτὴν ἀκούσας καταπεσοῦσαν, οὐκ ἀπεδυσπέτησεν᾽ οὐκ ἦν οὕτω λαμπρός, 
ὅτε ἀπὸ τῆς κουρᾶς τῶν προβάτων τοὺς γυμνοὺς περιέβαλεν, ὡς ἦν λαμπρὸς καὶ εὐδόκιμος, ὅτε 
ἀκούσας ὅτι πῦρ κατέπεσε, καὶ τὰ θρέμματα πάντα ἀνήλωσεν, εὐχαρίστησε. Τότε φιλάνθρωπος ἦν, νῦν 
ἐγένετο φιλόσοφος: τότε ἠλέει τοὺς πένητας, νῦν δὲ εὐχαριστεῖ τῷ Δεσπότῃ, καὶ οὐκ εἶπε πρὸς ἑαυτόν" 
τίποτε τοῦτό ἐστί; Τὰ ποίμνια ἀνήλωται, ἀφ᾽ ὧν ἐτρέφοντο μυρίοι πένητες: καὶ εἰ ἀνάξιος ἤμην ἐγὼ 
ἀπολαύειν εὐπορίας ταύτης, διὰ γοῦν τοὺς μετέχοντας ἔδει φείσασθαι. Ἀλλ᾽ οὐδὲν τούτων οὐκ εἶπεν, 
οὐκ ἐνενόησεν, ἀλλ᾽ ἤδει τὸν Θεὸν πρὸς τὸ συμφέρον ἅπαντα οἰκονομοῦντα. Κ αἱ ἵνα μάθῃς, ὅτι μείζονα 
ὕστερον ἔδωκε τὴν πληγὴν τῷ διαβόλῳ, ὅτε ἀφαιρεθεὶς ηὐχαρίστησεν, ἢ ὅτε κεκτημένος ἠλέει, 
κατανόησον, ὅτι ὅτε ἐκέκτητο, κἂν ὑποψίαν τινὰ ἔσχεν εἰπεῖν ὁ διάβολος, εἰ καὶ ψευδῆ, ἀλλ᾽ ὅμως ἔσχεν 
εἰπεῖν, ὅτι Μὴ δωρεὰν Ἰὼβ σέβεταί σε; Ἐπειδὴ δὲ πάντα ἔλαβε, καὶ πάντων αὐτὸν ἐγύμνωσεν, ὁ δὲ τὴν 
αὐτὴν εὔνοιαν πρὸς τὸν Θεὸν διετήρησε, τότε λοιπὸν ἐνεφράγη τὸ ἀναίσχυντο στόμα, καὶ οὐδὲν οὐκέτι 
ἔσχεν εἰπεῖν: λαμπρότερος γὰρ ἀπὸ τῶν προτέρων ὁ δίκαιος ἦν. Τοῦ γὰρ ἐν πλούτῳ ζῶντα ποιεῖν 
ἐλεημοσύνην, τὸ πάντα ἀφαρπαγέντα γενναίως ἐνεγκεῖν καὶ μετ᾽ εὐχαριστίας πολλῷ μεῖζόν ἐστιν, 
καθάπερ οὖν ἐπὶ τούτου δέδεικται τοῦ δικαίου: τότε πολλὴ ἡ φιλοφροσύνη πρὸς τοὺς συνδούλους ἦν, 
νῦν μέγα τὸ φίλτρον πρὸς τὸν Δεσπότην ἐδείκνυτο. Τοῦτον δὲ οὐχ ἁπλῶς ἐκτείνω τὸν λόγον, ἀλλ᾽ 
ἐπειδὴ πολλοὶ πολλάκις ἐλεημοσύνας ποιοῦντας, χήρας διατρέφοντες, τὴν οὐσίαν διηρπάσθησαν 
ἅπασαν, χήρας διατρέφοντες, τὴν οὐσίαν διηρπάσθησαν ἅπασαν, ἕτεροι γινομένου τινὸς ἐμπρησμοῦ 
πάντα ἀπώλεσαν, ἄλλοι ναυαγίοις περιέπεσον, ἀλλὰ συκοφαντίαις καὶ τοιαύταις τισὶν ἐπηρείαις μετὰ 
πολλὰς ἐλεημοσύνας εἰς πενίαν κατηνέχθησαν ἐσχάτην, καὶ ἀῤῥωστίαν καὶ νόσον, καὶ παρ᾽ οὐδενὸς 
οὐδεμιᾶς ἀπήλαυσαν βοηθείας. Ἵνα οὖν μὴ λέγωμεν, ὃ πολλοὶ πολλάκις λέγουσιν, «Οὐδεὶς οὐδὲν 
οἶδεν», ἱκανὰ τὰ εἰρημένα ἅπαντα τὸν τοιοῦτον θόρυβον ἐκβαλεῖν. Ὁ δεῖνα τοσαύτας ποιῶν 
ἐλεημοσύνας, φησί, πάντα ἀπώλεσξ. Κ αἱ τὶ τοῦτο ὅτι πάντα ἀπώλεσεν; Ἂν γὰρ ὑπὲρ τῆς ἀπωλείας 
εὐχαρίστηση ταύτης, πολλῷ μείζονα παρὰ Θεοῦ ἐπισπάσεται τὴν εὔνοιαν, καὶ οὐ διπλασίονα, καθάπερ ὁ 
Ἰώβ, ἀλλ᾽ ἑκατονταπλασίονα ἀπολήψεται κατὰ τὴν μέλλουσαν ζωήν. Εἰ δὲ ἐνταῦθα πάσχει κακῶς, αὐτὸ 
δὴ τοῦτο μείζονα αὐτῷ προξενεῖ τὸν ἐκεῖ θησαυρὸν τὸ φέρειν γενναίως ἅπαντα: ἐπὶ γὰρ πλείονα αὐτὸν 
καλῶν σκάμματα καὶ παλαίσματα μείζονα, ἀπὸ τῆς εὐπορίας εἰς πενίαν ἀφῆκεν ἐμπεσεῖν ὁ Θεός. Πῦρ 
ἐπελθὸν πολλάκις κατηνάλωσε σου τὴν οἰκίαν, καὶ τὴν οὐσίαν ἐδαπάνησε ἅπασαν; Ἀναμνήσθητι τῶν τῷ 
ἴως συμβεβηκότων, εὐχαρίστησον τῷ Δεσπότῃ τῷ δυναμένῳ κωλῦσαι, καὶ μὴ κωλύσαντι, καὶ τοσοῦτον 
λήψῃ μισθόν, ὅσον εἰ πάντα ἐκεῖνα εἰς τὰς τῶν πενήτων ἀπέθου χεῖρας. Ἀλλ᾽ ἐν πενίᾳ διάγεις καὶ λιμῷ, 
καὶ μυρίοις κινδύνοις. Ἀναμνήσθητι τοῦ Λαζάρου τοῦ καὶ νόσῳ καὶ πενίᾳ καὶ ἐρημίᾳ καὶ μυρίοις 
τοιούτοις ἑτέροις πυκτεύοντος, καὶ ταῦτα μετὰ ἀρετὴν τοσαύτην᾽ ἀναμνήσθητι τῶν ἀποστόλων, οἱ ἐν 
λιμῷ καὶ δίδει καὶ γυμνότητι διῆγον, τῶν προφητῶν, τῶν πατριαρχῶν, τῶν δικαίων, καὶ πάντας αὐτοὺς 
εὑρήσεις ἐκείνους οὐ τῶν πλουτούντων, οὐδὲ τῶν τρυφώντων, ἀλλὰ τῶν πενομένων, τῶν θλιβομένων 

καὶ στενοχωρουμένων ὄντας. 


ια΄. Ταῦτα παρὰ σεαυτῷ λέγων, εὐχαριστῶν τῷ Δεσπότῃ, ὅτι σε τῆς μοίρας ταύτης ἐποίησεν, οὐχὶ 
μισῶν, ἀλλὰ καὶ σφόδρα φίλων, ἐπεὶ κἀκείνους οὐκ ἠφίει τοσαῦτα πάσχειν δεινά, εἰ μὴ ἂν καὶ σφόδρα 
ἐφίλει, ὅτι λαμπροτέρους αὐτοὺς διὰ τῶν κακῶν τούτων εἰργάζετο. Οὐδὲν εὐχαριστίας ἴσον ἀγαθόν, 
ὥσπερ βλασφημίας χεῖρον οὐδέν᾽ μὴ θαυμάσωμεν, ὅτι πνευματικοῖς ἐπιτιθέμενοι πράγμασι πολλὰ 
πάσχομεν δεινά. Ὥσπερ γὰρ οἱ λῃσταὶ οὐκ ἔνθα χόρτος καὶ ἄχυρα καὶ καλάμη, ἀλλ᾽ ἔνθα χρυσίον καὶ 
ἀργύριον, ἐκεῖ διορύττουσι, καὶ συνεχῶς ἀγρυπνοῦσιν᾽ οὕτω καὶ ὁ διάβολος τούτοις μάλιστα ἐπιτίθεται 
τοῖς πνευματικῶν ἁπτομένοις πραγμάτων. Ἐκεῖ πολλαὶ αἱ ἐπιβουλαί, ἔνθα ἀρετή᾽ ἐκεῖ φθόνος ἔνθα 
ἐλεημοσύνη. Ἀλλ᾽ ἔστιν ἡμῖν ἕν ὅπλον μέγιστον ὃ πάσας ἱκανὸν τὰς τοιαύτας μηχανὰς ἀποκρούσασθαι, 
τὸ διὰ πάντων τούτων εὐχαριστεῖν τῷ Θεῷ. Ὁ Ἄβελ, εἰπὲ μοι, οὐχὶ τῶν πρωτείων τῷ Θεῷ 
ἀπαρξάμενος, ὑπὸ ἀδελφικῆς ἔπεσε χειρός; Ἀλλ᾽ ὅμως ὁ Θεὸς συνεχώρησεν, οὐχὶ μισῶν τὸν 
τιμήσαντα, ἀλλὰ καὶ σφόδρα φίλων, καὶ πρὸς τῷ τῆς καλλίστης ἐκείνης θυσίας στεφάνῳ καὶ ἕτερον 
αὐτῷ τὸν ἀπὸ τοῦ μαρτυρίου παρέχων στέφανον. Ὁ Μωῦσῆς ἠθέλησεν ἀδικουμένῳ βοήθησαί τινι καὶ 
περὶ τῶν ἐσχάτων ἐκινδύνευσε καὶ τῆς πατρίδος ἐξέπεσε᾽ καὶ ὁ Θεὸς συνεχώρησεν, ἵνα μάθῃς τῶν 
ἁγίων τὴν ὑπομονήν. Εἰ γὰρ προειδότες ὡς οὐδὲν πεισόμεθα δεινόν. Οὕτως ἡπτόμεθα τῶν πνευματικῶν 
πραγμάτων, οὐδὲν μέγα ἂν ἐδόξαμεν ποιεῖν, ἐνέχυρον τῆς ἀσφαλείας ἔχοντες τοιοῦτον᾽ νυνὶ δὲ ἐντεῦθεν 
μάλιστα ἂν εἶεν θαυμαστοὶ οἱ τὰ τοιαῦτα πράττοντες ὅτι καὶ κινδύνους καὶ ζημίας καὶ θανάτους καὶ 
μυρία κακὰ προορώμενοι, ὅμως τῶν τοιούτων οὐκ ἀφίσταντο κατορθωμάτων, οὐδὲ ὀκνηρότεροι 
ἐγίνοντο ταῖς τῶν φοβῶν προσδοκίας. Καθάπερ οὖν οἱ τρεῖς παῖδες ἔλεγον: «Ἔστι Θεὸς ἐν οὐρανῷ 
δυνατὸς ἐξελέσθαι ἡμᾶς" καὶ ἐὰν μή, γνωστὸν ἔστω σοι, βασιλεῦ, ὅτι τοῖς θεοῖς σοῦ οὐ λατρεύομεν, καὶ τῇ 
εἰκόνι τῇ χρήσῃ ἢ ἔστησας οὐ προσκυνοῦμεν»: καὶ σὺ τοίνυν, ὅταν μέλλῃς τὶ ποτε ἐργάζεσθαι τῶν κατὰ 
Θεόν, πολλοὺς προόρα, κινδύνους, πολλὰς ζημίας, πολλοὺς θανάτους" καὶ μὴ ξενίζου, μηδὲ θορυβοῦ 
συμβαινόντων τούτων. «Τέκνον γόρ, φησίν, εἰ προσέρχῃ δουλεύειν τῷ Κυρίῳ, ἑτοίμασον τὴν ψυχὴν σου 
εἰς πειρασμόν». Οὐδεὶς τοίνυν πυκτεύειν αἱρούμενος χωρὶς τραυμάτων προσδοκᾷ στέφανον 
ἀναδήσασθαι. Καὶ σὺ τοίνυν, ἀγαπητέ, πρὸς τὸν διάβολον παγκρατιάζειν καταδεξάμενος, μὴ τὸν 
ἀκίνδυνον καὶ τρυφῆς γέμοντα δίωκε βίον᾽ οὐ γὰρ ἐνταῦθά σοι τὰς ἀμοιβὰς καὶ τὰς ὑποσχέσεις, ἀλλ᾽ εἰς 
τὸν μέλλοντα αἰῶνα ἅπαντα ὑπέσχετο ὁ Θεὸς τὰ λαμπρά. Ὅταν οὖν ἢ αὐτὸς τι ποιήσας ἀγαθόν, τὰ 
ἐναντία ἀπολάβῃς, ἢ ἕτερον τοῦτο πάσχοντα ἴδῃς, εὐφραίνου καὶ χαῖρε᾽ μείζονος γὰρ ἀμοιβῆς ὑπόθεσις 
τὸ πρᾶγμά σοι γίνεται᾽ οὐ μὴ καταπέσῃς, μηδὲ καταλύσῃς τὴν προθυμίαν, μηδὲ ὀκνηρότερος γένῃ, ἀλλὰ 
μᾶλλον ἐπιτίθεσο μετὰ πλείονος τῆς προθυμίας. Ἐπεὶ καὶ οἱ ἀπόστολοι ἡνίκα ἐκήρυττον, μαστιζόμενοι, 
λιθαζόμενοι, δεσμωτήρια συνεχῶς οἰκοῦντες, οὐ μόνον μετὰ τὴν τῶν κινδύνων ἀπαλλαγήν, ἀλλὰ καὶ ἐν 
αὐτοῖς τοῖς κινδύνοις μετὰ μείζονος τῆς προθυμίας τὸ τῆς ἀληθείας κατήγγελλον κήρυγμα. Καὶ ἔστιν 
ἰδεῖν Παῦλον ἐν αὐτῷ τῷ δεσμωτηρίῳ. ἐν αὐταῖς ταῖς ἁλύσεσι κατηχοῦντα, μυσταγωγοῦντα, καὶ ἐν 
δικαστηρίῳ πάλιν τὸ αὐτὸ τοῦτο ποιοῦντα, καὶ ἐν ναυαγίῳ, καὶ ἐν χειμῶνι, καὶ ἐν μυρίοις κινδύνοις. Καὶ 
σὺ τούτους ζηλῶσιν τοὺς ἁγίους, καὶ τῶν ἀγαθῶν ἔργων, ἕως ἂν δύναιο, μὴ ἐκπέσῃς κἂν μυριάκις ἴδῃς 
διακόπτοντά σε τὸν διάβολον, μηδέποτε ἀποστῇς. Σὺ μὲν γὰρ χρήματα διακομίζων, ἴσως ναυαγίῳ 
περιέπεσες: ὁ δὲ Παῦλος, ὃ πάντων χρημάτων τιμιώτερον ἦν, τὸν λόγον βαστάζων εἰς τὴν Ῥώμην ἀπήει, 
καὶ ναυαγίῳ περιέπεσε, καὶ μυρία ὑπέστη δεινά. Καὶ τοῦτο αὐτὸς ἐδήλωσεν εἰπών, ὅτι «Πολλάκις 
ἠθελήσαμεν ἐλθεῖν πρὸς ὑμᾶς, καὶ ἐνέκοψεν ἡμᾶς ὁ σατανᾶς». Καὶ ὁ Θεὸς συνεχώρησεν, ἐκ περιουσίας 
τὴν ἑαυτοῦ δύναμιν δηλῶν, καὶ δεικνὺς ὅτι καὶ μυρία ποιοῦντος τοῦ διαβόλου καὶ κωλύοντος, οὐδὲ 
ταύτῃ τὰ τοῦ κηρύγματος ἠλαττοῦτο καὶ διεκόπτετο. Διὰ τοῦτο ἐν ἅπασιν ὁ Παῦλος ηὐχαρίστει τῷ Θεῷ, 
εἰδὼς ὅτι εὐδοκιμώτερον αὐτὸν διὰ τούτων εἰργάζετο, καὶ τῆς προθυμίας αὐτοῦ τὸ σφοδρὸν ἐν ἅπασιν 
ἐδείκνυεν, οὐδενὶ τούτων τῶν κωλυμάτων ἐγκοπτόμενος. Ὁσάκις οὖν ἂν ἀποτύχωμεν, τοσαυτάκις 
ἁπτώμεθα τῶν πνευματικῶν ἔργων, καὶ μὴ λέγωμεν, τίνος ἕνεκεν συνεχώρησεν ὁ Θεὸς τὰ κωλύματα; 
Διὰ τοῦτο γὰρ συνεχώρησεν, ἵνα σοῦ τὴν προθυμίαν τοῖς πολλοῖς δείξῃ μᾶλλον καὶ τὸ πολὺ φίλτρον᾽ 
φιλοῦντος γὰρ μάλιστα τοῦτό ἐστι, τὸ μηδέποτε ἀφίστασθαι τῶν τῷ φιλουμένῳ δοκούντων. Ὁ μὲν γὰρ 

χαῦνος καὶ ῥάθυμος ἐκ πρώτης εὐθέως ἀναπεσεῖται τῆς προσβολῆς᾽ ὁ δὲ σφοδρὸς καὶ διεγηγερμένος, 
κἂν μυριάκις ἐγκόπτηται τοσούτῳ μειζόνως ἐπιθήσεται τοῖς κατὰ Θεὸν πράγμασι, τὰ παρ᾽ ἑαυτοῦ πάντα 
πληρῶν, καὶ ἐν ἅπασιν εὐχαριστῶν. Τοῦτο τῇ καὶ ἡμεῖς ποιῶμεν. Μέγας θησαυρὸς ἡ εὐχαριστία, μέγας 
πλοῦτος, ἀνάλωτον ἀγαθόν, ὅπλον ἰσχυρόν: ὥσπερ οὖν ἡ βλασφημία τὴν οὖσαν ἐπιτείνει ζημίαν, καὶ ὧν 
ἀπωλέσαμεν πλείονα προσαπολέσαι ποιεῖ. Ἀπώλεσας χρήματα; Ἂν μὲν εὐχαριστήσῃς ἐκέρδανας τὴν 
ψυχὴν καὶ μείζονα ἐκτήσω τὸν πλοῦτον, τοῦ Θεοῦ πλείω τὴν εὔνοιαν ἐπισπασάμενος: ἂν βλασφημήσῃς 
προσαπώλεσας καὶ τὴν σωτηρίαν τὴν σαυτοῦ, καὶ οὐδὲ ἐκεῖνα ἀνεκτήσω, καὶ ἢν εἶχες ψυχήν, καὶ ταύτην 
κατέθυσας. 


ιβ΄. Ἀλλ᾽ ἐπειδὴ περὶ βλασφημίας ἡμῖν ὁ λόγος ἐγένετο νῦν, μίαν ὑμᾶς ἅπαντας αἰτῆσαι βούλομαι 
χάριν ἀντὶ τῆς δημηγορίας ταύτης καὶ τῆς διαλέξεως, ἵνα μοι τοὺς ἐν τῇ πόλει βλασφημοῦντας 
σωφρονίσητε. Κἂν ἀκούσῃς τινὸς ἐν ἀμφόδῳ, ἢ ἐν ἀγορᾷ μέσῃ βλασφημοῦντος τὸν Θεόν, πρόσελθε, 
ἐπιτίμησον, κἂν πλήσας ἐπιθεῖναι δέῃ, μὴ παραιτήσῃ ῥάπισον αὐτοῦ τὴν ὄψιν, σύντριψον τὸ στόμα, 
ἀγίασόν σου τὴν χεῖρα διὰ τῆς πληγῆς, κἂν ἐγκαλῶσί τινες, κἂν εἰς δικαστήριον ἕλκωσιν, ἀκολούθησον᾽ 
κἂν ἐπὶ τοῦ βήματος εὐθύνας ὁ δικαστὴς ἀπαίτηση, εἰπὲ μετὰ παῤῥησίας, ὅτι τὸν βασιλέα τῶν ἀγγέλων 
ἐβλασφήμησεν. Εἰ γὰρ τὸν ἐπὶ τῆς γῆς βασιλέα τοὺς βλασφημοῦντας κολάζεσθαι χρή, πολλῷ μᾶλλον 
τοὺς ἐκεῖνον ὑβρίζοντας. Κοινὸν ἐστι τὸ ἔγκλημα, δημόσιον τὸ ἀδίκημα, ἔξεστιν ἑκάστῳ τῶν 
βουλομένων κατηγορεῖν μανθανέτωσαν καὶ Ἰουδαῖοι καὶ Ἕλληνες, ὅτι σωτῆρές εἰσι τῆς πόλεως οἱ 
Χριστιανοί, καὶ κηδεμόνες καὶ προστάται καὶ διδάσκαλοι, καὶ μανθανέτωσαν αὐτὸ τοῦτο οἱ ἀκόλαστοι 
καὶ διεστραμμένοι, ὅτι καὶ τοὺς τοῦ Θεοῦ δούλους φοβεῖσθαι αὐτοὺς χρή, ἵνα κἂν ἕλωνταί ποτε 
φθέγξασθαι τι τοιοῦτον, ἀλλήλους πανταχοῦ περιβλέπωνται, καὶ τὰς σκιᾶς τρέμωσιν, ἀγωνιῶντες μήπου 
ὁ Χριστιανὸς ἀκούσας ἐπιπηδήσῃ. καὶ κολάσῃ σφοδρότερον. Οὐκ ἤκουσας τὶ Ἰωάννης ἐποίησε; 
Τύραννον εἶδεν ἄνθρωπον γάμων ἀνατρέποντα νόμους, καὶ μετὰ παῤῥησίας ἐν μέσῳ τῆς ἀγορὰς φησιν’ 
«Οὐκ ἔξεστί σοι ἔχειν τὴν γυναῖκα Φιλίππου τοῦ ἀδελφοῦ σου». Ἐγὼ δὲ σε οὐκ ἐπὶ τύραννον ἤγαγον, οὐδὲ 
δικαστήν, οὐδὲ ὑπὲρ γάμων παρανομουμένων, οὐδὲ ὑπὲρ συνδούλων ὑβριζομένων, ἀλλ᾽ ὑπὲρ τῆς εἰς 
τὸν Δεσπότην παροινίας, τὸν ὁμότιμον ἀξιῷ σωφρονίζειν. Ἀρά γε εἰ ἔλεγόν σοι, ὅτι τοὺς βασιλεῖς ἢ 
τοὺς δικαστὰς παρανομοῦντας κόλαζξ καὶ διόρθου, οὐκ ἂν με μαίνεσθαι ἔφης; Καίτοι γε Ἰωάννης τοῦτο 
ἐποίησεν: οὕτως οὐδὲ τοῦτο μεῖζον ἡμῶν. Νῦν δὲ κἂν τὸν ὁμόδουλον, κἂν τὸν ὁμότιμον διορθῶσον, 
κἂν ἀποθανεῖν δέῃ, σωφρονίζειν τὸν ἀδελφὸν μὴ ἀποκνήσῃς, μαρτύριόν σοι τοῦτό ἐστιν᾽ ἐπεὶ καὶ 
Ἰωάννης μάρτυς ἦν. Καίτοι γε οὐ θῦσαι ἐκελεύσθη, οὐδὲ προσκυνῆσαι εἴδωλον, ἀλλ᾽ ὑπὲρ τῶν ἱερῶν 
νόμων ὑβριζομένων τὴν κεφαλὴν ἀπέθετο: καὶ σὺ τοίνυν ἀγώνισαι μέχρι θανάτου ὑπὲρ τῆς ἀληθείας, 
καὶ Κύριος πολεμήσει ὑπὲρ σοῦ. Καὶ μὴ μοι λέγε τὸ ψυχρὸν τοῦτο ῥῆμα. Τὶ δὲ μοι μέλει; Οὐδὲν κοινὸν 
μόνον, πρὸς δὲ τοὺς ἀνθρώπους ἅπαντας πολλὰ ἔχομεν κοινά. Τῆς γὰρ φύσεως ἡμῖν ταῖς αὐταῖς 
τρέφονται τροφαῖς, τὸν αὐτὸν ἔχουσι Δεσπότην, τοὺς αὐτοὺς ἐδέξαντο νόμους, ἐπὶ τὰ αὐτὰ ἡμῖν κοινὸν 
πρὸς αὐτούς᾽ σατανικὴ γὰρ αὕτη ἡ φωνή, διαβολικὴ ἡ ἀπανθρωπιά: μὴ τοίνυν ταῦτα λέγωμεν, ἀλλὰ τὴν 
πρέπουσαν ἀδελφοῖς κηδεμονίαν ἐπιδειξώμεθα. Ἐγὼ δὲ τοῦτο μετὰ πάσης ὑπισχνοῦμαι ἀκριβείας, καὶ 
ἐγγυῶμαι πᾶσιν ὑμῖν, ὅτι εἰ ὑμεῖς βουληθείητε πάντες οἱ παρόντες ἐνταῦθα διανείμασθαι τὴν σωτηρίαν 
τῶν τὴν πόλιν οἰκούντων, ταχέως ἡμῖν ἅπασα διορθοῦται. Καίτοι γε τὸ ἐλάχιστον μέρος τῆς πόλεως 
ἐνταῦθά ἐστιν, ἐλάχιστον κατὰ τὸ πλῆθος, τὸ δὲ κεφάλαιον κατὰ τὴν εὐσέβειαν. Διανειμώμεθα τοίνυν 
τὴν τῶν ἀδελφῶν ἡμῶν σωτηρίαν: ἀρκεῖ εἷς ἄνθρωπος ζήλῳ πεπυρωμένος ὁλόκληρον διορθώσασθαι 
δῆμον. Ὅταν δὲ μὴ εἷς, μηδὲ δύο καὶ τρεῖς, ἀλλὰ τοσοῦτον ἡ τὸ πλῆθος τὸ δυνάμενον τῆς τῶν 
ἠμελημένων ἐπιμελείας ἅψασθαι, οὐδαμόθεν ἑτέρωθεν, ἀλλὰ παρὰ τὴν ἡμετέραν ῥαθυμίαν, καὶ οὐ 
παρὰ τὴν ἀσθένειαν οἱ πλείους ἀπόλλυνται καὶ καταπίπτουσι. Πῶς γὰρ οὐκ ἄτοπον, εἰ μὲν μάχην ἴδοιμεν 
ἐπὶ τῆς ἀγοράς, προσιέναι, καὶ καταλλάττειν τοὺς μαχομένους: τὶ δὲ λέγω μάχην; Εἰ καταπεσόντα 
ἴδωμεν ὄνον, πάντες χεῖρα ὀρέγειν καὶ συνδιανιστᾷν σπεύδομεν᾽ τῶν δὲ ἀδελφῶν ἀπολλυμένων 
ἀμελεῖν; Ὄνος ἐστὶν ὁ βλάσφημος, καὶ θυμοῦ φορτίον οὐκ ἐνεγκών, κατέπεσε: πρόελθε, καὶ 
διανάστησον καὶ διὰ ῥημάτων καὶ διὰ πραγμάτων, καὶ δι᾽ ἐπιξικείας καὶ σφοδρότητος ποικίλον ἔστω τὸ 

φάρμακον. Ἂν οὕτω τὰ καθ᾽ ἑαυτοὺς οἰκονομῶμεν, καὶ τῆς τῶν πλησίον ἀντιλαμβανώμεθα σωτηρίας, 
ταχέως κἀκείνοις αὐτοῖς τοῖς τῆς διορθώσεως ἀπολαύουσι ποθεινοὶ ἐσόμεθα καὶ ἐπέραστοι: καὶ ὃ 
πάντων ἐστὶ μεῖζον, τῶν ἀποκειμένων ἀπολαύσομεν ἀγαθῶν, ὧν γένοιτο πάντας ἡμᾶς ἐπιτυχεῖν, χάριτι 
καὶ φιλανθρωπίᾳ τοῦ Κυρίου ἡμῶν Ἰησοῦ Χριστοῦ, δι’ οὗ καὶ μεθ᾽ οὗ τῷ Πατρὶ ἅμα τῷ ἁγίῳ Πνεύματι 
δόξα, κράτος, τιμή, νῦν καὶ ἀεί, καὶ εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ Β᾽. λεχθεῖσα ἐν Ἀντιοχείᾳ ἐν τῇ παλαιὰ 
λεγομένη ἐκκλησίᾳ. ὄντος αὐτοῦ πρεσβυτέρου. περὶ τῆς 
συμβάσης συμφορὰς ἐν τῇ πόλει, ἐπὶ τῆς ἀταξίᾳ τῆς 
καταστροφῆς τῶν ἀνὸριάντων τοῦ Θεοδοσίου τοῦ 
εὐσεβοῦς βασιλέως τοῦ μεγάλου καὶ εἰς τὸ ρητὸν τοῦ 
ἀποστόλου. Τοῖς πλουσίοις παράγγελλξε ἐν τῷ νῦν αἰῶνι 
μὴ ὑψηλοφρονεῖν᾽ καὶ κατὰ πλεονεξίας. 


α΄. Τὶ εἴπω καὶ τὶ λαλήσω; Δακρύων ὁ παρὼν καιρός, οὐχὶ ῥημάτων" θρήνων, οὐχὶ 
λόγων: εὐχῆς, οὐ δημηγορίας" τοιοῦτον τῶν τετολμημένων τὸ μέγεθος, οὕτως 
ἀνίατον τὸ ἕλκος, οὕτω μέγα τὸ τραῦμα, καὶ πάσης ἰατρείας μεῖζον, καὶ τῆς ἄνωθεν 
δεόμενον βοηθείας. Οὕτω μὲν ὁ Ἰὼβ ἅπαντα ἀποβαλών, ἐπὶ τῆς κοπρίας ἐκάθητο, 
καὶ ἀκούσαντες οἱ φίλοι παρεγένοντο, καὶ ἰδόντες αὐτὸν πόῤῥωθεν, τὰ ἱμάτια 
διέῤῥηξαν, καὶ σποδὸν κατεπάσαντο, καὶ μέγα ἀνῴμωξαν. Νῦν τοῦτο τὰς πόλεις 
ἁπάσας τὰς κύκλῳ ποιῆσαι ἐχρῆν, καὶ πρὸς τὴν πόλιν τὴν ἡμετέραν ἐλθεῖν, καὶ 
θρηνήσαι τὰ γεγενημένα μετὰ συμπαθείας ἁπάσης. Ἐκεῖνος ἐπὶ τῆς κοπρίας 
ἐκάθητο τότε, αὕτη ἐν μεγάλη παγίδι κάθηται νῦν. Καθάπερ γὰρ τότε ὁ διάβολος εἰς 
τὰ ποίμνια καὶ τὰ βουκόλια, καὶ πᾶσαν ὠρχήσατο τοῦ δικαίου τὴν οὐσίαν οὕτω νῦν 
εἰς τὴν πόλιν ἅπασαν ἐβάκχευσεν. Ἀλλ᾽ ὁ Θεὸς καὶ τότε καὶ νῦν συνεχώρησε: τότε 
μέν, ἵνα τὸν δίκαιον λαμπρότερον ποιήσῃ, τῷ μεγέθει τῶν πειρασμῶν, νῦν δέ, ἵνα 
ἡμᾶς σωφρονεστέρους ἐργάσηται τῇ τῆς θλίψεως ταύτης ὑπερβολῇ. Δότξ μοι 
θρηνήσαι τὰ παρόντα. Ἐσιγήσαμεν ἡμέρας ἑπτά, καθάπερ οἱ φίλοι τοῦ Ἰώβ᾽ δότε 
μοι στόμα διᾶραι σήμερον, καὶ τὴν κοινὴν ὀδύρασθαι συμφοράν. Τὶς ἡμῖν 
ἐβάσκανεν, ἀγαπητοί; Τὶς ἡμῖν ἐφθόνησε; Πόθεν ἡ τοσαύτη γέγονε μεταβολή; 
Οὐδὲν τῆς πόλεως τῆς ἡμετέρας σεμνότερον ἦν: οὐδὲν γέγονε ἐλεεινότερον νῦν. 
Δῆμος εὔτακτος οὕτω καὶ ἥμερος, καὶ καθάπερ ἵππος χειροήθης καὶ τιθασσός, ἀεὶ 
ταῖς τῶν ἀρχόντων εἴκων χερσίν, ἐξαίφνης τοσοῦτον ἡμῖν ἀπεσκίρτησε νῦν, ὡς 
τοσαῦτα ἐργάσασθαι κακά, ἃ μηδὲ εἰπεῖν θέμις. Ὀδύρομαι καὶ θρηνῶ νῦν, οὐ διὰ τὸ 
μέγεθος τῆς προσδοκωμένης ἀπειλῆς, ἀλλὰ διὰ τὴν ὑπερβολὴν τῆς γεγενημένης 
μανίας. Εἰ γὰρ μὴ παροξυνθείη βασιλεύς, μηδὲ ὀργισθείη, μηδὲ κολάσειξ καὶ 
τιμωρήσαιτο πῶς οἴσομεν, εἰπὲ μοί, τὴν αἰσχύνην τὴν ἀπὸ τῶν γεγενημένων; 
Διακόπτεταί μοι τῆς διδασκαλίας ὁ λόγος τῷ θρήνῳ᾽ μόλις ἰσχύω διᾶραι στόμα, καὶ 
ἀνοῖξαι χείλη, καὶ κινῆσαι γλῶτταν, καὶ ῥήματα προέσθαι: οὕτω καθάπερ χαλινὸς ὁ 
τῆς ἀθυμίας ὄγκος ἀποστρέφει μου τὴν γλῶτταν, καὶ τῶν ῥημάτων ἐπιλαμβάνεται. 
Οὐδὲν τῆς πόλεως τῆς ἡμετέρας πρότερον μακαριώτερον ἦν, οὐδὲν ἀτερπέστερον 
γέγονε νῦν. Καθάπερ μέλιτται κηρίον βομβοῦσαι, οὕτω τὴν ἀγορὰν περιίπταντο 
καθ᾽ ἑκάστην ἡμέραν οἱ τὴν πόλιν οἰκοῦντες, καὶ πάντες ἡμᾶς ἐπὶ τῷ πλήθει τούτῳ 
πρότερον ἐμακάριζον. 

Ἀλλ᾽ ἰδοὺ νῦν τὸ κηρίον τοῦτο γέγονεν ἔρημον᾽ καθάπερ γὰρ τὰς μελίττας ἐκείνας 
καπνός, οὕτω τὰς μελίττας ταύτας φόβος ἀπήλασε᾽ μᾶλλον δὲ καὶ ὃ περὶ τῆς 
Ἱερουσαλὴμ θρήνων ὁ προφήτης ἔλεγε, τοῦτο καὶ ἡμεῖς εἰς καιρὸν ἐροῦμεν νῦν᾽ 
«Ἐγενήθη ἡμῖν ἡ πόλις, ὡς τερέβινθος ἀποβεβληκυῖα τὰ φύλλα, καὶ ὡς παράδεισος 
ὕδωρ μὴ ἔχων». Καθάπερ γὰρ παράδεισος τῆς ἀρδείας ἐπιλιπούσης, ἔρημα τῶν 
φύλλων καὶ γυμνὰ τῶν καρπῶν τὰ δένδρα δείκνυσιν, οὕτω τῇ καὶ ἡ πόλις ἡμῶν 
γέγονξ νῦν᾽ τῆς γὰρ ἄνωθεν βοηθείας ἐγκαταλιπούσης αὐτήν, ἕστηκεν ἔρημος, 
γυμνὴ τῶν οἰκητόρων γενομένη σχεδὸν ἁπάντων. Οὐδὲν πατρίδος γλυκύτερον, 
ἀλλ᾽ οὐδὲ πικρότερον νῦν γέγονε᾽ πάντες τὴν ἐνεγκοῦσαν ὥσπερ παγίδα 
φεύγουσιν, ὥσπερ βάραθρον ἐγκαταλιμπάνουσιν, ὥσπερ πυρὰς ἀποπηδῶσι: καὶ 
καθάπερ οἰκίας ἁπτομένης οὐχ οἱ τὴν οἰκίαν οἰκοῦντες μόνον, ἀλλὰ καὶ πάντες οἱ 
πλησίον μετὰ πολλῆς ἀποπηδῶσι τῆς σπουδῆς, γυμνὸν τὸ σῶμα διασῶσαι 
σπουδάζοντες" οὕτω δὴ καὶ νῦν τῆς βασιλικῆς ὀργῆς καθάπερ πυρὰς τινος ἄνωθεν 
ἥξειν προσδοκωμένης, πρὸ ἐπ᾽ αὐτοὺς ὁδῷ βαδίζον ἔλθῃ τὸ πῦρ, ἕκαστος ἐπείγεται 
προεξελθεῖν, καὶ γυμνὸν διασῶσαι τὸ σῶμα: καὶ γέγονεν ἡμῶν αἴνιγμα νῦν ἡ 
συμφορά. Χωρὶς πολεμίων φυγή, χωρὶς μάχης μετανάστασις, χωρὶς ἁλώσεως 
αἰχμαλωσίᾳ: οὐκ εἴδομεν βαρβαρικὸν πῦρ, οὐδὲ πολεμίων ὄψιν ἐθεασάμεθα, καὶ τὰ 
τῶν ἑαλωκότων πάσχομεν. Πάντες νῦν τὰς ὑμετέρας μανθάνουσι συμφοράς; τοὺς 
γὰρ ἡμετέρους ὑποδεχόμενοι φυγάδας παρ᾽ ἐκείνων τὴν τῆς πόλεως μανθάνουσι 
πληγήν. 


β᾽. Ἀλλ᾽ οὐκ αἰσχύνομαι ἐπὶ τούτῳ, οὐδὲ ἐρυθριῶ. Μανθανέτωσαν ἅπαντες τὰ τῆς 
πόλεως πάθη, ἵνα συναλγήσαντες τῇ μητέρι, κοινὴν ἀπὸ τῆς γῆς ἁπάσης ἀνενέγκωσι 
τῷ Θεῷ φωνήν, καὶ ὁμοθυμαδὸν τὴν κοινὴν ἁπάντων μητέρα καὶ τροφὸν παρὰ τοῦ 
τῶν οὐρανῶν ἐξαιτήσωνται βασιλέως. Ἐσείσθη πρῴην ἡμῖν ἡ πόλις, ἀλλὰ νῦν αὗται 
σαλξύονται τῶν οἰκητόρων αἱ ψυχαί: τότε ἐσείεξτο τὰ θεμέλια τῶν οἰκημάτων, νῦν 
δὲ αὐτὰ δονεῖται τὰ θεμέλια τῆς ἑκάστου καρδίας, καὶ καθ᾽ ἑκάστην ἡμέραν πρὸ 
τῶν ὀφθαλμῶν τὸν θάνατον πάντες βλέπομεν, καὶ φόβῳ συζῶμεν διηνεκεῖ, καὶ τὴν 
τοῦ Κάϊν ὑπομένομεν τιμωρίαν ἐλξεινότερον τῶν ποτὲ τὸ δεσμωτήριον οἰκούντων 
διακείμενοι, καὶ πολιορκίαν πολιορκούμενοι ξένην τινὰ καὶ καινήν, καὶ τῆς 
νενομισμένης δεινοτέραν. Οἱ μὲν γὰρ ὑπὸ τῶν πολεμίων τοῦτο πάσχοντες, ἔσω 
τειχῶν ἀποκλείονται μόνον, ἡμῖν δὲ καὶ ἡ ἀγορᾷ ἄβατος γέγονε, καὶ τοῖς τοίχοις 
ἕκαστος τῆς οἰκίας ἐναποκέκλεισται τῆς ἑαυτοῦ. Καὶ καθάπερ τοὺς 
πολιορκουμένους οὐκ ἀσφαλὲς ὑπερβῆναι τὸ τεῖχος, τῶν πολεμίων ἔξω 
περικαθημένων᾽ οὕτως οὐδὲ πολλοῖς τῶν τῇ πόλιν οἰκούντων ἀσφαλὲς ἐξελθεῖν, 
οὐδὲ ἐν τῷ μέσῳ φανῆναι, διὰ τοὺς πάντοθεν θηρεύοντας ἀναιτίους καὶ αἰτίους, καὶ 
ἐκ μέσης ἁρπάζοντας τῆς ἀγοράς, καὶ πρὸς τὸ δικαστήριον ἁπλῶς καὶ ὡς ἔτυχεν 
ἕλκοντας. Διὰ τοῦτο ἐλεύθεροι μετὰ τῶν οἰκετῶν τῶν ἑαυτῶν ἔνδον 
συμπεποδισμένοι κάθηνται, τὶς συνελήφθη, τὶς ἀπήχθη, τὶς ἐκολάσθη σήμερον; 
Πῶς καὶ τίνι τρόπῳ; Μεριμνῶντες καὶ περιεργαζόμενοι παρ᾽ ὧν τὰ τοιαῦτα δυνατὸν 
μανθάνειν ἀσφαλῶς, καὶ θανάτου παντὸς ἐλξεινότερον ζῶσι βίον, τὰς τε ἀλλοτρίας 

ὀδύρεσθαι συμφορὰς ἀναγκαζόμενοι καθ᾽ ἡμέραν, καὶ ὑπὲρ τῆς ἑαυτῶν τρέμοντες 
σωτηρίας, καὶ νεκρῶν οὐδὲν ἄμεινον διακείμενοι τῷ πάλαι τεθνάναι τῷ δέει. Εἰ δὲ 
τις καὶ τοῦ φόβου τούτου καὶ τῆς ἀγωνίας ἐκτὸς ὧν ἐθελήσειεν εἰς ἀγορὰν 
ἐμβαλεῖν, ὑπὸ τῆς ὄψεως τῆς ἀτερποῦς εὐθέως εἰς τὴν οἰκίαν εἰσελαύνεται τὴν 
ἑαυτοῦ, ἕνα που καὶ δύο μόλις ὁρῶν συγκεκυφότας, καὶ μετὰ πολλῆς βαδίζοντας 
τῆς κατηφείας, ἔνθα πρὸ ὀλίγων ἡμερῶν ποταμῶν ῥεύματα τὸ πλῆθος ἀπέκρυπτεν, 
ἀλλὰ νῦν ἀπηλάθησαν ἡμῖν πάντες ἐκεῖνοι. Καὶ καθάπερ δρυμοῦ συμφύτου πολλῶν 
πανταχόθεν ἐκκοπέντων δένδρων, ἀτερπὴς ἡ ὄψις γίνεται, ἢ καθάπερ κεφαλῆς 
φαλακρώματα ἐχούσης πολλά, οὕτω δὴ καὶ τὸ τῆς πόλεως ἔδαφος, τῶν ἀνθρώπων 
ἐλαττωθέντων, καὶ ὀλίγων σποράδην φαινομένων, ἀτερπὲς γέγονε νῦν, καὶ πολλὴν 
τῶν ὁρώντων καταχέει τῆς ἀθυμίας τὴν ἀχλύν. Οὐ τὸ ἔδαφος δὲ μόνον, ἀλλὰ καὶ 
αὐτὴ τοῦ ἀέρος ἡ φύσις, καὶ αὐτὸς τῶν ἡλιακῶν ἀκτίνων ὁ κύκλος στυγνάζειν μοι 
δοκεῖ νῦν, καὶ ἀμαυρότερος φαίνεσθαι, οὐ τῶν στοιχείων τὴν φύσιν 
μεταβαλλόντων, ἀλλὰ τῶν ἡμετέρων ὀφθαλμῶν τῷ τεθολῶσθαι τῆς ἀθυμίας τῷ 
νέφει, μὴ δυναμένων καθαρῶς μηδὲ μετὰ τῆς αὐτῆς διαθέσεως τὸ παρὰ τῶν 
ἀκτίνων δέχεσθαι φῶς. Τοῦτό ἐστιν ὃ πάλαι ὁ προφήτης ἐθρήνει λέγων᾽ «“ύσεται 
αὐτοῖς ὁ ἥλιος μεσημβρίας, καὶ συσκοτάσει ἡ ἡμέρα». Τοῦτο δὲ ἔλεγεν, οὐχ ὡς τοῦ 
ἄστρου κρυπτομένου, οὐδὲ ὡς τῆς ἡμέρας ἀφανιζομένης, ἀλλ᾽ ὡς τῶν ἀθυμούντων 
οὐδὲ ἐν μεσημβρίᾳ δυναμένων ὁρᾷν τὸ φῶς διὰ τὸν ἀπὸ τῆς ὀδύνης ζόφον: ὃ δὴ 
καὶ νῦν γέγονε: καὶ ὅπουπερ ἂν ἴδῃ τις, κἂν εἰς τὸ ἔδαφος, κἂν εἰς τοὺς τοίχους, κἂν 
εἰς τοὺς κίονας τῆς πόλεως, κἂν εἰς τοὺς πλησίον, νύκτα ὁρᾷν δοκεῖ καὶ ζόφον 
βαθύν: οὕτω πάντα πολλῆς γέμει τῆς κατηφείας. Σιγὴ πανταχοῦ φρίκης γέμουσα 
καὶ ἐρημίᾳ, καὶ ὁ ποθεινὸς ἐκεῖνος τοῦ πλήθους ἔσβεσται θόρυβος, καὶ καθάπερ 
ἁπάντων εἰς τὴν γῆν καταδυόντων, οὕτως ἀφωνία τὴν πόλιν κατέχει νῦν, καὶ τοῖς 
λίθοις ἐοίκασιν ἅπαντες, καὶ ὥσπερ τινὶ γχωττοπέδῃ τῇ συμφορᾷ κατεχόμενοι 
βαρυτάτην κατέχουσιν ἡσυχίαν, καὶ τοσαύτην, ὅσηπερ ἂν εἰ πολεμίων ἐπελθόντων 
καὶ πάντας ὁμοῦ πυρὶ καὶ σιδήρῳ δαπανησάντων ἐγένετο. Εὔκαιρον νῦν εἰπεῖν᾽ 
«ὮΖποστείλατε πρὸς τὰς θρηνούσας, καὶ ἐλθέτωσαν, καὶ πρὸς τὰς σοφάς, καὶ 
φθεγξάσθωσαν». Ῥεέτωσαν οἱ ὀφθαλμοὶ ὑμῶν ὕδωρ, καὶ τὰ βλέφαρα ὑμῶν 
καταγέτω δάκρυα: οἱ βουνοί, λάβετε κοπετόν, καὶ τὰ ὄρη, θρῆνον. Καλέσωμεν τὴν 
κτίσιν ἅπασαν εἰς συμπάθειαν τῶν ἡμετέρων κακῶν. Πόλις οὕτω μεγάλη καὶ τῶν 
ὑπὸ τὴν ἕω κειμένων ἡ κεφαλή, ἐκ μέσης ἀναρπασθῆναι κινδυνεύει τῆς οἰκουμένης" 
νῦν ἡ πολύπαις ἄπαις ἐξαίφνης γεγένηται, καὶ ὁ βοηθήσων οὐδείς. Οὐ γὰρ ἐστιν ὁ 
ὑβρισθῇς ὁμότιμόν τινα ἔχων ἐπὶ τῆς γῆς" βασίλευες γὰρ ἐστι κορυφὴ καὶ κεφαλὴ 
τῶν ἐπὶ τῆς γῆς ἀνθρώπων ἁπάντων. Διὰ τοῦτο δὴ πρὸς τὸν ἄνω καταφεύγωμεν 
βασιλέα᾽ ἐκεῖνον καλέσωμεν εἰς βοήθειαν εἰ μὴ τῆς ἄνωθεν ἀπολαύσοιμεν εὐνοίας, 
οὐδεμία λείπεται τοῖς γεγενημένοις παραμυθία. 

γ΄. Ἐβουλόμην ἐνταῦθα καταλῦσαι τὸν λόγον’ οὐ γὰρ ἐθέλουσι τῶν ὀδυνωμένων αἱ 
ψυχαὶ μακροὺς ἀποτείνειν λόγους" ἀλλ᾽ ὥσπερ νεφέλη τις πυκνὴ γενομένη, καὶ τὴν 
ἡλιακὴν ἀκτῖνα ὑπεκδραμοῦσα, ἀποστρέφει τὴν αὐτὴν πᾶσαν εἰς τοὐπίσω: οὕτω δὴ 

καὶ ἀθυμίας νέφος, ἐπειδὰν στῇ πρὸ τῆς ψυχῆς τῆς ἡμετέρας, οὐκ ἀφίησιν εὔκολον 
γενέσθαι τὴν τοῦ λόγου διάβασιν, ἀλλ᾽ ἀποπνίγει καὶ συνέχει μετὰ πολλῆς τῆς 
ἀνάγκης ἔνδον αὐτόν. Καὶ τοῦτο οὐκ ἐπὶ τῶν λεγόντων, ἀλλὰ καὶ ἐπὶ τῶν 
ἀκουόντων γίνεται. Ὥσπερ γὰρ ἀπὸ τῆς τοῦ λέγοντος ψυχῆς οὐκ ἀφίησιν αὐτὸν 
ἐκπηδῆσαι μετ᾽ εὐκολίας, οὕτως οὐδὲ εἰς τὴν τῶν ἀκουόντων διάνοιαν ἐμπεσεῖν 
συγχωρεῖ μετὰ τῆς οἰκίας δυνάμεως. Διὰ τοῦτο καὶ Ἰουδαῖοί ποτε τῷ πηλῷ καὶ τῇ 
πλινθείᾳ δουλεύοντες, τοῦ Μωσέως πολλάκις μεγάλα περὶ τῆς αὐτῶν λέγοντος 
σωτηρίας ἀκούειν οὐκ ἠνείχοντο, τῆς ἀθυμίας ἄβατον ποιούσης τῷ λόγῳ τὴν 
διάνοιαν, καὶ τὴν ἀκοὴν ἐμφραττούσης. Ἠβουλόμην μὲν οὖν καὶ αὐτὸς ἐνταῦθα 
καταλῦσαι τὰ εἰρημένα᾽ ἀλλ᾽ ἐννοήσας ὅτι οὐκ ἀντιφράττει μόνον νεφέλης φύσις 
τὴν εἰς τὸ πρόσω φορὰν τῆς ἀκτῖνος, ἀλλὰ καὶ τοὐναντίον αὐτὴ πάσχει πολλάκις" 
ἐπειδὰν γὰρ ὁ ἥλιος θερμότερος προσπεσὼν διηνεκῶς τρίβῃ τὸ νέφος, μέσον τὲ 
αὐτὸ διέῤῥηξε πολλάκις, καὶ ἀθρόον ἐκλάμψας φαιδρὸς ταῖς τῶν ὁρώντων 
προσέπεσεν ὄψεσι τοῦτο καὶ αὐτὸς προσδοκῶ ποιήσειν σήμερον, καὶ τοῦ λόγου 
συνεχῶς ὁμιλοῦντος ὑμῶν ταῖς ψυχαῖς, καὶ ἐπὶ πλεῖον ἐνδιατρίβοντος, ῥαγήσεσθαι 
ἐλπίζω τῆς ἀθυμίας τὸ νέφος, καὶ καταλάμψειν ὑμῶν τὴν διάνοιαν τῇ εἰωθυίᾳ πάλιν 
διδασκαλίᾳ. Ἀλλ᾽ ἐπίδοτέ μοι τὴν ψυχὴν τὴν ὑμετέραν, ἐπίδοτέ μοι τὴν ἀκοὴν 
μικρόν: ἀποτινάξασθε τὴν ἀθυμίαν: ἐπὶ τὸ πρότερον ἔθος ἐπανέλθωμεν, καὶ ὥσπερ 
εἰώθαμεν ἀεὶ μετ᾽ εὐθυμίας ἐνταῦθα παραγίνεσθαι, οὕτω καὶ νῦν ποιῶμεν, τὸ πᾶν 
ἐπὶ τὸν Θεὸν ῥίψαντες. Τοῦτο καὶ πρὸς αὐτὴν ἡμῖν τῆς συμφορὰς συμβαλεῖται τὴν 
λύσιν. Ἂν γὰρ ἴδῃ μετὰ ἀκριβείας ἀκροωμένους τῶν αὐτοῦ λόγων, καὶ τὴν 
φιλοσοφίαν ἡμῖν οὐκ ἐλεγχομένην τῇ τοῦ καιροῦ δυσκολία, ταχέως ἀντιλήψεται, 
καὶ ποιήσει τὴν γαλήνην καὶ μεταβολὴν ἀγαθὴν ἀπὸ τοῦ παρόντος χειμῶνος. 


Τὸν γὰρ Χριστιανὸν καὶ ἐν τούτῳ τῶν ἀπίστων διαφέρειν χρή, ἐν τῷ φέρειν 
γενναίως ἅπαντα, καὶ τῇ τῶν μελλόντων ἐλπίδι πτερούμενον ἀνώτερον εἶναι τῆς 
τῶν ἀνθρωπίνων κακῶν προσβολῆς. Ἐπὶ τῆς πέτρας ἕστηκεν ὁ πιστός, διὰ τοῦτο 
ταῖς τῶν κυμάτων ἀχείρωτός ἐστι προσβολαῖς. Ἂν γὰρ ἐπαρθῇ τὰ κύματα τῶν 
πειρασμῶν, οὐκ ἐφικνεῖται τῶν ἐκείνου ποδῶν: οὗτος ὑψηλότερος τῆς ἁπάσης 
τοιαύτης ἕστηκεν ἐπιβουλῆς. Μὴ τοίνυν καταπέσωμεν, ἀγαπητοί. Οὐχ οὕτως ἡμεῖς 
φροντίζομεν τῆς ἡμετέρας σωτηρίας, ὡς ὁ ποιήσας ἡμᾶς Θεός: οὐχ οὕτως ἡμῖν 
μέλει τοῦ μηδὲν παθεῖν δεινόν, ὡς τῷ τὴν ψυχὴν ἡμῖν χαρισαμένῳ, καὶ τοσαῦτα 
δόντι μετὰ ταῦτα ἀγαθά. Ταύταις ἑαυτοὺς πτερώσωμεν ταῖς ἐλπίσι, καὶ τῶν 
μελλόντων ῥηθήσεσθαι μετὰ τῆς εἰωθυίας ἀκούσωμεν προθυμίας. Μακρὰν πρῴην 
ἀπέτεινα πρὸς τὴν ὑμετέραν ἀγάπην, δημηγορίαν, καὶ πάντας εἶδον 
παρακολουθοῦντας, καὶ οὐδένα ἐκ μέσης ὑποστρέψαντα τῆς ὁδοῦ. Χάριν ὑμῖν ἀντὶ 
τῆς προθυμίας ἔχω ἐκείνης, καὶ τῶν πόνων τὸν μισθὸν ἀπείληφα᾽ ἀλλὰ καὶ ἕτερον 
μετ᾽ ἐκείνου μισθὸν ὑμᾶς ἤτησα τότε: τάχα ἴστε καὶ μέμνησθε. Τὶς δὲ ἦν ὁ μισθός; 
Τοὺς βλασφήμους τοὺς κατὰ τὴν πόλιν κολάζειν καὶ σωφρονίζειν, τοὺς εἰς τὸν 
Θεὸν ὑβρίζοντας καὶ παροινοῦντας κατέχειν᾽ οὐκ οἶμαι ταῦτα ἀπ᾽ ἐμαυτοῦ τότε 
εἰρηκέναι, ἀλλὰ τοῦ Θεοῦ τὰ μέλλοντα προειδότος εἰς τὴν διάνοιαν τὴν ἡμετέραν 

ἐμβεβληκέναι τὰ ῥήματα᾽ εἰ γὰρ τοὺς τὰ τοιαῦτα τολμῶντας ἐκολάζομεν, οὐκ ἂν 
ταῦτα ἐξέβη νῦν, ἅπερ ἐξέβη. Πόσῳ βέλτιον ἦν, εἰ καὶ κινδυνεύειν ἔδει, 
σωφρονίζοντα αὐτοὺς καὶ παιδεύοντα παθεῖν τι, ὃ καὶ μαρτυρίου στέφανον ἡμῖν 
ἐκόμιζεν ἢ νῦν δεδοικέναι, καὶ τρέμειν, τὸν θάνατον προσδοκᾶν ἐκ τῆς ἐκείνων 
ἀταξίας; Ἰδοὺ τὸ ἁμάρτημα γέγονεν ὀλίγων, καὶ τὸ ἔγκλημα γίνεται κοινόν᾽ ἰδοὺ δι᾽ 
ἐκείνης ἅπαντες δεδοίκαμεν νῦν, καὶ τῶν ἐκείνοις τετολμημένων αὐτοὶ τὰς τιμωρίας 
ὑπομένομεν. Εἰ δὲ προλαβόντες αὐτοὺς ἐξεβάλομεν τῆς πόλεως, καὶ 
ἐσωφρονίσαμεν, καὶ τὸ νενοσηκὸς διωρθώσαμεν μέλος, οὐκ ἂν τὸν παρόντα 
ἐφοβούμεθα φόβον. Οἶδα ὅτι τῆς πόλεως τὸ ἦθος ἄνωθεν ἐλεύθερον, ξένοι δὲ τινες 
καὶ μιγάδες ἄνθρωποι, μιαροὶ καὶ ὀλέθριοι, καὶ τῆς ἑαυτῶν ἀπεγνωκότες σωτηρίας 
ἐτόλμησαν, ἅπερ ἐτόλμησαν. Διὰ ταῦτα βοῶν ἀξὶ καὶ διαμαρτυρόμενος οὐ 
διέλειπον: κολάσωμεν τῶν βλασφημούντων τὴν μανίαν, σωφρονίσωμεν αὐτῶν τὴν 
διάνοιαν, προνοήσωμεν αὐτῶν τῆς σωτηρίας" κἂν ἀποθανεῖν δέῃ τοῦτο ποιοῦντας, 
μέγα ἡμῖν οἴσει τὸ πρᾶγμα κέρδος᾽ μὴ παρίδωμεν τὸν κοινὸν ὑβριζόμενον 
Δεσπότην᾽ μέγα τι τέξεται τῇ πόλει κακὸν τὸ τὰ τοιαῦτα περιορᾶν. 


δ᾽. Ταῦτα προὔλεγον, ταῦτα ἐξέβη νῦν, καὶ τῆς ῥᾳθυμίας ἐκείνης τίνομεν δίκας. Τὸν 
Θεὸν ὑβριζόμενον περιεῖδες" ἰδοὺ συνεχώρησεν ὑβρισθῆναι βασιλέα: καὶ τὸν περὶ 
τῶν ἐσχάτων ἐπικρεμασθῆναι πᾶσι κίνδυνον, ἵνα ἐν τῷ φόβῳ τοῦτο τῆς ῥᾳθυμίας 
ἐκείνης δῶμεν δίκην. Ἄρα μὴ μάτην, μηδὲ εἰκῆ ταῦτα προὔλεγον, καὶ συνεχῶς 
ἠνώχλουν τῇ ὑμετέρᾳ ἀγάπῃ; Ἀλλ᾽ ὅμως οὐδὲν γέγονε πλέον, ἀλλὰ γενέσθω νῦν, 
καὶ ἀπὸ τῆς παρούσης σωφρονισθέντες συμφοράς, ἐπισχῶμεν τὴν ἄτακτων ἐκείνων 
μανίαν. Ἐμφράξωμεν αὐτῶν τὰ στόματα, καθάπερ πηγὰς θανατηφόρους 
ἀποκλείσωμεν, καὶ πρὸς τὸ ἐναντίον μεταβάλωμεν, καὶ πάντως στήσεται τὰ 
κατειληφότα τὴν πόλιν κακά. 


Οὐκ ἔστι θέατρον ἡ ἐκκλησία, ἵνα πρὸς τέρψιν ἀκούωμεν ὠφεληθέντας ἐντεῦθεν 
ἀπιέναι χρή. κερδάναντάς τι πλέον καὶ μέγα, οὕτως ἀναχωρεῖν δεῖ᾽ ἐπεὶ μάτην καὶ 
εἰκῆ παρογινόμεθα, εἰ πρὸς καιρὸν ψυχαγωγηθέντες οὕτως ἀναχωροίημεν, ἔρημοι 
καὶ κενοὶ τῆς ἀπὸ τῶν λεγομένων ὠφελείας γενόμενοι. Τὶ μοι τῶν κρότων ὄφελος 
τούτων; Τὶ δὲ τῶν ἐπαίνων καὶ τῶν θορύβων; Ἔπαινος ἐμὸς τὸ διὰ τῶν ἔργων ὑμᾶς 
ἐπιδεῖξαι τὰ λεγόμενα ἅπαντα: τότε ἐγὼ ζηλωτὸς καὶ μακάριος, οὐχ ὅταν 
ἀποδέχησθε, ἀλλ᾽ ὅταν ποιῆτε μετὰ προθυμίας, οὐχ ὅταν ποιῆτε μετὰ προθυμίας 
ἁπάσης, ἅπερ ἂν ἀκούσητε παρ᾽ ἡμῶν. Ἕκαστος τὸν πλησίον διορθούσθω: 
«Οἰκοδομεῖτε γὰρ εἷς τὸν ἕνα», φησίν: ἂν γὰρ μὴ τούτῳ ποιῶμεν, ἡ παρ᾽ ἑκάστου 
γινομένη πλημμέλεια κοινὴν τινα καὶ ἀφόρητον οἴσει τὴν βλάβην τῇ πόλει. Ἰδού, 
μηδὲν συνειδότες τοῖς γεγενημένοις τῶν τετολμηκότων οὐκ ἔλαττον δεδοίκαμεν, 
καὶ φρίττομεν, μὴ πάντας ὁ τοῦ βασιλέως θυμὸς καταλάβῃ: καὶ οὐκ ἀρκεῖ εἰς 
ἀπολογίαν ἡμῖν τὸ λέγειν: οὐ παρήμην, οὐ συνήδει, οὐκ ἐκοινώνησα τῶν 
γεγενημένων. Δι’ αὐτὸ μὲν οὖν τοῦτο κολάζου, φησί, καὶ δίδου δίκην τὴν ἐσχάτην, 
ὅτι μὴ παρῆς, μηδὲ ἐκώλυσε, μηδὲ τοὺς ἀκοσμοῦντας κατεῖχες, μηδὲ ἐκινδύνευες 

ὑπὲρ τῆς εἰς τὸν βασιλέα τιμῆς. Οὐ μετέσχες τῶν τετολμημένων; Ἐπαινῶ τοῦτο καὶ 
ἀποδέχομαι ἀλλ᾽ οὐδὲ ἐπέσχες τὰ γινόμενα τοῦτο κατηγορίας ἄξιον. Ταῦτα καὶ 
παρὰ τοῦ Θεοῦ τὰ ῥήματα ἀκουσόμεθα, ὅταν σιγῇ φέρωμεν τὰς εἰς αὐτὸν ὕβρεις, 
καὶ παροινίας γενομένας᾽ ἐπεὶ καὶ ὁ τὸ τάλαντον ἐκεῖνο καταχώσας οὐχ ὑπὲρ τῶν 
καθ᾽ ἑαυτὸν ἐνεκαλεῖτο τότε (ὁλόκληρον γὰρ τῇ παρακαταθήκην ἀπέδωκεν), ἀλλ᾽ 
ὅτι αὐτὴν οὐκ ἐπλεόνασεν, ὅτι ἑτέρους οὐκ ἐπαίδευσεν, ὅτι τὸ ἀργύριον ταῖς 
τραπεζίταις οὐ κατέβαλε, τουτέστιν, οὐ παρήνεσεν, οὐ συνεβούλευσε, οὐκ 
ἐπετίμησε, οὐ διώρθωσε τοὺς πλησίον ἀκοσμοῦντας τῶν πονηρῶν᾽ διὰ τοῦτο χωρὶς 
συγγνώμης ἁπάσης εἰς τὰς ἀφορήτους ἐπέμπετο κολάσεις ἐκείνας. Ἀλλ᾽ ὅτι μέν, εἰ 
καὶ μὴ πρότερον, νῦν γοῦν ταύτην ἐργάζεσθε τὴν διόρθωσιν, καὶ τὸν Θεὸν 
ὑβριζόμενον οὐ περιόψεσθε, σφόδρα πεπίστευκα. Ἱκανὰ γὰρ τὰ συμβεβηκότα, εἰ 
καὶ μηδεὶς ὁ παραινῶν ἦν, καὶ τοὺς σφόδρα ἀναισθήτως διακειμένους πεῖσαι λοιπὸν 
τῆς οἰκείας ἐπιλαβέσθαι σωτηρίας. Ἡμῖν δὲ ὥρα λοιπὸν τὴν εἰωθυΐαν ὑμῖν ἀπὸ τοῦ 
Παύλου παραθεῖναι τράπεζαν τὴν σήμερον ἀναγνωσθεῖσαν ῥῆσιν 
προχειρισαμένους, καὶ εἰς μέσον καταθεμένους ἅπασι. Τὶ ποτ᾽ οὖν ἐστι τὸ σήμερον 
ἀναγνωσθέν; «Τοῖς πλουσίοις ἐν τῷ νῦν αἰῶνι παράγγελλε μὴ ὑψηλοφρονεῖν». 
Εἰπών, «Τοῖς πλουσίοις ἐν νῦν αἰῶνι», ἔδειξε καὶ ἑτέρους ὄντας πλουσίους τοὺς 
τοῦ μέλλοντος αἰῶνος οἷος ἐκεῖνος ὁ Λάζαρος ἦν, κατὰ μὲν τὸν παρόντα βίον 
πένης, κατὰ δὲ τὸν μέλλοντα πλούσιος, οὐ χρυσοῦ καὶ ἀργύρου καὶ τοιαύτῃ τινὶ 
φθαρτῇ καὶ ἐπικήρῳ πλουτῶν ὕλῃ, ἀλλὰ τοῖς ἀποῤῥήτοις ἐκείνοις ἀγαθοῖς, ἃ «Μήτε 
ὀφθαλμὸς εἶδε, μήτε οὖς ἤκουσε, μήτε ἐπὶ καρδίαν ἀνθρώπου ἀνέβη». 


Τοῦτο γὰρ ἀληθῶς πλοῦτος καὶ εὐπορία, ὅταν καὶ ἀκήρατα ἡ τὰ καλά, καὶ μηδεμίαν 
δέχηται μεταβολήν. Ἀλλ᾽ οὐχ ὁ παριδὼν αὐτὸν πλούσιος τοιοῦτος, ἀλλὰ πάντων 
πενέστερος ἐγένετο. Μετὰ ταῦτα γοῦν σταγόνος ἀξιώσας ἐπιτυχεῖν, οὔτε αὐτῆς 
ἐγένετο κύριος᾽ οὕτω πρὸς ἐσχάτην ἐληλάκει πενίαν. Διὰ τοῦτο πλουσίους τοῦ 
παρόντος αἰῶνος ἐκάλεσεν, ἵνα μάθῃς, ὅτι μετὰ τῆς παρούσης ζωῆς καὶ ἡ εὐπορία 
συγκαταλύεται: οὐ πρόεισι περαιτέρω, οὐδὲ συμμεθίσταται ἀποδημοῦσι τοῖς 
ἔχουσιν, ἀλλὰ πολλάκις αὐτοὺς καὶ πρὸ τῆς τελευτῆς ἀφίησιν" ὅπερ οὖν καὶ αὐτὸ 
δηλῶν ἔλεγε, «Μηδὲ ἠλπικέναι ἐπὶ πλούτου ἀδηλότητι». Οὐδὲν γὰρ οὕτως ἄπιστον, 
ὡς ὁ πλοῦτος, ὃ πολλάκις εἶπον, καὶ λέγω οὐ παύσομαι, ὅτι δραπέτης ἐστὶν 
ἀγνώμων, οἰκέτης πίστιν οὐκ ἔχων, κἂν μυριὰς αὐτῷ περιβάλῃς πέδας, οὗτος καὶ 
τὰς πέδας αὐτὰς ἐπισυρόμενος ἄπεισι. Πολλάκις γοῦν μοχλοῖς καὶ θύραις 
ἀπέκλεισαν αὐτὸν οἱ κεκτημένοι, οἰκέτας περιστήσαντες φυλακάς" ὁ δὲ τοὺς 
οἰκέτας αὐτοὺς ἀναπείσας, μετ᾽ αὐτῶν ἀπέδρα τῶν φυλαττόντων, καθάπερ ἅλυσιν 
τοὺς τηροῦντας ἐπισυρόμενος, καὶ πλέον οὐδὲν ἀπὸ τῆς φυλακῆς ἐγένετο ταύτης. 
Τὶ τούτου γένοιτ᾽ ἂν ἀπιστότερον; Τὶ δὲ τῶν περὶ αὐτῶν ἐσπουδακότων 
ἐλεεινότερον; Ὅταν πρᾶγμα οὕτω σαθρὸν καὶ εὐμετάπτωτον πάσῃ σπουδῇ 
συλλέγειν ἐπιχειρῶσι, καὶ μὴ ἀκούωσι τοῦ προφήτου λέγοντος «Οὐαὶ οἱ 
πεποιθότες ἐπὶ τῆς δυνάμει αὐτῶν, καὶ ἐπὶ τῷ πλήθει τοῦ πλούτου αὐτῶν 
καυχώμενοι». Εἰπέ, τίνος ἕνεκεν οὐαί; «Θησαυρίζει, φησί, καὶ οὐ γινώσκει τίνι 

συνάξει αὐτό»" ὅτι ὁ μὲν πόνος δῆλος, ἡ δὲ ἀπόλαυσις ἄδηλος. Πολλάκις ἐχθροῖς 
κάμνεις, καὶ ταλαιπωρεῖς᾽ πολλάκις μετὰ τὴν σὴν τελευτὴν εἰς τοὺς ἠδικηκότας καὶ 
μυρία σοι ἐπιβουλεύσαντας, ὁ κλῆρος ἐλθών, σοὶ μὲν τὰ ἁμαρτήματα, τὴν δὲ 
ἀπόλαυσιν παρέσχεν ἑτέροις. 


ε᾽. Ἀλλ᾽ ἄξιον ἐκεῖνο ἐξετάσαι, τίνος ἕνεκεν οὐκ εἶπε, Τοῖς δὲ πλουσίοις ἐν τῷ νῦν 
αἰῶνι παράγγελλξε μὴ πλουτεῖν, παράγγελλε πένεσθαι, παράγγελλε τὰ ὄντα κενοῦν 
ἀλλὰ «Παράγγελλε μὴ ὑψηλοφρονεῖν». Οἶδεν ὅτι τοῦ πλούτου ῥίζα καὶ ὑπόθεσίς 
ἐστιν ἡ ἀπόνοια, κἂν εἰδῇ τις μετριάζειν, οὐ πολλὴν περὶ τὸ πρᾶγμα ποιήσεται 
σπουδήν. Τίνος γὰρ ἕνεκεν, εἰπὲ μοι, τοὺς πολλοὺς οἰκέτας περιαγεῖς, τοὺς 
παρασίτους, τοῦ κόλακας, τὴν ἄλλην ἅπασαν φαντασίαν; Οὐ χρείας ἕνεκεν, ἀλλ᾽ 
ἀπονοίας μόνης, ἵνα ἀπὸ τούτων σεμνότερος τῶν ἄλλων ἀνθρώπων εἶναι δοκῇς. 
Ἄλλως δὲ οἶδεν οὐ κεκωλυμένον τὸν πλοῦτον, ἐὰν τις αὐτῷ εἰς δέον κεχρημένος ἧ. 
Ὥσπερ γὰρ εἶπον, οὐ κακὸν ὁ οἶνος, ἀλλὰ κακὸν ἡ μέθη: οὕτως οὐ κακὸν ὁ 
πλοῦτος, ἀλλὰ κακὸν ἡ πλεονεξία, κακὸν ἡ φιλαργυρία. Ἕτερον φιλάργυρος, καὶ 
ἕτερον πλούσιος: ὁ φιλάργυρος οὐκ ἔστι πλουσίοις, ὁ φιλάργυρος πολλῶν δεῖται ὁ 
δὲ πολλῶν δεόμενος οὐκ ἂν εὐπορήσειέ ποτε. Ὁ φιλάργυρος φύλαξ, οὐ δεσπότης 
ἐστὶ τῶν χρημάτων, δοῦλος, οὐ κύριος εὐκολώτερον γὰρ τῶν αὐτοῦ σρακῶν 
μεταδοίη τινὶ ἢ τοῦ κατωρυγμένου χρυσίου. Καὶ καθάπερ τινὸς ἐπιτάττοντος καὶ 
κελεύοντος μηδενὸς ἅψασθαι τῶν ἀποκειμένων᾽ οὕτω μετὰ πάσης ἀκριβείας αὐτὰ 
τήρει καὶ κατέχει καθάπερ ἀλλοτρίων ἀπεχόμενος τῶν οἰκείων. Καὶ γὰρ ἐστιν ὄντως 
ἀλλότρια᾽ ἃ γὰρ εἰς ἑτέρους ἐκβάλλειν οὐκ ἂν ἕλοιτο, οὐδὲ τοῖς δεομένοις 
διανεῖμαι, κἂν μυριὰς ὑποσταίη τιμωρίας, πῶς ἂν δύναιτο ταῦτα ἴδια νομίζειν εἶναι; 
Πῶς δὲ ἔχει τὴν κτῆσιν, ὧν τὴν χρῆσιν οὐκ ἔχει μετὰ ἀδείας, οὐδὲ τὴν ἀπόλαυσιν; 
Πρὸς δὲ τούτοις οὐ πᾶσι πάντα ἐπιτάττειν ὁ Παῦλος εἴωθεν, ἀλλὰ καὶ τῇ τῶν 
ἀκουόντων ἀσθενείᾳ συγκαταβαίνει, καθάπερ οὖν καὶ ὁ Χριστὸς ἐποίησε. Καὶ γὰρ 
ἐκείνῳ τῷ πλουσίῳ προσελθόντι, καὶ περὶ τῆς ζωῆς αὐτῷ διαλεγομένῳ οὐκ εἶπεν, 
Ὕπαγε, πώλησόν σοῦ τὰ ὑπάρχοντα, ἀλλ᾽ ἀφεὶς τοῦτο, περὶ ἑτέρων αὐτῷ ἐντολῶν 
διελέγετο: εἶτα ἐπειδὴ ἐκεῖνος αὐτὸν προεκαλέσατο, καὶ φησιν᾽ Τὶ ἔτι μοι λείπει; 
Οὐδὲ τότε ἁπλῶς εἶπεν, Πώλησόν σου τὰ ὑπάρχοντα, ἀλλ᾽, «Εἰ θέλεις τέλειος εἶναι 
, ὕπαγε πώλησόν σου τὰ ὑπάρχοντα»" ἐπὶ τῇ σῇ τίθημι γνώμῃ. σὲ κύριον ποιῶ τῆς 
προαιρέσεως, οὐκ εἰς ἀνάγκην ἄγω. Διὰ τοῦτο καὶ Παῦλος οὐδὲν περὶ πενίας τοῖς 
πλουτοῦσι διελέγετο, ἀλλὰ περὶ ταπεινοφροσύνης, διὰ τε τὴν ἀσθένειαν τῶν 
ἀκουόντων, καὶ τὸ σφόδρα εἰδέναι, ὅτι τὸ μετριάζειν καὶ ἀπονοίας ἀπηλλάχθαι 
ποιήσει ταχέως αὐτοὺς καὶ τῆς περὶ τοῦ πλουτεῖν ἀπαλλαγῆναι σπουδῆς. Εἶτα 
παραινέσας μὴ ὑψηλοφρονεῖν, ἐδίδαξε καὶ τὸν τρόπον, καθ᾽ ὃν συνήσονται μὴ 
ὑψηλοφρονεῖν. Τὶς δὲ οὗτός ἐστιν; Εἰ τοῦ πλούτου τὴν φύσιν καταμάθοιεν, ὡς 
ἄδηλός τὶς ἐστι καὶ ἄπιστος, διὰ τοῦτο ἐπήγαγε «Μηδὲ ἠλπικέναι ἐπὶ πλούτου 
ἀδηλότητι». Πλούσιός ἐστιν οὐχ ὁ πολλὰ κεκτημένος, ἀλλ᾽ ὁ πολλὰ διδούς; 
πλούσιος ἦν ὁ Ἀβραάμ, ἀλλ᾽ οὐ φιλάργυρος; οὐ γὰρ περιεσκόπει τὴν τοῦ δεινὸς 
οἰκίαν, οὐδὲ περιειργάζετο τὴν τοῦ δεινὸς οὐσίαν᾽ ἀλλ᾽ ἐξιὼν περιεσκόπει μὴ που 

ξένος, μὴ που πένης, ὥστε διορθῶσαι τὴν πενίαν, ὥστε ὑποδέξασθαι τὸν ὁδίτην. Οὐ 
χρυσῷ τὸν ὄροφον ἤλειφεν, ἀλλὰ παρὰ τὴν δρῦν ἐκείνην τὴν καλύβην πηξάμενος, 
τῇ τῶν φύλλων ἠρκεῖτο σκιᾷ" καὶ οὕτω λαμπρὸν ἦν αὐτῷ τὸ καταγώγιον, ὡς μηδὲ 
ἀγγέλους ἐπαισχυνθῆναι τὴν παρ᾽ ἐκείνῳ μόνην᾽ οὐ γὰρ λαμπρότητα οἰκίας 
ἐπεζήτουν, ἀλλὰ ψυχῆς ἀρετήν. Τοῦτον δὴ καὶ ἡμεῖς μιμησώμεθα, ἀγαπητοί, καὶ τὰ 
ὄντα εἰς τοὺς δεομένους ἀναλίσκωμεν. Ἐσχεδιασμένον ἦν ἐκεῖνο τὸ καταγώγιον, 
ἀλλὰ τῶν βασιλικῶν ἀΐλων λαμπρότερον ἦν. 


Βασίλευες οὐδεὶς οὐδέποτε ἀγγέλους ὑπεδέξατο, ὁ δὲ ὑπὸ τὴν δρῦν καθήμενος 
ἐκείνην καὶ καλύβην πηξάμενος ἠξιώθη τῆς τιμῆς ταύτης, οὐ διὰ τὴν εὐτέλειαν τῆς 
οἰκίας τιμηθείς, ἀλλὰ διὰ τὴν πολυτέλειαν τῆς ψυχῆς καὶ τὸν ἐναποκείμενον 
πλοῦτον αὐτῇ ταύτης ἀπολαύσας τῆς δωρδεᾶς. Καὶ ἡμεῖς τοίνυν μὴ τὰς οἰκείας 
καλλωπίζωμεν, ἀλλὰ πρὸ τῆς οἰκίας τὴν ψυχὴν τὴν ἡμετέραν. Πῶς γὰρ οὐκ αἰσχρὸν 
μαρμάροις μὲν περιβάλλειν τοὺς τοίχους εἰκῆ καὶ μάτην, τὸν δὲ Χριστὸν γυμνὸν 
περιερχόμενον περιορᾶν; Τὶ σοι τῆς οἰκίας ὄφελος, ἄνθρωπε; Μὴ γὰρ λαβὼν αὐτὴν 
ἀπελεύσῃ; Οὐ ταύτην λαβὼν ἀπελεύσῃ, τὴν δὲ ψυχὴν ἀπελεύσῃ πάντως λαβών. 
Ἰδοὺ τοιοῦτος κίνδυνος κατέλαβε νῦν᾽ παραστήτωσαν ἡμῖν αἱ οἰκίαι, λυσάτωσαν 
ἡμῖν τὸν ἐπηρτημένον κίνδυνον᾽ ἀλλ᾽ οὐ δυνήσονται. Καὶ μάρτυρες ὑμεῖς οἱ 
καταλιμπάνοντες αὐτὰς ἐρήμους, καὶ πρὸς τὴν ἐρημίαν ἀποτηδῶντες, καθάπερ 
παγίδας καὶ δίκτυα δεδοικότες. Βοηθείτω τὰ χρήματα νῦν ἀλλ᾽ οὐκ ἔχει καιρόν. Εἰ 
δὲ ἔνθα ἀνθρώπου ὀργή, χρημάτων ἐλέγχεται δύναμις, πολλῷ μᾶλλον ἐπὶ τοῦ θείου 
καὶ ἀδεκάστου δικαστηρίου τοῦτο γενήσεται. Εἰ ἄνθρωπός ἐστιν ὁ παροξυνόμενος 
καὶ ἀγανακτῶν, καὶ οὐδὲν ἡμᾶς τὸ χρυσίον ὠφελεῖ νῦν, πολλῷ μᾶλλον ὀργιζομένου 
τοῦ Θεοῦ τοῦ μὴ δεομένου χρημάτων, ἀσθενήσει πάντως τοῦ χρυσίου ἡ δύναμις. 
Οἰκίας οἰκοδομούμεθα, ἵνα οἰκῶμεν, οὐχ ἵνα φιλοτιμώμεθα: τὸ μεῖζον τῆς χρξίας, 
περιττὸν τῆς χρείας ἐστὶ καὶ ἄχρηστον. Ὑπόδησαι ὑπόδημα τοῦ ποδὸς μεῖζον" ἀλλ᾽ 
οὐκ ἀνέξῃ᾽ ἐμποδίζει γὰρ σοι πρὸς βάδισιν" οὕτω καὶ οἰκία μείζων τῆς χρείας 
ἐμποδίζει πρὸς τὴν εἰς οὐρανοὺς ἀποδημίαν. Βούλει λαμπρὰς καὶ μεγάλας 
οἰκοδομεῖν οἰκίας; Οὐκ κωλύω, ἀλλὰ μὴ ἐπὶ γῆς οἰκοδόμησον σκηνὰς ἐν οὐρανοῖς, 
ἵνα καὶ ἑτέρους ὑποδέξασθαι δυνηθῇς, σκηνὰς οὐδέποτε καταλυομένας. Τὶ μέμηνας 
περὶ τὰ φεύγοντα, καὶ τὰ ἐνθάδε μένοντα; Οὐδὲν σφαλερώτερον πλούτου, σήμερον 
μετὰ σοῦ, καὶ αὔριον κατὰ σοῦ, τοὺς τῶν βασκάνων ὀφθαλμοὺς ὁπλίζει πάντοθεν" 
πολέμιός ἐστιν ὁμόσκηνος, ἐχθρὸς σύνοικος" καὶ μάρτυρες ὑμεῖς οἱ κεκτημένοι, οἱ 
παντὶ τρόπῳ κατορύττοντες αὐτὸν καὶ ἀποκρύπτοντες᾽ ἐπεὶ καὶ νῦν τὸν κίνδυνον 
ἀφορητότερον ἡμῖν ὁ πλοῦτος ποιεῖ. Ὁρᾷς γοῦν τοὺς μὲν πένητας εὐζώνους καὶ 
ἀπολελυμένους, καὶ πρὸς ἅπαντα παρεσκευασμένους᾽ τοὺς δὲ πλουσίους πολλὴν 
ἔχοντας δυσκολίαν, καὶ περιιόντας, καὶ ζητοῦντες ποῦ τὸ χρυσίον κατορύξωσι, 
ζητοῦντος τίνι κατάθοιντο. Τὶ ζητεῖς, ἄνθρωπε, τοὺς ὁμοδούλους; Ἕστηκεν ὁ 
Χριστὸς ἕτοιμος ὑποδέξασθαι, καὶ τηρῆσαί σοι τὰς παρακαταθήκας, οὐχὶ τηρῆσαι 
δὲ μόνον, ἀλλὰ καὶ πλεονάσαι, καὶ μετὰ πολλῆς ἀποδοῦναι τῆς προσθήκης᾽ ἐκ τῆς 
ἐκείνου χειρὸς οὐδεὶς ἁρπάζει. Οὐ τηρεῖ δὲ μόνον τὰς παρακαταθήκας, ἀλλὰ καὶ 

ὑπὲρ αὐτοῦ τούτου λύξι σοι τοὺς κινδύνους. Ἐπὶ μὲν γὰρ τῶν ἀνθρώπων οἱ 
δεξάμενοι τὰς παρακαταθήκας χάριν ἡμῖν δεδωκέναι νομίζουσι, φυλάττοντες ἅπερ 
ἔλαβον: ἐπὶ δὲ τοῦ Χριστοῦ τοὐναντίον οὐ γὰρ δεδωκέναι χάριν, ἀλλ᾽ εἰληφέναι 
χάριν, ὅταν δέξηταί σοὺ τὰς παρακαταθήκας, φησίν, καὶ ὑπὲρ τῆς φυλακῆς αὐτῆς, 
ἢν περὶ τὰ χρήματα ἐπιδείκνυται τὰ σά, οὐκ ἀπαιτεῖ σε μισθόν, ἀλλὰ διδῶσί σοι 
μισθόν. 


ς᾽, Ἄρα τίνος ἂν εἴημεν ἀπολογίας ἄξιοι, τίνος δὲ συγγνώμης, ὅταν παρατρέχοντες 
τὸν καὶ φυλάξαι δυνάμενον, καὶ χάριν ὑπὲρ τῆς φυλακῆς εἰδότα, καὶ μισθοὺς 
ἀποῤῥήτους καὶ μεγάλους ἀποδιδόντα ἀντὶ τῆς φυλακῆς ταύτης τοῖς κατὰ τὴν 
φυλακὴν ταύτην ἀσθενοῦσιν ἀνθρώποις, καὶ χάριν ἡμῖν διδόναι νομίζουσι, καὶ 
μόνα αὐτὰ τὰ διδόμενα ἀποδιδοῦσιν ὕστερον, ἐκείνοις τὰ ἡμέτερα ἐγχειρίζωμεν; 
Ξένος εἶ καὶ παρεπίδημος τῶν ἐνταῦθα; Πατρίδα ἔχεις ἐν οὐρανοῖς, πάντα ἐκεῖ 
μετάθες, ἵνα καὶ πρὸ τῆς ἀπολαύσεως ἐνταῦθα ἀπολαύσῃς τῆς ἀμοιβῆς. Ὁ γὰρ 
χρησταῖς συντρεφόμενος ἐλπίσι καὶ περὶ τῶν μελλόντων θαῤῥῶν, ἐντεῦθεν ἤδη τῆς 
βασιλείας ἐγεύσατο. Οὐδὲν γὰρ οὕτω ψυχὴν εἴωθεν ἀνακτᾶσθαι καὶ ἀμείνω ποιεῖν, 
ὡς ἡ χρηστὴ τῶν μελλόντων ἐλπίς, ἐὰν ἐκεῖ μεταθῇς τὸν πλοῦτον, καὶ τῆς ψυχῆς 
ἐπιμελήσῃ τῆς σεαυτοῦ μετὰ σχολῆς τῆς προσηκούσης. Οἱ μὲν γὰρ ἅπασαν τὴν 
σπουδὴν εἰς τὸν καλλωπισμὸν κενοῦντες τῆς ἑαυτῶν οἰκίας, ἐν τοῖς ἔξω 
πλουτοῦντες, ἀμελοῦσι τῶν ἔνδον, ἔρημον καὶ αὐχμῶσαν καὶ ἀραχνίων γέμουσαν 
περιορῶντες τὴν ἑαυτῶν ψυχήν᾽ ἂν δὲ τῶν ἔξωθεν ἀμελήσαντες, εἰς τὴν ἑαυτῶν 
διάνοιαν τὴν προθυμίαν καταναλώσωσιν ἅπασαν, πανταχόθεν αὐτὴν 
καλλωπίζοντες, καταγώγιον ἔσται τῷ Χριστῷ τῶν τοιούτων ἀνθρώπων ἡ ψυχήν᾽ 
τοῦ δὲ τὸν Χριστὸν ἔχοντες ἔνοικον, τὶ γένοιτ᾽ ἂν μακαριώτερον πώποτε; Βούλει 
πλουτεῖν; Ἔχξ φίλον τὸν Θεόν, καὶ πάντων εὐπορώτερος ἔσῃ. Βούλει πλουτεῖν; Μὴ 
μέγα φρόνει’ τοῦτο οὐ πρὸς τὰ μέλλοντα ἀλλὰ καὶ πρὸς τὰ παρόντα ἐπιτήδειον" 
οὐδὲν γὰρ οὕτως ἐπίφθονον, ὡς ἄνθρωπος πλουτῶν: ὅταν δὲ ἀπόνοια προσῇ, 
διπλοῦς ὁ κρημνὸς γίνεται, χαλεπώτερος παρὰ πάντων ὁ πόλεμος. Ἂν δὲ μετριάζειν 
εἰδῇς, ὑποτέμνῃ τῇ ταπεινοφροσύνῃ τῆς βασκανίας τὴν τυραννίδα, καὶ μετὰ 
ἀσφαλείας ἔχεις ἅπερ ἂν ἔχῃς. Τοιαύτη γὰρ τῆς ἀρετῆς ἡ φύσις, οὐ πρὸς τὰ 
μέλλοντα ἡμᾶς ὠφελεῖ μόνον, ἀλλὰ καὶ ἐντεῦθεν ἤδη δίδωσι ἃς ἀμοιβάς. Μὴ τοίνυν 
μέγα φρονῶμεν ἐπὶ τῷ πλούτῳ, ἀλλὰ μηδὲ ἐφ᾽ ἑτέρῳ μηδενί. Εἰ γὰρ ἐπὶ τοῖς 
πνευματικοῖς ὁ μέγα φρονῶν οἴχεται καὶ ἀπόλωλε, πολλῷ μᾶλλον ἐπὶ τοῖς 
σαρκικοῖς. Ἐννοήσωμεν ἡμῶν τὴν φύσιν, ἀναλογισώμεθα ἡμῶν τὰ ἁμαρτήματα, 
μάθωμεν τίνες ἐσμεν, καὶ ἀρκεῖ τοῦτο εἰς πάσης ταπεινοφροσύνης ἡμῖν ὑπόθεσιν. 
Μὴ μοι λέγε, ὅτι Τόσων καὶ τόσων ἐτῶν προσόδους ἀποκειμένας ἔχω, χρυσίου 
τάλαντα μυρία, κέρδη καθ᾽ ἑκάστην προσγινόμενα τὴν ἡμέραν. 


Ὅσαν ἂν εἴπῃς, πάντα εἰκῆ καὶ μάτην ἐρεῖς᾽ πολλάκις ἐν ὥρᾳ μιᾷ καὶ βραχεῖα 
καιροῦ ῥοπῇ, καθάπερ ἀνέμου προσπεσόντος ἄνωθεν κόνις εὐρίπιστος, οὕτω ταῦτα 
πάντα ἐκφυσᾶται τῆς οἰκίας. Καὶ τούτων πλήρης μὲν ὁ βίος ἡμῖν τῶν 

παραδειγμάτων, πλήρεις δὲ αἱ Γραφαὶ τῶν διδαγμάτων ὁ σήμερον πλούσιος, 
αὔριον πένης. Διὸ καὶ πολλάκις ἐγέλασα διαθήκας ἀναγινώσκων λεγούσας᾽ ὁ δεῖνα 
μὲν ἐχέτω τὴν δεσποτείαν τῶν ἀγρῶν, ἢ τῆς οἰκίας, τὴν δὲ χρῆσιν ἄλλος" πάντες 
γὰρ τὴν χρῆσιν ἔχομεν, τὴν δεσποτείαν δὲ οὐδείς. Κἂν γὰρ παρὰ πᾶσαν ἡμῖν τὴν 
ζωὴν παραμένῃ μηδεμίαν μεταβολὴν ὁ πλοῦτος δεχόμενος, καὶ ἑκόντες καὶ ἄκοντες 
ἐν τῇ τελευτῇ παραχωρήσομεν ἑτέροις, τὴν χρῆσιν αὐτοῦ καρπωσάμενοι μόνον, τῆς 
δεσποτείας δὲ γυμνοὶ καὶ ἔρημοι πρὸς ἐκείνην ἀποδημοῦντες τὴν ζωήν. Ὅθεν 
δῆλον, ὅτι ἐκεῖνοι μόνοι τὴν δεσποτείαν ἔχουσιν, οἱ καὶ τῆς χρήσεως αὐτοῦ 
καταφρονήσαντες, καὶ τῆς ἀπολαύσεως καταγελάσαντες. Ὁ γὰρ τὰ ὄντα ῥίψας, καὶ 
τοῖς πένησιν αὐτὰ διδούς, ἐχρήσατό τε εἰς δέον τοῖς οὖσι, καὶ τὴν δεσποτείαν αὐτῶν 
ἔχων ἀπῆλθεν, οὐδὲ ἐν αὐτῷ τῷ θανάτῳ τῆς κτήσεως ἐκπίπτων ἐκείνης, ἀλλ᾽ ἐν 
ἐκείνῳ πάντα ἀπολαμβάνων τῷ καιρῷ, καὶ πολλῷ πλείονα ἐκείνων, ὅταν αὐτῶν 
μάλιστα δέηται τῆς προστασίας ἐν τῇ γῆς κρίσεως ἡμέρᾳ, καὶ ὅταν τῶν 
πεπραγμένων τὰς εὐθύνας ἀπαιτώμεθα πάντες. Ὥστε εἰ τὶς ἐθέλοι καὶ τὴν κτῆσιν 
αὐτῶν καὶ τὴν χρῆσιν ἔχειν καὶ τὴν δεσποτείαν, ἀπαλλαττέσθω τῶν ὄντων ἁπάντων. 
ὡς ὃ γε μὴ τοῦτο ποιῶν, τῇ τελευτῇ μὲν αὐτῶν ἀποστήσεται πάντως, πολλάκις δὲ 
καὶ πρὸ τῆς τελευτῆς μετὰ κινδύνων καὶ μυρίων αὐτὰ ἀποβαλεῖται κακῶν. Καὶ οὐ 
τοῦτο μόνον ἐστὶ τὸ δεινόν, ὅτι μεταβολὴ γίνεται ἀθρόως, ἀλλ᾽ ὅτι καὶ ἀμελέτητος 
πρὸς τὴν τῆς πενίας ὑπομονὴν ὁ πλούσιος ἔρχξται ἀλλ᾽ οὐχ ὁ πένης τοιοῦτος᾽ οὐ 
γὰρ χρυσίῳ καὶ ἀργυρίῳ τεθάῤῥηκεν ἀψύχοις ὕλαις, ἀλλὰ τῷ Θεῷ τῷ παρέχοντι 
πάντα πλουσίως: ὥστε ὁ πλούσιο ἐν ἀδήλω μᾶλλον ἕστηκεν ἢ ὁ πένῃ, πυκνὰς καὶ 
ἐπαλλήλους δεχόμενος τὰς μεταβολάς. Τὶ δὲ ἐστι, «Τῷ παρέχοντι ἡμῖν τὰ πάντα 
πλουσίως» εἰς ἀπόλαυσιν; Πάντα μετὰ δαψιλείας δίδωσιν ὁ Θεός, τὰ πολλῷ τῶν 
χρημάτων ἀναγκαιότερα, οἷον τὸν ἀέρα, τὸ ὕδωρ, τὸ πῦρ, τὸν ἥλιον, ἅπαντα τὰ 
τοιαῦτα. Οὐκ ἔστιν εἰπεῖν ὅτι πλείονος ἀπολαύει τῆς ἀκτῖνος ὁ πλούσιος, ἐλάττονος 
δὲ ὁ πένης᾽ οὐκ ἔστιν εἰπεῖν, ὅτι δαψιλέστερον ἀέρα ἀναπνέει τοῦ πένητος ὁ 
πλουτῶν: ἀλλὰ πάντα ἴσα καὶ κοινὰ πρόκειται. Τίνος οὖν ἕνεκεν τὰ μὲν μείζονα καὶ 
ἀναγκαιότερα καὶ τὴν ζωὴν ἡμῶν συνέχοντα κοινὰ πεποίηκεν ὁ Θεός, τὰ δὲ 
ἐλάττονα καὶ εὐτελεστέρα οὐκ ἔστι κοινά, τὰ χρήματα λέγω; Τινὸς οὖν ἕνεκεν; Ἵνα 
συγκροτῆται ἡμῶν ἡ ζωή, καὶ ἀρετῆς ἔχωμεν σκάμματα. Εἰ μὲν γὰρ μὴ ἦν τὰ 
ἀναγκαῖα ταῦτα κοινά, ἴσως ἂν οἱ πλουτοῦντες, τῇ εἰωθυίᾳ κεχρημένοι πλεονεξίᾳ, 
τοὺς πενομένους ἀπέπνιξαν ἄν᾽ εἰ γὰρ ἐπὶ τῶν χρημάτων τοῦτο ποιοῦσι, πολλῷ 
μᾶλλον ἐπ᾽ ἐκείνων τοῦτο ἂν ἐποίησαν. πάλιν εἰ καὶ τὰ χρήματα ἦν κοινά, καὶ πᾶσιν 
ὁμοίως προὔκειτο, ἐλξημοσύνης ἀνήρητο πρόφασις, καὶ φιλοφροσύνης ἀφορμή. 


ξ᾽, Ἵνα οὖν ἀδεῶς ζῶμεν, κοινὰ γέγονεν ἡμῖν τὰ τῆς ζωῆς αἴτια: πάλιν, ἵνα ἔχωμεν 
στεφάνων καὶ εὐδοκιμήσεων ἀφορμήν, οὐ κοινὰ γέγονε τὰ χρήματα, ἵνα πλεονεξίαν 
μισοῦντες, καὶ δικαιοσύνην διώκοντες, καὶ τὰ ὄντα τοῖς δεομένοις προϊέμενοι 
παραμυθίαν τινὰ διὰ τῆς μεθόδου ταύτης τῶν οἰκείων λαμβάνωμεν ἁμαρτημάτων. 
Πλούσιόν σε ἐποίησεν ὁ Θεός, τὶ σαυτὸν ποιεῖς πένητα; Πλούσιόν σε ἐποίησεν, ἵνα 
τοῖς δεομένοις βοηθῇς, ἵνα τὰ ἁμαρτήματα λύσῃς τὰ σαυτοῦ διὰ τῆς εἰς ἑτέρους 

δαψιλείας δέδωκέ σοι χρήματα, οὐχ ἵνα κατακλείσῃς ἐπ᾽ ὀλέθρῳ τῷ σῷ, ἀλλ᾽ ἵνα 
ἐκχέῃς ἐπὶ σωτηρία τῇ σῇ. Διὰ τοῦτο καὶ τὴν κτῆσιν αὐτῶν ἄδηλον ἐποίησε καὶ οὐ 
μόνιμον, ἵνα καὶ ἐν τούτῳ τῆς πὲρ αὐτὰ μανίας καταλύσῃ τὸν τόνον. Εἰ γὰρ νῦν οὐκ 
ἔχοντες θαῤῥεῖν οἱ κεκτημένοι περὶ αὐτῶν, ἀλλὰ καὶ πολλὰς ὁρῶντες ἐκ τοῦ 
πράγματος τικτομένας ἐπιβουλάς, οὕτως ἐκκαίονται πὲρ τὸν ἐκείνων πόθον, εἰ καὶ 
τοῦτο προσῆν τῷ πλούτῳ τὸ βέβαιον καὶ ἀδιάπτωτον, τίνος ἂν ἐφείσαντο; Τινὸς ἂν 
ἀπέσχοντο; Ποίας χήρας, ποιῶν ὀρφανῶν, ποίων πενήτων; Μὴ τοίνυν μέγα 
νομίζωμεν ἀγαθὸν εἶναι πλοῦτον: μέγα γὰρ ἀγαθόν, οὐ τὸ κεκτῆσθαι χρήματα, 
ἀλλὰ τὸ κεκτῆσθαι φόβον Θεοῦ καὶ πᾶσαν εὐλάβειαν. Ἰδοὺ νῦν εἰ τις δίκαιος ἦν καὶ 
παῤῥησίαν πολλὴν ἔχων πρὸς τεὸν Θεόν, καὶ εἰ πάντων ἀνθρώπων πενέστερος ἦν, 
ἤρκει λῦσαι τὰ παρόντα δεινά: ἤρκει γὰρ μόνον τὰς χεῖρας ἐκτεῖναι εἰς τὸν οὐρανὸν 
καὶ καλέσαι τὸν Θεόν, καὶ τὸ νέφος τοῦτο παρῆλθεν ἄν. Χρυσίον δὲ τοσοῦτον 
ἀπόκειται, καὶ πηλοῦ παντὸς ἐστιν ἀχρηστότερον πρὸς τὴν λύσιν τῶν ἐπικειμένων 
κακῶν: οὐκ ἐν τούτῳ δὲ τῷ κινδύνῳ μόνον, ἀλλὰ κἂν νόσος καταλάβῃ, κἂν 
θάνατος, κἂν ἄλλο τὶ τῶν τοιούτων, ἐλέγχεται τῶν χρημάτων ἡ δύναμις 
ἀπορουμένη, καὶ μηδεμίαν ἔχουσα παραμυθίαν τοῖς συμβαίνουσιν οἴκοθεν 
ἐπιδείξασθαι. Ἕν ἐστιν ὃ δοκεῖ τῆς πενίας πλεονεκτεῖν ὁ πλοῦτος, τὸ τρυφᾶν καθ᾽ 
ἡμέραν, καὶ πολλῆς ἐμφορεῖσθαι ἐν τοῖς συμποσίοις τῆς ἡδονῆς. Τοῦτο μέντοι καὶ 
ἐπὶ τῆς τῶν πενήτων τραπέζης συμβαῖνον ἔστιν ἰδεῖν, καὶ μείζονος τούτους 
ἀπολαύοντας ἡδονῆς τῶν πλουτούντων ἁπάντων. Καὶ μὴ θαυμάσητε, μηδὲ 
παράδοξον εἶναι νομίσητε τὸ λεγόμενον. ἐγὼ γὰρ ἐξ αὐτῆς ὑμῖν τοῦτο τῆς τῶν 
πραγμάτων ἀποδείξεως ποιήσω δῆλον. Ἴστε γὰρ δήπου τοῦτο καὶ συνομολογεῖτε 
πάντες, ὅτι τὴν ἡδονὴν ἐν ταῖς ἑστιάσεσιν οὐχ ἡ φύσις τῶν ἐδεσμάτων, ἀλλ᾽ ἡ 
διάθεσις τῶν ἑστιωμένων ποιεῖν εἴωθεν: οἷόν τι λέγω" μετὰ τοῦ πεινῆν τις 
ἁπτόμενος τραπέζης, παντὸς ὄψου καὶ ἡδύσματος καὶ μυρίων καρυκευμάτων ἥδιον 
ἅψεται τῆς τροφῆς, κἂν ἁπάντων εὐτελεστέρα ἧ᾽ ὁ δὲ μὴ τὴν χρείαν ἀναμένων, 
μηδὲ ὑπομένων πεινῆσαι πρῶτον, ὅπερ οὐ πλουτοῦντες ποιοῦσι, καὶ τότε ἐπὶ τὴν 
τράπεζαν ἐλθεῖν, κἂν πλακοῦντες εὕρῃ κειμένους, οὐκ αἰσθήσεται τῆς ἡδονῆς, τῆς 
ὀρέξεως αὐτῷ μὴ διδξγηγερμένης. Καὶ ἵνα μάθῃς, ὅτι τοῦτο τοῦτον ἔχξι τὸν τρόπον, 
μάρτυρες μὲν καὶ ὑμεῖς πάντες" ἀκούσωμεν δὲ καὶ τῆς γραφῆς αὐτὸ τοῦτο 
λεγούσης «Ψυχὴ γὰρ ἐμπεπλησμένη, φησί, κηρίοις ἐμπαίζει, ψυχῇ δὲ ἐνδεεῖ καὶ τὰ 
πικρὰ γλυκύτερα φαίνεται». Καίτοι τὶ κηρίου καὶ μέλιτος γλυκύτερον γένοιτ᾽ ἄν; 
Ἀλλ᾽ οὐκ ἔστιν ἡδὺ τῷ μὴ πεινῶντι, φησί: τὶ δὲ τῶν πικρῶν ἀηδέστερον; Ἀλλ᾽ ἔστι 
γλυκέα τοῖς ἐν ἐνδείᾳ καθεστηκόσιν. Ὅτι δὲ οἱ πένητες μετὰ τῆς χρείας καὶ τοῦ 
πεινῆν ἐπὶ τὸ πρᾶγμα ἔρχονται, οἱ δὲ πλουτοῦντες οὐκ ἀναμενοῦσι τοῦτο, παντὶ που 
δῆλόν ἐστιν’ ὅθεν οὐδὲ γνησίαν καὶ εἰλικρινῆ καρποῦνται τὴν ἡδονήν. Οὐκ ἐπὶ τῶν 
ἐδεσμάτων δὲ μόνον, ἀλλὰ καὶ ἐπὶ τῶν πότων τοῦτο αὐτὸ συμβαῖνον ἴδοι τις ἄν᾽ καὶ 
ὥσπερ ἐκεῖ τὸ πεινῆν πρὸ τῆς τῶν ἐδεσμάτων φύσεως ἡδονὴν ἐργάζεται: οὕτω καὶ 
ἐνταῦθα τὸ διψῇν ἥδιστον ποιεῖν εἴωθε τὸ πότον, κἂν ὕδωρ ἡ τὸ πινόμενον μόνον. 
Καὶ τοῦτο αὐτὸ ὁ προφήτης ἐμφαίνων ἔλεγεν: «Ἐκ πέτρας μέλι ἐχόρτασεν αὐτούς». 
Καίτοι τοῦτ᾽ οὐδαμοῦ τῆς Γραφῆς ἀνέγνωμεν, ὅτι μέλι ἐκ πέτρας ἐξήγαγεν ὁ 

Μωσὴς, ἀλλὰ πανταχοῦ ποταμοὺς καὶ ὕδατα καὶ ψυχρὰ νάματα. Τὶ ποτ᾽ οὖν ἐστι τὸ 
λεγόμενον; Οὐδὲ γὰρ ψεύδεται ἡ Γραφή᾽ ἐπειδὴ γὰρ διψῶντες καὶ καταπονούμενοι 
τῇ ἐνδείᾳ, ψυχροτέροις προσέπιπτον τοῖς νάμασι, τὴν ἡδονὴν τὴν ἐκ τοῦ ποτοῦ 
παραστῆσαι βουλόμενος, μέλι τὸ ὕδωρ ἐκάλεσεν, οὐχ ὡς τῆς φύσεως 
μεταβληθείσης εἰς μέλι, ἀλλ᾽ ὡς τῆς διαθέσεως μέλιτος ἡδίω ποιούσης ἐκεῖνα τὰ 
νάματα. Ἔμαθες πῶς καὶ ποτὸν ἡδὺ ποιεῖν εἴωθεν ἡ τῶν δυψώντων διάθεσις; 
Πολλοὶ γοῦν πολλάκις πένητες κάμνοντες, καὶ ταλαιπωρηθέντες, καὶ τῷ δίψει 
καταφλξδγέντες, μετὰ τῆς εἰρημένης ἡδονῆς τῶν τοιούτων μετέσχον ναμάτων᾽ οἱ δὲ 
πλουτοῦντες οἶνον ἡδύν, καὶ ἀνθοσμίαν, καὶ πᾶσαν ἀρετὴν ἔχοντα τὴν ἐν οἴνῳ 
λαβόντες, οὐκ ἤσθοντο τῆς αὐτῆς εὐφροσύνης. 


η΄. Τοῦτο καὶ ἐπὶ τοῦ ὕπνου γινόμενον ἴδοι τις ἄν. Οὐ γὰρ ἁπαλὴ στρωμνή, οὐδὲ 
ἀργυρένδετος κλίνη, οὐδὲ ἡσυχία κατὰ τὸ δωμάτιον γινομένη, οὐδὲ ἄλλο τῶν 
τοιούτων οὐδὲν τὸν ὕπνον γλυκὺν καὶ προσηνῆ ποιεῖν εἴωθεν, ὡς τὸ πονεῖσθαι καὶ 
κάμνειν καὶ δεδομένους ὕπνου σφόδρα καὶ νυστάζοντας κατακλίνεσθαι καὶ τοῦτο 
αὐτὸ μαρτυρεῖ μὲν καὶ ἡ τῶν πραγμάτων πείρᾳ, μαρτυρεῖ δὲ καὶ πρὸ τῆς τῶν 
πραγμάτων πείρας καὶ ἡ τῶν Γραφῶν ἀπόφασις. Ὁ γὰρ τῇ τρυφῇ συναναστροαφεὶς 
Σολομὼν αὐτὸ τοῦτο δηλῶσαι βουλόμενος ἔλεγεν: «Ἡδὺς ὕπνος τῷ δούλῳ, ἂν τε 
ὀλίγον ἂν τε πολὺ φάγῃ». Τίνος ἕνεκεν προσέθηκεν, «Ἀν τε ὀλίγον, ἂν τε πολὺ 
φάγῃ»; Ἀμφότερα ταῦτα ἀγρυπνίαν ἐμποιεῖν εἴωθεν, ἔνδεια καὶ ἀδηφαγία᾽ ἡ μὲν τὸ 
σῶμα ξηραίνουσα, καὶ κερατοποιοῦσα τὰ βλέφαρα, καὶ οὐ ἀφιεῖσα 
καταστέλλεσθαι: ἡ δὲ τὸ πνεῦμα στενοχωροῦσα, καὶ ἀποθλίβουσα, καὶ πολλὰς 
παρέχουσα τὰς ὀδύνας. Ἀλλ᾽ ὅμως τοσαύτη ἐστὶν ἡ τῶν πόνων παραμυθία, ὡς εἰ 
καὶ ταῦτα ἀμφότερα προσγένοιτο, δύνασθαι τὸν οἰκέτην καθεύδειν. Ἐπειδὴ γὰρ 
κατὰ τὴν ἡμέραν ἅπασαν πανταχοῦ περιτρέχουσι διακονούμενοι τοῖς αὐτῶν 
δεσπόταις, κοπτόμενοι, ταλαιπωρούμενοι, καὶ οὐδὲ μικρὸν ἀναπνέοντες, τῶν 
καμάτων ἐκείνων καὶ τῶν πόνων ἱκανὴν ἀπολαμβάνουσιν ἀμοιβὴν τὴν ἐν τῷ 
καθεύδειν ἡδονήν. Καὶ τοῦτο τῆς τοῦ Θεοῦ φιλανθρωπίας ἔργον ἐγένετο, τὸ μὴ 
χρυσῷ καὶ ἀργύρῳ ὠνητὰς εἶναι τὰς ἡδονάς, ἀλλὰ πόνῳ καὶ μόχθῳ καὶ χρεία καὶ 
φιλοσοφίᾳ πάσῃ. Ἀλλ᾽ οὐχ οἱ πλουτοῦντες οὕτως᾽ ἀλλ᾽ ἐπὶ τῶν στρωμάτων 
κείμενοι πολλάκις δι᾽ ὅλης νυκτὸς ἀγρυπνοῦσι καὶ πολλὰ μηχανώμενοι τοιαύτης 
οὐκ ἀπολαύουσιν ἡδονῆς. Ὁ δὲ πένης ἐκ τῶν μεθημερινῶν ἀναστὰς πόνων 
κεκμηκότα ἔχων τὰ μέλη, πρὶν ἢ καταπεσεῖν, ἀθρόον καὶ ἡδὺν καὶ γνήσιον τὸν 
ὕπνον ἐδέξατο, οὐ μικρὸν καὶ τοῦτο τῶν δικαίων πόνων λαμβάνων μισθόν. Ὅταν 
οὖν μετὰ πλείονος ἡδονῆς ὁ πένης καὶ καθεύδῃ, καὶ πίνῃ, καὶ ἐσθίῃ, τίνος ἔσται 
λοιπὸν ὁ πλοῦτος ἄξιος, ὃ δοκεῖ κατὰ τῆς πενίας προτέρημα ἔχξιν, καὶ τοῦτο 
ἀφηρημένος; Διὰ τοῦτο καὶ ἐξ ἀρχῆς ὁ Θεὸς πόνον τῷ ἀνθρώπῳ συνέζευξεν, οὐχὶ 
τιμωρούμενος αὐτόν, οὐδὲ κολάζων, ἀλλὰ σωφρονίζων καὶ παιδεύων. Ὅτε ἄπονον 
βίον ἔζη ὁ Ἀδάμ, ἐξέπεσε τοῦ παραδείσου᾽ ὅτε δὲ ἐπίπονον καὶ ἐπίμοχθον ὁ 
ἀπόστολος, καὶ ἔλεγεν, «Ἐν κόπῳ καὶ μόχθῳ νύκτα καὶ ἡμέραν ἐργαζόμενος», τότε 
ἀπῆλθεν εἰς τὸν παράδεισον, καὶ εἰς τρίτον ἀνῆλθεν οὐρανόν. Μὴ τοίνυν κακίζωμεν 

πόνον, μηδὲ διαπτύωμεν ἐργασίαν᾽ καὶ γὰρ πρὸ τῆς βασιλείας τῶν οὐρανῶν 
ἐντεῦθεν μεγίστην λαμβάνομεν ἀμοιβήν, τὴν ἐκ τοῦ πράγματος ἡδονὴν 
καρπούμενοι’ οὐχ ἡδονὴν δὲ μόνον, ἀλλὰ καί, ὃ πολλῷ μεῖζόν ἐστιν ἡδονῆς, ὑγείαν 
καθαρωτάτην. Τοῖς μὲν γὰρ πλουτοῦσι μετὰ τῆς ἀηδίας πολλὰ καὶ τὰ νοσήματα 
ἐπιῤῥεῖ᾽ οἱ δὲ πένητες τῶν ἰατρικῶν εἰσιν ἀπηλλαγμένοι χειρῶν᾽ εἰ δὲ που καὶ 
περιπέσοιεν ἀῤῥωστήματι, ταχέως ἑαυτοὺς ἀνεκτήσαντο, βλακείας ἁπάσης 
ἀπηλλαγμένοι, καὶ τὰ σώματα εὔρωστα ἔχοντες. 


Μέγα κτῆμα πενία τοῖς φιλοσόφως αὐτὴν φέρουσι, θησαυρὸς ἄσυλος, βακτηρία 
ἰσχυροτάτη, κτῆσις ἀνεπηρέαστος, καταγώγιον ἀνεπιβούλευτον. Ἀλλὰ 
πλεονεκτεῖται, φησίν, ὁ πένης᾽ ἀλλ᾽ ἐπιβουλεύεται μειζόνως ὁ πλούσιος" 
καταφρονεῖται ὁ πένης καὶ ὑβρίζδται᾽ ἀλλὰ φθονεῖται ὁ εὔπορος. Οὐχ οὕτως ἐστὶν 
εὐκαταγώνιστος ὁ πένης, ὡς ἐστιν εὐκαταγώνιστος ὁ πλούσιος, μυρίας πάντοθεν 
καὶ τῷ διαβόλῳ καὶ τοῖς ἐπιβούλοις παρέχων λαβάς, καὶ πάντων ὧν δοῦλος διὰ τὴν 
πολλὴν τῶν πραγμάτων περιβολήν᾽ ὁ πολλῶν ἐν χρεία καθεστὼς πολλοὺς 
ἀναγκάζεται κολακεύειν, καὶ μετὰ πολλῆς θεραπεύειν δουλοπρεπείας᾽ ὁ δὲ πένης ἂν 
εἰδῇ φιλοσοφεῖν, οὐδὲ ὑπ᾽ αὐτοῦ τοῦ διαβόλου καταγωνισθῆναι δύναται. Ὁ οὖν 
Ἰὼβ ἰσχυρὸς ὥν καὶ πρὸ τούτου, ἡνίκα τὰ πάντα ἀπέβαλε, τότε γέγονεν 
ἰσχυρότερος, καὶ λαμπρὰν ἤρατο κατὰ τοῦ διαβόλου τὴν νίκην. Ἄλλως δὲ οὐδὲ 
ὑβρίζεσθαι δύναται ὁ πένης, ἂν εἰδῇ φιλοσοφεῖν. Ὅπερ ἂρ ἔφην περὶ τῆς ἡδονῆς, 
ὅτι ἡ ἡδονὴ οὐκ ἐν τῇ πολυτελείᾳ τῶν σιτίων, ἀλλ᾽ ἐν τῇ διαθέσει τῶν ἑστιωμένων 
κεῖται, τοῦτο καὶ περὶ τῆς ὕβρεως λέγω: ὅτι ἡ ὕβρις οὐκ ἀπὸ τῆς γνώμης τῶν 
ὑβριζόντων, ἀλλ᾽ ἀπὸ τῆς διαθέσεως τῶν πασχόντων ἢ συνίσταται ἢ ἀπόλλυται: 
οἷόν τι λέγω: ὕβρισέ τις πολλὰ ῥητὰ καὶ ἄῤῥητα; Ἂν καταγελάσῃς τῶν ὕβρεων, ἂν 
μὴ παραδέξῃ τὰ ῥήματα, καὶ ἀνώτερος γένῃ τῆς πληγῆς, οὐχ ὑβρισθῇς. Καὶ 
καθάπερ εἰ σῶμα ἀδαμάντινον εἴχομεν, εἰ καὶ μυρίοις πανταχόθεν ἐβαλλόμεθα 
βέλεσιν, οὐκ ἂν ἐδεξάμεθα τὰς πληγάς᾽ οὐ γὰρ ἀπὸ τῆς ἀφιείσης τὰ βέλη χειρός, 
ἀλλ᾽ ἀπὸ τῶν πασχόντων σωμάτων τὰ τραύματα γίνεται᾽ οὕτω δὴ καὶ ἐνταῦθα οὐκ 
ἀπὸ τῆς μανίας τῶν ὑβριζόντων, ἀλλ᾽ ἀπὸ τῆς ἀσθενείας τῶν ὑβριζομένων αἱ 
ὕβρεις, καὶ αἱ τῶν ὕβρεων ἀτιμία συνίστανται. Ἂν γὰρ εἰδῶμεν φιλοσοφεῖν, οὐδὲ 
ὑβρίζεσθαι δυνάμεθα, οὐδὲ πάσχειν τὶ τῶν δεινῶν. Ὕβρισεν ὁ δεῖνα, ἀλλ᾽ οὐκ 
ἠσθάνθῃς, οὐκ ἤλγησας; Οὐχ ὑβρίσθης, ἀλλὰ καὶ μᾶλλον ἔπληξας ἢ ἐπλήγης. Ὅταν 
γὰρ ὁ ὑβρίσας ἴδῃ μὴ καθικνουμένην αὐτοῦ τὴν πληγὴν τῆς τῶν λοιδορηθέντων 
ψυχῆς, αὐτὸς δάκνεται μειζόνως, καὶ τῶν ὑβριζομένων σιγώντων, αὐτόματος ἡ 
πληγὴ τῶν ὕβρεων κατὰ τοῦ πέμψαντος ὑποστρέψασα φέρεται. 


θ᾽. Φιλοσοφῶμεν τοίνυν ἐν ἅπασιν, ἀγαπητοί, καὶ οὐδὲν ἡμᾶς πενία παραβλάψαι 
δυνήσεται, ἀλλὰ καὶ ὠφελήσει τὰ μέγιστα, καὶ λαμπροτέρους ἐργάσεται, καὶ 
πάντων τῶν πλουτούντων εὐπορωτέρους. Τὶ γάρ, εἰπὲ μοι, τοῦ Ἡλία πενέστερον ἦν; 
Ἀλλὰ διὰ τοῦτο πάντας ἐνίκα τοὺς πλουτοῦντας, ἐπειδὴ οὕτω πένης ἦν, καὶ αὐτὴν 
δὲ τὴν πενίαν ἀπὸ πλουσίας εἵλετο διανοίας. Ἐπειδὴ γὰρ ἅπαντα τῶν χρημάτων τὸν 

πλοῦτον ἐλάττονα τῆς ἑαυτοῦ μεγαλοψυχίας ἐνόμιζεν εἶναι, καὶ οὐκ ἄξιον αὐτοῦ 
τῆς φιλοσοφίας, διὰ τοῦτο πενίαν τοσαύτην ἠσπάσατο᾽ ὡς εἰ μεγάλα τὰ παρόντα 
ἐνόμισεν εἶναι, οὐκ ἂν μηλωτὴν ἐκτήσατο μόνον, ἀλλ᾽ οὕτω κατέγνω τῆς παρούσης 
ματαιότητος ἁπάσης, καὶ ὡς πηλὸν ἐῤῥιμμένον τὸ χρυσίον ἅπαν ἑώρα, ὡς τῆς 
περιβολῆς ἐκείνης μηδὲν κτήσασθαι πλέον. Διὰ τοῦτο ὁ βασιλεὺς τοῦ πένητος 
ἐδεῖτο, καὶ πρὸς τὸ στόμα ἐκεχήνει τοῦ μηδὲν πλέον μηλωτῆς ἔχοντος, ὁ τοσοῦτον 
χρυσίον ἔχων: οὕτω λαμπροτέρα τῆς πορφυρίδος ἡ μηλωτῇ ἥν, καὶ τῶν βασιλικῶν 
αὐλῶν τὸ σπήλαιον τοῦ δικαίου. Διὰ τοῦτο καὶ εἰς τὸν οὐρανὸν ἀνιών, οὐδὲν 
ἕτερον, ἀλλ᾽ ἢ τὴν μηλωτὴν τῷ μαθητῇ κατέλιπε. Μετὰ ταύτης, φησί, τῷ διαβόλῳ 
ἐπάλαισα, ταύτην καὶ σὺ λαβὼν ὁπλίζου κατ᾽ ἐκείνου" ἰσχυρὸν γὰρ ὅπλον 
ἀκτημοσύνη, καὶ ἀκαταγώνιστον καταγώγιον, καὶ πύργος ἀσάλευτος. Ἔδέξατο 
καθάπερ μεγίστην κληρονομίαν τὴν μηλωτὴν ὁ Ἐλισσαῖος᾽ καὶ γὰρ ἦν ἀληθῶς 
μεγίστη κληρονομία, παντὸς χρυσίου τιμιωτέρα. Καὶ ἦν ἐκ τότε διπλοῦς Ἠλίας 
ἐκεῖνος, καὶ ἦν ἄνω Ἠλίας, καὶ κάτω Ἠλίας. Οἶδα ὁ ὅτι μακαρίζετε τὸν δίκαιον 
ἐκεῖνον, καὶ ἐβούλεσθε αὐτὸς ἕκαστος ἐκεῖνος εἶναι. Τὶ οὖν ἂν ἡμῖν ὑποδείξω, ὅτι 
ἕτερόν τι πολλῷ μεῖζον ἐκείνου πάντες ἐλάβομεν οἱ μεμυσταγωγημένοι; 


Ὁ μὲν γὰρ Ἠλίας μηλωτὴν ἀφῆκε τῷ μαθητῇ: ὁ δὲ Υἱὸς τοῦ Θεοῦ ἀναβαίνων τὴν 
σάρκα ἡμῖν κατέλιπε τὴν ἑαυτοῦ" ἀλλ᾽ ὁ μὲν Ἠλίας ἀποδυσάμενος, ὁ δὲ Χριστὸς 
καὶ ἡμῖν κατέλιπε, καὶ ἔχων αὐτὴν ἀνῆλθε. Μὴ τοίνυν καταπίπτωμεν, μηδὲ 
ὀδυρώμεθα, μηδὲ δυσκολίαν φοβώμεθα καιρῶν: ὁ γὰρ τὸ αἷμα αὐτοῦ μὴ 
παραιτησάμενος ὑπὲρ ἁπάντων ἐκχέαι, καὶ τῆς σαρκὸς ἡμῖν μεταδοὺς καὶ αὐτοῦ τοῦ 
αἵματος πάλιν, τὶ παραιτήσεται ποιῆσαι τῆς ἡμετέρας ἕνεκεν σωτηρίας; Ταύταις 
τοίνυν θαῤῥοῦντες ταῖς ἐλπίσι, παρακαλῶμεν αὐτὸν διηνεκῶς, καὶ εὐχαῖς καὶ 
ἱκετηρίαις προσανέχωμεν, καὶ τῆς λοιπῆς ἀρετῆς ἐπιμελώμεθα μετὰ ἀκριβείας 
ἁπάσης, ἵνα καὶ τὸν ἐπικείμενον διαφύγωμεν κίνδυνον, καὶ τῶν μελλόντων 
ἐπιτύχωμεν ἀγαθῶν: ὧν γένοιτο πάντας ἡμᾶς ἀξιωθῆναι, χάριτι καὶ φιλανθρωπίᾳ 
τοῦ Κυρίου ἡμῶν Ἰησοῦ Χριστοῦ, δι᾽ οὐ καὶ μεθ᾽ οὐ τῷ Πατρὶ ἡ δόξα ἅμα τῷ ἁγίῳ 
Πνεύματι, εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ Τ᾽. Εἰς τὴν ἀποδημίαν τοῦ ἐπισκόπου 
Φλαβιανοῦ. ὑπὲρ τῆς πόλεως πρὸς τὸν βασιλέα 
πρεσβευόμενοι᾽ καὶ τὶς ἐστιν ἡ ἀληθὴς νηστεία, καὶ ὅτι 
τοῦ φαγεῖν ἀνθρώπινον σῶμα τὸ κατηγορῆσαι χεῖρον. 
καὶ περὶ τῶν διὰ τὴν στάσιν σφαγέντων. καὶ πρὸς τοὺς 
ἐγκαλοῦντας, ὅτι πολλοὶ τῶν ἀναιτίων ἑάλωσαν. 


Ὅταν εἰς τὸν θρόνον ἀπίδω τοῦτον ἔρημον ὄντα καὶ κενὸν τοῦ διδασκάλου, χαίρω 
τε καὶ ὁμοῦ καὶ δακρύω᾽ δακρύω μέν, ὅτι παρόντα οὐχ ὁρῶ τὸν πατέρα: χαίρω δέ, 
ὅτι ὑπὲρ τῆς ἡμετέρας ἀπεδήμησε σωτηρίας, καὶ δῆμον τοσοῦτον ἀπῆλθεν ὀργῆς 
ἐξαρπάσαι βασιλικῆς. Τοῦτο καὶ ὑμῖν κόσμος, κἀκείνῳ στέφανος κόσμος ὑμῖν, ὅτι 
τοιοῦτον ἐκληρώθητε πατέρα᾽ στέφανος ἐκείνῳ, ὅτι περὶ τὰ ἔκγονα οὕτως ἐστὶ 
φιλόστοργος, καὶ τὸ παρὰ τοῦ Χριστοῦ λεχθὲν δι᾽ αὐτῶν ἐβεβαίωσε τῶν 
πραγμάτων. Ἀκούσας γάρ, ὅτι «Ὁ ποιμὴν ὁ καλὸς τὴν ψυχὴν αὐτοῦ τίθησιν ὑπὲρ 
τῶν προβάτων». ἀπῆλθε τὴν ψυχὴν αὐτοῦ θήσων ὑπὲρ ἡμῶν ἁπάντων, καίτοι 
πολλὰ ὗν αὐτὸν τὰ κωλύοντα ἀπιέναι καὶ καταναγκάζοντα μένειν᾽ καὶ πρῶτον ἡ 
ἡλικία πρὸς ἔσχατον ἐλάσασα γῆρας, εἶτα ἡ τοῦ σώματος ἀσθένεια, καὶ τοῦ ἔτους ἡ 
ὥρα, καὶ τῆς ἁγίας ἑορτῆς ἡ ἀνάγκη: πρὸς τούτοις ἡ ἀδελφὴ μόνη οὖσα αὐτῷ καὶ 
πρὸς ἐσχάτας ἑστῶσα ἀναπνοάς. Ἀλλ᾽ ὅμως καὶ συγγένειαν παρεῖδε, καὶ γήρᾳ, καὶ 
ἀσθένειαν, καὶ καιροῦ δυσκολίαν, καὶ ὁδοιπορίας ταλαιπωρίαν, καὶ πάντων ὑμᾶς 
καὶ τὴν ὑμετέραν σωτηρίαν προθείς, ταῦτα πάντα διέῤῥηξξε τὰ δεσμά" καὶ καθάπερ 
νέος ὃν γέρων ἐλαύνει νῦν, ὑπόπτερος τῇ προθυμίᾳ γενόμενος. Εἰ γὰρ ὁ Χριστός, 
φησίν, ὑπὲρ ἡμῶν ἑαυτὸν ἐπέδωκε, τίνος ἂν εἴημεν ἡμεῖς ἀπολογίας καὶ συγγνώμης 
ἄξιοι, τοσούτου λαοῦ προστασίαν ἐγκεχειρισμένοι, καὶ μὴ πάντα αἱρούμενοι καὶ 
ποιῆσαι καὶ παθεῖν ὑπὲρ τῆς τῶν ἐγχειρισθέντων ἡμῖν ἀσφαλείας; Εἰ γὰρ ὁ 
πατριάρχης, φησίν, Ἰακὼβ θρεμμάτων προεστὼς καὶ πρόβατα ἄλογα βόσκων, καὶ 
ἀνθρώπῳ μέλλων εὐθύνας διδόναι, καὶ νύκτας ἀὔπνους διῆγε, καὶ καῦμα καὶ κρύος 
καὶ πᾶσαν ἀέρων ἀνωμαλίαν ἔφερεν, ὥστε μηδὲν παραπολέσθαι τῶν θρεμμάτων 
ἐκείνων: πολλῷ μᾶλλον ἡμᾶς, τοὺς οὐκ ἀλόγοις ἐφεστῶτας, ἀλλὰ πνευματικοῖς 
προβάτοις, καὶ οὐκ ἀνθρώπων, ἀλλὰ τῷ Θεῷ τῆς ἐπιστασίας ταύτης διδόναι 
μέλλοντας τὰς εὐθύνας, πρὸς οὐδὲν ὀκνεῖν καὶ ἀναδύεσθαι χρὴ τῶν δυναμένων 
ὠφελῆσαι τὸ ποίμνιον. Ἀλλ᾽ ὅσῳ βελτίων ἡ ποίμνη αὕτη τῆς ποίμνης ἐκείνης, καὶ 
ἀλόγων μὲν ἄνθρωποι, ἀνθρώπων δὲ ὁ Θεός τοσούτῳ καὶ ἡμᾶς πλείω καὶ σφοδρὰν 
τὴν σπουδὴν καὶ τὴν προθυμίαν ἐπιδείκνυσθαι χρή. Ἔγνω καλῶς ἐκεῖνος, ὅτι οὐχ 
ὑπὲρ μιᾶς πόλεως αὐτῷ νῦν ὁ λόγος, ἀλλ᾽ ὑπὲρ τὴν Ἀνατολῆς ἁπάσης" τῶν γὰρ 
πόλεων τῶν ὑπὸ τὴν ἕω κειμένων κεφαλὴ καὶ μήτηρ ἐστὶν ἡ πόλις ἡ ἡμέτερα. Διὰ 
τοῦτο πάντα ὑπέμεινε κίνδυνον, καὶ οὐδὲν αὐτὸν ἐνταῦθα κατασχεῖν ἴσχυσε. Διὰ 
τοῦτο ἔλπιζα χρηστὰς ἔσεσθαι τὰς ἐλπίδας᾽ οὐ γὰρ παρόψεται τοσαύτην προθυμίαν 

καὶ σπουδὴν ὁ Θεός, οὐδὲ ἐάσει τὸν ἑαυτοῦ θεράποντα ἄπρακτον ἐπανελθεῖν. Οἶδα 
ὅτι καὶ μόνον ὀφθεὶς ἐκεῖνος, καὶ τὸν εὐσεβῆ βασιλέα θεασάμενος, ἀπὸ τῆς ὄψεως 
αὐτῆς εὐθέως καταστεῖλαι δυνήσεται τὸν θυμόν. Τῶν γὰρ ἁγίων οὐχὶ τὰ ῥήματα 
μόνον, ἀλλὰ καὶ αὐτὰ τὰ πρόσωπα πνευματικῆς γέμει χάριτος. Οὗτος δὲ καὶ πολλῆς 
σοφίας ἐμπέπλησται, καὶ τῶν θείων νόμων ἔμπειρος ὦν, ἐρεῖ πρὸς αὐτὸν ὅπερ καὶ 
πρὸς τὸν Θεὸν ὁ Μωῦσῆς᾽ «Εἰ μὲν ἀφῇς αὐτοῖς τὴν ἁμαρτίαν, ἄφες" εἰ δὲ μή, κἀμὲ 
ἀπόκτεινον μετ᾽ αὐτῶν». Τοιαῦτα γὰρ τῶν ἁγίων τὰ σπλάγχνα, τὸν μετὰ τῶν τέκνων 
θάνατον τῆς χωρὶς αὐτῶν ζωῆς γλυκύτερον εἶναι νομίζουσι. Προσθήσει δὲ καὶ τὴν 
ἀπὸ τοῦ καιροῦ συνηγορίαν, καὶ τὸ Πάσχα, τὸ ἱερὸν προβαλεῖται, καὶ ἀναμνήσει τὸν 
καιρόν, καθ᾽ ὃν τῇ οἰκουμένῃ πάσῃ τὰ ἁμαρτήματα ἀφῆκεν ὁ χριστό᾽ παρακαλέσει 
μιμήσασθαι τὸν Δεσπότην, ἀναμνήσει καὶ τῆς παραβολῆς αὐτὸν ἐκείνης τῆς τῶν 
μυρίων ταλάντων καὶ τῶν ἑκατὸν δηναρίων. Οἶδα τοῦ πατρὸς ἡμῶν τῆς παῤῥησίαν, 
οὐ παραιτήσεται αὐτὸν ἀπὸ τῆς παραβολῆς ταύτης φοβῆσαι, καὶ εἰπεῖν, Ὅρα μήποτε 
καὶ σὺ κατ᾽ ἐκείνην ἀκούσῃς τὴν ἡμέραν᾽ «Πονηρὲ δοῦλε, πᾶσαν τὴν ὀφειλὴν 
ἀφῆκά σοι, ἐπεὶ παρεκάλεσας με ἔδει καὶ σὲ ἀφεῖναι τοῖς συνδούλους σου». 
Σαυτὸν ὠφελεῖς μειζόνως ἢ ἐκείνους, ἐν τῇ τῶν ὀλίγων ἁμαρτημάτων συγχωρήσει 
τῶν μειζόνων τὴν ἀμνηστίαν λαμβάνων. Προσθήσει τοῖς εἰρημένοις καὶ τὴν εὐχὴν 
ἐκείνην, ἢ οἱ μυσταγωγήσαντες αὐτὸν τὴν ἱερὰν μυσταγωγίαν, ἐπαίδευσαν εὔχεσθαι 
καὶ λέγειν «ὄφες ἡμῖν τὰ ἁμαρτήματα ἡμῶν, ὡς καὶ ἡμεῖς ἀφίεμεν τοῖς ὀφειλέταις 
ἡμῶν». Διδάξει μετὰ τούτων ὅτι οὐ κοινὸν τῆς πόλεως γέγονε τὸ ἁμάρτημα, ἀλλ᾽ 
ἀνθρώπων τινῶν ξένων καὶ ἐπηλύδων, οὐδὲν λογισμῷ ποιούντων, ἢ τόλμῃ καὶ 
παρανομία πάσῃ᾽ καὶ οὐκ ἐν εἴη δίκαιον, ὑπὲρ τῆς ὀλίγων ἀπαιδευσίας πόλιν 
τοσαύτην ἀναρπάζεσθαι, καὶ τοὺς οὐδὲν ἠδικηκότας διδόναι δίκην. Καίτοι εἰ καὶ 
πάντες ἡμαρτηκότες ἦσαν, ἱκανὴν ἔδωκαν δίκην ἐπὶ τοσαύταις ἡμέραις φόβῳ 
δαπανώμενοι, καὶ καθ᾽ ἑκάστην ἀποθανεῖσθαι προσδοκῶντες τὴν ἡμέραν, 
ἐλαυνόμενοι, φυγαδευόμενοι, τῶν καταδικῶν ἐλεεινότερον ζῶντες, τὸ αἷμα ἐν ταῖς 
χερσὶ βαστάζοντες, καὶ οὐ θαῤῥοῦντες αὐτῶν τῇ ζωῇ. Ἀρκέσθητι τῇ τιμωρίᾳ ταύτῃ, 
μὴ προέλθῃς περαιτέρω τῆς ὀργῆς, ἥμερον σεαυτῷ ποίησον τὸν ἄνω δικαστὴν διὰ 
τῆς εἰς τοὺς συνδούλους φιλανθρωπίας" ἐννόησον τὸ τῆς πόλεως μέγεθος, καὶ ὅτι 
οὐ μερὶ μιᾶς καὶ δύο καὶ τριῶν καὶ δέκα ψυχῶν ἐστιν ἡμῖν ἡ σκέψις νῦν, ἀλλὰ περὶ 
μυριάδων ἀπείρων, περὶ τοῦ κεφαλαίου τῆς οἰκουμένης ἁπάσης. Αὕτη ἡ πόλις 
ἐστίν, ἐν ἡ πρῶτον ἐχρημάτισαν Χριστιανοί: τίμησον τὸν Χριστόν, αἰδέσθητι τὴν 
πρώτην ἀνακηρύξασαν τὸ ποθεινὸν τοῦτο καὶ γλυκὺ πᾶσιν ὄνομα᾽ ἀποστόλων 
ἐκείνη γέγονε καταγώγιον, δικαίων ἐνδιαίτημα. Νῦν τοῦτο πρῶτον καὶ μόνον τὸ 
τόλμημα γέγονε εἰς τοῦ κρατοῦντας, καὶ μαρτυρεῖ τῷ τῆς πόλεως ἤθει πᾶς ὁ 
παρελθὼν χρόνος. Εἰ μὲν γὰρ συνεχῶς ἐστασίαζον, ἔδει καταγινώσκειν τῆς 
πονηρίας εἰ δὲ ἅπαξ τοῦ παντὸς τοῦτο συνέβη χρόνου, εὔδηλον ὅτι οὐ τοῦ τῆς 
πόλεως ἤθους τὸ ἁμάρτημα, ἀλλὰ τῶν ἁπλῶς καὶ εἰκῆ προσφθαρέντων αὐτῇ τὸ 
παρανόμημα γέγονε τοῦτο. 


Ταῦτα ὁ ἱερεὺς ἐρεῖ, καὶ πλείονα τούτων μετὰ πλείονος τῆς παῤῥησίας" ταῦτα ὁ 

βασιλεὺς ἀκούσεται: κἀκεῖνος φιλάνθρωπος, καὶ οὗτος πιστός, ὥστε ἀμφοτέρωθεν 
χρηστὰς ἔχομεν τὰς ἐλπίδας. Μᾶλλον δὲ καὶ πρὸ τῆς πίστεως τοῦ διδασκάλου, καὶ 
πρὸ τῆς φιλανθρωπίας τοῦ βασιλέως, τῷ ἐλέει θαῤῥοῦμεν τοῦ Θεοῦ᾽ καὶ γὰρ 
ἱκετευομένου τοῦ βασιλέως, καὶ ἱκετεύοντος τοῦ ἱερέως, αὐτὸς παραστήσεται 
μέσος, τοῦ βασιλέως μαλάσσων τὴν καρδίαν, τοῦ ἱερέως διεγείρων τὴν γλῶσσαν, 
εὐοδῶν τούτου τὰ ῥήματα, παρασκευάζων ἐκείνου τὴν διάνοιαν ὑποδέξασθαι τὰ 
λεγόμενα, καὶ μετὰ πολλῆς τῆς συγγνώμης ἐπινεῦσαι ταῖς δεήσεσι. Καὶ γὰρ τῷ 
Χριστῷ ποθεινότερα πασῶν ἡ πόλις ἡ ἡμετέρα, καὶ διὰ τὴν τῶν προγόνων καὶ διὰ 
τὴν ὑμῶν αὐτῶν ἀρετήν. Καὶ καθάπερ ὁ Πέτρος ἐν τοῖς ἀποστόλοις πρῶτος ἐκήρυξε 
τὸν Χριστόν᾽ οὕτως ἐν ταῖς πόλεις, καθάπερ ἔφθην εἰπών, αὕτη πρώτη, ὥσπερ 
στέφανόν τινα θαυμαστόν, τὴν τῶν χριστιανῶν ἀνεδήσατο προσηγορίαν. Εἰ δὲ ἔνθα 
δίκαιοι δέκα μόνον ἦσαν, ὑπέσχετο ὁ Θεὸς σώζειν τοὺς ἐνοικοῦντας ἅπαντας. 
Ἔνθα οὐ δὲ καὶ εἴκοσιν, οὐδὲ δὶς τοσοῦτοι μόνον, ἀλλὰ πολλῷ πλείους οἱ τὸν Θεὸν 
εἰσι θεραπεύοντες μετὰ ἀκριβείας ἁπάσης, πῶς οὐ χρὴ τὰ χρηστὰ προσδοκᾶν, καὶ 
θαῤῥεῖν ὑπὲρ τῆς κοινῆς ἡμῶν ἁπάντων ζωῆς; Ἤκουσα λεγόντων πολλῶν, ὅτι 
«ἤπειλὴ βασιλέως ὅμοια θυμῷ λέοντος». καὶ καταπιπτόντων καὶ ὀδυνωμένων. Τὶ 
οὖν ἂν εἴποιμεν πρὸς ἐκείνους; Ὅτι ὁ εἰπών, «“ύκοι καὶ ἄρνες ἅμα βοσκηθήσονται, 
καὶ πάρδαλις συναναπαύσεται ἐρίφω, καὶ λέων ὡς βοῦς φάγεται ἄχυρα». 
δυνήσεται καὶ τὸν λέοντα τοῦτον ποιῆσαι πρόβατον ἥμερον. Παρακαλῶμεν τοίνυν 
αὐτόν, καὶ διαπρεσβευώμεθα πρὸς αὐτόν, καὶ καταστελεῖ πάντως τὸν θυμὸν τοῦ 
βασιλέως, καὶ τῆς ἐπικειμένης ἡμᾶς ἀγωνίας ἀπαλλάξει πάσης. Ὁ πατὴρ ἐκεῖ 
πρεσβεύεται, ἡμεῖς ἐντεῦθεν πρεσβευσώμεθα πρὸς τὸν τῶν οὐρανῶν βασιλέως, 
βοηθήσωμεν ἀυτῷῶ ταῖς εὐχαῖς. Μέγα τὸ κοινὸν τῆς ἐκκλησίας δύναται, ἂν μετ᾽ 
ὀδυνωμένης ψυχῆς, ἂν μετὰ συντετριμμένης καρδίας τὰς εὐχὰς ἀνενέγκωμεν. Οὐκ 
ἔστι διαβῆναι πέλαγος, οὐκ ἔστι μακρὰν ἀποδημίαν στείλασθαι: ἕκαστος καὶ 
ἑκάστη, καὶ εἰς ἐκκλησίαν ἀπαντῶντες, καὶ οἶκοι μένοντες, καλῶμεν μετὰ πολλῆς 
σπουδῆς τὸν Θεόν, καὶ πάντως ἐπινεύσει ταῖς δεήσεσι. 


Πόθεν τοῦτο δῆλον; Ὅτι σφόδρα βούλεται ἡμᾶς ἀξὶ πρὸς αὐτὸν καταφεύγειν, καὶ ἐν 
ἅπασιν αὐτοῦ δεῖσθαι, καὶ μηδὲν χωρὶς αὐτοῦ ποιεῖν ἢ λέγειν. Ἄνθρωποι μὲν γάρ, 
ὅταν συνεχῶς αὐτοὺς ἐνοχλῶμεν ὑπὲρ τῶν ἡμετέρων πραγμάτων, ναρκῶσι καὶ 
ἀναδύονται, καὶ ἀηδῶς πρὸς ἡμᾶς ἔχουσιν: ὁ δὲ Θεὸς τοὐναντίον ἅπαν, οὐχ ὅταν 
αὐτῷ συνεχῶς ἐντυγχάνωμεν ὑπὲρ τῶν ἡμετέρων πραγμάτων, ἀλλ᾽ ὅταν μὴ τοῦτοι 
ποιῶμεν, τότε μάλιστα ἀγανακτεῖ. Ἄκουσον γοῦν τὶ τοῖς Ἰουδαίοις ἐγκαλεῖ, λέγων᾽ 
«Ἐποιήσατε βουλήν, καὶ οὐ δι᾿ ἐμοῦ, καὶ συνθήκας, καὶ οὐ διὰ τοῦ Πνεύματός 
μου». Τοιοῦτο γὰρ τῷ φιλούντων τὸ ἔθος᾽ πάντα τὰ τῶν φιλουμένων πράγματα δι’ 
αὐτῶν ἀνύεσθαι βούλονται, καὶ μηδὲν χωρὶς αὐτῶν ἐκείνους ἢ ποιεῖν, ἢ λέγειν. Διὰ 
τοῦτο καὶ ὁ Θεός, οὐκ ἐνταῦθα μόνον, ἀλλὰ καὶ ἀλλαχοῦ αὐτὸ τοῦτο πάλιν 
ἐγκαλῶν ἔλεγεν: «Ἐβασίλευσαν, καὶ οὐ δι᾿ ἐμοῦ: ἦρξαν, καὶ οὐ ἐγνώρισάν μοι». 
Μὴ τοίνυν ὀκνῶμεν συνεχῶς πρὸς αὐτὸν καταφεύγειν, καὶ ὅπερ ἂν ἡ δεινόν, 
πάντως λήψεται τὴν προσήκουσαν λύσιν. Ἐφόβησεν ἄνθρωπος; Δράμξε πρὸς τὸν 

ἄνω Δεσπότην, καὶ οὐδὲν πείσῃ δεινόν. Οὕτως οἱ παλαιοὶ τὰς συμφορὰς ἔλυον, οὐκ 
ἄνδρες δὲ μόνον, ἀλλὰ καὶ γυναῖκες. Ἐγένετό τις Ἑβραία γυνή, Ἐσθὴρ ἦν τὸ ὄνομα 
αὐτῆς᾽ αὕτη ἡ Ἐσθὴρ ὅλον τῶν ἰουδαίων τὸν δῆμον πανωλεθρίᾳ παραδίδοσθαι 
μέλλοντα, τούτῳ τῷ τρόπῳ ἐξήρπασεν. Ἐπειδὴ γὰρ ὁ τῶν περσῶν βασιλεὺς πάντας 
ἄρδην ἀναιρεῖσθαι τοὺς Ἰουδαίους ἐκέλευσε, καὶ οὐδεὶς ἦν ὁ πρὸς τὴν ὀργὴν 
ἐκείνην στῆναι δυνάμενος, ἀποδυσαμένη τὴν φαιδροτέραν στολὴν ἡ γυνή, καὶ 
σάκκον περιβαλλομένη, καὶ σποδὸν ὑποστρωσαμένη, παρεκάλει τὸν φιλάνθρωπον 
Θεὸν συνεισελθεῖν αὐτῇ πρὸς τὸν βασιλέα, καὶ τοιαῦτα προσευχομένη πρὸς αὐτὸν 
ῥήματα ἔλεγε: «Χαρίτωσον, Κύριε, τὰ ρήματά μου, δὸς λόγον εὔρυθμον εἰς τὸ στόμα 
μου». Ταῦτα καὶ περὶ τοῦ διδασκάλου παρακαλῶμεν ἡμεῖς τὸν Θεόν. Εἰ γὰρ γυνὴ 
ὑπὲρ ἰουδαίων παρακαλοῦσα, βαρβαρικὸν ἴσχυσε καταστεῖλαι θυμόν, πολλῷ 
μᾶλλον ὁ διδάσκαλος ὁ ἡμέτερος δεόμενος, τὸν πραότατον καὶ ἡμερώτατον 
βασιλέα τοῦτον πεῖσαι δυνήσεται. Εἰ γὰρ τὰς εἰς Θεὸν ἁμαρτίας λύειν ἔλαβεν 
ἐξουσίαν, πολλῷ μᾶλλον τὰς εἰς ἄνθρωπον γενομένας ἀνελεῖν καὶ ἀφανίσαι 
δυνήσεται. Ἄρχων ἐστὶ καὶ οὗτος, καὶ ἀρῶν ἐκείνου σεμνότερος. Καὶ γὰρ αὐτὴν τὴν 
βασιλικὴν κεφαλὴν οἱ ἱεροὶ νόμοι τάσι τούτου φέροντες χερσὶν ὑπέταξαν᾽ καὶ ὅταν 
τι δέοι γενέσθαι χρηστὸν ἄνωθεν, ὁ βασιλεὺς πρὸς τὸν ἱερέα, οὐχ ὁ ἱερεὺς πρὸς τὸν 
βασιλέα καταφεύγειν εἴωθεν. Ἔχει καὶ οὗτος θώρακα τὸν τῆς δικαιοσύνης, ἔχει καὶ 
ζώνην τὴν ἀπὸ ἀληθείας, ἔχει καὶ ὑποδήματα πολλῷ σεμνότερα τὰ ἀπὸ τοῦ 
εὐαγγελίου τῆς εἰρήνης, ἔχει τὴν μάχαιραν, οὐ τὴν ἀπὸ σιδήρου, ἀλλὰ τὴν ἀπὸ τοῦ 
πνεύματος: ἔχει καὶ στέφανον ἐπὶ τῆς κεφαλῆς κείμενον. Λαμπροτέρα αὕτη ἡ 
παντευχία, σεμνότερα τὰ ὅπλα, μείζων ἡ παῤῥησίᾳ, πλείων ἡ ἰσχύς. Ὥστε καὶ ἀπὸ 
τοῦ τῆς ἀρχῆς ὄγκου, καὶ ἀπὸ τῆς οἰκείας μεγαλοψυχίας, καὶ πρὸ τῶν ἄλλων 
ἁπάντων, ἀπὸ τῆς εἰς Θεὸν ἐλπίδας, μετὰ πολλῆς τῆς παῤῥησίας, μετὰ πολλῆς τῆς 
συνέσεος διαλέξεται τῷ βασιλεῖ. 


Μὴ τοίνυν ἀπογινώσκωμεν ὑπὲρ τῆς ἡμῶν αὐτῶν σωτηρίας, ἀλλὰ δεώμεθα, 
παρακαλῶμεν, ἱκετεύωμεν, πρεσβευώμεθα πρὸς τὸν ἄνω βασιλέα μετὰ πολλῶν 
δακρύων. ἔχομεν καὶ τὴν νηστείαν ταύτην σύμμαχον καὶ τῆς καλῆς ταύτης 
συνεφαπτομένην ἡμῖν πρεσβείας. Καθάπερ οὖν χειμῶνος παρελθόντος, καὶ θέρους 
φανέντος, ἕλκει μὲν πρὸς τὸ πέλαγος τὸ πλοῖον ὁ ναύτης, ἀποσμήχει δὲ ὁ 
στρατιώτης τὰ ὅπλα, καὶ παρασκευάζει τὸν ἵππον εἰς πόλεμον, καὶ γεωργὸς ἀκονᾷ 
δρέπανον, καὶ ὁδοιπόρος θαῤῥῶν ἀποδημίας ἅπτεται μακράς, καὶ πρὸς τοὺς ἀγῶνας 
ἀθλητὴς ἀποδύεται καὶ γυμνοῦται: οὕτω δὴ καὶ ἡμεῖς, καθάπερ θέρους πνευματικοῦ 
τινος τῆς νηστείας φανείσης, καὶ ὡς στρατιῶται τὰ ὅπλα ἀποσμήξωμεν, καὶ ὡς 
γεωργοὶ τὴν δρεπάνην ἀκονήσωμεν, καὶ ὡς κυβερνῆται πρὸς τὰ κύματα τῶν ἀτόπων 
ἐπιθυμιῶν τοὺς λογισμοὺς ἀντιτάξωμεν, καὶ ὡς ὁδῖται τῆς εἰς τὸν οὐρανὸν 
ἀποδημίας ἁψώμεθα, καὶ ὡς ἀθληταὶ πρὸς τοὺς ἀγῶνας ἀποδυσώμεθα. Ὁ γὰρ 
πιστὸς καὶ γεωργός, καὶ κυβερνήτης, καὶ στρατιώτης, καὶ ἀθλητής, καὶ ὁδοιπόρος 
ἐστίν. Διὰ τοῦτο καὶ ὁ Παῦλός φησιν: «Οὐκ ἔστιν ἡμῖν ἡ πάλη πρὸς αἷμα καὶ 
σάρκα, ἀλλὰ πρὸς τὰς ἀρχάς, πρὸς τὰς ἐξουσίας" ἐνδύσασθε οὖν τὴν πανοπλίαν τοῦ 

Θεοῦ». Εἶδες τὸν ἀθλητήν; Εἶδες τὸν στρατιώτην; Εἰ ἀθλητὴς εἶ, γυμνὸν εἰς τὸν 
ἀγῶνα εἰσελθεῖν σε δεῖ εἰ στρατιώτης εἶ, . καθωπλισμένου σε ἐπὶ τῆς παρατάξεως 
ἑστάναι χρή. Πῶς οὖν ἀμφότερα ταῦτα εἶναι δυνατόν, καὶ γυμνὸν εἶναι καὶ οὐ 
γυμνόν, καὶ ἐνδεδυμένον καὶ οὐκ ἐνδεδυμένον; Πῶς; Ἐγὼ λέγω. Ἀποδῦσαι τὰ 
βιωτικὰ πράγματα, καὶ γέγονας ἀθλητής᾽ ἔνδυσαι τὰ ὅπλα τὰ πνευματικά, καὶ 
γέγονας στρατιώτης: γύμνωσον σαυτὸν τῶν βιωτικῶν φροντίδων. πάλης γὰρ ἐστιν 
ὁ καιρός᾽ ἔνδυσαι τὰ πνευματικὰ ὅπλα’ πόλεμος γὰρ ἡμῖν πρὸς δαίμονας 
συγκεκρότηται χαλεπός. Διὰ τοῦτο καὶ γυμνὸν εἶναι χρή, ὥστε μηδεμίαν λαβὴν τῷ 
διαβόλῳ παρασχεῖν παλαίοντι πρὸς ἡμᾶς, καὶ καθοπλίζεσθαι πάντοθεν, ὥστε 
μηδαμόθεν καιρίαν δέξασθαι πληγήν. Γεώργησόν σοῦ τὴν ψυχήν, καὶ τὰς ἀκάνθας 
ἔκτεμε, σπεῖρον τὸν λόγον τῆς εὐσεβείας, τὰ καλὰ τῆς φιλοσοφίας φύτευσον φυτά, 
καὶ μετὰ πολλῆς θεράπευε τῆς ἐπιμελείας, καὶ γέγονας γεωργός, καὶ ἐρεῖ πρὸς σὲ ὁ 
Παῦλος: «Τὸν κοπιῶντα γεωργὸν δὲ πρῶτον τῶν καρπῶν μεταλαμβάνειν». Ταύτην 
καὶ αὐτὸς μετῇξι τὴν τέχνην᾽ διὰ τοῦτο Κορινθίοις ἐπιστέλλων ἔλεγεν: «Ἐγὼ 
ἐφύτευσα, ἐπολλὼς ἐπότισεν, ὁ δὲ Θεὸς ηὔξησεν». Ἀκόνησόν σοῦ τὴν δρεπάνην, ἢν 
ἤμβλυνας διὰ τῆς ἀδηφογίας, ἀκόνησον δὲ διὰ τῆς νηστείας᾽ ἅψαι τῆς ὁδοιπορίας 
τῆς εἰς τὸν οὐρανὸν φερούσης, τῆς τεθλιμμένης καὶ στενῆς ἅψαι, καὶ ὅδευσον. Πῶς 
δὲ δυνήσῃ καὶ ἅψασθαι, καὶ ὁδεῦσαι; Ὑποωπιάζων σου τὸ σῶμα καὶ δουλαγωγῶν᾽ 
ἔνθα γὰρ ὁδοῦ στενοχωρία, μέγα κώλυμα ἡ ἐκ τῆς ἀδηφογίας πολυσαρκία. 
Κατάστειλον τὰ κύματα τῶν ἀτόπων ἐπιθυμιῶν, ἀποκροῦσαι τὸν χειμῶνα τῶν 
πονηρῶν λογισμῶν, διασῶσον τὸ σκάφος, πολλὴν ἐπίδειξαι τὴν ἐμπειρίαν, καὶ 
γέγονας κυβερνήτης. Πάντων δὲ τούτων ὑπόθεσις ἡμῖν ἡ νηστεία καὶ διδάσκαλος 
ἔσται’ νηστείαν δὲ οὐ ταύτην λέγω τὴν τῶν πολλῶν, ἀλλὰ τὴν ἀκριβῆ νηστείαν, οὐ 
τὴν τῶν βρωμάτων ἀποχὴν μόνον, ἀλλὰ καὶ τὴν τῶν ἁμαρτημάτων: οὐ γὰρ ἀρκεῖ 
τῆς νηστείας ἡ φύσις ἐξελέσθαι τοὺς μετιόντας, ἐὰν μὴ μετὰ τοῦ προσήκοντος 
γένηται νόμου. Καὶ γὰρ ἀθλητής, φύσιν, «Οὐ στεφανοῦται, ἐὰν μὴ νομίμως 
ἀθλήσῃ». Ἵνα οὖν μὴ πόνον ὑπομείναντες νηστείας ἐκπέσωμεν τοῦ στεφάνου τῆς 
νηστείας, μάθωμεν πῶς καὶ τίνα τρόπον τὸ πρᾶγμα μετιέναι χρή. Ἐπεὶ καὶ ὁ 
Φαρισαῖος ἐκεῖνος ἐνήστευσεν, ἀλλὰ μετὰ τὴν νηστείαν ἐκείνην κατῆλθεν ἔρημος 
καὶ κενὸς τῶν ἀπὸ τῆς νηστείας καρπῶν᾽ ὁ τελώνης οὐκ ἐνήστευσε, καὶ ἔμπροσθεν 
γέγονεν ἐκείνου τοῦ νηστεύσαντος ὁ μὴ νηστεύσας, ἵνα μάθῃς ὅτι νηστείας ὄφελος 
οὐδέν, ἂν μὴ καὶ τὰ λοιπὰ ἕπηται πάντα. 


Ἐνήστευσαν οἱ Νινευΐται, καὶ ἐπεσπάσαντο τὴν τοῦ Θεοῦ εὔνοιαν ἐνήστευσαν καὶ 
οἱ Ἰουδαῖοι, καὶ πλέον οὐδὲν ἔπραξαν, ἀλλὰ καὶ κατηγορηθέντες, ἀπῆλθον. Ἐπεὶ 
οὖν τοσοῦτος ὁ κίνδυνος τῆς νηστείας τοῖς οὐκ εἰδόσιν ὅπως χρὴ νηστεύειν, 
μάθωμεν τῆς νηστείας τοὺς νόμους ἵνα μὴ τρέχωμεν ἀδήλως, μηδὲ ἀέρα δέρωμεν, 
μηδὲ σκιαμαχῶμεν πυκτεύοντες. Φαρμακὸν ἐστιν ἡ νηστεία, ἀλλὰ τὸ φάρμακον, 
κἂν μυριάκις ὠφέλιμον ἧ, πολλάκις ἄχρηστον γίνεται διὰ τὴν ἀπειρίαν τοῦ 
χρωμένου. Καὶ γὰρ καὶ καιρὸν εἰδέναι χρὴ καθ᾽ ὃν δεῖ τοῦτο ἐπιτιθέναι, καὶ 
ποσότητα αὐτοῦ τοῦ φαρμάκου, καὶ σώματος κρᾶσιν τὴν δεχομένην, καὶ χώρας 

φύσιν, καὶ ὥραν ἔτους, καὶ δίαιταν κατάλληλον, καὶ πολλὰ ἕτερα: ὧν ὅπερ ἂν 
παροφθείη, τοῖς ἄλλοις λυμανεῖται πᾶσι τοῖς εἰρημένοις. Εἰ δὲ ἔνθα σῶμα 
θεραπεύειν δεῖ, τοσαύτης ἡμῖν ἀκριβείας χρεία, πολλῷ μᾶλλον ὅταν ψυχῆς 
ἐπιμελώμεθα καὶ λογισμοὺς θεραπεύωμεν, πάντα διερευνᾶσθαι καὶ σκοπεῖν 
ἀναγκαῖον μετὰ ἀκριβείας ἁπάσης. 


Ἴδωμεν τοίνυν πῶς ἐνήστευσαν οἱ Νινευΐται, καὶ πῶς τῆς ὀργῆς ἀπηλλάγησαν 
ἐκείνης. «Οἱ ἄνθρωποι, καὶ τὰ κτήνη, καὶ τὰ πρόβατα, καὶ οἱ βόες μὴ 
νεμέσθωσαν»., φησί. Τὶ λέγει, εἰπὲ μοι; Καὶ τὰ ἄλογα νηστεύει; Καὶ ἵπποι, καὶ 
ἡμίονοι σάκκῳ περιβάλλονται; Ναί, φησί. Καθάπερ γὰρ εὐπόρου τινὸς 
τελευτήσαντος, οὐκ οἰκέτας μόνον, οὐδὲ θεραπαινίδας, ἀλλὰ καὶ ἵππους οἱ 
προσήκοντες σάκκῳ περιβάλλοντες, καὶ τοῖς ἱπποκόμοις αὔους ἐγχειρίσαντες, 
ἀκολουθεῖν ἐπὶ τὸ μνῆμα κελεύουσι, τὸ μέγεθος τῆς συμφορὰς ἐπιδεικνύμενοι, καὶ 
πρὸς ἔλεον ἅπαντας ἐπισπώμενοι: οὕτω δὴ καὶ τῆς πόλεως ἐκείνης ἀπόλλυσθαι 
μελλούσης, καὶ τὴν ἄλογον φύσιν σάκκῳ περιέβαλον, καὶ ζυγῷ νηστείας ὑπέβαλον. 
Οὐκ ἔστι τὰ ἄλογα, φησί, λόγῳ μαθεῖν τοῦ Θεοῦ τὴν ὀργήν, μανθανέτωσαν λιμῷ, 
ὅτι θεήλατος ἡ πληγή᾽ καὶ γὰρ εἰ κατενεχθείη, φύσιν, ἡ πόλις, οὐχ ἡμῶν μόνον τῶν 
ἐνοικούντων, ἀλλὰ καὶ τούτων εἷς ἔσται τάφος κοινός. Τὰ τοίνυν μέλλοντα 
κοινωνεῖν τῆς κολάσεως κοινωνείτω καὶ τῆς νηστείας. Καὶ ἕτερον δὲ τι 
κατεσκεύαζον ἐντεῦθεν, ὃ καὶ οἱ προφῆται ποιοῦσι καὶ γὰρ ἐκεῖνοι ἐπειδὰν ἴδωσι 
πληγὴν τινα ἀφόρητον ἐκ τῶν οὐρανῶν φερομένην, εἶτα τοὺς κολάζεσθαι 
μέλλοντας ἀπαῤῥησιάστους ὄντας, αἰσχύνης γέμοντας, οὐδεμιᾶς συγγνώμης οὐδὲ 
ἀπολογίας ὄντας ἀξίους, οὐκ ἔχοντες ὃ τι πράξουσιν, οὐδὲ ὅθεν πορίσονται τοῖς 
κατακριθεῖσιν ἀπολογίαν, ἐπὶ τὰ ἄλογα καταφεύγουσι, καὶ τὸν ἐκείνων 
ἐκτραγῳδοῦντες θάνατον, ἀπὸ τούτων ποιοῦνται τὴν ἱκετηρίαν, τὴν ἐλεεινὴν αὐτῶν 
καὶ πολυθρήνητον ἀπώλειαν προβαλλόμενοι. Λιμοῦ τοίνυν ποτὲ καταλαβόντος 
τοὺς Ἰουδαίους, καὶ πολλοῦ τὴν χώραν αὐχμοῦ κατέχοντος, καὶ πάντων 
δαπανωμένων, ὁ μὲν τῶν προφητῶν ἔλεγεν: «Ἐσκίρτησαν δαμάλεις ἐπὶ ταῖς 
φάτναις αὐτῶν, ἔκλαυσαν βουκόλια βοῶν, ὅτι οὐχ ὑπῆρχε νομή᾽ πάντα τὰ κτήνη τοῦ 
πεδίου ἀνέβλεψαν πρὸς σέ, ὅτι ἐξηράνθησαν ἀφέσεις ὑδάτων»: ὁ δὲ τὰ ἐκ τῆς 
ἀβροχίας θρήνων κακά, πάλιν οὑτωσὶ πῶς ἔλεγεν: «Ἔλαφοι ἐν ἀγρῷ ἔτεκον, καὶ 
ἐγκατέλιπον, ὅτι οὐκ ἦν βοτάνη. ὄναγροι ἔστησαν ἐπὶ νάπαις, εἵλκυσαν ἄνεμον ὡς 
δράκων: ἐξέλιπον οἱ ὀφθαλμοὶ αὐτῶν, ὅτι οὐκ ἦν χόρτος». Διὰ τοῦτο καὶ σήμερον 
ἠκούσατε τοῦ Ἰωὴλ λέγοντος" «Ἐξελθέτω νυμφίος ἐκ τοῦ κοιτῶνος αὐτούς, καὶ 
νύμφη ἐκ τοῦ παστοῦ αὐτῆς, συναγάγετε νήπια θηλάζοντα μαστούς». Τινὸς γὰρ 
ἕνεκεν, εἰπὲ μοι, τὴν ἄωρον ἡλικίαν καλεῖ πρὸς ἱκετηρίαν; Οὐκ εὔδηλον, ὅτι διὰ τὴν 
αὐτὴν ταύτην αἰτίαν; Ἐπειδὴ γὰρ οἱ εἰς ἄνδρας τελοῦντες ἅπαντες παρώξυναν καὶ 
παρώργισαν τὸν Θεόν, Ἡ τῶν ἁμαρτημάτων ἄπειρος ἡλικία, φησί, παρακαλείτω τὸν 
ὀργιζόμενον. Ἀλλ᾽ ὅπερ ἔλεγον, ἴδωμεν τὶ ποτὲ ἐστι τὸ λῦσαν τὴν ἀπαραίτητον 
ἐκείνην ὀργήν. Ἄρα ἡ νηστεία μόνον, καὶ ὁ σάκκος; Οὐκ ἔστιν εἰπεῖν, ἀλλ᾽ ἡ παντὸς 
τοῦ βίου μεταβολή. Πόθεν τοῦτο δῆλον; Ἀπ’ αὐτῶν τῶν προφητικῶν ῥημάτων. Ὁ 

γὰρ περὶ τῆς ὀργῆς τοῦ Θεοῦ διαλεχθεὶς καὶ τῆς ἐκείνων νηστείας, αὐτὸς οὗτος τὴν 
τε καταλλαγὴν λέγων, καὶ τῆς καταλλαγῆς τὴν αἰτίαν διδάσκων, οὑτωσὶ πὼς φησι: 
καὶ εἶδε τὰ ἔργα αὐτῶν ὁ Θεός. Ἔργα ποία; Ὅτι ἐνήστευσαν; Ὅτι σάκκον 
περιεβάλοντο; Οὐδὲν τούτων, ἀλλὰ πάντα ταῦτα σιγήσας ἐπήγαγεν᾽ «Ὅτι 
ἀπέστρεψεν ἕκαστος ἀπὸ τῶν ὁδῶν αὐτοῦ τῶν πονηρῶν, καὶ μετενόησεν ἐπὶ τῇ 
κακίᾳ ἢ ἐλάλησε ποιῆσαι αὐτοῖς ὁ Κύριος». Ὁρᾷς ὅτι οὐχ ἡ νηστεία ἐξήρπασε τοῦ 
κινδύνου, ἀλλ᾽ ἡ μεταβολὴ τοῦ βίου τὸν Θεὸν μετέστησεν ἵλεω τοῖς βαρβάροις καὶ 
εὐμενῆ; 

Ταῦτα εἶπον οὐχ ἵνα νηστείαν ἀτιμάζωμεν, ἀλλ᾽ ἵνα νηστείαν τιμῶμεν: τιμὴ γὰρ 
νηστείας, οὐχὶ σιτίων ἀποχή, ἀλλ᾽ ἁμαρτημάτων ἀναχώρησις, ὡς ὃ γε τῇ τῶν 
βρωμάτων ἀποχὴ μόνον ὁρίζων τὴν νηστείαν. Οὗτός ἐστιν ὁ μάλιστα ἀτιμάζων 
αὐτήν. Νηστεύεις; Δεῖξόν μοι διὰ τῶν ἔργων αὐτῶν. Ποιῶν ἔργων, φησίν; Ἐὰν ἴδῃς 
πένητα, ἐλέησον᾽ ἐὰν ἴδῃς ἐχθρόν, καταλλάγηθι᾽ ἐὰν ἴδῃς φίλον εὐδοκιμοῦντα, μὴ 
βασκήνῃς᾽ ἐὰν ἴδῃς γυναῖκα εὔμορφον, ὑπέρβηθι. Μὴ γὰρ δὴ στόμα νηστευέτω 
μόνον, ἀλλὰ καὶ ὀφθαλμός, καὶ ἀκοή, καὶ πόδες, καὶ χεῖρες, καὶ πάντα τὰ τοῦ 
σώματος ἡμῶν μέλη νηστευέτωσαν χεῖρες, ἁρπαγῆς καὶ πλεονεξίας καθαρδύουσαι᾽ 
νηστευέτωσαν πόδες, δρόμων τῶν ἐπὶ τὰ παράνομα θέατρα ἀφιστάμενοι: 
νηστευέτωσαν ὀφθαλμοί, παιδευόμενοι μηδέποτε ὄψεσιν εὐμόρφοις ἐπιπηδᾷν, 
μηδὲ ἀλλότρια περιεργάζεσθαι κάλλη. Τροφὴ γὰρ ὀφθαλμῶν, θεωρία, ἀλλὰ ἂν μὲν 
παράνομος ἢ καὶ κεκωλυμένη, λυμαίνεται τῇ νηστείᾳ, καὶ πᾶσαν ἀνατρέπει τῆς 
ψυχῆς τὴν σωτηρίαν: ἐν δὲ ἔννομος καὶ ἀσφαλής, κοσμεῖ τὴν νηστείαν. Καὶ γὰρ 
τῶν ἀτοπωτότων ἂν εἴη, ἐπὶ μὲν βρωμάτων καὶ τῆς συγκεχωρημένης ἀφίστασθαι 
τροφῆς διὰ τὴν νηστείαν. Οὐκ ἐσθίεις κρέα; Μὴ φάγῃς ἀκολασίαν διὰ τῶν 
ὀφθαλμῶν. Νηστευέτω καὶ ἀκοή᾽ νηστεία δὲ ἀκοῆς μὴ δέχεσθαι κακηγορίας καὶ 
διαβολάς: «ἠκοὴν γὰρ ματαίαν μὴ παραδέξῃ», φησί. 


Νηστευέτω καὶ στόμα ἀπὸ ῥημάτων αἰσχρῶν καὶ λοιδορίας. Τὶ γὰρ ὄφελος ὅταν 
μὲν ὀρνίθων καὶ ἰχθύων ἀπεχώμεθα, τοὺς δὲ ἀδελφοὺς δάκνωμεν καὶ κατεσθίωμεν; 
Ὁ κακηγορῶν ἀδελφικὰ κρέα ἔφαγεν, τὴν σάρκα τοῦ πλησίον ἔδακε. Διὰ τοῦτο καὶ 
Παῦλος ἐφόβησεν εἰπών: «Εἰ δὲ ἀλλήλους δάκνετε καὶ κατεσθίετε, βλέπετε μὴ ὑπὸ 
ἀλλήλων ἀναλωθῆτε». Οὐκ ἐνέπηξας τῆς σαρκὶ τοὺς ὀδόντας, ἀλλ᾽ ἐνέπηξας τῇ 
ψυχῇ τὴν κατηγορίαν, τὴν πονηρὰν ὑπόληψιν ἔτρωσας, μυρία εἰργάσω κακὰ καὶ 
σαυτὸν καὶ ἐκεῖνον καὶ ἑτέρους πλξίονας᾽ καὶ γὰρ τὸν ἀκούσαντα χείρονα εἰργάσω, 
διαβάλλων τὸν πλησίον. Ἂν τε γὰρ ἁμαρτωλὸς ἧ, ῥάθυμος γίνεται, κοινωνὸν εὑρὼν 
τῆς ἁμαρτίας᾽ ἂν τε δίκαιος ἧ, εἰς ἀπόνοιαν οἴρεται, καὶ φυσᾶται ἐκ τῆς ἑτέρων 
ἁμαρτίας, μεγάλα περὶ ἑαυτοῦ φαντάζεσθαι προαγόμενος. Μετὰ τούτων τὸ κοινὸν 
τῆς ἐκκλησίας ἔβλαψας: οὐ γὰρ δὴ τὸν ἡμαρτηκότα διαβάλλουσιν ἅπαντες οἱ 
ἀκούοντες, ἀλλὰ τὰ ὀνείδη τῷ Χριστιανῶν ἔθνει προστρίβεται: οὐδὲ ἔστιν ἄκουσα 
ἀπίστων λεγόντων, ὅτι ὁ δεῖνα πόρνος ἐστὶ καὶ ἀκόλαστος, ἀλλ᾽ ἀντὶ τοῦ 
πεπλημμελῃηκότος, τοὺς Χριστιανοὺς ἅπαντας διαβάλλουσι. Πρὸς τούτοις τοῦ Θεοῦ 

τὴν δόξαν βλασφημεῖσθαι παρεσκεύασας᾽ ὥσπερ γὰρ εὐδοκιμούντων ἡμῶν τὸ 
ὄνομα τοῦ Θεοῦ δοξάζεται, οὕτως ἁμαρτανόντων βλασφημεῖται καὶ ὑβρίζξεται. 
Τέταρτον, τὸν κακῶς ἀκούσαντα κατήσχυνας, καὶ ἀναισχυντότερον ταύτῃ 
πεποίηκας, ἐχθρὸν καὶ πολέμιον καταστήσας. Πέμπτον, ἑαυτὸν ὑπεύθυνον κολάσει 
καὶ τιμωρίᾳ πεποίηκας, πράγματα τὰ μηδὲν σαυτῷ προσήκοντα πλέξας. Μὴ γὰρ μοι 
τοῦτο λεγέτω τις, ὅτι τότε κακηγορῶ, ἐπειδὰν ψευδῆ εἴπω: ἐὰν δὲ ἀληθεύω, οὐκέτι. 
Κἂν ἀληθεύων εἴπῃς κακῶς, καὶ τοῦτο ἔγκλημα: καὶ γὰρ ὁ Φαρισαῖος ἐκεῖνος τὸν 
τελώνην εἶπε κακῶς ἀληθέων, ἀλλ᾽ ὅμως οὐδὲν αὐτοῦ τοῦτο προέστη. Εἰπὲ γὰρ 
μοι, τελώνης ἦν ὁ τελώνης καὶ ἁμαρτωλός; Παντὶ που δῆλον ὅτι τελώνης᾽ ἀλλ᾽ 
ὅμως ἐπειδὴ αὐτὸν ἐκάκισεν ὁ Φαρισαῖος, ἀπῆλθεν ἅπαντα ἀπολέσας. Βούλει 
διορθῶσαι τὸν ἀδελφόν; Δάκρυσον, εὖξαι τῷ Θεῷ, κατ᾽ ἰδίαν λαβὼν παραίνεσον, 
συμβούλευσον, παρακάλεσον. Οὕτω καὶ ὁ Παῦλος ἐποίει: «Μήπως ἐλθόντα με, 
φησί, ταπεινώσῃ ὁ Θεός, καὶ πενθήσω πολλοὺς τῶν προημαρτηκότων, καὶ μὴ 
μετανοησάντων ἐπὶ τῇ ἀκαθαρσίᾳ, καὶ πορνείᾳ, καὶ ἀσελγείᾳ ἢ ἔπραξαν». Δεῖξον 
ἀγάπην περὶ τὸν ἡμαρτηκότα πεῖσον αὐτὸν ὅτι κηδόμενος καὶ φροντίζων, οὐκ 
ἐκπομπεῦσαι βουλόμενος, περὶ τῆς ἁμαρτίας αὐτὸν ὑπομιμνήσκεις᾽ κατάσχε πόδας, 
καταφίλησον, μὴ ἐπαισχυνθῇς, εἴ γε ἀληθῶς ἰατρεῦσαι βούλει. Ταῦτα καὶ ἰατροὶ 
ποιοῦσι πολλάκις δυσαρέστως γὰρ ἔχοντας τοὺς κάμνοντας καταφιλοῦντες, 
παρακαλοῦντες, ἀναπείθουσι σωτήριον δέξασθαι φάρμακον: οὕτω καὶ σὺ ποίησον᾽ 
τῷ ἱερεῖ δεῖξον τὸ ἕλκος, τοῦτό ἐστι κηδομένου, τοῦτο προνοοῦντος, τοῦτο 
φροντίζοντος. Οὐ τοῖς κακῶς δὲ μόνον λέγουσιν, ἀλλὰ καὶ τοῖς ἀκούουσι κακῶς 
λεγομένους ἑτέρους παραινῶ τὰς ἀκοὰς ἀποφράττειν, καὶ τὸν προφήτην μιμεῖσθαι 
τὸν λέγοντα᾽ «Τὸν καταλαλοῦντα λάθρα τὸν πλησίον αὐτοῦ, τοῦτον ἐξεδίωκον». 
Εἰπὲ πρὸς τὸν πλησίον. ἔχει ἐπαινέσαι τινὰ καὶ ἐγκωμιάσαι; Ἀνοίγω τὰς ἀκοάς, ἵνα 
δέξωμαι τὰ μύρα’ ἂν δὲ κακῶς ἐθέλῃς εἰπεῖν, ἀτοφράττω τὴν εἴσοδον τοῖς ῥήμασιν" 
οὐ γὰρ ἀνέχομαι κόπρον καὶ βόρβορον δέχεσθαι. Τὶ μοι τὸ κέρδος ἐκ τοῦ μαθεῖν ὅτι 
πονηρὸς ὁ δεῖνα; Μέγιστον μὲν οὖν ἀπὸ τούτου βλάβος καὶ ἐσχάτη ζημία. Εἰπὲ 
πρὸς αὐτόν᾽ μεριμνήσωμεν τὰ ἡμέτερα, πῶς τῶν πεπλημμελημένων ἡμῖν εὐθύνας 
δῶμεν, καὶ τὴν περιεργίαν ταύτην καὶ τὴν πολυπραγμοσύνην εἰς τὴν ζωὴν τὴν 
ἡμετέραν ἐπιδειξώμεθα. Ποίαν ἕξομεν ἀπολογίαν, τίνα συγγνώμην, ὅταν τὰ 
ἡμέτερα μὲν μηδὲ εἰς νοῦν λαμβάνωμεν, τὰ δὲ ἀλλότρια οὕτω πολυπραγμονῶμεν; 
Καὶ ὥσπερ εἰς οἰκίαν παρακύψαι, καὶ τὰ ἔνδον κατασκοπῆσαι παριόντα, αἰσχρὸν καὶ 
πολλῆς αἰσχύνης γέμον: οὕτω καὶ βίον ἀλλότριον περιεργάζεσθαι, ἀνελευθερίας 
ἐσχάτης. Τὸ δὲ τούτου καταγελαστότερον, ὅτι τοιοῦτον ἔχοντες βίον, καὶ τῶν 
οἰκείων ἀμελοῦντες, ἐπειδὰν εἴπωσί τι τῶν ἀποῤῥήτων, παρακαλοῦσι τὸν 
ἀκούσαντα, καὶ ὁρκοῦσι μηδενὶ λοιπὸν εἰπεῖν ἑτέρῳ, αὐτόθεν δηλοῦντες ὅτι πρᾶγμα 
ἄξιον κατηγορίας ἐποίησαν. Εἰ γὰρ ἐκεῖνον μηδενὶ εἰπεῖν ἑτέρῳ παρακαλεῖς, πολλῷ 
μᾶλλον σὲ πρότερον τούτῳ ταῦτα εἰπεῖν οὐκ ἐχρῆν. Κατεῖχες ἐν ἀσφαλείᾳ τὸν 
λόγον᾽ ὅτε αὐτὸν προέδωκας, τότε τῆς σωτηρίας αὐτοῦ φροντίζεις; Εἰ βούλει μὴ 
ἐξενεχθῆναι εἰς ἕτερον, μηδὲ αὐτὸς εἴπῃς᾽ ὅτε δὲ ἑτέρῳ προέδωκας τοῦ λόγου τὴν 
φυλακήν, περιττὰ ποιεῖς καὶ ἀνόνητα παραγγέλλων, καὶ ὅρκων ὑπὲρ τῆς τῶν 

εἰρημένων φυλακῆς. Ἀλλ᾽ ἡδὺ τὸ κακηγορεῖν; Ἡδὺ μὲν οὖν τὸ μὴ λέγειν κακῶς. Ὁ 
μὲν γὰρ εἰπὼν κακῶς, ἐναγώνιος λοιπὸν ἐστιν, ὑποπτεύει τε καὶ δέδοικε, καὶ 
μετανοεῖ, καὶ κατεσθίει τὴν ἑαυτοῦ γλῶτταν, δεδοικὼς καὶ τρέμων, μὴ ποτε εἰς 
ἑτέρους ἐξενεχθὲν τὸ ῥῆμα μέγαν ἐπαγάγῃ τὸν κίνδυνον, καὶ περιττὴν ἔχθραν καὶ 
ἀνόνητον ἐργάσηται τοῖς εἰρηκόσιν᾽ ὁ δὲ παρ᾽ ἑαυτῶν κατέχων, ἐν ἀσφαλείᾳ πολλῇ 
μετὰ πολλῆς βιῶσαι τῆς ἡδονῆς. 


«Ἤκουσας λόγον, φησίν; Ἐναποθανέτω σοι" θάρσει, οὐ μὴ σε ῥήξει». Τὶ ἐστιν, 
«Ἐναποθανέτω σοι»; Σβέσον αὐτόν, κατάχωσον, μὴ συγχωρήσῃς ἐξελθεῖν, μηδὲ 
κινηθῆναι τὸ παράπαν: ἀλλὰ μάλιστα μὲν οὖν ἐσπούδαζε μηδὲ ἀνέχεσθαι τῶν 
λεγόντων ἑτέρους κακῶς. Ἂν δ᾽ ἄρα ποτε καὶ δέξῃ, κατάχωσον, ἀπόκτεινον τὸ 
λεχθέν, λήθη παρόδος, ἵνα τοῖς μὴ ἀκηκοόσιν ὅμοιος γένῃ, καὶ μετὰ πολλῆς τῆς 
εἰρήνης καὶ τῆς ἀσφαλεῖς τὸν παρόντα διάγῃς βίον. Ἂν μάθωσιν οἱ κακηγόροι, ὅτι 
τῶν διαβαλλομένων μᾶλλον ἡμεῖς αὐτοὺς ἀποστρεφώμεθα, παύσονται καὶ αὐτοὶ 
ποτε τῆς πονηρᾶς συνηθείας ταύτης, καὶ διορθώσονται τὸ ἁμάρτημα, καὶ 
ἐπαινέσονται μετὰ ταῦτα, καὶ ἡμᾶς αὐτοὺς ὡς σωτῆρας αὐτῶν γενομένους καὶ 
εὐεργέτας ἀνακηρύξουσιν. Ὥσπερ γὰρ τὸ καλῶς λέγειν καὶ ἐγκωμιάζειν ἀρχὴ 
φιλίας ἐστίν, οὕτω τὸ κακῶς λέγειν καὶ διαβάλλειν ἔχθρας, καὶ ἀπεχθείας, καὶ τῶν 
μυρίων πολέμων ἀρχὴ καὶ ὑπόθεσις γέγονεν. Οὐδαμόθεν γὰρ ἑτέρωθεν ἠμέληται τὰ 
ἡμέτερα, ἀλλ᾽ ἢ ἐκ τοῦ τὰ ἀλλότρια πολυπραγμονεῖν καὶ περιεργάζεσθαι’ οὐ γὰρ 
ἔστιν ἄνθρωπον κακηγοροῦντα, καὶ τοὺς ἀλλοτρίους πολυπραγμονοῦντα βίους, τῆς 
ἰδίας ἐπιμεληθῆναί ποτε ζωῆς. Τῆς γὰρ σπουδῆς ἁπάσης αὐτῷ εἰς τὴν ἑτέρων 
πολυπραγμοσύνην ἀναλισκομένης, ἀνάγκη τὰ αὐτοῦ πάντα ἁπλῶς κεῖσθαι καὶ 
ἠμελημένος. Καὶ γὰρ ἀγαπητὸν τὴν πᾶσαν σχολὴν εἰς τὴν ἐπιμέλειαν τῶν οἰκείων 
ἁμαρτημάτων καὶ τὴν κρίσιν ἀναλίσκοντα, δυνηθῆναί τι ποιῆσαι πλέον ὅταν δὲ 
διαπαντὸς τὰ ἀλλότρια φροντίζῃς, πότε τῶν σῶν ἐπιμελήσῃ κακῶν. 


Φύγωμεν τοίνυν, ἀγαπητοί, φύγωμεν τὰς κακηγορίας μαθόντες ὡς διαβολικὸν ἐστιν 
ὅλον τὸ βάραθρον, καὶ τῆς ἐπιβουλῆς τῆς ἐκείνου αὕτη ἡ ἔνεδρα. Ἵνα γὰρ καὶ τῶν 
ἡμετέρων ἀμελήσωμεν, καὶ χαλεπωτέρας ἑαυτοῖς καταστήσωμεν τὰς εὐθύνας, εἰς 
ταύτην ἡμᾶς τὴν συνήθειαν ὁ διάβολος ἤγαγε᾽ μᾶλλον δέ, οὐ τοῦτο μόνον ἐστὶ τὸ 
χαλεπόν, ὅτι λόγον δώσομεν, ὧν εἰρήκαμεν τότε, ἀλλ᾽ ὅτι καὶ τὰ ἡμέτερα 
ἁμαρτήματα χαλεπωτέρα ταύτῃ ποιήσομεν, πάσης ἑαυτοὺς ἀποστεροῦντες 
ἀπολογίας. Ὁ γὰρ πικρῶς τὰ ἀλλότρια ἐξετάζων, ἐν τοῖς καθ᾽ ἑαυτὸν 
πλημμελήμασιν οὐδεμιᾶς ἀπολαύσεται συγγνώμης ποτέ. Οὐδὲ γὰρ ἀπὸ τῆς φύσεως 
τῶν πεπλημμελημένων ἡμῖν μόνον, ἀλλὰ καὶ ἀπὸ τῆς κρίσεως τῆς σῆς περὶ ἑτέρων 
οἴσει τὴν ψῆφον ὁ Θεός. Διὰ τοῦτο παρήνεσε λέγων᾽ «Μὴ κρίνετε, ἵνα μὴ κριθῆτε»" 
οὐ γὰρ οἷον γέγονε τὸ ἁμάρτημα, τοιοῦτον ἐκεῖ φανεῖται λοιπόν, ἀλλὰ πολλὴν τινα 
καὶ ἀπαραίτητον προσθήκην λήψεται ἀπὸ τῆς εἰς τὸν σύνδουλόν σου παρὰ σοῦ 
γεγενημένης κρίσεως. Ὥσπερ γὰρ ὁ φιλάνθρωπος, καὶ ἥμερος, καὶ συγγνωμονικὸς 
ὑποτέμνεται τὸν πλείονα τῶν ἁμαρτημάτων ὄγκον: οὕτως ὁ πικρός, καὶ ὠμός, καὶ 

ἀπαραίτητος πολὺ τοῖς οἰκείοις ἁμαρτήμασι προστίθησι μέγεθος. Ἐξορίσωμεν 
τοίνυν ἀπὸ τοῦ στόματος ἡμῶν κακηγορίαν ἅπασαν, εἰδότες ὅτι κἂν τέφραν 
ἐσθίωμεν, οὐδὲν ὄφελος ἡμῖν τῆς σκληραγωγίας ταύτης, ἂν κακηγορίας μὴ 
ἀποσχώμεθα. Οὐ γὰρ τὸ εἰσερχόμενα κοινοῖ τὸν ἄνθρωπον, ἀλλὰ τὰ ἐξερχόμενα 
ἀπὸ τοῦ στόματος. Εἴ τις ἀνακινήσειξ βόρβορον σοῦ παριόντος, εἰπὲ μοι, οὐ 
λοιδορεῖς, καὶ ὑβρίζεις τὸν τοῦτο ποιοῦντα; Τοῦτο καὶ ἐπὶ τῶν κακηγορῶν ποίησον. 
Οὐ γὰρ οὕτως ἀνακινούμενος βόρβορος πλήττει τὴν μήνιγγα τῶν τῆς δυσωδίαν 
δεχόμενον ἐκείνην, ὧς ἁμαρτήματα ἀλλότρια ἀνακινούμενα, καὶ βίος ἀκάθαρτος 
ἐκκαλυπτόμενος λυπεῖ τῶν ἀκουόντων τὴν ψυχὴν καὶ ἐξίστησιν. Ἀπεχώμεθα τοίνυν 
κακηγορίας, αἰσχρολογίας, βλασφημίας καὶ μήτε τὸν πλησίον, μήτε τὸν Θεὸν 
λέγωμεν κακῶς. Πολλοὶ γὰρ εἰς τοῦτο μανίας ἐξώκειλαν τῶν κακηγορῶν, ὡς ἀπὸ 
τῶν συνδούλων ἐπὶ τὸν Δεσπότην ἀναστῆσαι τὴν γλῶτταν τὴν ἑαυτῶν. Ὅσον δὲ 
τοῦτό ἐστι κακόν, ἀπὸ τῶν κατεχόντων νῦν ἡμᾶς μάνθανε πραγμάτων. Ἰδοὺ γοῦν 
ἄνθρωπος ὑβρίσθη, καὶ πάντες δεδοίκαμεν καὶ τρέμομεν, οἵ τε ὑβρικότες οἷ τε 
μηδὲν ἑαυτοῖς συνειδότες τοιοῦτον᾽ ὁ δὲ Θεὸς καθ᾽ ἑκάστην ἡμέραν ὑβρίζξεται: τὶ 
λέγω καθ᾽ ἑκάστην ἡμέραν; καθ᾽ ἑκάστην μὲν οὖν ὥραν, παρὰ πλουτούντων, παρὰ 
πενήτων, παρὰ τῶν ἐν ἀνέσει, παρὰ τῶν ἐν θλίψει, παρὰ τῶν ἐπηρεαζόντων, παρὰ 
τῶν ἐπηρεαζομένων, καὶ οὐδεὶς οὐδαμοῦ λόγος. Διὰ τοῦτο συνεχώρησεν 
ὑβρισθῆναι τὸν ὁμόδουλον, ἵνα ἀπὸ τοῦ κινδύνου τοῦ διὰ τὴν ὕβριν γενομένου 
ταύτην τοῦ Δεσπότου τὴν φιλανθρωπίαν μάθῃς. Καίτοι τοῦτο νῦν πρῶτον καὶ 
μόνον γέγονεν, ἀλλ᾽ ὅμως οὐδὲ διὰ τοῦτο προσδοκῶμεν ἀπολαύσεσθαι συγγνώμης 
τινὸς οὐδὲ ἀπολογίας τὸν δὲ Θεὸν καθ᾽ ἑκάστην παροργίζομεν τὴν ἡμέραν, καὶ 
οὐδεμίαν ποιούμεθα τὴν ἐπιστροφήν, καὶ ἔτι φέρει μετὰ μακροθυμίας ἁπάσης. 
Εἶδες πόση ἡ φιλανθρωπίαν τοῦ Δεσπότου; Καίτοι γε ἐπὶ τῆς παρανομίας ταύτης οἱ 
πεπλημμεληκότες ἑάλωσαν, καὶ εἰς δεσμωτήριον ἐνέπεσον, καὶ δίκην ἤκουσε τὰ 
γεγενημένα ὁ ὑβρισθείς, οὐδὲ ψῆφον ἐξήνεγκε, καὶ πάντες τρέμομεν᾽ ὁ δὲ Θεὸς 
καθ᾽ ἑκάστην ἀκούει τὴν ἡμέραν τὰς εἰς αὐτὸν γινομένας ὕβρεις, καὶ οὐδεὶς 
ἐπιστρέφεται, καὶ ταῦτα οὕτως ὄντος ἡμέρου καὶ φιλανθρώπου τοῦ Θεοῦ. Ἐκεῖ μὲν 
γὰρ ἀρκεῖ τὸ ἁμάρτημα μόνον εἰπεῖν, καὶ λῦσαι τὸ ἔγκλημα ἐπὶ δὲ τῶν ἀνθρώπων 
τοὐναντίον ἅπαν᾽ ὅταν ὁμολογήσωσιν οἱ ἡμαρτηκότες, τότε μειζόνως κολάζονται: ὃ 
δὴ καὶ νῦν γέγονε. 


Καὶ οἱ μὲν σιδήρῳ, οἱ δὲ πυρί, οἱ δὲ θηρίοις παραδοθέντες ἀπώλοντο, οὐκ ἄνδρες δὲ 
μόνον, ἀλλὰ καὶ παῖδες. Καὶ οὐ τὸ τῆς ἡλικίας ἄωρον, οὐχ ἡ δήμου ρύμη, οὐ τὸ 
μανίᾳ δαιμόνων ἐμπλησθέντας ταῦτα ποιῆσαι, οὐχ ἡ δοκοῦσα ἀπαίτησις ἀφόρητος 
εἶναι, οὐ πενία, οὐ τὸ κοινῇ μετὰ πάντων ἁμαρτεῖν, οὐ τὸ ὑποσχέσθαι μηδέποτε 
τοιαῦτα τολμήσειν λοιπόν, οὐκ ἄλλο οὐδὲν αὐτοὺς ὅλως ἐξείλετο: ἀλλὰ συγγνώμης 
χωρὶς ἁπάσης ἐπὶ τὸ βάραθρον ἀπήγοντο, στρατιωτῶν ἐνόπλων ἑκατέρωθεν αὐτοὺς 
περιαγόντων καὶ παρατηρούντων, μὴ τις ἐξαρπάσῃ τοὺς καταδίκους" καὶ 
παρηκολούθουν μητέρες πόῤῥωθεν μὲν ὁρῶσαι τοὺς παῖδας ἀποτεμνομένους, 
ὀδύρεσθαι δὲ τὴν συμφορὰν οὐ τολμῶσαι: ἐνίκα γὰρ τὸ πάθος ὁ φόβος, καὶ τῆς 


42 - Ἰσαὰκ Σύρου 


5. 


φύσεως ἐκράτει τὸ δέος. Καὶ καθάπερ οἱ τοὺς ναυαγοῦντας ἀπὸ τῆς ὁρῶντες 
ἄνθρωποι, ὀδυνῶνται μέν, προσελθεῖν δὲ καὶ ἐξελέσθαι τοὺς καταποντιζομένους 
οὐκ ἔχουσιν οὕτω δὲ καὶ ἐνταῦθα, καθάπερ ὑπὸ κυμάτων τινῶν τῷ φόβῳ τῶν 
στρατιωτῶν ἀνειργόμεναι αἱ μητέρες, οὐ μόνον προσελθεῖν καὶ ἐξελέσθαι τῆς 
καταδίκης αὐτοὺς οὐκ ἐτόλμησαν, ἀλλὰ καὶ δακρύσαι ἔδεισαν. Ἄρα στοχάζεσθε 
ἐντεῦθεν τοῦ Θεοῦ τὴν φιλανθρωπίαν, πῶς ἄφατος, πῶς ἄπειρος, πῶς ἅπαντα 
ὑπερβαίνει λόγον; Ἐνταῦθα μὲν γὰρ καὶ τῆς αὐτῆς οὐσίας ὁ ὑβρισθείς, καὶ ἅπαξ τοῦ 
παντὸς χρόνου τοῦτο πέπονθε, καὶ οὐ κατ᾽ ὄψιν οὐδὲ παρὼν καὶ ὁρῶν καὶ ἀκούων, 
καὶ ὅμως οὐδεὶς ἔτυχε συγγνώμης τῶν τετολμηκότων᾽ ἐπὶ δὲ τοῦ Θεοῦ οὐδὲν 
τούτων ἔστιν εἰπεῖν. Καὶ γὰρ τοσοῦτόν ἐστιν τὸ μέσον ἀνθρώπου καὶ Θεοῦ, ὅσον 
οὐδὲ λόγος παραστῆσαι δυνήσεται, καὶ καθ᾽ ἑκάστην ὑβρίζεται τὴν ἡμέραν παρών, 
καὶ ὁρῶν, καὶ ἀκούων, καὶ οὔτε σκηπτὸν ἀφῆκεν, οὔτε τὴν θάλατταν τῇ γῇ 
ἐπιὸραμεῖν ἐκέλευσε καὶ καταποντίσαι πάντας, οὔτε τῇ γῇ διαστῆναι, καὶ δέξασθαι 
πάντας τοὺς ὑβρικότας προσέταξεν, ἀλλ᾽ ἀνέχεται, καὶ μακροθυμεῖ, καὶ 
συγγνώσεσθαι ἐπαγγέλλεται τοῖς ὑβρικόσιν, ἂν μετανοήσωσι μόνον καὶ 
ὑπόσχωνται μηκέτι ταῦτα ποιεῖν. Ἀληθῶς εὔκαιρον νῦν ἀνακηρύττειν" «Τὶς λαλήσει 
τὰς δυναστείας τοῦ Κυρίου; Ἀκουστὰς ποιήσει πάσας αἰνέσεις αὐτοῦ»; Πόσοι τοῦ 
Θεοῦ τὰς εἰκόνας οὐχὶ κατήνεγκαν μόνον, ἀλλὰ καὶ κατεπάτησαν; Ὅταν γὰρ ἄγχῃς 
τὸν ὑπεύθυνον, ὅταν ἀποδύῃς, ὅταν ἕλκῃς, τοῦ Θεοῦ τὴν εἰκόνα καταπατεῖς. 
Ἄκουσον γοῦν τοῦ Παύλου λέγοντος, ὅτι ἄνθρωπος οὐκ ὀφείλει κατακαλύπτεσθαι 
τὴν κεφαλήν, εἰκὼν καὶ δόξα Θεοῦ ὑπάρχων. καὶ πάλιν αὐτοῦ τοῦ Θεοῦ λέγοντος: 
«Ποιήσωμεν ἄνθρωπον κατ᾽ εἰκόνα ἡμετέραν καὶ καθ᾽ ὁμοίωσιν». Ἂν δὲ λέγῃς, 
ὅτι οὐχὶ τῆς αὐτῆς οὐσίας ὁ ἄνθρωπος ἐστι τῷ Θεῷ. καὶ τὶ τοῦτο; Οὐδὲ γὰρ ὁ 
χαλκὸς τοῦ ἀνδριάντος τῆς αὐτῆς οὐσίας ἦν τῷ βασιλεῖ, ἀλλ᾽ ὅμως δίκην ἔδοσαν οἱ 
τολμήσαντες᾽ ὥστε καὶ ἐπὶ τῶν ἀνθρώπων, εἰ καὶ μὴ τῆς αὐτῆς οὐσίας εἰσι τῷ Θεῷ 
οἱ ἄνθρωποι, ὥσπερ οὖν οὐδὲ εἰσιν, ἀλλ᾽ ὅμως εἰκὼν ἐκλήθησαν, καὶ διὰ τὴν 
προσηγορίαν ἔδει τιμῆς ἀπολαύειν αὐτούς σὺ δὲ ὑπὲρ ὀλίγου χρυσίου καταπατεῖς, 
ἄγχεις, συρείς, καὶ οὐδεμίαν οὐδέπω δίκην ἔδωκας τήμερον. 


Γένοιτο μὲν οὖν τινα χρηστὴν καὶ δεξιὰν γενέσθαι μεταβολήν. Ἐκεῖνο μέντοι 
προλέγω καὶ διαμαρτύρομαι, ὅτι κἂν τοῦτο παρέλθῃ τὸ νέφος, ἡμεῖς δὲ ἐπὶ τῆς 
αὐτῆς μένωμεν ῥᾳθυμίας, πάλιν πολλῷ χαλεπώτερα πεισόμεθα τῶν νῦν 
προσδοκωμένων: ἐπεὶ καὶ νῦν οὐχ οὕτω δέδοικα τοῦ βασιλέως τὴν ὀργήν, ὡς τὴν 
ὑμετέραν δέδοικα ῥαθυμίαν. Οὐ γὰρ δὴ τὸ λιτανεῦσαι δύο καὶ τρεῖς ἡμέρας ἀρκεῖ 
εἰς ἀπολογίαν ἡμῖν, ἀλλ᾽ ὁλοκλήρου δεῖ τοῦ βίου ποιήσασθαι τὴν μεταβολήν, καὶ 
τῆς πονηρίας ἀποστάντας μένειν ἐπὶ τῆς ἀρετῆς διηνεκῶς. Καθάπερ γὰρ οἱ 
νοσοῦντες, ἂν μὴ διαπαντὸς εὐτακτῶσιν, οὐδὲν αὐτοῖς ὄφελος τῆς μέχρι τριῶν ἢ 
τεσσάρων ἡμερῶν φιλοσοφίας᾽ οὐγὼ καὶ οἱ ἁμαρτάνοντες, ἂν μὴ διαπαντὸς 
σωφρονῶσιν, οὐδὲν αὐτοῖς ἔσται πλέον τῆς διορθώσεως τῶν δύο καὶ τριῶν 
ἡμερῶν. Ὥσπερ γάρ, φησίν, ὁ βαπτιζόμενος, εἶτα ἐν τῷ βορβόρῳ μολυνόμενος 
πάλιν, οὐδὲν ὠφέλησεν: οὕτως ὁ τρεῖς ἡμέρας μετανοήσας, καὶ πάλιν ἐπὶ τὰ 

πρότερα ἐπανελθών, οὐδὲν εἰργάσατο πλέον. 


Μὴ τοίνυν ὅπερ ἀξὶ ποιοῦμεν, τοῦτο καὶ νῦν ποιήσωμεν. καὶ γὰρ σεισμῶν πολλάκις 
καταλαβόντων καὶ λιμοῦ καὶ αὐχμοῦ, τρεῖς καὶ τέσσαρας ἡμέρας σωφρονισθέντες 
καὶ ἐπιεικέστεροι γενόμενοι, πάλιν ἐπὶ τὰ πρότερα ἐπανήλθομεν᾽ διὰ τοῦτο καὶ 
ταῦτα γεγένηται. Ἀλλ᾽ εἰ καὶ μὴ πρότερον, νῦν γοῦν ἐπὶ τῆς αὐτῆς μείνωμεν 
εὐλαβείας, καὶ τὴν αὐτὴν ἐπιείκειαν διατηρήσωμεν, ἵνα μὴ πάλιν ἑτέρας δεηθῶμεν 
πληγῆς. Μὴ γὰρ οὐκ ἠδύναντο κωλῦσαι τὰ γεγενημένα ὁ Θεός; Ἀλλ᾽ ἀφῆκεν, ἵνα 
τοὺς καταφρονοῦντας αὐτοῦ ἐν τῷ τοῦ συνδούλου φόβῳ σωφρονεστέρους 
ἐργάσηται. Καὶ μὴ μοι λεγέτω τις, ὅτι πολλοὶ τῶν αἰτιῶν διέφυγον, πολλοὶ δὲ τῶν 
ἀναιτίων ἐνέπεσον᾽ καὶ γὰρ τοῦτο πολλῶν πολλάκις ἀκούω λεγόντων, οὐκ ἐπὶ τῆς 
παρούσης στάσεως μόνον, ἀλλὰ καὶ ἐν ἑτέραις πολλαῖς τοιαύταις περιστάσεσι. Τὶ 
οὖν ἂν εἴποιμι πρὸς τοὺς τὰ τοιαῦτα λέγοντας; Ὅτι εἰ καὶ τῆς παρούσης στάσεως 
ἀναίτιος ἦν ὁ ἁλούς, ἀλλ᾽ ἑτέραν ἁμαρτίαν εἰργάσατό ποτε χαλεπωτέραν, εἶτα μὴ 
μεταβαλλόμενος, ἐν τῇ παρούσης δίκην ἔδωκε. Καὶ γὰρ ἔθος τῷ Θεῷ τοῦτο ποιεῖν" 
ὅταν ἁμάρτωμεν, οὐκ εὐθέως ἐπεξέρχεται τοῖς πλημμελήμασιν, ἀλλ᾽ ἀνίησι. Διδοὺς 
ἡμῖν προθεσμίαν μετανοίας, ὥστε διορθώσασθαι καὶ μεταβαλέσθαι: ἂν δὲ διὰ τὸ μὴ 
δοῦναι δίκην, νομίσαντες καὶ τὸ ἁμάρτημα ἐξηλεῖφθαι, καταφρονήσωμεν, ἔνθα οὐχ 
ὑπονοοῦμεν, ἐκεῖ μετὰ ταῦτα ἁλωσόμεθα πάντως. Τοῦτο δὲ γίνεται, ἵνα ὅταν 
ἁμάρτωμεν, καὶ μὴ κολασθῶμεν, μὴ θαρσήσωμεν, ἂν μὴ μεταβαλώμεθα, εἰδότες 
ὅτι ἔνθα οὐ προσδοκῶμεν, ἐμπεσούμεθα πάντως. Ὥστε, ἂν ἁμαρτήσῃς, καὶ μὴ 
κολασθῇς, μὴ καταφρονήσῃς, ἀγαπητέ᾽ ἀλλὰ δι᾽ αὐτὸ τοῦτο μειζόνως φοβήθητι, 
εἰδὼς ὅτι κοῦφον τῷ Θεῷ, ὅταν θέλῃ, ἀνταποδοῦναι πάλιν. Διὰ τοῦτο γὰρ τότε σε 
οὐκ ἐκόλασεν, ἵνα λάβῃς προθεσμίαν μετανοίας. Μὴ τοίνυν λέγωμεν, ὅτι ἀναίτιος 
ὧν ἐνέπεσεν ὁ δεῖνα, ἕτερος δὲ αἴτιος ὧν διέφυγε᾽ ὃ τε γὰρ ἀναίτιος ἐμπεσών, 
ὥσπερ ἔφην, ἑτέρων ἁμαρτημάτων ἔδωκε δίκην, ὃ τε νῦν διαφυγών, ἐὰν μὴ 
μεταβάληται, εἰς ἑτέραν ἁλώσεται παγίδα. Ἂν οὕτω διακεισώμεθα, οὐδέποτε τῶν 
οἰκείων ἁμαρτημάτων ἐπιλησόμεθα, ἀλλ᾽ ἀεὶ δεδοικότες, τρέμοντες, μὴ ποτε 
ὑπόσχωμεν δίκην, ἀναμνησθησώμεθα ταχέως αὐτῶν. Οὐδὲν γὰρ οὕτως ἁμαρτίας 
ἀναμιμνήσκειν εἴωθεν, ὡς τιμωρία καὶ κόλασις" καὶ τοῦτο δῆλον ἀπὸ τῶν τοῦ 
Ἰωσὴφ ἀδελφῶν. Ἐπειδὴ γὰρ ἀπέδοντο ἐκεῖνοι τὸν δίκαιον, καὶ ἔτη τρία καὶ δέκα 
παρῆλθεν, ὑποπτεύοντες κολάζεσθαι, καὶ περὶ τῶν ἐσχάτων δεδοικότες, 
ἀνεμνήσθησαν τῆς ἁμαρτίας, καὶ πρὸς ἀλλήλους ἔλεγον «Ναί, ἐν ἁμαρτίαις γὰρ 
ἐσμεν περὶ τοῦ ἀδελφοῦ ἡμῶν τοῦ Ἰωσήφ». Ὁρᾷς πῶς ὁ φόβος ἀνέμνησεν αὐτοὺς 
τῆς πλημμελείας ἐκείνης; Καὶ ὅτε μὲν ἡμάρτανον, οὐκ ἠσθάνοντο᾽ ὅτε δὲ 
κολάζεσθαι προσεδόκησαν, τότε ἀνεμνήσθησαν. 


Ταῦτ᾽ οὖν εἰδότες ἅπαντα, ποιησώμεθα τοῦ βίου μεταβολὴν καὶ διόρθωσιν, καὶ πρὸ 
τῆς ἀπαλλαγῆς τῆς ἐπικειμένης ἀγωνίας ὑπὲρ εὐλαβείας καὶ ἀρετῆς φροντίσωμεν. 
Καὶ τέως τρεῖς ἐντολὰς ὑμῖν παρακαταθέσθαι βούλομαι, ἵνα μοι ταύτας ἐπὶ τῆς 
νηστείας κατορθώσητε᾽ τὸ μηδένα κακῶς λέγειν, τὸ μηδὲν ἐχθρὸν ἔχειν, τὸ 

καθόλου πᾶσαν ἐκ τοῦ στόματος ἀπελάσαι τὴν πονηρὰν τῶν ὅρκων συνήθειαν. Καὶ 
καθάπερ ἐπειδὰν χρυσίον ἐπιβληθὲν ἀκούσωμεν, ἀπίων οἴκαδε ἕκαστος, καὶ τὴν 
γυναῖκα καλέσας καὶ τὰ τέκνα καὶ τοὺς οἰκέτας, σκόπει μετ᾽ ἐκείνων καὶ βούλεται, 
πόθεν τὴν εἰσφορὰν καταβάλῃ ταύτην᾽ οὕτω καὶ ἐπὶ τῶν ἐντολῶν ποιήσωμεν 
τούτων τῶν πνευματικῶν. Ἀναχωρήσας οἴκαδε ἕκαστος καλείτω τὴν γυναῖκα καὶ τὰ 
παιδία, καὶ λεγέτω ὅτι εἰσφορὰ ἐπεβλήθη πνευματικὴ τήμερον, εἰσφορὰ δι᾽ ἧς ἔσται 
τις λύσις τῶν δεινῶν τούτων καὶ ἀπαλλαγή, εἰσφορὰ οὐχὶ πένητας τοὺς 
καταβάλλοντας, ἀλλὰ πλουσιωτέρους ποιοῦσα, ὥστε μηδένα ἐχθρὸν ἔχειν, μηδένα 
κακῶς λέγειν, μηδὲ ὀμνύναι καθόλου. Σκοπήσωμεν, φροντίσωμεν, βουλευσώμεθα, 
πῶς ἐκπληρώσωμεν τὰς ἐντολὰς ταύτας᾽ πᾶσαν εἰσενεγκώμεθα σπουδήν, ἀλλήλους 
ὑπομνήσωμεν, ἀλλήλους διορθωσώμεθα, ἵνα μὴ ὀφείλοντες ἀπέλθωμεν ἐκεῖ, εἶτα 
δεόμενοι δανείσασθαι παρ᾽ ἑτέρων, μὴ τὸ τῶν παρθένων πάθωμεν τῶν μωρῶν, καὶ 
τῆς ἀθανάτου σωτηρίας ἐκπέσωμεν. Ἂν οὕτω τὸν ἑαυτῶν ῥυθμίζωμεν βίον, 
ἐντεῦθεν ὑμῖν ἐγγυῶμαι καὶ ὑπισχνοῦμαι, ὅτι καὶ τῆς παρούσης συμφορὸς ἔσται τις 
λύσις, καὶ τῶν δεινῶν τούτων ἀπαλλαγή᾽ καὶ τὸ δὴ πάντων μεῖζον, τῶν μελλόντων 
ἀγαθῶν ἡ ἀπόλαυσις. Ἔδει μὲν γὰρ ὑμῖν ὁλόκληρον ἐγχειρίζειν τὴν ἀρετήν, ἀλλὰ 
τοῦτον ἄριστον ἡγοῦμαι τρόπον διορθώσεως, τὸ κατὰ μέρος λαμβάνοντας τοὺς 
νόμους κατορθοῦν, καὶ τότε ἐπὶ τοὺς ἄλλους ἰέναι. Καθάπερ γὰρ ἀρούρας 
προκειμένης, ὁ γηπόνος κατὰ μέρος διασκάπτων ἅπασαν, οὕτως ἐπὶ τὸ τέλος 
ἔρχεται: οὕτω καὶ ἡμεῖς ἐὰν νόμον ἑαυτοῖς τοῦτον θῶμεν, ὥστε κατὰ τὴν παροῦσαν 
Τεσσαρακοστὴν ταύτας μετὰ ἀκριβείας κατορθῶσαι τὰς τρεῖς ἐντολάς, πάντως πρὸς 
τῷ σὺν ἀσφαλείᾳ τῆς καλῆς συνηθείας παραδοῦναι τὴν φυλακήν, μετὰ πλείονος τῆς 
εὐκολίας καὶ ἐπὶ τὰς λοιπὰς ἥξομεν, καὶ πρὸς αὐτὴν ἐλθόντες τῆς φιλοσοφίας τὴν 
κορυφήν, καὶ τὸν παρόντα βίον μετὰ χρηστῆς τῆς ἐλπίδος καρπωσόμεθα, καὶ ἐν τῷ 
μέλλοντι μετὰ πολλῆς παραστησόμεθα παῤῥησίας τῷ Χριστῷ καὶ τῶν ἀποῤῥήτων 
ἀπολαύσομεν ἀγαθῶν: ὧν γένοιτο πάντας ἡμᾶς ἀξιωθῆναι, χάριτι καὶ φιλανθρωπία 
τοῦ Κυρίου ἡμῶν Ἰησοῦ Χριστοῦ, μεθ᾽ οὗ τῷ Πατρὶ ἡ δόξα, ἅμα τῷ ἁγίῳ 
Πνεύματι, εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ Δ᾽. Παράκλησις πρὸς τὸν λαὸν περὶ 
καρτερίας καὶ ὑπομονῆς ἐκ παραδειγμάτων τοῦ τε Ἰὼβ 
καὶ τῶν τριῶν παίδων᾽ καὶ περὶ τῆς τῶν ὕρκων ἀποχῆς 


α΄. Εὐλογητὸς ὁ Θεός, ὁ παρακαλέσας τὰς ὀδυνωμένας ὑμῶν ψυχὰς ὁ στηρίξας 
δονουμένας ὑμῶν τὰς διανοίας᾽ ὅτι γὰρ ἐδέξασθε παράκλησιν, διὰ τῆς σπουδῆς 
ταύτης ἐδείξατε, καὶ διὰ τῆς πὲρ τὴν ἀκρόασιν προθυμίας. Οὐ γὰρ ἔστι ψυχὴν 
ὀδυνωμένην καὶ νέφει κατεχομένην ἀθυμίας δυνηθῆναι μετὰ προθυμίας ἀκοῦσαί τι 
τῶν λεγομένων: ὑμᾶς δὲ ὁρῶ μετὰ πολλῆς τῆς εὐνοίας καὶ σφοδρὰς τῆς σπουδῆς 
ὑμῖν προσέχοντας, καὶ πάντα ἀποτιναξαμένους τὰ λυπηρά, καὶ τῷ τῆς ἀκροάσεως 
ἔρωτι παρωσαμένους τὴν ἐπικειμένην ὀδύνην. Διὰ τοῦτο εὐχαριστῶ τῷ Θεῷ μεθ᾽ 
ὑμῶν, ὅτι οὐκ ἤλεγξεν ὑμῶν τὴν φιλοσοφίαν ἡ συμφορά, οὐδὲ ἐξέλυσεν ὑμῶν τὸν 
τόνον ὁ φόβος, οὐδὲ ἔσβεσεν ὑμῶν τὴν προθυμίαν ἡ θλῖψις, οὐδὲ ἐμάρανεν ὑμῶν 
τὸν ζῆλον ὁ κίνδυνος, οὐδὲ ἐνίκησε τὸν περὶ Θεὸν πόθον ὁ τῶν ἀνθρώπων φόβος, 
οὐδὲ κατέβαλεν ὑμῶν τὴν σπουδὴν ἡ τοῦ καιροῦ δυσκολία: καὶ οὐ μόνον οὐ 
κατέβαλεν, ἀλλὰ κεῖ ἐπέῤῥωσεν: οὐ μόνον οὐκ ἐξέλυσεν, ἀλλὰ καὶ ἐπέτεινεν" οὐ 
μόνον οὐκ ἔσβεσεν, ἀλλὰ καὶ ἀνῆψε πλέον. Κεκένοωται μὲν ἡ ἀγορᾷ, ἡ δὲ ἐκκλησία 
πεπλήρωται: ἐκείνη τραγῳδίας ὑπόθεσις, αὕτη χαρᾶς καὶ εὐφροσύνης πνευματικῆς 
ἀφορμή. Ὅταν οὖν ἐμβάλῃς εἰς τὴν ἀγοράν, ἀγαπητέ, καὶ τὴν ἐρημίαν θεασάμενος 
στενάξῃς, κατάφυγε πρὸς τὴν μητέρα, καὶ παραμυθήσεται σξ εὐθέως τῷ πλήθει τῶν 
οἰκιέων τέκνων, καὶ δείξει σοι τῶν ἀδελφῶν ἀπηρτισμένον τὸν χορόν, καὶ πᾶσαν 
ἀποκρούσεταί σοὺ τὴν ἀθυμίαν. Ἐπὶ μὲν γὰρ τῆς πόλεως ἐπιθυμοῦμεν ἄνδρας ἰδεῖν, 
καθάπερ οἱ τὰς ἐρήμους οἰκοῦντες᾽ εἰς δὲ τὴν ἐκκλησίαν καταφεύγοντες, ὑπὸ τοῦ 
πλήθους στενοχωρούμεθα: καὶ καθάπερ τῆς θαλάττης στασιαζούσης καὶ πολλῷ τῷ 
χειμῶνι μαινομένης, εἰς τὸν λιμένα καταφεύγειν ἀναγκάζει ὁ φόβος ἔξωθεν 
ἅπαντας᾽ οὕτω καὶ νῦν τὰ τῆς ἀγορὰς κύματα, καὶ ὁ τῇ πόλεως χειμών, πάντας εἰς 
τὴν ἐκκλησίαν συνελαύνει πάντοθεν, καὶ τῷ συνδέσμῳ τῆς ἀγάπης σφίγγει μετ᾽ 
ἀλλήλων τὰ μέλη. Εὐχαριστοῦμεν τοίνυν καὶ διὰ ταῦτα τῷ Θεῷ, ὅτι τοσοῦτον ἀπὸ 
τῆς θλίψεως ἐκαρπωσάμεθα κέρδος, ὅτι τοσαύτην ἀπὸ τοῦ πειρασμοῦ τὴν ὠφέλειαν 
ἐλάβομεν. Ἐὰν μὴ πειρασμός, οὐδὲ στέφανος᾽ ἐὰν μὴ παλαίσματα, οὐδὲ βραβεία᾽ 
ἐὰν μὴ σκάμματα, οὐδὲ τιμαί: ἐὰν μὴ θλῖψις, οὐδὲ ἄνεσις" ἐὰν μὴ χειμών, οὐδὲ 
θέρος: καὶ τοῦτο οὐκ ἐπ᾿ ἀνθρώπων μόνον, ἀλλὰ καὶ ἐπ’ αὐτῶν τῶν σπερμάτων 
ἔστιν ἰδεῖν. Καὶ γὰρ ἐκεῖ πολὺν μὲν τὸν ὑετόν, πολλὴν δὲ τῶν νεφῶν τὴν 
συνδρομήν, πολὺν δὲ γενέσθαι δεῖ τὸ κρυμόν, εἰ μέλλοι κομῶν ὁ στάχυς 
ἀνίστασθαι: ὅπου δὲ σπόρου καιρός, καὶ ὑετοῦ καιρός. 


Ἐπεὶ οὖν καὶ νῦν ἐφέστηκε χειμών, χειμὼν ψυχῶν, οὐκ ἀέρος, σπείρωμεν καὶ ἡμεῖς 
ἐν τῷ χειμῶνι τοῦτο ἵνα ἐν τῷ θέρει θερίσωμεν᾽ σπείρωμεν δάκρυα, ἵνα θερίσωμεν 
ἀγαλλίασιν. Οὐκ ἐμὸς οὗτος ὁ λόγος: προφητικὸν ἐστι τὸ παράγγελμα: «Οἱ 
σπείροντες ἐν δάκρυσι, φησί, ἐν ἀγαλλιάσει θεριοῦσιν». Οὐχ οὕτω τὰ σπέρματα 

καταφερόμενος ὑετὸς θάλλειν ποιεῖ καὶ αὔξεσθαι, ὡς τὸν τῆς εὐσεβείας σπόρον 
ἀνίστησι καὶ παρασκευάζει κομᾶν ὁ ἐκ τῶν δακρύων καταφερόμενος ὑετός᾽ οὗτος 
ἀποσμήχει ψυχήν, ἄρδει διάνοιαν, προκόψαι ταχέως ποιεῖ τῆς διδασκαλίας τὴν 
βλάστησιν᾽ διὰ τοῦτο καὶ αὔλακα βαθεῖαν ἀνατεμεῖν ἀναγκαῖον. καὶ γὰρ καὶ τοῦτο ὁ 
προφήτης παρήνεσεν, οὕτως εἰπών: «Νεώσατε ἑαυτοῖς νεώματα, καὶ μὴ σπείρετε ἐν 
ἀκάνθαις». Καθάπερ οὖν ὁ τὸ ἄροτρον ἐμβαλῶν, κάτωθεν τὴν γῆν ἀναῤῥήγνυσιν, 
ἀσφαλῆ τοῖς σπέρμασι προπαρασκευάζων τὴν φυλακήν, ὥστε μὴ κατενεχθέντα ἄνω 
κεῖσθαι ἐπὶ τῆς ἐπιφανείας, ἀλλ᾽ εἰς αὐτὰς τῆς γῆς παραπεμφθῆναι τὰς λαγόνας, καὶ 
ἐν ἀσφαλεῖ καταθέσθαι τὰς ῥίζας: οὕτω καὶ ἡμᾶς ἀναγκαῖον ποιεῖν, καὶ καθάπερ 
ἀρότρῳ τῇ θλίψει καταχρησαμένους ἀναῤῥῆξαι τῆς καρδίας τὸ βάθος. Τοῦτο γὰρ 
καὶ ἕτερος προφήτης παραινεῖ λέγων, «ἀ“ιαῤῥήξατε τὰς καρδίας ὑμῶν, καὶ μὴ τὰ 
ἱμάτια ὑμῶν». Διαῤῥήξωμεν τοίνυν τὰς καρδίας, ἵνα εἴ τις πονηρὰ βοτάνη καὶ 
λογισμὸς δολερὸς ἐστιν ἐν ἡμῖν, πρόῤῥιζον αὐτὸν ἀνασπάσωμεν, καὶ καθαρᾶς τοῖς 
τῆς εὐσεβείας σπέρμασι παράσχωμεν τὰς ἀρούρας. Ἐὰν γὰρ μὴ νῦν νεώσωμεν, ἐὰν 
μὴ νῦν σπείρωμεν, ἐὰν μὴ νῦν δακρύσωμεν, ὅτε θλῖψις καὶ νηστεία, πότε ἄλλοτε 
ἥξομεν εἰς κατάνυξιν; Ὅταν ἄνεσις ἡ καὶ τρυφή:Ἀλλὰ τοῦτο ἀδύνατον: ἡ γὰρ 
ἄνεσις καὶ ἡ τρυφὴ εἰς ῥαθυμίαν ἐνάγειν εἴωθεν, ὥσπερ ἡ θλῖψις πρὸς σπουδὴν 
ἐπανόγει, καὶ πεπλανημένην ἔξω καὶ περὶ πολλὰ τὴν διάνοιαν κεχηνυΐαν πρὸς 
ἑαυτὴν ἐπιστρέφει. Μὴ τοίνυν ἀλγῶμεν ὑπὲρ τῆς ἀθυμίας ταύτης, ἀλλὰ καὶ 
εὐχαριστῶμεν τῷ Θεῷ: πολὺ γὰρ ἀπὸ τῆς θλίψεως τὸ κέρδος. Καὶ γὰρ ὁ γεωργὸς 
ἐπειδὰν σπείρῃ τὰ μετὰ πολλοῦ τοῦ πόνου συλλεγέντα σπέρματα, χειμῶνα γενέσθαι 
εὔχεται: καὶ ὁ μὲν ἰδιώτης θεωρῶν τὰ γινόμενα ἅπαντα θαυμάσεται, καὶ πρὸς 
ἑαυτὸν ἴσως ἐρεῖ: τὶ ποτε ὁ ἄνθρωπος οὗτος ποιεῖ; Τὰ συλλεγέντα σκορπίζει καὶ 
οὐχὶ σκορπίζει μόνον, ἀλλὰ καὶ ἀναμίγνυσι μετὰ πολλῆς τῆς ἀκριβείας τῇ γῇ. ὥστε 
αὐτὰ μηδὲ συλλέξαι δυνηθῆναι ῥᾳδίως" καὶ οὐκ ἀναμίγνυσι μόνον τῇ γῇ, ἀλλὰ καὶ 
εὔχεται γενέσθαι σφοδρὸν τὸν ὑετόν, ὥστε κατασαπῆναι τὰ καταβληθέντα ἅπαντα, 
καὶ γενέσθαι πηλόν. Καὶ θορυβεῖται βλέπων βροντὰς καταῤῥηγνυμένας, καὶ 
ἀστραπὰς καταφερομένας᾽ ὁ δὲ γηπόνος οὐχ οὕτως, ἀλλὰ χαίρει καὶ ἀγάλλεται 
χειμῶνα ὁρῶν: οὐ γὰρ τὰ παρόντα βλέπει, ἀλλὰ τὰ μέλλοντα ἀναμένει οὐ προστὰς 
βροντὰς ὁρῷ, ἀλλὰ τὰ δράγματα ἀναλογίζεται: οὐ τὰ σηπόμενα σπέρματα, ἀλλὰ 
τοὺς κομῶντας στάχυας: οὐ τὸν φορτικὸν ὑετόν, ἀλλὰ τὸν ἥδιστον τῆς ἅλω 
κονιορτόν. Οὕτω δὴ καὶ ἡμεῖς μὴ τὴν θλῖψιν ὁρῶμεν τὴν παροῦσαν, μηδὲ τὴν 
ὀδύνην, ἀλλὰ τὴν ἐξ αὐτῆς γινομένην ὠφέλειαν, τὸν ἐξ αὐτῆς τικτόμενον καρπόν" 
ἀναμείνωμεν τῆς ἅλω τὰ δράγματα: καὶ γὰρ ἐὰν νήφωμεν, πολὺν ἀπὸ τοῦ καιροῦ 
τούτου δυνησόμεθα συναγαγεῖν τὸν καρπόν, καὶ πληρῶσαι τὰ ταμιεῖα τῆς διανοίας 
τῆς ἡμετέρας" ἂν νήφωμεν, οὐ μόνον οὐδὲν πεισόμεθα ἀπὸ τῆς θλίψεως ταύτης 
δεινόν, ἀλλὰ καὶ μυρία καρπωσόμεθα ἀγαθά: ἂν δὲ ῥαθυμῶμεν, καὶ ἡ ἄνεσις ἡμᾶς 
ἀπολεῖ: τὸν μὲν γὰρ μὴ προσέχοντα ἑκάτερα βλάπτει, τὸν δὲ μετὰ ἀκριβείας ζῶντα 
ἀμφότερα ὠφελεῖ. Καὶ καθάπερ τὸ χρυσίον, κἂν ὕδασιν ὁμιλήση, τὴν οἰκείαν 
εὐπρέπειαν ἐπιδείκνυται, κἂν εἰς χωνευτήριον ἐμπέσῃ, φαιδρότερον γίνεται πάλιν" ὁ 
δὴ πηλὸς καὶ ὁ χόρτος, κἂν ὕδασιν ἀναμιχθεὶς τύχη, ὁ μὲν διαλύεται, ὁ δὲ σήπεται: 

κἂν εἰς πῦρ ἐμπέσῃ, ὁ μὲν φρύγεται, ὁ δὲ κατακαίεται᾽ οὕτω δὴ καὶ ὁ δίκαιος, καὶ ὁ 
ἁμαρτωλός: ὁ μὲν γάρ, κἂν ἀνέσεως ἀπολαύῃ, μένει λαμπρός, καθάπερ τὸ χρυσίον 
περικλυζόμενον ὕδατι κἂν εἰς πειρασμὸν ἐμπέσῃ, φαιδρότερος γίνεται, καθάπερ τὸ 
χρυσίον βασανιζόμενον ὑπὸ τοῦ πυρός ὁ δὲ ἁμαρτωλός, κἂν ἀνέσεως τύχῃ, 
διαλύεται καὶ κατασήπεται, καθάπερ ὁ χόρτος καὶ ὁ πηλὸς ὁμιλῶν ὕδατι κἂν 
πειρασμὸν ὑπομείνῃ, κατακαίεται καὶ ἀπόλλυται, καθάπερ ὁ χόρτος καὶ πηλὸς ὑπὸ 
τοῦ πυρός. 


β᾽. Μὴ τοίνυν ἀλύωμεν ἐπὶ τοῖς παροῦσι δεινοῖς᾽ ἐὰν γὰρ ἁμαρτίας ἔχῃς, 
ἀφανίζονται καὶ κατακαίονται ῥᾳδίῳ, ὑπὸ τῆς θλίψεως" ἐὰν δὲ ἀρετὴν ἔχῃς, 
λαμπρύνῃ. καὶ φαιδρύνῃ ὑπ᾽ αὐτῆς ἐὰν γὰρ ἀγρυπνῇς διηνεκῶς καὶ νήφῃς, 
ἀνώτερος ἔσῃ βλάβης ἁπάσης. Οὐ γὰρ ἡ τῶν πειρασμῶν φύσις, ἀλλ᾽ ἡ τῶν 
πειραζομένων ῥᾳθυμίᾳ τὰ πτώματα ἐργάζεσθαι πέφυκεν. Ὥστε εἰ βούλει τρυφᾶν 
καὶ ἀνέσεως ἀπολαύειν καὶ ἡδονῆς, μὴ ζήτει ἡδονὴν μήτε ἄνεσιν, ἀλλὰ ζητεῖ ψυχὴν 
ὑπομονῆς γέμουσαν καὶ καρτερίαν ἐπιδείξασθαι δυναμένην ὡς ἐὰν μὴ τοῦτο ἔχῃς, 
οὐχὶ πειρασμὸς σε ἐλέγξει μόνον, ἀλλὰ καὶ ἄνεσίς σε ἀπολεῖ καὶ καταβαλεῖ 
μειζόνως. Ὅτι γὰρ οὐχ ἡ τῶν δεινῶν προσβολῇ, ἀλλ᾽ ἡ τῆς ἡμετέρας διανοίας 
ῥᾳθυμίᾳ ἀνατρέπει τὴν σωτηρίαν ἡμῶν, ἄκουσον τὶ φησιν ὁ Χριστός «Πᾶς ὅστις 
ἀκούει μοῦ τοὺς λόγους τούτους, καὶ ποιεῖ αὐτούς, ὁμοιωθήσεται ἀνδρὶ φρονίμῳ, 
ὅστις ὠκοδόμησε τὴν οἰκίαν αὐτοῦ ἐπὶ τὴν πέτραν, καὶ κατέβη ἡ βροχή, καὶ ἦλθον 
οἱ ποταμοί, καὶ ἔπνευσαν οἱ ἄνεμοι, καὶ προσέῤῥηξαν τῇ οἰκίᾳ ἐκείνῃ, καὶ οὐκ 
ἔπεσε" τεθεμελίωτο γὰρ ἐπὶ τὴν πέτραν» καὶ πάλιν: «Ὅστις ἀκούει μου τοὺς λόγους 
τούτους, καὶ οὐ ποιεῖ αὐτούς, ὁμοιωθήσεται ἀνδρὶ μωρῷ, ὅστις ὠκοδόμησεν αὐτοῦ 
τὴν οἰκίαν ἐπὶ τὴν ψάμμον, καὶ κατέβη ἡ βροχή, καὶ ἦλθον οἱ ποταμοί, καὶ 
ἔπνευσαν οἱ ἄνεμοι, καὶ προσέῤῥηξαν τῇ οἰκίᾳ ἐκείνῃ, καὶ κατέπεσε, καὶ ἦν ἡ 
πτώσης αὐτῆς μεγάλη». Ὁρᾷς ὅτι οὐχ αἱ τῶν πειρασμῶν προσβολαί, ἀλλ᾽ ἡ τῶν 
οἰκοδομούντων ἄνοια τὴν πτῶσιν ἐποίησεν; Καὶ γὰρ ἐκεῖ βροχή. καὶ ἐνταῦθα 
βροχή κἀκεῖ ποταμοί, καὶ ἐνταῦθα ποταμοί: κἀκεῖ πνευμάτων προσβολαί, καὶ 
ἐνταῦθα τὸ αὐτὸ τοῦτο: κἀκεῖνος φκοδόμησε καὶ οὗτος φκοδόμησε: καὶ ἡ αὐτὴ 
οἰκοδομή, καὶ οἱ αὐτοῖς πειρασμοί: ἀλλ᾽ οὐ τὸ αὐτὸ τέλος, ἐπειδὴ οὐχ ὁ αὐτὸς 
θεμέλιος. Οὐ γὰρ τῶν πειρασμῶν ἡ φύσις, ἀλλὰ τοῦ οἰκοδομήσαντος ἡ ἄνοια τὴν 
πτῶσιν ἐποίησεν᾽ ἐπεὶ ἔδει καὶ τὴν ἐπὶ τῆς πέτρας οἰκοδομηθεῖσαν καταπεσεῖν 
οἰκίαν, νῦν δὲ οὐδὲν τοιοῦτον ἔπαθεν. Ἀλλὰ μὴ περὶ οἰκίας εἰρῆσθαι ταῦτα 
νομίζετε᾽ περὶ γὰρ ψυχῆς ἐστιν ὁ λόγος, τὴν τῶν θείων λόγων ἀκρόασιν διὰ τῶν 
ἔργων ἐπιδεικνυμένης ἢ διακρουομένης. Οὕτως ῳφκοδόμησεν ἑαυτοῦ τὴν ψυχὴν ὁ 
Ἰώβ: κατέβη ἡ βροχή. πῦρ γὰρ ἔπεσεν ἐκ τοῦ οὐρανοῦ, καὶ κατέφαγε πάντα τὰ 
ποίμνια: ἦλθον οἱ ποταμοί, οἱ πυκνοὶ καὶ συνεχεῖς καὶ ἐπάλληλοι τῶν συμφορῶν 
ἄγγελοι, ὁ μὲν τῶν αἰπολίων, ὁ δὲ τῶν καμήλων, ὁ δὲ τῶν παίδων λέγων τὴν 
ἀπώλειαν: ἔπνευσαν οἱ ἄνεμοι, τὰ πικρὰ τῆς γυναικὸς ῥήματα᾽ «ἐἶπὸν γὰρ τι, φησί, 
ῥῆμα πρὸς Κύριον, καὶ τελεύτοα»" καὶ οὐκ ἔπεσεν ἡ οἰκία, οὐκ ὑπεσκελίσθη ἡ ψυχή, 
οὐκ ἐβλασφήμησεν ὁ δίκαιος, ἀλλὰ καὶ ηὐχαρίστησεν οὕτως εἰπών᾽ «Ὁ Κύριος 

ἔδωκεν, ὁ Κύριος ἀφείλετο, ὡς τῷ Κυρίῳ ἔδοξεν, οὕτω καὶ ἐγένετο». Ὁρᾷς ὅτι οὐχὶ 
τῶν πειρασμῶν ἡ φύσις, ἀλλ᾽ ἡ τῶν ῥαθυμούντων ὀλιγωρία τὴν πτῶσιν ποιεῖν 
εἴωθεν; Ὡς τὸν γε ἰσχυρὸν καὶ ἰσχυρότερον ἡ θλῖψις ἐργάζεται. Τὶς ταῦτά φησιν; Ὁ 
ἐν τῇ θλίψει τραφείς, ὁ μακάριος Παῦλος, οὕτω λέγων «Ἡ θλῖψις ὑπομονὴν 
κατεργάζεται, ἡ δὲ ὑπομονὴ δοκιμήν, ἡ δὲ δοκιμὴ ἐλπίδο». Καὶ καθάπερ τὰ ἰσχυρὰ 
τῶν δένδρων ἡ τῶν ἀνέμων ρύμη προσπίπτουσα καὶ πάντοθεν ῥιπίζουσα οὐκ 
ἀνασπᾷ, ἀλλὰ στεῤῥότερα καὶ ἰσχυρότερα ταῖς προσβολαῖς ταύταις κατασκευάζει: 
οὕτω καὶ ψυχὴν ἁγίαν, καὶ εὐλαβείᾳ συζῶσαν, αἱ τῶν πειρασμῶν ἐπαγωγαὶ καὶ τῶν 
θλίψεων οὐχ ὑποσκελίζουσιν, ἀλλὰ πρὸς πλείονα ὑπομονὴν ἀλείφουσι, καθάπερ 
καὶ τὸν μακάριον Ἰὼβ λαμπρότερον ἐποίησαν καὶ σεμνότερον. Νῦν μὲν οὖν 
ἄνθρωπος ἡμῖν ὀργίζεται, ἄνθρωπος ὁμοιοπαθὴς καὶ ὁμόψυχος καὶ δεδοίκαμξεν᾽ 
τότε δὲ ἐκείνῳ δαίμων πονηρὸς καὶ ἄγριος ἦν ὁ ὀργιζόμενος, καὶ οὐχ ἁπλῶς 
ὠργίζετο, ἀλλὰ πάντα ἐκίνει τὰ μηχανήματα, καὶ πᾶσαν προσῆγεν μαγγανείαν, καὶ 
οὐδὲ οὕτως ἤλεγξε τοῦ δικαίου τὴν ἀνδρείαν. Καὶ οὗτος μὲν ἄνθρωπος ὦν, νῦν μὲν 
ὀργίζεται, νῦν δὲ καταλλάττεται, καὶ ὅμως ἀποτεθνήκαμεν τῷ δέει: τότε δὲ 
διάβολος ἦν ὁ πολέμων ὁ μηδέποτε καταλλαττόμενος τῇ τῶν ἀνθρώπων φύσει, 
ἀλλὰ πόλεμον ἄσπονδον καὶ μάχην ἀκήρυκτον πρὸς τὸ γένος ἡμῶν ἀράμενος᾽ ἀλλ᾽ 
ὅμως κατεγέλασεν αὐτοῦ τῶν βελῶν ὁ δίκαιος. Τίνα οὖν ἂν ἔχοιμεν ἀπολογίαν, ἢ 
ποίαν συγγνώμην, οὔπω; Ἀνθρώπινον πειρασμὸν οὐ φέροντες οἱ τοσαῦτα 
φιλοσοφοῦντες ἐν τῇ χάριτι, τοῦ πρὸ τῆς χάριτος καὶ τῆς παλαιᾶς διαθήκης οὕτω 
τὸν ἀφόρητον πόλεμον ἐκεῖνον ἐνεγκόντος γενναίως; 


Ταῦτα οὖν ἀεὶ διαλεγώμεθα, ἀγαπητοί, πρὸς ἀλλήλους, καὶ διὰ τούτων ἑαυτοὺς 
παρακαλῶμεν τῶν λόγων. καὶ γὰρ ὑμεῖς μάρτυρες, καὶ τὸ συνειδὸς τὸ ὑμέτερον 
ὅσον ἀπὸ τοῦ πειρασμοῦ τούτου τὸ κέρδος ἐσχήκαμεν᾽ ὁ ἀκόλαστος σώφρων 
ἐγένετο νῦν, ὁ θρασὺς ἐπιεικέστερος, ὁ ῥάθυμος σπουδαῖος, οἱ μηδέποτε ἐκκλησίαν 
ἰδόντες, ἀλλ᾽ ἐν θεάτροις προσεδρεύοντες, ἐν ἐκκλησίᾳ διημερεύουσι νῦν. Διὰ 
ταῦτα οὖν ἀλγεῖς, εἰπὲ μοι, ὅτι σε σπουδαῖον τῷ φόβῳ ἐποίησεν ὁ Θεός; Ὅτι σε τῇ 
θλίψει πρὸς αἴσθησιν τῆς σεαυτοῦ σωτηρίας ἤγαγεν; Ἀλλ᾽ ὀδυνᾶταί σου τὸ 
συνξειδός; Ἀλλὰ τιτρώσκεταί σου καθ᾽ ἑκάστην ἡμέραν ἡ διάνοια θάνατον 
προσδοκῶσα, καὶ ἀπειλὴν μεγίστην; Ἀλλὰ καὶ ἐντεῦθεν ἡμῖν πολλὴ πρὸς ἀρετὴν 
ἐπίδοσις ἔσται, ἐπιτεινομένης ἡμῖν τῆς εὐλαβείας διὰ τῆς ἀγωνίας. Δυνατὸς μὲν γὰρ 
ὁ Θεὸς ἅπαντα λῦσαι σήμερον τὰ δεινά᾽ ἀλλ᾽ ἕως ἂν ἴδῃ καθαρθέντας ἡμᾶς, ἕως ἂν 
ἴδῃ γενομένην ἐπιστροφήν, καὶ μετάνοιαν παγίαν καὶ ἄσειστον, οὐ καταλύει τὴν 
θλῖψιν. Καὶ γὰρ ὁ χρυσοχόος, ἕως ἂν ἴδῃ τὸ χρυσίον καλῶς ἐκκαθαρθέν, οὐκ 
ἀνασπᾶ τοῦ χωνευτηρίου᾽ οὕτω καὶ ὁ Θεὸς οὐ παράγει τοῦτο τὸ νέφος, ἕως ἂν ἡμᾶς 
σωφρονίσῃ καλῶς. Ὁ γὰρ συγχωρήσας τὸν πειρασμόν, αὐτὸς οἶδε καὶ τὸν καιρὸν 
τῆς λύσεως τοῦ πειρασμοῦ. Οὕτω καὶ ὁ κιθαρῳδὸς οὔτε ἐπιτείνει τὴν νευράν, ἵνα 
μὴ διαῤῥήξῃ, οὔτε χαλᾷ πέρᾳ τοῦ μέτρου, ἵνα μὴ λυμήνηται τὴν συμφωνίαν τῆς 
ἁρμονίας" οὕτω καὶ ὁ Θεὸς ποιεῖ, οὔτε ἐν ἀνέσει διηνεκεῖ, οὔτε ἐν θλίψει μακρᾷ τὴν 
ἡμετέραν καθίστησι ψυχήν, κατὰ τὴν αὐτοῦ σύνεσιν ἀμφότερα ταῦτα ποιῶν. Οὐκ 

ἀφίησι μὲν γὰρ διηνεκοῦς ἀνέσεως ἀπολαύειν, ἵνα μὴ γενώμεθα ῥᾳθυμότεροι᾽ οὐκ 
ἀφίησι δὲ ἐν θλίψει συνεχεῖ εἶναι πάλιν, ἵνα μὴ καταπέσωμεν μηδὲ ἀπαγορεύσωμεν. 


γ᾽. Αὐτῷ τοίνυν παραχωρῶμεν τὸν καιρὸν τῆς ἀπαλλαγῆς τῶν δεινῶν, ἡμεῖς δὲ 
εὐχώμεθα μόνον, ἡμεῖς ἐν εὐλαβείᾳ ζήσωμεν. Ἡμῶν μὲν γὰρ ἔργον τὸ 
μεταβαλέσθαι πρὸς ἀρετήν, τοῦ Θεοῦ δὲ ἔργον τὸ λῦσαι τὰ δεινά: καὶ γὰρ σοῦ τοῦ 
πειραζομένου μᾶλλον αὐτὸς βούλεται σβέσαι τὴν πυρὰν ταύτην, ἀλλ᾽ ἀναμένει σου 
τὴν σωτηρίαν. Ὥσπερ οὖν ἐξ ἀνέσεως ἐγένετο θλῖψις, οὕτω καὶ ἀπὸ θλίψεως 
ἄνεσιν χρὴ προσδοκᾶν. Οὐδὲ γὰρ ἀξὶ χειμών οὐδὲ ἀξὶ θέρος, οὐκ ἀεὶ κύματα οὐδὲ 
ἀεὶ γαλήνη, οὐκ ἀξὶ νὺξ οὐδὲ ἀεὶ ἡμέρα οὕτως οὐδὲ ἀξὶ θλῖψις, ἀλλ᾽ ἔσται καὶ 
ἄνεσις, μόνον ἐὰν τῇ θλίψει διαπαντὸς εὐχαριστῶμεν τῷ Θεῷ. Καὶ γὰρ οἱ τρεῖς 
παῖδες εἰς κάμινον ἐνεβλήθησαν, καὶ οὐδὲ οὕτως ἐπελάθοντο τῆς εὐλαβείας, οὐδὲ 
ἐφόβησεν αὐτοὺς ἡ φλόξ, ἀλλὰ τῶν ἐν θαλάμω καθημένων, καὶ μηδὲν πασχόντων 
δεινόν, σπουδαιότερον τῷ πυρὶ κυκλούμενοι, τὰς ἱερὰς ἐκείνας ἀνέπεμπον εὐχάς. 
Διὰ τοῦτο τεῖχος αὐτοῖς ἐγένετο τὸ πῦρ, καὶ στολὴ ἡ φλόξ, καὶ πηγὴ ἡ κάμινος, καὶ 
δεδεμένους λαβοῦσα λελυμένους ἀπέδωκεν. ἔλαβε θνητὰ σώματα, καὶ ὡς 
ἀθανάτων ἀπέσχετο᾽ οὐκ ἔγνω τὴν φύσιν, ἀλλ᾽ ἠδέσθη τὴν εὐλάβειαν" ἔδησε τοὺς 
πόδας ὁ τύραννος, καὶ ἔδησαν οἱ πόδες τοῦ πυρὸς τὴν ἐνέργειαν. Ὃ παραδόξου 
πράγματος! Τοὺς δεδεμένους ἔλυσεν ἡ φλόξ, καὶ αὐτὴ λοιπὸν ὑπὸ τῶν δεδεμένων 
ἐδέδετο" μετάβαλε γὰρ τῶν πραγμάτων τὴν φύσιν τῶν νεανίσκων ἡ εὐλαβείᾳ, 
μᾶλλον δὲ οὐ τὴν φύσιν μετέβαλεν, ἀλλ᾽ ὃ πολλῷ θαυμαστότερον ἦν, μενούσης 
τῆς φύσεως τὴν ἐνέργειαν ἔστησεν. Οὐ γὰρ ἔσβεσε τὸ πῦρ, ἀλλὰ καιόμενον ἀργὸν 
ἐποίησε: καὶ τὸ δὴ θαυμαστὸν καὶ παράδοξον, οὐκ ἐπὶ τῶν σωμάτων τοῦτο τῶν 
ἁγίων ἐγένετο μόνον, ἀλλὰ καὶ ἐπὶ τῶν ἱματίων αὐτῶν, καὶ ἐπὶ τῶν ὑποδημάτων. 
Καὶ καθάπερ ἐπὶ τῶν ἀποστόλων, τὰ ἱμάτια Παύλου νοσήματα καὶ δαίμονας 
ἤλαυνε, καὶ αἱ σκιαὶ Πέτρου θάνατον ἐφυγάδευον᾽ οὕτω δὴ καὶ ἐνταῦθα τῶν παίδων 
τούτων τὰ ὑποδήματα τὴν τοῦ πυρὸς δύναμιν ἔσβεσεν. Οὐκ οἶδα πῶς εἴπω" τὸ γὰρ 
θαῦμα πᾶσαν ὑπερβαίνει λόγου διήγησιν. Καὶ γὰρ ἔσβεστο ἡ ἐνέργεια, καὶ οὐκ 
ἔσβεστο᾽ ὅτε μὲν γὰρ τοῖς σώμασιν ὡμίλει τῶν ἁγίων ἐκείνων, ἔσβεστο᾽ ὅτε δὲ τὰ 
δεσμὰ διαῤῥῆξαι ἔδει, οὐκ ἔσβεστο᾽ τὰ γοῦν δεσμὰ διέῤῥηξε, καὶ τῶν ἀστραγάλων 
οὐχ ἥψατο. Εἶδες πόση ἡ ἐγγύτης; Καὶ οὐκ ἠπατήθη τὸ πῦρ, οὐδὲ ἐνδοτέρω τῶν 
δεσμῶν προελθεῖν ἐτόλμησεν. Ἔδησεν ὁ τύραννος, καὶ ἔλυσεν ἡ φλόξ, ἵνα μάθῃς 
καὶ τοῦ βαρβάρου τὴν ὠμότητα καὶ τοῦ στοιχείου τὴν ὑπακοήν. Τίνος δὲ ἕνεκεν 
ἔδησεν, εἰς πῦρ ἐμβαλεῖν μέλλων; Ἵνα τὸ θαῦμα μεῖζον γένηται, ἵνα παραδοξότερον 
τὸ σημεῖον, ἵνα μὴ νομίσῃς ὀφθαλμῶν ἀπάτην εἶναι τὰ ὁρώμενα. Εἰ γὰρ μὴ πῦρ ἦν 
ἐκεῖνο τὸ πῦρ, οὐκ ἂν τὰ δεσμὰ κατέφαγεν. καὶ ὃ πολλῷ μεῖζον ἦν, οὐκ ἂν τοὺς 
ἔξωθεν στρατιώτας καθημένους ἥρπασεν: νῦν δέ, ἐν μὲν τοῖς ἔξω τὴν δύναμιν 
ἐπεδείξατο, ἐν δὲ τοῖς ἔνδον τὴν ὑπακοὴν ἔδειξε. Σὺ δὲ μοι σκόπει πανταχοῦ, πῶς ὁ 
διάβολος δι᾽ ὧν πολεμεῖ τοῖς τοῦ Θεοῦ δούλοις, διὰ τούτων τὴν οἰκείαν δύναμιν 
καθαίρει, οὐχ ἑκών, ἀλλὰ τοῦ Θεοῦ τοῦ σοφοῦ καὶ εὐμηχάνου τοῖς ὅπλοις τοῖς 
ἐκείνου καὶ ταῖς μεθοδίαις κατὰ τῆς ἐκείνου κεχρημένου κεφαλῆς. Ὃ δὴ καὶ 

ἐνταῦθα γέγονεν. Ὁ μὲν γὰρ διάβολος ἐμπνεύσας τῷ τυράννῳ τότε ἐκείνῳ, οὔτε 
σιδήρῳ τὰς τῶν ἁγίων ἀποτμηθῆναι κεφαλὰς ἀφῆκεν, οὔτε θηρίοις παραδοθῆναι, 
οὔτε ἄλλῳ τινὶ τοιούτῳ τρόπῳ κολασθῆναι’ ἀλλ᾽ εἰς τὸ πῦρ ἐμβληθῆναι, ἵνα μηδὲ 
τὰ λείψανα μείνῃ τῶν ἁγίων ἐκείνων, τῶν σωμάτων αὐτοῖς ἀφανισθέντων, καὶ τῆς 
τεφρὰς αὐτῶν τῇ τέφρᾳ τῶν κληματίδων ἀναμιγείσης. Ὁ δὲ Θεὸς αὐτῷ δὲ τούτῳ 
πρὸς ἀναίρεσιν τῆς ἀσεβείας ἐχρήσατο, καὶ πῶς, ἐγὼ λέγω. 


Θεὸς παρὰ τοῖς Πέρσαις εἶναι νομίζεται τὸ πῦρ, καὶ τιμῶσιν αὐτὸ μετὰ πολλῆς τῆς 
θεραπείας οἱ βάρβαροι οἱ τὴν χώραν ἐκείνην οἰκοῦντες ἔτι καὶ νῦν. Βουλόμενος 
τοίνυν ὁ Θεὸς πρόῤῥιζον ἀνελεῖν τῆς ἀσεβείας τὴν ὑπόθεσιν, συνεχώρησεν αὐτῷ τῷ 
τρόπῳ τῆς κολάσεως ταύτης, ἵνα κατ᾽ ὀφθαλμοὺς τῶν θεραπευόντων αὐτὸ πάντων 
τοῖς αὐτοῦ δούλοις τὰ νικητήρια δῷ, διὰ τῶν ἔργων αὐτῶν πείσας αὐτούς, ὅτι οἱ 
τῶν Ἑλλήνων θεοὶ οὐχὶ τὸν Θεὸν μόνον, ἀλλὰ καὶ τοὺς τοῦ Θεοῦ δούλους 
δεδοίκασι. 


δ᾽. Καὶ σκόπει διὰ τῶν ἐναντίων πλεκόμενον τῆς νίκης τὸν στέφανον, καὶ μάρτυρας 
τοῦ τροπαίου γενομένους αὐτοὺς τοὺς ἐχθρούς. «ἤπέστειλε γάρ, φησί, 
Ναβουχοδονόσορ ὁ βασιλεὺς συναγαγεῖν πάντας τοὺς ὑπάτους, καὶ στρατηγούς, καὶ 
τοπάρχας, ἡγουμένους, καὶ τυράννους, καὶ τοὺς ἐπ᾿ ἐξουσιῶν, καὶ πάντας τοὺς 
ἄρχοντας τῶν χωρῶν ἐλθεῖν εἰς τὰ ἐγκαίνια τῆς εἰκόνος" καὶ συνήχθησαν πάντες». 
Ὁ ἐχθρὸς συνάγει τὸ θέατρον, καὶ αὐτὸς συγκροτεῖ τοὺς θεατάς" αὐτὸς τὰ 
σκάμματα τίθησι, καὶ θέατρον οὐ τῶν τυχόντων ἀνθρώπων, οὐκ ἰδιωτῶν τινῶν, 
ἀλλὰ τῶν ἐντίμων καὶ πάντων τῶν ἐν ἀρχαῖς, ἵνα καὶ ἡ μαρτυρία ἀξιόπιστος γένηται 
παρὰ τοῖς πολλοῖς. Ἦλθον ἐφ᾽ ἑτέρᾳ κληθέντες ὑποθέσει, καὶ ἕτερα θεασάμενοι 
πάντες ἀπῆλθον. Ἦλθον προσκυνήσοντες τὴν εἰκόνα, καὶ τῆς μὲν εἰκόνος 
καταγελάσαντες, ἐκπλαγέντες δὲ τοῦ Θεοῦ τὴν δύναμιν, διὰ τῶν εἰς τοὺς παῖδας 
τούτους γενομένων σημείων, ἀπῆλθον. Καὶ ὅρα ποῦ τὸ στάδιον ἀνεῴγει τοῦτο᾽ οὐκ 
ἐν πόλει, οὐδὲ ἐν χώρᾳ τινί, ἀλλ᾽ ὕπτια καὶ ψιλὰ πεδία δέχεται τοῦτο τῆς 
οἰκουμένης τὸ θέατρον. Ἔν γὰρ πεδίῳ Δεηρᾷ, τῆς πόλεως ἔξω, τὴν εἰκόνα ἔστησε, 
καὶ ὁ κῆρυξ παρελθὼν ἐβόα: «Ὑμῖν λέγεται, ἔθνη, φυλαί, λαοί, γλῶσσαι, ἐν ἡ ἂν 
ὥρᾳ ἀκούσητε τῆς φωνῆς τῆς σάλπιγγος σύριγγός τε καὶ κιθάρας, σαμβύκης τε καὶ 
ψαλτηρίου, καὶ συμφωνίας, καὶ παντὸς γένους μουσικῶν, πεσόντες προσκυνήσατε 
τῇ εἰκόνι τῇ χρυσῇ (ὄντως γὰρ πέσεν ἦν τὸ προσκυνῆσαι τὸ εἴδωλον): καὶ ὃς ἐὰν μὴ 
προσκυνήσῃ πεσών, ἐν αὐτῇ τῇ ὥρᾳ ἐμβληθήσεται εἰς τὴν κάμινον τοῦ πυρὸς τὴν 
καιομένην». Εἶδες πῶς χαλεπὰ τὰ παλαίσματα γίνεται, καὶ ὅσαι τῆς ἐπιβουλῆς αἱ 
ἀνάγκαι, καὶ πῶς βαθὺ τὸ βάραθρον, καὶ κρημνὸς ἑκατέρωθεν; Ἀλλὰ μὴ δείσης᾽ 
ὅσῳπερ ἂν αὐξήσῃ τὰ μηχανήματα ὁ ἐχθρός, τοσούτῳ μᾶλλον δείκνυσι τῶν παίδων 
τὴν ἀνδρείαν. Διὰ γὰρ τοῦτο συμφωνία μουσικῶν τοσούτων, διὰ τοῦτο ἡ κάμινος ἡ 
καιομένη, ἵνα καὶ ἡδονὴ καὶ φόβος πολιορκῇ τὰς τῶν παρόντων ψυχάς. Πικρὸς τὶς 
ἐστι τῶν παρόντων καὶ δυσένδοτος, μαλαττέτω, φησίν, αὐτὸν γοητεύουσα τῆς 
παναρμονίου μουσικῆς ἡ μελῳδίᾳ. Ἀλλ᾽ ἀνώτερος ταύτης γίνεται τῆς ἐπιβουλῆς: 

φοβείτω καὶ καταπληττέτω τῆς φλογὸς ἡ ὄψις. Καὶ ἦν φόβος καὶ ἡδονή, ἡ μὲν διὰ 
τῶν ὥὦτων, ὁ δὲ διὰ τῶν ὀφθαλμῶν ἐπεισιὼν τῇ ψυχῇ᾽ ἀλλὰ τὸ γενναῖον τῶν 
νεανίσκων ἐκείνων οὐδὲν τούτων ἤλεγξεν" ἀλλ᾽ ὥσπερ εἰς τὸ πῦρ ἐμπεσόντες 
ἐκράτησαν τῆς φλογός, οὕτω πάσης ἐπιθυμίας καὶ ἀγωνίας κατεγέλασαν. Πάντα 
γὰρ ταῦτα δι᾽ ἐκείνους ὁ διάβολος προπαρεσκξύασεν: οὐ γὰρ περὶ τῶν ὑπηκόων 
ἠμφισβήτει, ἀλλὰ καὶ σφόδρα ἐθάῤῥει, ὅτι οὐδεὶς ἀντιπεσεῖται τῷ νόμῳ τοῦ 
βασιλέως: ἐπειδὴ δὲ ἅπαντες ἔπεσον καὶ ἡττήθησαν, τότε εἰς μέσον οἱ παῖδες 
ἄγονται μόνοι, ἵνα καὶ ταύτῃ ἡ νίκη λαμπροτέρα γένηται, ἐν τοσούτῳ πλήθει 
νικώντων καὶ ἀνακηρυττομένων αὐτῶν. Οὐδὲ γὰρ ἦν οὕτω θαυμαστόν, εἰ μηδενὸς 
ὑποσκελισθέντος οὗτοι παρελθόντες ἠνδρίσαντο πρῶτοι. Τὸ δὲ μέγιστον καὶ 
παράδοξον, ὅτι τῶν πεπτωκότων τὸ πλῆθος οὐκ ἐφόβησεν αὐτούς, οὐδὲ ἐξέλυσεν, 
οὐδὲ εἶπον πρὸς ἑαυτοὺς τι τοιοῦτον, ὃ πολλοὶ πολλάκις λέγειν εἰώθασιν: εἰ μὲν γὰρ 
πρῶτοι καὶ μόνοι προσκυνεῖν ἡμεῖς ἐμέλλομεν τὴν εἰκόνα, ἔγκλημα τὸ γινόμενον 
ἦν᾽ εἰ δὲ μετὰ τοσούτων μυριάδων τοῦτο ποιοῦμεν, τὶς οὐ δώσει συγγνώμην; Τὶς 
ἀπολογίας οὐκ ἀξιώσει; Ἀλλ᾽ οὐδὲν οὔτε εἶπον, οὔτε ἐνενόησάν τι τοιοῦτον ἐκεῖνοι, 
τὰ πτώματα τῶν τοσούτων ἰδόντες τυράννων. Σὺ δὲ μοι σκόπει καὶ τῶν 
διαβαλλόντων αὐτοὺς τὴν κακουργίαν, πῶς καὶ κακοήθως αὐτῶν καὶ πικρῶς 
κατηγόρησαν ἐκεῖνοι. «ἐϊσὶ γάρ, φησίν, ἄνδρες Ἰουδαῖοι, οὗς κατέστησας ἐπὶ τὰ 
ἔργα τῆς χώρας Βαβυλῶνος»: οὐ γὰρ ἁπλῶς ἐμνημόνευσαν τοῦ ἔθνους, ἀλλὰ καὶ 
τῆς τιμῆς ἀνέμνησαν, ἵνα ἐκκαύσωσι τὴν τοῦ βασιλέως ὀργήν, μονονουχὶ λέγοντες, 
ὅτι τοὺς δούλους, τοὺς αἰχμαλώτους, τοὺς ἀπόλιδας, ἄρχοντας ἡμῶν ἐποίησας" οἱ 
δὲ καὶ τὴν τοσαύτην τιμὴν ὑβρίζουσι, καὶ παροινοῦσιν εἰς τὸν τετιμηκότα. Διὰ 
τοῦτο λέγουσιν᾽ «Οἱ Ἰουδαῖοι, οὗς κατέστησας ἐπὶ τὰ ἔργα τῆς χώρας Βαβυλῶνος, 
οὐχ ὑπήκουσαν τῷ δόγματί σου, καὶ τοῖς θεοῖς σοῦ οὐ λατρεύουσι». Μέγιστος 
ἔπαινος ἡ κατηγορίᾳ, καὶ τὰ ἐγκλήματα ἐγκώμια γίνεται, καὶ ἡ μαρτυρία ἀνύποπτος 
τῶν ἐχθρῶν αὐτὴν παρεχομένων. Τὶ οὖν ὁ βασιλεύς; Ἐκέλευσεν εἰς μέσον ἀχθῆναι 
αὐτοὺς ὥστε πάντοθεν αὐτοὺς φοβῆσαι. Ἀλλ᾽ οὐδὲν ἐκείνους ἐξέπληξεν, οὐχ ὁ 
θυμὸς τοῦ βασιλέως, οὐ τὸ μόνους ἐν μέσῳ τοσούτων ἀπειλῆφθαι, οὐ τὸ πῦρ 
ὁρώμενον, οὐχ αἱ σάλπιγγες ἠχοῦσαι, οὐ πάντες εἰς αὐτοὺς πῦρ βλέποντες, ἀλλὰ 
πάντων τούτων καταγελάσαντες, ὡς εἰς ψυχρὰν πηγὴν ὑδάτων ἐμπίπτειν μέλλοντες, 
ἐπὶ τὴν κάμινον εἰσήξσαν, τὴν μακαρίαν ἐκείνην ἀφιέντες φωνήν, ὅτι «Τοῖς θεοῖς 
σοῦ οὐ λατρεύομεν, καὶ τῇ εἰκόνι τῇ χρυσῇ ἡ ἔστησας οὐ προσκυνοῦμεν». Καὶ 
ταύτην οὐχ ἁπλῶς ἐκίνησα τὴν ἱστορίαν, ἀλλ᾽ ἵνα μάθητε, ὅτι κἂν θυμὸς ἡ 
βασιλικός, κἂν ἐπιβουλὴ στρατιωτῶν, κἂν φθόνος ἐχθρῶν, κἂν αἰχμαλωσίᾳ, κἂν 
ἐρημία, κἂν πῦρ, κἂν κάμινος, κἂν μυρία δεινά, τὸν δίκαιον οὐδὲν ἐλέγξαι οὐδὲ 
φοβῆσαι δυνήσεται. Εἰ γάρ, ἔνθα ἀσεβὴς ἦν ὁ βασίλευες, οὐκ ἐξεπλάγησαν οἱ 
νεανίσκοι τὸν τοῦ τυράννου θυμόν, πολλῷ μᾶλλον ἡμᾶς θαῤῥεῖν χρή. φιλάνθρωπον 
καὶ ἥμερον ἔχοντας βασιλέα, καὶ χάριν εἰδέναι τῷ Θεῷ τῆς θλίψεως ταύτης, ἀπὸ 
τῶν εἰρημένων μαθόντας, ὅτι αἱ θλίψεις λαμπροτέρους ποιοῦσι, καὶ παρὰ Θεῷ, καὶ 
παρὰ ἀνθρώποις, τοὺς εἰδότας αὐτὰς φέρειν γενναίως. Καὶ γάρ, εἰ μὴ ἐγένοντο 
οὗτοι δοῦλοι, οὐκ ἂν ἔγνωμεν αὐτῶν τὴν ἐλευθερίαν: εἰ μὴ αἰχμάλωτοι ἐγένοντο, 

οὐκ ἂν αὐτῶν ἐμάθομεν τὴν εὐγένειαν τῆς ψυχῆς᾽ εἰ μὴ τῆς κάτω πατρίδος 
ἐξέπεσον, οὐκ ἂν ἔγνωμεν τῆς ἄνω πολιτείας αὐτῶν τὴν ἀρετὴν εἰ μὴ ὠργίσθη 
αὐτοῖς ὁ ἐν τῇ γῇ βασιλεύς, οὐκ ἂν ἐμάθομεν τὴν εὔνοιαν, ἦν εἶχε περὶ αὐτοὺς ὁ 
ἐπουράνιος βασιλεύς. 


ε΄. Καὶ σὺ τοίνυν ἐὰν ἔχῃς ἐκεῖνον εὐμενῆ, κἂν εἰς κάμινον ἐμπέσῃς, μὴ ἀπογνῷς᾽ 
ὥσπερ ἂν ὀργίζηται, κἂν ἐν παραδείσῳ ἧς, μὴ θαῤῥήσῃς. Καὶ γὰρ ἐν παραδείσῳ ἣν 
ὁ Ἀδάμ, καὶ ἐπειδὴ Θεὸν παρώργισεν, οὐδὲν ὠφέλησεν ὁ παράδεισος᾽ ἐν καμίνῳ 
ἦσαν οὗτοι, καὶ ἐπειδὴ εὐδοκιμῆσαν, οὐδὲν ἔβλαψεν ἡ κάμινος" ἐν παραδείσῳ ἣν ὁ 
Ἀδάμ, καὶ ἐπειδὴ ῥάθυμος ἦν, ὑπεσκελίσθη᾽ ἐν κοπρίᾳ ἐκάθητο ὁ Ἰώβ, καὶ ἐπειδὴ 
ἔνηφεν ἐκράτει. Καίτοι πόσῳ βελτίων παράδεισος κοπρίας! Ἀλλ᾽ οὐδὲν ὠφέλησεν ἡ 
ἀρετὴ τοῦ χωρίου τὸν ἐνοικοῦντα, ἐπειδὴ προὔδωκεν ἑαυτὸν ἐκεῖνος ὥσπερ οὖν 
οὐδὲν ἔβλαψεν ἡ εὐτελείᾳ τοῦ τόπου τὸν ἀρετῇ πάντοθεν τετειχισμένον. Καὶ ἡμεῖς 
τοίνυν τὴν ψυχὴν ἀσφαλισώμεθα τὴν ἡμετέραν: κἂν γὰρ ζημία χρημάτων ἐπίῃ, κἂν 
θάνατος, τὴν δὲ εὐσέβειαν μηδεὶς ἡμᾶς ἀφέληται, μακαριώτεροι πάντων ἐσμεν. 
Τοῦτο καὶ ὁ Χριστὸς ἐπέταξεν εἰπών: «{Πἴνεσθε οὖν φρόνιμοι ὡς οἱ ὄφεις»: καθάπερ 
γὰρ ἐκεῖνος τὸ λοιπὸν προΐεται ἅπαν σῶμα, ὥστε διασῶσαι τὴν κεφαλήν: οὕτω καὶ 
σύ, κἂν χρήματα, κἂν σῶμα, κἂν τὴν παροῦσαν ζωήν, κἂν πάντα προέσθαι δέῃ. 
ὥστε διατηρῆσαι τὴν εὐσέβειαν, μὴ ἀθύμει. Ἂν γὰρ ἐκείνην ἔχων ἀπέλθῃς, πάντα 
σοι μετὰ πλείονος ἀποδώσει τῆς λαμπρότητος ὁ Θεός, καὶ τὸ σῶμα μετὰ μείζονος 
δόξης ἀναστήσει πάλιν, καὶ ἀντὶ χρημάτων τὰ ἀγαθὰ τὰ πᾶσαν ὑπερβαίνοντα λόγου 
δύναμιν. Οὐχὶ γυμνὸς ἐπὶ τῆς κοπρίας ἐκάθητο ὁ Ἰώβ, μυρίων θανάτων 
χαλεπωτέραν ὑπομένων ζωήν; Ἀλλ᾽ ἐπειδὴ τὴν εὐσέβειαν οὐκ ἀπέβαλε, πάντα μετὰ 
πλείονος αὐτῷ ἐπανῆλθε τῆς περιουσίας τὰ πρότερα, σώματος ὑγεία καὶ κάλλος; 
τῶν παίδων ὁ χορὸς ἅπας, τὰ κτήματα, καὶ τὸ δὴ μεῖζον ἁπάντων, ὁ λαμπρὸς τῆς 
ὑπομονῆς στέφανος. Καθάπερ γὰρ εἰ τῶν δένδρων γίνεται, κἂν τὸν καρπὸν τις 
ἀφέληται μετὰ τῶν φύλλων, κἂν τοὺς κλάδους πάντας ἐκκόψῃ, τῆς ῥίζης μενούσης, 
ὁλόκληρον καὶ μετὰ πλείονος ἀνίσταται τῆς εὐπρεπείας τὸ δένδρον" οὕτω δὴ καὶ 
ἐφ᾽ ἡμῶν, ἐὰν ἡ ῥίζα μένῃ τῆς εὐσεβείας, κἂν ὁ πλοῦτος ἀφαιρεθῇ, κἂν τὸ σῶμα 
διαφθαρῇ, πάντα πάλιν μετὰ μείζονος ἡμῖν ἐπάνεισι τῆς δόξης. Πᾶσαν τοίνυν 
μέριμναν τῆς ψυχῆς ἐκβαλόντες καὶ φροντίδα περιττήν, πρὸς ἑαυτοὺς 
ἐπανέλθωμεν, καὶ τὸ σῶμα, καὶ τὴν ψυχὴν καλλωπίσωμεν τῷ κόσμῳ τῆς ἀρετῆς, 
ὅπλα δικαιοσύνης. Ἀλλὰ μὴ ὅπλα ἁμαρτίας τὰ μέλη τοῦ σώματος ἡμῶν 
κατασκευάζοντες: καὶ πρῶτον ἁπάντων τὴν γλῶτταν παιδεύσωμεν εἶναι διάκονον 
τῆς τοῦ πνεύματος χάριτος, πάντα ἰὸν καὶ πονηρίαν ἐκ τοῦ στόματος ἐκβάλλοντες, 
καὶ ῥημάτων αἰσχρῶν μελέτην. Καὶ γὰρ ἡμεῖς κύριοι καὶ πονηρίας καὶ δικαιοσύνης 
ὄργανον ἕκαστον τῶν ἡμετέρων ποιῆσαι μελῶν. Ἀκοῦον γοῦν πῶς τὴν γλῶτταν οἱ 
μὲν ἁμαρτίας, οἱ δὲ δικαιοσύνης ἐποίησαν ὅπλον. «Ἡ γλῶσσα αὐτῶν μάχαιρα 
ὀξεῖα». Ἕτερος δὲ τὶς φησι, περὶ τῆς ἑαυτοῦ γλώσσης «Ἡ γλῶσσά μου κάλαμος 
γραμματέως ὀξυγράφου». Ἐκείνη φόνον εἰργάσατο, αὕτη νόμον ἔγραφε θεῖον᾽ διὰ 
τοῦτο μάχαιρα μὲν ἐκείνη, κάλαμος δὲ ἦν αὕτη, οὐ παρὰ τὴν οἰκείαν φύσιν, ἀλλὰ 

παρὰ τὴν προαίρεσιν τῶν χρωμένων. Ἡ μὲν γὰρ φύσις τῆς γλώττης καὶ ταύτης 
κἀκείνης ἦν μία, ἡ δὲ ἐργασία οὐ μία. Καὶ περὶ τοῦ στόματος δὲ πάλιν ὁμοίως τὸ 
αὐτοῦ τοῦτο ἔστιν ἰδεῖν: οἱ μὲν γὰρ εἶχον τὸ στόμα σηπεδόνος γέμον καὶ πονηρίας" 
διὰ τοῦτο ὁ κατηγορῶν ἔλεγε᾽ «Τὸ στόμα αὐτῶν ἀρᾶς καὶ πικρίας γέμει»᾽" τὸ δὲ 
αὐτοῦ οὐ τοιοῦτον, ἀλλά, «Τὸ στόμα μου μιλήσει σοφίαν, καὶ ἡ μελέτη τῆς καρδίας 
μου σύνεσιν». Ἕτεροι δὲ πάλιν χεῖρας εἶχον ἀνομίας ἐμπεπλησμέναις, καὶ τούτων 
κατηγορῶν πάλιν ἔλεγεν" «Ἐν ταῖς χερσὶν αὐτῶν αἱ ἀνομίαι, καὶ ἡ δεξιὰ αὐτῶν 
ἐπλήσθη δώρων»: αὐτὸς δὲ χεῖρας εἶχεν οὐδὲν ἕτερον ἢ πρὸς τὸν οὐρανὸν 
ἀνατείνεσθαι μεμελετηκυίας᾽ διὸ καὶ περὶ τούτων ἔλεγεν «Ἔπαρσις τῶν χειρῶν 
μου θυσία ἑσπερινή». Καὶ ἐπὶ τῆς καρδίας τὸ αὐτοῦ τοῦτο πάλιν ἔστιν ἰδεῖν: τῶν 
μὲν γὰρ ἡ καρδία μάταια ἦν, τούτου δὲ ἀληθές: διὸ καὶ περὶ ἐκείνων φησίν: «Ἡ 
καρδία αὐτῶν μάταια»" περὶ δὲ τῆς ἑαυτοῦ: «Ἐξηρεύξατο ἡ καρδία μοῦ λόγον 
ἀγαθόν». Καὶ ἐπὶ ἀκοῆς δὲ τὸ αὐτὸ τοῦτο ἴδοι τις ἄν" οἱ μὲν γὰρ εἶχον θηρίων ἀκοὴν 
ἀμείλικτον καὶ ἀσύγγνωστον, καὶ κακίζων αὐτοὺς οὕτως ἔλεγεν: «Ὡσεὶ ἀσπίδος 
κωφῆς καὶ βυούσης τὰ ὦτα αὐτῆς»: ἡ δὲ αὐτοῦ ἀκοὴ δοχεῖον τῶν θείων ῥημάτων 
ἦν. Καὶ τοῦτο αὐτὸ πάλιν ἐδήλωσεν εἰπών: «Κλινῶ εἰς παραβολῆς τὸ οὖς μου, καὶ 
ἀνοίξω ἐν ψαλτηρίῳ τὸ πρόβλημα μου». 


ς᾽. Ταῦτ᾽ οὖν εἰδότες, πάντοθεν ἑαυτοὺς ἀρετῇ τειχίσωμεν, καὶ οὕτως 
ἀποκρουσόμεθα τοῦ Θεοῦ τὴν ὀργήν᾽ καὶ τὰ μέλη τοῦ σώματος ἡμῶν ὅπλα 
δικαιοσύνης ποιήσωμεν, καὶ ὀφθαλμούς, καὶ στόμα, καὶ χεῖρας, καὶ πόδας, καὶ 
καρδίαν, καὶ γλῶτταν, καὶ πᾶν τὸ σῶμα ἡμῶν παιδεύσωμεν ὁ ἀρετῇ χρήσιμον εἶναι 
μόνῃ. Καὶ τῶν τριῶν δὲ ἐκείνων μνημονεύσωμεν, περὶ ὧν πρὸς τὴν ὑμετέραν 
διελέχθην ἀγάπη, παρακαλῶν μηδὲν ἔχειν ἐχθρόν, μηδὲ κακῶς λέγειν τινὰ τῶν 
λελυπηκότων ὑμᾶς, καὶ τὴν πονηρὰν τῶν ὅρκων ἐκβαλεῖν ἀπὸ τοῦ στόματος ὑμῶν 
συνήθειαν. Καὶ περὶ μὲν τῶν δυοῖν ἐντολῶν ἐν ἑτέρῳ καιρῷ διαλεξόμεθα, τὴν δὲ 
παροῦσαν ἑβδομάδα ἅπασαν περὶ τῶν ὅρκων ὑμῖν ἐροῦμεν, ἀπὸ τῆς εὐκολωτέρας 
ἐντολῆς ποιούμενοι τὴν ἀρχήν. Οὐδὲ γὰρ πόνος τις περιγενέσθαι τῆς τῶν ὅρκων 
συνηθείας, ἐὰν θελήσωμεν μικρὰν γοῦν εἰσενεγκεῖν σπουδήν, ἀλλήλους 
ὑπομιμνήσκοντες, νουθετοῦντες, τηροῦντες, δίκην ἀπαιτοῦντες καὶ εὐθύνας τοὺς 
ἐπιλανθανομένους. Τὶ γὰρ ὄφελος ἡμῖν τῆς τῶν βρωμάτων ἀποχῆς, ἐὰν μὴ τὰς 
πονηρᾶς τῆς ψυχῆς συνηθείας ἐξελάσωμεν; Ἰδού, τὴν ἡμέραν ἄσιτοι διετελέσαμεν 
σήμερον ἅπασαν, καὶ τράπεζαν ἐν ἑσπέρᾳ παραστησόμεθα οὐχ ὁμοίαν τῇ χθεσινῇ 
τραπέζῃ, ἀλλ᾽ ἐνηλλαγμένην καὶ σεμνοτέραν. Ἄρ᾽ οὖν ἔχι τις εἰπεῖν ἡμῶν, ὅτι καὶ 
τὸν βίον αὐτοῦ τὸν σήμερον ἐνήλλαξε, καθάπερ καὶ τὴν τράπεζαν; Ὅτι καὶ τὴν 
πονηρὰν μετέβαλε συνήθειαν, καθάπερ καὶ τὴν τροφήν; Οὐκ ἔγωγε, οἶμαι. Τὶ οὖν 
ὄφελος ἡμῖν τῆς νηστείας; Διὰ τοῦτο παρακαλῶ, καὶ παρακαλῶν οὐ παύσομαι, ὥστε 
ἑκάστην ἐντολὴν ἀπολαβόντας καθ᾽ ἑαυτήν, δύο καὶ τρεῖς ἡμέρας εἰς τὴν 
κατόρθωσιν αὐτῆς ἀναλίσκειν" καὶ καθάπερ εἰσὶ τινες οἱ πρὸς ἀλλήλους 
φιλοτιμούμενοι τῇ τῶν σιτίων ἀποχὴ καὶ θαυμαστὴν ἅμιλλαν ποιούμενοι: καὶ οἱ μὲν 
ὁλοκλήρους ἡμέρας δύο διατελοῦσιν ἄσιτοι, οἱ δὲ οὐκ οἴνου μόνον, οὐδὲ ἐλαίου, 

ἀλλὰ παντὸς ἐδέσματος χρῆσιν τῆς ἑαυτῶν ἐκβάλλοντες τραπέζης, ἄρτῳ καὶ ὕδατι 
χρώμενοι μόνον, τὴν Τεσσαρακοστὴν διανύουσιν ἅπασαν" οὕτω δὴ καὶ ἡμεῖς 
ἁμιλλώμεθα πρὸς ἀλλήλους, ὥστε τῶν ὅρκων τὰς νιφάδας ἀνελεῖν. Τοῦτο γὰρ 
πάσης νηστείας χρησιμώτερον, τοῦτο πάσης σκληραγωγίας ἐπικερδέστερον, καὶ τὴν 
σπουδήν, ἢν περὶ τὴν ἀποχὴν τῶν σιτίων ποιούμεθα, ταύτην περὶ τὴν ἀποχὴν τῶν 
ὅρκων ἐπιδειξώμεθα, ἐπεὶ τῆς ἐσχάτης ἀνοίας ὑποστησόμεθα ἔγκλημα, τῶν μὲν 
κεκωλυμένων καταφρονοῦντες, περὶ δὲ τὰ ἀδιάφορα πᾶσαν κινοῦντες σπουδήν. Τὸ 
μὲν γὰρ φαγεῖν οὐ κεκώλυται, τὸ δὲ ὀμόσαι κεκώλυται: ἡμεῖς δὲ τῶν 
συγκεχωρημένων ἀποστάντες, τῶν κεκωλυμένων κατατολμῶμεν. Διὰ τοῦτο 
παρακαλῶ τὴν ὑμετέραν ἀγάπην ποιήσασθαί τινα μεταβολήν, καὶ τὴν ἀρχὴν 
ἐντεῦθεν ἡμῖν ἐπιδείξασθαι. Ἂν γὰρ μετὰ τοσαύτης σπουδῆς τὴν παροῦσαν 
διανύσωμεν νηστείαν, τῇ μὲν ἑβδομάδι ταύτῃ τὸ μηδ᾽ ὅλως ὀμνύναι 
κατορθώσαντες, τῇ δὲ ἐπιούσῃ τὴν ὀργὴν σβέσαντες, τῇ δὲ μετ᾽ ἐκείνην τὴν 
κατηγορίαν πρόῤῥιζον ἀνελόντες, καὶ τῇ μετὰ ταύτην ἕτερα πάλιν πλείονα 
διορθώσαντες᾽ οὕτως ὁδῷ προβαίνοντες κατὰ μικρὸν ἐπ᾽ αὐτὴν ἥξομεν τῆς ἀρετῆς 
τὴν κορυφήν, καὶ τὸν παρόντα διαφευξόμεθα κίνδυνον, καὶ τὸν Θεὸν ἵλεω 
καταστήσομεν, καὶ τὸ πλῆθος ἐπὶ τὴν πόλιν ἡμῖν ἐπανήξει πάλιν, καὶ τοὺς 
δραπετεύσαντας νῦν παιδεύσομεν, μὴ τόπων ἀσφαλείᾳ, μηδὲ ἀποφυγῇ καὶ 
ἀναχωρήσει, ἀλλ᾽ εὐλαβείᾳ ψυχῆς, καὶ τρόπων ἀρετῇ, τὰς ἐλπίδας τῆς σωτηρίας 
ἐγχειρίζειν τῆς ἡμετέρας. Καὶ οὕτω καὶ τῶν ἐνταῦθα, καὶ τῶν ἐκεῖ ἐπιτευξόμεθα 
ἀγαθῶν: ὧν γένοιτο πάντας ἡμᾶς ἀξιωθῆναι, χάριτι καὶ φιλανθρωπία τοῦ Κυρίου 
ἡμῶν Ἰησοῦ Χριστοῦ, δι᾽ οὗ καὶ μεθ᾽ οὗ τῷ Πατρὶ ἡ δόξα, ἅμα τῷ ἁγίῳ Πνεύματι, 
νῦν καὶ ἀεί, καὶ εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ Ε᾽. Ἔτι παράκλησις πρὸς τὸν λαὸν περὶ τοῦ 
φέρειν γενναίως τὴν ἐπικειμένην ἀπειλήν. ἔχοντα 
παραδείγματα ἐκ τῶν συμβάντων τῷ τε Ἰὼβ καὶ τοῖς 
Νινευΐταις: καὶ ὅτι οὐ χρὴ δεδιέναι τὸν θάνατον, ἀλλὰ 
τὴν ἁμαρτίαν’ καὶ τὶ τὸ κακῶς ἀποθανεῖν" καὶ περὶ τοῦ 
μετὰ πάσης σπουδῆς φεύγειν τοὺς ὕρκους᾽ καὶ εἰς τὸν 
σεισμὸν 


α΄. Τῶν τριῶν παίδων καὶ τῆς Βαβυλωνίας καμίνου ἡ διήγησις οὐ μετρίως ὡς ἔοικε 
παρακάλεσεν ὑμῶν τὴν ἀγάπην χθές" ἔτι δὲ καὶ τὸ παράδειγμα τὸ κατὰ τὸν Ἰώβ, 
καΐίῃ κόπρια ἡ παντὸς θρόνου βασιλικοῦ σεμνοτέρα. Ἀπὸ μὲν γὰρ τὸν θρόνον ἰδεῖν 
βασιλικὸν οὐδὲν ἔσται τοῖς θεμένοις τὸ κέρδος, ἀλλὰ πρόσκαιρος μόνον τέρψις, 
ὄνησιν οὐδεμίαν ἔχουσα ἀπὸ δὲ τοῦ τὴν κοπρίαν ἰδεῖν τοῦ Ἰὼβ πᾶσάν τις δέξεται 
ὠφέλειαν, καὶ φιλοσοφίαν πολλήν, καὶ παράκλησιν εἰς ὑπομονῆς λόγον. Διὰ τοῦτο 
πολλοὶ νῦν μακρὰν τινα καὶ διαπόντιον ἀποδημίαν στέλλονται ἀπὸ τῶν περάτων τῆς 
γῆς εἰς τὴν Ἀραβίαν τρέχοντες, ἵνα τὴν κοπρίαν ἐκείνην ἴδωσι, καὶ θεασάμενοι 
καταφιλήσωσι τὴν γῆν τὴν τὰ σκάμματα τοῦ στεφανίτου δεξαμένην ἐκείνου, καὶ τὸ 
χρυσίου παντὸς τιμιώτερον αἷμα. Οὐδὲ γὰρ οὕτως ἐστὶν ἁλουργὶς λαμπρά, ὡς τὸ 
σῶμα ἐκεῖνο τότε ἀπέστιλβεν, οὐκ ἀλλοτρίῳ, ἀλλ᾽ οἰκείῳ βαπτιζόμενον αἵματι. Καὶ 
τὰ τραύματα δὲ ἐκεῖνα ἁπάντων λίθων ἦν τιμιωτέρα. Μαργαριτῶν μὲν γὰρ φύσις 
οὐδὲν τὸν βίον ὠφελεῖ τὸν ἡμέτερον, οὐδὲ χρείαν τινὰ πληροῖ τοῖς ἔχουσιν 
ἀναγκαίαν τὰ δὲ τραύματα ἐκεῖνα πάσης ἀθυμίας ἐστὶ παράκλησις. Καὶ ἵνα μάθῃς, 
ὅτι τοῦτό ἐστιν ἀληθές, ἐὰν ἀποβάλῃ τις υἱὸν γνήσιον καὶ μονογενῆ, δεῖξον αὐτῷ 
μυρίους μαργαρίτας, καὶ οὐ παραμυθήσῃ τὸ πάθος, οὐδὲ θεραπευθεὶς τὴν ὀδύνην" 
ἀναμνήσας δὲ αὐτὸν τῶν τραυμάτων οὐ Ἰώβ, ῥᾳδίως δυνήσῃ θεραπεῦσαι, οὕτω 
λέγων: τὶ πενθεῖς, ἄνθρωπε; Σὺ μὲν τέκνον ἀπέβαλες ἕν, ὁ δὲ μακάριος ἐκεῖνος μετὰ 
τὸ τῶν παίδων ὁλόκληρον ἀφαιρεθῆναι τὸν χορὸν καὶ αὐτῇ τῇ σαρκὶ τὴν πληγὴν 
ἐδέξατο, καὶ γυμνὸς ἐπὶ τῆς κοπρίας ἐκάθητο ἰχῶρι πάντοθεν καταῤῥεόμενος, κατὰ 
μικρὸν αὐτῷ τῆς σαρκὸς δαπανωμένης, ὁ δίκαιος, ὁ ἀληθινός, ὁ θεοσεβής, ὁ 
ἀπεχόμενος ἀπὸ παντὸς πονηροῦ πράγματος, ὁ καὶ Θεὸν μάρτυρα τῆς ἀρετῆς ἔχων. 
Ἂν γὰρ ταῦτα εἴπῃς τὰ ῥήματα, πᾶσαν ἔσβεσας τοῦ πενθοῦντος τὴν ἀθυμίαν, καὶ 
πᾶσαν ἀνεῖλες τὴν ὀδύνην, καὶ γίνεται οὕτω χρησιμωτέρα μαργαριτῶν τὰ τραύματα 
τοῦ δικαίου. Ὑπογράψετε τοίνυν ἑαυτοῖς τὸν ἀθλητὴν καὶ ὑμεῖς, καὶ νομίζετε 
βλέπειν τὴν κοπρίαν ἐκείνην, καὶ αὐτὸν ἐν μέσῳ καθήμενον τῆς κοπρίας, τὸν 
ἀνδριάντα τὸν χρυσοῦν, τὸν διάλιθον, τὸν πῶς εἴπω οὐκ οἶδα: οὐδὲ γὰρ ἔχω τιμίαν 
οὕτως ὕλην εὑρεῖν, ὡς δυνηθῆναι τὸ ἡμαγμένον ἐκεῖνο σῶμα παραβαλεῖν: οὕτω καὶ 
πάσης ὕλης τιμαλφεστάτης ἐκ πολλοῦ τοῦ περιόντος τῆς σαρκὸς ἐκείνης ἡ φύσις ἦν 
τιμιωτέρα, καὶ τὰ τραύματα τῶν ἡλιακῶν ἀκτίνων φαιδροτέρα᾽ αὗται μὲν γὰρ τὰς 

τοῦ σώματος καταυγάζουσιν ὄψεις, ἐκεῖνα δὲ τῆς διανοίας ἡμῶν φωτίζει τὰ ὄμματα, 
ἐκεῖνα καθάπαξ τὸν διάβολον ἀπετύφλωσε. Διὰ γοῦν τοῦτο, μετὰ τὴν πληγὴν 
ἐκείνην ἀπεπήδησε, καὶ οὐκ ἐφάνη λοιπόν. Σὺ δὲ μοι κἀντεῦθεν, ἀγαπητέ, μάνθανε 
τὸ τῆς θλίψεως κέρδος ποσὸν ἐστίν. Ἡνίκα μὲν γὰρ ἐπλούτει καὶ ἀνέσεως ἀπήλαυεν 
ὁ δίκαιος, διαβάλλειν ἔσχεν αὐτόν, ψευδῶς μέν, ἔσχε δ᾽ οὖν ὅμως εἰπεῖν: «Μὴ 
δωρεὰν σέβεταί σε ὁ Ἰώβ»; Ἐπειδὴ δὲ αὐτὸν ἐγύμνωσε καὶ ἐποίησε πένητα, οὐδὲ 
γρύξαι λοιπὸν ἐτόλμησε: καὶ ὅτε μὲν πλούσιος ἦν, ὑπισχνεῖτο παλαίειν αὐτόν, καὶ 
ὑποσκελίζειν ἠπείλει: ἐπειδὴ δὲ πένητα εἰργάσατο, καὶ πάντων ἀπεστέρησε, καὶ εἰς 
ἐσχάτην ὀδύνην ἐνέβαλε, τότε ἀπεπήδησε:᾽ καὶ ὅτε μὲν ὑγιὲς αὐτοῦ τὸ σῶμα ἦν, τὰς 
χεῖρας ἀντῆρεν, ὅτε δὲ αὐτοῦ κατέκοψε τὴν σάρκα, τότε ἔφυγεν ἡττηθείς. 


Εἶδες ποσὸν πενία πλούτου, καὶ ἀῤῥωστία καὶ νόσος ὑγείας, καὶ πειρασμὸς ἀνέσεως 
βέλτιον τοῖς νήφουσίν ἐστι καὶ χρησιμώτερον, καὶ λαμπροτέρους καὶ εὐτονωτέρους 
τοὺς ἀθλοῦντας ποιεῖ; Τὶς εἶδε, τὶς ἤκουσεν οὕτω θαυμαστὰ παλαίσματα; Οἱ τῶν 
ἔξωθεν ἀγώνων πύκται, ἐπειδὰν κατακόψωσι τὰς κεφαλὰς τῶν ἀντιπάλων, τότε 
νικῶσι καὶ στεφανοῦνται: οὗτος δέ, ὅτε κατέκοψε τὸ σῶμα τοῦ δικαίου, 
παντοδαποῖς ἕλκεσιν αὐτὸ διατρήσας, καὶ ἀσθενέστερον ἐποίησε, τότε ἐνικήθη καὶ 
ἀνεχώρησε: καὶ ἐπειδὴ διώρυξεν αὐτοῦ πάντοθεν τὰς πλευράς, αὐτῷ μὲν πλέον 
οὐδὲν ἐγένετο, τὸν γὰρ ἐναποκείμενον θησαυρὸν οὐκ ἀπεσύλησεν, ἡμῖν δὲ 
φανερώτερον αὐτὸν ἐποίησε, καὶ διὰ τῆς διωρυγῆς ἐκείνης ἔδωκεν ἅπασιν εἰς τὸ 
ἔνδον βλέπειν, καὶ καταμανθάνειν αὐτοῦ τὸν πλοῦτον ἅπαντα᾽ καὶ ὅτε κρατεῖν 
προσεδόκησε, τότε μετ᾽ αἰσχύνης πολλῆς ἀνεχώρησε, καὶ οὐδεμίαν οὐκέτι φωνὴν 
ἀφῆκε. Τὶ γέγονεν, ὦ διάβολε; Τινὸς ἕνεκεν ἀναχωρεῖς; Οὐκ ἐγένετο πάντα ὅσα 
ἠθέλησας; Οὐκ ἀνεῖλες αὐτοῦ τὰ ποίμνια, τὰ βουκόλια, τὰς ἀγέλας τῶν ἵππων, τῶν 
ἡμιόνων; Οὐχὶ καὶ τὸν χορὸν τῶν παίδων ἀπώλεσας, καὶ τὴν σάρκα κατέκοψας 
ἅπασαν; Τίνος ἕνεκεν ἀνεχώρησας; Ὅτι ἐγένετο μὲν πάντα, ὅσα ἠθέλησα, φησίν" ὃ 
δὲ γενέσθαι μάλιστα ἐβουλόμην, καὶ δι᾽ ὃ πάντα ἐκεῖνα ἐποίησα, τοῦτο οὐκ 
ἐγένετο᾽ οὐδὲ γὰρ ἐβλασφήμησε᾽ διὰ γὰρ τοῦτο πάντα ἐκεῖνα ἐποίουν, φησίν, ἵνα 
τοῦτο ἐξέλθῃ. Τούτου δὲ μὴ γενομένου, οὐδὲν μοι πλέον ἀπὸ τῆς ζημίας τῶν 
χρημάτων ἐγένετο, καὶ τῆς τῶν παίδων ἀπωλείας, καὶ τῆς τοῦ σώματος πληγῆς, 
ἀλλὰ τοὐναντίον ἤπερ ἐβουλόμην ἐξέβη, λαμπρότερον ἐποίησα τὸν ἐχθρόν, καὶ 
φαιδρότερον εἰργασάμην. Ἔγνως ὅσον τῆς θλίψεως τὸ κέρδος, ἀγαπητέ; Καλὸν 
μὲν γὰρ τὸ σῶμα καὶ ὑγιαῖνον ἦν, πολλῷ δὲ σεμνότερον γέγονε κατατμηθὲν ὑπὸ 
τῶν τραυμάτων ἐκείνων. ἐπεὶ καὶ ἔρια καλὰ μὲν καὶ πρὸ τῆς βαφῆς, ἐπειδὰν δὲ 
ἁλουργὰ γένηται, ἄφατον προσλαμβάνει τὸ κάλλος, καὶ πολλὴν τὴν εὐπρέπειαν. Εἰ 
δὲ μὴ ἀπέδυσεν αὐτόν, οὐκ ἂν ἔγνωμεν τοῦ στεφανίτου τὴν εὐεξίαν" εἰ μὴ 
διέτρησεν αὐτοῦ τὸ σῶμα ταῖς ὠτειλαῖς, οὐκ ἂν ἀντέλαμψαν ἔνδοθεν αἱ ἀκτῖνες" εἰ 
μὴ ἐκάθισεν αὐτὸν ἐπὶ τῆς κοπρίας, οὐκ ἂν ἔγνωμεν αὐτοῦ τὸν πλοῦτον. Οὐδὲ γὰρ 
οὕτω λαμπρὸς ἐπὶ θρόνου καθήμενος βασιλεύς, ὡς ἐκεῖνος ἐπὶ τῆς κοπρίας τότε 
καθήμενος ἐπίσημος ἦν καὶ περιφανής: μετὰ μὲν γὰρ τὸν βασιλικὸν θρόνον 
θάνατος, μετὰ δὲ τὴν κοπρίαν ἐκείνην οὐρανῶν βασιλξία. 

β᾽. Ταῦτα οὖν ἅπαντα ἀναλογιζόμενοι ἀνενέγκωμεν ἐκ τῆς κατεχούσης ἀθυμίας 
ἡμᾶς. Καὶ γὰρ ταύτας ὑμῖν παρατίθημι τὰς ἱστορίας, οὐχ ἵνα ἐπαινῆτε τὰ λεγόμενα, 
ἀλλ᾽ ἵνα μιμήσησθε τὴν ἀρετὴν καὶ τὴν ὑπομονὴν τῶν γενναίων ἐκείνων ἀνδρίων, 
ἵνα διὰ τῶν ἔργων αὐτῶν μάθητε, ὅτι οὐδὲν δεινὸν τῶν ἀνθρωπίνων δεινῶν, ἀλλ᾽ ἢ 
ἁμαρτία μόνον, οὐ πενία, οὐ νόσος, οὐχ ὕβρις, οὐκ ἐπηρεία, οὐκ ἀτιμία, οὐ τὸ 
πάντων δοκοῦν ἔσχατον εἶναι τῶν κακῶν ὁ θάνατος. Ὀνόματα γὰρ ταῦτά ἐστι 
μόνον τοῖς φιλοσοφοῦσι, συμφορῶν ὀνόματα, πραγμάτων ἔρημα: ἡ δ᾽ ἀληθὴς 
συμφορά, τὸ προσκροῦσαι Θεῷ, καὶ ποῆσαί τι τῶν μὴ δοκούντων αὐτῷ. Τὶ γὰρ ἔχει 
δεινὸν ὁ θάνατος; Εἰπὲ μοί; Ὅτι σε ταχύτερον ἐπὶ τὸν εὔδιον λιμένα παραπέμπει καὶ 
τὴν ἀτάραχον ἐκείνην ζωήν; Κἂν γὰρ ἄνθρωπος μὴ ἀποκτείνῃ, αὐτὸς τῆς φύσεως ὁ 
νόμος ἐπελθών, οὐ διαλύσει τὸ σῶμα ἀπὸ τῆς ψυχῆς; Κἂν γὰρ μὴ νῦν γένηται 
τοῦτο, ἔσται μικρὸν ὕστερον, ὃ νῦν δεδοίκαμεν. Καὶ ταῦτα λέγω οὐ προσδοκῶν τὶ 
δεινόν, οὐδὲ λυπηρόν᾽ μὴ γένοιτο: ἀλλὰ ὑπὲρ τῶν δεδοικότων τὸν θάνατον 
αἰσχυνόμενος. Τοσαῦτα προσδοκῶν, εἰπὲ μοι, ἀγαθά. Ἃ μήτε ὀφθαλμὸς εἶδεν, μήτε 
οὖς ἤκουσε, μήτε ἐπὶ καρδίαν ἀνθρώπου ἀνέβη, ἀναδύη πρὸς τὴν ἀπόλαυσιν, καὶ 
ἀμελεῖς καὶ ὀκνεῖς; Καὶ οὐκ ὀκνεῖς μόνον, ἀλλὰ καὶ δέδοικας καὶ φρίττεις; Καὶ πῶς 
οὐκ αἰσχρόν, ὅτι σὺ διὰ θάνατον ὀδυνᾶσαι, Παῦλος δὲ διὰ τὴν παροῦσαν ἔστενε 
ζωήν; Καὶ Ῥωμαῖοις γραφῶν ἔλεγεν, ὅτι «Καὶ ἡ κτίσις συστενάζει, καὶ ἡμεῖς αὐτοὶ 
τὴν ἀπαρχὴν τοῦ πνεύματος ἔχοντες στενάζομεν». Καὶ ταῦτα ἔλεγεν οὐχὶ τῶν 
παρόντων καταγινώσκων, ἀλλὰ τὰ μέλλοντα ποθῶν. Ἐνευσάμην, φησί, τῆς χάριτος, 
καὶ οὐ στέγω τὴν ἀναβολήν: τὴν ἀπαρχὴν ἔχω τοῦ πνεύματος, καὶ πρὸς τὸ πᾶν 
ἐπείγομαι᾽ ἀνέβην εἰς τρίτον οὐρανόν, εἶδον τὴν δόξαν ἐκείνην τὴν ἄῤῥητον, εἶδον 
τὰ βασιλεία τὰ λαμπρά, ἔμαθον τίνων ἀπεστέρημαι διατρίβων ἐνταῦθα, καὶ δὰ 
ταῦτα στενάζω. Εἰπὲ γὰρ μοι, εἰ τὶς σε εἰς βασιλικὰς εἰσήγαγεν αὐλάς, καὶ χρυσὸν 
ἔδειξε, πάντοθεν ἀπὸ τῶν τοίχων ἀστράπτοντα, καὶ τὴν ἄλλην εὐπρέπειαν ἅπασαν, 
εἶτά σε ἐκεῖθεν εἰς καλύβην πένητος εἰσήγαγε, καὶ μετὰ χρόνον βραχὺν ὑπέσχετο εἰς 
τὰ βασιλεία ἐπανάξειν ἐκεῖνα, καὶ διηνεκῆ δώσειν ἐκεῖ μόνην: ἀρα οὐκ ἔμελλες 
ἀλύειν, καὶ δυσανασχετεῖν, καὶ πρὸς αὐτὰς τὰς ὀλίγας ἡμέρας; Τοῦτο δὴ καὶ ἐπὶ τῶν 
οὐρανῶν λογίζου, καὶ ἐπὶ τῆς γῆς, καὶ στένε μετὰ Παύλου, μὴ διὰ τὸν θάνατον, 
ἀλλὰ διὰ τὴν παροῦσαν ζωήν. Καὶ δὸς μοι κατὰ Παῦλον γενέσθαι, φησί, καὶ 
οὐδέποτε φοβηθήσο μαι θάνατον. Καὶ τὶ τὸ κωλῦον κατὰ Παῦλον γενέσθαι σε, 
ἄνθρωπς; Οὐχὶ πένῃ ἦν ἐκεῖνος; Οὐχὶ σκηνοποιός; Οὐκ ἰδιώτης; Εἰ μὲν γὰρ 
πλούσιος ἦν καὶ εὐγενής, εἶχον ἴσως οἱ πένητες πρὸς τὸν αὐτὸν καλούμενοι ζῆλον, 
τὴν ἑαυτῶν προβάλλεσθαι πενίαν᾽ νυνὶ δὲ οὐδὲν τούτων ἔχεις εἰπεῖν" καὶ γὰρ 
χειροτέχνης ὁ ἄνθρωπος ἦν, καὶ ἐκ τῶν καθημερινῶν ἀπεστρέφετο πόνων: καὶ σὺ 
μὲν ἐξ ἄρῃς τὴν εὐσέβειαν διεδέξω παρὰ πατέρων, καὶ ἐκ πρώτης ἡλικίας τοῖς ἱεροῖς 
γράμμασιν ἐνετράφης᾽ ἐκεῖνος δὲ καὶ βλάσφημος γέγονε, καὶ διώκτης, καὶ 
ὑβριστής, καὶ τὴν ἐκκλησίαν ἐπόρθησεν, ἀλλ᾽ ὅμως οὕτως ἀθρόον μετεβάλετο, ὡς 
ἅπαντας ὑπερβαλέσθαι τῇ τῆς προθυμίας σφοδρότητι, καὶ βοᾷ λέγων: «Μιμηταὶ 
μοῦ γίνεσθε, καθῶ κἀγὼ Χριστοῦ». Ἐκεῖνος τὸν Δεσπότην ἐμιμήσατο, σὺ δὲ τὸν 
σύνδουλον οὐ μιμῇ, ὁ ἐξ ἀρχῆς ἐν εὐσεβείᾳ τραφεὶς τὸν ὕστερον ἐκ μεταβολῆς 

προσελθόντα τῇ πίστει; Οὐκ οἶσθα, ὅτι οἱ ἐν ἁμαρτίαις ὄντες, κἂν ζῶσιν, ἀπέθανον: 
οἱ δὲ ἐν δικαιοσύνη ζῶντες, κἂν ἀποθάνωσι, ζῶσι; Καὶ οὐκ ἐμὸς οὗτος ὁ λόγος; 
ἀπόφασίς ἐστι τοῦ Χριστοῦ πρὸς τὴν Μάρθαν λέγοντος «Πᾶς ὁ πιστεύων εἰς ἐμέ, 
κἂν ἀποθάνῃ, ζήσεται». Μὴ γὰρ μῦθός ἐστι τὰ ἡμέτερα; Εἰ χριστιανὸς εἶ, πίστευε 
τῷ Χριστῷ: εἰ πιστεύεις τῷ Χριστῷ, διὰ τῶν ἔργων ἐπίδειξόν μοι τὴν πίστιν. Πῶς δὲ 
ἐπίδειξη διὰ τῶν ἔργων τὴν πίστιν; Ἐὰν καταφρονῇς θανάτου. Καὶ γὰρ καὶ ταύτῃ 
διεστήκαμεν τῶν ἀπίστων. 


Ἐκεῖνοι μὲν γὰρ καλῶς φοβοῦνται τὸν θάνατον, ἀναστάσεως γὰρ ἐλπίδα οὐκ 
ἔχουσι: σὺ δὲ ὁ πρὸς βελτίονα ὁδεύων ὁδόν, καὶ περὶ τῆς ἐλπίδος τῆς ἐκεῖ 
φιλοσοφεῖν ἔχων, ποίαν ἂν ἔχοις συγγνώμην, περὶ ἀναστάσεως μὲν θαῤῥῶν, ὁμοίως 
δὲ τοῖς ἀπιστοῦσι τῇ ἀναστάσει τὸν θάνατον δεδοικώς; Ἀλλ᾽ οὐ τὸν θάνατον 
δέδοικα, φησίν, οὐδὲ τὸ ἀποθανεῖν, ἀλλὰ τὸ κακῶς ἀποθανεῖν, τὸ ἀποτμηθῆναι τὴν 
κεφαλήν. Οὐκοῦν ὁ Ἰωάννης κακῶς ἀπέθανε; Ἀπετμήθη γάρ᾽ οὐκοῦν ὁ Στέφανος 
κακῶς ἀπέθανε; Κατελεύσθη γάρ᾽ καὶ μάρτυρες οἱ δὲ πάντες ἀθλίως τὸ καθ᾽ ὑμᾶς 
ἐτελεύτησαν. ἐπειδὴ οἱ μὲν ἐν πυρί, οἱ δὲ σιδήρῳ τὸν βίον κατέλυσαν. καὶ οἱ μὲν εἰς 
πέλογος, οἱ δὲ εἰς κρημνόν, οἱ δὲ εἰς ὀδόντας ἐμπεσόντες θηρίων, οὕτως ἀπέθανον. 
Οὐ τοῦτό ἐστι τὸ κακῶς ἀποθανεῖν, ἄνθρωπε, τὸ βιαίῳ τελευτῆσαι θανάτῳ, ἀλλὰ τὸ 
ἁμαρτίαις ἀποθανεῖν. Ἄκουσον γοῦν τοῦ προφήτου περὶ αὐτῶν τούτων 
φιλοσοφοῦντος καὶ λέγοντος: «Θάνατος ἁμαρτωλῶν πονηρός»: οὐκ εἶπε: Θάνατος 
βίαιος πονηρός᾽ ἀλλὰ τί; «Θάνατος ἁμαρτωλῶν πονηρός». Δικαίως" μετὰ γὰρ τὴν 
ἐντεῦθεν ἀποδημίαν κόλασις ἀφόρητος, τιμωρίαι ἀθάνατοι, ὁ σκώληξ ὁ ἰοβόλος, τὸ 
πῦρ τὸ ἄσβεστον, τὸ σκότος τὸ ἐξώτερον, τὰ δεσμὰ τὰ ἄλυτα, ὁ τῶν ὀδόντων 
βρυγμός, ἡ θλῖψις, ἡ στενοχωρία, καὶ ἡ αἰώνιος δίκη. 

γ᾽. Ὅταν οὖν τοιαῦτα τοὺς ἁμαρτωλοὺς ἀναμένῃ κακά, τὶ γένοιτ᾽ ἂν αὐτοῖς ὄφελος, 
κἂν οἶκοι, κἂν ἐπὶ τῆς ἑαυτῶν κλίνης καταλύσωσι τὴν ζωήν; Ὥσπερ οὖν τοῖς 
δικαίοις οὐδὲν ἂν γένοιτο βλάβος ἐκ τοῦ ξίφει καὶ σιδήρῳ καὶ πυρὶ τὴν παροῦσαν 
ἀποθέσθαι ζωήν, ὅταν πρὸς τὰ ἀθάνατα μέλλωσιν ἀποδημεῖν ἀγαθά. Ἀληθῶς 
«Θάνατος ἁμαρτωλῶν πονηρός». Τοιοῦτος ἦν ὁ τοῦ πλουσίου θάνατος ἐκείνου τοῦ 
τὸν Λάζαρον ὑπεριδόντος, ὃς οἶκοι καὶ ἐπὶ τῆς κλίνης καὶ τῶν ἐπιτηδείων παρόντων 
οἰκεῖα τελευτῇ καταλύσας τὸν βίον, ἀπελθὼν ἐκεῖ ἀπετηγανίζετο, οὐδὲ μικρὰν 
παραμυθίαν ἐκ τῆς κατὰ τὸν παρόντα βίον εὐημερίας εὑρεῖν δυνηθεὶς ἐκεῖ. Ἀλλ᾽ 
οὐχ ὁ Λάζαρος οὕτως: ἀλλ᾽ ἐπ᾽ αὐτοῦ τοῦ ἐδάφους τῶν κυνῶν παρόντων καὶ 
λειχομένων τὰ τραύματα, βίαιον θάνατον ὑποστάς, (τὶ γὰρ λιμοῦ γένοιτ᾽ ἂν 
ὀδυνηρότερον;) ἀπελθὼν ἐκεῖ τῶν αἰωνίων ἀπήλαυσεν ἀγαθῶν, ἐντρυφῶν τοῖς 
κόλποις τοῦ Ἀβραάμ. Τὶ τοίνυν παρέβλαψεν αὐτὸν τὸ βιαίως ἀποθανεῖν; Τὶ δὲ τὸν 
πλούσιον ὥνησε τὸ μὴ βιαίως ἀποθανεῖν; 


Ἀλλ᾽ οὐ τὸ βιαίως, φησίν, ἀλλὰ τὸ ἀδίκως ἀποθανεῖν δεδοίκαμεν, καὶ τὸ μηδὲν 
τετολμηκότες, ὧν ὑποπτευόμεθα, τοῖς ἑαλωκόσι κολασθῆναι παραπλησίως. Τὶ 

λέγεις εἰπὲ μοι; Τὸ ἀδίκως ἀποθανεῖν δέδοικας; Ἀλλὰ δικαίως ἐβούλου; Καὶ τὶς 
οὕτως ἄθλιος καὶ ταλαίπωρος, ὡς παρὸν ἀδίκως ἀποθανεῖν, δικαίως ἑλέσθαι 
μᾶλλον; Εἰ γὰρ θάνατον δεδοικέναι χρή, τὸν δικαίως ἡμῖν ἐπιόντα δεδοικέναι χρή, 
ὡς ὃ γε ἀδίκως ἀποθανὼν κατ᾽ αὐτὸ τοῦτο κοινωνεῖ τοῖς ἁγίοις ἅπασιν. Οἱ γὰρ 
πλείους τῶν εὐδοκιμηκότων παρὰ τῷ Θεῷ καὶ λαμψάντων, ἄδικον ὑπέστησαν 
τελευτήν, καὶ πρῶτος ὁ Ἄβελ: οὐ γὰρ δὴ πλημμελήσας εἰς τὸν ἀδελφόν, οὐδὲ 
λυπήσας τι τὸν Κάϊν, ἀλλ᾽ ἐπειδὴ τὸν Θεὸν ἐτίμησε, διὰ τοῦτο ἐσφάγη᾽ ὁ δὲ Θεὸς 
συνεχώρησεν, ἀρα φίλων αὐτὸν ἢ μισῶν; Εὔδηλον ὅτι φιλῶν, καὶ λαμπρότερον 
αὐτῷ τὸν στέφανον ποιῆσαι βουλόμενος ἀπὸ τῆς ἀδικωτάτης σφαγῆς. Ὁρᾷς ὅτι οὐ 
τὸ βιαίως ἀποθανεῖν, οὔτε τὸ ἀδίκως ἀποθανεῖν δεδοικέναι χρή, ἀλλὰ τὸ ἂν 
ἁμαρτίαις ἀποθανεῖν; Ὁ Ἄβελ ἀπέθανεν ἀδίκως, ὁ Κάϊν ἔζη στένων καὶ τρέμων: τὶς 
οὖν, εἰπὲ μοι, μακαριώτερος ἦν, ὁ μετὰ δικαιοσύνης ἀναπαυσάμενος, ἢ ὁ ἐν 
ἁμαρτίαις ζῶν; Ὁ ἀδίκως ἀποθανών, ἢ ὁ δικαίως κολαζόμενος; Βούλεσθε εἴπω πρὸς 
τὴν ὑμετέραν ἀγάπην, πόθεν δεδοίκαμεν θάνατον; Οὐκ ἔτρωσεν ἡμᾶς βασιλείας 
ἔρως, οὐδὲ ἀνῆψεν ἡμᾶς ὁ τῶν μελλόντων πόθος, ἐπεὶ πάντων ἂν ὑπερείδομεν τῶν 
παρόντων, καθάπερ ὁ μακάριος Παῦλος. Καὶ πρὸς τούτοις πάλιν οὐ φοβούμεθα 
γέενναν, διὰ τοῦτο φοβούμεθα θάνατον: οὐκ ἴσμεν τῆς ἐκεῖ κολάσεως τὸ ἀφόρητον, 
διὰ τοῦτο τελευτὴν ἀντὶ ἁμαρτίας δεδοίκαμεν᾽ ὡς εἰ ἐκεῖνος κατεῖχε τὴν ψυχὴν 
ἡμῶν ὁ φόβος, οὐδὲ ἐπεισελθεῖν οὗτος ἠδύνατο. Καὶ τοῦτο οὐ πόῤῥωθέν ποθεν, 
ἀλλ᾽ οἴκοθεν καὶ ἐξ αὐτῶν τῶν συμβεβηκότων ἡμῖν ἐν ταῖς ἡμέραις ταύταις 
πειράσομαι ποιῆσαι φανερόν. Ἐπειδὴ γὰρ ἦλθε παρὰ βασιλέως τὰ γράμματα τὴν 
εἰσφορὰν ταύτην τὴν ἀφόρητον εἶναι δοκοῦσαν κελεύοντα καταθεῖναι, πάντες 
ἐστασίαζον, πάντες ἐφιλονείκουν, ἐδυσχέραινον, ἠγανάκτουν, πρὸς ἀλλήλους 
ἀπαντῶντες ἔλεγον. ἀβίωτος ἡμῖν ὁ βίος, ἀνετράπη ἡ πόλις, οὔδει ὑποστῆναι 
δυνήσεται τῆς εἰσφορᾶς ταύτης τὸ μέγεθος᾽ καὶ ἤσχαλλον πάντες ὡς περὶ τῶν 
ἐσχάτων αὐτῶν κινδυνεύοντες. Μετὰ ταῦτα, ἐπειδὴ συνέβη τὰ τολμηθέντα, καὶ 
τινες μιαροὶ καὶ παμμίαροι τοὺς νόμους καταπατήσαντες, τοὺς ἀνδριάντας 
καθεῖλον, καὶ τὸν περὶ τῶν ἐσχάτων πᾶσιν ἐπεκρέμασαν κίνδυνον, καὶ νῦν περὶ τῆς 
ζωῆς αὐτῆς δεδοίκαμεν παροξύναντες τὸν βασιλέα᾽ οὐκ ἔτι λοιπὸν ἡμᾶς ἡ τῶν 
χρημάτων δάκνει ζημία, ἀλλ᾽ ἕτερα ἀντ᾽ ἐκείνων πάντων ἀκούω λεγόντων: λαβέτω 
τὴν οὐσίαν ὁ βασιλεύς, ἀποστησόμεθα καὶ τῶν ἀγρῶν καὶ τῶν οὐσιῶν ἀγαπητῶς, 
μόνον ἂν τὸ σῶμα γυμνὸν τις ἡμῖν ὑπόσχηται διασώζειν. Ὥσπερ οὖν πρὶν ἢ τὸν τοῦ 
θανάτου φόβον ἡμῖν ἐπιστῆναι ἔδακνεν ἡμᾶς ἡ ζημία τῶν χρημάτων, ἐπειδὴ δὲ 
ἐτολμήθη τὰ παράνομα ταῦτα τολμήματα, ὁ τοῦ θανάτου φόβος ἐπεισελθὼν τὴν 
ὀδύνην τῆς ζημίας ἀπώθησεν᾽ οὕτως εἰ ὁ τῆς γεέννης φόβος κατεῖχεν ἡμῶν τὰς 
ψυχάς, οὐκ ἂν ὁ τοῦ θανάτου φόβος κατέσχεν᾽ ἀλλ᾽ ὥσπερ ἐπὶ τῶν σωμάτων, ὅταν 
δύο ἡμᾶς κατάσχωσιν ὀδύναι, ἡ δυνατωτέρα τὴν καταδεεστέραν ἀποκρύπτειν 
εἴωθεν: οὕτω καὶ νῦν ἐγένετο ἄν᾽ εἰ τὸ τῆς μελλούσης κολάσεως δέος ἔμενεν ἐπὶ 
τῆς ψυχῆς, πάντα ἀνθρώπινον ἀπέκρυψε φόβον. Ὥστε εἰ τις σπουδάζει διὰ παντὸς 
μεμνῆσθαι γεέννης, πάσης καταγελάσεται τελξυτῆς᾽ καὶ τοῦτο οὐ τῆς παρούσης 
αὐτὸν ἀπαλλάξει μόνον ἀγωνίας, ἀλλὰ κἀκείνης ἐξαιρήσεται τῆς φλογός. Ὁ γὰρ διὰ 

παντὸς γέεννα δεδοικώς, οὐδέποτ᾽ εἰς τὸ τῆς γεέννης ἐμπεσεῖται πῦρ, τῷ διηνεκεῖ 
τούτῳ σωφρονιζόμενος φόβῳ. Δότε μοι πρὸς ὑμᾶς εὐκαίρως εἰπεῖν νῦν «ἄδελφοί, 
μὴ παιδία γίνεσθε ταῖς φρεσίν, ἀλλὰ τῇ κακίᾳ νηπιάζετε». 


Καὶ γὰρ παιδικὸν φοβούμεθα φόβον θάνατον δεδοικότες, ἁμαρτίαν δὲ μὴ 
δεδοικότες. Καὶ γὰρ τὰ παιδία τὰ μικρὰ προσωπεῖα μὲν δέδοικε, πῦρ δ᾽ οὐ 
δέδοικεν" ἀλλ᾽ ἐὰν βασταζόμενα τύχῃ παρὰ λυχνίαν λύχνον ἔχουσαν, ἀπερισκέπτως 
τὴν χεῖρα ἐπαφίησι τῇ λυχνίᾳ καὶ τῇ φλογί: καὶ τὸ μὲν εὐκαταφρόνητον φρίττει 
προσωπεῖον, τὸ δ᾽ ἀληθῶς φοβερὸν οὐ δέδοικε πῦρ᾽ οὕτω δὴ καὶ ἡμεῖς θάνατον 
μὲν δεδοίκαμεν, ὅπερ ἐστὶν εὐκαταφρόνητον προσωπεῖον, ἁμαρτίαν δ᾽ οὐ 
δεδοίκαμεν, ὅπερ ἐστὶν ἀληθῶς φοβερόν, καὶ πυρὸς δίκην κατεσθίει φύσεως, ἀλλ᾽ 
ἐξ ἀνοίας ἡμῖν συμβαίνειν εἴωθεν: ὡς ἐὰν λογιζώμεθα, τὶ ποτ᾽ ἔστι θάνατος, 
οὐδέποτ᾽ αὐτὸν δείσομεν. Τὶ ποτ᾽ οὖν ἐστι θάνατος; Ὅπερ ἐστὶν ἱμάτιον 
ἀποδύσασθαι: καθάπερ γὰρ ἱμάτιον, τὸ σῶμα τῇ ψυχῇ περίκειται, καὶ τοῦτο πρὸς 
βραχὺ διὰ τῆς τελευτῆς ἀποθέμενοι λαμπρότερον ἀποληψόμεθα πάλιν. Τὶ ποτὲ ἐστι 
θάνατος; Ἀποδημία πρόσκαιρος, ὕπνος μακρότερος τοῦ συνήθους᾽ ὥστε εἰ 
δέδοικας θάνατον, φοβοῦ καὶ ὕπνον᾽ εἰ διὰ τοὺς τελευτῶντας ἀλγεῖς, ἀλγῆσον καὶ 
διὰ τοὺς ἐσθίοντας καὶ διὰ τοὺς πίνοντας᾽ ὥσπερ γὰρ τοῦτο φυσικόν, οὕτω 
κἀκείνῳ. Μὴ λυπείτω σε τὰ τῆς φύσεως, λυπείτω σε μᾶλλον τὰ τῆς πονηρᾶς 
προαιρέσεως, μηδὲ τὸν τελευτῶντα πενθήσῃς, ἀλλὰ πένθησον τὸν ἐν ἁμαρτίαις 
ζῶντα. 


δ᾽. Βούλει εἴπω καὶ ἑτέραν αἰτίαν, δι᾽ ἢν τὸν θάνατον δεδοίκαμεν; Οὐ ζῶμεν μετ᾽ 
ἀκριβείας, οὐκ ἔχομεν συνειδὸς ἀγαθόν: οὐ εἰ τοῦτο ἦν, οὐδὲν ἡμᾶς ἐν ἐφόβησεν, 
οὐ θάνατος, οὐ λιμός, οὐ ζημία χρημάτων, οὐκ ἄλλο τι τῶν τοιούτων οὐδέν. Τὸν 
γὰρ ἐν ἀρετῇ ζῶντα οὐδὲν τούτων παραβλάψαι δυνήσεται, οὐδ᾽ ἀφελέσθαι τὴν 
ἔνδον ἡδονήν" τὸν γὰρ χρησταῖς συντρεφόμενον ἐλπίσιν οὐδὲν εἰς ἀθυμίαν 
ἐμβαλεῖν δυνήσεται. Τὶ γὰρ ἐργάσαιτό τις τοιοῦτο, δι᾽ οὗ τὸν γενναῖον ἄνδρα 
παρασκευάσει λυπεῖσθαι; Χρήματ᾽ ἀφαιρήσεται; Ἀλλ᾽ ἔχει πλοῦτον τὸν ἐν τοῖς 
οὐρανοῖς. Ἀλλὰ τῆς πατρίδος ἐκβαλεῖ; Ἀλλ᾽ εἰς τὴν ἄνω πόλιν στελεῖ. Ἀλλὰ δεσμὰ 
περιθήσει; Ἀλλ᾽ ἔχει τὸ συνειδὸς λελυμένον, καὶ τῆς ἔξωθεν ἀλύσεως οὐκ 
αἰσθάνεται. Ἀλλ᾽ ἀναιρήσει τὸ σῶμα; Ἀλλ᾽ ἀναστήσεται πάλιν: καὶ καθάπερ ὁ σκιᾷ 
πυκτεύων καὶ τὸν ἀέρα δέρων οὐδένα πλήξαι δυνήσεται, οὕτως ὁ τῷ δικαίῳ 
πολεμῶν σκιαμαχεῖ μόνον, καὶ τὴν αὐτοῦ καταλύει δύναμιν, εἰς ἐκεῖνον δὲ 
οὐδεμίαν πληγὴν ἐναπερεῖσαι δυνήσεται. Δὸς μοι τοίνυν θαῤῥῆσαι περὶ τῆς 
βασιλείας τῶν οὐρανῶν, καὶ εἰ βούλει, σήμερόν με κατάσφαξον, καὶ χάριν εἴσομαί 
σοι τῆς σφαγῆς, ὅτι με ταχέως εἰς ἐκεῖνα πέμπεις τὰ ἀγαθά. Τοῦτο γὰρ ἐστιν ὃ 
μάλιστα καὶ ἡμεῖς θρηνοῦμεν, φησίν, ὅτι τῷ πλήθει τῶν ἁμαρτιῶν κωλυόμενοι, τῆς 
ἐκεῖ βασιλείας οὐκ ἐπιτευξόμεθα. Οὐκοῦν ἀφεὶς τὸ θρηνεῖν τὸν θάνατον, θρήνει ἃς 
ἁμαρτίας σου, ἵνα αὐτὰς καταλύσῃς. Καὶ γὰρ διὰ τοῦτο ἡ λύπη γεγένηται, οὐχ ἵνα 
ἐπὶ ζημίᾳ χρημάτων, οὐχ ἵνα ἐπὶ θανάτῳ, οὐδ᾽ ἵνα ἐπ᾽ ἄλλῳ τινὶ τῶν τοιούτων 

ἀλγῶμεν, ἀλλ᾽ ἵνα εἰς τὴν τῶν ἁμαρτημάτων ἀναίρεσιν αὐτῇ καταχρώμεθα. Καὶ ὅτι 
τοῦτό ἐστιν ἀληθές, ἐκ παραδείγματος ὑμῖν αὐτὸ ποιήσω φανερόν. Τὰ φάρμακα τὰ 
ἰατρικὰ δι᾽ ἐκεῖνα γεγένηται τὰ πάθη μόνον ἅπερ ἀνελεῖν δύναται, οὐ δι᾽ ἐκεῖνα τὰ 
μηδὲν ὠφελούμενα παρ᾽ αὐτῶν. Οἷόν τι λέγω: ἔτι γὰρ σαφέστερον ποιῆσαι 
βούλομαι τὸν λόγον’ τὸ φάρμακον τὸ δυνάμενον ὀφθαλμοὺς νοσοῦντας ὠφελεῖν 
μόνον, ἕτερον δὲ πάθος μηδέν, διὰ τὴν τῶν ὀφθαλμῶν νόσον δικαίος ἂν τισ εἴποι 
γεγενῆσθαι μόνον, οὐ διὰ στόμαχον, οὐ διὰ χεῖρας, οὐδὲ δι᾽ ἕτερόν τι μέλος. 
Μεταγάγωμεν τοίνυν τὸν λόγον ἐπὶ τὴν λύπην, καὶ εὑρήσομεν, ὅτι τῶν ἄλλων μὲν 
οὐδὲν τῶν συμβαινόντων ἡμῖν ὠφελεῖ, ἁμαρτίαν δὲ διορθοῦται μόνην, εὔδηλον ὅτι 
διὰ τὴν ταύτης ἀναίρεσιν γεγένηται μόνον. Ἐπέλθωμεν τοίνυν ἕκαστον τῶν 
συμπιπτόντων ἡμῖν δεινῶν, καὶ ἐπαγάγωμεν τὴν ἀθυμίαν, καὶ ἴδωμεν τὶ κέρδος ἀπὸ 
ταύτης γίνεται. Ἐζημιώθη τις χρήματα; Ἐλυπήθη, οὐ διώρθωσε τὴν ζημίαν. 
Ἀπέβαλέ τις υἱόν; Ἤλγησεν, οὐκ ἀνέστησε τὸν νεκρόν, οὐδὲ τὸν ἀπελθόντα 
ὠφέλησεν. Ἐμαστιγώθη τις, ἐῤῥαπίσθη, ὑβρίσθη; Ἐλυπήθη, τὴν ὕβριν οὐκ 
ἀνεκαλέσατο. Ἀῤῥωστία τις περιέπεσε, καὶ νόσῳ χαλεπωτάτῃ; Ἠθύμησε, τὴν νόσον 
οὐκ ἀνεῖλεν, ἀλλὰ καὶ χαλεπωτέραν ἔποισεν. Ὁρᾷς ἐπ᾽ οὐδενὶ τούτων ὠφελοῦσάν 
τι τὴν λύπην; Ἥμαρτε τις, ἐλυπήθη; Τὴν ἁμαρτίαν ἐξηφάνισεν, ἔλυσε τὸ 
πλημμέλημα. Πόθεν τοῦτο δῆλον. Ἀπὸ τῆς ἀποφάσεως τοῦ Κυρίου" περὶ γὰρ τινοσ 
ἡμαρτηκότος διαλεγόμενος ἔλεγε᾽ «4τ᾿ ἁμαρτίαν βραχὺ τι ἐλύπησα αὐτόν, καὶ 
εἶδον ὅτι ἐλυπήθη, καὶ ἐπορεύθη στυγνός, καὶ ἰασάμην τὰς ὁδοὺς αὐτοῦ». Διὰ τοῦτο 
καὶ ὁ Παῦλος ἔφη᾽ «Ἡ δὲ κατὰ Θεὸν λύπη μετάνοιαν εἰς σωτηρίαν ἀμεταμέλητον 
κατεργάζεται». Οὐκοῦν ἐπειδὴ σαφῶς ὁ λόγος ἀπέδειξεν, ὅτι οὔτε ζημίαν 
χρημάτων, οὔθ᾽ ὕβριν, οὔτ᾽ ἐπήρειαν, οὔτε μάστιγας, οὔτ᾽ ἀῤῥωστίαν, οὔτε 
θάνατον, οὔτ᾽ ἄλλο τι τῶν τοιούτων ἀπενεχθεῖσα λύπη διορθῶσαι δύναιτ᾽ ἄν, ἀλλ᾽ 
ἁμαρτίαν ἀφανίσαι μόνην, καὶ ταύτης ἐστὶν ἀναιρετική, εὔδηλον ὅτι διὰ ταύτην 
ἐγένετο μόνην. Μηκέτι οὖν ἐπὶ ζημίᾳ χρημάτων ἀλγῶμεν, ἀλλ᾽ ὅταν ἁμαρτάνωμεν, 
ἀλγῶμεν μόνον. Πολὺ γὰρ τὸ κέρδος ἐνταῦθα ἀπὸ τῆς λύπης. Ἐζημιώθης; Μὴ 
ἀθυμήσῃς᾽ οὐδὲ γὰρ ὠφελήσεις. Ἥμαρτες; Λυπήθητι, ὄφελος γάρ᾽ καὶ σκόπει 
σύνεσιν Θεοῦ καὶ σοφίαν. Δύο ταῦτα ἔτεκεν ἡμῖν ἡ ἁμαρτία, λύπην καὶ θάνατον᾽ 
«Ἧ γὰρ ἂν ἡμέρᾳ φάγῃ, φησί, θανάτῳ ἀποθάνῃ»: καὶ πρὸς τὴν γυναῖκα, «Ἐν 
λύπαις τέξῃ τέκνα». Καὶ δι᾽ ἀμφοτέρων τούτων τὴν ἁμαρτίαν ἀνεῖλε, καὶ ὑπὸ τῶν 
τέκνων τὴν μητέρα ἀπολέσθαι παρεσκεύασεν. Ὅτι γὰρ μετὰ τῆς λύπης καὶ θάνατος 
ἁμαρτίαν ἀναιρεῖ, δῆλον μὲν καὶ ἀπὸ τῶν μαρτύρων, δῆλον δὲ καὶ ἐξ ὧν ὁ Παῦλος 
εἶπε πρὸς ἁμαρτάνοντας, οὕτω λέγων᾽ «“τὰ τοῦτο ἐν ὑμῖν πολλοὶ καὶ ἀσθενεῖς καὶ 
ἄῤῥωστοι, καὶ κοιμῶνται ἱκανοί»" ἐπειδὴ ἁμαρτάνετε, φησί, τελευτᾶτε, ὥστε τῇ 
τελευτῇ τὰ ἁμαρτήματα διαλύσασθαι. Ἐπήγαγε τοὺν λέγων᾽ «Εἰ γὰρ ἑαυτοὺς 
διεκρίνομεν, οὐκ ἂν ἐκρινόμεθα, κρινόμενοι δὲ ὑπὸ τοῦ Κυρίου παιδευόμεθα, ἵνα 
μὴ σὺν τῷ κόσμῳ κατακριθῶμεν». Καὶ καθάπερ ὁ σκώληξ ἀπὸ τοῦ ξύλου τίκτεται, 
καὶ κατεσθίει τὸ ξύλον, καὶ σῆς κατεσθίει τὸ ἔριον, παρ᾽ αὐτοῦ τὴν ἀρχὴν ἔχων" 
οὕτω λύπη καὶ θάνατος ἐτέχθησαν ἀπὸ τῆς ἁμαρτίας, καὶ κατέφαγον τὴν ἁμαρτίαν. 
Μὴ τοίνυν φοβώμεθα θάνατον, ἀλλὰ φοβώμεθα ἁμαρτίαν μόνον, καὶ δι᾽ ἐκείνην 

ἀλγῶμεν. Καὶ ταῦτα λέγω οὐ δεινὸν τι προσδοκῶν, μὴ γένοιτο, ἀλλὰ φοβουμένους 
ὑμᾶς οὕτως ἀεὶ διακεῖσθαι θέλων, καὶ τὸν τοῦ Χριστοῦ νόμον ἐπὶ τῶν ἔργων 
πληροῦν. «Ἐὰν γὰρ τὶς μὴ ἄρῃ τὸν σταυρὸν αὐτοῦ, καὶ ἀκολουθήσῃ μοι, φησίν, οὐκ 
ἔστιν μου ἄξιος». Τοῦτο δ᾽ ἔλεγεν οὐχ ἵνα ξύλον βαστάζωμεν ἐπὶ τῶν ὥμων, ἀλλ᾽ 
ἵνα τὸν θάνατον ἀεὶ πρὸ ὀφθαλμῶν ἔχωμεν, καθάπερ οὖν καὶ ὁ Παῦλος καθ᾽ 
ἡμέραν ἀπέθνησκε, καὶ κατεγέλα τῆς τελευτῆς, καὶ τοῦ παρόντος ὑπερεώρα βίου. 
Καὶ γὰρ στρατιώτης εἶ, καὶ διηνεκῶς ἐπὶ τῆς παρατάξεως ἔστησας: στρατιώτης δὲ 
θάνατον δεδοικώς, οὐδὲν οὐδέποτ᾽ ἐργάσεται γενναῖον: ὥσπερ οὖν οὐδὲ 
Χριστιανὸς ἄνθρωπος κινδύνους φοβούμενος ἐργάσεταί τι μέγα καὶ θαυμαστόν, 
ἀλλὰ πρὸς τούτοις καὶ εὐχείρωτος ἔσται ἀλλ᾽ οὐχ ὁ τολμητὴς καὶ μεγαλόφρων, 
ἀλλ᾽ ἀνάλωτος μένει καὶ ἀκαταγώνιστος. Καθάπερ οὖν οἱ παῖδες οἱ τρεῖς μὴ 
φοβηθέντες τὸ πῦρ, ἔφυγον τὸ πῦρ᾽ οὕτω καὶ ἡμεῖς, ἂν μὴ φοβηθῶμεν θάνατον, 
διαφευξόμεθα θάνατον. Οὐκ ἐφοβήθησαν δὲ τὸ πῦρ, οὐ γὰρ ἔγκλημα τὸ καῆναι᾽ 
ἀλλὰ ἐφοβήθησαν τὴν ἁμαρτίαν, ἔγκλημα γὰρ τὸ ἀσεβῆσαι. Τούτους καὶ ἡμεῖς 
ζηλώσωμεν καὶ τοὺς κατ᾽ ἐκείνους ἅπαντας, καὶ μὴ φοβώμεθα κινδύνους, καὶ 
διαφευξόμεθα κινδύνους. 


ε΄. «Οὐκ εἰμὶ μὲν γὰρ προφήτης, οὔθ᾽ υἱὸς προφήτου». τὸ μέντοι μέλλον μετ᾽ 
ἀκριβείας ἐπίσταμαι, καὶ μεγάλῃ καὶ λαμπρᾷ βοῶ τῇ φωνῇ, ὅτι εἰ μεταβαλλόμεθα, 
καὶ τινα ἐπιμέλειαν τῆς ἡμετέρας ψυχῆς ποιησώμεθα, καὶ τῆς πονηρίας ἀποστῶμεν, 
οὐδὲν ἀηδὲς ἔσται καὶ λυπηρόν. Καὶ τοῦτο οἶδα σαφῶς ἀπὸ τῆς τοῦ Θεοῦ 
φιλανθρωπίας καὶ ἀφ᾽ ὧν καίεις ἄνδρας καὶ πόλεις καὶ ἔθνη καὶ δήμους 
ὁλοκλήρους ἐποίησε. Καὶ γὰρ καὶ τῇ Νινευϊτῶν ἠπείλησε πόλει, καὶ εἶπεν: «Ἔτι 
τρεῖς ἡμέραι, καὶ Νινευῖ καταστραφήσεται». Τὶ οὖν, εἰπὲ μοι; Κατεστράφη ἡ Νινευϊ, 
καὶ ἀνετράπη ἡ πόλις; Τοὐναντίον μὲν οὖν ἅπαν, καὶ ἀνέστην, καὶ λαμπροτέρα 
γέγονε, καὶ χρόνος τοσοῦτος διελθὼν τὴν δόξαν αὐτῆς οὐκ ἠφάνισεν, ἀλλὰ πάντες 
αὐτὴν ἄδομεν ἔτι, καὶ νῦν θαυμάζομεν, ὅτι λιμὴν τις ἄριστος ἐξ ἐκείνου τοῦ χρόνου 
τοῖς ἁμαρτάνουσιν ἅπασι γέγονεν, οὐκ ἀφιεῖσα εἰς ἀπόγνωσιν ἐμπεσεῖν, ἀλλὰ 
καλοῦσα ἅπαντας εἰς μετάνοιαν, καὶ δι᾽ ὧν ἔπραξε, καὶ δι’ ὧν ἀπήλαυσε τῆς τοῦ 
Θεοῦ προνοίας, πείθουσα μηδέποτε τῆς οἰκείας ἀπογινώσκειν σωτηρίας, ἀλλὰ βίον 
ἄριστον ἐπιδεικνυμένους, καὶ τὴν ἀγαθὴν ἐλπίδα προβαλλομένους θαῤῥεῖν περὶ τοῦ 
τέλους ὡς ἐσομένου πάντως χρηστοῦ. Τὶς γὰρ οὐκ ἂν ἀνασταίη, τὸ κατ᾽ ἐκείνους 
παράδειγμα ἀκούων, κἂν πάντων νωθρότατος εἴη; Εἵλετο γοῦν τὴν ἑαυτοῦ 
πρόῤῥησιν διαπεσεῖν ὁ Θεός, καὶ μὴ διαπεσεῖν τὴν πόλιν" μᾶλλον δὲ οὐδὲ 
προφητεία διέπεσεν. Εἰ μὲν γὰρ ἐπὶ τῆς αὐτῆς πονηρίας τῶν ἀνθρώπων μενόντων 
οὐκ ἐξέβη εἰς ἔργον τὰ τῆς ἀποφάσεως, εἶχεν ἴσως ἂν τις ἐγκαλεῖν τοῖς εἰρημένοις; 
εἰ δὲ μεταβαλομένων αὐτῶν, καὶ τῆς αἰτίας ἀποστάντων, ἀπέστη καὶ τῆς ὀργῆς ὁ 
Θεός, τὶς δυνήσεται λοιπὸν ἐπιλαβέσθαι τῆς προφητείας, καὶ καταγνῶναι ψεῦδος 
τῶν εἰρημένων; Καὶ γὰρ τὸν νόμον, ὃν ἐξ ἀρχῆς ἔθηκεν ὁ Θεὸς διὰ τοῦ προφήτου 
πᾶσιν ἀνθρώποις διαλεγόμενος, τοῦτον καὶ τότε διετήρησε. Τὶς οὖν ἐστιν ὁ νόμος; 
«Πέρας λαλήσω, φησί, ἐπὶ ἔθνος καὶ ἐπὶ βασιλείαν τοῦ ἐκριζοῦν αὐτούς, καὶ 

κατασκάπτειν καὶ ἀπολλύειν" καὶ ἔσται ἐὰν μετανοήσωσιν ἀπὸ τῆς κακίας, 
μετανοήσω κἀγὼ ἀπὸ τῆς ὀργῆς, ἧς ἐλάλησα ποιῆσαι αὐτοῖς». Τοῦτο τοίνυν 
φυλάττων τὸν νόμον, μεταβαλομένους ἔσωσε, καὶ ἀποστάντας τῆς κακίας 
ἀπήλλαξε τῆς ὀργῆς. Ἤδει τῶν βαρβάρων τὴν ἀρετήν, διὰ τοῦτο τὸν προφήτην 
κατήπειγεν᾽ οὕτω καὶ τότε ἐδονεῖτο ἡ πόλις, τῆς προφητικῆς ἀκούουσα φωνῆς, ἀλλ᾽ 
οὐδὲν παρεβλάβη, ἀλλὰ καὶ ὠφελήθη παρὰ τοῦ φόβου. Ὁ γὰρ φόβος ἐκεῖνος τὴν 
σωτηρίαν ἔτεκεν᾽ ἡ ἀπειλὴ τὸν κίνδυνον ἔλυσεν᾽ ἡ τῆς καταστροφῆς ἀπόφασις τὴν 
καταστροφὴν ἔστησεν. Ὃ καινοῦ καὶ παραδόξου πράγματος᾽ ἀπόφασις θάνατον 
ἀπειλοῦσα, ζωὴν ἔτεκεν. Ἀπόφασις μετὰ τὸ ἐξενεχθῆναι, τότε ἄκυρος γέγονεν 
ἀπεναντίας τοῖς ἔξωθεν δικάζουσιν. ἐπὶ μὲν γὰρ τούτων τὸ προενεχθῆναι τὴν ψῆφον 
εἰς μέσον κυρίαν ποιεῖ τὴν ψῆφον γενέσθαι, ἐπὶ δὲ τοῦ Θεοῦ τοὐναντίον τὸ 
προενεχθῆναι τὴν ψῆφον, τοῦτό ἐστι τὸ ποιῆσαν αὐτὴν ἄκυρον. Εἰ γὰρ μὴ 
προηνέχθη, οὐκ ἂν ἤκουσαν οἱ ἡμαρτηκότες" εἰ δὲ μὴ ἤκουσαν, οὐκ ἂν 
ἀπεκρούσαντο τὴν τιμωρίαν, οὐκ ἂν ἀπήλαυσαν τῆς παραδόξου σωτηρίας ἐκείνης. 
Πῶς γὰρ οὐ παράδοξος, ὅταν ὁ μὲν δικαστὴς ἀποφαίνηται, οἱ δὲ κατάδικοι τὴν 
ἀπόφασιν λύωσι διὰ τῆς μετανοίας; Οὐ γὰρ ἔφυγον τὴν πόλιν καθάπερ καὶ ἡμεῖς 
νῦν, ἀλλὰ μένοντες ἔστησαν. Παγὶς ἦν, καὶ τεῖχος αὐτὴν ἐποίησαν: βάραθρον ἦν καὶ 
κρημνός, καὶ πύργον αὐτὴν ἀσφαλείας κατεσκεύασαν. Ἤκουσαν ὅτι πεσεῖται τὰ 
οἰκοδομήματα, καὶ οὐκ ἔφυγον τὰ οἰκοδομήματα, ἀλλ᾽ ἔφυγον τὰ ἁμαρτήματα" οὐκ 
ἀπέστησαν ἕκαστος ἀπὸ τῆς οἰκίας αὐτοῦ καθάπερ ἡμεῖς νῦν, ἀλλ᾽ ἀπέστησαν 
ἕκαστος ἀπὸ τῆς ὁδοῦ αὐτοῦ τῆς πονηρᾶς. Μὴ γὰρ οἱ τοῖχοι, φησί, τὴν ὀργήν, 
ἔτεκον; Ἡμεῖς αἴτιοι τοῦ τραύματος, ἡμεῖς τὸ φάρμακον κατασκευάσωμεν. Διὰ 
τοῦτο οὐ τόπων ἐναλλαγαῖς, ἀλλὰ τρόπων μεταβολῇ τὴν σωτηρίαν ἐπίστευσαν. 


ς᾽, Ταῦτα οἱ βάρβαροι, καὶ οὐκ αἰσχυνόμεθα οὐδὲ ἐγκαλυπτόμεθα, ἐκείνων 
τρόπους μεταβαλλόντων, ἡμεῖς τόπους ἀμείβοντες, καὶ μεθυόντων ἀνθρώπων ἔργα 
ποιοῦντες, καὶ τὰς οὐσίας ὑπεκτιθέντες; Ὁ Δεσπότης, ἡμῖν ὀργίζεται, καὶ ἡμεῖς 
ἀφέντες καταλῦσαι τὴν ὀργήν, τὰ τῆς οἰκίας περιστρέφομεν καὶ περιερχόμεθα, 
ζητοῦντες ποῦ καταθώμεθα τὴν οὐσίαν, δέον ζητεῖν ποῦ τὴν ψυχὴν 
παρακαταθώμεθα: μᾶλλον δὲ οὐδὲ χρὴ ζητεῖν, ἀλλ᾽ ἀρετῇ καὶ ὀρθότητι βίου τὴν 
ἀσφάλειαν αὐτῆς ἐγχειρίζειν. Οὐδὲ γὰρ εἰ πρὸς οἰκέτην ὀργιζομένων καὶ 
ἀγανακτούντων ἡμῶν, τὸ πρὸς τὴν ὀργὴν ἀπολογήσασθαι ἀφεὶς ἐκεῖνος εἰς τὸν 
οἰκίσκον τὸν ἑαυτοῦ κατελθών, τὰ ἱμάτια καὶ τὰ ἔπιπλα πάντα συναγαγὼν καὶ 
καταδήσας, περὶ φυγῆς ἐβουλεύετο, πράως ἂν ἠνέγκαμεν τὴν καταφρόνησιν 
ταύτην. Παυσώμεθα τοίνυν τῆς ἀκαίρου ταύτης σπουδῆς, καὶ εἴπωμεν ἕκαστος πρὸς 
τὸν Θεόν: «Ποῦ πορευθῶ ἀπὸ τοῦ πνεύματός σου, καὶ ἀπὸ τοῦ προσώπου σοῦ ποῦ 
φύγω»; Μιμησώμεθα τὴν τῶν βαρβάρων φιλοσοφίαν: ἐκεῖνοι ἐπ᾽ ἀδήλοις 
μετενόησαν: οὐ γὰρ εἶχεν ἡ ἀπόφασις τοῦτο, ὅτι Ἐὰν ἐπιστρέψητε, καὶ 
μετανοήσητε, στήσω τὴν πόλιν, ἀλλ᾽ ἁπλῶς: «Ἔτι τρεῖς ἡμέραι, καὶ Νινερῖ 
καταστραφήσεται». Τὶ οὖν ἐκεῖνοι; «Τῆς οἶδεν εἰ μετανοήσει ὁ Θεὸς ἀπὸ τῆς κακίας 
ἧς ἐλάλησε ποιῆσαι ἡμῖν»; Τὶς οἶδεν; Οὐκ ἴσασι τὸ τέλος τοῦ πράγματος, καὶ οὐκ 

ἀμελοῦσι τῆς μετανοίας᾽ οὐκ ἐπίστανται τῆς τοῦ Θεοῦ φιλανθρωπίας τὸν τρόπον, 
καὶ ἐπ᾽ ἀδήλοις μεταβάλλονται: οὐδὲ γὰρ εἶχον πρὸς ἑτέρους Νινευΐτας ἰδεῖν 
μετανοήσαντας καὶ σωθέντας, οὐδὲ ἀνέγνωσαν προφήτας, οὐδὲ ἤκουσαν 
πατριαρχῶν, οὐκ ἀπήλαυσαν συμβουλῆς, οὐ μετέσχον παραινέσεως, οὐδὲ ἦσαν 
πεπεικότες ἑαυτούς, ὅτι πάντως ἐξιλεώσονται τὸν Θεὸν τῇ μετανοίᾳ οὐδὲ γὰρ εἶχε 
τοῦτο ἡ ἀπειλὴ ἀλλ᾽ ἀμφέβαλλον καὶ ἠμφισβήτουν περὶ τούτου, καὶ ὅμως 
μετενόησαν μετ᾽ ἀκριβείας ἁπάσης. Τὶς οὖν ἔσται λόγος ἡμῖν, ὅταν οἱ μὲν περὶ τοῦ 
τέλους θαῤῥεῖν οὐκ ἔχοντες, τοσαύτην ἐπιδεδειγμένοι φαίνωνται τὴν μεταβολήν, σὺ 
δὲ ὁ θαῤῥεῖν ἔχων περὶ τῆς φιλανθρωπίας τοῦ Θεοῦ καὶ πολλὰ πολλάκις ἐνέχυρα 
λαβὼν αὐτοῦ τῆς κηδεμονίας, καὶ προφητῶν καὶ ἀποστόλων ἀκούσας, καὶ δι᾽ 
αὐτῶν παιδευθεὶς τῶν πραγμάτων, μηδὲ πρὸς τὸ αὐτὸ τῆς ἀρετῆς ἐκείνοις μέτρον 
φθάσαι φιλονεικήσῃς: Μεγάλη μὲν οὖν καὶ ἡ τῶν ἀνθρώπων τούτων ἀρετή, πολλῷ 
δὲ μείζων ἡ τοῦ Θεοῦ φιλανθρωπία, καὶ ταύτην ἀπ᾽ αὐτοῦ τοῦ μεγέθους τῆς 
ἀπειλῆς ἔστιν ἰδεῖν. Διὰ γὰρ τοῦ τὸ οὐ προσέθηκε τῇ ἀποφάσει, ὅτι Ἐὰν δὲ 
μετανοήσητξε, φείσομαι, ἵνα ἀδιόριστον ἐμβαλὼν τὴν ψῆφον, αὐξήσῃ τὸν φόβον, 
καὶ τὸν φόβον αὐξήσας, ταχύτερον πρὸς τὴν μετάνοιαν συνωθήσῃ. Καὶ ὁ μὲν 
προφήτης αἰσχύνεται, τὸ μέλλον προειδώς, καὶ στοχαζόμενος ὡς ἀτέλεστα μένει τὰ 
εἰρημένα: ὁ δὲ Θεὸς οὐκ αἰσχύνεται, ἀλλ᾽ ἕν μόνον ζητεῖ, τὴν τῶν ἀνθρώπων 
σωτηρίαν, καὶ τὸν οἰκέτην τὸν ἑαυτοῦ διορθοῦται. Ἐπειδὴ γὰρ εἰς τὸ πλοῖον 
εἰσῆλθεν ἐκεῖνος, διήγειρεν εὐθέως τὴν θάλατταν, ἵνα μάθῃς, ὅτι ὅπου ἁμαρτία, ἐκεῖ 
χειμών, ὅπου παρακοή, ἐκεῖ κλυδώνιον᾽ καὶ ἐσαλεύετο μὲν ἡ πόλις διὰ τὰ 
ἁμαρτήματα τῶν Νινευϊτῶν, ἐσαλεξύετο δὲ τὸ πλοῖον διὰ τὴν παρακοὴν τοῦ 
προφήτου. Ἐκεῖνοι μὲν οὖν τὸν Ἰωνᾶν εἰς τὸ πέλαγος ἔῤῥιψαν, καὶ ἔστη τὸ πλοῖον: 
ἡμεῖς δὲ τὴν ἁμαρτίαν καταποντίσωμεν, καὶ στήσεται πάντως ἡ πόλις. Ὥστε τῆς 
φυγῆς οὐδὲν ὄφελος ἡμῖν οὐδὲ γὰρ ἐκεῖνον ὠφέλησεν ἡ φυγή: τοὐναντίον μὲν οὖν 
καὶ κατέβλαψεν. Ἔφυγε γοῦν τὴν γῆν, καὶ οὐκ ἔφυγε τὴν ὀργὴν τοῦ Θεοῦ ἔφυγε 
τὴν γῆν, καὶ τὸν χειμῶνα εἰσήγαγεν εἰς τὴν θάλασσαν. καὶ οὐ μόνον αὐτὸς οὐδὲν 
ἀπώνατο τῆς φυγῆς ἀγαθόν, ἀλλὰ καὶ τοὺς ὑποδεξαμένους αὐτὸν εἰς ἔσχατον 
ἐνέβαλξ κίνδυνον. καὶ ὅτε μὲν ἐπὶ τοῦ πλοίου καθήμενος ἔπλει, καὶ ναῦται καὶ 
κυβερνῆται παρῆσαν, καὶ ἅπασα τῆς νηὸς ἡ κατασκευὴ περὶ τῶν ἐσχάτων 
ἐκινδύνευσεν. ἐπειδὴ δὲ εἰς τὸ πέλαγος καταποντισθείς, καὶ τὴν ἁμαρτίαν διὰ τῆς 
τιμωρίας ἀποθέμενος, εἰς τὸ ἀτερμάτιστον κατηνέχθη πλοῖον, τὴν γαστέρα φημὶ τοῦ 
κήτους, πολλῆς ἀπήλαυσε τῆς ἀδείας" ἵνα μάθῃς ὅτι ὥσπερ τὸν ἐν ἁμαρτίᾳ ζῶντα 
οὐδὲ πλοῖον ὠφελεῖ, οὕτω τὸν τὴν ἁμαρτίαν ἀποθέμενον οὐδὲ θάλαττα ἀπόλλυσιν, 
οὐδὲ θηρία διαφθείρει. Ἔλαβε γοῦν αὐτὸν τὰ κύματα, καὶ οὐκ ἀπέπνιξεν᾽ ἔλαβε τὸ 
κῆτος καὶ οὐκ ἀνεῖλεν" ἀλλὰ καὶ τὸ ζῶον, καὶ τὸ στοιχεῖον σώαν τῷ Θεῷ τὴν 
παρακαταθήκην ἀπέδωκε, καὶ διὰ πάντων ἐμάνθανε φιλάνθρωπος καὶ ἥμερος εἶναι 
ὁ προφήτης, καὶ μήτε ναυτῶν ἀνοήτων, μήτε κυμάτων ἀγρίων, μήτε θηρίων 
ὠμότερος εἶναι. Καὶ γὰρ οἱ ναῦται οὐκ ἐκ πρώτης εὐθέως, ἀλλὰ μετὰ πολλὴν αὐτὸν 
ἀνάγκην προὔδωκαν, καὶ ἡ θάλαττα δὲ καὶ τὸ θηρίον μετὰ πολλῆς τῆς εὐνοίας 
ἐφύλαξαν, τοῦ Θεοῦ πάντα ταῦτα οἰκονομοῦντος. Ἔπανῆλθε τοίνυν, ἐκήρυξεν, 

ἠπείλησεν, ἔπεισεν, ἔσωσεν, ἐφόβησε, διώρθωσεν, ἔστησεν ἐξ ἑνὸς καὶ πρώτου 
κηρύγματος. Οὐ γὰρ ἐδεήθη πολλῶν ἡμερῶν οὐδὲ συνεχοῦς συμβουλῆς, ἀλλὰ τὰ 
ψιλὰ ἐκεῖνα ἐπιὼν ῥήματα πάντας εἰς μετάνοιαν ἤγαγε. Διὰ τοῦτο αὐτὸν οὐκ εὐθέως 
ἐκ τοῦ πλοίου εἰς τὴν πόλιν ἐχειραγώγησεν ὁ Θεός, ἀλλὰ παρέδωκαν οἱ ναῦται τῇ 
θαλάττῃ, ἡ θάλαττα τῷ κήτει, τὸ κῆτος τῷ Θεῷ, ὁ Θεὸς τοῖς Νινευΐταις, καὶ διὰ 
μακρὰς τῆς περιόδου τὸν φυγάδα ἐπανήγογεν, ἵνα πάντας παίδευσε, ὅτι Θεοῦ χεῖρας 
φυγεῖν ἀμήχανον, ὅτι ὅπουπερ ἂν τις ἀφίκηται, τὴν ἁμαρτίαν ἐπισυρόμενος, μυρία 
ὑποστήσεται τὰ δεινά, κἂν τῶν ἀνθρώπων μηδεὶς παρῇ, αὐτὴ πανταχόθεν ἡ κτίσις 
ἀντιστήσεται μετὰ πολλῆς αὐτῷ τῆς σφοδρότητος. Μὴ τοίνυν τῇ φυγῇ τὴν 
σωτηρίαν ἡμῶν ἐγχειρίσωμεν, ἀλλὰ τῇ τοῦ τρόπου μεταβολῇ. Μὴ γάρ, ἐπειδὴ 
μξνεῖς ἐν τῇ πόλει, διὰ τοῦτο παροξύνεται ὁ Θεός, ἵνα φυγῆς; Ἐπειδὴ ἥμαρτες, διὰ 
τοῦτο ἀγανακτεῖ. Οὐκοῦν τὴν ἁμαρτίαν ἀπόθου, καὶ ὅθεν ἡ αἰτία τῷ τραύματι, 
ἐκεῖθεν ἀνάστειλον τοῦ κακοῦ τὴν πηγήν τὰ γὰρ ἐναντία τοῖς ἐναντίοις θεραπεύειν 
καὶ ἰατρῶν παῖδες κελεύουσιν. Ἐξ ἀδηφαγίας οὖν ἐτέχθη πυρετός, ἀσιτίᾳ 
μεθοδεύουσι τὸ νόσημα. Ἐξ ἀθυμίας ἠῤῥώστησέ τις, εὐθυμιᾶν τούτῳ φάρμακον 
ἐπιτήδειον εἶναί φασιν. Οὕτω καὶ ἐπὶ τῶν τῆς ψυχῆς νοσημάτων ποιεῖν χρή. 
Ῥᾳθυμίᾳ τὴν ὀργὴν ἤγειρε; Σπουδῇ ταύτην ἀποκρουσώμεθα, καὶ πολλὴν 
ἐπιδειξώμεθα τὴν μεταβολήν. Ἔχομεν βοηθὸν μεγίστην καὶ σύμμαχον τὴν 
νηστείαν, καὶ μετὰ τῆς νηστείας τὴν ἐπικειμένην ἀγωνίαν καὶ τὸν τοῦ κινδύνου 
φόβον. Ἐπιθώμεθα τοίνυν τῇ ψυχῇ νῦν εἰς καιρόν᾽ καὶ γὰρ εὐκόλως αὐτὴν 
δυνησόμεθα πεῖσαι πάντα ὅσα ἂν θέλωμεν. Ὁ γὰρ περιδεὴς καὶ τρέμων καὶ τρυφῆς 
ἁπάσης ἀπηλλαγμένος, καὶ φόβῳ συζῶν, εὐκόλως δύναται φιλοσοφεῖν, καὶ μετὰ 
πολλῆς τῆς προθυμίας τὰ τῆς ἀρετῆς ὑποδέχεσθαι σπέρματα. 


ζ΄. Πείσωμεν τοίνυν αὐτὴν ἀπὸ τῆς τῶν ὅρκων φυγῆς πρώτην τὴν ἐπὶ τὸ βέλτιον 
ποιήσασθαι μεταβολήν᾽ εἰ γὰρ καὶ χθὲς καὶ πρὸ ἐκείνης περὶ ταύτης ὑμῖν διελέχθη 
τῆς ὑποθέσεως, ἀλλ᾽ οὐδὲ σήμερον ἀποστήσομαι, οὐδὲ τὴν ἐπιοῦσαν, οὐδὲ τὴν 
μετ᾽ ἐκείνην τὰ αὐτὰ συμβουλεύων. Καὶ τὶ λέγω τὴν αὔριον, καὶ τὴν μετ᾽ ἐκείνην; 
Ἕως ἂν ὑμᾶς ἴδω κατορθοῦντας, οὐκ ἀφέξομαι. Εἰ γὰρ οἱ παραβαίνοντες τὸν νόμον 
οὐκ αἰσχύνονται, πολλῷ μᾶλλον ἡμᾶς τοὺς κελξύοντας μὴ παραβαίνειν, οὐκ ἄξιον 
αἰσχύνεσθαι τῇ συνεχείᾳ τῆς παραινέσεως. Τὸ γὰρ συνεχῶς περὶ τῶν αὐτῶν 
ὑπομιμνήσκειν, οὐ τοῦ λέγοντος, ἀλλὰ τῶν ἀκουσάντων ἐστὶν ἔγκλημα διηνεκοῦς 
δεομένων διδασκαλίας ὑπὲρ ψιλῶν καὶ εὐκατορθώτων πραγμάτων. Τὶ γὰρ 
εὐκολώτερον τοῦ μὴ ὀμνύναι; Συνηθείας ἐστὶ τὸ κατόρθωμα μόνον, οὐκ ἔστι πόνος 
σώματος, οὐκ ἔστι δαπάνη χρημάτων. Βούλει μαθεῖν πῶς δυνατὸν περιγενέσθαι τοῦ 
νοσήματος; Πῶς δυνατὸν ἀπαλλαγῆναι τῆς πονηρᾶς συνηθείας; Ἐγὼ σε διδάξω 
τρόπον τινά, ὃν ἂν ποιήσῃς, περιέσῃ πάντως. Ὅταν ἴδῃς ἢ σαυτὸν ἢ ἕτερόν τινα ἢ 
τῶν οἰκετῶν ἢ τῶν παίδων ἢ τὴν γυναῖκα ἁλόντας τῷ κακῷ τούτῳ, καὶ συνεχῶς 
ὑπομνησθέντας καὶ οὐ διορθωθέντας, κέλευσον μὴ δειπνήσαντας καθευδῆσαι, καὶ 
ταύτην καὶ σαυτῷ κἀκείνοις τὴν καταδίκην ἐπίθες, καταδίκην οὐχὶ ζημίαν, ἀλλὰ 
κέρδος φέρουσαν. Τοιαῦτα γὰρ τὰ πνευματικά: καὶ κέρδος φέρει, καὶ ταχίστην τὴν 


Ἰσαὰκ Σύρου 


67 - 


διόρθωσιν. Ἡ γὰρ γλῶσσα βασανιζομένη διηνεκῶς, καὶ μηδενὸς ὑπομιμνήσκοντος 
ἱκανὴν λαμβάνει παράκλησιν, ὑπὸ τοῦ δίψους κατατεινομένη, ὑπὸ τῆς πείνης 
ἀγχομένη᾽ κἂν ἁπάντων ὦμεν ἀναισθητοτέρα, διὰ πάσης ἡμέρας τῷ μεγέθει τῆς 
βασάνου ταύτης ὑπομιμνησκόμενοι, οὐ δεησόμεθα συμβουλῆς ἑτέρας καὶ 
παραινέσεως. Ἔπῃνέσατε τὸ εἰρημένον, ἀλλ᾽ ὅμος καὶ ἐπὶ τῶν ἔργων δείξατε τὸν 
ἔπαινον. Ἐπεὶ τὶ τὸ κέρδος τὴν ἐνταῦθα συλλογῆς; Εἰ καθ᾽ ἑκάστην ἡμέραν τὸ 
παιδίον εἰς διδασκαλεῖον βαδίζοι, εἶτα μηδὲν μανθάνοι πλέον, ἀρα ἀρκέσει εἰς 
ἀπολογίαν ἡμῖν τὸ καθ᾽ ἑκάστην ἡμέραν ἐκεῖ βαδίζειν αὐτό; Οὐκ αὐτὸ μὲν οὖν 
τοῦτο μέγιστον ποιησόμεθα ἔγκλημα, ὅτι καθ᾽ ἑκάστην ἡμέραν ἐκεῖ βαδίζον, μάτην 
τοῦτο ποιεῖ; Τοῦτο δὴ καὶ ἐφ᾽ ἡμῶν αὐτῶν λογιζώμεθα, καὶ πρὸς ἑαυτοὺς λέγωμεν" 
χρόνον τοσοῦτον εἰς ἐκκλησίαν ἀπαντῶντες, συνάξεως ἀπολαύοντες 
φρικωδεστάτης καὶ πολὺ τὸ κέρδος ἔγχυσης, ἂν τοιοῦτοι πάλιν ἀπέλθωμεν, οἷοι 
παρεγενόμεθα, μηδὲν τῶν ἡμετέρων κατορθώσαντες ἐλαττωμάτων, τὶ τὸ ὄφελος 
ἔσται ἡμῖν τῆς ἐνταῦθα ἀφίξεως; Καὶ γὰρ τὰ πολλὰ τῶν πραγμάτων οὐ δι᾽ αὐτὰ 
γίνεται, ἀλλὰ διὰ τὰ συμβαίνοντα ἐξ αὐτῶν. Οἷόν τι λέγω: ὁ σπείρων οὐ διὰ τοῦτο 
σπείρει, ἵνα σπείρῃ μόνον, ἀλλ᾽ ἵνα καὶ θερίζῃ, ὡς εἰ μὴ τοῦτο γένοιτο, καὶ ζημίαν ὁ 
σπόρος οἴσει, τῶν σπερμάτων κατασαπέντων εἰκῆ καὶ μάτην. Ὁ ἔμπορος οὐ διὰ 
τοῦτο πλεῖ, ἵνα πλῇ μόνον, ἀλλ᾽ ἵνα διὰ τῆς ἀποδημίας πλείω ποιήσῃ τὴν οὐσίαν, ὡς 
εἰ μὴ τοῦτο προσγένοιτο, καὶ ζημία συμβήσεται ἐσχάτη, καὶ ἐπιβλαβὴς ἡ τῶν 
ἐμπόρων ἀποδημία. Τοῦτο δὴ καὶ ἐφ᾽ ἡμῶν αὐτῶν λογιζώμεθα: καὶ γὰρ ἡμεῖς εἰς 
ἐκκλησίαν ἀπαντῶμεν, οὐ δι᾽ αὐτὸ τοῦτο μόνον ἵνα ἐνταῦθα διατρίβωμεν, ἀλλ᾽ ἵνα 
τι κερδάναντες μέγα καὶ πνευματικὸν κέρδος ἀπέλθωμεν. Ἂν τοίνυν κενοὶ καὶ 
μηδὲν λαβόντες ἀπίωμεν, καὶ κατάκρισις ἡ σπουδὴ γίνεται. Ὅπως ἂν τοῦτο μὴ 
γένηται καὶ ζημία ἐσχάτη, ἀπιόντες ἐντεῦθεν, μετ᾽ ἀλλήλω οἱ φίλοι, μετὰ τῶν 
τέκνων οἱ πατέρες, μετὰ τῶν οἰκετῶν οἱ δεσπόται, μελετᾶτε καὶ γυμνάζεσθε ὅπως 
τὸ ἐπιταχθὲν ἀνύσητε, ἵνα ἐπειδὴ ἐπανέλθητε πάλιν, καὶ περὶ τῶν αὐτῶν ἀκούσητε 
συμβουλευόντων ἡμῶν, μὴ καταισχύνησθξε τοῦ συνειδότος ὑμῶν 
ἐπιλαμβανομένου, ἀλλὰ χαίρητε καὶ εὐφραίνησθε συνορῶντες τὸ πλέον τῆς 
παραινέσεως ὑμῖν κατορθωθέν. Ταῦτα μὴ μόνον ἐνταῦθα φιλοσοφῶμεν᾽ οὐ γὰρ 
ἀρκεῖ τὸ πᾶν ἡ πρόσκαιρος ἀύτης παραίνεσις ἐξελεῖν, ἀλλὰ καὶ ἐπὶ τῆς οἰκίας ἀνὴρ 
παρὰ γυναικὸς ταῦτα ἀκουέτω, καὶ γυνὴ παρ᾽ ἀνδρός, καὶ ἅμιλλά τις γινέσθω 
σπουδαοζόντων ἁπάντων προλαβεῖν εἰς τὴν τοῦ νόμου τούτου συμπλήρωσιν, καὶ ὁ 
προλαβὼν καὶ κατορθώσας ὀνειδιζέτω τῷ λειπομένῳ, ἵνα αὐτὸν τοῖς σκώμμασι 
διεγείρῃ πλέον ὁ ὑστέρησας καὶ μηδέπω κατωρθωκὼς βλεπέτω τὸν προλαβόντα, 
καὶ φιλονεικείτω φθάσαι πρὸς ἐκεῖνον ταχέως. Ἐὰν ταῦτα βουλευώμεθα, ἐὰν ταῦτα 
μεριμνῶμεν, ταχέως ἂν ἡμῖν καὶ τὰ ἀλλὰ κατευοδωθήσεται πράγματα. Σὺ 
μερίμνησον τὰ τοῦ Θεοῦ, καὶ αὐτὸς προνοήσεται τῶν σῶν. Καὶ μὴ μοι λέγε: τὶ δέ, 
ἐὰν ἀνάγκην ὅρκων τις ἡμῖν ἐπιθῇ; Τὶ δέ, ἐὰν μὴ πιστεύῃ; Μάλιστα μὲν γάρ, ὅπου 
παραβαίνεται νόμος ἀνάγκης μεμνῆσθαι οὐ χρή. Μία γὰρ ἐστιν ἀνάγκη 
ἀπαραίτητος, τὸ μὴ προσκροῦσαι Θεῷ. Πλὴν ἀλλὰ ἐκεῖνο λέγω, τέως τοὺς 
περιττοὺς περίκοψον ὅρκους, τοὺς ἁπλῶς καὶ χωρὶς ἀνάγκης, τοὺς ἐπὶ τῆς οἰκίας, 

τοὺς ἐπὶ τῶν φίλων, τοὺς ἐπὶ τῶν οἰκετῶν ἂν τούτους ἀνέλῃς, ἐν ἐκείνοις οὐδὲν 
ἐμοῦ δεήσῃ λοιπόν: αὐτὸ γὰρ τὸ στόμα μελετῆσαν δεδοικέναι καὶ φεύγειν τὰς 
πολυορκίας, οὐδ᾽ ἂν μυριάκις τις ἀναγκάσῃ, κατάδεξαι λοιπὸν εἰς ἐκείνην ἐμπεσεῖν 
τὴν συνήθειαν. Ἀλλ᾽ ὥσπερ νῦν μετὰ πολλοῦ τοῦ πόνου καὶ μυριὰς τῆς 
ἐνοχλήσεως, φοβοῦντες, ἀπειλοῦντες, παραινοῦντες, συμβουλεύοντες, μόλις 
ἰσχύσαμεν εἰς ἑτέραν αὐτὸν μεταθεῖναι συνήθειαν: οὕτω δὴ καὶ τότε, κἂν μυριᾶν 
ἀνάγκην ἐπιθῇ τις, οὐ δυνήσεται πεῖσαι τοῦτον παρασαλξύεσαι τὸν νόμον᾽ ἀλλ᾽ 
ὥσπερ δηλητηρίου τινὸς οὐκ ἂν ἕλοιτό ποτε οὐδὲ ἀνάγκης ἐπικειμένης 
ἀπογεύσασθαί τις, οὕτως οὐδὲ ὅρκον προέσθαι. Τοῦτο δὲ ὑμῖν κατορθωθὲν 
παράκλησις ἔσται καὶ προτροπῇ, πρὸς τὸ καὶ τῶν λοιπῶν τῆς ἀρετῆς ἐφάψασθαι 
μερῶν. Ὁ μὲν γὰρ μηδὲν κατωρθωκὼς ὅλως, ῥᾳθύμει καὶ ἀναπίπτει ταχέως; ὁ δὲ 
συνειδὼς ἑαυτῷ ὅτι μίαν γοῦν τινα ἐντολὴν ἐπλήρωσεν, εὔελπις ἀπὸ ταύτης 
γενόμενος, μετὰ πλείονος σπουδῆς ἐπὶ τὰς λοιπὰς βαδιεῖται πάλιν, εἶτα ἑτέραν 
προσλαβών, ἐφ᾽ ἑτέραν ἥξει ταχέως, καὶ οὐ πρότερον ἀποστήσεται, ἕως ἐὰν ἐπ᾽ 
αὐτὴν ἔλθῃ τὴν κεφαλήν. Εἰ γὰρ ἐπὶ τῶν χρημάτων, ὅσῳπερ ἂν τις πλείονα 
περιβάληται, τοσούτῳ πλειόνων ἐφίεται, πολλῷ μᾶλλον ἐπὶ τῶν κατορθωμάτων τῶν 
πνευματικῶν τοῦτο συμβαῖνον ἴδοι τις ν. Διὰ τοῦτο σπεύδω καὶ ἐπείγομαι ἀρχὴν 
τὸ πρᾶγμα λαβεῖν, καὶ προοίμιον τῆς ἀρετῆς καταβαλεῖν ἐν ταῖς ὑμετέραις ψυχαῖς, 
καὶ δεόμεθα καὶ ἀντιβολοῦμεν τούτων τῶν ῥημάτων μὴ κατὰ τὴν παροῦσαν ὥραν 
μεμνῆσθαι μόνον, ἀλλὰ καὶ ἐπὶ τῆς οἰκίας, καὶ ἐπὶ τῆς ἀγοράς, καὶ ὅπουπερ ἂν 
διατρίβητε. Εἴθε μοι δυνατὸν ἦν ὑμῖν συγγενέσθαι, καὶ οὐκ ἂν μοὶ τῆς μακρὰς 
ταύτης ἐδέησξ μακρηγορίας᾽ νῦν δ᾽ ἐπειδὴ τοῦτο οὐκ ἔνι, ἀντ᾽ ἐμοῦ τῶν ἐμῶν 
μέμνησθε ῥημάτων, καὶ ἐπὶ τραπέζης καθήμενοι ἐπεισιέναι με νομίζετε καὶ 
παρεστάναι, καὶ ταῦτα ἐνηχεῖν ἅπερ ὑμῖν ἐνταῦθα λέγω νῦν. Καὶ ὅπουπερ ἂν περὶ 
ἐμοῦ λόγος ὑμῖν γίνηται, ἀντὶ πάντων ταύτης μέμνησθε τῆς ἐντολῆς, καὶ ταύτην μοι 
τῆς πὲρ ὑμᾶς ἀγάπης ἀπόδοτε τὴν ἀμοιβήν. Ἐὰν ἴδω κατορθώσαντας ὑμᾶς, τὸ πᾶν 
ἀπείληφα, ἱκανὴν τῶν πόνων ἀπεδεξάμην τὴν ἀντίδοσιν. Ἵνα οὖν καὶ ἡμᾶς 
προθυμοτέρους ποιήσητε, καὶ ὑμεῖς εὐέλπιδες γίνησθε, καὶ πλείονα ταῖς λοιπαῖς 
ἐντολαῖς πρὸς τὸ κατορθοῦσθαι παρασκευάσητε τὴν εὐκολίαν, μετὰ πολλῆς τοῦτον 
τὸν νόμον τῆς σπουδῆς ἐν ταῖς ὑμετέραις ἐναπόθεσθε ψυχαῖς, καὶ τότε εἴσεσθε τῆς 
παραινέσεως τὴν ὠφέλειαν. Ἐπεὶ καὶ ἱμάτιον χρυσοῦν καλὸν μὲν ἔστι καὶ 
ὁρώμενον, πολλῷ δὲ πλέον ἡμῖν φανεῖται περικείμενον ἡμῶν τῷ σώματι: οὕτω καὶ 
αἱ τοῦ Θεοῦ ἐντολαὶ καλαὶ μὲν εἰσὶ καὶ ἐπαινούμεναι, πολλῷ δὲ καλλίους φαίνονται 
κατορθούμεναι. Νῦν μὲν γὰρ ἐν βραχείᾳ καιροῦ ῥοπῇ τὰ λεγόμενα ἐπαινεῖτε, ἐὰν δὲ 
κατορθώσητε, διὰ πάσης τῆς ἡμέρας, καὶ διὰ παντὸς τοῦ χρόνου, καὶ ἡμᾶς καὶ ὑμᾶς 
αὐτοὺς ἐπαινέσεσθε: καὶ οὐ τοῦτό ἐστι τὸ μέγα, ὅτι ἀλλήλους ἐπαινεσόμεθα, ἀλλ᾽ 
ὅτι καὶ ὁ Θεὸς ἡμᾶς ἀποδέξεται, καὶ οὐκ ἀποδέξεται μόνον, ἀλλὰ καὶ ἀμείψεται ταῖς 
μεγάλαις ἐκείναις καὶ ἀποῤῥήτοις δωρεαῖς, ὧν γένοιτο πάντας ἡμᾶς ἀξιωθῆναι, 
χάριτι καὶ φιλανθ ρωπία τοῦ Κυρίου ἡμῶν Ἰησοῦ Χριστοῦ, δι᾽ οὗ καὶ μεθ᾽ οὗ τῷ 
Πατρὶ ἡ δόξα, ἅμα τῷ ἁγίῳ Πνεύματι, νῦν καὶ ἀεί, καὶ εἰς τοὺς αἰῶνας τῶν αἰώνων. 
Ἀμήν. 

ΟΜΙΛΙΑ (ἢ. Ὅτι χρήσιμος ὁ τῶν ἀρχόντων φόβος. καὶ 
διήγησις τῶν κατὰ τὴν ὁδὸν συμβάντων τοῖς τὴν 
ἀγγελίαν τῆς στάσεως τῷ βασιλεῖ ἀναφέρουσι. καὶ ὅτι 
ὁ ἀδίκως τι πάσχων καὶ εὐχαριστῶν τῷ συγχωροῦντι 
Θεῷ. ἴσος ἐστὶ τοῦ διὰ τὸν Θεὸν τὰ αὐτὰ πάσχοντος" 
καὶ τὰ παραδείγματα πάλιν ἐκ τῶν τριῶν παίδων καὶ 
τῆς Βαβυλωνίας καμίνου. καὶ περὶ τῆς τῶν ὅρκων 
ἀποχῆς. 


α΄. Πολλὰς μὲν ἀνηλώσαμεν ἡμέρας παρακαλοῦντες ὑμῶν τὴν ἀγάπην᾽ οὐ μὴν διὰ 
τοῦτο ἀποστησόμεθα τῆς ὑποθέσεως ταύτης, ἀλλ᾽ ἕως ἂν μένῃ τὸ ἕλκος τῆς 
ἀθυμίας, καὶ τὸ φάρμακον τῆς παραμυθίας ἐπιθήσομεν. Εἰ γὰρ ἐπὶ τῶν τοῦ σώματος 
τραυμάτων οὐ παύονται ἐπαντλοῦντες ἰατρῶν παῖδες, ἕως ἂν ἴδωσι λῆξαν τὸ πάθος, 
πολλῷ μᾶλλον ἐπὶ τῆς ψυχῆς τοῦτο ποιεῖν χρή. Καὶ γὰρ ἕλκος ψυχῆς ἡ ἀθυμία, καὶ 
δεῖ συνεχῶς αὐτὴν ἐπαντλεῖν προσηνέσι ῥήμασιν. Οὐδὲ γὰρ οὕτως οἴδημα σαρκὸς 
χαλᾶν εἴωθε θερμῶν ὑδάτων φύσις, ὡς ψυχῆς πάθος καταστέλλειν πέφυκε 
παρακλητικῶν λόγων δύναμις" οὐ χρεία σπογγιᾶς ἐνταῦθα, καθάπερ ἐπὶ τῶν 
ἰατρῶν, ἀλλ᾽ ἀντὶ σπόγγου τὴν γλῶτταν μεταχειρισόμεθα᾽ οὐ χρεία πυρὸς ἐνταῦθα, 
ἵνα θερμαίνωμεν ὕδατα, ἀλλ᾽ ἀντὶ πυρὸς τῇ τοῦ Πνεύματος χρησόμεθα χάριτι. Φέρε 
οὖν καὶ τήμερον τὸ αὐτὸ τοῦτο πράξωμεν. Εἰ γὰρ μὴ ἡμεῖς ὑμᾶς παρακαλέσωμεν, 
πόθεν ἑτέρωθεν παράκλησιν δέξεσθε; Δικασταὶ φοβοῦσιν᾽ οὐκοῦν ἱερεῖς 
παρακαλείτωσαν᾽ ἄρχοντες ἀπειλοῦσιν᾽ οὐκοῦν ἡ ἐκκλησία παραμυθείσθω. Καὶ 
γὰρ ἐπὶ τῶν παιδίων τῶν μικρῶν οὕτω γίνεται: διδάσκαλοι τὰ παιδία φοβοῦσι καὶ 
τύπτουσι, καὶ δεδακρυμένα πρὸς τὰς μητέρας παραπέμπουσιν᾽ αἱ δὲ μητέρες 
ὑποδεξάμεναι τοῖς κόλποις τοῖς ἑαυτῶν κατέχουσι καὶ περισφίγγουσι, καὶ τὰ 
δάκρυα καταψήσασαι καταφιλοῦσι, καὶ τὴν ὀδυνωμένην αὐτῶν ἀνακτῶνται ψυχήν, 
πείθουσαι δι᾽ ὧν λέγουσιν, ὅτι χρήσιμος ὁ τῶν διδασκάλων αὐτοῖς φόβος. 


Ἐπεὶ οὖν καὶ ὑμᾶς ἐφόβησαν ἄρχοντες, καὶ ἐναγωνίους ἐποίησαν, ἡ ἐκκλησία, ἡ 
κοινὴ πάντων ἡμῶν μήτηρ, τοὺς κόλπους ἁπλώσασα, καὶ ὑπτίαις ὑποδεξαμένη 
χερσί, καθ᾽ ἑκάστην παρακαλεῖ τὴν ἡμέραν, λέγουσα, ὅτι χρήσιμος καὶ ὁ τῶν 
ἀρχόντων φόβος ἐστί, καὶ ὅτι χρησίμη καὶ ἡ ἐντεῦθεν παράκλησις. Ἐκείνων μὲν γὰρ 
ὁ φόβος οὐκ ἀφίησιν ὑπὸ τῆς ῥᾳθυμίας ἐκλύεσθαι: ταύτης δὲ ἡ παράκλησις οὐκ 
ἀφίησιν ὑπὸ τῆς ἀθυμίας καταπίπτειν᾽ καὶ δι᾽ ἀμφοτέρων ὁ Θεὸς τὴν ἡμετέραν 
σωτηρίαν οἰκονομεῖ. Καὶ γὰρ τοὺς ἄρχοντας αὐτὸς ὥπλισεν, ἵνα φοβῶσι τοὺς 
ἀσελγαίνοντας᾽ καὶ τοὺς ἱερέας αὐτὸς ἐχειροτόνησεν, ἵνα παρακαλῶσι τοὺς 
ὀδυνωμένους: καὶ ταῦτα ἀμφότερα, μετὰ τῶν γραφῶν, καὶ αὐτὴ τῶν πραγμάτων ἡ 
πείρᾳ διδάσκει. Εἰ γὰρ ἀρχόντων ὄντων, καὶ στρατιωτῶν ζώντων ἐν ὅπλοις, μανία 

ἀνθρώπων εὐαριθμήτων, μιγάδων καὶ ἐπηλύδων, ἐν βραχεῖα καιροῦ ῥοπῇ τοσαύτην 
ἡμῖν ἀνῆψε πυράν, καὶ χειμῶνα τοσοῦτον ἤγειρε, καὶ περὶ ναυαγίας δεδοικέναι 
ἐποίησεν ἅπαντας εἰ καθόλου τῶν ἀρχόντων ὁ φόβος ἀνήρητο, ποῦ οὐκ ἂν ἦλθον 
οὗτοι μανίας; Ἄρα οὐκ ἂν ἐκ βάθρων ἡμῖν τὴν πόλιν ἀνέτρεψαν, καὶ πάντα ἄνω καὶ 
κάτω ποιήσαντες, αὐτὰς ἂν ἡμῶν ἀφείλοντο τὰς ψυχάς; Ἐὰν γὰρ τὰ δικαστήρια 
ἀνέλῃς, πᾶσαν τῆς ζωῆς ἡμῶν ἀνεῖλες τὴν εὐταξίαν καὶ ὥσπερ νηὸς τὸν 
κυβερνήτην ἐὰν ἀποστήσῃ. κατεπόντισας τὸ σκάφος, καὶ τοῖν στρατηγὸν ἂν 
ἀπαγάγῃς τοῦ στρατοπέδου, δεδεμένους τοῖς πολεμίοις παρέδωκας τοὺς 
στρατιώτας: οὕτω τῶν πόλεων τοὺς ἄρχοντας ἂν ἀνέλῃς, θηρίων ἀλόγων 
ἀλογώτερον βιωσόμεθα βίον, δάκνοντες ἀλλήλους καὶ κατεσθίοντες, τὸν 
πενέστερον ὁ πλούσιος, τὸν ἀσθενέστερον ὁ δυνατώτερος, τὸν ἐπιεικέστερον ὁ 
θρασύτερος. Ἀλλὰ νῦν τούτων οὐδὲν ἐστι διὰ τὴν χάριν τοῦ Θεοῦ: οἱ μὲν γὰρ 
εὐλαβείᾳ συζῶντες οὐδὲν δέονται τῆς τούτων παιδαγωγίας" «“ικαίῳ γὰρ νόμος οὐ 
κεῖται», φησίν. Οἱ δὲ πολλοὶ πρὸς κακίαν βλέποντες, εἰ μὴ τὸν ἀπὸ τούτων φόβον 
εἶχον αὐτοῖς ἐπικείμενον, μυρίων ἂν κακῶν τὰς πόλεις ἐνέπλησαν, ἅπερ οὖν καὶ ὁ 
Παῦλος συνιδὼν ἔλεγεν: «Οὐ γὰρ ἐστιν ἐξουσία εἰ μὴ ὑπὸ Θεοῦ, καὶ αἱ οὖσαι 
ἐξουσίαι ὑπὸ τοῦ Θεοῦ τεταγμέναι εἰσίν». Ὅπερ γὰρ εἰσιν ἐν ταῖς οἰκίαις τῶν ξύλων 
αἱ ἱμαντώσεις, τοῦτο καὶ οἱ ἄρχοντες ἐν ταῖς πόλεσιν" καὶ καθάπερ ἂν ἐκείνας 
ἀνέλῃς, διαλυθέντες οἱ τοῖχοι συμπίπτουσιν ἀλλήλοις αὐτόματοι: οὕτω τῆς 
οἰκουμένης ἂν ἀφέλῃς τοὺς ἄρχοντας καὶ τὸν ἐκ τούτων φόβον, καὶ οἰκίαι καὶ 
πόλεις καὶ ἔθνη μετὰ πολλῆς ἀλλήλοις συμπεσοῦνται τῆς ἀδείας, οὐδενὸς ὄντος τοῦ 
κατέχοντος καὶ ἀνακρουομένου, καὶ τῷ φόβῳ τῆς κολάσεως ἀναπείθοντος 
ἡσυχάζειν. 


Μὴ τοίνυν ἀλγῶμεν, ἀγαπητοί, διὰ τὸν ἀπὸ τῶν ἀρχόντων φόβον, ἀλλὰ καὶ 
εὐχαριστῶμεν τῷ Θεῷ, ὅτι τὴν ῥαθυμίαν ἡμῶν ἀνέστειλε, καὶ σπουδαιοτέρους 
εἰργάσατο. Τὶ γάρ, εἰπὲ μοι, γέγονε βλάβος ἀπὸ τῆς φροντίδος ταύτης, καὶ τῆς 
μερίμνης; Ὅτι σεμνότεροι γεγόναμεν καὶ ἐπιεξικέστεροι; Ὅτι σπουδαιότεροι καὶ 
προσεκτικώτεροι; Ὅτι μεθύοντα καὶ ἅδοντα πορνικὰ ἄσματα οὐδένα βλέπομεν; 
Ἀλλ᾽ ὅτι λιταὶ διηνεκεῖς, καὶ δάκρυα, καὶ εὐχαί; Ὅτι γέλως ἄκαιρος καὶ αἰσχρὰ 
ῥήματα, καὶ διάχυσις ἅπασα ἀπελήλαται, καὶ γυναῖκα εὐσχήμονα καὶ ἐλευθέραν ἡ 
πόλις ἡμῖν ἅπασα μιμεῖται νῦν; Διὰ ταῦτα ἀλγεῖς, εἰπὲ μοι; Διὰ ταῦτα μὲν οὖν 
χαίρειν δίκαιον καὶ εὐχαριστεῖν τῷ Θεῷ, ὅτι τοσαύτην βλακείαν ὀλίγων ἡμερῶν 
φόβῳ κατέλυσξ. Ναί, φησίν, ἀλλ᾽ εἰ μὲν μέχρι φόβου μόνον ἐκινδυνεύομεν, ἱκανὴν 
ἂν ἐκαρπωσάμεθα τὴν ὠφέλειαν. νυνὶ δὲ δεδοίκαμεν μὴ περαιτέρω προέλθῃ τὸ 
δεινόν, καὶ περὶ τῶν ἐσχάτων κινδυνεύσωμεν ἅπαντες. Ἀλλὰ μὴ δείσητε, Παῦλος 
ὑμᾶς παραμυθεῖται λέγων, ὅτι «Πιστὸς ὁ Θεός, ὃς οὐκ ἐάσει ὑμᾶς πειρασθῆναι ὑπὲρ 
ὃ δύνασθε, ἀλλὰ ποιήσει σὺν τῷ πειρασμῷ καὶ τὴν ἔκβασιν τοῦ δύνασθαι ὑμᾶς 
ὑπενεγκεῖν. Αὐτὸς γὰρ εἶπεν, Οὐ μὲ σε ἀνῶ, οὐδ᾽ οὐ μὴ σε ἐγκαταλίπω». Εἰ γὰρ δι’ 
ἔργων ἐβούλετο κολάσαι καὶ διὰ τῆς πείρας αὐτῆς, οὐκ ἂν τοσούτων ἡμερῶν 
παρέδωκεν ἡμᾶς φόβῳ: ὅταν γὰρ μὴ βούληται κολάζειν, φοβεῖ ἐπὶ εἰ μέλλοι 

κολάζειν, περιττὸς ὁ φόβος, περιττὴ ἡ ἀπειλή νῦν δὲ μυρίως χαλεπωτέραν θανάτων 
ὑπέστημεν ζωήν, ἐν τοσαύταις ἡμέραις δεδοικότες καὶ τρέμοντες, καὶ τὰς σκιᾶς 
αὐτὰς ὑποπτεύοντες, καὶ τὴν τοῦ Κάϊν τίνοντες δίκην, καὶ ἐκ μέσου τῶν ὑπνῶν 
ἀναπηδῶντες ἀπὸ τῆς διηνεκοῦς ἀγωνίας" ὥστξ εἰ καὶ παρωργίσαμεν τὸν Θεόν, 
ἐξιλεωσάμεθα νῦν τοσαύτην ὑπομείναντες τὴν τιμωρίαν. Καὶ γὰρ εἰ καὶ μὴ τῶν 
ἁμαρτημάτων ἀξίαν ἐδώκαμεν δίκην, ἀλλ᾽ ἀρκοῦσαν τῇ τοῦ Θεοῦ φιλανθρωπίᾳ. 


β᾽. Οὐκ ἐντεῦθεν δὲ μόνον, ἀλλὰ καὶ ἑτέρωθεν πολλαχόθεν θαῤῥεῖν χρή᾽ οὐδὲ γὰρ 
ὀλίγα ἡμῖν ἐνέχυρα τῶν χρηστῶν ἐλπίδων ἔδωκεν ὁ Θεὸς ἤδη. Καὶ πρῶτον μὲν 
ἁπάντων οἱ τὴν πονηρὰν κομίζοντες ἀγγελίαν, ἐξελθόντες ἐντεῦθεν καθάπερ τινὲς 
ὑπόπτεροι καὶ πάλαι καταλήψεσθαι προσδοκήσαντες τὸ στρατόπεδον, κατὰ μέσην 
ἔτι διατρίβουσι τὴν ὁδὸν τοσαῦτα αὐτοῖς κωλύματα καὶ ἐμπόδια γέγονε, καὶ τοὺς 
ἵππους ἀφέντες ὀχήματα ἐλαύνουσι νῦν, ὅθεν ἀνάγκη πᾶσα βραδυτέραν αὐτοῖς 
γενέσθαι τὴν ἐκεῖσε ἄφιξιν. Ἐπειδὴ γὰρ τὸν ἱερέα τὸν ἡμέτερον καὶ κοινὸν πατέρα 
ἀνέστησεν ὁ Θεὸς ἐντεῦθεν, καὶ ἔπεισεν ἀπελθεῖν, καὶ τῆς πρεσβείας συνεφάψασθαι 
ταύτης, κατέσχε λοιπὸν ἐκείνους κατὰ μέσην τὴν ὁδόν, ἵνα μὴ φθάσαντες τὸ πῦρ 
ἀνάψοωσι, καὶ τῷ διδασκάλῳ λοιπὸν ἀνόνητον ποιήσωσι τὴν διόρθωσιν τὰς 
βασιλικὰς ἐμπρήσαντες ἀκοάς. Ὅτι γὰρ οὐκ ἄνευ Θεοῦ τὸ κώλυμα γέγονε, δῆλον 
ἐκεῖθεν: ἄνθρωποι τὸν ἅπαντα χρόνον τοιαύταις συντραφέντες ἀποδημίαις, καὶ 
τοῦτο ἔργον ἔχοντες ἵππους ἐλαύνειν διηνεκῶς. Νῦν ὑπ᾽ αὐτῆς τῆς ἱππασίας 
συντριβέντες ὑστερῆσαν, καὶ γέγονεν ἀπ᾿ ἐναντίας τοῖς τοῦ Ἰωνᾶ πράγμασι τὰ 
συμβάντα νῦν. Ἐκεῖνον μὲν γὰρ μὴ βουλόμενον ἐπελθεῖν ἤπειγε᾽ τούτους δὲ 
βουλομένους ἀπελθεῖν ἐκώλυσεν. Ὃ καινοῦ καὶ παραδόξου πράγματος! Ἐκεῖνος 
οὐκ ἐβούλετο κηρύξαι καταστροφήν, καὶ ἄκοντα αὐτὸν ἀνέστησεν: οὗτοι μετὰ 
πολλοῦ τοῦ τάχους σπεύδουσιν ἀπαγγεῖλαι καταστροφήν, καὶ ἄκοντας αὐτοὺς 
πάλιν ἐκώλυσε. Τὶ δήποτε; Ὅτι ἐνταῦθα μὲν τὸ τάχος βλάβος, ἐκεῖ δὲ τὸ τάχος 
κέρδος ἔφερε᾽ διὰ τοῦτο κἀκεῖνον ἤπειξε διὰ τοῦ κήτους, καὶ διὰ τῶν ἵππων 
τούτους συνεπόδισεν. Ὁρᾷς Θεοῦ σοφίαν; Διὰ τῶν πραγμάτων αὐτῶν, ὧν ἕκαστος 
ἤλπισεν ἀνύειν τὸ προκείμενον, διὰ τούτων συνεποδίσθησαν ἕκαστος. Ἐκεῖνος διὰ 
τοῦ πλοίου προσεδόκησε πτήσεσθαι, καὶ τὸ πλοῖον αὐτῷ δεσμὸς ἐγένετο᾽ διὰ τῶν 
ἵππων οὗτοι προσεδόκησαν ταχύτερον ὄψεσθαι τὸν βασιλέα, καὶ οἱ ἵπποι γεγόνασιν 
κώλυμα: μᾶλλον δὲ οὐχ οἱ ἵπποι, ὥσπερ οὖν οὐδ᾽ ἐκείνῳ τὸ πλοῖον, ἀλλ᾽ πρόνοια 
τοῦ Θεοῦ πανταχοῦ πάντα μετὰ τῆς οἰκείας οἰκονομοῦσα σοφίας. Καὶ σκόπει 
κηδεμονίαν, πῶς καὶ ἐφόβησε καὶ παρεκάλεσε. Παρὰ μὲν γὰρ αὐτὴν τὴν ἡμέραν, 
ὅτε τὰ παράνομα ἐτολμήθη πάντα ἐκεῖνα, ἀφεὶς αὐτοὺς ἐξελθεῖν ὡς ἀπαγγελοῦντας 
τῷ βασιλεῖ τὰ συμβεβηκότα ἅπαντα, τῷ τάχει τῆς ἐξόδου πάντας ἐφόβησεν: ἐπειδὴ 
δὲ ἀπῆλθον, καὶ δύο καὶ τρεῖς ἀνήλωσαν ἡμέρας, καὶ λοιπὸν ματαίαν εἶναι 
ἐνομίζομεν τοῦ ἱερέως τοῦ ἡμετέρου τὴν ἀποδημίαν, ὡς ὑστερίζειν μέλλοντος, τότε 
τὸν φόβον ἐξέλυσε καὶ παρεμυθήσατο, ἐκείνους τε, ὥσπερ ἔφην, κατὰ μέσην 
κατασχὼν τὴν ὁδόν, καὶ τοὺς ἐκεῖθεν ἀφικνουμένους πρὸς ἡμᾶς διὰ τῆς αὐτῆς ὁδοῦ 
τὰ ἐκείνων πάθη πᾶσιν ἡμῖν ἀναγγεῖλαι παρασκευάσας, ἵνα μικρὸν ἀναπνεύσωμεν᾽ 

ὅπερ οὖν καὶ ἐγένετο, καὶ πολὺ τῆς ἀγωνίας ἀπεθέμεθα μέρος. Ταῦτα ἀκούσαντες, 
τὸν ταῦτα ποιήσαντα προσεκυνήσαμεν Θεὸν ὡς πατέρων πάντων φιλοστοργότερον᾽ 
καὶ νῦν τὰ καθ᾽ ἡμᾶς διέθηκεν ἅπαντα, ἀοράτῳ τινὶ δυνάμει τοὺς πονηροὺς τούτους 
κατασχὼν ἀγγέλους, καὶ μονονουχὶ λέγων: τὶ σπεύδετε; Τὶ δὲ ἐπείγεσθε πόλιν 
τοιαύτην καταποντίζειν μέλλοντες; Μὴ γὰρ εὐαγγέλια κομίζετε τῷ βασιλεῖ; Μένετε 
αὐτοῦ, ἕως οὗ τὸν θεράποντα τὸν ἐμόν, καθάπερ ἰατρὸν ἄριστον, παρασκευάσω 
φθάσαι καὶ τὸν ὑμέτερον προκαταλαβεῖν δρόμον. Εἰ δὲ ἐν ἀρχῇ τοῦ τῆς παρανομίας 
ἕλκους τοσαύτη πρόνοια γέγονε, πολλῷ μᾶλλον μετὰ τὴν ἐπιστροφήν, μετὰ τὴν 
μετάνοιαν, μετὰ τὸν τοσοῦτον φόβον, μετὰ τὸ δάκρυα καὶ τὰς εὐχὰς πλείονος 
ἀπολαυσόμεθα τῆς ἀδείας. Ὁ μὲν γὰρ Ἰωνᾶς εἰκότως συνηλαύνετο, ἵνα εἰς 
μετάνοιαν ἐμβάλῃ, ὑμεῖς δὲ ἤδη τὴν μετάνοιαν ἐπεδείξασθε καὶ πολλὴν τὴν 
ἐπιστροφήν᾽ διὸ καὶ παρακλήσεος δεῖ λοιπόν, οὐκ ἀγγελίας ἀπειλὴν ἐχούσης. Διὰ 
τοῦτο καὶ τὸν κοινὸν ἐντεῦθεν ἀνέστησε πατέρα, καίτοι πολλῶν ὄντων τῶν 
κωλυόντων. εἰ δὲ μὴ ἐφείδετο τῆς σωτηρίας τῆς ἡμετέρας, οὐκ ἂν ἐκεῖνον ἔπεισεν, 
ἀλλὰ καὶ βουλόμενον ἐξελθεῖν ἐκώλυσεν ἄν. 


γ᾽. Ἔχω τι καὶ τρίτον εἰπεῖν δυνάμενον ὑμᾶς πεῖσαι θαῤῥεῖν, τὴν παροῦσαν ἑορτήν, 
ἣν καὶ ἄπιστοι αἰδοῦνται σχεδὸν πάντες, ἣν καὶ αὐτὸς ὁ θεοφιλὴς βασιλεὺς οὕτως 
ἠδέσθη καὶ ἐτίμησεν, ὡς ἅπαντας τοὺς πρὸ αὐτοῦ μετ᾽ εὐσεβείας κρατήσαντας 
ὑπερβαλέσθαι βασιλέας. Ἐν ταύταις τοὺν ταῖς ἡμέραις πέμψας ἐπιστολὴν εἰς τιμὴν 
τῆς ἑορτῆς, τοὺς τὸ δεσμωτήριον οἰκοῦντας σχεδὸν ἀφῆκεν ἅπαντας᾽ καὶ ταύτην ὁ 
ἱερεὺς ὁ ἡμέτερος εἰσελθὼν ἀναγνώσεται τὴν ἐπιστολὴν πρὸς τὸν βασιλέα, καὶ τῶν 
οἰκείων αὐτὸν ἀναμνήσει νόμων, καὶ ἐρεῖ πρὸς αὐτόν, ὅτι Σὺ σαυτὸν παρακάλεσον, 
καὶ τὰ σαυτοῦ μέμνησο: οἴκοθεν ἔχεις τὸ παράδειγμα τῆς φιλανθρωπίας δίκαιον 
οὐχ εἵλου ποιῆσαι φόνον, καὶ ἄδικον ὑπομενεῖς ἐργάσασθαι; Τοὺς ἐληλεγμένους 
καὶ καταδικασθέντας τὴν ἑορτὴν αἰδεσθεὶς ἀφῆκας, καὶ τοὺς ἀνευθύνους καὶ μηδὲ 
τετολμηκόταος κατακρίνεις, εἰπὲ μοι καὶ ταῦτα τῆς ἑορτῆς παρούσης; Μηδαμῶς, 
βασιλεῦ. Σὺ διὰ τῆς ἐπιστολῆς ταύτης διαλεγόμενος ταῖς πόλεσι πάσαις ἔλεγες" εἴθε 
μοι δυνατὸν ἦν καὶ τοὺς νεκροὺς ἀναστῆσαι. Ταύτης δεόμεθα τῆς φιλανθρωπίας, 
τούτων δεόμεθα τῶν ῥημάτων νῦν. Οὐχ οὕτω τὸ κρατῆσαι πολεμίων λαμπροὺς 
ποιδξῖ τοὺς βασιλεύοντας, ὡς τὸ κρατῆσαι θυμοῦ καὶ ὀργῆς ἐκεῖ μὲν γὰρ τῶν ὅπλων 
καὶ τῶν στρατιωτῶν τὸ κατόρθωμα γίνεται, ἐνταῦθα δὲ γυμνὸν σὸν ἐστι τὸ 
τρόπαιον, καὶ οὐδένα ἔχιες τὸν μεριζόμενον μετὰ σοῦ τὴν τῆς φιλοσοφίας δόξαν. 
Ἔκράτησας πολέμου βαρβαρικοῦ, κράτησον καὶ θυμοῦ βασιλικοῦ" μαθέτωσαν οἱ 
ἄπιστοι πάντες ὅτι ὁ τοῦ Χριστοῦ φόβος πᾶσαν ἐξουσίαν δύναται χαλινοῦν᾽ 
δόξασόν σου τὸν Δεσπότην, τοῖς συνδούλοις ἀφεὶς τὰ ἁμαρτήματα, ἵνα καὶ αὐτὸς 
σε δοξάσῃ μειζόνως, ἵνα ἥμερόν σοι κατὰ τὴν τῆς κρίσεως ἡμέραν δείξῃ τὸ ὄμμα 
καὶ γαληνόν, ταύτης μεμνημένος σοῦ τῆς φιλανθρωπίας. Ταῦτα καὶ πλείονα τούτων 
ἐρεῖ, καὶ πάντως ἡμᾶς ἐξαιρήσεται τῆς ὀργῆς. Οὐκ εἰς τὸ πεῖσαι δὲ μόνον τὸν 
βασιλέα μεγίστη παρὰ τῆς νηστείας ταύτης ἡμῖν ἡ συμμαχία, ἀλλὰ καὶ εἰς τὸ 
γενναίως ἐνεγκεῖν τὰ συμβαίνοντα: καὶ γὰρ παράκλησιν οὐ τὴν τυχοῦσαν ἀπὸ τοῦ 

καιροῦ τούτου καρπούμεθα. Αὐτὸ γὰρ τὸ καθ᾽ ἑκάστην ἡμέραν συλλέγεσθαι, καὶ 
τῆς τῶν θείων γραφῶν ἀκροάσεως ἀπολαύειν, καὶ ἀλλήλους βλέπειν, καὶ πρὸς 
ἀλλήλους ὀδύρεσθαι, καὶ εὐχομένου καὶ εὐλογίας δεχομένους, οὕτως οἴκαδε 
ἀπιέναι, τὸ πλέον ἡμῖν ὑποτέμνεται τῆς ὀδύνης. Μὴ τοίνυν καταπέσωμεν, μηδὲ 
προδῶμεν ἑαυτοὺς ὑπὸ τῆς ἀγωνίας, ἀλλὰ μένωμεν τὰ χρηστὰ προσδοκῶντες, καὶ 
προσέχωμεν τοῖς ῥηθήσεσθαι μέλλουσι. Καὶ γὰρ βούλομαι σήμερον περὶ 
ὑπεροψίας θανάτου διαλεχθῆναι πάλιν. Εἶπον χθὲς ὑμῖν ὅτι τὸν θάνατον 
δεδοίκαμεν, οὐκ ἐπειδὴ φοβερὸς ἐστιν ἐκεῖνος, ἀλλ᾽ ἐπειδὴ οὔθ᾽ ὁ τῆς βασιλείας 
ἡμᾶς ἔρως ἀνῆψεν, οὔτε ὁ τῆς γεέννης φόβος κατέσχεν, καὶ πρὸς τούτοις, ὅτι τὸ 
συνειδὸς οὐκ ἔχομεν ἀγαθόν. Βούλεσθε καὶ τετάρτην εἴπω αἰτίαν τῆς ἀκαίρου 
ταύτης ἀγωνίας οὐκ ἐλάττονα, τῶν προτέρων ἀληθεστέραν; Οὐ ζῶμεν μετὰ τῆς 
προσηκούσης τοῖς χριστιανοῖς σκληραγωγίας, ἀλλὰ τὸν ὑγρὸν τοῦτον καὶ 
διαλελυμένον καὶ χαῦνον ἐζηλώσαμεν βίον: διὸ καὶ εἰκότως τοῖς παροῦσιν 
ἐμφιλοχωροῦμεν πράγμασιν. 


Ὡς εἰ γε ἐν νηστείαις καὶ παννυχίσι καὶ εὐτελείᾳ διαίτης τὴν ζωὴν διηνύομεν 
ταύτην, τὰς ἐπιθυμίας ἡμῶν ἐκκόπτοντες τὰς ἀτόπους, τὰς ἡδονὰς κωλύοντες, τοὺς 
ἱδρῶτας τῆς ἀρετῆς ὑπομένοντες, κατὰ τὸν Παύλου λόγον ὑποπιάζοντες τὸ σῶμα 
καὶ δουλαγωγοῦντες, τῆς σαρκὸς πρόνοιαν μὴ ποιούμενοι εἰς ἐπιθυμίας, τὴν στενὴν 
καὶ τεθλιμμένην ὁδὸν ὁδεύοντες, ταχέως ἂν τῶν μελλόντων ἐπεθυμήσαμεν, τῶν 
παρόντων πόνων ἀπαλλαγῆναι σπεύδοντες. Καὶ ὅτι οὐ ψευδὴς ὁ λόγος ὁ ἡμέτερος, 
ἀναβῆι πρὸς τὰς κορυφὰς τῶν ὀρέων, καὶ κατάμαθε τοὺς ἐκεῖ μοναχούς, τοὺς ἐν 
σάκκῳ, τοὺς ἐν δεσμοῖς, τοὺς ἐν νηστείαις, τοὺς ἐν σκότῳ κατακεκλεισμένους, καὶ 
ὄψει πάντας αὐτοὺς τῆς τελευτῆς ἐπιθυμοῦντας, καὶ ἀνάπαυσιν τὸ πρᾶγμα 
καλοῦντας. Καθάπερ γὰρ ὁ πυκτεύων ἐπείγεται τοῦ σταδίου ἐξελθεῖν, ἵνα ἀπαλλαγὴ 
τῶν τραυμάτων καὶ ὁ ἀθλητὴς ἀναστῆναι τὸ θέατρον ἐπιθυμεῖ, ἵνα ἐλευθερωθῇ τῶν 
πόνων: οὕτω καὶ ὃν ἐν σκληρῷ καὶ τραχυτάτῳ βίῳ ζῶν μετ᾽ ἀρετῆς, ἐπιθυμεῖ τῆς 
τελευτῆς, ἵνα καὶ τῶν πόνων ἀπαλλαγὴ τῶν παρόντων, καὶ ὑπὲρ τὸν ἀποκειμένων 
ἔχῃ στεφάνων θαῤῥεῖν πρὸς τὸν εὔδιον καταπλεύσας λιμένα, καὶ ἐκεῖ μεταστάς, 
ἔνθα λοιπὸν οὐκ ἔστιν ὑποπτεύσαι ναυάγιον. Διὰ τοῦτο καὶ ὁ Θεὸς ἐπίπονον φύσει 
καὶ μοχθηρὸν τὸν βίον ἡμῶν κατεσκεύασεν, ἵνα ὑπὸ τῆς ἐνταῦθα συνωθούμενοι 
θλίψεως, ἐπιθυμίαν τῶν μελλόντων λάβωμεν. Εἰ γὰρ νῦν τοσούτων ὄντων τῶν 
λυπηρῶν, καὶ κινδύνων, καὶ φοβῶν καὶ φροντίδων πάντοθεν ἡμᾶς 
περιστοιχιζομένων, οὕτως ἐμφιλοχωροῦμεν τῇ παρούσῃ ζωῇ, εἰ μηδὲν τούτων ἦν, 
ἀλλ᾽ ἄλυπός τις καὶ ἀταλαίπωρος ὁ βίος ἡμῖν ἅπας ἐγίνετο, πότε ἂν ἐπεθυμήσαμεν 
τῶν μελλόντων; 


δ᾽. Οὕτω καὶ Ἰουδαίοις ἐποίησεν ὁ Θεός᾽ καὶ γὰρ ἐκείνους βουλόμενος εἰς 
ἐπιθυμίαν ἐμβαλεῖν τῆς ἐπανόδου, καὶ πεῖσαι μισῆσαι τὴν Αἴγυπτον, συνεχώρησε 
τῷ πηλῷ καὶ τῇ πλινθείᾳ ταλαιπωρεῖσθαι, ἵνα τῷ μεγέθει τῶν πόνων καὶ τῆς 
ταλαιπωρίας ἐκείνης ἀγχόμενοι βοήσωσι πρὸς τὸν Θεὸν περὶ τῆς ἐπανόδου. Εἰ γὰρ 

δὴ τούτων γενομένων ἐξελθόντες πάλιν ἐμέμνηντο τῆς Αἰγύπτου, καὶ τῆς χαλεπῆς 
δουλείας καὶ πρὸς τὴν προτέραν τυραννίδα ὑποστρέφειν ἠπείγοντο, εἰ μὴ τοιούτων 
ἐπειράθησαν τῶν βαρβάρων, πότε ἂν ἀφεῖναι τὴν ἀλλοτρίαν ἠθέλησαν; Ἵνα οὖν καὶ 
ἡμεῖς μὴ τῇ γῇ προσηλωμένοι καὶ πρὸς τὰ παρόντα κεχηνότες ἀλγῶμεν, καὶ 
ἐπιλανθανώμεθα τῶν μελλόντων, μοχθηρὸν ἡμῖν τὸν βίον ἐποίησεν ὁ Θεός. Μὴ 
τοίνυν περιεχώμεθα πέρα τοῦ δέοντος τῆς παρούσης ζωῆς. Τὶ γὰρ ὄφελος ἡμῖν; 
Ποῖον δὲ κέρδος ἐκ τοῦ προσηλῶσθαι μεθ᾽ ὑπερβολῆς τῇ τοῦ παρόντος βίου 
ἐπιθυμία; Βούλει μαθεῖν διὰ τὶ καλὸν ἡ παροῦσαν ζωή; Ὅτι τῆς μελλούσης ζωῆς 
ἡμῖν ὑπόθεσις γίνεται καὶ ἀφορμή, καὶ σκάμμα καὶ στάδιον τῶν ἐκεῖ στεφάνων 
ἐστίν᾽ ὡς εἰ μὴ τοῦτο παράσχοι ἡμῖν, μυρίων θανάτων ἐστὶν ἐλεεινοτέρα. Εἰ γὰρ μὴ 
μέλλομεν ζῶντες ἀρέσκειν Θεῷ, βέλτιον ἀποθανεῖν. Τὶ γὰρ τὸ πλέον; Τὶ τὸ 
περιττόν; Οὐχὶ τὸν αὐτὸν ἥλιον καὶ τὴν αὐτὴν σελήνην καθ᾽ ἑκάστην ἡμέραν 
ὁρῶμεν; Οὐχὶ τὸν αὐτὸν χειμῶνα; Οὐχὶ τὸ αὐτὸ θέρος; Οὐχὶ τὰ αὐτὰ πράγματα; «Τ7ὶ 
τὸ γεγονός; Αὐτὸ τὸ γενησόμενον. Τὶ τὸ πεποιημένον; Αὐτὸ τὸ ποιηθησόμενον». Μὴ 
τοίνυν μήτε τοὺς ζῶντας ἁπλῶς μακαρίζωμεν, μήτε τοὺς ἀποθνήσκοντας 
θρηνῶμεν: ἀλλὰ τοὺς μὲν ἐν ἁμαρτίαις ὄντας, καὶ ζῶσι, κἂν τετελευτηκότες ὦσιν, 
ὀδυρώμεθα᾽: τοὺς δὲ ἐν δικαιοσύνῃ μακαρίζωμεν πάλιν, ὅπουπερ ἂν τύχωσιν ὄντες. 
Σὺ μὲν οὖν ἕνα δέδοικας θάνατον, καὶ θρηνεῖς ὁ Παῦλος δὲ καθ᾽ ἑκάστην ἡμέραν 
ἀποθνήσκων οὐ μόνον οὐκ ἐδάκρυε διὰ τοῦτο, ἀλλὰ καὶ ἔχαιρε καὶ ἠγάλλετο. Εἴθε 
κἀγὼ διὰ τὸν Θεὸν ἐκινδύνευον, φύσι, καὶ οὐκ ἂν ἐφρόντισα. Ἀλλὰ μηδὲ νῦν 
καταπέσῃς᾽ οὐδὲ γὰρ μόνον ὁ διὰ τὸν Θεὸν τι πάσχων εὐδοκιμεῖ, ἀλλὰ καὶ ὁ ἀδίκως 
τι πάσχων, καὶ φέρων γενναίως, καὶ εὐχαριστῶν τῷ συγχωροῦντι Θεῷ, οὐκ ἐλάττων 
τοῦ διὰ τὸν Θεὸν ταῦτα πάσχοντός ἐστιν. Ἐπεὶ καὶ ὁ μακάριος Ἰὼβ τὰς πολλὰς καὶ 
ἀφορήτους ἐκείνας πληγὰς ἐδέξατο, τοῦ διαβόλου μάτην καὶ εἰκῆ καὶ ἁπλῶς 
ἐπιβουλεύοντος, ἀλλ᾽ ὅμως ἐπειδὴ γενναίως ἤνεγκε, καὶ ηὐχαρίστησε τῷ ταῦτα 
συγχωροῦντι Θεῷ, ὁλόκληρον τὸν στέφανον ἀνεδήσατο. 


Μὴ τοίνυν λυποῦ διὰ τὸν θάνατον φύσεως γὰρ ἐστι’ λυποῦ διὰ ἁμαρτίαν" 
προαιρετῶς γὰρ τὸ ἔγκλημα. Εἰ δὲ λύπῃ διὰ τοὺς ἀποθανόντας, ἄλγει καὶ διὰ τοὺς 
γεννωμένους ὥσπερ γὰρ τοῦτο φύσεως, οὕτω κἀκεῖνο φύσεως. Ἂν τοίνυν 
ἀπειλήσῃ τις θάνατον, εἶπε πρὸς αὐτόν: ἐπαιδεύθην παρὰ τοῦ Χριστοῦ μὴ 
φοβεῖσθαι ἀπὸ τῶν ἀποκτεινόντων τῷ σῶμα, τὴν δὲ ψυχὴν μὴ δυναμένων 
ἀποκτεῖναι. Ἂν ἀπειλῇ δήμευσιν οὐσίας, εἰπὲ πρὸς αὐτόν᾽ «υμνὸς ἐξῆλθον ἐκ 
κοιλίας μητρὸς μου, γυμνὸς καὶ ἀπελεύσομαι" οὐδὲν εἰσενέγκαμεν εἰς τὸν κόσμον 
τοῦτον, δῆλον ὅτι οὐδὲ ἐξενεγκεῖν τι δυνησόμεθα»; κἂν μὴ σὺ λάβῃς, θάνατος 
ἐπελθὼν λήψεται: κἂν μὴ σὺ σφάξῃς, ὁ τῆς φύσεως ἐπελθὼν νόμον οἴσει τὴν 
τελευτήν. Μηδὲν τοίνυν φοβώμεθα τῶν ἀπὸ τῆς φύσεως ἡμῖν ἐπαγομένων, ἀλλ᾽ 
ἐκεῖνα τὰ ἐκ πονηρὰ ἡμῖν ἐγγινόμενα προαιρέσεως; ἐκεῖνα γὰρ ἡμῖν τίκτει τὴν 
κόλασιν. Τοῦτο δὲ λογιζώμεθα διηνεκῶς ἐπὶ τῶν συμβαινόντων ἡμῖν ἀδοκήτως, ὅτι 
οὐ διορθώσομεν αὐτὰ ἀλγοῦντες, καὶ παυσόμεθα ἀλγοῦντες κἀκεῖνο μετὰ τούτου 
πάλιν, ὅτι ἐὰν πάθωμέν τι δεινὸν κατὰ τὸν παρόντα βίον ἀδίκως, διαλύομεν πολλὰ 

τῶν ἁμαρτημάτων. Διὸ μέγα ἀγαθὸν ἐνταῦθα ἀπολαύειν ἁμαρτήματα, καὶ μὴ ἐκεῖ: 
καὶ γὰρ ὁ πλούσιος οὐδὲν ἐνταῦθα δεινὸν ἀπέλαβε, καὶ διὰ τοῦτο ἐκεῖ 
ἀπετηγανίζετο. Καὶ ὅτι τοῦτο ἦν αἴτιον τοῦ μηδεμιᾶς αὐτὸν ἀπολαῦσαι παραμυθίας, 
ἄκουσον τὶ φησιν ὁ Ἀβραάμ: «Τέκνον, ἀπέλαβες τὰ ἀγαθὰ σου, διὰ τοῦτο 
ὀδυνᾶσαι»" ὅτι δὲ καὶ τῷ Λαζάρῳ τὰ ἀγαθὰ μετὰ τῆς ἀρετῆς καὶ τὸ μυρία ἐνταῦθα 
παθεῖν δεινὰ προξεξξένησε, τοῦ πατριάρχου καὶ ταῦτα λέγοντος ἄκουσον. Εἰπὼν γὰρ 
τῷ πλουσίῳ, «Ἄπέλαβες τὰ ἀγαθὰ σου». ἐπήγαγεν, ὅτι «Καὶ ὁ Πάζαρος τὰ κακά" 
καὶ διὰ τοῦτο παρακαλεῖται». Ὥσπερ γὰρ οἱ ἐν ἀρετῇ ζῶντες καὶ θλιβόμενοι 
διπλοῦν τὸ κέρδος παρὰ τοῦ Θεοῦ λαμβάνουσιν, οὕτως ὁ ἐν κακίᾳ ζῶν καὶ τρυφῶν 
διπλῆν ἕξει τὴν κόλασιν. Πάλιν λέγω οὐχὶ τῶν φευγόντων κατηγορῶν («Ψυχὴν γὰρ 
τεταπεινωμένην μὴ προσταράξῃς», φησίν), οὐδὲ ἐπιτιμήσαι βουλόμενος (ὁ γὰρ 
νοσῶν παρακλήσεως δεῖται), ἀλλὰ διορθῶσαι σπουδάζων, μὴ τῇ φυγῇ τὴν 
σωτηρίαν ἡμῶν ἐγχειρίζωμεν, ἀλλὰ φύγωμεν ἁμαρτίας, ἀποστῶμεν ἀπὸ τῆς ὁδοῦ 
τῆς πονηρᾶς. Ἐὰν ταύτας φύγωμεν, κἂν μεταξὺ μυρίων ὦμεν στρατιωτῶν, οὐδεὶς 
ἡμᾶς πλήξαι δυνήσεται ἐὰν ταύτας μὴ φύγωμεν, κἂν εἰς αὐτὴν τῶν ὀρέων τὴν 
κορυφὴν ἀνάγωμεν, πολεμίους ἐκεῖ εὑρήσομεν μυρίους. Ἀναμνήσθητι γοῦν τῶν 
τριῶν παίδων ἐκείνων πάλιν, οἵ ἔνδον ἦσαν ἐν τῇ καμίνῳ, καὶ οὐδὲν ἔπαθον δεινόν: 
καὶ τῶν ἐμβαλόντων αὐτοὺς ἔξωθεν τῆς καμίνου, ὅσοι περιεκάθηντο, πάντες 
ἐδαπανήθησαν. Τὶ τούτου παραδοξότερος; Οὐχ κατεῖχεν ἔλυσε τὸ πῦρ, καὶ οὺς οὐ 
κατεῖχεν ἥρπασεν᾽ ἵνα μάθῃ, ὅτι οὐχὶ τόπος, ἀλλὰ τρόπος, σωτηρίαν φέρει καὶ 
κόλασιν, οἱ ἔνδον διέφυγον. Οἱ ἔξω διεφθάρησαν. Τὰ αὐτὰ σώματα κἀκείνοις καὶ 
τούτοις, ἀλλ᾽ οὐ τὰ αὐτὰ φρονήματα᾽ διὰ τοῦτο οὐδὲ τὰ αὐτὰ πάθη. Καὶ γὰρ ὁ 
χόρτος κἂν ἔξω περικέηται, ταχέως ἀνάπτεται: ὥσπερ οὖν τὸ χρυσίον κἂν ἔνδον 
μένῃ. μειζόνως φαιδρύνεται. 


ε΄. Ποῦν νῦν εἰσιν οἱ λέγοντες: πάντα λαβέτω ὁ βασίλευες, καὶ τὸ σῶμα ἡμῖν 
ἐλεύθερον δότω; Τὶ ποτὲ ἐστι, σῶμα ἐλεύθερον εἶναι, μανθανέτωσαν. Οὐ γὰρ τὸ μὴ 
κολάζεσθαι τοῦτο ἐλεύθερον ποιεῖ σῶμα, ἀλλὰ τὸ ζῇν ἐν δικαιοσύνῃ διηνεκῶς. 
Τούτων γοῦν τῶν παίδων τὰ σώματα ἐλευθέρα ἦν καὶ καμίνῳ παραδοθέντα τὴν 
γὰρ τῆς ἁμαρτίας δουλείαν ἀπέθεντο πάλαι: καὶ γὰρ τοῦτό ἐστιν ἐλευθερία μόνον, 
οὐ τὸ μὴ κολάζεσθαι, μηδὲ πάσχειν τι δεινόν. Σὺ δὲ εἰδὼς τὴν κάμινον, 
ἀναμνήσθητι τῶν τοῦ πυρὸς ποταμῶν, τῶν κατὰ τὴν ἡμέραν τὴν φοβερὰν ἐκείνην. 
Καθάπερ γὰρ ἐνταῦθα τοὺς μὲν ἥρπασε, τοὺς δὲ ἠδέσθη τὸ πῦρ, οὕτω καὶ ἐπὶ τῶν 
ποταμῶν ἐκείνων ἔσται: κἂν μὲν τις ἔχῃ χόρτον, ξύλα, καλάμην, ἀνάπτει τὸ πῦρ᾽ ἂν 
δὲ τισ ἔχῃ χρῇσον, ἄργυρον, φαιδρότερος γίνεται. Ταύτην τοίνυν τὴν ὕλην 
συναγάγωμεν, καὶ τὰ παρόντα φέρωμεν γενναίως, εἰδότες ὅτι καὶ ἐκείνης ἡμᾶς τῆς 
κολάσεως ἡ παροῦσα ἀπαλλάξει θλῖψις, ἐὰν εἰδῶμεν φιλοσοφεῖν, καὶ ἐνταῦθα 
βελτίους ἐργάσεται, οὐχ ἡμᾶς δὲ μόνον, ἀλλὰ καὶ τοὺς ἐμβαλόντες ἡμᾶς πολλάκις, 
ἐὰν νήφωμεν᾽ τοσαύτη τῆς φιλοσοφίας ἡ περιουσίᾳ" ὃ δὴ καὶ ἐπὶ τοῦ τυράννου τότε 
γέγονεν. Ἐπειδὴ γὰρ εἶδε μηδὲν παθόντας δεινόν, ἄκουσον πῶς μετεβάλετο: «Οἱ 
δοῦλοι τοῦ Θεοῦ τοῦ ὑψίστου, ἐξέλθετε καὶ δεῦτε», φησίν. Οὐ πρὸ μικροῦ ἔλεγες, 

«Καὶ τὶς ἐστι Θεός, ὃς δυνήσεται ἐξελέσθαι ὑμᾶς ἐκ τῶν χειρῶν μου»; Τὶ γέγονε; 
Πόθεν ἡ μεταβολή; Τοὺς ἔξω διαφθαρέντας εἶδες, καὶ τοὺς ἔνδον καλεῖς; Πόθεν 
ἐπῆλθέ σοι τοιαῦτα φιλοσοφεῖν; Εἶδες πόση μεταβολὴ τῷ βασιλεῖ γέγονεν; Ὅτε 
οὔπω αὐτῶν ἐκράτησεν, ἐβλασφήμει᾽ ἐπειδὴ δὲ αὐτοὺς ἐνέβαλεν εἰς τὸ πῦρ, 
ἐφιλοσόφει. Διὰ τοῦτο καὶ ὁ Θεὸς συνεχώρησε πάντα γενέσθαι, ὅσα ὁ τύραννος 
ἠθέλησεν, ἵνα δείξῃ, ὅτι τοὺς ὑπ᾽ αὐτοῦ φυλαττομένους οὐδεὶς παραβλάψαι 
δυνήσεται: καὶ ὅπερ ἐπὶ τοῦ Ἰὼβ ἐποίησε, τοῦτο καὶ ἐνταῦθα εἰργάσατο. Καὶ γὰρ 
ἐκεῖ ἀφῆκε τὸν διάβολον πᾶσαν αὐτοῦ τὴν δύναμιν ἐπιδείξασθαι, καὶ ὅτε ἐκένωσε 
τὰ βέλη πάντα, καὶ οὐδεὶς ἐπιβουλῆς ὑπελέλειπτο τρόπος, τότε ἀνεβίβασεν ἐκ τοῦ 
σκάμματος τὸν ἀθλητήν, ἵνα λαμπρὰ καὶ ἀναμφισβήτητος ἡ νίκη γένηται: οὕτω δὴ 
καὶ ἐνταῦθα τὸ αὐτοῦ τοῦτο ἐποίησεν. Ἐβουλήθη τὴν πόλιν αὐτῶν κατασκάψαι, καὶ 
οὐκ ἐκώλυσεν: ἐβουλήθη λαβεῖν αἰχμαλώτους, καὶ οὐκ ἐνεπόδισεν᾽ ἐβουλήθη 
δῆσαι, συνεχώρησεν. εἰς τὴν κάμινον ἐμβαλεῖν, ἐπέτρεψεν᾽ ἀνάψαι τὴν φλόγα πέρα 
τοῦ μέτρου, καὶ τοῦτο ἀφῆκε: καὶ ὅτε οὐδὲν ὑπελέλειπτο λοιπόν, ἀλλὰ πᾶσαν 
ἐκένωσεν αὐτοῦ τὴν ἰσχὺν ὁ τύραννος, τότε ἔδειξε τὴν αὐτοῦ δύναμιν ὁ Θεός, καὶ 
τὴν τῶν παίδων ὑπομονήν. Ὁρᾷς ὅτι διὰ τοῦτο συνεχώρησεν ὁ Θεὸς μέχρι τέλους 
τὰς θλίψεις, ἵνα δείξῃ τοῖς ἐπιβουλεύουσι καὶ τὴν τῶν ἐπιβουλευομένων 
φιλοσοφίαν, καὶ τὴν αὐτοῦ πρόνοιαν; Ἅπερ ἀμφότερα κἀκεῖνος τότε μαθὼν ἐβόα: 
«Οἱ δοῦλοι τοῦ Θεοῦ τοῦ ὑψίστου, ἐξέλθετε καὶ δεῦτε». Σὺ δὲ μοι σκόπει τῶν 
παίδων μεγαλοψυχίαν" οὔτε γὰρ πρὸ τῆς φωνῆς ἐξεπήδησαν, ἵνα μὴ νομίσῃ τις 
αὐτοὺς πεφοβῆσθαι τὸ πῦρ, οὔτε κληθέντες ἔνδον ἔμειναν, ἵνα μὴ φιλότιμοί τινες 
εἶναι καὶ φιλόνεικοι δόξωσιν. Ὅτε ἔμαθες, φασί, τίνος ἐσμεν δοῦλοι, ὅτε τὸν 
Δεσπότην ἡμῶν ἐπέγνως, τότε ἐξερχόμεθα, κήρυκες ἐσόμενοι τοῖς παροῦσι ἅπασι 
τῆς τοῦ Θεοῦ δυνάμεως. Μᾶλλον δὲ οὐκ αὐτοὶ μόνον, ἀλλὰ καὶ ὁ πολέμιος οἰκίᾳ 
φωνῇ καὶ διὰ τῆς γλώττης, καὶ διὰ τῆς ἐπιστολῆς πᾶσιν ἀνεκήρυττε, καὶ τὴν τῶν 
ἀθλητῶν ἔνστασιν, καὶ τὴν τοῦ ἀγωνοθέτου ἰσχύν. Καὶ καθάπερ οἱ κήρυκες τοὺς 
ἀθλητὰς νικῶντας ἀναγορεύουσιν ἐν μέσῳ τῷ θεάτρῳ, καὶ τὰς πόλεις αὐτῶν 
λέγουσιν: ὁ δεῖνα τῆσδε τῆς πόλεως οὕτω καὶ οὗτος ἀντὶ τῆς πόλεως τὸν Δεσπότην 
αὐτῶν ἀνεκήρυττε, «Σεδράχ, Μισάχ, Ἀβδεναγώ, οἱ δοῦλοι τὸ Θεοῦ τοῦ ὑψίστου, 
ἐξέλθετε καὶ δεῦτε». Τὶ γέγονεν, ὅτι δούλους αὐτοὺς καλεῖς τοῦ Θεοῦ; Οὐχὶ σοὶ 
ἦσαν δοῦλοι; Ἀλλὰ κατέλυσάν μου τὴν βασιλείαν, φησί, κατεπάτησάν μου τὸν 
τῦφον, ἔδειξαν διὰ τῶν ἔργων τὸν ἀληθῆ Δεσπότην αὐτῶν. Εἰ ἀνθρώπων ἦσαν 
δοῦλοι, οὐκ ἂν αὐτοὺς ἐφοβήθη τὸ πῦρ. οὐκ ἂν παρεχώρησεν ἡ φλόξ’ ἀνθρώπων 
γὰρ δούλους ἡ κτίσις οὐκ οἶδεν αἰδεῖσθαι καὶ τιμᾷν. Διὰ τοῦτο πάλιν, φησίν, 
«Εὐλογητὸς ὁ Θεὸς τοῦ Σεδράχ, Μισάχ, Ἀβδεναγώ». Σὺ δὲ μοι σκόπει πῶς πρῶτον 
ἀνακηρύττει τὸν ἀγωνοθέτην᾽ «ξὐλογητὸς ὁ Θεὸς ὃς ἀπέστειλε τὸν ἄγγελον αὐτοῦ, 
καὶ ἐξείλετο τοὺς παῖδας αὐτοῦ». Τοῦτο τῆς δυνάμεως τοῦ Θεοῦ᾽ εἰπὲ καὶ τὴν 
ἀρετὴν τῶν ἀθλητῶν: «Ὅτι ἐπεποίθεισαν ἐπ᾿ αὐτῷ, καὶ ἠλλοίωσαν τὸ ῥῆμα τοῦ 
βασιλέως, καὶ παρέδωκαν τὰ σώματα αὐτῶν, ὅπως μὴ λατρεύσωσι θεοῖς 
ἀλλοτρίοις». Ἄρα τὶ γένοιτ᾽ ἂν ἀρετῆς ἴσον; Πρὸ τούτου, ὅτε εἶπον, «Τοῖς θεοῖς σου 
οὐ λατρεύομεν», τῆς κάμινο χαλεπώτερον ἐξεκάη᾽ νῦν δὲ ἐπειδὴ διὰ τῶν ἔργων 

αὐτῶν τοῦτο ἐπαίδευσεν, οὐ μόνον οὐκ ἠγανάκτησεν, ἀλλὰ καὶ ἐπήνεσε καὶ 
ἐθαύμασεν, ὅτι αὐτοῦ παρήκουσαν. Τοσοῦτον ἀρετὴ καλόν, ὅτι καὶ αὐτοὺς τοὺς 
πολεμίους ἔχει θαυμαστὰς καὶ ἐπαινέτας. Ἐκεῖνοι ἠγωνίσαντο καὶ ἐνίκησαν, καὶ ὁ 
ἡττηθεὶς εὐχαρίστησεν, ὅτι οὐκ ἐφόβησεν αὐτοὺς ἡ τῆς φλογὸς ὄψις, ἀλλὰ 
παρεκάλεσεν αὐτοὺς ἡ εἰς τὸν Δεσπότην ἐλπίς, καὶ τὸν τῆς οἰκουμένης Θεὸν ἀπὸ 
τῶν τριῶν παίδων καλεῖ, οὐχὶ περικλείων αὐτοῦ τὴν δεσποτείαν, ἀλλ᾽ ἐπειδὴ τῆς 
οἰκουμένης ἀντάξιοι ἦσαν οἱ παῖδες οἱ τρεῖς, διὰ τοῦτο καὶ ἐπαίνει τοὺς 
καταφρονήσαντας αὐτοῦ, καὶ τυράννους τοσούτους καὶ βασιλεῖς καὶ ὑπάρχους 
παραδραμὼν τοὺς πεισθέντας αὐτῶν, τρεῖς αἰχμαλώτους καὶ δούλους τοὺς 
καταγελάσαντας αὐτοῦ τῆς τυραννίδος ἐθαύμασεν. Οὐ γὰρ φιλονεικοῦντες, ἀλλὰ 
φιλοσοφοῦντες ταῦτα ἔπραξαν, οὐδὲ δι᾽ ἀπόνοιαν, ἀλλὰ δι᾽ εὐσέβειαν᾽ οὐκ, 
ἀλαζονείᾳ φυσηθέντες, ἀλλὰ ζήλῳ πυρωθέντες. Καὶ γὰρ μετὰ ἀγαθὸν ἐλπίσαι εἰς 
Θεόν: ὅπερ οὖν καὶ ὁ βάρβαρος ἐγών, καὶ δῆλον ὅτι ἐντεῦθεν διέφυγον τὸν 
ἐπικείμενον κίνδυνον ἀνεβόησεν: «Ὅτι ἐπεποίθεισαν ἐπ᾿ αὐτῷ». 


ς᾽, Ταῦτα δὲ λέγω νῦν, καὶ τὰς ἱστορίας ἐκλέγω πάσας, ἐν αἷς πειρασμοὶ καὶ 
θλίψεις, καὶ βασιλέων ὀργαί, καὶ ἐπιβουλαί, ἵνα μηδὲν φοβώμεθα, ἀλλ᾽ ἢ τὸ 
προσκροῦσαι Θεῷ μόνον. Καὶ γὰρ καὶ τότε ἡ κάμινος ἐκαίετο, ἐκεῖνοι δὲ ταύτης 
μὲν κατεγέλασαν, τὴν δὲ ἁμαρτίαν ἔδεισαν. Ἤδεισαν γὰρ ὅτι καέντες μὲν οὐδὲν 


πείσονται δεινόν, ἀσεβήσαντες δὲ τὰ ἔσχατα ὑποστήσονται. 


Ἡ γὰρ μεγίστη κόλασις τὸ ἁμαρτάνειν, κἂν μὴ κολαζώμεθα: ὥσπερ οὖν ἡ μεγίστη 
τιμὴ καὶ ἄνεσις τὸ μετὰ ἀρετῆς ζῆν, κἂν κολαζόμεθα: αἱ μὲν γὰρ ἁμαρτίαι διιστῶσιν 
ἡμᾶς ἀπὸ τοῦ Θεοῦ, καθὼς καὶ αὐτοὺς φησίν: «Οὐχὶ αἱ ἁμαρτίαι ὑμῶν διαστῶσιν 
ἀνὰ μέσον ὑμῶν καὶ ἐμοῦ»; Αἱ κολάσεις δὲ συνάγουσιν ἡμᾶς πρὸς Θεόν’ «Ὡ“ὸς γὰρ 
ὑμῖν, φησίν, εἰρήνην, ὅτι πάντα ἀπέδωκας ἡμῖν». Ἐὰν τραῦμά τις ἔχῃ. τὶ δεδοικέναι 
ἄξιον, τὴν σηπεδόνα, ἢ τὴν τομὴν τοῦ ἰατροῦ; Τὸ σίδηρον, ἢ τὴν νομὴν τοῦ ἕλκους; 
Ἡ ἁμαρτία σηπεδὼν ἐστιν, ἡ κόλασις σίδηρον ἰατρικόν: ὥσπερ οὖν ὁ σηπεδόνα 
ἔχων, κἂν μὴ τέμνηται, ἀῤῥωστεῖ, καὶ τότε μαλλὸν ἐστιν ἐν κακοῖς, ὅταν μὴ 
τέμνηται᾽ οὕτω καὶ ὁ ἁμαρτάνων, κἂν μὴ κολάζηται, πάντων ἐστὶν ἀθλιώτερος, καὶ 
τότε μάλιστα ἄθλιος, ὅταν μὴ κολάζηται, μηδὲ πάσχῃ μηδὲν δεινόν. Καὶ καθάπερ οἱ 
σπλῆνα καὶ ὕδερον ἔχοντες, ὅταν τραπέζης ἀπολαύσωσι δαψιλοῦς, καὶ 
ψυχροποσίας, καὶ πολυτελῶν ἐδεσμάτων, καὶ καρυκευμάτων, τότε μάλιστα πάντων 
εἰσιν ἐλεεινότεροι, τῇ τρυφῇ τὸ νόσημα αὔξοντες᾽ ἂν δ᾽ ἄγχωνται λιμῷ, καὶ δίψει 
κατὰ τοὺς ἰατρικοὺς νόμους, ἐλπίδα τινὰ σωτηρίας ἔχουσιν οὕτω καὶ οἱ ζῶντες ἐν 
πονηρίᾳ, ἂν μὲν κολάζωνται, χρηστὰς ἔχουσιν ἐλπίδας, ἂν δὲ μετὰ τῆς πονηρίας 
ἀδείας καὶ τρυφῆς ἀπολαύωσι, τῶν ἐν ὑδέρῳ γαστριζομένων σφόδρα ἐλξεεινότεροι 
ἂν εἶεν, καὶ τοσούτῳ πλέον, ὅσῳ ψυχὴ σώματός ἐστι βελτίων. Ἐὰν τοίνυν ἴδῃς 
τινὰς ἐν τοιαύταις ὄντας ἁμαρτίαις, καὶ τοὺς μὲν λιμῷ παλαίοντας διηνεκεῖ καὶ 
μυρίοις κακοῖς, τοὺς δὲ μεθύοντας καὶ γαστριζομένους καὶ τρυφῶντας, τοὺς τὰ 
δεινὰ πάσχοντας μακάριζε μᾶλλον. Καὶ γὰρ τῆς ἡδυπαθείας ἡ φλὸξ ταῖς συμφοραῖς 

ὑποτέμνεται ταύταις, καὶ πρὸς τὴν μέλλουσαν ψῆφον καὶ τὸ φοβερὸν ἐκεῖνο 
δικαστήριον οὐ μικρὰν λαβόντες ἀπέρχονται παραμυθίαν, καὶ τὰ πολλὰ τῶν 
ἁμαρτημάτων δι᾽ ὧν ἔπαθον δεινῶν ἐνταῦθα διαλύσαντες ἔπεισιν. 


Ἀλλὰ τῆς μὲν παρακλήσεως ἅλις" ὥρα δὴ λοιπὸν ἡμῖν διαβῆναι ἐπὶ τὴν παραίνεσιν 
τῆς τῶν ὅρκων φυγῆς, καὶ τὴν δοκοῦσαν εἶναι παραμυθίαν τοῖς ὀμνύουσιν ἀνελεῖν 
τὴν ψυχρὰν καὶ ἀνόνητον. Καὶ γὰρ ἐπειδὰν αὐτοῖς ἐγκαλῶμεν, τέρους ἡμῖν 
προβάλλονται αὐτὸ τοῦτο ποιοῦντας, καὶ λέγουσιν" ὁ δεῖνα καὶ ὁ δεῖνα ὀμνύουσιν. 
Εἴπωμεν τοίνυν πρὸς αὐτούς: ἀλλ᾽ ὁ δεῖνα οὐκ ὀμνῦσιν᾽ ὁ δὲ Θεὸς ἀπὸ τῶν 
κατωρθωκότων σοι φέρει τὴν ψῆφον. Οἱ μὲν γὰρ ἁμαρτάνοντες τοὺς ἁμαρτάνοντας 
οὐκ ὠφελοῦσι τῇ κοινωνίᾳ τῶν παραπτωμάτων:᾽ οἱ δὲ κατορθοῦντες τοὺς 
ἁμαρτάνοντας καταδικάζουσι. Καὶ γὰρ οἱ μὴ θρέψαντες τὸν Χριστὸν μηδὲ 
ποτίσαντες ἦσαν πολλοί, ἀλλ᾽ οὐδὲν ἀλλήλους ὠφέλησαν: ὥσπερ οὖν οὐδὲ αἱ 
παρθένοι αἱ πέντε οὐκ ἔσχον τινὰ συγγνώμην παρ᾽ ἀλλήλων, ἀλλ᾽ ὑπὸ τῶν 
κατωρθωκότων καὶ οὗτοι κἀκεῖναι καταδικασθέντες ἐκολάζοντο. Ἀπαλλαγέντες 
τοίνυν τῆς ψυχρᾶς ταύτης ψυχαγωγίας, μὴ τοὺς πίπτοντας βλέπωμεν, ἀλλὰ τοὺς 
κατορθοῦντας, καὶ σπουδάσωμεν μνημοσύνην τῆς παρούσης νηστείας λαβόντες 
ἀπελθεῖν. Καὶ καθάπερ ἱμάτιον πολλάκις κεκτημένοι, ἢ οἰκέτην ἢ σκεῦος τίμιον 
ἀναμιμνησκόμεθα τῶν καιρῶν, καὶ πρὸς ἀλλήλους λέγομεν᾽ τὸν οἰκέτην τὸν δεῖνα 
τῇδε ἐκτησάμην τῇ ἑορτῇ. τὸ ἱμάτιον τόδε ἐπριάμην τῷδε τῷ καιρῷ: οὕτω δὴ καὶ 
τὸν νόμον τοῦτον ἂν κατορθώσωμεν, ἐροῦμεν ὅτι Τὸν ὅρκον τῇδε κατώρθωσα τῇ 
Τεσσαρακοστῇ᾽ ἕως γὰρ τότε ὥμνυον, καὶ ψιλῆς ἀκούσας παραινέσεως ἀπεσχόμην 
τῆς ἁμαρτίας. Ἀλλὰ δυσκατόρθωτον ἡ συνήθεια. Οἶδα κἀγώ, καὶ διὰ τοῦτο 
ἐπείγομαι εἰς ἑτέραν ἡμᾶς συνήθειαν ἐμβαλεῖν, χρηστὴν καὶ κέρδος ἔχουσαν. Ὅταν 
γὰρ εἴπῃς, ὅτι δυσκόλως ἀφίσταμαι τῆς συνηθείας, δι᾽ αὐτὸ τοῦτο σπούδασον 
ἀποστῆναι, σαφῶς εἰδώς, ὅτι ἐὰν ἑτέραν σαυτῷ ποιήσῃς συνήθειαν τὴν τοῦ μὴ 
ὀμνύειν, οὐδενὸς δεήσῃ πόνου λοιπόν. Τὶ δυσκολώτερον, μὴ ὀμνύναι, ἢ δι᾿ ὅλης 
τῆς ἡμέρας ἄσιτον εἶναι, καὶ ὑδροποσίᾳ καὶ εὐτελεῖ ταριχεύεσθαι διαίτῃ; Εὔδηλον 
ὅτι τοῦτο ἐκείνου ἀλλ᾽ ὅμως οὕτως ἐστὶν ἡ συνήθεια δυνατὸν πρᾶγμα καὶ 
εὔκολον, ὥστε παραγενομένης τῆς νηστείας, κἂν μυρία τις παρακαλεῖ, κἂν μυρία τις 
ἄγχῃ καὶ βιάζηται, ὥστε μετασχεῖν οἰνοποσίας ἢ ἑτέρου τινὸς τῶν μὴ νενομισμένων 
ἐν νηστείας ἀπογεύεσθαι, πάντα ἐν ἕλοιτο παθεῖν τις, ἢ τῆς κεκωλυμένης ἅψασθαι 
τροφῆς: καὶ ταῦτα ἡδέως πρὸς τὴν τράπεζαν ἔχοντες, ἀλλ᾽ ὅμως διὰ τὴν ἀπὸ τοῦ 
συνειδότος συνήθειαν φέρομεν πάντα γενναίως ταλαιπωρούμενοι. Τοῦτο δὴ καὶ ἐπὶ 
τῶν ὅρκων ἔσται: καὶ καθάπερ νῦν, κἂν μυριᾶν ἀνάγκην τις ἐπιθῇ, μενεῖς κατέχων 
τὴν συνήθειαν᾽ οὕτω καὶ τότε, κἂν μυρία τις παρακαλῇ, οὐκ ἀποστήσῃ τῆς 
συνηθείας. 


ζ᾽. Ἀπίων τοίνυν οἶκοι, διαλέγου ταῦτα τοῖς κατὰ τὴν οἰκίαν ἅπασι: καὶ καθάπερ 
πολλοὶ πολλάκις ἐκ λειμῶνος ἀναχωροῦντες, ῥόδον ἢ ἴον ἢ τι τῶν τοιούτων ἀνθῶν 
λαβόντες, καὶ τοῖς δακτύλοις περιφέροντες ἀναχωροῦσιν" ἕτεροι δὲ πάλιν ἐκ 

παραδείσων οἴκαδε ἀπιόντες, κλάδους δένδρων καρποὺς ἔχοντας ἐπικομίζονται: 
ἄλλοι πάλιν ἀπὸ δειπνῶν πολυτελῶν λείψανα τῆς τραπέζης τοῖς ἑαυτῶν ἐπιτηδείοις 
φέρουσιν: οὕτω δὴ καὶ σὺ ἐντεῦθεν ἀπίων, ἀπήνεγκε παραίνεσιν τῇ γυναικί, τοῖς 
παιδίοις, τοῖς ἐπιτηδείοις ἅπασιν. Αὕτη γὰρ καὶ λειμῶνος, καὶ παραδείσου, καὶ 
τραπέζης χρησιμωτέρα ἐστὶν ἡ συμβουλῇ. ταῦτα οὐδέποτε τὰ ῥόδα μαραίνονται, 
οὗτοι οὐδέποτε καταῤῥέουσιν οἱ καρποί, ταῦτα οὐδέποτε τὰ ἐδέσματα σήπεται: ἀπ᾽ 
ἐκείνων πρόσκαιρος ἡ τέρψις, ἀπὸ δὲ τούτων διηνεκὴς ἡ ὠφέλεια᾽ οὐ μετὰ τὸ 
κατορθωθῆναι μόνον, ἀλλὰ καὶ ἐν αὐτῷ τῷ κατορθοῦσθαι. Ἐννόησον γὰρ οἷόν ἐστι 
πάντα τὰ ἀλλὰ ἀφέντας, τὰ δημοσίᾳ, τὰ ἰδιωτικά, περὶ τῶν θείων διαλέγεσθαι 
νόμων διαπαντός, καὶ ἐπὶ τραπέζης, καὶ ἐν ἀγορᾷ, καὶ ἐν ταῖς ἄλλαις συνουσίαις. Ἂν 
τούτοις σχολάζωμεν, οὐδὲν ἐροῦμεν ἐπικίνδυνον, οὐδὲ σφαλερόν, οὐδ᾽ ἄκοντες 
ἁμαρτησόμεθα, ἀλλὰ καὶ τῆς ἐπικειμένης ἀθυμίας ἐν τῇ περὶ τούτων διαλέξει 
σχολάζοντες, τὴν ψυχὴν ὑπεξαγαγεῖν δυνησόμεθα, ἀντὶ τῆς φροντίδος ἧς 
φροντίζομεν πρὸς ἀλλήλους ἀεὶ λέγοντες" ἀρα ἤκουσεν ὁ βασιλεὺς τὰ γεγενημένα; 
Ἄρα παρωξύνθη; Τὶ δὲ ἐψηφίσατο; Ἄρα παρεκάλεσέ τις αὐτόν; Τὶ δέ, αὐτὸς 
ἀνέξεται πόλιν οὕτω καὶ μεγάλην καὶ πολυάνθρωπον ἀφανίσαι τέλεον; Ταῦτα μὲν 
καὶ τὰ τοιαῦτα πάντα ἐπὶ τὸν Θεὸν ῥίψαντες, τὰ παρ᾽ αὐτοῦ προστεταγμένα 
μεριμνῶμεν μόνον᾽ οὕτω γὰρ κἀκεῖνα διαλυσόμεθα πάντα, κἂν δέκα ἐν ἡμῖν 
κατορθώσωσι μόνον, ταχέως εἴκοσιν οἱ δέκα γενήσονται, οἱ εἴκοσι πεντήκοντα, οἱ 
πεντήκοντα ἑκατόν, οἱ ἑκατὸν χίλιοι, οἱ χίλιοι πᾶσα ἡ πόλις. Καὶ καθάπερ δέκα 
ἁφθέντων λύχνων, ῥᾳδίως τὴν οἰκίαν ἅπασαν ἐμπλῆσαι δυνήσεταί τις τοῦ φωτός; 
οὕτω δὴ καὶ ἐπὶ τῶν κατορθωμάτων τῶν πνευματικῶν, ἂν δέκα κατορθώσωσι 
μόνοι, πυρὰν ὁλόκληρον εἰς τὴν πόλιν ἀνάψομεν φῶς ἔχουσαν, καὶ ἀσφάλειαν ἡμῖν 
κομίζουσαν. Οὐ γὰρ οὕτω τῆς φλογὸς ἡ φύσις εἰς ὕλην ἐμπεσοῦσα, τῶν ἐγγιζόντων 
ἀεὶ ξύλων ἅπτεται, ὡς ἀρετῆς ζῆλος, εἰς ψυχὰς ὀλίγας ἐμπεσών, ὁδῷ προβαίνων 
πᾶσαν ἐμπλῆσαι τὴν πόλιν δυνήσεται. Δότε τοίνυν ἐμοὶ καυχήσασθαι ἐφ᾽ ὑμῖν, καὶ 
κατὰ τὸν παρόντα βίον, καὶ κατὰ τὴν μέλλουσαν ἡμέραν, ὅταν οἱ τὰ τάλαντα 
ἐμπιστευθέντες εἰσάγωνται: ἀρκῶν ἐμοὶ μισθὸς τῶν πόνων ἡ ὑμέτερα εὐδοκίμησις, 
κἂν ἴδω ὑμᾶς μετ᾽ εὐσεβείας ζῶντας, τὸ πᾶν ἀπείληφα. Ποιήσατε τοίνυν, ὃ καὶ χθὲς 
παρήνεσά τε καὶ σήμερον ἐρῶ, καὶ λέγω οὐ παύσομαι: καταδίκην κατὰ τῶν 
ὀμνυόντων ὁρίσαντες, καταδίκην κέρδος ἔχουσαν, οὐ ζημίαν, παρασκευάσασθε 
λοιπὸν ὡς δοκιμὴν ἡμῖν δώσοντες τοῦ κατορθώματος. Καὶ γὰρ πειράσομαι πρὸς 
ἕκαστον ὑμῶν μακρὸν ἀποτεῖναι λόγον τοῦ συλλόγου τούτου διαλυθέντος, ἵνα ἐν 
τῷ μήκει τῶν λεγομένων εὕρω τοὺς κατωρθωκότας᾽ κἂν ἴδω τινὰ ὀμνύοντα, ἅπασιν 
αὐτὸν τοῖς κατωρθωκόσι ποιήσω φανερόν, ἵνα ἐπιτιμῶντες, ἐλέγχοντες, 
διορθοῦντες, ταχέως αὐτὸν τῆς πονηρᾶς ἀπαλλάξωμεν συνηθείας. Καὶ γὰρ βέλτιον 
ἐνταῦθα ὀνειδισθέντα διορθώσασθαι, ἢ κατὰ τὴν ἡμέραν ἐκείνην κοινῇ τῆς 
οἰκουμένης ἁπάσης παρούσης ἀσχημονεῖν καὶ κολάζεσθαι τῶν ἁμαρτημάτων ἡμῖν 
ὑπὸ τοῖς ἁπάντων ἐκκαλυπτομένων ὀφθαλμοῖς. Ἀλλὰ μὴ γένοιτο τοῦ καλοῦ τούτου 
συλλόγου φανῆναί τινα ἐκεῖ ταῦτα πάσχοντα, ἀλλ᾽ εὐχαῖς τῶν ἁγίων πατέρων 
ἅπαντα τὰ ἁμαρτήματα διορθωσάμεξνοι, καὶ τὸν τῆς ἀρετῆς καρπὸν πολὺν 

ἐπιδειξάμενοι, μετὰ πολλῆς ἐντεῦθεν ἀπέλθοιμεν παῤῥησίας, χάριτι καὶ 
φιλανθρωπίᾳ τοῦ Κυρίου ἡμῶν Ἰησοῦ Χριστοῦ, δι᾽ οὐ καὶ μεθ᾽ οὐ τῷ Πατρὶ ἡ 
δόξα, ἅμα τῷ ἁγίῳ Πνεύματι, εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ Ζ᾽. Ὅτι τὸ τῆς λύπης πάθος εἰς ἁμαρτίας 
ἀναίρεσιν μόνον χρήσιμον᾽ καὶ εἰς τό. Ἔν ἀρχῇ 
ἐποίησεν ὁ Θεὸς τὸν οὐρανὸν καὶ τὴν γῆν᾽ καὶ ὅτι 
μεγίστης παρακλήσεως ὑπόθεσις ἡ τῆς δη μιου ργίας 
κατασκευή: ἐν ᾧ καὶ περὶ τοῦ, Ἀδὰμ ποῦ εἶ; Καὶ περὶ 
τοῦ μὴ ὀμνύειν. 


α΄. Πολλὰ μὲν καὶ περὶ πολλῶν χθὲς πρὸς τὴν ὑμετέραν διελέχθην ἀγάπην, ἀπὸ δὲ 
τῶν πολλῶν εἰ μὴ πατᾶν κατέχειν ὑμῖν δυνατόν, ἐκεῖνο μάλιστα πάντων ὑμᾶς 
διαμνημονεῦσαι δέομαι, ὅτι τὴν λύπην ἡμῖν ὁ Θεὸς δι᾽ οὐδὲν ἕτερον ἐνέθηκεν, ἀλλ᾽ 
ἢ δι᾿ ἁμαρτίαν μόνην, καὶ τοῦτο ἐδήλωσε δι᾽ αὐτῆς τῶν πραγμάτων τῆς πείρας. Ἐπὶ 
μὲν γὰρ ζημίᾳ χρημάτων, καὶ ἀῤῥωστίᾳ καὶ θανάτῳ, καὶ τοῖς ἄλλοις τοῖς 
συμπίπτουσιν ἡμῖν δεινοῖς ἀλγοῦντες, καὶ ἀθυμοῦντες, οὐ μόνον οὐδεμίαν ἀπὸ τῆς 
λύπης καρπούμεθα παραμυθίαν, ἀλλὰ καὶ ἐπιτείνομεν τὰ δεινά᾽ ἐπὶ δὲ τῶν 
ἁμαρτημάτων ἂν ἀλγήσωμεν καὶ λυπηθῶμεν, ὑποτεμνώμεθα τῆς ἁμαρτίας τὸν 
ὄγκον, καὶ μικρὰν τὴν μεγάλην ποιοῦμεν, πολλάκις δὲ καὶ τέλεον αὐτὴν 
ἐξαλείφομεν ἅπασαν. Τοῦτο δὴ μοι μέμνησθε διηνεκῶς, ἵνα ἐφ᾽ ἁμαρτίᾳ μόνον 
ἀλγῆτε, ἐφ᾽ ἑτέρῳ δὲ μηδενί: καὶ μετὰ τούτων κἀκεῖνο πάλιν, οἱ θάνατον καὶ λύπην 
ἡ ἁμαρτία εἰς τὸν βίον ἡμῶν εἰσενεγκοῦσα, ὑπ᾽ ἀμφοτέρων τούτων ἀναιρεῖται πάλιν 
ὅπερ οὖν καὶ αὐτὸ σαφέστερον πρώην ἀπεδείξαμεν. Μηδὲν οὖν οὕτω φοβώμεθα ὡς 
τὸ ἁμαρτάνειν καὶ πλημμελεῖν: μὴ φοβώμεθα κόλασιν, καὶ διαφευξόμεθα κόλασιν" 
καθάπερ οὖν καὶ οἱ τρεῖς παῖδες οὐκ ἐφοβήθησαν τὴν κάμινον, καὶ διέφυγον τὴν 
κάμινον: τοιούτους εἶναι χρὴ τοὺς τοῦ Θεοῦ δούλους. Εἰ γὰρ οἱ ἐν τῇ Παλαιᾷ 
τραφέντες, ὅτε οὔπω ἐνενέκρωτο θάνατος, οὔτε αἱ χαλκαῖ πύλαι συνεκλάσθησαν, 
οὔτε οἱ μοχλοὶ οἱ σιδηροῖ συνετρίβησαν, οὕτω γενναίως κατετόλμησαν τῆς 
τελευτῆς, τίνα ἕξομεν ἀπολογίαν ἡμεῖς, ἢ ποίαν συγγνώμην, τοσαύτης 
ἀπολαύσαντες τῆς χάριτος, καὶ μηδὲ πρὸς τὰ αὐτὰ φθάνοντες ἐκείνοις μέτρα τῆς 
ἀρετῆς νῦν, ὅτε ὄνομα μόνον ἐστὶν ὁ θάνατος πράγματος ἔρημον; Οὐδὲν γὰρ 
ἕτερόν ἐστιν ὁ θάνατος, ἀλλ᾽ ἢ ὕπνος, καὶ ἀποδημία, καὶ μετάστασις, καὶ 
ἀνάπαυσις, καὶ λιμὴν εὔδιος, καὶ ταραχῆς ἀπαλλαγή, καὶ βιωτικῶν ἐλευθερία 
φροντίδων. Ἀλλὰ τῆς μὲν παρακλήσεως ἐνταῦθα καταλύσωμεν τὸν λόγον᾽ καὶ γὰρ 
πέμπτην ἡμέραν ἔχομεν παρακαλοῦντες ὑμῶν τὴν ἀγάπην καὶ λοιπὸν καὶ ἐνοχλεῖν 
δοκοῦμεν. Τοῖς μὲν γὰρ προσέχουσιν ἀρκεῖ καὶ τὰ εἰρημένα, τοῖς δὲ μικροψύχοις, 
κἂν πλείονα τῶν εἰρημένων προσθῶμεν, οὐδὲν ἔσται πλέον. Ὥρα δὲ λοιπὸν ἡμῖν 
ἐπὶ τὴν τῶν γραφῶν ἐξήγησιν τρέψαι τὴν διδασκαλίαν. Ὥσπερ γάρ, εἰ μηδὲν περὶ 
τῆς συμφορὰς ταύτης διελέχθημεν, ὠμότητα ἂν τις ἡμῶν κατέγνω καὶ 
ἀπανθρωπίαν: οὕτως ἂν διαπαντὸς περὶ αὐτῆς διαλεγώμεθα, μικροψυχίαν ἂν τις 
ἡμῶν καταγνοίη δικαίως. Παραθέμενοι τοίνυν ὑμῶν τὰς καρδίας τῷ Θεῷ τῷ 

δυναμένῳ λαλῆσαι εἰς τὴν διάνοιαν ὑμῶν, καὶ πᾶσαν ἔνδοθεν ἀπελάσαι λύπην, τῆς 
εἰωθυίας αὐτοὶ διδασκαλίας ἁψώμεθα νῦν, καὶ μάλιστα ὁπότε καὶ πᾶσα γραφῆς 
ἐξήγησις παράκλησίς ἐστι καὶ παραμυθία. Ὥστε κἂν δοκῶμεν ἀφίστασθαι τοῦ 
παρακαλεῖν, πάλιν εἰς τὴν αὐτὴν ἐμπίπτομεν ὑπόθεσιν διὰ τῆς τῶν Γραφῶν 
ἐξηγήσεως: ὅτι γὰρ πᾶσα Γραφὴ παράκλησίς ἐστι τοῖς προσέχουσιν, αὐτόθεν ὑμῖν 
τοῦτο ποιήσω φανερόν. Οὐ γὰρ δὴ περιελθὼν τῶν Γραφῶν τὰς ἱστορίας πειράσομαι 
ζητῆσαι παραμυθητικοὺς τινας λόγους" ἀλλ᾽ ὥστε σαφεστέραν τῆς ὑποσχέσεως 
ἀπόδειξιν παρασχεῖν, τὸ σήμερον ἡμῖν ἀναγνωσθὲν μεταχειριοῦμαι βιβλίον, καὶ εἰ 
δοκεῖ τὴν ἀρχὴν αὐτοῦ καὶ τὸ προοίμιον, ὃ δοκεῖ μάλιστα μηδὲ ἴχνος ἐμφαίνειν 
παραμυθίας, ἀλλὰ καὶ καθόλου παρακλητικῶν ἀλλοτριοῦσθαι λόγων, εἰς μέσον 
προθείς, ὃ λέγω ποιήσω φανερόν. Τὶ ποτ᾽ οὖν ἐστι τὸ προοίμιον; «Ἐν ἀρχῇ 
ἐποίησεν ὁ Θεὸς τὸν οὐρανὸν καὶ τὴν γῆν" ἡ δὲ γῆ ἦν ἀόρατος καὶ ἀκατασκεύαστος, 
καὶ σκότος ἐπάνω τῆς ἀβύσσου». Ἄρα μὴ δοκεῖ τισιν ὑμῶν παράκλησιν ἔχειν 
ἀθυμίας τὰ εἰρημένα; Οὐχ ἱστορίας διήγησίς ἐστι καὶ δημιουργίας διδασκαλίας; 


β᾽. Βούλεσθε οὖν ἐπιδείξω τὴν ἐγκεκρυμμένην τῇ ῥήσει ταύτῃ παράκλησιν; 
Διαναστῆτξε τοίνυν, καὶ μετὰ ἀκριβείας προσέχετε τοῖς ῥηθήσεσθαι μέλλουσιν. 
Ὅταν γὰρ ἀκούσῃς, ὅτι τὸν οὐρανόν, τὴν γῆν, τὴν θάλατταν, τὸν ἀέρα, τὰ ὕδατα, 
τοὺς ἀστέρας τοὺς πολλούς, τοὺς δύο φωστῆρας τοὺς μεγάλους, τὰ φυτά, τὰ 
τετράποδα, τὰ νηκτά, τὰ πετόμενα ζῷα, πάντα ἁπλῶς τὰ ὁρώμενα διὰ σὲ καὶ τὴν 
σὴν σωτηρίαν καὶ τιμὴν ἐποίησεν ὁ Θεός, οὐχ ἱκανὴν εὐθέως λαμβάνεις 
παράκλησιν, καὶ τῆς ἀγάπης τοῦ Θεοῦ μεγίστην δέχῃ ταύτην ἀπόδειξιν, ὅταν 
ἐννοήσῃς, ὅτι τοσοῦτον καὶ τηλικοῦτον κόσμον, οὕτω καλόν, καὶ μέγαν, καὶ 
θαυμαστὸν διὰ σὲ τὸν βραχὺ εἰς μέσον παρήγαγεν; Ὅταν μὲν ἀκούσῃς, ὅτι «Ἐν 
ἀρχῇ ἐποίησεν ὁ Θεὸς τὸν οὐρανὸν καὶ τὴν γῆν». μὴ ἁπλῶς παραδράμῃς τὸ 
εἰρημένον, ἀλλ᾽ ἔπελθε τῇ διανοίᾳ τὸ εὖρος τῆς γῆς, καὶ ἀναλόγισαι πῶς ἡμῖν 
πολυτελῆ καὶ δαψιλῆ τράπεζαν ἀνῆκε, καὶ πολλὴν πολλαχόθεν παρέσχεν ἡμῖν 
εὐφροσύνην. καὶ τὸ δὴ μέγιστον, ὅτι οὐ πόνων ἀμοιβὴν ἔδωκεν, οὐδὲ 
κατορθωμάτων ἀντίδοσιν τὸν τοσοῦτον καὶ τηλικοῦτον κόσμον, ἀλλ᾽ ὁμοῦ τε ἡμᾶς 
ἔπλασε, καὶ τῇ βασιλείᾳ ταύτῃ τὸ γένος ἡμῶν ἐτίμησε. «Ποιήσωμεν γὰρ ἄνθρωπον, 
φησί, κατ᾽ εἰκόνα ἡμετέραν καὶ καθ᾽ ὁμοίωσιν». Τὶ ἐστι, «Κατ᾽ εἰκόνα ἡμετέραν 
καὶ καθ’ ὁμοίωσιν»; Τῆς ἀρχῆς εἰκόνα φησί, καὶ ὥσπερ οὐδεὶς ἀνώτερος Θεοῦ ἐν 
οὐρανῷ, οὕτω μηδεὶς ἔστω ἀνώτερος ἀνθρώπου ἔπι τῆς γῆς. Ἑνὶ μὲν οὖν τούτῳ καὶ 
πρώτῳ τετίμηκε, τῷ κατ᾽ εἰκόνα αὐτὸν ποιῆσαι δευτέρῳ δὲ τῷ μὴ πόνων ἀμοιβὴν 
ἡμῖν παρασχεῖν τὴν ἀρχήν, ἀλλὰ γυμνὴν τῆς αὐτοῦ φιλανθρωπίας ποιῆσαι τὴν 
χάριν’ τρίτῳ τῷ φυσικὴν ἡμῖν χαρίσασθαι αὐτήν. Τῶν γὰρ ἄρχων αἱ μὲν εἰσι 
φυσικαί, αἱ δὲ χειροτονηταί᾽ φυσικαὶ μέν, ὡς ἡ τοῦ λέοντος ἐπὶ τῶν τετραπόδων, ὡς 
ἐπὶ τῶν ὀρνίθων ἡ τοῦ ἀξτοῦ᾽ χειροτονηταὶ δὲ ὡς ἡ τοῦ βασιλέως τοῦ καθ᾽ ἡμᾶς" 
οὗτος γὰρ οὐχὶ φύσει κρατεῖ τῶν ὁμοδούλων: διὸ καὶ ἀποβάλλει πολλάκις τὴν 
ἀρχήν. Τοιαῦτα γὰρ τὰ μὴ φύσξι προσόντα᾽ ῥᾳδίαν δέχεται τὴν μεταβολὴν καὶ τὴν 
μετάπτωσιν: ὁ δὲ λέων οὐχ οὕτως, ἀλλὰ φύσει κρατεῖ τῶν τετραπόδων, ὥσπερ οὖν 

καὶ τῶν ὀρνίθων ὁ ἀετός. Ἀεὶ γοῦν τῷ γένει συγκεκλήρωται τὸ τῆς βασιλείας εἶδος, 
καὶ οὐδένα ἂν τις ἴδοι λέοντά ποτε τὴν ἀρχὴν ἀποβαλόντα ταύτην. Τοιαύτην καὶ 
ἡμῖν τὴν βασιλείαν ἐξ ἀρχῆς ὁ Θεὸς ἐχαρίσατο, καὶ πᾶσιν ἡμᾶς ἐπέστησε᾽ καὶ οὐ 
τούτῳ μόνον ἐτίμησεν ἡμῶν τὴν φύσιν, ἀλλὰ καὶ αὐτῇ τοῦ χωρίου τῇ προεδρίᾳ 
ἐξαίρετον οἰκητήριον ἀποτάξας ἡμῖν τὸν παράδεισον, καὶ λόγον δοὺς καὶ ψυχὴν 
ἀθάνατον χαρισάμενος. 


Ἀλλὰ μὴ εἴπω ταῦτα: ἐγὼ γὰρ τοσαύτην περιουσίαν εἶναί φημι τῆς τοῦ Θεοῦ 
κηδεμονίας, ὡς μὴ μόνον ἀφ᾽ ὧν ἐτίμησεν, ἀλλὰ καὶ ἀφ᾽ ὧν ἐκόλασεν, ὁμοίως 
ἡμᾶς δύνασθαι τὴν ἀγαθότητα αὐτοῦ δείκνυται καὶ τὴν φιλανθρωπίαν. Καὶ τοῦτο 
μάλιστα πάντων ὑμᾶς παρακαλῶ μετὰ ἀκριβείας εἰδέναι, ὅτι ὁ Θεὸς οὐχὶ τιμῶν 
μόνον, οὐδὲ εὐεργετῶν, ἀλλὰ καὶ κολάζων, καὶ τιμωρού μδνος ὁμοίως ἐστὶν ἀγαθός: 
κἂν πρὸς Ἕλληνας, κἂν πρὸς αἱρετικοὺς ἀγῶνες ἡμῖν καὶ μάχαι κινῶνται περὶ τῆς 
Θεοῦ φιλανθρωπίας καὶ ἀγαθότητος, μὴ μόνον ἀφ᾽ ὧν ἐτίμησεν, ἀλλὰ καὶ ἀφ᾽ ὧν 
ἐτιμωρήσατο, ἐπιδείκνυμεν αὐτοῦ τὴν ἀγαθότητα. Εἰ γὰρ τιμῶν μόνον ἐστὶν 
ἀγαθός, κολάζων δὲ οὐκ ἔστιν ἀγαθός, ἐξ ἡμισείας ἀγαθὸς ἂν εἴη" ἀλλ᾽ οὐκ ἔστι 
τοῦτο᾽ μὴ γένοιτο. Ἐπὶ ἀνθρώπων μὲν γὰρ εἰκὸς τοῦτο συμβαίνειν, ἐπειδὴ θυμῷ καὶ 
πάθει τὰς τιμωρίας ἐπάγουσιν᾽ ὁ δὲ Θεὸς ἀπαθὴς ὦν, κἂν εὐεργετῇ, κἂν κολάζῃ, 
ὁμοίως ἐστὶν ἀγαθός, καὶ τῆς βασιλείας οὐκ ἔλαττον ἡ τῆς γεέννης ἀπειλὴ δείκνυσιν 
αὐτοῦ τὴν ἀγαθότητα: καὶ πῶς; Ἐγὼ λέγω. Εἰ μὴ γέενναν ἠπείλησεν, εἰ μὴ κόλασιν 
ἡτοίμασεν, οὐκ ἂν πολλοὶ τῆς βασιλείας ἐπέτυχον. Οὐ γὰρ οὕτως ἡ τῶν ἀγαθῶν 
ὑπόσχεσις πρὸς ἀρετὴν ἐκκαλεῖται τοὺς πολλούς, ὡς ἡ τῶν κακῶν ἀπειλὴ τῷ φόβῳ 
συνοωθεῖ, καὶ διανίστησι πρὸς τὴν τῆς ψυχῆς ἐπιμέλειαν. Ὥστε εἰ καὶ ἐναντίον 
γέεννα τῇ βασιλείᾳ τῶν οὐρανῶν, ἀλλὰ πρὸς ἕν ἑκάτερον βλέπει τέλος, τὴν τῶν 
ἀνθρώπων σωτηρίαν: ἐκείνη μὲν ἐπισπωμένη πρὸς ἑαυτήν, αὕτη δὲ συνωθοῦσα 
πρὸς ἐκείνην, καὶ τῷ φόβῳ διορθουμένη τοὺς ἀμελέστερον διακειμένους. 


γ΄. Τοῦτον δὲ οὐχ ἁπλῶς μηκύνω τὸν λόγον, ἀλλ᾽ ἐπειδὴ πολλάκις λιμῶν καὶ 
αὐχμῶν γιγνομένων, καὶ πολέμων, καὶ ὀργῆς βασιλικῆς ἐμπιπτούσης, καὶ ἑτέρων 
τινῶν τοιούτων ἀδοκήτων πραγμάτων, πολλοὶ τοὺς ἀφελξστέρους ἀπατῶντες 
λέγουσιν, ὅτι οὐκ ἀξία ταῦτα τῆς τοῦ Θεοῦ προνοίας. Ἵν᾽ οὖν μὴ παραλογιζόμεθα, 
ἀλλ᾽ ἴδωμεν ἀκριβῶς, ὅτι κἂν λιμόν, κἂν πόλεμον, κἂν ἄλλο ὁτιοῦν ἐπαγάγῃ 
δεινόν, ἀπὸ φιλανθρωπίας τοῦτο ποιεῖ καὶ πολλῆς τῆς κηδεμονίας, ἠναγκάσθην 
ἐνδιατρίψαι τούτῳ τῷ λόγῳ. Ἐπεὶ καὶ οἱ πατέρες, οἱ μάλιστα πάντων τὰ ἔκγονα 
φιλοῦντες, καὶ τραπέζης εἴργουσι, καὶ πληγὰς ἐπάγουσι, καὶ ἀτιμίᾳ κολάζουσι, καὶ 
ἑτέροις μυρίοις τοιούτοις ἀσελγαίνοντας διορθοῦνται τοὺς παῖδας ἀλλ᾽ ὅμως 
πατέρες εἰσιν, οὐχὶ τιμῶντες μόνον, ἀλλὰ καὶ ταῦτα ποιοῦντες, καὶ τότε μάλιστα 
πατέρες, ὅταν τοιαῦτα ποιῶσιν. Εἰ δὲ ἄνθρωποι, θυμῷ καὶ ὀργῇ πολλάκις τοῦ 
συμφέροντος ἐκφερόμενοι, οὐκ ὠμότητι καὶ ἀπανθρωπίᾳ, ἀλλὰ κηδεμονία καὶ 
φιλοστοργία νομίζονται κολάζειν οὺς φιλοῦσι, πολλῷ μᾶλλον περὶ τοῦ Θεοῦ οὕτω 
διακεῖσθαι χρή, τοῦ πᾶσαν πατρικὴν φιλοστοργίαν ὑπερβαίνοντος τῇ τῆς οἰκείας 

ἀγαθότητος ὑπερβολῇ. Καὶ ἵνα μὴ νομίσῃς, ὅτι στοχασμὸς ἐστι τὰ εἰρημένα, φέρε 
ἐπ᾽ αὐτὴν τὴν Γραφὴν τὸν λόγον ἀγάγωμεν. Ἐπειδὴ γὰρ ἠπατήθη καὶ παρελογίσθη 
παρὰ τοῦ πονηροῦ δαίμονος ἐ ὁ ἄνθρωπος, ἴδωμεν πῶς ἁμαρτίαν αὐτῷ τοιαύτην 
ἁμαρτόντι τότε ἐχρήσατο ὁ Θεός. Ἄρα ἠφάνισεν αὐτὸν παντελῶς; Καίτοι γε ὁ τοῦ 
δικαίου λόγος τοῦτο ἀπῇτει, τὸν οὐδὲν μὲν ἀγαθὸν ἐπιδειξάμενον, τοσαύτης δὲ 
ἀπολαύσαντα τῆς εὐνοίας, εἶτα ἐκ προοιμίων ἀποσκιρτήσαντα, ἀρθῆναι ἐκ τοῦ 
μέσου καὶ ἀφανισθῆναι τέλεον. Ἀλλ᾽ οὐκ ἐποίησε τοῦτο ὁ Θεός, οὐδὲ ἐβδελύξατο 
καὶ ἀπεστράφη τὸν οὕτως ἀγνώμονα περὶ τὸν εὐεργέτην γενόμενον, ἀλλ᾽ ἔρχεται 
πρὸς αὐτόν, καθάπερ πρὸς ἄῤῥωστον ἰατρός. Καὶ μὴ παραδράμῃς ἁπλῶς τὸ 
εἰρημένον, ἀγαπητέ, ἀλλ᾽ ἐννόησον ἡλίκον τὸ μήτε ἄγγελον πέμψαι, μήτε 
ἀρχάγγελον, μήτε ἄλλον τινὰ τῶν συνδούλων τῶν ἐκείνου, ἀλλ᾽ αὐτὸν τὸν 
Δεσπότην καταβῆναι πρὸς τὸν παραπεπτωκότα, καὶ κείμενον ἀναστῆσαι, καὶ μόνον 
πρὸς μόνον, καθάπερ φίλον πρὸς φίλον κακῶς πράττοντα, καὶ ἐν πολλῇ 
καταστάντα δυσημερίᾳ παραγενέσθαι. Ὅτι γὰρ τοῦτο ἐκ πολλῆς κηδεμονίας 
ἐποίησε, καὶ αὐτὰ τὰ ῥήματα, ἃ πρὸς αὐτὸν εἶπε, δείκνυσιν αὐτοῦ τὴν ἄφατον 
φιλοστοργίαν. Καὶ τὶ λέγω τὰ ῥήματα ἅπαντα; Ἢ πρώτη μὲν οὖν ῥῆσις, εὐθέως, 
αὐτοῦ τὸ φίλτρον ἐνέφηνεν, οὐ γὰρ εἶπε, καθάπερ εἰκὸς ἦν ὑβρισμένον εἰπεῖν: ᾧ 
μιαρέ, καὶ παμμίαρε, τοιαύτης ἀπολαύσας εὐνοίας παρ᾽ ἐμοῦ, τοσαύτῃ τιμηθεὶς 
βασιλείᾳ, καὶ τῶν ἐπὶ τῆς γῆς προτιμηθεὶς ἁπάντων ἀντ᾽ οὐδενὸς κατορθώματος, 
καὶ διὰ τῶν ἔργων αὐτῶν ἐνέχυρα λαβὼν τῆς ἐμῆς κηδεμονίας, καὶ τῆς προνοίας 
ἀπόδειξιν ἀληθῆ, πονηρὸν δαίμονα καὶ λυμεῶνα καὶ τῆς σῆς ἐχθρὸν σωτηρίας 
ἀξιοπιστότερον ἐποίησας τοῦ Δεσπότου καὶ κηδεμόνος; Τὶ σοι τοιοῦτον ἐκεῖνος 
ἔδειξεν οἷον ἐγώ; Οὐχὶ τὸν οὐρανὸν ἐποίησα διὰ σέ; Τὴν γῆν, τὴν θάλατταν, τὸν 
ἥλιον, τὴν σελήνην, τὰ ἄστρα πάντα; Οὐ γὰρ δήπου τῶν ἀγγέλων τινὲς ταύτης 
ἐδέοντο τῆς δημιουργίας, ἀλλὰ διὰ σὲ καὶ τὴν ἀνάπαυσιν τὴν σὴν τὸν τοσοῦτον καὶ 
τηλικοῦτον ἐποίησα κόσμον᾽ καὶ ψιλὰ ῥήματα, καὶ ὑπόσχεσιν ψευδῆ, καὶ 
ἐπαγγελίαν ἀπάτης γέμουσαν, τῆς διὰ τῶν ἔργων εὐεργεσίας τε καὶ προνοίας 
ἀξιοπιστοτέραν νομίσας εἶναι, ἐκείνῳ σαυτὸν ἔδωκας, καὶ τοὺς ἐμοὺς κατεπάτησας 
νόμους; 


Ταῦτα γὰρ καὶ πλείονα τούτων τὸν ὑβρισμένον εἰκὸς ἦν εἰπεῖν: ἀλλ᾽ οὐχ ὁ Θεὸς 
οὕτως, ἀλλὰ τοὐναντίον ἅπαν. Ἀπὸ γὰρ τῆς πρώτης φωνῆς εὐθέως αὐτὸν ἀνέστησε 
κείμενον, καὶ δεδοικότα καὶ τρέμοντα θαῤῥεῖν παρεσκεύασξ πρῶτος αὐτὸν καλέσας 
αὐτός᾽ μᾶλλον δὲ οὐ τῷ καλέσαι πρῶτος, ἀλλὰ καὶ τῷ προσειπεῖν αὐτὸν ἀπὸ τῆς 
αὐτοῦ προσηγορίας καὶ εἰπεῖν: «Ἀδάμ, ποῦ εἶ»; Ἔδειξεν αὐτοῦ τὸ φίλτρον, καὶ τὴν 
πολλὴν περὶ αὐτὸν κηδεμονίαν. Ἴστε γὰρ δήπου πάντες, ὅτι φιλίας γνησίας ἐστὶ 
τοῦτο τεκμήριον᾽ οὕτω καὶ οἱ ἀνακαλοῦντες τοὺς τετελευτηκότας εἰώθασι ποιεῖν, 
συνεχῶς τὰ ὀνόματα αὐτῶν περιστρέφοντες, ὡς οἵ γε μισοῦντες καὶ ἀπεχθῶς πρὸς 
τινας ἔχοντες, οὐδὲ τὰ ὀνόματα ἀναμνησθῆναι τῶν λελυπηκότων ἀνέχονται. Ὁ γοῦν 
Σαοὺλ ἀδικηθεὶς μὲν οὐδέν, πολλὰ δὲ καὶ μεγάλα τὸν Δαυϊδ ἀδικήσας, ἐπειδὴ 
αὐτὸν ἀπεστρέφετο καὶ ἐμίσει, οὐδὲ τῆς προσηγορίας αὐτοῦ ἀναμνησθῆναι 

ἀνείχετο, ἀλλὰ συγκαθημένων ἁπάντων, ἐπειδὴ παραγενόμενον, οὐκ εἶδεν, τὶ 
φησιν; Οὐκ εἶπε, Ποῦ ἔστι ὁ Δαβίδ: Ἀλλά, «Ποῦ ἔστιν ὁ υἱὸς Ἰεσσαί»; Ἀπὸ τοῦ 
πατρὸς αὐτὸν καλέσας. Καὶ πάλιν οἱ Ἰουδαῖοι ἐπὶ τοῦ Χριστοῦ τὸ αὐτοῦ ποιοῦσιν᾽ 
ἐπειδὴ γὰρ αὐτὸν ἀπεστρέφοντο καὶ ἐμίσουν, οὐκ εἶπον, Ποῦ ἔστιν ὁ Χριστός; 
Ἀλλά, «Ποῦ ἔστιν ἐκεῖνος»; 


δ᾽. Ἀλλ᾽ ὁ Θεός, κἂν τούτῳ βουλόμενος δέξαι, ὅτι τὸ φίλτρον οὐκ ἔσβεσεν ἡ 
ἁμαρτία, οὐδὲ τὴν πρὸς αὐτὸν εὔνοιαν ἀνεῖλεν ἡ παρακοή, ἀλλ᾽ ἔτι προνοεῖ καὶ 
κήδεται τοῦ περιπεπτωκότος, φησίν: «ἄδάμ, ποῦ εἶ»; Οὐκ ἀγνοῶν ὅπου διέτριβεν, 
ἀλλ᾽ ἐπειδὴ τοῖς ἡμαρτηκόσιν ἔῤῥαπται τὸ στόμα, τῆς ἁμαρτίας ἀποστρεφούσης 
τὴν γλῶσσαν, καὶ τοῦ συνειδότος αὐτῆς ἐπιλαμβανομένου, καὶ μένουσιν ἀχανεῖς οἱ 
τοιοῦτοι, ὥσπερ τινὶ δεσμῷ τῇ σιγῇ κατεχόμενοι. Βουλόμενος ὁ Θεὸς εἰς παῤῥησίαν 
αὐτὸν ἐκκαλέσασθαι διαλέξεως, καὶ δοῦναι θαῤῥεῖν, καὶ εἰς ἀπολογίαν ὧν ἥμαρτεν 
ἐμβαλεῖν, ἵνα τινὸς ἀπολαύσῃ συγγνώμης, πρότερος αὐτὸν ἐκάλεσε, τὸ πολὺ τῆς 
ἀγωνίας ὑποτεμνόμενος τῇ προσηγορίᾳ, καὶ τὸν φόβον ἀπελαύνων, καὶ τὸ στόμα 
διὰ ταύτης ἀνοίγων τῆς κλήσεως; Διὸ καὶ ἔλεγεν: «ἄδάμ, ποῦ εἶ»; Ἑτέρωθι 
κατέλιπόν σε, φησί, καὶ ἑτέρωθι νῦν εὑρίσκω: κατέλιπόν σε ἐν παῤῥησίᾳ καὶ δόξῃ, 
καὶ εὑρίσκω νῦν ἐν ἀτιμίᾳ καὶ σιγῇ. Καὶ σκόπει Θεοῦ κηδεμονίαν" οὐκ ἐκάλεσε 
«ἕτερος πρὸς ἕτερον», καὶ ἔλεγον «ἅγιος, ἅγιος, ἅγιος Κύριος Σαβαώθ: πλήρης 
πᾶσα ἡ γῆ γῆς δόξης αὐτοῦ». Εἶδες μεθ᾽ ὅσου φόβου, μεθ᾽ ὅσης φρίκης καλοῦσι 
δοξολογοῦσαι καὶ ὑμνοῦσαι; Σὺ δὲ ἐν εὐχαῖς μὲν καὶ ἱκετηρίαις μετὰ πολλῆς αὐτὸν 
καλεῖς τῆς ῥᾳθυμίας, ὅτε φρίττειν ἔδει, καὶ ἐγρηγορέναι, καὶ νήφειν ἐν ὅρκοις δὲ 
ὅτε οὐδ᾽ ὅλως τὸ θαυμαστὸν τοῦτο ὄνομα παράγειν ἐχρῆν, ποικίλους τινὰς καὶ 
ἐπαλλήλους ὅρκους συνείρεις. Καὶ ποία συγγνώμη, τὶς δὲ ἡμῖν ἔσται ἀπολογίᾳ, κἂν 
μυριάκις συνήθειαν προβαλλώμεθα; Λέγεταί τις τῶν ἔξωθεν ῥητόρων ὑπὸ τινος 
συνηθείας ἀλόγου τὸν δεξιὸν συνεχῶς ὦμον κινεῖν βαδίζων: ἀλλ᾽ ὅμως περιεγένετο 
τῆς συνηθείας, καὶ μαχαίρας ἀκονήσας ἑκατέρωθεν ἐπέθηκε τοῖς ὥμοις, ὥστε τῷ 
φόβῳ τῆς τομῆς σωφρονίσαι τὸ μέλος ἀκαίρως κινούμενον: τοῦτο καὶ σὺ ποίησον 
ἐπὶ τῆς γλώττης, καὶ ἀντὶ μαχαίρας ἐπίθες αὐτῇ τὸν φόβον τῆς τοῦ Θεοῦ κολάσεως, 
καὶ περιδσῃ πάντως. Ἀμήχανον γάρ, ἀμήχανον μεριμνώντας καὶ σπουδάζοντας καὶ 
ἔργον τοῦτο ποιουμένους ἡττηθῆναί ποτε. Ἔπαινεῖτε νῦν τὰ εἰρημένα, ἀλλ᾽ ὅταν 
κατορθώσητε, μειζόνως ἐπαινέσεσθε, οὐχ ἡμᾶς μόνον, ἀλλὰ καὶ ὑμᾶς αὐτούς, καὶ 
μετὰ πλείονος τῆς ἡδονῆς ἀκούσεσθε τῶν λεγομένων, καὶ μετὰ καθαροῦ τοῦ 
συνειδότος καλέσετε τὸν Θεόν, ὃς οὕτω σοῦ φείδεται, ὡς εἰπεῖν: «Μηδὲ κατὰ τῆς 
κεφαλῆς σοῦ ὀμόσῃς»: σὺ δὲ οὕτως αὐτοῦ καταφρονεῖς, ὡς καὶ κατὰ τῆς αὐτοῦ 
δόξης ὀμνύναι. Καὶ τὶ πάθω, φησί, πρὸς τοὺς ἀνάγκην ἐπάγοντας; Ποίαν ἀνάγκην, 
ἄνθρωπε; Μαθέτωσαν ἅπαντες, ὅτι πάντα αἴρεσῃ παθεῖν, ἢ τὸν τοῦ Θεοῦ παραβῆναι 
νόμον. Καὶ ἀποστήσονται τῆς ἀνάγκης. Ὅτι γὰρ οὐχ ὅρκον ἀξιόπιστον ποιεῖ, ἀλλὰ 
βίου μαρτυρία καὶ πολιτεία ἀκριβείᾳ, καὶ ὑπόληψις ἀγαθή, πολλοὶ πολλάκις 
διεῤῥάγησαν ὀμνύοντες, καὶ οὐδένα ἔπεισαν, ἕτεροι δὲ ἐπινεύσαντες μόνον, 
ἀξιοπιστότεροι τῶν τοσαῦτα ὀμωμοκότων ἐφάνησαν. Ταῦτ᾽ οὖν εἰδότες ἅπαντα, 


Ἰσαὰκ Σύρου 


καὶ τὴν κειμένην τοῖς τε ὀμνύουσι τοῖς τε ἐπιορκοῦσι κόλασιν πρὸ τῶν ὀφθαλμῶν 
βλέποντες, ἀποστῶμεν τῆς πονηρᾶς συνηθείας, ἵν᾽ ἐντεῦθεν καὶ πρὸς τὰ λοιπὰ 
βαδίζοντες κατορθώματα, τῶν μελλόντων ἀγαθῶν ἐπιτύχωμεν, ὧν γένοιτο πάντας 
ἡμᾶς ἀξιωθῆναι, χάριτι καὶ φιλανθρωπία τοῦ Κυρίου ἡμῶν Ἰησοῦ Χριστοῦ, δι᾽ οὗ 
καὶ μεθ᾽ οὗ τῷ Πατρὶ ἅμα τῷ ἁγίῳ Πνεύματι δόξα, κράτος, τιμή, νῦν καὶ ἀεί, καὶ εἰς 
τοὺς αἰῶνας τῶν αἰώνων. Ἀμήν. 

ΟΜΙΛΙΑ Η΄. Προτροπῇ εἰς ἀρετήν᾽ καὶ εἰς τὸ 
Περιξεπάτει ὁ Θεὸς τὸ δειλινὸν ἐν τῷ παραδείσῳ᾽ καὶ 
περὶ τοῦ φεύγειν τοὺς ὕρκους. 


α΄. Ἔγνωτε πρώην πῶς πᾶσα γραφὴ παράκλησιν φέρει καὶ παραμυθίαν, κἂν 
ἱστορίας διήγησις ἦ᾽ καὶ γὰρ τό, ἐν «Ἐν ἀρχῇ ἐποίησεν ὁ Θεὸς τὸν οὐρανὸν καὶ τὴν 
γῆν», ἱστορίας ἐξήγησις ἦν, ἀλλ᾽ ἔδειξεν ὁ λόγος πολλῆς γέμουσαν παραμυθίας τὴν 
ῥῆσιν᾽ οἷον, ὅτι διπλῆν τράπεζαν ὁ Θεὸς ἐποίησε, γῆν καὶ θάλατταν ὁμοῦ προθείς, 
καὶ φωστῆρας διπλοῦς, ἥλιον καὶ σελήνην, ἀνάψας ἄνωθεν, καὶ διπλοῦ δρόμου 
καιρόν, ἡμέραν καὶ νύκτα ἐργασάμενος, καὶ τὴν μὲν εἰς ἐργασίαν, τὴν δὲ εἰς 
ἀνάπαυσιν. Οὐ γὰρ ἐλάττονα τῆς ἡμέρας ἡμῖν εἰσφέρει λειτουργίαν ἡ νύξ’ ἀλλ᾽ 
ὥσπερ ἐπὶ τῶν δένδρων εἶπον, ὅτι τῶν ἐγκάρπων τὰ ἄκαρπα ἐφάμιλλον παρέσεται 
χρξίαν, οὐκ ἀναγκάζοντο ἡμᾶς τῶν ἡμερῶν ἅπτεσθαι δένδρων εἰς τὰς οἰκοδομάς" 
καὶ τῶν ἡμερῶν ζῴων οὐκ ἔλαττον παρέχξται χρείαν ἡμῖν τὰ ἄγρια καὶ ἀνήμερα, καὶ 
τῷ φόβῳ πρὸς τὰς πόλεις ἡμᾶς συνελαύνοντα, καὶ προσεκτικωτέρους ποιοῦντα, καὶ 
συσφίγγοντα πρὸς ἀλλήλους καὶ τῶν μὲν τὴν δύναμιν ἐγγυμνάζοντα, τῶν δὲ τὰ 
νοσήματα λύοντα (πολλὰ γὰρ ἐξ ἐκείνων τὰ φάρμακα κατασκευάζουσιν ἰατρῶν 
παῖδες), καὶ τῆς παλαιᾶς ἡμᾶς ἁμαρτίας ἀναμιμνησκόταν. Ὅταν γὰρ ἀκούσω, ὅτι 
«Ἔσται ὁ φόβος ὑμῶν καὶ ὁ τρόμος ἐπὶ πάντα τὰ θηρία τῆς γῆς», εἶτα τὴν τιμὴν 
ἀκρωτηριασθεῖσαν ἴδω ταύτην, ἀναμιμνήσκομαι τῆς ἁμαρτίας, ἢ καὶ τὸν φόβον 
ἡμῶν ἐξέλυσε, καὶ τὴν ἀρχὴν ὑπετέμετο, καὶ γίνομαι βελτίων καὶ σωφρονέστερος, 
μαθὼν τὴν ἐκ τῆς ἁμαρτίας ἡμῖν γεγενημένην ζημίαν. Ὥσπερ οὖν, ὅπερ ἔφην, οὐ τὸ 
τυχὸν εἰς τὸν βίον ἡμῖν συντελεῖ ταῦτά τε τὰ εἰρημένα καὶ ἕτερα πλείω τούτων, ἅπερ 
ὁ ποιήσας οἶδε Θεός: οὕτω δὴ καὶ ἡ νὺξ οὐκ ἐλάττονα τῆς ἡμέρας εἰσφέρει χρῆσιν, 
ἀνάπαυσις οὖσα πόνων, καὶ φάρμακον οὖσα νοσημάτων. Πολλάκις γοῦν ἰατροὶ 
πολλὰ πραγματευσάμενοι, καὶ μυρία κατασκευάσαντες φάρμακα, οὐκ ἴσχυσαν 
ἀπαλλάξαι τῆς ἀῤῥωστίας τὸν κάμνοντα: ὕπνος δὲ αὐτόματος, ἐπελθών, τὸ πᾶν 
ἔλυσε νόσημα, καὶ τῶν μυρίων ἐκείνους ἀπήλλαξε πόνων οὐ παθῶν δὲ σωματικῶν 
μόνον, ἀλλὰ καὶ ψυχικῶν νοσημάτων ἐστὶ φάρμακον ἡ νὺξ ἀναπαύουσα τὰς 
ὀδυνωμένας ψυχάς. Πολλάκις γοῦν τις ἀπέβαλεν υἱόν, καὶ μυρίων μυρία 
παρακαλούντων οὐκ ἠνέσχετο τῶν θρήνων ἀποστῆναι καὶ τῆς οἰμωγῆς᾽ νυκτὸς δὲ 
ἐπελθούσης, εἶξε τῇ τυραννίδι τοῦ ὕπνου ἡττηθείς, καὶ τὰ βλέφαρα κατεκοίμισε, καὶ 
μικρὰν τινα τῶν καθημερινῶν κακῶν παραμυθίαν ἔλαβε. Φέρε δὴ λοιπὸν πρὸς τὴν 
ὑπόθεσιν ἴωμεν, ἀφ᾽ ἧς καὶ ταῦτα εἰρήκαμεν. Καὶ γὰρ εὖ οἶδα ὅτι πρὸς ταύτην 
κεχήνατξε πάντες, καὶ ἕκαστος ὑμῶν ὠδίνει μαθεῖν τίνος ἕνεκεν οὐκ ἐξ ἀρχῆς τὸ 
βιβλίον τοῦτο ἐδόθη, ἀλλ᾽ οὐδὲ νῦν ὁρῶ τὸν καιρὸν ὄντα τῆς ἐξηγήσεως ταύτης. Τὶ 
δήποτε; Πρὸς τὸ τέλος ἡμῖν ἡ ἑβδομὰς ἀπήντησε, καὶ δέδοικα τῆς ὑποθέσεως 
ἅψασθαι, εἶτα εὐθέως ἐγκόψαι τὴν διδασκαλίαν. Πολλῶν γὰρ ἐφεξῆς ἡμερῶν ἡμῖν 
ἡ ὑπόθεσις δεῖται καὶ συνεχοῦς τῆς μνήμης᾽ διὸ πάλιν αὐτὴν ἀναβαλώμεθα. Ἀλλὰ 
μὴ δυσχεράνητε, μετὰ τόκου πάντως ὑμῖν ἀποδώσομεν τὸ χρέος᾽ οὕτω γὰρ καὶ ἡμῖν 

τοῖς καταβάλλουσι συμφέρει τέως δὲ τὸ χθὲς παραλειφθὲν ἐροῦμεν νῦν. Τὶ δὲ τὸ 
χθὲς τὸ παραλειφθὲν ἦν; «Περιεπάτει, φησίν, ὁ Θεὸς ἐν τῷ παραδείσῳ τὸ δειλινόν». 
Τὶ λέγεις, εἰπὲ μοί, «Περιεπάτει ὁ Θεός»; Οὐ περιεπάτει ὁ Θεός: πῶς γὰρ ὁ 
πανταχοῦ παρών, καὶ τὰ πάντα πληρῶν; Ἀλλὰ τοιαύτην αἴσθησιν ἐνέθηκε τὸ Ἀδάμ, 
ἵν᾽ ἑαυτὸν συστείλῃ, ἵνα μὴ διακεχυμένος ἢ, ἵνα τὸ φυγεῖν καὶ κρυβῆναι μέρος τι 
τῆς ἀπολογίας προβάληται καὶ πρὸ τῶν ῥημάτων αὐτῶν. Καθάπερ γὰρ οἱ μέλλοντες 
εἰς δικαστήριον εἰσάγεσθαι, καὶ εὐθύνας τῶν πεπλημμελημένων ὑπέχειν, 
αὐχμῶντες, ῥυπῶντες, στυγνοί, κατεσταλμένοι τοῖς δικάζουσι φαίνονται, ὥστε καὶ 
ἀπὸ τοῦ σχήματος αὐτοὺς εἰς φιλανθρωπίαν ἐπισπάσασθαι καὶ ἔλεον καὶ 
συγγνώμην: οὕτω καὶ ἐπὶ τοῦ Ἀδὰμ γέγονε. Καὶ γὰρ ἔδει κατεσταλμένον εἰς τὸ 
δικαστήριον εἰσαχθῆναί τοῦτο᾽ διὰ τοῦτο προλαβὼν ὁ Θεός, αὐτὸν συνέστειλεν. 
Ἀλλ᾽ ὅτι μὲν τις περιεπάτει ἤσθετο᾽ πόθεν δὲ ἐνόμισεν ὅτι ὁ Θεὸς περιεπάτει; 
Τοιοῦτον τῶν ἁμαρτανόντων τὸ Θεὸς ἐστὶ πάντα ὑποπτεύουσι, τὰς σκιᾶς τρέμουσι, 
πάντα ψόφον δεδοίκασι, καὶ ἕκαστον ἐπ᾽ αὐτοὺς βαδίζειν νομίζουσι. Πολλοὺς γοῦν 
πολλάκις ἰδόντες ἐφ᾽ ἑτέραν τρέχοντας διακονίαν, ἐνόμισαν ἐπ᾽ αὐτοὺς ἥκειν οἱ 
ἁμαρτάνοντες, καὶ ἄλλων ἀλλὰ πρὸς ἀλλήλους διαλεγομένων, οἱ συνειδότες 
ἑαυτοῖς ἁμαρτίαν, περὶ αὐτῶν ἐκείνους διαλέγεσθαι νομίζουσι. 


β᾽. Τοιοῦτον γὰρ ἡ ἁμαρτία’ οὐδενὸς ἐλέγχοντος προδιδῶσιν, οὐδενὸς 
κατηγοροῦντος καταδικάζει, καὶ ψοφοδεῆ ποιεῖ καὶ δειλὸν τὸν ἡμαρτηκότα᾽ ὥσπερ 
οὖν ἡ δικαιοσύνη τὸ ἐναντίον. Ἄκουσον γοῦν πῶς καὶ τούτου τὴν δειλίαν, κἀκείνου 
τὴν παῤῥησίαν ὑπέγραψεν ἡ γραφή᾽ «Φεύγει ὁ ἀσεβής, φησίν, οὐδενὸς διώκοντος». 
Πῶς οὐδενὸς διώκοντος φεύγει; Ἔνδον ἔχει τὸν ἐλαύνοντα, τὸν τοῦ συνειδότος 
κατήγορον, καὶ τοῦτον πανταχοῦ περιφέρει᾽ καὶ καθάπερ ἑαυτὸν οὐκ ἂν δυνηθείη 
φεύγειν, οὕτως οὐδὲ τὸν ἔνδοθεν αὐτὸν ἐλαύνοντα, ἀλλ᾽ ὅπουπερ ἂν ἀπῇει, 
μαστίζξται καὶ τραῦμα ἀνίατον ἔχει" ἀλλ᾽ οὐχ ὁ δίκαιος τοιοῦτος, ἀλλ᾽ ὁποῖος, 
ἄκουε: «“ίκαιος ὡς λέων πέποιθε». Τοιοῦτος ἦν ὁ Ἠλίας: εἶδε γοῦν τὸν βασιλέα 
πρὸς αὐτὸν ἐρχόμενον, καὶ εἰπόντος ἐκείνου, «Ἵνα τὶ διαστρέφεις τὸν Ἰσραήλ»; 
«Οὐκ ἐγὼ διαστρέφω, φησίν, ἀλλὰ σὺ καὶ ὁ οἶκος τοῦ πατρὸς σου». Ἀληθῶς δίκαιος 
ὡς λέων πέποιθε. Καθάπερ γὰρ λέων κυνιδίου τινὸς εὐτελοῦς κατεξανέστη τοῦ 
βασιλέως: καίτοι πορφυρίδα εἶχεν ἐκεῖνος, ἀλλ᾽ εἶχε μηλωτὴν οὕτως, ἱμάτιον τῆς 
πορφυρίδος ἐκείνης σεμνότερον. Ἡ μὲν γὰρ πορφυρὶς ἐκείνη τὸν λιμὸν ἔτεκε τὸν 
χαλεπόν, ἡ μηλωτῇ δὲ αὕτη τὰ δεινὰ ἔλυσεν αὕτη τὸν Ἰορδάνην ἔσχισεν, αὕτη τὸν 
ἘἜλισσαῖον διπλοῦν Ἡλίαν ἐποίησεν. Ὃ πόση τῶν ἁγίων ἡ ἀρετὴ! Οὐχὶ τὰ ῥήματα 
αὐτῶν μόνα, οὐδὲ τὰ σώματα, ἀλλὰ καὶ αὐτὰ τὰ ἱμάτια τῇ κτίσει πάσῃ πάντοτέ ἐστιν 
αἰδέσιμα. Ἡ μηλωτῇ τούτου τὸν Ἰορδάνην ἔσχισε, τὰ ὑποδήματα τῶν τριῶν παίδων 
τὸ πῦρ κατεπάτησαν, τὸ ξύλον τοῦ Ἐλισσαίου τὰ ὕδατα μετέβαλε, καὶ σίδηρον 
ὑπὲρ τὴν ἐπιφάνειαν βαστάζειν ἐποίησεν ἡ ῥάβδος Μωῦσέως τὴν Ἐρυθρὰν ἔσχισε 
θάλασσαν, τὴν πέτραν ἔῤῥηξε, τὰ ἱμάτια Παύλου νοσήματα ἤλασεν, ἡ σκιὰ Πέτρου 
θάνατον ἐφυγάδευσεν. 

Ἡ τέφρα τῶν ἁγίων μαρτύρων πονηροὺς ἀπελαύνει δαίμονας. Διὰ τοῦτο μετ᾽ 
ἐξουσίας ἅπαντα πράττουσι, καθάπερ καὶ ὁ Ἠλίας" οὐ γὰρ δὴ ἑώρα τὸ διάδημα καὶ 
τὴν ἔξωθεν φαντασίαν τοῦ βασιλέως, ἀλλ᾽ ἑώρα τὴν ψυχὴν ῥάκια περιβεβλημένην, 
αὐχμῶσαν, ῥυπῶσαν, καὶ καταδίκου παντὸς ἀθλιώτερον διακειμένην καὶ ἰδὼν 
αὐτὸν αἰχμάλωτον καὶ δοῦλον ὄντα τῶν παθῶν, κατεφρόνησεν αὐτοῦ τῆς ἀρχῆς. 
Καθάπερ γὰρ ἐπὶ τῆς σκηνῆς, ἀλλ᾽ οὐκ ἐπὶ τῆς ἀληθείας ἐδόκει βασιλέα βλέπειν. Τὶ 
γὰρ ὄφελος τῆς ἔξωθεν εὐπορίας, ὅταν ἔνδον πενία τοσαύτη ἧ; Τὶ δὲ βλάβος τῆς 
ἔξωθεν πενίας, ὅταν ἔνδον τοσοῦτος ἀποκέηται πλοῦτος; Τοιοῦτο ἦν λέων καὶ ὁ 
μακάριος Παῦλος: εἰσελθὼν γὰρ εἰς τὸ δεσμωτήριον καὶ βοήσας μόνον, τὰ θεμέλια 
πάντα ἔσεισε, τὰ δεσμὰ κατέφαγεν, οὐκ ὀδοῦσι χρησάμενος, ἀλλὰ ῥήμασι: διόπερ 
οὐχὶ λέοντας αὐτοὺς μόνον, ἀλλὰ καὶ ἕτερον τι πλέον λεόντων χρὴ καλεῖν. Ὁ μὰν 
γὰρ λέων εἰς δίκτυα πολλάκις ἐμπεσὼν ἁλίσκεται: οἱ δὲ ἅγιοι δεθέντες, τότε 
ἰσχυρότεροι γίνονται: καθάπερ καὶ ὁ μακάριος οὗτος ἐπὶ τοῦ δεσμωτηρίου τότε 
ἐποίησε, τοὺς δεσμώτας λύσας, τοὺς τοίχους σαλεύσας, τὸν δεσμοφύλακα δήσας, 
καὶ τῷ τῆς εὐσεβείας χειρωσάμενος λόγῳ. Ὁ λέων φθέγγεται, καὶ τὰ θηρία 
φυγαδεύει πάντα ὁ ἅγιος φθέγγεται, καὶ τοὺς δαίμονας ἀπελαύνει πάντοθεν: ὅπλα 
τοῦ λέοντος κόμη τριχῶν, ὀνύχων ἀκμή, καὶ ὀδόντες ἠκονημένοι᾽ ὅπλα δικαίου 
φιλοσοφία, καρτερία, ὑπομονή, ὑπεροψία τῶν παρόντων ἁπάντων. Ταῦτα τὰ ὅπλα 
τις ἔχων, οὐκ ἀνθρώπων μόνον πονηρῶν, ἀλλὰ καὶ αὐτῶν καταγελάσεται τῶν 
ἀντικειμένων δυνάμεων. Φρόντισον τοίνυν τῆς κατὰ Θεὸν ζωῆς, ἄνθρωπε, καὶ 
οὐδεὶς περιέσεται σοῦ ποτε, ἀλλὰ κἂν ἁπάντων εὐτελέστερος εἶναι δοκῇς, πάντων 
δυνατώτερος ἔσῃ᾽ ὥσπερ ἂν ἀμελήσῃς τῆς κατὰ ψυχῆς ἀρετῆς, κἂν ἁπάντων 
δυνατώτερος ἧς, εὐχείρωτος ἔσῃ τοῖς ἐπιβουλεύουσιν ἅπασι. Καὶ τοῦτο ἔδειξε μὲν 
τὰ εἰρημένα παραδείγματα" εἰ βούλει καὶ δι᾽ ἔργων σε διδάξαι πειράσομαι τῶν 
δικαίων τὸ ἀκαταγώνιστον καὶ τῶν ἁμαρτωλῶν τὸ εὐχείρωτον. Ἄκουσον γοῦν πῶς 
ἀμφότερα ταῦτα ὁ προφήτης ἠνίξατο᾽ «Οὐχ οὕτως οἱ ἀσεβεῖς, οὐχ οὕτω, φησίν, 
ἀλλ᾽ ἢ ὡσεὶ χνοῦς, ὃν ἐκρίπτει ὁ ἄνεμος ἀπὸ προσώπου τῆς γῆς». Καθάπερ γὰρ 
ἐκεῖνος ταῖς τῶν ἀνέμων ἐμβολαῖς πρόκειται ῥᾳδίως ἀναῤῥιπιζόμενος, οὕτω δὴ καὶ 
ὁ ἁμαρτωλὸς ὑπὸ παντὸς πειρασμοῦ περιτρέπεται. Ὅταν γὰρ αὐτὸς ἑαυτῷ πολεμῇ, 
καὶ τὴν μάχην πανταχοῦ περιφέρῃ. ποίᾳ αὐτῷ σωτηρίας ἐλπὶς οἴκοθεν 
προδεδομένῳ, καὶ διηνεκῆ πολέμιον περιάγοντι τὸ συνειδός; Ἀλλ᾽ οὐχ ὁ δίκαιος 
τοιοῦτος, ἀλλὰ ποταπός; Ἄκουσον τοῦ αὐτοῦ προφήτου λέγοντος᾽ «Οἱ πεποιθότες 
ἐπὶ Κύριον ὡς ὄρος Σιῶν; Οὐ σαλευθήσεται εἰς τὸν αἰῶνα». φησί. Καὶ γὰρ ὅσα ἂν 
προσενέγκῃς μηχανήματα, ὅσα ἂν ἀκοντίσῃς, βέλη, ὄρος καταστρέψαι βουλόμενος, 
ἐκείνου μὲν οὐδέποτε περιέσῃ (πῶς γάρ;:), τὰ δὲ μηχανήματα διαλύσεις ἅπαντα, καὶ 
τὴν σεαυτοῦ καταλύσεις ἰσχύν. Τοιοῦτος ἐστι καὶ ὁ δίκαιος" ὅσας ἂν δέξηται 
πληγάς, αὐτὸς μὲν οὐδὲν ἔπαθε δεινόν, τῶν δὲ ἐπιβουλευόντων καταλύει τὴν 
δύναμιν, οὐκ ἀνθρώπων δὲ μόνον, ἀλλὰ καὶ δαιμόνων αὐτῶν. Ἤκουσας γοῦν 
πολλάκις πόσα προσήγαγε μηχανήματα τῷ Ἰὼβ ὁ διάβολος. Καὶ οὐ μόνον οὐ 
κατέσειεν ἐκεῖνο τὸ ὄρος, ἀλλὰ καὶ ἐκλυθεὶς ἀνεχώρησε, τῶν βελῶν αὐτοῦ 
κατακλασθέντων, καὶ τῶν μηχανημάτων γενομένων ἀχρήστων ἀπὸ τῆς προσβολῆς 

γ᾽. Ταῦτα οὖν ἐπιστάμενοι, τῆς ζωῆς ἐπιμελώμεθα τῆς ἡμετέρας, καὶ μήτε περὶ 
χρήματα σπουδάσωμεν τὰ ἀπολλύμενα, μήτε περὶ δόξα τὴν σβεννυμένην, μήτε περὶ 
τὸ σῶμα τὸ γηράσκον, μήτε περὶ κάλλος τὸ μαραινόμενον, μήτε περὶ τρυφὴν τὴν 
διαῤῥέουσαν, ἀλλὰ περὶ ψυχὴν ἅπασαν ἀναλώσωμεν τὴν ἐπιμέλειαν, καὶ ταύτην 
παντὶ θεραπεύσωμεν τρόπῳ. Σώματα μὲν γὰρ θεραπεῦσαι νενοσηκότα οὐ παντὶ 
ῥάδιον, ψυχὴν δὲ ἀῤῥωστοῦσαν ἰάσασθαι ῥάδιον πᾶσι: καὶ ἡ μὲν τοῦ σώματος 
ἀῤῥωστία καὶ φαρμάκων δεῖται, καὶ ἀργυρίου πρὸς θεραπείαν᾽ ἡ δὲ τῆς ψυχῆς 
θεραπεία εὔωνος καὶ ἀδάπανος᾽ καὶ τῆς μὲν σαρκὸς ἡ φύσις μετὰ πολλοῦ τοῦ 
πόνου τῶν ἐνοχλούντων ἀπαλλάττεται τραυμάτων. καὶ γὰρ σιδήριον ἐπαγαγεῖν 
ἀναγκαῖον πολλάκις, καὶ πικρὰ φάρμακα: ἐπὶ δὲ τῆς ψυχῆς οὐδὲν τοιοῦτόν ἐστιν, 
ἀλλ᾽ ἀρκεῖ θελῆσαι καὶ βουληθῆναι μόνον, καὶ πάντα κατώρθωται. Καὶ τοῦτο τῆς 
τοῦ Θεοῦ προνοίας ἔργον γέγονε: ἐπειδὴ γὰρ ἀπὸ μὲν τῆς τοῦ σώματος ἀῤῥωστίας 
οὐ πολλὴ γένοιτ᾽ ἂν ἡ βλάβῃ (κἂν γὰρ μὴ νοσήσωμεν, ἐπελθὼν ὁ θάνατος αὐτὸ 
φθερεῖ καὶ καταλύσει πάντως), τὸ δὲ πᾶν ἐν τῇ τῆς ψυχῆς ἡμῶν ὑγείᾳ κεῖται, τοῦ 
πολλῷ χρησιμωτέρου καὶ ἀναγκαιοτέρου ῥᾳδίαν ἐποίησε καὶ ἀδάπανον καὶ 
ἀνώδυνον τὴν θεραπείαν. Τίνα οὖν ἕξομεν ἀπολογίαν, ποίαν δὲ συγγνώμην, ὅταν 
σώματος μὲν νοσοῦντος, ἔνθα καὶ ἀργύριόν ἐστι καταβαλεῖν, καὶ ἰατροὺς 
παρακαλέσαι, καὶ ὀδύνην ὑπομεῖναι πολλήν, τοσαύτην ποιώμεθα πρόνοιαν, καὶ 
ταῦτα οὐ πολλῆς ἡμῖν τῆς βλάβης ἀπὸ τῆς ἀῤῥωστίας γινομένης ἐκείνης" ψυχῆς δὲ 
καταφρονῶμεν, καὶ ταῦτα μήτε ἀργύριον καταβάλλειν μέλλοντες, μήτε ἑτέρους 
διενοχλεῖν, μήτε ὀδύνας ὑφίστασθαι, ἀλλὰ χωρὶς τούτων ἁπάντων διὰ τοῦ 
προελέσθαι καὶ βουληθῆναι μόνον, πᾶσαν αὐτῆς δυνάμενοι ποιήσασθαι τὴν 
διόρθωσιν, καὶ ἀκριβῶς εἰδότες, ὡς εἰ μὴ τοῦτο ποιήσαιμεν, τὴν ἐσχάτην 
ὑποστησόμεθα δίκην, καὶ τὰς ἀπαραιτήτους κολάσεις καὶ τιμωρίας; Εἰπὲ γὰρ μοι, εἰ 
τις ὑπέσχετο παιδεῦσαί σε τέχνην ἰατρικὴν ἐν βραχεῖ καιροῦ ῥοπῇ χωρὶς ἀργυρίου 
καὶ πόνου, οὐκ ἂν εὐεργέτην ἐνόμισας; Οὐκ ἂν κατεδέξω καὶ ποιῆσαι καὶ παθεῖν 
ἅπαντα ἅπερ ἐκέλευσεν ὁ ταῦτα ἐπαγγειλάμενος; Ἰδοὺ νῦν ἔξεστι χωρὶς πόνων οὐχὶ 
σωμάτων, ἀλλὰ τῶν τῆς ψυχῆς τραυμάτων τὰ φάρμακα εὑρεῖν, καὶ χωρὶς ὀδύνης 
τινὸς εἰς ὑγείαν αὐτὴν ἐπαναγαγεῖν. Μὴ τοίνυν ἀμελῶμεν. Ποία γὰρ ὀδύνη, εἰπὲ μοι, 
ὀργὴν ἀφεῖναι τῷ λελυπηκότι; Ὀδύνη μὲν οὖν ἐστι τὸ μνησικακεῖν, καὶ μὴ 
καταλλάττεσθαι. Ποῖος πόνος εὔξασθαι καὶ αἰτῆσαι μυρία ἀγαθὰ παρὰ τοῦ 
προθύμως διδόντος Θεοῦ; Ποῖος πόνος μὴ κακῶς εἰπεῖν μηδένα; Ποία δυσκολία 
ἀπαλλαγῆναι φθόνου καὶ βασκανίας; Ποῖος μόχθος ἀγαπᾶν τὸν πλησίον; Ποία 
ταλαιπωρία μὴ φθέγγεσθαι αἰσχρὰ ῥήματα, μηδὲ λοιδορεῖσθαι, μηδὲ ὑβρίζειν; 
Ποῖος κάματος μὴ ὀμνύναι; Πάλιν γὰρ ἐπὶ τῆς αὐτὴν ἥξω παραίνεσιν. Πόνος μὲν 
οὖν μέγιστος τὸ ὀμόσαι: πολλάκις γοῦν ὑπὸ θυμοῦ καὶ ὀργῆς κατεχόμενοι 
διωμοσάμεθα μηδέποτε διαλλάττεσθαι τοῖς λελυπηκόσιν, εἶτα τῆς ὀργῆς 
σβεσθείσης, καὶ τοῦ θυμοῦ χαλασθέντος, βουληθέντες καταλλαγῆναι, καὶ ὑπὸ τῆς 
ἀνάγκης κατεχόμενοι, καὶ δεσμοῖς ἀλύτοις συνδεδεμένοι. Ὅπερ καὶ ὁ διάβολος 

εἰδώς, καὶ ἀκριβῶς ἐπιστάμενος ὅτι πῦρ ἐστιν ὁ θυμός, καὶ ῥᾳδίως σβέννυται, καὶ 
τοῦ θυμοῦ σβεσθέντος, καταλλαγὴ γίνεται καὶ φιλία, βουλόμενος τὸ πῦρ τοῦτο 
μένειν ἄσβεστον, ὅρκῳ πολλάκις ἡμᾶς κατέδησεν, ἵνα, κἂν ἡ ὀργὴ λήξη, ἡ ἀνάγκη 
τοῦ ὅρκου μένουσα διατηρῇ τὴν πυρὰν ἐν ἡμῖν, καὶ δυοῖν θάτερον γένηται, ἢ 
καταλλαγέντες ἐπιορκήσωμεν, ἢ μὴ καταλλαγέντες τοῖς τῆς μνησικακίας ἐπιτιμίοις 
ὑπευθύνους ἑαυτοὺς καταστήσωμεν. 


δ᾽. Ταῦτα οὖν εἰδότες φεύγομεν τοὺς ὅρκους, καὶ μελετάτω τὸ στόμα ἡμῶν λέγειν 
συνέχω᾽ «Πίστευσον»" καὶ ἔσται τοῦτο πάσης εὐλαβείας ὑπόθεσις ἡμῖν. Γλῶττα γὰρ 
παιδευθεῖσα τοῦτο λέγειν τὸ ἕν ῥῆμα, αἰσχύνεται καὶ ἐρυθριᾷ ῥήματα ἐξενεγκεῖν 
αἰσχρὰ καὶ ἄτοπα κἂν ἀπὸ συνηθείας προαχθῇ ποτε, πολλοὺς ἔχουσα τοὺς 
κατηγόρους ἀνασταλήσεται. Ὅταν γὰρ τις ἴδῃ τὸν μὴ ὀμνύοντα αἰσχρὰ 
φθεγγόμενον, ἐπεμβήσεται ῥᾳδίως αὐτῷ καὶ καταγελάσεται, καὶ κωμῳδῶν ἐρεῖ: σὺ, 
ὁ τό, «Πίστευσον», ἐπὶ πᾶσι λέγων, οὐκ ἀνέχη ὅρκον προέσθαι, καὶ ῥήμασιν 
αἰσχροῖς καταισχύνῃς σοὺ τὴν γλῶτταν; Ὥστε καὶ ἄκοντες, ὑπὸ τῶν παρόντων 
συνελαυνόμενοι, πρὸς εὐλάβειαν ἐπανήξομεν. Τὶ οὖν, ἐὰν ἀνάγκη, φησίν, ὀμόσαι; 
Ὅπου νόμου παράβασίς ἐστιν, οὐκ ἔστιν ἀνάγκη. Καὶ δυνατόν, φησί, καθόλου μὴ 
ὀμνύναι; Τὶ λέγεις; Ὁ Θεὸς ἐκέλευσε, καὶ τόλμας ἐρώτησαι εἰ δυνατὸν φυλάξαι τὸν 
νόμον; Ἀδύνατον μὲν οὖν τὸ μὴ φυλάξαι: καὶ τοῦτο ἀπὸ τῶν παρόντων ὑμᾶς πεῖσαι 
βούλομαι, ὅτι οὐ τὸ μὴ ὀμνύναι, ἀλλὰ ὁ ὀμνύναι ἀδύνατον. Ἰδοὺ γοῦν χρυσίον 
ἐκελεύσθησαν εἰσενεγκεῖν οἱ τὴν πόλιν οἰκοῦντες δοκοῦν τὴν τῶν πολλῶν 
ὑπερβαίνειν δύναμιν, καί, τὸ πλέον εἰσενήνεκται, καὶ τῶν ἀπαιτούντων ἔστιν 
ἄκουσαι λεγόντων᾽ τὶ μέλλεις ἄνθρωπε; Τὶ δὲ ἡμέραν ἐξ ἡμέρας ἀναβάλλῃ ἡμᾶς; 
Μὴ γὰρ δυνατὸν ἐκφυγεῖν; Βασιλέως νόμος ἐστὶ μελλήσεως οὐκ ἀνεχόμενος. Τὶ 
λέγεις, εἰπὲ μοί; Βασιλεὺς ἐκέλευσξ χρήματα εἰσενεγκεῖν, καὶ ἀδύνατον μὴ 
εἰσενεγκεῖν" ὁ Θεὸς ἐκέλευσε φεύγειν τοὺς ὅρκους, καὶ λέγεις ὅτι ἀδύνατον φεύγειν 
τοὺς ὅρκους; Ἕκτην ἔχω ταύτην ἡμέραν περὶ ταύτης ὑμῖν παραινῶν τῆς ἐντολῆς" 
λοιπὸν ὑμῖν συντάξασθαι βούλομαι ὡς ἀφιστάμενος, ἵνα ἀσφαλίζησθςε. Οὐκ ἔτι 
ἀπολογίᾳ τις ὑμῖν ἔσται, οὐδὲ συγγνώμη᾽ μάλιστα μὲν γὰρ εἰ καὶ μηδὲν εἴρητο, παρ᾽ 
ὑμῶν αὐτῶν ἔδει διορθωθῆναι τοῦτο᾽ οὐδὲ γὰρ ποικίλον ἐστίν, οὐδὲ πολλῆς 
δεόμενον κατασκευῆς. Ὅταν δὲ καὶ τοσαύτης ἦτε παραινέσεως καὶ συμβουλῆς 
ἀπολελαυκότες, τίνα ἀπολογίαν εἰπεῖν ἕξετε ἐγκαλούμενοι, καὶ ἐπὶ τοῦ βήματος 
ἑστῶτες τοῦ φοβεροῦ, καὶ εὐθύνας ἀπαιτούμενοι τῆς παρανομίας ταύτης; Οὐκ ἔστιν 
οὐδεμίαν εἰπεῖν ἀπολογίαν, ἀλλ᾽ ἀνάγκη, ἢ κατορθώσαντας ἀπελθεῖν, ἢ μὴ 
κατορθώσαντας κολάζεσθαι, καὶ τὴν ἐσχάτην ὑπομένειν δίκην. Ταῦτα οὖν 
ἐννοήσαντες ἅπαντα, καὶ μετὰ πολλῆς ἐντεῦθεν ἀναχωρήσαντες τῆς φροντίδος, 
ἀλλήλους παρακελεύεσθξε τὰ ἐν τοσαύταις ἡμέραις εἰρημένα μετὰ πάσης τηρῆσαι 
τῆς φυλακῆς ἐπὶ τῆς διανοίας τῆς ὑμετέρας, ἵνα καὶ ἡμῶν σιγώντων ἀλλήλους 
παιδεύοντες, οἰκοδομοῦντες, παρακαλοῦντες, πολλὴν ἐπιδείξησθε τὴν ἐπίδοσιν, καὶ 
τοὺς λοιποὺς ἅπαντας ἐκπληρώσαντες νόμους, ἀπολαύσητε τῶν αἰωνίων στεφάνων, 
ὧν γένοιτο πάντας ἡμᾶς ἐπιτυχεῖν, χάριτι καὶ φιλανθρωπίᾳ τοῦ Κυρίου ἡμῶν Ἰησοῦ 

Χριστοῦ, δι᾽ οὗ καὶ μεθ᾽ οὗ τῷ Πατρὶ ἡ δόξα ἅμα τῷ ἁγίῳ Πνεύματι, εἰς τοὺς 
αἰῶνας τῶν αἰώνων. Ἀμήν. 

ΟΜΙΛΙΑ Θ᾽. Ἔπαινος τῶν κατωρθωκότων τὸ μὴ 
ὀμνύειν᾽ καὶ ὅτι οὐκ ὀφείλει τὶς διακρίνεσθαι μετὰ 
ἑστίασιν ἀκροᾶσθαι θείων λογίων ἐν ἐκκλησίᾳ᾽ καὶ διὰ 
τὶ μετὰ χρόνον πολὺν ἐδόθησαν αἱ ἅγιαι ραφαί: καὶ 
εἰς τό, Οἱ οὐρανοὶ διηγοῦνται δόξαν Θεοῦ᾽ καὶ 
φυσιολογία κόσμου. καὶ πρὸς τῷ τέλει. περὶ τοῦ μὴ 
ὀμνύειν. 


α΄. Καὶ πρώην πρὸς ὑμᾶς, καὶ νῦν πρὸς ὑμᾶς λέγω᾽ εἴθε δὲ καὶ ἀεὶ μεθ᾽ ὑμῶν, 
μᾶλλον δὲ καὶ ἀεὶ μεθ᾽ ὑμῶν, εἰ καὶ μὴ σώματος παρουσίᾳ, ἀλλ᾽ ἀγάπης δυνάμει: 
οὐδὲ γὰρ ἕτερός μοι βίος τὶς ἐστιν, ἀλλ᾽ ἢ ὑμεῖς καὶ τῆς ὑμετέρας σωτηρίας ἡ 
φροντίς. Ὥσπερ γὰρ ὁ γεωργὸς οὐδὲν ἕτερον μεριμνᾷ, ἀλλ᾽ ἢ τὰ σπέρματα καὶ τὰ 
λήϊα, καὶ ὁ κυβερνήτης τὰ κύματα καὶ τοὺς λιμένας" οὕτω καὶ ὁ λέγων τοὺς 
ἀκούοντας καὶ τὴν ἐκείνων προκοπήν, καθάπερ καὶ ἐγὼ νῦν. Διὸ καὶ πάντας ὑμᾶς 
ἐπὶ τῆς διανοίας περιφέρω τῆς ἐμαυτοῦ, οὐκ ἐνταῦθα μόνον, ἀλλὰ καὶ οἶκοι. Εἰ γὰρ 
καὶ πολὺς ἡ δῆμος, καὶ βραχὺ τῆς ἐμῆς καρδίας τὸ μέτρον, ἀλλ᾽ εὐρεῖα ἡ ἀγάπη, καὶ 
«Οὐ στενοχωρεῖσθε ἐν ἡμῖν» τὸ δὲ ἑξῆς οὐκ ἔτι λοιπὸν ἐρῶ᾽ οὐδὲ γὰρ ἡμεῖς 
στενοχωρούμεθα παρ᾽ ὑμῖν. Πόθεν τοῦτο δῆλον; Ἔγνων πολλῶν ἀπαγγειλάντων, 
ὅτι Τὸ ἐπιταχθὲν ἐποιήσαμεν, νόμους ἀλλήλοις θέντες, καὶ καταδίκας ὁρίσαντες 
τοῖς ὀμνύουσι, καὶ τιμωρίας ἐπαγαγόντες τοῖς τὸν νόμον παραβαίνουσι, τιμωρίαν 
τὴν ὑμῖν πρέπουσαν, ὅπερ μεγίστης ἀγάπης τεκμήριον. Οὐδὲ γὰρ αἰσχύνομαι 
πολυπραγμονῶν ταῦτα, ἐπειδὴ μὴ περιέργειας ἐστίν, ἀλλὰ κηδεμονίας αὕτη ἡ 
φιλοπραγμοσύνη. Εἰ γὰρ οὐκ ἔστιν ὄνειδος τῷ ἰατρῷ πυνθάνεσθαι περὶ τοῦ 
κάμνοντος, οὐδὲ ἡμῖν ἔγκλημα περὶ τῆς ὑμετέρας ἐξετάζειν σωτηρίας ἀεί: οὕτω γὰρ 
μαθόντες τὶ μὲν ὑμῖν ἀπήρτισται, τὶ δὲ ἐλλέλειπται, μετὰ τῆς προσηκούσης 
ἐπιστήμης τὰ λοιπὰ ἐπιθήσομεν φάρμακα. 


Ἔγνοωμεν τοίνυν ταῦτα περιεργασάμενοι, καὶ ηὐχαριστήσαμεν τῷ Θεῷ, ὅτι οὐκ εἰς 
πέτρας ἐσπείραμεν, οὐδὲ εἰς ἀκάνθας κατεβάλομεν τὰ σπέρματα, οὐδὲ πολλοῦ 
χρόνου καὶ πολλῆς ἐδεήθημεν ἀναβολῆς, ὥστε θερίσαι τὰ λήϊα. Διὰ ταῦτα ὑμᾶς ἐπὶ 
τῆς καρδίας ἔχω συνεχῶς τῆς ἐμαυτοῦ, διὰ ταῦτα οὐκ αἰσθάνομαι τοῦ πόνου τῆς 
διδασκαλίας, τῷ τῆς ἀκροάσεως κουφιζόμενος κέρδει. Ἱκανὸς γὰρ ἡμᾶς οὗτος ὁ 
μισθὸς ἀνακτήσασθαι καὶ πτερῶσαι καὶ μεταρσίους ποίησαι καὶ πεῖσαι πάντα ὑπὲρ 
ὑμῶν ὑπομένειν πόνον. Ἐπεὶ οὖν πολλὴν τὴν εὐγνωμοσύνην ὑμεῖς ἐπεδείξασθε, 
φέρε δὴ καὶ ἡμεῖς τὸ χρέος καταβάλωμεν τὸ λοιπόν, ὅπερ ὑπεσχόμεθα πρώην: 
καίτοι γε οὐχ ὅρῳ παρόντας ἅπαντας τοὺς ἡνίκα ἐποιοῦμεν τὴν ὑπόσχεσιν 
παραγενομένους ἐνταῦθα. Τὶ ποτε ἄρα τὸ αἴτιον; Τὶ τῆς ἡμετέρας τραπέζης αὐτοὺς 
ἀπεσόβησεν; Ὁ τραπέζης, ὡς ἔοικε, μετασχὼν αἰσθητῆς, ἐνόμισεν ἀνάξιον εἶναι 

μετὰ τροφὴν αἰσθητὴν ἐπὶ θείων λογίων ἀκρόασιν ἐλθεῖν" ἀλλ᾽ οὐ δικαίως τοῦτο 
νομίζουσιν: οὐδὲ γὰρ ἂν, εἰ τοῦτο ἦν ἄτοπον, τοὺς μακροὺς καὶ πολλοὺς ἀνήλωσεν 
ὁ Χριστὸς λόγους μετὰ τὸ δεῖπνον ἐκεῖνο τὸ μυστικόν᾽ οὐκ ἄν, εἰ τοῦτο ἀπρεπὲς ἦν, 
ἑστιάσας πολλάκις τὸ πλῆθος ἐπὶ τῆς ἐρήμου, καὶ λόγων αὐτοῖς μετέδωκεν ἂν μετὰ 
τὴν τράπεζαν. Εἰ γὰρ χρὴ τι καὶ θαυμαστὸν εἰπεῖν, τότε μὲν οὖν χρησιμότατη ἡ τῶν 
θείων λογίων ἀκρόασις. Ὅταν γὰρ ἧς σαυτὸν πεπεικώς, ὅτι μετὰ τὸ φαγεῖν καὶ πιεῖν 
ἀνάγκη καὶ πρὸς σύναξιν ἀπαντῆσαι, πάντως καὶ ἄκων πολλάκις ἐπιμελήσῃ τῆς 
σωφροσύνης, καὶ οὔτε εἰς μέθην, οὔτε εἰς ἀδηφαγίαν κατενεχθήσῃ ποτέ: ἡ γὰρ 
φροντὶς καὶ ἡ προσδοκίᾳ τῆς εἰς τὴν ἐκκλησίαν ἀφίξεως παιδεύει μετὰ τῆς 
προσηκούσης εὐκοσμίας, καὶ τροφῆς καὶ πότου μεταλαμβάνειν, ἵνα μὴ εἰσελθὼν 
καὶ τοῖς ἀδελφοῖς ἀναμιχθείς, εἶτα ἀποπνέων οἴνου καὶ ἐρευγόμενος ἀτάκτως, 
καταγελασθῇς παρὰ τῶν παρόντων ἁπάντων. Ταῦτα οὐ πρὸς ὑμᾶς λέγω νῦν, ἀλλὰ 
πρὸς τοῦ ἀπολειφθέντας ὑμῶν, ἵνα δι᾽ ὑμῶν ταῦτα μάθωσιν. Οὐ γὰρ τὸ φαγεῖν 
κώλυμα ἀκροάσεως, ἀλλὰ τὸ ῥαθυμεῖν: σὺ δὲ κατάγνωσιν εἶναι νομίζων τὸ μὴ 
νηστεῦσαι, καὶ ἕτερον προστίθης ἔγκλημα πολλῷ μεῖζον καὶ χαλεπώτερον, τὸ μὴ 
τῆς ἱερᾶς ταύτης μετασχεῖν τραπέζης, καὶ θρέψας σοὺ τὸ σῶμα, κατατήκεις λιμῷ 
τὴν ψυχήν᾽ καὶ ποίαν ἕξεις ἀπολογίαν; Ἐπὶ μὲν γὰρ τῆς νηστείας ἴσως ἔχεις 
σώματος ἀσθένειαν προβαλέσθαι: ἐπὶ δὲ ἀκροάσεως τὶ ἂν ἔχοις εἰπεῖν; Οὐ γὰρ δὴ 
σώματος ἀσθένεια κωλύει τῶν θείων λογίων μετασχεῖν. Εἰ μὲν γὰρ ἔλεγον: μηδεὶς 
ἠριστηκὼς συμμιγέσθω, μηδεὶς φαγὼν ἀκροάσθω, εἶχές τινα συγγνώμην. νυνὶ δὲ 
ὅταν ἡμεῖς ἕλκωμεν, καὶ ἐπισπώμεθα, καὶ πρὸς ἑαυτὸς καλῶμεν, ποίαν ἕξετε 
ἀπολογίαν ἀποπηδῶντες; Καὶ γὰρ ἀνεπιτήδειος ὁ ἀκροατὴς ἐκεῖνος ἂν γένοιτο, οὐχ 
ὁ φαγὼν καὶ πιών, ἀλλ᾽ ὁ μὴ προσέχων τοῖς λεγομένοις ὁ χασμώμενος καὶ 
ἐκλελυμένος, καὶ τὸ μὲν σῶμα ἐνταῦθα ἔχων, τὴν δὲ διάνοιαν ἀλλαχοῦ 
πλανωμένην: οὗτος κἂν νηστεύῃ, πρὸς ἀκρόασίν ἐστιν ἄχρηστος ὁ μέντοι 
διεγηγερμένος καὶ νήφων καὶ συντείνων ἑαυτοῦ τὴν διάνοιαν, κἂν φαγὼν κἂν 
πεπωκὼς ἡ πάντων ἐπιτηδειότατος ἀκροατὴς ἂν ἡμῖν γένοιτο. Ἐπὶ μὲν γὰρ τῶν 
ἔξωθεν δικαστηρίων καὶ βουλευτηρίων εἰκότως ὁ μόνος οὗτος ἐκράτησεν: οὐδὲ γὰρ 
ἴσασι φιλοσοφεῖν᾽ διὸ οὐδὲ ἐσθίουσιν ὥστε τραφῆναι, ἀλλ᾽ ὥστε διαῤῥαγῆναι᾽ 
πίνουσι γὰρ ὑπὲρ κόρον πολλάκις᾽ διὰ τοῦτο ἑαυτοὺς ἄχρηστους πρὸς τὴν τῶν 
πραγμάτων οἰκονομίαν καθιστῶντες, καὶ δικαστήρια καὶ βουλευτήρια ἀποκλείουσι 
δείλης καὶ μεσημβρίας. Ἐνταῦθα δὲ οὐδὲν τοιοῦτον᾽ μὴ γένοιτο᾽ ἀλλ᾽ ὁ φαγὼν τῷ 
νηστεύοντι κατὰ τὴν τῆς ψυχῆς σωφροσύνην ἐφάμιλλος ἔσται: οὐ γὰρ ὥστε 
διαῤῥῆξαι τὴν γαστέρα, οὐδὲ ὥστε σκοτῶσαι τὸν λογισμὸν ἐσθίει καὶ πίνει, ἀλλ᾽ 
ὥστε τὸ σῶμα ἠσθενηκὸς ἀνακτήσασθαι. 


β᾽. Ἀλλὰ τῆς μὲν παραινέσεως ταύτης ἅλις, ὥρα δὲ λοιπὸν τῆς ὑποθέσεως ἅψασθαι: 
καίτοι γε ἀναδύεται καὶ ὀκνεῖ πρὸς τὴν διδασκαλίαν ταύτην ἡμῖν ὁ λογισμὸς διὰ 
τοὺς μὴ παραγενομένους. Καὶ καθάπερ μήτηρ φιλόστοργος τράπεζαν ἔχουσα 
παραθεῖναι, τῶν παίδων μὴ παρόντων ἁπάντων ἀλγεῖ καὶ ὀδυνᾶται: τοῦτο δὴ κἀγὼ 
πάσχω νῦν, καὶ τῶν ἀδελφῶν τῶν ἡμετέρων ἐννοῶν τὴν ἀπουσίαν, ἀναδύομαι πρὸς 

τὴν ἔκτισιν" ἀλλ᾽ ὑμεῖς κύριοι τὸν ὄκνον τοῦτον ἐκβαλεῖν. Εἰ γὰρ ὑπόσχοισθέ μοι 
μετὰ ἀκριβείας ἅπαντα πρὸς ἐκείνους διαπορθμεύσειν, μετὰ προθυμίας ἡμεῖς 
ἅπαντα καταβαλοῦμεν ὑμῖν: οὕτω γὰρ ἐκείνοις τε ἔσται τῆς ἀπουσίας παραμυθία 
τῆς ὑμετέρας ἀγάπης ἡ διδασκαλία, ὑμεῖς τε προσεκτικώτερον ἡμῶν ἀκούσεσθε, 
εἰδότες ὅτι καὶ πρὸς ἑτέρους ὑμῖν ἀπαγγεῖλαι ταῦτα ἀνάγκη. Ἵνα οὖν σαφέστερος 
ἡμῖν ὁ λόγος γένηται, ἄνωθεν ἀναλαβόντες αὐτὸν εἴπωμεν. 


ζητοῦμεν τοίνυν πρώην τίνος ἕνεκεν μετὰ ἔτη τοσαῦτα ἐδόθησαν αἱ Γραφαί: οὐ 
γὰρ ἐπὶ τοῦ Ἀδάμ, οὐδὲ ἐπὶ τοῦ Νῶε, καὶ τοῦ Ἀβραάμ, ἀλλὰ ἐπὶ τοῦ Μωὐσέως 
ἐδόθη τοῦτο τὸ βιβλίον: καὶ πολλῶν ἀκούω λεγόντων, ὅτι, εἰ χρήσιμον ἦν, ἐξ ἀρχῆς 
ἔδει δοθῆναι: εἰ δὲ ἄχρηστον ἦν, οὐδὲ μετὰ ταῦτα δοθῆναι ἐχρῆν. Ἀλλ᾽ ἕωλος 
οὗτος ὁ λογισμός᾽ οὐ γὰρ δὴ πάντως, εἰ τὶ χρήσιμον μετὰ ταῦτα, ἐξ ἀρχῆς ὀφείλει 
δίδοσθαι οὐδὲ εἰ τι παρὰ τὴν ἀρχὴν ἐδόθη, τοῦτο πάντως ὀφείλει καὶ μετὰ ταῦτα 
μένειν. Ἐπεὶ καὶ τὸ γάλα χρήσιμον, ἀλλ᾽ οὐ διηνεκῶς δίδοται, ἀλλὰ παισὶν οὖσιν 
ἡμῖν δίδοται μόνον᾽ καὶ ἡ στερεὰ ἡ στερεὰ τροφὴ χρήσιμος, ἀλλ᾽ οὐδεὶς ἡμῖν ἐν 
ἀρχῇ μεταδίδωσιν αὐτῆς, ἀλλ᾽ ἐπειδὰν τὴν παιδικὴν ἐξέλθωμεν ἡλικίαν πάλιν τὸ 
θέρος χρήσιμον, ἀλλ᾽ οὐ διαπαντὸς φαίνεται καὶ ὁ χειμὼν ἐπιτήδειος, ἀλλὰ καὶ 
οὗτος ὑπεξίσταται. Τὶ οὖν; Αἱ Γραφαί, φησίν, οὐκ εἰσὶ χρήσιμοι; Χρησιμώταται μὲν 
οὖν καὶ ἀναγκαιόταται. Τίνος οὖν ἕνεκεν, φησίν, ἐξ ἀρχῆς ἡμῖν οὐκ ἐδόθησαν; Ὅτι 
οὐ διὰ γραμμάτων, ἀλλὰ διὰ πραγμάτων, ἠβούλετο παιδεύειν τῶν ἀνθρώπων τὴν 
φύσιν ὁ Θεός. Τὶ ποτὲ ἐστι διὰ πραγμάτων; Διὰ τῆς κτίσεως αὐτῆς. Εἰς τοῦτο γοῦν 
τὸ κεφάλαιον ἐμπεσὼν ὁ ἀπόστολος, καὶ πρὸς Ἕλληνας ἀποτεινόμενος τοὺς 
λέγοντας, ὅτι Οὐκ ἐμάθομεν ἐξ ἀρχῆς παρὰ τῶν Γραφῶν θεογνωσίαν, ὅρα πῶς 
ἀπελογήσατο. Εἰπὼν γάρ. ὅτι «ἤποκαλύπτεται ὀργὴ Θεοῦ ἀπ᾿ οὐρανοῦ ἐπὶ πᾶσαν 
ἀσέβειαν καὶ ἀδικίαν ἀνθρώπων τῶν τὴν ἀλήθειαν ἐν ἀδικίᾳ κατεχόντων», ἐπειδὴ 
εἶδεν ἀντίθεσιν ἀντιπίπτουσαν αὐτῷ, καὶ πολλοὺς ἀντερωτῶντος, ὅτι Καὶ πόθεν 
ἤδεσαν Ἕλληνες τὴν ἀλήθειαν τοῦ Θεοῦ; Ἐπήγαγε λέγων᾽ «“ιότι τὸ γνωστὸν τοῦ 
Θεοῦ φανερὸν ἐστιν ἐν αὐτοῖς». Καὶ πῶς φανερὸν ἐστιν ἐν αὐτοῖς; Πῶς δὲ ἠδύναντο 
εἰδέναι Θεόν, καὶ τὶς ἔδειξεν; Εἰπέ. «Ὁ γὰρ Θεὸς ἐφανέρωσεν αὐτοῖς», φησί. Ποιῶ 
τρόπῳ; Ποῖον προφήτην πέμψας; Τινὰ εὐαγγελιστὴν; Ποῖον διδάσκαλον, εἰ αἱ 
Γραφαὶ μηδέπω ἦσαν; «Τὰ γὰρ ἀόρατα αὐτοῦ, φησίν, ἀπὸ κτίσεως κόσμου τοῖς 
ποιήμασι νοούμενα καθορᾶται, ἢ τε ἀΐδιος αὐτοῦ δύναμις καὶ θειότης». Ὁ δὲ λέγει, 
τοιοῦτόν ἐστι’ τὴν κτίσιν εἰς μέσον προέθηκε πρὸ τῶν ὀφθαλμῶν πάντων, ἵνα ἀπὸ 
τῶν ἔργων τὸν δημιουργὸν στοχάζωνται: ὅπερ οὖν καὶ ἕτερος ἔλεγεν: «Ἐκ γὰρ 
μεγέθους καὶ καλλονῆς κτισμάτων ἀναλόγως ὁ γενεσιουργὸς αὐτῶν καθόραται». 
Εἶδες τὸ μέγεθος; Θαύμασον τὴν δύναμιν τοῦ ποιήσαντος. Εἶδες τὸ κάλλος; 
ἜἘἜκπλάγηθι τὴν σοφίαν τοῦ κοσμήσαντος᾽ ὅπερ οὖν καὶ ὁ προφήτης ἐμφαίνων 
ἔλεγεν: «Οἱ οὐρανοὶ διηγοῦνται τὴν δόξαν τοῦ Θεοῦ». Πῶς, εἰπὲ μοι, διηγοῦνται; 
Φωνὴν οὐκ ἔχουσι, στόμα οὐ κέκτηνται, γλῶττα παρ᾽ αὐτοῖς οὐκ ἔστι, πῶς οὖν 
διηγοῦνται; Διὰ τῆς ὄψεως αὐτῆς᾽ ὅταν γὰρ ἴδῃς τὸ κάλλος, τὸ μέγεθος, τὸ ὕψος, 
τὴν θέσιν, τὸ σχῆμα, τὸ πρὸς τοσοῦτον χρόνον διαρκές, ὥσπερ φωνῆς ἀκούων, καὶ 

διδασκόμενος διὰ τῆς ὄψεως, προσκυνεῖς τὸν ποιήσαντα σῶμα καλὸν οὕτω καὶ 
παράδοξον. Σιγᾷ ὁ οὐρανός, ἀλλ᾽ ἡ ὄψις αὐτοῦ φωνὴν σάλπιγγος λαμπροτέραν 
ἀφίησι, δι᾽ ὀφθαλμῶν ἡμᾶς, οὐ δι᾽ ἀκοῆς παιδεύουσα" καὶ γὰρ πέφυκεν αὕτη 
ἐκείνης ἡ αἴσθησις καὶ πιστότερα εἶναι καὶ σαφεστέρα. Εἰ μὲν γὰρ διὰ βιβλίων 
ἐπαίδευσε καὶ διὰ γραμμάτων, ὁ μὲν εἰδὼς γράμματα ἔμαθεν ἂν τὰ ἐγγεγραμμένα, ὁ 
δὲ οὐκ εἰδὼς ἀπῆλθεν ἂν μηδὲν ἐκεῖθεν ὠφεληθείς, εἰ μὴ τις ἐνήγαγεν ἕτερος᾽ καὶ ὁ 
μὲν εὔπορος ἐπρίατο ἂν τὸ βιβλίον, ὁ δὲ πένης οὐκ ἂν ἴσχυσξ κτήσασθαι: πάλιν ὁ 
μὲν τὴν φωνὴν ἐκείνην εἰδὼς τὴν διὰ τῶν γραμμάτων σημαινομένην ἔγνω ἂν τὰ 
ἐγκείμενα, ὁ δὲ Σκύθης, καὶ ὁ βάρβαρος, καὶ ὁ Ἰνδός, καὶ ὁ Αἰγύπτιος, καὶ πάντες οἱ 
τῆς γλώττης ἐκείνης ἀπεστερημένοι ἀπῆλθον ἂν μηδὲν μαθόντες; ἐπὶ δὲ τοῦ 
οὐρανοῦ οὐκ ἔστι τοῦτο εἰπεῖν, ἀλλὰ καὶ Σκύθης, καὶ βάρβαρος, καὶ Ἰνδός, καὶ 
Αἰγύπτιος, καὶ πᾶς ἄνθρωπος ἐπὶ τῆς γῆς βαδίζων ταύτης ἀκούσεται τῆς φωνῆς" οὐ 
γὰρ δι’ ὦτων, ἀλλὰ καὶ δι᾿ ὄψεως εἰς τὴν διάνοιαν ἐμπίπτει τὴν ἡμετέραν. Ἡ δὲ τῶν 
ὁρωμένων ἀντίληψις μία τὶς ἐστι, καὶ οὐ διάφορος, καθάπερ ἡ τῶν γλωσσῶν᾽ εἰς 
τοῦτο καὶ ἰδιώτης καὶ σοφὸς δυνήσεται τὸ βιβλίον ὁμοίως ἰδεῖν, καὶ πένης καὶ 
πλούσιος, καὶ ὅπουπερ ἂν τις ἀφίκηται, ἀναβλέψαι εἰς τὸν οὐρανὸν ἀρκοῦσαν 
λήψεται διδασκαλίαν ἀπὸ τῆς θεωρίας᾽ ὅπερ καὶ αὐτὸς ὁ προφήτης αἰνιττόμενος καὶ 
δεικνύς, ὅτι φωνὴν ἡ κτίσις ἀφίησι καὶ βαρβάροις καὶ Ἕλλησι καὶ πᾶσιν ἁπλῶς 
ἀνθρώποις εὐσύνοπτον, οὕτως ἔλεγεν: «Οὐκ εἰσὶ λαλιαὶ οὐδὲ λόγοι, ὧν οὐχὶ 
ἀκούονται αἱ φωναὶ αὐτῶν». Ὁ δὲ λέγει τοιοῦτόν ἐστιν᾽ οὐκ ἔστιν ἔθνος, οὐδὲ 
γλῶττα, φησίν, ἡ μὴ δυναμένη συνιέναι τῆς φωνῆς ταύτης ἀλλὰ τοιοῦτος αὐτῶν 
ἐστιν ὁ φθόγγος, ὥστε δύνασθαι ὑπὸ πάντων ἀνθρώπων ἀκούεσθαι, καὶ οὐχὶ τοῦ 
οὐρανοῦ μόνον, ἀλλὰ καὶ τῆς ἡμέρας καὶ τῆς νυκτός. Καὶ πῶς τῆς ἡμέρας καὶ τῆς 
νυκτός; Οὗτος μὲν γὰρ καὶ διὰ τοῦ κάλλους, καὶ διὰ τοῦ μεγέθους, καὶ διὰ τῶν 
ἄλλων ἁπάντων ἐκπλήττει τοὺς θεατάς, καὶ πρὸς τὸ θαῦμα τοῦ δημιουργήσαντος 
αὐτὸν παραπέμπει, ἡ δὲ ἡμέρᾳ καὶ ἡ νὺξ τὶ τοιοῦτον ἂν ἔχοιεν ἡμῖν ἐπιδείξασθαι; 
Τοιοῦτον μὲν οὐδέν, ἕτερα δὲ οὐκ ἐλάττονα τούτων, τὸν ῥυθμόν, τὴν τάξιν τὴν μετ᾽ 
ἀκριβείας ἁπάσης. Ὅταν γὰρ ἐννοήσῃς πῶς τὸν ἐνιαυτὸν ἅπαντα διενείμαντο, καὶ 
καθάπερ ἐν ζυγῷ καὶ πλάστιγγι τοῦ παντὸς διαστήματος τὸ μῆκος διεξίλαντο, 
ἐκπλαγήσῃ τὸν τάξαντα. Καθάπερ γὰρ τινες ἀδελφαὶ τὸν πατρῷον διανειμάμεναι 
κλῆρον μετὰ πολλῆς τῆς ἀγάπης, οὐδὲ τὸ τυχὸν ἀλλήλαις ἐπηρεάζουσαι: οὕτω δὴ 
καὶ ἡ ἡμέρᾳ καὶ ἡ νὺξ μετὰ ἀκριβείας πάσης τὸν ἐνιαυτὸν ἐν ἰσομοιρίᾳ τοσαύτῃ 
διενείμαντο, καὶ τοὺς οἰκείους διατηροῦσιν ὄρους, καὶ οὐδέποτε ἑτέρα τὴν ἑτέραν 
ἐξώθησεν: οὐδέποτε οὖν ἐν χειμῶνι μακρὰ γέγονεν ἡ ἡμέρᾳ, ὥσπερ οὐδέποτε ἐν 
θέρει μακρὰ γέγονεν ἡ νύξ, τοσούτων παρελθουσῶν γενεῶν. ἀλλ᾽ ἐν τοσούτῳ 
διαστήματι καὶ μήκει, οὐδὲ ἀκαριαῖον, οὐχ ἡμιώριον, οὐ ῥιπὴν ὀφθαλμοῦ ἡ ἑτέρα 
τὴν ἑτέραν ἐπλεονέκτησε. 


γ΄. Διὰ ταῦτα καὶ ὁ ψαλμῳδὸς ἐκπλαγεὶς αὐτῶν τὴν ἰσότητα, ἐβόα λέγων «Νὺξ 
νυκτὶ ἀναγγέλλει γνῶσιν». Ἂν ταῦτα εἰδῇς, φιλοσοφεῖν, θαυμάσεις τὸν οὕτω παρὰ 
τὴν ἀρχὴν τάξαντα τοὺς ἀκινήτους τούτους ὄρους. Ἀκουέτωσαν τούτων οἱ 

πλεονέκται καὶ τῶν ἀλλοτρίων ἐφιέμενοι χρημάτων, καὶ μιμείσθωσαν ἡμέρας καὶ 
νυκτὸς τὴν ἰσότητα ἀκουέτωσαν οἱ πεφυσιωμένοι καὶ μεγαλοφρονοῦντες, καὶ μὴ 
βουλόμενοι τῶν πρωτείων ἑτέροις παραχωρεῖν. Ἢ ἡμέρᾳ τῇ νυκτὶ παραχωρεῖ, καὶ 
οὐκ ἐπιβαίνει τοῖς ἀλλοτρίοις ὅροις" σὺ δὲ ἀεὶ τιμῆς ἀπολαύων οὐκ ἀνέχη τοῖς 
ἀδελφοῖς μεταδοῦναι ταύτης; Καὶ σκόπει μοι νομοθέτου σοφίαν. Ἐν χειμῶνι 
μακρὰν ἔταξεν εἶναι τὴν νύκτα, ὅτε ἁπαλώτερα τὰ σπέρματα καὶ καταψύχεσθαι 
δεόμενα μᾶλλον, καὶ θερμοτέρας οὐκ ἀνέχεται τῆς ἀκτῖνος ἐπειδὰν δὲ αὐξηθῇ, 
συναύξεται πάλιν αὐτοῖς ἡ ἡμέρᾳ, καὶ τότε γίνεται μακροτέρα, ὅταν ὁ καρπὸς 
ἀκμάζῃ λοιπόν. Οὐ τοῖς σπέρμασι δὲ τοῦτο, ἀλλὰ καὶ τοῖς σώμασιν ἐπιτήδειον. 
Ἐπειδὰν γὰρ τοῦ χειμῶνος καὶ ναύτης, καὶ κυβερνήτης, καὶ ὁδοιπόρος, καὶ 
στρατιώτης, καὶ γεωργὸς τὰ πολλὰ οἴκοι κάθηνται τῷ κρυμῷ συνδεδεμένοι, καὶ 
ἀργίας καιρὸς ὁ τοῦ χειμῶνός ἐστι, τὸ πλέον τοῦ χρόνου εἰς νύκτα ἀναλίσκεσθαι 
ἐποίησεν ὁ Θεός, ἵνα μὴ περιττὸν ἦ τῆς ἡμέρας τὸ μῆκος, οὐδὲν δυναμένων ποιεῖν 
τῶν ἀνθρώπων. Τὶ ἂν τις εἴποι τῶν ὡρῶν τὴν εὐταξίαν; Πῶς καὶ αὗται καθάπερ 
παρθένοι τινὲς χορεύουσαι ἐν κύκλῳ μετὰ πολλῆς τῆς εὐταξίας ἀλλήλας 
διαδέχονται, καὶ κατὰ μικρὸν καὶ ἀψοφητὶ πρὸς τὰς ἐναντίας αἱ μέσαι 
διαβιβάζουσαι οὐ παύονται; Διὰ τοῦτο οὔτε ἀπὸ χειμῶνος ἡμᾶς διαδέχεται θέρος. 
Οὔτε ἐκεῖθεν χειμὼν εὐθέως, ἀλλὰ μέσον παρεμβέβληται τὸ ἔαρ, ὥστε ἠρέμα καὶ 
κατὰ μικρὸν διαδεχομένων ἡμῶν, πεπυρωμένα τὰ σώματα ἀλύπως προσάγειν τῷ 
θέρει. Ἐπειδὴ γὰρ αἱ ἀθρόαι πρὸς τὸ ἐναντίον μεταβολαὶ νόσον καὶ βλάβην τίκτουσι 
τὴν ἐσχάτην, φκοδόμησεν ὁ Θεὸς ἀπὸ μὲν τοῦ χειμῶνος ἡμᾶς τὸ ἔαρ διαδέχεσθαι, 
ἀπὸ δὲ τοῦ ἔαρος τὸ θέρος, ἀπὸ δὲ τοῦ θέρους τὸ μετόπωρον, καὶ οὕτω τῷ χειμῶνι 
παραπέμπειν, ὥστε ἀβλαβεῖς καὶ κατὰ μικρὸν τὰς μεταβολὰς τὰς ἐκ τῶν ἐναντίων 
ὡρῶν διὰ τῶν μέσων ἡμῖν ἐγγίνεσθαι. Τὶς οὖν οὕτως ἄθλιος καὶ ταλαίπωρος, ὃς 
ὁρῶν μὲν οὐρανόν, ὁρῶν δὲ θάλατταν καὶ γῆν, ὁρῶν δὲ τοσαύτην ὡρῶν εὐκρασίαν 
οὕτως ἀκριβῇ, καὶ ἡμέρας καὶ νυκτὸς ἀδιάπτωτον τάξιν, νομίζειν αὐτομάτως ταῦτα 
γενέσθαι, ἀλλὰ μὴ προσκυνεῖν τὸν ἅπαντα ταῦτα μετὰ σοφίας τῆς προσηκούσης 
διαταξάμενον; Ἔχω τι καὶ πλέον τούτων εἰπεῖν" οὐ γὰρ δὴ μόνον τὸ μέγεθος καὶ 
κάλλος, ἀλλὰ καὶ αὐτὸς ὁ τρόπος τῆς δημιουργίας ἐμφαίνει τὸν συγκροτοῦντα τὰ 
πάντα Θεόν. Ἐπειδὴ γὰρ κτίζοντι καὶ δημιουργοῦντα τὰ πάντα παρὰ τὴν ἀρχὴν οὐ 
παρῆμεν, οὐδὲ εἰ παρῆμεν, εἴδομεν ἂν πῶς ἐγένετο, τῆς ἀοράτου δυνάμεως αὐτὰ 
κατασκευασζούσης, αὐτὸν τὸν τρόπον τῆς δημιουργίας ἡμῖν ἄριστον ἐποίησεν 
ἐγγενέσθαι διδάσκαλον, ὑπὲρ φύσεως ἀκολουθίαν συνθεὶς ἅπαντα τὰ γενόμενα. 
Τάχα ἀσαφέστερόν ἐστιν ὅπερ εἰπόν᾽ οὐκοῦν ἀνάγκη σαφέστερον τοῦτο πάλιν 
εἰπεῖν: πάντες ἂν ὁμολογήσαιεν, ὅτι φύσεώς ἐστιν ἀκολουθία τὸ ὕδωρ ὑπὲρ τὴν γῆν 
φέρεσθαι, ἀλλ᾽ οὐχὶ τὴν γῆν ἐπὶ τῶν ὑδάτων᾽ ἡ μὲν γὰρ γῆ πυκνὴ τις οὔσα καὶ 
σκληρὰ καὶ ἀντίτυπος καὶ συνεχής, ῥᾳδίως δύναται στέγειν ἐῶν ὑδάτων τὴν φύσιν᾽ 
τὸ δὲ ὕδωρ ῥυτὸν ὃν καὶ χαῦνον, μαλακὸν τξἜ καὶ διαῤῥέον, καὶ τοῖς ἐμπίπτουσιν 
εἶκον ἅπασιν, οὐδὲν ἂν δυνηθείη σῶμα στέγειν, κἂν σφόδρα κουφότατον ἤ᾽ 
πολλάκις γοῦν ψηφῖδος μικρᾶς ἐμπεσούσης εἶξε, καὶ παρεχώρησεν, καὶ πρὸς τὸ 
βάθος, αὐτὴν παρέπεμψεν. Ὅταν οὖν ἴδῃς οὐχὶ ψηφῖδα μικράν, ἀλλὰ τὴν γῆν 

ἅπασαν ὑπεράνω τῶν ὑδάτων φερομένην καὶ μὴ καταποντιζομένην, θαύμασον τὴν 
δύναμιν τὴν ὑπὲρ φύσιν ταῦτα θαυματουργοῦσαν. Καὶ πόθεν τοῦτο δῆλον, ὅτι ἡ γῆ 
ὑπεράνω τῶν ὑδάτων φέρεται; Ὁ προφήτης τοῦτό φησιν, οὕτω λέγων᾽ «“ὐτὸς ἐπὶ 
θαλασσῶν ἐθεμελίωσεν αὐτήν, καὶ ἐπὶ ποταμῶν ἡτοίμασεν αὐτήν». Καὶ πάλιν, «Τῷ 
θεμελιώσαντι τὴν γῆν ἐπὶ τῶν ὑδάτων». Τὶ λέγεις; Ψηφῖδα μικρὰν ὕδωρ ἐπὶ τῶν 
νώτων οὐκ ἂν δυνηθείη βαστάσαι, καὶ γῆν τοσαύτην φέρει, καὶ ὄρη, καὶ βουνούς, 
καὶ πόλεις, καὶ φυτά, καὶ ἀνθρώπους, καὶ ἄλογα, καὶ οὐ καταποντίζεται; Τὶ λέγω οὐ 
καταποντίζεται; Πῶς κάτωθεν ὁμιλοῦντος αὐτῇ τοῦ ὕδατος τοσοῦτον χρόνον οὐ 
διελύθη καὶ πηλὸς γέγονε τὸ πᾶν; Εἰ γὰρ ξύλων φύσις ὕδασι βραχὺν ἐνδιατρίψασα 
χρόνον σήπεται καὶ διαλύεται καὶ τὶ λέγω ξύλων φύσις, τὶ σιδήρου γένοιτ᾽ ἂν 
εὐτονώτερον; Ἀλλὰ καὶ οὗτος χαυνοῦται πολλάκις, ὅταν διαπαντὸς ἐν ὕδατι μένῃ: 
καὶ μάλα εἰκότως: καὶ γὰρ καὶ αὐτὸς ἀπὸ τῆς ἔχει τὴν ὕπαρξιν. Διὰ τοῦτο πολλοὶ 
τῶν δραπετευόντων οἰκετῶν, ἐπειδὰν τὰς πέδας καὶ τὰς ἁλύσεις ἐπισυρόμενοι 
φύγωσι, παρὰ ῥύακας ὑδάτων ἐλθόντες, καὶ δεδεμένους ἐναποθέμενοι τοὺς πόδας 
τοῖς ὕδασι, καὶ χαυνότερον ταύτῃ ποιήσαντες τὸν σίδηρον, ῥᾳδίως λίθῳ παίοντες 
διακλῶσιν. Εἶτα σίδηρος μὲν χαυνοῦται, καὶ ξύλα σήπεται, καὶ λίθοι φθείρονται ὑπὸ 
τῆς τῶν ὑδάτων φύσεως, γῆς δὲ ὄγκος τοσοῦτος ἐπὶ τοσοῦτον χρόνον ἐπικείμενος 
τοῖς ὕδασιν, οὔτε κατεποντίσθη, οὔτε διελύθη καὶ ἀπώλετο. 


δ᾽. Καὶ τὶς οὐκ ἂν ἐκπλαγείη ταῦτα καὶ θαυμάσειε, καὶ θαῤῥῶν ἂν εἴποι, οὐχὶ 
φύσεως εἶναι ἔργα, ἀλλὰ τῆς ὑπὲρ φύσιν Προνοίας; Διὰ ταῦτά τὶς φησιν «Ὁ 
κρεμάσας τὴν γῆν ἐπ᾿ οὐδενός»; ἄλλος δὲ τις, «Ἐν τῇ χειρὶ αὐτοῦ τὰ πέρατα τῆς 
γῆς» καὶ, ὅτι «Ἐπὶ θαλασσῶν ἐθεμελίωσεν αὐτήν». Καὶ δοκεῖ μὲν ἐναντία ταῦτα 
εἶναι, πολλὴν δὲ ἔχει τὴν συμφωνίαν. Ὁ γὰρ εἰπών, ὅτι «Ἐπὶ τῶν ὑδάτων 
ἐθεμελίωσεν αὐτήν», ταὐτὸν εἶπε τῷ εἰρηκότι, ὅτι ἐπ᾿ οὐδενὸς τοῦ κρέμασθαι ἐπ᾽ 
οὐδενός. Ποῦ οὖν κρέμαται καὶ ἕστηκεν; Ἄκουσον τοῦ αὐτοῦ λέγοντος: «Ἐν τῇ 
χειρὶ αὐτοῦ τὰ πέρατα τῆς γῆς»: οὐχ ὅτι χεῖρας ἔχει ὁ Θεός, ἀλλ᾽ ἵνα μάθῃς ὅτι ἡ 
δύναμις αὐτοῦ ἡ προνοοῦσα πάντων, αὕτη ἐστὶν ἡ συγκρατοῦσα καὶ 
διαβαστάζουσα τὸ σῶμα τῆς γῆς. Ἀλλ᾽ οὐ πείθῃ τοῖς εἰρημένοις; Πίστευσον τοῖς 
ὁρωμένοις: καὶ γὰρ καὶ ἐφ᾽ ἑτέρου στοιχείου τὴν θαυματουργίαν ταύτην ἔστιν 
εὑρεῖν. Τοῦ γὰρ πυρὸς ἡ φύσις ἀνωφερὴς τὶς ἐστι καὶ πρὸς τὸ ὕψος ἀεὶ πηδᾶν καὶ 
ἅλλεσθαι πέφυκε, κἂν μυρία βιάσῃ, καὶ καταναγκάσῃς, οὐκ ἂν ἀνάσχοιτο τῆς κάτω 
φορᾶς. Πολλάκις γοῦν δάδα καιομένην λαβόντες, καὶ κατὰ κεφαλῆς κλίναντες τοῦ 
πυρὸς τὴν ὁρμὴν οὐκ ἠναγκάσαμεν κάτω νεῦσαι ἀλλὰ καὶ οὕτως ἄνω τρέχει, καὶ 
πρὸς τὸ ὕψος ἐπείγεται κάτωθεν᾽ ἐπὶ δὲ τοῦ ἡλίου τοὐναντίον ἅπαν ἐποίησεν ὁ 
Θεός: τὰς γὰρ ἀκτίνας αὐτοῦ πρὸς τὴν γῆν ἔτρεψε, καὶ τὸ φῶς κάτω νεύειν ἐποίησε, 
μονονουχὶ λέγων αὐτῷ διὰ τοῦ σχήματος. Κάτω βλέπε, φησί, καὶ τοῖς ἀνθρώποις 
φαῖνε: διὰ γὰρ ἐκείνους ἐγένου. Καὶ λύχνου μὲν φλὸξ οὐκ ἂν ἀνάσχοιτο τοῦτο 
παθεῖν, ἄστρον δὲ οὕτω μέγα καὶ θαυμαστὸν κάτω νεύειν, καὶ πρὸς τὴν γῆν βλέπει 
ἀπεναντίας τῷ πυρί, διὰ τὴν τοῦ κελεύσαντος δύναμιν. Βούλει καὶ ἕτερον εἴπω 
τοιοῦτον; Τὰ νῶτα τοῦ οὐρανοῦ τοῦ φαινομένου ὕδατα περιλαμβάνει πάντοθεν, καὶ 

οὐ καταῤῥεῖ, οὐδὲ ἐξίσταται, καίτοι γε οὐκ ἔστι τοιαύτη τῶν ὑδάτων ἡ φύσις᾽ ἀλλ᾽ 
εἰς μὲν τὰ κοῖλα συντρέχει ῥᾳδίως" ἐπειδὰν δὲ κεκυρτωμένον ἦ σῶμα, διολισθαίνει 
πάντοθεν, καὶ οὐκ ἂν αὐτοῦ οὐδὲ μικρὸν σταίη μέρος ἐπὶ τοῦ τοιούτου σχήματος. 
Ἀλλ᾽ ἰδοὺ τὸ παράδοξον τοῦτο γέγονεν ἐπὶ τῶν οὐρανῶν. καὶ τοῦτο αὐτὸ πάλιν ὁ 
προφήτης αἰνιττόμενος λέγει: «Αἰνεῖται τὸν Κύριον, τὰ ὕδατα τὰ ὑπεράνω τῶν 
οὐρανῶν». Καὶ οὔτε τὸ ὕδωρ τὸν ἥλιον ἔσβεσεν, οὔτε ὁ ἥλιος ἐπὶ τοσοῦτον χρόνον 
βαδίζων κάτωθεν τὸ ἐπικείμενον ἀνεξήρανεν ὕδωρ. Βούλει σε πάλιν εἰς τὴν γῆν 
καταγάγωμεν, καὶ τὸ θαῦμα ἐπιδείξωμεν; Οὐχ ὁρᾷς ταυτηνὶ τὴν θάλατταν, τὴν 
κυμάτων γέμουσαν καὶ πνευμάτων βιαίων; Ἀλλ᾽ αὕτη ἡ θάλαττα ἡ εὐρύχωρος καὶ 
μεγάλη καὶ μαινομένη ἀσθενεῖ ψάμμῳ τειχίζεται. Καὶ σκόπει Θεοῦ σοφίαν οὐκ 
ἀφῆκεν αὐτὴν ἡσυχάζειν οὐδὲ ἠρεμεῖν, ἵνα μὴ τῆς φύσεως αὐτῆς εἶναι νομίσῃς τὴν 
εὐταξίαν, ἀλλ᾽ ἔνδον μένουσα βοᾷ, καὶ ταράττεται, καὶ μεγάλα ἤχει, καὶ τὰ κύματα 
πρὸς ὕψος διανίστησιν ἄφατον᾽ ἐπειδὰν δὲ ἔλθῃ πρὸς τοὺς αἰγιαλούς, καὶ τὴν 
ψάμμον ἴδῃ, διαλυθεῖσα πρὸς ἑαυτὴν πάλιν ἐπάνεισι, δι’ ἀμφοτέρων σε τούτων 
διδάσκουσα, ὅτι οὐχὶ φύσεως ἔργον ἐστὶ τὸ μένειν αὐτὴν εἴσω τὴν οἰκείων ὅρων, 
ἀλλὰ τῆς τοῦ κατέχοντος αὐτὴν δυνάμεως. Διὰ τοῦτο γοῦν καὶ ἀσθενὲς τὸ τείχιον 
ἐποίησε, καὶ οὐ ξύλα καὶ λίθους οὐδὲ ὄρη τοῖς αἰγιαλοῖς περιέβαλε τούτοις, ἵνα μὴ 
τούτοις λογίσῃ τοῦ στοιχείου τὴν εὐταξίαν. Τοῦτο γοῦν καὶ αὐτὸς ποτε τοῖς 
Ἰουδαίοις ὀνειδίζων ἔλεγεν: «Ἐμὲ οὐ φοβηθήσεσθε τὸν τάξαντα ἄμμον ὅριον τῇ 
θαλάσσῃ, καὶ οὐχ ὑπερβήσεται»; Οὐ τοῦτο δὲ μόνον ἐστὶ τὸ θαυμαστόν, ὅτι μέγαν 
καὶ θαυμαστὸν τὸν κόσμον ἐποίησεν, οὐδ᾽ ὅτι ὑπὲρ φύσεως ἀκολουθίαν αὐτὸν 
συνέπηξεν, ἀλλ᾽ ὅτι καὶ ἐξ ἐναντίων αὐτὸν συνέστησε, θερμοῦ καὶ ψυχροῦ, ξηροῦ 
καὶ ὑγροῦ, πυρὸς καὶ ὕδατος, γῆς καὶ ἀέρος: καὶ τὰ ἐναντία ταῦτα στοιχεῖα, ἀφ᾽ ὧν 
τόδε τὸ πᾶν συνέστηκεν, ἀλλήλοις μαχόμενα ὑπ᾽ ἀλλήλων οὐκ ἀνηλώθη, οὐ τὸ πῦρ 
ἐπέδραμξ καὶ ἀνῆψεν ἅπαντα, οὐ τὸ ὕδωρ ἐπελθὸν ἐπέκλυσε τὴν οἰκουμένην. Ἀλλ᾽ 
ἐπὶ μὲν τῶν σωμάτων τῶν ἡμετέρων ταῦτα γίνεται, καὶ χολῆς αὐξανομένης τίκτεται 
πυρετός, καὶ τῷ παντὶ ζῴω λυμαίνεται: καὶ φλέγματος πλεονόζοντος πολλὰ 
νοσήματα φύεται, καὶ διαφθείρει τὸ ζῷον. Ἐπὶ δὲ τοῦδε καὶ παντὸς οὐδὲν τούτων 
συνέβη, ἀλλ᾽ ἕκαστον μένει καθάπερ τινὶ χαλινῷ καὶ δεσμῷ τῷ βουλήματι τοῦ 
ποιήσαντος τοὺς οἰκείους διαφυλάττον ὄρους, καὶ ἡ μάχη τούτων εἰρήνης αἰτία 
γίνεται τῷ παντί. Ταῦτα οὐχὶ καὶ τυφλῷ δῆλα, καὶ τοῖς σφόδρα ἀνοήτοις εὐσύνοπτα, 
ὅτι ἐκ προνοίας τινὸς γέγονε καὶ συγκρατεῖται; Τὶς γὰρ οὕτως ἄφρων καὶ 
ἀναίσθητος, ὃς ὁρῶν τοσοῦτον σωμάτων ὄγκον, τοσοῦτον κάλλος, τοσαύτην 
σύνθεσιν, τοιούτων στοιχείων μάχην διηνεκῆ καὶ ἐναντίωσιν, καὶ διαμονήν, μὴ 
λογίσασθαι πρὸς ἑαυτὸν καὶ εἰπεῖν, ὅτι εἰ μὴ πρόνοιά τις ἦν ἡ τὸν ὄγκον τῶν 
σωμάτων διακρατοῦσα, καὶ μὴ συγχωροῦσα τὸ πᾶν διαπεσεῖν, οὐκ ἂν ἔμξινεν, οὐκ 
ἂν διήρκεσε; Τοσαύτη μὲν ὡρῶν εὐταξίᾳ, τοσαύτη δὲ ἡμέρας καὶ νυκτὸς συμφωνία, 
τοσούτων δὲ ἀλόγων ζῴων γένη, καὶ φυτῶν, καὶ σπερμάτων, καὶ βοτανῶν ὁδῷ 
βαδίζει, καὶ οὐδὲν εἰς τὴν παροῦσαν ἡμέραν οὔτε διέπεσεν, οὔτε ἀνηλώθη καθάπαξ. 


Ἂ ἐν , 


ε᾽. Οὐ ταῦτα δὲ μόνον, ἀλλὰ καὶ πολλὰ ἕτερα τούτων πλείονα καὶ βαθύτερα ἦν 

εἰπεῖν, καὶ περὶ αὐτῆς φιλοσοφῆσαι τῆς κτίσεως" ἀλλ᾽ εἰς τὴν ἐπιοῦσαν ἐκείνα 
ταμιευσάμενοι, σπουδάσωμεν τὰ εἰρημένα μετὰ ἀκριβείας κατασχεῖν, καὶ εἰς 
ἑτέρους ἐξενεγκεῖν. Καὶ ὄιδα μὲν ὅτι τὴν ἀκοὴν ὑμῶν ἐξένισε τῶν νοημάτων τὸ 
βάθος, ἀλλ᾽ ἐὰν ὀλίγον νήψωμεν, καὶ ἐν τούτοις ἐθίσωμεν ἑαυτούς, καὶ ἑτέροις 
ῥᾳδίως ἐσόμεθα διδάσκαλοι. Τέως δὲ ἐκεῖνο πρὸς τὴν ὑμετέραν ἀγάπην ἀναγκαῖον 
εἰπεῖν: ὥσπερ ἐδόξασεν ἡμᾶς ὁ Θεὸς διὰ τῆς τοσαύτης δημιουργίας, οὕτω 
δοξάσωμεν αὐτὸν καὶ ἡμεῖς διὰ τῆς πολιτείας τῆς καθαρᾶς. «Οἱ οὐρανοὶ διηγοῦνται 
δόξαν Θεοῦ», φαινόμενοι μόνον: καὶ ἡμεῖς τοίνυν διηγησώμεθα δόξαν Θεοῦ, μὴ 
λέγοντες μόνον, ἀλλὰ καὶ σιγῶντες, καὶ τῇ τοῦ βίου λαμπρότητι πάντας 
ἐκπλήττοντες. «Παμψάτω γάρ, φησίν, ὑμῶν τὸ φῶς ἔμπροσθεν τῶν ἀνθρώπων, πῶς 
ἴδωσιν ὑμῶν τὰ καλὰ τὰ ἔργα, καὶ δοξάσωσι τὸν Πατέρα ὑμῶν τὸν ἐν τοῖς 
οὐρανοῖς». Ὅταν γὰρ ὁ ἄπιστος ἴδῃ σε τὸν πιστὸν κατεσταλμένον, σωφρονοῦντα, 
κόσμιον ὄντα, ἐκπλαγήσεται καὶ ἐρεῖ ἀληθῶς μέγας ὁ τῶν Χριστιανῶν Θεός, οἵους 
κατέστησεν ἀνθρώπους, οἵους ἐξ οἵων ἐποίησεν ἀγγέλους αὐτοὺς ἐξ ἀνθρώπων 
εἰργάσατο. Ἂν ὑβρίσῃ τις, οἱ λοιδοροῦνται: ἂν τυπτήσῃ τις, ἀγανακτοῦσιν᾽ ἂν 
ἀδικήσῃ τις, ὑπερεύχονται τοῦ λελυπηκότος᾽ ἐχθρὸν οὐκ ἔχουσι, μνησικακεῖν οὐκ 
ἐπίστανται, φλυαρεῖν οὐκ ἴσασιν, οὐκ ἔμαθον ψεύδεσθαι, ἐπιορκεῖν οὐκ ἀνέχονται, 
μᾶλλον δὲ οὐδὲ ὀμνύειν: ἀλλὰ τὴν γλώτταν ἐκτμηθῆναι ἂν ἕλοιντο πρότερον, ἢ 
ὅρκον τινὰ ἀπὸ τοῦ στόματος προέσθαι. Ταῦτα δῶμεν αὐτοῖς περὶ ἡμῶν λέγειν, καὶ 
τὴν πονηρὰν τῶν ὅρκων συνήθειαν ἀπελάσωμεν, καὶ τοσαύτην δῶμεν τῷ Θεῷ 
τιμήν, ὅσην τοῖς ἱματίοις ἡμῶν τοῖς πολυτελεστέροις. Πῶς γὰρ οὐκ ἄτοπον ἱμάτιον 
μὲν ἔχοντας τῶν λοιπῶν βέλτιον μὴ ἀνέχεσθαι συνεχῶς αὐτῷ καταχρᾶσθαι, τὸ δὲ 
τοῦ Θεοῦ ὄνομα πανταχοῦ περισύρειν ἁπλῶς καὶ ὡς ἔτυχε; Μή, δέομαι καὶ 
ἀντιβολῶ, μὴ οὕτω καταφρονῶμεν ἡμῶν τῆς σωτηρίας ἀλλὰ τὴν σπουδὴν ἢν ἐξ 
ἀρχῆς ἐποιησάμεθα περὶ τὴν ἐντολὴν ταύτην εἰς τέλος ἀγάγωμεν. Καὶ γὰρ ἐγὼ διὰ 
τοῦτο συνεχῆ ποιοῦμαι τὴν παράκλησιν τὴν περὶ τῶν ὅρκων, οὐκ ἐπειδὴ κατέγνων 
ἡμῶν ῥαθυμίαν, ἀλλ᾽ ἐπειδὴ τὸ πλέον κατορθωθὲν ὑμῖν εἶδον, καὶ σπεύδω καὶ 
ἐπείγομαι τὸ πᾶν ἀπαρτισθῆναι καὶ τέλος λαβεῖν. Οὕτω καὶ οἱ θεαταὶ ποιοῦσι, τοὺς 
ἐγγὺς ὄντας τῶν βραβείων διεγείρουσι μᾶλλον. Μὴ τοίνυν ἀποκάμωμεν μηδὲ ἡμεῖς, 
καὶ γὰρ ἐγγὺς ἑστήκαμεν τοῦ παντὸς κατορθώματος, καὶ ἡ δυσκολία παρὰ τὴν 
ἀρχὴν ἦν. Ὅτε δὲ τὸ πλέον τῆς συνηθείας ὑπετμήθη νῦν, καὶ μικρὸν ὑπολέλειπται 
λοιπόν, οὐδὲ πόνου χρξβία τινός, ἀλλὰ μικρᾶς παρατηρήσεως, καὶ βραχείας τινὸς 
ἀκριβείας δεόμεθα, ἵνα αὐτοὶ κατορθώσαντες καὶ ἑτέροις γενώμεθα διδάσκαλοι, καὶ 
μετὰ παῤῥησίας τὸ ἱερὸν ἴδωμεν Πάσχα, καὶ μετὰ πολλῆς τῆς ἡδονῆς διπλασίονα 
καὶ τριπλασίονα τῆς εἰωθυίας καρπωσώμεθα τὴν εὐφροσύνην. Οὐ γὰρ οὕτω τὸ τῶν 
πόνων ἡμᾶς ἀπαλλαγῆναι καὶ τῶν ἱδρώτων τῆς νηστείας εὐφραίνει, ὡς τὸ μετὰ 
κατορθώματος καὶ στεφάνου λαμπροῦ εἰς τὴν ἱερὰν ἐκείνην ἑορτὴν ἀπαντήσαι, 
στεφάνου μηδέποτε μαραιϊινομένου. Ὥστε δὲ ταχυτέραν γενέσθαι τὴν διόρθωσιν, 
τοῦτο ποίησον ὃ λέγω᾽ γράψον ἐπὶ τὸν τοῖχον τῆς οἰκίας σου, καὶ ἐπὶ τὸν τοῖχον τῆς 
καρδίας σου τὴν δρεπάνην τὴν πετομένην ἐκείνην, καὶ ταύτην εἰ τῆς ἀρᾶς πέτεσθαι 
νόμιζε, καὶ συνεχῶς αὐτὴν ἀναλογίζου: κἂν ἕτερον ὀμνύοντα ἴδῃς, ἐπίσχες, 

κώλυσον, καὶ τῶν οἰκετῶν ἐπιμελήθητι τῶν σῶν. Ἂν γὰρ τοῦτο σκοπήσωμεν, ὅπως 
μὴ μόνον αὐτοὶ κατορθώσαιμεν, ἀλλὰ καὶ ἑτέρους εἰς τοῦτο ἐναγάγοιμεν, ταχέως 
αὐτοὶ πρὸς τὸ πέρας ἥξομεν. Οἱ γὰρ ἕτερους παιδεύειν καταδεξάμενοι, 
ἐρυθριάσομεν καὶ αἰσχυνούμεθα, ἃ τοῖς ἄλλοις ἐπιτάττομεν, ταῦτα ἐλλιμπάνοντες 
αὐτοὶ φανῆναι. Οὐδὲ χρεία πλειόνων λόγων᾽ πολλὰ γὰρ καὶ τὰ πρώην εἰρημένα, καὶ 
ταῦτα δὲ ὑπομνήσεως χάριν μόνης εἴρηται. Ὁ δὲ Θεός, ὁ μᾶλλον ἡμῶν τῶν 
ἡμετέρων φειδόμενος ψυχῶν, καὶ ἐν τούτῳ καὶ ἐν παντὶ καταρτίσειεν ἡμᾶς ἀγαθῷ, 
ἵνα πληρώσαντες πάντα καρπὸν δικαιοσύνης, καταξιωθῶμεν τῆς βασιλείας τῶν 
οὐρανῶν, χάριτι καὶ φιλανθρωπίᾳ τοῦ Κυρίου ἡμῶν Ἰησοῦ Χριστοῦ, δι᾽ οὗ καὶ μεθ᾽ 
οὗ τῷ Πατρὶ ἡ δόξα ἅμα τῷ ἁγίῳ Πνεύματι εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ 1. [ἔπαινος τῶν μετὰ τὴν ἑστίασιν 
ἀπηντηκότων εἰς τὴν ἀκρόασιν᾽ καὶ φυσιολογία 
κόσμον᾽ καὶ κατὰ τῶν θεοποιούντων τὴν κτίσιν᾽ καὶ 
περὶ τοῦ μὴ ὀμνύειν. 


α΄. Χαίρω καὶ συγχαίρω πᾶσιν ὑμῖν, ὅτι τὴν παραίνεσιν ἡμῶν, ἢν ὑπὲρ τῶν μὴ 
νηστευόντων καὶ διὰ τοῦτο ἀπολιμπανομένων ἐποιησάμεθα πρώγν, εἰς ἔργον ὑμεῖς 
ἐξηνέγκατε. Καὶ γὰρ πολλοὺς πολλοὺς οἶμαι τῶν ἠριστηκότων παρεῖναι τήμερον, 
καὶ τὸν καλὸν ἡμῖν σύλλογον τοῦτον πληροῦν᾽ καὶ τοῦτο στοχάζομαι ἐκ τοῦ 
λαμπρότερον ἡμῖν τὸ θέατρον γενέσθαι καὶ πλείω τῶν ἀκροωμένων τὴν σύνοδον. 
Οὐ μάτην, ὡς ἔοικε, τοὺς πολλοὺς περὶ αὐτῶν πρώην ἀνηλώσαμεν λόγους, τὴν 
ὑμετέραν ἀγάπην παρακαλοῦντες ἕλκειν πρὸς τὴν μητέρα αὐτούς, καὶ πείθειν, ὡς 
ἔξεστι καὶ μετὰ τροφὴν σωματικὴν καὶ τροφῆς μετασχεῖν πνευματικῆς. Πότξ γάρ, 
εἰπέ μοι, βέλτιον πεποιήκατε, ἀγαπητοί; Τῇ παρελθούσῃ συνάξει, ὅτε μετὰ τὴν 
τράπεζαν ἐπὶ ὕπνον ἐτρέπεσθε, ἢ νῦν, ὅτε μετὰ τὴν τράπεζαν πρὸς τὴν ἀκρόασιν 
τῶν θείων ἀπηντήκατε νόμων; Ὅτε ἐπὶ τῆς ἀγορᾶς διετρίβετε, καὶ συνεδρίων 
μετείχετε οὐδὲν ἐχόντων χρηστόν, ἢ νῦν, ὅτε μετὰ τῶν ἀδελφῶν ἑστήκατε τῶν 
ὑμετέρων, καὶ προφητικῶν ἀκούετε λόγων; Οὐκ ἔστιν αἰσχύνη τὸ φαγεῖν ἀγαπητοί, 
ἀλλὰ τί; Τὸ φαγόντα μένειν, οἶκοι καὶ ὑστερεῖν τῆς ἱερᾶς ταύτης ἑορτῆς. Οἴκοι μὲν 
γὰρ μένων ἀργότερον ἔσῃ καὶ νωθέστερος, ἐνταῦθα δὲ ἐλθὼν πάντα ὕπνον καὶ 
πᾶσαν ῥαθυμίαν ἀποτινάξεις᾽ οὐ ῥαθυμίαν δὲ μόνον, ἀλλὰ καὶ ἀθυμίαν ἅπασαν 
ἀποθέμενος, ῥάων καὶ εὐθυμότερος ἐν ἅπασιν ἔσῃ τοῖς συμπίπτουσι πράγμασι. Καὶ 
τὶ χρὴ τὰ ἀλλὰ λέγειν; Στῆθι μόνον ἐγγὺς τοῦ νηστεύοντος, καὶ μετέλαβες αὐτοῦ 
εὐθέως τῆς εὐωδίας μύρον γὰρ ἐστιν ὁ νηστεύων πνευματικόν, καὶ διὰ τῶν 
ὀφθαλμῶν καὶ διὰ τῆς γλώττης καὶ διὰ πάντων ἐμφαίνων τὴν τῆς ψυχῆς εὐταξίαν. 
Ταῦτα οὐχὶ κατηγορῶν τὴν ἠριστηκότων εἶπον, ἀλλ᾽ ἵνα δείξω τῆς νηστείας τὸ 
κέρδος. 


Νηστείαν δὲ οὐ τὴν ἀποχὴν λέγω τῶν βρωμάτων μόνον, ἀλλὰ καὶ πρὸ ταύτης τὴν 
τῶν ἁμαρτημάτων ἀποχήν᾽ ἐπεὶ καὶ ὁ ἑστιαθείς, καὶ ἐνταῦθα μετὰ τῆς προσηκούσης 
παραγενόμενος σωφροσύνης, οὐ πολὺ τοῦ νηστεύοντος ἀπολιμπάνεται, ὥσπερ οὖν 
ὁ νηστεύσας καὶ μὴ μετὰ σπουδῆς καὶ ἀκριβείας τοῖς λεγομένοις προσέχων, οὐδὲν 
ἀπὸ τῆς νηστείας καρπώσεται μέγα. Ὁ γὰρ ἐσθίων καὶ συνάξεως ἁγίας ἐσθίων καὶ 
συνάξεως ἁγίας κοινωνῶν μετὰ τῆς προσηκούσης σπουδῆς, τοῦ μηδὲν ἐσθίοντος 
καὶ ἀπολιμπανομένου πολὺ βελτίων ἐστίν: οὐδὲν γὰρ τοιοῦτο τὸ μὴ φαγεῖν ἡμᾶς 
ὠφελῆσαι δυνήσεται, ὅσα ὠφελεῖ καὶ δίδωσιν ἀγαθὰ τὸ πνευματικῆς μετασχεῖν 
διδασκαλίας. Ποῦ γὰρ ἑτέρωθι ταῦτα ἀκούσῃ ἅπερ ἐνταῦθα φιλοσοφεῖς; Ἂν εἰς 
δικαστήριον ἐπέλθῃς, ἀμφισβητήσεις ἐκεῖ καὶ μάχαι’ ἂν εἰς βουλευτήριον, ἡ τῶν 
πολιτικῶν πραγμάτων φροντίς: ἂν εἰς οἰκίαν, τῶν ἰδιωτικῶν ἡ μέριμνα κατατρύχξι 

πάντοθεν. ἂν εἰς συλλόγους καὶ συνέδρια τῆς ἀγορᾶς, πάντα κἀκεῖ γήϊνα καὶ 
φθαρτά: ἢ γὰρ περὶ τῶν ὠνίων, ἢ περὶ τῶν εἰσφορῶν, ἢ περὶ τῆς τραπέζης 
πολυτελοῦς, ἢ περὶ χωρίων πράσεος, ἢ περὶ συμβολαίων ἑτέρων, ἢ περὶ διαθηκῶν, 
ἢ περὶ κληρονομιῶν, ἢ περὶ ἑτέρων τινῶν τοιούτων ἅπαντες τοῖς ἐκεῖ 
συλλεγομένοις οἱ λόγοι γίνονται. Κἂν εἰς αὐτὰς δὲ εἰσέλθῃς τὰς βασιλικὰς αὐλάς, 
καὶ ἐκεῖ πάλιν τὰ αὐτὰ ἀκούσῃ διαλεγομένων ἁπάντων περὶ χρημάτων, περὶ 
δυναστείας, περὶ δόξης τῆς ἐνταῦθα τιμωμένης, πνευματικὸν δὲ οὐδέν’ ἐνταῦθα δὲ 
τοὐναντίον ἅπαν, περὶ τοῦ οὐρανοῦ καὶ τῶν ἐν οὐρανῷ πραγμάτων, περὶ ψυχῆς, 
περὶ ζωῆς τῆς ἡμετέρας, καὶ τίνος ἕνεκεν γεγόναμεν, καὶ διὰ τὶ τοσοῦτον 
διατρίβομεν ἐνταῦθα χρόνον, καὶ ἐπὶ τίσιν ἀτοδημοῦμεν ἐντεῦθεν, καὶ τὶ μετὰ ταῦτα 
ἡμᾶς διαδέξεται, καὶ τίνος ἕνεκεν τὸ σῶμα ἡμῖν πήλινον, καὶ τὶς ἡ τοῦ θανάτου 
φύσις, καὶ τὶ ποτὲ ἐστιν ἡ παροῦσα ζωή, καὶ τὶς ἡ μέλλουσα, καὶ οὐδὲν ἁπλῶς 
γήινον, ἀλλὰ πάντες περὶ πνευματικῶν ἡμῖν οἱ λόγοι γίνονται᾽ καὶ μεγάλα τῆς 
σωτηρίας ἡμῶν λαβόντες ἐφόδια, οὕτως ἐντεῦθεν ἀπελευσόμεθα μετὰ χρηστῆς τῆς 
ἐλπίδος. 

β᾽. Ἐπεὶ οὖν οὐκ εἰκῆ τὰ σπέρματα κατεβάλομεν, ἀλλ᾽ ὥσπερ ὑμᾶς παρεκάλεσα 
πάντας ἐθηρεύσατε τοὺς ἀπολειφθέντας ὑμῶν, φέρε καὶ ἡμεῖς ὑμᾶς ἀμειψώμεθα, 
καὶ μικρὰ τῶν πρότερον εἰρημένων ὑμᾶς ἀναμνήσαντες, τὰ λειπόμενα ἀποδῶμεν 
πάλιν. Τινὰ οὖν ἦν τὰ πρώην εἰρημένα; Ἐζητοῦμεν πῶς καὶ τίνι τρόπῳ πρὸ τῆς τῶν 
Γραφῶν δόσεως τὰ καθ᾽ ἡμᾶς φκονόμησεν ὁ Θεός, καὶ ἐλέγομεν, ὅτι διὰ τῆς 
κτίσεως ἐπαίδευσεν ἡμῶν τὸ γένος, οὐρανὸν ἐκτείνας καὶ εἰς τὸ μέσον προθείς, 
βιβλίον μέγιστον, καὶ ἰδιώταις καὶ σοφοῖς, καὶ πένησι καὶ πλουσίοις, καὶ Σκύθαις 
καὶ βαρβάροις, καὶ πᾶσιν ἁπλῶς τοῖς τὴν γῆν οἰκοῦσιν χρήσιμον, βιβλίον πολὺ 
μεῖζον τοῦ πλήθους τῶν διδασκομένων ὃν. Πολλὰ καὶ περὶ νυκτὸς καὶ ἡμέρας, κι 
τῆς τούτων εὐταξίας, καὶ τοῦ ῥυθμοῦ τοῦ μετὰ ἀκριβείας ὑπ᾽ αὐτῶν φυλαττομένου 
διελέχθημεν᾽ πολλὰ καὶ περὶ τοῦ χοροῦ τῶν ὡρῶν τοῦ ἔτους, καὶ τῆς τούτων 
ἰσότητος. Καθάπερ γὰρ ἡ ἡμέρᾳ τῆς νυκτὸς οὐδὲ ἡμιώριον πλεονεκτεῖ κατὰ πάντα 
τὸν ἐνιαυτόν: οὕτω καὶ αὗται πρὸς ἀλλήλας ἐξ ἴσης τὰς ἡμέρας διενείμαντο πάσας. 
Ἀλλ᾽ ὅπερ καὶ ἔμπροσθεν ἔλεγον, ὅτι οὐ τὸ μέγεθος καὶ τὸ κάλλος τῆς κτίσεως 
δείκνυσι τὸν Δημιουργὸν μόνον, ἀλλὰ καὶ ὁ τρόπος αὐτὸς τῆς συμπήξεως, καὶ τὸ 
ὑπὲρ φύσεως ἀκολουθίαν εἶναι τῆς δημιουργίας τὸν τρόπον. Φύσεως μὲν γὰρ 
ἀκολουθία ἦν, τὸ ὕδωρ ὑπὲρ τὴν γῆν φέρεσθαι: νῦν δὲ τοὐναντίον ὁρῶμεν, τὴν γῆν 
ὑπὸ τῶν ὑδάτων βασταζομένην. Φύσεως ἦν ἀκολουθία, τὸ πῦρ ἄνω τρέχειν: νῦν δὲ 
τὸ ἐναντίον βλέπομεν κάτω πρὸς τὴν γῆν τετραμμένας τοῦ ἡλίου τὰς ἀκτῖνας, καὶ τὰ 
ὕδατα ὑπεράνω τῶν οὐρανῶν ὄντα, καὶ οὐ διολισθαίνοντα, καὶ τὸν ἥλιον κάτωθεν 
τρέχοντα, καὶ οὐδὲ σβεννύμενον ὑπὸ τῶν ὑδάτων, οὔτε ἀφανίζοντα τὴν νοτίδα 
ἐκείνην. Πρὸς τούτοις εἰρήκαμεν, ὅτι ἐκ τεττάρων στοιχείων τόδε τὸ πᾶν 
συνέστηκεν ἐναντίων ἀλλήλους καὶ μαχομένων, καὶ θάτερον τὸ ἕτερον οὐ 
κατηνάλωσε καίτοιγε ἀλλήλων ὄντα ἀναλωτικά. Ὅθεν δῆλον, ὅτι δύναμίς τις 
ἀόρατος αὐτὰ χαλινοῖ, καὶ δεσμὸς γίνεται ἡ τοῦ Θεοῦ βούλησις. Τούτῳ πλέον 

ἐνδιατρίψαι σήμερον βούλομαι τῷ λόγῳ: ἀλλὰ διανάστητε, καὶ προσέχετε μετ᾽ 
ἀκριβείας ἡμῖν. Ὥστε δὲ σαφέστερον γενέσθαι τὸ θαῦμα, ἀπὸ τοῦ σώματος τοῦ 
ἡμετέρου τὴν διδασκαλίαν τὴν περὶ τούτων ποιήσομαι. Καὶ γὰρ τὸ σῶμα τὸ 
ἡμέτερον τὸ βραχὺ τοῦτο καὶ μικρὸν ἐκ τεττάρων συνέστηκε στοιχείων, θερμοῦ μὲν 
τοῦ αἵματος, ξηροῦ δὲ τῆς χολῆς τῆς ξανθῆς: καὶ ὑγροῦ μὲν τοῦ φλέγματος, 
ψυχροῦ δὲ τῆς μελαίνης χολῆς. Καὶ μὴ τις ἀλλότριον ἡμῶν εἶναι νομιζέτω τοῦτον 
τὸν λόγον «Ὁ γὰρ πνευματικὸς ἀνακρίνει μὲν τὰ πάντα, αὐτὸς δὲ ὑπ᾿ οὐδενὸς 
ἀνακρίνεται». Οὕτω καὶ Παῦλος γεωργικῶν ἥψατο θεωρημάτων, περὶ ἀναστάσεως 
ἡμῖν διαλεγόμενος, καὶ φησιν «ἄφρον, σὺ ὃ σπείρεις οὐ ζωοποιεῖται, ἐὰν μὴ 
ἀποθάνῃ». Εἰ δὲ ὁ μακάριος ἐκεῖνος τοὺς τῆς γεωργίας ἐκίνει λόγους, οὐδὲ ἡμῖν 
μέμψοιτό τις ἰατρικῶν ἁπτομένοις νοημάτων. περὶ γὰρ δημιουργίας Θεοῦ νῦν ἡμῖν 
ὁ λόγος: καὶ ἀναγκαῖα γένοιτ᾽ ἂν ἡμῖν αὕτη τῶν νοημάτων ἡ ὑπόθεσις. Ὅπερ οὖν 
ἔφθην εἰπών, ἐκ τεττάρων ἡμῖν στοιχείων τοῦτο τὸ σῶμα συνέστηκε, κἂν τὸ ἕτερον 
στασιάσῃ μέχρι παντός, θάνατος ἀπὸ τῆς στάσεως γίνεται ταύτας᾽ οἷον τῆς χολῆς 
πλεοναζούσης, τίκτεται πυρετός, κἂν ἐπικράτηση πέρα τοῦ μέτρου, ταχίστην ἐπάγη 
τὴν τελευτήν᾽ πάλιν τοῦ ψυχροῦ πλεονάζοντος, παρέσεις καὶ τρόμοι καὶ ἀποπληξίαι 
καὶ μυρία ἕτερα νοσήματα τίκτεται: καὶ ὅλως ἑκάστη νοσημάτων ἰδέα ἀπὸ τῆς 
πλεονεξίας τῶν στοιχείων γίνεται τούτων, ὅταν τὸ ἕτερον τοὺς οἰκείους ὑπερβὰν 
ὄρους κατὰ τῶν λοιπῶν τυραννῇ, καὶ τὴν συμμετρίαν λυμήνηται πᾶσαν. 


Ἐρώτησον τοίνυν τὸν λέγοντα αὐτόματα εἶναι τὰ πάντα, καὶ ἀφ᾽ αὐτῶν συνεστάναι. 
Εἰ τὸ βραχὺ τοῦτο σῶμα καὶ μικρόν, καὶ φαρμάκων ἀπολαῦον καὶ ἰατρικῆς 
ἐπιστήμης, καὶ τῆς διοικούσης αὐτὸ ψυχῆς ἔνδον, καὶ φιλοσοφίας πολλῆς, καὶ 
μυρίων ἑτέρων βοηθημάτων, οὐκ ἰσχύει διαπαντὸς ἐν εὐταξίᾳ μένειν, ἀλλ᾽ 
ἀπόλλυται καὶ διαφθείρεται πολλάκις, ἐν αὐτῷ ταραχῆς γενομένης. Πῶς ἂν ὁ 
τοσοῦτος κόσμος τοσούτους ὄγκους σωμάτων ἔχων, καὶ ἐκ τῶν αὐτῶν συγκείμενος 
στοιχείων, εἰ μὴ πολλῆς ἀπήλαυσξ προνοίας, ἔμεινεν ἐν ἐπὶ τοσοῦτον χρόνον 
ἀτάραχος; Οὐδὲ γὰρ ἂν ἔχοι λόγον, τὸ μὲν προνοίας ἀπολαῦον ἡμῶν σῶμα καὶ τῆς 
ἔξωθεν καὶ τῆς ἔνδοθεν, μόλις διαρκεῖν πρὸς τῆς ἑαυτοῦ σύστασιν. τὸν δὲ 
τοσοῦτον κόσμον, μηδεμιᾶς ἀπολαύοντα προνοίας, ἐπὶ τοσαῦτα ἔτη μηδὲν τοιοῦτον 
παθεῖν, οἷον τὸ σῶμα τὸ ἡμέτερον. Πῶς γὰρ οὐδὲ ἕν τῶν στοιχείων τούτων, εἰπὲ 
μοι, τοὺς οἰκείους ὑπερέβη ὄρους, καὶ τὰ λοιπὰ κατηνάλωσεν ἅπαντα; Τὶς δὲ αὐτὰ 
συνήγαγεν ἀπ᾽ ἀρχῆς; Τὶς ἔδησε, τὶς ἐχαλίνωσε, τὶς ἐπὶ τοσοῦτον διακρατεῖ χρόνον; 
Καὶ γὰρ εἰ μὲν ἁπλοῦν καὶ μονοειδὲς ἦν τοῦ κόσμου τὸ σῶμα, οὐχ οὕτως ἀδύνατον 
ἦν τὸ λεγόμενον: ὅταν δὲ μάχη τοσαύτη τῶν στοιχείων ἐξ ἀρχῆς ἡ. τὶς οὕτως 
ἀνόητος ὡς ἐννοῆσαι, ὅτι χωρὶς τοῦ συνάγοντος συνῆλθε ταῦτα αὐτόματα, καὶ 
συνελθόντα ἔμεινεν; Εἰ γὰρ ἡμεῖς οὐχὶ φύσει, ἀλλὰ προαιρέσει πρὸς ἀλλήλους 
ἐχθρωδῶς ἔχοντες οὐκ ἂν αὐτόματοι συμβαίημεν, ἕως ἂν ἐχθροὶ μένωμεν καὶ πρὸς 
ἀλλήλους ἔχωμεν ἀηδῶς, ἀλλ᾽ ἑτέρου δεόμεθα τοῦ συνάγοντος ἡμᾶς, καὶ μετὰ τὸ 
συναγαγεῖν ἐπισφίγγοντος, καὶ πείθοντος μένειν ἐπὶ τῆς καταλλαγῆς, καὶ μὴ πάλιν 
ἀποπηδᾶν᾽ πῶς ἂν τὰ μήτε λογισμοῦ μήτε αἰσθήσεως τινος μετέχοντα στοιχεῖα, καὶ 

φύσει πολέμια ἀλλήλοις ὄντα καὶ ἐχθρὰ συνῆλθε καὶ συνέβη, καὶ μετ᾽ ἀλλήλων 
ἔμεινεν, εἰ μὴ δύναμίς τις ἣν ἄῤῥητος, ἡ καὶ συνάγουσα, καὶ μετὰ τὸ συναγαγεῖν 
διαπαντὸς μετὰ τοῦ δεσμοῦ τούτου κατέχουσα; 


γ΄. Οὐχ ὁρᾷς πῶς τοῦτο τὸ σῶμα τῆς ψυχῆς ἀποστάσης διαῤῥεῖ, καὶ μαραίνεται, καὶ 
ἀπόλλυται, καὶ πρὸς τὴν οἰκείαν ἕκαστον τῶν στοιχείων ἐπανέρχεται λῆξιν; Τὸ αὐτὸ 
δὴ τοῦτο καὶ ἐπὶ τοῦδε ἐγένετο ἂν τοῦ κόσμου, εἰ κατέλιπεν αὐτὸν ἔρημον τῆς 
οἰκείας προνοίας ἡ διαπαντὸς αὐτὸν κυβερνώσα δύναμις. Εἰ γὰρ πλοῖον ἄνευ 
κυβερνήτου οὐ συνίσταται, ἀλλὰ καταποντίζεται εὐκόλως, ὁ κόσμος πῶς ἂν 
συνέστη ἐπὶ τοσοῦτον χρόνον μηδενὸς αὐτὸν κυβερνῶντος; Καὶ ἵνα μηδὲν εἴπω 
πλέον, νόμισον εἶναι πλοῖον τὸν κόσμον, τρόπιν ὑποκεῖσθαι τὴν γῆν, ἱστία τὸν 
οὐρανὸν, ἐπιβάτας τοὺς ἀνθρώπους, πέλαγος τὴν ὑποκειμένην ἄβυσσον: πῶς οὖν 
ἐπὶ τοσούτου χρόνου ναυάγιον οὐκ ἐγένετο; Ἔασον γοῦν πλοῖον μίαν ἡμέραν χωρὶς 
κυβερνήτου καὶ ναυτῶν, καὶ ὄψει καταποντιζόμενον εὐθέως" ἀλλ᾽ ὁ κόσμος οὐδὲν 
τοιοῦτον ἔπαθε πεντακισχίλια καὶ πολλῷ πλείονα λοιπὸν ἔτη ἔχων. Καὶ τὶ λέγω 
πλοῖον; Καλύβην μικρὰν ἐπήξατό τις ἐν ταῖς ἀμπέλοις, καὶ τοῦ καρποῦ 
συναιρεθέντος ἀφῆκεν ἔρημον, καὶ οὐδὲ δύο πολλάκις ἡμέρας διαμένει, ἀλλὰ 
διαλύεται καὶ καταπίπτει ταχέως. Εἶτα καλύβη μὲν οὐκ ἂν σταίη χωρὶς τοῦ 
προνοοῦντος, δημιούργημα δὲ τοσοῦτον οὕτω καλὸν καὶ θαυμαστόν, καὶ νόμοι 
νυκτὸς καὶ ἡμέρας, καὶ ὡρῶν ἐνηλλαγμέναι χορεῖαι, καὶ φύσεως δρόμος ποικίλος 
τις καὶ παντοδαπὸς ἐν γῇ καὶ θαλάττῃ, καὶ ἀέρι, καὶ οὐρανῷ, καὶ φυτοῖς, καὶ ζώοις 
πετομένοις, νηχομένοις βαδίζουσιν, ἕρπουσι, καὶ ἐν τῷ πάντων ἐκείνων κυριωτέρῳ 
τῶν ἀνθρώπων γένει, πῶς ἂν διέμεινεν ἐπὶ τοσοῦτον ἀδιάπτωτος χρόνον χωρὶς 
προνοίας τινός; Μετὰ γὰρ τῶν εἰρημένων ἔπελθέ μοι τοὺς λειμῶνας τῷ λόγῳ, τοὺς 
παραδείσους, τὰ γένη τῶν ἀνθῶν, τὰς βοτάνας ἁπάσας, τὰς χρείας αὐτῶν, τὴν 
εὐωδίαν, τὰ σχήματα, τὴν θέσιν, τὰ ὀνόματα μόνον᾽ τὰ δένδρα τὰ ἔγκαρπα, τὰ 
ἄκαρπα: τῶν μετάλλων τὴν φύσιν τῶν ζῴων τῶν ἐν θαλάττῃ, τῶν ἐν τῇ γῇ. τῶν 
νηκτῶν, ἀεροπόρων: τὰ ὄρη, τὰς νάπας, τοὺς δρυμούς, τὸν κάτω λειμῶνα, τὸν ἄνω 
λειμῶνα (καὶ γὰρ ἐν τῇ γῇ λειμὼν καὶ ἐν τῷ οὐρανῷ λειμών). τὰ ποικίλα τῶν 
ἄστρων ἄνθη, κάτω ῥόδα, ἄνω ἴρις. Βούλει καὶ ἐπὶ τῶν ὀρνίθων σοι δείξω λειμῶνα; 
Κατάμαθε τοῦ ταὼ τὸ σῶμα τὸ ποικίλον καὶ πᾶσαν ὑπερβαῖνον βαφήν, τοὺς 
πορφυρίζοντας στρουθούς. Ἔννόησόν μοι τὸ κάλλος τοῦ οὐρανοῦ πόσον ἔχξι 
χρόνον καὶ οὐκ ἠμαυρώθη, ἀλλ᾽ ὥσπερ σήμερον κατασκευασθείς, οὕτως ἐστὶν 
ἀποστίλβων καὶ λαμπρός: τῆς γῆς τὴν δύναμιν, πῶς οὐκ ἠτόνησεν αὐτῆς ἡ γαστὴρ 
τοσοῦτον τίκτουσα χρόνον. Ἔννόὀησόν μοι τὰς πηγὰς πῶς ἀναβλύζουσι, καὶ οὐκ 
ἐπέλιπον ἐξ οὗ γεγόνασι διηνεκῶς βρύουσαι, καὶ ἡμέραν καὶ νύκτα πᾶσαν: 
ἐννόησόν μοι τὴν θάλατταν, πόσους δεχομένη ποταμοὺς οὐχ ὑπερέβη τὸ μέτρον. 
Ἀλλὰ μέχρι τίνος διώκομεν ἀκίχητα; Ἄξιον ἐφ᾽ ἑκάστῳ τὴν εἰρημένων λέγειν" «Ὡς 
ἐμεγαλύνθη τὰ ἔργα σου, Κύριε! Πάντα ἐν σοφίᾳ ἐποίησας». Ἀλλὰ τὶς ὁ σοφὸς τῶν 
ἀπίστων λόγος, ὅταν ἅπαντα ταῦτα διέλθωμεν πρὸς αὐτούς, τὸ μέγεθος, τὸ κάλλος 
τῆς κτίσεως, τὴν δαψίλειαν, τὴν ἀφθονίαν τὴν ἐν ἅπασιν; Αὐτὸ μὲν οὖν τοῦτο 

μάλιστά ἐστιν ἔγκλημα, φησίν, ὅτι οὕτω καλὸν καὶ μέγαν τὸν κόσμον ἐποίησεν ὁ 
Θεός: εἰ μὴ γὰρ αὐτὸν καλὸν καὶ μέγα ἐποίησεν ὁ Θεός, οὐκ ἂν αὐτὸν 
ἐθεοποιήσαμεν᾽ νῦν δὲ ἐκπλαγέντες αὐτοῦ τὸ μέγεθος, καὶ θαυμάσαντες αὐτοῦ τὸ 
κάλλος, ἐνομίσαμεν αὐτὸν εἶναι θεόν. Ἀλλ᾽ ἕωλος οὗτος ὁ λόγος ἐστὶν. Ὅτι γὰρ 
οὔτε τὸ μέγεθος οὔτε τὸ κάλλος τῆς ἀσεβείας αἴτιον, ἀλλ᾽ ἡ ἐκείνων ἄνοια, 
δείκνυμεν ἡμεῖς οἱ μηδὲν τοιοῦτον παθόντες ποτέ. Τίνος γὰρ ἕνεκεν αὐτὸν οὐκ 
ἐθεοποιήσαμεν; Οὐ τοῖς αὐτοῖς ὀφθαλμοῖς αὐτὸν βλέπομεν; Οὐ τὰ αὐτὰ τῆς κτίσεως 
ἀπολαύομεν ἅπερ καὶ ἐκεῖνοι; Οὐ τὴν αὐτὴν ψυχὴν κεκτήμεθα; Οὐ τὸ αὐτὸ σῶμα 
ἔχομεν, οὐ τὴν αὐτὴν πατοῦμεν γῆν; Πῶς ἡμᾶς οὐκ ἔπεισε τὸ κάλλος καὶ τὸ 
μέγεθος τὰ αὐτὰ νοῆσαι ἐκείνοις; Οὐκ ἐντεῦθεν δὲ τοῦτο ἔσται δῆλον μόνον, ἀλλὰ 
καὶ ἑτέρωθεν. Ὅτι γὰρ οὐ διὰ τὸ κάλλος αὐτὸν ἐθεοποιήσαμεν, ἀλλὰ διὰ τὴν 
οἰκείαν ἄνοιαν, τὸν πίθηκον τίνος ἕνεκεν προσεκύνησαν, τὸν κροκόδειλον, τὸν 
κύνα, τὰ εὐτελέστατα τῶν ζῴων; «Ὄντως Ἐματαιώθησαν ἐν τοῖς διαλογισμοῖς 
αὐτῶν, καὶ ἐσκοτίσθη ἡ ἀσύνετος αὐτῶν καρδία: φάσκοντες γὰρ εἶναι σοφοὶ 
ἐμωράνθησαν». Τ]λὴν ἀλλ᾽ οὐκ ἀπὸ τούτων ἀπολογησόμεθα μόνον, ἀλλὰ καὶ 
ἕτερόν τι πλέον ἐροῦμεν. 


δ᾽. Ταῦτα γὰρ ἄνωθεν ὁ Θεὸς προειδώς, καὶ ταύτην αὐτῶν ἀνεῖλε τὴν πρόφασιν 
κατὰ τὴν αὐτοῦ σοφίαν᾽ διὰ τοῦτο οὐ μόνον θαυμαστὸν καὶ μέγαν τὸν κόσμον 
ἐποίησεν, ἀλλὰ καὶ φθαρτὸν καὶ ἐπίκηρον, καὶ τῆς ἀσθενείας αὐτοῦ πολλὰ δείγματα 
ἐγκατέθετο, καὶ ὅπερ ἐπὶ τῶν ἀποστόλων ἐποίησε, τοῦτο καὶ ἐπὶ τοῦ κόσμου 
παντός. Τὶ δὲ ἐπὶ τῶν ἀποστόλων ἐποίησεν; Ἐπειδὴ πολλὰ σημεῖα καὶ θαύματα 
ἐποίουν καὶ μεγάλα καὶ παράδοξα, εἴασεν αὐτοὺς συνεχῶς μαστίζεσθαι, 
ἐλαύνεσθαι, δεσμωτήριον οἰκεῖν, ἀσθένειαι περιπίπτειν σωματικοῖς, ἐν διηνεκέσιν 
εἶναι θλίψεσιν, ἵνα μὴ τῶν σημείων τὸ μέγεθος θεοὺς αὐτοὺς παρὰ ἀνθρώποις 
νομίζεσθαι ποιήσῃ: διὰ τοῦτο, τοσαύτην δοὺς χάριν, τὸ σῶμα ἀφῆκεν εἶναι θνητόν, 
πολλοῖς δὲ καὶ ἐπίνοσον, καὶ οὐ μετέβαλεν αὐτῶν τὴν ἀσθένειαν, ἵνα ἐγγυήσηται 
τὴν φύσιν. Καὶ οὐκ ἐμὸς οὗτος ὁ λόγος, ἀλλ᾽ αὐτοῦ τοῦ Παύλου οὕτω λέγοντος: 
«Ἐὰν γὰρ καὶ θελήσω καυχάσασθαι, οὐκ ἔσομαι ἄφρων: φείδομαι δέ, μὴ τις ἐμὲ 
λογίσηται ὑπὲρ ὃ βλέπει, ἢ ἀκούει τι ἐξ ἐμοῦ»:" καὶ πάλιν: «Ἔχομεν δὲ τὸ θησαυρὸν 
τοῦτον ἐν ὀστρακίνοις σκεύεσιν». Τὶ δὲ ἐστιν, «Ἐν ὀστρακίνοις σκεύεσιν»; Ἔν τῷ 
σώματι τούτῳ, φησί, τῷ θνητῷ καὶ ἐπικήρῳ. Καθάπερ γὰρ τὸ ὄστρακον ἐκ πηλοῦ 
καὶ πυρὸς γίνεται, οὕτω δὴ καὶ τὸ σῶμα τῶν ἁγίων ἐκείνων πήλινον ὅν, καὶ τοῦ 
πνευματικοῦ πυρὸς δεξάμενον τὴν ἐνέργειαν, γέγονεν ὄστρακον. Καὶ τίνος ἕνεκεν 
τοῦτο γεγένηται, καὶ θησαυρὸν τοσοῦτον καὶ χαρισμάτων δαψίλειαν θνητῷ καὶ 
φθαρτῷ σώματι ἐναπέθετο; «Ἵνα ἡ ὑπερβολὴ τῆς δυνάμεως τοῦ ἢ τοῦ Θεοῦ, καὶ μὴ 
ἐξ ἡμῶν». Ὅταν γὰρ ἴδῃς τοὺς ἀποστόλους νεκροὺς μὲν ἀνιστῶντας, αὐτοὺς δὲ 
ἀσθενοῦντας καὶ μὴ δυναμένους ἀπαλλαγῆναι τῆς ἀῤῥωστίας, εἴσῃ σαφῶς ὅτι ἡ τοῦ 
νεκροῦ ἀνάστασις οὐ τῆς δυνάμεως τοῦ ἀναστήσαντος, ἀλλὰ τῆς ἐνεργείας τῆς τοῦ 
Πνεύματος γέγονεν. Ὅτι γὰρ ἠῤῥώστουν συνεχῶς, ἄκουσον τὶ φησιν ὁ Παῦλος περὶ 
Τιμοθέου: «Οἴνῳ ὀλίγῳ χρῶ διὰ τὸν στόμαχόν σου καὶ τὰ πυκνὰς σοῦ ἀσθενείας»: 

καὶ πάλιν περὶ ἑτέρου: «Τρόφιμον δὲ ἀπέλιπον ἐν Μιλήτῳ ἀσθενοῦντα». Καὶ 
φιλιππησίοις ἐπιστέλλων ἔλεγεν, ὅτι «Ἐπαφρόδιτος ἠσθένησε παραπλήσιον 
θανάτῳ». Εἰ γὰρ καὶ τούτων ὄντων θεοὺς αὐτοὺς εἶναι ἐνόμισαν, καὶ θύειν 
ἐπιχείρησαν, λέγοντες, «Οἱ θεοὶ ὁμοιωθέντες ἀνθρώποις κατέβησαν πρὸς ἡμᾶς». εἰ 
μὴ ταῦτα ἐγένετο, ποῦ οὐκ ἂν ἐξέβησαν ἀσεβείας, τὰ θαύματα τότε ὁρῶντες; 
Ὥσπερ οὖν ἐνταῦθα διὰ τὸ μέγεθος τῶν σημείων καὶ τὴν φύσιν ἀφῆκεν ἐν ἀσθενείᾳ 
μένειν, καὶ τοὺς ἐπαλλήλους συνεχώρησε πειρασμούς, ἵνα μὴ νομισθῶσιν εἶναι 
θεοί, οὕτω καὶ ἐπὶ τῆς κτίσεως παραπλήσιόν τι τούτοις ἐποίησε. Καὶ γὰρ καλὴν 
αὐτὴν καὶ μεγάλην, καὶ φθαρτὴν πάλιν κατεσκεύασε. Καὶ ἀμφότερα ταῦτα αἱ 
Γραφαὶ φιλοσοφοῦσιν: ὁ μὲν γὰρ τὸ κάλλος τῶν οὐρανῶν διηγούμενος, οὕτω 
φησίν: «Οἱ οὐρανοὶ διηγοῦνται δόξαν Θεοῦ»: καὶ πάλιν «Ὁ στήσας τὸν οὐρανὸν 
ὡσεὶ καμάραν, καὶ διατείνας αὐτὸν ὡς σκηνὴν ἐπὶ τῆς γῆς»; καὶ πάλιν: «Ὁ κατέχων 
τὸν γῦρον τοῦ οὐρανοῦ». Ἕτερος δὲ δεικνὺς ὅτι εἰ καὶ καλὸς καὶ μέγας, ἀλλὰ 
φθαρτὸς ἐστιν, οὕτω φησί: «Κατ᾽ ἀρχὰς σύ, Κύριε, τὴν γῆν ἐθεμελίωσας, καὶ ἔργα 
τῶν χειρῶν σοῦ εἶσιν οἱ οὐρανοί" αὐτοὶ ἀπολοῦνται, σὺ δὲ διαμένεις" καὶ πάντες ὡς 
ἱμάτιον παλαιωθήσονται, καὶ ὡσεὶ περιβόλαιον ἑλίξεις αὐτοὺς καὶ ἀλλαγήσονται». 
Καὶ πάλιν περὶ τοῦ ἡλίου φησὶν ὁ Δαυΐδ, ὅτι «Ὡς νυμφίος ἐκπορευόμενος ἐκ παστοῦ 
αὐτοῦ: ἀγαλλιάσεται ὡς γίγας δραμεῖν ὁδόν». Εἶδες τὸ κάλλος τοῦ ἄστρου καὶ τὸ 
μέγεθος πῶς σοι παρέστησς; Καθάπερ γὰρ ἐκ παστάδος τινὸς νυμφίος φανείς, 
οὕτως ὁ ἥλιος ὑπὸ τὴν ἕω τὰς ἀκτῖνας ἀφίησι, καὶ ὥσπερ τινὶ κροκωτῷ 
παραπέτασμα τὸν οὐρανὸν καλλοωπίζων, καὶ ῥοδοειδεῖς ποιῶν τὰς νεφέλας, καὶ 
ἀνεμποδίστως τρέχων πᾶσαν τὴν ἡμέραν, οὐδενὶ διακόπτεται πρὸς τὸν δρόμον 
κωλύματι. Εἶδες τοίνυν τὸ κάλλος αὐτοῦ, εἶδες αὐτοῦ τὸ μέγεθος; Βλέπε καὶ τῆς 
ἀσθενείας αὐτοῦ τὸ δεῖγμα. Καὶ γὰρ καὶ τοῦτο δηλῶν σοφὸς τις ἔλξγε᾽ «Τὶ 
φωτεινότερον ἡλίου»; φησί, «καὶ τοῦτο ἐκλείπει». Οὐκ ἀπὸ τούτου δὲ μόνον αὐτοῦ 
τὴν ἀσθένειαν ἔστιν ἰδεῖν, ἀλλὰ καὶ ἐν ταῖς τῶν νεφελῶν συνδρομαῖς. Νέφους γοῦν 
ὑποδραμόντος πολλάκις τὰς ἀκτῖνας ἀφείς, καὶ φιλονεικήσας διαῤῥῆξαι τὸ νέφος 
οὐκ ἴσχυσε, παχυτέρας τῆς νεφέλης οὔσης καὶ οὐκ ἀνασχομένης αὐτῷ διασχεῖν. 
Ἀλλὰ τὰ σπέρματα τρέφει, φησί: καὶ μὴν οὐκ αὐτὸς τρέφει μόνος, ἀλλὰ καὶ γῆς 
δεῖται, καὶ δρόσου, καὶ ὑετῶν, καὶ ἀνέμων, καὶ τῆς τῶν ὡρῶν εὐμοιρίας᾽ κἂν μὴ 
ταῦτα ἅπαντα συνδράμῃ. περιττὴ ἡ τοῦ ἡλίου γίνεται χρεία. 


Τοῦτο δὲ οὐκ ἂν εἴη Θεοῦ, τὸ δεῖσθαι ἑτέρων πρὸς ἅπερ ἂν βούληται ποιεῖν: Θεοῦ 
γὰρ ἴδιον μάλιστα τὸ ἀνενδεές. Αὐτὸς οὖν οὐχ οὕτω τὰ σπέρματα ἐξήγαγεν ἀπὸ τῆς 
γῆς, ἀλλ᾽ ἐκέλευσε μόνον, καὶ πάντα ἐβλάστησε. Καὶ πάλιν, ἵνα μάθῃς, ὅτι οὐχ ἡ 
τῶν στοιχείων φύσις, ἀλλὰ τὸ πρόσταγμα αὐτοῦ πάντα ποιεῖ, αὐτὰ τε τὰ στοιχεῖα 
οὐκ ὄντα παρήγοαγξ, καὶ ἐπὶ τῶν Ἰουδαίων, οὐδενὸς δεηθείς, τὸ μάννα κατήγαγεν. 
«ἄρτον γάρ, φησὶν, οὐρανοῦ ἔδωκεν αὐτοῖς». Καὶ τὶ λέγω, πρὸς τὴν τῶν καρπῶν 
ἀκμὴν ὅτι ἑτέρων δεῖται στοιχείων πρὸς τὴν αὐτῶν σύστασιν, ὅπου γε καὶ αὐτὸς 
πολλῶν χρήζει πρὸς σύστασιν, καὶ οὐκ ἂν αὐτὸς ἀρκέσειεν ἑαυτῷ; Καὶ γὰρ ἵνα 


» δ... ᾿ 


βαδίζῃ, τοῦ οὐρανοῦ δεῖται καθάπερ ἐδάφους τινὸς ὑποκειμένου, καὶ ἵνα φαίνηται, 


107 - Ἰσαὰκ Σύρου 


τῆς τοῦ ἀέρος καθαρότητος καὶ λεπτότητος, ὥστε ἂν πυκνωθῇ πέρα τοῦ μέτρου καὶ 
οὗτος, οὐκ ἰσχύει δεῖξαι τὸ ἑαυτοῦ φῶς ἐκεῖνος, καὶ ἵνα μὴ πᾶσιν ἀφόρητος ἧἦ, μηδὲ 
κατακαύσῃ πάντα, ψυχρότητος δεῖται πάλιν καὶ δρόσου. Ὅταν οὖν καὶ περιγίνηται 
αὐτοῦ στοιχεῖα ἕτερα, καὶ τὴν ἀσθένειαν αὐτοῦ διορθῶται (περιγίνεται μὲν ὡς 
νεφέλαι καὶ τοῖχοι, καὶ ἅλλα τινὰ σώματα ἀποκρύπτοντα αὐτοῦ τὸ φῶς: διορθοῦται 
δὲ αὐτοῦ τὴν ἀμετρίαν ὡς δρόσοι, καὶ πηγαί, καὶ ψυχρότης ἀέρος). πῶς ἂν οὗτος 
εἴη Θεός; Τὸν γὰρ Θεὸν ἀνενδεῆ εἶναι χρή, καὶ μηδενὸς δεῖσαι, καὶ πᾶσιν ἁπάντων 
αἴτιον εἶναι τῶν καλῶν, καὶ παρὰ μηδενὸς κωλύεσθαι: καθάπερ οὖν καὶ περὶ τοῦ 
Θεοῦ φησιν ὁ Παῦλος καὶ ὁ προφήτης Ἠσαΐας, ὁ μὲν οὕτω λέγων ἐκ προσώπου 
αὐτοῦ" «Τὸν οὐρανὸν καὶ τὴν γῆν ἐγὼ πληρῶ, λέγει Κύριος»: καὶ πάλιν: «Θεὸς 
ἐγγίζων ἐγὼ εἰμι, καὶ οὐ Θεὸς πόῤῥωθεν»; καὶ πάλιν ὁ Δαυΐδ: «Εἶπα τῷ Κυρίῳ: 
Κύριός μου εἶ σύ, ὅτι τῶν ἀγαθῶν μου οὐ χρείαν ἔχεις». Ὁ δὲ Παῦλος τὸ ἀνενδεὲς 
αὐτοῦ δηλῶν, καὶ δεικνὺς ὅτι ἀμφότερα ταῦτα μάλιστά ἐστι Θεοῦ, τὸ μηδενὸς 
δεῖσθαι, καὶ πᾶσιν αὐτὸν ἅπαντα χορηγεῖν, οὕτω πὼς φησιν᾽ «Ὁ Θεὸς ὁ ποιήσας 
τὸν οὐρανὸν καὶ τὴν γῆν καὶ τὴν θάλασσαν, οὐ προσδεόμενός τινος αὐτός, διδοὺς 
πᾶσι ζωὴν καὶ πνοὴν, καὶ τὰ πάντα». 


ε᾽. Ἐνῆν μὲν οὖν καὶ τὰ λοιπὰ στοιχεῖα ἐπελθεῖν, τὸν οὐρανόν, τὸν ἀέρα, τὴν γῆν, 
τὴν θάλατταν, καὶ δεῖξαι αὐτῶν τὴν ἀσθένειαν, καὶ πῶς ἕκαστον τοῦ πλησίον δεῖται, 
καὶ τούτου χωρὶς ἀπόλλυται καὶ διαφθείρεται. Καὶ γὰρ καὶ ἡ γῆ, ἐὰν ἀπολίπωσιν 
αὐτὴν αἱ πηγαὶ καὶ ἡ παρὰ τῆς θαλάττης καὶ τῶν ποταμῶν ἐνσπειρομένη νοτίς, 
καταφρυγεῖσα ταχέως ἀπόλλυται: καὶ τὰ λοιπὰ δὲ στοιχεῖα ἄλλων δεῖται, καὶ ἀὴρ 
ἡλίου, ὥσπερ ἥλιος ἀέρος᾽ ἀλλ᾽ ἵνα μὴ μακρότερον ποιῶμεν τὸν λόγον, ἐκ τῶν 
εἰρημένων ἱκανὰς τοῖς βουλομένοις ἀφορμὰς δόντες ἀρκεσθησόμεθα. Εἰ γὰρ ὁ 
πάσης τῆς κτίσεως θαυμαστότερος ἥλιος οὕτως ἀσθενὴς ὁ ὧν καὶ ἐνδεὴς ὥφθη, 
πολλῷ μᾶλλον τὰ λοιπὰ τοῦ κόσμου μέρη᾽ ὅπερ οὖν εἶπον τοῖς φιλοπόνοις ἐκεῖνα 
δοὺς ἀναλέγεσθαι, αὐτὸς ἀπὸ τῶν Γραφῶν ὑμῖν διαλέξομαι πάλιν, δεικνὺς ὅτι οὐχ ὁ 
ἥλιος μόνος, ἀλλὰ καὶ ἅπας φθαρτὸς ἐστιν οὗτος ὁ κόσμος. Ὅταν γὰρ ἀλλήλων 
ἀναλωτικὰ τὰ στοιχεῖα ἡ. καὶ κολάζῃ μὲν τοῦ ἡλίου τὴν δύναμιν ψυχρότης 
ἐπιγινομένη πλέον, ἀναλίσκῃ δὲ ταύτην τὸ θερμὸν πάλιν ἐπικρατῆσαν, καὶ τὰς 
ἐναντίας ποιότητάς τε καὶ διαθέσεις ἐν ἀλλήλοις ποιῇ καὶ πάσχῃ τὰ στοιχεῖα, 
εὔδηλον ὅτι μεγάλης φθορᾶς ταῦτα ἀπόδειξις, καὶ τοῦ σῶμα εἶναι πάντα τὰ 
ὁρώμενα. Ἀλλ᾽ ἐπειδὴ τῆς ἀφελείας τῆς ἡμετέρας ὑψηλότερος ὁ λόγος οὗτος, φέρε 
ἐπὶ τὴν γλυκεῖαν ὑμᾶς τῶν Γραφῶν ἀγαγόντες πηγήν, τὴν ἀκοὴν ὑμῶν 
ἀναπαύσωμεν. Οὐ γὰρ δὴ περὶ οὐρανοῦ καὶ γῆς κατὰ μέρος ὑμῖν ἐροῦμεν, ἀλλὰ 
περὶ πάσης ὁμοῦ τῆς κτίσεως τοῦτο αὐτὸ τὸν Ἀπόστολον ἡμῖν ἀποφαινόμενον 
δείξομεν, καὶ λέγοντα σαφῶς οὕτως, ὅτι πᾶσα ἡ κτίσις φθορᾷ δουλξεύει νῦν, καὶ διὰ 
τὶ δουλεύει, καὶ πότε αὐτῆς ἀπαλλαγήσεται, καὶ εἰς ποίαν μεταβήσεται λῆξιν. Εἰπὼν 
γάρ, ὅτι «Οὐκ ἄξια τὰ παθήματα τοῦ νῦν καιροῦ πρὸς τὴν μέλλουσαν δόξαν 
ἀποκαλύπτεσθαι εἰς ἡμᾶς». ἐπήγαγεν: «Ἡ γὰρ ἀποκαραδοκία τῆς κτίσεως τὴν 
ἀποκάλυψιν τῶν υἱῶν τοῦ Θεοῦ ἀπεκδέχεται. Τῇ γὰρ ματαιότητι ἡ κτίσις ὑπετάγη 

οὐχ ἑκοῦσα, ἀλλὰ διὰ τὸν ὑποτάξαντα ἐπ᾿ ἐλπίδι». Ὃ δὲ λέγει τοιοῦτόν ἐστι τό, «Τῇ 
ματαιότητι ὑπετάγη» φθαρτὴ δὲ ἐγένετο τοῦ Θεοῦ κελεύσαντος οὕτως. Ἐκέλευσε 
δὲ ὁ Θεὸς οὕτω διὰ τὸ γένος τὸ ἡμέτερον᾽ ἐπειδὴ γὰρ φθαρτὸν ἤμελλε τρέφειν 
ἄνθρωπον, καὶ αὐτὴν τοιαύτην εἶναι ἐχρῆν: οὐ γὰρ δὴ φθαρτὰ σώματα ἤμελλεν 
ἀφθάρτῳ ἐνδιαιτᾶσθαι κτίσει. Ἀλλ᾽ ὅμως οὐ μένει τοιαύτη, φησίν, ἀλλὰ «Καὶ αὐτὴ 
ἡ κτίσις ἐλευθερωθήσεται ἀπὸ τῆς δουλείας τῆς φθορᾶς»: εἶτα δειλῶν πότε τοῦτο 
ἔσται καὶ διὰ τίνας, ἐπήγαγεν᾽ «Εἰς τὴν ἐλευθερίαν τῆς δόξης τῶν τέκνων τοῦ 
Θεοῦ». Ὅταν γὰρ ἀναστῶμεν, φησί, καὶ ἄφθαρτα λάβωμεν σώματα, τότε καὶ τοῦ 
οὐρανοῦ τὸ σῶμα καὶ τῆς γῆς καὶ τῆς κτίσεως ἁπάσης ἄφθαρτον ἔσται καὶ 
ἀκήρατον. Ὅταν οὖν ἴδῃς ἥλιον ἀνίσχοντα, θαύμασον τὸν Δημιουργόν. ὅταν ἴδῃς 
αὐτὸν κρυπτόμενον καὶ ἀφανιζόμενον, κατάμαθε τῆς φύσεως τὴν ἀσθένειαν, καὶ μὴ 
προσκυνήσῃς αὐτὸν ὡς Θεόν. Διὰ γὰρ τοῦτο οὐ μόνον τῇ φύσει τῶν στοιχείων 
δεῖγμα τῆς ἀσθενείας αὐτῶν ἐγκατέθετο ὁ Θεός, ἀλλὰ καὶ τοῖς αὐτοῦ δούλοις 
ἀνθρώποις οὖσιν ἐπιτάξαι αὐτοῖς ἐκέλευσεν, ἵνα κἂν ἀπὸ τῆς ὄψεως μὴ γνωρίσῃς 
αὐτῶν τὴν δουλείαν, ἀπὸ τῶν ἐπιταττόντων μάθῃς, ὅτι σύνδουλά σοὶ ἐστι ταῦτα 
ἅπαντα. Ὁ γοῦν Ἰησοῦς ὁ τοῦ Ναυὴ φησι: «Στήτω ὁ ἥλιος κατὰ Γαβαών, καὶ ἡ 
σελήνη κατὰ φάραγγα Αἰλών». Καὶ πάλιν ὁ προφήτης Ἠσοΐας ἀναποδίσαι αὐτὸν ἐπὶ 
τοῦ βασιλέως Ἐζεκίου πεποίηκε, καὶ Μωσὴς ἀέρι καὶ θαλάττῃ καὶ γῇ καὶ πέτραις 
ἐπέταξεν: Ἐλισσαῖος ὑδάτων φύσιν μετέβαλεν, οἱ τρεῖς παῖδες πυρὸς περιεγένοντο. 
Ὁρᾷς πῶς ἑκατέρωθεν ἡμῶν προενόησεν ὁ Θεός, διὰ μὲν τοῦ κάλλους τῶν 
στοιχείων εἰς τὴν αὐτοῦ θεογνωσίαν ἡμᾶς ἄγων, διὰ δὲ τῆς ἀσθενείας οὐκ ἀφιεὶς εἰς 
τὴν ἐκείνων καταπεσεῖν λατρείαν; 


ς᾽, Ὑπὲρ δὲ τούτων ἀπαντῷ δοξάσωμεν αὐτὸν τὸν κηδεμόνα ἡμῶν, μὴ διὰ 
ῥημάτων μόνον, ἀλλὰ καὶ διὰ πραγμάτων, καὶ πολιτείαν ἀρίστην ἐπιδειξώμεθα, τὴν 
τ᾽ ἄλλην καὶ τὴν περὶ τοὺς ὅρκους ἐγκράτειαν λέγω. Οὐ γὰρ δὴ πᾶν ἁμάρτημα τὴν 
αὐτὴν φέρει κόλασιν, ἀλλὰ τὰ εὐκατόρθωτα μείζονα ἡμῖν ἐπάγει τὴν τιμωρίαν ὅπερ 
οὖν καὶ ὁ Σολομὼν αἰνιττόμενος ἔλεγεν: «Οὐ θαυμαστόν, ἐὰν ἅλω τις κλέπτων᾽ 
κλέπτει γὰρ ἵνα τὴν ψυχὴν αὐτοῦ ἐμπλήσῃ πεινῶσαν᾽ ὁ δὲ μοιχὸς δι᾽ ἔνδειαν 
φρενῶν ἀπώλειαν τῇ ἑαυτοῦ ψυχῇ περιποιῆται». Ὁ δὲ λέγει τοιοῦτόν ἐστι’ δεινὸν 
μὲν καὶ ὁ κλέπτης, ἀλλ᾽ οὐχ οὕτω δεινὸν ὡς ὁ μοιχός: ἐκεῖνος μὲν γὰρ εἰ καὶ 
ψυχρὰν αἰτίαν, ἀλλ᾽ ὅμως ἔχει προβαλέσθαι τὴν ἀπὸ τῆς πενίας ἀνάγκην οὗτος δέ, 
οὐδεμιᾶς ἀνάγκης αὐτὸν βιαζομένης, ὑπὸ ἀνοίας μόνης εἰς τὸ βάραθρον καταπίπτει 
τῆς ἁμαρτίας. Τοῦτο καὶ ἐπὶ τῶν ὀμνυόντων ἔστιν εἰπεῖν: οὐδὲ γὰρ οὗτοί τινα 
πρόφασιν ἔχουσι προβαλέσθαι, ἀλλὰ καταφρόνησιν μόνον. Καὶ οἶδα μὲν ὅτι 
ἐπαχθὴς εἶναι δοκῶ λοιπὸν καὶ φορτικός, τῇ συνεχείᾳ τῆς παραινέσεως δοκῶν 
ἐνοχλεῖν, ἀλλ᾽ ὅμως οὐκ ἀφίσταμαι, ἵνα κἂν τὴν ἀναισχυντίαν αἰδεσθέντες τὴν 
ἐμήν, ἀπόστητε τῆς πονηρᾶς τῶν ὅρκων συνηθείας. Εἰ γὰρ ὁ δικαστὴς ἐκεῖνος ὁ 
ἀπηνὴς καὶ ὠμός, χήρας ἐνόχλησιν αἰδεσθεὶς τὸν τρόπον μετέβαλε, πολλῷ μᾶλλον 
ὑμεῖς τοῦτο ἐργάσασθε, καὶ μάλιστα ὅταν ὁ παρακαλῶν ὑμᾶς μὴ ὑπὲρ ἑαυτοῦ, ἀλλ᾽ 
ὑπὲρ τῆς ὑμετέρας τοῦτο ποιῇ σωτηρίας᾽ μᾶλλον δὲ καὶ ὑπὲρ ἐμαυτοῦ οὐκ ἂν 

ἀρνησαίμην τοῦτο ποιεῖν᾽ τὰ γὰρ ὑμέτερα ἀγαθὰ ἐμαυτοῦ νομίζω εἶναι 
κατορθώματα. Ἐβουλόμην δὲ ὑμᾶς, ὥσπερ ἐγὼ νῦν πόνῳ καὶ κόπτομαι περὶ τῆς 
ὑμετέρας σωτηρίας, οὕτω καὶ ὑμᾶς φροντίζειν τῆς ὑμετέρας ψυχῆς, καὶ πάντως ἂν 
τέλος ἔλαβε τουτὶ τὸ κατόρθωμα. Καὶ τὶ χρὴ τὰ πολλὰ λέγειν; Εἰ γὰρ μηδὲ γέεννα 
ἦν μηδὲ κόλασις παρακούουσι, μηδὲ μισθὸς ὑπακούουσιν, ἐγὼ δὲ προσελθὼν ὑμῖν 
τοῦτο ἂν χάριτος ἤτησα μέρει, ἀρα οὐκ ἂν ἐπενεύσατε; Οὐκ ἂν ἐδώκατε τὴν 
αἴτησιν, κούφην οὕτως αἰτοῦντι χάριν; Ὅταν δὲ ὁ Θεὸς αὐτὴν αἰτῶν ἡ δι᾽ ὑμᾶς τοὺς 
διδόντας, οὐ δι᾿ ἑαυτὸν τὸν λαμβάνοντα, τὶς οὕτως ἀγνώμων, τὶς οὕτως ἄθλιος καὶ 
ταλαίπωρος, ὡς Θεῷ χάριν αἰτοῦντι μὴ δοῦναι, καὶ μάλιστα ὅταν αὐτὸς ἀπολαύειν 
μέλλῃ τῆς χάριτος ὁ διδούς; Ταῦτ᾽ οὖν ἐννοήσαντες, καὶ πρὸς ἑαυτοὺς 
ἀναχωρήσαντες ἐντεῦθεν, λέγετε τὰ εἰρημένα ἅπαντα, καὶ τοὺς μὴ προσέχοντας 
παντὶ διορθοῦτε τρόπῳ, ἵνα καὶ τῶν οἰκείων καὶ τῶν ἀλλοτρίων κατορθωμάτων τὴν 
ἀμοιβὴν ἀπολάβωμεν, χάριτι καὶ φιλανθρωπίᾳ τοῦ Κυρίου ἡμῶν Ἰησοῦ Χριστοῦ, 
δι᾽ οὗ καὶ μεθ᾽ οὗ τῷ Πατρὶ ἡ δόξα ἅμα τῷ ἁγίῳ Πνεύματι, εἰς τοὺς αἰῶνας τῶν 
αἰώνων. Ἀμήν. 

ΟΜΙΛΙΑ ΙΑ΄. Εὐχαριστίᾳ πρὸς τὸν Θεὸν περὶ τῆς 
ἀπαλλαγῆς τῶν ἐκ τῆς στάσεως προσδοκηθέντων 
κακῶν. καὶ ἀνάμνησις τῶν τότε συμβάντων᾽ ἔτι δὲ καὶ 
κατὰ τῶν τὸ σῶμα ἡμῶν διαβαλλόντων, καὶ δι᾽ ὅλου 
περὶ τῆς τοῦ ἀνθρώπου κατασκευῆς" καὶ πρὸς τῷ τέλει 
περὶ τοῦ κατορθῶσαι τὸ μὴ ὀμνύειν. 


α΄. Ἐπειδὰν ἐννοήσω τὸν παρελθόντα χειμῶνα καὶ τὴν παροῦσαν γαλήνην, οὐ 
παύομαι λέγων: Εὐλογητὸς ὁ Θεὸς ὁ ποιῶν πάντα, καὶ μετασκευάζων αὐτά" ὁ 
ποιήσας φῶς ἐκ σκότους, ὁ κατάγων εἰς πύλας ἅδου καὶ ἀνάγων, ὁ παιδεύων καὶ μὴ 
θανατῶν, καὶ τοῦτο καὶ ὑμᾶς λέγειν βούλομαι διηνεκῶς, καὶ μὴ διαλιμπάνειν᾽ εἰ γὰρ 
αὐτὸς τοῖς ἔργοις ὑμᾶς εὐηργέτησε, τίνος ἂν εἴημεν ἄξιοι συγγνώμης ἡμεῖς, μηδὲ 
λόγοις αὐτὸν ἀμειβόμενοι; Διὸ παρακαλῷ μηδέποτε διαλιμπάνειν εὐχαριστοῦντας 
αὐτῷ: ἂν γὰρ περὶ τὰ πρῶτα γενώμεθα εὐγνώμονες, εὔδηλον ὅτι καὶ ἑτέρων 
μειζόνων ἀπολαύσομεν. Λέγωμεν τοίνυν διηνεκῶς Εὐλογητὸς ὁ Θεός, ὁ καὶ ἡμῖν 
δοὺς μετὰ ἀδείας τὴν εἰωθυΐαν ὑμῖν παραθεῖναι τράπεζαν, καὶ ὑμῖν παρασχὼν μετὰ 
τοῦ θαῤῥεῖν τῶν ἡμετέρων ἀκροᾶσθαι λόγων᾽ εὐλογητὸς ὁ Θεός, ὅτι οὐκέτι τὸν 
ἔξωθεν φεύγοντες κίνδυνον, ἀλλ᾽ ἀκροάσεως ἐπιθυμοῦντας, ἐνταῦθα συντρέχομεν, 
οὐκέτι μετὰ ἀγωνίας καὶ τρόμου καὶ φροντίδος ἀλλήλοις συγγινόμεθα, ἀλλὰ μετὰ 
ἀδείας πολλῆς ἅπαν ἀποτιναξάμενοι τὸ δέος ὡς τὰς γε ἔμπροσθεν ἡμέρας τῶν 
κλυδωνιζομένων ἐν μέσῳ πελάγει, καὶ ναυάγιον καθ᾽ ἑκάστην προσδοκώντων τὴν 
ὥραν, οὐδὲν ἄμεινον διεκείμεθα, μυρίαις δι᾽ ὅλης ἡμέρας σοβούμενοι φήμαις, 
ταραττόμενοι καὶ δονούμενοι πάντοθεν, καὶ καθ᾽ ἑκάστην ἡμέραν περιεργαζόμενοι 
καὶ πολυπραγμονοῦντες, τὶς ἀφῖκται ἐκ τοῦ στρατοπέδου; Τὶ δὲ ἐλθὼν ἀπήγγειλε, 
καὶ πότερον ἀληθὲς ἢ ψευδὲς τὸ λεγόμενον; Καὶ νύκτας ἀΐπνους διατελοῦντες, καὶ 
τὴν πόλιν ὁρῶντες καὶ δακρύοντες ὡς αὐτίκα ἀπολουμένην. Διὰ τοῦτο καὶ ἡμεῖς τὰς 
ἔμπροσθεν ταύτας ἐσιγήσαμεν ἡμέρας, Δὶ ἀτὸ κεκενῶσθαι τὴν πόλιν ἡμῶν ἅπασαν, 
καὶ πρὸς τὰς ἐρημίας μετῳκίσθαι πάντας, καὶ διὰ τὸ τοὺς ὑπολειφθέντας 
ἐσκοτῶσθαι τῷ νέφει τῆς ἀθυμίας. Ψυχὴ γὰρ ἅπαξ ἀθυμίας πλησθεῖσα, πρὸς πᾶσαν 
ἀκρόασιν ἔστιν ἀνεπιτήδειος. Διὰ τοῦτο καὶ οἱ τοῦ Ἰὼβ φίλοι παραγενόμενοι καὶ τὴν 
τραγῳδίαν τῆς οἰκίας ἐκείνης ἰδόντες, καὶ τὸν δίκαιον ἐπὶ τῆς κοπρίας καθήμενον 
καὶ ἡλκωμένον, διέῤῥηξάν τε τὰ ἱμάτια αὐτῶν, καὶ ἀνῴμωξαν, καὶ σιγῇ 
παρεκάθηντο, δηλοῦντες ὅτι οὐδὲν οὕτως ἐπιτήδειον παρὰ τὴν ἀρχὴν τοῖς 
ὀδυνωμένοις ὡς ἡσυχίᾳ καὶ σιγῇ᾽ καὶ γὰρ ἦν μεῖζον παραμυθίας τὸ πάθος. Διὰ 
τοῦτο καὶ οἱ Ἰουδαῖοι τῷ πηλῷ καὶ τῇ πλινθείᾳ προσδεδεμένοι, Μωσέα 
παραγενόμενον ἰδόντες, οὐκ ἐδύναντο τοῖς λεγομένοις προσέχειν ἀπὸ τῆς 
ὀλιγοψυχίας καὶ τῆς θλίψεως αὐτῶν. Καὶ τὶ θαυμαστὸν εἰ μικρόψυχοί τινες 
ἄνθρωποι τοῦτο ἔπαθον, ὅπου καὶ τοὺς μαθητὰς εὑρίσκομεν τούτῳ περιπεσόντας 

τῷ πόθει; Μετὰ γὰρ τὸ μυστικὸν ἐκεῖνο δεῖπνον, ἐπειδὴ λαβὼν αὐτοὺς ὁ Χριστὸς 
κατ᾽ ἰδίαν διελέγετο, παρὰ μὲν τὴν ἀρχὴν συνεχῶς αὐτὸν ἠρώτων οἱ μαθηταί: Ποῦ 
ὑπόγεις; Ἐπειδὴ δὲ εἶπεν αὐτοῖς τὰ μικρὸν ὕστερον αὐτοὺς διαδεξόμενα κακά, τοὺς 
πολέμους, τὰς ἐπαναστάσεις, τὰς ἀπεχθείας τὰ παρὰ πάντων, τὰς μάστιγας, τὰ 
δεσμωτήρια, τὰ δικαστήρια, τὰς ἀπαγωγάς, ὥσπερ τινὶ φορτίῳ βαρυτάτῳ τῷ φόβῳ 
τῶν εἰρημένων καὶ τῇ τῶν μελλόντων ἀθυμίᾳ πιεζομένη τότε αὐτῶν ἡ ψυχή, ἀχανὴς 
λοιπὸν ἔμεινε. Διὸ συγχυθέντας αὐτοὺς ἰδὼν ὁ Χριστός, αὐτὸ τοῦτο ὀνειδίζων 
ἔλεγε «Πορεύομαι πρὸς τὸν Πατέρα μου, καὶ οὐδεὶς ἐξ ὑμῶν ἐρωτᾶ με: Ποῦ 
ὑπάγεις; Ἀλλ᾽ ὅτι ταῦτα λελάληκα ὑμῖν, ἡ λύπη πεπλήρωκεν ὑμῶν τὴν καρδίαν». 
Διὰ τοῦτο καὶ ἡμεῖς ἐσιγήσαμεν τὸν παρελθόντα χρόνον, τὸν παρόντα καιρὸν 
ἀναμένοντες. Εἰ γὰρ ὁ μέλλων δεῖσθαί τινος, κἂν εὔλογα μέλλῃ προτείνειν, 
ἐπιτηδειότητα ἀναμένει καιροῦ, πῶς ἡμέρῳ καὶ εὖ διακειμένῳ τῷ μέλλοντι διδόναι 
τὴν αἴτησιν προσέλθοι, καὶ τὴν ἀπὸ τοῦ καιροῦ λαβὼν συμμαχίαν ἐπιτύχοι τῆς 
χάριτος, πολλῷ μᾶλλον τὸν λέγοντα καιρὸν ἐπιτήδειον ζητεῖν χρή, ὅπως εὖ 
διακειμένῳ, τῷ ἀκροατῇ καὶ πάσης ἀπηλλαγμένῳ φροντίδος καὶ ἀθυμίας 
προσαγάγῃ τοὺς λόγους ὃ δὴ καὶ ἡμεῖς πεποιήκαμεν. 


β᾽. Νῦν γοῦν ἐπειδὴ τὴν ἀθυμίαν ἀπετινάξασθε, καὶ τῶν προτέρων ὑμᾶς ἀναμνῆσαι 
βουλόμεθα, ὥστε σαφέστερον ὑμῖν γενέσθαι τὸν λόγον᾽ ὃ γὰρ περὶ τῆς κτίσεως 
εἰρήκαμεν, ὅτι χοῦι καλὴν μόνον καὶ θαυμαστὴν καὶ μεγάλην αὐτὴν ἐποίησεν ὁ 
Θεός, ἀλλὰ καὶ ἀσθενῆ καὶ φθαρτήν, καὶ τούτων αὐτῶν πάλιν πολλὰ ἐγκατέθηκε 
δείγματα, ἀμφότερα πρὸς τὸ χρήσιμον ἡμῖν οἰκονομῶν, καὶ διὰ μὲν τοῦ κάλλους εἰς 
τὸ θαῦμα τοῦ πεποιηκότος ἐνάγων, διὰ δὲ τῆς ἀσθενείας τοῦ σέβεσθαι τὴν κτίσιν 
ἡμᾶς ἀπάγων: τοῦτο καὶ ἐπὶ τοῦ σώματος τοῦ ἡμετέρου ἔστιν ἰδεῖν γεγενημένον. 
Καὶ γὰρ καὶ περὶ τούτου πολλοὶ ζητοῦσι τῶν τε τῆς ἀληθείας ἐχθρῶν τῶν τε σὺν 
ἡμῖν τεταγμένων, τίνος ἕνεκεν φθαρτὸν καὶ ἐπίκηρον γέγονεν. 


Ἑλλήνων δὲ πολλοὶ καὶ αἱρετικῶν οὐδὲ γεγενῆσθαι αὐτὸ παρὰ τοῦ Θεοῦ φασιν᾽ 
ἀνάξιον γὰρ αὐτὸ τῆς τοῦ Θεοῦ δημιουργίας εἶναι λέγουσι, ρύπους καὶ ἱδρῶτας καὶ 
δάκρυα καὶ πόνους καὶ ταλαιπωρίας καὶ τὰ ἀλλὰ τοῦ σώματος ἐπιόντες ἅπαντα. 
Ἐγὼ δέ, ἐπειδὰν περὶ τούτων γένηται λόγος, πρῶτον μὲν ἐκεῖνο ἂν εἴποιμι᾽ μὴ μοι 
τὸν ἄνθρωπον λέγε τοῦτον τὸν προσκεκρουκότα, τὸν ἠτιμωμένον, τὸν 
καταδικασθέντα᾽ ἀλλ᾽ εἰ βούλει μαθεῖν ὁποῖον ἐξ ἀρχῆς ἡμῖν τὸ σῶμα ἔπλασεν ὁ 
Θεός, ἐπὶ τὸν παράδεισον ἔλθωμεν, καὶ τὸν ἐξ ἀρχῆς γενόμενον ἄνθρωπον ἴδωμεν. 
Οὐ γὰρ οὕτω τὸ σῶμα ἐκεῖνο φθαρτὸν καὶ ἐπίκηρον ἦν, ἀλλ᾽ ὥσπερ τὶς χρυσοῦς 
ἀνδρίας ἀπὸ χωνευτηρίου προελθὼν ἄρτι καὶ λαμπρὸν ἀποστίλβων, οὕτω πάσης 
φθορᾶς ἐκεῖνο τὸ σῶμα ἀπήλλακτο, καὶ οὔτε πόνος ἠνώχλει, οὔτε ἱδρὼς 
ἐλυμαίνετο, οὐ φροντίδες ἐπεβούλευον, οὐκ ἀθυμίαι ἐπολιόρκουν, οὐκ ἄλλο τι τῶν 
τοιούτων ἐλύπει παθῶν᾽ ἐπειδὴ δὲ σωφρόνως τὴν εὐημερίαν οὐκ ἤνεγκεν, ἀλλ᾽ 
ἐξύβρισεν εἰς τὸν εὐεργέτην, καὶ τὸν ἀπατεῶνα δαίμονα τοῦ κηδεμόνος Θεοῦ καὶ 
τιμήσαντος αὐτὸν ἐνόμισεν ἀξιοπιστότερον εἶναι, καὶ θεὸς γενέσθαι προσεδόκησε, 

καὶ μείζονα τῆς οἰκείας ἀξίας ἔλαβεν ἔννοιαν, τότε δή, τότε καὶ διὰ τὴν πραγμάτων 
αὐτῶν σωφρονίζων αὐτὸν ὁ Θεός, φθαρτὸν τε ἐποίησε καὶ θνητόν, καὶ ταῖς πολλαῖς 
ταύταις κατέδησεν ἀνάγκαις, οὐχὶ μισῶν, οὐδὲ ἀποστρεφόμενος, ἀλλὰ κηδόμενος, 
καὶ τὴν πονηρὰν καὶ ὀλέθριον ἐκείνην ἀπόνοιαν ἐκ προοιμίων κωλύων, καὶ 
περαιτέρω προελθεῖν διδάσκων αὐτόν, ὅτι θνητὸς τὲ ἐστι καὶ ἐπίκηρος, καὶ ταύτῃ 
πείθων μηδέποτε τοιαῦτα φαντάζεσθαι καὶ ὀνειροπολεῖν" καὶ γὰρ εἶπεν ὁ διάβολος: 
«Ἔσεσθε ὡς θεοί». Πρόῤῥιζον οὖν ταύτην ἀνασπάσαι βουλόμενος τὴν ἔννοιαν, 
πολυπαθὲς αὐτοῦ καὶ ταλαίπωρον τὸ σῶμα πεποίηκε, δι᾽ αὐτῆς τῆς φύσεως 
παιδεύων αὐτόν, μηδέποτε τοιαύτην λαβεῖν ἔννοιαν. Καὶ ὅτι τοῦτό ἐστι ἀληθές, 
μάλιστα μὲν καὶ ἐκ τῶν ἐπ᾿ ἐκείνου γεγενημένων δῆλον. μετὰ γὰρ τὴν προσδοκίαν 
ἐκείνην ταύτῃ κατεδικάσθη τῇ τιμωρίᾳ. Καὶ σκόπει μοι Θεοῦ σύνεσιν οὐκ ἀφῆκεν 
αὐτὸν πρῶτον ἀποθανεῖν, ἀλλὰ τὸν υἱὸν ἐκείνου συνεχώρησε τοῦτο παθεῖν, ἵνα πρὸ 
τῶν ὀφθαλμῶν ἰδὼν τὸ σῶμα σηπόμενον καὶ φθειρόμενον, μεγάλην ἀπὸ τῆς ὄψεως 
ταύτης δέξηται φιλοσοφίας διδασκαλίαν, καὶ μάθῃ τὶ γέγονε, καὶ σωφρονισθεὶς 
καλῶς, οὕτως ἐντεῦθεν ἀπέλθῃ. 


Μάλιστα μὲν οὖν, ὅπερ ἔφην, καὶ ἐκ τῶν ἤδη γεγενημένων τοῦτο δῆλον, οὐκ 
ἔλαττον δὲ καὶ ἐκ τῶν μετὰ ταῦτα ῥηθησομένων ἔσται φανερόν. Εἰ γὰρ ἀνάγκῃ 
τοιαύτῃ τοῦ σώματος ἐνδεδεμένου, καὶ πάντων ἀποθνησκόντων καὶ φθειρομένων 
καὶ σηπομένων ἐν ταῖς ἁπάντων ὄψεσι καὶ διαλελυμένων εἰς κόνιν, καὶ τῶν ἔξωθεν 
φιλοσόφων ἕνα καὶ τοῦτον ποιησαμένων συμπληρωτικὸν ὅρον τοῦ τῶν ἀνθρώπων 
γένους (ἐρωτηθέντες γάρ, τὶ ποτε ἄνθρωπός ἐστι, ζῶον λογικὸν θνητὸν εἶπον)" εἰ 
τοίνυν πάντων ταῦτα ὁμολογούντων ἐτόλμησαν ἑαυτοὺς ἀπαθανατίσαι τινὲς ἐν ταῖς 
τῶν πολλῶν ὑπολήψεσι, καὶ τῆς ὄψεως μαρτυρούσης τὸν θάνατον, ἐφιλονείκησαν 
ἀναῤῥηθῆναι θεοί, καὶ ἐτιμήθησαν οὕτως: εἰ μὴ προὐχώρησεν ὁ θάνατος διδάσκων 
ἅπαντας τὸ τῆς φύσεως ἐπίκηρον καὶ φθαρτόν, ποῦ οὐκ ἂν ἐξέβησαν ἀσεβείας 
πολλοὶ τῶν ἀνθρώπων; Ἄκουσον τοίνυν τὶ φησιν ὁ προφήτης περὶ τινος βαρβάρου 
βασιλέως τοιαύτην μανέντος μανίαν: «Ἐπάνω τῶν ἄστρῳ τοῦ οὐρανοῦ θήσω, φησί, 
τὸν θρόνον μου, καὶ ἔσομαι ὁμοίως τῷ Ὑψίστῳ». Εἶτα καταγελῶν αὐτοῦ, καὶ τὴν 
τελευτὴν αὐτοῦ δηλῶν, φησίν᾽ «Ὑποκάτω σοῦ στρώσουσι σῆψιν, καὶ τὸ 
κατακάλυμμά σοῦ σκώληφ». Ὁ δὲ λέγει τοιοῦτόν ἐστιν᾽ ἄνθρωπος τοιαύτην 
ἀναμένων τελευτήν, τοιαῦτα φαντάζεσθαι ἐτόλμησας; Καὶ περὶ ἑτέρου πάλιν τοῦ 
βασιλέως, λέγω τῶν Τυρίων, τοιαῦτα κατασκευάζοντος καὶ βουλομένου νομίζεσθαι 
θεοῦ, φησί: «δὺ δὲ οὐκ εἶ θεός, ἀλλ᾽ ἄνθρωπος, καὶ οἱ κατακεντοῦντές σε τοῦτο 
ἐροῦσιν». Ὥστε ἄνωθεν καὶ μεθ᾽ ὑπερβολῆς ἀναιρῶν τῆς εἰδωλολατρείας τὴν 
ὑπόθεσιν, τοιοῦτον ἡμῖν τὸ σῶμα ἐποίησεν ὁ Θεός. Καὶ τὶ θαυμάζεις εἰ ἐπὶ τοῦ 
σώματος τοῦτο γέγονεν, ὅπου γξ καὶ ἐπὶ τῆς ψυχῆς ἔστιν ἰδεῖν τοιοῦτόν τι 
γεγενημένον; Θνητὴν μὲν γὰρ οὐκ ἐποίησεν, ἀλλ᾽ ἀφῆκεν ἀθάνατον εἶναι: λήθῃ δὲ 
καὶ ἀγνοίᾳ καὶ ἀθυμίᾳ καὶ φροντίσιν ὑπεύθυνον αὐτὴν κατεσκεύασε: καὶ τοῦτο 
ἐποίησεν, ἵνα μὴ πρὸς τὴν οἰκείαν εὐγένειαν ἰδοῦσα, μείζονα τῆς οἰκείας ἀξίας 
ἔννοιαν λάβῃ. Εἰ γὰρ καὶ τούτων ὄντων ἐτόλμησάν τινες εἰπεῖν, ὅτι τῆς οὐσίαν ἐστὶ 

τοῦ Θεοῦ: εἰ καὶ τούτων ἀπήλλακτο τῶν παθῶν, ποῦ οὐκ ἂν ἦλθον οὗτοι μανίας; 
Πλὴν ἀλλ᾽ ὅπερ ἐπὶ τῆς κτίσεως ἔλεγον, τοῦτο καὶ ἐπὶ τοῦ σώματος λέγω, ὅτι 
ὁμοίως δι᾽ ἀμφότερα ταῦτα θαυμάζω τὸν Θεόν, καὶ ὅτι φθαρτὸν αὐτὸ ἐποίησε, καὶ 
ὅτι ἐν τῇ φθορᾷ τὴν οἰκείαν ἰσχὺν ἐπεδείξατο καὶ σοφίαν. Ὅτι μὲν γὰρ βελτίονος 
αὐτὸ ἴσχυε ποιῆσαι ὕλης, ἔδειξεν ἐκ τοῦ οὐρανίου τε σώματος καὶ τοῦ ἡλιακοῦ. Ὁ 
γὰρ ἐκεῖνα τοιαῦτα ποιήσας, καὶ τοῦτο τοιοῦτον ποιῆσαι, εἴπερ ἐθέλησεν, ἴσχυσεν 
ἄν’ ἀλλ᾽ ἡ αἰτία τῆς ἀσθενείας ἐστὶν ἡ προειρημένῃ πρόφασις. Οὐ μὴ τοῦτο 
ὑποτέμνεται τοῦ Δημιουργοῦ τὸ θαῦμα, ἀλλὰ καὶ ἐπιτείνει πλέον. Τὸ γὰρ εὐτελὲς 
τῆς οὐσίας τοῦτο μάλιστα δείκνυσι τῆς τέχνης τὸ εὔπορον καὶ εὐμήχανον, ὅτι ἐν 
πηλῷ καὶ τέφρᾳ τοσαύτην ἐνέθηκεν ἁρμονίαν, καὶ τοιαύτας αἰσθήσεις οὕτω 
ποικίλας καὶ παντοδαπὰς καὶ τοιαῦτα δυναμένας φιλοσοφεῖν. 


γ᾽. Ὥστε ὅσῳπερ ἂν κατηγορῇς τοῦ τῆς οὐσίας εὐτελοῦς, τοσούτῳ μᾶλλον 
θαύμασον τὸ μεγαλεῖον τῆς τέχνης. Ἐπεὶ καὶ ἀνδριαντοποιὸν οὐχ οὕτω θαυμάζω 
τὸν ἀπὸ χρυσοῦ καλὸν ἀνδριάντα ποιοῦντα, ὡς τὸν ἀπὸ πηλοῦ τοῦ διαπίπτοντος τῇ 
τῆς τέχνης εὐπορίᾳ δυνάμενον κάλλος ἐπιδεῖξαι πλάσεως θαυμαστὸν καὶ ἀμήχανον. 
Ἐκεῖ μὲν γὰρ καὶ συντελεῖ τι ἡ ὕλη τῷ πλάττοντι, ἐνταῦθα δέ, γυμνὴ τῆς τέχνης 
ἐστὶν ἡ ἐπίδειξις. 


Σὺ δὲ εἰ βούλει μαθεῖν πόση τοῦ δημιουργήσαντος ἡμᾶς ἐστιν ἡ σοφία, ἐννόησον τὶ 
γίνεται ἀπὸ πηλοῦ᾽ τὶ δὲ ἕτερον ἀλλ᾽ ἢ πλίνθος καὶ κέραμος; Ἀλλ᾽ ὅμως ἴσχυσεν ὁ 
ἀριστοτέχνης Θεὸς ἀπὸ τῆς ὕλης ἐξ ἧς γίνεται κέραμος καὶ πλίνθος μόνον, 
ὀφθαλμὸν οὕτω ποιῆσαι καλόν, ὡς ἅπαντας ἐκπλήττειν τοὺς ὁρῶντας, καὶ 
τοσαύτην ἐνθεῖναι τούτῳ δύναμιν, ὡς ἀέρος τοσοῦτον ὕψος καθορᾶν, καὶ μικρᾶς 
κόρης ἀντιλήψει τοσαῦτα περιλαμβάνειν σώματα, καὶ ὄρη καὶ νάπας, καὶ βουνούς, 
καὶ πελάγη, καὶ οὐρανὸν δι᾽ ἐκείνης τῆς μικρᾶς. Μὴ τοίνυν εἴπῃς μοι τὰ δάκρυα καὶ 
τὰς λήμας᾽ τοῦτο γὰρ διὰ τὴν σὴν ἁμαρτίαν γέγονεν᾽ ἀλλ᾽ ἐννόησον αὐτοῦ τὸ 
κάλλος, καὶ τὴν δύναμιν τὴν ὀπτικήν, καὶ πῶς τοσοῦτον ἐπιὼν ἀέρος μῆκος οὐ 
κάμνει καὶ ταλαιπωρεῖ, ἀλλὰ πόδες μὲν ὀλίγον προελθόντες πονοῦσι καὶ ἐκλύονται, 
ὀφθαλμὸς δὲ ὁδεύων τοσοῦτο μὲν ὕψος, τοσοῦτο δὲ εὖρος, οὐδεμιᾶς αἰσθάνεται 
ἀῤῥωστίας. Ἐπειδὴ γὰρ τῶν ἁπάντων μελῶν ἡμῖν ἀναγκαιότερόν εστι τοῦτο, οὐκ 
ἀφῆκεν αὐτὸ πιέζεσθαι καμάτῳ, ὥστε ἀνεμπόδιστον ἡμῖν αὐτοῦ τὴν διακονίαν εἶναι 
καὶ ἀκώλυτον. Μᾶλλον δὲ ποῖος λόγος παραστῆσαι δυνήσεται τοῦ μέλους τούτου 
τὴν ἀρετὴν ἅπασαν; Καὶ τὶ λέγω περὶ κόρης καὶ τῆς ὀπτικῆς δυνάμεως; Ἐὰν γάρ, ὃ 
πάντων εὐτελέστερον εἶναι δοκεῖ τῶν μελῶν, τοῦ ὀφθαλμοῦ τὰς βλεφαρίδας 
ἐξετάσῃς μόνον, καὶ ἐν ταύταις πολλὴν ὄψει τοῦ δημιουργοῦ Θεοῦ τὴν σοφίαν. 
Καθάπερ γὰρ ἐπὶ τῶν ἀσταχύων οἱ ἀνθέρικες ὥσπερ τινὰ δόρατα προβεβλημένοι 
τοῦ ὄρνιθας ἀποσοβοῦσιν, οὐκ ἐπιτρέποντες ἐγκαθέζεσθαι τῷ καρπῷ καὶ διακλᾶν 
τὴν καλάμην ἀσθενεστέραν οὖσαν: οὕτω δὴ καὶ ἐπὶ τῶν ὀφθαλμῶν, ὥσπερ τινὲς 
ἀνθέρικες καὶ δόρατα προβέβληνται αἱ τῶν βλεφαρίδων τρίχες, κόνιν καὶ κάρφη καὶ 
πάντα τὰ διενοχλοῦντα ἔξωθεν ἀποκρουόμεναι τῶν ὀφθαλμῶν, καὶ οὐκ ἐῶσαι 

ἐνοχλεῖσθαι τὰ βλέφαρα. Ἴδοις ἂν καὶ ἐπὶ τῶν ὀφρύων ἑτέραν σοφίαν οὐκ ἐλάττονα 
ταύτης. Τὶς γὰρ οὐκ ἂν ἐκπλαγείη τὴν θέσιν αὐτῶν; Ὅτι οὔτε πέρα τοῦ μέτρου 
προβέβληνται, ὥστε ἐπισκοτεῖν τοῖς ὀφθαλμοῖς, οὔτε ἐνδοτέρω τοῦ δέοντος 
ὑφιζάνουσιν᾽ ἀλλ᾽ ὥσπερ οἰκίας γεῖσος, οὕτως ἐξέχουσιν ἄνωθεν, τὸν ἐκ τῆς 
κεφαλῆς κατιόντα ἱδρῶτα δεχόμεναι, καὶ τοὺς ὀφθαλμοὺς λυπεῖν οὐκ ἐῶσαι. Διὰ δὴ 
τοῦτο καὶ τρίχες αὐταῖς εἰσιν ἐμπεφυκυῖαι, τῇ δασύτητι τὰ καταῤῥέοντα ἐπέχουσαι,, 
καὶ μετὰ πολλῆς στέγουσαι τῆς ἀκριβείας, καὶ πολλὴν ταῖς ὄψεσι τὴν εὐμορφίαν 
παρέχουσαι. Οὐ τοῦτο δὲ μόνον ἂν τις θαυμάσειεν, ἀλλὰ καὶ ἕτερον οὐκ ἔλαττον 
τούτου. Τίνος γὰρ ἕνεκεν, εἰπέ μου, αἱ μὲν τῆς κεφαλῆς αὔξονται τρίχες καὶ 
ἀποκείρονται, αἱ δὲ τῶν ὀφρύων οὐκ ἔτι; Οὐδὲ γὰρ τοῦτο ἁπλῶς, οὐδὲ ὡς ἔτυχεν 
ἡμῖν γέγονεν, ἀλλ᾽ ὥστε μὴ χαλωμένας ἐπισκοτεῖν τοῖς ὀφθαλμοῖς, ὅπερ οἱ πρὸς 
βαθὺ γῆρας ἐλθόντες πάσχουσι. Τὶς δ᾽ ἂν δυνηθείη τὴν διὰ τοῦ ἐγκεφάλου 
δεικνυμένην σοφίαν ἅπασαν διελθεῖν; Πρῶτον μὲν γὰρ αὐτὸν ἁπαλὸν ἐποίησεν, 
ἐπειδὴ ταῖς αἰσθήσεσιν ἀπάσαις αὐτὸς χορηγεῖ τὰς πηγὰς εἶτα ἵνα μὴ παρὰ τὴν 
οἰκείαν παραβλάπτηται φύσιν ὀστοῖς αὐτὸν πάντοθεν ἐπετείχισε πάλιν ἵνα μὴ τῇ 
σκληρότητι τῶν ὀστῶν παρατριβόμενος ἐνοχλῆται, ὑμένα μέσον ἐπέτεινεν, οὐχ ἕνα 
μόνον, ἀλλὰ καὶ δεύτερον, τὸν μὲν ὑποτείνας τῷ βρέγματι κάτωθεν, τὸν δὲ ἄνωθεν 
περιβαλὼν τῇ τοῦ ἐγκεφάλου σαρκί: καὶ ἔστιν ἐκεῖνος τούτου σκληρότερος. Τοῦτο 
δὲ ἐποίησε διὰ τε τὴν εἰρημένην αἰτίαν, καὶ ἵνα τὰς φερομένας ἐπὶ τῆς κεφαλῆς 
πληγὰς μὴ πρῶτος ὁ ἐγκέφαλος δέχηται, ἀλλὰ προαπαντῶσαι αἱ μήνιγγες αὗται ταῖς 
βολαῖς τὴν βλάβην διαλύωσιν ἅπασαν, καὶ ἀνεπηρέαστον αὐτὸν διατηρῶσι. Καὶ τὸ 
μὴ συνεχὲς τε καὶ ἕν εἶναι τὸ καλύπτον αὐτὸν ὀστοῦ, ἀλλὰ πολλὰς πανταχόθεν 
ἔχειν ῥαφάς, πολλῆς ἀσφαλείας αὐτῷ πάλιν ὑπόθεσις γίνεται. Τῶν τε γὰρ 
συνεχόντων αὐτὸν ἀτμῶν εἰς τὸ ἔξω ῥᾳδία γένοιτ᾽ ἂν ἀναπνοὴ διὰ τῶν ῥαφῶν 
ἐκείνων, ὥστε αὐτὸν μὴ συμπνίγεσθαι᾽ πληγὴ τξϑ εἰ τις ἀπενεχθείη πόθεν, οὐχ 
ὁλοσχερὴς γίνεται ἡ βλάβῃ. Εἰ μὲν γὰρ ἕν καὶ συνεχὲς ἦν τὸ ὀστοῦν, καὶ εἰς ἕν 
μέρος κατενεχθεῖσα ἡ πληγὴ τὸ πᾶν ἐλυμήνατο ἄν’ τῷ δὲ εἰς πολλὰ διαιρεῖσθαι νῦν, 
οὐκ ἂν γένοιτο τοῦτο. Εἰ γὰρ καὶ συμβαίη τρωθῆναι μέρος ἕν, τὸ κατ᾽ ἐκεῖνο τὸ 
μέρος ὀστοῦν κείμενον παραβλάπτεται μόνον, τὰ δὲ λοιπὰ ἀσινῆ μένει πάντα, τοῦ 
συνεχοῦς τῆς πληγῆς διακοπτομένου τῇ τῶν ὀστῶν διαιρέσει, καὶ οὐκ ἰσχύοντος εἰς 
τὰ παρακείμενα ἐκταθῆναι. Διὰ τοῦτο ἐκ πολλῶν αὐτοῦ τὴν σκέπην ὀστῶν 
συνέθηκεν ὁ Θεός, καὶ καθάπερ οἰκίαν τις οἰκοδομῶν, στέγην καὶ κεραμίδας 
ἄνωθεν ἐπιτίθησιν οὕτω καὶ τὰ ὀστᾶ ταῦτα ἐπέθηκεν ἄνωθεν ἐπὶ τῆς κεφαλῆς ὁ 
Θεός, καὶ τρίχα βλαστάνειν παρεσκεύασεν, ὥστε ἀντὶ πιλημάτων τινῶν εἶναι τῇ 
κεφαλή. Τὸ αὐτοῦ δὲ τοῦτο καὶ ἐπὶ τῆς καρδίας ἔποισεν. Ἐπειδὴ γὰρ τὸ κυριώτατόν 
ἐστι τῶν ἐν ἡμῖν μελῶν ἡ καρδία, καὶ τῆς ζωῆς ἡμῶν ἁπάσης αὕτη τὸ κῦρος 
ἐγκεχείρισται, καὶ τὸ τυχὸν πληγείσης αὐτῆς θάνατος γίνεται, στεγανοῖς καὶ 
σκληροῖς ὀστοῖς καὶ ταύτην πανταχόθεν περιέφραξε, ταῖς τοῦ θώρακος προβολαῖς 
καὶ ταῖς ὠμοπλάταις ὄπισθεν τειχίσας αὐτήν᾽ καὶ ὅπερ εἰ τῶν μηνίγγων ἐποίησε, 
τοῦτο καὶ ἐπὶ ταύτης εἰργάσατο. Ὥστε γὰρ μὴ συνεχῶς ἁλλομένην αὐτὴν καὶ 
πηδῶσαν ἐν τοῖς θυμοῖς καὶ ταῖς τοιαύταις ὁρμαῖς καὶ τῇ σκληρότητι τῶν ὀστῶν 

ἐγκρούουσαν τῶν περιφραττόντων αὐτὴν παρατρίβεσθαι καὶ ὀδυνᾶσθαι, ὑμένας τε 
ὑπέτεινεν ἐκεῖ πολλούς, καὶ τὸν πνεύμονα ὑπέθηκεν ὥσπερ ἁπαλὸν στρῶμα τοῖς 
ἅλμασιν αὐτῆς παραθείς, ἵνα ἀλύπως ἐῤῥηγνυμένη τούτῳ, μηδὲν ἀηδὲς πάσχῃ. Καὶ 
τὶ λέγω περὶ ἐγκεφάλου καὶ καρδίας ὅπου γ εἰ τις καὶ περὶ τῶν ὀνύχων αὐτῶν 
ζητήσειε, πολλὴν καὶ ἐν τούτοις ὄψεται τὴν σοφίαν τοῦ Θεοῦ διαδεικνυμένην, καὶ 
ἀπὸ τοῦ σχήματος αὐτῶν, καὶ ἀπὸ τῆς οὐσίας, καὶ ἀπὸ τῆς θέσεως. Ἐνῆν δὲ εἰπεῖν 
καὶ τίνος ἕνεκεν οὐκ ἰσόμετροι πάντες ἡμῖν εἰσιν οἱ δάκτυλοι, καὶ πολλὰ ἕτερα 
τούτων πλείονα᾽ ἀλλ᾽ ἀρκούντος καὶ ἐκ τῶν εἰρημένων τοῖς ἐθέλουσι προσέχειν ἡ 
σοφία τοῦ δημιουργήσαντος ἡμᾶς διαλάμπει Θεοῦ᾽ διόπερ ἀφεὶς τοῦτο τὸ μέρος 
τοῖς φιλοπόνοις ἐξεργάσασθαι μετὰ ἀκριβείας, ἐφ᾽ ἑτέραν ἀντίθεσιν τρέψομαι. 


δ᾽. Καὶ γὰρ πολλοὶ μετὰ τῶν εἰρημένων κἀκεῖνο ἀντιλέγουσι: τὶ δήποτε, εἰ βασιλεὺς 
τῶν ἀλόγων ἐστὶν ὁ ἄνθρωπος, καὶ ῥώμῃ καὶ ὀξύτητι καὶ τάχει πολλὰ τῶν ζῴων 
αὐτοῦ πλεονεκτεῖ; Καὶ γὰρ ταχύτερον ἵππος ἀνθρώπου, καὶ τλητικώτερον βοῦς, καὶ 
κουφότερον ἀετός, καὶ ἰσχυρότερον λέων. Τὶ οὖν ἂν εἴποιμεν πρὸς ταῦτα; Ὅτι καὶ 
ἐντεῦθεν μάλιστα εἰσόμεθα τοῦ Θεοῦ τὴν σοφίαν, καὶ τὴν τιμὴν ἣν ἡμᾶς ἐτίμησε. 
Ταχύτερον μὲν γὰρ ἵππος ἀνθρώπου, ἀλλ᾽ εἰς ἀποδημίας τάχος ἐπιτηδειότερον 
ἄνθρωπος ἵππου. ἵππος μὲν γάρ, κἂν πάντων ὀξύτατος καὶ ἀλκιμώτατος ἡ, μόλις 
διακοσίους δραμεῖται τῆς ἡμέρας σταδίους" ἄνθρωπος δὲ ὑποζεύξας ἵππους ἐκ 
διαδοχῆς πολλούς,καὶ δισχιλίους δυνήσεται σταδίους διανύσαι. Ὥστε ὅπερ ἐκείνῳ 
τὸ τάχος, τούτῳ ὁ λογισμὸς καὶ ἡ τέχνη παρέσχξ μετὰ πλείονος τῆς ὑπερβολῆς: οὐκ 
ἔχει μὲν γὰρ πόδας ἰσχυροὺς ὁ ἄνθρωπος,ὥσπερ ἐκεῖνος, ἐσχεῖ δὲ τοὺς ἐκείνου τῶν 
ἑαυτοῦ οὐκ ἔλαττον αὐτῷ διακονουμένους. Τῶν μὲν γὰρ ἀλόγων οὐδὲ ἕν ζῴων 
ἕτερον πρὸς τὴν ἑαυτοῦ χρείαν ὑποζεῦξαι δύνηται, ὁ δὲ ἄνθρωπος πάντα ἔπεισι, καὶ 
διὰ τῆς ποικίλης τέχνης τῆς παρὰ τοῦ Θεοῦ δοθείσης αὐτῷ, πρὸς τὴν μάλιστα 
προσήκουσαν αὐτῷ οἰκονομίαν ἕκαστον ὑπάγει τῶν ζῴων. Εἰ δὲ ἦσαν οὕτως 
ἰσχυροὶ οἱ πόδες τῶν ἀνθρώπων ὡς οἱ τῶν ἵππων, πρὸς ἕτερα ἂν ἐγένοντο ἄχρηστοι, 
πρὸς δυσχωρίας, πρὸς ἀκρώρειας, πρὸς ἀναβάσεις δένδρων. ἡ γὰρ ὁπλὴ ταῖς πρὸς 
τὰ τοιαῦτα βαδίσεσιν ἐμποδίζειν εἴωθεν. Ὥστε εἰ καὶ ἁπαλώτεροι οἱ πόδες αὐτῶν, 
ἀλλὰ πρὸς πλείους ἐπιτηδειότεροι χρείας, καὶ οὔτε διὰ τὴν ἀσθένειαν τι βλάπτονται, 
τῆς τοῦ ἵππου δυνάμεως διακονουμένης, καὶ παρὰ τὴν ποικιλίαν τῆς βαδίσεως 
πλεονεκτοῦσι. Πάλιν ἐστὶ πτερὸν τῷ ἀετῷ κοῦφον, ἀλλ᾽ ἔστιν ἐμοὶ λογισμὸς καὶ 
τέχνη δι᾽ ἧς δύναμαι πάντα τὰ ἱπτάμενα ζῷα κατενεγκεῖν καὶ χειρώσασθαι, εἰ δὲ 
βούλει καὶ τὸ ἐμὸν πτερὸν ἰδεῖν, ἔχω πολλῷ κουφότερον ἐκείνου, οὐ μέχρι δέκα 
σταδίων καὶ εἴκοσι, οὐδὲ μέχρι τοῦ οὐρανοῦ, ἀλλὰ καὶ ὑπὲρ αὐτὸν ἀνιπτάμενον τὸν 
οὐρανόν, καὶ ὑπὲρ τὸν οὐρανὸν τοῦ οὐρανοῦ ἄνω, οὗ ὁ Χριστὸς ἐστιν ἐν δεξιᾷ τοῦ 
Θεοῦ καθήμενος. Τὰ ἄλογα πάλιν ἐν τῷ σώματι τὰ ὅπλα ἔχει, οἷον ὁ βοῦς τὰ 
κέρατα, τοὺς ὀδόντας ὁ ὑς ὁ ἄγριος, τοὺς ὄνυχας ὁ λέων: ἐμοὶ δὲ οὐκ ἐν τῇ φύσει 
τοῦ σώματος τὰ ὅπλα κατέθετο ὁ Θεός, ἀλλ᾽ ἔξω τοῦ σώματος, δεικνὺς ὅτι ἥμερον 
ζῷον ὁ ἄνθρωπος, καὶ ὅτι οὐκ ἀξὶ μοι τούτων τῶν ὅπλων καιρός: καὶ γὰρ πολλάκις 
μὲν αὐτὰ ἀποτίθημι, πολλάκις δὲ μεταχειρίζομαι. Ἵν᾽ οὖν ἐλεύθερος ᾧ καὶ 

ἀπολελυμένος, καὶ μὴ διηνεκῶς ἀναγκάζωμαι βαστάζειν τὸ ὅπλα, ἐποίησεν αὐτὰ 
κεχωρισμένα τῆς φύσεως εἶναι τῆς ἐμῆς. Οὐ γὰρ μόνον τῷ ψυχὴν ἔχειν λογικὴν 
κρατοῦμεν τῶν ἀλόγων, ἀλλὰ καὶ τῷ σώματι πλεονεκτοῦμεν αὐτῶν᾽ καὶ γὰρ καὶ 
τοῦτο τῇ τῆς ψυχῆς εὐγενείᾳ συμβαῖνον κατεσκεύασεν ὁ Θεός, καὶ τοῖς ἐπιτάγμασιν 
αὐτῆς ἐπιτήδειον" καὶ γὰρ τὸ σῶμα τοιοῦτον οὐχ ἁπλῶς ἐποίησεν, ἀλλ᾽ οἷον εἰκὸς 
εἶναι λογικῇ ψυχῇ διακονούμενον᾽ ὡς εἰ μὴ τοιοῦτον ἦν, σφόδρα ἂν ἐνεποδίσθησαν 
αἱ τῆς ψυχῆς ἐνέργειαι’ καὶ τοῦτο δῆλον ἐκ τὴν νοσημάτων. Εἰ γὰρ μικρὸν τι 
παρατραπείη τῆς οἰκείας καταστάσεως αὐτὴ τῆς σαρκὸς ἡ διακόσμησις, πολλαὶ τῶν 
ἐνεργειῶν τῆς ψυχῆς ἐμποδίζονται᾽ οἷόν τι λέγω, εἰ θερμότερος ἣ ψυχρότερος ὁ 
ἐγκέφαλος γένοιτο. Ὥστε πολλὴν καὶ ἀπὸ τοῦ σώματος ἔστιν ἰδεῖν τὴν κηδεμονίαν 
τοῦ Θεοῦ, οὐχ ὅτι μόνον ἐξ ἀρχῆς αὐτὸ βέλτιον ἐποίησε τοῦ νῦν ὄντος, οὐδ᾽ ὅτι καὶ 
νῦν πρὸς τὸ χρήσιμον αὐτὸ μετεσκεύασεν, ἀλλ᾽ ὅτι καὶ πρὸς πολλῷ μείζονα 
ἀναστήσει δόξαν πάλιν. Εἰ δὲ καὶ ἑτέρωθεν θέλεις μαθεῖν ὅσην περὶ τὸ σῶμα ὁ 
Θεὸς ἐπεδείξατο σοφίαν, ἐρῶ τοῦτο ὃ μάλιστα πάντων ὁ Παῦλος ἐκπληττόμενος 
φαίνεται συνεχῶς. Τὶ δὲ τοῦτό ἐστιν; Τὰ μέλη πλεονεκτεῖν ἀλλήλων πεποίηκεν, οὐκ 
ἐν τοῖς αὐτοῖς, ἀλλὰ τὰ μὲν ἐν κάλλει, τὰ δὲ ἰσχύϊ κρατεῖν παρεσκεύασεν. οἷον 
καλὸς ὁ ὀφθαλμός, ἀλλ᾽ ἰσχυρότεροι οἱ πόδες" τιμία ἡ κεφαλή, ἀλλ᾽ οὐ δύναται 
εἰπεῖν τοῖς ποσίν: Χρείαν ὑμῶν οὐκ ἔχω. Καὶ τοῦτο καὶ ἐπὶ τῶν ἀλόγων ἔστιν ἰδεῖν, 
τοῦτο καὶ ἐπὶ τοῦ βίου παντός. Ὁ γοῦν βασιλεὺς τῶν ὑπηκόων δεῖται, οἱ ὑπήκοοι 
τοῦ βασιλέως, ὥσπερ ἡ κεφαλὴ τῶν ποδῶν. Καὶ πάλιν ἐπὶ τῶν ἀλόγων τὰ μὲν ἔστιν 
ἰσχυρότερα, τὰ δὲ εὐπρεπέστερα, καὶ τὰ μὲν ἡμᾶς τέρπει, τὰ δὲ τρέφει, τὰ δὲ 
περιβάλλει: οἷον τέρπει μὲν ὁ ταώς, τρέφουσι δὲ ὄρνιθες καὶ ὕες, περιβάλλουσι δὲ 
πρόβατα καὶ αἶγες, συμπονεῖ δὲ βοῦς καὶ ὄνος. Ἔστι δὲ καὶ ἀλλὰ ἃ τούτων μὲν 
οὐδὲν παρέχει, γυμνάζει δὲ ἡμῶν τὴν δύναμιν, ὡς τὰ ἄγρια θηρία τῶν κυνηγετῶν 
αὔξει τὴν ἰσχύν, καὶ τῷ φόβῳ παιδεύει τὸ γένος ἡμῶν, καὶ προσεκτικώτερον ποιεῖ, 
καὶ πρὸς θεραπείαν δὲ ἡμῖν οὐκ ὀλίγην φορὰν ἀπὸ τῶν οἰκείων εἰσάγει σωμάτων. 
Ὥστε ὅταν εἴπῃ σοὶ τις᾿ πῶς ἄρχον εἶ τῶν ἀλόγων φοβούμενος λέοντα; Εἰπὲ πρὸς 
αὐτόν, ὅτι Παρὰ τὴν ἀρχὴν οὐχ οὕτω τὰ πράγματα διέκειτο, ὅτε εὐδοκιμοῦν παρὰ 
τῷ Θεῷ, ὅτε ἐν παραδείσῳ διέτριβον: ἀλλ᾽ ἐπειδὴ προσέκρουσα τῷ Δεσπότῃ. 
ὑπεύθυνος ἐγενόμην τοῖς δούλοις᾽ καὶ οὐδὲ νῦν ὁλοσχερῶς, ἀλλ᾽ ἔχω τινὰ τέχνην 
δι᾽ ἧς κρατῶ τῶν θηρίων. Οὕτω καὶ ἐπὶ τῶν οἰκιέων γίνεται τῶν μεγάλων, ὅτε οἱ 
υἱοί, κἂν εὐγενεῖς ὦσιν, ὦσι δὲ ἀτελεῖς, πολλοὺς τῶν δούλων δεδοίκασιν" ὅταν δὲ 
καὶ προσκεκρουκότες ὦσιν, ἐπιτείνεται μᾶλλον ἡ ἀγῶνα. Ταῦτα καὶ περὶ ὄφεων καὶ 
σκορπίων καὶ ἐχιδνῶν ἔστιν εἰπεῖν, ὅτι διὰ τὴν ἁμαρτίαν ἡμῖν ἐστι φοβερά. 


ε΄. Οὐκ ἐπὶ τοῦ σώματος δὲ τοῦ ἡμετέρου μόνον, οὐδὲ ἐπὶ τῶν βίων τῶν διαφόρων, 
οὐδὲ ἐπὶ τῶν ἀλόγων, ἀλλὰ καὶ ἐπὶ δένδρων ἔστιν ἰδεῖν τὴν ποικιλίαν ταύτην᾽ καὶ τὸ 
πάντων εὐτελέστερον ἴδοι τις ἂν κατὰ τοῦ μείζονος ἔχον ὑπεροχήν, καὶ οὐ πάντα ἐν 
ἅπασιν ὄντα, ἵνα πάντα ἡμῖν ἀναγκαῖα ἦ, καὶ τοῦ Δεσπότου τὴν ποικίλην σοφίαν 
ἴδωμεν. Μὴ τοίνυν κατηγορεῖ τοῦ Θεοῦ διὰ τὴν φθορὰν τοῦ σώματος, ἀλλὰ διὰ 
τοῦτο μᾶλλον αὐτὸν προσκυνεῖ, καὶ τῆς σοφίας καὶ τῆς κηδεμονίας αὐτὸν θαύμαζε: 

τῆς σοφίας μέν, ὅτι ἴσχυσεν ἐν οὕτω φθαρτῷ σώματι τοσαύτην ἐπιδείξασθαι 
ἁρμονίαν: τῆς κηδεμονίας δέ, ὅτι διὰ τὴν τῆς ψυχῆς ὠφέλειαν φθαρτὸν αὐτὸ 
ἐποίησεν, ἵνα αὐτῆς καταστείλῃ τὸ φύσημα, καὶ τὴν ἀπόνοιαν καθέλῃ. Τὶ οὖν οὐκ ἐξ 
ἀρχῆς ταὐτὸ τοιοῦτον ἀποίησεν ὁ Θεός, φησίν; Ἀπολογούμενός σοι διὰ τῶν 
πραγμάτων αὐτῶν, καὶ μονονουχὶ λέγων διὰ τῆς ἐκβάσεοως αὐτῆς, ὅτι Ἐγὼ μὲν σε 
ἐπὶ μείζονα ἐκάλουν τιμήν, σὺ δὲ σαυτὸν ἀνάξιον κατέστησας τῆς δωρεᾶς, ἐκπεσὼν 
τοῦ παραδείσου πλὴν ἀλλ᾽ οὐδὲ οὕτω περιόψομαί σε, ἀλλὰ διορθώσομαί σου τὸ 
ἁμάρτημα, καὶ εἰς τὸν οὐρανὸν σε ἀνάξω. Καὶ γὰρ διὰ τοῦτό σξ ἐπὶ τοσοῦτον 
χρόνον ἀφῆκα σήπεσθαι καὶ διαφθείρεσθαι, ἵνα ἐν τῷ πλήθει τοῦ χρόνου μόνιμός 
σοι γένηται τῆς ταπεινοφροσύνης ἡ διδασκαλία, καὶ μηδέποτε τὴν προτέραν ἔννοιαν 
ἀναλάβῃς. Ὑπὲρ δὴ τούτων ἁπάντων εὐχαριστήσωμεν τῷ φιλανθρώπῳ Θεῷ, καὶ 
τῆς κηδεμονίας αὐτὸν ἀμευψώμεθα ἀμοιβὴν ἡμᾶς ὠφελοῦσαν πάλιν, καὶ τῆς 
ἐντολῆς, ὑπὲρ ἧς συχνῶς ὑμῖν διαλέγομαι, πολλὴν ποιησώμεθα τὴν σπουδήν. Οὐδὲ 
γὰρ ἀποστήσομαι ἕως ἂν κατορθώσηγτε, ἐπειδὴ τὸ ζητούμενον ἡμῖν οὐ τοῦτό ἐστιν, 
ἢ ὀλιγάκις εἰπεῖν, ἢ πολλάκις, ἀλλὰ μέχρι τότε λέγειν, ἕως ἂν ὑμᾶς πείσωμεν. Πρὸς 
μὲν οὖν Ἰουδαίους ὁ Θεὸς ἔλεγε διὰ τοῦ προφήτου «Εἰ εἰς κρίσεις καὶ μάχας 
νηστεύετε, ἵνα τὶ μοι νηστεύετε»; Πρὸς ὑμᾶς δὲ ἐρεῖ δι᾽ ἡμῶν᾽ εἰ εἰς ὅρκους καὶ 
ἐπιορκίας νηστεύετε, ἵνα τὶ νηστεύετε; Πῶς γὰρ τὸ Πάσχα ὀψόμεθα τὸ ἱερόν; Πῶς 
τὴν θύσιν δεξόμεθα τὴν ἁγίαν; Πῶς τῶν θαυμαστῶν κοινωνήσομεν μυστηρίων διὰ 
τῆς γλώττης, δι᾽ ἧς τὸν νόμον τοῦ Θεοῦ κατεπατήσαμεν, διὰ τῆς γλώττης, δι᾽ ἧς 
τὴν ψυχὴν ἐμολύναμεν; Εἰ γὰρ πορφυρίδα τις βασιλικὴν οὐκ ἂν ἀνάσχοιτο χερσὶ 
δέξασθαι μεμιασμέναις, πῶς σῶμα Δεσποτικὸν δεξόμεθα ἀκαθάρτῳ γενομένη 
γλώττῃ; Ὁ μὲν γὰρ ὅρκος τοῦ πονηροῦ, ἡ δὲ θυσία τοῦ Δεσπότου. «Τῆς οὖν 
κοινωνία φωτὶ πρὸς σκότος, ἢ τὶς συμφώνησις Χριστῷ πρὸς Βελίαρ»; Ὅτι μὲν οὖν 
ἐσπουδάκατε ταύτης ἀπαλλαγῆναι τῆς παρανομίας, οἶδα σαφῶς, ἀλλ᾽ ἐπειδὴ καθ᾽ 
αὐτὸν ἕκαστος οὐκ ἂν εὐκόλως αὐτὸ κατορθώσειξ, ποιησώμεθα φρατρίας καὶ 
συμμορίας, καὶ ὅπερ ἐπὶ τῶν συμποσίων οἱ πένητες ποιοῦσιν, ἐπειδὰν αὐτῶν 
ἕκαστος ἑστιάτωρ ὁλόκληρος γενέσθαι μὴ δύνηται, συνελθόντες ἅπαντες ἐξ ἐράνου 
τὴν εὐωχίαν εἰσφέρουσι, τοῦτο καὶ ἡμεῖς ποιήσωμεν᾽ ἐπειδὴ καθ᾽ ἑαυτοὺς ἐσμεν 
ῥάθυμοι, συμμορίας ποιήσαντες ἀλλήλοις παρεγγυῶμεν εἰσφέρειν συμβουλήν, καὶ 
παραγγελίαν, καὶ παράκλησιν, καὶ ἐπιτίμησιν, καὶ ὑπόμνησιν, καὶ ἀπειλήν, ἵνα ἐκ 
τῆς ἑκάστου σπουδῆς ἅπαντες κατορθώσωμεν. Ἐπειδὴ γὰρ τὰ τῶν πλησίον 
ὀξύτερον βλέπομεν ἢ τὰ ἡμέτερα, ἡμεῖς ἑτέρους φυλάττωμεν, καὶ τὴν ἡμετέραν 
φυλακὴν ἐπιτρέψωμεν ἐκείνοις, καὶ τὴν καλὴν ἅμιλλαν ταύτην ποιησώμεθα, ἵνα 
οὕτω περιγενόμενοι τῆς πονηρᾶς ταύτης συνηθείας, μετὰ παῤῥησίας ἐπὶ τὴν ἁγίαν 
ταύτην ἔλθωμεν ἑορτήν, καὶ τῆς ἁγίας μετάσχωμεν θυσίας μετὰ χρηστῆς ἐλπίδος, 
καὶ συνειδότος ἀγαθοῦ, χάριτι καὶ φιλανθρωπίᾳ τοῦ Κυρίου ἡμῶν Ἰησοῦ Χριστοῦ, 
δι᾿ οὗ καὶ μεθ᾽ οὗ τῷ Πατρὶ ἡ δόξα ἅμα τῷ ἁγίῳ Πνεύματι, εἰς τοὺς αἰῶνας τῶν 
αἰώνων. Ἀμήν. 

ΟΜΙΛΙΑ 1Β᾽. Ἔτι εὐχαριστία πρὸς τὸν Θεὸν περὶ τῆς 
συγχωρήσεως τῶν ἡμαρτηκότων εἰς τὸν βασιλέα᾽ καὶ 
φυσιολογία περὶ τῆς κτίσεως: καὶ ὅτι ποιήσας ὁ Θεὸς 
τὸν ἄνθρωπον νόμον φυσικὸν ἐγκατέθηκεν αὐτῷ᾽ καὶ 
περὶ τοῦ πάσῃ σπουδῇ ἀπέχεσθαι τῶν ὕρκων. 


α΄. Καὶ χθὲς εἶπον, Εὐλογητὸς ὁ Θεός, καὶ σήμερον τὸ αὐτὸ τοῦτο πάλιν ἐρῶ. Εἰ 
γὰρ καὶ τὰ δεινὰ παρῆλθεν, ἀλλ᾽ ἡ μνήμη τῶν δεινῶν μὴ παρερχέσθω, οὐχ ἵνα 
ἀλγῶμεν, ἀλλ᾽ ἵνα εὐχαριστῶμεν. Ἐὰν γὰρ ἡ μνήμη τῶν δεινῶν μένῃ, ἡ πείρᾳ τῶν 
δεινῶν οὐδέποτ᾽ ἐπιστήσεται. Τὶ γὰρ δεῖ τῆς πείρας, τῆς μνήμης ἡμᾶς 
σωφρονιζούσης; Ὥσπερ οὖν οὐκ ἀφῆκεν ἡμᾶς ὁ Θεὸς καταποντισθῆναι παρόντων 
τῶν λυπηρῶν, οὕτω μὴ ἀφῶμεν ἑαυτοὺς ἐκλυθῆναι παρελθόντων ἐκείνων. 
Παρεκάλεσεν ἡμᾶς ἀθυμοῦντας τότε, εὐχαριστήσωμεν αὐτῷ χαίροντες νῦν᾽ 
παρεμυθήσατο ὀδυνωμένους καὶ οὐ προέδωκε, μὴ τοίνυν μηδὲ ἡμεῖς ἑαυτοὺς 
εὐθηνουμένους προδῶμεν, εἰς ῥαθυμίαν ἐκκλίνοντες. «Μνήσθητι γὰρ καιρὸν λιμοῦ, 
φησίν, ἐν ἡμέρᾳ πλησμονῆς». Μνησθῶμεν οὖν καιρὸν πειρασμοῦ καὶ ἡμεῖς ἐν 
ἡμέρᾳ ἀνέσεως: καὶ ἐπὶ τῶν ἁμαρτημάτων δὲ τὸ αὐτὸ τοῦτο ποιῶμεν. Κἂν ἁμάρτῃς 
καὶ συγχωρήσῃ σοι τὴν ἁμαρτίαν ὁ Θεός, τὴν μὲν συγχώρησιν δέξαι καὶ 
εὐχαρίστησον, τῆς δὲ ἁμαρτίας μὴ ἐπιλάθῃ, οὐχ ἵνα σαυτὸν κατατρύχῃς τῷ 
λογισμῷ, ἀλλ᾽ ἵνα τὴν ψυχὴν παιδεύσῃς μὴ σκιρτᾷν μηδὲ περιπίπτειν πάλιν τοῖς 
αὐτοῖς. Οὕτω καὶ ὁ Παῦλος ἐποίησεν εἰπὼν γὰρ ὅτι, «Πιστὸν με ἡγήσατο θέμενος 
εἰς διακονίαν», ἐπήγαγε, «Τὸν πρότερον ὄντα βλάσφημον καὶ διώκτην καὶ 
ὑβριστήν». ἘΚπομπευέσθω, φησὶν ὁ βίος τοῦ οἰκέτου, ἵνα φανῇ ἡ φιλανθροπίᾳ τοῦ 
Δεσπότου. Εἰ γὰρ καὶ συγχώρησιν ἔλαβον τῶν ἁμαρτημάτων, ἀλλὰ τὴν μνήμην οὐκ 
ἐκβάλλω τῶν ἁμαρτημάτων. Οὐ τοῦ Δεσπότου δὲ τὴν φιλανθρωπίαν ἐδείκνυ τοῦτο 
μόνον, ἀλλὰ κἀκεῖνον λαμπρότερον ἐποίει. Ὅταν γὰρ μάθῃ τὶς ἦν ἔμπροσθεν, τότε 
αὐτὸν θαυμάσεις πλέον. καὶ ὅταν ἴδῃς ἐκ τίνος τὶς ἐγένετο, τότε αὐτὸν ἀποδέξῃ 
μειζόνως" κἂν μεγάλα ἧς ἡμαρτηκώς, χρηστὰς ἕξεις εἰρημένοις, καὶ τοὺς ἐν 
ἀπογνώσει τὸ ὑπόδειγμα τοῦτο παρακαλεῖ καὶ ἀνίστασθαι ποιεῖ. Ὅπερ οὖν καὶ ἐπὶ 
τῆς πόλεως ἔσται τῆς ἡμετέρας᾽ τὰ γὰρ συμβάντα ἅπαντα τὴν τε ἀρετὴν ὑμῶν 
δείκνυσι, δυνηθέντων διὰ τῆς μετανοίας τοσαύτην ὀργὴν ἀποκρούσασθαι, τὴν τὲ 
τοῦ Θεοῦ φιλανθρωπίαν κηρύττει, ἐξ ὀλίγης τῆς ἐπιστροφῆς τοσοῦτον 
παρενέγκαντος νέφος, τοὺς τε ἐν ἀπογνώσει πάντας ἀνίστησι μαθόντας ἐκ τῶν 
ἡμετέρων, ὅτι τὸν ἄνω καὶ πρὸς τὴν τοῦ Θεοῦ βλέποντα ῥοπήν, κἂν μυρία περιστῇ 
πανταχόθεν κύματα, καταποντισθῆναι οὐκ ἔνι. Τὶς γὰρ εἶδε, τὶς ἤκουσέ ποτε τὰ 
ἡμέτερα πάθη; Ἐκ βάθρων αὐτῶν καθ᾽ ἑκάστην προσεδοκῶμεν ἡμέραν 
ἀνασπασθήσεσθαι τὴν πόλιν ἡμῖν μετὰ τῶν ἐνοικούντων. ἀλλ᾽ ὅτε ἤλπιζε 
καταποντίζειν τὸ σκάφος ὁ διάβολος, τότε καθαρὰν γαλήνην ἐποίησεν ὁ Θεός. Μὴ 
τοίνυν ἐπιλανθανώμεθα τοῦ μεγέθους τῶν δεινῶν, ἵνα μνημονεύωμεν τοῦ μεγέθους 

τῶν εὐεργεσιῶν τῶν παρὰ τοῦ Θεοῦ γενομένων: καὶ γὰρ ὁ μὴ εἰδὼς τοῦ νοσήματος 
τὴν φύσιν, οὐκ εἴσεται τοῦ ἰατροῦ τὴν τέχνην. Ταῦτα καὶ πρὸς τοὺς παῖδας λέγωμεν 
τοὺς ἡμετέρους, καὶ εἰς μυρίας παραπέμπωμεν γενεάς, ἵνα μάθωσιν ἅπαντες πῶς 
ἐσπούδασεν ὁ διάβολος καὶ τὸ ἔδαφος ἀφανίσαι τῆς πόλεως, καὶ πῶς ἴσχυσεν ὁ 
Θεὸς πεπτωκυΐαν αὐτὴν καὶ κειμένην ἐπ᾽ ὄψεσι στῆσαι πάλιν, καὶ μηδὲ τὴν 
τυχοῦσαν συγχωρῆσαι γενέσθαι βλάβην, ἀλλὰ καὶ τὸν φόβον ἀνεῖλε, καὶ τὸν 
κίνδυνον ἀπεκρούσατο μετὰ πολλοῦ τοῦ τάχους. Καὶ γὰρ τῇ παρελθούσῃ ἑβδομάδι 
τὰς οὐσίας δημεύεσθαι προσεδοκῶμεν ἅπαντες, καὶ στρατιώτας ἡμῖν ἐπαφίεξσθαι, 
καὶ μυρία ἕτερα ὠνειροπολοῦμεν δεινά" ἀλλ᾽ ἰδοὺ πάντα ἐκεῖνα παρῆλθεν, ὥσπερ 
νέφος καὶ ὥσπερ σκιὰ παρατρέχουσα, καὶ τῇ προσδοκίᾳ τῶν δεινῶν ἐκολάσθημεν 
μόνον’ μᾶλλον δὲ οὐκ ἐκολάσθημεν, ἀλλὰ καὶ ἐπαιδεύθημεν καὶ βελτίους 
γεγόναμεν, τοῦ Θεοῦ τὴν καρδίαν τοῦ βασιλέως μαλάξαντος. Λέγωμεν τοίνυν 
διαπαντὸς καὶ καθ᾽ ἡμέραν, Εὐλογητὸς ὁ Θεός, καὶ μετὰ πλείονος σπουδῆς τῇ 
συνάξει προσέχωμεν, καὶ πρὸς τὴν Ἐκκλησίαν τρέχωμεν, ὅθεν ἐκαρπωσάμεθα τὴν 
ὠφέλειαν. Ἴστε γὰρ ἐν ἀρχῇ ποῦ κατεφύγετε, ποῦ συνεδράμετε, πόθεν ἡμῖν ἡ 
σωτηρία γέγονεν. Ἔχώμεθα τοίνυν τῆς ἱερᾶς ἀγκύρας, καὶ καθάπερ ἐν τῷ καιρῷ τῶν 
κινδύνων ἡμᾶς οὐ προέδωκεν, οὕτω μηδὲ ἡμεῖς αὐτὴν ἐν τῷ καιρῷ τῆς ἀνέσεως 
καταλίπωμεν, ἀλλὰ μείνωμεν μετὰ ἀκριβείας, καὶ τὰς συνάξεις καὶ τὰς εὐχὰς καὶ 
τὴν τῶν θείων λογίων ἀκρόασιν ποιώμεθα καθ᾽ ἡμέραν, καὶ τὴν σχολὴν ἣν 
ἀνηλίσκομεν περιεργαζόμενοι, πολυπραγμονοῦντες, τοὺς ἀπὸ τοῦ στρατοπέδου 
περιτρέχοντες, σπουδάζοντες ὑπὲρ τῶν ἐπικειμένων κακῶν, ταύτην ἀναλώσωμεν 
ἅπασαν εἰς τὴν τῶν θείων νόμων ἀκρόασιν, ἀλλὰ μὴ εἰς ἀκαίρους καὶ ἀνονήτους 
διατριβάς, ἵνα μὴ πάλιν εἰς τὴν ἀνάγκην τῆς ἀσχολίας ἐκείνης ἑαυτοὺς 
καταστήσωμεν. 


β᾽. Ἐν μὲν οὖν ταῖς παρελθούσαις τρισὶν ἡμέραις ἕνα θεογνωσίας ἐξητάσαμεν 
τρόπον, καὶ πρὸς τὸ τέλος αὐτὸν ἠγάγομεν, ἑρμηνεύοντες πῶς «Οἱ οὐρανοὶ 
διηγοῦνται τὴν δόξαν Θεοῦ». καὶ τὶ ποτὲ ἐστι τὸ παρὰ τοῦ Παύλου λεγόμενον, ὅτι 
«Τὰ ἀόρατα αὐτοῦ ἀπὸ κτίσεως κόσμου τοῖς ποιήμασι νοούμενα καθορᾶται». καὶ 
ἐδείκνυμεν πῶς ἀπὸ κτίσεως κόσμου, καὶ πῶς δι᾽ οὐρανοῦ καὶ γῆς καὶ θαλάττης ὁ 
Δημιουργὸς δοξάζεται. Τήμερον δὲ ὀλίγα πάλιν εἰς αὐτὴν ταύτην φιλοσοφήσαντες 
τὴν ὑπόθεσιν, ἐφ᾽ ἕτερον βαδιούμεθα λόγον: οὐ γὰρ μόνον ἐποίησεν αὐτήν, ἀλλὰ 
καὶ γενομένην ἐργάζεσθαι παρεσκεύασεν, οὔτε πᾶσαν ἀκίνητον ἀφείς, οὔτε πᾶσαν 
κινεῖσθαι κελεύσας" ἀλλ᾽ οὐρανὸς μὲν ἀκίνητος ἕστηκε, καθάπερ ὁ προφήτης 
φησίν, «Ὁ στήσας τὸν οὐρανὸν ὡσεὶ καμάραν, καὶ διατείνας αὐτὸν ὡσεὶ σκηνὴν 
ἐπὶ τῆς γῆς»: ὁ δὲ ἥλιος μετὰ τῶν ἄστρων τῶν λοιπῶν καθ᾽ ἑκάστην τρέχει τὴν 
ἡμέραν᾽ καὶ τῇ πάλιν πέπηγε, τὰ δὲ ὕδατα βαδίζει διαπαντός" οὐχ ὕδατα δὲ μόνον, 
ἀλλὰ καὶ νεφέλαι καὶ ὄμβροι ἀποδιδόμενοι καιρόν᾽ καὶ μία μὲν ἡ τῶν ὄμβρων φύσις 
διάφορα δὲ τὰ ἐξ αὐτῶν γινόμενα: καὶ γὰρ ἐν ἀμπέλῳ γίνεται οἶνος ὁ ὑετός, καὶ 
ἔλαιον ἐν ἐλαίᾳ, καὶ ἐν τοῖς ἄλλοις δὲ φυτοῖς πρὸς τοὺς ἄλλους μεθίσταται χυμούς. 
Καὶ μία δὲ τῆς γῆς ἡ γαστὴρ καὶ διαφόρους φέρει καρπούς: καὶ μία μὲν ἡ τῆς 


120 - Ἰσαὰκ Σύρου 


ἡλιακῆς ἀκτῖνος θέρμη καὶ διαφόρως ἅπαντα πεπαίνει, τὰ μὲν βραδύτερον, τὰ δὲ 
ταχύτερον πρὸς ἀκμὴν ἄγουσα. Τὶς οὐκ ἂν ταῦτα ἐκπλαγείη καὶ θαυμάσεις; Μᾶλλον 
δὲ οὐ τοῦτο μόνον ἐστὶ τὸ θαυμαστόν, ὅτι ποικίλην αὐτὴν καὶ διάφορον 
κατεσκεύασεν, ἀλλ᾽ ὅτι καὶ κοινὴν αὐτὴν προσέθηκεν ἅπασι, καὶ πλουσίοις καὶ 
πένησι, καὶ ἁμαρτωλοῖς καὶ δικαίοις. Ὅπερ οὖν καὶ ὁ Χριστὸς ἔλεγεν, ὅτι «Τὸν 
ἥλιον αὐτοῦ ἀνατέλλει ἐπὶ πονηροὺς καὶ ἀγαθούς, καὶ βρέχει ἐπὶ δικαίους καὶ 
ἀδίκους»: καὶ μυρίων αὐτὴν ζῴων ἐμπλήσας, καὶ φυσικὰ τοῖς ζώοις ἐνθεὶς ἤθη, τὰ 
μὲν μιμεῖσθαι, τὰ δὲ φεύγειν ἐκέλευσεν. Οἷόν τι λέγω: φιλόπονόν ἐστιν ὁ μύρμηξ, 
καὶ ἐπίπονον ποιεῖται τὴν ἐργασίαν᾽ ἂν τοίνυν προσέχῃς, μεγίστην παρὰ τοῦ ζῴου 
δέξῃ παραίνεσιν, ὥστε μὴ καταμαλακίζεσθαι μηδὲ φεύγειν ἱδρῶτας καὶ πόνους. Διὰ 
τοῦτο καὶ ἡ Γραφὴ τὸν ὀκνηρὸν πρὸς ἐκεῖνον ἔπεμψε λέγουσα᾽ «Ἴθι πρὸς τὸν 
μύρμηκα, ᾧ ὀκνηρέ, καὶ ζήλωσον τὰς ὁδοὺς αὐτοῦ, καὶ γενοῦ ἐκείνου σοφώτερος». 
Οὐ βούλει, φησί, παρὰ τῶν Γραφῶν μαθεῖν ὅτι καλὸν τὸ ἐργάζεσθαι, καὶ ὅτι ὁ μὴ 
ἐργαζόμενος οὐδὲ ἐσθίειν ὀφείλει; Οὐ βούλει παρὰ τῶν διδασκάλων ἀκοῦσαι 
τοῦτο; Παιδεύθητι παρὰ τῶν ἀλόγων. Οὕτω καὶ ἐν ταῖς οἰκίαις ποιοῦμεν, πολλάκις 
τοὺς μείζονας καὶ ἐντιμοτέρους εἶναι δοκοῦντας, ἐπειδὰν ἁμάρτωσι, παιδίοις 
νήφουσι προσέχειν παρακελευόμεθα λέγοντες᾽ βλέπε τὸν μικρότερόν σου πῶς ἐστι 
σπουδαῖος καὶ διεγηγερμένος. 


Καὶ σὺ τοίνυν παρὰ τοῦ ζῴου τούτου μεγίστην λάβε φιλοπονίας παραίνεσιν, καὶ 
θαύμασόν σοῦ τὸν Δεσπότην, μὴ ἐπειδὴ ἥλιον ἐποίησε μόνον καὶ οὐρανόν, ἀλλ᾽ 
ἐπειδὴ καὶ μύρμηκα ἐποίησεν. εἰ γὰρ καὶ βραχὺ τὸ ζῶον, ἀλλὰ τοῦ μεγέθους τῆς 
σοφίας τοῦ Θεοῦ πολλὴν ἔχει τὴν ἀπόδειξιν. ἘἜννόησον γοῦν πῶς ἐστι συνετόν, καὶ 
θαύμασον, πῶς ἴσχυσεν ὁ Θεὸς ἐν οὕτω βραχεῖ σώματι τοσαύτην ἐγκαταθεῖναι 
ἐργασίας ἐπιθυμίαν ἀδιάπτωτον. Καὶ ἀπὸ τούτου μὲν τὸ φιλόπονον, ἀπὸ δὲ τῆς 
μελίττης καὶ τὸ φιλόκαλον καὶ τὸ φιλόπονον μάνθανε καὶ τὸ φιλάλληλον. Καὶ γὰρ 
ἐκεβίνῃ οὐχ ἑαυτῇ μᾶλλον ἢ ἡμῖν πονεῖ καὶ ταλαιπωρεῖται καθ᾽ ἑκάστην ἡμέραν: ὃ 
μάλιστα ἴδιον Χριστιανῷ, τὸ μὴ τὰ ἑαυτοῦ ζητεῖν, ἀλλὰ τὰ τῶν ἑτέρων. Ὥσπερ οὖν 
ἐκεβίνῃ πάντας περιίπταται τοὺς λειμῶνας, ἵνα ἑτοίμην ἑτέρῳ παρασκευάσῃ 
τράπεζαν" οὕτω καὶ σὺ ποίησον ἄνθρωπε, κἂν χρήματα συλλέγῃς, εἰς ἑτέρους 
δαπάνησον, κἂν λόγους διδασκαλίας ἔχῃς, μὴ κατορύξῃς, ἀλλὰ πρόθες εἰς μέσον 
τοῖς δεομένοις, κἂν ἕτερον ἔχῃς πλεονέκτημα, γενοῦ χρήσιμος τοῖς δεομένοις τῶν 
σῶν ἀπολαύειν πόνων. Οὐχ ὁρᾷς ὅτι διὰ τοῦτο μάλιστα τῶν ἄλλων ἐστὶν 
ἐντιμοτέρα ζῴων ἡ μέλιττα, οὐκ ἐπειδὴ πονεῖ, ἀλλ᾽ ἐπειδὴ ἑτέροις πονεῖ; Ἐπεὶ καὶ ὁ 
ἀράχνης πονεῖ καὶ ταλαιπωρεῖται καὶ λεπτὰ διατείνει κατὰ τοὺς τοίχους ὑφάσματα 
πᾶσαν γυναικὸς σοφίαν ὑπερβάλλοντα, ἀλλ᾽ ἔστιν ἄτιμον τὸ ζῶον, ἐπειδὴ τὸ ἔργον 
ἡμῖν οὐδαμοῦ χρήσιμον. Τοιοῦτοί εἰσιν οἱ ἑαυτοῖς κάμνοντες καὶ ταλαιπωρούμενοι. 
Μίμησαι τῆς περιστερᾶς τὸ ἀκέραιον, μίμησαι τοῦ ὄνου τὸ φιλοδέσποτον καὶ τοῦ 
βοός, μίμησαι τῶν ὀρνίθων τὸ ἀμέριμνον᾽ ἔστι γάρ, ἔστι μεγάλα ἀπὸ τῶν ἀλόγων 
καρπώσασθαι εἰς ἠθῶν διόρθωσιν. Ἀπὸ τούτων καὶ ὁ Χριστὸς ἡμῖν διαλέγεται τῶν 
ζῴων: «Τἵνεσθε γὰρ φρόνιμοι, φησίν, ὡς οἱ ὄφεις, καὶ ἀκέραιοι ὡς αἱ περιστεραί». 

Καὶ πάλιν: «Ἐμβλέψατε εἰς τὰ πετεινὰ τοῦ οὐρανοῦ, ὅτι οὐ σπείρει οὐδὲ θερίζει, καὶ 
ὁ Πατὴρ ὑμῶν ὁ οὐράνιος τρέφει αὐτά». Καὶ ὁ προφήτης δὲ ἐντρέπων τοὺς 
ἀγνώμονας Ἰουδαίους, οὕτω πώς φησιν «Ἔγνω βοῦς τὸν κτησάμενον, καὶ ὄνος τὴν 
φάτνην τοῦ κυρίου αὐτοῦ, Ἰσραὴλ δὲ με οὐκ ἔγνω». Καὶ πάλιν, «Τρυγὼν καὶ 
χελιδὼν ἀγροῦ, στρουθία, ἔγνωσαν καιροὺς εἰσόδων αὐτῶν, ὁ δὲ λαὸς μου οὐκ 
ἔγνω τὰ κρίματα Κυρίου τοῦ Θεοῦ αὐτοῦ». Ἀπὸ μὲν τούτων καὶ τῶν τοιούτων ζῴων 
μάνθανε κατορθοῦν ἀρετήν, ἀπὸ δὲ τῶν ἐναντίων παιδεύου φεύγειν κακίαν. Ὥσπερ 
γὰρ φιλόκαλον ἡ μέλιττα, οὕτως ὀλέθριον ἡ ἀσπίς᾽ ἀποστράφητι τοίνυν τὴν κακίαν, 
ἵνα μὴ ἀκούσῃς᾽ «Τὸς ἀσπίδων ὑπὸ τὰ χείλη αὐτῶν». Ἀναίσχυντον πάλιν ὁ κύων᾽ 
μίσησον καὶ ταύτην τὴν πονηρίαν. Δολερὸν καὶ πανοῦργον ἡ ἀλώπηξ᾽ μὴ ζηλώσῃς 
τὸ νόσημα’ ἀλλὰ καθάπερ ἡ μέλιττα τοῖς λειμῶσιν ἐφιπταμένη οὐ πάντα ἐκλέγει, 
ἀλλὰ τὰ χρήσιμα λαβοῦσα, τὰ λοιπὰ ἀφίησιν, οὕτω καὶ σὺ ποίησον τῶν ἀλόγων 
ἐπελθὼν τὸ γένος, ἔ τι χρήσιμον, παρ᾽ ἐκείνων λάμβανε: καὶ ἅπερ ἔχουσιν ἐν τῇ 
φύσει πλξονεκτήματα, ταῦτα σὺ διὰ τῆς προαιρέσεως κατόρθωσον: καὶ γὰρ καὶ 
ταύτῃ παρὰ τοῦ Θεοῦ τετίμησαι, ὅτι τὰ φυσικὰ αὐτῶν πλεονεκτήματα ἐκ 
προαιρέσεώς σοι παρέσχε κατορυοῦν, ἵνα καὶ βραβεῖα λάβῃς. Ἐκείνοις γὰρ οὐκ ἐκ 
προαιρέσεως καὶ λόγου τὰ κατορθώματα, ἀλλ᾽ ἀπὸ φύσεως μόνης. Οἷόν τι λέγω: ἡ 
μέλιττα μελιτουργεῖ οὐ λόγῳ μαθοῦσα τοῦτο καὶ λογισμῷ, ἀλλ᾽ ἀπὸ τῆς φύσεως 
παιδευθεῖσα᾽ ἐπεὶ εἰ μὴ φυσικὸν ἦν τὸ ἔργον, μηδὲ τῷ γένει συγκεκλήρωτο, ἔδει 
πάντως τινὰς ἐξ αὐτῶν ἀπείρους εἶναι τῆς τέχνης νῦν δὲ ἐξ οὗ γέγονεν ὁ κόσμος 
μέχρι τῆς παρούσης ἡμέρας, οὐδεὶς εἶδε μελίττας ἡσυχαζούσας καὶ μὴ 
μελιτουργούσας. Τοιαῦτα γὰρ τὰ φυσικὰ κοινὰ τοῦ παντὸς γένους ἐστί: τὰ δὲ ἐκ 
προαιρέσεως οὐκ ἔστι κοινά᾽ πόνου γὰρ δεῖται πρὸς τὸ κατορθωθῆναι. 


γ᾽. Πάντα τοίνυν τὰ κάλλιστα λαβὼν περιβαλοῦ: καὶ γὰρ βασίλευε εἶ τῶν ἀλόγων: 
οἱ δὲ βασιλεῖς, εἰ τὶ κάλλιστόν ἐστιν ἐν τοῖς ὑπηκόοις, εἴτε χρυσός, εἴτε ἄργυρος, 
εἴτε λίθοι τίμιοι, εἴτε ἱμάτια πολυτελῇ ταῦτα μεθ᾽ ὑπερβολῆς αὐτοὶ κέκτηνται" καὶ 
θαύμαζέ σου τὸν Δεσπότην ἀπὸ τῆς κτίσεως. Εἰ δὲ τὶ σε ὑπερβαίνει τῶν ὁρωμένων, 
καὶ τὸν λόγον οὐ δύνασαι εὑρεῖν, καὶ διὰ τοῦτο δόξασον τὸν ποιήσαντα, ὅτι 
ὑπερβαίνει σου τὴν κατάληψιν ἡ σοφία τῶν γινομένων. Μὴ λέγε: διὰ τὶ τοῦτο; Εἰς τὶ 
τοῦτο; Ἕκαστον γὰρ χρήσιμόν ἐστιν, εἰ καὶ τὸν λόγον ἀγνοοῦμεν ἡμεῖς. Ὥσπερ 
οὖν ἐὰν εἰς ἰατρεῖον εἰσέλθῃς, καὶ ἴδῃς ἐργαλεῖα πολλὰ προκείμενα, θαυμάζεις τὴν 
ποικιλίαν τῶν ὀργάνων, καίτοι γε τὰς χρείας αὐτῶν οὐκ εἰδώς" οὕτω καὶ ἐπὶ τῆς 
κτίσεως ποίησον, κἂν ἴδῃς πολλὰ τῶν ζῴων καὶ τῶν βοτανῶν καὶ τῶν φυτῶν καὶ 
τῶν ἄλλων πραγμάτων ὧν τὰς χρείας οὐκ οἶδας, θαύμασον αὐτῶν τὴν ποικιλίαν, 
καὶ ἐκπλάγηθι καὶ διὰ τοῦτο τὸν ἀριστοτέχνην Θεόν, ὅτι οὔτε σοι πάντα δῆλα 
ἐποίησεν, οὔτε πάντα ἀφῆκεν ἄδηλα. Οὐκ ἀφῆκε μὲν γὰρ πάντα ἄδηλα, ἵνα μὴ 
ἀπρονόητα εἶναι λέγῃς τὰ ὄντα" οὐκ ἀφῆκε δὲ σοι πάντα γνώριμα εἶναι, ἵνα μὴ τὸ 
μέγεθος τῆς γνώσεως εἰς ἀπόνοιάν σε ἐπάρῃ. Οὕτω γοῦν καὶ τὸν πρῶτον ἄνθρωπον 
ὁ πονηρὸς δαίμων ἐκεῖνος ἐξετραχήλισεν, ἐλπίδι μείζονος καὶ τῆς οὔσης 
ἀποστερήσας. Διὰ τοῦτο καὶ σοφὸς τις παραινεῖ λέγων «Ἰσχυρότερά σου μὴ ζητεῖ, 

καὶ βαθύτερά σου μὴ ἐρευνᾷ: ἃ προσετάγη σοι, ταῦτα διανοοῦ: τὰ γὰρ πλείονα τῶν 
ἔργων αὐτοῦ ἐν ἀποκρύφοις»; καὶ πάλιν, «Πλείονα συνέσεως ἀνθρώπων ὑπεδείχθη 
σοι». Τοῦτο δὲ εἶπε παραμυθούμενος τὸν ἀσχάλλοντα καὶ ἀλύοντα, ἐπειδὴ μὴ 
πάντα οἶδεν. Καὶ γὰρ αὐτά, φησίν, ἅπερ ἐπετράπης εἰδέναι, σφόδρα ὑπερβαίνει σου 
τὴν σύνεσιν: οὐδὲ γὰρ οἴκοθεν εὗρες, ἀλλὰ παρὰ τοῦ Θεοῦ διδαχθείς. Ἄρκου 
τοίνυν τῷ δοθέντι πλούτῳ, καὶ μὴ πλέον ἐπιζητεῖ, ἀλλ᾽ ὑπὲρ ὧν ἔλαβες εὐχαριστεῖ, 
μὴ ἀγανακτεῖ ὑπὲρ ὧν οὐκ ἔλαβες, καὶ ὑπὲρ ὧν οἶδας δόξαζε, μὴ σκανδαλίζου δι᾽ ἃ 
οὐκ οἶδας" ἀμφότερα γὰρ χρησίμως ὁ Θεὸς ἐποίησε, καὶ τὰ μὲν ἀπεκάλυψε, τὰ δὲ 
ἀπέκλεισε, τῆς σῆς προνοῶν σωτηρίας. Εἷς μὲν οὖν, ὅπερ ἔφην, τρόπος θεογνωσίας 
ὁ διὰ τῆς κτίσεως, πολλὰς δυνάμενος ἡμέρας ἀναλῶσαι. Ἵνα γὰρ μὴ μόνου τοῦ 
ἀνθρώπου κατ᾽ ἀκρίβειαν τὴν διατύπωσιν ἐπέλθωμεν, κατ᾽ ἀκρίβειαν δὲ λέγω τὴν 
ἡμῖν δυνατήν, οὐ τὴν ὄντως ἀκρίβειαν᾽ εἰ γὰρ καὶ πολλοὺς εἰρήκαμεν τῶν 
γενομένων λόγους, ἀλλ᾽ εἰσι καὶ ἕτεροι πλείους ἀπόῤῥητοι, οὺς ὁ ποιήσας οἶδε 
Θεός: οὐ γὰρ δὲ πάντας ἴσμεν αὐτοί: ἵν᾽ οὖν ἅπασαν τοῦ ἀνθρώπου κατὰ ἀκρίβειαν 
τὴν διάπλασιν ἐπέλθωμεν καὶ τὴν ἐν ἑκάστῳ μέλει σοφίαν εὕρωμεν, τῶν νεύρων, 
τῶν φλεβῶν, τῶν ἀρτηριῶν τὴν διανομήν, τὴν θέσιν, τὴν διάπλασιν τῶν ἄλλων 
ἀπαντῶ, οὐδὲ ἐνιαυτὸς ὁλόκληρος ἡμῖν ἀρκέσειεν ἂν πρὸς τὴν ἐξήγησιν ταύτην. 
Διόπερ τοῦτον ἐνταῦθα καταλύσαντες τὸν λόγον, καὶ τοῖς φιλοπόνοις καὶ 
φιλομαθέσι παρασχόντες ἐκ τῶν εἰρημένων καὶ τὰ λοιπὰ τῆς κτίσεως ἐπελθεῖν 
μέρη, ἐφ᾽ ἑτέραν ὑπόθεσιν τὸν λόγον τρέψωμεν, ἐνδεικτικὴν καὶ αὐτὴν οὖσαν τῆς 
τοῦ Θεοῦ προνοίας. Τὶς οὖν ἐστιν ἡ δευτέρα ὑπόθεσις; Ἐξ ἀρχῆς πλάττων ὁ Θεὸς 
τὸν ἄνθρωπον, νόμον αὐτῷ φυσικὸν ἐγκατέθηκε. Καὶ τὶ ποτὲ ἐστιν νόμος φυσικός; 
Τὸ συνειδὸς ἡμῖν διήρθρωσε, καὶ αὐτοδίδακτον ἐποίησε τὴν γνῶσιν τῶν καλῶν καὶ 
τῶν οὐ τοιούτων᾽ οὐ γὰρ δεόμεθα μαθεῖν ὅτι κακὸν ἡ πορνεία, καὶ καλὸν ἡ 
σωφροσύνη, ἀλλ᾽ ἴσμεν ἐξ ἀρχῆς τοῦτο. Καὶ ἵνα μάθῃς ὅτι τοῦτο ἐξ ἀρχῆς ἴσμεν, ὁ 
νομοθέτης νόμους διδοὺς ὕστερον, καὶ εἰπών, «Οὐ φονεύσεις». οὐκ ἐπήγαγε, 
Κακὸν γὰρ ὁ φόνος, ἀλλ᾽ ἁπλῶς, «Οὐ φονεύσεις», εἴπεν: ἀπηγόρευσε γὰρ τὴν 
ἁμαρτίαν μόνον, οὐκ ἐδίδαξε. Τίνος οὖν ἕνεκεν εἰπών, «Οὐ φονεύσεις», οὐ 
προσέθηκεν, Ὅτι κακὸν ὁ φόνος; Ἐπειδὴ προλαβὼν τὸ συνειδὸς ἡμᾶς ἐπαίδευσε 
τοῦτο, καὶ ὡς εἰδόσι καὶ ἐπισταμένοις οὕτω διαλέγεται. Ὅταν γοῦν περὶ ἑτέρας 
ἐντολῆς λέγῃ τῆς οὐ γνώριμης ἡμῖν ἀπὸ τοῦ συνειδότος γενομένης, οὐκ ἀπαγορεύει 
μόνον, ἀλλὰ καὶ τὴν αἰτίαν προστίθησι. Περὶ Σαββάτου γοῦν νομοθετῶν καὶ λέγων, 
«Τῇ δὲ ἡμέρᾳ τῇ ἑβδόμῃ οὐ ποιήσῃς ἔργον». καὶ τὴν αἰτίαν ἐπήγαγε τῆς ἀργίας" 
ποίαν δὴ ταύτην᾽ «Ὅτι ἐν τῇ ἡμέρᾳ τῇ ἑβδόμῃ κατέπαυσεν ὁ Θεὸς ἀπὸ πάντων τῶν 
ἔργων αὐτοῦ ὧν ἤρξατο ποιῆσαι»: καὶ πάλιν, «Ὅτι οἰκέτης ἦσθα ἐν γῆ Αἰγύπτῳ». 
Τίνος οὖν ἕνεκεν, εἰπέ μοι, ἐπὶ μὲν τοῦ Σαββάτου τὴν αἰτίαν προσέθηκεν, ἐπὶ δὲ τοῦ 
φόνου οὐδὲν τοιοῦτον ἐποίησεν; Ἐπειδὴ αὕτη μὲν ἡ ἐντολὴ οὐ τῶν προηγουμένων 
ἦν, οὐδὲ τῶν ἐκ τοῦ συνειδότος ἡμῖν ἠκριβωμένων, ἀλλὰ μερικὴ τις καὶ καὶ 
πρόσκαιρος, διὰ τοῦτο καὶ κατελύθη μετὰ ταῦτα, αἱ δὲ ἀναγκαῖαι καὶ συνέχουσαι 
τὴν ζωὴν τὴν ἡμετέραν, ἐκεῖναί εἰσιν «Οὐ φονεύσεις, Οὐ μοιχεύσεις, Οὐ κλέψεις». 
Διόπερ οὐδαμοῦ αἰτίαν ἐνταῦθα τίθησιν, οὐδὲ διδασκαλίαν εἰσάγει, ἀλλ᾽ ἀρκεῖται 

ψιλῇ τῇ ἀπαγορεύσει. 


δ᾽. Οὐκ ἐντεῦθεν δὲ μόνον, ἀλλὰ καὶ ἑτέρωθεν ὑμῖν δεῖξαι πειράσομαι πῶς 
αὐτοδίδακτος ἦν ὁ ἄνθρωπος πρὸς τὴν τῆς ἀρετῆς γνῶσιν. Ἥμαρτεν ὁ Ἀδὰμ τὴν 
ἁμαρτίαν τὴν πρώτην, καὶ μετὰ τὴν ἁμαρτίαν εὐθέως ἐκρύπτετο᾽ εἰ δὲ μὴ ἤδει 
κακὸν τι ἐργασάμενος, τίνος ἕνεκεν ἐκρύπτετο; Οὐδὲ γὰρ γράμματα ἦν, οὐ νόμος, 
οὐ Μωσής: πόθεν οὖν ἔγνω τὴν ἁμαρτίαν καὶ κρύπτεται; Καὶ οὐ κρύπτεται μόνον, 
ἀλλὰ καὶ ἐγκαλούμενος, ἐφ᾽ ἕτερον πειρᾶται μετατιθέναι τὴν αἰτίαν, λέγων: «Ἡ 
γυνὴ ἣν ἔδωκάς μοι, αὕτη ἔδωκέ μοι ἐκ τοῦ ξύλου, καὶ ἔφαγον» κἀκείνη πάλιν ἐφ᾽ 
ἕτερον μετάγοι τὸ ἔγκλημα, τὸν ὄφιν. Καὶ ὅρα Θεοῦ σοφίαν᾽ εἰπόντος γὰρ τοῦ 
Ἀδὰμ ὅτι, «Ἤκουσα τῆς φωνῆς σου καὶ ἐφοβήθην, ὅτι γυμνὸς εἶμι καὶ ἐκρύβην», 
οὐκ ἤλεγξεν εὐθέως ὁ Θεὸς τὸ γεγονός, οὐδὲ εἶπε" διὰ τὶ γὰρ ἔφαγες ἀπὸ τοῦ 
ξύλου; Ἀλλὰ πῶς; «Τῆς σοι ἀνήγγειλε, φησίν, ὅτι γυμνὸς εἶ, εἰ μὴ ἀπὸ τοῦ ξύλου οὗ 
ἐνετειλάμην σοι τούτου μόνου μὴ φαγεῖν, ἀπ᾿ αὐτοῦ ἔφαγες»; Οὔτε ἐσίγησεν, οὔτε 
φανερῶς αὐτὸν ἤλεγξεν: οὐκ ἐσίγησε μέν, ἵνα αὐτὸν ἐκκαλέσηται πρὸς ὁμολογίαν 
τῆς ἁμαρτίαν: οὐκ ἤλεγξε δὲ φανερῶς, ἵνα μὴ αὐτοῦ τὸ πᾶν γένηται, κἀκεῖνος 
ἔρημος εἴη τῆς ἀπὸ τῆς ἐξομολογήσεως γινομένης συγγνώμης ἡμῖν. Διὰ τοῦτο οὐκ 
εἶπε φανερῶς τὴν αἰτίαν ἀφ᾽ ἧς γνῶσις γέγονεν, ἀλλ᾽ ἐν ἐ ἐρωτήσεως τάξει προάγει 
τὸν λόγον, ἐκείνῳ καταλιμπάνων εἰς ἐξομολόγησιν ἐλθεῖν. Πάλιν ἐπὶ τοῦ Κάϊν καὶ 
τοῦ Ἄβελ τὸ αὐτὸ τοῦτο ἔστιν ἰδεῖν. Πρῶτον μὲν γὰρ ἀπήρξαντο τῷ Θεῷ τῶν 
οἰκείων πόνων. Μὴ γὰρ δὴ ἀπὸ τῆς ἁμαρτίας μόνον, ἀλλὰ καὶ ἀπὸ τῆς ἀρετῆς 
δείξωμεν, ὅτι ἀμφοτέρων ἦν ἐπιστημονικὸς ὁ ἄνθρωπος. Ὅτι μὲν οὖν δει τὴν 
ἁμαρτίαν κακὸν ὃν ὁ ἄνθρωπος, ἔδειξεν ὁ Ἀδάμ. ὅτι δὲ καὶ τὴν ἀρετὴν ἠπίστατο 
καλὸν ὅν, ἐδήλωσε πάλιν ὁ Ἄβελ. Οὐ γὰρ παρὰ τινος μαθών, οὐδὲ νόμου περὶ 
ἀπαρχῶν διαλεγομένου τότε ἀκούσας, ἀλλ᾽ οἴκοθεν καὶ παρὰ τοῦ συνειδότος 
διδαχθεὶς τὴν θυσίαν ἐκείνην ἀνήνεγκξ. Διὰ τοῦτο οὐ καταφέρω κάτω τὸν λόγον, 
ἀλλ᾽ ἐπὶ τῶν προτέρων αὐτὸν ἀνθρώπων γυμνάζω, ὅτε οὔπω γράμματα, οὔτε 
νόμος, οὔτε προφῆται καὶ δικασταί, ἀλλὰ μόνος ὁ Ἀδὰμ μετὰ τῶν παίδων ἦν; Ἵνα 
μάθῃς ὅτι ἐν τῇ φύσει παροαπέκειτο τῶν καλῶν καὶ τῶν οὐ τοιούτων ἡ γνῶσις. 
Πόθεν γὰρ ἔμαθεν ὅτι καλὸν τὸ προσφέρειν ὁ Ἄβελ, ὅτι καλὸν τὸ τιμᾷν τὸν Θεὸν 
καὶ εὐχαριστεῖν ἐν ἅπασι; Τὶ οὖν; Ὁ Κάϊν, φησίν, οὐ προσήνεγκε; Προσήνεγκε μὲν 
καὶ οὗτος, ἀλλ᾽ οὐχ ὁμοίως. Κἀντεῦθεν δὲ πάλιν ἡ τοῦ συνειδότος φαίνεται γνῶσις: 
ἐπειδὴ γὰρ τῷ τιμηθέντι βασκήνας περὶ σφαγῆς ἐβουλεύετο, κρύπτει τὴν δολερὰν 
γνώμην. Καὶ τὶ φησι; ὠΐϊεῦρο ἐξέλθωμεν εἰς τὸ πεδίον». Ἕτερον τὸ σχῆμα 
φιλοφροσύνης γὰρ ἡ ὑπόκρισις᾽ καὶ τὸ φρόνημα ἕτερον ἀδελφοκτονίας γὰρ ἡ 
γνώμῃ. Καίτοι εἰ μὴ κακὸν ἥσει τὸ βούλημα, τίνος ἕνεκεν αὐτὸ συνεσκίαζε; Καὶ 
μετὰ τὸ γενέσθαι τὸν φόνον, πάλιν ἐρωτώμενος ὑπὸ τοῦ Θεοῦ, «Ποῦ Ἄβελ ὁ 
ἀδελφὸς σοῦ»; Φησίν: «Οὐκ οἶδα: μὴ φύλαξ τοῦ ἀδελφοῦ μου εἰμὶ ἐγώ»; Τίνος γὰρ 
ἕνεκεν ἀρνεῖται; Οὐκ εὔδηλον ὅτι καταγινώσκων σφόδρα ἑαυτοῦ; Ὥσπερ γὰρ ὁ 
πατὴρ αὐτοῦ ἐκρύβη, οὕτω καὶ οὗτος ἀρνεῖται: καὶ μετὰ τὸν ἔλεγχον πάλιν φύσι: 
«Μείζων ἡ αἰτία μου τοῦ ἀφεθῆναί με». Ἀλλ᾽ ὁ ἑλλὴν οὐκ ἀνέχεται τούτων. Φέρε 

οὖν καὶ πρὸς ἐκεῖνον διαλεχθῶμεν, καὶ ὅπερ ἐπὶ τῆς κτίσεως ἐποιήσαμεν, οὐκ ἀπὸ 
τῶν γραφῶν μόνον, ἀλλὰ καὶ ἀπὸ λογισμῶν τοὺς πρὸς ἐκείνους κινήσαντες ἀγῶνας, 
τοῦτο καὶ ἐπὶ τοῦ συνειδότος ποιῶμεν νῦν καὶ γὰρ καὶ τοῦτο τὸ κεφάλαιον ὁ 
Παῦλος ἐκίνησε πρὸς ἐκείνους ἀγωνιζόμενος. Τὶ ποτ᾽ οὖν ἐστιν ὃ λέγουσιν; Οὐκ 
ἔστιν ἡμῖν αὐτοδίδακτος νόμος ἐν τῷ συνειδότι, φησί, κείμενος, οὐδὲ τῇ φύσξι 
τοῦτο ἐγκατέθηκεν ὁ Θεός. Πόθεν οὖν, εἰπέ μοι, πόθεν περὶ γάμων, περὶ φόνων, 
περὶ διαθηκῶν, περὶ παρακαταθηκῶν, περὶ τοῦ μὴ πλεονεκτεῖν ἀλλήλους, περὶ 
μυρίων ἕτερον νόμους ἔγραψαν οἱ παρ᾽ αὐτοῖς νομοθετοῖ; Οὗτοι μὲν γὰρ οἱ νῦν 
ἴσως παρὰ τῶν πρώτων ἔμαθον, καὶ ἐκεῖνοι παρὰ τῶν προτέρων, καὶ παρὰ τῶν 
αὐτοῖς νόμους θέντες, παρὰ τίνος ἔμαθον; Οὐκ εὔδηλον ὅτι παρὰ τοῦ συνειδότος; 
Οὐ γὰρ ἂν ἔχοιεν εἰπεῖν ὅτι Μωύΐσεϊ συνεγένοντο, ὅτι προφητῶν ἤκουσαν" πῶς γὰρ 
Ἕλληνες ὄντες; Ἀλλ᾽ εὔδηλον ὅτι ἀπὸ τοῦ νόμου ὃν ἔθηκεν ὁ Θεὸς τῷ ἀνθρώπῳ, 
ἐξ ἀρχῆς αὐτὸν πλάττων, ἀπὸ τούτου καὶ νόμους ἔθηκαν, καὶ τέχνας εὕροντο, καὶ 
τὰ ἀλλὰ πάντα. Καὶ γὰρ καὶ αἱ τέχναι οὕτω συνέστησαν τῶν ἐξ ἀρχῆς αὐτοδιδάκτως 
ἐπ᾿ αὐτὰς ἐλθόντων: οὕτω καὶ δικαστήρια γέγονε, οὕτω καὶ κολάσεις ὡρίσθησαν, 
ὅπερ οὖν καὶ ὁ Παῦλός φησιν. Ἐπειδὴ γὰρ πολλοὶ τῶν Ἑλλήνων ἀντιλέγειν 
ἔμελλον, καὶ λέγειν ὅτι, Πῶς κρινεῖ ὁ Θεὸς τοὺς ἀνθρώπους τοῦ πρὸ Μωύσέως; Οὐ 
νομοθέτην ἔπεμψεν, οὐ νόμον εἰσήνεγκεν, οὐ προφήτην ἀπέστειλεν, οὐκ 
ἀπόστολον, οὐκ εὐαγγελιστήν: πῶς οὖν εὐθύνας ἀπαιτεῖ; Βουλόμενος ὁ Παῦλος 
δεῖξαι, ὅτι αὐτοδίδακτον εἶχον νόμον, καὶ τὰ πρακτέα σαφῶς ἤδεσαν, ἄκουσον πῶς 
φησιν’ «Ὅταν γὰρ ἔθνη, τὰ μὴ νόμον ἔχοντα, φύσει τὰ τοῦ νόμου ποιῇ, οὗτοι νόμον 
μὴ ἔχοντες ἑαυτοῖς εἰσι νόμος, οἵτινες ἐνδείκνυνται τὸ ἔργον τοῦ νόμου γραπτὸν ἐν 
ταῖς καρδίαις αὐτῶν». Πῶς χωρὶς γραμμάτων; «Συμμαρτυρούσης αὐτῶν τῆς 
συνειδήσεως καὶ μεταξὺ ἀλλήλων τῶν λογισμῶν κατηγορούντων, ἢ καὶ 
ἀπολογουμένων ἐν ἡμέρᾳ, ὅτε κρινεῖ ὁ Θεὸς τὰ κρυπτὰ τῶν ἀνθρώπων κατὰ τὸ 
εὐαγγέλιόν μοὺυ διὰ Ἰησοῦ Χριστοῦ»᾽" καὶ πάλιν: «Ὅσοι γὰρ ἀνόμως ἥμαρτον, 
ἀνόμως καὶ ἀπολοῦντα᾽ καὶ ὅσοι ἐν νόμῳ ἥμαρτον, διὰ νόμου κριθήσονται». Τὶ 
ἐστιν, «ἠνόμως ἀπολοῦνται»; Οὐχὶ τοῦ νόμου κατηγοροῦντος, ἀλλὰ τῶν λογισμῶν 
καὶ τοῦ συνειδότος. Εἰ δὲ μὴ ἔχιον νόμον τὸν τοῦ συνειδότος, οὐδὲ ἀπολέσθαι 
αὐτοὺς ἁμαρτάνοντας ἔδει πῶς γάρ, εἰ ἀνόμως ἥμαρτον; Ἀλλ᾽ ἀνόμως ὅταν εἴπῃ, 
οὐ τοῦτο λέγει, ὅτι οὐκ εἶχον νόμον, ἀλλ᾽ ὅτι οὐκ εἶχον νόμον γραπτόν, τὸν δὲ τῆς 
φύσεως νόμον εἶχον. Καὶ πάλιν: «Δόξα δέ, καὶ τιμή, καὶ εἰρήνη παντὶ τῷ 
ἐργαζομένῳ τὸ ἀγαθόν, Ἰουδαίῳ τε πρῶτον καὶ Ἕλληνι». 


Ταῦτα δὲ ἔλεγε περὶ τῶν ἄνω χρόνων διαλεγόμενος τῶν πρὸ τῆς παρουσίας τοῦ 
Χριστοῦ. Καὶ Ἕλληνα ἐνταῦθα καλεῖ οὐ τὸν εἰδωλολάτρην, ἀλλὰ τὸν 
προσκυνοῦντα μὲν τὸν Θεὸν μόνον, οὐκ ἐνδεδεμένον δὲ τῇ τῶν Ἰουδαϊκῶν 
παρατηρήσεως ἀνάγκῃ Σαββατισμοῖς λέγω καὶ περιτομῇ καὶ καθαρισμοῖς 
διαφόροις, ἀλλὰ φιλοσοφίαν καὶ εὐσέβειαν ἅπασαν ἐπιδεικνύμενον. Καὶ πάλιν περὶ 
τοῦ αὐτοῦ διαλεγόμενός φησι «Θυμὸς καὶ ὀργή, θλῖψις καὶ στενοχωρία ἐπὶ πᾶσαν 
ψυχὴν ἀνθρώπου κατεργαζομένου τὸ κακόν, Ἰουδαίου τε πρῶτον, καὶ Ἕλληνος». 

Πάλιν ἐνταῦθα Ἕλληνα καλεῖ τὸν ἀπηλλαγμένον τῆς παρατηρήσεως τῆς Ἰουδαϊκῆς. 
Εἰ τοίνυν μήτε νόμου ἤκουσε, μήτε μετὰ Ἰουδαίων ἀνεστράφη, πῶς ἔσται αὐτῷ 
θυμὸς καὶ ὀργὴ καὶ θλῖψις ἐργαζομένῳ τὸ κακόν; Ἐπειδὴ συνειδὸς εἶχεν ἔνδον 
ἐνηχοῦν αὐτῷ, καὶ διδάσκον καὶ παιδεῦον ἅπαντα. Πόθεν δῆλον τοῦτο; Ἀφ᾿ ὧν 
ἑτέρους ἁμαρτάνοντας ἐκόλασεν, ἀφ᾽ ὧν νόμους ἔθηκεν, ἀφ᾽ ὧν τὰ δικαστήρια 
ἐκάθισε. Τοῦτο γὰρ αὐτὸ δηλῶν ὁ Παῦλος ἔλεγε περὶ τῶν ἐν κακίᾳ ζώντων. 
«Οἷτινες τὸ δικαίωμα τοῦ Θεοῦ ἐπιγνόντες, ὅτι οἱ τὰ τοιαῦτα πράσσοντες ἄξιοι 
θανάτου εἰσίν, οὐ μόνον αὐτὰ ποιοῦσιν, ἀλλὰ καὶ συνδοκοῦσι τοῖς πράσσουσι». Καὶ 
πόθεν ἤδεισαν, φησίν, ὅτι θέλημα Θεοῦ ἐστι τοὺς ἐν πονηρίᾳ ζῶντας θανάτῳ 
κολάζεσθαι; Πόθεν; Ἐξ ὧν ἑτέρους ἐδίκαζον ἁμαρτάνοντας. Εἰ γὰρ μὴ νομίζεις 
κακὸν εἶναι τὸν φόνον, ἐπειδὰν λάβῃς ἀνδροφόνον, ὑπὸ τῇ σῇ ψήφῳ μὴ κόλασης: 
εἰ μὴ νομίζεις κακὸν εἶναι τὸ μοιχεύειν, ἐπειδὰν ἐμπέσῃ μοιχός, ἄφες αὐτὸν τῆς 
τιμωρίας. Εἰ δὲ ἐν τοῖς ἑτέρων ἁμαρτήμασι καὶ νόμους γραφείς, καὶ τιμωρίας 
ὁρίζεις, καὶ ἀκριβὴς εἶ δικαστής, ποίαν ἂν σχοίης ἀπολογίαν ἂν οἷς αὐτὸς 
ἁμαρτάνεις, λέγων ἀγνοεῖν τὰ πρακτέα; Ἐμοίχευσας, καὶ οὐ κἀκεῖνος. Τίνος οὖν 
ἕνεκεν ἐκεῖνον μὲν κολάζεις, σαυτὸν δὲ συγγνώμης ἀξίοις; Εἰ γὰρ μὴ ἤδεις κακὸν 
εἶναι τὴν μοιχείαν, οὐδὲ ἕτερον τιμωρεῖσθαι ἔδει: εἰ δὲ ἕτερον μὲν κολάζεις, σὺ δὲ 
νομίζεις διαφεύγειν τὴν κόλασιν, πῶς ἂν ἔχοι λόγον τῶν αὐτῶν ἁμαρτημάτων μὴ 
τὰς αὐτὰς διδόναι δίκας; Τοῦτο γοῦν αὐτὸ ἐγκαλῶν ὁ Παῦλος ἔλεγε: «Πογίζῃ δὲ 
τοῦτο, ᾧ ἄνθρωπε, ὁ κρίνων τοὺς τὰ τοιαῦτα πράσσοντας καὶ ποιῶν αὐτά, ὅτι σὺ 
ἐκφεύξῃ τὸ κρίμα τοῦ Θεοῦ»; Οὐκ ἔστι τοῦτο, οὐκ ἔστιν᾽ ἀπὸ γὰρ τῆς ψήφου, 
φησίν, ἧς ἤνεγκας καθ᾽ ἑτέρου, ἀπὸ ταύτης σοι κρινεῖ ὁ Θεὸς τότε: οὐ γὰρ δήπου 
σὺ μὲν δίκαιος, ὁ δὲ Θεὸς ἄδικος. Εἰ γὰρ σὺ οὐ περιορᾷς ἕτερον ἀδικούμενον, πῶς 
ὁ Θεὸς περιόψεται; Εἰ σὺ διορθοῖς τὰ ἑτέρων ἁμαρτήματα, πῶς ὁ Θεὸς οὐ 
διορθώσεταί σε; Εἰ δὲ οὐ παρὰ πόδας ἐπάγει σοι τὴν τιμωρίαν, μὴ θαῤῥεῖ διὰ τοῦτο, 
ἀλλὰ φοβοῦ μειζόνως. Οὕτω καὶ Παῦλος ἐκέλευσε λέγων «Ἢ τοῦ πλούτου τῆς 
χρηστότητος αὐτοῦ καὶ τῆς ἀνοχῆς καὶ τῆς μακροθυμίας καταφρονεῖς, ἀγνοῶν ὅτι 
τὸ χρηστὸν τοῦ Θεοῦ εἰς μετάνοιάν σε ἄγει»; Διὰ γὰρ τοῦτο ἀνέχεται, φησίν, οὐχ ἵνα 
χειρῶν γένῃ, ἀλλ᾽ ἵνα μετανοήσῃς᾽ εἰ δὲ μὴ βούλει, κολάσεως μείζονος ἐφόδιον ἡ 
μακροθυμία σοι γίνεται ἀμετανοήτῳ μένοντι. Καὶ τοῦτο γοῦν αὐτὸ δηλῶν ἔλεγε: 
«Κατὰ δὲ τὴν σκληρότητά σοὺ καὶ ἀμετανόητον καρδίαν, θησαυρίζεις σεαυτῷ 
ὀργὴν ἐν ἡμέρᾳ ὀργῆς καὶ ἀποκαλύψεως, καὶ δικαιοκρισίας τοῦ Θεοῦ, ὃς ἀποδώσει 
ἑκάστῳ κατὰ τὰ ἔργα αὐτοῦ». Ἐπεὶ οὖν ἑκάστῳ κατὰ τὰ ἔργα ἀποδίδωσι, καὶ νόμον 
διὰ τοῦτο φυσικὸν ἡμῖν ἐνέθηκε, καὶ γραπτὸν ὕστερον ἔδωκεν, ἵνα εὐθύνας 
ἀπαίτηση τῶν ἁμαρτημάτων, καὶ ἵνα κατορθοῦντας στεφάνωση: μετὰ πολλῆς οὖν 
τῆς σπουδῆς, καὶ ὥσπερ εἰς δικαστήριον ἀπαντήσεσθαι μέλλοντες φοβερόν, τὰ καθ᾽ 
ἑαυτοὺς οἰκονομήσωμεν, εἰδότες ὡς μηδεμιᾶς ἀπολαύσομεν συγγνώμης, εἰ μετὰ 
φυσικὸν καὶ γραπτὸν νόμον, καὶ διδασκαλίαν τοσαύτην, καὶ συνεχῆ παραίνεσιν, τῆς 
ἡμετέρας ἀμελήσαιμεν σωτηρίας. 


ς᾽, Βούλομαι οὖν πάλιν περὶ τῶν ὅρκων ὑμῖν διαλεχθῆναι, αἰσχύνομαι δέ. Ἐμοὶ 

οὖν πάλιν περὶ τῶν ὅρκων ὑμῖν διαλεχθῆναι, αἰσχύνομαι δέ. Ἐμοὶ μὲν γὰρ οὐκ 
ἔστιν ἀπεχθὲς καὶ ἐν ἡμέρᾳ καὶ ἐν νυκτὶ τὰ αὐτὰ πρὸς ὑμᾶς λέγειν, δέδοικα δὲ μὴ 
τὰς πολλὰς ταύτας ἡμέρας ὑμῖν παρακολουθήσας, πολλὴν ὑμῶν καταγνῶ ῥαθυμίαν 
περὶ πράγματος οὕτως εὐκόλου διηνεκοῦς δεομένων ὑπομνήσεως. Οὐκ αἰσχύνομαι 
δὲ μόνον, ἀλλὰ καὶ δέδοικα περὶ ὑμῶν’ ἡ γὰρ συνεχὴς διδασκαλία τοῖς μὲν 
προσέχουσι σωτήριον καὶ χρήσιμον, τοῖς δὲ ῥᾳθυμοῦσι βλαβερὸν καὶ ἐπικίνδυνον. 
Καὶ γὰρ ὅσῳπερ ἂν τις πλεονάκις ἀκούσῃ, τοσούτῳ μᾶλλον ἐπισπᾶται τὴν κόλασιν 
μὴ ποιῶν τὰ λεγόμενα. Τοῦτο γοῦν καὶ Ἰουδαίοις ὀνειδίζων ἔλεγεν ὁ Θεός; 
«Ὦἄπέστειλα τοὺς προφήτας μοὺ ὀρθρίζων, καὶ ἀποστέλλων, καὶ οὐδὲ οὕτως 
εἰσηκούσατε». Ἡμεῖς μὲν οὖν ἀπὸ πολλῆς κηδεμονίας τοῦτο ποιοῦμεν, δεδοίκαμεν 
δὲ μὴ κατὰ τὴν ἡμέραν ἐκείνην τὴν φοβερὰν ἀντικαταστῇ πᾶσιν ἡμῖν ἡ παραίνεσις 
αὕτη καὶ ἡ συμβουλῇ. Ὄτα γὰρ καὶ τὸ κατόρθωμα εὔκολον ἡ, καὶ ὁ συνεχῶς 
ὑπομιμνήσκων μὴ διαλιμπάνῃ, ποίαν ἕξομεν ἀπολογίαν εἰπεῖν; Ἢ τὶς ἡμᾶς 
ἐξαιρήσεται τῆς κολάσεως λόγος; Εἰπὲ γὰρ μοι, ἂν ἀργύριόν σοι χρεωστούμενον 
τύχῃ, οὐκ ἀξὶ συντυγχάνων τῷ ὀφείλοντι ἀναμιμνήσκεις αὐτὸν τοῦ δανείσματος; 
Τοῦτο καὶ σὺ ποίησον, καὶ ἕκαστος νομιζέτω τὸν πλησίον ἀργύριον ὀφείλειν αὐτῷ, 
τὴν ἐκπλήρωσιν τῆς ἐντολῆς ταύτης, καὶ ἁπάντων ὑπὲρ τῆς ἐκτίσεως αὐτὸν 
ἀναμιμνησκέτω, εἰδὼς ὡς οὐ μικρὸς ἡμῖν ἀπόκειται κίνδυνος τῶν ἀδελφῶν οὐκ 
ἐπιμελουμένοις. Διὰ τοῦτο καὶ ἐγὼ τὰ αὐτὰ λέγων οὐ παύομαι: δέδοικα γὰρ μήποτε 
κατ᾽ ἐκείνην ἀκούσω τὴν ἡμέραν «Πονηρὲ δοῦλε καὶ ὀκνηρέ, ἔδει σε καταβαλεῖν 
τὸ ἀργύριόν μοῦ ἐπὶ τοὺς τραπεζίτας». Ἰδοὺ γοῦν κατέβαλον οὐχ ἅπαξ, οὐδὲ δίς, 
ἀλλὰ πολλάκις: ὑμῶν ἐστι λοιπὸν τὸν τόκον ἐπιδείξασθαι’ τόκος δὲ ἀκροάσεως, ἡ 
διὰ τῶν ἔργων ἐπίδειξις" καὶ γὰρ Δεσποτικὰ τὰ καταβαλλόμενα. Μὴ τοίνυν 
παρέργως ὑποδεξώμεθα, ἀλλὰ μετὰ ἀκριβείας κατέχωμεν τὴν παρακαταθήκην, ἵνα 
μετὰ πολλῆς τῆς ἐργασίας αὐτὴν ἀποδῶμεν κατὰ τὴν ἡμέραν ἐκείνην. Ἐὰν γὰρ μὴ 
καὶ ἑτέρους εἰς τὸ αὐτὸ ἐναγάγῃς κατόρθωμα, ἀκούσῃ τῆς φωνῆς ἐκείνης ἧς 
ἤκουσεν ὁ τὸ τάλαντον κατορύξας. Ἀλλὰ μὴ γένοιτο ταύτης, ἀλλὰ τῆς ἄλλης ὑμᾶς 
ἀκοῦσαι φωνῆς ἣν πρὸς τὸν ἐργασάμενον ἀφῆκε λέγων ὁ Χριστός «Εὖ, δοῦλε 
ἀγαθὲ καὶ πιστέ, ἐπὶ ὀλίγα ἧς πιστός, ἐπὶ πολλῶν σε καταστήσω». Ταύτης δὲ 
ἀκουσόμεθα τῆς φωνῆς, ἂν τὴν αὐτὴν ἐκείνῳ σπουδὴν ἐπιδειξώμεθα᾽ τὴν αὐτὴν δὲ 
ἐπιδειξόμεθα σπουδήν, ἐὰν τοῦτο ὃ λέγω ποιήσωμεν. Ἔτι θέρμης οὔσης τῆς 
ἀκροάσεως ἐν ὑμῖν, ἐξελθόντες παρακελεύεσθε ἀλλήλοις, καὶ καθάπερ ἕκαστος 
μετὰ προσηγορίας διαλύεσθε, οὕτω μετὰ παραγγελίας ἕκαστος οἴκαδε ἀναχωρείτω, 
καὶ τῷ πλησίον λεγέτω: σκόπει καὶ μέμνησο ὅπως φυλάξῃς τὴν ἐντολήν, καὶ 
πάντοως περιεσόμεθα. Ὅταν γὰρ φίλοι παραπέμπωσι μετὰ τοιαύτης συμβουλῆς, καὶ 
οἴκοι γενόμενον ἡ γυνὴ πάλιν τὰ αὐτὰ ἀναμιμνήσκῃ, καὶ μόνους ὄντας ὁ λόγος ὁ 
ἡμέτερος κατέχῃ, ταχέως ἀποκρουσόμεθα τὴν πονηρὰν συνήθειαν ταύτην. Οἶδα μὲν 
ὅτι θαυμάζετε τίνος ἕνεκεν τοσαύτην ὑπὲρ τῆς ἐντολῆς ταύτης ποιοῦμαι σπουδήν᾽ 
κατορθώσατε δὲ τὸ ἐπιταχθέν, καὶ τότε ἐρῶ. Τέως μὲν γὰρ ἐκεῖνο λέγω, ὅτι νόμος 
ἐστὶ θεῖος τὸ ἐπίταγμα τοῦτο, καὶ παραβῆναι αὐτὸν οὐκ ἀσφαλές: ἐὰν δὲ ἴδω 
κατορθωθέν, καὶ ἑτέραν ὑμῖν αἰτίαν ἐρῶ οὐκ ἐλάττονα ταύτης, ἵνα μάθητε ὅτι 

δικαίως τοσαύτην ὑπὲρ τοῦ νόμου τούτου ποιοῦμαι σπουδήν᾽ ὥρᾳ δὲ λοιπὸν εἰς 
εὐχὴν καταλῦσαι τὸν λόγον. Κοινῇ τοίνυν πάντες εἴπωμεν ὁ Θεὸς ὁ μὴ θέλων τὸν 
θάνατον τοῦ ἁμαρτωλοῦ, ὡς τὸ ἐπιστρέψαι αὐτὸν καὶ ζῆν, καὶ τοῦτον καὶ τοὺς 
λοιποὺς νόμους ἅπαντας καταξίωσον ἡμᾶς ἐξανύσαντας, οὕτω παραστῆναι τῷ 
βήματι τοῦ Χριστοῦ σου, ἵνα παῤῥησίας πολλῆς ἀπολαύσαντες, τῆς βασιλείας 
ἐπιτύχωμεν εἰς δόξαν σήν, ὅτι σοὶ πρέπει δόξα, ἅμα τῷ μονογενεῖ σου Παιδὶ καὶ τῷ 
ἁγίῳ Πνεύματι, νῦν καὶ ἀεί, καὶ εἰς τοῦ αἰῶνας τῶν αἰώνων. Ἀμήν. 

ΟΜΙΛΙΑ Π΄΄. Εὐχαριστία ἔτι πρὸς τὸν Θεὸν περὶ τῆς 
μεταβολῆς τῶν σκυθρωπῶν᾽ καὶ ἀνάμνησις τῶν διὰ 
τὴν στάσιν διασυρέντων καὶ τιμωρηθέντων᾽ ὁμοίως δὲ 
πάλιν ἐξήγησις περὶ τῆς τοῦ ἀνθρώπου δημιουργίας. 
καὶ ὅτι φυσικὸν νόμον ἐδέξατο’ καὶ περὶ τοῦ τελείως 
κατορθῶσαι τὸ μὴ ὀμνύειν. 


α᾽. Ἀπὸ τῆς αὐτῆς ἀρχῆς καὶ τῶν αὐτῶν προοιμίων, ὧν χθὲς καὶ πρὸ ἐκείνης 
ἠρξάμην, καὶ σήμερον ἄρξομαι: ἐρῶ καὶ νῦν: Εὐλογητὸς ὁ Θεός. Οἵαν τὴν 
παρελθοῦσαν εἴδομεν τετράδα, καὶ οἵαν τὴν παροῦσαν ὁρῶμεν νῦν; Πόσος ἐκείνῃ 
ζόφος τότε ἦν; Πόση κατὰ τὴν παροῦσαν γαλήνη νῦν; Κατὰ τὴν ἡμέραν ταύτην τὸ 
φοβερὸν ἐκεῖνο γέγονεν ἐν τῇ πόλει δικαστήριον, καὶ τὰς καρδίας ἁπάντων 
διέσεισε, καὶ νυκτὸς οὐδὲν ἄμεινον διακεῖσθαι ἐποίησε τὴν ἡμέραν, οὐ τῆς ἀκτῖνος 
σβεσθείσης, ἀλλὰ τῆς ἀθυμίας καὶ τοῦ φόβου πηρωσάντων ὑμῶν τοὺς ὀφθαλμούς. 
Ἵν᾽ οὖν καὶ ἡμεῖς πλείονα καρπωσώμεθα τὴν ἡδονήν, μικρὰ τῶν τότε συμβάντων 
διηγήσασθαι βούλομαι. Καὶ γὰρ καὶ ὑμῖν καὶ τοῖς γενησόμξενοι ἅπασι χρησίμην 
ὁρῶν τὴν τούτων διήγησιν οὐσαν: ἐπεὶ καὶ τοῖς ἐκ ναυαγίου διασωθεῖσιν ἡδὺ τῶν 
κυμάτων μεμνῆσθαι καὶ τῆς πάλης καὶ τῶν ἀνέμων, ἐπειδὰν εἰς λιμένα 
καταπλεύσωσι: καὶ τοῖς ἀῤῥωστίᾳ περιπεσοῦσι ποθεινὸν μετὰ τὴν ἀῤῥωστίαν τοὺς 
πυρετούς, δι᾽ οὺς παρὰ μικρὸν ἦλθον ἀποθανεῖν, διηγεῖσθαι πρὸς ἑτέρους. Ὅταν 
γὰρ παρέλθῃ τὰ δεινά, ἡδονὴν ἔχει τῶν δεινῶν ἡ διήγησις, τῆς ψυχῆς οὐκ ἔτι 
δεδοικυίας, ἀλλὰ καὶ μείζονα καρπουμένης τὴν εὐφροσύνης. Ἡ γὰρ τῶν 
παρελθόντων κακῶν μνήμη ἀεὶ τὴν ἐνεστῶσαν εὐημερίαν ἀκριβέστερον ὁρᾶσθαι 
ποιεῖ. 


Ἐπειδὴ γὰρ τὸ μὲν πλέον τῆς πόλεως ἀπὸ τοῦ φόβου καὶ τῆς ἀπειλῆς ἐκείνης πρὸς 
τὰς ἐρήμους καὶ τὰς φάραγγας καὶ τοὺς λανθάνοντας μετῴκιστο τόπους, τοῦ φόβου 
πάντοθεν αὐτοὺς συνελαύνοντος, καὶ κεναὶ μὲν ἦσαν γυναικῶν αἱ οἰκίαι, κενὴ δὲ 
ἀνδρῶν ἡ ἀγορᾷ, μόλις δὲ δύο ἢ τρεῖς βαδίζοντες ἐν τῷ μέσῳ μετ᾽ ἀλλήλων 
ἐφαίνοντο, καὶ αὐτοὶ οὗτοι καθάπερ ἔμψυχοι νεκροὶ περιόντες: ἀπῇειμεν εἰς τὸ 
δικαστήριον τὸ τέλος ὀψόμενοι τῶν γινομένων, καὶ ἰδόντες ἐκεῖ τῆς πόλεως τὰ 
λείψανα συνειλεγμένα, μάλιστα πάντων ἐθαυμάσαμεν ἐκεῖνο, ὅτι πλήθους ὄντος 
περὶ τὰς θύρας, ὡς οὐδενὸς παρόντος, βαθυτάτη ἦν ἡ σιγῇ, πάντων εἰς ἀλλήλους 
βλεπόντων, καὶ μήτε ἐρέσθαι τὸν παρεστῶτα, μήτε ἀκοῦσαί τι παρ᾽ ἐκείνου 
τολμῶντός τινος. Τὸν γὰρ πλησίον ὑπώπτευεν ἕκαστος, διὰ τὸ πολλοὺς ἤδη παρ᾽ 
ἐλπίδα πᾶσαν ἐκ μέσης ἀναρπασθέντας τῆς ἀγορᾶς, ἔνδον κατέχεσθαι: καὶ πάντες 
κοινῇ πρὸς τὸν οὐρανὸν ἐβλέπομεν, καὶ τὰς χεῖρας ἀνετείνομεν σιγῇ τὴν ἄνωθεν 
ἐκδεχόμενοι ῥοπήν, καὶ Θεὸν παρακαλοῦντες παραστῆναί τξ τοῖς δικαζομένοις, καὶ 

μαλάξαι τὰς τῶν δικαζόντων καρδίας, καὶ ποιῆσαι ἥμερον γενέσθαι τὴν ψῆφον. Καὶ 
καθάπερ οἱ τοὺς ναυαγοῦντας ἀπὸ τῆς γῆς βλέποντες, προσελθεῖν μὲν καὶ χεῖρα 
ὀρέξαι καὶ διόρθωσαι τὴν συμφορὰν οὐκ ἔχουσι, τοῖς κύμασι διειργόμενοι, ἔξωθεν 
δὲ ἀπὸ τῶν αἰγιαλῶν τὰς χεῖρας ἀνατείνοντες, καὶ δακρύοντες, τὸν Θεὸν 
παρακαλοῦσι παραστῆναι τοῖς κχλυδωνιζομένοις᾽ οὕτω καὶ ἐνταῦθα πάντες σιγῇ καὶ 
κατὰ διάνοιαν ἐκάλουν τὸν Θεόν, ἀξιοῦντες, τοῖς ἐν τῷ δικαστηρίῳ, καθάπερ ἐν 
κύμασιν ἀνειλημμένοις, χεῖρα ὀρέξαι, καὶ μὴ συγχωρῆσαι καταποντισθῆναι τὸ 
σκάφος, μηδὲ εἰς ναυάγιον παντελὲς καταλῦσαι τῶν δικαζόντων τὴν κρίσιν. Καὶ 
ταῦτα μὲν ἦν πρὸ τῶν θυρῶν: ἐπειδὴ δὲ ἐνδοτέρω τῆς αὐλῆς εἰσέβημεν, πάλιν 
εἴδομεν ἕτερα φοβερώτερα τούτων, στρατιώτας καθωπλισμένους ξίφεσι καὶ 
ῥοπάλοις, καὶ πολλὴν τοῖς ἔνδον δικάζουσι τὴν ἡσυχίαν παρέχοντας. Ἐπειδὴ γὰρ οἱ 
προσήκοντες ἅπαντες ἐκείνοις, καὶ γυναῖκες, καὶ μητέρες, καὶ θυγατέρες, καὶ 
πατέρες εἱστήκεισαν πρὸ τῶν τοῦ δικαστηρίου θυρῶν, ὥστε, εἶ τινα συμβαίη τὴν ἐπὶ 
θάνατον ἀπενεχθῆναι, μηδένα τῇ θέᾳ τῆς συμφορὰς ἐμπρησθέντα θόρυβόν τινα 
ποιῆσαι καὶ ταραχήν, πόῤῥωθεν ἐφόβουν οἱ στρατιῶται πάντας, 
προκαταλαμβάνοντες αὐτῶν τῷ δέει τὴν διάνοιαν. 


Τὸ δὲ πάντων ἐλεεινότερον, μήτηρ μία καὶ ἀδελφὴ τῶν ἔνδον κρινομένων τινός, 
πρὸς αὐτὰ τῶν δικαζόντων ἐκάθηντο τὰ πρόθυρα, κυλινδούμεναι περὶ τὸ ἔδαφος, 
καὶ κοινὸν οὖσαι θέατρον τοῖς περιστῶσιν ἅπασι, συγκαλυπτόμεναι τὰς ὄψεις, καὶ 
τοσοῦτον αἰσχυνόμεναι μόνον, ὅσον ἐπέτρεπεν ἡ τῆς συμφορὰς ἀνάγκη: καὶ οὔτε 
θεραπαινὶς αὐταῖς παρῆν, οὔτε γείτων, οὔτε φίλη, οὐκ ἄλλη τις τῶν ἐπιτήδειων, 
ἀλλὰ μοναὶ μετὰ εὐτελῶν ἱματίων ἐν μέσῳ τοσούτων ἀπειλημμέναι στρατιωτῶν, 
χαμαὶ σύρομαι: περὶ τὰς θύρας αὐτάς, τῶν ἔνδον δικαζόμενων ἐλξεινότερα 
ἔπασχον, τῆς τῶν δημίων ἀκούουσαι φωνῆς, τοῦ κτύπου τῶν μαστίγων, τοῦ θρήνου 
τῶν μαστιζομένων, τῆς φοβερᾶς τῶν δικαζόντων ἀπειλῆς, καὶ καθ᾽ ἕκαστον τῶν 
παιομένων χαλεπωτέρας ἐκείνων ὑπέμενον ὀδύνας αὗται ἐπειδὴ γὰρ ἐν ταῖς ἑτέρων 
μαρτυρίαις ἐκινδυνξεύετο ἡ τῶν ἐγκλημάτων ἀπόδειξις, εἰ ποτὲ τινος ἤσθοντο 
μαστιζομένου, ὥστε εἰπεῖν τοὺς ὑπευθύνους, καὶ ὀλολύζοντος, εἰς τὸν οὐρανὸν 
βλέπουσαι τὸν Θεὸν παρεκάλουν δοῦναί τινα ἰσχὺν καὶ ὑπομονὴν ἐκείνῳ, ὥστε μὴ 
τῶν αὐτοῖς προσηκόντων, τὴν σωτηρίαν ἐν ταῖς ἑτέρων ἀσθενείαις προδοθῆναι, τὴν 
δριμεῖαν ἀπὸ τῶν πληγῶν ὀδύνην μὴ δυναμένων ἐνεγκεῖν καὶ ταὐτὸν πάλιν οἷον 
ἐπὶ τῶν χειμαζομένων συνέβαινε. Καθάπερ γὰρ ἐκεῖνοι, εἰ ποτε κύματος ἴδοιεν 
ἐμβολὴν πόῤῥωθεν κορυφουμένην καὶ κατὰ μικρὸν αὐξομένην καὶ μέλλουσαν 
βαπτίζειν τὸ σκάφος, καὶ πρὶν ἢ πλησίον γενέσθαι τοῦ πλοίου προαποτεθνήκασι τῷ 
δέει: οὕτω δὲ κἀκεῖναι, εἰ ποτε φωνῶν καὶ ὀλολυγμῶν ἤσθοντο φερομένων, 
δεδοικυῖαι μὴ πρὸς τὰς βασάνους ἀπαγορεύσαντες οἱ καταμαρτυρεῖν 
ἀναγκαζόμενοι, κατείπωσί τινος τῶν αὐτοῖς ἐπιτήδειων μυρίους πρὸ τῶν ὀφθαλμῶν 
ἑώρων θανάτους. Καὶ ἦν ἰδεῖν ἔνδον βασάνους, ἔξω βασάνους: ἐκείνους μὲν γὰρ οἱ 
δήμιοι, ταύτας δὲ ἐβασάνιζεν ἡ τῆς φύσεως τυραννὶς καὶ ἡ τῶν σπλάγχνων 
συμπάθεια: καὶ ἦν ἔνδον θρῆνος, ἔξω θρῆνος ἔνδον τῶν ὑπευθύνων, ἔξω τῶν 

αὐτοῖς προσηκόντων. Μᾶλλον δὲ οὐχ οὗτοι μόνον, ἀλλὰ καὶ αὐτοὶ οἱ δικάζοντες 
ἐθρήνουν κατὰ διάνοιαν, καὶ χαλεπωτέρα πάντων ἔπασχον, οὕτω πικρᾷ τραγῳδίᾳ 
ἀναγκαζόμενοι τότε ὑπηρετεῖν. 


β᾽. Ἐγὼ δὲ παρακαθήμενος καὶ ταῦτα βλέπων, ὅτι γυναῖκες καὶ παρθένοι 
θαλαμευόμεναι νῦν κοινὸν ἐγένοντο θέατρον ἅπασι, καὶ αἱ ἐπὶ στρωμνῆς ἁπαλῆς 
κατακλινόμεναι, τὸ ἔδαφος ἀντὶ στρωμνῆς ἔχουσι, καὶ αἱ τοσαύτης ἀπολαύουσαι 
θεραπείας θεραπαινίδων, εὐνούχων, τῆς ἄλλης ἁπάσης φαντασίας, νῦν ἁπάντων 
ἐκείνων ἔρημοι πρὸς τοὺς ἁπάντων σύρονται πόδας, ἕκαστον παρακαλοῦσαι 
συνεισενεγκεῖν τι τῶν εἰς αὐτὸν ἡκόντων τοῖς κρινομένοις, καὶ κοινὸν παρὰ πάντων 
ἐλέου τινὰ ἔρανον γενέσθαι, ἐφθεγξάμην ἐκεῖνο τὸ τοῦ Σολομῶντος. «Ματαιότης 
ματαιοτήτων, τὰ πάντα ματαιότης». Εἶδον γὰρ τοῦτό τε αὐτό, καὶ ἕτερον λόγιον δι’ 
αὐτῶν τῶν ἔργων ἐκβαῖνον, τὸ λέγον, ὅτι, «Πᾶσα δόξα ἀνθρώπου ὡς ἄνθος 
χόρτου: ἐξηράνθη ὁ χόρτος, καὶ τὸ ἄνθος ἐξέπεσε». Καὶ γὰρ πλοῦτος τότε, καὶ 
εὐγενείᾳ, καὶ περιφάνεια, καὶ φίλων προστασία, καὶ συγγένεια, καὶ πάντα ἠλέγχετο 
τὰ βιωτικά, τῆς ἁμαρτίας καὶ τῆς παρανομίας τῆς γεγενημένης τὴν συμμαχίαν 
ἅπασαν τρεψαμένης ταύτην. Καὶ καθάπερ μήτηρ στρουθῶν, τῶν νεοττῶν 
ἀφαιρεθέντων, ἐλθοῦσα καὶ τὴν καλιὰν εὑροῦσα κενήν, ἐξελέσθαι μὲν οὐ δύναται 
τοὺς ἁλόντας αὐτοὺς νεοττούς, περιιπταμένη δὲ τοῦ θηρατοῦ τὰς χεῖρας, αὐτῷ 
τούτῳ τὴν ὀδύνην ἐνδείκνυται: οὕτω δὴ καὶ αἱ γυναῖκες ἐποίουν τότε ἐκεῖναι, 
ἀναρπασθέντων αὐταῖς ἐκ τῆς οἰκίας τῶν παίδων, καὶ ἔνδον ἀπειλημμένων, ὥσπερ 
ἐν δικτύῳ τινὶ καὶ παγίδι, προσελθεῖν μὲν καὶ ἐξελέσθαι τοὺς ἁλόντας οὐκ ἴσχυον, 
τῷ δὲ περὶ τὰς θύρας αὐτὰς καλινδεῖσθαι, καὶ θρηνεῖν, καὶ ὀλοφύρεσθαι καὶ τῶν 
θηρξευσάντων πειρᾶσθαι γενέσθαι ἐγγύς, τὴν ὀδύνην ἐδείκνυον. Ταῦτα δὲ τότε 
ὁρῶν, εἰς νοῦν ἐβαλόμην τὸ φοβερὸν ἐκεῖνο δικαστήριον, καὶ πρὸς ἐμαυτὸν εἶπον: 
εἰ νῦν ἀνθρώπων δικαζόντων, οὐ μήτηρ, οὐ ἀδελφή, οὐ πατήρ, οὐκ ἄλλος οὐδείς, 
καίτοι γε ἀνεύθυνοι τῶν τολμηθέντων ὄντες, οὐκ ἰσχύουσιν ἐξελέσθαι τοὺς 
κρινομένους, τὶς ἐν τῷ φοβερῷ τοῦ Χριστοῦ δικαστηρίῳ παραστήσεται κρινομένοις 
ἡμῖν; Τὶς τολμήσει ῥῆξαι φωνήν; Τὶς ἐξελέσθαι τοὺς ἀπαγομένους ἐπὶ τὰς 
ἀφορήτους ἐκείνας κολάσεις; Καίτοι πρῶτοι τῆς πόλεως ἦσα οἱ τότε δικαζόμενοι, 
καὶ αὐτὸ τῆς εὐγενείας τὸ κεφάλαιον. Ἀλλ᾽ ὅμως ἠγάπων, εἰ τις δώῃ πάντα 
ἀποβαλοῦσιν, εἰ δέοι, καὶ τὴν ἐλευθερίαν αὐτὴν τῆς παρούσης ἀπολαύειν ζωῆς. Τῆς 
ἡμέρας δὲ λοιπὸν πρὸς τὸ τέλος ἐπειγομένης, καὶ βαθυτάτης γενομένην ἑσπέρας, 
καὶ τοῦ τέλους τῆς ψήφου προσδοκωμένου ἐν μείζονι πάντες ἦσαν ἀγωνίᾳ καὶ τὸν 
Θεὸν ἠξίου μέλλησίν τινα καὶ ἀναβολὴν γενέσθαι, καὶ τῇ ψυχῇ τῶν δικαζόντων 
ἐμβαλεῖν εἰς τὴν τοῦ βασιλέως γνώμην ἀνενεγκεῖν τῶν ἐξητασμένων τὴν γνῶσιν" 
ἔσεσθαι γὰρ τι ἴσως χρηστὸν ἀπὸ τῆς ὑπερθέσεως ταύτης. Καὶ κοιναὶ παρὰ τοῦ 
δήμου λιταὶ πρὸς τὸν φιλάνθρωπον Θεὸν ἀνεπέμποντο, τὰ λείψανα σῶσαι τῆς 
πόλεως, καὶ μὴ περιιδεῖν τέλεον ἐκ βάθρων ἀνασπωμένην αὐτήν. Καὶ οὖν ἦν ἰδεῖν 
οὐδένα ἀδακρυτὶ ταῦτα βοῶντα᾽ ἀλλ᾽ ὅμως οὐδὲν τούτων τοὺς δικάζοντας ἔνδον 


δ ΄ 


ἀκούοντας ἐπέκαμπτε τότε, ἀλλ᾽ ἕν μόνον ἐσκόπουν, ὅπως ἀκριβὴς γένηται ἢ τῶν 

τολμηθέντων ἐξέτασις᾽ καὶ τέλος ἁλύσεις αὐτοῖς περιθέντες, καὶ σιδήρῳ δήσαντες, 
ἐπὶ τὸ δεσμωτήριον ἔπεμπον διὰ μέσης τῆς ἀγορᾶς, ἀνθρώπους ἱπποτρόφους, 
ἀγωνοθέτας ἑτέρας μυρίας λαμπροτέρας ἔχοντας ἀριθμεῖν λειτουργίας, καὶ τὰς 
οὐσίας ἐδήμευον, καὶ σήμαντρα ἂν ταῖς θύραις ἁπάντων ἦν ἰδεῖν. Καὶ αἱ γυναῖκες αἱ 
τούτων τῆς πατρῴας ἐκβαλλόμεναι οἰκίας, ἑκάστῃ ἐκεῖνο τὸ τῆς γυναικὸς τοῦ Ἰὼβ 
διὰ τῶν ἔργων ἐπλήρουν. οἰκίαν γὰρ ἐξ οἰκίας καὶ τόπον ἐκ τόπου περιήρχοντο 
καταγωγίου δεόμεναι. Καὶ γὰρ οὐδὲ τοῦτο αὐτὸ αὐταῖς εὔκολον ἦν, ἑκάστου 
δεδοικότος καὶ τρέμοντος τῶν προσηκόντων τινὰ τῶν ὑπευθύνων ὑποδέξασθαι καὶ 
θεραπεῦσαι. 


γ᾽. Ἀλλ᾽ ὅμως τοσούτων γενομένων, ἔστεργον πᾶσι τούτοις οἱ παθόντες, ἐπειδὴ τῆς 
παρούσης οὐκ ἐξέπεσαν ζωῆς: καὶ οὔτε ζημία χρημάτων, οὔτε ἀτιμία, οὔτε ἡ 
τοσαύτη πομπή, οὔτε ἄλλο τι τῶν τοιούτων οὐδὲν αὐτοὺς ἔδακνε. Τὸ γὰρ τῆς 
συμφορὰς μέγεθος, καὶ τό, μείζονα προσδοκήσαντας τούτων, ταῦτα ὑπομεῖναι, 
φιλοσοφεῖν παρεσκεύαζε τὴν ψυχήν. Καὶ τότε ἐμάνθανον πῶς εὔκολον ἡμῖν ἡ 
ἀρετή, ῥάδιόν τε καὶ εὐκατόρθωτον, καὶ ὅτι παρὰ τὴν ἡμετέραν ὀλιγωρίαν μόνον 
ἐπίπονος εἶναι δοκεῖ. Οὗτοι γὰρ οἱ πρὸ τούτου χρημάτων ὀλίγων ζημίαν οὐκ 
ἐνεγκόντες πράως, ἐπειδὴ φόβῳ κατεσχέθησαν μείζονι, πάντα τὰ ὄντα ἀποβαλόντες, 
ὡς θησαυρὸν εὑρηκότες διέκειντο, ὅτι τὴν ψυχὴν οὐκ ἀπέβαλον. Ὥστε εἰ καὶ τῆς 
μελλούσης γεέννης εἶχεν ἡμᾶς αἴσθησις, καὶ τὰς ἀφορήτους ἐκείνας ἐνενοοῦμεν 
κολάσεις, εἰ καὶ τὴν οὐσίαν καὶ τὴν ψυχὴν καὶ τὸ σῶμα ἐπεδώκαμεν ὑπὲρ τῶν τοῦ 
Θεοῦ νόμων, οὐκ ἂν ἠλγήσαμεν, εἰδότες ὅτι μείζονα κερδανοῦμεν τὴν τῶν 
μελλόντων δεινῶν ἀπαλλαγήν. Τάχα ἱκανῶς ὑμῶν κατεμάλαξε τὴν καρδίαν ἡ 
τραγῳδία τῶν εἰρημένων, ἀλλὰ μὴ δυσχεράνητε. Καὶ γὰρ ἐπειδὴ μέλλω λεπτότερων 
κατατολμᾷν νοημάτων, καὶ ἁπαλωτέρας δέομαι διανοίας, ἐπίτηδες τοῦτο ἐποίησα, 
ὥστε τῷ φόβῳ τοῦ διηγήματος τὴν διάνοιαν ὑμῶν πᾶσαν ἀποτιναξαμένην 
ῥαθυμίαν, καὶ τῶν βιωτικῶν ἀπαναστᾶσαν ἁπάντων, μετὰ πολλῆς τῆς εὐκολίας 
πρὸς τὸ βάθος τῆς ψυχῆς παραπέμψαι τῶν λεγομένων τὴν δύναμιν. 


γ᾽. Ἱκανῶς μὲν οὖν καὶ πρώην ἡμῖν ὁ λόγος ἀπέδειξεν, ὅτι φυσικὸς ἡμῖν ἔγκειται 
νόμος τῶν καλῶν καὶ τῶν οὐ τοιούτων᾽ ἵνα δὲ ἐκ περιουσίας ἡμῖν ἡ ἀπόδειξις 
γένηται, τῇ αὐτῇ καὶ σήμερον ἐπαγωνιούμεθα πάλιν ὑποθέσει τῶν λόγων. Ὅτι γὰρ 
ἐξ ἀρχῆς τὸν ἄνθρωπον πλάττων ὁ Θεὸς ἀμφοτέρων αὐτὸν ἐπιστημονικὸν ἐποίησε, 
δηλοῦσι πάντες ἄνθρωποι: τοὺς γοῦν ὑπευθύνους ἡμῖν αἰσχυνόμεθα ἁμαρτάνοντες 
ἅπαντες, καὶ πολλάκις δεσπότης πρὸς πόρνην γυναῖκα βαδίζων, εἴτα τῶν 
ἐπιεικεστέρων τινὰ οἰκετῶν ἰδών, ἐρυθριάσας ἀνεχώρησε τῆς ἀτόπου ταύτης ὁδοῦ. 
Πάλιν λοιδορούμενοι παρ᾽ ἑτέρων τὰ τῆς πονηρίας ὀνόματα, ὕβριν τὸ πρᾶγμα εἶναί 
φαμεν’ κἂν κακῶς πάσχωμεν, εἰς δικαστήριον ἕλκομεν τοὺς ποιήσαντας. Οὕτως 
ἴσμεν τὶ μὲν κακία, τὶ δὲ ἀρετή. 


Τοῦτο γοῦν αὐτὸ καὶ ὁ Χριστὸς ἐμφαίνων καὶ δεικνύς, ὅτι οὐδὲν ξένον οὐδὲ 

ὑπερβαῖνον ἡμῶν τὴν φύσιν νομοθετεῖ, ἀλλ᾽ ὃ πάλαι προλαβὼν ἐγκατέθηκεν ἡμῶν 
τῷ συνειδότι, μετὰ τοὺς πολλοῦ ἐκείνους μακαρισμοὺς οὕτως ἔλεγεν" «Ὁ θέλετε 
ἵνα ποιῶσιν ὑμῖν οἱ ἄνθρωποι, ταῦτα καὶ ὑμεῖς ποιεῖτε αὐτοῖς». Οὐ χρεία πολλῶν 
λόγων, φησίν, οὐδὲ μακροτέρων νόμων, οὐδὲ διδασκαλίας ποικίλης τὸ θέλημά σου 
γενέσθω νόμος. Θέλεις εὐεργετεῖσθαι; Εὐεργέτησον ἕτερον. Θέλεις ἐλεεῖσθαι; 
Ἔλέησον τὸν πλησίον. Θέλεις ἐπαινεῖσθαι; Ἐπαίνεσον ἕτερον. Θέλεις ἀγαπᾶσθαι; 
Φίλησον. Θέλεις τῶν πρωτείων ἀπολαύειν, παραχώρησον ἑτέρῳ πρότερον τούτων. 
Σὺ γενοῦ δικαστής, σὺ γενοῦ νομοθέτης τῆς σαυτοῦ ζωῆς. Καὶ πάλιν: «Ὃ μισεῖς, 
ἄλλῳ μὴ ποιήσῃς». Διὰ μὲν τούτου τῆς κακίας εἰσάγει τὴν ἀπαλλαγήν, διὰ δὲ τοῦ 
προτέρου τῆς ἀρετῆς τὴν ἐργασίαν. «Ὃ μισεῖς, ἄλλῳ μὴ ποιήσῃς». Μισεῖς 
ὑβρίζεσθαι; Μὴ ὑβρίσῃς ἕτερον. Μισεῖς βασκαίνεσθαι; Μηδὲ σὺ φθονήσῃς ἑτέρῳ. 
Μισεῖς ἀπατᾶσθαι; Μηδὲ σὺ ἀπατήσῃς ἄλλον. Καὶ ἐπὶ πάντων δὲ ἁπλῶς, ἂν τὰ δύο 
ῥήματα ταῦτα κατέχωμεν, οὐ δεησόμεθα διδασκαλίας ἑτέρας. Τῆς γὰρ ἀρετῆς τὴν 
μὲν γνῶσιν ἐνέθηκεν ἡμῶν τῇ φύσει, τὴν δὲ πρᾶξιν καὶ τὴν διόρθωσιν ἐπέτρεψεν 
ἡμῶν τῇ προαιρέσει. Τάχα ἀσαφὲς τὸ λεγόμενον᾽ οὐκοῦν πειράσομαι σαφέστερον 
αὐτὸ ποιῆσαι πάλιν. Ὥστε εἰδέναι ὅτι καλὸν τὸ σωφρονεῖν, οὐ δεόμεθα λόγων, 
οὐδὲ διδασκαλίας" ἔχομεν γὰρ ἐν τῇ φύσει τῶν γνῶσιν αὐτοί, καὶ οὐ χρεία πόνων 
οὐδὲ καμάτων, ὥστε περιελθεῖν καὶ ζητῆσαι εἰ καλὸν ἡ σωφροσύνη καὶ χρήσιμον, 
ἀλλὰ κοινὴν γνώμῃ πάντες ὁμολογοῦμεν τοῦτο, αἱ οὐδεὶς ἀμφιβάλλει περὶ τῆς 
ἀρετῆς. Οὕτω καὶ τὴν μοιχείαν κακὸν εἶναι νομίζομεν, καὶ οὐδὲ ἐνταῦθα πόνων ἡμῖν 
δεῖ καὶ μαθήσεως, ὥστε γνῶναι τὴν τῆς ἁμαρτίας ταύτης κακίαν᾽ ἀλλὰ πάντες ἐν 
ταῖς τοιαύταις ψήφοις ἐσμεν αὐτοδίδακτοι, καὶ τὴν ἀρετήν, κἂν μὴ μετίωμεν αὐτήν, 
ἐπαινοῦμεν, ὥσπερ οὖν τὴν κακίαν, κἂν ἐργαζώμεθα, μισοῦμεν. Καὶ τοῦτο Θεοῦ 
κατόρθωμα γέγονξ μέγιστον, ὥστε τὸ συνειδὸς ἡμῶν καὶ τὴν προαίρεσιν τέως καὶ 
πρὸ τῆς πράξεως οἰκειῶσαι μὲν τῇ ἀρετῇ, ἐκπολεμῶσαι δὲ τῇ πονηρίᾳ. Ὥσπερ οὖν 
ἔφην, ἡ μὲν γνῶσις ἑκατέρων τούτων ἔγκειται τῷ συνειδότι πάντων ἀνθρώπων, καὶ 
οὐ δεόμεθα διδάσκαλον τινὸς πρὸς τὸ ταῦτα μαθεῖν ἡ δὲ διόρθωσις λοιπὸν 
προαιρέσει καὶ σπουδῇ καὶ πόνοις ἐγκεχείρισται. Τὶ δήποτε; Ὅτι εἰ τὸ πᾶν τῆς 
φύσεως ἐποίησεν, ἀστεφάνοωτοι καὶ χωρὶς βραβείων ἀπήλθομεν ἄν’ καὶ ὥσπερ τὰ 
ἄλογα τὸν πλεονεκτημάτων ὧν ἔχει κατὰ φύσιν, οὐκ ἂν λάβοι μισθὸν οὐδὲ ἔπαινον: 
οὕτως οὐδὲ ἡμεῖς ἀπελαύσαμεν ἂν τινος τούτων. Τὰ γὰρ τῆς φύσεως 
πλεονεκτήματα οὐ τῶν ἐχόντων, ἀλλὰ τοῦ δεδωκότος ἐστὶν ἔπαινος καὶ ἐγκώμιον. 
Τῇ μὲν οὖν φύσει τὸ πᾶν οὐκ ἐπέτρεψε διὰ τοῦτο πάλιν τὴν προαίρεσιν ὁλόκληρον 
ἀναδέξασθαι τὸ φορτίον οὐκ εἴασε, καὶ τὸ τῆς γνώσεως, καὶ τὸ τῆς διορθώσεως, ἵνα 
μὴ πρὸς τὸν πόνον ἀπαγορεύσῃ τῆς ἀρετῆς ἀλλ᾽ ὑπαγορξύει τῇ αὐτῇ τὸ συνειδὸς 
τὸ πρακτέα, πρὸς δὲ τὴν ἐργασίαν αὐτὴ τοὺς παρ᾽ ἑαυτῆς εἰσφέρει πόνους. Καὶ ὅτι 
μὲν καλὸν τὸ σωφρονεῖν μηδὲν καμόντες ἐπιστάμεθα τῆς φύσεως γὰρ ἡ γνῶσις᾽ 
σωφροσύνην δὲ οὐκ ἂν δυνηθείημεν κατορθῶσαι μὴ καμόντες μηδὲ τὴν ἐπιθυμίαν 
χαλινώσαντες καὶ πολὺν ὑποστάντες πόνον. Τοῦτο γὰρ οὐκ ἔτι ἐκ φύσεος ὑμῖν 
πρόσεστι, καθάπερ ἡ γνῶσις, ἀλλὰ δεῖται προθυμίας καὶ σπουδῆς. Οὐ ταύτῃ δὲ 
μόνον ἐπεκούφισεν ἡμῖν τὸ βάρος, ἀλλὰ καὶ ἑτέρῳ τρόπῳ πάλιν, καὶ αὐτῶν τῶν 

κατορθωμάτων ἔνια φυσικὰ ἀφεὶς εἶναι ἐν ἡμῖν. Καὶ γὰρ τὸ συναγανακτεῖν τοῖς 
ὑβριζομένοις φυσικὸν ἅπαντες ἔχομεν (εὐθέως οὖν τοῖς ἐπηρεάζουσιν ἐχθροὶ 
γινόμεθα, κἂν μηδὲν ὦμεν αὐτοὶ πεπονθότες), καὶ τὸ συνήδεσθαι τοῖς ἀντιλήψεως 
καὶ βοηθείας ἀπολαύουσι, καὶ τὸ κατακλᾶσθαι ἐπὶ ταῖς ἑτέρων συμφοραῖς καὶ τῇ 
φιλοστοργία τῇ πρὸς ἀλλήλους. Κἂν γὰρ πραγμάτων περιστάσεις δοκῶσι 
μικροψυχίαν τινὰ εἰσάγειν, ἀλλ᾽ ὅμως ἔχομεν κοινὸν πρὸς ἀλλήλους φίλτρον. Καὶ 
τοῦτό τις σοφὸς αἰνιττόμενος ἔλεγε: «Πᾶν ζῶν ἀγαπᾷ τὸ ὅμοιον αὐτῷ, καὶ 
ἄνθρωπος τὸν πλησίον αὐτοῦ». 


δ᾽. Πολλοὺς δὲ καὶ ἑτέρους μετὰ τοῦ συνειδότος ἐπέστησεν ἡμῖν διδασκάλους ὁ 
Θεός: καὶ γὰρ πατέρας τοῖς υἱοῖς, καὶ δεσπότας τοῖς δούλοις, καὶ ἄνδρας ταῖς 
γυναιξί, καὶ διδασκάλους τοῖς μαθηταῖς, καὶ νομοθέτας καὶ δικαστὰς τοῖς 
ἀρχομένοις, καὶ φίλους τοῖς φίλοις. Πολλάκις δὲ καὶ παρ᾽ ἐχθρῶν ἐκερδάναμεν οὐκ 
ἔλαττον ἢ παρὰ φίλων ὅταν γὰρ ἡμῖν ὀνειδίζωσι τὰ ἁμαρτήματα, καὶ ἄκοντας εἰς 
διόρθωσιν αὐτῶν διξγείρουσι. Τοσούτους δὲ ἡμῖν διδασκάλους ἐπέστησεν, ἵνα 
εὔκολος ἡμῖν ἡ τοῦ λυσιτελοῦντος εὕρεσίς τε καὶ διόρθωσις γένηται, τοῦ πλήθους 
τῶν πρὸς αὐτὸ συνελαυνόντων ἡμᾶς οὐκ ἀφιέντος ἐκπεσεῖν τῶν συμφερόντων 
ἡμῖν. Κἂν γὰρ τῶν γεγεννηκότων καταφρονήσωμεν, τοὺς ἄρχοντας δεδοικότες 
ἐπιεικέστεροι πάντως ἐσόμεθα: κἂν ἐκείνους διαπτύσωμεν ἁμαρτάνοντες, τὴν τοῦ 
συνειδότος οὐδέποτε δυνησόμεθα διαφυγεῖν ἐπιτίμησιν: κἂν ταύτην ἀτιμάσωμεν 
καὶ διακρουσώμεθα, τὴν παρὰ τῶν πολλῶν ὑπόληψιν δεδοικότες ἀμείνους 
ἐσόμεθα’ κἂν πρὸς ταύτην ἀναισχυντήσωμεν, ὁ τῶν νόμων ἐγκείμενος φόβος καὶ 
ἄκοντας ἡμᾶς σωφρονίσαι δυνήσεται, καὶ νέους μὲν ὄντας διδάσκαλοι καὶ πατέρες, 
αὐξηθέντας δὲ οἱ νομοθέται καὶ ἄρχοντες παραλαβόντες ῥυθμίζουσιν᾽ οἷ τε οἰκέται, 
ἅτε ῥᾳθυμότερον διακείμενοι μετὰ τῶν εἰρημένων καὶ τὴν παρὰ τῶν δεσποτῶν 
ἀνάγκην εἰς σωφροσύνην ἔχουσι, καὶ αἱ γυναῖκες τοὺς ἄνδρας᾽ καὶ πολλὰ 
πανταχόθεν ἡμῶν τῷ γένει τὰ τειχία πρὸς τὸ μὴ ῥᾳδίως εἰς κακίαν ἐξολισθῆσαι καὶ 
καταπεσεῖν. Πρὸς δὲ τούτοις ἅπασι, καὶ νόσοι καὶ περιστάσεις πραγμάτων ἡμᾶς 
παιδεύουσι: καὶ γὰρ καὶ πενία κατέχει, καὶ ζημία σωφρονίζει, καὶ κίνδυνος 
καταστέλλει, καὶ πολλὰ ἕτερα τοιαῦτα. Οὐ φοβεῖ σε πατήρ; Οὐδὲ διδάσκαλος; Οὐκ 
ἄρχων; Οὐ νομοθέτης; Οὐ δικαστής; Οὐκ ἐντρέπει σε φίλος; Οὐ δάκνει σε ἐχθρός; 
Οὐ σωφρονίζξι δεσπότης; Οὐ διδάσκει ἀνήρ; Οὐ διορθοῦταί σε τὸ συνειδός; Ἀλλ᾽ 
ἀῤῥωστία πολλάκις ἐπελθοῦσα σωματικὴ τὸ πᾶν κατόρθωσε, καὶ ζημία δὲ τὸν 
θρασύτερον ἐποίησεν ἐπιεικέστερον. καὶ τὸ δὴ μεῖζον, ὅτι οὐχ ἡμῖν μόνον, ἀλλὰ καὶ 
ἑτέροις συμπίπτοντα τὰ δεινὰ μεγάλα ἡμᾶς ὠφελεῖν εἴωθε: καὶ αὐτοὶ μὲν μηδὲν τι 
παθόντες, ἑτέρους δὲ κολαζομένους ἰδόντες οὐκ ἔλαττον ἐκείνων ἐσωφρονίσθημεν. 


Τοῦτο καὶ ἐπὶ τῶν κατορθωμάτων συμβαῖνον ἴδοι τις ἄν: ὥσπερ γὰρ κολαζομένων 
τῶν κακῶν ἕτεροι βελτίους γίνονται: οὕτω τῶν ἀγαθῶν τι κατορθούντων, πολλοὶ εἰς 
τὸν ἴσον ἐνάγονται ζῆλον᾽ ὃ δὴ καὶ ἐπὶ τῆς τῶν ὅρκων συνέβη φυγῆς. Πολλοὶ γὰρ 
ἑτέρους ἰδόντες τὴν πονηρὰν ἀποθεμένους τῶν ὅρκων συνηθείας, ἐμιμήσαντο τὴν 

σπουδήν, καὶ περιεγένοντο τῆς ἁμαρτίας" διὸ καὶ ἡμεῖς προθυμότερον τῆς αὐτῆς 
ἁπτόμεθα πάλιν παραινέσεως. Μὴ γὰρ μοι λεγέτω τις, ὅτι πολλοὶ κατώρθωσαν: οὐ 
τοῦτό ἐστι τὸ ζητούμενον, ἀλλ᾽ ἵνα πάντες. Ἕως δ᾽ ἂν μὴ τοῦτο ἴδω, οὐ δύναμαι 
ἀναπνεῦσαι. Ὁ ποιμὴν ἐκεῖνος ἑκατὸν πρόβατα εἶχε, καὶ ἑνὸς πλανηθέντος, οὐκ 
ἐλάμβανεν αἴσθησιν τῆς σωτηρίας τῶν ἐνενήκοντα ἐννέα, ἕως ἂν τὸ ἀπολωλὸς εὗρε 
καὶ τῇ ποίμνῃ πάλιν ἀπέδωκεν. Οὐχ ὁρᾷς καὶ ἐπὶ τοῦ σώματος τοῦτο γινόμενον; 
᾿ὰν γὰρ τὸν ὄνυχα μόνον προσπταίσαντες ἀναστρέψωμεν, ὅλον τῷ μέλει συναλγεῖ 
τὸ σῶμα. Μὴ τοίνυν τοῦτο εἴπῃς, ὡς ὀλίγοι τινὲς ὑπελείφθησαν, οἱ μὴ 
κατωρθωκότες, ἀλλ᾽ ἐκεῖνο σκόπει ὅτι οὗτοι οἱ ὀλίγοι μὴ διορθωθέντες πολλοὺς 
διαφθείρουσιν ἑτέρους. Καὶ γὰρ εἷς ἦν ὁ πεπορνευκὼς παρὰ Κορινθίοις, καὶ ὅμως 
οὕτως ἔστενεν ὁ Παῦλος ὡς ὅλης τῆς πόλεως ἀπολωλυίας. Καὶ μάλα εἰκότως" ἤδει 
γὰρ ὅτι μὴ σωφρονισθέντος ἐκείνου ταχέως τὸ νόσημα βαδίζον ὁδῷ καὶ τοὺς 
ἄλλους ἐπιδραμεῖται πάντας. Εἶδον πρώην ἐν τῷ δικαστηρίῳ δεδεμένους καὶ 
ἀπαγομένους διὰ μέσης τῆς ἀγορᾶς τοὺς περιφανεῖς ἐκείνους ἄνδρας, καὶ τινῶν 
θαυμαζόντων διὰ τὴν ὑπερβολὴν τῆς ὕβρεως, οὐδὲν χρὴ θαυμάζειν, ἕτεροι ἔλεγον" 
ἔνθα γὰρ ἂν ἦ καθοσίωσις, ἀξίωμα οὐδὲν ὠφελεῖ. Οὐκοῦν πολλῷ μᾶλλον ἔνθα ἂν 
ἀσέβεια ἡ, ἀξίωμα οὐδὲν ὠφελεῖ. 


ε΄. Ταῦτα οὖν ἐννοοῦντες διαναστήσωμεν ἑαυτούς: ἐὰν γὰρ μὴ τὴν παρ᾽ ὑμῶν 
σπουδὴν ὑμεῖς εἰσενέγκητε, περιττὰ τὰ παρ᾽ ἡμῶν ἅπαντα. Τὶ δήποτε; Ὅτι οὐχ 
ὥσπερ αἱ λοιπαὶ τέχναι, οὕτω καὶ ἡ διδασκαλικὴ ἐστι δύναμις. Ὁ μὲν γὰρ 
ἀργυροκόπος οἷον ἂν χαλκεύσῃ τὸ σκεῦος καὶ ἀπόθηται, τοιοῦτον ἐλθὼν τῇ 
ἐπιούσῃ πάλιν εὑρήσει: καὶ ὁ χαλκότυπος, καὶ ὁ λιθοξόος, καὶ τῶν δημιουργῶν 
ἕκαστος οἷον ἂν ἁφῇ τὸ οἰκεῖον ἔργον, τοιοῦτον ἀπολήψεται πάλιν᾽ ἐπὶ δὲ ἡμῶν οὐχ 
οὕτως, ἀλλὰ τοὐναντίον ἅπαν᾽ οὐ γὰρ ἄψυχα σκεύη, ἀλλὰ ψυχὰς χαλκεύομεν 
λογικάς. Διὰ τοῦτο οὐ τοιούτους ὑμᾶς εὑρίσκομεν οἵους καταλιμπάνομεν, ἀλλ᾽ 
ἐπειδὰν λαβόντες μετὰ πολλοῦ καμάτου διαπλάσωμεν, διορθώσωμεν, θερμοτέρους 
ἐργασώμεθα, ἐξελθόντας ὑμᾶς ἡ τῶν πραγμάτων περίστασις πανταχόθεν 
περιστοιχιζομένη διαστρέφει πάλιν, καὶ πλείονα παρέχει τὴν δυσκολίαν ἡμῖν. Διὰ 
τοῦτο δέομαι καὶ ἀντιβολῶ χεῖρα ὀρέξαι, καὶ ὅσην ἐνταῦθα ποιοῦμαι τὴν σπουδὴν 
πρὸς τὴν διόρθωσιν τὴν ὑμετέραν, τοσαύτην ἀπελθόντες ἐντεῦθεν ἐπιδείκνυσθε 
περὶ τὴν σωτηρίαν τὴν ὑμετέραν φροντίδα. Εἴθε μὲν γὰρ δυνατὸν ἦν ὑπὲρ ὑμῶν ἐμὲ 
κατορθοῦν, καὶ τὰ ἔπαθλα ὑμᾶς λαμβάνειν τῶν κατορθωμάτων, καὶ οὐκ ἂν 
τοσοῦτον ἠνώχλησα. Ἀλλὰ τὶ πάθω; Τοῦτο ἀμήχανον: ἑκάστῳ γὰρ κατὰ τὰ ἔργα 
αὐτοῦ ἀποδώσει. Ὥσπερ οὖν μήτηρ ὁρῶσα τὸ παιδίον πυρέττον, παρεστῶσα 
ἀγχομένῳ καὶ καιομένῳ, θρηνοῦσα πολλάκις εἶπε πρὸς τὸ νοσοῦν παιδίον, Εἴθε μοι 
δυνατὸν ἦν, τέκνον, τὸν πυρετὸν ἀναδέξασθαι τὸν σόν, καὶ ἐπ᾿ ἐμαυτὴν ἑλκύσαι 
τὴν φλόγα: οὕτω δὴ καὶ ἐγὼ λέγω νῦν᾽ εἴθε δυνατὸν ἦν ἐμὲ πονήσαντα ὑπὲρ ὑμῶν 
κατορθῶσαι πάντων᾽ ἀλλ᾽ οὐκ ἔστι τοῦτο, οὐκ ἔστιν, ἀλλὰ τῶν αὐτῷ πραττομένων 
ἕκαστον ἀνάγκη δοῦναι τὰς εὐθύνας, καὶ οὐκ ἂν ἴδοι τις ἕτερον ὑπὲρ ἑτέρου 
κολαζόμενον. Διὰ τοῦτο ὀδυνῶμαι καὶ θρηνῶ, ὅτι κατὰ τὴν ἡμέραν ὑμῖν ἐκείνην 

ἐγκαλουμένοις οὐ δυνήσομαι παραστῆναι: μάλιστα μὲν γὰρ οὐδὲ παῤῥησίᾳ μοι 
πρὸς τὸν Θεὸν ἐστι τοσαύτη. Εἰ δὲ καὶ παῤῥησίαν εἶχον, οὐκ εἰμι Μωσέως 
ἁγιώτερος, οὐδὲ Σαμουὴλ δικαιότερος, οὃἣς ἐπὶ τοσοῦτον ἀρετῆς ἥκοντας οὐκ ἔφη 
δύνασθαί τι τοὺς Ἰουδαίους ὠφελήσειν, διὰ τὸ πολλῇ ῥαθυμίᾳ αὐτοὺς ἐκείνους 
ἐκδοθῆναι. Ἐπεὶ οὖν ἀπὸ τῶν οἰκείων ἔργων κολαζόμεθα καὶ σωζόμεθα, 
σπουδάσωμεν, παρακαλῶ, μετὰ τῶν ἄλλων ἁπάντων καὶ ταύτην ἐκπληρῶσαι τὴν 
ἐντολήν, ἵνα μετὰ χρηστῆς ἐλπίδος ἐντεῦθεν ἀπελθόντες, τύχωμεν τῶν 
ἐπηγγελμένων ἀγαθῶν, χάριτι καὶ φιλανθρωπίᾳ τοῦ Κυρίου ἡμῶν Ἰησοῦ Χριστοῦ, 
δι᾽ οὗ καὶ μεθ᾽ οὗ τῷ Πατρὶ ἡ δόξα ἅμα τῷ ἁγίῳ Πνεύματι, νῦν καὶ ἀεὶ καὶ εἰς τοὺς 
αἰῶνας τῶν αἰώνων. Ἀμήν. 

ΟΜΙΛΙΑ ΙΔ΄. Τοῦ δήμου παντὸς ἀφεθέντος τῆς 
ἀγωνίας καὶ θαρσήσαντος, τινὲς πάλιν τὴν πόλιν 
ἐτάραξαν φοβερᾶς πλάττοντες φήμας. καὶ ἠλέγχθησαν᾽ 
εἰς τοῦτό τε οὖν ἡ ὁμιλία εἴρηται, καὶ εἰς τὴν περὶ τῶν 
ὅρκων παραίνεσιν᾽ διὸ καὶ ἡ κατὰ τὸν Ἰωνάθαν καὶ 
τὸν Σαοὺλ ἱστορία καὶ τὸν Ἰεφθάςξ παρήχθη. καὶ 
ἐδείχθη πόσαι ἐξ ἑνὸς ὅρκου γίνονται ἐπιορκίαι. 


α΄. Οὐχ ὡς ἔτυχε τὴν πόλιν ἡμῖν ὁ διάβολος χθὲς ἐθορύβησεν, ἀλλὰ καὶ ὁ Θεὸς 
ἡμᾶς οὐχ ὡς ἔτυχε παρεκάλεσέ πάλιν, ὥστε καὶ ἡμῶν ἕκαστον εὐκαίρως εἰπεῖν 
ἐκεῖνο τὸ προφητικόν᾽ «Κατὰ τὸ πλῆθον τῶν ὀδυνῶν μοῦ ἐν τῇ καρόδίᾳ μου αἱ 
παρακλήσεις σοῦ εὔφραναν τὴν ψυχὴν μου». Οὐ τῷ παρακαλέσαι δὲ μόνον, ἀλλὰ 
καὶ τῷ συγχωρῆσαι θορυβηθῆναι, τὴν κηδεμονίαν ὁ Θεὸς ἡμῖν ἐπεδείξατο τὴν 
ἑαυτοῦ. Ὅπερ γὰρ λέγων οὐδέποτε ἐπαυσάμην, τοῦτο καὶ τήμερον ἐρῶ, ὅτι οὐχ ἡ 
ἀπαλλαγὴ τῶν δεινῶν, ἀλλὰ καὶ ἡ συγχώρησις τούτων ἀπὸ τῆς εὐνοίας γίνεται τοῦ 
Θεοῦ. Ὅταν γὰρ ἴδῃ πρὸς ῥαθυμίαν ἡμᾶς ἐκκλίνοντας, καὶ τῆς πρὸς αὐτὸν 
οἰκειώσεως ἀποπηδῶντας, καὶ τῶν πνευματικῶν οὐδὲν ποιουμένους λόγον, 
ἐγκαταλιμπάνειν μικρόν, ἵνα ταύτῃ σωφρονισθέντες σπουδαιότερον πρὸς αὐτὸν 
ἐπανέλθωμεν. Καὶ τὶ θαυμάζεις, εἰ ἐφ’ ἡμῶν τῶν ῥᾳθύμων τοῦτο ποιεῖ, ὅπου γε καὶ 
Παῦλος καὶ ἐπ᾽ αὐτοῦ καὶ τῶν αὐτοῦ μαθητῶν ταύτην ἔλεγεν αἰτίαν εἶναι τῶν 
πειρασμῶν; Κορινθίοις γὰρ ἐπιστέλλων τὴν δευτέραν ἐπιστολὴν οὕτω πὼς φησιν" 
«Οὐ θέλω δὲ ὑμᾶς ἀγνοεῖν, ἀδελφοί, περὶ τῆς θλίψεως τῆς γενομένης ἡμῖν ἐν τῇ 
Ἀσίᾳ, ὅτι καθ’ ὑπερβολὴν ἐβαρήθημεν ὑπὲρ δύναμιν, ὥστε ἐξαπορηθῆναι ἡμᾶς καὶ 
τοῦ ζῆν᾽ ἀλλ᾽ αὐτοὶ ἐν ἑαυτοῖς τὸ ἀπόκριμα τοῦ θανάτου ἐσχήκαμεν»᾽" ὃ δὲ λέγει 
τοιοῦτόν ἐστιν᾽ οὕτω μεγάλοι, φησίν, ἡμῖν ἐπηωρήθησαν κίνδυνοι, ὡς ἀπαγορεῦσαι 
τοῦ ζῆν, καὶ μηκέτι λοιπὸν ἐλπίσαι χρηστὴν τινα ἔσεσθαι μεταβολήν, ἀλλ᾽ ἢ 
θάνατον ἀναμένειν πάντως τοῦτο γὰρ ἐστι τό, «Αὐτοὶ ἐν ἑαυτοῖς τὸ ἀπόκριμα τοῦ 
θανάτου ἐσχήκαμεν»" ἀλλ᾽ ὅμως μετὰ τὴν τοσαύτην ἀπόγνωσιν ἔλυσεν ὁ Θεὸς τὸν 
χειμῶνα, καὶ τὸ νέφος παρήνεγκε, καὶ ἐξ αὐτῶν τοῦ θανάτου τῶν πυλῶν ἡμᾶς 
ἥρπασεν. Εἶτα δεικνὺς ὅτι καὶ τὸ συγχωρῆσαι μέχρι τοσούτου κατενεχθῆναι, 
κηδεμονίας ἦν πολλῆς, τὸ γινόμενον ἀπὸ τῶν πειρασμῶν διηγεῖται κέρδος᾽ τοῦτο δὲ 
ἦν τὸ συνεχῶς πρὸς αὐτὸν βλέπειν, ἀλλὰ μὴ μέγα φρονεῖν μηδὲ ἐπαίρεσθαι. Διὰ 
τοῦτο εἰπὼν ὅτι, «Αὐτοὶ ἐν ἑαυτοῖς τὸ ἀπόκριμα τοῦ θανάτου ἐσχήκαμεν». καὶ τὴν 
αἰτίαν ἐπήγαγε. Τὶς δὲ ἐστιν ἡ αἰτία αὕτη; «Ἵνα μὴ πεποιθότες ὦμεν ἐφ᾽ ἑαυτοῖς, 
φησίν, ἀλλ᾽ ἐπὶ τῷ Θεῷ τῷ ζωοποιοῦντι τοὺς νεκρούς». Νυστάζοντας γὰρ ἡμᾶς καὶ 
καταπίπτοντας ἀφυπνίζειν εἴωθε τῶν πειρασμῶν ἡ φύσις, καὶ διεγείρειν καὶ 
εὐλαβεστέρους ποιεῖν. Ὅταν οὖν ἴδῃς, ἀγαπητέ, πειρασμὸν νῦν μὲν σβεσθέντα, νῦν 
δὲ ἐγερθέντα πάλιν, μὴ καταπέσῃς μηδὲ ἀπαγορεύσῃς, ἀλλὰ χρηστὰς ἔχε τὰς 

ἐλπίδας, ἐκεῖνο πρὸς ἑαυτὸν λογιζόμενος, ὅτι οὐχὶ μισῶν οὐδὲ ἀποστρεφόμενος 
ἡμᾶς ὁ Θεὸς παραδίδωσι ταῖς χερσὶ τῶν ἐχθρῶν, ἀλλὰ σπουδαιοτέρους καὶ 
οἰκειοτέρους αὐτῷ κατασκευάσαι βουλόμενος. Μὴ τοίνυν ἀπαγορεύσωμεν μηδὲ 
τὴν ἐπὶ τὸ βέλτιον ἀπόγνωσιν μεταβολήν, ἀλλὰ ταχίστην προσδοκῶμεν ἔσεσθαι 
γαλήνην, καὶ τὸ τέλος ἁπάντων τῶν κατεχόντων ἡμᾶς θορύβων ῥίψαντες ἐπὶ τὸν 
Θεόν, αὐτοὶ τῶν συνήθων ἁπτώμεθα πάλιν, καὶ τὴν εἰωθυΐαν διδασκαλίαν εἰς μέσον 
ἀγάγωμεν. Πάλιν γὰρ ὑμῖν περὶ τῆς αὐτῆς ὑποθέσεως διαλεχθῆναι βούλομαι, ὥστε 
πρόῤῥιζον ἀπὸ τῆς διανοίας ὑμῶν ἀνασπάσαι τὴν πονηρὰν τῶν ὅρκων συνήθειαν. 


Διόπερ ἀνάγκη πάλιν ἐπὶ τὴν αὐτὴν καταφυγεῖν ἱκετηρίαν. Καὶ γὰρ παρεκάλεσα 
πρώην ὑμᾶς τὴν κεφαλὴν Ἰωάννου λαβόντας ἀποτετμημένην, καὶ θερμοῦ τοῦ 
αἵματος ἔτι ἀποστάζουσαν, οὕτως ἀπελθεῖν οἴκαδε ἕκαστον, καὶ νομίζειν πρὸ τῶν 
ὀφθαλμῶν ὁρᾷν αὐτὴν φωνὴν ἀφιεῖσαν καὶ λέγουσαν. μισήσατέ μου τὸν σφαγέα 
τὸν ὅρκον. Ὅπερ ἔλεγχος οὐκ ἐποίησε, τοῦτο ὅρκος ἐποίησεν᾽ ὅπερ θυμὸς 
τυραννικὸς οὐκ ἴσχυσε, τοῦτο εὐορκίας ἀνάγκη παρεσκεύασε. Καὶ ὅτε μὲν ἠλέγχετο 
δημοσίᾳ πάντων ἀκουόντων, ἤνεγκε γενναίως τὴν ἐπιτίμησιν ὁ τύραννος, ὅτε δὲ εἰς 
ὅρκων ἀνάγκην ἑαυτὸν ἐνέβαλε, τότε τὴν μακαρίαν ἐκείνην ἀπέτεμε κεφαλήν. Τὸ 
αὐτὸ δὴ τοῦτο καὶ νῦν παρακαλῶ, καὶ παρακαλῶν οὐ παύομαι, ὥστε ὅπουπερ ἂν 
ἀπίωμεν, ταύτην βαστάζοντας τὴν κεφαλὴν ἀπιέναι, καὶ πᾶσιν αὐτὴν ἐπιδεικνύναι 
βοῶσαν καὶ τῶν ὅρκων κατηγοροῦσαν. Κἂν γὰρ σφόδρα ὦμεν ῥάθυμοι καὶ 
ὀλίγωροι, τοὺς ὀφθαλμοὺς τῆς κεφαλῆς ἐκείνης ὁρῶντες φοβερὸν εἰς ἡμᾶς 
βλέποντας καὶ ἀπειλοῦντας ὀμνύουσι, χαλινοῦ παντὸς εὐτονώτερον τῷ φόβῳ τούτῳ 
σωφρονισθέντες, ἄγχειν καὶ ἀποστρέφειν δυνησόμεθα ῥᾳδίως τὴν γλῶτταν ἀπὸ τῆς 
ἐπὶ τοὺς ὅρκους ὁρμῆς. Οὐδὲ γὰρ τοῦτο μόνον τὸ δεινὸν ἔχει ὁ ὅρκος, ὅτι καὶ 
παραβαινόμενος καὶ φυλαττόμενος κολάζει τοὺς ἁλισκομένους, ὅπερ ἐν οὐδενὶ τῶν 
ἄλλων ἁμαρτημάτων συμβαῖνον ἴδοι τις ἄν: ἀλλὰ καὶ ἕτερον οὐκ ἔλαττον τούτου 
κακόν. Τὶ δὲ τοῦτό ἐστι; Τὸ μηδὲ βουλομένοις μηδὲ σπουδάζουσι δυνατὸν εἶναι 
εὐορκῆσαι πολλάκις. Πρῶτον μὲν γὰρ ὁ διηνεκῶς ὄμνυς, καὶ ἑκὼν καὶ ἄκων, καὶ 
ἀγνοῶν καὶ εἰδώς, καὶ σπουδάζων καὶ παίζων, καὶ ὑπὸ θυμοῦ πολλάκις 
ἐκφερόμενος καὶ ὑπὸ ἑτέρων πολλῶν, ἐπιορκήσει πάντως. Καὶ πρὸς ταῦτα οὐδεὶς 
ἀντερεῖ: οὕτως ἐστὶν ὡμολογημένον καὶ δῆλον, ὅτι τὸν πολύορκον ἀνάγκη καὶ 
ἐπίορκον εἶναι. Δεύτερον δέ, ὅτι κἂν μὴ συναρπασθεὶς μηδὲ ἄκων μηδὲ ἀγνοῶν 
τοῦτο πάθῃ, ὑπ᾽ αὐτῆς τοῦ πράγματος τῆς φύσεως, καὶ εἰδὼς καὶ ἑκών, 
ἀναγκασθήσεται ἐπιορκῆσαι πάντως. Πολλάκις οὖν εἰ τῆς οἰκίας ἀριστοποιουμένων 
ἡμῶν, καὶ τῶν οἰκετῶν τινος διαμαρτόντος, ὥμοσε μαστιγώσειν ἡ γυνή: εἶτα 
ἀντώμοσεν ὁ ἀνήρ, τὰ ἐναντία ἐπιφιλονεικῶν καὶ οὐκ ἐκτρέπων. Ἐνταῦθα κἂν ὃ τι 
ἂν ποιήσωσιν, ἀνάγκη πάντως ἐπιορκίαν συστῆναι: οὐδὲ γὰρ βουλομένοις αὐτοῖς 
οὐδὲ σπουδάζουσι φυλάξαι δυνατὸν τὸν ὅρκον λοιπόν᾽ ἀλλ᾽ ὅπερ ἂν γένηται, 
θάτερος αὐτῶν ἐπιορκία ἁλώσεται᾽ μᾶλλον δὲ ἀμφότεροι πάντως: καὶ πῶς, ἐγὼ 
λέγε: τοῦτο γὰρ ἐστι τὸ παράδοξον. Ὁ ὀμόσας μαστιγώσειν τὸν οἰκέτην ἢ τὴν 
θεραπαινίδα, εἶτα κωλυθείς, αὐτὸς τε ἐπιώρκησε μὴ ποιήσας ὅπερ ὦὥμοσε, καὶ τῷ 

κωλύσαντι πάλιν καὶ διακόψαντι τὴν εὐορκίαν τὸ ἔγκλημα τῆς ἐπιορκίας 
περιέστησεν. Οὐ γὰρ οἱ ἐπιορκοῦντες μόνον, ἀλλὰ καὶ οἱ ἑτέροις τὴν ἀνάγκην 
ταύτην ἐφιστῶντες ὑπεύθυνοι τῶν αὐτῶν ἐγκλημάτων εἰσίν. Οὐκ ἐν οἰκίαις δὲ 
μόνον, ἀλλὰ καὶ ἐν ταῖς ἀγοραῖς ἴδοι τις ἂν τοῦτο γινόμενον, καὶ ἐν ταῖς μάχαις 
μάλιστα, ὅταν πρὸς ἀλλήλους πυκτεύοντες ἀντομνύωσιν, ὁ μὲν τυπτήσειν, ὁ δὲ μὴ 
τυπτήσεσθαι: ὁ μὲν ἀφαιρήσειν τὸ ἱμάτιον, ὁ δὲ οὐκ ἐπιτρέψειν" ὁ μὲν ἀπαιτήσειν 
τὸ ἀργύριον, ὁ δὲ οὐκ ἀποδώσειν᾽ καὶ πολλὰ δὲ ἕτερα ἐναντία τοιαῦτα 
φιλονεικοῦντες ὀμνύουσι. Καὶ ἐν ἐργαστηρίοις δὲ καὶ διδασκαλείοις ἴδοι τις ἂν 
τοῦτο συμβαῖνον. Πολλάκις γοῦν τεχνίτης διωμόσατο τῷ μαθητῇ μὴ πρότερον 
αὐτὸν ἀφήσειν φαγεῖν καὶ πιεῖν, ἕως ἂν τὸ δοθὲν ἔργον ἅπαν ἀνύσῃ. Τοῦτο δὲ καὶ 
παιδαγωγὸς πολλάκις πρὸς νέον, καὶ πρὸς θεράπαιναν ἐποίησξ δέσποινα, καὶ 
ἀνάγκη τῆς ἑσπέρας καταλαβούσης, καὶ τοῦ ἔργου μὴ πληρωθέντος, ἢ λιμῷ 
διαφθαρῆναι τοὺς οὐκ ἀνύσαντας, ἢ ἐπιορκῆσαι τοὺς ὀμόσαντας πάντως. Ὁ γὰρ 
πονηρὸς δαίμων ἐκεῖνος, ὁ τοῖς ἀγαθοῖς ἐφεδρεύων ἀξὶ τοῖς ἡμετέροις, παρεστὼς 
καὶ ἀκούων τῆς ἀνάγκης τῶν ὅρκων, εἰς ῥαθυμίαν τοὺς ὑπευθύνους ἐμβάλλει, ἢ 
ἑτέραν δυσκολίαν ἐργάζεται, ὥστε μὴ πληρωθέντος τοῦ ἔργου, καὶ πληγὰς καὶ 
ὕβρεις καὶ ἐπιορκίας καὶ μυρία ἕτερα γενέσθαι δεινά. Καθάπερ γὰρ παῖδες σχοινίον 
μακρὸν καὶ διεφθαρμένον ἕλκοντες ἀπεναντίας ἀλλήλων μετὰ πολλῆς τῆς ῥύμης, 
ὕπτιοι πάντες πίπτουσι τοῦ σχοινίου μέσου διαῤῥαγέντος, καὶ οἱ μὲν τὰς κεφαλάς, 
οἱ δὲ ἕτερόν τι τοῦ σώματος τιτρώσκονται μέρος᾽ οὕτω δὴ καὶ οἱ ἀντομνύοντες 
ἀλλήλοις ἀπεναντίας, τοῦ ὅρκου διαῤῥαγέντος ὑπὸ τῆς τῶν πραγμάτων ἀνάγκης, εἰς 
τὸ τῆς ἐπιορκίας ἀμφότεροι καταπίπτουσι βάραθρον, οἱ μὲν αὐτῷ τῷ ἐπιορκεῖν, οἱ 
δὲ τῷ τὴν αἰτίαν τῆς ἐπιορκίας παρασχεῖν ἑτέροις. 


β᾽. Καὶ ἵνα μὴ τοῦτο ἀπὸ τῶν ἐν ταῖς οἰκίαις καὶ τῶν ἐν ταῖς ἀγοραῖς καθ᾽ ἑκάστην 
ἡμέραν γινομένων μόνον, ἀλλὰ καὶ ἀπ᾿ αὐτῶν τῶν Γραφῶν γένηται δῆλον, ἱστορίαν 
ὑμῖν παλαιὰν τινα διηγήσομαι τοῖς εἰρημένοις συμβαίνουσαν. Ἔπελθόντων ποτὲ 
τῶν πολεμίων τοῖς Ἰουδαίοις, καὶ τοῦ Ἰωνάθαν (υἱὸς δὲ οὗτος ἦν τοῦ Σαούλ) τοὺς 
μὲν κατακόψαντος, τοὺς δὲ εἰς φυγὴν ἐμβαλόντος, βουλόμενος ὁ Σαοὺλ ὁ τούτου 
πατὴρ μειζόνως κατὰ τῶν ὑπολειφθέντων τὸ στρατόπεδον διεγεῖραι, καὶ ποιῆσαι μὴ 
πρότερον ἀποστῆναι, ἕως ἂν πάντας χειρώσηται, τοὐναντίον ἤπερ ἠθέλησεν 
ἔπραξεν, ὀμόσας ἕως ἑσπέρας μηδὲν φαγεῖν ἄρτον, ἕως ἐκδικήσεως τῶν ἐχθρῶν 
αὐτοῦ. Ἄρα τὶ τούτου γένοιτ᾽ ἂν ἀνοητότερον; Πεπονηκότας γὰρ καὶ κατακοπέντας 
στρατιώτας ὀφείλων διαναπαῦσαι καὶ νεαρωτέρους ἐπαφεῖναι τοῖς πολεμίοις, τῶν 
πολεμίων αὐτῶν χαλεπώτερον κατειργάσατο διὰ τῆς ἀνάγκης τοῦ ὅρκου, λιμῷ 
παραδοὺς αὐτοὺς χαλεπωτάτῳ. Σφαλερὸν μὲν οὖν τὸ καὶ περὶ ἑαυτοῦ τινα ὀμνύναι: 
πολλὰ γὰρ ὑπὸ τῆς τῶν πραγμάτων περιστάσεος βιαζόμεθα: τὸ δὲ καὶ τὴν ἑτέρων 
γνώμην τῇ τῶν οἰκείων ὅρκων ἀνάγκῃ καταδῆσαι πολλῷ σφαλερώτερον, καὶ 
μάλιστα ὅταν μὴ περὶ ἑνὸς καὶ δύο καὶ τριῶν, ἀλλὰ περὶ πλήθους ἀπείρου τις 
ὀμνύῃ: ὅπερ ὁ Σαοὺλ τότε ἐποίησεν ἀπερισκέπτως, καὶ οὔτε ὅτι εἰκὸς ἦν ἐν οὕτως 
ἀπείρῳ δήμῳ ἕνα γοῦν τινα παραβῆναι τὸν ὅρκον ἐνενόησεν, οὔτε ὅτι στρατιῶται 

καὶ στρατιῶται πολεμοῦντες πολὺ φιλοσοφίας ἀφεστήκασι, καὶ γαστρὸς κρατεῖν 
οὐκ ἐπίστανται, καὶ μάλιστα ὅταν πολὺς ὁ κάματος ἦ. Ἀλλὰ ταῦτα πάντα παριδὼν 
ἐκεῖνος, ὡς περὶ ἑνὸς οἰκέτου μόνον ὀμνύς, ὃν εὐκόλως ἠδύνατο κατασχεῖν οὕτω 
περὶ παντὸς ἐλογίσατο τοῦ στρατοπέδου. Διὰ τοι τοῦτο τοσαύτην ἤνοιξε τῷ 
διαβόλῳ θύραν, ὡς μὴ μόνον δύο καὶ τρεῖς καὶ τέτταρας, ἀλλὰ πολλῷ πλείους ἀπὸ 
τοῦ ὅρκου τούτου ἐν βραχεῖ καιρῷ πλέξαι ἐπιορκίας. Ὥσπερ γὰρ ὅταν μηδ᾽ ὅλως 
ὀμόσωμεν, ἅπασαν αὐτῷ τὴν εἴσοδον ἀποφράττομεν᾽ οὕτως ἐὰν ἕνα ὅρκον 
προώμεθα μόνον, πολλὴν αὐτῷ παρέχομεν ἐξουσίαν συνθεῖναι μυρίας ἐπιορκίας. 
Καὶ καθάπερ οἱ τὰς σειρᾶς τὴν ἀρχήν, μετὰ ἀκριβείας ἅπασαν ἐργάζονται τὴν 
πλοκήν: ἂν δὲ μηδεὶς ὁ τοῦτο ποιῶν ἧ, οὐδ᾽ ἐπιχειρῆσαι δύναιντ᾽ ἂν τὴν ἀρχήν" τὸν 
αὐτὸν δὲ τρόπον καὶ ὁ διάβολος τὰς σειρᾶς τῶν ἁμαρτημάτων ἡμῶν πλέκων, ἂν μὴ 
λάβῃ τὴν ἀρχὴν ἀπὸ τῆς γλώττης τῆς ἡμετέρας οὐδὲ ἐπιχειρῆσαι δύναιτ᾽ ἄν᾽ ἂν δὲ 
ἀρχὴν ποιησώμεθα μόνον, ὥσπερ χειρὶ τῇ γλώττῃ τὸν ὅρκον ἡμῶν κατεχόντων, 
μετὰ πολλῆς λοιπὸν τῆς ἀδείας τὴν πονηρὰν αὐτοῦ τέχνην ἐπιδείκνυται, ἐξ ἑνὸς 
ὅρκου μυρίας συντιθεὶς καὶ πλέκων ἐπιορκίας" ὃ δὴ καὶ νῦν ἐπὶ τοῦ Σαοὺλ ἐποίησεν 
οὗτος. Ὅρα γοῦν εὐθέως οἷα γίνεται τῷ ὅρκῳ τούτῳ παγίς. Δρυμῶνα παρήει τὸ 
στρατόπεδον μελισσῶνα ἔχοντα, καὶ ὁ μελισσῶν κατὰ πρόσωπον τοῦ ἀγροῦ, καὶ 
εἰσῆλθεν ὁ λοὸς εἰς τὸν μελισσῶνα, καὶ διεπορεύετο λαλῶν. Εἶδες οἷον τὸ 
βάραθρον; Τράπεζα ἐσχεδιασμένη, ἵνα καὶ τὸ εὔκολος τῆς ἐπιχειρήσεως, καὶ τὸ ἡδὺ 
τῆς τροφῆς, καὶ ἡ τοῦ λήσεσθαι ἐλπὶς εἰς τὴν παράβασιν αὐτοὺς προκαλέσηται τῶν 
ὅρκων. Ὃ τε γὰρ λιμός, ὃ τε κάματος καὶ ὁ καιρὸς («Πᾶσα γὰρ ἡ γῆ, φησίν, 
ἠρίστα») τότε ὥθουν ἐπὶ τὴν παρανομίαν. Καὶ ἡ τῶν κηρίων δὲ ὄψις ἔξωθεν αὐτοὺς 
προεκαλεῖτο ἐκλύουσα τὴν εὐτονίαν᾽ τὸ τε γὰρ ἡδὺ καὶ εὐπαράσκευον τῆς 
τραπέζης, καὶ τὸ δυσφώρατον τῆς κλοπῆς, ἱκανὰ πᾶσαν ἦν δελεάσαι τὴν 
φιλοσοφίαν. Εἰ γὰρ κρέα ἦν, ἅπερ ἕψειν καὶ ὀπτᾶν ἔδει, οὐκ ἂν οὕτως αὐτῶν 
ἐγοήτευσε τὴν ψυχήν, ἐν τῷ μαγειρεύειν αὐτὰ καὶ πρὸς τροφὴν παρασκευάζειν 
μελλόντων, καὶ βραδυνόντων, καὶ καραδοκούντων ἁλώσεσθαι: νυνὶ δὲ οὐδὲν 
τοιοῦτον ἦν, ἀλλὰ μέλι μόνον, ἔνθα πραγματείας μὲν οὐδεμιᾶς ἔδει τοιαύτης, ἤρκει 
δὲ ἄκρῳ τῷ δακτύλῳ βάψαντα μετασχεῖν τῆς τραπέζης καὶ λαθεῖν. Ἀλλ᾽ ὅμως 
ἐκεῖνοι κατεῖχον τῆς ἐπιθυμίας, καὶ οὐκ εἶπον πρὸς ἑαυτούς: τὶ δὲ ἡμῖν μέλει; Μὴ 
γὰρ δὴ ἡμῶν τις ὠμόσατο τοῦτο; Ἐκεῖνος δώσει δίκην τῶν ἀπερίσκεπτων ὅρκων. 
Τίνος γὰρ ἕνεκεν ὥμνυ; Ἀλλ᾽ οὐδὲν τούτων ἐνενόησαν, ἀλλὰ μετὰ πολλῆς τῆς 
εὐλαβείας παρῇήεσαν, καὶ τοσούτων ὄντων τῶν δελεοαζόντων αὐτούς, ἐφιλοσόφουν, 
«Καὶ διεπορεύετο ὁ λαὸς λαλῶν». Τὶ ἐστι, «““αλῶν»; Τὴν ὀδύνην διὰ τὴν ῥημάτων 
παραμυθούμενοι διελέγοντο πρὸς ἀλλήλους. 


γ΄. Τὶ οὖν, ἐπειδὴ ὁ λαὸς ἐφιλοσόφησεν ἅπας, ἀρα οὐδὲν ἐγένετο πλέον, ἀλλὰ 
ἐφυλάχθη ὁ ὅρκος; Οὐδὲ οὕτω μὲν οὖν ἐφυλάχθη, ἀλλὰ παρεβάθη. Πῶς καὶ τίνι 
τρόπῳ; Αὐτίκα ἀκούσεσθε, ἵνα καὶ τὴν τοῦ διαβόλου τέχνην καταμάθητε πᾶσαν. «Ὁ 
γὰρ Ἰωνάθαν οὐκ ἀκούσας ἐν τῷ ὁρκίζειν τὸν πατέρα αὐτοῦ, ἐξέτεινε τὸ ἄκρον τοῦ 
σκήπτρου αὐτοῦ τοῦ ἐν τῇ χειρὶ αὐτοῦ, καὶ ἐβάπτισεν εἰς τὸ κηρίον τοῦ μέλιτος, καὶ 

ἐπέστρεψε τὴν χεῖρα αὐτοῦ ἐν τῷ στόματι αὐτοῦ, καὶ ἀνέβλεψαν οἱ ὀφθαλμοὶ 
αὐτοῦ». Ὅρα τίνα πρὸς τὴν ἐπιορκίαν ὥθησεν, οὐχ ἕνα τῶν στρατιωτῶν, ἀλλ᾽ 

αὐτοῦ τὸν υἱὸν τοῦ ὀμωμοκότος᾽ οὐ γὰρ ἐπιορκίαν ἐργάσασθαι ἐβούλετο μόνον, 
ἀλλὰ καὶ παιδοκτονίαν συνετίθει, καὶ τοῦτο κατεσκεύαζε πόῤῥωθεν, καὶ τὴν φύσιν 
αὐτὴν καθ᾽ ἑαυτῆς σχίσαι ἠπείγετο, καὶ ὅπερ ἐπὶ τοῦ Ἰεφθάξ ποτὲ ἐποίησε, τοῦτο 
καὶ μετὰ ταῦτα ποιήσειν ἤλπισε. Καὶ γὰρ ἐκεῖνος ὑποσχόμενο τῷ Θεῷ τὸν πρῶτον 
ἀπαντήσοντα, αὐτῷ μετὰ τὴν ἀπὸ τοῦ πολέμου νίκην κατασφάξειν, εἰς παιδοκτονίαν 
ἐνέπεσε: τὸ θυγάτριον γὰρ πρῶτον ἀπάντησαν αὐτῷ κατέθυσε, καὶ ὁ Θεὸς οὐκ 
ἐκώλυσε. 


Καὶ οἶδα μὲν ὅτι πολλοὶ τῶν ἀπίστων ὠμότητα ἐγκαλοῦσιν ἡμῖν καὶ ἀπανθρωπίαν 
διὰ τὴν θυσίαν ταύτην ἐγὼ δὲ πολλῆς κηδεμονίας καὶ φιλανθρωπίας δεῖγμα τὴν 
συγχώρησιν τὴν ἐπὶ τῇ θυσίᾳ ταύτῃ γεγενημένην εἴποιμι ἂν εἶναι, καὶ ὅτι τοῦ γένους 
ἡμῶν κηδόμενος οὐκ ἐκώλυσεν ἐκείνην τὴν σφαγήν. Εἰ γὰρ μετὰ τὴν εὐχὴν ἐκείνην 
καὶ τὴν ὑπόσχεσιν τὴν θυσίαν ἐκώλυσε, πολλοὶ καὶ μετὰ τὸν Ἰεφθάξ προσδοκῶντες 
μὴ δέξασθαι τὸν Θεόν, πολλὰς ἂν τοιαύτας ηὔξαντο εὐχάς, καὶ ὁδῷ προβαίνοντες 
εἰς παιδοκτονίαν ἐξέβησαν ἄν’ νυνὶ δὲ ἀφεὶς αὐτὴν πληρωθῆναι ἔργῳ, τοὺς μετὰ 
ταῦτα πάντας ἐκώλυσε καὶ ὅτι τοῦτό ἐστιν ἀληθές, μετὰ τὸ σφαγῆναι τὸ θυγάτριον 
τοῦ Ἰεφθάε, ὥστε ἀείμνηστον εἶναι τὴν συμφοράν, καὶ μὴ λήθῃ παραδοθῆναι τὸ 
πάθος, ἐγένετο νόμος παρὰ τοῖς Ἰουδαίοις, συνερχομένας τὰς παρθένους κατὰ τὸν 
καιρὸν ἐκεῖνον ἡμέρας τεσσαράκοντα πενθεῖν τὴν γεγενημένην σφαγήν, ἵνα τῷ 
θρήνῳ τῆς θυσίας τὴν μνήμην ἀνανεούμενοι, τοὺς μετὰ ταῦτα σωφρονεστέρους 
ποιῶσιν ἅπαντας, καὶ μάθωσιν ὡς οὐ κατὰ γνώμην Θεοῦ ἐγένετο τοῦτο᾽ οὐδὲ γὰρ 
ἂν θρηνεῖν καὶ ὀδύρεσθαι τὰς παρθένους ἀφῆκε. Καὶ ὅτι οὐ στοχασμὸς τὸ 
λεγόμενον, τὸ τέλος ἔδειξε. Μετὰ γὰρ τὴν θυσίαν ἐκείνην οὐδεὶς τοιαύτην εὐχὴν 
ηὔξατο τῷ Θεῷ᾽ διὰ τοῦτο ταύτην μὲν οὐκ ἐκώλυσεν, ἣν δὲ αὐτὸς ἐπέταξε 
διεκώλυσε, τὴν ἐπὶ τοῦ Ἰσαάκ, δι᾽ ἀμφοτέρων δεικνὺς ὡς οὐ χαίρει ταῖς τοιαύταις 
θυσίαις. Ἀλλ’ ὁ πονηρὸς δαίμων ἐφιλονείκει καὶ νῦν τοιαύτην τραγῳδίαν 
ἐργάσασθαι διὰ τοῦτο τὸν Ἰωνάθαν ἐπὶ τὴν παράβασιν ὥθησεν. Εἰ μὲν γὰρ τις τῶν 
στρατιωτῶν παρέβη τὸν νόμον, οὐδὲν αὐτῷ μέγα ἐδόκει εἶναι κακὸν τὸ γινόμενον, 
νυνὶ δὲ ἀκόρεστος ὧν τῶν ἀνθρωπίνων κακῶν, καὶ οὐδέποτε ἐκ τῶν ἡμετέρων 
ἐμπιπλάμενος συμφορῶν, οὐδὲν νεανικὸν ἡγεῖτο ποιεῖν, εἰ φόνον ἐργάσαιτο ψιλόν" 
ἀλλ᾽ εἰ μὴ καὶ παιδοκτονίᾳ τὴν δεξιὰν τοῦ βασιλέως μολύνειν, οὐδὲν μέγα 
πεποιηκέναι ἐνόμιζε. Καὶ τὶ λέγω παιδοκτονίαν; Ἐπενόησε γὰρ ὁ μιαρὸς ἐκεῖνος καὶ 
τούτου πάλιν ἐναγέστερον φόνον εὑρεῖν. Εἰ μὲν γὰρ εἰδὼς ἥμαρτε καὶ ἐσφάγη. 
παιδοκτονία μόνον τὸ γινόμενον ἦν᾽ νυνὶ δὲ ἐξ ἀγνοίας ἁμαρτὼν (οὐδὲ γὰρ ἤκουσε 
τῶν ὅρκων), εἶτα ἀναιρεθείς, διπλοῦν ἂν ἐποίησε τῷ πατρὶ τὸ ἄλγος: καὶ γὰρ παῖδα, 
καὶ παῖδα οὐδὲν ἁμαρτόντα, καταθύειν ἔμελλεν. Ἀλλ᾽ ἐπὶ τὰ ἐχόμενα τῆς ἱστορίας 
πορευτέον λοιπόν. Ἐπειδὴ γὰρ ἔφαγεν, «ἀνέβλεψαν οἱ ὀφθαλμοὶ αὐτοῦ». φησί. 
Πολλὴν καὶ ἐνταῦθα τοῦ βασιλέως κατηγορεῖ τὴν ἄνοιαν, δεικνὺς ὅτι σχεδὸν ὁ 
λιμὸς ἐπήρωσε τοὺς στρατιώτας ἅπαντας, καὶ πολλὴν τῶν ὀφθαλμῶν αὐτῶν 

κατέχεε τὴν ἀχλύν. Εἶτα ἰδὼν τις, φησί, τῶν στρατιωτῶν λέγει: «Ὁρκίσας ὥρκισεν 
ὁ πατὴρ σοῦ τὸν λαὸν λέγων: Ἐπικατάρατος ὁ ἄνθρωπος ὃς φάγεται ἄρτον 
σήμερον: καὶ ἐξελύθη ὁ λαός. Καὶ εἶπεν Ἰωνάθαν: ἀπήλλαχεν ὁ πατὴρ μου τὴν 
γῆν». Τὶ ἐστιν, Ἀπήλλαχεν; Ἀπώλεσε, διέφθειρεν ἅπαντας. Παραβαθέντος τοίνυν 
τοῦ ὅρκου πάντες ἐσίγων, καὶ οὐδεὶς τὸν ὑπεύθυνον εἰς μέσον ἀγαγεῖν ἐτόλμα" οὐ 
μικρὸν δὲ καὶ τοῦτο ἔγκλημα λοιπὸν ἐγίνετο᾽ οὐ γὰρ οἱ ἐπιορκοῦντες μόνον, ἀλλὰ 
καὶ οἱ συνειδότες μέν, περιστέλλοντες δέ, κοινωνοῦσι τῶν ἐγκλημάτων. 


δ᾽. Πλὴν ἀλλ᾽ ἴδωμεν τὰ ἑξῆς. Καὶ εἶπε Σαούλ: «Καταβῶμεν ὀπίσω τῶν ἀλλοφύλων 
καὶ διαρπάσωμεν αὐτούς. Καὶ εἶπεν ὁ ἱερεύς: Προσέλθωμεν ἐνταῦθα πρὸς τὸν 
Θεόν». Τὸ γὰρ παλαιὸν ὁ Θεὸς ἐστρατήγει τῶν πολέμων, καὶ χωρὶς τῆς ἐκείνου 
γνώμης οὐδέποτε ἐτόλμων ἅπτεσθαι μάχης, καὶ ὁ πόλεμος αὐτοῖς εὐσεβείας 
ὑπόθεσις ἐγίνετο. Οὔτε γὰρ ἐξ ἀσθενείας σώματος, ἀλλ᾽ ἀπὸ ἁμαρτιῶν ἡττῶντο, εἰ 
ποτὲ καὶ ἡττήθησαν, οὔτε ἀπὸ δυνάμεως καὶ ἀνδρείας, ἀλλ᾽ ἀπὸ εὐνοίας τῆς ἄνωθεν 
ἐκράτουν, ὁπότε καὶ ἐκράτουν. Καὶ ἡ νίκη καὶ ἡ ἧττα γυμνάσιον αὐτοῖς καὶ 
διδασκάλιον ἀρετῆς ἦν, οὐκ αὐτοῖς δὲ μόνον, ἀλλὰ καὶ τοῖς πολεμοῦσιν αὐτοῖς" καὶ 
γὰρ καὶ ἐκείνοις τοῦτο κατάδηλον ἦν, ὅτι οὐ τῇ φύσει τῶν ὅπλων ὁ πρὸς Ἰουδαίους 
ἐκρίνετο πόλεμος, ἀλλὰ τῷ βίῳ τῶν πολεμούντων καὶ τοῖς κατορθώμασι. Τοῦτο 
γοῦν ποτε συνιδόντες οἱ Μαδιηναῖοι, καὶ γνόντες ὡς ἀκαταμάχητόν ἐστι τὸ ἔθνος 
ἐκεῖνο, καὶ μηχανήμασι μὲν καὶ ὅπλοις ἀμήχανον αὐτὸ καταγωνίσασθαι, ἁμαρτίᾳ δὲ 
μόνον δυνατὸν αὐτοὺς ἑλεῖν, παρθένους καλλωπίσαντες εὐμόρφους καὶ στήσαντες 
ἐπὶ τῆς παρατάξεως, εἰς ἀσέλγειαν ἐξεκαλοῦντο τοὺς στρατιώτας, διὰ τῆς πορνείας 
ἀποστῆσαι τοῦ Θεοῦ τὴν συμμαχίαν σπουδάζοντες᾽ ὅπερ δὴ καὶ συνέβη. Ἐπειδὴ 
γὰρ ἐνέπεσον εἰς τὴν ἁμαρτίαν, εὐχείρωτοι πᾶσιν ἐγένοντο, καὶ οὺς ὅπλα καὶ ἵπποι 
καὶ στρατιῶται καὶ τοσαῦτα μηχανήματα ἑλεῖν οὐκ ἴσχυσαν, τούτους ἁμαρτίας 
φύσις δεδεμένους τοῖς πολεμίοις παρέδωκε᾽ καὶ ἀσπίδες μὲν καὶ δόρατα καὶ βέλη 
πάντα ἠλέγχετο, ὄψεως δὲ εὐμορφία καὶ ψυχῆς ἀκολασία τοὺς γενναίους 
ἐχειρώσατο τούτους. Διὰ τοῦτο παραινεῖ τις λέγων: «Μὴ καταμάνθανε κάλλος 
ἀλλοτρίων, καὶ μὴ ὑπαντᾷ γυναικὶ ἑταιριζομένῃ. Μέλι γὰρ ἀποστάζει ἀπὸ χειλέων 
γυναικὸς πόρνης, ὃ πρὸς καιρὸν λιπαίνειν σὸν φάρυγγα, ὕστερον δὲ πικρότερον 
χολῆς εὑρήσεις, καὶ ἠκονημένον μᾶλλον μαχαίρας διστόμου». 


Πόρνη γὰρ φιλεῖν οὐκ ἐπίσταται, ἀλλ᾽ ἐπιβουλεύει μόνον: ἰὸν ἔχει αὐτῆς τὸ φίλημα, 
καὶ φάρμακον δηλητήριον τὸ στόμα. Εἰ δὲ οὐ φαίνεται εὐθέως, διὰ τοῦτο μᾶλλον 
ἀποφεύγειν αὐτὴν δεῖ, ὅτι περιέστειλε τὸν ὄλεθρον, καὶ τὸν θάνατον 
ἐγκεκρυμμένον ἔχει, καὶ οὐδὲ ἀφίησιν ἐκ προοιμίων γενέσθαι κατάδηλον. Ὥστε εἰ 
τις ἡδονὴν διώκει, καὶ εὐθυμίας γέμοντας βίον, τὰς τῶν πορνευομένων γυναικῶν 
φευγέτω συνουσίας πολέμων γὰρ μυρίων καὶ θορύβων τὰς τῶν ἐραστῶν πληροῦσι 
ψυχάς, μάχας αὔοις καὶ φιλονεικίας κινοῦσαι διηνεκεῖς διὰ ῥημάτων, διὰ 
πραγμάτων ἁπάντων. Καὶ καθάπερ οἱ τῶν ἐχθρῶν πολεμιώτατοι, οὕτω δὴ καὶ αὗται 
πάντα ποιοῦσι καὶ πραγματεύονται, ὥστε καὶ αἰσχύνη καὶ πενίᾳ καὶ τοῖς ἐσχάτοις 

αὐτοὺς περιβαλεῖν κακοῖς. Καὶ ὃν τρόπον οἱ θηραταὶ τὰ δίκτυα ἀναπετάσαντες, τὰ 
ἄγρια τῶν ζῴων ἐμβάλλειν ἐπιχειροῦσιν, ὥστε αὐτὰ κατασφάξαι οὕτω δὴ καὶ αὗται, 
ἐπειδὰν τὰ πτερὰ τῆς ἀσελγείας πάντοθεν ἀναπετάσωσι δι᾽ ὀφθαλμῶν καὶ 
σχημάτων καὶ ῥημάτων, εἶτα τοὺς ἑαυτῶν ἐραστὰς ἐμβάλωσι καὶ καταδήσωσιν, οὐ 
πρότερον ἀφίστανται, ἕως ἂν αὐτῶν καὶ αὐτὸ τὸ αἷμα ἐκπίωσιν, ἐπεμβαίνουσαι μετὰ 
ταῦτα καὶ κωμῳδοῦσαι αὐτῶν τὴν ἄνοιαν, καὶ πολὺν αὐτῶν καταχέουσαι τὸν 
γέλωτα. Οὐδὲ γὰρ ἐλεεῖσθαι λοιπὸν ὁ τοιοῦτος ἄξιος, ἀλλὰ γελᾶσθαι καὶ 
σκώπτεσθαι, ὅταν γυναικός, καὶ γυναικὸς πόρνης ἀλογώτερος φαίνηται. Διὰ τοῦτο 
παραινεῖ πάλιν ὁ σοφὸς ἐκεῖνος λέγων᾽ «Πῖνε ὕδατα ἀπὸ σῶν ἀγγείων καὶ ἀπὸ σῶν 
φρεάτων πηγῆς»; καὶ πάλιν, «Ἔλαφος φιλίας καὶ πῶλος σῶν χαρίτων ὁμιλείτω 
σοι»" περὶ γυναικὸς τῆς νόμῳ γάμου συνοικούσης τοιαῦτα λέγων: τὶ καταλιμπάνεις 
τὴν βοηθόν, καὶ πρὸς τὴν ἐπίβουλον τρέχεις; Τὶ γῆν κοινωνὸν ἀποστρέφῃ τοῦ βίου, 
καὶ τὴν ἀνατρέπουσάν σοῦ τὴν ζωὴν θεραπεύεις; Αὕτη σοῦ μέλος ἐστὶ καὶ σῶμα, 
ἐκείνῃ δὲ ξίφος ἐστὶν ἠκονημένον. Διό, ἀγαπητοί, φεύγετε τὴν πορνείαν, καὶ διὰ τὰ 
παρόντα κακά, καὶ διὰ τὴν μέλλουσαν κόλασιν. Τάχα δοκοῦμεν τῆς ὑποθέσεως 
ἐκπεπτωκέναι, ἀλλ᾽ οὐκ ἔστι τοῦτο ἐκπεσεῖν᾽ οὐ γὰρ ἁπλῶς ὑμῖν ἱστορίας 
ἀναγνῶναι βουλόμεθα, ἀλλ᾽ ὥστε ἕκαστον τῶν ἐνοχλούντων ὑμῖν διορθώσασθαι 
παθῶν: διὰ τοῦτο καὶ συνεχεῖς ποιούμεθα τὰς ἐντροπάς, παντοδαπὸν 
κατασκευάζοντες ὑμῖν τὸν λόγον, ἐπειδὴ καὶ παντοδαπὰ νοσήματα ἐν δήμῳ 
τοσούτῳ εἶναι εἰκός, καὶ οὐχ ἕν ἕλκος θεραπεύειν πρόκειται μόνον, ἀλλὰ πολλὰ καὶ 
διαφορά, διὰ τοῦτο καὶ ποικίλον εἶναι χρὴ τῆς διδασκαλίας τὸ φάρμακον. 
᾿Ἐπανίωμεν τοίνυν Θεὸν ἐξέβημεν ταῦτα εἰπεῖν. «Καὶ εἶπεν ὁ ἱερεύς: Προσέλθωμεν 
πρὸς τὸν Θεόν. Καὶ ἐπηρώτησε Σαοὺλ τὸν Θεόν: Εἰ καταβῶ ὀπίσω τῶν ἀλλοφύλων, 
καὶ εἰ παραδώσεις αὐτοὺς εἰς τὰς χεῖράς μου; Καὶ οὐκ ἀπεκρίθη αὐτῷ ἐν τῇ ἡμέρᾳ 
ἐκείνῃ ὁ Κύριος». Ὅρα πραότητα καὶ ἐπιξδίκειαν τοῦ φιλανθρώπου Θεοῦ" οὐ γὰρ 
σκηπτὸν ἀφῆκεν, οὐδὲ τὴν γῆν ἔσεισεν, ἀλλ᾽ ὃ φίλοι πρὸς φίλους ποιοῦσιν, ἐπειδὰν 
ὑβρισθῶσι, τοῦτο πρὸς τὸν δοῦλον ὁ Δεσπότης ἐποίησξ᾽ παρεσιώπησε μόνον, διὰ 
τῆς σιγῆς φθεγγόμενος καὶ πᾶσαν ἐνδεικνύμενος αὐτῷ τὴν ὀργήν. Συνεῖδε τοῦτο ὁ 
Σαούλ, «Καὶ εἶπε, φησί: Προσαγάγετε τὰς φυλὰς τοῦ λαοῦ, καὶ γνῶτε καὶ ἴδετε ἐν 
τίνι γέγονεν ἡ ἁμαρτία αὕτη σήμερον, ὅτι ζῇ Κύριος ὁ σώσας τὸν Ἰσραήλ, ὅτι ἐὰν 
ἀποκριθῇ κατὰ Ἰωνάθαν τοῦ υἱοῦ μου, θανάτῳ ἀποθανεῖται». Εἶδες προπέτειαν; 
Ἰδὼν τὸν πρότερον ὅρκον παραβαθέντα, οὐδὲ οὕτω σωφρονίζεται, ἀλλὰ καὶ 
δεύτερον προστίθησι πάλιν. Καὶ σκόπει διαβόλου κακουργίαν. Ἐπειδὴ γὰρ 
συνεῖδεν ὅτι πολλάκις ὁ παῖς φωραθεὶς καὶ εἰς μέσον ἐνεχθείς, ἀπὸ τῆς ὄψεως αὐτῆς 
εὐθέως τὸν πατέρα πραῦναι δύναται καὶ μαλάξαι τὸν τοῦ βασιλέως θυμόν, 
δευτέρων πάλιν ὅρκων ἀνάγκῃ προκατέλαβεν αὐτοῦ τὴν γνώμην, διπλῷ τινι δεσμῷ 
κατέχων αὐτόν, καὶ οὐκ ἀφιεὶς τῆς οἰκείας γενέσθαι γνώμης κύριον, ἀλλὰ 
πανταχόθεν αὐτὸν ὠθῶν εἰς τὴν παράνομον ἐκείνην σφαγήν. Καὶ οὔπω τοῦ 
ἡμαρτηκότος φανέντος τὴν κρίσιν πεποίηται, καὶ τὸν ἁλόντα οὐκ εἰδὼς ἀπεφήνατο, 
καὶ ὁ πατὴρ ἐγένετο δήμιος, καὶ πρὸ τῆς ἐξετάσεως τὴν καταδικάζουσαν ψῆφον 
ἐξήνεγκε. Τὶ τούτου γένοιτ᾽ ἂν ἀλογώτερον; 

ε΄. Ταῦτα τοίνυν εἰπόντος τοῦ Σαούλ, μᾶλλον ἔδεισεν ὁ δῆμος, καὶ πάντες ἦσαν ἐν 
τρόμῳ καὶ φόβῳ πολλῷ: ὁ δὲ διάβολος ἔχαιρε πάντας ἐν ἀγωνίᾳ καταστήσας. «Οὐ 
γὰρ ἦν ὁ ἀποκρινόμενος, φησίν, ἐκ παντὸς τοῦ λαοῦ. Καὶ εἶπε Σαούλ: Ὑμεῖς ἔσεσθε 
εἰς δουλείαν, καὶ ἐγὼ καὶ Ἰωνάθαν ὁ υἱὸς μοῦ εἰς δουλείαν». Ὁ δὲ λέγει τοιοῦτόν 
ἐστιν’ οὐδὲν ἕτερον σπουδάζετε, φησίν, ἀλλ᾽ ἢ τοῖς πολεμίοις ὑμᾶς παραδοῦναι καὶ 
δούλους ἀντ᾽ ἐλευθέρων ποιῆσαι, τὸν Θεὸν καθ᾽ ὑμῶν παροξύναντας, τῷ μὴ 
διδόναι τὸν ὑπεύθυνον. Ὅρα δὲ καὶ ἄλλην ἀπὸ τοῦ ὅρκου γινομένην ἐναντίωσιν. 
Δέον γάρ, εἴπερ ἐβούλετο τὸν αἴτιον εὑρεῖν, μηδὲν ἀπειλῆσαι τοιοῦτο, μηδὲ ὅρκῳ 
καταδῆσαι τὴν τιμωρίαν, ἵν᾽ ἀδεέστεροι γενόμενοι προχειρότερον εἰς μέσον 
ἀγάγωσι τὸν ὑπεύθυνον᾽ ὁ δὲ ὑπὸ θυμοῦ καὶ μανίας πολλῆς καὶ τῆς προτέρας 
ἀλογίας, πάλιν τοὐναντίον ἤπερ βούλεται ποιεῖ. Τὶ δεῖ τὰ πολλὰ λέγειν; Κλήρῳ τὸ 
πρᾶγμα ἐπέτρεψε, καὶ κατακληροῦνται Σαοὺλ καὶ Ἰωνάθαν. «Καὶ εἶπε Σαούλ: 
βάλετε κλῆρον ἀνὰ μέσον ἐμοῦ καὶ Ἰωνάθαν. καὶ βαλοῦσι κλῆρον, καὶ 
κατακληροῦται Ἰωνάθαν. Καὶ εἶπε Σαοὺλ πρὸς Ἰωνάθαν. Ἀπάγγειλόν μοι τὶ 
ἐποίησας. Καὶ ἀπήγγειλεν αὐτῷ Ἰωνάθαν λέγων: Γευσάμενος ἐγευσάμην ἐν ἄκρῳ 
τῷ σκήπτρῳ ἐν τῇ χειρὶ μου μικρὸν ἐκ τοῦ μέλιτος" καὶ ἰδοὺ ἐγὼ ἀποθνήσκω». Τίνα 
οὐκ ἂν ἐπέκαμψε, τίνα οὐκ ἂν εἰς οἶκτον ἤνεγκε ταῦτα τὰ ῥήματα; Ἐννόησον ὅσον 
χειμῶνα λοιπὸν ὁ Σαοὺλ ὑπόμξεινε, τῶν σπλάχνων αὐτοῦ διακοπτομένων, καὶ 
ἑκατέρωθεν βαθυτάτου κρημνοῦ φαινομένου: ἀλλ᾽ ὅμως οὐδὲ οὕτως 
ἐσωφρονίζετο, ἀλλὰ τὶ φησι; «Τάδε ποιῆσαι μοι ὁ Θεός, καὶ τάδε προσθείη, ὅτι 
θανάτῳ ἀποθάνῃ σήμερον». Ἰδοὺ τρίτος ὅρκος πάλιν, καὶ οὐδὲ ἁπλῶς τρίτος, ἀλλὰ 
μετὰ πολλῆς τῆς τοῦ καιροῦ στενοχωρίας᾽ οὐ γὰρ εἶπεν ἁπλῶς, ὅτι «ἀποθάνῃ». 
ἀλλά, «Σήμερον». Ἤπειγε γάρ, ἤπειγεν ὁ διάβολος συνωθῶν καὶ συνελαύνων 
αὐτὸν εἰς τὴν παράνομον ταύτην σφαγήν. Διόπερ οὐκ ἀφίησιν οὐδὲ προθεσμίαν 
δοῦναι τῇ ψήφῳ, ἵνα μηδεμία ἀπὸ τῆς μελλήσεως διόρθωσις γένηται τοῦ κακοῦ. 
Καὶ εἶπεν ὁ λαὸς πρὸς Σαούλ: «Τάδε ποιῆσαι ἡμῖν ὁ Θεός, καὶ τάδε προσθείη, εἰ 
θανάτῳ θανατωθήσεται ὁ ποιήσας τὴν σωτηρίαν τὴν μεγάλην τῷ Ἰσραήλ. Ζῇ 
Κύριος, εἰ πεσεῖται τῆς τριχὸς τῆς κεφαλῆς αὐτοῦ ἐπὶ τὴν γῆν, ὅτι ἔλεον Θεοῦ 
ἐποίησεν ἐν τῇ ἡμέρᾳ ταύτῃ». Ἰδοὺ καὶ ὁ δῆμος δεύτερον ὥμοσε, καὶ ἀντώμοσε τῷ 
βασιλεῖ. Νῦν ἀναμνήσθητέ μοι τοῦ καλωδίου τοῦ παρὰ τῶν παίδων ἑλκομένου, καὶ 
διαῤῥηγνυμένου καὶ τοὺς ἕλκοντας ῥίπτοντος ὑπτίους. Ὥμοσεν ὁ Σαούλ, οὐχ ἅπαξ, 
οὐδὲ δίς, ἀλλὰ καὶ πολλάκις ἀντώμοσεν ὁ λαός, καὶ ἀντέτεινεν. Ἀνάγκη λοιπὸν 
διαῤῥαγῆναι πάντως τὸν ὅρκον᾽ πάντας γὰρ εὐορκῆσαι τούτους ἀδύνατον. 


Καὶ μὴ μοι τὴν ἔκβασιν τοῦ πράγματος εἴπῃς, ἀλλ᾽ ἐννόησον ὅσα ἐτίκτετο κακά, 
καὶ πῶς τὴν τοῦ Ἀβεσσαλὼμ τραγῳδίαν καὶ τυραννίδα ἐντεῦθεν κατεσκεύαζεν ὁ 
διάβολος. Εἰ γὰρ ἠθέλησεν ὁ βασιλεὺς ἀντιτεῖναι καὶ ἐπεξελθεῖν τῷ ὅρκῳ, πᾶς ὁ 
δῆμος ἂν ἀντέστη, καὶ τυραννὶς ἂν ἐγένετο χαλεπωτάτη᾽ πάλιν εἰ ἐθέλησεν ὁ παῖς 
τῆς οἰκείας φειδόμενος σωτηρίας δοῦναι ἑαυτὸν τῷ στρατοπέδῳ, πατροκτόνος ἂν 
εὐθέως ἐγένετο. Ὁρᾷς καὶ τυραννίδα καὶ παιδοκτονίαν, καὶ πατροκτονίαν, καὶ 
πόλεμον ἐμφύλιον, καὶ μάχην, καὶ σφαγάς, καὶ αἵματα, καὶ μυρίους νεκροὺς ἐφ᾽ 

ἑνὸς ὅρκου γενομένους; Εἰ γὰρ συνέβη γενέσθαι πόλεμον, καὶ ὁ Σαοὺλ ἂν ἐσφάγη 
καὶ Ἰωνάθαν, ἴσως καὶ πολλοὶ τῶν στρατιωτῶν κατεκόπησαν ἄν, καὶ οὐδ᾽ ἂν οὕτω 
τὰ τῆς εὐορκίας προεχώρησεν. Ὥστε μὴ τοῦτο ἴδῃς, ὅτι οὐ γέγονεν, ἀλλ᾽ ἐκεῖνο 
σκόπει, ὅτι ἡ τοῦ πράγματος φύσις ταῦτα ἠνάγκαζε γενέσθαι’ ὁ δὲ λαὸς ἐκράτησξ. 
Φέρε τοίνυν ἀριθμήσωμεν τὰς γεγενημένας ἐπιορκίας. Παρεβάθη πρότερον ὁ ὅρκος 
τοῦ Σαοὺλ ὑπὸ τοῦ παιδός, δεύτερος καὶ τρίτος πάλιν ὁ αὐτοῦ τοῦ Σαοὺλ ὁ περὶ τῆς 
σφαγῆς τοῦ παιδός᾽ καὶ ἔδοξεν ὁ λαὸς εὐορκεῖν ἀλλ᾽ ἂν τις ἀκριβῶς ἐξέταση τὸ 
πρᾶγμα, καὶ οὗτοι πάλιν τοῖς τῆς ἐπιορκίας ἐγκλήμασιν ὑπεύθυνοι πάντες ἐγένοντο. 
Τὸν γὰρ πατέρα αὐτοῦ τοῦ Ἰωνάθαν ἐπιορκῆσαι ἠνάγκασαν, οὐκ ἐκδόντες τῷ πατρὶ 
τὸν υἱόν. Ὁρᾶς εἷς ὅρκος ἀνθρώπους ὑπέβαλεν ἐπιορκίᾳ, καὶ ἑκόντας καὶ ἄκοντας; 
Ὅσα κακὰ εἰργάσατο; Ὅσας σφαγὰς ἐποίησεν; 


ς᾽, Ἐγὼ μὲν οὖν ὑπεσχόμην ἀρχόμενος τοῦ λόγου δείξειν ἐν ταῖς ἀντωμοσίαις 
πάντως ἐπιορκίαν γινομένην, ἡ δὲ ἱστορία προϊοῦσα πολλῷ πλέον ἤπερ 
παρεσκευοζόμην ἀπέδειξεν: οὐ γὰρ ἕνα καὶ δύο καὶ τρεῖς ἀνθρώπους, ἀλλὰ δῆμον, 
οὐχ ἕνα καὶ δύο καὶ τρεῖς ὅρκους, ἀλλὰ πολλῷ πλείους παραβαθέντας ἀπέφηνεν. 
ἜἘνῆν καὶ ἑτέραν ἱστορίαν εἰπεῖν καὶ δεῖξαι καὶ ἐξ ἐκείνης χαλεπωτέραν ταύτης καὶ 
μείζονα συμφορὰν ἐργασάμενον ὅρκον ἕνα. Καὶ γὰρ πόλεων καὶ γυναικῶν καὶ 
παιδίων αἰχμαλωσίαν, καὶ πυρπόλησιν, καὶ βαρβάρων ἔφοδον, καὶ ἁγίων μολυσμόν, 
καὶ μυρία ἕτερα χαλεπωτέρα τοὺς Ἰουδαίους ἅπαντας εἷς ὅρκος διέθηκεν. Ἀλλ᾽ ὅρῳ 
πρὸς μῆκος τὸν λόγον ἐκτεινόμενον᾽ διὰ τοῦτο ἐνταῦθα τῆς ἱστορίας ταύτης τὴν 
διήγησιν καταλύσας, μετὰ τῆς Ἰωάννου κεφαλῆς καὶ τὴν τοῦ Ἰωνάθαν σφαγήν, καὶ 
τὴν πανωλεθρίαν τοῦ δήμου παντός, τὴν οὐ γενομένην μέν, συμβᾶσαν δὲ ὅμως ἀπὸ 
τῆς ἀνάγκης τῶν ὅρκων, πρὸς ἀλλήλους λέγειν παρακαλῶ, καὶ ἐν οἰκίᾳ καὶ ἐν 
ἀγορᾷ, καὶ πρὸς γυναῖκας, καὶ πρὸς φίλους, καὶ πρὸς γείτονας, καὶ πρὸς πάντας 
ἀνθρώπους ἁπλῶς ὑπὲρ τοῦ πράγματος τούτου ποιεῖσθαι σπουδήν, καὶ μὴ νομίζειν 
ἀρκοῦσαν ἡμῖν ἀπολογίαν εἶναι εἰ συνήθειαν προβαλοίμεθα. Ὅτι γὰρ σκῆψις ταῦτα 
καὶ πρόφασις, καὶ οὐ συνηθείας, ἀλλὰ ῥᾳθυμίας ἐστὶν ἡ παρανομία, ἀπὸ τῶν ἤδη 
συμβάντων ὑμῖν πεῖσαι πειράσομαι. 


Ἀπέκλεισε τὰ βαλανεῖα τῆς πόλεως ὁ βασιλεύς, καὶ μηδένα λούσασθαι ἐκέλευσε, 
καὶ οὐδεὶς ἐτόλμησε παραβῆναι τὸν νόμον, οὐδὲ αἰτιάσασθαι τὸ γεγενημένων, οὐδὲ 
συνήθειαν προβαλέσθαι: ἀλλὰ καὶ ἐν ἀῤῥωστίᾳ ὄντες πολλάκις, καὶ ἄνδρες καὶ 
γυναῖκες, καὶ παῖδες καὶ γέροντες, καὶ ὠδίνων ἄρτι παυσάμεναι πολλαὶ γυναῖκες, 
καὶ ἀναγκαίως ἅπαντες τὸ φάρμακον τοῦτο ἐπιζητοῦντες, φέρουσι καὶ ἑκόντες καὶ 
ἄκοντες τὸ ἐπίταγμα, καὶ οὔτε ἀσθένειαν σώματος προβάλλονται, οὔτε συνηθείας 
τυραννίδα, οὔτε τὸ ἑτέρων ἁμαρτανόντων αὐτοὶ κολάζεσθαι, οὔτε ἄλλο τῶν 
τοιούτων οὐδέν, ἀλλὰ στέργουσι τὴν τιμωρίαν ταύτην διὰ τὸ μείζονα προσδοκῆσαι 
κακά, καὶ καθ᾽ ἑκάστην εὔχονται τὴν ἡμέραν μέχρι τούτου στῆναι τὴν βασιλικὴν 
ὀργήν. Ὁρᾷς ὅτι ἔνθα φόβος, εὐκόλως λύεται ἡ συνηθείᾳ, κἂν σφόδρα χρονίᾳ τις ἦ 
καὶ ἀναγκαῖα; Καίτοι τὸ μὴ λούσασθαι χαλεπός. Κἂν γὰρ μυριάκις φιλοσοφῶμεν, ἡ 

τοῦ σώματος φύσις ἐλέγχεται οὐδὲν ἀπὸ τῆς κατὰ τὴν ψυχὴν φιλοσοφίας εἰς τὴν 
οἰκείαν ὑγίειαν ὠφελουμένη: τὸ δὲ μὴ ὀμνύειν σφόδρα ῥάδιον, καὶ οὐδεμίαν οἴσει 
βλάβην, οὐ τῆς σώμασιν, οὐ ταῖς ψυχαῖς, ἀλλὰ καὶ πολὺ τὸ κέρδος, μεγάλην τὴν 
ἀσφάλειαν, πολλὴν τὴν εὐπορίαν. Πῶς οὖν οὐκ ἄτοπον, βασιλέως μὲν ἐπιτάττοντος 
καὶ τὰ χαλεπώτατα φέρειν, Θεοῦ δὲ νομοθετοῦντος οὐδὲν χαλεπὸν οὐδὲ δύσκολον, 
ἀλλὰ ῥάδιον σφόδρα καὶ εὔκολον, καταφρονεῖν καὶ καταγελᾶν, καὶ συνήθειαν 
προβάλλεσθαι; Μή, παρακαλῶ, μὴ μέχρι τοσούτου τῆς ἑαυτῶν καταφρονῶμεν 
σωτηρίας, ἀλλὰ φοβηθῶμεν τὸν Θεόν, ὡς φοβούμεθα ἄνθρωπον. Οἶδα ὅτι ἐφρίξατε 
τοῦτο ἀκούοντες, ἀλλὰ φρίκης ἄξιον τὸ μηδὲ τοσαύτην ἀπονέμειν τῷ Θεῷ τιμήν, 
ἀλλὰ τοὺς βασιλικοὺς νόμους μετὰ ἀκριβείας φυλάττοντας, τοὺς θείους καὶ ἐκ τῶν 
οὐρανῶν καταβάντας καταπατεῖν, καὶ πάρεργον εἶναι νομίζειν τὴν περὶ ταῦτα 
σπουδήν. Ποία γὰρ ἡμῖν ἀπολογίᾳ λοιπὸν ἔσται; Τὶς δὲ συγγνώμη, ὅταν μετὰ 
τοσαύτην παραίνεσιν τοῖς αὐτοῖς ἐπιμένωμεν; Καὶ γὰρ ἀρξαμένης τῆς συμφορὰς 
ταύτης τῆς τὴν πόλιν κατεχούσης ἠρξάμην τῆς παραινέσεως ταύτης᾽ καὶ ἡ μὲν 
μέλλει λύεσθαι λοιπόν, ἡμεῖς δὲ οὐδέπω μίαν ἐντολὴν κατωρθώσαμεν. Πῶς οὖν 
αἰτήσομεν ἀπαλλαγὴν τῶν κατεχόντων ἡμᾶς δεινῶν, μίαν ἐντολὴν ἀνύσαι μὴ 
δυνηθέντες; Πῶς δὲ προσδοκήσομεν τὴν χρηστὴν μεταβολήν; Πῶς δὲ εὐξόμεθα; 
Ποίᾳ δὲ γλώττῃ τὸν Θεὸν καλέσομεν; Ἂν μὲν γὰρ ἀνύσωμεν τὸν νόμον, πολλὴν 
καρπωσόμεθα τὴν ἡδονήν, τοῦ βασιλέως τῇ πόλει καταλλαγέντος᾽ ἂν δὲ μείνωμεν 
ἐπὶ τῆς παρανομίας, αἰσχύνη καὶ ὄνειδος ἡμῖν ἔσται πάντοθεν, ὅτι, τοῦ Θεοῦ 
λύσαντος τὸν κίνδυνον, ἡμεῖς ἐπὶ τῆς αὐτῆς ἐμείναμεν ῥᾳθυμίας. Εἴθε μοι δυνατὸν 
ἦν τὰς ψυχὰς ἀποδῦσαι τῶν πολυόρκων, καὶ ὄψεσιν ὑποβαλεῖν αὐτῶν τὰ τραύματα 
καὶ τοὺς μώλωπας, οὺς ἀπὸ τῶν ὅρκων καθ᾽ ἑκάστην λαμβάνουσι τὴν ἡμέραν᾽ καὶ 
οὐκ ἂν ἐδεήθημεν παραινέσεως ἢ συμβουλῆς, τῆς τῶν τραυμάτων ὄψεως ἀρκούσης 
λόγου παντὸς δυνατώτερον καὶ τοὺς σφόδρα ἐπικειμένους τῇ πονηρᾷ ταύτῃ 
συνηθείᾳ τῆς πονηρίας ἀπαγαγεῖν. Πλὴν ἀλλ᾽ εἰ καὶ μὴ ταῖς ὄψεσιν δυνατόν, τῷ 
λογισμῷ δυνατὸν αὐτῶν ὑποβαλεῖν τῆς ψυχῆς τὸ αἶσχος, καὶ δεῖξαι σεσηπυΐαν 
αὐτὴν καὶ διεφθαρμένην. «Ὥσπερ γάρ, φησίν, οἰκέτης ἐταζόμενος ἐνδελεχῶς ἀπὸ 
μώλωπος οὐ καθαρισθήσεται, οὕτως ὁ ὀμνύων καὶ ὀνομάζων τὸν Θεὸν διαπαντός, 
ἀπὸ ἁμαρτίας οὐ καθαρισθήσεται». Ἀμήχανον γάρ, ἀμήχανον, στόμα μεμελετηκὸς 
ὀμνύναι, μὴ συνεχῶς ἐπιορκεῖν. Διὸ δὴ παρακαλῶ πάντας τὴν ὀλεθρίαν ταύτην καὶ 
πονηρὰν συνήθειαν ἀποθεμένους τῆς ψυχῆς, ἕτερον στέφανον ἀναδήσασθαι. Καὶ 
ὥσπερ πανταχοῦ περὶ τῆς πόλεως ᾷδουσι τῆς ἡμετέρας, ὅτι πρώτη τῶν κατὰ τὴν 
οἰκουμένην ἁπασῶν τὸ Χριστιανῶν ὄνομα ἀνεδύσατο, οὕτω δότε πᾶσι λέγειν, ὅτι 
μόνῃ τῶν κατὰ τὴν οἰκουμένην ἁπασῶν Ἀντιοχείᾳ τοὺς ὅρκους τῶν οἰκείων ὁρῶν 
ἀπήλασξ. Μᾶλλον δέ, ἂν τοῦτο γένηται, οὐκ αὐτὴ στεφανωθήσεται μόνη, ἀλλὰ καὶ 
ἑτέρας εἰς τὸν αὐτὸν ἐνάξει ζῆλον: καὶ καθάπερ τὸ ὄνομα τῶν Χριστιανῶν ὥσπερ ἐκ 
τινος πηγῆς ἐντεῦθεν ἀρξόμενον πᾶσαν τὴν οἰκουμένην ἐπέκλυσεν, οὕτω δὲ καὶ τὸ 
κατόρθωμα τοῦτο τὴν ῥίζαν καὶ τὴν ἀφορμὴν ἐντεῦθεν λαβόν, πάντας τοὺς τὴν γῆν 
οἰκοῦντες ἀνθρώπους μαθητὰς ὑμετέρους ἐργάσεται, ὥστε διπλοῦν ὑμῖν καὶ 
τριπλοῦν γενέσθαι τὸν μισθόν, καὶ ὑπὲρ τῶν οἰκείων κατορθωμάτων, καὶ ὑπὲρ τῆς 

τῶν ἄλλων διδασκαλίας. Τοῦτο διαδήματος ὑμῖν παντὸς ἔσται λαμπρότερον, τοῦτο 
μητρόπολιν ὑμῖν ποιήσει τὴν πόλιν, οὐκ ἐν τῇ γῇ, ἀλλὰ καὶ ἐπὶ τῶν οὐρανῶν. τοῦτο 
καὶ κατ᾽ ἐκείνην ἡμῶν προστήσεται τὴν ἡμέραν, καὶ τὸν τῆς δικαιοσύνης ἡμῖν οἴσει 
στέφανον. οὗ γένοιτο πάντας ἡμᾶς ἐπιτυχεῖν, χάριτι καὶ φιλανθρωπίᾳ τοῦ Κυρίου 
ἡμῶν Ἰησοῦ Χριστοῦ, μεθ᾽ οὗ τῷ Πατρὶ ἡ δόξα, ἅμα τῷ ἁγίῳ Πνεύματι, νῦν καὶ ἀεί, 
καὶ εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ Ε΄. Ἔτι εἰς τὴν συμφορὰν τῆς πόλεως 
Ἀντιοχείας, καὶ ὅτι χρήσιμον πανταχοῦ φόβος. καὶ ὅτι 
πένθος γέλωτος λυσιτελέστερον. καὶ εἰς τὴν ῥῆσιν τὴν 
λέγουσαν’ Ἐπίγνωθι ὅτι ἐν μέσῳ παγίδων διαβαίνειν" 
καὶ ὅτι τοῦ φονεύειν τὸ ὁρκίζειν χεῖρον. 


α΄. Ἔδει καὶ τήμερον καὶ τῷ προτέρῳ Σαββάτῳ τὸν περὶ νηστείας κινῆσαι λόγον, 
καὶ μηδεὶς ἄκαιρον εἶναι νομιζέτω τὸ λεχθέν. Ἐν μὲν γὰρ ταῖς ἡμέραις τῆς νηστείας 
οὐδὲν δεῖ συμβουλῆς καὶ παραινέσεος εἰς τοῦτο, αὐτῆς τῶν ἡμερῶν τῆς παρουσίας 
καὶ τοὺς σφόδρα ἀναπεπτωκότας διεγειρούσης πρὸς τὸν τῆς νηστείας ἀγῶνα. 
Ἐπειδὴ δὲ πολλοὶ τῶν ἀνθρώπων εἰσεῖναι τε εἰς νηστείαν μέλλοντες, καθάπερ 
πολιορκίᾳ τινὶ μακρᾷ παραδίδοσθαι μελλούσης τῆς γαστρός, ἀδηφαγίαν καὶ μέθην 
προλαβόντες ἀποτίθενται, ἐξιόντες τε πάλιν, ὥσπερ ἐκ τινος μακροῦ λιμοῦ καὶ 
χαλεποῦ δεσμωτηρίου γῆς νηστείας ἀπαλλαγέντες, μετὰ πολλῆς τῆς ἀπειροκαλίας 
ἐπὶ τὰς τραπέζας τρέχουσι, καθάπερ σπουδάζοντες τὴν ἐκ τῆς νηστείας γενομένην 
αὐτοῖς ὠφέλειαν τῇ τῆς ἀδηφαγίας ἀμετρίᾳ καταλῦσαι πάλιν, ἀναγκαῖον ἦν καὶ τότε 
καὶ νῦν τοὺς περὶ ἐγκρατείας κινῆσαι λόγους. 


Ἀλλ᾽ ὅμως οὔτε πρώην εἰρήκαμέν τι τοιοῦτον, οὔτε νῦν ἐροῦμεν᾽ ὁ γὰρ τῆς 
ἐπικειμένης συμφορὰς φόβος ἀντὶ πάσης παραινέσεως καὶ συμβουλῆς ἀρκεῖ τὰς 
ἁπάντων σωφρονίσαι ψυχάς. Τὶς γὰρ οὕτως ἄθλιος καὶ ταλαίπωρος, ὡς ἐν τοσούτῳ 
χειμῶνι μεθύειν; Τὶς οὕτως ἀναίσθητος, ὡς τῆς πόλεως οὕτω σαλευομένης, καὶ 
ναυαγίας τοιαύτης ἀπειλουμένης, μὴ νήφειν καὶ ἐγρηγορέναι, καὶ πάσης συμβουλῆς 
καὶ παραινέσεως ἀκριβέστερον ἀπὸ τῆς ἀγωνίας διορθοῦσθαι ταύτης; Οὐ γὰρ 
τοσοῦτον ἐργάσασθαι δυνήσεται λόγος, ὅσον ἐργάζεται φόβος᾽ καὶ τοῦτο αὐτὸ ἀπὸ 
τῶν συμβεβηκότων νῦν δυνατὸν ἀποδεῖξαι. Πόσους γοῦν ἀνηλώσαμεν λόγους, 
πολλοὺς τῶν ῥᾳθύμων παραινοῦντες, καὶ συμβουλεύοντες τὰ θέατρα ἀφεῖναι, καὶ 
τὰς ἐκεῖθεν ἀκολασίας; Καὶ οὐκ ἠνέσχοντο, ἀλλ᾽ ἀξὶ κατὰ τὴν ἡμέραν ταύτην ἐπὶ 
τὰς παρανόμους τῶν ὀρχουμένων συνέτρεχον θεωρίας, καὶ σύλλογον διαβολικὸν 
ἀντικαθίστασαν τῷ πληρώματι τῆς ἐκκλησίας τοῦ Θεοῦ, καὶ ταῖς ἐνταῦθα 
ψαλμῳδίας ἀντήχουν αἱ ἐκεῖθεν κραυγαὶ μετὰ πολλῆς φερόμεναι τῆς σφοδρότητος: 
ἀλλ᾽ ἰδοὺ νῦν σιγώντων ἡμῶν, καὶ οὐδὲν περὶ τούτου λεγόντων, αὐτόματοι τὴν 
ὀρχήστραν ἔφραξαν, καὶ ὁ ἱππόδρομος ἄβατος γέγονε᾽ καὶ πρὸ τούτου μὲν πολλοὶ 
τῶν ἡμετέρων πρὸς ἐκείνους ἔτρεχον, νυνὶ δὲ πάντες ἐκεῖθεν εἰς τὴν ἐκκλησίαν 
κατέφυγον, καὶ τὸν ἡμέτερον ἅπαντες ἀνυμνοῦσι Θεόν. 


Ὁρῷς πόσον ἀπὸ τοῦ φόβου τὸ κέρδος ἐγένετο; Εἰ μὴ καλὸν ἦν ὁ φόβος, οὐκ ἂν 
πατέρες παιδαγωγοὺς τοῖς παισὶν ἐπέστησαν, οὐκ ἂν οἱ νομοθέται ταῖς πόλεσιν 
ἄρχοντας. Τὶ γεέννης χαλεπώτερον; Ἀλλ᾽ οὐδὲν τοῦ ταύτης χρησιμώτερον φόβου: ὁ 

γὰρ τῆς γεέννης φόβος τὸν τῆς βασιλείας ἡμῖν κομίζει στέφανον. Ἔνθα φόβος 
ἐστίν, οὐκ ἔστι φθόνος: ἔνθα φόβος ἐστί, χρημάτων ἔρως οὐκ ἐνοχλεῖ: ἔνθα φόβος 
ἐστιν, ἔσβεσται θυμός, ἐπιθυμία κατέσταλται πονηρά, ἅπαν ἀλόγιστον ἐξώρισται 
πάθος: καὶ καθάπερ ἐν οἰκίᾳ στρατιώτου διηνεκῶς ὡπλισμένου οὐ λῃστής, οὐ 
τοιχωρύχος, οὐκ ἄλλος τις τῶν τὰ τοιαῦτα κακουργούντων τολμήσει φανῆναι 
πλησίον, οὕτω καὶ φόβου τὰς ἡμετέρας κατέχοντος ψυχάς, οὐδὲν τῶν ἀνελευθέρων 
παθῶν ἐπεισέρχξται ῥᾳδίως ἡμῖν: ἀλλὰ πάντα δραπετεύει καὶ φυγαδεύεται τῇ 
τυραννίδι τοῦ φόβου πάντοθεν ἐξελαυνόμενα. Καὶ οὐ τοῦτο μόνον ἐστὶν ὃ 
καρπούμεθα ἀπὸ τοῦ φόβου, ἀλλὰ καὶ ἕτερον πολλῷ τούτου μεῖζον. Οὐ γὰρ δὴ τὰ 
πονηρὰ ἡμῶν ἀπελαύνει πάθη μόνον, ἀλλὰ καὶ πᾶσαν εἰσάγει μετὰ πολλῆς εὐκολίας 
τὴν ἀρετήν. Ἔνθα φόβος ἐστίν, ἐκεῖ καὶ ἐλεημοσύνης σπουδῇ, καὶ εὐχῆς ἐπίτασις, 
καὶ δάκρυα θερμὰ καὶ ἐπάλληλα, καὶ στεναγμοὶ πολλὴν ἔχοντες τὴν κατάνυξιν. 
Οὐδὲν γὰρ οὕτω κατεσθίει μὲν ἁμαρτήματα, ἀρετὴν δὲ αὔξεσθαι ποιεῖν καὶ θάλλειν, 
ὡς διηνεκὴς φόβου φύσις᾽ διὰ τοῦτο τὸν μὴ συζῶντα σοβῶ ἀδύνατον 
κατορθοῦσθαι ὥσπερ οὖν τὸν ἐν φόβῳ ζῶντα ἀδύνατον διαμαρτεῖν. Μὴ τοίνυν 
ἀλγῶμεν, ἀγαπητοί, μηδὲ καταπίπτωμεν ἐπὶ τῇ παρούσῃ θλίψει, ἀλλὰ θαυμάσωμεν 
τὸ εὐμήχανον τῆς τοῦ Θεοῦ σοφίας. Δι᾿ ὧν γὰρ προσεδόκησεν ὁ διάβολος τὴν 
πόλιν ἡμῶν καταβαλεῖν, διὰ τούτων αὐτὴν ὁ Θεὸς ἀνέστησέ τε καὶ ἀνώρθωσεν᾽ ὁ 
μὲν γὰρ διάβολος ἐνέπνευσέ τισι παράνομοι ἀνθρώποις, καὶ εἰς τοὺς τῶν βασιλέως 
ὕβρισαν ἀνδριάντας, ἵνα καὶ αὐτῷ τῆς πόλεως ἀφανισθῇ τὸ ἔδαφος" ὁ δὲ Θεὸς αὐτῷ 
δὴ τούτῳ τῷ γεγενημένῳ πρὸς σωφρονισμὸν ἡμῶν πλείονα ἀπεχρήσατο, τῷ φόβῳ 
τῆς προσδοκωμένης ἀπειλῆς πᾶσαν ἐκβαλὼν ῥαθυμίαν᾽ καὶ γέγονε τοὐναντίον, 
ἤπερ ὁ δαῖμον ἠθέλησε, δι᾽ ὧν αὐτὸς κατεσκεύασεν. Ἡ γὰρ πόλις ἡμῖν καθ᾽ 
ἑκάστην ἐκκαθαίρεται τὴν ἡμέραν, καὶ στενωποὶ καὶ ἄμφοδα καὶ ἀγοραὶ τῶν 
πορνικῶν καὶ διακεκλασμένων ἀπηλλάγησαν ἀσμάτων καὶ ὅπουπερ ἂν τις ἴδῃ λιταὶ 
καὶ εὐφημίαι καὶ δάκρυα ἀντὶ γέλωτος ἀτάκτου, καὶ ῥήματα φιλοσοφίαν ἔχοντα ἀντὶ 
ῥημάτων αἰσχρῶν, καὶ ἐκκλησία γέγονεν ἡμῖν ἡ πόλις ἅπασα, τῶν ἐργαστηρίων 
ἀποκεκλεισμένων, καὶ πάντων ἐν ταῖς πανδήμοις ταύταις διημερευόντων λιταῖς, καὶ 
τὸν Θεὸν μιᾷ καὶ κοινῇ φωνῇ μετὰ πολλῆς καλούντων τῆς προθυμίας. Ποῖος ταῦτα 
λόγος ἀνύσαι ποτὲ ἴσχυσε; Ποία παραίνεσις; Τὶς συμβουλῇ; Πόσον χρόνου μῆκος; 


β΄. Διὰ ταῦτα εὐχαριστῶμεν, καὶ μὴ ἀποδυσπετῶμεν μηδὲ δυσχεραίνωμεν. Ὅτι γὰρ 
καλὸν ὁ φόβος, ἐδίδαξε μὲν καὶ τὰ εἰρημένα᾽ ἄκουσον δὲ καὶ Σολομῶντος περὶ 
αὐτοῦ φιλοσοφοῦντος οὕτως, Σολομῶντος τοῦ πάσῃ συντραφέντος τρυφῇ καὶ 
πολλῆς ἀπολαύσαντος ἀδείας. Τὶ οὖν ἐκεῖνός φησίν; «ἀγαθὸν πορευθῆναι εἰς οἶκον 
πένθους, ἢ πορευθῆναι εἰς οἶκον γέλωτος». Τὶ λέγεις, εἰπὲ μοι; Ὅπου θρῆνος, καὶ 
δάκρυα, καὶ οἰμωγαί, καὶ ὀδύνη, καὶ ἀθυμίᾳ τοσαύτη, βέλτιον ἀπελθεῖν μᾶλλον, ἢ 
ὅπου χορεῖαι, καὶ κύμβαλα, καὶ γέλως, καὶ τρυφή, καὶ ἀδηφογία, καὶ μέθη; Ναί, 
φησί. Τίνος ἕνεκεν, εἰπὲ μοι, καὶ διὰ τι; Ὅτι ἐκεῖθεν μὲν παροίνια, ἐντεῦθεν δὲ 
σωφροσύνη τίκτεται: κἂν ἀπέλθῃ τις εἰς εὐπορωτέρου συμπόσιον, οὐκέτι μετὰ τῆς 
αὐτῆς ἡδονῆς ὄψεται τὴν οἰκίαν, ἀλλ᾽ ἀηδῶς μὲν πρὸς τὴν γυναῖκα ἐπανήξει, ἀηδῶς 

δὲ τῆς ἑαυτοῦ μεθέξει τραπέζης, καὶ δυσάρεστος καὶ τοῖς οἰκέταις καὶ τοῖς παιδίοις 
καὶ πᾶσιν ἔσται τοῖς κατὰ τὴν οἰκίαν, ἀπὸ τῆς ἑτέρων εὐπορίας ἀκριβέστερον 
κατιδὼν τὴν ἑαυτοῦ πενίαν. Καὶ οὐ τοῦτο μόνον ἐστὶ τὸ δεινόν, ἀλλ᾽ ὅτι καὶ 
βασκαίνει πολλάκις τῷ καλέσαντι αὐτὸν πρὸς τὴν εὐωχίαν" καὶ ὅλως οὐδὲν ἀγαθὸν 
λαβὼν οἴκαδε ἐπανήξει. Ἐπὶ δὲ τῶν πενθούντων οὐδὲν τοιοῦτον ἔστιν εἰπεῖν, ἀλλὰ 
πολλῇ μὲν φιλοσοφία, πολλῇ δὲ ἡ σωφροσύνη. Ἅμα γὰρ ἂν τις ἐπιβῇ τῶν 
προθύροων τῆς οἰκίας τῆς νεκρὸν ἐχούσης, καὶ τὸν τετελευτηκότα ἴδῃ ἄφωνον 
κείμενον, καὶ τὴν γυναῖκα τὰς τρίχας τίλλουσαν, τὰς παρειὰς καταξαίνουσαν, τοὺς 
βραχίονας κατατέμνουσαν, καταστέλλεται, σκυθρωπάζει, καὶ τῶν συγκαθημένων 
ἕκαστος πρὸς τὸν πλησίον οὐδὲν ἕτερον φθέγγεται ἀλλ᾽ ἤ, ὅτι Οὐδὲν ἐσμεν, καὶ ἡ 
κακία ἡμῶν ἄφατος. Τὶ οὕτων φιλοσοφώτερον τῶν ῥημάτων γένοιτ᾽ ἄν, ὅταν καὶ 
τῆς φύσεως τὴν εὐτέλειαν ἐπιγινώσκοωμεν, καὶ τὴν πονηρίαν διαβάλλωμεν, καὶ 
μηδὲν εἶναι τὰ παρόντα νομίζωμεν, ἑτέροις μὲν ῥήμασι, γνώμῃ δὲ τῇ αὐτῇ τὰ τοῦ 
Σολομῶντος φθεγγόμενοι ἐκεῖνα τὰ θαυμαστὰ καὶ πολλῆς φιλοσοφίας γέμοντα, ὅτι 
«Ματαιότης ματαιοτήτων, καὶ τὰ πάντα ματαιότης». Ὁ εἰς οἶκον πενθούντων 
εἰσελθών, εὐθέως δακρύει τὸν ἀπελθόντα, κἂν ἐχθρὸς ἧ. Εἶδες πόσον βελτίων αὕτη 
ἐκείνης ἡ οἰκίᾳ; Ἐκεῖ μὲν γάρ, κἂν φίλος ἢ, φθονεῖ: ἐνταῦθα δέ, κἂν ἐχθρὸς ἡ, 
δακρύει᾽ τοῦτο, ὃ μάλιστα πάντων ὁ Θεὸς ἐπιζητεῖ, τὸ μὴ ἐφήδεσθαι τοῖς 
λελυπηκόσιν. Οὐ ταῦτα δὲ μόνον ἔστιν ἐκεῖθεν καρπώσασθαι τὰ καλά, ἀλλὰ καὶ 
ἕτερα τούτων οὐκ ἐλάττω. Καὶ γὰρ ἀναμιμνήσκεται τῶν ἁμαρτημάτων ἕκαστος τῶν 
ἑαυτοῦ, καὶ τοῦ δικαστηρίου τοῦ φοβεροῦ, καὶ τῶν εὐθύνων ἐκείνων, καὶ τῆς 
κρίσεως, κἂν ἢ μυρία κακὰ πεπονθὼς παρ᾽ ἑτέρων, καὶ λύπας κατὰ τὴν οἰκίαν ἔχων, 
πάντων αὐτῶν λαβὼν τὸ φάρμακον οὕτως ἐπάνεισιν. ἘἜννοήσας γάρ, ὅτι μικρὸν 
ὕστερον καὶ αὐτὸς πείσεται τοῦτο, καὶ πάντες δὲ οἱ μεγάλα φυσῶντες, καὶ ὅτι 
πρόσκαιρα τὰ παρόντα ἅπαντα, κἂν χρηστὰ ἧ, κἂν λυπηρά, ἀθυμίαν καὶ βασκανίαν 
ἅπασαν ἀποθέμενος, καὶ κούφην ποιήσας τὴν ψυχήν, καὶ πτερωθείς, οὕτως οἴκαδε 
ἀναστρέψει: καὶ ἐντεῦθεν ἡμερώτερος ἔσται πᾶσι λοιπόν, ἐπιεικέστερος καὶ 
προσηνέστερος καὶ φιλοσοφώτερος, τοῦ φόβου τῶν μελλόντων ἐπεισελθόντος 
αὐτοῦ τῇ ψυχῇ. καὶ τὰς ἀκάνθας δαπανήσαντος ἁπάσας. Καὶ ταῦτα πάντα ἐκεῖνος 
συνιδὼν ἔλεγεν ὅτι, «ἄγαθὸν πορευθῆναι εἰς οἶκον πένθους, ἢ πορευθῆναι εἰς 
οἶκον πότου» ἐκεῖθεν ῥαθυμίᾳ, ἐντεῦθεν ἀγωνία γίνεται: ἐκεῖθεν καταφρόνησις, 
ἐντεῦθεν φόβος, ὁ πρὸς ἅπασαν ἡμᾶς παιδαγωγῶν ἀρετήν. Εἰ μὴ καλὸν ἦν ὁ φόβος, 
οὐκ ἂν τοὺς πολλοὺς καὶ μακροὺς ἀνήλωσξ λόγους ὁ Χριστὸς περὶ τῆς ἐκεῖ 
κολάσεως καὶ τιμωρίας διαλεγόμενος. Ὁ φόβος οὐδὲν ἕτερόν ἐστιν, ἢ τεῖχος καὶ 
ἀσφαλείᾳ, καὶ πύργος ἀκαταγώνιστος᾽ καὶ γὰρ πολλῆς ἡ ἡμῖν ἀσφαλείας δεῖ, διὰ τὸ 
πολλὰς εἶναι πανταχοῦ τὰς ἐνέδρας: καθάπερ αὐτοὺς οὗτος πάλιν παραινῶν ὁ 
Σολομὼν ἔλεγεν᾽ «Ἐπίγνωθι, ὅτι ἐν μέσῳ παγίδων διαβαίνεις καὶ ἐπὶ ἐπάλξεων 
πόλεως περιπατεῖς». Βαβαὶ πόσων γέμει τοῦτο τὸ ῥῆμα ἀγαθῶν, καὶ οὐκ ἔλαττον ἢ 
τὸ πρότερον! 


Ἐγγράψωμεν τοίνυν ἕκαστος ἐπὶ τῆς διανοίας αὐτὸ τῆς ἡμετέρας, καὶ περιφέρωμεν 

ἐπὶ τῆς μνήμης ἀεί, καὶ οὐχ ἁμαρτησόμεθα. ταχέως. Ἐγγράψωμεν πρότερον αὐτὸ 
μετὰ ἀκριβείας ἁπάσης μαθόντες: οὐ γὰρ εἶπε, Βλέπε, ὅτι ἐν μέσῳ παγίδων 
διαβαίνεις, ἀλλ᾽, «Ἐπίγνωθι». Καὶ τίνος ἕνεκεν εἶπεν, «Ἐπίγνωθι»; Συνεσκίασται, 
φησίν, ἡ παγίς᾽ τοῦτο γὰρ ἐστιν ἡ παγίς, ὅταν μὴ φανερὸς ὁ ὄλεθρος φαίνηται, μηδὲ 
δήλη ἡ βλάβη. ἀλλὰ πάντοθεν περιεσταλμένη παρακέηται᾽ διὰ τοῦτό φησιν, 
«Ἐπίγνωθι»:" πολλῆς σοι δεῖ τῆς κατανοήσεως καὶ ἀκριβοῦς τῆς ἐρεύνης. Ὥσπερ 
γὰρ τὰ παιδία τῇ γῇ τὴν παγίδα, οὕτως ὁ διάβολος τὰς ἁμαρτίας ταῖς βιωτικαῖς 
περιέστειλεν ἡδοναῖς" ἀλλ᾽ ἐπίγνωθι διερευνώμενος ἀκριβῶς, καὶ ἐὰν ἐμπέσῃ 
κέρδος, μὴ τὸ κέρδος ἴδῃς μόνον, ἀλλ᾽ ἐρεύνησον ἀκριβῶς, μὴ που Θάνατος Καὶ 
ἁμαρτία εἰς τὸ κέρδος ἔνδον ἐγκέκρυπται᾽ κἂν ἴδῃς, ἀπόφυγε. Πάλιν, ὅταν τέρψις 
καὶ ἡδονὴ παρεμπέσῃ, μὴ τὴν ἡδονὴν ἴδῃς μόνον, ἀλλὰ μὴ που παρανομία τις ἐν τῷ 
βάθει τῆς ἡδονῆς συνεσκίασται, μετὰ ἀκριβείας ἐξέτασον, κἂν εὕρῃς, ἀποπήδησον᾽ 
κἂν συμβουλξύῃ τις, κἂν κολακεύῃ, κἂν θεραπεύῃ, κἂν τιμὰς ἐπαγγέλληται, κἂν 
ὁτιοῦν ἕτερον, πάντα ἐξετάζωμεν μετὰ ἀκριβείας, καὶ περισκοπῶμεν πάντοθεν μὴ 
ποὺ τις βλάβῃ, μὴ ποὺ τις κίνδυνος ἀπὸ τῆς συμβουλῆς, ἢ τῆς τιμῆς, ἢ τῆς 
θεραπείας ἡμῖν ἐγγίνηται, καὶ μὴ ταχέως καὶ ἀπερισκέπτως ἐπιτρέχωμεν. Εἰ μὲν γὰρ 
μία καὶ δύο μόνον ἦσαν αἱ παγίδες, εὔκολος ἦν ἡ φυλακῇ: νῦν δὲ τὸ πλῆθος αὐτῶν 
ἐνδείξασθαι βουλόμενος ὁ Σολομών, ἄκουσον πῶς φησιν᾽ «Ἐπίγνωθι, ὅτι ἐν μέσῳ 
παγίδων διαβαίνεις»: οὐκ εἶπεν, ὅτι Παρὰ παγίδας διαβαίνεις, ἀλλ᾽ «Ἐν μέσῳ 
παγίδων». Ἑκατέρωθεν ἡμῖν τὰ βάραθρα, ἑκατέρωθεν οἱ δόλοι. Ἐνέβαλέ τις εἰς 
ἀγοράν, εἶδεν ἐχθρόν, ἐφλέγμανεν ἀπὸ τῆς ὄψεως μόνης᾽ εἶδε φίλον εὐδοκιμοῦντα, 
ἐβάσκηνεν. εἶδε πένητα, κατεφρόνησε καὶ ὑπερεῖδεν" εἶδε πλούσιον, καὶ 
ἐφθόνησεν: εἶδέ τινα ἐπηρεαζόμενον, ἀπεδυσπέτησεν: εἶδέ τινα ἐπηρεάζοντα, 
ἐδυσχέρανεν᾽ εἶδε γυναῖκα εὔμορφον, ἑάλω. Εἶδες πόσαι αἱ παγίδες, ἀγαπητέ; Διὰ 
τοῦτό φησιν «Ἐπίγνωθι, ὅτι ἐν μέσῳ παγίδων διαβαίνεις». Καὶ ἐν οἰκίᾳ παγίδες, 
καὶ ἐπὶ τραπέζης παγίδες, καὶ ἐπὶ συλλόγων παγίδες. Πολλάκις ἀπερισκέπτος τις 
μεταξὺ φίλων θαῤῥῶν ἐφθέγξατό τι τῶν οὐκ ὀφειλόντων ἐξενεχθῆναι ῥημάτων, καὶ 
κίνδυνον ἤνεγκε τοσοῦτον, ὥστε ὁλόκληρον ἀνατρέψαι τὴν οἰκίαν. 


γ᾽. Πανταχόθεν τοίνυν διερευνώμεθα τὰ πράγματα μετὰ ἀκριβείας. Πολλάκις καὶ 
γυνὴ γέγονε παγὶς τοῖς μὴ προσέχουσι, πολλάκις παιδία, πολλάκις φίλοι, πολλάκις 
γείτονες. Καὶ τίνος ἕνεκεν τοσαῦτα παγίδες, φησίν; Ἵνα μὴ κάτωθεν πετώμεθα, 
ἀλλὰ τὰ ἄνω ζητῶμεν. Καὶ γὰρ τὰ πετεινά, ἕως ἂν τὸν ὑψηλὸν ἄρεα τέμνῃ, οὐ 
ταχέος ἁλίσκεται: οὕτω καὶ σύ, ἕως ἂν πρὸς τὰ ἄνω βλέπῃς, οὔτε ὑπὸ παγίδος, οὔτε 
ὑφ᾽ ἑτέρας τινὸς ἁλώσῃ ῥᾳδίως ἐπιβουλῆς. Ἰξευτὴς ἐστιν ὁ διάβολος: γενοῦ τοίνυν 
τῶν ἐκείνου καλάμων ὑψηλότερος. Ὁ πρὸς τὸ ὕψος ἀναβὰς οὐκέτι οὐδὲν 
θαυμάσεται τῶν βιωτικῶν πραγμάτων: ἀλλ᾽ ὥσπερ, ἐπειδὰν εἰς τὴν κορυφὴν 
ἀναδράμωμεν τῶν ὁρῶν, μικρὰ καὶ ἡ πόλις ἡμῖν εἶναι δοκεῖ καὶ τὰ τείχη, καὶ 
μυρμήκων δίκην ἐπὶ τῆς γῆς οἱ ἄνδρες ἡμῖν βαδίζοντες φαίνονται: οὕτως ἐπειδὰν 
ἐπὶ τὴν ὑψηλὴν ἔννοιαν τῆς φιλοσοφίας ἀνέλθῃς, οὐδὲν σξ τῷ ἐπὶ τῆς γῆς ἐκπλῆξαι 
δυνήσεται, ἀλλὰ μικρὰ πάντα φανεῖται, καὶ πλοῦτος, καὶ δόξα, καὶ δυναστεία, καὶ 

τιμὴ καὶ εἰ τι τοιοῦτον ἕτερον, ὅταν τὰ ἐν οὐρανοῖς βλέπῃς καθάπερ οὖν καὶ Παύλῳ 
μικρὰ πάντα ἐφαίνετο, καὶ νεκρῶν ἀχρηστότερα τὰ λαμπρὰ τοῦ παρόντος βίου. Διὰ 
τοῦτο καὶ ἐβόα λέγων᾽ «Ἐμοὶ κόσμος ἐσταύρωται»" διὰ τοῦτο καὶ ἡμῖν παρήνει 
λέγων: «Τὰ ἄνω φρονεῖτε». Ἄνω; Ποία λέγεις, εἰπὲ μοι; Ὅπου ἥλιος, ὅπου σελήνη; 
Οὐχί, φησίν. Ἀλλὰ ποῦ; Ὅπου ἄγγελοι, ὅπου ἀρχάγγελοι, ὅπου τὰ Χερουβὶμ καὶ τὰ 
Σεραφίμ; Οὐχί, φησίν. Ἀλλὰ ποῦ; «Ὅπου ὁ Χριστὸς ἐστιν ἐν δεξιᾷ τοῦ Θεοῦ 
καθήμενος». Πειθώμεθα τοίνυν, κἀκεῖνο διηνεκῶς λογιζώμεθα, ὅτι καθάπερ τῷ 
στρουθίῳ ὄφελος οὐδὲν τῶν πτερῶν ὑπὸ τῆς παγίδος ἁλόντι, ἀλλ᾽ εἰκῆ καὶ μάτην 
πτερύσσεται οὕτω καὶ σοι τῶν λογισμῶν οὐδὲν ὄφελος, ἐὰν κατὰ κράτος ὑπὸ τῆς 
πονηρᾶς ἐπιθυμίας ἁλῷ, ἀλλ᾽ ὅσα ἂν σκιρτήσῃς, ἑάλως. Διὰ τοῦτο πτερὰ τοῖς 
στρουθίοις, ἵνα ἐκφύγῃ τὰς παγίδας" διὰ τοῦτο λογισμοὶ τοῖς ἀνθρώποις, ἵνα 
ἐκφύγωσι τὰ ἁμαρτήματα. Τίνα οὖν ἕξομεν συγγνώμην, τίνα δὲ ἀπολογίαν, ὅταν 
τῶν ἀλόγων ὦμεν ἀνοητότεροι; 


Ὁ μὲν γὰρ στρουθὸς ἅπαξ ἁλοὺς ὑπὸ παγίδος, εἶτα διαφυγών, καὶ ἔλαφος δὲ εἰς 
δίκτυον ἐμπεσοῦσα καὶ διαδράσα, δυσκόλως ἁλώσονται πάλιν τοῖς αὐτοῖς" ἑκάστῳ 
γὰρ ἡ πείρᾳ διδάσκαλος ἀσφαλείας γίνεται. Ἡμεῖς δὲ πολλάκις τοῖς αὐτοῖς ἁλόντες, 
τοῖς αὐτοῖς περιπίπτομεν, καὶ οὐδὲ τῶν ἀλόγων τὸ προνοητικὸν καὶ μεμεριμνημένον 
οἱ λόγῳ τιμηθέντες μιμούμεθα. Ποσάκις οὖν ἰδόντες γυναῖκα, μυρία ἐπάθομεν 
δεινὰ οἴκαδε ἀναχωρήσαντες, καὶ τὴν ἐπιθυμίαν δεξάμενοι, καὶ ἐπὶ πολλαῖς 
ὀδυνηθέντες ἡμέραις, ἀλλ᾽ ὅμως οὐ σωφρονιζόμεθα, ἀλλὰ μόλις τὸ πρότερον 
θεραπεύσαντες ἕλκος, πάλιν τοῖς αὐτοῖς περιπίπτομεν, καὶ ὑπὸ τῶν αὐτῶν 
ἁλισκόμεθα, καὶ διὰ βραχεῖαν ἡδονὴν ὄψεως, διηνεκῆ τινα καὶ χρόνιον ὑπομένομεν 
ὀδύνην. Ἀλλ᾽ ἐὰν μάθωμεν συνεχῶς ταύτην ἐπιλέγειν ἑαυτοῖς τὴν ῥῆσιν, πάντων 
ἀποστησόμεθα τῶν δεινῶν: παγὶς μεγίστη κάλλος γυναικός᾽ μᾶλλον δὲ οὐχὶ κάλλος 
γυναικός, ἀλλ᾽ ἡ ἀκόλαστος ὄψις" μὴ γὰρ δὴ τὰ πράγματα διαβάλλωμεν, ἀλλ᾽ ἡμᾶς 
καὶ τὴν ἡμετέραν ῥαθυμίαν: μηδὲ λέγωμεν, Μὴ ἔστωσαν γυναῖκες, ἀλλὰ Μὴ 
ἔστωσαν μοιχεία’ μηδὲ λέγωμεν, Μὴ ἔστω κάλλος, ἀλλὰ Μὴ ἔστω πορνεία" μηδὲ 
λέγωμεν, Μὴ ἔστω κοιλία, ἀλλὰ Μὴ ἔστω ἀδηφαγία᾽ οὐ γὰρ ἡ κοιλία τὴν 
ἀδηφαγίαν ποιεῖ, ἀλλ᾽ ἡ ἡμέτερα ῥαθυμίᾳ. Μὴ λέγωμεν διὰ τὸ φαγεῖν καὶ πιεῖν 
πάντα τὰ κακά: οὐ γὰρ διὰ τοῦτο, ἀλλὰ διὰ τὴν ῥαθυμίαν καὶ τὴν ἀπληστίαν τὴν 
ἡμετέραν. Οὐκ ἔφαγε γοῦν οὐδὲ ἔπιεν ὁ διάβολος, καὶ κατέπεσεν᾽ ἔφαγεν καὶ ἔπιεν 
ὁ Παῦλος, καὶ εἰς τὸν οὐρανὸν ἀνῆλθε. Πόσων ἀκούω λεγόντων, Μὴ ἔστω πενία! 
Ἐπιστομίζωμεν τοίνυν τοὺς τὰ τοιαῦτα δυσχεραίνοντας᾽ βλασφημία γὰρ τὸ τὰ 
τοιαῦτα λέγειν ἐστί. Λέγωμεν τοίνυν πρὸς αὐτούς᾽ μὴ ἔστω μικροψυχία᾽ πενία γὰρ 
μυρία εἰς τὸν βίον ἡμῶν εἰσήγαγεν ἀγαθά, καὶ χωρὶς πενίας ὁ πλοῦτος ἄχρηστος. 
Μὴ τοίνυν μήτε τοῦτον μήτε ἐκείνην διαβάλλωμεν. Πενία γὰρ καὶ πλοῦτος ὅπλα 
ἐστὶ πρὸς ἀρετὴν ἑκάτερα φέροντα, ἂν θέλωμεν. Ὥσπερ οὖν ὁ γενναῖος 
στρατιώτης, οἷον ἂν ὅπλον λάβῃ. τὴν οἰκείαν ἀρετὴν ἐπιδείκνυται οὕτως ὁ 
ἄνανδρος καὶ δειλὸς ὑφ᾽ ἑκατέρων ἐμποδίζεται. Καὶ ἵνα μάθῃς, ὅτι τοῦτό ἐστιν 
ἀληθές, ἀναμνήσθητί μοι τοῦ Ἰώβ, ὃς ὁμοῦ καὶ πλούσιος καὶ πένης γέγονε, καὶ 

ἑκάτερα τὰ ὅπλα μετεχειρίσατο, καὶ ἐν ἑκατέροις ἐκράτησξ. Καὶ ὅτε μὲν πλούσιος 
ἦν, ἔλεγεν: «Η θύρα μου παντὶ ἐλθόντι ἠνέῳκτο»" ὅτε δὲ πένης γέγονεν, ἔλεγεν᾽ «Ὁ 
Κύριος ἔδωκεν, ὁ Κύριος ἀφείλετο: ὡς τῷ Κυρίῳ ἔδοξεν, οὕτω καὶ ἐγένετο». Ὅτε 
πλούσιος ἦν, πολλὴν τὴν φιλοξενίαν, ὅτε πένης γέγονε, πολλὴν τὴν ὑπομονὴν 
ἐπεδείξατο. Καὶ σὺ τοίνυν πλούσιος εἶ; Πολλὴν ἐπιδείκνυσο τὴν ἐλεημοσύνην. 
Πένης γέγονας; Πολλὴν τὴν καρτερίαν καὶ τὴν ὑπομονήν. Οὔτε γὰρ πλοῦτος κακόν, 
οὔτε πενία ἁπλῶς" ἀλλὰ παρὰ τὴν προαίρεσιν τῶν χρωμένων ἑκάτερα ταῦτα γίνεται. 


δ᾽. Παιδεύσωμεν τοίνυν ἑαυτοὺς μὴ τοιαύτας περὶ τῶν πραγμάτων ἔχειν τὰς 
κρίσεις, μηδὲ τὰ ἔργα τοῦ Θεοῦ, ἀλλὰ τὴν προαίρεσιν τὴν πονηρὰν τῶν ἀνθρώπων 
διαβάλλειν. Τὸν μικρόψυχον οὐδὲ ὁ πλοῦτος ὠφελῆσαι δύναται: τὸν μεγαλόψυχον 
οὐδὲ ἡ πενία καταβλάπτει ποτε. 


᾿Ἐπιγνῶμεν τοίνυν τὰς παγίδας, καὶ πόῤῥωθεν αὐτῶν βαδίζωμεν: ἐπιγνῶμεν τοὺς 
κρημνούς, καὶ μηδὲ ἐγγὺς γινώμεθα. Τοῦτο ἀσφαλείας ἡμῖν ἔσται μεγίστης 
ὑπόθεσις, τὸ μὴ τὰ ἁμαρτήματα φεύγειν μόνον, ἀλλὰ καὶ τὰ ἀδιάφορα μὲν εἶναι 
δοκοῦντα, πρὸς δὲ τὰς ἁμαρτίας ἡμᾶς ὑποσκελίζοντα. Οἷόν τι λέγω: τὸ γελᾷν καὶ 
ἀστεία λέγειν οὐ δοκεῖ μὲν ὡμολογημένον ἁμάρτημα εἶναι, ἄγει δὲ εἰς 
ὡμολογημένον ἁμάρτημα: πολλάκις γοῦν ἀπὸ γέλωτος αἰσχρὰ ῥήματα τίκτεται, καὶ 
ῥημάτων αἰσχρῶν πράξεις αἰσχρότεραι: πολλάκις ἀπὸ ῥημάτων καὶ γέλωτος 
λοιδορίᾳ καὶ ὕβρις, ἀπὸ λοιδορίας καὶ ὕβρεως πληγαὶ καὶ τραύματα, ἀπὸ 
τραυμάτων καὶ πληγῶν σφαγαὶ καὶ φόνοι. Ἂν τοίνυν μέλλῃς περὶ σεαυτοῦ καλῶς 
βουλεύεσθαι, οὐχὶ τὰ αἰσχρὰ ῥήματα μόνον, οὐδὲ τὰ αἰσχρὰ πράγματα, οὐδὲ τὰς 
πληγὰς καὶ τὰ τραύματα καὶ τοὺς φόνους, ἀλλὰ καὶ αὐτὸν τὸν ἄκαιρον γέλωτα καὶ 
αὐτὰ τὰ ἀστεία ἀποφεύξῃ ῥήματα, ἐπειδὴ τῶν μετὰ ταῦτα κακῶν ῥίζα ταῦτα 
ἐγένετο. Διὰ τοῦτο ὁ Παῦλός φησι: «Μωρολογία καὶ εὐτραπελία μὴ ἐκπορευέσθω 
ἐκ τοῦ στόματος ὑμῶν». Εἰ γὰρ καὶ αὐτὸ καθ᾽ ἑαυτὸ μικρὸν εἶναι δοκεῖ, ἀλλὰ 
μεγάλων ἡμῖν κακῶν αἴτιον γίνεται. Πάλιν τὸ τρυφᾶν οὐ δοκεῖ μὲν ἔγκλημα εἶναι 
φανερὸν καὶ ὡμολογημένον, μεγάλα δὲ ἡμῖν τίκτει κακά, μέθην, παροινίαν, 
πλεονεξίαν, ἁρπαγάς. Ὁ γὰρ δαπανηρὸς καὶ πολυτελής, καὶ λειτουργίας τῇ γαστρὶ 
λειτουργῶν ἀφορήτους, καὶ κλέπτειν ἀναγκάζεται πολλάκις, καὶ τὰ ἑτέρων 
ἁρπάζειν, καὶ πλεονεκτεῖν, καὶ βιάζεσθαι. Ἂν τοίνυν φύγῃς τὸ τρυφᾶν, καὶ 
πλεονεξίας καὶ ἁρπαγῆς καὶ μέθης καὶ μυρίων κακῶν τὴν ὑπόθεσιν ἀνεῖλες, 
πόῤῥωθεν τὴν ῥίζαν ἐκτεμὼν τῆς πονηροῖς. Διὰ τοῦτο καὶ ὁ Παῦλος ἔλεγεν, ὅτι «Ἡ 
σπαταλῶσα χήρα ζῶσα τέθνηκε». Τὸ εἰς τὰ θέατρα ἀναβαίνειν πάλιν, καὶ ἵππων 
ἅμιλλας θεωρεῖν, καὶ κυβεύειν, οὐ δοκεῖ πλημμέλημα τοῖς πολλοῖς ὡμολογημένον 
εἶναι, μυρία δὲ εἰς τὸν βίον εἰσάγει κακά. Καὶ γὰρ ἡ ἐν τοῖς θεάτροις διατριβὴ 
πορνξίαν, ἀκολασίαν, καὶ πᾶσαν ἀσέλγειαν ἔτεκε, καὶ ἡ τῆς ἁμίλλης τῶν ἵππων 
θεωρία μάχας, λοιδορίας, πληγάς, ὕβρεις, ἀπεχθείας διηνεκεῖς ἐπήγαγε᾽ καὶ ἡ περὶ 
τὸ κυβεύειν σπουδῇ βλασφημίας, ζημίας, ὀργάς, λοιδορίας, καὶ μυρία ἕτερα τούτων 
δεινότερα πολλάκις εἰργάσατο. Μὴ τοίνυν τὰ ἁμαρτήματα φεύγωμεν μόνον, ἀλλὰ 

καὶ τὰ δοκοῦντα μὲν ἀδιάφορα εἶναι, κατὰ μικρὸν δὲ ἡμᾶς εἰς τὰς πλημμελείας 
ἄγοντα ταύτας. Καὶ γὰρ ὁ παρὰ κρημνὸν βαδίζων, κἂν μὴ καταπέσῃ, τρέμει, καὶ 
πολλάκις ὑπ᾽ αὐτοῦ τοῦ τρόμου περιτραπεὶς κατέπεσεν᾽ οὕτω καὶ ὁ μὴ πόῤῥωθεν 
φεύγων τὰς ἁμαρτίας, ἀλλ᾽ ἐγγὺς αὐτῶν βαδίζων, μετὰ φόβου βιώσεται, καὶ 
πολλάκις εἰς αὐτὰς ἐμπεσεῖται. Καὶ γὰρ ὁ τὰ ἀλλότρια περιεργαζόμενος κάλλη, κἂν 
μὴ μοιχεύσῃ, τέως ἐπεθύμησε, καὶ γέγονε κατὰ τὴν ἀπόφασιν τοῦ Χριστοῦ μοιχός; 
πολλάκις δὲ ὑπ᾽ αὐτῆς τῆς ἐπιθυμίας καὶ εἰς τὴν διὰ τῆς πείρας ἁμαρτίαν 
καταφέρεται. Πόῤῥωθεν τοίνυν ἑαυτοὺς ἀναστείλωμεν τῶν ἁμαρτημάτων. Βούλει 
σωφρονεῖν; Μὴ φυγῆς μοιχείαν μόνον, ἀλλὰ καὶ ἀκόλαστον ὄψιν. Βούλει ῥημάτων 
αἰσχρῶν εἶναι μακράν; Μὴ τὰ αἰσχρὰ ῥήματα φύγεις μόνον, ἀλλὰ καὶ γέλωτα 
ἄτακτον, καὶ ἐπιθυμίαν ἅπασαν. Βούλει φόνων εἶναι πόῤῥω; Φεῦγε λοιδορίας. 
Βούλει μέθης ἀφίστασθαι; Φεῦγε τρυφὰς καὶ τὰς πολυτελεῖς τραπέζας, καὶ 
πρόῤῥιζον τὴν κακίαν ἀνάσπασον. Μεγάλη παγὶς γλώσσης ἀκολασία καὶ πολλοῦ 
δεομένη τοῦ χαλινοῦ. Διὰ τοῦτο καὶ τὶς φησι «Παγὶς ἰσχυρὰν ἀνὸρὶ τὰ ἴδια χείλη, 
καὶ ἁλίσκεται ῥήμασιν ἰδίου στόματος». 


ε΄. Πρὸ τῶν ἄλλων τοίνυν ἁπάντων μελῶν ταύτην σωφρονίσωμεν, ταύτην 
χαλινώσωμεν, καὶ λοιδορίας καὶ ὕβρεις καὶ αἰσχρολογίας καὶ κακηγορίας ἀπὸ τοῦ 
στόματος ἐξελάσωμεν, καὶ τὴν πονηρὰν τῶν ὅρκων συνήθειαν πάλιν γὰρ ἡμᾶς ἐπὶ 
τὴν αὐτὴν παραίνεσιν ὁ λόγος ἤγαγε. Καίτοι γε ἑσπέρας συνεταξάμην ἡμῶν τῇ 
ἀγάπῃ. ὡς οὐκέτι περὶ τῆς ἐντολῆς ταύτης ἐρῶ, διὰ τὸ πάσας τὰς ἔμπροσθεν ἡμέρας 
ἀρκούντως περὶ τῆς αὐτῆς διειλέχθαι: ἀλλὰ τὶ πάθω; Ἕως ἂν ἴδω κατορθώσαντας, 
οὐ στέγω τῆς συμβουλῆς ἀποσχέσθαι ἐπὶ καὶ Παῦλος Γαλάταις λέγων, «Τοῦ λοιποῦ 
κόπους μοι μηδεὶς παρεχέτω», πάλιν αὐτοῖς φαίνεται συγγενόμενος καὶ διαλεχθείς. 
Τοιαῦτα τὰ σπλάγχνα τὰ πατρικά, κἂν εἴπωσιν ἀφίστασθαι, οὐκ ἀφίστανται, ἕως ἂν 
ἴδωσι σωφρονισθέντας αὐτῶν τοὺς παῖδας. Ἠκούσατε τοῦ προφήτου σήμερον περὶ 
τῶν ὅρκων ἡμῖν διαλεγομένου; «Ἐπέβλεψα τοῖς ὀφθαλμοῖς μου, καὶ εἶδον, φησί, 
καὶ ἰδοὺ δρέπανον πετόμενον μήκους πηχῶν εἴκοσι, καὶ πλάτους πηχῶν δέκα, καὶ 
εἶπε πρὸς με: Τὶ σὺ βλέπεις, Καὶ εἶπον: ὁρῶ δρέπανον πετόμενον Μήδους πηχῶν 
εἴκοσι, καὶ πλάτους δέκα πηχῶν. καὶ εἰσελεύσεται εἰς τὸν οἶκον, φησί, τοῦ 
ὀμνύοντος τῷ ὀνόματί μου, καὶ καταλύσει ἐν τῷ μέσῳ καὶ κατασκάψνι τοὺς λίθους 
καὶ τὰ ξύλο». Τὶ ποτὲ ἐστι τὸ εἰρημένον, καὶ τίνος ἕνεκεν ἐν τάξει δρεπάνης ἡ τοῖς 
ὀμνύουσιν ἑπομένῃ τιμωρίᾳ φαίνεται, καὶ δρεπάνης πετομένης; Ἵνα τὸ ἄφυκτον τῆς 
δίκης καὶ τὸ ἀδιεξόδευτον τῆς κολάσεος ἴδῃς. Ξίφος μὲν γὰρ πετόμενον ἴσως τις 
διαδρᾶναι δυνήσεται, δρεπάνην δὲ εἰς τὸν τράχηλον ἐμπεσοῦσαν καὶ ἀντὶ σχοινίου 
γενομένην, οὐδεὶς ἂν διαφύγοι᾽ ὅταν δὲ καὶ πτερὰ προσῇ, ποίᾳ λοιπὸν σωτηρίας 
ἐλπίς; Τίνος δὲ ἕνεκεν τοὺς λίθους καὶ τὰ ξύλα καταλύει τοῦ ὀμνύοντος; Ἵνα τοῖς 
ἄλλοις σωφρονισμὸς τὸ πάθος γένηται. Ἐπειδὴ γὰρ τὸν ὀμνύοντα ἀποθανόντα 
ἀνάγκη τῇ γῇ κρύπτεσθαι, ἡ οἰκίᾳ καταλυθεῖσα καὶ χῶμα γενομένη τοῖς παριοῦσιν 
ἅπασι καὶ βλέπουσι παραινέσεται διὰ τῆς ὄψεως, μὴ τὰ αὐτὰ τόλμαν, ἵνα μὴ τὰ αὐτὰ 
πάθωσι, καὶ κατήγορος ἔσται τῆς τοῦ τετελευτηκότος ἁμαρτίας διηνεκής. Οὐχ οὕτω 

κεντεῖ ξίφος, ὡς ὅρκους φύσις᾽ οὐχ οὕτως ἀναιρεῖ μάχαιρα, ὡς ὅρκου πληγή. Ὁ 
ὀμόσας, κἂν δοκῇ ζῆν, ἤδη τετελεύτηκε, καὶ τὴν πληγὴ ἐδέξατο᾽ καὶ καθάπερ ὁ τὸ 
σπαρτίον λαβών, καὶ πρὶν ἢ τὴν πόλιν ἐξελθεῖν, καὶ ἐπὶ τὸ βάραθρον ἐλθεῖν, καὶ 
δήμιον ἰδεῖν ἐφιστάμενον, τέθνηκεν ἅμα τῷ τὰς θύρας ἐξελθεῖν τοῦ δικαστηρίου, 
οὕτω καὶ ὁ ὀμόσας. Ταύτας λογιζώμεθα, καὶ μὴ ὁρκίζωμεν τοὺς ἀδελφούς. Τὶ 
ποιεῖς, ἄνθρωπε; Ἐπὶ τραπέζης ὁρκίζεις ἱερᾶς, καὶ ἔνθα ὁ Χριστὸς κεῖται τεθυμένος, 
ἐκεῖ τὸν ἀδελφὸν καταθύεις τὸν σόν; Καὶ οἱ μὲν λῃσταὶ ἐπὶ τῶν ὁδῶν θύουσι, σὺ δὲ 
ἔμπροσθεν τῆς μητέρος τὸν υἱὸν καταθύεις ἐναγέστερον τοῦ Κάϊν ἐργαζόμενος 
φόνον; Ἐκεῖνος μὲν γὰρ ἔθυσε τὸν ἀδελφὸν αὐτοῦ ἐπὶ τῆς ἐρημίας, καὶ τὸν παρόντα 
θάνατον: σὺ δὲ θύεις τὸν ἀδελφὸν ἐν μέσῳ τῆς ἐκκλησίας, καὶ τὸν μέλλοντα 
θάνατον τὸν ἀθάνατον. Μὴ γὰρ ἐκκλησία διὰ τοῦτο γέγονεν, ἵνα ὀμνύωμεν; Διὰ 
τοῦτο γέγονεν, ἵνα εὐχώμεθα. Μὴ γὰρ τράπεζα διὰ τοῦτο ἕστηκεν, ἵνα ὁρκίζωμεν; 
Διὰ τοῦτο ἕστηκεν, ἵνα τὰ ἁμαρτήματα λύωμεν, οὐχ ἵνα δεσμῶμεν. 


Σὺ δὲ εἰ μηδὲν ἕτερον, αὐτὸ γοῦν τὸ βιβλίον αἰδέσθητι ὃ προτείνεις εἰς ὅρκον, καὶ 
τὸ Εὐαγγέλιον, ὃ μετὰ χεῖρας λαμβάνων κελεύεις ὀμνύναι, ἀνάπτυξον, καὶ ἀκούσας 
τὶ περὶ ὅρκων ὁ Χριστὸς ἐκεῖ διαλέγεται, φρίξον, καὶ ἀπόστηθι. Τὶ οὖν ἐκεῖ περὶ 
ὅρκων φησίν; «Ἐγὼ δὲ λέγω ὑμῖν, μὴ ὀμόσαι ὅλως»: σὺ δὲ τὸν νόμον τὸν 
κωλύοντα ὀμνύναι, τοῦτο ὅρκον ποιεῖς; ὋὯ τῆς ὕβρεως! Ὃ τῆς παροινίας! Ταὐτὸν 
γὰρ ποιεῖς, ὥσπερ ἂν εἰ τις τὸν νομοθέτην τὸν κωλύοντα φονεύειν, αὐτὸν σύμμαχον 
κελεύοι γενέσθαι πρὸς τὴν σφαγήν. Οὐχ οὕτω στενῷ καὶ δακρύω σφαζομένους 
ἀκούων τινὰς ἐν ταῖς ὁδοῖς, ὡς στενῷ καὶ δακρύω καὶ φρίττω, ἐπειδὰν ἴδω τινὰ 
πλησίον τῆς τραπέζης ταύτης ἐλθόντα, καὶ τὰς χεῖρας θέντα, καὶ τῶν Εὐαγγελίων 
ἁψάμενον καὶ ὀμνύοντα. Περὶ χρημάτων ἀμφιβάλλεις, εἰπὲ μοι, καὶ ψυχὴν ἀναιρεῖς; 
Τὶ τοσοῦτον κερδαίνεις, ὅσον ζημιοῖς καὶ τὴν ψυχὴν σου, καὶ τὸν πλησίον; Εἰ μὲν 
πιστεύεις, ὅτι ἀληθὴς ἐστιν ὁ ἀνήρ, μὴ ἐπαγάγῃς τοῦ ὅρκου τὴν ἀνάγκην᾽ εἰ δὲ 
οἶδας, ὅτι ψεύδεται, μὴ ἀναγκάσῃς ἐπιορκεῖν. Ἀλλ᾽ ἵνα πληροφορηθῶ, φησίν. Ὅταν 
μὲν οὖν μὴ ὁρκίσῃς, τότε ἱκανὴν δέξῃ πληροφορίαν. Νῦν μὲν γὰρ ἀναχωρήσας 
οἴκαδε κατεσθίῃ διηνεκῶς ὑπὸ τοῦ συνειδότος ταῦτα λογιζόμενος, ἀρα μὴ μάτην 
ὥρκωσα; Ἄρα μὴ ἐπιώρκησεν; Ἄρα μὴ ἐγὼ τῆς ἁμαρτίας ἐγενόμην ἀϊτός; Ἂν δὲ μὴ 
ὁρκώσῃς, ἀναχωρήσας οἴκαδε πολλὴν δέξῃ παραμυθίαν εὐχαριστῶν τῷ Θεῷ καὶ 
λέγων: Εὐλογητὸς ὁ Θεός, ὅτι κατέσχον ἐμαυτόν, καὶ οὐχ ὥρκωσα εἰκῆ οὐδὲ 
μάτην. Οἰμωζέτω τὸ χρυσίον, ἀπολλύσθω τὰ χρήματα, ὥστε πληροφορίαν ἡμῖν 
τοῦτο ἐντίθησι μάλιστα, τὸ μὴ παραβῆναι τὸν νόμον, μηδὲ ἕτερον ἀναγκάσαι τοῦτο 
ποιῆσαι. Ἔννοῆσαι διὰ τίνα οὐχ ὥρκωσας, καὶ ἀρκέσει σοι τοῦτο εἰς παραμυθίαν 
καὶ παράκλησιν. Πολλάκις γοῦν μάχης γινομένης ὑβριζόμενοι φέρομεν γενναίως, 
καὶ πρὸς τὸν ὑβρίζοντα λέγομεν. τὶ σοι ποιήσω; Ὁ δεῖνά με κωλύει, ὁ προστάτης ὁ 
σός, ἐκεῖνός μου κατέχει τὰς χεῖρας" καὶ ἀρκεῖ τοῦτο ἡμῖν εἰς παραμυθίαν. Οὕτω καὶ 
σύ, ἐπειδὰν μέλλῃς τινὰ ὁρκίζειν, ἐπίσχες σαυτὸν καὶ κώλυσον, καὶ εἰπὲ πρὸς τὸν 
μέλλοντα ὀμνύναι: τὶ σοι ποιήσω; Ὁ Θεὸς ἐκέλευσε μὴ ὁρκίζειν᾽ ἐκεῖνός με κατέχξι 
νῦν. Ἀρκεῖ τοῦτο καὶ εἰς τιμὴν τοῦ νομοθετήσαντος, καὶ εἰς ἀσφάλειαν σήν, καὶ εἰς 

φόβον τοῦ μέλλοντος ὀμνύναι. Ὅταν γὰρ ἐκεῖνος ἴδῃ, ὅτι ὁρκῶσαι ἑτέρους οὕτω 
δεδοίκαμεν, πολλῷ μᾶλλον αὐτὸς ὀμόσαι προπετῶς φοβηθήσεται: ἂν τοῦτο τὸ 
ῥῆμα φθέγξῃ, μετὰ πολλῆς οἴκαδε ἀναχωρήσεις τῆς πληροφορίας. Ἄκουσον γοῦν 
τοῦ Θεοῦ ἐν ταῖς ἐντολαῖς, ἵνα καὶ αὐτὸς ἀκούσῃ τοῦ ἐν ταῖς προσευχαῖς. Τοῦτο τὸ 
ῥῆμα ἐγγραφήσεται ἄνω, καὶ παραστήσεταί σοι ἐν τῇ ἡμέρᾳ τῆς κρίσεως, καὶ 
πολλὰς ἁμαρτίας διαλύσεται. Καὶ τοῦτο μὴ ἐπὶ τοῦ ὅρκου μόνον, ἀλλὰ καὶ ἐπὶ 
πάντων τῶν πραγμάτων λογιζώμεθα, καὶ ὅταν μέλλωμέν τι διὰ Θεὸν ποιεῖν ἀγαθόν, 
εἶτα φέρῃ ζημίαν τινά, μὴ τὴν ζημίαν τὴν ἐκ τοῦ πράγματος βλέπωμεν μόνον, ἀλλὰ 
καὶ τὸ κέρδος, ὃ καρπωσόμεθα ἐκ τοῦ διὰ τὸν Θεὸν ποιῆσαι. Οἷόν τι λέγω: ὕβρισέ 
σὲ τις; Φέρε γενναίως᾽ οἴσεις δὲ γενναίως, ἂν μὴ τὴν ὕβριν ἐννοήσῃς μόνον, ἀλλὰ 
καὶ τὸ ἀξίωμα τοῦ κελεύοντος φέρειν, καὶ οἴσῃ πράως. Ἔδωκας ἐλεημοσύνην; Μὴ 
τὴν δαπάνην ἐννόει, ἀλλὰ καὶ τὴν πρόσοδον τὴν ἀπὸ τῆς δαπάνης. Ἐζημιώθης 
χρήματα; Εὐχαρίστησον, καὶ μὴ τὴν ὀδύνην τὴν ἀπὸ τῇ ζημίας ἴδῃς μόνον, ἀλλὰ καὶ 
τὸ κέρδος τὸ ἀπὸ τῆς εὐχαριστίας. Ἂν οὕτως ἑαυτοὺς ῥυθμίζωμεν, οὐδὲν ἡμᾶς 
λυπήσει τῶν ἐμπιπτόντων δεινῶν, ἀλλὰ καὶ κερδανοῦμεν ἀπὸ τῶν δοκούντων εἶναι 
λυπηρῶν, καὶ ζημία πλούτου, καὶ λύπη ἡδονῆς καὶ εὐφροσύνης, καὶ ὕβρις τιμῆς 
ἡδίων ἔσται καὶ ποθεινοτέρα, καὶ τὰ ἐναντία πάντα εἰς κέρδος ἡμῖν ἀποβήσεται᾽ καὶ 
ἐνταῦθα πολλῆς ἀπολαυσόμεθα τῆς γαλήνης, κἀκεῖ τῆς βασιλείας τῶν οὐρανῶν 
ἐπιτευξόμεθα ἧς γένοιτο πάντας ἡμᾶς ἀξιωθῆναι, χάριτι καὶ φιλανθρωπίᾳ τοῦ 
Κυρίου ἡμῶν Ἰησοῦ Χριστοῦ, δι᾽ οὗ καὶ μεθ᾽ οὗ τῷ Πατρὶ ἅμα τῷ ἁγίῳ Πνεύματι 
δόξα, κράτος, τιμή, νῦν καὶ ἀεὶ καὶ εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ Ις΄. Φημισθείσης εἰς τὸν ἄρχοντα πραίδας, 
καὶ πάντων πὲρ φυγῆς βουλευομένων. τοῦ ἄρχοντος 
εἰσελθόντος εἰς τὴν ἐκκλησίαν καὶ παρακαλέσαντος, 
ἐλέχθη ἡ παροῦσα ὁμιλία" καὶ περὶ τοῦ μὴ ὀμνύναι᾽ καὶ 
εἰς τὸ ρητὸν τοῦ Ἀποστόλου. Παῦλος δέσμιος Ἰησοῦ 
Χριστοῦ. 


α΄. Τὸν ἄρχοντα μὲν ἐπήνεσα τῆς κηδεμόνας, ὅτι τεθορυβημένην τὴν πόλιν ἰδὼν καὶ 
πάντας περὶ φυγῆς βουλευομένους, εἰσελθὼν παρεκάλεσέ ὑμᾶς καὶ εἰς χρηστὰς 
ἤγαγαν ἐλπίδας" ὑπὲρ ὑμῶν δὲ ἠσχύνθην καὶ ἠρυθρίασα, ὅτι τῆς ἔξωθεν ἐδεήθητε 
παρακλήσεως μετὰ τοὺς πολλοὺς καὶ μακροὺς λόγους ἐκείνους. Ηὐξάμην 
διαστῆναί μοι τὴν γῆν καὶ καταδῦναι, ὅτε ἤκουον αὐτοῦ πρὸς ὑμᾶς διαλεγομένου, 
καὶ νῦν μὲν παραμυθουμένου, νῦν δὲ αἰτιωμένου τὴν ἄκαιρον ταύτην καὶ ἄλογον 
δειλίαν. Οὐ γὰρ ὑμᾶς παρ᾽ ἐκείνου διδάσκεσθαι ἔδει, ἀλλ᾽ ὑμᾶς τοῖς ἀπίστοις ἅπασι 
γίνεσθαι διδασκάλους. Οὐ γὰρ δικάζεσθαι παρὰ τοῖς ἀπίστοις ὁ Παῦλος ἐπέτρεψον 
σὺ δὲ διδασκάλων τῶν ἔξωθεν ἐδεήθης μετὰ τὴν τοσαύτην τῶν πατέρων 
παραίνεσιν, καὶ δραπέται καὶ μαστιγίαι τινὲς πόλιν τοσαύτην ἀναπτέρωσαν καὶ εἰς 
φυγὴν ἐνέβαλον. Ποίοις ὀφθαλμοῖς ἀντιβλέψομεν λοιπὸν τοὺς ἀπίστους, οὕτω 
ψοφοδεεῖς ὄντες καὶ δειλοί; Ποίᾳ γλώττῃ πρὸς αὐτοὺς διαλεξόμεθα, καὶ πείσομεν 
θαῤῥεῖν ὑπὲρ τῶν ἐπιόντων δεινῶν, λαγωοῦ παντὸς δειλότεροι διὰ τῆς ἀγωνίας 
γενόμενοι ταύτης; Καὶ τὶ πάθωμεν, φησίν; Ἄνθρωποι γὰρ ἐσμεν. Δι᾽ αὐτὸ μὲν οὖν 
τοῦτο οὐ χρὴ θορυβεῖσθαι, ἐπειδὴ ἄνθρωποί ἐσμεν, καὶ οὐκ ἄλογα. Ἐκεῖνα ἀπὸ 
ψόφων καὶ κτύπων ἅπαντα σοβεῖται οὐ γὰρ ἔχει λογισμὸν τὸν δυνάμενον 
ἀποκρούσασθαι τὸ δέος᾽ σὺ δὲ λόγῳ καὶ λογισμῷ τετιμημένος, πῶς εἰς τὴν ἐκείνων 
καταπίπτεις δυσγένειαν; Εἰσῆλθέ τις, ἀπήγγειλεν ἔφοδον τὰ γόνατα, τὸν Δεσπότην 
σοῦ παρακάλεσον, στέναξον πικρόν, καὶ ἀποκρούσεται τὸ δεινόν. Σὺ μὲν 
στρατιωτῶν ἔφοδον ἀκούσας οὐκ ἀληθῆ, καὶ τῆς ζωῆς ἐκινδύνευσας ἀποῤῥαγῆναι 
τῆς παρούσης᾽ ὁ δὲ μακάριος Ἰὼβ ἐκεῖνος ἐπαλλήλων ἀγγέλων ἐρχομένων, καὶ τὰ 
δεινὰ ἀπαγγελλόντων ἀκούων, καὶ προσθέντων τὴν ἀφόρητον τῶν παίδων 
ἀπώλειαν, οὐκ ἀνῴμωξεν, οὐκ ἐστέναξεν, ἀλλ᾽ ἐπὶ προσευχὴν ἐτρέπετο, καὶ 
ηὐχαρίστει τῷ Δεσπότῃ. Τοῦτον καὶ σὺ μίμησαι᾽ καὶ ὅταν ἐλθὼν τις ἀπαγγείλῃ ὅτι 
στρατιῶται τὴν πόλιν ἐκύκλωσαν καὶ τὰς οὐσίας διαρπάζειν μέλλουσι, πρὸς τὸν 
Δεσπότην σου κατάφυγε, καὶ εἰπέ: «Ὁ Κύριος ἔδωκεν, ὁ Κύριος ἀφείλατο" ὡς τῷ 
Κυρίῳ ἔδοξεν, οὕτω καὶ ἐγένετο" εἴη τὸ ὄνομα Κυρίου εὐλογημένον εἰς τοὺς 
αἰῶνας». Ἐκεῖνον οὐκ ἐφόβησεν ἡ πείρᾳ τῶν πραγμάτων, σὲ καὶ ἡ ἀκοὴ μόνῃ 
πτοεῖ; Καὶ τίνος ἂν εἴημεν ἄξιοι λόγου, οἱ καὶ θανάτου κατατολμᾷν κελευσθέντες, 
καὶ ὑπὸ φήμης ψεύδους οὕτω πτοούμενοι; Ὁ θορυβούμενος καὶ τὸν οὐκ ὄντα 
φόβον συνίστησι καὶ ταραχὴν τὴν μὴ φαινομένην᾽ ὁ δὲ ἐν καταστάσει καὶ γαλήνῃ 

ψυχῆς ὧν καὶ τὸν ὄντα διαλύει. Οὐχ ὁρᾷς τοὺς κυβερνήτας, ὅτι τῆς θαλάσσης 
μαινομένης, νεφῶν συντρεχόντων, βροντῶν καταῤῥηγνυμένων, πάντων τῶν ἐπὶ τοῦ 
πλοίου θορυβουμένων, ἐπὶ τῶν οἰάκων αὐτοὶ κάθηνται, χωρὶς θορύβου καὶ ταραχῆς 
τῇ τέχνῃ τῇ ἑαυτῶν προσέχοντες, καὶ σκοποῦντες, ὅπως τὸν ἐπιόντα διακρούσωνται 
χειμῶνα; Τούτους καὶ σὺ μίμησαι, καὶ τῆς ἱερᾶς ἀγκύρας ἐπιλαβόμενος, τῆς εἰς τὸν 
Θεὸς ἐλπίδος, ἄσειστος μένξ καὶ ἀπερίτρεπτος. «Πᾶς ὅστις ἀκούει μου τοὺς λόγους 
τούτους, φησί, καὶ οὐ ποιεῖ αὐτούς, ὁμοιωθήσεται ἀνδρὶ μωρῷ, ὅστις ὠκοδόμησεν 
αὐτοῦ τὴν οἰκίαν ἐπὶ τὴν ἄμμον, καὶ κατέβη ἡ βροχή, καὶ ἦλθον οἱ ποταμοί, καὶ 
ἔπνευσαν οἱ ἄνεμοι, καὶ προσέῤῥηξαν τῇ οἴκιᾳ ἐκείνῃ, καὶ κατέπεσε καὶ ἦν πτῶσις 
αὐτῆς μεγάλη». Ὁρᾷς ὅτι ἀνοίας ἐστὶ τὸ προκαταπίπτειν καὶ περιτρέπεσθαι; Μᾶλλον 
δὲ ἡμεῖς οὐδὲ κατὰ τὸν μωρὸν ἐκεῖνον ἐγενόμεθα, ἀλλὰ καὶ ἐκείνου ἀθλιώτερον 
κατεπέσομεν. Ἐκείνου μὲν γὰρ ἡ οἰκίᾳ μετὰ ποταμούς, μετὰ τὸ κατενεχθῆναι τὸν 
ὑετόν, μετὰ τὸ προσπεσεῖν τοὺς ἀνέμους κατέπεσεν ἡμεῖς δὲ οὐκ ἀνέμων 
ἐνεχθέντων, οὐ ποταμῶν προσρηξάντων, οὐ πνευμάτων προσβαλόντων, πρὸς τῆς 
πείρας τῶν δεινῶν ἀπὸ τῆς ἀκοῆς μόνης περιετράπημεν, καὶ πάντα, ἅπερ 
ἐφιλοσοφοῦμεν, ἐξεχέαμεν. Ποίαν οἴεσθέ μοι τὴν διάνοιαν εἶναι νῦν; Πῶς 
ἐγκαλύπτεσθαι; Πῶς καταδύεσθαι; Πῶς ἐρυθριᾶν; Εἰ μὴ πολλὴν παρὰ τῶν πατέρων 
ὑπέστην ἀνάγκην, οὐδ᾽ ἂν ἀνέστην, οὐδ᾽ ἂν διελέχθην ὑπὸ τῆς ἀθυμίας σκοτωθεὶς 
τῆς ἐπὶ τῇ μικροψυχίᾳ τῇ ὑμετέρᾳ ἀλλ᾽ οὐδὲ νῦν δεδύνημαι εἰς ἐμαυτὸν ἐπανελθεῖν" 
οὕτω μοι θυμὸς καὶ ἀθυμίᾳ πολιορκεῖ τὴν ψυχήν. Τὶς γὰρ οὐκ ἐν ἀγανακτήσειε, τὸς 
οὐκ ἂν δυσχεράνειεν, ὅταν μετὰ τοσαύτην διδασκαλίαν, Ἑλλήνων δέησθε 
διδασκάλων εἰς τὸ παρακληθῆναι καὶ πεισθῆναι γενναίως ἐνεγκεῖν τὸν παρόντα 
φόβον; Εὔξασθαι τοίνυν δοθῆναι λόγον ἡμῖν ἐν ἀνοίξει τοῦ στόματος ὑμῶν, 
δυνηθῆναί τε τὴν ἀθυμίαν ὑμᾶς ἀποτινάξασθαι ταύτην καὶ μικρὸν ἀναστῆναι. Καὶ 
γὰρ σφόδρα κατέβαλεν ἡμῶν τὴν ψυχὴν ἡ ὑπὲρ τῆς ὑμετέρας μικροψυχίας αἰσχύνη. 


β᾽. Πολλὰ πρὼν διελέχθην πρὸς τὴν ὑμετέραν ἀγάπην καὶ περὶ παγίδων τῶν 
πανταχόθεν ἡμῖν κειμένων, καὶ περὶ φόβου καὶ ἀθυμίας, καὶ περὶ πένθους καὶ 
ἡδονῆς, καὶ περὶ τῆς δρεπάνης τῆς ἐπὶ τὰς οἰκίας τῶν ὀμνυόντων πετομένης ἀπὸ 
τῶν πολλῶν δὴ μάλιστα τούτων ἁπάντων ἐκεῖνα διαμνημονεύσατέ μοι τὰ περὶ τῆς 
δρεπάνης εἰρημένα τῆς πετομένης, καὶ εἰς τὴν οἰκίαν τοῦ ὀμνύοντος καταλυούσης, 
καὶ τοὺς λίθους καὶ τὰ ξύλα κατασκαπτούσης καὶ δαπανώσης ἅπαντα. Καὶ μετὰ 
τούτου κἀκεῖνο φυλάττετε, ὅτι τῆς ἐσχάτης ἀνοίας ἐστίν, Εὐαγγέλιον λαμβάνοντας 
ὀμνύναι, καὶ τὸν νόμον τὸν κωλύοντα ὀμνύναι, τοῦτο ὅρκον ποιεῖσθαι" καὶ ὅτι 
βέλτιον ζημιοῦσθαι χρήματα, ἢ τοῖς πλησίον ὅρκον ἐπαγαγεῖν᾽ ὅτι ἱκανὴ τοῦτο εἰς 
τὸν Θεὸν γίνεται τιμή. Ὅταν γὰρ εἴπῃς τῷ Θεῷ, ὅτι Διὰ σὲ οὐχ ὥρκωσα τὸν δεινὰ 
τὸν κεκλοφότα καὶ κακουργήσαντα, ἀντὶ ταύτης σοι τῆς τιμῆς πολλὴν καὶ κατὰ 
παρὸν καὶ μετὰ ταῦτα ἀποδώσει τὴν ἀμοιβήν. Ταῦτα καὶ πρὸς ἑτέρους λέγετε, καὶ 
αὐτοὶ διαφυλάττετε. Οἶδα ὅτι ἐνταῦθα εὐλαβέστεροι γινόμεθα, καὶ πᾶσαν πονηρὰν 
συνήθειαν ἀποτιθέμεθα᾽ ἀλλὰ τὸ ζητούμενον τοῦτό ἐστιν, ἵνα μὴ ἐνταῦθα 


- 


φιλοσοφῶμεν μόνον, ἀλλ᾽ ἵνα καὶ ἔξω τὴν εὐλάβειαν ταύτην λαβόντες ἀπέλθωμεν, 

ὅπου μάλιστα αὐτῆς δεόμεθα. Καὶ γὰρ οἱ ὑδρευόμενοι οὐ παρὰ τὴν κρήνην μόνον 
ἔχουσι πεπληρωμένα τὰ ἀγγεῖα, οἴκοι δὲ ἀπελθόντες κενοῦσιν, ἀλλ᾽ ἐκεῖ μάλιστα 
αὐτὰ μετὰ ἀσφαλείας ἀποτίθενται, ὥστε μὴ περιτραπῆναι καὶ μάταιον γενέσθαι τὸν 
πόνον. Τούτους καὶ ἡμεῖς μιμησώμεθα, καὶ οἴκοι γενόμενοι τηρῶμεν μετὰ ἀκριβείας 
τὰ εἰρημένα ὡς ἐὰν ἐνταῦθα μὲν ἦτε πεπληρωμένοι, οἴκοι δὲ ἀναχωρῆτε κενοί, τὰ 
ἀγγεῖα τῆς διανοίας ὑμῶν ἔρημα τῆς ἀκροάσεως ἔχοντες, οὐδὲν ἔσται ἐκ τῆς 
ἐνταῦθα πληρώσεως ὑμῖν ὄφελος. Μὴ μοι δείξῃς ἐν τῇ παλαίστρᾳ τὸν ἀθλητήν, 
ἀλλ᾽ ἐν τῷ σκάμματι᾽ μὴ μοι τὴν εὐλάβειαν κατὰ τὸν καιρὸν τῆς ἀκροάσεως, ἀλλὰ 
κατὰ τὸν καιρὸν τῆς πράξεως. Ἐπαινεῖς τὰ λεγόμενα νῦν᾽ ὅταν σε δέῃ ὀμόσαι, 
πάντων αὐτῶν ἀναμνήσθητε τότε. Ἂν ταχέως τοῦτον κατορθώσητε τὸν νόμον, καὶ 
ἐφ᾽ ἕτερα μείζονα τὴν διδασκαλίαν προάξομαι. Ἰδοὺ δεύτερον ἔτος ἔχω τοῦτο πρὸς 
τὴν ὑμετέραν διαλεγόμενος ἀγάπην, καὶ οὐδὲ ἑκατὸν στίχους τῶν Γραφῶν ὑμῖν 
ἴσχυσα ἐξηγήσασθαι: τὸ δὲ αἴτιον, ὅτι παρ᾽ ἡμῶν δέεσθε μανθάνειν, ἅπερ οἴκοθεν 
καὶ παρ᾽ ἑαυτῶν δύνασθε κατορθοῦν: καὶ τὸ πλέον ἡμῖν τῆς παραινέσεος εἰς τὸν 
ἠθικώτερον ἀναλίσκεται λόγον. Ταῦτα δὲ οὐκ ἐχρῆν οὕτω γίνεσθαι ἀλλὰ τὴν μὲν 
τῶν τρόπων ἐπιμέλειαν οἴκοθεν ὑμᾶς καὶ παρ᾽ ἑαυτῶν παιδεύεσθαι, τῶν Γραφῶν, 
δὲ τὰ νοήματα καὶ τὰς θεωρίας ἡμῖν ἐπιτρέπειν. Εἰ δὲ καὶ ἐχρῆν καὶ παρ᾽ ἡμῶν ὑμᾶς 
ἀκοῦσαι, πλέον μιᾶς ἡμέρας οὐκ ἔδει: οὐδὲ γὰρ ποικίλον τι καὶ δυσεύρετόν ἐστι τὸ 
λεγόμενον, οὐδὲ κατασκευῆς δεόμενόν τινος. Ὅταν γὰρ ὁ Θεὸς ἀποφαίνηται, 
σοφισμῶν οὐκ ἔστι καιρός. Ὁ Θεὸς εἶπε: «Μὴ ὀμόσῃς»" μὴ ἀπαίτει με λοιπὸν 
εὐθύνας. Νόμος ἐστὶ βασιλικός᾽ ὁ θεὶς αὐτὸν οἶδε τὸν λόγον τοῦ νόμου᾽ εἰ μὴ 
συμφέρον ἦν, οὐκ ἂν ἐκώλυσε, οὐκ ἂν ἀπηγόρευσε. Βασιλεῖς εἰσφέρουσι νόμους, 
καὶ οὐχ ἅπαντας συμφερόντως πολλάκις" ἄνθρωποι γὰρ εἰσι καὶ οὐκ ἂν δύναιντο τὸ 
χρήσιμον οὕτως εὑρεῖν, ὥσπερ ὁ Θεός, ἀλλ᾽ ὅμως οὕτω πειθόμεθα᾽ κἂν γυναῖκας 
ἀγώμεθα, κἂν διαθήκας ποιῶμεν, κἂν οἰκέτας ὠνεῖσθαι μέλλωμεν, κἂν οἰκίας, κἂν 
ἀγρούς, καὶ ὁτιοῦν ἕτερον ποιεῖν, οὐκ οἰκείᾳ γνώμῃ ταῦτα πράττομεν, ἀλλ᾽ ὅπως ἂν 
ἐκεῖνοι διατάξωσι, καὶ τῇ ἡμῶν αὐτῶν διαθέσθαι κατὰ γνώμην τὴν ἡμετέραν οὐκ 
ἐσμὲν κύριοι καθόλου ἀλλὰ πολλαχοῦ ταῖς ἐκείνων δουλεύομεν γνώμαις, κἂν 
ποιήσωμέν τι παρὰ τὸ δοκοῦν ἐκείνοις, ἄκυρον καὶ ἄχρηστον γίνεται. Εἶτα τοῖς μὲν 
τῶν ἀνθρώπων νόμοις τοσαύτην ἀπονέμομεν τιμήν, τοὺς δὲ τοῦ Θεοῦ νόμους οὕτω 
καταπατήσομεν, εἰπὲ μοί; Καὶ ποῖαι ταῦτα ἀπολογίας ἄξια; Ποίας συγγνώμης; Εἶπε: 
«Μὴ ὀμόσῃς»" μὴ ἀντινομοθετήσῃς αὐτῷ διὰ τῶν πραγμάτων, ἵνα μετὰ ἀσφαλείας 
ἅπαντα καὶ ποιῇς καὶ λέγῃς. 


γ᾽. Ἀλλὰ περὶ μὲν τούτων ἅλις: φέρε δὲ μίαν ῥῆσιν ἐκ τῶν σήμερον ἀναγνωσθέντων 
παραθέντες ὑμῖν, καταπαύσωμεν τὸν λόγον᾽ «Παῦλος δέσμιος Ἰησοῦ Χριστοῦ, φησί, 
καὶ Τιμόθεος ὁ ἀδελφός». Μέγας ὁ τοῦ Παύλου χρηματισμός, οὐκ ἀρχῆς καὶ τιμῆς 
ὄνομα, ἀλλὰ δεσμὰ καὶ ἁλύσεις: ἀληθῶς μέγας᾽ καίτοι πολλὰ αὐτὸν ἕτερα λαμπρὸν 
ποιεῖ, τὸ εἰς οὐρανὸν ἁρπαγῆναι τρίτον, τὸ εἰς παράδεισον ἀπενεχθῆναι, τὸ ἀκοῦσαι 
ἄῤῥητα ῥήματα: ἀλλ᾽ οὐδὲν τούτων ἔθηκεν, ἀλλ᾽ ἀντὶ πάντων τὴν ἅλυσιν" αὕτη γὰρ 
αὐτὸν ἐκεῖνον ἐπιφανέστερον ἐποίει καὶ λαμπρότερον. Τὶ δήποτε; Ὅτι ἐκεῖνα μὲν 

τῆς τοῦ Δεσπότου φιλανθρωπίας ἐστὶ χαρίσματα, ταῦτα δὲ τῆς καρτερίας τοῦ 
δούλου, καὶ τῆς ὑπομονῆς δείγματα" ἔθος δὲ τοῖς φιλοῦσιν ἐπ᾽ ἐκείνοις μᾶλλον 
φρονεῖν, ἐφ᾽ οἷς ἂν πάσχωσιν ὑπὲρ τῶν φιλουμένων, ἢ ἐφ᾽ οἷς ἂν εὐεργετῶνται 
παρ᾽ αὐτῶν. Οὐχ οὕτω βασιλεὺς ἐπὶ τῷ διαδήματι ἐναβρύνεται, ὡς ἐκεῖνος ἐπὶ τοῖς 
δεσμοῖς ἐκαλλωπίζετο: καὶ μάλα εἰκότως. Διάδημα μὲν γὰρ κόσμον μόνον φέρει τῇ 
στεφανουμένῃ κεφαλῇ, ἡ δὲ ἅλυσις καὶ κόσμον πολλῷ μείζονα καὶ ἀσφάλειαν. Ὁ 
Στέφανος ὁ βασιλικὸς πολλάκις προὔδωκε τὴν περικειμένην αὐτὸν κεφαλήν, καὶ 
μυρίους ἐπιβούλους ἐπεσπάσατο, καὶ εἰς τυραννίδος ἐπιθυμίαν ἐκάλεσε: καὶ ἐν 
πολέμοις δὲ οὕτως ἐστὶν ἐπισφαλὴς ὁ κόσμος οὗτος, ὡς κρύπτεσθαι αὐτὸν καὶ 
ἀποτίθεσθαι. Οἱ γοῦν βασιλεῖς ἐν πολέμοις τὸ σχῆμα ἀμείβοντες, οὕτως ἑαυτοὺς 
τοῖς πολεμοῦσιν ἀναμιγνύουσι' τοσαύτη ἡ προδοσία ἀπὸ τοῦ στεφάνου γίνεται. Ἢ 
δὲ ἅλυσις οὐδὲν τοιοῦτον προξενεῖ τοῖς ἔχουσιν, ἀλλὰ τοὐναντίον ἅπαν᾽ ὅταν ὁ 
πόλεμος ἦ καὶ παράταξις πρὸς τοὺς δαίμονας καὶ τὰς περικείμενος ἀποκρούεται τὰς 
ἐκείνων ἐφόδους. Καὶ τῶν μὲν ἀρχόντων τῶν ἔξωθεν πολλοὶ οὐχ ἡνίκα ἂν ἄρχωσιν, 
ἀλλὰ καὶ ἡνίκα ἂν παραλυθῶσι τῆς ἀρχῆς, περιφέρουσιν αὐτῆς τὸ ὄνομα. 


Ὁ δεῖνα ἐξ ὑπάτων λέγοντες, ὁ δεῖνα ἐξ ὑπάρχων: οὗτος δὲ ἀντὶ πάντων τούτων, 
«Παῦλος δέσμιος», φησί: καὶ μάλα εἰκότως. Ἐκεῖναι μὲν γὰρ αἱ ἀρχαὶ οὐ πάντως 
εἰσὶ τῆς κατὰ ψυχὴν καὶ φίλων κολακείας δέονται: αὕτη δὲ ἡ ἀρχὴ ἡ ἀπὸ τῶν 
δεσμῶν τῆς κατὰ ψυχὴν φιλοσοφίας ἐστὶν ἔνδειγμα, καὶ τοῦ περὶ τὸν Χριστὸν 
πόθου τεκμήριον μέγιστον κἀκεῖναι μὲν ἀποπηδῶσι ταχέως, αὕτη δὲ οὐκ ἔχει τὸν 
διαδεξόμενον ἡ ἀρχή. Ἰδοὺ γοῦν ἐξ ἐκείνου μέχρι νῦν πόσος διαγέγονε χρόνος, καὶ 
λαμπρότερον τὸ ὄνομα τοῦ δεσμίου γέγονξ τούτου καὶ ὕπατοι μὲν ἅπαντες, ὅσοι 
γεγόνασιν ἐν τοῖς ἔμπροσθεν χρόνοις, σεσίγηνται καὶ οὐδὲ ἐκ προσηγορίας εἰσὶ 
γνώριμοι τοῖς πολλοῖς᾽ τὸ δὲ τοῦ δεσμίου τούτου ὄνομα τοῦ μακαρίου Παύλου 
πολὺ μὲν ἐνταῦθα, πολὺ δὲ ἐν τῇ βαρβάρων χώρᾳ πολὺ δὲ παρὰ Σκύθαις καὶ Ἰνδοῖς, 
κἂν πρὸς αὐτὰ τῆς οἰκουμένης ἔλθῃς τὰ πέρατα, ταύτης ἀκούσῃ τῆς προσηγορίας, 
καὶ ὅπουπερ ἂν τις ἀφίκηται, Παῦλον πανταχοῦ ἐν τοῖς ἁπάντων στόμασι 
περιφερόμενον εἴσεται. Καὶ τὶ θαυμαστόν, εἰ ἐν γῇ καὶ θαλάττῃ, ὅπου γξ καὶ ἐν τοῖς 
οὐρανοῖς πολὺ τὸ ὄνομα Παύλου παρὰ τοῖς ἀγγέλοις, παρὰ τοῖς ἀρχαγγέλοις καὶ 
ταῖς ἄνω ἄνω δυνάμεσι καὶ τῷ τούτων βασιλεῖ Θεῷ; Καὶ ποταπὰ ἦν ἐκεῖνα, φησί, τὰ 
δεσμά, ὅτι τοσαύτην ἤνεγκε τῷ δεδεμένῳ τὴν δόξαν; Οὐκ ἀπὸ σιδήρου 
κατεσκεύαστο; Ἀπὸ σιδήρου μὲν κατεσκεύαστο, ἀλλὰ πολλὴν εἶχεν ἐπανθοῦσαν 
τοῦ Πνεύματος τὴν χάριν, ἐπειδὴ διὰ τὸν Χριστὸν αὐτὰ περιέκειτο. Ὃ τοῦ 
θαύματος! Οἱ δοῦλοι ἐδέθησαν, ὁ Δεσπότης ἐσταυρώθη, καὶ τὸ κήρυγμα καθ᾽ 
ἑκάστην αὔξεται τὴν ἡμέραν, καὶ διὰ πραγμάτων, δι᾽ ὧν ἐνομίζετο κωλύεσθαι, διὰ 
τούτων ἀνήφθη: καὶ σταυρός, καὶ δεσμά, ἅπερ ἐδόκει βδέλυγμα εἶναι, ταῦτα νῦν 
σωτηρίας σύμβολα γέγονε, καὶ παντὸς χρυσίου τὸ σίδηρον ἐκεῖνο ἡμῖν τιμιώτερον 
ἦν, οὐ παρὰ τὴν οἰκείαν φύσιν, ἀλλὰ παρὰ τὴν αἰτίαν ταύτην καὶ τὴν ὑπόθεσιν. 
Ἀλλ᾽ ὁρῶ τι καὶ ζήτημα τικτόμενον ἡμῖν ἐντεῦθεν κἂν προσέχητε μετὰ ἀκριβείας, 
καὶ τὸ ζητούμενον ἐρῶ, καὶ τὴν λύσιν προσθήσω. Τὶ ποτ᾽ οὖν ἐστι τὸ ζητούμενον. 

Εἰσελθὼν οὗτος ὁ Παῦλος ποτε πρὸς τῇ Φῆστον, καὶ διαλεγόμενος αὐτῷ, καὶ 
ἀπολογούμενος περὶ τῶν ἐγκλημάτων ὧν ἐπήγαγον οἱ Ἰουδαῖοι, καὶ λέγω πῶς εἶδε 
τὸν Ἰησοῦν, πῶς ἤκουσε τῆς μακαρίας ἐκείνης φωνῆς, πῶς διὰ πηρώσεως 
ἀνέβλεψε, πῶς ἔπεσε καὶ ἀνέστη, πῶς εἰσῆλθεν αἰχμάλωτος εἰς Δαμάσκον χωρὶς 
δεσμίων δεδεμένος, καὶ περὶ προφητῶν καὶ νόμου διαλεχθείς, καὶ δείξας ὅτι 
κἀκεῖνοι προεῖπον ταῦτα ἅπαντα, εἶλε τὸν δικάζοντα, καὶ σχεδὸν ἔπεισε πρὸς 
ἑαυτὸν μεταστῆναι. 


δ᾽. Τοιαῦται γὰρ τῶν ἁγίων αἱ ψυχαί ἐπειδὰν εἰς κινδύνους ἐμπέσωσιν, οὐχ ὅπως 
ἀπαλλαγῶσι τῶν κινδύνων σκοποῦσιν, ἀλλ᾽ ὅπως τοὺς ἐμβάλλοντας θηρεύσαιεν, 
ἅπαντα πράττουσι: καθάπερ οὖν καὶ τότε ἐγένετο᾽ εἰσῆλθεν ἀπολογησόμενος, καὶ 
τὸν δικαστὴν λαβὼν ἀπήει. Καὶ ταῦτα αὐτὸς ὁ δικαστὴς ἐμαρτύρησε λέγων᾽ «Ἐν 
ὀλίγῳ μὲ πείθεις Χριστιανὸν γενέσθαι». Τοῦτο καὶ σήμερον γενέσθαι ἐχρῆν, καὶ τὸν 
ἄρχοντα τοῦτο θαυμάσαι ὑμῶν τὴν μεγαλοψυχίαν, τὴν φιλοσοφίαν, τὴν ἡσυχίαν 
ἅπασαν, καὶ ἐκ τῆς καταστάσεως ὑμῶν διδασκαλίαν λαβόντα ἀπελθεῖν, θαυμάσαι 
τὸν σύλλογον, ἐπαινέσαι τὸ συνέδριον, μαθεῖν καὶ ἀπ’ αὐτῶν τῶν πραγμάτων, ὅσον 
τὸ μέσον Ἑλλήνων τε καὶ Χριστιανῶν. Ἀλλ᾽, ὅπερ ἔλεγον, ἐπειδὴ αὐτὸν εἶλεν ὁ 
Παῦλος, κἀκεῖνος εἶπεν, «Ἐν ὀλίγῳ με πείθεις Χριστιανὸν γενέσθαι», ἀπεκρίνατο ὁ 
Παῦλος οὕτως «ξὐξαίμην ἂν ἔγωγε, καὶ ἐν ὀλίγῳ καὶ ἐν πολλῷ, οὐ μόνον σέ, ἀλλὰ 
καὶ πάντας τοὺς ἀκούοντας μου γενέσθαι Χριστιανοὺς ἄνευ τῶν δεσμῶν τούτων». Τὶ 
λέγεις, ὦ Παῦλε; Ὅταν μὲν ἐφεσίοις γραφῆς, λέγεις: «Παρακαλῶ οὖν ὑμᾶς ἐγὼ ὁ 
δέσμιος ἐν Κυρίῳ, ἀξίως περιπατῆσαι τῆς κλήσεως ἧς ἐκλήθητε»" καὶ ὅταν πρὸς 
Τιμόθεον διαλέγῃ: «Ἐν ᾧ κακοπαθῶ μέχρι δεσμῶν, ὡς κακοῦργος»: καὶ ὅταν πρὸς 
Φιλήμονα πάλιν: «Παῦλος δέσμιος Ἰησοῦ Χριστοῦ»: καὶ ὅταν Ἰουδαίοις συνδικάζῃ, 
λέγεις: «Ἕνεκα τῆς ἐλπίδος τοῦ Ἰσραὴλ τὴν ἅλυσιν ταύτην περίκειμαι»" καὶ 
Φιλιππησίοις γραφῶν ἔλεγες «Ὥστε τοὺς πλείονας τῶν ἀδελφῶν, πεποιθότας τοῖς 
δεσμοῖς μου, περισσοτέρως τολμᾶν ἀφόβως τὸν λόγον λαλεῖν»; πανταχοῦ τὴν 
ἅλυσιν περιφέρεις, πανταχοῦ τὰ δεσμὰ προβάλλῃ, καὶ καυχᾶσαι ἐπὶ τῷ πράγματι: 
εἰς δικαστήριον δὲ ἐλθὼν προέδωκας τὴν φιλοσοφίαν, ὅτε μάλιστα 
παῤῥησιάσασθαι ἔδει, καὶ τῷ δικαστῇ λέγεις: «ξὐξαίμην ἂν σε γενέσθαι Χριστιανὸν 
ἄνευ τῶν δεσμῶν τούτων»; Καὶ μὴν εἰ καλὰ τὰ δεσμά, καὶ οὕτω καλά, ὥστε 
παρέχειν καὶ ἑτέροις θαῤῥεῖν εἰς τὸν ὑπὲρ τῆς εὐσεβείας λόγον (σὺ γὰρ αὐτὸ τοῦτο 
ἔφθης εἰπών, ὅτι οἱ πλείονες τῶν ἀδελφῶν πεποιθότες τοῖς δεσμοῖς μου τὸν λόγον 
ἐλάλουν ἀφόβως), τίνος ἕνεκεν ἐπὶ τοῦ δικαστοῦ οὐκ ἐγκαλλωπίζῃ τῷ πράγματι, 
ἀλλὰ καὶ τοὐναντίον ποιεῖς; Ἄρα οὐ δοκεῖ ζήτημα εἶναι τὸ λεγόμενον; Ἀλλὰ 
ταχίστην ἐπάγω τὴν λύσιν. Οὐ γὰρ ἐξ ἀγωνίας οὐδὲ δειλίας ὁ Παῦλος τοῦτο 
ἐποίησεν, ἀλλ᾽ ἀπὸ σοφίας πολλῆς καὶ συνέσεως πνευματικῆς᾽ καὶ πῶς, ἐγὼ λέγω. 
Πρὸς Ἕλληνα διξδλέγετο καὶ ἄπιστον, καὶ οὐκ εἰδότα τὰ ἡμέτερα. Οὐκ ἐβούλετο 
τοίνυν αὐτὸν ἀπὸ τῶν φορτικῶν ἐναγαγεῖν, ἀλλ᾽ ὥσπερ ἔλεγεν, «Ἐγενόμην τοῖς 
ἀνόμοις ὡς ἄνομος», τοῦτο καὶ ἐνταῦθα ἔπραττεν. Ἂν ἀκούσῃ δεσμά, φησί, καὶ 
θλίψεις, εὐθέως ἀποπηδᾷ“ οὐκ οἶδε τῶν δεσμῶν τὴν δύναμιν: γενέσθω πρότερον 

πιστός, γευσάσθω τοῦ κηρύγματος, καὶ τότε καὶ αὐτὸς ἐπιδραμεῖται τοῖς δεσμοῖς 
τούτοις. Ἤκουσα τοῦ Δεσπότου μοῦ λέγοντος, ὅτι «Οὐδεὶς ἐπιβάλλει ἐπίβλημα 
ῥάκους ἀγνάφου ἐπὶ ἱματίῳ παλαιῷ, ἐπεὶ αἴρει τὸ πλήρωμα αὐτοῦ, καὶ χεῖρον τὸ 
σχίσμα γίνεται: οὐδὲ βάλλουσιν οἶνον νέον εἰς ἀσκοὺς παλαιούς, ἐπεὶ ῥήγνυνται οἱ 
ἀσκοί». Ἢ ψυχὴ ἡ τούτου ἱμάτιόν ἐστι παλαιόν, καὶ ἀσκὸς παλαιός οὐκ ἀνενεώθη 
τῇ πίστει, οὐκ ἀνεκαινίσθη τῇ τοῦ Πνεύματος χάριτι, ἀσθενὴς ἐστιν ἔτι καὶ γήινος, 
βιωτικὰ φρονεῖ, καὶ πρὸς τὴν κοσμικὴν φαντασίαν ἐπτόηται, δόξης ἐρᾷ τῆς 
παρούσης. Ἂν ἐκ προοιμίων εὐθέως ἀκούσῃ, ὅτι γενόμενος Χριστιανὸς δεσμώτης 
εὐθέως γενήσεται καὶ ἅλυσιν περικείσεται, αἰσχυνθεὶς καὶ ἐρυθρίασας 
ἀποπηδήσεται τοῦ κηρύγματος᾽ διὰ τοῦτό φησιν, «ὄνευ τῶν δεσμῶν τούτων», οὐκ 
αὐτὰ τὰ δεσμὰ παραιτούμενος, μὴ γένοιτο! Ἀλλ᾽ ἐκείνου τῇ ἀσθενείᾳ 
συγκαταβαίνων, ἐπεὶ αὐτὸς οὕτως αὐτὰ φιλεῖ καὶ ἀσπάζεται, ὡς γυνὴ φιλόκοσμος 
τὰ χρυσία τὰ ἑαυτῆς. 


Πόθεν τοῦτο δῆλον; «Χαίρω ἐν τοῖς παθήμασί μου, φησί, καὶ ἀνταναπληρῶ τὰ 
ὑστερήματα τῶν θλίψεων τοῦ Χριστοῦ ἐν τῇ σαρκὶ μου». Καὶ πάλιν: «Ὅτι ὑμῖν 
ἐχαρίσθη ἀπὸ τοῦ Χριστοῦ, οὐ μόνον τὸ εἰς αὐτὸν πιστεύειν, ἀλλὰ καὶ τὸ ὑπὲρ αὐτοῦ 
πάσχειν». Καὶ πάλιν: «Οὐ μόνον δέ, ἀλλὰ καὶ καυχώμεθα ἐν ταῖς θλίψεσιν». Ἐἰ 
τοίνυν χαίρει καὶ καυχᾶται, καὶ χάρισμα τὸ πρᾶγμα καλεῖ, εὔδηλον ὅτι διὰ τὴν 
αἰτίαν ταύτην πρὸς τὸν δικαστὴν διαλεγόμενος ταῦτα ἔλξγεν᾽ ἐπεὶ καὶ εἰς ἀνάγκην 
ἀλλαχοῦ πάλιν ἐμπεσὼν τοῦ καυχήσασθαι, τοῦτο αὐτὸ ἐνδείκνυται λέγων᾽ 
«Ἥδιστα οὖν καυχήσομαι, φησίν, ἐν ταῖς ἀσθενείαις μου, ἐν ἀνάγκαις, ἐν ὕβρεσιν, 
ἐν διωγμοῖς, ἐν στενοχωρίαις, ἵνα ἐπισκηνώσῃ ἐπ᾿ ἐμὲ ἡ δύναμις τοῦ Χριστοῦ»: καὶ 
πάλιν: «Εἰ καυχᾶσθαι δεῖ, τὰ τῆς ἀσθενείας μου καυχήσομαι». Καὶ ἀλλαχοῦ 
συγκρίνων ἑαυτὸν ἑτέροις, καὶ τὴν κατὰ σύγκρισιν ὑπεροχὴν ἡμῖν ἐνδεικνύμενος, 
οὑτωσὶ πὼς φησι: «]Πάκονοι Χριστοῦ εἰσι᾽ παραφρονῶν λαλῶ, ὑπὲρ ἐγώ»: καὶ 
δεῖξαι βουλόμενος τὴν ὑπεροχήν, οὐχ ὅτι νεκροὺς ἀνέστησεν, οὐδ᾽ ὅτι δαίμονας 
ἀπήλασεν, οὐδ᾽ ὅτι λεπροὺς ἐκαθάρισεν, οὐδ᾽ ὅτι ἄλλο τι τῶν τοιούτων ἐποίησεν, 
εἶπεν, ἀλλὰ τί; Ὅτι τὰ μυρία ἔπαθε δεινά. Εἰπὼν γοῦν, ὅτι «Ὑπὲρ ἐγώ», ἐπήγαγε τῶν 
πειρασμῶν τὸ πλῆθος οὕτω λέγων᾽ «Ἐν πληγαῖς ὑπερβαλλόντως, ἐν θανάτοις 
πολλάκις, ἐν φυλακαῖς περισσοτέρως" ὑπὸ Ἰουδαίων πεντάκις τεσσαράκοντα παρὰ 
μίαν ἔλαβον, τρὶς ἐῤῥαβδίσθην, ἅπαξ ἐλιθάσθην: τρὶς ἐναυάγησα, νυχθήμερον ἐν 
τῷ βυθῷ πεποίηκα», καὶ τὰ λοιπὰ ἅπαντα. Οὕτω πανταχοῦ καυχᾶται ἐν ταῖς 
θλίψεσιν ὁ Παῦλος, καὶ ἐγκαλλωπίζεται τῷ πράγματι μεθ᾽ ὑπερβολῆς: καὶ μάλα 
εἰκότως. Τοῦτο γὰρ ἐστιν ὃ μάλιστα τὴν δύναμιν ἐνδείκνυται τοῦ Χριστοῦ, ὅτι διὰ 
τοιούτων ἐκράτησαν οἱ ἀπόστολοι, διὰ δεσμῶν καὶ θλίψεων καὶ μαστίγων καὶ τῶν 
ἐσχάτων κακῶν. Δύο γὰρ ταῦτα ὁ Χριστὸς ἐπηγγείλατο, θλῖψιν καὶ ἄνεσιν, πόνους 
καὶ στεφάνους, ἱδρῶτας καὶ ἀμοιβάς, χρηστὰ καὶ λυπηρά: ἀλλὰ τὰ μὲν λυπηρὰ κατὰ 
τὸν παρόντα βίον δέδωκε, τὰ δὲ χρηστὰ εἰς τὸν μέλλοντα αἰῶνα ἐταμιεύσατο, ὁμοῦ 
τε δεικνύς, ὅτι οὐκ ἀπατᾷ τοὺς ἀνθρώπους, καὶ αὐτὸ τῶν δεινῶν τὸ φορτικὸν 
ὑποτέμνεσθαι τῇ τάξει βουλόμενος. Ὁ μὲν γὰρ ἀπατῶν τὰ χρηστὰ προτείνεται 

πρότερον, καὶ ὕστερον ἐπάγει τὰ λυπηρά. Οἷόν τι λέγω: ἀνδραποδισταὶ πολλάκις 
παιδία μικρὰ συλῶντες καὶ κλέπτοντες, οὐ πληγὰς καὶ μάστιγας, οὐδ᾽ ἄλλο τι τῶν 
τοιούτων ὑπισχνοῦνται, ἀλλὰ πλακοῦντας καὶ τραγήματα καὶ ἕτερα τοιαῦτα, οἷς ἡ 
παιδικὴ χαίρειν εἴωθεν ἡλικίᾳ, προτείνουσιν, ἵνα τούτοις ἐκεῖνα δελεασθέντα, καὶ 
τὴν ἐλευθερίαν αὐτῶν ἀποδόμενα εἰς κίνδυνον ἐμπέσῃ τὸν ἔσχατον. Καὶ ὀρνίθων 
καὶ ἰχθύων οἱ θηρευταὶ οὕτω τὰ θηρευόμενα δελεάζουσι, τὴν συνήθη τροφὴν καὶ 
καθ᾽ ἡδονὴν τοῖς ἀγρευομένοις οὖσαν πρότερον προτείνοντες, καὶ τὴν παγίδα ταύτῃ 
περιστέλλοντες. Ὥστε ἀπατώντων μάλιστα τοῦτο ἔργον ἐστί, πρότερον τὰ χρηστὰ 
προτείνεσθαι, εἶτα ὕστερον ἐπάγειν τὰ λυπηρά, κηδομένων δὲ καὶ φροντιζόντων 
τοὐναντίον ἅπαν. Οἱ γοῦν πατέρες ἀπεναντίας τοῖς ἀνδραποδισταῖς ποιοῦσιν" ὅταν 
εἰς διδασκαλεῖον πέμπωσι τὰ παιδία, παιδαγωγοὺς ἐφιστῶσι, πληγὰς ἀπειλοῦσι, 
φόβον ἐπιτειχίζουσι, καὶ ἐπειδὰν τὴν προτέραν ἡλικίαν οὕτως ἀγάγωσι, τότξ ἐν ἕξει 
γενομένοις αὐτοῖς τιμὰς καὶ δυναστείας καὶ τρυφὴν καὶ τὸν αὐτῶν πλοῦτον ἅπαντα 
ἐγχειρίζουσιν. 


ε΄. Οὕτω καὶ ὁ Θεὸς ἐποίησεν, οὐ κατὰ τοὺς ἀνδραποδιστάς, ἀλλὰ κατὰ τοὺς 
πατέρας τοὺς κηδομένους᾽ πρότερον εἰς τὰ λυπηρὰ θλίψει παραδιδούς, ἵνα διὰ 
τούτων παιδευθέντες, σωφρονισθέντες, ὑπομονὴν ἅπασαν ἐπιδειξάμενοι, 
φιλοσοφίαν ἅπασαν μαθόντες, εἶτα ἐν ἕξει γενόμενοι τὴν βασιλείαν τῶν οὐρανῶν 
κληρονομήσομεν: πρότερον ἐπιτηδείους κατεσκεύασε πρὸς τὴν οἰκονομίαν τοῦ 
διδομένου πλούτου, καὶ τότε αὐτὸν ἐγχειρίζει τὸν πλοῦτον. Εἰ γὰρ μὴ τοῦτο 
ἐποίησεν, ἡ τοῦ πλούτου δόσις, οὐ δέρεα, ἀλλὰ κόλασις ἦν καὶ τιμωρίᾳ. Καθάπερ 
γὰρ παῖς ἀνόητος καὶ ἄσωτος τὸν πατρῷον κλῆρον διαδεξάμενος ὑπ᾽ αὐτοῦ τούτου 
κατακρημνίζεται, φρόνησιν οὐκ ἔχων ἀρκοῦσαν πρὸς τὴν τῶν χρημάτων 
οἰκονομίαν᾽ εἰ δὲ συνετὸς γένοιτο, καὶ ἐπιξικής, καὶ σώφρων, καὶ μέτριος, εἰς δέον 
οἰκονομῶν τὰ πατρῷα λαμπρότερος ταύτῃ καὶ περιφανέστερος γίνεται: οὕτω καὶ 
ἐφ᾽ ἡμῶν ἀνάγκη συμβαίνειν. Ἐπειδὰν σύνεσιν πνευματικὴν δεξώμεθα, ἐπειδὰν εἰς 
ἄνδρα τέλειον, εἰς μέτρον ἡλικίας καταντήσωμεν οἱ πάντες, τότε ἡμῖν ἐγχειρίζει 
πάντα, ἅπερ ὑπέσχετο νυνὶ δὲ καθάπερ παιδία μικρὰ παιδεύει μετὰ παρακλήσεως 
καὶ παραμυθίας. Καὶ οὐ τοῦτο μόνον ἐστὶ τὸ κέρδος ἀπὸ τοῦ τὰς θλίψεις προλαβεῖν, 
ἀλλὰ καὶ ἕτερον οὐκ ἔλαττον τούτου. Ὁ μὲν γὰρ πρότερον τρυφῶν, εἶτα μετὰ τὴν 
τρυφὴν κόλασιν προσδοκῶν, οὐδὲ τῆς παρούσης τρυφῆς αἰσθάνεται, διὰ τὴν 
προσδοκίαν τῶν ἐπαγομένων δεινῶν: ὁ δὲ πρότερον ὼν ἐν λυπηροῖς, εἶτα μετὰ 
ταῦτα μέλλων ἀπολαύσεσθαι χρηστῶν, καὶ τῶν παρόντων ὑπερορᾷ δυσχερῶν, διὰ 
τὴν ἐλπίδα τῶν μελλόντων χρηστῶν. Οὐ τοίνυν ἀσφαλείας ἕνεκεν μόνον τῆς 
ἡμετέρας, ἀλλὰ καὶ ἡδονῆς καὶ παραμυθίας πρότερα ἔταξεν εἶναι τὰ δεινά, ἵνα ταῖς 
ἐλπίσι τῶν μελλόντων κουφιζόμενοι, μηδεμίαν τῶν παρόντων λάβωμεν αἴσθησιν. 
Καὶ τοῦτο αὐτὸ ὁ Παῦλος δεικνὺς καὶ ἐμφαίνων, ἔλεγεν, ὅτι «Τὸ παραυτίκα 
ἐλαφρὸν τῆς θλίψεως ἡμῶν καθ᾽ ὑπερβολὴν εἰς ὑπερβολὴν αἰώνιον βάρος δόξης 
κατεργάζεται ἡμῖν, μὴ σκοπούντων ἡμῶν τὰ βλεπόμενα, ἀλλὰ τὰ μὴ βλεπόμενα». 
᾿Ἐλαφρὰν τὴν θλῖψιν ἐκάλεσεν, οὐ παρὰ τὴν οἰκείαν φύσιν τῶν δεινῶν, ἀλλὰ παρὰ 

τὴν προσδοκίαν τῶν μελλόντων ἀγαθῶν. Καθάπερ γὰρ ὁ ἔμπορος οὐκ αἰσθάνεται 
τῆς κατὰ τὴν ναυτιλίαν ταλαιπωρίας, τῇ τῶν φορτίων ἐλπίδι κουφιζόμενος, καὶ ὁ 
πυκτεύων γενναίως φέρει τὰ τραύματα τῆς κεφαλῆς, πρὸς τὸν στέφανον ἀποβλέπων 
οὕτω δὴ καὶ ἡμεῖς πρὸς τὸν οὐρανὸν καὶ τὰ ἐν τοῖς οὐρανοῖς ἀτενίζοντες ἀγαθά, 
ὅσα ἂν ἐπιφέρηται δεινά, πάντα γενναίως οἴσομεν τῇ χρηστῇ τῶν μελλόντων ἐλπίδι 
νευρούμενοι. Ταύτην τοίνυν λαβόντες τὴν ῥῆσιν ἀπέλθομεν εἰ γὰρ καὶ ψιλῆ καὶ 
βραχεῖα, ἀλλὰ πολλὴν ἔχει φιλοσοφίας διδασκαλίαν. Ὁ ἐν ὀδύνῃ καὶ θλίψει, 
ἀρκοῦσαν ἔχει παράκλησιν" ὁ ἐν τρυφῇ καὶ πολυτελείᾳ, μέγαν σωφρονισμόν. Ὅταν 
γὰρ ἐπὶ τῆς τραπέζης κατακείμενος ἀναμνησθῇς τῆς ῥήσεως ταύτης, ἀποπηδήσεις 
ταχέως τῆς μέθης καὶ τῆς ἀδηφαγίας, μαθὼν διὰ τῆς λέξεως ταύτης, ὅτι ἐναγωνίους 
εἶναι χρή᾽ καὶ πρὸς ἑαυτὸν ἐρεῖς" Παῦλος ἐν δεσμοῖς καὶ δεσμωτηρίοις, ἐγὼ δὲ ἐν 
μέθῃ καὶ πολυτελεῖ τραπέζῃ; καὶ ποίας τεύξομαι συγγνώμης; Τοῦτο καὶ γυναιξὶν 
ἐπιτήδειον τὸ ῥῆμα᾽ αἱ γὰρ φιλόκοσμοι καὶ πολυτελεῖς, καὶ χρυσῷ πάντοθεν ἑαυτὰς 
καταδεσμοῦσαι, τῆς ἀλύσεως ταύτης ἀναμνησθεῖσαι, μισήσουσιν, εὖ οἶδ᾽ ὅτι, καὶ 
βδελύξονται τὸν κόσμον ἐκεῖνον, καὶ πρὸς ταῦτα δραμοῦνται τὰ δεσμά. Ἐκεῖνα μὲν 
γὰρ πολλῶν κακῶν αἴτια γέγονε πολλάκις, καὶ μυρίους πολέμους εἰς τὴν οἰκίαν 
συνήγαγε, καὶ φθόνους καὶ βασκανίας καὶ μῖσος ἔτεκε: ταῦτα δὲ τῆς οἰκουμένης τὰς 
ἁμαρτίας ἔλυσε, καὶ δαίμονας ἐφόβησε, καὶ διάβολον ἐφυγάδευσε. Μετὰ τούτων ἐν 
τῷ δεσμωτηρίῳ διατρίβων τὸν δεσμοφύλακα ἔπεισε, μετὰ τούτων τὸν Ἀγρίππαν 
ἐπεσπάσατο, μετὰ τούτων πολλοὺς μαθητὰς κατεσκεύασεν ὁ Παῦλος. Διὰ τοῦτο 
καὶ ἔλεγε: «Ἐν ᾧ κακοπαθῶ μέχρι δεσμῶν, ὡς κακοῦργος, ἀλλ᾽ ὁ λόγος τοῦ Θεοῦ 
οὐ δέδεται». Καθάπερ γὰρ ἀκτῖνα δῆσαι οὐ δυνατὸν οὐδὲ συγκλεῖσαι ἐν οἰκίᾳ, 
οὕτως οὐδὲ τοῦ κηρύγματος τὸν λόγον. Καὶ πολλῷ πλέον ὁ διδάσκαλος, ἐδέδετο, 
καὶ ὁ λόγος ἐπέτετο᾽ ἐκεῖνος τὸ δεσμωτήριον ὦκει, καὶ ἡ διδασκαλία πτερωθεῖσα 
πανταχόσε τῆς οἰκουμένης ἔτρεχε. 


ς᾽. Ταῦτ᾽ οὖν εἰδότες μὴ προκαταπίπτωμεν ἐπὶ τοῖς δεινοῖς, ἀλλὰ μᾶλλον τότε 
δυνατώτεροι γινώμεθα, τότε ἰσχυρότεροι: «Ἡ γὰρ θλῖψις ὑπομονὴν κατεργάζεται». 
Μὴ ἀλγῶμεν ἐπὶ ταῖς ἐπαγομένοις συμφοραῖς, ἀλλ᾽ ἐν ἅπασιν εὐχαριστῶμεν τῷ 
Θεῷ. Δευτέραν ἑβδομάδα τῆς νηστείας παρήλθομεν, ἀλλὰ μὴ τοῦτο σκοπῶμεν. οὐ 
γὰρ τοῦτό ἐστι παρελθεῖν νηστείαν, ἐὰν τὸν χρόνον παρέλθωμεν. Τοῦτο 
λογισώμεθα, εἰ σπουδαιότεροι γεγόναμεν, εἰ διωρθώσαμέν τι τῶν ἡμετέρων 
ἐλαττωμάτων, εἰ τὰ ἁμαρτήματα ἀπενιψάμεθα. Ἔθος ἅπασιν ἐρωτᾷν κατὰ τὴν 
Τεσσαρακοστήν, πόσας ἕκαστος ἑβδομάδας ἐνήστευσξ καὶ ἐστιν ἀκοῦσαι λεγόντων 
τῶν μέν, ὅτι δύο, τῶν δέ, ὅτι τρεῖς, τῶν δέ, ὅτι πάσας ἐνήστευσας τὰς ἑβδομάδας. 
Καὶ τὶ τὸ κέρδος, ἐὰν ἔρημοι κατορθωμάτων παρέλθωμεν τὴν νηστείαν; Ἐὰν ἕτερος 
λέγῃ, ὅτι Πᾶσαν ἐνήστευσα τὴν τεσσαρακοστήν, εἰ εἰπέ, ὅτι Ἐχθρὸν εἶχον, καὶ 
κατηλλάγην᾽ ἔθος εἶχον κακηγορεῖν, καὶ ἐπαυσάμην: ἔθος εἶχον ὀμνύναι, καὶ ἔλυσα 
τὸ πονηρὸν ἔθος. Οὐδὲν ὄφελος τοῖς ἐμπόροις, ἂν πολὺ μῆκος πελάγους 
παραδράμωσιν, ἀλλ᾽ ἐὰν μετὰ φορτίων πλέωσι καὶ πολλῆς τῆς ἐμπορίας" οὐδὲν 
ὄφελος τῆς νηστείας ἡμῖν, ἂν παρέλθωμεν αὐτὴν ἁπλῶς καὶ εἰκῆ καὶ μάτην. Ἂν τὴν 

τῶν βρωμάτων νηστεύωμεν νηστείαν, παρελθουσῶν τῶν τεσσαράκοντα ἡμέρων 
παρέρχεται καὶ ἡ νηστείᾳ ἐὰν δὲ ἁμαρτημάτων ἀπεχώμεθα, καὶ τῆς νηστείας 
παρελθούσης ταύτης, ἐκείνῃ πάλιν μένει, καὶ διηνεκὴς ἔσται ἐντεῦθεν ἡμῖν ἡ 
ὠφέλεια, καὶ πρὸ τῆς βασιλείας τῶν οὐρανῶν οὐ μικρᾶς ἡμῖν ἐνταῦθα ἀποδώσει τὰς 
ἀμοιβάς: ὥσπερ γὰρ ὁ ζῶν ἐν πονηρίᾳ καὶ πρὸ τῆς γεέννης κολάζεται τῷ συνειδότι 
κεντούμενος οὕτως ὁ πλουτῶν ἐν κατορθώμασι, καὶ πρὸ τῆς βασιλείας χαρᾶς 
μεγίστης ἀπολαύσεται, χρησταῖς ἐντρεφόμενος ἐλπίσι. Διὰ τοῦτο ὁ Χριστὸς φησι’ 
«Πάλιν ὄψομαι ὑμᾶς, καὶ χαρήσεσθε, καὶ τὴν χαρὰν ὑμῶν οὐδεὶς λαμβάνει». 
Βραχὺ τὸ ῥῆμα, ἀλλὰ πολλὴν ἔχει παραμυθίαν. Τὶ ποτ᾽ οὖν ἐστι, «Τὴν χαρὰν ὑμῶν 
οὐδεὶς λαμβάνει»; Χρήματα ἂν ἔχῃς, πολλοὶ δύνανταί σοὺ τὴν χαρὰν τὴν ἀπὸ τοῦ 
πλούτου λαβεῖν, καὶ κλέπτης διορύττων τοῖχον, καὶ οἰκέτης ἀφαιρούμενος τὰ 
ἐμπιστευθέντα, καὶ βασιλεὺς δημεύων, καὶ βάσκανος ἄνθρωπος ἐπηρεάζων. 
Δυναστείαν ἂν ἔχῃς, πολλοὶ δύνανταί σου λαβεῖν τὴν ἀπὸ ταύτης χαράν’ ὅταν γὰρ 
παραλυθῇ τὰ τῆς ἀρχῆς, παραλυθήσεται καὶ τὰ τῆς ἡδονῆς" καὶ ἐν αὐτῇ δὲ τῇ ἀρχῇ 
πολλὰ συμπίπτοντα πράγματα, δυσκολίαν ἔχοντα καὶ φροντίδας, ὑποτέμνεταί σου 
τὴν εὐθυμίαν. Ἰσχὺν σώματος ἐὰν ἔχῃς, νόσος ἐπελθοῦσα κατέλυσε τὴν ἀπὸ ταύτης 
χαράν κάλλος ἐὰν ἔχῃς καὶ ὥρᾳ, γῆρας ἐπελθὸν ἐμάρανε καὶ ἀφείλετο τὴν χαράν᾽ 
τραπέζης ἐὰν ἀπολαύσῃς πολυτελοῦς, ἑσπέρας καταλαβούσης, κατελύθη καὶ ἡ τῆς 
εὐωχίας χαρά᾽ ἕκαστον γὰρ τῶν βιωτικῶν πραγμάτων εὐεπηρέαστόν ἐστι, καὶ 
μόνιμον ἡμῖν οὐκ ἰσχύει παρασχεῖν τὴν ἡδονήν᾽ ἡ δὲ εὐσέβεια καὶ ἡ κατὰ ψυχὴν 
ἀρετὴ τοὐναντίον ἅπαν. Ἐλεημοσύνην ἐὰν ποιήσῃς, οὐδεὶς ἀφελεῖν δύναται τὸ 
κατόρθωμα, καὶ στρατόπεδα, κἂν βασιλεῖς, καὶ μύριοι συκοφάνται, κἂν ἐπίβουλοι 
πάντοθεν ἐπιθῶνται, τὸ εἰς τὸν οὐρανὸν ἀποτεθὲν κτῆμα ἀφελέσθαι οὐ δύνανται: 
ἀλλὰ μένει διηνεκὴς ἡ χαρά. «Ἐσκόρπισε γάρ, φησίν, ἔδωσε τοῖς πένησιν, ἡ 
δικαιοσύνη αὐτοῦ μένει εἰς τὸν αἰῶνα»: καὶ μάλα εἰκότως. Ἐν γὰρ τοῖς τῶν 
οὐρανῶν ἀπόκειται ταμιξίοις, ὅπου οὐ κλέπτης διορύττει, οὐ λῃστὴς λαμβάνει, οὐ 
σῆς κατεσθίει. Εὐχὰς ἐὰν εὔξῃ συνεχεῖς καὶ ἐκτενεῖς, τὸν καρπὸν τὸν ἀπὸ τούτων 
οὐδεὶς συλῆσαι δυνήσεται: καὶ γὰρ οὗτος ὁ καρπὸς ἐν τοῖς οὐρανοῖς ἐῤῥίζωται, 
πάσης ἐπηρείας ἀπηλλαγμένος, καὶ μένων ἀχείρωτος. Ἐὰν κακῶς παθῶν 
εὐεργετήσῃς, ἐὰν κακῶς ἀκούσας φιλοσοφήσῃς, ἐὰν λοιδορηθεὶς εὐλογήσῃς, ταῦτα 
τὰ κατορθώματα μένει διηνεκῶς, καὶ τὴν ἐκ τούτων χαρὰν οὐδεὶς λαμβάνει: ἀλλ᾽ 
ὁσάκις ἂν αὐτῶν ὑπομνησθῇς, χαίρεις καὶ εὐφραίνῃ, καὶ πολλὴν καρποῦσαι τὴν 
ἡδονήν. Οὕτω δὴ καὶ τὸ φεύγειν ὅρκον ἐὰν κατορθώσωμεν, καὶ πείσωμεν τὴν 
γλῶτταν τὴν ἡμετέραν ἀπέχεσθαι τῆς ὀλεθρίου συνηθείας ταύτης, τὸ μὲν 
κατόρθωμα ἔσται ἐν βραχεῖ καιρῷ. ἡ δὲ εὐφροσύνη τοῦ κατορθώματος διηνεκῶς 
καὶ ἀδιαλείπτως. Λοιπὸν ὑμᾶς καὶ ἑτέρων διδασκάλους εἶναι χρὴ καὶ καθηγητάς, 
καὶ φίλους τοὺς πλησίον, καὶ τοὺς οἰκέτας δὲ τοὺς συνδούλους, καὶ νέους τοῦ 
ὁμήλικας λαμβάνειν καὶ παιδεύειν καὶ ἐνάγειν. Ἄρα εἰ τὶς σοι χρύσινον ἕνα καθ᾽ 
ἕκαστον διορθούμενον ἄνθρωπον ἐπηγγείλατο, οὐ πᾶσαν ἂν ἐποιήσω σπουδήν, καὶ 
διημέρευες προσεδρεύων, πείθων, παρακαλῶν; Νῦν δὲ οὐχ ἕνα χρύσινον, οὐδὲ 
δέκα, οὐδὲ εἴκοσι, καὶ ἑκατόν, καὶ χιλίους, οὐδὲ τὴν ὁλόκληρον ὑπισχνεῖταί σοι τῶν 

πόνων τούτων ἀμοιβὴν ὁ Θεός: ἀλλ᾽ ὃ τοῦ κόσμου παντὸς μεῖζόν ἐστι, τοῦτό σοι 
δίδωσι, τὴν βασιλείαν τῶν οὐρανῶν, καὶ οὐ τοῦτο μόνον, ἀλλὰ καὶ ἕτερον πρὸς 
τούτῳ. Ποῖον δὴ τοῦτο; «Ὁ ἐξάγων τίμιον ἐξ ἀναξίου, ὡς στόμα μοῦ ἔσται, φησί»" 
Δὶ τούτου γένοιτ᾽ ἂν ἴσον εἰς τιμῆς λόγον καὶ ἀσφαλείας; Ποία δὲ ἡμῖν ἀπολογίᾳ 
καὶ συγγνώμη μετὰ τὴν τοσαύτην ὑπόσχεσιν τῆς τῶν πλησίον ἀμελοῦσι σωτηρίας; 
Σὺ δ᾽ ἂν μὲν εἰς βάραθρον ἴδῃς καταπίπτοντα τυφλόν, χεῖρα ὀρέγεις, καὶ νομίζεις 
ἀνάξιον εἶναι τὸ περιιδεῖν ἀπολλύμενον: ὁρῶν δὲ καθ᾽ ἑκάστην ἡμέραν 
κατακρημνιζομένους πάντας τοὺς ἀδελφοὺς εἰς τὴν πονηρὰν τῶν ὅρκων συνήθειαν, 
οὐδὲ ῥῆμα προέσθαι τολμᾶς; Ἀλλ᾽ εἶπας ἅπαξ, καὶ οὐκ ἤκουσεν: οὐκοῦν εἰπὲ καὶ 
δίς, καὶ τρίς, καὶ τοσαυτάκις, ἕως ἂν πείσῃς. Καθ᾿ ἑκάστην ἡμέραν ὁ Θεὸς ἡμῖν 
διαλέγεται, καὶ οὐ ἀκούομεν, καὶ οὐκ ἀφίσταται διαλεγόμενος" ταύτην καὶ σὺ 
μίμησαι τὴν κηδεμονίαν περὶ τὸν πλησίον. Διὰ τοῦτο μετ᾽ ἀλλήλων ἐσμεν, καὶ 
πόλεις οἰκοῦμεν, καὶ ἐν ἐκκλησίαις συναγόμεθα, ἵνα τὰ ἀλλήλων βάρη βαστάζωμεν, 
ἵνα τὰ ἀλλήλων ἁμαρτήματα διορθώμεθα. Καὶ καθάπερ ἐργαστήριον ἕν οἰκοῦντες 
ἄνθρωποι διαφόρως μὲν ἐμπορεύονται, πάντα δὲ εἰς τὸ κοινὸν ἀποτίθενται: οὕτω δὴ 
καὶ ἡμεῖς ποιῶμεν. Ἅπερ ἂν ἕκαστος ἀγαθὰ δύναται εἰσφέρειν τῷ πλησίον, μὴ 
ὀκνείτω, μηδὲ ἀναδυέσθω, ἀλλὰ γινέσθω πραγματεία τις ἀντίδοσις τοιαύτη 
πνευματική, ἵνα εἰς τὸ κοινὸν ἅπαντα καταθέμενοι, καὶ πολὺν κτησάμενοι πλοῦτον, 
καὶ μέγαν ποιήσαντες τὸν θησαυρόν, κοινῇ πάντες τύχωμεν τῆς βασιλείας τῶν 
οὐρανῶν, χάριτι καὶ φιλανθρωπίᾳ τοῦ Κυρίου ἡμῶν Ἰησοῦ Χριστοῦ, δι᾽ οὗ καὶ μεθ᾽ 
οὗ τῷ Πατρὶ ἡ δόξα, ἅμα τῷ ἁγίῳ Πνεύματι, νῦν καὶ ἀεὶ καὶ εἰς τοὺς αἰῶνας τῶν 
αἰώνων. Ἀμήν. 

ΟΜΙΛΙΑ 1Ζ᾿. Εἰς τοὺς ἄρχοντας τοὺς παρὰ τοῦ 
βασιλέως Θεοδοσίου ἀποσταλέντας. ᾿λλέβιχον 
στρατηλάτην καὶ Καισάριον μάγιστρον. εἰς τὴν τῶν 
πεπλημμεληκότων ἐξέτασιν διὰ τὴν τῶν ἀνὸριάντων 
καταστροφήν. 


α΄. Εἰς καιρὸν ὑπεψήλαμεν ἅπαντες κοινῇ τήμερον᾽ «ἐὐλογητὸς Κύριος ὁ Θεὸς τοῦ 
Ἰσραήλ, ὁ ποιῶν θαυμάσια μόνος». Καὶ γὰρ θαυμαστὰ καὶ παράδοξα γέγονε 
πράγματα᾽ πόλιν ὁλόκληρον καὶ δῆμον τοσοῦτον καταποντίζεσθαι μέλλοντα καὶ 
ὑποβρύχιον γίνεσθαι καὶ ἀπόλλυσθαι τέλεον ἀθρόον, ἐν μιᾷ καιροῦ ῥοπῇ τῆς 
ναυοσγίας ἁπάσης ἀπήλλαξεν. Εὐχαριστήσωμεν τοίνυν, μὴ μόνον, ὅτι τὸν χειμῶνα 
ἔλυσεν, ἀλλ᾽ ὅτι καὶ γενέσθαι αὐτὸν συνεχώρησε: μὴ μόνον ὅτι τῆς ναυαγίας ἡμᾶς 
ἀπήλλαξεν, ἀλλ᾽ ὅτι καὶ πρὸς τοσαύτην ἀγωνίαν καταπεσεῖν ἀφῆκε, καὶ τὸν περὶ 
τῶν ἐσχάτων ἡμῖν ἐπικρεμασθῆναι κίνδυνον. Οὕτω καὶ Παῦλος ἐκέλευσεν ἐν παντὶ 
εὐχαριστεῖν. Ὅταν δὲ εἴπῃ, «Ἐν παντὶ εὐχαριστεῖτε». τοῦτο λέγε, μὴ μόνον ἐν τῇ 
λύσει τῶν δεινῶν, ἀλλὰ καὶ ἐν τῷ καιρῷ τῶν δεινῶν: «Τοῖς γὰρ ἀγαπῶσι τὸν Θεὸν 
πάντα συνεργεῖ εἰς ἀγαθόν». Εὐχαριστήσωμεν αὐτῷ διὰ τὴν λύσιν τῶν πειρασμῶν, 
καὶ μὴ ἐπιλαθώμεθα τούτων ποτέ: εὐχαῖς προσέχωμεν, ἱκετηρίαις συνεχέσιν, 
εὐλαβείᾳ πολλῇ. Ὅτε παρὰ τὴν ἀρχὴν ἡ χαλεπὴ τῶν κακῶν τούτων ἀνήφθη πυρά, 
ἔλεγον, ὅτι οὐκ ἔστι καιρὸς διδασκαλίας, ἀλλὰ καιρὸς εὐχῶν τοῦτο δὴ καὶ νῦν, 
ἐπειδὴ ἐσβέσθη, λέγω, ὅτι νῦν μάλιστα καιρὸς εὐχῶν ἢ πρότερον, νῦν μάλιστα 
καιρὸς δακρύων καὶ κατανύξεως καὶ ψυχῆς πεπονημένης καὶ πολλῆς σπουδῆς καὶ 
πολλῆς ἀσφαλείας. Τότε μὲν γὰρ αὐτὴ τῶν θλίψεων ἡ φύσις καὶ ἄκοντας ἡμᾶς 
συνέστελλξε καὶ σωφρονεῖν παρεσκεύαζξ, καὶ πρὸς πλείονα ἤγαγεν εὐλάβειαν᾽ νυνὶ 
δὲ ἀφαιρεθέντος τοῦ χαλινοῦ, καὶ τοῦ νέφους παρελθόντος,δέος, μὴ πρὸς ῥαθυμίαν 
ἀποκλίνωμεν, μὴ χαυνότεροι γενόμεθα πάλιν ὑπὸ τῆς ἀνέσεως, μὴ καὶ περὶ ἡμῶν 
εἴπῃ τις «Ὅτε ἀπέκτεινεν αὐτούς, τότε ἐξεζήτουν αὐτόν, καὶ ἐπέστρεφον, καὶ 
ὥρθριζον πρὸς τὸν Θεόν». Διὰ τοῦτο καὶ Μωῦσῆς Ἰουδαίοις παρήνει λέγων" 
«Φαγὼν καὶ πιὼν καὶ ἐμπλησθεὶς μνήσθητι Κυρίου τοῦ Θεοῦ σου». Νῦν ὑμῶν ἡ 
εὐγνωμοσύνη φανεῖται, ἂν ἐπὶ τῆς εὐλαβείας μένητε τῆς αὐτῆς᾽ τότε μὲν γὰρ πολλοὶ 
τῷ φόβῳ καὶ τῇ τῶν δεινῶν ἐπαγωγῇ τὴν σπουδὴν ὑμῶν ἐλογίζοντο: νῦν δὲ 
καθαρὸν ὑμῶν ἔσται τὸ κατόρθωμα, ἂν μείνητε τὴν αὐτὴν διατηροῦντες σπουδήν. 
Ἐπεὶ καὶ παιδίον, ἕως μὲν ἂν ὑπὸ παιδαγωγοῦ τινος ἄγηται φοβεροῦ, καὶ μετὰ 
σωφροσύνης καὶ ἐπιεικείας ζῇ, θαυμαστὸν οὐδέν, ἀλλὰ τῷ τοῦ παιδαγωγοῦ φόβῳ 
τὴν σωφροσύνη τοῦ νέου λογίζονται πάντες" ὅταν δὲ ἀποθέμενος τὴν ἐκεῖθεν 
ἀνάγκην, ἐπὶ τῆς αὐτῆς μένῃ σεμνότητος, τότε καὶ τὴν ἐπὶ τῆς προτέρας ἡλικίας 
σωφροσύνην αὐτῷ πάντες λογίζονται. Τοῦτο δὴ καὶ ἡμεῖς ποιήσωμεν᾽ ἐπὶ τῆς αὐτῆς 
μένωμεν εὐλαβείας, ἵνα καὶ τῆς προτέρας σπουδῆς πολὺν τὸν ἔπαινον παρὰ τοῦ 
Θεοῦ καρπωσώμεθα. Μυρία προσεδοκήσαμεν δεινά, τὰς οὐσίας διαρπαγήσεσθαι 

πάντων, τὰ οἰκήματα ἐμπρησθήσεσθαι μετὰ τῶν οἰκούντων, τὴν πόλιν ἐκ μέσης 
ἀναρπασθήσεσθαι τῆς οἰκουμένης, καὶ τὰ λείψανα αὐτῆς ἀπολεῖσθαι ἅπαντα, 
ἄροτρον αὐτῆς τὸ ἔδαφος δέξεσθαι: ἀλλ᾽ ἰδοὺ ταῦτα πάντα ἐπὶ τῆς προσδοκίας 
ἔστη μόνον καὶ εἰς ἔργον οὐκ ἐξῆλθε. Καὶ οὐ τοῦτο μόνον ἐστὶ τὸ θαυμαστόν, ὅτι 
τοσοῦτον κίνδυνον ἔλυσεν ὁ Θεός, ἀλλ᾽ ὅτι καὶ μεγάλα ἡμᾶς εὐηργέτησε, καὶ τὴν 
πόλιν ἡμῶν ἐκόσμησε, καὶ διὰ τοῦ πειρασμοῦ τούτου καὶ τῆς συμφορὰς 
δοκιμοτέρους εἰργάσατο᾽ καὶ πῶς, ἐγὼ λέγω. 


Ὅτε οἱ παρὰ τοῦ βασιλέως ἀποσταλέντες ἐπὶ τὴν τῶν γεγενημένων ἐξέτασιν, τὸ 
φοβερὸν ἐκεῖνο συνεκρότησαν δικαστήριον, καὶ πάντας ἐπὶ τὰς εὐθύνας τῶν 
τετολμημένων ἐκάλουν, καὶ θανάτων διαφόρων προσδοκίᾳ πᾶσιν ἦν, τότε οἱ τὰς 
ἀκρωρείας τῶν ὁρῶν κατοικοῦντες μοναχοὶ τὴν οἰκείαν ἐπεδείξαντο φιλοσοφίαν. 
Ἔτεσι γὰρ τοσούτοις ἐν ταῖς αὐτῶν καλύβαις συγκεκλεισμένοι, οὐδενὸς 
παρακαλέσαντος, οὐδενὸς συμβουλεύσαντος, ἐπειδὴ τοσοῦτον νέφος εἶδον τὴν 
πόλιν περιιστάμενον, καταλιπόντες αὐτῶν τὰς σκηνὰς καὶ τὰ σπήλαια, πάντοθεν 
συνέῤῥευσαν, καθάπερ ἐξ οὐρανοῦ τινες ἄγγελοι παραγενόμενοι: καὶ ἦν ἰδεῖν τὴν 
πόλιν ἐοικυῖαν οὐρανῷ τότε, πανταχοῦ τῶν ἁγίων ἐκείνων φαινομένων, καὶ ἀπὸ τῆς 
ὄψεως μόνον παρακαλούντων τοὺς ὀδυνωμένους, καὶ πρὸς πᾶσαν ὑπεροψίαν 
συμφορὰς ἀγόντων. Τὶς γὰρ ἰδὼν ἐκείνους οὐκ ἂν κατεγέλασε θανάτου; Οὐκ ἂν 
ὑπερεῖδε ζωῆς; Οὐ τοῦτο δὲ μόνον ἦν τὸ θαυμαστόν, ἀλλ᾽ ὅτι καὶ τοῖς ἄρχουσιν 
αὐτοῖς προσελθόντες μετὰ παῤῥησίας διελέχθησαν ὑπὲρ τῶν ὑπευθύνων, καὶ τὸ 
αἷμα παρεσκευάσαντο πάντες ἐκχεῖν, καὶ τὰς κεφαλὰς ἀποθέσθαι, ὥστε τοὺς 
ἁλόντας τῶν προσδοκωμένων ἐξαρπάσαι δεινῶν, καὶ οὐκ ἔφησαν ἀπὸ στήσεσθαι 
πρότερον, ἕως ἂν ἢ φείσωνται τοῦ δήμου τῆς πόλεως οἱ δικάζοντες, ἢ κοινῇ μετὰ 
τῶν ὑπευθύνων αὐτοὺς πρὸς βασιλέα πέμψωσι. Θεοφιλὴς γὰρ ἐστι, φησίν, ὁ 
κρατῶν τῆς καθ᾽ ἡμᾶς οἰκουμένης, πιστὸς ἐν εὐσεβείᾳ ζῶν: ἡμεῖς οὖν αὐτὸν 
καταλλάξομεν πάντως: οὐκ ἐπιτρέψομεν ὑμῖν οὐδὲ συγχωρήσομεν αἱμάξαι ξίφος, 
οὐδὲ ἀποτεμεῖν κεφαλήν. Εἰ δὲ μὴ ἀνάσχοισθε, καὶ ἡμεῖς μετ᾽ αὐτῶν ἀποθανούμεθα 
πάντως. Δεινὰ μὲν τὰ τετολμημένα καὶ ἡμεῖς ὁμολογοῦμεν, ἀλλ᾽ οὐχ ὑπερβαίνει 
τὴν τοῦ βασιλέως φιλανθρωπίαν ἡ τῶν γεγενημένων παρανομία. Λέγξταί τις ἐξ 
αὐτῶν καὶ ἕτερον ῥῆμα γέμον φιλοσοφίας εἰπεῖν, ὅτι οἱ μὲν ἀνδριάντες οἱ 
κατενεχθέντες ἀνέστησαν πάλιν, καὶ τὸ οἰκεῖον ἀπέλαβον σχῆμα, καὶ τὸ 
γεγενημένον διόρθωσιν ἔσχε ταχίστην᾽ ὑμεῖς δὲ ἂν τοῦ Θεοῦ τὴν εἰκόνα 
ἀποκτείνητε, πῶς δυνήσεσθε πάλιν ἀνακαλέσασθαι τὸ πεπλημμελημένον; Πῶς 
ἀναστῆσαι τοὺς ἀπολλυμένους, καὶ τὰς ψυχὰς τοῖς σώμασιν ἀποδοῦναι; Πολλὰ καὶ 
περὶ κρίσεως αὐτοῖς διελέχθησαν. 


β᾽. Τὶς οὐκ ἂν ἐκπλαγείη, τὶς οὐκ ἂν θαυμάσειξ τὴν φιλοσοφίαν τῶν ἀνδρῶν; Εἰ γὰρ 
μία τῶν ὑπευθύνων μήτηρ γυμνώσασα τὴν κεφαλὴν καὶ τὰς πολιὰς δείξασα, τοῦ 
μέλλοντος δικάζειν κατασχοῦσα τὸν ἵππον ἀπὸ τοῦ χαλινοῦ, καὶ παρατρέχουσα διὰ 
τῆς ἀγορᾶς οὕτως εἰς τὸ δικαστήριον συνεισῆλθε, πάντες ἐξεπλάγημεν, πάντες 

ἐθαυμάσαμεν τὴν φιλοστοργίαν, τὴν μεγαλοψυχίαν πῶς οὐχὶ μᾶλλον τούτους 
ἐκπλήττεσθαι χρή; Ἐκείνῃ μὲν γὰρ εἰ καὶ ἀπέθανεν ὑπὲρ τοῦ παιδός, οὐδὲν 
θαυμαστὸν μεγάλη γὰρ ἡ τῆς φύσεως τυραννίς, καὶ ἄμαχος ἡ τῶν ὠδίνων ἀνάγκη᾽ 
οὗτοι δὲ οὺς οὐκ ἐγέννησαν οὐδὲ ἔθρεψαν, μᾶλλον δὲ οὺς οὐκ εἶδον, ὧν οὐκ 
ἤκουσαν, οἷς οὐδέποτε συνεγένοντο, ος ἀπὸ τῆς συμφορὰς ἐγνώρισαν μόνης, 
οὕτως ἐφίλησαν ὡς, εἰ καὶ μυρίας εἶχον ψυχάς, ἑλέσθαι πάσας ὑπὲρ τῆς τούτων 
ἐπιδοῦναι σωτηρίας. Μὴ γὰρ μοι τοῦτο εἴπῃς, ὅτι οὐκ ἐσφάγησαν οὐδὲ ἐξέχεαν τὸ 
αἷμα, ἀλλ᾽ ὅτι τοσαύτῃ πρὸς τοὺς δικάζοντας ἐχρήσαντο παῤῥησίᾳ, ὅσῃ μόνους 
τοὺς ἀπεγνωκότας τῆς ἑαυτῶν ψυχῆς χρήσασθαι εἰκὸς ἦν, καὶ μετὰ τοιαύτης 
γνώμης ἀπὸ τῶν ὁρῶν ἐπὶ τὸ δικαστήριον ἔδραμον. Οὐδὲ γάρ, εἰ μὴ πρότερον 
ἑαυτοὺς πρὸς πᾶσαν παρεσκεύασαν σφαγήν, οὐκ ἂν οὕτως ἴσχυσαν πρὸς τοῦ 
δικάζοντας ἐλευθεροστομῆσαι τότε καὶ τοσαύτην ἐπιδείξασθαι μεγαλοψυχίαν. Καὶ 
γὰρ διημέρευον πρὸ τῶν θυρῶν τοῦ δικαστηρίου καθήμενοι, τοὺς ἀπάγεσθαι 
μέλλοντας ἐξαρπάσαι τῶν δημίων παρδσκευασμένοι. 


Ποῦ νῦν εἰσιν οἱ τοὺς τρίβωνας ἀναβεβλημένοι, καὶ βαθὺ γένειον δεικνύντες, καὶ 
ρόπαλα τῇ δεξιᾷ φέροντες, οἱ τῶν ἔξωθεν φιλόσοφοι, τὰ κυνικὰ καθάρματα, οἱ τῶν 
ἐπιτραπεζίων κυνῶν ἀθλιώτερον διακείμενοι, καὶ γαστρὸς ἕνεκεν πάντα ποιοῦντες; 
Πάντες κατέλιπον τότε τὴν πόλιν, πάντες ἀπεπήδησαν, εἰς τὰ σπήλαια 
κατεκρύβησαν, μόνοι δὲ οἱ διὰ τῶν ἔργων ἀληθῶς τὴν φιλοσοφίαν ἐπιδεικνύμενοι, 
καθάπερ οὐδενὸς δεινοῦ τὴν πόλιν κατειληφότος, οὕτως ἀδεῶς ἐπὶ τῆς ἀγορᾶς 
ἐφάνησαν. Καὶ οἱ μὲν τὰς πόλεις οἰκοῦντες πρὸς τὰ ὄρη καὶ τὰς ἐρημίας ἀπέπτησαν, 
οἱ δὲ τῆς ἐρήμου πολῖται εἰς τὴν πολῖται εἰς τὴν πόλιν εἰσήλασαν, δεικνύντες διὰ 
τῶν ἔργων αὐτῶν, ὅπερ ἐν ταῖς ἔμπροσθεν ἡμέραις οὐ διέλιπον λέγων, ὅτι τὸν μετὰ 
τῆς ἀρετῆς ζῶντα οὐδὲ κάμινός τι βλάψαι δυνήσεται. Τοσοῦτόν ἐστι φιλοσοφία 
ψυχῆς πάντων ὑψηλοτέρα γινομένη, καὶ τῶν χρηστῶν καὶ τῶν λυπηρῶν ἁπάντων. 
οὔτε γὰρ ἐν ἐκείνοις χαυνοῦται, οὔτε ὑπὸ τούτων καταστέλλεται καὶ ταπεινοῦται, 
ἀλλὰ μένει διὰ πάντων ἴση, τὴν οἰκείαν ἰσχὺν καὶ δύναμιν ἐπιδεικνυμένη. Τίνα γὰρ 
οὐκ ἤλεγξεν ἡ τοῦ παρόντος καιροῦ δυσκολία; Οἱ τὰ πρῶτα πολιτευσάμενοι παρ᾽ 
ὑμῖν, οἱ ἐν δυναστείαις ὄντες, οἱ πλοῦτον ἄφατον περιβεβλημένοι, οἱ πολλὴν πρὸς 
βασιλέα παῤῥησίαν ἔχοντες, τὰς οἰκίας ἀφέντες ἐρήμους ἅπαντες, ὑπὲρ τῶν ἑαυτῶν 
ἐβουλεύοντο σωτηρίας, καὶ φιλία πᾶσα καὶ συγγένεια τότε ἠλέγχετο, καὶ οὺς πάλαι 
ἤδεσαν, κατὰ τὸν καιρὸν τῆς συμφορὰς τούτους ἀγνοεῖν ἐβούλοντο, καὶ ἀγνοεῖσθαι 
παρ᾽ ἐκείνων ηὔχοντο᾽ οἱ δὲ μοναχοί, ἄνθρωποι πένητες, ἱματίου πλέον οὐδὲν 
ἔχοντες εὐτελοῦς, ἐν ἀγροικίᾳ βεβιωκότες οὐδένες εἶναι δοκοῦντες ἔμπροσθεν, 
ὄρεσι καὶ νάπαις ὁμιλοῦντες, καθάπερ τινὲς λέοντες, μετὰ μεγάλου καὶ ὑψηλοῦ 
φρονήματος, πάντων δεδοικότων καὶ κατεπτηχότων, εἰς τὸ μέσον στάντες τὸ δεινὸν 
ἔλυσαν, οὐκ ἐν πολλαῖς ἡμέραις, ἀλλ᾽ ἐν βραχείᾳ καιροῦ ῥοπῇ. Καὶ καθάπερ οἱ 
γενναῖοι τῶν ἀριστέων οὐ συμπλακέντες τοῖς ἐναντίοις, ἀλλὰ καὶ φανέντες ἐπὶ τῆς 
παρατάξεως μόνον, καὶ βοήσαντες τρέπονται τοὺς ἀντιπάλους: οὕτω δὴ καὶ οὗτοι 
ἐν ἡμέρᾳ μιᾷ καὶ κατέβησαν καὶ διελέχθησαν, καὶ τὴν συμφορὰν ἔλυσαν, καὶ πρὸς 

τὰ οἰκεῖα ἀνέβησαν καταγώγια. Τοσοῦτόν ἐστιν ἡ παρὰ τοῦ Χριστοῦ τοῖς 
ἀνθρώποις εἰσενεχθεῖσα φιλοσοφία. Καὶ τὶ λέγω περὶ τῶν πλουτούντων καὶ τῶν ἐν 
δυναστείαις ὄντων; Ὅπου καὶ αὐτοὶ οἱ δικάζειν λαβόντες ἐξουσίαν, οἱ τὰς ἀνωτάτω 
διέποντες ἀρχάς, παρ᾽ αὐτῶν οὕτων παρακαλούμενοι τῶν μοναχῶν μετὰ 
συγγνώμης ποιήσασθαι τὴν ψῆφον, οὐκ ἔφησαν εἶναι κύριοι τοῦ τέλους: σφαλερὸν 
γὰρ εἶναι καὶ ἐπικίνδυνον οὐχ ὑβρίζειν μόνον εἰς τὸν βασιλέα, ἀλλὰ καὶ τοὺς 
ὑβρικότας λαβόντας τιμωρίας ἀφεῖναι χωρίς. Ἀλλ᾽ οὗτοι πάντων ἐγένοντο 
κυριώτεροι, καὶ τῇ μεγαλοψυχίᾳ καὶ τῇ καρτερίᾳ προσεδρεύοντες ἐδυσώπησαν, ἣν 
οὐκ ἔλαβον παρὰ τοῦ βασιλέως ἐξουσίαν, ταύτην ἐπιδείξασθαι καὶ ἴσχυσαν, τῶν 
ὑπευθύνων γενομένων φανερῶν, πεῖσαι τοὺς δικάζοντες μὴ τὴν καταδικάζουσαν 
ἐξενεγκεῖν ψῆφον, ἀλλ᾽ εἰς τὴν βασιλέως γνώμην ἀναβαλέσθαι τὸ τέλος, καὶ 
ὑπέσχοντο πείσειν ἐκεῖνον πάντως δοῦναι συγγνώμην τοῖς εἰς αὐτὸν ἡμαρτηκόσι, 
καὶ τῆς ἀποδημίας ἥπτοντο. Ἀλλ᾽ οἱ δικάζοντες αἰδεσθέντες αὐτῶν τὴν φιλοσοφίαν, 
καὶ τὸ ὑψηλὸν καταπλαγέντες φρόνημα, οὐ συνεχώρησαν στείλασθαι ταύτην τὴν 
μακρὰν ὁδόν, ἀλλ᾽ εἰ φωνὰς αὐτῶν λάβοιεν μόνον ἐν τοῖς γράμμασιν, 
ἀπελεύσεσθαι καὶ βασιλέα δυσωπήσειν ἀφεῖναι τὴν ὀργὴν ἅπασαν, ὃ δὴ καὶ 
προσδοκῶμεν ἔσεσθαι. Καὶ γὰρ τῆς δίκης λεγομένης, εἰσελθόντες πολλῆς 
ἐφθέγξαντο φιλοσοφίας ῥήματα, καὶ διὰ τῶν γραμμάτων παρεκάλεσαν τὸν βασιλέα, 
καὶ τῆς κρίσεως ἀνέμνησαν, καὶ τὰς ἑαυτῶν ἔφασαν ὑποθήσειν κεφαλάς, εἰ μὴ 
τοῦτο γένοιτο. Καὶ ταύτας οἱ δικάζοντες διὰ γραμμάτων λαβόντες τὰς φωνάς, 
ἀπῆλθον, ὃ παντὸς στεφάνου λαμπρότερον τὴν ἡμετέραν κοσμήσει πόλιν. Καὶ νῦν 
τὰ ἐνταῦθα γεγενημένα ἀκούσεται μὲν βασιλεύς, ἀκούσεται δὲ καὶ ἡ μεγάλη πόλις, 
ἀκούσεται δὲ πᾶσα ἡ οἰκουμένη, ὅτι τοιοῦτοι τὴν Ἀντιοχέων πόλιν οἰκοῦσι μοναχοί, 
ὡς ἀποστολικὴν ἐπιδείξασθαι παῤῥησίαν᾽ καὶ τῶν γραμμάτων νῦν 
ἀναγιγνωσκομένων ἐν τῷ στρατοπέδῳ, πάντες αὐτῶν θαυμάσονται τὴν 
μεγαλοψυχίαν, πάντες τὴν πόλιν ἡμῶν μακαριοῦσι, καὶ τὴν πονηρὰν 
ἀποκρουσόμεθα δόξαν. καὶ εἴσονται πάντες, ὡς τὰ γεγενημένα οὐ τῶν ἐνοικούντων 
τὴν πόλιν ἦν, ἀλλ᾽ ἀνθρώπων ξένων καὶ διεφθαρμένων, καὶ ὅτι ἱκανὴ τοῦ τῆς 
Πολιέως ἤθους ἀπόδειξις ἡ τῶν μοναχῶν ἔσται μαρτυρία. Μὴ τοίνυν ἀλύωμεν, 
ἀγαπητοί, ἀλλὰ χρηστὰς προσδοκῶμεν ἐλπίδας. Εἰ γὰρ ἡ πρὸς ἀνθρώπους 
παῤῥησίᾳ τοσοῦτον ἴσχυσε κωλῦσαι δεινόν, ἡ πρὸς τὸν Θεὸν αὐτῶν παῤῥησίᾳ τὶ 
οὐκ ἐργάσεται; Ταῦτα καὶ πρὸς Ἕλληνας λέγωμεν, ὅταν τολμῶσιν ὑπὲρ φιλοσόφων 
ἡμῖν διαλέγεσθαι. Ἀπὸ τῶν νῦν εὔδηλον, ὅτι καὶ τὰ πρότερα ἦν ψευδῆ τὰ παρ᾽ 
ἐκείνοις" ἀπὸ τούτων δῆλον, ὅτι καὶ τὰ πρότερα ἦν ἀληθῆ τὰ παρ᾽ ἡμῖν, τὰ περὶ 
Ἰωάννου καὶ Παύλου καὶ Πέτρου καὶ τῶν ἄλλων ἁπάντων. Ἐπειδὴ γὰρ τὴν ἐκείνων 
εὐσέβειαν διεδέξαντο, διὰ τοῦτο καὶ τὴν αὐτῶν παῤῥησίαν ἐπεδείξαντο᾽ ἐπειδὴ τοῖς 
αὐτοῖς νόμοις ἐτράφησαν, διὰ τοῦτο καὶ τὴν αὐτῶν ἀρετὴν ἐζήλωσαν. Ὥστε οὐ 
χρξβία γραμμάτων ἡμῖν ὑπὲρ τοῦ δεῖξαι τὴν ἀποστολικὴν ἀρετήν, τῶν πραγμάτων 
αὐτῶν βοώντων, καὶ τῶν μαθητῶν τοὺς διδασκάλους ἐνδεικνύντων᾽ οὐ χρεία 
λόγων ἡμῖν, ὥστε τὸν τῶν Ἑλλήνων δεῖξαι λῆρον καὶ τὴν τῶν παρ᾽ αὐτοῖς 
φιλοσόφων μικροψυχίαν, τῶν πραγμάτων αὐτῶν βοώντων τῶν νῦν καὶ τῶν 

προτέρων, ὡς ἅπαντα τὰ παρ᾽ αὐτοῖς μῦθος καὶ σκηνῇ καὶ ὑπόκρισις. Οὐχ οἱ 
μοναχοὶ δὲ μόνον ἀλλὰ καὶ οἱ ἱερεῖς τὴν αὐτὴν ἐπεδείξαντο μεγαλοψυχίαν, καὶ τὴν 
ἡμετέραν διενείμαντο σωτηρίαν. Καὶ ὁ μὲν εἰς τὸ στρατόπεδον ἀπῇρε, πάντα 
δεύτερα θέμενος τῆς ὑμετέρας ἀγάπης, καὶ αὐτὸς ἕτοιμος ὦν, εἰ μὴ πείσειξ τὸν 
βασιλέα, ἀποθανεῖν: οὗτοι δὲ ἐνταῦθα μείναντες, καὶ τὰ αὐτὰ τὸς μοναχοῖς 
ἐπιδειξάμενοι, ταῖς οἰκείαις χερσὶ τοὺς δικάζοντας κατέχοντες οὐκ ἐπέτρεπον 
εἰσελθεῖν, πρὶν ἢ περὶ τοῦ τέλους ὑποσχέσθαι τῆς δίκην᾽ καὶ ἡνίκα μὲν ἑώρων 
ἀνανεύοντας, πολλῇ τῇ παῤῥησίᾳ καὶ αὐτοὶ πάλιν ἐκέχρηντο: ἐπειδὴ δὲ εἶδον 
ἐπινεύσαντας, ποδῶν ἁψάμενοι καὶ γονάτων, καὶ χεῖρας καταφιλήσαντες, ἑκατέραν 
τὴν ἀρετὴν μεθ᾽ ὑπερβολῆς ἐπεδείξαντο, τὴν τε ἐλευθερίαν, τὴν τε ἐπιείκειαν. Ὅτι 
μὲν γὰρ οὐκ ἦν θρασύτητος ἡ παῤῥησίᾳ, τῷ καταφιλῆσαι γόνατα καὶ ποδῶν 
ἅψασθαι μάλιστα ἔδειξαν: πάλιν ὅτι ταῦτα κολακεία οὐκ ἦν, οὐδὲ δουλοπρέπειά τις, 
οὐδὲ ἐξ ἀνελευθέρου γνώμης ἐγίνετο, τὰ φθάσαντα ἐμαρτύρησεν αὐτῶν τὴν 
παῤῥησίαν. Οὐ ταῦτα δὲ μόνον ἀπὸ τοῦ πειρασμοῦ τὰ καλὰ ἐκαρπωσάμεθα, ἀλλὰ 
καὶ πολλὴν σωφροσύνην, πολλὴν ἐπιξίκειαν᾽ καὶ μοναστήριον ἡμῖν ἡ πόλις 
ἐξαίφνης ἐγένετο. Οὐκ ἂν τις αὐτὴν οὕτως ἐκόσμησεν, εἰ χρυσοῦς ἀνδριάντας 
ἀνέστησεν ἐπὶ τῆς ἀγορᾶς, ὡς νῦν ἐστι λαμπρὰ καὶ περιφανὴς τοὺς καλοὺς τῆς 
ἀρετῆς ἀνδριάντας παρασχομένῃ, καὶ τὸν οἰκεῖον ἐπιδείξασα πλοῦτον. 


Ἀλλὰ τὰ παρὰ τοῦ βασιλέως λυπεῖ ἀλλ᾽ οὐδὲ ἐκεῖνα μὲν οὖν φορτικά, ἀλλὰ καὶ 
αὐτὰ πολὺ τὸ κέρδος ἤνεγκε. Τὶ γὰρ ἐπαχθές, εἰπὲ μοι, τῶν γενομένων; Ὅτι τὴν 
ὀρχήστραν ἀνέφραξεν, ὅτι τὸν ἱππόδρομον ἄβατον ἐποίησεν, ὅτι τὰς τῆς πονηραῖς 
πηγὰς ἀπέκλεισε καὶ κατέχωσε; Μηδὲ ἀνοιχθῆναι μὲν οὖν εἴη ταῦτά ποτε. Ἐντεῦθεν 
αἱ ῥίζαι τῆς πονηρίας ἐβλάστησαν τῇ πόλει, ἐντεῦθεν οἱ τὸ ἦθος αὐτῆς διαβάλλοντές 
εἰσιν, οἱ τὰς αὐτῶν φωνὰς τοῖς ὀρχουμένοις πωλοῦντες, τῶν τριῶν ὀβολῶν τὴν 
ἑαυτῶν προπίνοντες ἐκείνοις σωτηρίαν, οἱ πάντα ἄνω καὶ κάτω κινοῦντες. Διὰ 
ταῦτα ἀσχάλλεις, ἀγαπητέ; Διὰ ταῦτα μενοῦν καὶ χαίρειν χρή. καὶ εὐφραίνεσθαι, καὶ 
χάριτας ὁμολογεῖν τῷ βασιλεῖ, ὅτι ἡ κόλασις αὐτοῦ διόρθωσις γέγονε, καὶ ἡ τιμωρίᾳ 
παιδαγωγία, καὶ ἡ ὀρθὴ διδασκαλία. Ἀλλ᾽ ὅτι τὰ βαλανεῖα ἡμῖν ἀποκέκλεισται; 
Ἀλλ᾽ οὐδὲ τοῦτο ἀφόρητον, καὶ ἄκοντας τοὺς τὸν ἁβρὸν καὶ χαῦνον καὶ 
διαλελυμένον βίον ζῶντας πρὸς τὴν φιλοσοφίαν ἐπαναγαγεῖν. Ἀλλ᾽ ὅτι τὸ τῆς 
πόλεως ἀφεῖλε ἀξίωμα, καὶ οὐκέτι καλεῖσθαι αὐτὴν μητρόπολιν εἴασεν; Ἀλλὰ τὶ 
ποιῆσαι ἐχρῆν; Ἐπαινέσαι τὰ γεγενημένα, καὶ χάριν ὁμολογῆσαι; Καὶ τὶς οὐκ ἂν 
αὐτὸν ἐπέμψατο, ὅτι οὐδὲ μέχρι σχήματος ἐπεδείξατο τὴν ἀγανάκτησιν; Οὐχ ὁρᾷς 
τοὺς πατέρας, ὅτι πολλὰ τοιαῦτα ποιοῦσιν εἰς τοὺς υἱοὺς τοὺς ἑαυτῶν; 
Ἀποστρέφονται, καὶ τραπέζης εἴργουσι. Τοῦτο καὶ ὁ βασιλεὺς ἐποίησε τοιαύτας 
ἐπιθεὶς τιμωρίας, βλάβην μὲν οὐδεμίαν ἐχούσας, πολλὴν δὲ φέρουσας τὴν 
διόρθωσιν. Ἐννόησον τίνα προσεδοκήσαμεν, καὶ τίνα γέγονε, καὶ τότε μάλιστα 
εἰσόμεθα τοῦ Θεοῦ τὴν χάριν. 


Ἀλγεῖς ὅτι τὸ τῆς πόλεως ἀξίωμα ἀφήρηται; Μάθε τὶ ποτὲ ἐστι τῆς πόλεως ἀξίωμα, 

καὶ τότε εἴσῃ σαφῶς, ὅτι ἐὰν οἱ οἰκοῦντες αὐτὸ μὴ προδῶσιν, οὐδεὶς ἕτερος 
ἀφελέσθαι δυνήσεται ἀξίωμα πόλεως. Οὐ τὸ μητρόπολιν εἶναι, οὐδὲ τὸ μέγεθος 
ἔχειν καὶ κάλλος οἰκοδομημάτων, οὐδὲ τὸ πολλοὺς κίονας, καὶ στοὰς εὐρείας καὶ 
περιπάτους, οὐδὲ τὸ πρὸ τῶν ἄλλων ἀναγορεύεσθαι πόλεων, ἀλλ᾽ ἡ τῶν 
ἐνοικούντων ἀρετὴν καὶ εὐσέβεια, τοῦτο καὶ ἀξίωμα καὶ κόσμος καὶ ἀσφαλείᾳ 
πόλεως, ὡς ἂν μὴ τοῦτο ἦ, πάντων ἐστὶν εὐτελεστέρα, κἂν μυρίας παρὰ βασιλέων 
ἀπολαύῃ τιμῆς. Βούλει μαθεῖν σου τῆς πόλεως τὸ ἀξίωμα; Βούλει τὰ πατριὰ αὐτῆς 
εἰδέναι; Ἐγὼ ταῦτα μετὰ ἀκριβείας ἐρῶ, οὐχ ἵνα μάθῃς μόνον, ἀλλ᾽ ἵνα καὶ 
ζηλώσῃς. Τὶ ποτ᾽ οὖν ἐστι τῆς παρ᾽ ἡμῖν πόλεως τὸ ἀξίωμα; «Ἐγένετο πρῶτον ἐν 
Ἀντιοχείᾳ τοὺς μαθητὰς χρηματίσαι Χριστιανούς». Τοῦτο δὲ οὐδεμία τῶν κατὰ τὴν 
οἰκουμένην ἔχει πόλεων, οὐδ᾽ αὐτὴ ἡ Ῥωμύλου πόλις" διὰ τοῦτο πρὸς ἅπασαν τὴν 
οἰκουμένην ἀντιβλέψαι δύναται, διὰ τὸ φίλτρον τὸ περὶ τὸν Χριστόν, διὰ τὴν 
παῤῥησίαν, διὰ τὴν ἀνδρείαν ἐκείνην. Βούλει καὶ ἕτερον ἀκοῦσαι τῆς πόλεως 
ἀξίωμα καὶ ἐγκώμιον; Λιμὸς ποτε χαλεπώτατος ἔμξλλεν ἔσεσθαι, καὶ οἱ 
κατοικοῦντες ἐν Ἀντιοχείᾳ ὥρισαν, καθὼς ηὐπορεῖτό τις, πέμψαι πρὸς τοὺς ἁγίους 
τοὺς κατοικοῦντας ἐν Ἰεροσολύμοις. Ἰδοὺ καὶ δεύτερον ἀξίωμα, ἡ ἐν λιμῷ 
φιλοφροσύνη. Οὐ συνέστειλεν αὐτοὺς ὁ καιρός, οὐδὲ ὀκνηροτέρους ἐποίησεν ἡ τῆς 
συμφορὰς προσδοκίᾳ" ἀλλ᾽ ὅτε πάντες τὰ ἑτέρων συλλέγουσι, τότε αὐτοὶ τὰ 
ἑαυτῶν προΐεντο, οὐχὶ τοῖς παροῦσι μόνον, ἀλλὰ καὶ τοῖς πόῤῥω καθημένοις. Εἶδες 
πίστιν περὶ τὸν Θεόν, καὶ ἀγάπην τὴν περὶ τὸν πλησίον; Βούλει καὶ ἕτερον μαθεῖν 
τῆς πόλεως ταύτης ἀξίωμα; Κατῆλθόν τινες ἀπὸ τῆς Ἰουδαίας εἰς Ἀντιοχείαν 
ἐπιθολοῦντες τὸ κήρυγμα, καὶ Ἰουδαϊκὰς παρεισάγοντες παρατηρήσεις" οὐκ 
ἤνεγκαν σιγῇ τὴν καινοτομίαν ἐκεῖνοι, οὐδὲ ἡσύχασαν ἀλλὰ συνελθόντες καὶ 
ἐκκλησίαν ποιήσαντες, εἰς Ἱεροσόλυμα ἔπεμψαν Παῦλον καὶ Βαρνάβαν, καὶ 
παρεσκεύασαν τοὺς ἀποστόλους καθαρὰ δόγματα, πάσης Ἰουδαϊκῆς ἀπηλλαγμένα 
ἀσθενείας, πανταχοῦ διαπέμψασθαι τῆς οἰκουμένης. Τοῦτο πόλεως ἀξίωμα, τοῦτο 
προξδρία, τοῦτο μητρόπολιν αὐτὴν ποιεῖ, οὐκ ἐν τῇ γῇ, ἀλλ᾽ ἐν τῷ οὐρανῷ᾽ ὡς αἷ γε 
ἄλλαι πᾶσαι τιμαὶ φθαρταὶ καὶ ἐπίκηροι, καὶ τῷ παρόντι συγκαταλύονται βίῳ, 
πολλάκις δὲ καὶ πρὸ τοῦ παρόντος βίου τέλος λαμβάνουσι, καθάπερ οὖν καὶ νῦν 
ἔλαβον. Ἐμοὶ πόλις μὴ ἔχουσα πολίτας θεοφιλεῖς πάσης κώμης ἐστὶν εὐτελεστέρα, 
καὶ σπηλαίου παντὸς ἀτιμοτέρα. Καὶ τὶ λέγω περὶ πόλεως; Ἵνα γὰρ μάθῃς ἀκριβῶς, 
ὅτι ἀρετὴ μόνη κοσμεῖ τοὺς ἐνοικοῦντας, οὐδὲν σοι λέγω περὶ πόλεως, ἀλλ᾽ ὃ 
πάσης πόλεώς ἐστι σεμνότερον, τὸν τοῦ Θεοῦ ναὸν τὸν ἐν Ἰεροσολύμοις εἰς μέσον 
ἐνεγκὼν τοῦτο ἀποδεῖξαι πειράσομαι. Οὗτος γὰρ ὁ ναός, ἐν ᾧ θυσίαι καὶ εὐχαὶ καὶ 
λατρεῖαι, ἔνθα τὰ Ἅγια τῶν ἁγίων, καὶ τὰ Χερουβίμ, καὶ ἡ διαθήκη, καὶ ἡ στάμνος ἡ 
χρυσῇ, τὰ μεγάλα σύμβολα τῆς τοῦ Θεοῦ προνοίας τῆς περὶ τὸ γένος ἐκεῖνο, ἔνθα 
χρησμοὶ ἄνωθεν συνεχεῖς ἐφέροντο, ἔνθα προφῆται ἔνθεοι ἐγένοντο, ἔνθα οὐκ 
ἀνθρωπίνης τέχνης, ἀλλὰ τῆς τοῦ Θεοῦ σοφίας ἡ διατύπωσις ἔργον ἐγίνετο, ἔνθα 
πολλῷ πάντοθεν οἱ τοῖχοι κατελάμποντο χρυσίῳ, καὶ πρὸς πᾶσαν ὑπερβολὴν καὶ 
ὕλης πολυτελείᾳ καὶ τέχνης ἀκριβείᾳ συνελθοῦσαι μόνον τοιοῦτον ἐπὶ τῆς γῆς 
ἔδειξαν ναὸν τότε’ μᾶλλον δὲ οὐ τέχνης ἀκριβείᾳ μόνον, ἀλλὰ καὶ Θεοῦ σοφία τῆς 

οἰκοδομῆς συνεφήψατο ἐκείνης. Οὐ γὰρ οἴκοθεν, οὐδὲ παρ᾽ ἑαυτοῦ, ἀλλὰ παρὰ τοῦ 
Θεοῦ πάντα μαθὼν ὁ Σολομών, καὶ τὴν ὑπογραφὴν ἐν τῶν οὐρανῶν κατενεγκών, 
οὕτως αὐτὸν διεχάραξε καὶ ἀνέστησεν. Ἀλλ᾽ ὅμως ὁ καλὸς τοῦτος καὶ θαυμαστὸς 
νοὸς καὶ ἅγιος, τῶν χρωμένων αὐτῷ διαφθαρέντων, οὕτως ἠτιμώθη καὶ 
κατεφρονήθη, καὶ γέγονε βέβηλος, ὡς πρὸ γε τῆς ἁλώσεως σπήλαιον αὐτὸν 
καλεῖσθαι λῃστῶν, καὶ σπήλαιον ὑαίνης᾽ μετὰ δὲ ταῦτα βαρβαρικοῖς καὶ ἀκαθάρτοις 
καὶ βεβήλοις παραδοθῆναι χερσί. Βούλει καὶ περὶ πόλεων τὸ αὐτὸ τοῦτο μαθεῖν; Τὶ 
τῶν ἐν Σοδόμοις πόλεων λαμπρότερον ἦν; Καὶ γὰρ οἰκίαι καὶ οἰκοδομήματα 
λαμπρά, καὶ τείχη παρ᾽ αὐτοῖς ἦν, καὶ χώρᾳ λιπαρὰ καὶ εὔγειος, καὶ τῷ παραδείσῳ 
τοῦ Θεοῦ προσεοικυΐα’ ἡ δὲ καλύβη τοῦ Ἀβραὰμ εὐτελὴς καὶ μικρά, καὶ οὐδεμίαν 
ἔχουσα ἀσφάλειαν: ἀλλὰ πολέμου ποτὲ γενομένου βαρβαρικοῦ, τὰ μὲν πόλεις τὰς 
τειχήρεις κατέσκαψαν τε καὶ εἷλον οἱ βάρβαροι, καὶ τοὺς ἐνοικοῦντας λαβόντες 
αἰχμαλώτους ἀπῆλθον, τὸν δὲ τῆς ἐρήμου πολίτην Ἀβραὰμ οὐκ ἤνεγκαν ἐπελθόντα 
καὶ μάλα εἰκότως: τῆς γὰρ ἀπὸ τοῦ πλήθους καὶ τῶν τειχῶν ἀσφαλείας πολλῷ 
μείζονα εἶχε δύναμιν, τὴν εὐσέβειαν. Εἰ Χριστιανὸς εἶ, πόλιν οὐκ ἔχεις ἐπὶ τῆς γῆς᾽ 
τῆς πόλεως ἡμῶν τεχνίτης καὶ δημιουργὸς ἐστιν ὁ Θεός᾽ κἂν ἅπασαν λάβωμεν τὴν 
οἰκουμένην ξένοι καὶ παρεπίδημοι πάσης ἐσμεν. Εἰς τὸν οὐρανὸν ἐνεγράφημεν, ἐκεῖ 
πολετευόμεθα: μὴ κατὰ τὰ παιδία τὰ μικρὰ μεγάλων ὑπερορῶντες, τὰ μικρὰ 
θαυμάζωμεν. 


Οὐ μέγεθος πόλεως, ἀλλὰ ψυχῆς ἀρετὴ κόσμος ἐστὶ καὶ ἀσφαλείᾳ. Εἰ δὲ ἀξίωμα 
εἶναι νομίζεις πόλεως, ἐννόησον πόσοι πορνοκόποι, πόσοι μαλακοὶ καὶ 
διεφθαρμένοι καὶ μυρίων γέμοντες κακῶν κοινωνοῦσί σοι τῆς ἀξίας ταύτης, καὶ 
καταφρόνησόν ποτε τῆς τιμῆς ταύτης. Ἀλλ᾽ οὐκ ἐκείνῃ τοιαύτη᾽ καὶ γὰρ ἀδύνατόν 
ἐστιν αὐτῆς μετασχεῖν τὸν μὴ πᾶσαν ἐπιδειξάμενον ἀρετήν. Μὴ τοίνυν ἀνόητοι 
γινώμεθα, ἀλλὰ τότε ἀλγῶμεν, ὅταν τὸ ἀξίωμα ἡμῶν τῆς ψυχῆς ἀφέληταί τις, ὅταν 
ἁμαρτίαν ἐργασώμεθα, ὅταν τῷ κοινῷ πάντων Δεσπότῃ προσκρούσωμεν᾽ ὡς τὰ γε 
νῦν γεγενημένα οὐ μόνον οὐδὲν παραβλάψει τὴν πόλιν, ἀλλ᾽ ἐὰν νήφωμεν, καὶ 
ὠφελήσει τὰ μέγιστα. Καὶ γὰρ γυναικὶ νῦν ἔοικεν ἡμῖν ἡ πόλις εὐσχήμονι καὶ 
ἐλευθέρᾳ καὶ σώφρονι: ὁ φόβος ἐπιεικεστέραν αὐτὴν καὶ σεμνοτέραν ἐποίησε, καὶ 
τῶν μιαρῶν ἐκείνων τῶν τὰ γεγενημένα τολμησάντων ἀπήλλαξξ. Μὴ τοίνυν 
γυναικώδεις θρηνῶμεν θρήνους: καὶ γὰρ ἤκουσα πολλῶν κατὰ τὴν ἀγορὰν 
λεγόντων: οὐαὶ σοι, Ἀντιόχεια! Τὶ σοι γέγονε; Πῶς ἠτιμώθης; Καὶ ἀκούσας 
κατεγέλασα τῆς παιδικῆς τῶν ταῦτα λεγόντων διανοίας. Οὐ γὰρ νῦν ταῦτα λέγειν 
χρή ἀλλ᾽ ὅταν ἴδῃς ὀρχουμένους, μεθύοντας, ἄδοντας, βλασφημοῦντας, 
ὀμνύοντας, ἐπιορκοῦντας, ψευδομένους, τότε ταύτην ἐπίλεγε τὴν ῥῆσιν οὐαὶ σοι 
πόλις! Τὶ σοι γέγονεν; Ἐὰν δὲ ἴδῃς τὴν ἀγορὰν ὀλίγους ἔχουσαν ἄνδρας ἐπιεικεῖς 
καὶ σώφρονας καὶ μετρίους, μακάριζξ τὴν πόλιν ἐκείνην. Οὐδὲν γὰρ ἡ ὀλιγότης 
αὐτὴν παραβλάψαι ποτὲ δυνήσεται, τῆς ἀρετῆς προσούσης, ὥσπερ οὖν τὸ πλῆθος 
οὐδὲν ὠφελήσει ποτέ, κακίας οὔσης, «Ἐὰν 7 ὁ ἀριθμὸς τῶν υἱῶν Ἰσραήλ, φησίν, 
ὡς ἡ ἄμμος τῆς θαλάσσης, τὸ κατάλειμμα σωθήσεται». Οὐδὲν με τὸ πλῆθος 

δυσωπῆσαι δυνήσεται, φησίν" οὕτω καὶ ὁ Χριστὸς ἐποίησεν᾽ ἐταλάνισε πόλεις οὐ 
δι᾽ ὀλιγότητα, οὐ διὰ τὸ μὴ εἶναι μητροπόλεις: καὶ τὴν Ἱερουσαλὴμ πάλιν δι᾽ αὐτὸ 
τοῦτο ἐταλάνισεν οὕτω λέγων: «Ἱερουσαλήμ, Ἱερουσαλήμ, ἡ ἀποκτείνουσα τοὺς 
προφήτας, καὶ λιθοβολοῦσα τοὺς ἀπεσταλμένους πρὸς αὐτήν». Τὶ γὰρ μοι τὸ πλῆθος 
ὄφελος φέρει, εἰπὲ μοι, ἂν μετὰ κακίας ἢ πολιτευόμενον; Τοὐναντίον μὲν οὖν καὶ 
βλάβος ἀπὸ τούτου γίνεται. Νῦν οὖν τὰ γεγενημένα κακὰ τὶ ἄλλο εἰργάσατο; Οὐχ ἡ 
ῥαθυμίᾳ, καὶ ἡ ὀλιγωρία, καὶ ἡ μοχθηρία τῶν ἐνοικούντων; Μὴ τι τὸ ἀξίωμα τὴν 
πόλιν ὠφέλησε, μὴ τι τὸ μέγεθος τῆς οἰκοδομῆς, μὴ τι τὸ μητρόπολιν αὐτὴν εἶναι; 
Εἰ δὲ παρὰ βασιλεῖ τῷ ἐπὶ τῆς γῆς οὐδὲν αὐτῆς τοῦτο ἁμαρτούσης προέστη, ἀλλὰ 
πάντα ἐκεῖνα ἀφήρηται, πολλῷ μᾶλλον παρὰ τῷ Δεσπότῃ τῶν ἀγγέλων οὐδὲν αὐτῆς 
τὸ ἀξίωμα προστήσεται τοῦτο᾽ οὐδὲν γὰρ ἡμᾶς ὠφελῆσαι δυνήσεται κατὰ τὴν 
ἡμέραν ἐκείνην, τὸ μητρόπολιν οἰκεῖν, καὶ στοὰς ἔχουσαν εὐρείας καὶ τὰ ἀλλὰ 
ἀξιώματα τὰ τοιαῦτα. Καὶ τὶ λέγω κατὰ τὴν ἡμέραν ἐκείνην; Εἰς γὰρ τὸν παρόντα 
βίον τὶ σε ὠφελῆσαι δυνήσεται τὸ μητρόπολιν εἶναί σου τὴν πόλιν; Ἄρα οἰκίαν τις 
κακῶς διακειμένην ἀπὸ τούτου διώρθωσεν, ἢ πρόσοδόν τινα ἔσχεν, ἢ ἀπὸ τῆς ἀξίας 
ταύτης ἀθυμίαν ἀπεκρούσατο, ἢ σώματος ἀῤῥωστίαν ἔλυσεν, ἢ κακίαν ψυχῆς 
ἀπέθετο; Μὴ παίζωμεν, ἀγαπητοί, μηδὲ πρὸς τὰς τῶν πολλῶν ὑπολήψεις βλέπωμεν, 
ἀλλὰ μάθωμεν, τὶ ποτὲ ἐστι πόλεως ἀξίωμα, τὶ ποτὲ ἐστι τὸ ποιοῦν πόλιν 
μητρόπολιν. Ταῦτα λέγω προσδοκῶν μὲν πάλιν ἀπολήψεσθαι καὶ τοῦτο τὴν πόλιν 
τὸ σχῆμα, καὶ ἐπὶ τῆς οἰκείας φανήσεσθαι προεδρίας" καὶ γὰρ φιλάνθρωπος ὁ 
βασιλεὺς καὶ θεοφιλής: βούλομαι δὲ ὑμᾶς, εἰ καὶ ἀποδοθείη, μὴ μέγα ἐπὶ τούτῳ 
φρονεῖν μηδὲ ἐγκαλλωπίζεσθαι, μηδὲ ἐκ τούτων τὴν πόλιν ἡμῖν σεμνύνειν. Ὅταν 
ἐθέλῃς τῆς πόλεως εἰπεῖν ἐγκώμιον, μὴ μοι τὴν Δάφνην εἴπῃς τὸ προάστειον, μηδὲ 
τὸ πλῆθος καὶ μῆκος τῶν κυπαρίσσων, μηδὲ τὰς πηγὰς τῶν ὑδάτων, μηδὲ τὸ 
πολλοὺς τὴν πόλιν οἰκεῖν ἀνθρώπους, μηδὲ τὸ μέχρι βαθυτάτης ἑσπέρας ἐπὶ τῆς 
ἀγορᾶς διατρίβειν μετὰ ἀδείας πολλῆς, μηδὲ τῶν ὠνίων τὴν ἀφθονίαν αἰσθητὰ 
ἅπαντα ταῦτα, καὶ μέχρι τοῦ παρόντος μένοντα βίου ἀλλ᾽ ἐὰν ἔχῃς εἰπεῖν ἀρετήν, 
ἐπιείκειαν, ἐλεημοσύνην, παννυχίδας, εὐχὰς σωφροσύνην, φιλοσοφίαν ψυχῆς, ἀπὸ 
τούτων κοσμεῖ τὴν πόλιν. Ταῦτα καὶ τοῖς τὴν ἔρημον οἰκοῦσι προσόντα πάσης 
πόλεως λαμπροτέραν αὐτὴν ποιεῖ" καὶ πάλιν πάντων εὐτελεστέραν, ἂν μὴ παρῇ 
ταῦτα τοῖς ἐκείνης πολίταις. Τοῦτο μὴ ἐπὶ πόλεως μόνον, ἀλλὰ καὶ ἐπ᾿ ἀνθρώπων 
ποιήσωμεν. Ἐὰν ἴδῃς ἄνθρωπον πολυσαρκοῦντα, εἰς εὐεξίαν πολλὴν ἐκβεβηκότα, 
ὑψηλὸν καὶ τοὺς ἄλλους ὑπερβαίνοντα τῷ μήκει τοῦ σώματος, μὴ θαυμάσῃς, ἕως 
ἂν αὐτοῦ τὴν ψυχὴν καταμάθῃς. Μὴ ἀπὸ τῆς ἔξωθεν εὐμορφίας, ἀλλὰ καὶ ἀπὸ τοῦ 
κατὰ τὴν διάνοιαν κάλλους μακαρίζωμεν ἅπαντας. Μικρὸς ἦν ὁ Δαυΐδ καὶ βραχὺς 
τῷ σώματι, ἀλλ᾽ ὅμως ὁ βραχὺς ἁκεῖνος καὶ μικρός, καὶ τῶν ὅπλων γεγυμνωμένος 
ἁπάντων, στρατόπεδον τοσοῦτον καὶ τὸν σαρκικὸν ἐκεῖνον πύργον ἀπὸ μιᾶς 
κατήνεγκε πληγῆς, οὐκ ἀκοντίσας δόρυ, οὐδὲ βέλος ἀφείς, οὐδὲ ξίφος γυμνώσας, 
ἀλλὰ μικρᾷ βολῇ τὸ πᾶν ἐργασάμενος. Διὰ τοῦτο καὶ τις παραινεῖ λέγων: «Μὴ 
ἐπαινέσῃς ἄνθρωπον ἐν κάλλει αὐτοῦ, μηδὲ βδελύξῃ ἄνδρα ἐν ὁράσει αὐτοῦ: μικρὰ 
ἐν πετεινοῖς ἡ μέλισσα, καὶ ἀρχὴ γλυκασμὸς ὁ καρπὸς αὐτῆς». Τοῦτο καὶ ἐπὶ 

πόλεως καὶ ἀνδρῶν λέγωμεν, καὶ πρὸς ἀλλήλους φιλοσοφῶμεν, καὶ τῷ Θεῷ χάριν 
ἔχωμεν διηνεκῶς καὶ ὑπὲρ τῶν παρόντων καὶ ὑπὲρ τῶν παρελθόντων, καὶ 
παρακαλῶμεν αὐτὸν κοινῇ μετὰ ἐκτενείας πάσης, ὥστε καὶ τοὺς τὸ δεσμωτήριον 
οἰκοῦντας, καὶ τοὺς εἰς τὴν ἀλλοτρίαν μετοικίζεσθαι μέλλοντας, τοὺς μὲν ἀφεθῆναι, 
τοὺς δὲ ἐπανελθεῖν. Μέλη ἡμῶν εἰσι κἀκεῖνοι, μεθ᾽ ἡμῶν ἐκλυδωνίσθησαν, μεθ᾽ 
ἡμῶν τὸν χειμῶνα ὑπέστησαν παρακαλῶμεν τοίνυν τὸν φιλάνθρωπον Θεὸν μεθ᾽ 
ἡμῶν αὐτοὺς ἀπολαῦσαι τῆς γαλήνης. Μὴ λεγέτω τις᾿ τὶ δὲ μοι μένοι λοιπόν; 
Ἀπηλλάγην τοῦ κινδύνου, ἀπολλύσθω ὁ δεῖνα, διαφθειρέσθω ἕτερος. Μὴ 
παροξύνωμεν τὸν Θεὸν διὰ τῆς ὑπεροψίας ταύτης, ἀλλ᾽ ὡς αὐτοὶ ὄντες ἐν τοῖς 
δεινοῖς, οὕτως ὀδυνώμεθα, οὕτω τὸν Θεὸν μετὰ ἐκτενείας παρακαλῶμεν, ἐκεῖνο τὸ 
Παύλου πληροῦντες ρητόν᾽ «Τοῖς δεσμίοις ὡς συνδεδεμένοι, τοῖς κακουχουμένοις 
ὡς καὶ αὐτοὶ ὄντες ἐν σώματι, καὶ κλαίοντες μετὰ κλαιόντων, τοῖς ταπεινοῖς 
συναπαγόμενοι». Τοῦτο καὶ ἡμᾶς αὐτοὺς ὠφελήσει τὰ μέγιστα᾽ οὐδὲν γὰρ οὕτω τὸν 
Θεὸν εὐφραίνειν εἴωθεν, ὡς τὸ μετὰ πολλῆς προθυμίας ἀλγεῖν ὑπὲρ τῶν μελῶν τῶν 
ἡμετέρων. Παρακαλῶμεν τοίνυν αὐτὸν κοινῇ καὶ ὑπὲρ τῶν παρόντων καὶ ὑπὲρ τῶν 
μελλόντων, ὥστε κἀκείνης ἡμᾶς ἐξαρπάσαι τῆς κολάσεως. Τὰ μὲν γὰρ παρόντα οἷα 
ἂν ἧ, φορητὰ τὲ ἐστι καὶ τέλος ἔχει: τὰ δὲ ἐκεῖ βασανιστήρια ἀθάνατά τε καὶ 
ἄφυκτα. Μετὰ δὲ τῆς παρακλήσεως καὶ αὐτοὶ σπουδάζωμεν, μηκέτι τοιούτοις 
περιπίπτειν ἁμαρτήμασιν, εἰδότες ὅτι λοιπὸν οὐδὲ συγγνώμης ἀπολαῦσαι 
δυνησόμεθα. Κοινῇ τοίνυν τῷ Θεῷ προσπίπτωμεν ἅπαντες, καὶ ἐνταῦθα ὄντες, καὶ 
κατὰ τοὺς οἴκους γινόμενοι, λέγωμεν: Δίκαιος εἶ, Κύριε, ἐπὶ πᾶσιν οἷς ἐποίησας 
ἡμῖν, ὅτι ἐν ἀληθινῇ κρίσει ἐπήγαγες, ὅσα ἐπήγαγες. Εἰ αἱ ἁμαρτίαι ἡμῶν 
ἀντέστησαν ἡμῖν, ποίησον ἡμῖν ἕνεκεν τοῦ ὀνόματός σου, καὶ μὴ συγχωρήσῃς 
μηκέτι τοιούτων δεινῶν πεῖραν λαβεῖν, «Μηδὲ εἰσενέγκῃς ἡμᾶς εἰς πειρασμόν, ἀλλὰ 
ῥῦσαι ὑμᾶς ἀπὸ τοῦ πονηροῦ», ὅτι σοῦ ἐστιν ἡ βασιλεία καὶ ἡ δύναμις, καὶ ἡ δόξα 
εἰς τοὺς αἰῶνας τῶν αἰώνων. Ἀμήν. 


175 - Ἰσαὰκ Σύρου 


ΟΜΙΛΙΑ ΙΗ΄. Εἰς τὴν προειρημένην ὑπόθεσιν τῆς 
στάσεως, περὶ νηστείας, καὶ εἰς τὸ ρητὸν τοῦ 
ἀποστόλου. Χαίρεται ἐν Κυρίῳ πάντοτε. 


α΄. Πολλοὺς εἶδον χαίροντας, καὶ πρὸς ἀλλήλους λέγοντας: Ἐνικήσαμεν, 
ἐκρατήσαμεν, ἐδαπανήθη τῆς νηστείας τὸ ἡμίση. Τοὺς δὲ τοιούτους παρακαλῶ, μὴ 
διὰ τοῦτο χαίρειν, ὅτι ἐδαπανήθη τῆς νηστείας τὸ ἡμίση, ἀλλ᾽ ἐκεῖνο σκοπεῖν, εἰ 
τῶν ἁμαρτημάτων ἐδαπανήθη τὸ ἥμισυ, καὶ τότε ἀγάλλεσθαι᾽ τοῦτο γὰρ ἡδονῆς 
ἄξιον, τοῦτό ἐστι τὸ ζητούμενον καὶ δι᾽ ὃ πάντα γίνεται, ἵνα τὰ ἐλαττώματα ἡμῶν 
διορθώσαμεν, ἵνα μὴ τοιοῦτοι ἐξέλθωμεν ἀπὸ νηστείας, οἷοι εἰσήλθομεν εἰς 
νηστείαν, ἀλλ᾽ ἀπονιψάμενοι καὶ πάντα ἀποθέμενοι τὰ τῆς πονηρᾶς συνηθείας, 
οὕτω τὴν ἱερὰν ἀγάγωμεν ἑορτήν: ὡς ἂν μὴ τοῦτο ἧ, οὐ μόνον οὐδὲν ἡμῖν ἔσται 
κέρδος, ἀλλὰ καὶ βλάβος μέγιστον τῆς νηστείας δαπανηθείσης. Μὴ τοίνυν 
χαίρωμεν, ὅτι διηνύσαμεν τῆς νηστείας τὸ μῆκος (τοῦτο γὰρ οὐδὲν μέγα ἐστίν), 
ἀλλὰ χαίρωμεν, ὅταν μετὰ κατορθωμάτων αὐτὸ διανύσωμεν, ἵνα καὶ ἀπελθούσης 
ταύτης, ὁ ταύτης διαλάμπῃ καρπός. Καὶ γὰρ τοῦ χειμῶνος τὸ κέρδος τότε μάλιστα 
δείκνυται, ὅταν ἐκείνοις παρέλθῃ᾽ καὶ γὰρ κομῶντα τὰ λήϊα καὶ φύλλοις καὶ καρπῷ 
τὰ δένδρα βρύοντα διὰ τῆς ὄψεως βοᾷ τὴν ἐκ τοῦ χειμῶνος γενομένην ὠφέλειαν 
αὐτοῖς. Τοῦτο δὴ καὶ ἐφ᾽ ἡμῶν γενέσθω. Καὶ γὰρ ὑετῶν συνέχων καὶ ἐπαλλήλων 
ἀπελαύσαμεν ἐν τῷ χειμῶνι κατὰ τὸν τῆς νηστείας καιρὸν διηνεκοῦς μετασχόντες 
διδασκαλίας, καὶ σπέρματα ἐδεξάμεθα πνευματικά, καὶ τὰς ἀκάνθας τῆς τρυφῆς 
ἀπετέμομεν. Μένωμεν τοίνυν ἅπερ ὑπεδεξάμεθα τηροῦντες μετὰ ἀκριβείας, ἵνα καὶ 
τῆς νηστείας ἀπελθούσης ὁ τῆς νηστείας βρύῃ καρπός, καὶ διὰ τῶν ἀγαθῶν ὧν 
ἐκαρπωσάμεθα ἀπὸ τῆς νηστείας, καὶ αὐτῆς μνημονεύωμεν τῆς νηστείας. Ἐὰν 
οὕτως ἑαυτοὺς παρασκευάσωμεν προσιοῦσαν αὐτὴν μεθ᾽ ἡδονῆς δεξόμεθα πάλιν. 
Καὶ γὰρ οὕτως ὅρῳ πολλοὺς μικροψύχους ἔχοντας, ὡς ἐν τῷ παρόντι περὶ τῆς 
μελλούσης μέριμναν τεσσαρακοστῆς, καὶ πολλῶν ἤκουσα λεγόντων, ὅτι μετὰ τὴν 
τῆς νηστείας ἀπαλλαγὴν οὐκ αἰσθάνονται τῆς ἡδονῆς τῆς ἐκ τῆς ἀνέσεως διὰ τὴν 
φροντίδα τοῦ μέλλοντος ἐνιαυτοῦ. Τὶ ἂν γένοιτο τούτου μικροψυχότερον, εἰπὲ μοι; 
Τὶ δὲ τὸ αἴτιον τούτου ἐστίν; Ὅτι νηστείας παραγενομένης οὐχ ὅπως τὰ κατὰ ψυχὴν 
εὖ διατεθείη σπουδάζομεν, ἀλλ᾽ ἐν τῇ τῶν σιτίων ἀποχῇ μόνον αὐτὴν ὁριζόμεθα. 


Ὡς εἰ μέγα τι εἰς τὴν τῶν τρόπων διόρθωσιν ἀπ᾽ αὐτῆς ἐκαρπωσάμεθα, κἂν 
ηὐξάμεθα καθ᾽ ἑκάστην ἡμέραν παραγίνεσθαι τὴν νηστείαν, δι᾿ αὐτῶν τῶν ἔργων 
αἴσθησιν λαμβάνοντες τῶν κατορθωμάτων αὐτῆς, καὶ οὐκ ἂν ποτε τὴν ἐπιθυμίαν 
αὐτῆς ἐξεβάλομεν, οὐκ ἂν προσδοκωμένης αὐτῆς ἐγενόμεθα κατηφεῖς καὶ 
ἐναγώνιοι. Τὸν γὰρ κατὰ διάνοιαν εὖ διακείμενον καὶ τῆς ψυχῆς ἐπιμελούμενον τῆς 
ἑαυτοῦ, οὐδὲν ὅλως τῶν ὄντων θλῖψαι δυνήσεται, ἀλλ᾽ ἀπολαύσεται καθαρᾶς 
ἡδονῆς καὶ διηνεκοῦς: καὶ ὅτι τοῦτό ἐστιν ἀληθές, ἠκούσατε τοῦ Παύλου σήμερον 
παραινοῦντος ἡμῖν καὶ λέγοντος᾽ «Χαίρετε ἐν Κυρίῳ πάντοτε, πάλιν ἐρῶ, χαίρετε». 

Καὶ οἶδα μέν, ὅτι πολλοῖς ἀδύνατον εἶναι δοκεῖ τὸ λεγόμενον: πῶς γὰρ οἷόν τε, 
φησίν, ἄνθρωπον ὄντα χαίρειν διηνεκῶς; Τὸ μὲν γὰρ χαίρειν οὐ δύσκολον, τὸ δὲ 
διηνεκῶς χαίρειν, τοῦτο καὶ ἀδύνατον εἶναί μοι δοκεῖ, ἴσως εἴποι ἂν τίς: πολλὰ γὰρ 
ἀθυμίας ἡμᾶς ἀνάγκαι περιστοιχίζονται. Ἢ γὰρ παῖδά τις ἀπέβαλεν, ἢ γυναῖκα, ἢ 
φίλον γνήσιον, παντὸς συγγενοῦς ἀναγκαιότερον, ἢ ζημίαν ὑπέστη χρημάτων, ἢ 
νόσῳ περιέπεσεν, ἢ περίστασιν πραγμάτων ὑπέμεινεν ἑτέραν, ἢ παρ᾽ ἀξίαν 
ὑβρισθεὶς ἤλγησεν, ἢ λιμός, ἢ λοιμός, ἢ εἴσπραξις ἀφόρητος, ἢ τὰ κατὰ τὴν οἰκίαν 
πράγματα᾽ μᾶλλον δὲ οὐκ ἂν φθάνοιμεν ἅπαντα καταλέγοντες, ὅσα καὶ ἰδίᾳ καὶ 
δημοσίᾳ λυπεῖν ἡμᾶς εἴωθεν. Πῶς οὖν δυνατόν, φησί, πάντοτε χαίρειν; Δυνατὸν 
μὲν οὖν, ἄνθρωπε: καὶ εἰ μὴ δυνατὸν ἦν, οὐκ ἂν ὁ Παῦλος παρήνεσεν, οὐδ᾽ ἂν 
συνεβούλευσεν ἄνθρωπος πνευματικῆς ἀπολαύων σοφίας. Καὶ διὰ τοῦτο συνεχῶς 
ὑμῖν ἔλεγον, καὶ λέγω οὐ παύσομαι, ὅτι ἃ μηδαμοῦ μηδὲ παρ᾽ ἑτέρῳ τινὶ ἔστι 
μαθεῖν, ταῦτα ἐνταῦθα ὑμῖν ἔξεστι φιλοσοφεῖν. Ἡδονῆς μὲν γὰρ καὶ τοῦ χαίρειν 
ἐπιθυμοῦσιν ἅπαντες, καὶ διὰ τοῦτο πάντα ποιοῦσι καὶ λέγουσι καὶ πραγματεύονται. 
Καὶ γὰρ ἔμπορος διὰ τοῦτο πλεῖ, ἵνα χρήματα χαίρῃ᾽ καὶ ὁ στρατευόμενος διὰ τοῦτο 
στρατεύεται, καὶ ὁ γεωργὸς διὰ τοῦτο γεωργεῖ, καὶ τέχνην ἕκαστον διὰ τοῦτο μετείς, 
καὶ ἀρχῆς οἱ ἐρῶντες διὰ τοῦτο ἔρωσιν, ἵνα δόξης ἀπολαύωσι, δόξης δὲ ἀπολαύειν 
βούλονται, ἵνα χαίρωσι᾽ καὶ πρᾶγμα ἕκαστον πρὸς τοῦτο ἴδοι τις ἂν ἐπιγινόμενον 
ἡμῖν τὸ τέλος, καὶ πρὸς τοῦτο ἕκαστος βλέπων διὰ πολλῶν τῶν μέσων ἐπ᾽ αὐτὸ 
σπεύδει βαδίζειν. 


Εὐθυμίας μέν, ὅπερ ἔφην, ἐρῶσι πάντες, ἐπιτυχεῖν δὲ οὐχ ἅπαντες δύνανται" οὐ γὰρ 
ἴσασι τὴν ἐκεῖ φέρουσαν ὁδόν ἀλλὰ πολλοὶ νομίζουσιν, ὅτι τὸ πλουτεῖν αἴτιον 
τούτου γίνεται. Εἰ δὲ τοῦτο αἴτιον ἦν, οὐδεὶς ἂν τῶν χρήματα κεκτημένων ἠθύμησέ 
ποτε: νῦν δὲ πολλοὶ τῶν πλουτούντων ἀβίωτον εἶναι τὸν βίον νομίζουσι, καὶ 
θανάτους μυρίους εὔχονται, ἐπειδὰν δυσημερίας τινὸς αἴσθωνται, καὶ οἱ σφόδρα 
ἀθυμοῦντες, οὗτοι μάλιστα πάντων εἰσί. Μὴ γὰρ μοι τὰς τραπέζας αὐτῶν ἴδῃς, μηδὲ 
τοὺς κόλακας αὐτῶν καὶ τοὺς παρασίτους, ἀλλὰ τὰ ἐξ αὐτῶν γινόμενα πράγματα, 
τὰς ἐπηρείας, τὰς συκοφαντίας, τοὺς κινδύνους, τὰς ἀγωνίας, καὶ ὃ τούτου πολλῷ 
χαλεπώτερον, ὅτι καὶ ἀμελέτητοι πρὸς ταύτας ἐρχόμενοι τὰς μεταβολάς, 
φιλοσοφεῖν οὐκ ἐπίστανται, οὐδὲ γενναίως τὰ συμπίπτοντα φέρειν. Διόπερ οὐδὲ 
τοιαῦτα αὐτοῖς φαίνεται τὰ δεινά, οἰάπερ ἐστὶ τῇ φύσει, ἀλλὰ καὶ τὰ κοῦφα ἀφόρητα 
λοιπὸν εἶναι δοκεῖ. Ὥσπερ οὖν ἐπὶ τῶν πενήτων τοὐναντίον γίνεται, καὶ τὰ 
ἀνήκεστα φορητὰ φαίνεται ὡς τὰ πολλὰ τοιαῦτα αὐτοῖς μεμελετηκόσιν᾽ οὐδὲ γὰρ 
οὕτως ἡ τῶν πραγμάτων φύσις, ὡς ἡ τῶν πασχόντων διάθεσις, καὶ μεγάλα καὶ 
μικρὰ ποιεῖ φαίνεσθαι τὰ ἐπιόντα ἡμῖν κακά. Καὶ ἵνα μὴ πόῤῥωθεν ἀγάγω τὰ 
παραδείγματα ἑκατέρων τούτων, ἀπὸ τῶν συμβάντων ἡμῖν διαλέξομαι. Ἰδοὺ γοῦν 
οἱ μὲν πένητες διέφυγον ἅπαντες, καὶ ὁ δῆμος ἀπήλλακται τοῦ κινδύνου, καὶ ἀδείας 
ἀπολαύουσι καθαρᾶς: οἱ δὲ τὰ τῆς πόλεως πράττοντες πράγματα, ἱπποτρόφοι καὶ 
ἀγωνοθέται, καὶ τὰ ἀλλὰ λειτουργήσαντες, οὗτοι τὸ δεσμωτήριον οἰκοῦσι νῦν καὶ 
περὶ τῶν ἐσχάτων δεδοίκασι, καὶ τῶν ἅπασι τετολμημένων αὐτοῖς τὰς εὐθύνας 

ὑπέχουσι, καὶ φόβῳ συζῶσι διηνεκεῖ, καὶ πάντων ἀθλιώτερον ἐκεῖνοι διάκεινται 
νῦν, οὐ διὰ τὸ μέγεθος τῶν κινδύνων, ἀλλὰ διὰ τὸ τρυφῇ τὸν ἔμπροσθεν χρόνον 
συνεζηκέναι. 


β᾽. Πολλοὶ γοῦν παρ᾽ ἡμῶν παρακαλούμενοι, καὶ γενναίως φέρειν 
συμβουλευόμενοι τὰ δεινά, τοῦτο ἔλεγον, ὅτι οὐδὲν οὐδέποτε τοιοῦτον 
ἐμελετήσαμεν, οὐδὲ ἐπιστάμεθα τοιαῦτα φιλοσοφεῖν" διὰ τοῦτο πολλῆς δεόμεθα 
τῆς παρακλήσεως. Ἕτεροι πάλιν νομίζουσιν, ὅτι τὸ ὑγιαίνειν, τοῦτό ἐστιν αἴτιον 
ἡδονῆς οὐκ ἔστι δέ. Πολλοὶ γοῦν τῶν ὑγιαινόντων καὶ αὐτοὶ μυριάκις ηὔξαντο 
ἀποθανεῖν, τὰς ἐπαγομένας αὐτοῖς οὐκ ἐνεγκόντες ἐπηρείας. Ἄλλοι πάλιν τὸ δόξης 
ἀπολαύειν, καὶ δυναστείας ἐπειλῆφθαι, καὶ διέπειν ἀρχὰς καὶ παρὰ πολλῶν 
κολακεύεσθαι, διηνεκοῦς χαρᾶς ποιητικὸν εἶναί φασιν᾽ οὐκ ἔστι δὲ οὐδὲ τοῦτο. Καὶ 
τὶ λέγω τὰς ἄλλας ἀρχάς; Κἂν γὰρ ἐπ᾽ αὐτὴν ἀναβῶμεν τῷ λόγῳ τὴν βασιλείαν, καὶ 
τὸν ἐν ἐκείνῃ ζῶντα, πολλαῖς εὑρήσομεν περιεστοιχισμένον ἀθυμίαις, καὶ τοσούτῳ 
πλείους ἔχοντα λύπης ἀνάγκας, ὅσῳ καὶ μείζονα περιβέβληται πραγμάτων ὄγκον. 
Καὶ τὶ χρὴ λέγειν πολέμους καὶ μάχας καὶ τὰς παρὰ τῶν βαρβάρων ἐπαναστάσεις; 
Πολλάκις αὐτοὺς τοὺς ἔνδον στρεφομένους δέδοικε. Καὶ γὰρ πολλοὶ τῶν 
βασιλευσάντων τὰς πολεμικὰς διαφυγόντες χεῖρας, τὰς τῶν σωματοφυλάκων οὐ 
διέφυγον ἐπιβουλάς. Τοσαῦται δὲ τοῖς βασιλεύουσιν ἀθυμίαις ἀνάγκαι, ὅσα τῇ 
θαλάττῃ τὰ κύματα. Εἰ δὲ βασιλεία οὐκ ἂν ἄλυπον ἐργάσαιτο βίον, τὶ ἕτερον 
δυνήσεται κατορθῶσαι τοῦτο; Τῶν μὲν βιωτικῶν οὐδέν᾽ τὸ δὲ Παύλου ῥῆμα μόνον, 
τὸ βραχὺ τοῦτο καὶ ψιλόν, αὐτὸ ἡμῖν τοῦτον ἀνοίξει τὸν θησαυρόν. Οὐ γὰρ πολλῶν 
δεῖ λόγον, οὐδὲ μακρᾶς τῆς περιόδου, ἀλλ᾽ ἐὰν ἐννοήσωμεν μόνον τὸ εἰρημένον, 
εὑρήσομεν τὴν ὁδὸν τὴν ἐπὶ τοῦτο φέρουσαν. Οὐδὲ γὰρ εἶπεν ἁπλῶς, «Χαίρετε 
πάντοτε», ἀλλὰ προσέθηκε τὴν αἰτίαν τῆς διηνεκοῦς ἡδονῆς, «Χαίρετε ἐν Κυρίῳ 
πάντοτε», εἰπών: ὁ ἐν Κυρίῳ χαίρων, οὐδενὶ τῶν συμπιπτόντων τῆς ἡδονῆς ταύτης 
ἐκπεσεῖν δύναται. Τὰ μὲν γὰρ ἀλλὰ πάντα, ἐφ᾽ οἷς χαίρομεν, τρεπτὰ τε ἐστὶ καὶ 
εὐμετάπτωτα, καὶ ἀλλοιοῦται ῥᾳδίως: καὶ οὐ τοῦτο μόνον ἔχει τὸ δεινόν, ἀλλ᾽ ὅτι 
καὶ μένοντα οὐ παρέχει τοσαύτην ἡμῖν τὴν ἡδονήν, ὡς τὴν ἐκ τῶν ἄλλων ἡμῖν 
ἐπιγινομένην ἀθυμίαν διακρούεσθαι καὶ συσκιάζειν᾽ ὁ δὲ τοῦ Θεοῦ φόβος 
ἀμφότερα ταῦτα ἔχει, βέβαιός τὲ ἐστι καὶ ἀκίνητος, καὶ τοσαύτην βρύει χαράν, ὡς 
μηδεμίαν ἡμᾶς αἴσθησιν τῶν ἄλλων λαμβάνειν δεινῶν. Ὁ γὰρ τὸν Θεόν, ὡς χρή. 
φοβούμενος, καὶ ἐπ᾽ αὐτῷ θαῤῥῶν, τὴν ῥίζαν ἐκαρπώσατο τῆς ἡδονῆς, καὶ πᾶσαν 
τῆς εὐθυμίας ἔχει τὴν πηγήν. Καὶ καθάπερ εἰς πέλαγος ἄπειρον σπινθὴρ μικρὸς 
ἐμπεσὼν ἀφανίζεται ῥᾳδίως, οὕτως ὅσαπερ ἂν προσπέσῃ τῷ φοβουμένῳ τὸν Θεόν, 
καθάπερ εἰς πέλαγος ἀχανὲς εὐθυμίας ἐμπίπτοντα κατασβέννυται καὶ ἀπόλλυται. 
Καὶ τὸ δὴ θαυμαστὸν μάλιστα τοῦτό ἐστιν, ὅτι τῶν λυπούντων παρόντων μένει 
χαίρων αὐτός. Εἰ μὲν γὰρ μηδὲν ἦν τὸ λυποῦν, οὐκ ἦν αὐτῷ μέγα τὸ δύνασθαι 
διηνεκῶς χαίρειν᾽ τὸ δὲ πολλῶν ἐπικειμένων τῶν εἰς ἀθυμίαν ἐμβιβαζόντων 
ἀνώτερον εἶναι ἁπάντων, καὶ ἐν μέσοις τοῖς λυπηροῖς εὐφραίνεσθαι, τοῦτό ἐστι τὸ 
παράδοξον. Καὶ καθάπερ τοὺς παῖδας τοὺς τρεῖς οὐδεὶς ἂν ἐθαύμασξ μὴ 

κατακαέντας, εἰ πόῤῥω τῆς Βαβυλώνιας ἤσαν καμίνου (τὸ γὰρ ἐκπλῆξαν ἅπαντας 
τοῦτό ἐστιν, ὅτι τῷ πυρὶ τοσοῦτον ὁμιλήσαντες χρόνον, τῶν οὐχ ὡμιληκότων 
ἐξέβησαν ἀλυπότεροι)᾽ οὕτω καὶ ἐπὶ τῶν ἁγίων ἔστιν εἰπεῖν, ὅτι εἰ μηδεὶς αὐτοῖς 
ἐπήγετο πειρασμός, οὐκ ἂν αὐτοὺς ἐθαυμάσαμεν διηνεκῶς χαίροντας᾽ τὸ δὲ 
ἐκπλήξεως ἄξιον καὶ φύσιν ἀνθρωπίνην ὑπερβαῖνον τοῦτό ἐστιν, ὅτι μηρίοις 
κυκλούμενοι κύμασι πάντοθεν, τῶν γαλήνης καθαρᾶς ἀπολαυόντων ῥᾷον 
διάκεινται. 


Ὅτι μὲν οὖν οὐδὲν βίον τῶν ἔξωθεν εὑρεῖν δυνατὸν εὐθυμίᾳ συγκεκληρωμένον 
διηνεκῶς, δῆλον ἐκ τῶν εἰρημένων. ὅτι δὲ τὸν πιστὸν ἀμήχανον μὴ διηνεκοῦς 
ἀπολαύειν ἡδονῆς, καὶ τοῦτο αὐτὸ πάλιν ἀποδεῖξαι πειράσομαι, οὐχ ἵνα μάθητε 
μόνον, ἀλλ᾽ ἵνα καὶ ζηλώσητε τὸν ἄλυπον τοῦτον βίον. Ἔστω γὰρ τις μηδὲν ἑαυτοῦ 
κατεγνωκώς, ἀλλ᾽ ἀγαθῷ συνειδότι συντρεφόμενος, καὶ πρὸς τὰ μέλλοντα 
κεχηνώς, καὶ τὰς ἀγαθὰς ἐκείνας ἀναμένων ἐλπίδας, τὶ τοῦτον, εἰπὲ μοι, εἰς ἀθυμίαν 
ἐμβαλεῖν δυνήσεται; Οὐ πάντων ἀφορητότατον ὁ θάνατος εἶναι δοκεῖ; Ἀλλ᾽ ἡ 
τούτου προσδοκίᾳ οὐ μόνον αὐτὸν οὐ λυπεῖ, ἀλλὰ καὶ εὐφραίνει μειζόνως: οἶδε γὰρ 
ὅτι ἡ τοῦ θανάτου παρουσία πόνων ἐστὶν ἀπαλλαγή. καὶ δρόμος ἐπὶ τοὺς στεφάνους 
καὶ τὰ βραβεῖα τὰ ἀποκείμενα τοῖς ὑπὲρ εὐσεβείας καὶ ἀρετῆς ἀγωνισαμένοις. Ἀλλὰ 
παίδων ἄωρος τελευτή; Ἀλλὰ καὶ τοῦτο φέρει γενναίως, καὶ ἐρεῖ τὰ τοῦ Ἰὼβ 
ῥήματα᾽ «Ὁ Κύριος ἔδωκεν, ὁ Κύριος ἀφείλατο: ὡς τῷ Κυρίῳ ἔδοξεν, οὕτω καὶ 
ἐγένετο" εἴη τὸ ὄνομα Κυρίου εὐλογημένον εἰς τοὺς αἰῶνας». Εἰ δὲ θάνατος καὶ 
παίδων ἀποβολὴ λυπεῖν οὐ δύνανται, πολλῷ μᾶλλον ζημία χρημάτων, καὶ ἀτιμίαι, 
καὶ κατηγορίαι, καὶ διαβολαὶ τῆς οὕτω μεγάλης καὶ γενναίας ψυχῆς οὐκ ἂν ποτε 
ἅψαιντο, οὐδὲ ὀδύνη σώματος: ἐπεὶ καὶ οἱ ἀπόστολοι ἐμαστιγοῦντο μέν, οὐκ 
ἠθύμουν δέ. Μέγα μὲν οὖν καὶ τοῦτο᾽ τὸ δὲ πολλῷ μεῖζον, ὅτι οὐ μόνον ἠθύμουν, 
ἀλλὰ καὶ αὐτὰς τὰς μάστιγας ὑπόθεσιν ἐποιοῦντο μείζονος ἡδονῆς, καὶ ὑπέστρεφον 
ἀπὸ προσώπου τοῦ συνεδρίου χαίροντες, ὅτι κατηξιώθησαν ὑπὲρ τοῦ ὀνόματος τοῦ 
Χριστοῦ ἀτιμασθῆναι. Ὕβρισέ τις καὶ ἐλοιδόρησε τὸν τοιοῦτον; Ἀλλ᾽ ἐπαιδεύθη 
παρὰ τοῦ Χριστοῦ χαίρειν ἐπὶ ταῖς ὕβρεσι. «Χαίρετε γάρ, φησί, καὶ ἀγαλλιᾶσθαι, 
ὅταν εἴπωσι πᾶν πονηρὸν ῥῆμα καθ᾽ ἡμῶν ψευδόμενοι ἕνεκεν ἐμοῦ, ὅτι ὁ μισθὸς 
ὑμῶν πολὺς ἐν τοῖς οὐρανοῖς». Ἀλλὰ νόσῳ περιέπεσεν; Ἀλλ᾽ ἤκουσεν ἑτέρου 
παραινοῦντος καὶ λέγοντος᾽ «Ἐν νόσῳ καὶ πενίᾳ ἐπ᾿ αὐτῷ πεποιθὼς γίνου, ὅτι 
ὥσπερ ἐν πυρὶ δοκιμάζεται χρυσός, οὕτως ἄνθρωποι δεκτοὶ ἐν καμίνῳ 
ταπεινώσεως». Ὅταν οὖν μήτε θάνατος, μήτε ἀτιμία, μήτε λοιδορίᾳ, μήτε ἄλλο τι 
τῶν τοιούτων μηδὲν λυπῆσαι αὐτὸν δύνηται, ἀλλὰ καὶ εὐφραίνῃ μᾶλλον, ποίαν 
ἀθυμίας ὑπόθεσιν ἕξει ποτέ; Τὶ οὖν, οὐκ ἠθύμουν οἱ ἅγιοι, φησίν; Οὐκ ἀκούεις 
Παύλου λέγοντος, «“ύπη μοὶ ἐστι μεγάλη, καὶ ἀδιάλειπτος ὀδύνη τῇ καρδίᾳ μου»: 
Αὐτὸ μὲν οὖν τοῦτό ἐστι τὸ θαυμαστόν, ὅτι ἡ λύπη κέρδος καὶ ἡδονὴν τὴν ἐκ τοῦ 
πένθους ἔφερεν. Ὥσπερ γὰρ αἱ μάστιγες οὐκ ὀδύνας, ἀλλὰ χαράν, οὕτω καὶ ἡ λύπη 
πάλιν τοὺς μεγάλους ἐκείνους προεξένει στεφάνους. Καὶ τὸ παράδοξον τοῦτό ἐστιν, 
ὅτι τοῦ κόσμου μὲν οὐχ ἡ ἀθυμίᾳ μόνον, ἀλλὰ καὶ ἡ χαρὰ ζημίαν ἔχει τὴν ἐσχάτην᾽ 

ἐπὶ δὲ τῶν πνευματικῶν τοὐναντίον ἅπαν, οὐχ ἡ χαρὰ μόνον, ἀλλὰ καὶ ἡ ἀθυμίᾳ 
πολὺν ἔχει τῶν ἀγαθῶν τὸν θησαυρόν: καὶ πῶς, ἐγὼ λέγω. Χαίρει τις ἐν τῷ κόσμῳ 
πολλάκις ἐχθρὸν δυσημεροῦντα ἰδών, καὶ διὰ τῆς χαρᾶς ταύτης πολλὴν ἐπισπᾶται 
ἑαυτῷ τὴν κόλασιν᾽ ἀλγεῖ τις πάλιν ἕτερος τὸν ἀδελφὸν πεσόντα ἰδών, καὶ διὰ τῆς 
ἀθυμίας ταύτης πολλὴν ἑαυτῷ παρὰ τῷ Θεῷ προξενεῖ τὴν εὔνοιαν. 


Ὁρᾷς πῶς ἡ κατὰ Θεὸν λύπη τῆς τοῦ κόσμου χαρᾶς βελτίων καὶ χρησιμότερα; 
Οὕτω καὶ Παῦλος ἐλυπεῖτο διὰ τοὺς ἁμαρτάνοντας, διὰ τοὺς ἀπιστοῦντας τῷ Θεῷ, 
καὶ τῆς λύπης ταύτης πολὺν εἶχεν ἀποκείμενον αὐτῷ τὸν μισθόν. Ἵνα δὲ 
σαφέστερον ὃ λέγω ποιήσω, καὶ μάθητε, ὡς, εἰ καὶ παράδοξον τὸ εἰρημένον, ἀλλ᾽ 
ὅμως ἐστὶν ἀληθές, καὶ οἶδεν ὁ θρῆνος πολλάκις ἀνακτᾶσθαι τὰς ὀδυνωμένας 
ψυχάς, καὶ κουφίζειν συνειδὸς βεβαρημένον, πολλαὶ πολλάκις γυναῖκες 
ἀποβαλοῦσαι παῖδας ποθεινοτάτους, ἂν μὲν κωλυθῶσι δακρύσαι καὶ θρηνῆσαι καὶ 
ὀλοφύρασθαι, διαῤῥήγνυνται καὶ ἀπόλλυνται: ἂν δὲ τὰ τῶν ἀθυμούντων ποιήσωσιν 
ἅπαντα, κουφίζονται καὶ παραμυθίαν λαμβάνουσιν. Καὶ τὶ θαυμαστόν, εἰ ἐπὶ 
γυναικῶν τοῦτο συμβαίνει, ὅπου γε καὶ αὐτὸν τὸν προφήτην ἴδοι τις ἂν τοῦτο 
πάσχοντα; Διὰ τοῦτο συνεχῶς ἔλεγεν᾽ «ἤφετέ με, πικρῶς κλαύσομαι" μὴ 
κατισχύσητε παρακαλοῦντες ἐπὶ τὸ σύντριμμα τῆς θυγατρὸς τοῦ γένους μου». Ὥστε 
ἐστὶ πολλάκις λύπη παραμυθίαν φέρουσα: εἰ δὲ ἐπὶ τοῦ κόσμου τοῦτο, πολλῷ 
μᾶλλον ἐπὶ τῶν πνευματικῶν πραγμάτων. Διὰ τοῦτό φησιν: «Ἡ δὲ κατὰ Θεὸν λύπη 
μετάνοιαν εἰς σωτηρίαν ἀμετάβλητον κατεργάζεται». Καὶ δοκεῖ μὲν τοῦτο ἀσαφὲς 
εἶναι ὃ δὲ λέγει τοιοῦτόν ἐστιν ἂν λυπηθῇς ἐπὶ χρήμασιν, οὐδὲν ὠφέλησας" ἂν 
λυπηθῇς ἐπὶ νοσήματι, οὐδὲν ἐκέρδανας, ἀλλὰ ἐπέτριψας σαυτὸν μᾶλλον. 


γ᾽. Καὶ πολλῶν ἔγωγε ἤκουσα μετὰ τὴν τοσαύτην πεῖραν αἰτιωμένων καὶ πρὸς 
ἑαυτοὺς λεγόντων: τὶ τὸ ὄφελος, ὅτι ἤλγησα; Οὔτε χρήματα ἀνεκτησάμην, καὶ 
ἐμαυτὸν ἔβλαψα. Ἂν δὲ λυπηθῇς ἐφ᾽ ἁμαρτίᾳ, ταύτην τε ἐξήλειψας καὶ ἐκαρπώσω 
μεγίστην ἡδονήν ἂν λυπηθῇς ἐπὶ τοῖς ἀδελφοῖς τοῖς πεπτωκόσι, σαυτὸν τὲ 
παρεκάλεσας καὶ παρεμυθήσω, κἀκείνους ἀνεκτήσω πάλιν᾽ κἂν μηδὲν ὠφελήσῃς 
αὐτούς, μεγίστην ἔχεις ἀντίδοσιν. Καὶ ἵνα μάθῃς, ὅτι τοῦτο τὸ λυπεῖσθαι ἐπὶ τοῖς 
πεπτοωκόσι, κἂν μηδὲν ὠφελῶμεν, μεγίστην ἡμῖν τὴν ἀμοιβὴν φέρει, ἄκουσον τοῦ 
Ἰεζεκιὴλ λέγοντος, μᾶλλον δὲ τοῦ Θεοῦ δι᾽ ἐκείνου λαλοῦντος᾽ ἐπειδὴ γὰρ ἔπεμψέ 
τινας κατασκάψαι τὴν πόλιν, καὶ σιδήρῳ καὶ πυρὶ δαπανῆσαι τὰ οἰκοδομήματα 
ἅπαντα μετὰ τῶν ἐνοικούντων αὐτῶν, κελεύει τινὶ λέγων οὕτως" «Τὸς τὸ σημεῖον 
ἐπὶ τὸ πρόσωπον τῶν ἀνδρῶν τῶν στεναζόντων καὶ κατοδυνωμένων». Καὶ τοῖς 
ἑτέροις κελεύσας, καὶ εἰπών, ὅτι «ἠπὸ τῶν ἁγίων μου ἄρξασθε», ἐπήγαγε λέγων, 
«Ἐπὶ δὲ οὗς ἐστι τὸ σημεῖον, μὴ ἅψησθε αὐτῶν». Τίνος ἕνεκεν, εἰπὲ μοι; Ὅτι εἰ καὶ 
μηδὲν ὠφελοῦσιν, ἀλλ᾽ ὅμως στένουσι τὰ γινόμενα καὶ ὀλοφύρονται. Καὶ ἑτέροις 
δὲ ἐγκαλεῖ λέγων πάλιν, ὅτι τρυφῶντες καὶ γαστριζόμενοι, καὶ πολλῆς ἀπολαύοντες 
ἀδείας, ἰδόντες τοὺς Ἰουδαίους εἰς αἰχμαλωσίαν ἀπαγομένους, οὐκ ἤλγησαν, οὐκ 
ἐκοινώνησαν τῆς ἀθυμίας᾽ καὶ ἐγκαλῶν αὐτοῖς φησιν, «Οὐκ ἔπασχον οὐδὲν ἐπὶ τῇ 

συντριβῇ τοῦ Ἰωσήφ». Ἰωσὴφ τὸν λαὸν καλῶν ἅπαντα: καὶ πάλιν, «Οὐκ ἐξῆλθε 
κατοικοῦσα Αἰνάν, κόψασθαι οἶκον ἐχόμενον αὐτῆς». Κἂν γὰρ δικαίως κολάζωνται, 
βούλεται συναλγεῖν ἡμᾶς, ἀλλὰ μὴ χαίρειν μηδὲ ἐφήδεσθαι. Εἰ γὰρ ἐγώ, φησίν, ὁ 
κολάζων οὐ χαίρων τοῦτο ποιῶ, οὐδὲ ἤδομαι αὐτῶν ἐπὶ τῇ τιμωρίᾳ («Οὐ γὰρ 
θελήσει θέλω τὸν θάνατον τοῦ ἁμαρτωλοῦ»). δεῖ καὶ σὲ τὸν Δεσπότην μιμεῖσθαι, 
καὶ δι᾽ αὐτὸ μὲν οὖν τοῦτο ἀλγεῖν, ὅτι δικαίας κολάσεως παρέσχε καὶ πρόφασιν. 
Ὥστε κἂν λυπῆταί τις κατὰ Θεόν, μεγάλην ἐντεῦθεν καρποῦται ὠφέλειαν. Ὅταν 
οὖν οἱ μαστιζόμενοι τῶν μαστιζόντων εἰσὶ μακαριώτεροι, καὶ οἱ θλιβόμενοι παρ᾽ 
ἡμῖν τῶν ἐν ἀνέσει παρὰ τοῖς ἔξωθεν, καὶ οἱ ἀθυμοῦντες τῶν ἡδομένων, τὶς ἔσται 
λοιπὸν θλίψεως ἡμῖν ἀφορμή; Διὰ τοῦτο οὐδένα χρὴ μακαρίζειν, ἀλλ᾽ ἢ τὸν κατὰ 
Θεὸν ζῶντα μόνον. Τούτους καὶ ἡ Γραφὴ μακαρίζει μόνους: «Μακάριος γάρ, 
φησίν, ἀνήρ, ὃς οὐκ ἐπορεύθη ἐν βούλῃ ἀσεβῶ: Μακάριος ὃν ἂν παιδεύσῃς, Κύριε, 
καὶ ἐκ τοῦ νόμου σοῦ διδάξῃς αὐτόν: Μακάριοι οἱ ἄμωμοι ἐν ὁδῷ: Μακάριοι 
πάντες οἱ πεποιθότες ἐπ᾿ αὐτῷ: Μακάριος ὁ λαός, οὗ Κύριος ὁ Θεὸς αὐτοῦ: 
Μακάριος, οὗ οὐ κατέγνω ἡ ψυχὴ αὐτοῦ: Μακάριος ἀνήρ, ὁ φοβούμενος τὸν 
Κύριον». Καὶ ὁ Χριστὸς πάλιν οὕτως" «Μακάριοι οἱ πενθοῦντες, μακάριοι οἱ 
ταπεινοῖ, μακάριοι οἱ πραεῖς, μακάριοι οἱ εἰρηνοποιεῖ, μακάριοι οἱ δεδιωγμένη 
ἕνεκεν δικαιοσύνης». Ὁρᾷς πῶς πανταχοῦ οὐδένα τῶν πλουτούντων, οὐ τῶν ἐν 
εὐγενείᾳ, οὐ τὴν δόξης ἀπολαυόντων μακαρίζουσιν οἱ θεῖοι νόμοι, ἀλλὰ τὸν ἀρετῆς 
ἐπειλημμένον; Τὸ γὰρ ζητούμενον, πάντων ὧν ἂν ποιῶμεν ἢ πάσχωμεν, ὑπόθεσιν 
εἶναι τὸν τοῦ Θεοῦ φόβον, κἂν ταύτην προκαταλάβῃς τὴν ῥίζαν, οὐκ ἄνεσις μόνον, 
οὐδὲ τιμαί, καὶ δόξαι, καὶ θεραπεῖαι, ἀλλὰ καὶ ἐπήρειαι, καὶ συκοφαντίαι, καὶ ὕβρεις, 
καὶ ἀτιμίαι, καὶ βάσανοι, καὶ πάντα ἁπλῶς ἡδονῆς σοι βλαστήσει καρπούς. Καὶ 
καθάπερ τῶν δένδρων αἱ ῥίζαι αὐταὶ μὲν εἰσι πικραί, ἡδίστους δὲ ἡμῖν τοὺς καρποὺς 
φέρουσιν, οὕτω δὴ καὶ ἡ κατὰ Θεὸν λύπη πολλὴν ἡμῖν οἴσει τὴν ἡδονήν. Ἴσασιν, 
ὅσοι πολλάκις μετ᾽ ὀδύνης ηὔξαντο καὶ δάκρυα ἐξέχεαν, πόσην ἐκαρπώσαντο τὴν 
εὐφροσύνην, πῶς ἐξεκάθηραν τὸ συνειδός, πῶς μετὰ χρηστῆς ἀνέστησαν ἐλπίδος. 
Ὅπερ γὰρ ἀεὶ λέγω, οὐχ ἡ τῶν πραγμάτων φύσις, ἀλλ᾽ ἡ διανοίᾳ ἡ ἡμέτερα λυπεῖν 
ἡμᾶς εἴωθε καὶ εὐφραίνειν. Ἂν τοίνυν ταύτην κατασκευάσωμεν, οἵαν εἶναι χρή, 
πάσης εὐθυμίας ἐνέχυρον ἕξομεν. καὶ καθάπερ τὸ σῶμα οὐχ οὕτως ἡ τῶν ἀέρων 
φύσις οὐδὲ αἱ ἔξωθεν προσβολαΐ, ὡς ἡ οἰκεῖα κατασκευὴ καὶ βλάπτει καὶ ὠφελεῖ, 
οὕτω καὶ ἐπὶ τῆς ψυχῆς᾽ καὶ πολλῷ πλέον. Ἐνταῦθα μὲν γὰρ φύσεώς ἐστιν ἀνάγκη, 
καὶ δὲ τὸ πᾶν ἐπὶ τῇ προαιρέσει κεῖται. Διὰ τοῦτο ὁ Παῦλος μυρία ὑπομείνας δεινά, 
ναυάγια, πολέμους, ἐπαναστάσεις, ἐπιβουλάς, λῃστῶν ἐφόδους, καὶ ὅσα οὐδὲ 
ἀπαριθμήσασθαι ἔνι τῷ λόγῳ, καὶ καθημερινοὺς θανάτους ἀποθνήσκων, οὐ μόνον 
οὐκ ἤλγει οὐδὲ ἐδυσχέραινεν, ἀλλὰ καὶ ἐκαυχᾶτο καὶ ἔχαιρε, καὶ λέγει: «Νῦν χαίρω 
ἐν τοῖς παθήμασί μου, καὶ ἀνταναπληρῶ τὰ ὑστερήματα τῶν θλίψεων τοῦ Χριστοῦ 
ἐν τῇ σαρκὶ μου»" καὶ πάλιν: «Οὐ μόνον δέ, ἀλλὰ καὶ καυχώμεθα ἐν ταῖς θλίψεσιν»" 
ἡ δὲ καύχησις ἡδονῆς ἐστιν ἐπίτασις. 


δ᾽. Ἂν τοίνυν εὐθυμίας ἐπιθυμῇς, μὴ χρήματα, μὴ σώματος ὑγίειαν, μὴ δόξαν, μὴ 

δυναστείαν, μὴ τρυφήν, μὴ τραπέζας πολυτελεῖς, μὴ σηρικῶν ἱματίων περιβολάς, 
μὴ πολυτελεῖς ἀγρούς, μὴ οἰκίας λαμπρὰς καὶ περιφανεῖς, μηδὲ ἄλλο τι τῶν 
τοιούτων δίωκε μηδέν᾽ ἀλλὰ φιλοσοφίαν μέτελθε τὴν κατὰ Θεόν, καὶ ἀρετῆς 
ἐπιλαβοῦ: καὶ οὐδὲν σε τοῦ τῶν ὄντων, οὐ τῶν ἐλπιζομένων λυπῆσαι δυνήσεται: τὶ 
λέγω λυπῆσαι; Προσθήκη μὲν οὖν ἡδονῆς σοι γενήσεται τὰ τοὺς ἄλλους λυποῦντα" 
καὶ γὰρ μάστιγες, καὶ θάνατος, καὶ ζημίαι, καὶ κακηγορίαι, καὶ τὸ κακῶς πάσχειν. 
καὶ πάντα τὰ τοιαῦτα, ὅταν διὰ τὸν Θεὸν ἡμῖν ἐπάγηται, καὶ ταύτην ἔχῃ τὴν ῥίζαν, 
πολλὴν ἡμῖν εἰς τὴν ψυχὴν εἰσάγει τὴν ἡδονήν. 


Οὐδεὶς γὰρ ἡμᾶς ἀθλίους ποιῆσαι δυνήσεται, ἐὰν μὴ ἑαυτοὺς ποιήσωμεν ὥσπερ 
οὖν οὐδὲ μακαρίους, ἐὰν μὴ ἑαυτοὺς ἐργασώμεθα, μετὰ τὴν τοῦ Θεοῦ χάριν. Καὶ 
ἵνα μάθητε, ὅτι οὗτος μόνος ἐστὶ μακάριος, ὁ φοβούμενος τὸν Κύριον, οὐκ ἀπὸ τῶν 
παρελθόντων, ἀλλ᾽ ἀπὸ τῶν ἡμῖν συμβάντων τοῦτο ὑμῖν ἀποδείξω νῦν. 
ἜἘκινδύνευσεν ἡμῖν ἡ πόλις ἀφανισθῆναι πᾶσα, καὶ τῶν μὲν πλουτούντων καὶ 
περιφανῶν καὶ ἐπισήμων ἀνδρῶν οὐδεὶς ἐτόλμησεν ἐν τῷ μέσῳ φανῆναι, ἀλλὰ 
πάντες ἔφυγον καὶ ἀπεπήδων᾽ οἱ δὲ τὸν Θεὸν φοβούμενοι, οἱ μὲν μοναστηρίοις 
διατρίβοντες, οὗτοι μετὰ πολλῆς τῆς παῤῥησίας καταδραμόντες πάντα ἔλυσαν, καὶ 
τοσοῦτον ἀπέσχον αὐτοὺς φοβῆσαι καὶ εἰς ἀγωνίαν ἐμβαλεῖν τὰ συμβάντα δεινὰ καὶ 
αἱ προσδοκώμεναι ἀπειλαί, ὅτι πόῤῥω καθήμενοι τῆς συμφορὰς καὶ οὐδὲν κοινὸν 
ἔχοντες, ἑκόντες ἑαυτοὺς ἔῤῥιψαν εἰς μέσην τὴν πυράν, καὶ πάντας ἐξείλοντο, καὶ ὃ 
πᾶσι δοκεῖ φοβερὸν εἶναι καὶ φρικῶδες, ὁ θάνατος, τοῦτο οὗτοι μετὰ πάσης 
ἀνεδέξαντο τῆς προθυμίας; καὶ μετὰ πλείονος ἔτρεχον ἐπὶ τῇ πρᾶγμα ἡδονῆς, ἢ ἐπ᾽ 
ἀρχὰς ἕτεροι καὶ τιμάς" ἤδεσαν γὰρ ὅτι μεγίστη τοῦτο ἀρχὴ καὶ τιμή, καὶ δι᾽ αὐτῶν 
τῶν ἔργων ἔδειξαν, ὅτι οὗτος μόνος μακάριός ἐστιν ὁ φιλοσοφίας ἐπειλημμένος τῆς 
ἄνω, καὶ μεταβολὴν οὐδεμίαν δέχεται, οὐδὲ δυσημερίαν ὑπομένει τινά, ἀλλὰ 
διηνεκοῦς εὐημερίας ἀπολαύει, καὶ πάντων καταγελᾷ τῶν δοκούντων εἶναι 
λυπηρῶν. Νῦν γοῦν οἱ μὲν ἐν δυναστείαις ἀθυμίᾳ πολλῇ κατέχονται, τὸ 
δεσμωτήριον οἰκοῦντες, ἁλύσεις περιβεβλημένοι, καὶ καθ᾽ ἑκάστην ἡμέραν 
ἀποθανεῖσθαι προσδοκῶντες: οὗτοι δὲ καθαρωτάτης ἀπολαύουσιν ἡδονῆς, κἂν 
συμβαίη τι παθεῖν δεινόν, καὶ ἃ τοῖς ἄλλοις εἶναι δοκεῖ φοβερά, ταῦτα τούτοις ἐστὶ 
ποθεινά᾽ ἴσασι γὰρ ἐπὶ τὶ τρέχουσι, καὶ ποία λῆξις μετὰ τὴν ἐντεῦθεν ἀποδημίαν 
διαδέξεται. Καὶ τοσαύτῃ συζῶντες ἀκριβείᾳ καὶ θανάτου καταγελῶντες, ὅμως ὑπὲρ 
τῶν ἄλλων ἀλγοῦσι, καὶ ἀπὸ τούτου πάλιν ὠφέλειαν καρποῦνται. Σπουδάσωμεν 
τοίνυν τῆς ψυχῆς ἐπιμέλεσθαι τῆς ἡμετέρας, καὶ οὐδὲν ἡμᾶς τῶν ἀδοκήτων λυπῆσαι 
δύναται: καὶ ὑπὲρ τῶν ἐμβεβλημένων τὸν Θεὸν παρακαλῶμεν, ὥστε αὐτοὺς 
ἀπαλλάξαι τῆς ἐπικειμένης αὐτοῖς συμφοράς. δύνατο μὲν γὰρ ὁ Θεὸς ἀθρόον 
λῦσαι τὸν δεινόν, καὶ μηδὲ μικρὰ ἀφεῖναι λείψανα" ἀλλ᾽ ἵνα μὴ πάλιν ἐπὶ τῇ 
προτέραν ἐπανέλθωμεν ῥαθυμίαν, ἠρέμα καὶ κατὰ μικρὸν τὸν χείμαῤῥον τῶν κακῶν 
τούτων χαλᾷν παρεσκεύασε, κατέχων ἡμᾶς ἐπὶ τῆς αὐτῆς εὐλαβείας. Καὶ ὅτι τοῦτό 
ἐστιν ἀληθές, καὶ πολλοὶ πρὸς τὴν προτέραν ἐπανῆλθον ἂν ῥαθυμίαν, εἰ συντόμως 
ἐλύθη τὸ πᾶν, δῆλον ἐκεῖθεν: ἔτι τὰ λείψανα μένει τῆς συμφοράς, καὶ ἔτι τοῦ 

βασιλέως ἄδηλός ἐστιν ἡ γνώμῃ, καὶ οἱ τὰ τῆς πόλεως ἄγοντες πράγματα ἄπαντές 
εἰσιν ἐν δεσμοῖς, καὶ πολλοὶ τῶν τὴν πόλιν ἡμῖν οἰκούντων τῇ τοῦ λούεσθαι 
ἐπιθυμίᾳ ἐπὶ τὸν ποταμὸν τρέχουσι, μυρία κωμῳδοῦντες ἐκεῖ, ἀσελγαίνοντες, 
σκιρτῶντες, χορεύοντες, γυναῖκας ἐπισυρόμενοι. Ἄρα τίνος ἂν εἶεν ἐκεῖνοι 
συγγνώμης ἄξιοι, ποίας ἀπολογίας; Μᾶλλον δὲ ποίας οὐκ ἂν εἶεν ἄξιοι κολάσεως 
καὶ τιμωρίας; Ἢ κεφαλὴ τῆς πόλεως ἐν τῷ δεσμωτηρίῳ, τὰ μέλη ἡμῶν ἐν ἐξορίᾳ, 
ἄδηλος ἡ περὶ τούτων ψῆφος, καὶ σὺ χορξύεις, εἰπὲ μοι, καὶ παίζεις καὶ γέλας; Οὐ 
γὰρ φέρομεν τὴν ἀλουσίαν, φησίν. Ὃ τῆς ἀναισχύντου γνώμης! Ὃ τῆς βαναύσου 
καὶ διεφθαρμένης! Πόσοι γεγόνασιν, εἰπὲ μοι, μῆνες; Πόσοι ἐνιαυτοί; Οὔπω εἴκοσιν 
ἡμέρας ἔχεις τῶν βαλανείων ἀποκλεισθείς, καὶ ὡς ἐνιαυτὸν ἔχων ὁλόκληρον ἐν 
ἀλουσίᾳ, οὕτως ἀλύεις καὶ δυσχεραίνεις; Οὕτως ἦσθα, εἰπὲ μοι, ὅτε στρατιωτῶν 
προσεδόκησας ἔφοδον, ὅτε καθ᾽ ἑκάστην ἤλπιζες τὴν ἡμέραν ἀποθανεῖσθαι, ὅτε εἰς 
τὰς ἐρήμους ἔφευγες, καὶ τὰς κορυφὰς τῶν ὀρέων ἔτρεχες; ΕἸ τὶς σοι τότε 
προέτεινεν ἐνιαυτὸν ὁλόκληρον ἐν ἀλουσίᾳ μεῖναι, ὥστε ἀπαλλαγῆναι τῆς 
ἐπικειμένης ἀγωνίας, οὐκ ἂν ἑτοίμως κατεδέξω καὶ ὑπέμεινας; Δέον οὖν 
εὐχαριστεῖν τῷ χωρὶς πάσης ζημίας λύσαντι ταῦτα Θεῷ. σκιρτᾷς πάλιν καὶ 
ἐξυβρίζεις, καὶ ἐπειδὴ παρῆλθεν ὁ φόβος, πρὸς μείζονα πάλιν ἐπανῆλθες ῥαθυμίαν; 
Οὕτω σου καθήψατο τὰ δεινά, ὡς καὶ βαλανείων ἐπιθυμῆσαι; Εἰ γὰρ ἀνεῖτο τὰ 
βαλανεῖα, οὐκ ἦν ἱκανὴ τῶν ἔτι κατεχομένων ἡ συμφορά, καὶ τοὺς οὐκ ὄντας ἐν τοῖς 
δεινοῖς τούτοις πεῖσαι πάσης ἐπιλαθέσθαι τρυφῆς; Περὶ ψυχῆς ὁ κίνδυνός ἐστι, καὶ 
σὺ βαλανείων μέμνησαι, καὶ τρυφᾶν βούλει; Καταφρονεῖς ὅτι διέφυγες νῦν; Ὅρα 
μὴ μείζονος κολάσεως σαυτῷ περιστήσῃς ἀνάγκην, καὶ πάλιν ἀπελθοῦσαν καλέσῃς 
μετὰ πλείονος τῆς περιουσίας τὴν ἀπειλήν, καὶ πάθῃς ταὐτόν, ὃ περὶ τῶν δαιμόνων 
φησὶν ὁ Χριστός: ἐπειδὰν γὰρ ἐξέλθῃ τὸ πνεῦμα τὸ ἀκάθαρτον, φησίν, εἶτα εὕρῃ 
τὸν οἶκον σχολάζοντα καὶ σεσαρωμένον, ἑπτὰ ἕτερα πνεύματα πονηρότερα ἑαυτοῦ 
πάλιν λαβὸν ἐπεισέρχξεται τῇ ψυχῇ. καὶ γίνεται τὰ ἔσχατα, αὐτοῦ χείρονα τῶν 
πρώτων. Φοβηθῶμεν οὖν καὶ ἡμεῖς, μὴ τῶν προτέρων ἀπαλλαγέντες, μείζονα τῶν 
προτέρων ἐπισπασώμεθα διὰ τῆς μετὰ ταῦτα ῥᾳθυμίας. Οἶδα, ὅτι ὑμεῖς ταύτης 
καθαροὶ ἐστε τῆς ἀτοπίας᾽ ἀλλὰ καὶ τοὺς ἀκοσμοῦντας κατέχετε, κολάζετε, 
σωφρονίζξετε, ἵνα πάντοτε χαίρωμεν, καθὼς ὁ Παῦλος προσέταξεν, ὅπως καὶ τῶν 
οἰκείων κατορθωμάτων καὶ τῆς ἑτέρων προνοίας πολλὴν καὶ ἐνταῦθα, καὶ κατὰ τὴν 
μέλλουσαν ζωὴν καρπωσώμεθα τὴν ἀμοιβήν, χάριτι καὶ φιλανθρωπίᾳ τοῦ Κυρίου 
ἡμῶν Ἰησοῦ Χριστοῦ, δι᾽ οὗ καὶ μεθ᾽ οὗ τῷ Πατρὶ ἅμα τῷ ἁγίῳ Πνεύματι δόξα, 
τιμὴ καὶ προσκύνησις, νῦν καὶ ἀεί, καὶ εἰς τοὺς αἰῶνας τῶν αἰώνων. Ἀμήν. 

ΟΜΙΔΛΙΑ ΙΘ΄. Τῇ Κυριακῇ τῆς ἐπισωζομένης πρὸς τοὺς 
ἀπὸ τῆς χώρας᾽ καὶ περὶ τοῦ μὴ ὀμνύειν. 


α΄. Κατετρυφήσατε τῶν ἁγίων μαρτύρων ἐν ταῖς ἔμπροσθεν ταύταις ἡμέραις" 
ἐνεφορήθητε τῆς πνευματικῆς ἑορτῆς᾽ ἐσκιρτήσατε τὰ καλὰ σκιρτήματα᾽ εἴδετε 
πλευρὰς ἠνεῳγμένας, καὶ λαγόνας κατατμηθείσας, αἷμα καταῤῥέον πάντοθεν, μυρία 
βασανιστηρίων εἴδη᾽ εἴδετε φύσιν ἀνθρωπίνην τὰ ὑπὲρ φύσιν ἐπιδεικνυμένην, καὶ 
στεφάνους ἐξ αἵματος πλεκομένους᾽ ἐχορεύσατε χορείαν καλήν, πανταχοῦ τῆς 
πόλεως τοῦ καλοῦ τούτου περιάγοντος ὑμᾶς στρατηγοῦ᾽ ἀλλ᾽ ἡμᾶς ἡ ἀσθένεια καὶ 
ἄκοντας οἴκοι μένειν κατηνάγκαζξε. Πλὴν εἰ καὶ μὴ μετέσχομεν τῆς ἑορτῆς, 
μετέσχομεν τῆς ἡδονῆς᾽ εἰ καὶ μὴ τῆς πανηγύρεως ἀπηλαύσαμεν, ἀλλ᾽ 
ἐκοινωνήσαμεν τῆς εὐφροσύνης ὑμῖν. Τοιαύτη γὰρ ἡ τῆς ἀγάπης δύναμις" τοὺς οὐκ 
ἀπολαύοντας τῶν ἀπολαυόντων ἐξ ἴσης ποιεῖ χαίρειν, κοινὰ τὰ τῶν πλησίον ἀγαθὰ 
πείθουσαν νομίζειν. Διὰ τοῦτο καὶ οἴκοι καθήμενος ἔχαιρον μεθ᾽ ὑμῶν, καὶ τῆς 
ἀῤῥωστίας μοι μηδέπω λυθείσης ἁπάσης, ἀνέστην καὶ ἀνέδραμον πρὸς ὑμᾶς, ὥστε 
τὰ ποθεινὰ πρόσωπα ὑμῶν ἰδεῖν καὶ τῆς παρούσης ἑορτῆς μετασχεῖν. Ἑορτὴν γὰρ 
μεγίστην εἶναι νομίζω τὴν παροῦσαν ἡμέραν, διὰ τὴν τῶν ἀδελφῶν παρουσίαν τῶν 
ἡμετέρων, οἷ τὴν πόλιν ἡμῖν ἐκαλλώπισαν τήμερον καὶ τὴν ἐκκλησίαν ἐκόσμησαν. 
Λοὸς κατὰ μὲν τὴν γλῶτταν ἡμῖν ἐνηλλαγμένος, κατὰ δὲ τὴν πίστιν ἡμῖν 
συμφωνῶν, λαὸς ἀπραγμοσύνῃ συζῶν, βίον σώφρονα καὶ σεμνὸν ἔχων. Παρὰ γὰρ 
τοῖς ἀνδράσι τούτοις οὐκ ἔστι θέατρα παρανομίας, οὐδὲ ἵππων ἅμιλλαι, οὐδὲ πόρναι 
γυναῖκες, οὐδὲ ἡ λοιπὴ τῆς πόλεως ταραχὴ ἀλλ᾽ ἅπαν μὲν ἀσελγείας εἶδος 
ἐξελήλαται, πολλῇ δὲ πανταχοῦ ἄνθει ἡ σωφροσύνη. Τὸ δὲ αἴτιον, ἐπίπονος αὐτοῖς 
ἐστιν ὁ βίος καὶ διδασκαλεῖον τῆς ἀρετῆς καὶ τῆς σωφροσύνης ἔχουσι τὴν τῆς γῆς 
ἐργασίαν, καὶ τέχνην μετιόντες ἣν πρὸ τῶν ἄλλων ἁπασῶν ὁ Θεὸς εἰς τὸν βίον 
εἰσήγαγε τὸν ἡμέτερον. Καὶ γὰρ πρὸ τῆς ἁμαρτίας ὁ Ἀδάμ, ἡνίκα πολλῆς ἀπήλαυε 
παῤῥησίας, γεωργίαν τινὰ ἐπετάγη μετιέναι, οὐκ ἐπίπονον μὲν οὐδὲ ταλαιπωρίαν 
ἔχουσαν, πολλὴν δὲ αὐτῷ παρέχουσαν τὴν φιλοσοφίαν. «Ἔθηκε γὰρ αὐτόν, φησίν, 
ἐργάζεσθαι καὶ φυλάσσειν τὸν παράδεισον». Τούτων ἕκαστον ἴδοις ἄν, νῦν μὲν 
ζευγνύντα βόας ἀροτῆρας καὶ ἄροτρον ἕλκοντα καὶ βαθεῖαν αὔλακα κατατέμνοντα, 
νῦν δὲ ἐπὶ τὸ ἱερὸν ἀναβαίνοντα βῆμα καὶ τὰς ψυχὰς ἀροτριῶντα τὴν ὑπηκόων, νῦν 
μὲν δρεπάνῃ τὰς ἀκάνθας ἐκτέμνοντα τῆς γῆς, νῦν δὲ λόγῳ τὰς ἁμαρτίας 
ἐκκαθαίροντα τῶν ψυχῶν. Οὐ γὰρ ἐπαισχύνονται τὴν ἐργασίαν, καθάπερ οἱ τὴν 
πόλιν ἡμῖν οἰκοῦντες, ἀλλ᾽ ἐπαισχύνονται τὴν ἀργίαν, μαθόντες ὅτι πᾶσαν ἐκείνῃ 
τὴν κακίαν ἐδίδαξε, καὶ διδάσκαλον πονηρίας ἐγένετο ἐξ ἀρχῆς τοῖς ἀγαπῶσιν 
αὐτήν. Οὗτοι μάλιστά εἰσιν οἱ τὴν ἀρίστην ἡμῖν φιλοσοφοῦντες φιλοσοφίαν, οὐκ 
ἀπὸ τοῦ σχήματος, ἀλλ᾽ ἀπὸ τῆς γνώμης τὴν ἀρετὴν ἐνδεικνύμενοι τὴν ἑαυτῶν. Ὡς 
οἵ γε τῶν ἔξωθεν φιλόσοφοι τῶν ἐν τῇ σκηνῇ καὶ ταῖς τῶν μίμων παιδιαῖς οὐδὲν 
ἄμεινον διάκεινται, τοῦ τρίβωνος καὶ τοῦ πώγωνος καὶ τῆς στολῆς οὐδὲν πλέον 
ἔχοντες ἐπιδείξασθαι: οὗτοι δὲ τοὐναντίον ἅπαν, βακτηρίᾳ καὶ πώγωνι καὶ τῇ ἄλλῃ 

σκευῇ πολλὰ χαίρειν εἰπόντες, τὴν ψυχὴν ἑαυτῶν κατεκόσμησαν τοῖς τῆς ἀληθοῦς 
φιλοσοφίας δόγμασιν. Οὐχὶ τοῖς δόγμασι δὲ μόνοις, ἀλλὰ καὶ τοῖς ἔργοις αὐτοῖς. 
Κἂν ἐρῇ τινὰ τούτων τῶν ἐν ἀγροικίᾳ ζώντων, καὶ ἐν σκαπάνῃ καὶ ἐν ἀρότρῳ 
δαπανηθέντων, ὑπὲρ τῶν δογμάτων, ὑπὲρ ὧν μυρία περιελθόντες οἱ τῶν ἔξωθεν 
φιλόσοφοι καὶ πολλοὺς ἀναλώσαντες λόγους οὐδὲν ἠδυνήθησαν ὑγιὲς εἰπεῖν, μετὰ 
ἀκριβείας ἀποκρινεῖταί σοι πάντα ἐκ πολλῆς τῆς σοφίας. Καὶ οὐ τοῦτό ἐστι τὸ 
θαυμαστὸν μόνον, ἀλλ᾽ ὅτι καὶ διὰ τῶν ἔργων βεβαιοῦνται τὴν διὰ τῶν δογμάτων 
πίστιν. Καὶ γὰρ ὅτι ψυχὴν ἀθάνατον ἔχομεν, καὶ μᾶλλον τῶν ἐνταῦθα πεπραγμένων 
εὐθύνας διδόναι καὶ βήματι παρίστασθαι φοβερῷ, καὶ τὴν διάνοιαν ἔπεισαν, καὶ τὸν 
βίον ἅπαντα πρὸς ταύτας κατεστήσαντο τὰς ἐλπίδας, καὶ πάσης ἀνώτεροι βιωτικῆς 
ἐγένοντο φαντασίας, παιδευθέντες παρὰ τῆς θείας Γραφῆς, ὅτι «Ματαιότης 
ματαιοτήτων, τὰ πάντα ματαιότης», καὶ πρὸς οὐδὲν τῶν δοκούντων εἶναι λαμπρῶν 
κεχήνασιν. 


Οὗτοι καὶ περὶ Θεοῦ φιλοσοφεῖν ἴσασι ταῦτα, ἅπερ ἐπέταξεν ὁ Θεός: κἂν ἕνα αὐτῶν 
λαβὼν φιλόσοφόν τινα τῶν ἔξωθεν ἀγάγῃς εἰς μέσον νῦν μᾶλλον δὲ νῦν μὲν 
οὐδένα ἔστιν εὑρεῖν" ἂν δὲ τινα τούτων λαβών, καὶ τὰ βιβλία τῶν πάλαι παρ᾽ αὐτοῖς 
φιλοσοφησάντων ἀναπτύξας ἐπέλθῃς, καὶ τὶ μὲν οὗτοι ἀποκρίνονται νῦν, τὶ δὲ 
ἐκεῖνοι τότε ἐφιλοσόφησαν παράλληλα θεὶς ἐξετάσῃς, ὄψει πόση μὲν ἡ τούτων 
σοφία, πόση δὲ ἡ ἐκείνων ἄνοια. Ὅταν γὰρ οἱ μὲν αὐτῶν μηδὲ προνοίας λέγωσιν 
ἀπολαύειν τὰ ὄντα, μηδὲ ὑπὸ Θεοῦ γεγενῆσθαι τὴν κτίσιν, μήτε τὴν ἀρετὴν αὐτὴν 
ἑαυτῇ αὐτάρκη εἶναι, ἀλλὰ δεῖσθαι χρημάτων καὶ εὐγενείας καὶ τῆς ἔξωθεν 
περιφανείας, καὶ ἕτερα πολλῷ τούτων καταγελαστοτέρα᾽ οὗτοι δὲ καὶ περὶ 
προνοίας, καὶ περὶ δικαστηρίων τῶν μετὰ ταῦτα, καὶ περὶ τῆς τοῦ Θεοῦ δημιουργίας 
τῆς ἐξ οὐκ ὄντων τὰ πάντα παραγαγούσης, καὶ περὶ τῶν ἄλλων ἁπάντων 
φιλοσοφοῦσι, τῆς ἔξωθεν ὅλως μὴ μετασχόντες παιδεύσεως: τὶς οὐκ ἂν αὐτόθεν 
μάθοι τὴν τοῦ Χριστοῦ δύναμιν, ἢ τοὺς ἀγραμμάτους καὶ ἰδιώτας τῶν μέγα ἐπὶ 
σοφίᾳ κομπαζόντων τοσούτῳ σοφωτέρους ἀπέδειξεν, ὅσῳ τῶν μικρῶν παιδίων 
τοὺς ἔμφρονας ἄνδρας ὑπερέχοντας ἔστιν ἰδεῖν; Τὶ γὰρ αὐτοῖς βλάβος ἀπὸ τῆς κατὰ 
τὸν λόγον ἰδιωτείας γένοιτ᾽ ἄν, ὅταν τὰ νοήματα αὐτοῖς πολλῆς γέμῃ σοφίας; Τὶ δὲ 
ὄφελος τοῖς ἔξωθεν ἀπὸ τῆς τῶν λόγων διδασκαλίας, ὅταν ἐρήμη νοημάτων ἡ 
διανοίᾳ ἡ; Ὥσπερ ἂν εἰ τις μάχαιραν ἔχοι τὴν μὲν λαβὴν ἔχουσαν ἀργυρᾶν, τὸ δὲ 
σιδήριον μολύβδου παντὸς ἀσθενέστερον. καὶ γὰρ καὶ τούτοις ἡ μὲν γλῶττα διὰ 
ῥημάτων καὶ ὀνομάτων ἐστὶ κεκαλλωπισμένη, ἡ διάνοια δὲ πολλῆς γέμει τῆς 
ἀσθενείας, καὶ πρὸς ἅπαντα αὐτοῖς ἐστιν ἄχρηστος ἅλα οὐχὶ τῶν φιλοσόφων 
τούτων, ἀλλὰ τοὐναντίον ἅπαν, πολλῆς αὐτοῖς ἡ διανοίᾳ γέμει φιλοσοφίας 
πνευματικῆς, καὶ ὁ βίος τὰ δόγματα μιμεῖται. Παρὰ τούτοις οὐκ εἰσὶ γυναῖκες 
θρυπτόμεναι, οὐδὲ ἱματίων καλλωπισμός, οὐδὲ ἐπιτρίμματα καὶ ὑπογραφαί, ἀλλὰ 
πᾶσα τοιαύτη διαφθορᾷ τρόπων ἀπελήλαται: ὅθεν καὶ εὐκολώτερον τὸν 
ὑποτεταγμένον αὐτοῖς δῆμον εἰς σωφροσύνην ἄγουσι, καὶ τὸν τοῦ Παύλου νόμον, 
τὸν κελεύοντα σκεπάσματα ἔχειν καὶ διατροφάς, καὶ μηδὲν πλέον ἐπιζητεῖν, μετὰ 

πολλῆς φυλάττουσι τῆς ἀκριβείας. Παρὰ τούτοις οὐκ ἔστιν ἀλοιφὴ μύρων 
καταγοητεύουσα τὴν διάνοιαν, ἀλλ᾽ ἡ γῆ βοτάνας ἐκφέρουσα παντὸς μυρεψοῦ 
σοφώτερον αὐτοῖς κατασκευάζει τὴν ποικίλην τῶν ἀνθῶν εὐωδίαν. Διὰ τοῦτο 
αὐτοῖς καὶ τὰ σώματα ὑγιείας ἀπολαύει καθαρᾶς μετὰ τῆς ψυχῆς, ἐπειδὴ πᾶσαν 
τρυφὴν ἀπήλασαν καὶ τὰ πονηρὰ τῆς μέθης ἐξέβαλον ῥεύματα, καὶ τοσοῦτον 
ἐσθίουσιν, ὅσον ἀποζῆν. Μὴ τοίνυν ἀπὸ τοῦ σχήματος αὐτῶν καταφρονῶμεν, ἀλλὰ 
τὴν διάνοιαν αὐτῶν θαυμάζωμεν. Τὶ γὰρ ὄφελος τῆς ἔξωθεν περιβολῆς, ὅταν ἡ 
ψυχὴν προσαίτου παντὸς ἀθλιώτερον ἐσταλμένη ἦ; Τὸν ἄνδρα οὐκ ἀπὸ τῶν 
ἱματίων, μᾶλλον δὲ οὐδὲ ἀπὸ τοῦ σώματος, ἀλλ᾽ ἀπὸ τῆς ψυχῆς ἐπαινεῖν χρὴ καὶ 
θαυμάζειν. Ἀπόδυσον τούτων τὴν ψυχήν, καὶ ὄψει τὸ κάλλος αὐτῆς καὶ τὸν 
πλοῦτον διὰ τῶν ῥημάτων, διὰ τῶν δογμάτων, διὰ τῆς ὅλης τῶν τρόπων 
καταστάσεως. 


β᾽. Αἰσχυνέσθωσαν τοίνυν οἱ Ἕλληνες, ἐγκαλυπτέσθωσαν καὶ καταδυέσθωσαν ἐπὶ 
τοῖς αὐτῶν φιλοσόφοις, καὶ τῇ πάσης μωρίας ἀθλιωτέρᾳ αὐτῶν σοφίᾳ. Οἱ μὲν γὰρ 
παρ᾽ αὐτοῖς φιλόσοφοι κατὰ τὸν καιρόν, ὃν ἔζων, ὀλίγους μόλις καὶ σφόδρα 
εὐαριθμήτους ἴσχυσαν τὰ αὐτῶν διδάξαι δόγματα, καὶ κινδύνου μικροῦ 
καταλαβόντος καὶ τούτους ἀπώλεσαν. οἱ δὲ τοῦ Χριστοῦ μαθηταί, οἱ ἁλιεῖς, καὶ 
τελῶναι, καὶ σκηνοποιεῖ, ἐν ὀλίγοις ἔτεσι τὴν οἰκουμένην ἅπασαν πρὸς τὴν 
ἀλήθειαν ἐπανήγαγον, καὶ μυρίων ἐξ ἐκείνου γινομένων κινδύνων, οὐ μόνον οὐκ 
ἐσβέσθη τὸ κήρυγμα, ἀλλὰ καὶ ἄνθει καὶ πρὸς τὸ μεῖζον ἐπιδίδωσι καὶ φιλοσοφεῖν 
ἐδίδαξαν ἀνθρώπους ἰδιώτας καὶ γηπόνους καὶ θρέμμασιν ὁμιλοῦντας. Οὗτοι μετὰ 
τῶν ἄλλων ἁπάντων καὶ τὴν πάντων τῶν ἀγαθῶν αἰτίαν ἀγάπην ἐῤῥιζωμένην 
ἔχοντες, ἔσπευσαν πρὸς ἡμᾶς τοσαύτην δραμόντες ἐλθεῖν ὁδόν, καὶ τὰ οἰκεῖα 
περιπτύξασθαι μέλη. 


Φέρε οὖν καὶ ἡμεῖς ἀντὶ τῶν δώρων τούτων, τῆς ἀγάπης λέγω καὶ τῆς διαθέσεως, 
ἐφόδια δόντες αὐτοῖς, οὕτως αὐτοὺς ἀποπέμψωμεν, καὶ τὸν περὶ τῶν ὅρκων πάλιν 
κινήσωμεν λόγον, ὥστε πρόῤῥιζον ἐκ τῆς διανοίας ἁπάντων ἀνασπασθῆναι τὴν 
πονηρὰν ταύτην συνήθειαν. Βούλομαι δὲ πρότερον μικρὰ τῶν πρώην ἡμῖν 
εἰρημένων ἀναμνῆσαι τήμερον. Ἐπειδὴ γὰρ τῆς Πέρσιδος ἀπαλλαγέντες οἱ Ἰουδαῖοι 
καὶ τῆς τυραννίδος ἐλευθερωθέντες ἐκείνης, πρὸς τὴν οἰκείαν ἐπανῆλθον πατρίδα, 
«Εἶδον δρέπανον, φησί, πετόμενον μήκους πηχῶν εἴκοσι, καὶ πλάτους πηχῶν 
δέκα»" καὶ τοῦ προφήτου παιδεύοντος αὐτοὺς ἤκουον, ὅτι «ἀὕτη ἐστὶν ἡ ἀρὰ ἡ 
ἐκπορευομένη ἐπὶ πρόσωπον τῆς γῆς, καὶ εἰσερχομένη εἰς τὸν οἶκον τοῦ ὀμνύοντος 
ἐπὶ ψεύδει, καὶ καταλύσει εἰς τὸ μέσον, καὶ τὰ ξύλα καὶ τοὺς λίθους καθελεῖ 
πάντας»: καὶ τούτων ἀναγνωσθέντων τότε, ἐζητοῦμεν, τίνος ἕνεκεν οὐχὶ τὸν 
ὀμόσαντα μόνον, ἀλλὰ καὶ τὴν οἰκίαν αὐτοῦ καταλύει’ καὶ ταύτην ἐλέγομεν αἰτίαν 
εἶναι, ὅτι τῶν χαλεπωτάτων ἁμαρτημάτων τὰς τιμωρίας βούλεται μένειν διηνεκεῖς ὁ 
Θεός, ὥστε τοὺς μετὰ ταῦτα σωφρονίζεσθαι πάντας. Ἐπεὶ οὖν τὸν ἐπίορκον 
ἀποθανόντα ἀνάγκη ταφῆναι καὶ τοῖς κόλποις παραδοθῆναι τῆς γῆς, ὥστε μὴ καὶ τῷ 

σώματι τὴν πονηρίαν αὐτοῦ συνταφῆναι, τὴν οἰκίαν ἐποίησε χῶμα, ὑπὲρ τοῦ τοὺς 
παριόντας ἅπαντας ὁρῶντας αὐτὴν καὶ τὴν αἰτίαν μανθάνοντας τῆς κατασκαφῆς 
φυγεῖν τὴν γῆς ἁμαρτίας μίμησιν. Τοῦτο καὶ ἐπὶ Σοδόμων ἐγένετο᾽ ἐπειδὴ γὰρ 
ἐξεκαύθησαν ἐν τῇ ὀρέξει αὐτῶν εἰς ἀλλήλους, ἐξεκαύθη καὶ τῆς γῆς ἡ φύσις ὑπὸ 
τοῦ κατενεχθέντος ἄνωθεν πυρός᾽ ἐβούλετο γὰρ καὶ ταύτης τῆς ἁμαρτίας τὴν 
τιμωρίαν μένειν διηνεκῆ. Καὶ σκόπει τοῦ Θεοῦ τὴν φιλανθρωπίαν: Οὐχὶ τοὺς 
ἁμαρτάνοντας αὐτοὺς ἐποίησε διηνεκῶς καίεσθαι μέχρι τῆς παρούσης ἡμέρας, ἀλλ᾽ 
ἐκείνους μὲν ἅπαξ ἐμπρησθέντας ἀπέκρυψε, τὸ δὲ πρόσωπον τῆς γῆς κατακαύσας, 
εἰς τὸ μέσον ἅπασι προὔθηκε τοῖς μετὰ ταῦτα βουλομένοις ὁρᾷν, καὶ νῦν φωνῆς 
ἁπάσης λαμπρότερον πάσαις τάσι μετὰ ταῦτα παραινεῖ γενεαῖς ἡ τῆς γῆς ὄψις, 
μονονουχὶ βοῶσα καὶ λέγουσα᾽ μὴ τολμήσετε τὰ Σοδόμων, ἵνα μὴ πάθητε τὰ 
Σοδόμων. Οὐδὲ γὰρ οὕτω λόγος καθικέσθαι διανοίας εἴωθεν, ὡς ὄψις φοβερὰ καὶ 
τὰ ἴχνη τῆς συμφορᾶς φέρουσα διὰ παντὸς τοῦ χρόνου. Καὶ μαρτυροῦσιν οἱ ἐν τοῖς 
χωρίοις ἐκείνοις παραγενόμενοι, οἵ πολλάκις τῆς Γραφῆς ὑπὲρ τούτων 
διαλεγομένης ἀκούοντες, οὐ σφόδρα ἔδεισαν. ἐπειδὴ δὲ ἦλθον, καὶ τῆς χώρας 
ἐπέβησαν, καὶ τὴν ὄψιν αὐτῆς ἠφανισμένην εἶδον ἅπασαν, καὶ τὸν ἐμπρησμὸν 
ἐθεάσαντο, καὶ γῆν μὲν οὐδαμοῦ φαινομένην, κόνιν δὲ πάντα καὶ τέφραν, 
καταπλαγέντες καὶ πολλὴν ἀπὸ τῆς θεωρίας ἐκείνης δεξάμενοι διδασκαλίαν 
σωφροσύνης, οὕτως ἀπῆλθον. Καὶ γὰρ αὐτὸς ὁ τῆς κολάσεως τρόπος τῆς ἁμαρτίας 
τὸν τρόπον μεμίμηται. Καθάπερ γὰρ ἐκεῖνοι μίξιν ἐπεισήγαγον ἄγονον, οὐκ εἰς 
παιδοποιΐαν τελευτῶσαν, οὕτω δὴ καὶ ὁ Θεὸς τιμωρίαν ἐπήγαγεν, ἢ τὴν γαστέρα τῆς 
γῆς ἐποίησεν ἄγονον καθάπαξ, καὶ καρπῶν ἔρημον ἁπάντων. Διὰ τοῦτο καὶ τῶν 
ὀμνυόντων τὰς οἰκίας καθαίρειν ἠπείλησεν, ἵνα ἑτέρους ταῖς ἐκείνων τιμωρίαις 
σωφρονξστέρους ποιήσῃ. 


γ᾽. Ἐγὼ δὲ δείκνυμι σήμερον οὐχὶ μίαν καὶ δύο καὶ τρεῖς καθαιρεθείσας οἰκίας ἀπὸ 
τῶν ὅρκων, ἀλλὰ πόλιν ὁλόκληρον, καὶ δῆμον θεοφιλῆ, καὶ ἔθνος πολλῆς 
ἀπολαῦσαν προνοίας ἀξί, καὶ φυλὴν πολλοὺς διαφυγοῦσαν κινδύνους. Καὶ γὰρ 
Ἱερουσαλήμ, ἡ πόλις τοῦ Θεοῦ, ἡ τὴν κιβωτὸν τὴν ἁγίαν ἔχουσα καὶ τὴν λατρείαν 
ἅπασαν ἐκείνῃ, ἔνθα προφῆται ἦσαν καὶ Πνεύματος χόρις, καὶ κιβωτός, καὶ πλάκες 
διαθήκης, καὶ στάμνος ἡ χρυσῆ, ἔνθα ἄγγελοι πολλάκις ἐφοίτων, αὕτη ἡ πόλις, 
μυρίων γενομένων πολέμων καὶ πολλῶν αὐτὴν ἐπιδραμόντων βαρβάρων, καθάπερ 
τεῖχος ἐξ ἀδάμαντος περιβεβλημένη, οὕτω πάντων ἀξὶ κατεγέλασεν ἐκείνων, καὶ τῆς 
χώρας ἀφανισθείσης ἁπάσης οὐδὲν ἔπασχε δεινόν. Καὶ οὐ τοῦτο μόνον ἐστὶ τὸ 
θαυμαστόν, ἀλλ᾽ ὅτι καὶ χαλεπὴν πολλάκις δοῦσα πληγὴν τοῖς πολεμίοις, οὕτως 
αὐτοὺς ἐξέπεμψε, καὶ τοσαύτης ἀπήλαυσξ παρὰ τοῦ Θεοῦ τῆς προνοίας, ὡς αὐτὸν 
τὸν Θεὸν λέγειν: «Ὡς σταφυλὴν ἐν ἐρήμῳ εὗρον τὸν Ἰσραήλ, καὶ ὡς σκοπὸν ἐν τῇ 
συκῇ πρώϊμον εἶδον πατέρας αὐτῶν». Καὶ περὶ τῆς πόλεως αὐτῆς πάλιν, «Ὡς ῥῶγες 
ἐλαίας ἐπ᾿ ἄκρῳ τοῦ μετεώρου, καὶ ἐροῦσι, Μὴ λυμήνῃ αὐτούς». Ἀλλ᾽ ὅμως ἡ τοῦ 
Θεοῦ φίλη πόλις, καὶ τοσούτους διαφυγοῦσα κινδύνους, καὶ ἐν πολλαῖς ἁμαρτίαις 
συγγνώμης τυχοῦσα, καὶ δυνηθεῖσα ἁπάντων ἀπαχθέντων τῶν ἄλλων μόνη τὴν 

αἰχμαλωσίαν διαφυγεῖν, καὶ ἅπαξ, καὶ δίς, καὶ πολλάκις, ἀπὸ ὅρκου μόνου 
κατηνέχθη: καὶ πῶς, ἐγὼ λέγω. Ἐγένετό τις Σεδεκίας τῷ βασιλεῖ τῶν βαρβάρων τῷ 
Ναβουχοδονόσορ ὅρκον ἔδωκεν, ὥστε μένειν ἐπὶ τῆς ἐκείνου συμμαχίας᾽ μετὰ 
ταῦτα ἀπέστη καὶ πρὸς τὸν Αἰγύπτιον ηὐτομόλησε βασιλέα, τῶν ὅρκων 
καταπτύσας, καὶ τοσαῦτα ἔπαθεν, ὅσα αὐτίκα ἀκούσεσθε. Πρότερον δὲ ἀναγκαῖον 
εἰπεῖν τὴν παραβολὴν τοῦ προφήτου, δι᾽ ἧς ἅπαντα ταῦτα ἠνίξατο. «Ἐγένετο λόγος 
Κυρίου, φησί, πρὸς με λέγων Υἱὲ ἀνθρώπου, διήγησαι διήγημα, καὶ εἰπὲ 
παραβολήν, καὶ ἐρεῖς" Τάδε λέγε δωναϊ Κύριος" Ὁ ἀετὸς ὁ μέγας, ὁ 
μεγαλοπτέρυγος, ὁ μακρὸς τῇ ἐκτάσει, ὁ πλήρης ὀνύχων». Ἀετὸν ἐνταῦθα τὸν 
βασιλέα τῶν Βαβυλωνίων ἐκάλεσε, μέγα δὲ αὐτὸν καὶ μεγαλοπτέρυγον εἶπε, καὶ 
μακρὸν τῇ ἐκτάσει καὶ πλήρη ὀνύχων ὠνόμασε, διὰ τὸ τῆς στρατιᾶς πλῆθος καὶ τὸ 
τῆς δυνάμεως μέγεθος καὶ τὸ τάχος τῆς ἐφόδου" καθάπερ γὰρ τῷ ἀετῷ πτέρυγες καὶ 
ὄνυχες ὅπλα, οὕτω τοῖς βασιλεῦσι στρατιῶται καὶ ἵπποι. Οὗτος τοίνυν ὁ ἀετὸς 
φησίν, «Ἔχει τὸ ἥγημα εἰσελθεῖν εἰς τὸν Πίβανον». Τὶ ἐστι «τὸ ἥγημα»; Βουλήν, 
γνώμην. Λίβανον δὲ τὴν Ἰουδαίαν ἐκάλεσε, διὰ τὸ πλησίον ἐκείνου κεῖσθαι τοῦ 
ὄρους. Εἶτα βουλόμενος εἰπεῖν τοὺς ὅρκους καὶ τὰς συνθήκας, «Ἔλαβε, φησίν, ἀπὸ 
τοῦ σπέρματος τῆς γῆς, καὶ ἔδωκεν εἰς τὸ πεδίον τὸ σπόριμον λαβεῖν ῥίζωσιν ἐν 
ὕδατι πολλῷ ἐπιβλεπόμενον ἔταξεν αὐτὸ καὶ ἀνέτειλε, καὶ ἐγένετο εἰς ἄμπελον 
ἀσθενοῦσαν καὶ μικρὰν τῷ μεγέθει, καὶ ἐξέτεινε τὰ κλήματα αὐτῆς ἐπ᾽ αὐτόν, καὶ ἃ 
ῥίζαι αὐτῆς ὑποκάτω αὐτοῦ ἦσαν». Ἄμπελον δὲ ἐνταῦθα τὴν πόλιν ἐκάλεσε τὴν 
Ἱερουσαλήμ᾽ τὸ δὲ εἰπεῖν, ὅτι τὰ κλήματα αὐτῆς ἐπ᾽ αὐτὸν ἔβαλε τὸν ἀετόν, καὶ αἱ 
ῥίζαι αὐτῆς ὑποκάτω αὐτοῦ ἦσαν, τὰς συνθήκας ἐδήλωσε καὶ τὴν πρὸς αὐτὸν 
συμμαχίαν, καὶ ὅτι ἐπέῤῥιψεν ἑαυτὴν ἐπ᾽ ἐκεῖνον. Εἶτα βουλόμενος δεῖξαι τὴν 
παρανομίαν, φησί: «Καὶ ἐγένετο ἀετὸς ἕτερος», περὶ τοῦ Αἰγυπτίου βασιλέως 
λέγων, «μέγας καὶ μεγαλοπτέρυγος καὶ πολὺς τοῖς ὄνυςι, καὶ ἡ ἄμπελος αὕτη 
περιπλεκομένη ἐπ᾽ αὐτόν, καὶ ὁ ἕλιξ αὐτῆς ἐπ᾿ αὐτόν, καὶ τὰ κλήματα αὐτῆς 
ἐξαπέστειλε τοῦ ποτίσαι αὐτήν. Διὰ τοῦτο εἶπον: Τάδε λέγει δωναϊ Κύριος: εἰ 
κατευθυνεῖ, τουτέστι παραβᾶσα τὸν ὅρκον καὶ τὰς συνθήκας, εἰ δυνήσεται μεῖναι 
καὶ σωθῆναι, καὶ μὴ διαπεσεῖν». Εἶτα δεικνύς, ὡς οὐκ ἔστι τοῦτο, ἀλλ᾽ ἀπολεῖται 
πάντως διὰ τὸν ὅρκον, περὶ τῆς κολάσεως αὐτῆς διαλέγεται, καὶ τὴν αἰτίαν τίθησιν" 
«Αἱ ῥίζαι γὰρ αὐτῆς, φησί, τῆς ἁπαλότητος, καὶ ὁ καρπὸς σαπήσεται, καὶ 
ζηῃρανθήσονται πάντα τὰ προσανατέλλοντα αὐτῇ». Καὶ δεῖξαι βουλόμενος, ὅτι οὐκ 
ἀνθρωπίνῃ δυνάμει καθαιρεθήσεται, ἀλλ᾽ ἐπειδὴ τὸν Θεὸν ἐξεπολέμωσεν ἑαυτῇ διὰ 
τοὺς ὅρκους ἐκείνους, ἐπήγαγεν᾽ «Οὐκ ἐν βραχίονι μεγάλῳ, οὐδὲ ἐν λαῷ πολλῷ τοῦ 
ἐκσπᾶσαι αὐτὴν ἐκ ῥιζῶν αὐτῆς». Καὶ ἡ μὲν παραβολὴ αὕτη, πάλιν δὲ αὐτὴν 
σαφηνίζει οὕτως εἰπών: «Ἰδοὺ ἔρχεται βασιλεὺς Βαβυλῶνος ἐπὶ Ἱερουσαλήμ». Εἶτα 
εἰπὼν ἕτερά τινὰ μεταξύ, λέγει τοὺς ὅρκους καὶ τὰς συμμαχίας" «“ιαθήσεται γάρ, 
φησί, πρὸς αὐτὸν διαθήκην». Εἶτα καὶ τὴν ἀποστασίαν δηλῶν, «Καὶ ἀποστήσεται, 
φησίν, ἀπ᾿ αὐτοῦ τοῦ ἐξαποστέλλειν ἀγγέλους εἰς Αἴγυπτον τοῦ δοῦναι αὐτῷ ἵππους 
καὶ λαὸν πολύν». Καὶ μετὰ ταῦτα ἔπαγε, δεικνὺς ὅτι διὰ τὸν ὅρκον ταῦτα πάντα 
γίνεται τὰ τῆς ἀπωλείας" «Εἰ μὴ ἐν τῷ τόπῳ τοῦ βασιλέως τοῦ βασιλεύσαντος αὐτόν, 

ὃς ἠτίμωσε τὴν ἀρὰν μου, καὶ παρέβη τὴν διαθήκην μου, ἐν μέσῳ Βαβυλῶνος 
τελευτήσει, καὶ οὐκ ἐν δυνάμει μεγάλῃ, οὐδὲ ἐν ὄχλῳ πολλῷ, ὅτι ἠτίμωσε τὴν 
ὁρκωμοσίαν, τοῦ παραβῆναι τὴν διαθήκην μου, ἢ μὴν τὴν ὁρκωμοσίαν μου, ἣν 
ἠτίμωσε, καὶ τὴν διαθήκην μου, ἣν παρέβη, δώσω αὐτὴν εἰς κεφαλὴν αὐτοῦ, καὶ 
ἐκπετάσω ἐπ᾿ αὐτὸν τὸ δίκτυόν μου». Ὁρᾷς πῶς οὐχ ἅπαξ, οὐδὲ δίς, ἀλλὰ καὶ 
πλεονάκις εἶπεν, ὅτι διὰ τὸν ὅρκον ταῦτα πάντα ἔπασχεν ἐκεῖνος; Καὶ γὰρ 
ἀπαραίτητός ἐστιν ὁ Θεός, ὑβριζομένων ὅρκων. Οὐκ ἐκ τῆς κολάσεως δὲ μόνης τῆς 
ἐπαχθείσης τῇ πόλει διὰ τὸν ὅρκον τοῦτον τοῦτο ἔστιν ἰδεῖν, ἀλλὰ καὶ ἐκ τῆς 
μελλήσεως καὶ τῆς ἀναβολῆς, ὅσην ποιεῖται ὁ Θεὸς τὴν σπουδὴν ὑπὲρ τοῦ μὴ 
καταπατεῖσθαι τοὺς ὅρκους. «Ἐγένετο γάρ, φησίν, ἐν τῷ ἐννάτω ἔτει τῆς βασιλείας 
Σεδεκίου, ἐν τῷ μηνὶ τῷ δευτέρῳ, ἐν τῇ δεκάτῃ τοῦ μηνός, ἦλθεν ὁ Ναβουχοδονόσορ 
ὁ βασιλεὺς Βαβυλῶνος καὶ πᾶσα ἡ δύναμις αὐτοῦ ἐπὶ Ἱερουσαλήμ: καὶ 
περιεκάθισεν αὐτήν, καὶ περιῳκοδόμησεν αὐτῇ τεῖχος κυκλόθεν. καὶ ἦλθεν ἡ πόλις 
εἰς συνοχὴν ἕως τοῦ ἑνδεκάτου ἔτους Σεδεκίου τοῦ βασιλέως, ἐννάτῃ τοῦ μηνός, καὶ 
ἐνίσχυσεν ὁ λιμὸς ἐν αὐτῇ τῇ πόλει, καὶ οὐκ ἦν ἄρτος τοῦ φαγεῖν τῷ λαῷ καὶ ἐῤῥάγη 
ἡ πόλις». Ἠδύνατο μὲν γὰρ ἐκ πρώτης εὐθέως αὐτοὺς παραδοῦναι τῆς ἡμέρας καὶ 
ποιῆσαι τοῖς πολεμίοις ὑποχειρίους, ἀλλὰ διὰ τοῦτο χρόνον ἐν μέσῳ τριῶν ἐτῶν 
τριβῆναι συνεχώρησε, καὶ πολιορκίας αὐτοὺς αἰσθέσθαι χαλεπωτάτης ἐποίησεν, ἵνα 
καὶ τῷ τῶν στρατιωτῶν ἔξωθεν φόβῳ καὶ τῷ συνέχοντι τὴν πόλιν ἔνδον λιμῷ 
σωφρονιζόμενοι, καὶ ἄκοντα τὸν βασιλέα καταναγκάσωσιν ὑποταγῆναι τῷ 
βαρβάρῳ, καὶ γενέσθαι τινὰ τῷ ἁμαρτήματι παραμυθίαν. Καὶ ὅτι τοῦτό ἐστιν ἀληθὲς 
καὶ οὐκ ἐμὸς ὁ στοχασμός, ἄκουσον τὶ διὰ τοῦ προφήτου φησὶ πρὸς αὐτόν᾽ «Ἐὰν 
ἐξέλθῃς πρὸς ἡγεμόνας βασιλέως Βαβυλῶνος, ζήσεται ἡ ψυχὴ σου, καὶ ἡ πόλις αὕτη 
οὐ μὴ κατακαυθῇ ἐν πυρί, καὶ ζήσῃ σὺ καὶ ἡ οἰκίᾳ σου. Ἐὰν δὲ ἐξέλθῃς σὺ πρὸς 
τοὺς ἄρχοντας βασιλέως Βαβυλῶνος, παραδοθήσεται ἡ πόλις αὕτη εἰς χεῖρας τῶν 
Δαλδαίων, καὶ κατακαύσουσιν αὐτήν, καὶ σὺ οὐ μὴ σωθήσῃ ἐκ χειρὸς αὐτῶν. Καὶ 
εἶπεν ὁ βασιλεύς" Ἴόγον ἔχω τῶν Ἰουδαίων τῶν πεφευγότων πρὸς τοὺς Χαλδαίους, 
μὴ παραδῶσί με εἰς χεῖρας αὐτῶν, κἀκ καταμωκήσωνταί μου. Καὶ εἶπεν Ἱερεμίας: 
Οὐ μὴ παραδώσουσί σε ἄκουσον τὸν λόγον Κυρίου, ὃν ἐγὼ λαλῶ πρὸς σὲ καὶ 
βέλτιον ἔσται σοι, καὶ ζήσεται ἡ ψυχὴ σου᾽ καὶ εἰ μὴ θελήσεις ἐξελθεῖν, οὗτος ὁ 
λόγος, ὃν ἔδειξέ μοι ὁ Κύριος: Πᾶσαι αἱ γυναῖκες αἱ καταλειφθεῖσαι ἐν οἴκῳ 
βασιλέως Ἰούδα ἐξάγονται πρὸς τοὺς ἄρχοντας βασιλέως Βαβυλῶνος, καὶ αὗται 
λέγουσιν: Ἠπάτησάν σε, καὶ ἠδυνήθησάν σοι ἄνδρες εἰρηνικοὶ σου" κατισχύσουσιν 
ἐν ὀλισθήμασι πόδας σου" ἀπέστρεψαν ἀπὸ σοῦ, καὶ πάσας τὰς γυναῖκάς σου 
ἐξάξουσι πρὸς τοὺς Χαλδαίους, καὶ οὐ μὴ σωθήσῃ ἐκ χειρὸς αὐτῶν, ὅτι ἐν χειρὶ 
βασιλέως Βαβυλῶνος συλληφθήσῃ, καὶ ἡ πόλις αὕτη κατακαήσεται πυρί». Ἀλλ᾽ 
ἐπειδὴ οὐκ ἔπεισε ταῦτα λέγων, ἀλλ᾽ ἔμεινεν ἐπὶ τῆς ἁμαρτίας καὶ τῆς παρανομίας, 
μετὰ τρία ἔτη τὴν πόλιν παρέδωκεν ὁ Θεός, καὶ τὴν ἑαυτοῦ φιλανθρωπίαν ἐπιδείξας 
καὶ τὴν ἀγνωμοσύνην τὴν ἐκείνου. Καὶ εἰσελθόντες μετ᾽ εὐκολίας πολλῆς 
ἐνέπρησαν τὸν οἷον τοῦ Κυρίου καὶ τὸν οἶκον τοῦ βασιλέως καὶ τοὺς οἴκους 
Ἱερουσαλήμ, καὶ πάντα οἶκον μέγαν ἐνέπρησεν ὁ ἀρχιμάγειρος, καὶ τὸ τεῖχος 

Ἱερουσαλὴμ καθεῖλε, καὶ πανταχοῦ πῦρ ἦν βαρβαρικόν, τοῦ ὅρκου τῶν ἐμπρησμῶν 
στρατηγοῦντος καὶ τὴν φλόγα πανταχοῦ περιάγοντος᾽ καὶ τὸ καταλειφθὲν τοῦ λαοῦ 
ἐν τῇ πόλει καὶ τοὺς προσκεχωρηκότας τῷ βασιλεῖ μετῴκισεν ὁ ἀρχιμάγειρος" «Καὶ 
τοὺς στύλους τοὺς χαλκοῦς τοὺς ἐν οἴκῳ Κυρίου κατέκοψαν οἱ Χαλδαῖοι, καὶ τὰς 
βάσεις, καὶ τὴν θάλασσαν τὴν χαλκῆν τὴν ἐν οἴκῳ Κυρίου συνέκοψαν οἱ Χαλδαῖοι, 
καὶ τοὺς λέβητας, καὶ τὰς κρεάγρας, καὶ τὰς φιάλας, καὶ τὰς θυΐσκας, καὶ πάντα τὰ 
σκεύη τὰ χαλκᾶ, ἐν οἷς ἐλειτούργουν ἐν αὐτοῖς, ἔλαβον, καὶ τὰ πυρεῖα, καὶ τὰς 
φιάλας τὰς χρυσᾶς καὶ ἀργυρᾶς ἔλαβον, καὶ τῶν στύλων τῶν δύο, καὶ τῶν βάσεως, 
καὶ τῆς θαλάσσης, ἣν ἐποίησεν ὁ Σολομὼν ἐν οἴκῳ Κυρίου, ἔλαβε Ναβουζαρδὰν ὁ 
ἀρχιμόγειρος" καὶ ἔλαβεν τὸ Σαρέα τὸν ἱερέα τὸν πρῶτον, καὶ τὸν Σαφὰν τὸν ἱερέα 
τὸν δεύτερον, καὶ τοὺς τρεῖς τοὺς φυλάσσοντας τὸν σταθμόν, καὶ ἐκ τῆς πόλεως 
εὐνοῦχον ἕνα τὸν καθεσταμένον ἐπὶ τοὺς ἄνδρας τοὺς πολεμοῦντας, καὶ πέντε 
ἄνδρας τοὺς ὁρῶντας τὸ πρόσωπον τοῦ βασιλέως, καὶ τὸν Σαφὰν τὸν 
ἀρχιστράτηγον, καὶ τὸν γραμματέα, καὶ ἑξήκοντα ἄνδρας" καὶ ἔλαβεν αὐτούς, καὶ 
ἀπήγαγεν αὐτοὺς πρὸς τὸν βασιλέα Βαβυλῶνος, καὶ ἐπάταξεν αὐτοὺς ὁ βασιλεύς, 
καὶ ἐθανάτωσεν αὐτούς». Ἀναμνήσθητί μοι οὖν τῆς δρεπάνης νῦν τῆς πετομένης 
καὶ καταλυούσης ἐν τῷ οἴκῳ τοῦ ὀμνύοντος, καὶ καθαιρούσης τοὺς τοίχους καὶ τὰ 
ξύλα καὶ τοὺς λίθους: ἀναμνήσθητί μοι, πῶς ὁ ὅρκος οὗτος εἰσελθὼν ἐν τῇ πόλει 
καὶ οἰκίας καὶ ναὸν καὶ τείχη καὶ οἰκοδομήματα λαμπρὰ καθεῖλε, καὶ χῶμα τὴν 
πόλιν ἐποίησε, καὶ οὔτε τὰ Ἅγια τῶν ἁγίων, οὔτε τὰ σκεύη τὰ ἱερά, οὔτε ἄλλο οὐδὲν 
ἀπέστρεψε τὴν κόλασιν καὶ τὴν τιμωρίαν ἐκείνην διὰ τῇ παραβαθῆναι τὸν ὅρκον. 
Καὶ ἡ μὲν πόλις οὕτως ἐλεεινῶς κατελύετο᾽ ὁ δὲ βασιλεὺς ἐλεεινότερα καὶ 
ὀδυνηρότερα τούτων ἔπασχε᾽ καὶ καθάπερ τὰ οἰκοδομήματα καθεῖλεν αὕτη ἡ 
δρεπάνη ἡ πετομένη, οὕτω καὶ τοῦτον φεύγοντα καθεῖλεν" «Ἐξῆλθεν γὰρ ὁ 
βασιλεύς, φησί, νυκτὸς ὁδὸν πύλης, καὶ οἱ Χαλδαῖοι ἐκύκλουν τὴν πόλιν, καὶ 
κατεδίωξε δύναμις τῶν Χαλδαίων ὀπίσω τοῦ βασιλέως, καὶ κατέλαβον αὐτόν, καὶ 
συνέλαβον τὸν βασιλέα, καὶ ἤγαγον αὐτὸν πρὸς τὸν βασιλέα Βαβυλῶνος, καὶ 
ἐλάλησεν ὁ βασιλεὺς Βαβυλῶνος μετὰ Σεδεκίου κρίσιν, καὶ ἔσφαξε τοὺς υἱοὺς 
αὐτοῦ ἐνωπίων αὐτοῦ, καὶ τοὺς ὀφθαλμοὺς Σεδεκίου ἐξετύφλωσε᾽" καὶ ἔδησεν αὐτὸν 
ἐν πέδαις, καὶ ἀπήγαγεν αὐτὸν εἰς Βαβυλῶνα». Τὶ ἐστιν, «Ἐλάλησε μετ᾽ αὐτοῦ 
κρίσιν»; Ἀπήτησεν αὐτὸν εὐθύνας, ἐδικάσατο μετ᾽ αὐτοῦ, καὶ πρῶτον τοὺς υἱοὺς 
αὐτοῦ κατέσφαξεν, ἵνα θεωρὸς γένηται τῆς οἰκείας συμφοράς, καὶ τὴν τραγῳδίαν 
ἐκείνην ἴδῃ τὴν ἐλεεινήν, καὶ τότε αὐτὸν ἐξετύφλωσε. Τίνος ἕνεκεν τοῦτο πάλιν 
γίνεται; Ἵνα διδάσκαλος τοῖς βαρβάροις ἀπέλθῃ καὶ τοῖς ἐκεῖ κατοικοῦσιν 
Ἰουδαίοις, καὶ ἵνα μάθωσιν οἱ βλέποντες διὰ τοῦ πεπηρωμένου, πόσον κακὸν ὁ 
ὅρκος᾽ οὐκ ἐκεῖνοι δὲ μόνον, ἀλλὰ καὶ οἱ παρὰ τὴν ὁδὸν πάντες οἰκοῦντες 
δεδεμένον καὶ πεπηρωμένον ὁρῶντες μανθάνωσι διὰ τῆς συμφορὰς τῆς ἁμαρτίας τὸ 
μέγεθος. Διὰ τοῦτο ὁ μὲν τῶν προφητῶν φησιν, «Οὐκ ὄψεται Βαβυλῶνα»; ὁ δὲ 
λέγει, ὅτι «Εἰς Βαβυλῶνα ἀπαχθήσεται». Καὶ δοκεῖ μὲν ἐναντία εἶναι ἡ προφητεία" 
οὐκ ἔστι δέ, ἀλλ᾽ ἀμφότερα ταῦτα ἀληθῆ. Καὶ γὰρ Βαβυλῶνα οὐκ εἶδε, καὶ εἰς 
Βαβυλῶνα ἀπήχθη. Πῶς οὖν Βαβυλῶνα οὐκ εἶδεν; Ὅτι ἐν τῇ Ἰουδαίᾳ τὴν πήρωσιν 

ὑπέστη᾽ ἔνθα γὰρ ὁ ὅρκος ἠθετήθη, ἐκεῖ καὶ ἐξεδικεῖτο καὶ τὴν τιμωρίαν αὐτὸς 
ὑπόμεινε. Πῶς δὲ ἀπήχθη εἰς Βαβυλῶνα; Αἰχμάλωτος γενόμενος. Ἐπειδὴ γὰρ δύο 
ἦσαν αἱ τιμωρίαι, πήρωσις καὶ αἰχμαλωσίᾳ, διενείμαντο αὐτὰς οἱ προφῆται, καὶ ὁ 
μέν, «Οὐκ ὄψεται, φησί, Βαβυλῶνα». τὴν πήρωσιν αὐτοῦ λέγων᾽ ὁ δὲ φησίν. «Εἰς 
Βαβυλῶνα ἀπαχθήσεται» τὴν αἰχμαλωσίαν αὐτοῦ αἰνιττόμενος. 


δ᾽. Ταῦτα οὖν εἰδότες, ἀδελφοί, καὶ τὰ εἰρημένα καὶ τὰ πρὸ τούτων λεχθέντα 
συλλέγοντες, παυσώμεθα ποτε τῆς πονηρᾶς ταύτης συνηθείας, ναὶ δέομαι καὶ 
ἀντιβολῶ πάντων ὑμῶν. Εἰ γὰρ ἐν τῇ Παλαιᾷ ὅτε οὐ τὴν ἀκριβῆ φιλοσοφίαν 
ἀπῃτοῦντο οἱ Ἰουδαῖοι, ἀλλὰ πολλῇ συγκατάβασις ἦν, τοσαύτη ὀργὴ γέγονε δι’ 
ὅρκον ἕνα, τοσαύτη ἅλωσις καὶ αἰχμαλωσίᾳ: τὶ εἰκὸς ὑποστήσεσθαι νῦν τοὺς 
ὀμνύοντας μετὰ νόμον κωλύοντα τοῦτο ποιεῖν καὶ τοσαύτην ἐντολῶν προσθήκην; 
Μὴ γὰρ τοῦτό ἐστι τὸ ζητούμενον, ὅπως εἰς σύναξιν ἔλθωμεν καὶ ἀκούσωμεν τῶν 
λεγομένων; Τοῦτο μὲν οὖν καὶ κρίμα μεῖζόν ἐστι καὶ κόλασις ἀπαραίτητος, ὅταν 
συνεχῶς ἀκούοντες μὴ ποιῶμεν τὰ λεγόμενα. Τίνα γὰρ ἕξομεν ἀπολογίαν, τίνα δὲ 
συγγνώμην, ὅταν ἐκ πρώτης ἡλικίας ἡμεῖς ἄχρις ἐσχάτης πολιὰς ἐνταῦθα 
συνογόμενοι καὶ τοσαύτης ἀπολαύοντες διδασκαλίας, ὅμοιοι μένωμεν ἐκείνοις, καὶ 
μηδὲ ἕν ἐλάττωμα διορθώσασθαι σπουδάζωμεν; Μὴ μοὶ τις λοιπὸν συνήθειαν 
προβαλλέσθω: διὰ γὰρ τοῦτο ἀγανακτῶ καὶ ὀργίζομαι, ὅτι συνηθείας περιγενέσθαι 
οὐ δυνάμεθα, καὶ εἰ συνηθείας μὴ περιγενώμεθα, πῶς περιεσόμεθα ἐπιθυμίας; 
Ἐκείνης ἡ ῥίζα ἀπὸ τῆς φύσεως ἔχει τὴν ἀρχήν᾽ τὸ μὲν γὰρ ἐπιθυμεῖν, φυσικόν" τὸ 
δὲ κακῶς ἐπιθυμεῖν, τῆς προαιρέσεως λοιπόν᾽ τὸ μέντοι ὀμνύναι οὐδὲ τὴν ἀρχὴν ἐκ 
τῆς προαιρέσεως ἔλαβεν, ἀλλ᾽ ἐκ ῥᾳθυμίας μόνης. 


Καὶ ἵνα μάθῃς, ὅτι οὐκ ἐκ τῆς δυσκολίας τοῦ πράγματος, ἀλλὰ παρὰ τὴν ὀλιγωρίαν 
τὴν ἡμετέραν μέχρι τοσοῦτον τὸ ἁμάρτημα προὔβη τοῦτο, ἐννοήσωμεν πόσα 
πολλῷ τούτων δυσκολώτερα κατορθοῦσιν ἄνθρωποι, καὶ ταῦτα μηδεμίαν ἀμοιβὴν 
προσδοκῶντες ἐκεῖθεν ἐννοήσωμεν τίνα ὁ διάβολος ἐπέταξε, πῶς ἐπίπονα, πῶς 
ἐπίμοχθα, καὶ οὐκ ἐγένετο κώλυμα ἡ δυσκολία τοῖς ἐπιτάγμασι. Τὶ γὰρ ἂν γένοιτο 
δυσκολώτερον, εἰπὲ μοι, ἀλλ᾽ ἢ ὅταν τις νέος τοῖς βουλομένοις καταμαλάττειν 
αὐτὸν καὶ λυγίζειν αὐτοῦ τὰ μέλη παραδοὺς ἑαυτόν, φιλονεικοίη πρὸς ἀκρίβειαν 
τροχοῦ δίκην τὸ σῶμα ἅπαν κάμπτειν καὶ στρέφεσθαι ἐπὶ τοῦ ἐδάφους, καὶ διὰ τῶν 
ὀφθαλμῶν καὶ διὰ τῆς τῶν χειρῶν περιαγωγῆς καὶ τῆς ἄλλης δινήσεως εἰς τὸ θῆλυ 
γένος ἐκβῆναι βιάζηται, καὶ μήτε τὴν δυσκολίαν τῶν γινομένων, μήτε τὴν αἰσχύνην 
τὴν ἀπὸ τούτων λογίζηται; Τοὺς δὲ ἐπὶ τῆς ὀρχήστρας πάλιν ἐπισυρομένους, καὶ 
καθάπερ πτεροῖς τοῖς κώλοις κεχρημένους τοὺς σώματος, τὶς οὐκ ἂν ὁρῶν 
ἐκπλαγείη; Οἱ δὲ μαχαίρας ἐναλλὰξ εἰς τὸν ἄρεα ἀκοντίζοντες, καὶ πάσας ἀπὸ τῆς 
λάβῃς δεχόμενοι πάλιν, τίνα οὐκ ἂν καταισχύνοιεν τῶν ὑπὲρ τῆς ἀρετῆς οὐδένα 
βουλομένων ἀναδέξασθαι πόνον; Ἢ τὶ ἂν τις εἴποι περὶ ἐκείνων τῶν ἀνδρῶν οἵ 
κοντὸν ἐπὶ τοῦ μετώπου βαστάζοντες, καθάπερ δένδρον ἐῤῥιζωμένον ἐπὶ τῆς γῆς, 


ε 


οὕτως ἀκίνητον διατηροῦσι; Καὶ οὐ τοῦτο μόνον ἐστὶ τὸ θαυμαστόν, ἀλλ᾽ ὅτι καὶ 

παιδία μικρὰ ἐπ᾽ ἄκρου τοῦ ξύλου παλαίειν ἀλλήλοις παρασκευάζουσι, καὶ οὔτε 
χεῖρες οὔτε ἄλλο τι τοῦ σώματος μέρος, ἀλλὰ τὸ μέτωπον μόνον δεσμοῦ παντὸς 
ἀσφαλέστερον φέρει τὸν κοντὸν ἐκεῖνον ἄσειστον. Ἕτερος πάλιν ἐπὶ σχοίνου 
στενωτάτης μετὰ τοσαύτης ἀδείας βαδίζει, μεθ᾽ ὅσης οἱ τὰ ὕπτια πεδία 
κατατρέχοντες. Ἀλλ᾽ ὅμως ταῦτα τὰ καὶ τοῖς ἐννοίαις ἀφόρητα εἶναι δοκοῦντα, τῇ 
τέχνῃ γέγονε δυνατά. Τὶ τούτων ἔχομεν εἰπεῖν ἐπὶ τῶν ὅρκων, εἰπὲ μοι; Ποίαν 
δυσκολίαν; Ποῖον ἱδρῶτα; Ποίαν τέχνην; Ποῖον κίνδυνον; Ὀλίγης χρεία σπουδῆς 
μόνον ἡμῖν, καὶ ταχέως τὸ πᾶν ἡμῖν ἀνυσθήσεται. Καὶ μὴ μοι λέγε, ὅτι τὸ πλέον 
κατώρθωσα, ἀλλ᾽ εἰ μὴ τὸ πᾶν κατώρθωσας, μηδὲν μηδέπω πεποιηκέναι νόμιζε᾽ τὸ 
γὰρ ὀλίγον τοῦτο ἀμεληθὲν καὶ τὸ λοιπὸν ἅπαν καθαιρεῖ. Πολλάκις γοῦν οἰκίας 
οἰκοδομήσαντες ἄνθρωποι, καὶ τὸν ὄροφον ἐπιθέντες, μιᾶς κεραμίδος 
ἀποτιναχθείσης, μὴ ποιησάμενοι σπουδήν, ὁλόκληρον τὸν οἶκον ἀπώλεσαν. Καὶ ἐπὶ 
ἱματίων δὲ τὸ αὐτὸ τοῦτο συμβαῖνον ἴδοι τὶς ἄν᾽ καὶ γὰρ καὶ ἐκεῖ μικρὸν ῥῆγμα 
γενόμενον καὶ μὴ ῥαφέν, πολὺ τὸ σχίσμα ἐποίησε. Τοῦτο καὶ ἐπὶ τῶν χειμάῤῥων 
συμβαίνει πολλάκις: καὶ γὰρ ἐκεῖνοι μικρᾶς ἂν ἐπιλάβωνται μόνον εἰσόδου, 
ὁλόκληρον τὸ ῥεῦμα εἰσάγουσι. Καὶ σὺ τοίνυν εἰ καὶ πάντοθεν σαυτὸν ἐτείχισας, 
μικρὸν δὲ ὑπολείπεται μέρος λοιπόν, καὶ τοῦτο ἀπόφραξον τῷ διαβόλῳ, ἵνα 
ἐστηριγμένος ἧς πάντοθεν. Εἶδες τὴν δρεπάνην; Εἶδες τὴν κεφαλὴν Ἰωάννου; 
Ἤκουσας τῆς ἱστορίας τῆς κατὰ τὸν Σαούλ; Ἤκουσας τῆς αἰχμαλωσίας τῆς 
Ἰουδαϊκῆς τὸν τρόπον; Μετὰ δὲ τούτων πάντων ἤκουσας τῆς ἀποφάσεως τοῦ 
Χριστοῦ λεγούσης, ὅτι οὐ τὸ ἐπιορκεῖν μόνον, ἀλλὰ καὶ τὸ ὀμνύειν ὁπωσοῦν 
διαβολικὸν ἐστι, καὶ ὅλον τοῦ πονηροῦ τὸ κατασκεύασμα; Ἔμαθες ὅτι πανταχοῦ 
τοῖς ὅρκοις ἕπονται ἐπιορκίαι; Ταῦτα δὲ πάντα συναγαγὼν ἔγγραψον τῇ διανοίᾳ 
σου. Οὐχ ὁρᾷς, πῶς αἱ γυναῖκες καὶ τὰ μικρὰ παιδία ἀντὶ φυλακῆς μεγάλης 
Εὐαγγέλια ἐξαρτῶσι τοῦ τραχήλου, καὶ πανταχοῦ περιφέρουσιν, ὅπουπερ ἂν 
ἀπίωσιν; Σὺ τὰ παραγγέλματα τοῦ Εὐαγγελίου καὶ τοὺς νόμους ἔγγραψόν σοῦ τῇ 
διανοίᾳ. Οὐ χρεία χρυσίου καὶ κτημάτων ἐνταῦθα, οὔτε βιβλίον πρίασθαι, 
προαιρέσεως δὲ μόνης καὶ διαθέσεως ψυχῆς διεγηγερμένης, καὶ ἀσφαλέστερον 
ἕξεις τὸ Εὐαγγέλιον, οὐκ ἔξωθεν περιφέρων, ἀλλ᾽ ἔνδον αὐτὸν τοῖς τῆς ψυχῆς 
ἀποτιθέμενος ταμείοις. Ἀνιστάμενος τοίνυν ἀπὸ τῆς κλίνης, καὶ τὴν οἰκίαν ἐκβαίνων 
τὴν σεαυτοῦ, τὸν νόμον ἐπίλξγε τοῦτον, «Ἐγὼ δὲ λέγω ὑμῖν, μὴ ὀμόσαι ὅλως». καὶ 
ἔσται σοι διδασκαλία τὸ ῥῆμα’ οὐδὲ γὰρ πολλοῦ δεῖ πόνου, ἀλλὰ μικρᾶς προσοχῆς 
μόνον. Καὶ ὅτι τοῦτό ἐστιν ἀληθές, εὔδηλον ἐκεῖθεν" τὸν υἱὸν σου καλέσας 
φόβησον, καὶ ἀπείλησον αὐτῷ ἐπιθήσειν πληγὰς ὀλίγας, εἰ μὴ κατορθώσειξ τὸν 
μόνον τοῦτον, καὶ ὄψει ὡς εὐθέως ἀποστήσεται τῆς συνηθείας. Πῶς οὖν οὐκ 
ἄτοπον, εἰ τὰ μὲν μικρὰ παιδία τὸν παρ᾽ ἡμῶν δεδοικότα φόβον περιγένοιτο τῆς 
ἐντολῆς, ἡμεῖς δὲ μηδὲ οὕτω φοβούμεθα τὸν Θεόν, ὡς ἡμᾶς οἱ υἱοὶ δεδοίκασιν; 
Ὅπερ οὖν καὶ πρώην εἶπον, τοῦτο καὶ νῦν λέγω. Νόμον ἑαυτοῖς θῶμεν, μὴ 
πρότερον μὴ δημοσίων, μὴ ἰδιωτικῶν ἅψασθαι πραγμάτων, ἕως ἂν τοῦτον 
ἐκπληρώσωμεν τὸν νόμον, καὶ πάντως, ὑπὸ τῆς ἀνάγκης συνωθούμενοι 
περιεσόμεθα ῥᾳδίως, καὶ κοσμήσομεν μὲν ἑαυτούς, κοσμήσομεν δὲ καὶ τὴν πόλιν 

ἅπασαν. Ἐννόησον γὰρ ἡλίκον ἐστὶ πανταχοῦ τῆς οἰκουμένης ταῦτα ἀκούειν, ὡς ἐν 
Ἀντιοχείᾳ κεκράτηκεν Θεὸς Χριστιανοῖς πρέπον, καὶ οὐδενὸς ἀκούσῃ, κἂν μεγίστη 
ἀνάγκη ἐπικέηται, ὅρκον προϊεμένου. Πάντως ἀκούσονται ταῦτα αἱ γείτονες πόλεις" 
μᾶλλον δὲ οὐχ αἱ γείτονες μόνον, ἀλλὰ καὶ πρὸς αὐτὰ τὰ πέρατα τῆς γῆς ὁ λόγος 
ἀφίξεται: καὶ γὰρ εἰκός, καὶ ὑμῖν ἐπιμιγνυμένους ἐμπόρους, καὶ ἐντεῦθεν ἑτέρους 
ἀφικνουμένους ταῦτα ἀπαγγέλλειν ἅπαντα. Ὅταν οὖν ἄλλας πόλεις ἐγκωμιάζοντες 
πολλοὶ λιμένας λέγωσι, καὶ ἀγοράν, καὶ ἀφθονίαν ὠνίων, δότε τοῖς ἐντεῦθεν 
ἀφικνουμένοις λέγειν, ὅτι ὅπερ ἐστὶν ἐν Ἀντιοχείᾳ τοῦτο οὐδαμοῦ τῶν ἄλλων 
πόλεων ἔστιν ἰδεῖν" ἕλοιντο γὰρ ἂν οἱ ἄνθρωποι οἱ τὴν πόλιν ἐκείνην οἰκοῦντες τὴν 
γλῶτταν ἐκκοπῆναι πρότερον, ἢ ὅρκον ἀπὸ τοῦ στόματος προέσθαι. Τοῦτο ὑμῖν 
κόσμος ἔσται καὶ ἀσφαλείᾳ: οὐ μόνον δέ, ἀλλὰ καὶ μισθὸν οἴσει πολύν. Καὶ γὰρ 
πάντως ζηλώσουσιν ὑμᾶς ἕτεροι καὶ μιμήσονται: εἰ γὰρ ἕνα τις καὶ δύο κερδάνας 
τοσοῦτον λήψεται μισθὸν παρὰ τοῦ Θεοῦ, οἱ τὴν οἰκουμένην ἅπασαν παιδεύοντες 
πόσας οὐ λήψεσθε τὰς ἀμοιβάς; Χρὴ τοίνυν σπουδάζειν καὶ ἐγρηγορέναι καὶ 
νήφειν, εἰδότας ὡς οὐχὶ τῶν οἰκείων κατορθωμάτων μόνον, ἀλλὰ καὶ τῶν ἑτέροις 
κατορθουμένων ἀντίδοσιν ληψόμεθα μεγίστην, καὶ πολλῆς παρὰ τοῦ Θεοῦ τῆς 
εὐνοίας ἀπολαύσομεν ἧς γένοιτο διηνεκῶς πάντας ἡμᾶς ἀπολαύσαντας τυχεῖν τῆς 
βασιλείας τῶν οὐρανῶν, ἐν Χριστῷ Ἰησοῦ τῷ Κυρίῳ ἡμῶν, ᾧ ἡ δόξα, καὶ τὸ κράτος 
σὺν τῷ Πατρὶ καὶ τῷ ἁγίῳ Πνεύματι, νῦν καὶ ἀεί, καὶ εἰς τοὺς αἰῶνας τῶν αἰώνων. 
Ἀμήν. 

ΟΜΙΛΙΑ Κ΄. Ὅτι οὐκ ἀρκεῖ ἡ νηστεία τῆς 
Τεσσαρακοστῆς πρὸς τὸ δύνασθαι κοινωνεῖν. ἀλλὰ καὶ 
δεῖ τῆς κατὰ ψυχὴν ἀρετῆς πρώτης᾽ καὶ πῶς δυνατὸν 
μὴ μνησικακεῖν. καὶ ὅτι πολὺς τῷ Θεῷ τοῦ νόμου 
τούτου λόγος, καὶ ὅτι πρὸ τῆς γεέννης τὸ μνησικακεῖν 
κολάζει τοὺς ἁλόντας᾽ καὶ περὶ τῆς τῶν ὕρκων ἀποχῆς. 
καὶ περὶ τῶν μὴ κατορθωκότων τὸ μὴ ὀμνύειν. 


α΄. Πρὸς τὸ τέλος ἡμῖν τῆς νηστείας λοιπὸν ὁ καιρὸς ἐπείγεται οὐκοῦν καὶ ἡμεῖς 
πρὸς πλείονα ἑαυτοὺς ἐπιδῶμεν ἀρετήν. Ὥσπερ γὰρ οὐδὲν ὄφελος τῶν πολλῶν 
διαύλων τοῖς τρέχουσιν, ἂν τῶν βραβείων ἐκπέσωσιν: οὕτως οὐδὲ ἡμῖν ἔσται τι 
κέρδος ἀπὸ τῶν πολλῶν πόνων καὶ ἱδρώτων τῶν περὶ τὴν νηστείαν, ἐὰν μὴ μετὰ 
καθαροῦ συνειδότος δυνηθῶμεν τῆς ἱερᾶς ἀπολαῦσαι τραπέζης. Διὰ τοῦτο νηστεία 
καὶ τεσσαρακοστή, καὶ τοσούτων ἡμερῶν συνάξεις καὶ ἀκροάσεις καὶ εὐχαὶ καὶ 
διδασκαλίαι, ἵνα παντὶ τρόπῳ τὸ παρὰ πάντα τὸν ἐνιαυτὸν ἡμῖν ἁμαρτήματα 
προστριβέντα διὰ τῆς σπουδῆς ταύτης τῶν θεϊκῶν ἐνταλμάτων ἀποσμηξάμενοι, 
μετὰ παῤῥησίας πνευματικῆς μετασχῶμεν εὐλαβῶς τῆς ἀναιμάκτου ἐκείνης θυσίας, 
ὡς ἂν μὴ τοῦτο , μάτην καὶ εἰκῆ καὶ ἐπ᾿ οὐδενὶ χρησίμῳ τὸν τοσοῦτον ὑπέστημεν 
πόνον. Ἕκαστος τοίνυν ἀναλογιζέσθω παρ᾽ ἑαυτῷ, ποῖον ἐλάττωμα διώρθωσε, 
ποῖον κατόρθωμα προσεκτήσατο, ποίαν ἁμαρτίαν ἀπεβάλετο, ποίαν κηλῖδα 
ἀπενίψατο, κατὰ τὶ βέλτιον ἐγένετο᾽ κἂν μὲν εὕρῃ πλέον τι γενόμενον ἀπὸ τῆς 
νηστείας ἑαυτῷ πρὸς τὴν καλὴν ταύτην ἐμπορίαν, καὶ συνίδῃ πολλὴν ἑαυτῷ 
πεποιημένῳ τῶν τραυμάτων τὴν ἐπιμέλειαν, προσερχέσθοω᾽ εἰ δὲ ἠμελημένος 
ἔμεινε, νηστείαν μόνον ἔχων ἐπιδείξασθαι, τῶν δὲ ἄλλων οὐδὲν κατωρθωκώς, ἔξω 
μενέτω, καὶ τότε εἰσίτω, ὅταν ἅπαντα ἐκκαθάρῃ τὰ ἁμαρτήματα. Μηδεὶς μόνῃ τῇ 
νηστείᾳ ἐπιστηριζέσθω, ἐὰν τοῖς κακοῖς ἔμεινεν ἀδιόρθωτος. Τὸν μὲν γὰρ μὴ 
νηστεύοντα εἰκὸς καὶ συγγνώμης τυχεῖν, σώματος ἀσθένειαν προβαλλόμενον: τὸν 
δὲ μὴ διορθώσαντα ἑαυτοῦ τὰ πλημμελήματα, ἀμήχανον ἀπολογίας τυχεῖν. 


Οὐκ ἐνήστευσας διὰ τὴν τῆς σαρκὸς ἀσθένειαν᾽ τοῖς ἐχθροῖς σοὺ τίνος ἕνεκεν οὐ 
κατηλλάγης, εἰπὲ μοι; Μὴ καὶ ἐνταῦθα ἀσθένειαν σώματος προβαλέσθαι ἔχεις; 
Πάλιν ἂν βασκανίαν καὶ φθόνον μένῃς ἔχων, ποίαν ἕξεις ἀπολογίαν, εἰπὲ μοι; 
Οὐδαμοῦ γὰρ ἐν τούτοις τοῖς ἐλαττώμασιν ἐπὶ σώματος ἀσθένειαν ἔστι καταφυγεῖν. 
Καὶ τοῦτο τῆς τοῦ Χριστοῦ φιλανθρωπίας ἔργον ἐγένξτο, τὸ τὰς κυριωτάτας τῶν 
ἐντολῶν καὶ συνεχούσας ἡμῶν τὴν ζωὴν μηδὲν ἀπὸ τῆς τοῦ σώματος ἀσθενείας 
παραβλάπτεσθαι. Ἐπεὶ οὖν πάντων μὲν ὁμοίως δεόμεθα τῶν ἱερῶν νόμων, μάλιστα 
δὲ πάντων τοῦ κελεύοντος μηδένα ἔχειν ἐχθρόν, μηδὲ μένειν ὀργιζόμενος διηνεκῶς, 
ἀλλὰ καταλλάττεσθαι εὐθέως, φέρε περὶ ταύτης ὑμῖν διαλεχθῶμεν σήμερον τῆς 

ἐντολῆς. Ὡς γὰρ τὸν πορνεύοντα καὶ τὸν βλασφημοῦντα ἀμήχανον μετασχεῖν τῆς 
ἱερᾶς τραπέζης οὕτω τὸν ἐχθρὸν ἔχοντα καὶ μνησικακοῦντα, ἀδύνατον ἀπολαῦσαι 
κοινωνίας ἁγίας καὶ μάλα εἰκότως. Ὁ μὲν γὰρ πορνεύσας καὶ μοιχεύσας ὁμοῦ τε 
ἐπλήρωσε τὴν ἐπιθυμίαν, καὶ τέλος ἔδωκε τῇ ἁμαρτίᾳ, κἂν θελήσῃ νήψας 
ἀνενεγκεῖν ἀπὸ τοῦ πτώματος πολλὴν μετὰ ταῦτα ἐπιδειξάμενος τὴν μετάνοιαν, ἔχξι 
τινὰ παραμυθίαν᾽ ὁ δὲ μνησικακῶν καθ᾽ ἑκάστην ἡμέραν ἐργάζεται τὴν ἁμαρτίαν, 
καὶ οὐδέποτε αὐτὴν ἀπαρτίζει. Ἐκεῖ γέγονε τὸ πλημμέλημα, καὶ ἐπληρώθη ἡ 
ἁμαρτία: ἐνταῦθα δὲ καθ᾽ ἑκάστην ἡμέραν τολμᾶται ἡ ἁμαρτία: τινὰ οὖν ἕξομεν, 
εἰπὲ μοι, συγγνώμην τοιούτῳ πονηρῷ θηρίῳ παραδιδόντες ἑαυτοὺς ἑκόντες; Πῶς δὲ 
βούλει τὸν Δεσπότην ἥμερόν σοι γενέσθαι καὶ πρᾶον, τῷ συνδούλῳ γενόμενος 
αὐτὸς χαλεπὸς καὶ ἀσύγγνωστος; Ἀλλ᾽ ὕβρισέ σε ὁ σύνδουλος; Καὶ σὺ τὸν Θεὸν 
ὑβρίζεις πολλάκις. Ποῦ δὲ ἴσον σύνδουλος καὶ δεσπότης; Καὶ αὐτὸς μὲν ἔνια μὲν 
που ἠδικημένος ἴσως ὕβρισε, καὶ παρωξύνθης᾽ σὺ δὲ τὸν δεσπότην ὑβρίζεις, οὐκ 
ἠδικημένος οὐδὲ ἐπηρεαζόμενος, ἀλλ᾽ εὐεργετούμενος καθ᾽ ἑκάστην ὑπ᾽ αὐτοῦ τὴν 
ἡμέραν. ἘἜννόησον τοίνυν, ὅτι εἰ βουληθείη μετὰ ἀκριβείας τὰ εἰς αὐτὸν γινόμενα ὁ 
Θεὸς ἐξετάζειν, οὐδὲ μίαν βιωσόμεθα τὴν ἡμέραν. «Ὡμαρτίας γάρ, φησὶν ὁ 
προφήτης, ἐὰν παρατηρήσῃς, Κύριε, τὶς ὑποστήσεται»; Καὶ ἵνα παρῶ τὰ ἀλλὰ πάντα, 
ἃ τὸ συνειδὸς ἑκάστου τῶν ἁμαρτανόντων ἐπίσταται, καὶ ὧν οὐκ ἔχει μάρτυρας 
ἀνθρώπους, ἀλλὰ τὸν Θεὸν μόνον, τῶν φανερῶν τούτων καὶ ὡμολογημένων ἂν 
ἀπαιτηθῶμεν λόγον, ποίαν ἐν τούτοις ἕξομεν συγγνώμην; Ἂν ἐξετάσῃ τὴν ῥαθυμίαν 
ἡμῶν τὴν ἐν ταῖς εὐχαῖς, καὶ τὴν ὀλιγωρίαν, καὶ ὅτι ἔμπροσθεν Θεοῦ ἑστῶτες καὶ 
παρακαλοῦντες αὐτόν, οὐδὲ τοσαύτην αὐτῷ παρέχομεν αἰδὼ καὶ τιμήν, ὅσην τοῖς 
δεσπόταις οἱ δοῦλοι, ὅσην τοῖς ἄρχουσιν οἱ στρατιῶται μετὰ τοῦ προσέχξιν τοῦτο 
ποιεῖς, Θεῷ δὲ ἐντυγχάνων ὑπὲρ ἁμαρτημάτων, ὑπὲρ πλημμελημάτων τοσούτων 
συγχώρησιν αἰτῶν, καὶ συγγνώμην ἀξίων σοι γενέσθαι ῥαθυμεῖς πολλάκις, καὶ τῶν 
γονάτων σοὺ χαμαὶ κειμένων, πολλαχοῦ τῆς ἀγορᾶς καὶ τῆς οἰκίας πλανᾶσθαί σου 
τὴν διάνοιαν ἐᾷς, τοῦ στόματός σοὺ ληροῦντος εἰκῆ καὶ μάτην᾽ καὶ τοῦτο οὐχ ἅπαξ 
οὐδὲ δίς, ἀλλὰ καὶ πολλάκις πάσχομεν. Ἂν τοίνυν τοῦτο μόνον ἐξετάσαι θελήσῃ ὁ 
Θεός, ἀρα ἕξομεν συγγνώμην; Ἄρα δυνησόμεθα ἀπολογίας τυχεῖν; Οὐκ ἔγωγε 
οἶμαι. 


β᾽. Τὶ δέ, ἂν τὰς κακηγορίας, ἃς καθ᾽ ἑκάστην ἡμέραν ἀλλήλους λέγομεν κακῶς, εἰς 
μέσον παραγάγῃ, καὶ τὰς κρίσεις τὰς ἀκαίρους, ἐν αἷς κατακρίνομεν τὸν πλησίον 
οὐδὲν ἔχοντες πρᾶγμα, ἀλλὰ φιλαίτιοί τινες ὄντες καὶ μεμψίμοιροι, τὶ δυνησόμεθα 
ἀπολογήσασθαι καὶ εἰπεῖν; Ἂν δὲ τὰς περιέργους ἡμῶν ὄψεις ἐξετάσῃ, καὶ τὰς 
πονηρᾶς ἐπιθυμίας, ἃς ἔχομεν ἐν διανοίᾳ πολλάκις αἰσχροὺς καὶ ἀκαθάρτους 
ἀναδεχόμενοι λογισμοὺς ἀπὸ τῆς ἀνεξέταστου τῶν ὀφθαλμῶν πλάνης, πόσην 
ὑποστησόμεθα δίκην; Τῆς δὲ λοιδορίας ἡμᾶς ἂν ἀπαίτηση λόγον («Ὃς γὰρ ἂν εἴπῃ, 
φησί, τῷ ἀδελφῷ αὐτοῦ, Μωρέ, ἔνοχος ἔσται εἰς τὴν γέενναν τοῦ πυρός»), ἀρα 
δυνησόμεθα διᾶραι τὸ στόμα; Ἢ χᾶναι μὲν ὅλως ἢ μικρὸν ἢ μετὰ τι πρὸς τοῦτο 
εἰπεῖν; Τὰς δὲ κενοδοξίας, ἃς ὑπομένομεν καὶ εὐχόμενοι καὶ νηστεύοντες καὶ 

ἐλεημοσύνην ποιοῦντες, ἂν ἐξετάσωμεν, οὐ λέγω ὁ Θεός, ἀλλ᾽ ἡμεῖς αὐτοὶ οἱ 
ἡμαρτηκότες, ἀρα δυνησόμεθα εἰς τὸν οὐρανὸν ἀναβλέψαι; Τοὺς δὲ δόλους, ος 
κατ᾽ ἀλλήλων ῥάπτομεν, νῦν μὲν παρόντα ἐπαινοῦντες τὸν ἀδελφόν, καὶ ὡς φίλῳ 
διαλεγόμενοι, ἀπόντα δὲ κατηγοροῦντες, ἄρα ὑποστησόμεθα τὰς ὑπὲρ τούτων 
κολάσεις; Τὶ δὲ τοὺς ὅρκους; Τὶ δὲ τὸ ψεῦδος; Τὶ δὲ τὰς ἐπιορκίας, τοὺς ἀδίκους 
θυμούς, τὴν βασκανίαν, ἣν βασκαίνομεν πολλάκις εὐδοκιμοῦσιν, οὐκ ἐχθροῖς 
μόνον, ἀλλὰ καὶ φίλοις; Καὶ ὅτι ἡδόμεθα πασχόντων ἑτέρων κακῶς, καὶ νομίζομεν 
παραμυθίαν τῆς οἰκείας συμφορὰς τὰς ἀλλοτρίας δυσημερίας; 


Τῆς δὲ ἐν ταῖς συνάξεσι ῥᾳθυμίας ἂν ἀπαιτήσῃ τὰς εὐθύνας, τὶ ἂν πάθοιμεν; Ἴστε 
γὰρ δήπου τοῦτο, ὅτι πολλάκις αὐτοῦ τοῦ Θεοῦ διαλεγομένου πρὸς πάντας ἡμᾶς 
διὰ τοῦ προφήτου, πολλοὺς καὶ μακροὺς πρὸς τὸν πλησίον ποιούμεθα λόγους περὶ 
τῶν οὐδὲν ἡμῖν προσηκόντων. Ἂν τοίνυν πάντα παρεὶς τὰ ἀλλὰ ταύτης τῆς 
ἁμαρτίας θελήσῃ δίκην ἀπαιτῆσαι ἡμᾶς, ποία σωτηρίας ἔσται ἡμῖν ἐλπίς; Μὴ γὰρ δὴ 
μικρὸν εἶναι νομίσῃς τὸ πλημμέλημα. ἀλλ᾽ εἰ βούλει τὸ μέγεθος αὐτοῦ κατιδεῖν, ἐπ᾿ 
ἀνθρώπων αὐτὸ τοῦτο ἐξέτασον, καὶ τότε ὄψει τῆς ἁμαρτίας τὸ μέγεθος. Τόλμησον 
ἄρχοντος πρὸς σὲ φθεγγομένου, μᾶλλον δὲ φίλου τινὸς τῶν ὀλίγῳ σεμνοτέρων, 
ἀφεὶς αὐτὸν πρὸς τὸν οἰκέτην διαλέγεσθαι τὸν σαυτοῦ, καὶ τότε ὄψει ἡλίκον τολμᾷς 
ἐπὶ τοῦ Θεοῦ τοῦτο ποιῶν. Ἐὰν γὰρ ἢ τις τῶν περιφανεστέρων ἐκεῖνος, καὶ δίκην σε 
ἀπαιτήσῃ τῆς ὕβρεως ἀλλ᾽ ὁ Θεὸς τοσαῦτα καὶ πλείονα τούτων καθ᾽ ἑκάστην 
ὑβριζόμενος τὴν ἡμέραν, οὐ παρ᾽ ἑνός, καὶ δύο, καὶ τριῶν ἀνθρώπων, ἀλλὰ παρὰ 
πάντων σχεδὸν ἡμῶν, ἀνέχεται καὶ μακροθυμεῖ καὶ οὐκ ἐπὶ τούτοις μόνον, ἀλλὰ καὶ 
ἐφ᾽ ἑτέροις πολλῷ χαλεπωτέροις. Ταῦτα μὲν γὰρ ἐστι τὰ ὡμολογημένα καὶ πᾶσι 
δῆλα, καὶ ὑπὸ πάντων σχεδὸν τολμώμενα ἔστι δὲ καὶ ἕτερα, ἅπερ τὸ τῶν 
ἁμαρτανόντων συνειδὸς οἶδεν ἐὰν ἅπαντα ἐννοήσωμεν καὶ πρὸς ἑαυτοὺς 
ἀναλογισώμεθα, κἂν ἁπάντων ὦμεν ὠμότεροι καὶ ἀπηνέστεροι, τὸ πλῆθος τῶν 
ἁμαρτιῶν ἡμῶν σκοπήσαντες, ἀπὸ τοῦ φόβου καὶ τῆς ἀγωνίας οὐδὲ μνησθῆναι τῆς 
παρ᾽ ἑτέρων εἰς ἡμᾶς γεγενημένης ὕβρεως δυνησόμεθα. Ἀναμνήσθητι τοῦ ποταμοῦ 
τοῦ πυρός, τοῦ σκώληκος τοῦ ἰοβόλου, τῆς φοβερᾶς κρίσεως, καθ᾽ ἣν ἅπαντα 
γυμνὰ καὶ τετραχηλισμένα᾽ ἐννόησον, ὅτι τὰ κρυπτόμενα νῦν ἐκκαλύπτεται τότε. 
Ἂν τοίνυν ἁφῆς τῷ πλησίον τὰ ἁμαρτήματα, ἅπερ ἐκκαλύπτεσθαι μέλλει τότε, 
ταῦτα ἐνταῦθα ἀφανίζεται πάντα, καὶ ἀπελεύσῃ μηδὲν ἐπισυρόμενος ὧν 
ἐπλημμέλησας, ὥστε μείζονα λαμβάνειν, ἢ δίδως. Καὶ γὰρ πολλὰ πολλάκις 
ἡμαρτήκαμεν τοιαῦτα, ἃ μηδεὶς ἕτερος οἶδεν" εἶτα ἐννοοῦντες ὅτι κατὰ τὴν ἡμέραν 
ἐκείνην πρὸ τῶν ὀφθαλμῶν ἁπάντων κείσεται ἡμῶν τὰ ἁμαρτήματα ἐν τῷ κοινῷ τῆς 
οἰκουμένης θεάτρῳ, τῆς κολάσεως χαλεπώτερον ἀλγοῦμεν, πνιγόμενοι καὶ 
ἀγχόμενοι τῷ συνειδότι. Ἀλλὰ τὴν τοσαύτην αἰσχύνην, τὰ τοσαῦτα ἁμαρτήματα, 
τὴν τοσαύτην κόλασιν ἔστιν ἀπονίψασθαι διὰ τῆς εἰς τὸν πλησίον συγχωρήσεος καὶ 
γὰρ οὐδὲν ταύτης ἴσον ἐστὶ τῆς ἀρετῆς. Βούλει μαθεῖν ταύτης τῆς ἀρετῆς τὴν 
δύναμιν; «Ἐὰν στῇ Μωῦσῆς καὶ Σαμουήλ, φησί, πρὸ προσώπου μου, οὐκ ἔστιν ἡ 


ἘΜ [ 


ψυχὴ μοῦ πρὸς αὐτούς». Ἀλλ᾽ ὅμως οὺς οὐκ ἠδύνατο Μωῦσῆς καὶ Σαμουὴλ 

ἐξαρπάσαι τῆς ὀργῆς τοῦ Θεοῦ, αὕτη ἠδύνατο ἐξαρπάσαι ἡ ἐντολή᾽ διὰ τοῦτο 
ἐκείνοις, οἷς ταῦτα εἶπε, συνεχῶς παρεκελεύετο λέγων: «Κακίαν ἕκαστος τῷ 
ἀδελφῷ αὐτοῦ μὴ μνησικακείτω ἐν ταῖς καρδίαις ὑμῶν»" καί, «Τὴν κακίαν τοῦ 
πλησίον αὐτοῦ ἕκαστος μὴ λογιζέσθω». Οὐκ εἶπεν, Ἄφες, μόνον, ἀλλά, Μηδὲ ἔχε ἐν 
διανοίᾳ, μηδὲ λογίζου: ἄφες τὴν ὀργὴν ἅπασαν, ἀφάνισον τὸ ἕλκος. Δοκεῖς μὲν γὰρ 
ἐκεῖνον ἀμύνεσθαι, πρότερον δὲ σεαυτὸν βασανίζεις, καθάπερ δήμιον ἔνδοθεν 
περιστήσας σου πανταχόθεν τὸν θυμόν, καὶ καταξαίνων σαυτοῦ τὰ σπλάγχνα. 


Τὶ γὰρ γένοιτ᾽ ἂν ἀθλιώτερον ἀνθρώπου διηνεκῶς ὀργιζομένου; Καὶ καθάπερ οἱ 
μεμηνότες οὐδέποτε ἀπολαύουσι γαλήνης, οὕτως ὁ μνησικακῶν καὶ ἐχθρὸν ἔχων, 
οὐδέποτε ἀπολαύσεταί τινος εἰρήνης, διηνεκῶς φλεγμαίνων, καὶ τὸν χειμῶνα τῶν 
λογισμῶν καθ᾽ ἑκάστην αὔξων τὴν ἡμέραν, τὰ ῥήματα ἀναμιμνησκόμενος καὶ τὰ 
πράγματα, καὶ πρὸς αὐτὴν τὴν προσηγορίαν τοῦ λελυπηκότος ἀπεχθῶς ἔχων. Κἂν 
τὸ ὄνομα μόνον εἴπῃς τοῦ ἐχθροῦ, ἐκθηριοῦται καὶ πολλὴν ἔνδον ὑπομένει τὴν 
ὀδύνην. κἂν ψιλὴν ἴδῃ τὴν ὄψιν μόνον, δέδοικε καὶ τρέμει, καθάπερ τὰ ἔσχατα 
πάσχων κακά. κἂν τινας τῶν ἐκείνῳ προσηκόντων, κἂν ἱμάτιον, κἂν οἰκίαν, κἂν 
στενωπὸν θεάσηται, ὑπὸ πάντων βασανίζεται τῶν ὁρωμένων. Καθάπερ γὰρ τῶν 
φιλουμένοων καὶ τὰ ἱμάτια, καὶ τὰ πρόσωπα, καὶ τὰ ὑποδήματα, καὶ αἱ οἰκίαι, καὶ οἱ 
στενωποὶ πτεροῦσιν ἡμᾶς εὐθέως ὀφθέντες, οὕτω τῶν ἐχθρῶν καὶ μισουμένων κἂν 
οἰκέτην, κἂν φίλον, κἂν οἰκίαν, κἂν στενωπὸν ἴδωμεν, κἂν ὁτιοῦν ἕτερον, ὑπὸ 
πάντων δακνόμεθα, καὶ πυκναὶ καὶ συνεχεῖς ἡμῖν ἀφ᾽ ἑκάστου τῶν ὁρωμένων 
πληγαὶ γίνονται. 


γ᾽. Τὶς οὖν τῆς τοιαύτης πολιορκίας, τοσαύτης βασάνου καὶ κολάσεως; Εἰ γὰρ καὶ 
μὴ γέεννα προηπείλητο τοῖς μνησικάκοις, διὰ τὴν ἐκ τοῦ πράγματος ἡμῖν γινομένην 
βάσανον ἀφεῖναι τὰ ἁμαρτήματα τοῖς λελυπηκόσιν ἐχρῆν ὅταν δὲ καὶ ἀθάνατοι 
μένωσιν αἱ τιμωρίαι, τὶ γένοιτ᾽ ἂν ἀνοητότερον τοῦ καὶ ἐνταῦθα καὶ ἐκεῖ 
κολάζοντος μὲν ἑαυτόν, νομίζοντος δὲ τὸν ἐχθρὸν τιμωρεῖσθαι; Ἂν τε γὰρ 
εὐδοκιμοῦντα ἴδωμεν, ἀπολλύμεθα ὑπὸ τῆς ἀθυμίας" κἂν δυσπραγοῦντα, 
δεδοίκαμεν μὴ τις γένηται δεξιὰ πάλιν μεταβολή; ἀμφότερον δὲ τούτων ἡμῖν κεῖται 
κόλασις ἀπαραίτητος. «Ἐπὶ γὰρ τῷ ὑποσκελίσματι τοῦ ἐχθροῦ σου, φησί, μὴ 
ἐπαίρου». Καὶ μὴ μοι λέγε τῶν ἀδικημάτων τὸ μέγεθος" οὐ γὰρ τοῦτό ἐστι τὸ 
ποιοῦν μένειν παρὰ σοὶ τὴν ὀργήν, ἀλλὰ τὸ μὴ μεμνῆσθαί σε τῶν οἰκείων 
πλημμελημάτων, μηδὲ τὴν γέενναν ἔχειν πρὸ ὀφθαλμῶν καὶ τὸν τοῦ Θεοῦ φόβον. 
Καὶ ἵνα μάθῃς, ὅτι τοῦτό ἐστιν ἀληθές, ἀπὸ τῶν συμβάντων τῇ πόλει τοῦτο 
ἀποδεῖξαι πειράσομαι. Ὅτε γὰρ οἱ τῶν παρανόμων τολμημάτων ἐκείνων ὄντες 
ὑπεύθυνοι πρὸς τὸ δικαστήριον ἤχθησαν, ὅτε πῦρ ἔνδον ἐκαίετο, καὶ δήμιοι 
παρειστήκεισαν καὶ τὰς πλευρὰς κατέξαινον, εἰ τις αὐτοῖς παραστὰς ἐκ πλαγίων 
εἶπεν, ὅτι Εἰ τινας ἐχθροὺς ἔχετε, λύσατε τὴν ὀργήν, καὶ δυνησόμεθα ταύτης ὑμᾶς 
ἀπαλλάξαι τῆς κολάσεως: ἀρα οὐκ ἂν καὶ τοὺς πόδας αὐτῶν κατεφίλησαν; Καὶ τὶ 
λέγω τοὺς πόδας; Εἰ καὶ δεσπότας τις αὐτοὺς ἑλέσθαι ἐκέλευσεν, οὐκ ἂν 

παρῃτήσαντο τότε. Εἰ δὲ ἀνθρωπίνη κόλασις καὶ τέλος ἔχουσα πάσης ἂν ἐκράτησεν 
ὀργῆς, πολλῷ μᾶλλον ἡ μέλουσα τιμωρίᾳ, εἰ συνέχως ὑμῶν τὴν διάνοιαν κατεῖχεν, 
οὐχὶ μνησικακίαν μόνον, ἀλλὰ καὶ πάντα ἂν ἀπὸ τῆς ψυχῆς ἐξήλασε πονηρὸν 
λογισμόν. Τὶ γὰρ εὐκολώτερον, εἰπὲ μοι, τοῦ τὴν ὀργὴν ἀφεῖναι τῷ λελυπηκότι; Μὴ 
γὰρ μακρὰν ἀποδημίαν ἔστι στείλασθαι; Μὴ γὰρ χρήματα δαπανῆσαι, μὴ γὰρ 
ἑτέρους παρακαλέσαι; Ἀρκεῖ θελῆσαι μόνον, καὶ τὸ κατόρθωμα τέλος ἔλαβε. Τίνος 
οὖν οὐκ ἂν εἴημεν ἄξιοι κολάσεως, εἰ βιωτικῶν μὲν ἕνεκεν πραγμάτων καὶ 
δουλοπρεπεῖς ὑπομένομεν διακονίας, καὶ ἀναξίους ἡμῶν ἐπιδεικνύμεθα θεραπείας, 
καὶ χρήματα ἀναλίσκομεν, καὶ πυλωροῖς διαλεγόμεθα, ἵνα μιαροὺς ἀνθρώπους 
κολακεύσωμεν, καὶ πάντα ποιοῦμεν καὶ λέγομεν ὥστε κατορθωθῆναι ἡμῖν τὸ 
προκείμενον, ὑπὲρ δὲ τῶν τοῦ Θεοῦ νόμων τὸν λελυπηκότα ἀδελφὸν οὐχ 
ὑπομένομεν παρακαλέσαι, ἀλλὰ καὶ αἰσχύνην εἶναι νομίζομεν τὸ πρότεροι 
προσδραμεῖν; Αἰσχύνη, εἰπὲ μοι, μέλλων πρότερος κερδαίνειν; Τοὐναντίον μὲν οὖν 
αἰσχύνεσθαι χρὴ τὸ μένειν ἐπὶ τοῦ πάθους, καὶ τὸν λελυπηκότα ἐκδέχεσθαι πρὸς 
τὰς καταλλαγὰς ἐλθεῖν" τοῦτο γὰρ καὶ αἰσχύνη καὶ ὄνειδος καὶ ζημία μεγίστη. Ὁ 
γὰρ πρότερος ἐλθών, ἐκεῖνος καρποῦται τὸ πᾶν. Ἂν μὲν γὰρ παρ᾽ ἑτέρου 
παρακληθεὶς ἁφῆς τὴν ὀργήν, ἐκείνῳ λογίζεται τὸ κατόρθωμα (οὐ γὰρ δὴ τῷ Θεῷ 
πειθόμενος, ἀλλ᾽ ἐκείνῳ χαριζόμενος τὸν νόμον ἐπλήρωσας): ἂν δὲ μηδενὸς 
παρακαλοῦντος, μήτε αὐτοῦ τοῦ λελυπηκότος πρὸς σὲ παραγενομένου καὶ 
δεηθέντος, αὐτὸς πᾶσαν αἰσχύνην καὶ πάντα ὄκνον ῥίψας ἀπὸ τῆς διανοίας, 
προσδράμῃς τῇ ἠδικηκότι καὶ καταλύσῃς τὴν ὀργήν, ὁλόκληρόν σου γίνεται τὸ 
κατόρθωμα, καὶ τὸν πάντα λήψῃ μισθόν. Ἂν εἴπω, Νήστευσον, ἀσθένειαν μοι 
προβάλλῃ σώματος πολλάκις; ἐν εἴπω, Δὸς πένησι, παιδοτροφίαν καὶ πενίαν᾽ ἂν 
εἴπω. Σχόλαζε τὰς συνάξεις, φροντίδας βιωτικάς᾽ ἂν εἴπω, Πρόσεχε τοῖς 
λεγομένοις, καὶ νόει τῆς διδασκαλίας τὴν δύναμιν, ἰδιωτείαν᾽ ἂν εἴπω, Κατόρθωσον 
ἕτερον, λέγεις, ὅτι Οὐχ ὑπακούσεται συμβουλευόμενος᾽ πολλάκις γὰρ εἰπὼν 
κατεφρονήθην. Ψυχραὶ μὲν οὖν αἱ προφάσεις, ἀλλ᾽ ὅμως κἂν πρόφασιν ἔχῃς εἰπεῖν: 
ἂν εἴπω, Τὴν ὀργὴν ἄφες, τὸ τούτων εἰπεῖν δυνήσῃ; Οὔτε γὰρ ἀσθένειαν σώματος, 
οὔτε πενίαν, οὐκ ἰδιωτείαν, οὐκ ἀσχολίαν, οὐκ ἄλλο οὐδὲν ἔχεις εἰπεῖν, ἀλλ᾽ 
ἀσύγγνωστος αὕτη μάλιστα πάντων ἐστὶν ἡ ἁμαρτία. 


Πῶς δυνήσῃ τὰς χεῖρας εἰς τὸν οὐρανὸν ἀνατεῖναι; Πῶς τὴν γλῶτταν κινῆσαι; Πῶς 
αἰτῆσαι συγγνώμην; Κἂν γὰρ βούληται ὁ Θεὸς ἀφεῖναι τὰς ἁμαρτίας σοὺ οὐκ ἀφίῃς 
αὐτός, τὰ τοῦ συνδούλου κατέχων. Ἀλλ᾽ ὠμὸς ἐστι, καὶ ἄγριος, καὶ θηριώδης, καὶ 
κολάσεως ἐπιθυμεῖ καὶ ἀντιδόσεως. Καὶ διὰ τοῦτο μάλιστα ἄφες. Ἠδίκησαι πολλά, 
καὶ ἀπεστέρησαι, καὶ κακῶς ἤκουσας καὶ ἐν τοῖς μεγίστοις ἐβλάβης πράγμασι, καὶ 
βούλει κολαζόμενον ἰδεῖν τὸν ἐχθρόν. Καὶ εἰς τοῦτό σοι πάλιν χρήσιμον τὸ ἀφιέναι. 
Ἂν μὲν γὰρ αὐτὸς ἐκδικήσῃς καὶ ἐπεξέλθῃς, εἴτε διὰ ῥημάτων, εἴτε διὰ πραγμάτων, 
εἴτε διὰ τῆς εὐχῆς τῆς κατ᾽ αὐτοῦ, ὁ Θεὸς οὐκ ἐπεξελεύσεται λοιπόν, ἅτε σοῦ τὴν 
τιμωρίαν λαβόντος καὶ οὐ μόνον οὐκ ἐπεξελεύσεται, ἀλλὰ καὶ σὲ ἀπαιτήσει δίκην 
ὡς ὑβριζόμενος. 

δ᾽. Εἰ γὰρ ἐπ᾽ ἀνθρώπων τοῦτο γίνεται, κἂν τυπτήσωμεν ἀλλότριον οἰκέτην, ὁ 
δεσπότης ἀγανακτεῖ, καὶ ὕβριν εἶναί φησι τὸ πρᾶγμα᾽ κἂν γὰρ ἠδικημένοι τύχωμεν 
εἴτε ὑπὸ δούλων, εἴτε ὑπὸ ἐλευθέρων, τὰς παρὰ τῶν ἀρχόντων καὶ τὰς παρὰ τῶν 
δεσποτῶν ἀναμένειν χρὴ ψήφους: εἰ τοίνυν ἐπ᾿ ἀνθρώπων οὐκ ἀσφαλὲς ἑαυτοὺς 
ἐκδικεῖν, πολλῷ μᾶλλον ὅταν ὁ Θεὸς δικάζῃ. Ἀλλ᾽ ἠδίκησέ σε καὶ λελύπηκε, καὶ 
μυρία διέθηκεν ὁ πλησίον κακά. 


Μηδὲ οὕτως αὐτὸς αὐτῷ ἐπεξέλθῃς, ἵνα μὴ ὑβρίσῃς σαυτοῦ τὸν Δεσπότην᾽ 
παραχώρησον τῷ Θεῷ, καὶ αὐτοὺς διαθήσει τὸ πρᾶγμα πολλῷ βέλτιον οὗ σὺ 
βούλει. Σοὶ μόνον εὔχεσθαι ὑπὲρ τοῦ λελυπηκότος ἐκέλευσε᾽ τὸ δὲ πῶς ἐκείνῳ δεῖ 
χρήσασθαι, αὐτῷ καταλιπεῖν προσέταξεν. Οὐχ οὕτως σὺ σαυτὸν ἐκὸδικεῖς, ὡς 
ἐκεῖνός σε ἐκδικῆσαι παρεσκεύασται, ἂν αὐτῷ παραχώρησης μόνον, καὶ μὴ κατεύξῃ 
τοῦ λελυπηκότος, ἀλλ᾽ αὐτὸν ἁφῆς κύριον γενέσθαι τῆς ψήφου: κἂν γὰρ ἡμεῖς 
ἀφῶμεν τοῖς ἠδικηκόσι, κἂν καταλλαγῶμεν, κἂν ὑπὲρ αὐτῶν δεηθῶμεν, ὁ Θεὸς οὐκ 
ἀφίησιν, ἐὰν μὴ μεταβάλλωνται καὶ αὐτοί, καὶ βελτίους γένωνται: οὐκ ἀφίησι δὲ 
πρὸς τὸ χρήσιμον ἐκείνων βλέπων. Σὲ μὲν γὰρ ἐπαίνει καὶ ἀποδέχεται τῆς 
φιλοσοφίας, ἐκεῖνον δὲ ἐπεξέρχεται, ἵνα μὴ τῇ σῇ φιλοσοφίᾳ χειρῶν γένηται. Ὥστε 
περιττὸς ὁ τῶν πολλῶν λόγος. Πολλοὶ γὰρ πολλάκις ἐγκαλούμενοι παρ᾽ ἡμῶν, 
ἐπειδὴ παρακαλούμενοι καταλλαγῆναι τοῖς ἐχθροῖς οὐκ ἐπείθοντο, ταύτην ἐδόκουν 
τὴν ἀπολογίαν προβαλέσθαι παραπέτασμα τῆς ἑαυτῶν οὖσαν πονηρίας᾽ οὐ 
βούλομαι καταλλαγῆναι, φησίν, ἵνα μὴ χείρονα αὐτὸν ἐργάσωμαι, ἵνα μὴ 
τραχύτερον, ἵνα μὴ μειζόνως μου καταφρονήσῃ μετὰ ταῦτα. Καὶ πρὸς τούτοις 
κἀκεῖνο λέγουσιν, ὅτι Πολλοὶ τῶν ἀνθρώπων ἐξ ἀσθενείας με νομίζουσι πρότερον 
ἐπὶ τὰς καταλλαγὰς ἔρχεσθαι καὶ τὸν ἐχθρὸν παρακαλεῖν. Ταῦτα πάντα μάταια᾽ ὁ 
γὰρ ἀκοίμητος ὀφθαλμὸς εἶδε τὴν γνώμην τὴν σήν᾽ διόπερ οὐδένα χρὴ ποιεῖσθαι 
τῶν συνδούλων λόγον, ὅταν τὸν κριτὴν πείσῃς καὶ τὸν μέλλοντά σοι δικάζειν. Εἰ δὲ 
τοῦ μὴ γενέσθαι σοι χείρονα διὰ τῆς σῆς ἐπιξικείας τὸν ἐχθρὸν φροντίζεις, ἐκεῖνο 
μάνθανε, ὅτι οὐχ οὕτω γίνεται χειρῶν, ἀλλ᾽ ἂν μὴ καταλλαγῆς μᾶλλον: κἂν γὰρ 
ἁπάντων μιαρώτερος ἧ, κἂν μὴ λέγῃ, κἂν μὴ κηρύττῃ, καὶ σιγῶν πάντως ἀποδέξεταί 
σοῦ τὴν φιλοσοφίαν, αἰδεσθήσεταί σοὺ τὴν πραότητα κατὰ τὸ συνειδὸς τὸ ἑαυτοῦ᾽ 
ἐὰν δὲ ἐπὶ τῆς αὐτῆς μένῃ πονηρίας κολακευόμενος καὶ θεραπευόμενος, ἕξει 
τιμωρὸν μέγιστον τὸν Θεόν. Καὶ ἵνα μάθητε, ὅτι, κἂν ἡμεῖς παρακαλέσωμεν ὑπὲρ 
τῶν ἐχθρῶν καὶ ὑπὲρ τὸν ἠδικηκότων, ὁ Θεὸς οὐκ ἀφίησιν, ἂν μέλλωσι γίνεσθαι 
χείρους διὰ τῆς ἡμετέρας ἀνεξικακίας, ἱστορίαν ὑμῖν ἐρῶ παλαιάν. Κατελάλησέ 
ποτε τοῦ Μωῦσέως ἡ Μαρία τὶ οὖν ὁ Θεός; Λέπραν ἐπαφῆκεν αὐτῇ, καὶ ἀκάθαρτον 
αὐτὴν ἐποίησε, καίτοι γε τὰ ἀλλὰ οὖσαν ἐπιεικῆ καὶ σώφρονα: εἶτα τοῦ Μωῦσέως 
αὐτοῦ τοῦ ὑβρισμένου παρακαλοῦντος ἀφεῖναι τὴν ὀργήν, οὐκ ἠνέσχετο ὁ Θεός᾽ 
ἀλλὰ τὶ φησιν; «Εἰ ἐμπτύων ἐνέπτυσεν ὁ πατὴρ αὐτῆς εἰς τὸ πρόσωπον, οὐκ ἂν 
ἐνετράπη; Μεινάτω, φησίν, ἔξω τῆς παρεμβολῆς ἑπτὰ ἡμέρας». Ὁ δὲ λέγει τοιοῦτόν 
ἐστιν᾽ εἰ πατέρα, φησίν, εἶχε καὶ ἐξ ὄψεως αὐτὴν ἐποίησεν, οὐκ ἂν ἤνεγκε τὴν 
ἐπιτίμησιν; Σὺ μὲν ἀποδέχομαι τῆς φιλαδελφίας καὶ τῆς πραότητος καὶ τῆς 

ἐπιεικείας" ἐγὼ δὲ οἶδα πότε αὐτὴν ἀφεῖναι δεῖ τῆς κολάσεως. Σὺ μὲν πᾶσαν 
φιλοφροσύνην ἐπιδεῖξαι περὶ τὸν ἀδελφόν, καὶ μὴ κολάσεως ἐπιθυμίᾳ μείζονος 
ἁφῆς τὰ πλημμελήματα, ἀλλὰ φιλοστοργιᾳ καὶ γνώμῃ χρηστῇ. Ἐκεῖνο μὲν γὰρ τοι 
σαφῶς ἴσθι, ὅτι ὅσῳ ἂν θεραπεύοντα ὑπερίδῃ σε, τοσούτῳ μείζονα ἐπισπάσεται 
καθ᾽ ἑαυτοῦ τὴν κόλασιν ἐκεῖνος. Τὶ λέγεις, εἰπὲ μοι; Φαυλότερος γίνεται 
θεραπευόμενος; Τούτου ἐκείνου μὲν κατηγορίᾳ, σὸν δὲ ἐγκώμιον: σὸν μὲν 
ἐγκώμιον, ὅτι καὶ ὁρῶν τοιοῦτον γινόμενον, διὰ τὸ σῷ Θεῷ δοκοῦν οὐκ ἀπέστης 
θεραπεύων αὐτόν᾽ ἐκείνῳ δὲ ἔγκλημα, ὅτι οὐδὲ ἀπὸ τῆς σῆς ἐπιεικείας βελτίων 
γέγονξ. Παῦλος δὲ φησιν, αἱρετώτερον, ἑτέρους ἐγκαλεῖσθαι δι᾽ ἡμᾶς, ἢ ἡμᾶς δι᾽ 
ἑτέρους. Μηδὲ λέγε τὰ ψυχρὰ ταῦτα ῥήματα’ μὴ νομίσῃς, φησίν, ὅτι φοβηθεὶς 
αὐτὸν προσέδραμον, ἵνα μᾶλλόν μου καταφρονήσῃ: παιδικῆς ταῦτα ψυχῆς καὶ 
ἀνοήτου καὶ πρὸς δόξαν ἐπτοημένης ἀνθρωπίνην. Νομιζέτω, ὅτι φοβηθεὶς 
προσῆλθες, καὶ οὕτω μείζων ὁ μισθὸς ἔσται σοι, ὅταν καὶ ταῦτα προειδὼς διὰ τὸν 
τοῦ Θεοῦ φόβον ὑπομένῃς πάντα. Ὁ μὰν γὰρ τὴν παρὰ τῶν ἀνθρώπων δόξαν 
θηρώμενος, καὶ διὰ τοῦτο καταλλαττόμενος, ὑποτέμνεται τῆς ἀντιδόσεως τὸ 
κέρδος" ὁ δὲ ἀκριβῶς ἐπιστάμενος, ὅτι πολλοὶ καταγνώσονται καὶ καταγελάσονται, 
καὶ οὐδὲ οὕτως ἀφιστάμενος τῆς καταλλαγῆς, διπλασίονα καὶ τριπλασίονα ἕξει τὸν 
στέφανον: καὶ οὗτος μάλιστά ἐστιν, ὁ διὰ τὸν Θεὸν τοῦτο ποιῶν. Μὴ μοι λέγε, ὅτι 
Τὰ καὶ τὰ ἠδίκησε: καὶ γὰρ εἰ πᾶσαν πονηρίαν τὴν ἐν ἀνθρώποις ἐπεδείξατο περὶ σέ, 
καὶ οὕτω σοι πάντα ἀφεῖναι ἐκέλευσεν ὁ Θεός. 


ε΄. Ἰδοὺ προλέγω, καὶ διαμαρτύρομαι, καὶ λαμπρᾷ βοῶ τῇ φωνῇ, μηδεὶς τῶν 
ἐχόντων ἐχθρὸν προσίτω τῇ ἱερᾷ τραπέζῃ καὶ δεχέσθω τὸ σῶμα τοῦ Κυρίου: μηδεὶς 
προσιὼν ἐχθρὸν ἐχέτω. Ἐχθρὸν ἔχιες; Μὴ προσέλθῃς βούλει προσελθεῖν; 
Καταλλάγηθι, καὶ τότε προσελθὼν ἅψαι τοῦ ἱεροῦ. Μᾶλλον δὲ οὐκ ἐγὼ ταῦτα 
λέγω, ἀλλ᾽ ὁ δι᾽ ἡμᾶς σταυρωθεὶς Δεσπότης αὐτός᾽ ἵνα σε καταλλάξῃ τῷ Πατρί, 
οὐδὲ σφαγῆναι παρῃτήσατο, οὐδὲ τὸ εἶμα ἐκχεῖν᾽ καὶ σὺ ἵνα καταλλαγῇς τῷ 
συνδούλῳ, οὐδὲ ῥῆμα προέσθαι βούλει, οὐδὲ πρότερος προσδραμεῖν; Ἄκουσον τὶ 
φησι περὶ τῶν οὕτω διακειμένων «Ἐὰν προσφέρῃς τὸ δῶρόν σοῦ ἐπὶ τὸ 
θυσιαστήριον, κἀκεῖ μνησθῆς, ὅτι ὁ ἀδελφὸς σου ἔχει τι κατὰ σοῦ» οὐκ εἶπεν, 
Ἀνάμεινον ἐκεῖνον ἐλθεῖν πρὸς σέ, οὐδέ, Ἑτέρῳ τινὶ μεσίτῃ διαλέχθητι, οὐδὲ 
Ἄλλον τινὰ παρακάλεσον, ἀλλ᾽, Αὐτὸς σὺ πρὸς ἐκεῖνον ὃδράμε᾽ «Ὕπαγε γάρ, φησί, 
πρῶτον διαλλάγηθι τῷ ἀδελφῷ σου». Ὃ τῆς ὑπερβολῆς! Αὐτὸς οὐχ ἡγεῖται ἀτιμίαν 
εἶναι τοῦ δώρου καταλιμπανομένου, καὶ σὺ νομίζεις ὕβριν εἶναι τὸ πρότερος 
ἐπελθεῖν καὶ καταλλαγῆναι; Καὶ ποῦ ταῦτα ἄξια συγγνώμης, εἰπὲ μοι; Ἐὰν ἴδῃς σου 
μέλος ἐκτετμημένον, οὐ πάντα ποιεῖς, ὥστε αὐτὸ ἑνῶσαι τῷ σώματι; Τοῦτο καὶ ἐπὶ 
τῶν ἀδελφῶν ποίησον᾽ ὅταν ἴδῃς αὐτοὺς ἐκτμηθέντας σοῦ τῆς φιλίας, περιστεῖλαι 
σπεῦσον ταχέως, μὴ προτέρους ἀναμείνῃς ἐκείνους ἐλθεῖν, ἀλλ᾽ αὐτὸς πρότερος 
ἐπείχθητι λαβεῖν τὰ βραβεία. 


Ἕνα μόνον ἐχθρὸν ἐκελεύσθημεν ἔχειν τὸν διάβολον" πρὸς αὐτὸν μηδέποτε 

καταλλάττου, πρὸς δὲ τὸν ἀδελφὸν μηδέποτε κατὰ καρδίας ἀπεχθῶς ἔχε, ἀλλὰ κἂν 
γένηταί τις μικροψυχία, ἐφήμερος αὕτη μόνον ἔστω, καὶ μὴ ὑπερβαινέτω τὸ 
διάστημα τῆς ἡμέρας: ὁ ἥλιος γάρ, φησί, «μὴ ἐπιδυέτω ἐπὶ τῷ παροργισμῷ ὑμῶν». 
Ἂν μὲν γὰρ πρὸ τῆς ἑσπέρας καταλλαγῇς, ἔχεις ἀπὸ τοῦ Θεοῦ τινα συγγνώμην᾽ ἂν 
δὲ περαιτέρω μένῃς ἐχθρὸς ὦν, οὐκέτι θυμοῦ καὶ ὀργῆς συναρπαζούσης, ἀλλὰ 
πονηρίας ἐστὶν ἡ ἀπεχθείᾳ καὶ ψυχῆς μιαρᾶς καὶ κακίαν μελετώσης. Οὐ τοῦτο δὲ 
μόνον ἐστὶ τὸ δεινόν, ὅτι συγγνώμης ἑαυτὸν ἀποστερεῖς, ἀλλ᾽ ὅτι καὶ τὸ 
κατόρθωμα δυσκολώτερον γίνεται: μιᾶς γὰρ παρελθούσης ἡμέρας πλείων ἡ 
αἰσχύνη, καὶ δευτέρας προσγινομένης αὔξεται πάλιν κἂν ἐπιλάβῃ τρίτην καὶ 
τετάρτην, προσθήσει καὶ πέμπτην᾽ οὕτως αἱ πέντε γίνονται δέκα, αἱ δέκα εἴκοσιν, αἱ 
εἴκοσιν ἑκατόν, καὶ λοιπὸν ἀνίατον ἔσται τὸ ἕλκος ὅσῳ γὰρ πρόεισιν ὁ χρόνος, 
τοσούτῳ μᾶλλον διιστάμεθα. Ἀλλὰ μηδὲν τούτων πάθῃς, ᾧ ἄνθρωπε, τῶν 
παραλόγων παθῶν, μηδὲ αἰσχυνθῇς καὶ ἐρυθρίασης, μηδὲ εἴπῃς πρὸς σεαυτόν, Πρὸ 
μικροῦ τοσαῦτα ἀλλήλους ἐλοιδορήσαμεν, μηρία ῥητὰ καὶ ἄῤῥητα εἴπομεν, καὶ νῦν 
δραμοῦμαι ἐπὶ τὰς καταλλαγάς; Καὶ τὶς οὐ καταγνώσεταί μου τὴν πολλὴν εὐκολίαν; 
Οὐδεὶς νοῦν ἔχων εὐκολίαν σου καταγνώσεται, ἀλλ᾽ ὅταν μένῃς ἀκατάλλακτος, 
τότε σε πάντες γελάσονται, τότε πολὺ δώσεις τῷ διαβόλῳ τὸ διάστημα. Οὐ γὰρ ἀπὸ 
τοῦ χρόνου λοιπὸν δυσδιάλυτος ἡ ἔχθρα γίνεται, ἀλλὰ καὶ ἀπὸ τῶν μεταξὺ 
γενομένων πραγμάτων. Ὥσπερ γὰρ «ἀγάπη καλύπτει πλῆθος ἁμαρτιῶν». οὕτως 
ἔχθρα καὶ τὰ οὐκ ὄντα ἁμαρτήματα συνίστησι, καὶ πάντες ἀξιόπιστοι οἱ 
κατηγοροῦντες λοιπόν, οἱ τοῖς ἀλλοτρίοις χαίροντες κακοῖς, καὶ τὰς ἑτέρων 
ἐκπομπεύοντες ἀσχημοσύνας. Ταῦτα οὖν ἅπαντα εἰδώς, πρόλαβε καὶ κατάσχε τὸν 
ἀδελφόν, πρὶν τέλεον ἀποπηδήσῃ, κἂν ἔξω τῶν τειχῶν ἀπελθεῖν, κἂν ὁδὸν βαδίσαι 
μακράν, πάντα τὰ ἐν χερσὶν ἀφείς, ἑνὸς τούτου μόνου γενοῦ τοῦ καταλλάξαι τὸν 
ἀδελφόν. Εἰ γὰρ ἐργῶδες τὸ πρᾶγμα, ἐννόησον ὅτι διὰ τὸν Θεὸν ταῦτα πάσχεις 
ἅπαντα, καὶ ἱκανὴν λήψῃ παράκλησιν" καὶ τὴν ψυχὴν ἀναδυομένην καὶ ὀκνοῦσαν, 
καὶ ἐρυθριῶσαν, καὶ αἰσχυνομένην διέγειρον, ταύτας αὐτῇ συνεχῶς ἐπάδων τὰς 
ἐπῳδάς: τὶ μέλλεις, τὶ δὲ ἀναδύῃ καὶ ὀκνεῖς; Οὐχ ὑπὲρ χρημάτων, οὐδ᾽ ὑπὲρ ἄλλου 
τινὸς τῶν ἐπικήρων, ἀλλ᾽ ὑπὲρ σωτηρίας ἡμῖν ὁ λόγος. Ὁ Θεὸς ταῦτα ποιεῖν 
ἐκέλευσε, καὶ πάντα δεύτερα ἔστω τῶν ἐκείνου προσταγμάτων. Ἐμπορία τὶς ἐστι 
πνευματικὴ τὸ πρᾶγμα᾽ μὴ ἀμελῶμεν, μήτε ῥαθυμῶμεν᾽ μανθανέτω ὁ ἐχθρός, ὅτι 
πολλὴν ἐποιησάμεθα σπουδήν, διὰ τὸ τῷ Θεῷ δοκοῦν. κἂν ὑβρίζει πάλιν, κἂν 
τύπτῃ. κἂν ὁτιοῦν ἕτερον χαλεπώτερον ποιῇ, φέρωμεν ἅπαντα γενναίως, ὡς οὐδὲν 
ἐκείνῳ τοσοῦτον, ὅσον ἡμῖν αὐτοῖς χαριζόμεθα᾽ πάντων τῶν κατορθωμάτων τοῦτο 
μειζόνως ἡμῶν κατ᾽ ἐκείνην προστήσεται τὴν ἡμέραν. Ἡμάρτομεν πολλὰ καὶ 
μεγάλα, καὶ προσεκρούσαμεν, καὶ τὸν Δεσπότην ἡμῶν παρωξύναμεν᾽ ἔδωκε διὰ 
τὴν αὐτοῦ φιλανθρωπίαν ταύτην ὁδὸν καταλλαγῆς μὴ τοίνυν προδῶμεν τὸν καλὸν 
τοῦτον θησαυρόν. Μὴ γὰρ οὐκ ἦν κύριος κελεῦσαι μόνον καταλλάττεσθαι, καὶ 
μηδένα ἡμῖν εἶναι μισθόν; Μὴ γὰρ ἔχει τινὰ τὸν ἀντιλέγοντα καὶ διορθούμενον 
αὐτοῦ τὰ προστάγματα; Ἀλλ᾽ ὅμως διὰ τὴν πολλὴν αὐτοῦ φιλανθρωπίαν καὶ μισθὸν 
ἡμῖν ὑπέσχετο μέγαν καὶ ἄφατον, καὶ οὗ μάλιστα ἐπιθυμοῦμεν τυχεῖν, τὴν τῶν 

ἁμαρτιῶν ἡμῶν συγχώρησιν, καὶ ταύτην τὴν ὑπακοὴν ἡμῖν εὐκολωτέραν ποιῶν. 


Τινὰ οὖν ἕξομεν συγγνώμην, ὅταν καὶ μισθὸν τοσοῦτον μέλλοντες λαμβάνειν, μηδὲ 
οὕτως ὑπακούωμεν τῷ νομοθέτῃ, ἀλλὰ μένωμεν κατα ρονοῦντες; Ὅτι γὰρ 
καταφρόνησις τοῦτό ἐστι, δῆλον ἐκεῖθεν᾽ εἰ νόμον ἔθηκεν ὁ βασιλεύς, τοὺς ἐχθροὺς 
ἅπαντας ἀλλήλοις καταλλάττεσθαι, ἢ τὰς κεφαλὰς ἀποτέμνεσθαι, ἀρα οὐκ ἂν 
πάντας ἐσπεύσαμεν ἐπὶ τὰς τῶν πλησίον καταλλαγάς; Ἔγωγε οἶμαι. Τίνα οὖν 
ἕξομεν συγγνώμην, μηδὲ τοσαύτην ἀπονέμοντες τῷ Δεσπότῃ τιμήν, ὅσην τοῖς 
ὁμοδούλοις τοῖς ἡμετέροις; Διὰ τοῦτο ἐκελεύσθημεν λέγεν, «ἔφες ἡμῖν τὰ 
ὀφειλήματα ἡμῶν, ὡς καὶ ἡμεῖς ἀφίεμεν τοῖς ὀφειλέταις ἡμῶν». 


Τὶ τούτου πραότερον; Τὶ δὲ ἡμερώτερον τοῦ προστάγματος; Σὲ κριτὴν ἐποίησε τῆς 
συγχωρήσεως τῶν σῶν ἁμαρτημάτων: ἂν ὀλίγα ἀφῇς, ὀλίγα ἀφίεται: ἂν πολλὰ 
ἀφῇς, πολλὰ ἀφίεται: ἂν ἀπὸ καρδίας ἀφῇς καὶ καθαρῶς, οὕτως σοι καὶ ὁ Θεὸς 
ἀφίησιν ἂν μετὰ τοῦ συγχωρῆσαι καὶ φίλον αὐτὸν ἔχῃς, οὕτω καὶ ὁ Θεὸς πρὸς σὲ 
διακείσεται. Ὥστε ὅσῳ μείζονα ἥμαρτε, τοσούτῳ μᾶλλον ἡμᾶς σπεύδειν ἐπὶ τὰς 
καταλλαγὰς χρή. ἐπειδὴ καὶ μειζόνων ἁμαρτημάτων συγχωρήσεως ἡμῖν αἴτιος 
γίνεται. Βούλει μαθεῖν, ὡς οὐδεμία συγγνώμη μνησικακοῦσιν ἡμῖν, οὐδὲ ἐστὶ τις 
ἡμᾶς ὁ ἐξαιρούμενος; Ἐπὶ παραδείγματος, ὃ λέγω, ποιήσω φανερόν: τὶ σὲ ἠδίκησεν 
ὁ πλησίον; Τὰ χρήματα ἥρπασεν, ἐδήμευσεν, ἐπλεονέκτησεν; Οὐ λέγω τοῦτο 
μόνον, ἀλλὰ καὶ ἕτερα προστίθημι πλείονα τούτων, καὶ ὅσαπερ ἂν ἐθέλῃς" ἀνελεῖν 
σε ἐπεθύμησε, μυρίους σοι παρέστησε κινδύνους, πᾶσάν σοι ἐπεδείξατο μιαρίαν, 
καὶ οὐδὲν ἀπέλιπεν ὀλοῶς τῆς ἀνθρωπίνης πονηρίας ἵνα γὰρ μὴ πάντα καθ᾽ ἕκαστον 
ἐπεξίωμεν, θὲς τοσαύτην αὐτὸν ἠδικηκέναι σε ἀδικίαν, ὅσην οὐδεὶς οὐδέποτέ τινα 
ἠδίκησεν" οὐδὲ γὰρ οὕτω μνησικακῶν ἄξιος ἐ ἔσῃ συγγνώμης. Καὶ πῶς ἐγὼ λέγω. Εἰ 
τις οἰκέτης σὸς ὥφειλέ σοι χρυσίνους ἑκατόν, εἶτα ἐκείνῳ ἕτερός τις ὥφειλε 
ἀργύρια ὀλίγα, καὶ προσελθὼν ὁ τοῦ δούλου χρεώστης παρεκάλεσέ σε καὶ 
ἱκέτευσεν ἀξίων συγγνώμης τυχεῖν, καὶ σὺ τὸν οἰκέτην καλέσας τὸν σαυτοῦ 
προσέταξας εἰπὼν ἀφεῖναι τὸ ὀφείλημα τούτῳ, καὶ Ἀπὸ τοῦ λόγου οὗ ὀφείλεις μοι, 
λογίζομαί σοι τὸ ὀφείλη μα’ εἶτα ἐκεῖνος ἀναισχυντῶν καὶ πονηρευόμενος πάλιν 
ἦγχε τὸν ὀφείλοντα: ἀρα ἂν ἐξείλατό τις αὐτὸν τῶν σῶν χειρῶν; Ἄρα οὐκ ἂν αὐτῷ 
μυρίας ἐπέθηκας πληγάς, ὡς ὑβρισθεὶς τὴν ἐσχάτην ὕβριν; Καὶ μάλα εἰκότος. 


Τοῦτο καὶ ὁ Θεὸς ποιήσει: ἐρεῖ γὰρ σοι κατ᾽ ἐκείνην τὴν ἡμέραν, Ὃ πονηρὲ δοῦλε 
καὶ παμμίαρε, μὴ γὰρ ἐκ τῶν σῶν αὐτῷ συνεχώρησας; Ἐξ ὧν ἐμοὶ ὥφειλες, 
ἐκελεύσθης αὐτῷ λογίσασθαι: ἄφες γάρ, φησί, καὶ ἀφίημί σοι. Εἰ καὶ τὰ μάλιστα, 
καὶ εἰ μὴ τοῦτο προσέθηκα, καὶ οὕτως ἀφιέναι ἐχρῆν δεσπότῃ πειθόμενον. νυνὶ δὲ 
οὐχ ὡς δεσπότης ἐπέταξα, ἀλλ᾽ ὡς φίλῳ χάριν ἤτησα, καὶ ταύτην ἐκ τῶν ἐμῶν, καὶ 
μείζονα δώσειν ὑπεσχόμην πάλιν" καὶ οὐδὲ οὕτω βελτίων ἐγένου. Καὶ ἄνθρωποι 
μὲν ὅταν τοῦτο ποιῶσι, τοσοῦτον λογίζονται τοῖς αὐτῶν οἰκέταις ὅσον ἐστὶ τὸ 
μέτρον τοῦ ὀφειλήματος᾽ οἷον ὀφείλει τῷ δεσπότῃ χρυσίνους ἑκατὸν ὁ οἰκέτης, ὁ 

τοῦ οἰκέτου χρεώστης χρυσίνους δέκα᾽ ἂν αὐτῷ συγχωρήσῃ τὸ ὀφείλημα, οὐχὶ τοὺς 
ἑκατὸν αὐτῷ ἀφίησιν ὁ δεσπότης, ἀλλὰ τοὺς δέκα μόνους, τοὺς δὲ ἑτέρους ἅπαντας 
ἀπαιτεῖ: ὁ δὲ Θεὸς οὐχ οὕτως, ἀλλ᾽ ἂν ἀφῇς ὀλίγα τῷ συνδούλῳ, πάντα σοι ἀφίησιν 
αὐτός. Πόθεν τοῦτο δῆλον᾽ ἀπ᾽ αὐτῆς τῆς εὐχῆς Ὁ 


«Ἐὰν γὰρ ἀφῆτε, φησὶ τοῖς ἀνθρώποις τὰ ὀφειλήματα αὐτῶν, καὶ ὁ Πατὴρ ὑμῶν ὁ 
οὐράνιος ἀφήσει ὑμῖν τὰ ὀφειλήματα ὑμῶν». Ὅσον δὲ ἑκατὸν δηναρίων καὶ μυρίων 
ταλάντων τὸ μέσον, τοσοῦτον ἐκείνων καὶ τούτων τῶν ὀφειλημάτων. Ποίας οὖν 
οὐκ ἂν εἴης κολάσεως ἄξιος ὁ τὰ μύρια τάλαντα ἀντὶ ἑκατὸν δηναρίων λαμβάνειν 
μέλλων, καὶ οὐδὲ οὕτω τὰ μικρὰ ταῦτα ἀφείς, ἀλλὰ καθ᾽ ἑαυτοῦ τὴν εὐχὴν ταύτην 
ποιούμενος; Ὅταν γὰρ εἴπῃς, «ἄφες ἡμῖν, ὡς καὶ ἡμεῖς ἀφίεμεν», εἶτα σὺ μὴ ἁφῆς, 
οὐδὲν ἕτερον τὸν Θεὸν παρακαλεῖς, ἀλλ᾽ ἢ πάσης ἀπολογίας ἀποστερεῖν σξ καὶ 
συγγνώμης. Ἀλλ᾽ οὐ τολμῶ, φησίν, εἰπεῖν, Ἄφες μοι, καθὼς ἀφίημι, ἀλλ᾽, Ἄφες 
μοι, μόνον. Καὶ τὶ τοῦτο; Κἂν γὰρ αὐτὸς μὴ εἴπῃς, ὁ Θεὸς οὕτω ποιεῖ: καθὼς ἀφίῃς, 
οὕτως ἀφίησι. Καὶ τοῦτο ἐκ τῆς ἐπαγωγῆς εὔδηλον ἐποίησεν. «Ἐὰν γὰρ μὴ ἀφῆτε, 
φησί, τοῖς ἀνθρώποις, οὐδὲ ὁ Πατὴρ ὑμῶν ὁ οὐράνιος ἀφίησιν ὑμῖν». Μὴ τοίνυν 
εὐλάβειαν εἶναι νομίσῃς τὸ μὲ λέγειν ὁλόκληρον τὴν ῥῆσιν, μηδὲ ἐξ ἡμισείας ποίου 
τὴν εὐχήν, ἀλλ᾽ ὡς ἔταξεν, οὕτως εὔχου, ἵνα κἂν ἡ ἀνάγκη τῆς λέξεως φοβοῦσα 
καθ᾽ ἡμέραν συνωθήσῃ σε πρὸς τὴν τῶν πλησίον συγχώρησιν. Μὴ μοι λέγε: 
παρεκάλεσα πολλά, ἱκέτευσα, ἐδεήθην, καὶ οὐ κατηλλάγη᾽ πρότερον μὴ ἀποστῇς, 
ἕως ἂν καταλλάξῃς. Οὐ γὰρ εἰπεῖν, Ἄφες τὸ δῶρόν σου, καὶ ὕπαγε, ἱκέτευσον τὸν 
ἀδελφὸν σου, ἀλλ᾽, «Ὕπαγε, διαλλάγηθι»: ὥστε κἂν πολλὰ ἱκετεύσῃς, μὴ πρότερον 
ἀποστῇς, ἕως ἂν πείσῃς. Ὁ Θεὸς καθ᾽ ἑκάστην ἡμέραν ἡμᾶς παρακαλεῖ, καὶ οὐκ 
ἀκούομεν, καὶ ὅμως οὐ παύεται παρακαλῶν᾽ σὺ δὲ τὸν σύνδουλόν σου ἀπαξιοῖς 
παρακαλέσαι; Καὶ ποτε δυνήσῃ σωθῆναι; Ἀλλὰ πολλάκις παρεκάλεσας, καὶ 
πολλάκις ἀπεκρούσθης᾽ ἀλλὰ πλείονα διὰ τοῦτο λήψῃ μισθόν. Ὅσῳ γὰρ ἂν ἐκεῖνος 
φιλονεικῇ, καὶ σὺ μένῃς παρακαλῶν, τοσούτῳ σοι τὰ τῆς ἀμοιβῆς αὔξεται: ὅσῳ 
μετὰ πλείονος δυσκολίας τὸ κατόρθωμα γίνεται, καὶ πολλοῦ τοῦ πόνου ἡ 
καταλλαγή, τοσούτῳ κἀκείνῳ μεῖζον ἔσται τὰ κρίμα, καὶ σοι λαμπρότεροι τῆς 
καρτερίας οἱ στέφανοι. Ταῦτα μὴ μόνον ἐπαινῶμεν, ἀλλὰ καὶ διὰ τῶν ἔργων 
ἐπιδειξώμεθα, καὶ μὴ πρότερον ἀναχωρήσωμεν, ἕως ἂν εἰς τὴν προτέραν 
ἐπανέλθωμεν φιλίαν. Οὐ γὰρ ἀρκεῖ τὸ μὴ λυπεῖν μηδὲ ἀδικεῖν τὸν ἐχθρόν, μηδὲ 
ἀηδῶς ἔχειν πρὸς αὐτὸν κατὰ διάνοιαν, ἀλλὰ χρὴ κἀκεῖνον παρασκευάζειν ἡδέως 
πρὸς ἡμᾶς ἔχειν. 


ζ΄. Καὶ γὰρ ἀκούω πολλῶν λεγόντων: ἐγὼ οὐκ ἐχθραίνω, οὐδὲ λυποῦμαι, οὐδὲ ἔχω 
τι κοινὸν πρὸς αὐτόν. Ἀλλ᾽ οὐ τοῦτο ἐκέλευσεν ὁ Θεός, ἵνα μηδὲν κοινὸν ἔχῃς πρὸς 
αὐτόν, ἀλλ᾽ ἵνα πρὸς αὐτὸν κοινὰ ἔχῃς πολλά. Διὰ τοῦτο γὰρ σοὺ ἐστιν ἀδελφός, 
διὰ τοῦτο οὐκ εἶπεν: ἄφες τῷ ἀδελφῷ σου, ἃ ἔχεις κατ᾽ αὐτοῦ: ἀλλὰ τί; «Ὕπαγε, 
πρῶτον διαλλάγηθι αὐτῷ». κἂν ἐκεῖνος ἔχῃ τι κατὰ σοῦ, καὶ μὴ πρότερον ἀποστῇς, 
ἕως ἂν ἑνώσῃς τὸ μέλος εἰς ὁμόνοιαν. Σὺ δέ, ἵνα οἰκέτην κτήσῃ χρήσιμον, καὶ 

χρυσίον καταβάλλεις, καὶ ἐμπόροις διαλέγῃ πολλοῖς, καὶ ἀτοδημίαν πολλάκις 
ἀποδημεῖς μακράν: ἵνα δὲ τὸν ἐχθρὸν ποιήσῃς φίλον, οὐ πάντα κινεῖς καὶ πράττεις, 
εἰπὲ μοι; Καὶ πῶς δυνήσῃ τὸν Θεὸν παρακαλέσαι, τῶν νόμων αὐτοῦ οὕτω 
καταμελῶν; Καίτοι οἰκέτου μὲν ἡ κτῆσις οὐδὲν μέγα ἡμᾶς ὀνῆσαι δυνήσεται, ὁ δὲ 
ἐχθρὸς γινόμενος φίλος, καὶ τὸν Θεὸν ἡμῖν ἵλεω ποιήσει καὶ εὐμενῆ, καὶ τὰ 
ἁμαρτήματα ἡμῖν διαλύσει ῥᾳδίως, καὶ παρὰ ἀνθρώποις ἔπαινον καὶ πολλὴν ἡμῖν 
κατὰ τὸν βίον προξενήσει τὴν ἀσφάλειαν᾽ οὐδὲν γὰρ ἐπισφαλέστερον τοῦ καὶ ἕνα 
μόνον ἐχθρὸν κεκτημένου. Καὶ γὰρ ἡ δόξα τῆς ζωῆς ἡμῶν καταβλάπτεται, μυρία 
κακῶς ἐκείνου λέγοντος πρὸς πάντας ἡμᾶς, καὶ ἡ διανοίᾳ ἡμῶν θολοῦται, καὶ τὸ 
συνειδὸς θορυβεῖται, καὶ χειμῶνα διηνεκῆ λογισμῶν ὑφιστάμεθα. Ἅπερ ἅπαντα 
συνειδότες ἀπαλλάξωμεν ἑαυτοὺς κολάσεως καὶ τιμωρίας, καὶ τὴν παροῦσαν 
ἑορτὴν μετὰ τῶν εἰρημένων αἰδεσθῶμεν πάντων, καὶ ὧν παρὰ τοῦ βασιλέως δι’ 
ἐκείνην ἀξιοῦμεν τυχεῖν, τούτων καὶ ἡμεῖς ἀπολαῦσαι δῶμεν ἑτέροις. Καὶ γὰρ 
πολλῶν ἀκούω λεγόντων, ὅτι πάντως ὁ βασιλεὺς τὸ Πάσχα τὸ ἱερὸν αἰδεσθεὶς τῇ 
πόλει καταλλαγήσεται καὶ τὰ ἁμαρτήματα ἀφήσει πάντα. Πῶς οὖν οὐκ ἄτοπον, 
ἡνίκα μὲν παρ᾽ ἑτέρων σώζεσθαι δέῃ, τὴν ἑορτὴν καὶ τὴν ταύτης ἀξίαν 
προβάλλεσθαι: ἡνίκα δὲ ἂν ἑτέροις καταλλάττεσθαι κελευώμεθα, ἀτιμάζειν ταύτην 
καὶ μηδὲν εἶναι νομίζειν; Οὐδεὶς γὰρ οὕτως, οὐδεὶς τὴν ἱερὰν ταύτην καταισχύνει 
πανήγυριν, ὡς ὁ μετὰ τοῦ μνησικακεῖν αὐτὴν ἐπιτελῶν᾽ μᾶλλον δὲ οὐδὲ ἐπιτελεῖν 
αὐτὴν δύναται ὁ τοιοῦτος, κἂν δέκα ἡμέρας ἐφεξῆς ἄσιτος μένῃ ὅπου γὰρ ἔχθρα 
καὶ ἀπεχθείᾳ, οὐδὲ νηστεία οὐδὲ ἑορτὴ γένοιτ᾽ ἄν. Μὴ τολμᾶς ἀνίπτοις χερσὶ τῆς 
ἱερᾶς ἅψασθαι θυσίας, κἂν πολλῇ ἀνάγκη ἐπικέηται; Μὴ τοίνυν ἀνίπτῳ προσέρχου 
ψυχῇ᾽ πολλῷ γὰρ ἐκείνου τοῦτο χαλεπώτερον, καὶ μείζονα φέρει τὴν κόλασιν. 
Οὐδὲν γὰρ οὕτως ἀκαθαρσίας πληροῖ τὴν διάνοιαν, ὡς ὀργὴ διηνεκῶς ἔνδον 
μένουσα. Ἔνθα γὰρ ἐστι θυμὸς ἢ ὀργή, πνεῦμα πραότητος οὐκ ἐφίπταται᾽ 
Πνεύματος δὲ ἁγίου ἄνθρωπος ἔρημος ὧν ποίαν ἕξει σωτηρίας ἐλπίδα; Πότε δὲ 
ὀρθὰ βαδιεῖται; Μὴ τοίνυν, ἀγαπητέ, τὸν ἐχθρὸν ἀμύνασθαι βουλόμενος, σαυτὸν 
κατακρήμνιζε, μηδὲ ἔρημον ποιεῖ τῆς τοῦ Θεοῦ προστασίας. Μάλιστα μὲν γάρ, εἰ 
καὶ δύσκολον ἦν τὸ πρᾶγμα, ἱκανὸν τῆς τιμωρίας τὸ μέγεθος, ὅπερ ἐκ τοῦ μὴ 
πείθεσθαι γίνεται, καὶ τὸν σφόδρα ὕπτιον καὶ νωθέστατον ἔστιν ἀναστῆσαι, καὶ 
πάντα πεῖσαι πόνον ὑπενεγκεῖν νυνὶ δὲ καὶ πολλὴν ἔδειξεν ὁ λόγος τὴν εὐκολίαν 
οὖσαν, ἂν ἐθέλωμεν. Μὴ τοίνυν καταμελήσωμεν τῆς ἑαυτῶν ζωῆς, ἀλλὰ 
σπουδάσωμεν καὶ πάντα ποιῶμεν, ὥστε χωρὶς ἐχθρῶν παραστῆναι τῇ ἱερᾷ τραπέζῃ. 
Οὐδὲν γάρ, οὐδὲν τῶν τοῦ Θεοῦ προσταγμάτων ἔσται δύσκολος, ἐὰν προσέχωμεν" 
καὶ τοῦτο ἐκ τῶν ἤδη κατωρθωκότων δῆλον. Πόσοι ὑπὸ τῆς τῶν ὅρκων ἐκλέπτοντο 
συνηθείας, καὶ τὸ πρᾶγμα δυσκατόρθωτον εἶναι ἐνόμιζον! Ἀλλ᾽ ὅμως διὰ τὴν τοῦ 
Θεοῦ χάριν, ἐπειδὴ μικρὰν ἐπεδείξασθε σπουδήν, τὸ πλέον ἀπενίψασθε. Διὰ τοῦτο 
δὴ παρακαλῶ καὶ τὸ λεῖπον ἀποθέσθαι, καὶ ἑτέροις γενέσθαι διδασκάλους. Τοὺς δὲ 
μήπω κατορθώσαντας, ἀλλὰ τὸν μακρὸν χρόνον ἡμῖν προβαλλομένους, καθ᾽ ὃν 
ὥμνυον ἔμπροσθεν, καὶ λέγοντες, ὡς ἀδύνατον ἐν βραχεῖ καιρῷ τὸ πολλοῖς ἔτεσι 
ῥιζωθὲν ἀνασπάσαι, ἐκεῖνο ἂν εἴποιμι, εἰ τὶ ἔνθα ἂν δέοι κατορθῶσαι τῶν ὑπὸ Θεοῦ 

κελευομένων, οὐ χρόνου χρεία, οὐδὲ πλήθους ἡμερῶν, οὐδὲ διαστήματος ἐνιαυτῶν, 
ἀλλὰ φόβου μόνον καὶ ψυχῆς εὐλάβειαν ἐχούσης, καὶ πάντως περιεσόμεθα, καὶ ἐν 
βραχεῖ καιρῷ. 

η΄. Καὶ ἵνα μὴ νομίσητε, ὅτι ἁπλῶς ταῦτα λέγω, ὃν νομίζετε εἶναι πολύορκον 
ἄνθρωπον καὶ πλείονα ὀμνύοντα μᾶλλον ἢ φθεγγόμενον, τοῦτον ἐμοὶ παράδοτε 
δέκα μόνον ἡμέας, κἂν μὴ πᾶσαν ἐξέλθω τὴν συνήθειαν ἐν ταῖς ὀλίγαις ταύταις 
ἡμέραις, κατάγνωτέ μου τὴν ἐσχάτην ταύτην κατάγνωσιν. καὶ ὅτι οὐ κόμπος τὰ 
ῥήματα ταῦτα, ἀπὸ τῶν ἤδη γεγενημένων τοῦτο ἔσται δῆλον ὑμῖν. Τὶ τῶν Νινευϊτῶν 
ἀλογώτερον; Τὶ δὲ ἀνοητότερον; Ἀλλ᾽ ὅμως οὗτοι οἱ βάρβαροι καὶ ἀνόητοι, οἱ 
μηδενὸς μηδέποτε ἀκούσαντες φιλοσοφοῦντος, οἱ μηδέποτε παραγγέλματα τοιαῦτα 
λαβόντες, ἀκούσαντες τοῦ προφήτου λέγοντος, «Ἔτι τρεῖς ἡμέραι, καὶ Νινευϊ 
καταστραφήσεται», ἐν τρισὶν ἡμέραις πᾶσαν ἀπέθεντο πονηρὰν συνήθειαν᾽ ὁ 
πόρνος σώφρων ἐγένετο, ὁ θρασὺς ἐπιεικής, ὁ πλεονέκτης καὶ ἅρπαξ μέτριος καὶ 
φιλόφρων, ὁ ῥάθυμος σπουδαῖος. Οὐ γὰρ δὴ ἕν, οὐδὲ δύο, καὶ τρία, καὶ τέσσαρα 
τῶν παθῶν ἦσαν τὰ ἰάματα, ἀλλὰ πᾶσαν αὐτῶν διώρθωσαν τὴν πονηρίαν. Καὶ 
πόθεν τοῦτο δῆλον, φησίν; Ἀπὸ τῶν τοῦ προφήτου ῥημάτων αὐτὸς γὰρ ὁ 
κατηγορήσας αὐτῶν, καὶ εἰπών, ὅτι Ἀνέβη ἡ κραυγὴ τῆς κακίας αὐτῶν ἕως τῶν 
οὐρανῶν, αὐτὸς αὐτοῖς τὸ ἐναντίον ἐμαρτύρησε πάλιν εἰπών, ὅτι «Εἶδεν ὁ Θεός, ὅτι 
ἀπέστησαν ἕκαστος ἀπὸ τῶν ὁδῶν αὐτῶν τῶν πονηρῶν», οὐκ εἶπεν, ὅτι Ἀπὸ 
πορνείας ἢ μοιχείας ἢ κλοπῆς, ἀλλ᾽ ὅτι «πὸ τῶν ὁδῶν αὐτῶν τῶν πονηρῶν». Καὶ 
πῶς ἀπέστησαν; Ὡς ὁ Θεὸς οἶδεν, οὐκ ὡς ἄνθρωπος ἐδοκίμασεν. Εἶτα οὐκ 
αἰσχυνόμεθα οὐδὲ ἐρυθριῶμεν, εἰ βαρβάρων ἀνθρώπων ἐν τρισὶν ἡμέραις μόνον 
πᾶσαν ἀποθεμένων κακίαν, ἡμεῖς ἐν τοσαύταις ἡμέραις ἐνηχούμενοι, διδασκόμενοι, 
μιᾶς μὴ περιγενοίμεθα πονηρᾶς συνηθείας; Καίτοι γε εἰς ἔσχατον ἦσαν κἀκεῖνοι 
πρότερον κακίας ἐληλακότες᾽ ὅταν γὰρ ἀκούσῃς, ὅτι «ἀνέβη ἡ κραυγὴ τῆς κακίας 
αὐτῶν πρὸς μέ», μηδὲν ἄλλο νόμιζε, ἢ τὴν ὑπερβολὴν τῆς πονηρίας αὐτῶν: ἀλλ᾽ 
ὅμως ἴσχυσαν ἐν τρισὶν ἡμέραις πρὸς ὁλόκληρον ἀρετὴν μετατάξασθαι. Ὅπου γὰρ 
φόβος Θεοῦ, οὐ χρεία ἡμερῶν οὐδὲ διαστήματος χρόνου, ὥσπερ ὅπου ἀφοβία, 
οὐδὲν ὄφελος ἡμερῶν. Καθάπερ γὰρ τὰ ἰωθέντα τῶν σκευῶν ὁ μὲν ὕδατι μόνον 
ἀποτρίβων, κἂν πολὺν ἀναλώσῃ χρόνον, πάσης οὐκ ἀπαλλάξει τῆς κακίας ἐκείνης, 
ὁ δὲ εἰς χωνευτήριον ἐμβαλών, ἐν βραχείᾳ καιροῦ ῥοπῇ φαιδροτέρα τῶν 
νεοτεύκτων εὐθέως ἐργάσεται: οὕτω δὴ καὶ ψυχή, τῷ τῆς ἁμαρτίας ἰῷ βαφεῖσα, ἂν 
μὲν ἁπλῶς καὶ ὡς ἔτυχεν ἑαυτὴν ἀποσμήξῃ, καὶ καθ᾽ ἑκάστην ἡμέραν μετανοῇ, 
οὐδὲν πλέον κερδανεῖ᾽ ἂν δὲ ὥσπερ εἰς χωνευτήριον τοῦ Θεοῦ τὸν φόβον ἑαυτὴν 
ἐμβάλῃ. ἐν βραχείᾳ καιροῦ ῥοπῇ τὸ πᾶν ἀπονίψεται. Μὴ τοίνυν εἰς τὴν αὔριον 
ἀναβαλλώμεθα: «Οὐ γὰρ οἴδαμεν τὶ τέξεται ἡ ἐπιοῦσα»; μηδὲ λέγωμεν. 
περιεσόμεθα τῆς συνηθείας κατὰ μικρόν᾽ τοῦτο γὰρ τό, κατὰ μικρόν, οὐδέποτε 
ἐπιλείψει. Διόπερ, τοῦτο ἀφέντες, ἐκεῖνο λέγωμεν, ὅτι Ἐὰν μὴ σήμερον 
κατορθώσωμεν τὸν ὅρκον, οὐκ ἀποστησόμεθα πρότερον, κἂν μυρία ἄγχῃ 
πράγματα, κἂν ἀποθανεῖν δέῃ, κἂν κολασθῆναι, κἂν πάντα ἀπολέσαι οὐ δώσομεν 

τῷ διαβόλῳ ῥᾳθυμίας ἐξουσίαν, οὐδὲ ἀναβολῆς πρόφασιν. Ἂν ὁ Θεὸς ἴδῃ σου τὴν 
πεπυρωμένην ψυχήν, τὴν διεγηγερμένην προθυμίαν, καὶ αὐτὸς συνεφάψεταί σου 
τῆς διορθώσεως. Ναΐ, δέομαι καὶ ἀντιβολῶ, σπουδάσωμεν, ἵνα μὴ καὶ ἡμεῖς 
ἀκούσωμεν, ὅτι «ἄνδρες Νινευΐται ἀναστήσονται, καὶ κατακρίνουσι τὴν γενεὰν 
ταύτην», ὅτι ἐκεῖνοι μὲν ἅπαξ ἀκούσαντες κατώρθωσαν, ἡμεῖς δὲ οὐδὲ πολλάκις 
ἀκούσαντες ἐπεστράφημεν᾽ ἐκεῖνοι ὁλόκληρον ἀρετήν, ἡμεῖς δὲ οὐδὲ μέρος ἀρετῆς: 
ἐκεῖνοι κατασκαφῆναι ἀκούσαντες ἐφοβήθησαν, ἡμεῖς δὲ οὐδὲ γέενναν ἀκούοντες 
φοβούμεθα: ἐκεῖνοι προφητειῶν οὐ μετασχόντες, ἡμεῖς δὲ συνεχοῦς ἀπολαύοντες 
διδασκαλίας καὶ πολλῆς τῆς χάριτος. Ταῦτα λέγω νῦν οὐχ ὑπὲρ τῶν οἰκείων, ἀλλ᾽ 
ὑπὲρ τῶν ἀλλοτρίων ὑμῖν ἐγκαλῶν ἁμαρτημάτων. Ὑμῖν μὲν γάρ, εὖ οἶδ᾽ ὅτι, 
καθάπερ ἔφθην εἰπών, ὁ νόμος οὗτος ὁ περὶ τοῦ ὀμνύειν κατώρθωται: ἀλλ᾽ οὐκ 
ἀρκεῖ τοῦτο εἰς σωτηρίαν ἡμῖν, εἰ μὴ καὶ ἑτέρους διδάξαντες διορθώσομεν, ἐπεὶ καὶ 
ὁ τὸ τάλαντον ἐκεῖνο προσενεγκών, τὴν παρακαταθήκην ὁλόκληρον ἀποδούς, 
ἐπειδὴ ὁ δοθὲν οὐκ ἐπλεόνασεν, ἐκολάζετο. Μὴ τοίνυν μηδὲ ἡμεῖς τοῦτο 
σκοπήσωμεν, εἰ αὐτοὶ τῆς ἁμαρτίας ἀπηλλάγημεν, ἀλλ᾽ ἕως ἂν ἑτέρους 
ἀπαλλάξωμεν, μὴ ἀποστῶμεν᾽ καὶ ἕκαστος δέκα φίλους ῥυθμίσας τῷ Θεῷ 
προσαγογέτω, κἂν οἰκέτας ἔχῃς, κἂν μαθητάς. Ἀλλ᾽ οὐδὲ μαθητάς, οὐδὲ οἰκέτας 
ἔχεις; Ἀλλὰ φίλους ἔχεις: τούτους κατόρθωσον. Καὶ μὴ μοι λέγε, ὅτι Τοὺς πλείονας 
τῶν ὅρκων ἀπηλάσαμεν, ὀλιγάκις δὲ ἁλισκόμεθα᾽ ἀλλὰ καὶ τὸ ὀλιγάκις τοῦτο 
ἄνελε. Εἰ χρύσινον ἕνα ἀπολέσεις, οὐκ ἂν ἅπαντας περιῆλθες ἐρευνῶν καὶ ζητῶν, 
ὥστε αὐτὸν εὑρεῖν; Τοῦτο καὶ ἐπὶ τῶν ὅρκων ποίησον. Ἐὰν ἴδῃς, ὅτι ἕνα ὅρκον 
ἐκλάπης, θρήνησον, στέναξον, ὡς τῆς οὐσίας σοὺ πάσης ἀπολωλυίας. Πάλιν λέγω, 
ὃ καὶ πρότερον’ σύγκλεισον σαυτὸν ἐπὶ τῆς οἰκίας, μελέτην ποίησον καὶ γυμνάσιον 
μετὰ τῆς γυναικός, μετὰ τῶν παιδίων καὶ συνοικούντων᾽ εἰπὲ πρὸς ἑαυτὸν σὺ 
πρότερον: οὐκ ἰδιωτικῶν, οὐ δημοσίων ἅψομαι πραγμάτων, ἕως ἂν τὴν ψυχὴν 
διορθώσωμαι τὴν ἐμαυτοῦ. Ἂν ὑμεῖς τοὺς υἱοὺς τοὺς ἑαυτῶν παιδεύσητε, κἀκεῖνοι 
τοὺς ἑαυτῶν διδάξουσι, καὶ οὕτω μέχρι τῆς συντελείας καὶ παρουσίας τοῦ Χριστοῦ 
τὸ πρόσταγμα βαῖνον, τοῖς τὴν ῥίζαν παρασχοῦσιν ἅπαντα οἴσει τοῦτον τὸν μισθόν. 
Ἂν μάθῃ λέγειν ὁ υἱὸς σου, «Πίστευσον», οὐ δυνήσεται εἰς θέατρον ἀναβῆναι, οὐδὲ 
εἰς καπηλεῖον εἰσελθεῖν, οὐδὲ ἐν κύβοις διατρίψαι᾽ τὸ γὰρ ῥῆμα τοῦτο ἀντὶ χαλινοῦ 
τὸ στόμα περικείμενον, καὶ ἄκοντα ἐρυθριᾶν παρασκευάσει καὶ αἰσχυνθήσεται εἰ 
ποτὲ ἐν ἐκείνοις φανείη, καὶ ἀτοπηδᾶν ἀναγκάσει ταχέως. Ἀλλὰ καταγελῶσιν 
ἐκεῖνοι ἀλλὰ σὺ δάκρυσον αὐτῶν τὴν παρανομίαν. Πολλοὶ καὶ τοῦ Νῶε 
κατεγέλασαν ποτε, ὅτε τὴν κιβωτὸν κατεσκεύαζεν: ἀλλ᾽ ὅτε ἦλθεν ὁ κατακλυσμός, 
ἐκεῖνος αὐτῶν κατεγέλασε᾽ μᾶλλον δὲ οὐδέποτε αὐτῶν κατεγέλασεν ὁ δίκαιος, ἀλλ᾽ 
ἐθρήνησε καὶ ἐστέναξεν. Ὅταν οὖν ἴδῃς γελῶντας, ἐννόησον, ὅτι οἱ γελῶντες νῦν 
ὀδόντες τότε κλαυθμὸν καὶ βρυγμὸν ὑποστήσονται χαλεπώτατον, καὶ τοῦ γέλωτος 
τούτου μνησθήσονται τρίζοντες κατ᾽ ἐκείνην τὴν ἡμέραν καὶ βρυχόμενοι: τότε 
ἀναμνησθήσῃ τοῦ γέλωτος τούτου. Πόσα κατεγέλασε τοῦ Λαζάρου ὁ πλούσιος! 
Ἀλλ᾽ ὕστερον ἰδὼν αὐτὸν ἐν τοῖς κόλποις τοῦ Ἀβραάμ, ἑαυτὸν ἐθρήνει λοιπόν. 


206 - Ἰσαὰκ Σύρου 


θ᾽. Ταῦτα οὖν ἅπαντα ἐννοῶν συνωθεῖ πάντας ταχέως εἰς τὴν τῆς ἐντολῆς 
ἐκπλήρωσιν. Καὶ μὴ μοι λέγε, ὅτι Κατὰ μικρόν, μηδὲ εἰς τὴν αὔριον ἀναβάλλου᾽ ἡ 
γὰρ αὔριον οὐδέποτε λαμβάνει τέλος. Τεσσαράκοντα λοιπὸν ἡμέραι παρῆλθον᾽ ἂν 
τοίνυν τὸ Πάσχα παρέλθῃ τὸ ἱερόν, οὐδενὶ συγγνώσομαι λοιπόν, οὐδὲ παραίνεσιν 
προσάξω, ἀλλ᾽ ἐπιταγὴν καὶ ἀποτομίαν ἀκαταφρόνητον᾽ οὐδὲ γὰρ ἰσχυρὰ αὕτη ἡ 
ἀπολογίᾳ ἡ διὰ τῆς συνηθείας. Διὰ τὶ ὁ κλέπτων οὐ προβάλλεται συνήθειαν, καὶ 
ἀπαλλάττεται κολάσεως; Διὰ τὶ ὁ φονεύων καὶ μοιχεύων; Πᾶσι τοίνυν προλέγω καὶ 
διαμαρτύρομαι, ὅτι ἂν συγγενόμενος ὑμῖν κατ᾽ ἰδίαν καὶ λαβὼν ἀπόπειραν 
(λήψομαι δὲ πάντως), εὕρω τινὰς μὴ διορθώσαντας τὸ ἐλάττωμα, ἀπαιτήσω δίκην, 
κελεύσας ἔξω μένειν τῶν μυστηρίων τῶν ἱερῶν, οὐκ ἵνα μένωσιν ἔξω, ἀλλὰ ἵνα 
διορθώσαντες ἑαυτοὺς οὕτως εἰσέλθωσι, καὶ μετὰ καθαροῦ συνειδότος 
ἀπολαύσωσι τῆς ἱερᾶς τραπέζης᾽ τοῦτο γὰρ ἐστι μετασχεῖν κοινωνίας. Γένοιτο δὲ 
εὐχαῖς τῶν προέδρων καὶ τῶν ἁγίων πάντων καὶ ταῦτα καὶ τὰ ἀλλὰ πάντα 
διορθώσαντας ἐλαττώματα, τυχεῖν τῆς βασιλείας τῶν οὐρανῶν, χάριτι καὶ 
φιλανθρωπίαν τοῦ Κυρίου ἡμῶν Ἰησοῦ Χριστοῦ, μεθ᾽ οὗ τῷ Πατρὶ σὺν τῷ ἁγίῳ 
Πνεύματι δόξα, τιμὴ καὶ προσκύνησις, νῦν καὶ ἀεί, καὶ εἰς τοὺς αἰῶνας τῶν αἰώνων. 
Ἀμήν. 

ΟΜΙΛΙΑ ΚΑ΄. Εἰς τὴν ἐπάνοδον τοῦ ἐπισκόπου 
Φλαβιανοῦ. καὶ εἰς τὴν τοῦ βασιλέως διαλλαγὴν πρὸς 
τὴν πόλιν καὶ πρὸς τοὺς πλημμελήσαντας εἰς τὴν τῶν 
ἀνδριάντων καταστροφήν. 


α᾽. Ἀπὸ τῆς ρήσεως, ἀφ᾽ ἧς ἀεὶ παρὰ τὸν καιρὸν τῶν κινδύνων πρὸς τὴν ὑμετέραν 
εἰώθειν ἀγάπην προοιμιάζεσθαι, ἀπὸ τῆς αὐτῆς ταύτης καὶ σήμερον ἄρξομαι τοῦ 
πρὸ ὑμᾶς λόγου, καὶ ἐρῶ μεθ᾽ ὑμῶν. Εὐλογητὸς ὁ Θεός, ὁ τὴν ἱερὰν ταύτην ἑορτὴν 
μετὰ χαρᾶς καὶ εὐφροσύνης πολλῆς καταξιώσας ἡμᾶς ἐπιτελέσαι σήμερον, καὶ τὴν 
κεφαλὴν ἀποδοὺς τῷ σώματι, καὶ τὸν ποιμένα τοῖς προβάτοις, καὶ τὸν διδάσκαλον 
τοῖς μαθηταῖς, τὸν στρατηγὸν τοῖς στρατιώταις, τὸν ἀρχιερέα τοῖς ἱερεῦσιν᾽ 
εὐλογητὸς ὁ Θεὸς ὁ ποιῶν ὑπερεκπερισσοῦ ὧν αἰτούμεθα ἢ νοοῦμεν. Ἡμῖν μὲν γὰρ 
ἀρκοῦν εἶναι ἐδόκει τὸ τῶν ἐπικειμένων τέως ἀπαλλαγῆναι κακῶν, καὶ ὑπὲρ τούτου 
πᾶσαν ἐποιούμεθα τὴν ἱκετηρίαν" ὁ δὲ φιλάνθρωπος Θεός, καὶ τῇ δόσει τὰς αἰτήσεις 
ἡμῶν ἀξὶ νικῶν μετὰ πολλῆς τῆς ὑπερβολῆς, καὶ τὸν πατέρα ἡμῖν θᾶττον ἐλπίδος 
ἁπάσης ἀπέδωκε. Τὶς γὰρ ἂν προσεδόκησεν, ὅτι ἐν οὕτως ὀλίγαις ἡμέραις καὶ 
ἀπελεύσεται, καὶ διαλέξεται τῷ βασιλεῖ, καὶ λύσει τὰ δεινά, καὶ πάλιν ἐπανήξει πρὸς 
ἡμᾶς οὕτω ταχέως, ὡς καὶ τὸ Πάσχα τὸ ἱερὸν δυνηθῆναι φθάσαι καὶ μεθ᾽ ἡμῶν 
ἐπιτελέσαι; Ἀλλ᾽ ἰδού, γέγονε τὸ ἀπροσδόκητον τοῦτο, ,αἱ τὸν πατέρα 
ἀπειλήφαμεν, καὶ μείζονα καρπούμεθα τὴν ἡδονήν, τῷ παρ᾽ ἐλπίδα αὐτὸν 
ἀπολαβεῖν νῦν. Ὑπὲρ δὴ τούτων ἁπάντων εὐχαριστῶμεν τῷ φιλανθρώπῳ Θεῷ, καὶ 
θαυμάζωμεν αὐτοῦ τὴν δύναμιν καὶ τὴν φιλανθρωπίαν, καὶ τὴν σοφίαν καὶ τὴν 
κηδεμονίαν τὴν ὑπὲρ τῆς πόλεως γεγενημένην. Ὁ μὲν γὰρ διάβολος, καταδῦσαι 
πᾶσαν αὐτὴν ἐπεχείρησε διὰ τῶν τολμηθέντων᾽ ὁ δὲ Θεὸς καὶ τὴν πόλιν καὶ τὸν 
ἱερέα καὶ τὸν βασιλέα διὰ ταύτης ἐκόσμησε τῆς συμφοράς, καὶ λαμπροτέρους 
πάντας ἀπέφηνεν. Ἡ πόλις μὲν γὰρ ηὐδοκίμησεν, ὅτι κινδύνου τοιούτου 
καταλαβόντος, παραδραμοῦσα πάντας τοὺς ἐν δυναστείαις, τοὺς πλοῦτον πολὺν 
περιβεβλημένους, τοὺς μεγάλην παρὰ βασιλεῖ δύναμιν ἔχοντας, ἐπὶ τὴν ἐκκλησίαν 
καὶ τὸν ἱερέα τοῦ Θεοῦ κατέφυγε, καὶ μετὰ πολλῆς τῆς πίστεως τῆς ἄνωθεν ἑαυτὴν 
ἐξεκρέμασεν ἐλπίδος. Πολλῶν γοῦν μετὰ τὴν ἀποδημίαν τοῦ κοινοῦ πατέρος τοὺς 
τὸ δεσμωτήριον οἰκοῦντας θορυβούντων, καὶ λεγόντων, ὡς Οὐ καθυφίησι τῆς 
ὀργῆς ὁ βασιλεύς, ἀλλὰ παροξύνεται μειζόνως, καὶ περὶ κατασκαφῆς ὁλοκλήρου 
τῆς πόλεως βουλεύεται, καὶ ἕτερα πολλῷ πλείονα τούτων θρυλλούντων, οἱ 
δεδεμένοι τότε οὐδὲν ἐγίνοντο ἐκ τῆς φήμης ταύτης δειλότεροι, ἀλλ᾽ ἡμῶν 
λεγόντων, ὡς Ψευδῆ ταῦτα καὶ διαβόλου μαγγανείας ἐστὶν ἔργα, βουλομένου 
καταβαλεῖν ὑμῶν τὰ φρονήματα. Οὐδὲν δεόμεθα τῆς διὰ λόγων παρακλήσεως, πρὸς 
ἡμᾶς ἔλεγον ἴσμεν γὰρ οὗ τὴν ἀρχὴν κατεφύγομεν, καὶ ποίας ἐλπίδος ἑαυτοὺς 
ἐξεκρεμάσαμεν᾽ τῆς ἱερᾶς ἀγκύρας τὴν σωτηρίαν ἡμῶν ἐξηρτήσαμεν᾽ οὐκ ἀνθρώπῳ 
ταύτην ἐνεπιστεύσαμεν, ἀλλὰ τῷ παντοδυνάμῳ Θεῷ. Διὸ δὴ καὶ θαῤῥοῦμεν 

χρηστὸν ἔσεσθαι τὸ τέλος πάντως᾽ οὐ γὰρ ἔστιν, οὐκ ἔστι τὴν ἐλπίδα ταύτην 
καταισχυνθῆναί ποτε. Τοῦτο ἀντὶ πόσων στεφάνων, ἀντὶ πόσων ἐγκωμίων ἀρκέσει 
τῇ πόλει; Πόσην ἐπισπάσεται τοῦ Θεοῦ τὴν εὔνοιαν, καὶ ἐν τοῖς λοιποῖς πράγμασιν; 
Οὐ γὰρ ἔστιν, οὐκ ἐστι τῆς τυχούσης ψυχῆς, ἐν τῇ τῶν πειρασμῶν ἐπαγωγὴ νήφειν, 
καὶ πρὸς τὸν Θεὸν βλέπειν, καὶ πάντων καταγελάσασαν τῶν ἀνθρωπίνων, πρὸς 
ἐκείνην κεχηνέναι τὴν συμμαχίαν. 


Ἡ μὲν οὖν πόλις οὕτως εὐδοκίμησεν ὁ δὲ ἱερεὺς πάλιν οὐχ ἧττον ἤπερ ἡ πόλις τὴν 
γὰρ ἑαυτοῦ ψυχὴν ὑπὲρ πάντων ἔδωκε, καὶ πολλῶν ὄντων τῶν κωλυόντων, τοῦ 
χειμῶνος, τῆς ἡλικίας, τῆς ἑορτῆς, καὶ οὐκ ἔλαττον τῆς ἀδελφῆς πρὸς ἐσχάτας 
οὔσης ἀναπνοάς, ἁπάντων ὑψηλότερος ἐγένετο τῶν κωλυμάτων, καὶ οὐκ εἶπε πρὸς 
ἑαυτόν: τὶ τοῦτο; Ἢ μόνη περιλειφθεῖσα ἡμῖν ἀδελφή, καὶ μετ᾽ ἐμοῦ τὸν ζυγὸν 
ἕλκουσα τοῦ Χριστοῦ, καὶ τοσοῦτόν μοι συνοικήσασα χρόνον, πρὸς ἐσχάτας ἐστὶ 
νῦν ἀναπνοάς᾽ ἡμεῖς δὲ αὐτὴν καταλείψαντες ἀπελευσόμεθα, καὶ οὐκ ὀψόμεθα 
ἐκπνέουσαν καὶ τὰς τελευταίας ἀφεῖσαν φωνάς; Ἀλλ᾽ αὐτὴ μὲν καθ᾽ ἑκάστην 
ηὔχετο τὴν ἡμέραν ἡμᾶς καὶ ὀφθαλμοὺς καθελεῖν καὶ στόμα συνελεῖν καὶ 
περιστεῖλαι, καὶ τὰ ἀλλὰ πάντα τὰ πρὸς τὸν τάφον ἐπιμελήσασθαι: νυνὶ δὲ καθάπερ 
ἔρημός τις καὶ ἀπροστάτευτος οὐδενὸς ἐπιτεύξεται τούτων παρὰ τοῦ ἀδελφοῦ, παρ᾽ 
οὗ μάλιστα ἐπεθύμει τυχεῖν, ἀλλ᾽ ἀφιεῖσα τὴν ψυχήν, οὐκ ὄψεται τὸν πάντων αὐτῇ 
ποθεινότερον; Καὶ πόσων οὐκ ἔσται θανάτων αὐτῇ τοῦτο βαρύτερον; Εἰ γὰρ καὶ 
πόῤῥωθεν ἀφεστήκει, οὐκ ἔδει δραμεῖν καὶ πάντα ποιῆσαι καὶ παθεῖν, ὥστε ταύτην 
αὐτῇ παρασχεῖν τὴν χάριν; Νῦν δὲ πλησίον ὧν ἐγκαταλείψω, καὶ ἀφεὶς 
ἀπελεύσομαι; Καὶ πῶς οἴσει τὰς μετὰ ταῦτα ἡμέρας; Ἀλλ᾽ οὐδὲν οὕτων οὐ μόνον 
οὐκ εἶπεν, ἀλλ᾽ οὐδὲ ἐνεννόησεν, ἀλλὰ καὶ πάσης συγγενείας τὸν τοῦ Θεοῦ 
προτιμήσας φόβον, ἔγνω τοῦτο κακῶς, ὅτι καθάπερ τὸν κυβερνήτην οἱ χειμῶνες, 
καὶ τὸν στρατηγὸν οἱ κίνδυνοι, οὕτω καὶ τὸν ἱερέα ὁ πειρασμὸς ποιεῖ φαίνεσθαι. 
Πάντως, φησί, παὸς ἡμᾶς κεχήνασι καὶ Ἰουδαῖοι καὶ Ἕλληνες" μὴ καταισχύνωμεν 
αὐτῶν τὰς περὶ ἡμῶν ἐλπίδας, μηδὲ τοσοῦτον περιίδωμεν ναυάγιον, ἀλλὰ τὰ καθ᾽ 
ἡμᾶς ἐπιτρέψαντες τῷ Θεῷ πάντα, καὶ τὴν ψυχὴν αὐτὴν ἐκδῶμεν. Καὶ σκόπει 
ἱερέως μεγαλοψυχίαν, καὶ Θεοῦ φιλανθρωπίαν: ὧν ὑπερεῖδεν ἁπάντων, τούτων 
ἀπήλαυσεν ἁπάντων, ἵνα καὶ τῆς προθυμίας τὸν μισθὸν λάβῃ, καὶ διὰ τῆς 
ἀπολαύσεως τῆς παρὰ προσδοκίαν μείζονος ἐπιτύχῃ τῆς ἡδονῆς. Εἵλετο τὴν ἑορτὴν 
ἐπὶ τῆς ἀλλοτρίας καὶ πόῤῥῳ τῶν οἰκείων ἐπιτελέσαι διὰ τὴν τῆς πόλεως σωτηρίαν᾽ 
ὁ δὲ Θεὸς πρὸ τοῦ Πάσχα ἡμῖν αὐτὸν ἀπέδωκεν, ὥστε κοινὴν μεθ᾽ ὑμῶν τὴν ἑορτὴν 
ἀγαγεῖν, ἵνα καὶ τῆς προαιρέσεως ἔχῃ τὸν μισθόν, καὶ τῆς εὐφροσύνης ἀπολαύσῃ 
μείζονος. Οὐκ ἔδεισε τὴν ὥραν τοῦ ἔτους, καὶ θέρος παρὰ πάντα γέγονε τῆς 
ἀποδημίας τὸν καιρόν᾽ οὐχ ὑπελογίσατο τὴν ἡλικίαν, καὶ καθάπερ νέος καὶ 
σφριγῶν, οὕτω μετ᾽ εὐκολίας διέδραμε τὴν μακρὰν ταύτην ὁδόν᾽ οὐκ ἐνενόησξ τὴν 
τελευτὴν τῆς ἀδελφῆς, οὐδὲ κατεμαλάχθη᾽ καὶ ἐπανελθὼν ζῶσαν αὐτὴν κατείληφε, 
καὶ πάντων, ὧν ὑπερεῖδε, πάντων ἐπέτυχε. 

β΄. Καὶ ὁ μὲν ἱερεὺς οὕτως εὐδόκιμος γέγονε παρὰ Θεῷ καὶ ἀνθρώποις τὸν βασιλέα 
δὲ τοῦ διαδήματος λαμπρότερον τοῦτο τὸ πρᾶγμα ἐκόσμησε. Πρῶτον μὲν ὅτι 
δῆλον ἐγένετο τότε, ὅτι ἅπερ οὐδενὶ ἑτέρῳ, ταῦτα χαριεῖται τοῖς ἱερεῦσιν᾽ ἔπειτα, ὅτι 
καὶ μετὰ πολλοῦ τοῦ τάχους τὴν χάριν ἔδωκε, καὶ τὴν ὀργὴν ἔλυσεν. Ἀλλ᾽ ἵνα 
σαφέστερον καὶ τοῦ βασιλέως τὴν μεγαλοψυχίαν, καὶ τοῦ ἱερέως τὴν σοφίαν, καὶ 
πρὸ τούτων ἀμφοτέρων τοῦ Θεοῦ μάθητε τὴν φιλανθρωπίαν δότε μοι μικρὰ τῆς 

Ἐρῷῶ δὲ ἃ παρὰ τινος τῶν ἔνδον ἑστώτων ἔμαθον: ὁ μὲν γὰρ πατὴρ οὔτε μικρὸν 
οὔτε μέγα εἶπε πρὸς ἡμᾶς, ἀλλὰ τὴν Παύλου μεγαλοψυχίαν μιμούμενος, ἀεὶ τὰ 
οἰκεῖα κρύπτει κατορθώματα, καὶ πρὸς τοὺς ἐρωτῶντας πανταχοῦ, τὶ πρὸς τὸν 
βασιλέα εἶπε, καὶ πῶς ἔπεισε, καὶ πῶς αὐτοῦ τὴν ὀργὴν ἐξέβαλεν ἅπασαν, ταῦτα 
ἔλεγε τὰ ῥήματα: οὐδὲν ἡμεῖς εἰς τὸ πρᾶγμα εἰσηνέγκαμεν, ἀλλ᾽ αὐτὸς ὁ βασιλεύς, 
τοῦ Θεοῦ μαλάξαντος αὐτοῦ τὴν καρδίαν, καὶ πρὸ τῶν ἡμετέρων ῥημάτων πᾶσαν 
ἀφῆκε τὴν ὀργήν, καὶ τὸν θυμὸν ἔλυσε, καὶ περὶ τῶν γεγενημένων διαλεγόμενος, ὡς 
ἑτέρου τινὸς ὑβρισθέντος, οὕτω τὰ συμβάντα ἅπαντα χωρὶς ὀργῆς διηγεῖτο. Ἀλλ᾽ 
ἅπερ οὗτος ἀπέκρυψεν ἀπὸ ταπεινοφροσύνης, ταῦτα ὁ Θεὸς εἰς μέσον ἐξήνεγκε. 
Τίνα δὲ ἐστι ταῦτα; Μικρὸν ἀνωτέρω τὸν λόγον ἀγαγὼν ὑμῖν διηγήσομαι. Ἐπειδὴ 
γὰρ ἐξῆλθε τῆς πόλεως πάντας ἐν τοσαύτῃ καταλιπὼν ἀθυμίᾳ, πολλῷ δεινότερα 
ἡμῶν ἔπασχε τῶν ἐν αὐτοῖς ὄντων τοῖς δεινοῖς. Πρῶτον μὲν γὰρ συγγενόμενος κατὰ 
μέση τὴν ὁδὸν τοῖς ἐπὶ τῆς ἐξέτασιν τῶν γεγενημένων παρὰ τοῦ βασιλέως 
πεμφθεῖσι, καὶ μαθὼν παρ᾽ ἐκείνων, ἐφ᾽ οἷς ἦσαν ἀπεσταλμένοι, καὶ τὰ 
καταληψόμενα τὴν πόλιν ἀναλογιζόμενος δεινά, τοὺς θορύβους, τὰς ταραχάς, τὴν 
φυγήν, τὸν φόβον, τὴν ἀγωνίαν, τοὺς κινδύνους, πηγὰς ἠφίει δακρύων, τῶν 
σπλάχνων αὐτῷ διακοπτομένων᾽. τοῖς γὰρ πατράσιν ἔθος πολλῷ μεῖζον ἀλγεῖν, ὅταν 
μηδὲ παρεῖναι δύνωνται κακουμένοις τοῖς ἑαυτῶν παισίν. Ὃ δὴ καὶ ὁ 
φιλοστοργότατος οὗτος ἔπασχεν, οὐ τὰ καταληψόμενα ἡμᾶς δεινὰ θρηνῶν μόνον 
ἀλλὰ καὶ τὸ πόῤῥῳ ταῦτα πασχόντων ἡμῶν εἶναι: πλὴν ἀλλὰ καὶ τοῦτο ὑπὲρ τῆς 
ἡμετέρας ἐγίνετο σωτηρίας. Ἐπειδὴ γὰρ ἔμαθε ταῦτα παρ᾽ ἐκείνων, θερμοτέρας 
ἠφίει πηγὰς δακρύων, καὶ μετὰ πλείονος δεήσεως πρὸς Θεὸν κατέφευγε, καὶ τὰς 
νύκτας ἄϊΐπνος διῆγε παρακαλῶν, καὶ τῇ πόλει παραγενέσθαι ταῦτα πασχούσῃ καὶ 
τοῦ βασιλέως πραοτέραν ποιῆσαι τὴν διάνοιαν. Ὥς δὲ ἐπέβη τῆς μεγάλης πόλεως 
ἐκείνης, καὶ εἰς τὰς βασιλικὰς εἰσῆλθεν αὐλάς, εἱστήκει τοῦ βασιλέως πόῤῥωθεν, 
ἄφωνος, δακρύων, κάτω κύπτων, ἐγκαλυπτόμενος, ὥσπερ αὐτὸς ὧν ὁ πάντα 
ἐργασάμενος ἐκεῖνα. Ἐποίει δὲ τοῦτο, τῷ σχήματι, τῷ βλέμματι, τοῖς θρήνοις 
πρότερον ἐπισπάσασθαι βουλόμενος αὐτὸν εἰς ἔλεον, καὶ τότε ἄρξασθαι τῆς ὑπὲρ 
ἡμῶν ἀπολογίας: μία γὰρ τοῖς ἁμαρτάνουσιν ἀπολείπεται συγγνώμη, τὸ σιγᾷν καὶ 
μηδὲν ὑπὲρ τῶν γεγενημένων φθέγγεσθαι. Ἐβούλετο γὰρ δὴ πάθος τὸ μὲν 
ἐξενεγκεῖν, τὸ δὲ εἰσενεγκεῖν, ἐκβαλεῖν μὲν τὸν θυμόν, εἰσαγαγεῖν δὲ ἀθυμίαν, ἵνα 
οὕτω προοδοποιήσῃ τοῖς ἀπολογίας ῥήμασιν" ὅπερ οὖν καὶ ἐγένετο. Καὶ καθάπερ 
Μωῦσῆς εἰς τὸ ὄρος ἀναβάς, τοῦ λαοῦ προσκεκρουκότος, ἄφωνος εἱστήκει αὐτός, 

ἕως ὁ Θεὸς αὐτὸν ἐξεκαλέσατο εἰπών, «ἄφες με, καὶ ἐξαλείψω τὸν λαὸν τοῦτον»" 
οὕτω καὶ οὗτος ἐποίησεν. 


Ἰδὼν τοίνυν αὐτὸν ὁ βασιλεὺς δακρύοντα καὶ κάτω κύπτοντα, προσῆλθεν αὐτός, 
καὶ ὅπερ ἔπαθε διὰ τῶν δακρύων τοῦ ἱερέως, τοῦτο ἐδείκνυ διὰ τὴν ῥημάτων τῶν 
πρὸς αὐτόν: οὐ γὰρ θυμουμένου οὐδὲ ἀγανακτοῦντος ἦσαν οἱ λόγοι, ἀλλ᾽ 
ἀλγοῦντος᾽ οὐκ ὀργιζομένου, ἀλλ᾽ ἀθυμοῦντος καὶ περιοδυνίᾳ κατεχομένου 
μᾶλλον: καὶ ὅτι τοῦτό ἐστὶν ἀληθές, αὐτὰ τὰ ῥήματα ἀκούσαντες εἴσεσθε. Οὐ γὰρ 
εἶπε: Τὶ ποτε τοῦτό ἐστίν; Ὑπὲρ ἀνθρώπων μιαρῶν καὶ παμμιάρων, καὶ οὺς οὔτε ζῆν 
ἔδει, πρεσβείαν ἥκεις κομίζων, τῶν τυράννων, τῶν νεωτεροποιῶν τῶν πάσης ἀξίων 
κολάσεως; Ἀλλὰ πάντα ταῦτα ἀφεὶς τὰ ῥήματα, ἀπολογίαν συνέθηκεν ἐντροπῆς 
γέμουσαν καὶ βαρύτητος, καὶ τὰς ἑαυτοῦ κατέλεγεν εὐεργεσίας, ὅσας παρὰ πάντα 
τὸν καιρὸν τῆς βασιλείας τὴν πόλιν ἡμῶν εὐηργέτησε, καὶ ἐφ᾽ ἑκάστῳ ἔλεγεν" 
ταῦτά με ἀντ᾽ ἐκείνων παθεῖν ἔδει; Ποιῶν ἀδικημάτων με ταύτην ἐπράξαντο δίκην; 
Τὶ μικρὸν ἢ μέγα ἐγκαλεῖν ἔχοντες, οὐκ εἰς ἐμὲ μόνον, ἀλλὰ καὶ εἰς τοὺς 
ἀπελθόντας ἐνύβρισαν; Οὐκ ἤρκει τὸν θυμὸν στῆναι μέχρι τῶν ζώντων; Ἀλλ᾽ εἰ μὴ 
καὶ τοὺς ταφέντας καθυβρίσαιεν, οὐδὲν ἐνόμισαν νεανικὸν ποιεῖν. Ἠδικήκαμεν 
ἡμεῖς, ὡς αὐτοὶ νομίζουσι: οὐκοῦν τῶν νεκρῶν φείσασθαι ἔδει τῶν οὐδὲν 
ἠδικηκότων. οὐ γὰρ δὴ κἀκείνοις ταῦτα ἐγκαλεῖν εἶχον. Οὐχὶ ταύτην πάντων 
προὔθηκα τὴν πόλιν ἀεί, καὶ τῆς ἐνεγκούσης ποθεινοτέραν εἶναι ἐνόμιζον, καὶ εὐχῆς 
μοι διηνεκοῦς ἔργον ἦν, τὴν πόλιν ἐκείνην ἰδεῖν, καὶ τοῦτον ἐποιοῦμεν ὅρκον πρὸς 
πάντος. 


γ᾽. Ἐνταῦθα πικρὸν ἀνοιμώξας ὁ ἱερεύς, καὶ θερμότερα ἀφεὶς δάκρυα, οὐκέτι 
λοιπὸν ἐσίγα’ ἑώρα γὰρ τῇ τοῦ βασιλέως ἀπολογίαν μείζονα ποιοῦσαν τὴν 
κατηγορίαν ἡμῶν ἀλλὰ στενάξας κάτωθεν βαρὺ καὶ πικρόν. Ὁμολογοῦμεν, φησίν, 
ᾧ βασιλεῦ, καὶ οὐκ ἂν ἀρνηθείημεν τὸν ἔρωτα τοῦτον, ὃν περὶ τὴν πατρίδα 
ἐπεδείξω τὴν ἡμετέραν, καὶ διὰ τοῦτο μάλιστα θρηνοῦμεν, ὅτι τὴν οὕτω 
φιλουμένην ἐβάσκηναν δαίμονες, καὶ περὶ τὸν εὐεργέτην ἀγνώμονες ἐφάνημεν, καὶ 
τὸν σφοδρὸν ἡμῶν παρωξύναμεν ἐραστήν. Κἂν κατασκάψῃς, κἂν ἐμπρήσῃς, κἂν 
ἀποκτείνῃς, κἂν ὁτιοῦν ἕτερον πράξῃς, οὐδέπω τὴν ἀξίαν ἡμᾶς ἀπήτησας δίκην᾽ 
φθάσαντες γὰρ ἡμεῖς ἑαυτοὺς μυρίων θανάτων χαλεπωτέρα διεθήκαμεν. Τὶ γὰρ ἂν 
γένοιτο πικρότερον, ἀλλ᾽ ἢ ὅταν τὸν εὐεργέτην καὶ οὕτω φιλοῦντα φανῶμεν ἀδίκως 
παροξύναντες, καὶ τοῦτο πᾶσα ἡ οἰκουμένη μανθάνῃ, καὶ τὴν ἐσχάτην ἡμῶν 
ἀγνωμοσύνην καταγινώσκῃ; Εἰ βάρβαροι τὴν πόλιν ἡμῶν καταδραμόντες 
κατέσκαψαν τὰ τείχη, καὶ τὰς οἰκίας ἐνέπρησαν, καὶ λαβόντες αἰχμαλώτους 
ἀπῆλθον, ἔλατον ἦν τὸ δεινόν. Τὶ δήποτε; Ὅτι σοῦ ζῶντος, καὶ τοσαύτην 
ἐπιδεικνυμένου περὶ ἡμᾶς εὔνοιαν, ἐλπὶς ἦν ἐκεῖνα πάντα λυθήσεται τὰ δεινά, καὶ 
πάλιν ἡμᾶς ἐπὶ τὸ πρότερον ἐπανήξειν σχῆμα, καὶ λαμπροτέραν ἀπολήψεται τὴν 
ἐλευθερίαν νῦν δέ, τῆς σῆς εὐνοίας ἀφηρημένης καὶ τοῦ φίλτρου σβεσθέντος, ὃ 
παντὸς τείχους ἦν ἡμῖν ἀσφαλέστερον, πρὸς τίνα λοιπὸν καταφευξόμεθα; Ποῦ 

δυνησόμεθα ἰδεῖν ἑτέρωσε, τὸν γλυκὺν οὕτω δεσπότην καὶ πατέρα προσηνῇ 
παροργίσαντες; Ὥστε δοκοῦσι μὲν ἀφόρητα πεποιηκέναι: ἔπαθον δὲ πάντων 
δεινότερα, πρὸς οὐδένα ἀνθρώπων ἀντιβλέψαι τολμῶντες, οὐδὲ αὐτὸν ἰδεῖν 
δυνάμενοι τὸν ἥλιον ἐλευθέροις ὀφθαλμοῖς, τῆς αἰσχύνης πανταχοῦ 
καταστελλούσης τὰ βλέφαρα καὶ ἐγκαλύπτεσθαι καταναγκαζούσης᾽ τῆς παῤῥησίας 
οὖν αὐτοῖς ἀνῃρημένης, πανῶν αἰχμαλώτων ἀθλιώτερον διάκεινται νῦν, καὶ τὴν 
ἐσχάτην ὑπομένουσιν ἀτιμίαν, καὶ τὸ μέγεθος τῶν κακῶν ἐννοοῦντες, καὶ εἰς ὅσον 
ἀπεσκίρτησαν ὕβρεως, οὐδὲ ἀναπνεῖν δύνανται τοῦ δοκοῦντος ὑβρίσθαι 
σφοδροτέρους τοὺς τὴν οἰκουμένην οἰκοῦντας ἅπαντας ἀνθρώπους ἐπισπασάμενοι 
κατηγόρους. Ἀλλ᾽ ἐὰν θέλῃς, ᾧ βασιλεῦ, ἔστιν ἴασις τῷ τραύματι, καὶ φάρμακον 
τοῖς τοσούτοις κακοῖς. Πολλάκις καὶ ἐπὶ ἰδιωτῶν τοῦτο γέγονε: τὰ μεγάλα καὶ 
ἀφόρητα προσκρούσματα μεγάλης διαθέσεως γέγονεν ὑπόθεσις" οὕτω καὶ ἐπὶ τῆς 
φύσεως συνέβη τῆς ἡμετέρας. Ὅτε γὰρ τὸν ἄνθρωπον ἐποίησεν ὁ Θεὸς καὶ εἰς τὸν 
παράδεισον εἰσήγαγε καὶ πολλῆς ἠξίωσε τιμῆς, οὐ φέρων τὴν τοσαύτην εὐημερίαν 
ὁ διάβολος ἐβάσκανέν τε αὐτῷ καὶ τῆς δοθείσης ἐξέβαλξ προεδρίας. Ἀλλ᾽ ὁ Θεὸς 
οὐ μόνον αὐτὸν οὐ κατέλιπεν, ἀλλὰ καὶ ἀντὶ παραδείσου τὸν οὐρανὸν ἡμῖν ἀνέφξε, 
τούτῳ τε αὐτῷ τὴν τε οἰκείαν φιλανθρωπίαν ἐπιδεικνύμενος, καὶ τὸν διάβολον 
μειζόνως κολάζων. Τοῦτο καὶ σὺ ποίησον: πάντα ἐκίνησαν οἱ δαίμονες νῦν, ὥστε 
τὴν πασῶν σοι φιλτάτην πόλιν ἀποῤῥῆξαί σου τῆς εὐνοίας" τοῦτο τοίνυν εἰδώς, 
δίκην μὲν ἣν θέλεις ἀπαίτησον, τῆς δὲ φιλίας μὴ ἐκβάλῃς ἡμᾶς τῆς προτέρας. Ἀλλ᾽ 
εἰ δὲ τι καὶ θαυμαστὸν εἰπεῖν, μείζονα ἡμῖν ἐπιδεῖξαι τὴν εὔνοιαν νῦν, καὶ πάλιν εἰς 
τὰς πρώτας τῶν φιλουμένων αὐτὴν ἔγγραψον, εἰ γε βούλει τοὺς ταῦτα 
κατασκευάσαντας ἀμύνασθαι δαίμονας. Ἂν μὲν γὰρ καθέλῃς καὶ κατασκάψῃς καὶ 
ἀφανίσῃς, ἅπερ ἐκεῖνοι πάλαι ἐβούλοντο, ταῦτα ἐργάσῃ᾽ ἂν δὲ ἁφῆς τὴν ὀργὴν καὶ 
πάλιν ὁμολογήσῃς φιλεῖν αὐτὴν ὥσπερ πρότερον ἐφίλεις καιρίαν αὐτοῖς ἔδωκας τὴν 
πληγήν, καὶ τὴν ἐσχάτην αὐτοὺς ἀπήτησας δίκην, δείξας ὡς οὐ μόνον αὐτοῖς οὐδὲν 
πλέον γέγονεν ἀπὸ τῆς ἐπιβουλῆς, ἀλλὰ καὶ τὰ ἐναντία αὐτοῖς ἅπαντα ἀπέβη, ἤπερ 
ἐβούλοντο. Δίκαιος δ᾽ ἂν εἴης ταύτῃ ποιῆσαι καὶ ἐλεῆσαι πόλιν, ἦ διὰ τὴν σὴν 
ἐφθόνησαν φιλίαν οἱ δαίμονες" εἰ γὰρ μὴ σφόδρα αὐτὴν οὕτως ἠγάπησας, οὐκ ἂν 
αὐτὴν οὐδὲ ἐκεῖνοι τοσοῦτον ἐβάσκαναν ἄν. Ὥστε εἰ καὶ θαυμαστὸν τὸ λεγόμενον, 
ἀλλ᾽ ὅμως ἐστὶν ἀληθές, ὅτι διὰ σὲ καὶ τὴν σὴν φιλίαν ταῦτα ἔπαθε. Πόσων 
ἐμπρησμῶν, πόσης καταστροφῆς τὰ ῥήματα ταῦτα πικρότερα, ἅπερ ἀπολογούμενος 
ἔλεγες; Νῦν ὑβρίσθαι φής, καὶ πεπονθέναι οἷα μηδεὶς πώποτε τῶν προτέρων 
βασιλέων: ἀλλ᾽ ἐὰν θέλῃς, ᾧ φιλανθρωπότατε καὶ φιλοσοφώτατε καὶ πολλῆς 
εὐσεβείας γέμων, τοῦ διαδήματος τούτου μείζονά σοι καὶ λαμπρότερον ἡ ὕβρις 
αὕτη περιθήσει στέφανον. Τοῦτο μὲν γὰρ τὸ διάδημά ἐστι καὶ μὲν τῆς σῆς ἀρετῆς 
ἀπόδειξις" ἔστι δὲ καὶ τῆς τοῦ δεδωκότος φιλοτιμίας τεκμήριον᾽ ὁ δὲ ἀπὸ τῆς 
φιλανθρωπίας σοι ταύτης πλεκόμενος Στέφανος σὸν μόνον ἔσται κατόρθωμα καὶ 
τῆς φιλοσοφίας τῆς σῆς᾽ καὶ οὐχ οὕτω σε θαυμάσονται πάντες διὰ τοὺς λίθους τοὺς 
τιμίους τούτους, ὡς ἐπαινέσονται διὰ τὴν ὑπεροψίαν τὴν κατὰ τῆς ὀργῆς. Καθεῖλόν 
σοῦ τοὺς ἀνδριάντας; Ἀλλ᾽ ἔξεστί σοι λαμπροτέρους ἀναστῆσαι ἐκείνων. Ἂν γὰρ 

ἁφῆς τοῖς ἠδικηκόσι τὰ ἐγκλήματα, καὶ μηδεμίαν ἀπαίτησης δίκην αὐτούς, οὐ 
χαλκοῦν σε ἐπὶ τῆς ἀγορᾶς ἀναστήσουσιν, οὐδὲ χρυσοῦν, οὐδὲ λιθοκόλλητον, ἀλλὰ 
τῆς πάσης ὕλης τιμιωτέραν στήλην, φιλανθρωπίαν καὶ ἐλεημοσύνην 
ἀναβεβλημένον. Οὕτως ἐπὶ τῆς διανοίας ἕκαστος ἀναστήσουσί σε τῆς ἑαυτῶν, καὶ 
τοσούτους ἕξεις ἀνδριάντας, ὅσοι τὴν οἰκουμένην οἰκοῦσιν ἄνθρωποι, καὶ 
οἰκήσουσιν. Οὐ γὰρ ἡμεῖς μόνον, ἀλλὰ καὶ οἱ μεθ᾽ ἡμᾶς, καὶ οἱ μετ᾽ ἐκείνους 
ἅπαντες ταῦτα ἀκούσονται: καὶ καθάπερ εὖ παθόντες αὐτοί, οὕτω σε θαυμάσονται 
καὶ φιλήσουσι. Καὶ ὅτι ταῦτα οὐ κολακεύων λέγω, ἀλλ᾽ οὕτως ἔσται πάντως ἐρῶ 
σοι παλαιὸν τινα λόγον, ἵνα μάθῃς, ὅτι οὐχ οὕτω στρατόπεδα καὶ ὅπλα καὶ χρήματα 
καὶ ὑπηκόων πλῆθος καὶ τὰ ἀλλὰ δὴ τὰ τοιαῦτα λαμπροὺς ποιεῖν τοὺς βασιλεῖς 
εἴωθεν, ὡς φιλοσοφία ψυχῆς καὶ ἡμερότης. 


Ὁ μακάριος λέγεται Κωνσταντῖνος, τῆς εἰκόνος αὐτοῦ καταλευσθείσης ποτέ, 
παροξυνόντων αὐτὸν πολλῶν ἐπεξελθεῖν τοῖς ὑβρικόσι καὶ δίκην ἀπαιτεῖσαι, καὶ 
λεγόντων, ὅτι πᾶσαν αὐτοῦ τὴν ὄψιν ἔτρωσαν τοὺς λίθους ἐξακοντίζοντες, 
ψηλαφήσος τῇ χειρὶ τὸ πρόσωπον, καὶ ἠρέμα μειδιάσας, εἶπεν, ὅτι Οὐδαμοῦ πληγὴν 
ἐπὶ τοῦ μετώπου γεγενημένην ὅρῳ, ἀλλ᾽ ὑγιεῖς μὲν ἡ κεφαλή, ὑγιὴς δὲ ἡ ὄψις 
ἅπασα, κἀκείνους ἐρυθριάσαντας καὶ αἰσχυνθέντας ἀποστῆναι τῆς ἀδίκου ταύτης 
συμβουλῆς. Καὶ τὸ ῥῆμα τοῦτο μέχρι νῦν ᾷδουσιν ἅπαντες, καὶ τοσοῦτος χρόνος 
οὐκ ἐμάρανεν, οὐκ ἔσβεσε τῆς φιλοσοφίας ταύτης τὴν μνήμην. Πόσων οὐκ ἂν εἴη 
τοῦτο τροπαίων λαμπρότερον; Πολλὰς καὶ μεγάλας πόλεις ἐκεῖνος ἀνέστησε, καὶ 
πολλοὺς βαρβάρους ἐνίκησεν, ἀλλ᾽ οὐδενὸς ἐκείνων μεμνήμεθα: τὸ δὲ ῥῆμα τοῦτο 
μέχρι τῆς σήμερον ἄδεται, καὶ οἱ μεθ᾽ ἡμᾶς αὐτὸ καὶ οἱ μετ᾽ ἐκείνους ἀκούσονται 
πάντες. Καὶ οὐ τοῦτο μόνον ἐστὶ τὸ θαυμαστόν, ὅτι ἀκούσονται, ἀλλ᾽ ὅτι καὶ μετ᾽ 
ἐπαίνων καὶ εὐφημίας οἵ τε λέγοντες λέγουσιν, οἵ τε ἀκούοντες δέχονται" καὶ οὐκ 
ἔστιν οὐδείς, ὃς ἀνέξεται σιγῆσαι τοῦτο ἀκούσας, ἀλλ᾽ ὁμοῦ τε ἀνέκραξε, καὶ τὸν 
εἰρηκότα ἐπήνεσε, καὶ μυρία αὐτῷ καὶ ἀπελθόντι γίνεσθαι ηὔξατο ἀγαθά. Εἰ δὲ 
παρὰ ἀνθρώποις τοσαύτης ἀπήλαυσε δόξης δι᾽ ἐκεῖνο τὸ ῥῆμα, πόσων ἀπολαύσεται 
παρὰ τῷ φιλανθρώπῳ Θεῷ στεφάνων; 


Καὶ τὶ χρὴ λέγειν Κωνσταντῖνον καὶ τὰ ἀλλότρια παραδείγματα, δέον οἴκοθέν σε 
καὶ ἐκ τῶν σῶν παρακαλεῖν κατορθωμάτων; Μέμνησαι πρώην, ὅτε τῆς ἑορτῆς 
ταύτης καταλαβούσης ἐπιστολὴν ἔπεμψας πανταχοῦ τῆς οἰκουμένης κελεύουσαν 
τοὺς τὸ δεσμωτήριον οἰκοῦντας ἀφεῖναι, καὶ συγχωρεῖν αὐτοῖς τὰ ἐγκλήματα, καὶ 
ὡς οὐκ ἀρκούντων ἐκείνων δεῖξαί σου τὴν φιλανθρωπίαν, ἔλεγες διὰ τῶν 
γραμμάτων, ὅτι Εἴθε μοι δυνατὸν ἦν καὶ τοὺς ἀπελθόντας καλέσαι καὶ ἀναστῆσαι 
καὶ πρὸς τὴν προτέραν ἀναγαγεῖν ζωὴν! Τούτων ἀναμνήσθητι τῶν ῥημάτων νῦν᾽ 
ἰδοὺ καιρὸς τοὺς ἀπελθόντας καλέσαι καὶ ἀναστῆσαι καὶ πρὸς τὴν προτέραν 
ἐπαναγαγεῖν ζωήν. Καὶ οὗτοι γὰρ ἤδη τεθνήκασι, καὶ πρὶν ἢ τὴν ψῆφον ἐξενεχθῆναι, 
καὶ παρ᾽ αὐτὰς ἡ πόλις ἐσκήνωται τὰς τοῦ ἅδου πύλας νῦν. Ἀνάστησον οὖν αὐτὴν 
ἐκεῖθεν χωρὶς χρημάτων, χωρὶς δαπάνης, χωρὶς χρόνου καὶ πόνου τινός. Ἀρκεῖ γὰρ 

σοι φθέγξασθαι μόνον, καὶ ἀναστῆναι τὴν πόλιν τὴν ἐν σκότῳ κειμένην. Νῦν δὸς 
αὐτὴν καλεῖσθαι λοιπὸν ἀπὸ τῆς σῆς φιλανθρωπίας" οὐδὲ γὰρ τοσαύτην εἴσεται 
χάριν τῷ παρὰ τὴν ἀρχὴν αὐτὴν οἰκίσαντι, ὅσην τῇ ψήφῳ τῇ σῇ᾽ καὶ μάλα εἰκότως. 
Ἐκεῖνος μὲν γὰρ ἀρχὴν αὐτῇ δοὺς ἀπῆλθε, σὺ δὲ αὐξηθεῖσαν καὶ γενομένην 
μεγάλην, καὶ μετὰ τὴν πολλὴν ταύτην εὐημερίαν κατενεχθεῖσαν ἀναστήσεις. Οὐκ ἦν 
οὕτω θαυμαστόν, εἰ πολεμίων αὐτὴν ἑλόντων, καὶ βαρβάρων καταδραμόντων, 
ἀπήλλαξας τοῦ κινδύνου, ὡς ἔστι θαυμαστὸν τὸ φείσασθαι νῦν ἐκεῖνο μὲν γὰρ 
πολλοὶ πολλάκις βασιλέων ἐποίησαν. τοῦτο δὲ σὺ μόνον ἐργάσῃ, καὶ πρῶτος παρὰ 
προσδοκίαν ἅπασαν: κἀκεῖνο μὲν οὖν οὐδὲν θαυμαστὸν οὐδὲ παράδοξον, ἀλλὰ τῶν 
ἀεὶ συμβαινόντων ἐστί, τὸ τῶν ὑπηκόων προΐστασθαι, τὸ δὲ τοσαῦτα παθόντα καὶ 
τοιαῦτα ἀφεῖναι τὴν ὀργήν, τοῦτο πᾶσαν ἀνθρωπίνην ὑπερβαίνει φύσιν. Ἐννόησον 
ὅτι νῦν οὐ περὶ τῆς πόλεως σοι βουλευτέον μόνον ἐστὶν ἐκείνης, ἀλλὰ καὶ περὶ τῆς 
δόξης τῆς σῆς μᾶλλον δὲ καὶ περὶ τοῦ Χριστιανισμοῦ παντός. Νῦν καὶ Ἰουδαῖοι καὶ 
Ἕλληνες, καὶ πᾶσα ἡ οἰκουμένη (καὶ βάρβαροι καὶ γὰρ κἀκεῖνοι ταῦτα ἤκουσαν) 
πρὸς σὲ κεχήνασιν ἀναμένοντες ἰδεῖν, οἵαν οἴσεις κατὰ τῶν γεγενημένων τὴν 
ψῆφον. κἂν μὲν φιλάνθρωπον ἐξενέγκῃς καὶ ἥμερον, ἐπαινέσονται τὸ δόγμα 
πάντες, καὶ δοξάσουσι τὸν Θεόν, καὶ πρὸς ἀλλήλους ἐροῦσι: Βαβαί, πόση τοῦ 
Χριστιανισμοῦ ἡ δύναμις! Ἄνθρωπον οὐδένα ἔχοντα ὁμότιμον ἐπὶ τῆς γῆς, κύριον 
ὄντα ἀπολέσαι πάντα καὶ διαφθεῖραι, κατέσχε καὶ ἐχαλίνωσε, καὶ φιλοσοφεῖν 
ἐπαίδευσε φιλοσοφίαν, ἣν οὐδ᾽ ἂν ἰδιώτης ἄνθρωπος ἐπεδείξατο᾽ ὄντως μέγας ὁ 
τῶν Χριστιανῶν Θεός, ὃς ἐξ ἀνθρώπων ἀγγέλους ποιεῖ καὶ πάσης ἀνάγκης φυσικῆς 
ἀνωτέρους καθίστησιν. Μὴ γὰρ δὴ τὸν περιττὸν ἐκεῖνον δείσῃς φόβον, μηδὲ 
ἀνάσχῃ λεγόντων τινῶν, ὡς αἱ λοιπαὶ χείρους ἔσονται πόλεις καὶ καταφρονήσουσι 
μᾶλλον, ταύτης μὴ κολασθείσης. Εἰ μὲν γὰρ ἀδυνάτως εἶχες ἐπεξελθεῖν, καὶ βίᾳ σου 
περιεγένοντο ταῦτα ποιήσαντες, καὶ ἰσοστάσιος ἦν ἡ δύναμις, εἰκότως ταῦτα 
ὑποπτεύειν ἐχρῆν᾽ εἰ δὲ κατεπτήχασι καὶ προαπέθανον τῷ δέει, καὶ πρὸς τοὺς πόδας 
ἔδραμον τοὺς σοὺς δι᾽ ἐμοῦ, καὶ οὐδὲν ἕτερον καθ᾽ ἑκάστην προσδοκῶσι τὴν 
ἡμέραν, ἢ τὸ βάραθρον, καὶ τὰς λιτὰς ποιοῦνται κοινάς, εἰς τὸν οὐρανὸν βλέποντες, 
καὶ τὸν Θεὸν παρακαλοῦντες ἐλθεῖν καὶ συνεφάψασθαι τῆς αὐτῆς ἡμῖν πρεσβείας, 
καὶ καθάπερ οἱ πρὸς τὰς ἐσχάτας ὄντες ἀναπνοάς, περὶ τῶν οἰκείων ἕκαστος 
ἐπέσκηψε τῶν ἑαυτοῦ, πῶς οὐ περιττὸν τοῦτο τὸ δέος; Οὐκ ἄν, εἰ σφαγῆναι 
ἐκελεύσθησαν, τοσαῦτα ἂν ἔπαθον, ὅσα πάσχουσι νῦν ἡμέραις τοσαύταις φόβῳ καὶ 
τρόμῳ συζῶντες, καὶ ἑσπέρας καταλαβούσης οὐ προσδοκῶντες ὄψεσθαι τὴν ἕω, 
καὶ ἡμέρας γενομένης οὐκ ἐλπίζουσιν εἰς ἑσπέραν ἀφίξεσθαι. Πολλοὶ καὶ θηρίοις 
ἐνέπεσον τὰς ἐρήμους διώκοντες, καὶ πρὸς τὰς ἀβάτους μετοικισθέντες, οὐκ ἄνδρες 
μόνο, ἀλλὰ καὶ παιδία μικρά, καὶ γυναῖκες ἐλεύθεραι καὶ εὐσχήμονες πολλὰς 
νύκτας καὶ ἡμέρας ἐν σπηλαίοις καὶ φάραγξι καὶ ταῖς ὀπαῖς κατακρυπτόμεναι τῆς 
ἐρήμου. Καὶ κοινὸς αἰχμαλωσίας κατέχει τὴν πόλιν τρόπος᾽ τῶν γὰρ 
οἰκοδομημάτων καὶ τῶν τοίχων ἑστηκότων χαλεπωτέρα τῶν ἐμπρησθεισῶν 
πάσχουσι πόλεων: οὐδενὸς βαρβάρου παρόντος, οὐδὲ πολεμίου φαινομένου 
ἀθλιώτερον τῶν ἁλόντων διάκεινται, καὶ φύλλον κινούμενον μόνον πάντας αὐτοὺς 

ἀποσοβεῖ καθ᾽ ἑκάστην ἡμέραν. Καὶ ταῦτα ἴσασιν ἅπαντες καὶ εἰ κατασκαφεῖσαν 
αὐτὴν εἶδον, οὐκ ἂν οὕτως ἐσωφρονίσθησαν, ὡς νῦν ταύτας αὐτῆς ἀκούοντες τὰς 
συμφοράς. Μὴ τοίνυν τοῦτο νομίσῃς, ὡς χείρους ἔσονται αἱ λοιπαὶ πόλεις. Οὐκ ἄν, 
εἰ κατέσκαψας τὰς ἄλλας πόλεις, οὕτως αὐτὰς ἐσωφρόνισας, ὡς νῦν διὰ τῆς ἀδήλου 
τῶν ἐσομένων προσδοκίας σφοδρότερον πάσης κολάσεως παιδεύσας αὐτούς. Καὶ 
μὴ περαιτέρω προενέγκῃς αὐτοῖς τὰς συμφοράς, ἀλλ᾽ ἄφες ἀναπνεῦσαι λοιπόν. Τὸ 
μὲν γὰρ κολάσαι τοὺς ὑπευθύνους καὶ δίκην ἀπαιτῆσαι τῶν πεπραγμένων, ῥάδιον 
πάντως εἶναι καὶ εὔκολον: τὸ δὲ φείσασθαι τῶν ὑβρικότων, καὶ συγγνώμην δοῦναι 
τοῖς ἀσύγγνωστα ἡμαρτηκόσιν, ἑνὸς που καὶ δευτέρου μόλις ἐστί, καὶ μάλιστα ὅταν 
βασιλεὺς ὁ ὑβρισμένος ἦ᾽ καὶ τὸ φόβῳ δὲ ὑποτάξαι εὔκολον, τὸ δὲ πάντας ἐραστὰς 
καταστῆσαι καὶ μετ᾽ εὐνοίας πεῖσαι διακεῖσθαι περὶ τὴν βασιλείαν τὴν σήν, καὶ μὴ 
μόνον κοινάς, ἀλλὰ καὶ ἰδίας ὑπὲρ τῆς σῆς ἀρχῆς ποιεῖσθαι εὐχάς, δυσκατόρθωτον᾽ 
κἂν μυρία τις ἀναλώσῃ χρήματα, κἂν μυρία κινήσῃ στρατόπεδα κἂν ὁτιοῦν 
ἐργάσηται, οὐκ εὐκόλως τοσούτων ἀνθρώπων διάθεσιν πρὸς ἑαυτὸν ἐπισπάσασθαι 
δυνήσεται, ὃ νῦν ῥάδιον ἔσται καὶ εὔκολον. Οἱ τε γὰρ εὐεργετηθέντες, ὃ τε 
ἀκούσαντες ὁμοίως τοῖς εὐεργετηθεῖσι περὶ σὲ διακείσονται. Πόσων ἂν ἐπρίω 
χρημάτων, πόσων ἂν ἐπρίω πόνων ἐν βραχείᾳ καιροῦ ῥοπῇ τὴν οἰκουμένην ἅπασαν 
ἀνακτήσασθαι, καὶ πεῖσαι τοὺς τε νῦν ὄντας ἀνθρώπους τοὺς τε ἐσομένους ἅπαντας 
ὅσας τοῖς αὐτῶν εὔχονται παισί, τοσαῦτα καὶ τῇ σῇ κεφαλῇ! Εἰ δὲ παρὰ ἀνθρώπων 
ταῦτα, ἐννόησον ὅσον παρὰ τοῦ Θεοῦ λήψῃ τὸν μισθόν, οὐχὶ τῶν νῦν γινομένων 
μόνον, ἀλλὰ καὶ τῶν μετὰ ταῦτα παρ᾽ ἑτέρων κατορθουμένων. Εἰ γὰρ ποτε συμβαίη 
γενέσθαι τοιοῦτον, οἷον δὴ γέγονε νῦν, ὃ μὴ γένοιτο, καὶ τινες τῶν ὑβρισμένων 
βουλεύσωνται ἐπεξελθεῖν τοῖς ὑβρικόσιν, ἡ πραότης ἡ σὴ καὶ ἡ φιλοσοφία ἀντὶ 
πάσης ἔσται διδασκαλίας αὐτοῖς καὶ παραινέσεως, καὶ ἐρυθριάσουσι καὶ 
καταισχυνθήσονται τοιοῦτον ἔχοντες φιλοσοφίας παράδειγμα, ἐλάττους φανῆναι. 
Ὥστε τῶν μετὰ ταῦτα πάντων ἔσῃ διδάσκαλος, καὶ τὰ νικητήρια κατ᾽ αὐτῶν ἕξεις, 
κἂν εἰς αὐτὴν τὴν κορυφὴν τῆς φιλοσοφίας φθάσωσιν. Οὐ γὰρ ἐστιν ἴσον αὐτὸν 
κατάρξαι τοσαύτης πραότητος πρῶτον, καὶ πρὸς ἑτέρους βλέποντα μιμήσασθαι τὰ 
παρ᾽ ἐκείνων κατορθωθέντα. Διὰ τοῦτο ὅσην ἂν οἱ μετὰ σὲ φιλανθρωπίαν καὶ 
ἡμερότητα ἐπιδείξωνται σὺ λήψῃ τὸν μισθὸν μετ᾽ ἐκείνων᾽ ὁ γὰρ τὶ ῥίζαν 
παρασχών, οὕτως ἐν εἴη καὶ τῶν καρπῶν αἴτιος. Διὰ τοῦτο μετὰ σοῦ μὲν οὐδεὶς 
δύναται μερίζεσθαι νῦν τὸν ἐπὶ τῇ φιλανθρωπίᾳ μισθόν: σὸν γὰρ τὸ κατόρθωμα 
γέγονξ μόνον᾽ σὺ δὲ μετὰ πάντων τῶν μετὰ ταῦτα, εἰ τινὲς ποτε τοιοῦτοι φανεῖεν, ἐξ 
ἴσης δυνήσῃ μετ᾽ αὐτῶν διανείμασθαι τὸ κατόρθωμα, καὶ τοσαύτην ἀπενέγκασθαι 
μοῖραν, ὅσην ἐπὶ τοῖς μαθηταῖς οἱ διδάσκαλοι κἂν μηδεὶς γένηται τοιοῦτος, πάλιν 
σοι τὰ τῶν ἐγκωμίων καὶ τῶν ἐπαίνων καθ᾽ ἑκάστην ἐπιδίδωσι τὴν γενεάν. 
'Ἔννόησον γὰρ ἡλίκον ἐστὶ τοὺς μετὰ ταῦτα πάντας ἀκούειν, ὅτι πόλεως οὕτω 
μεγάλης καὶ ὑπευθύνου κολάσει καὶ τιμωρίᾳ γενομένης, πεφρικότων ἁπάντων, καὶ 
δεδοικότων στρατηγῶν καὶ ὑπάρχων καὶ δικαστῶν, καὶ οὐδὲ φωνὴν ῥῆξαι 
τολμώντων ὑπὲρ τῶν ἀθλίων ἐκείνων, εἷς παρελθὼν πρεσβύτης τοῦ Θεοῦ τὴν 
ἱερωσύνην ἐγκεχξιρισμένος ἀπὸ τῆς ὄψεως μόνης αὐτῆς, καὶ ψιλῆς τῆς συντυχίας 

ἐνέτρεψε τὸν κρατοῦντα᾽ καὶ ὃ μηδενὶ τῶν ὑπ᾽ αὐτὸν ἐχαρίσατο, ἑνὶ γέροντι τοῦτο 
ἔδωκε τοὺς τοῦ Θεοῦ νόμους αἰδεσθείς. Καὶ γὰρ καὶ τούτῳ αὐτῷ οὐ μικρῶς σε, ὦ 
βασιλεῦ, τετίμηκεν ἡ πόλις, ἐμὲ πρὸς τὴν πρεσβείαν ταύτην ἀποστείλασα ψῆφον 
γὰρ ἀρίστην ἐξήνεγκαν πὲρ σοῦ καὶ καλλίστην, ὅτι τῆς ἀρχῆς ἁπάσης τῆς ὑπὸ σὲ 
κειμένης, τοῦ Θεοῦ τοὺς ἱερέας προτιμᾷς, κἂν εὐτελεῖς ὄντες τύχωσιν. Οὐ παρ᾽ 
ἐκείνων δὲ ἥκω νῦν μόνον, ἀλλὰ καὶ πρὸ ἐκείνων παρὰ τοῦ κοινοῦ τῶν ἀγγέλων 
ἀπέσταλμαι Δεσπότου, ταῦτα εἰπεῖν πρὸς τὴν ἡμερωτάτην σοῦ καὶ πραοτάτην 
ψυχήν, ὅτι Ἂν ἀφῆτε τοῖς ἀνθρώποις τὰ ὀφειλήματα αὐτῶν, καὶ ὁ Πατὴρ ὑμῶν ὁ 
οὐράνιος ἀφήσει ὑμῖν τὰ παραπτώματα ὑμῶν. Ἀναμνήσθητι τοίνυν τῆς ἡμέρας 
ἐκείνης, καῖ ἣν ἅπαντες δίκην δώσομεν περὶ τῶν πεπραγμένων. ἐννόησον, ὅτι εἰ 
καὶ τὶ σοι ἡμάρτηται, πάντα ἀπονίψασθαι δυνήσῃ τὰ πλημμελήματα διὰ τῆς ψήφου 
καὶ τῆς γνώμης ταύτης, χωρὶς πόνων, χωρὶς ἱδρώτων. Ἄλλοι μὲν οὖν 
πρεσβευόμενοι χρυσίον καὶ ἀργύριον καὶ ἕτερα τοιαῦτα δῶρα κομίζουσιν" ἐγὼ δὲ 
μετὰ τῶν ἱερῶν πρὸς τὴν σὴν βασιλείαν ἀφῖγμαι νόμων, καὶ ἀντὶ δώρων ἁπάντων 
τούτους προτείνω᾽ καὶ παρακαλῷ σε μιμήσασθαί σου τὸν Δεσπότην, ὃς καθ᾽ 
ἡμέραν παρ᾽ ἡμῶν ὑβριζόμενος, οὐ διαλιμπάνει τὰ παρ᾽ ἑαυτοῦ χορηγῶν ἅπασι: καὶ 
μὴ καταισχύνῃς ἡμῶν τὰς ἐλπίδας, μηδὲ ἐλέγξῃς τὰς ὑποσχέσεις. Καὶ γὰρ καὶ τοῦτό 
σξ μετὰ τῶν ἄλλων εἰδέναι βούλομαι, ὅτι εἰ μὲν βουληθείης καταλλαγῆναι καὶ τῆς 
προτέρας εὐνοίας μεταδοῦναι τῇ πόλει, καὶ τὴν ὀργὴν ἀφεῖναι τὴν δικαίαν ταύτην, 
μετὰ πολλῆς ἀπελεύσομαι τῆς παῤῥησίας᾽ εἰ δὲ ἐκβάλοις τὴν πόλιν τῆς διανοίας τῆς 
σῆς, οὐ μόνον οὐκ ἐπιβήσομαι, οὐδὲ ὄψομαι αὐτῆς τὸ ἔδαφος, ἀλλὰ καὶ ἀρνήσομαι 
αὐτὴν καθάπαξ λοιπόν, καὶ εἰς ἑτέραν ἐμαυτὸν ἐγγράψω πόλιν. Μὴ γὰρ μοὶ γένοιτο 
πατριὰ ἐπιγράψασθαί ποτε ἐκείνην, πρὸς ἣν ὁ φιλανθρωπότατος σὺ καὶ πάντων 
ἀνθρώπων ἡμερώτατος οὐκ ἂν ἕλοιο σπείσασθαι καὶ καταλλαγῆναι. 


δ᾽. Ταῦτα καὶ πλείονα τούτων εἰπών, οὕτω τὸν βασιλέα συνέχεεν, ὡς ταὐτὸ 
γενέσθαι, ὅπερ ἐπὶ τοῦ Ἰωσὴφ συνέβη γενέσθαι ποτέ. Καθάπερ γὰρ ἐκεῖνος τότε 
τοὺς ἀδελφοὺς ἰδὼν ἐβούλετο μὲν δακρύειν, ἔστεγε δὲ τὸ πάθος, ὥστε μὴ 
διαφθεῖραι τὴν ὑπόκρισιν᾽ οὕτω δὴ καὶ ὁ βασιλεὺς ἐδάκρυξ μὲν κατὰ διάνοιαν, οὐκ 
ἐδείκνυτο δὲ διὰ τοὺς παρόντας ἅπαντας: οὐ μὴν ἴσχυεν εἰς τέλος κρύψαι τὸ πάθος, 
ἀλλὰ καὶ ἄκων ἠλέγχετο. Μετὰ γὰρ τὴν δημηγορίαν ταύτην οὐκ ἐδεήθη ῥημάτων 
δευτέρων, ἀλλ᾽ ἕν μόνον ἐφθέγξατο ῥῆμα, ὃ τοῦ διαδήματος αὐτὸν πολλῷ 
μειζόνως ἐκόσμησξ. Τὶ δὲ τοῦτό ἐστιν; Καὶ τὶ θαυμαστὸν καὶ μέγα, φησίν, εἰ τοῖς 
ὑβρικόσιν ἀφήσομεν τὴν ὀργὴν ἀνθρώποις οὖσιν ἄνθρωποι καὶ αὐτοὶ τυγχάνοντες, 
ὅπου γε ὁ τῆς οἰκουμένης Δεσπότης ἐπὶ γῆς ἐλθὼν καὶ δι᾽ ἡμᾶς γενόμενος δοῦλος, 
καὶ παρὰ τῶν εὐεργετηθέντων σταυρωθεὶς ὑπὲρ τῶν σταυρωσάντων αὐτὸν 
παρεκάλει τὸν Πατέρα, λέγων, «ἄφες αὐτοῖς" οὐ γὰρ οἴδασι τὶ ποιοῦσι». Τὶ τοίνυν 
θαυμαστὸν εἰ τοῖς ὁμοδούλοις καὶ ἡμεῖς ἀφήσομεν; Καὶ ὅτι ταῦτα τὰ ῥήματα οὐχ 
ὑπόκρισις ἦν, ἔδειξε μὲν καὶ τὰ γεγενημένα ἅπαντα, οὐκ ἔλαττον δὲ τούτων καὶ 
τοῦτο, ὃ μέλλω νῦν ἐρεῖν: αὐτὸν γὰρ τὸν ἱερέα τοῦτον βουλόμενον ἐκεῖ κοινῇ μετ᾽ 
αὐτοῦ τὴν ἑορτὴν ἐπιτελέσαι ταύτην, ἄκοντα κατηνάγκασξε κατεπειχθῆναι καὶ 

σπεῦσαι, καὶ τοῖς πολῖται φανῆναι. Οἶδα, φησίν, ὅτι νῦν αὐτῶν εἰσιν αἱ ψυχαὶ 
δεδονημέναι, καὶ πολλὰ τῆς συμφορὰς τὰ λείψανα ἄπελθε, παρακάλεσον ἂν ἴδωσι 
τὸν κυβερνήτην, οὐδὲ τοῦ παρελθόντος μεμνήσονται χειμῶνος, ἀλλὰ καὶ τὴν 
μνήμην αὐτὴν ἐξαλείψουσι τῶν λυπηρῶν ἅπασαν. Ὥς δὲ ἐπέκειτο ὁ ἱερεύς, ἀξίων 
τὸν υἱὸν πέμψαι τὸν ἑαυτοῦ, βουλόμενος ἐκεῖνος δεῖξαι σαφῶς, ὡς πᾶσαν καθόλου 
τῆς διανοίας ἐξήλειψε τὴν ὀργήν, Εὔξασθε, φησί, ταῦτα ἀναιρεθῆναι τὰ κωλύματα, 
σβεσθῆναι τοὺς πολέμους τούτους, καὶ αὐτὸς ἀφίξομαι πάντως. Τὶ τῆς ψυχῆς 
ἐκείνης ἡμερώτερον γένοιτ᾽ ἄν; Αἰσχυνέσθωσαν Ἕλληνες λοιπόν: μᾶλλον δὲ μὴ 
αἰσχυνέσθωσαν, ἀλλὰ παιδευέσθωσαν, καὶ τὴν οἰκείαν ἀφέντες πλάνην ἐπανίτωσαν 
ἐπὶ τὴν τοῦ Χριστιανισμοῦ δύναμιν, ἀπὸ τοῦ βασιλέως, ἀπὸ τοῦ ἱερέως μαθόντες 
τὴν παρ᾽ ἡμῖν φιλοσοφίαν. Οὐδὲ γὰρ μέχρι τούτων ἔστη τότε ὁ θεοφιλέστατος 
βασιλεύς, ἀλλ᾽ ἐπειδὴ καὶ τῆς πόλεως ἐξήλασεν ὁ ἱερεὺς καὶ διέβη τὴν θάλασσαν, 
ἔπεμψε καὶ ἐκεῖ τινας περιεργαζόμενος καὶ πολυπραγμονῶν, μὴ ποτξ τρίβῃ τὸν 
χρόνον, καὶ τῇ πόλει τὴν ἡδονὴν ἔξ ἡμισείας ποιῇ, ἔξω τὴν ἑορτὴν ἐπιτελῶν. Ποῖος 
πατὴρ ἥμερος τοσαύτην ἂν ὑπὲρ τῶν ὑβρικότων ἐποιήσατο σπουδήν; Εἴπω τι καὶ 
ἕτερον τοῦ δικαίου ἐγκώμιον. Ταῦτα γὰρ ἀνύσας, οὐκ ἔσπευσεν ὡς ἂν εἶ τις ἕτερος 
δόξης ἐρῶν, αὐτὸς τὰ γράμματα τὰ λύοντα τὴν κατήφειαν ἡμῖν ἐκείνην κόμισαι᾽ 
ἀλλ᾽ ἐπειδὴ σχολαιότερον ἐβάδιζεν, ἕτερόν τινα τῶν ἵππους ἐλαύνειν εἰδότων 
ἠξίωσε προλαβεῖν, καὶ κόμισαι τῇ πόλει τὰ εὐαγγέλια ὥστε μὴ μελλήσει τῆς 
ἐπανόδου τῆς ἑαυτοῦ τὴν ἀθυμίαν ἐπιταθῆναι. Τὸ γὰρ σπουδαζόμενον αὐτῷ μόνην 
ἦν, οὐχ ὅπως αὐτὸς ἔλθοι φέρων τὰ χρηστὰ ταῦτα καὶ πολλῆς ἡδονῆς γέμοντα, ἀλλ᾽ 
ὅπως ταχέως ἡ πατρὶς ἡμῖν ἀναπνεύσειεν. 


Ὅπερ οὖν τότε ἐποιήσατε στεφανώσαντες τὴν ἀγοράν, καὶ λύχνους ἅψαντες, καὶ 
στιβάδας πρὸ τῶν ἐργαστηρίων συνθέντες, καὶ ὥσπερ ἄρτι τῆς πόλεως τεχθείσης, 
οὕτω πανηγυρίσαντες᾽ τοῦτο ἑτέρως διὰ παντὸς ποιεῖτε τοῦ χρόνου, μὴ τοῖς 
ἄνθεσιν, ἀλλ᾽ τῇ ἀρετῇ στεφανούμενοι, τὸ φῶς τὸ ἀπὸ τῶν ἔργων ἅπτοντες κατὰ 
τὴν ψυχὴν τὴν ὑμετέραν, εὐφροσύνην εὐφραινόμενοι πνευματικήν, καὶ τῷ Θεῷ 
διηνεκῶς ὑπὲρ τούτων ἁπάντων εὐχαριστοῦντες μὴ διαλείπωμεν, μηδ᾽ ὅτι μόνον 
ἔλυσε τὰ δεινά, ἀλλ᾽ ὅτι καὶ συνεχώρησεν αὐτὰ γενέσθαι, καὶ πολλὴν αὐτῷ χάριν 
ὁμολογῶμεν: δι᾽ ἀμφοτέρων γὰρ ἡμῖν τὴν πόλιν ἐκόσμησε. Ταῦτα δὲ πάντα κατὰ 
τὸ προφητικὸν λόγιον ἀναγγείλατε τοῖς τέκνοις ὑμῶν, καὶ τὰ τέκνα ὑμῶν τοῖς 
τέκνοις αὐτῶν, κἀκεῖνοι πάλιν εἰς γενεὰν ἑτέραν, ἵνα ἅπαντες οἱ μέχρι τῆς 
συντελείας γινόμενοι τὴν τοῦ Θεοῦ φιλανθρωπίαν τὴν ἐπὶ τῇ πόλει γεγενημένην 
μαθόντες, μακαρίζωσι μὲν ἡμᾶς τοὺς τοσαύτης ἀπολαύσαντας εὐνοίας, θαυμάζωσι 
δὲ ἡμῶν τὸν δεσπότην τὸν οὕτω καταπίπτουσαν τὴν πόλιν ἀναστήσαντα, 
κερδάνωσι δὲ καὶ αὐτοί, διὰ πάντων τῶν γεγενημένων πρὸς εὐλάβειαν 
συνωθούμενοι, οὐ γὰρ δὴ μόνον ἡμᾶς, εἰ μνημονεύομεν αὐτῶν διηνεκῶς, ἀλλὰ καὶ 
τοὺς μεθ᾽ ἡμᾶς γινομένους, τὰ μέγιστα τῶν συμβάντων ἡμῖν ἡ ἱστορία ὠφελῆσαι 
δυνήσεται. ἌἍπερ οὖν ἅπαντα λογιζόμενοι, μὴ μόνον ἐν τῇ λύσει τῶν δεινῶν, ἀλλὰ 
καὶ ἐν τῇ συγχωρήσει τῶν δεινῶν εὐχαριστοῦμεν ἀεὶ τῷ φιλανθρώπῳ Θεῷ, ἀπὸ τὲ 

τῶν θείων Γραφῶν, ἀπὸ τε τῶν ἡμῖν συμβάντων αὐτὸ τῇ τοῦτο μαθόντες, ὡς 
ἅπαντα ἀεὶ πρὸς τὸ δέον ἡμῖν οἰκονομεῖ μετὰ τῆς αὐτῷ πρεπούσης φιλανθρωπίας ἧς 
γένοιτο διηνεκῶς ἡμᾶς ἀπολαύοντας, καὶ τῆς βασιλείας τῶν οὐρανῶν ἐπιτυχεῖν, ἐν 
Χριστῷ Ἰησοῦ τῷ Κυρίῳ ἡμῶν, ᾧ ἡ δόξα καὶ τὸ κράτος εἰς τοὺς αἰῶνας τῶν 
αἰώνων. Ἀμήν. 

ΚΑΤΗΧΗΣΙΣ ΠΡΩΤΗ. Πρὸς τοὺς 
μέλλοντας φωτίζεσθαι, καὶ διὰ τὶ 
λουτρὸν παλιγγενεσίας καὶ οὐκ 
ἀφέσεως ἁμαρτημάτων λέγεται. καὶ 
ὕτι ἐπικίνδυνον οὐ τὸ ἐπιορκεῖν μόνον. 
ἀλλὰ καὶ τὸ ὀμνύειν. κἂν εὐορκῶμεν. 


α΄. Ὡς ποθεινὸς καὶ ἐπέραστος τῶν νέων ἡμῖν ἀδελφῶν ὁ χορός: ἀδελφοὺς γὰρ 
ὑμᾶς ἐγὼ καὶ πρὸ τῶν ὠδίνων ἤδη καλῶ, καὶ πρὸ τοῦ τόκου τὴν συγγένειαν τὴν 
πρὸς ἡμᾶς ἀσπάζομαι. Οἶδα γάρ, οἶδα σαφῶς εἰς ὅσην μὲν ἄγεσθαι μέλλετε τιμήν, 
εἰς ὅσην δὲ ἀρχήν᾽ τοὺς δὲ ἀρχὴν μέλλοντας λαμβάνειν, καὶ πρὸ τῆς ἀρχῆς εἰώθασι 
τιμᾷν ἅπαντες, διὰ τῆς θεραπείας εὔνοιαν ἑαυτοῖς προαποτιθέμενοι πρὸς τὸ μέλλον. 
Τοῦτο δὲ καὶ αὐτὸς ποιῶ νῦν᾽ οὐ γὰρ εἰς ἀρχὴν ἄγεσθαι μέλλετε ψιλήν, ἀλλ᾽ εἰς 
βασιλείαν αὐτήν μᾶλλον δὲ οὐκ εἰς βασιλείαν ἁπλῶς, ἀλλ᾽ εἰς αὐτὴν τῶν οὐρανῶν 
τὴν βασιλείαν. Διὰ τοῦτο ὑμῶν δέομαι καὶ ἀντιβολῶ, ἵνα μνησθῆτέ μου, ὅταν 
ἔλθητε εἰς βασιλείαν ἐ ἐκείνην, καὶ ὅπερ ὁ Ἰωσὴφ ἔλεγε πρὸς τὸν ἀρχιοινοχόον᾽ 
«Μνήσθητί μοῦ, ὅταν εὖ σοι γένηται»" τοῦτο κἀγὼ λέγω πρὸς ὑμᾶς ἄρτι: Μνησθῆτέ 
μου ὅταν εὖ ὑμῖν γένηται. Οὐκ ἐνυπνίων ταύτην ἀπαιτῶ τὴν ἀμοιβὴν καθάπερ 
ἐκεῖνος᾽ οὐ γὰρ ὀνείρατα ἦλθον διαλῦσαι ὑμῖν, ἀλλὰ τὰ ἐν τοῖς οὐρανοῖς 
διηγησόμενος πράγματα, καὶ εὐαγγέλια κομίζων ἀγαθῶν τοιούτων, «Οἷα οὔτε 
ὀφθαλμὸς εἶδεν, οὔτε οὖς ἤκουσεν, οὔτε ἐπὶ καρδίαν ἀνθρώπου ἀνέβη»: ταῦτά ἐστιν 
«Ὡ ἡτοίμασεν ὁ Θεὸς τοῖς ἀγαπῶσιν αὐτόν». Ὁ μὲν οὖν Ἰωσὴφ ἔλεγε πρὸς τὸν 
οἰνοχόον ἐκεῖνον᾽ «Ἔτι τρεῖς ἡμέραι, καὶ ἀποκαταστήσει σε Φαραὼ εἰς τὴν 
ἀρχιοινοχοΐαν σοῦ»" ἐγὼ δὲ οὐ λέγω, Ἔτι τρεῖς ἡμέραι, καὶ εἰς οἰνοχοΐαν 
ἐνεχθήσεσθε τυράννου" ἀλλ᾽ ἔτι τριάκοντα ἡμέραι, καὶ ἀποκαταστήσει ὑμᾶς οὐχὶ 
Φαραώ, ἀλλ᾽ ὁ τῶν οὐρανῶν βασιλξδὺς εἰς τὴν ἄνω πατρίδα, εἰς τὴν ἐλευθέραν 
Ἱερουσαλήμ, εἰς τὴν πόλιν τὴν ἐν τοῖς οὐρανοῖς. Κἀκεῖνος μὲν ἔλεγεν, ὅτι «“ώσεις 
τὸ ποτήριον εἰς χεῖρας τοῦ Φαραώ». ἐγὼ δὲ οὐ λέγω, ὅτι δώσετε τὸ ποτήριον εἰς 
τὰς χεῖρας τοῦ βασιλέως, ἀλλ᾽ ὅτι αὐτὸς ὁ βασιλεὺς εἰς χεῖρα τὴν ὑμετέραν δώσει 
τὸ ποτήριον τὸ φρικτὸν καὶ πολλῆς γέμον δυνάμεως, καὶ τῆς κτίσεως τιμιώτερον 
ἑκατέρας. Ἴσασιν οἱ μεμυημένοι τοῦ ποτηρίου τούτου τὴν ἰσχύν᾽ εἴσεσθε δὲ καὶ 
ἡμεῖς μικρὸν ὕστερον. Μνήσθητε οὖν, ὅταν ἔλθητε εἰς τὴν βασιλείαν ἐκείνην, ὅταν 
τὸ ἱμάτιον τὸ βασιλικὸν ἀπολάβητε, ὅταν τὴν πορφύραν περιβάλησθε τὴν αἵματι 
βαφεῖσαν Δεσποτικῷ, ὅταν διάδημα ἀναδήσησθε τὴν ἡλιακῶν ἀκτίνων φαιδροτέρας 

ἔχον πανταχόθεν ἐκπηδώσας λαμπηδόνας. Τοιαῦτα γὰρ τοῦ νυμφίου τὰ ἕδνα, 
μείζονα μὲν τῆς ἡμετέρας ἀξίας, ἄξια δὲ τῆς αὐτοῦ φιλανθρωπίας. 


Διὰ ταῦτα ὑμᾶς ἐντεῦθεν ἤδη καὶ πρὸ τῶν ἱερῶν ἐκείνων μακαρίζω παστάδων᾽ οὐ 
μακαρίζω δὲ μόνον, ἀλλὰ καὶ ἐπαινῶ τὴν εὐγνωμοσύνην, ὅτι μὴ καθάπερ οἱ 
ῥᾳθυμότεροι τῶν ἀνθρώπων, ἐν ἐσχάταις ἀναπνοαῖς τῷ φωτίσματι προσήλθετε, 
ἀλλ᾽ ἐντεῦθεν ἤδη καθάπερ οἰκέται εὐγνώμονες, μετὰ πολλῆς εὐνοίας ὑπακοῦσαι 
Δεσπότῃ παρεσκευασμένοι, τὸ αὐχένα τῆς ψυχῆς μετὰ πολλῆς ἐπιεικείας τε καὶ 
προθυμίας ὑπὸ τὴν ζεύγλην ἠγάγετε τοῦ Χριστοῦ, καὶ τὸν ζυγὸν ἐδέξασθε τὸν 
χρηστόν, καὶ τὸ φορτίον ἐλάβετε τὸ ἐλαφρόν. Εἰ γὰρ καὶ τὰ τῆς χάριτος ἴσα ὑμῖν καὶ 
τοῖς ἐν τῇ τελευτῇ μυσταγωγουμένοις, ἀλλὰ τὰ τῆς προαιρέσεως οὐκ ἴσα, οὐδὲ τὰ 
τῆς παρασκευῆς τῶν πραγμάτων. Ἐκεῖνοι μὲν γὰρ ἐν τῇ κλίνῃ λαμβάνουσιν, ὑμεῖς 
δὲ ἐν τοῖς κόλποις τῆς ἐκκλησίας τῆς κοινῆς ἁπάντων ἡμῶν μητρός: κἀκεῖνοι μὲν 
ὀδυρόμενοι καὶ δακρύοντες, ὑμεῖς δὲ χαίροντες καὶ εὐφραινόμενοι ἐκεῖνοι 
στένοντες, ὑμεῖς δὲ εὐχαριστοῦντες᾽ κἀκεῖνοι μὲν πολλῷ κεκαρωμένοι τῷ πυρετῷ, 
ὑμεῖς δὲ πολλῆς ἐμπεπλησμένοι τῆς πνευματικῆς ἡδονῆς. Ὅθεν ἐνταῦθα μὲν 
ἅπαντα σύμφωνα τῇ δωρξᾷ, ἐκεῖ δὲ πάντα ἐναντία τῇ δωρεᾷ. Καὶ γὰρ θρῆνος καὶ 
ὀδυρμὸς πολὺς μυσταγωγουμένων, καὶ παιδία περιίσταται κλαίοντα, καὶ γυνὴ τὰς 
παρειὰς καταξαίνουσα, καὶ φίλοι κατηφεῖς, καὶ οἰκέται δακρύων γέμοντες, ὅλον τὸ 
τῆς οἰκίας σχῆμα χειμερινὴν τινα καὶ ζοφώδη μιμεῖται ἡμέραν ἐὰν δὲ αὐτὴν τοῦ 
κατακειμένου τὴν καρδίαν ἀναπτύξῃς, σκυθρωποτέραν τούτων εὑρήσεις. Καθάπερ 
γὰρ ἄνεμοι μετὰ πολλῆς τῆς ῥύμης ἐξεναντίας ἀλλήλοις ἐμβάλλοντες εἰς πολλὰ τὸ 
πέλαγος διατέμνουσι μέρη᾽ οὕτω καὶ οἱ λογισμοὶ τῶν τότε κατεχόντων δεινῶν εἰς 
τὴν τοῦ κάμνοντος ἐμπίπτοντες ψυχήν, εἰς πολλὰς τὴν ἐκείνου διάνοιαν σχίζουσι 
φροντίδας. Ὅταν εἰς τὰ παιδία ἀπίδῃ, τὴν ὀρφανίαν αὐτῶν ἐννοεῖ: ὅταν πρὸς τὴν 
γυναῖκα ἀποβλέψῃ, τὴν χηρείαν λογίζεται: ὅταν ἴδῃ τοὺς οἰκέτας, τὴν ἐρημίαν 
ἁπάσης σκοπεῖ τῆς οἰκίας" ὅταν πρὸς ἑαυτὸν ἐπανέλθῃ, τῆς παρούσης ἑαυτὸν 
ἀναμιμνήσκει ζωῆς, καὶ ἀτπτοῤῥήγνυσθαι μέλλων, πολὺ δέχεται τῆς ἀθυμίας τὸ 
νέφος. Τοιαύτη ἡ τοῦ μέλλοντος μυσταγωγεῖσθαι ψύη. Εἶτα μεταξὺ τῶν θορύβων 
καὶ τῆς ταραχῆς αὐτῆς, ἐπεισέρχεται ὁ ἱερεὺς αὐτοῦ τοῦ πυρετοῦ φοβερώτερος ὦν, 
καὶ τοῦ θανάτου τοῖς τοῦ κάμνοντος προσήκουσιν ἀπηνέστερος᾽ τῆς γὰρ τοῦ ἰατροῦ 
φωνῆς τῆς ἀπογινωσκούσης τὴν ζωὴν τὴν ἐκείνου μείζων ἀπόγνωσις εἶναι νομίζεται 
ἡ τοῦ πρεσβυτέρου εἴσοδος, καὶ θανάτου σύμβολον εἶναι δοκεῖ τῆς αἰωνίου ζωῆς ἡ 
ὑπόθεσις. Ἀλλ᾽’ οὔπω τὸν κολοφῶνα ἐπέθηκα τῶν κακῶν᾽ μεταξὺ γὰρ 
θορυβούντων τῶν ἐπιτήδειων καὶ παρασκευαζομένων, πολλάκις ἔρημον ἀφεῖσα τὸ 
σῶμα ἀπεπήδησεν ἡ ψυχή. πολλοὺς δὲ καὶ παροῦσα οὐδὲν ὥνησεν. Ὅταν γὰρ μήτε 
τοὺς παρόντας ἐπιγινώσκῃ, μήτε φωνῆς ἀκούῃ, μήτε ἀποκρίνασθαι δύνηται τὰ 
ῥήματα ἐκεῖνα, δι᾽ ὧν τὴν μακαρίαν συνθήκην πρὸς τὸν κοινὸν ἡμῶν ἁπάντων 
καταθήσεται Δεσπότην, ἀλλ᾽ ὥσπερ ξύλον ἀργὸν ἢ λίθος, ὁ φωτίζεσθαι μέλλων 
πρόκειται νεκροῦ μηδὲν διαφέρων, τὶ τῆς μυσταγωγίας ὄφελος ἐν ἀναισθησίᾳ 
τοσαύτῃ; 

β΄. Τὸν γὰρ τοῖς ἱεροῖς τούτοις καὶ φρικτοῖς μέλλοντα προσιέναι μυστηρίοις 
ἐγρηγορέναι χρὴ διεγηγέρθαι, πάσης βιωτικῆς φροντίδος εἶναι καθαρόν, πολλῆς 
γέμειν σωφροσύνης, πολλῆς προθυμίας, πάντα τὸν μυστηρίων ἀλλότριον λογισμὸν 
ἐξορίζειν τῆς διανοίας, καὶ πάντοθεν καθαρὸν παρασκευάζειν τὸν οἶκον, ὥσπερ 
αὐτὸν ὑποδέχεσθαι μέλλοντα τὸν βασιλέα. Τοιαύτη τῆς ὑμετέρας διανοίας ἡ 
παρασκευή, τοιοῦτοι παρ᾽ ὑμῖν οἱ λογισμοί, τοιαύτη τῆς ψυχῆς ἡ προαίρεσις. Τὴν 
μὲν οὖν ἀξίαν ἀμοιβὴν τῆς ἀρίστης ταύτης γνώμης ἀναμένετε παρὰ τοῦ Θεοῦ, τοῦ 
ταῖς ἀντιδόσεσι νικῶντος τοὺς τὴν ὑπακοὴν ἐπιδεικνυμένους τῆς πρὸς αὐτόν. 
Ἐπειδὴ δὲ χρὴ καὶ τοῖς συνδούλοις τὰ παρ᾽ ἑαυτῶν εἰσενεγκεῖν, καὶ τὰ παρ᾽ ἡμῶν 
εἰσοίσομεν, μᾶλλον δὲ οὐδὲ ταῦτα ἡμέτερα, ἀλλὰ καὶ ταῦτα Δεσποτικά. Τὶ γὰρ 
ἔχεις, φησίν, ὃ οὐκ ἔλαβες; Εἰ δὲ ἔλαβες, τὶ καυχᾶσαι ὡς μὴ λαβών; Ἐβουλόμην μὲν 
πρῶτον ἁπάντων εἰπεῖν" τὶ δήποτε παραδραμόντες ἡμῶν οἱ πατέρες ἅπαντα τὸν 
ἐνιαυτόν, ἐν τούτῳ τῷ καιρῷ μυσταγωγεῖσθαι τὰ τέκνα τῆς ἐκκλησίας 
ἐνομοθέτησαν; Καὶ τίνος ἕνεκεν μετὰ τὴν παρ᾽ ἡμῶν διδασκαλίαν ὑπολύσαντες 
ὑμᾶς καὶ ἀποδύσαντες, γυμνοὺς καὶ ἀνυποδέτους μετὰ τοῦ χιτωνίσκου μόνου πρὸς 
τὰς τῶν ἐξορκιζόντων παραπέμπουσι φωνάς. Οὐ γὰρ ἁπλῶς οὐδὲ εἰκῆ καὶ τὸ σχῆμα 
καὶ τὸν καιρὸν ἐκεῖνοι τοῦτον ἡμῖν διετύπωσαν᾽ ἀλλ᾽ ἔχει ταῦτα ἀμφότερα 
μυστικὸν τινα λόγον καὶ ἀπόῤῥητον. Καὶ τοῦτον ὑμῖν ἐβουλόμην εἰπεῖν" ὅρῳ δὲ ὅτι 
πρὸς ἕτερον ἀναγκαιότερον ἡμᾶς κατεπείγει νῦν ὁ λόγος. Ἀνάγκη γὰρ εἴπει τὶ ποτὲ 
ἐστι τὸ βάπτισμα, καὶ τίνος ἕνεκεν εἰς τὸν βίον εἰσῆλθε τὸν ἡμέτερον, καὶ πόσα 
κομίζει ἡμῖν τὰ ἀγαθά. 


Ἀλλ᾽, εἰ βούλεσθε, πρότερον περὶ τῆς προσηγορίας τοῦ μυστικοῦ τούτου καθαρμοῦ 
διαλεχθῶμεν. Οὐ γὰρ ἐστιν ἕν αὐτῷ ὄνομα, ἀλλὰ πολλὰ καὶ παντοδαπά: τὸ γὰρ 
καθάρσιον τοῦτο καλεῖται λουτρὸν παλιγγενεσίας: «Ἔσωσε γὰρ ἡμᾶς, φησί, διὰ 
λουτροῦ παλιγγενεσίας καὶ ἀνακαινίσεως Πνεύματος ἁγίου». Καλεῖται καὶ 
φώτισμα, καὶ τοῦτο Παῦλος αὐτὸ πάλιν ἐκάλεσε: «ἀναμιμνήσκεσθε γὰρ τὰς 
πρότερον ἡμέρας, ἐν αἷς φωτισθέντες πολλὴν ἄθλησιν ὑπεμείνατε παθημάτων»; καὶ 
πάλιν, «Ἀδύνατον γὰρ τοὺς ἅπαξ φωτισθέντας καὶ γευσαμένους τῆς δωρεᾶς τῆς 
ἐπουρανίου, καὶ παραπεσόντας, πάλιν ἀνακαινίζειν εἰς μετάνοιαν». Καλεῖται καὶ 
βάπτισμα᾽ «Ὅσοι γὰρ εἰς Χριστὸν ἐβαπτίσθητε, Χριστὸν ἐνεδύσασθε». Καλεῖται 
ταφή᾽ «Συνετάφητε γὰρ αὐτῷ, φησί, διὰ τοῦ βαπτίσματος εἰς τὸν θάνατον». 
Καλεῖται περιτομή: «Ἐν ᾧ καὶ περιετμήθητε περιτομῇ ἀχειροποιήτῳ, ἂν τῇ 
ἀπεκδύσει τοῦ σώματος τῶν ἁμαρτιῶν τῆς σαρκός». Καλεῖται σταυρός: «Ὁ παλαιὸς 
γὰρ ἄνθρωπος ἡμῶν συνεσταυρώθη, ἵνα καταργηθῇ τὸ σῶμα τῆς ἁμαρτίας». Ἔστι 
καὶ ἕτερα πλείονα τούτων εἰπεῖν ὀνόματα, ἀλλ᾽ ἵνα μὴ τὸν καιρὸν ἅπαντα εἰς τὰς 
προσηγορίας τοῦ χαρίσματος ἀναλώσωμεν, φέρε ἐπὶ τὴν προτέραν προσηγορίαν 
ἐλθόντες, καὶ ταύτης τὴν σημασίαν εἰπόντες καταπαύσωμεν τὸν λόγον᾽ τέως δὲ 
ἀνωτέρω μικρὸν τὴν διδασκαλίαν ἑλκύσωμεν. Ἔστι τὸ κοινὸν ἁπάντων ἀνθρώπων 
λουτρὸν τὸ διὰ τῶν βαλανείων, ὃ τὸν τοῦ σώματος ἀποσμήχειν εἴωθε ῥύπον᾽ ἔστι 
δὲ λουτρὸν Ἰουδαϊκόν, ἐκείνου μὲν σεμνότερον, τοῦ δὲ τῆς χάριτος πολὺ 

κατώτερον᾽ καὶ αὐτὸ μὲν γὰρ σωματικὸν ἀποσμήχει ῥύπον, ἀλλ᾽ οὐχ ἁπλῶς 
σωματικόν, ἀλλὰ καὶ συνειδότος ἁπτόμενον ἀσθενοῦς. Ἔστι γὰρ πολλὰ τῶν 
πραγμάτων, ἃ φύσει μὲν οὐκ ἔστιν ἀκάθαρτα, ἀπὸ δὲ τῆς ἀσθενείας τοῦ συνειδότος 
ἀκάθαρτα γίνεται. Καὶ καθάπερ ἐπὶ τῶν παιδίων τὰ προσωπεῖα καὶ τὰ λοιπὰ 
μορμολύκεια φύσει μὲν οὐκ ἔστι φοβερά, φοβερὰ δὲ εἶναι τοῖς παιδίοις δοκεῖ διὰ 
τῆς τὴν φύσεως ἀσθένειαν, οὕτω καὶ ἐπὶ τούτων ὧν εἶπον" οἷον τὸ νεκρῶν ἅψασθαι 
σωμάτων, φύσει μὲν οὐκ ἔστιν ἀκάθαρτον, ὅταν δὲ ἀσθενοῦς ἐπιλάβηται 
συνειδότος, ἀκάθαρτον ποιεῖ τὸν ἁψάμενον. Ὅτι γὰρ οὐκ ἔστιν ἀκάθαρτον φύσει τὸ 
πρᾶγμα, αὐτὸς ὁ ταῦτα διαταξάμενος Μωῦσῆς ἐδήλωσεν, ὁλόκληρον ἐπιφερόμενος 
μεθ᾽ ἑαυτοῦ νεκρὸν τὸν Ἰωσήφ, καὶ μένων καθαρός. Διὰ τοῦτο καὶ Παῦλος ἡμῖν 
περὶ τῆς ἀκαθαρσίας ταύτης διαλεγόμενος τῆς οὐ φύσει γινομένης, ἀλλὰ δι᾽ 
ἀσθένειαν τοῦ συνειδότος, οὑτωσὶ πῶς φησίν: «Οὐδὲν κοινὸν δι᾽ ἑαυτοῦ, εἰ μὴ τῷ 
λογιζομένῳ τὶ κοινὸν εἶναι». Ὁρᾷς τὴν ἀκαθαρσίαν οὐκ ἀπὸ τῆς τοῦ πράγματος 
φύσεως, ἀλλ᾽ ἀπὸ τῆς ἀσθενείας τοῦ λογισμοῦ γινομένην; Καὶ πάλιν, «Πάντα μὲν 
καθαρά, ἀλλὰ κακὸν τῷ ἀνθρώπῳ τῷ διὰ προσκόμματος ἐσθίοντι»" (Ὁρᾷς ὅτι οὐ 
τὸ ἐσθίειν, ἀλλὰ τὸ διὰ προσκόμματος ἐσθίειν). Τοῦτο αἴτιον ἀκαθαρσίας; 


γ΄. Τὴν τοιαύτην κηλῖδα τὸ Ἰουδαϊκὸν ἐξεκάθαρε λουτρόν. τὸ δὲ τῆς χάριτος οὐ 
τοιαύτην, ἀλλὰ τὴν ὄντως ἀκαθαρσίαν τὴν μετὰ τοῦ σώματος καὶ τῇ ψυχῇ πολλὴν 
ἐντεθεῖσαν τὴν κηλῖδα’ οὐ γὰρ τοὺς νεκρῶν ἁψαμένους σωμάτων, ἀλλὰ τοὺς 
νεκροὺς πράξεων ἁψαμένους τούτους ποιεῖ καθαρούς. Κἂν μαλακός, κἂν πόρνος ἡ 
τις, κἂν εἰδωλολάτρης, κἂν ὁτιοῦν εἰργασμένος δεινόν, κἂν ἅπασαν τὴν ἐν 
ἀνθρώποις πονηρίαν ἔχων ᾧ, ἐμπεσὼν εἰς τὴν τῶν ὑδάτων κολυμβήθραν, τῶν 
ἡλιακῶν καθαρώτερος ἀκτίνων ἄνεισιν ἂπ τῶν θείων ναμάτων. Καὶ ἵνα μὴ νομίσῃς 
κόμπον εἶναι τὰ λεγόμενα, ἄκουσον Παύλου λέγοντος πὲρ τῆς τοῦ λουτροῦ 
δυνάμεως" «Μὴ πλανᾶσθε: οὔτε εἰδωλολάτραι, οὔτε πόρνοι, οὔτε μοιχοί, οὔτε 
μαλακοί, οὔτε ἀρσενοκοῖται, οὔτε πλεονέκται, οὐ μέθυσοι, οὐ λοίδοροι, οὐχ 
ἅρπαγες βασιλείαν Θεοῦ οὐ κληρονομήσουσι». Καὶ τὶ τοῦτο πρὸς τὰ εἰρημένα, 
φησί; Τὸ γὰρ ζητούμενον δεῖξαι, εἰ πάντα ἐκκαθαίρει ταῦτα ἡ τοῦ λουτροῦ δύναμις. 
Οὐκοῦν ἄκουσον τῶν ἑξῆς᾽ «Καὶ ταῦτά τινες ἦτε, ἀλλ᾽ ἀπελούσασθε, αλλ᾽ 
ἡγιάσθητε, ἀλλ᾽ ἐδικαιώθητε ἐν τῷ ὀνόματι τοῦ κυρίου ἡμῶν Ἰησοῦ Χριστοῦ καὶ ἐν 
τῷ Πνεύματι τοῦ Θεοῦ ἡμῶν». Ἡμεῖς μὲν ὑπισχνούμεθα δεῖξαι ὑμῖν, καθαροὺς 
πορνξίας γινομένους ἁπάσης τοὺς τῷ λουτρῷ προσιόντας᾽ ὁ δὲ λόγος πλέον 
ἀπέδειξεν, οὐ καθαροὺς μόνον, ἀλλὰ καὶ ἁγίους καὶ δικαίους γενομένους᾽ οὐ γὰρ 
εἶπεν, «“πελούσασθε», μόνον, ἀλλὰ καί, «Ἡγιάσθητε καὶ ἐδικαιώθητε». Τὶ τούτου 
γένοιτ᾽ ἂν παραδοξότερον, ὅταν πόνων καὶ ἱδρώτων χωρὶς καὶ κατορθωμάτων 
δικαιοσύνη τικτομένη ἡ; Τοιαύτη γὰρ τῆς θείας δωρεᾶς φιλανθρωπία χωρὶς 
ἱδρώτων ποιεῖ δικαίους. Εἰ γὰρ βασιλέως ἐπιστολῇ, γράμματα προτεθέντα ὀλίγα, 
μυρίων ὑπευθύνους ἐγκλημάτων ἀφίησιν ἐλευθέρους, ἑτέρους δὲ καὶ πρὸς τιμὴν 
ἄγει μεγίστην, πολλῷ μᾶλλον τὸ ἅγιον τοῦ Θεοῦ Πνεῦμα καὶ πάντα δυνάμενον, 
πάσης μὲν ἡμᾶς ἀπαλλάξει κακίας, πολλὴν δὲ ἡμῖν χαριεῖται δικαιοσύνην, καὶ 

πολλῆς ἐμπλήσει τῆς παῤῥησίας. Καὶ καθάπερ σπινθὴρ μέσον εἰς πέλαγος ἀχανὲς 
ἐμπεσὼν εὐθέως ἂν ἀποσβεσθείη, ἢ καὶ ἀφανὴς γένοιτο, τῷ πλήθει τῶν ὑδάτων 
καταποντισθείς᾽ οὕτω καὶ πᾶσα πονηρία ἀνθρωπίνη, ὅταν εἰς τὴν κολυμβήθραν 
ἐμπέσῃ τῶν θείων ναμάτων, ἐκείνου ταχύτερον καὶ εὐκολώτερον τοῦ σπινθῆρος 
καταποντίζεται καὶ ἀφανίζεται. Καὶ τίνος ἕνεκεν, φησίν, εἰ τὰ ἁμαρτήματα ἡμῖν 
ἅπαντα ἀφίησι τὸ λουτρόν, οὐχὶ λουτρὸν ἀφέσεως ἁμαρτημάτων καλεῖται, οὔτε 
λουτρὸν καθάρσεως, ἀλλὰ λουτρὸν παλιγγενεσίας; Ὅτι οὐχ ἁπλῶς ἡμῖν ἀφίησι τὰ 
ἁμαρτήματα, οὐδὲ πάλως ἡμᾶς καθαίρει τῶν πλημμελημάτων, ἀλλ᾽ οὕτως ὡς ἂν εἰ 
ἄνωθεν ἐγεννήθημεν. Καὶ γὰρ ἄνωθεν ἡμᾶς δημιουργεῖ καὶ κατασκευάζει, οὐκ ἀπὸ 
γῆς διαπλάττον πάλιν, ἀλλ᾽ ἐξ ἑτέρου στοιχείου τῆς τῶν ὑδάτων φύσεως 
δημιουργοῦν. Οὐ γὰρ ἁπλῶς ἀποσμήχει τὸ σκεῦος, ἀλλ᾽ ὁλόκληρον αὐτὸ 
ἀναχωνεύει πάλιν. Τὰ μὲν γὰρ ἀποσμηχόμενα, κἂν μετὰ ἀκριβείας ἐκκαθαίρηται, 
ἔχει τῆς τοσαύτης ἴχνη καὶ τῆς κηλῖδος φέρει τὰ λείψανα. τὰ δὲ εἰς χωνευτήριον 
ἐμπεσόντα καὶ διὰ τῆς φλογὸς ἀνανεωθέντα, πᾶσαν ἀποθέμενα ῥυπαρίαν, τὴν αὐτὴν 
τοῖς νεοπαγέσιν ἀπὸ τῆς καμίνου προελθόντα τὴν λαμπηδόνα ἀφίησιν. Ὥσπερ οὖν 
ἀνδριάντα χρυσοῦν πολλῷ τῷ χρόνῳ καὶ τῷ καπνῷ καὶ τῇ κόνει καὶ ἰῷ ῥυπωθέντα 
λαβὼν τις καὶ χωνεύσας, καθαρώτατον ἡμῖν καὶ ἀστράπτοντα ἀποδίδωσιν, οὕτω καὶ 
τὴν φύσιν τὴν ἡμετέραν ὁ Θεὸς ἰωθεῖσαν τῷ τῆς ἁμαρτίας ἰῷ, καὶ πολὺν δεξαμένην 
τὸν καπνὸν τὸν ἀπὸ τῶν πλημμελημάτων, καὶ τὸ κάλλος ἀπολέσασαν, ὅπερ παρ᾽ 
αὐτοῦ παρὰ τὴν ἀρχὴν ἐγκατέθηκε, λαβὼν ἄνωθεν ἐχώνευσε, καὶ καθάπερ εἰς 
χωνευτήριον ἐμβαλὼν τὰ ὕδατα, καὶ τὴν τοῦ Πνεύματος ἐπαφεὶς χάριν ἀντὶ φλογός, 
εἶτα νεοπαγεῖς ἐκεῖθεν καὶ καινοὺς γενομένους ἀντιβλέψαι λοιπὸν ταῖς ἡλιακαῖς 
ἀκτῖσι μετὰ πολλῆς ἀνάγει τῆς λαμπρότητος, τὸν μὲν παλαιὸν συντρίψας 
ἄνθρωπον, νέον δὲ κατασκευάσας τοῦ προτέρου λαμπρότερον. 


δ᾽. Καὶ ταύτην ἡμῖν τὴν συντριβὴν καὶ τὸν μυστικὸν τοῦτον καθαρμὸν αἰνιττόμενος 
ὁ προφήτης ἄνωθεν ἔλεγεν: «Ὡς σκεῦος κεραμέως συντρίψεις αὐτούς». Ὅτι γὰρ 
περὶ τῶν πιστῶν ὁ λόγος, ἡμῖν τὰ ἀνωτέρω δείκνυσι σαφῶς «Υἱὸς γὰρ μου εἶ σύ, 
φησίν. ἐγὼ σήμερον γεγέννηκά σε. Αἴτησαι παρ᾽ ἐμοῦ, καὶ δώσω σοι τὰ ἔθνη τὴν 
κληρονομίαν σου, καὶ τὴν κατάσχεσίν σου τὰ πέρατα τῆς γῆς». Εἶδες πῶς τῆς ἐκ 
τῶν ἐθνῶν ἐκκλησίας ἐμνημόνευσε, καὶ τὴν πανταχοῦ τοῦ Χριστοῦ τεταμένην 
βασιλείαν εἶπεν; Εἶτά φησι πάλιν: «Ποιμάνεις αὐτοὺς ἐν ῥάβδῳ σιδηρᾷ»; οὐ 
φορτικῇ, ἀλλ᾽ ἰσχυρᾷ «ὡς σκεῦος κεραμέως συντρίψεις αὐτούς». Ἰδοὺ καὶ τὸ 
λουτρὸν μυστικώτερον παρελήφθη: οὐ γὰρ εἶπεν ἁπλῶς σκεύη ὀστρακίαν, ἀλλὰ 
σκεύη κεραμέως. Ἀλλὰ προσέχετε. Τὰ μὲν γὰρ ὀστράκινα σκεύη συντριβέντα οὐκ 
ἂν λάβοι διόρθωσιν, διὰ τὴν ἐκ τοῦ πυρὸς ἐγγενομένην αὐτοῖς ἅπαξ ἀντιτυπίαν᾽ ὅτι 
δὲ τὰ σκεύη τοῦ κεραμέως οὐκ ἔστιν ὀστράκινα, ἀλλὰ πήλινα᾽ ὅθεν καὶ 
διαστραφέντα ῥᾳδίως ἂν πρὸς τὸ δεύτερον ἐπανέλθῃ σχῆμα τῇ τοῦ τεχνίτου σοφίᾳ. 
Ὅταν μὲν οὖν συμφορὰν ἀνίατον λέγῃ, οὐ σκεύη κεραμέως φησίν, ἀλλὰ σκεῦος 
ὀστράκινον. Ὅτε γοῦν ἐβούλετο διδάξαι τὸν προφήτην καὶ τοὺς Ἰουδαίους, ὅτι 
συμφορᾷ ἀνιάτῳ παρέδωκε τὴν πόλιν, ἐκέλευσε λαβεῖν βῖκον ὀστράκινον, καὶ 


223 - Ἰσαὰκ Σύρου 


συντρίψαι ἔμπροσθεν παντὸς τοῦ δήμου, καὶ εἰπεῖν: «Οὕτως ἀπολεῖται καὶ ἡ πόλις, 
καὶ συντριβήσεται». Ἐπειδὰν δὲ βούληται χρηστὰς αὐτοῖς ὑποτείνειν ἐλπίδας, εἰς 
κεραμεῖον κατάγει τὸν προφήτην, καὶ οὐ δείκνυσιν αὐτῷ σκεῦος ὀστράκινον, ἀλλὰ 
δείκνυσιν αὐτῷ σκεῦος πήλινον ἐν ταῖς χερσὶ τοῦ κεραμέως γινόμενον, διαπῖπτον, 
καὶ ἐπάγει λέγων: «Εἰ ὁ κεραμεὺς οὗτος τὸ σκεῦος τὸ διαπεσὸν ἀναλαβὼν 
ἐῤῥύθμισε πάλιν, οὐ πολλῷ μᾶλλον ἐγὼ δυνήσομαι διαπεσόντας ὑμᾶς 
ἐπανορθῶσαι»; Δυνατὸν μὲν οὐ τῷ Θεῷ οὐχὶ πηλίνους ὄντας μόνο διόρθωσαι διὰ 
λουτροῦ παλιγγενεσίας, ἀλλὰ καὶ τὴν τοῦ Πνεύματος δεξαμένους ἐνέργειαν, καὶ 
διολισθήσαντες διὰ μετανοίας ἠκριβωμένης πρὸς τὸ ἀρχαῖον ἐπαναγαγεῖν. Ἀλλ᾽ οὐ 
καιρὸς ὑμῖν τοὺς περὶ μετανοίας ἀκοῦσαι λόγους" μᾶλλον δὲ μηδέποτε γένοιτο 
καιρὸς εἰς χρείαν ὑμᾶς ἐκείνων ἔμπεσεν τῶν φαρμάκων, ἀλλ᾽ ἀξὶ μένοιτε τὸ κάλλος 
καὶ τὴν λαμπρότητα, ἣν μέλλετε λαμβάνειν νῦν, ἀκέραιον διατηροῦντες. Ἵνα οὖν 
ἀεὶ μένοιτε, φέρε καὶ περὶ πολιτείας ὑμῖν διαλεχθῶμεν ὀλίγα᾽ ἐν γὰρ τῇ παλαίστρᾳ 
ταύτῃ ἀκίνδυνα τοῖς ἀθληταῖς τὰ πτώματα: πρὸς γὰρ τοὺς οἰκείους ἡ πάλη, καὶ τοῖς 
σώμασι τῶν διδασκάλων ἐμμελετῶσιν ἅπαντα. Ὅταν δὲ ὁ τῶν ἀγώνων παραγένηται 
καιρός, ὅταν ἀνοίγῃ τὸ στάδιον, ὅταν τὸ θέατρον ἄνω καθήμενον ἦ, ὅταν ὁ 
ἀγωνοθέτης παρῇ, ἀνάγκη λοιπὸν ἢ ῥᾳθυμήσαντας πεσεῖν καὶ μετὰ αἰσχύνης 
ἀναχωρῆσαι πολλῆς, ἢ σπουδάσαντας τῶν στεφάνων καὶ τῶν βραβείων ἐπιτυχεῖν. 
Οὕτω δὴ καὶ ἐφ᾽ ὑμῶν, αἱ τριάκοντα ἡμέραι αὗται παλαίστρᾳ τινὶ προσεοίκασι καὶ 
γυμνασίοις καὶ μελέτῃ. Μάθωμεν ἐντεῦθεν ἤδη περιγενέσθαι τοῦ πονηροῦ δαίμονος 
ἐκείνου πρὸς γὰρ ἐκεῖνον ἀποδύεσθαι μέλλομεν μετὰ τὸ βάπτισμα, πρὸς ἐκεῖνον 
πυκτεύειν καὶ μάχεσθαι. Μάθωμεν τοίνυν ἐντεῦθεν ἤδη τὰς λαβὰς ἐκείνου, πόθεν 
ἐστὶ πονηρός, πόθεν ἡμῖν εὐκόλως ἐπηρεάσαι δύναται, ἵνα τῶν ἀγώνων 
παραγενομένων μὴ ξενοπαθῶμεν μηδὲ θορυβώμεθα, καινὰ τὰ παλαίσματα ὁρῶντες, 
ἀλλ᾽ ἤδη μεταξὺ ἡμῶν αὐτῶν μελετήσαντες καὶ τὰς μεθοδείας αὐτοῦ μαθόντες 
ἁπάσας, μετὰ τοῦ θαῤῥεῖν ἁψώμεθα τῶν παλαισμάτων πρὸς ἐκεῖνον. 


Πάντοθεν μὲν οὖν ἐπηρεάζειν ἡμῖν εἴωθεν, μάλιστα δὲ διὰ τῆς γλώττης καὶ διὰ τοῦ 
στόματος. Οὐδὲν γὰρ οὕτως ἐπιτήδειον ὄργανον ἐκείνῳ πρὸς ἀπάτην καὶ ἀπώλειαν 
ἡμετέραν, ὡς γλῶττα ἀκόλαστος καὶ στόμα ἀθύρωτον. Ἐντεῦθεν ἡμῖν τὰ πολλὰ 
πτώματα, ἐντεῦθεν ἡμῖν τὰ χαλεπὰ ἐγκλήματα. Καὶ τὴν μὲν εὐκολίαν τῶν 
ὀλισθημάτων διὰ τῆς γλώττης τις δηλῶν ἔλεγε «Πολλοὶ ἔπεσον διὰ μαχαίρας, ἀλλ᾽ 
οὐ τοσοῦτοι ὅσοι διὰ γλώττης». Τὸ δὲ χαλεπὸν τοῦ πτώματος ἐμφαίνων πάλιν ὁ 
αὐτὸς εἶπεν: «Ὀλίσθημα ἀπὸ ἐδάφους μᾶλλον, ἢ ὀλίσθημα ἀπὸ γλώσσης». Ὃ δὲ 
λέγει τοιοῦτόν ἐστι᾽ βέλτιόν ἐστι, φησί, πεσεῖν καὶ συντριβῆναι τὸ σῶμα, ἢ ῥῆμα 
προέσθαι τοιοῦτον, ὃ τὴν ψυχὴν ἡμῶν ἀπόλλυσιν. Οὐ λέγει δὲ τὰ πτώματα μόνον, 
ἀλλὰ καὶ παραινεῖ πολλὴν ποιεῖσθαι πρόνοιαν, ὥστε μὴ ὑποσκελισθῆναι, οὕτως 
εἰπών: «Ποίησον τὸ στόματί σου θύραν καὶ μοχλούς» οὐχ ἵνα θύρας καὶ μοχλοὺς 
κατασκευάσωμεν, ἀλλ᾽ ἵνα μετὰ πολλῆς τῆς ἀσφαλείας πρὸς τὰ ἄτοπα τῶν 
ῥημάτων τὴν γλῶτταν ἀποκλείσωμεν. Καὶ πάλιν ἀλλαχοῦ δεικνύς, ὅτι μετὰ τῆς 
ἡμετέρας σπουδῆς, καὶ πρὸ τῆς ἡμετέρας τῆς ἄνωθεν δεόμεθα ῥοπῆς, ὥστε τὸ 

θηρίον τοῦτο κατασχεῖν ἔνδον, πρὸς τὸν Θεὸν τὰς χεῖρας ἀνατείνας ὁ προφήτης 
ἔλεγεν" «Ἔπαρσις τῶν χειρῶν μου θυσία ἑσπερινή. Θοῦ, Κύρις, φυλακὴν τῷ 
στόματί μου, καὶ θύραν περιοχῆς ἐπὶ τὰ χείλη μου». Ὁ δὲ τὰ πρότερον παραινέσας, 
πάλιν καὶ αὐτὸς φησί’ «Τὶς δώσει ἐπὶ τῷ στόματί μου φυλακήν, καὶ ἐπὶ τῶν χειλέων 
μοῦ σφραγῖδα πανοῦργον»; Ὁρᾷς ἕκαστον δεδοικότα τὰ πτώματα ταῦτα, καὶ 
θρηνοῦντα καὶ συμβουλεύοντα, καὶ εὐχόμενον πολλῆς ἀπολαῦσαι τὴν γλῶτταν 
φυλακῆς; Καὶ τίνος ἕνεκεν, φησίν, εἰ τοσοῦτον ἡμῖν φέρει τὸν ὄλεθρον τοῦτο τὸ 
ὄργανον, ἐνέθηκεν ἡμῖν αὐτὸ παρὰ τὴν ἀρχὴν ὁ Θεός; Ὅτι καὶ πολλὴν ἔχει τὴν 
ὠφέλειαν: κἂν σπουδάζωμεν, ὠφέλειαν ἔχει μόνον, ὄλεθρον δὲ οὐδένα. Ἄκουσον 
γοῦν τὶ φησιν ὁ τὰ πρότερα ἐκεῖνα εἰπών᾽ «Ἐν χειρὶ γλώττης ζωὴ καὶ θάνατος». Καὶ 
ὁ Χριστὸς δὲ τὰ αὐτὰ δηλοῖ λέγων « πὸ τῶν λόγων σου κατακριθήσῃ, καὶ ἀπὸ τῶν 
λόγων σοῦ δικαιωθήσῃ». Μέσξ γὰρ ἕστηκεν ἡ γλῶσσα τῆς πρὸς ἑκάτερα χρήσεως: 
σὺ κύριος εἶ. Οὕτω καὶ τὸ ξίφος κεῖται μέσον: κἂν μὲν κατὰ τῶν πολεμίων χρήσῃ 
σωτήριόν σοι τὸ ὄργανον γέγονεν ἂν δὲ κατὰ σαυτοῦ τὴν πληγὴν ὠθήσῃς, οὐχ ἡ 
σιδήρου φύσις, ἀλλ᾽ ἡ σὴ παρανομία γίνεται τῆς σφαγῆς αἰτία. Οὕτω καὶ περὶ τῆς 
γλώττης λογισώμεθα: ξίφος ἐστὶν ἐν μέσῳ κείμενον: ἀκόνησον οὖν αὐτὴν κατὰ τῆς 
τῶν ἁμαρτημάτων τῶν σῶν κατηγορίας᾽ μὴ κατὰ ἀδελφοῦ τὴν πληγὴν ὠθήσῃς. Διὰ 
τοῦτο διπλῷ τειχίῳ περιέβαλεν αὐτὴν ὁ Θεός, τῷ τῶν ὀδόντων διαφράγματι καὶ τῇ 
τῶν χειλέων περιβολῇ, ἵνα μὴ ῥᾳδίως καὶ ἀπερισκέπτως ἐκφέρῃ τὰ ῥήματα τὰ μὴ 
προσήκοντα. Χαλίνωσον αὐτὴν ἔνδον. Ἀλλ᾽ οὐκ ἀνέχεται; Καὶ σωφρόνισον αὐτὴν 
διὰ τῶν ὀδόντων, ὥσπερ δημίοις τούτοις ἐκδοὺς αὐτῆς τὸ σῶμα, καὶ ποιήσας 
δακεῖν᾽ καὶ γὰρ βέλτιον αὐτὴν δηχθῆναι τοῖς ὀδοῦσι νῦν ἁμαρτάνουσαν, ἢ τότε 
ζητοῦσαν σταγόνα ὕδατος καὶ τηγανιζομένην μὴ τυχεῖν τῆς παραμυθίας. Πολλὰ μὲν 
οὖν καὶ ἀλλὰ ἁμαρτάνειν εἴωθε λοιδοροῦσα, βλασφημοῦσα, αἰσχρὰ προϊεμένη 
ῥήματα, συκοφαντοῦσα, ὀμνύουσα, ἐπιορκοῦσα. 


ε΄. Ἀλλ᾽ ἵνα μὴ πάντα ἀθρόον τήμερον ὑμῖν λέγοντες καταχώσωμεν ὑμῶν τὴν 
διάνοιαν, ἕνα τέως τίθεμεν ὑμῖν νόμον τὸν περὶ τῆς τῶν ὅρκων φυλακῆς, ἐκεῖνο 
προλέγοντες καὶ διαγορεύοντες, ὅτι εἰ μὴ φύγητε τοὺς ὅρκους, οὐ λέγω τὰς 
ἐπιορκίας μόνον, ἀλλὰ καὶ τοὺς ἐπὶ τῷ δικαίῳ γινομένους εἰ μὴ φύγητε, οὐκ ἔτι περὶ 
ἑτέρας ὑποθέσεως ὑμῖν διαλεξόμεθα. Καὶ γὰρ ἄτοπον τοὺς μὲν τῶν γραμμάτων 
διδασκάλους μὴ δεύτερον τοῖς παιδίοις διδόναι μάθημα, ἕως ἂν τὸ πρότερον ἴδωσι 
καλῶς ἐμπαγὲν αὐτῶν τῇ μνήμῃ᾽ ἡμᾶς δὲ τὰ πρότερον μαθήματα μὴ δυναμένους 
ἀπαγγεῖλαι μετὰ ἀκριβείας, ἕτερα προεμβαλεῖν πάλιν" οὐδὲν γὰρ ἕτερον τοῦτο, ἀλλ᾽ 
ἢ εἰς πίθον τετρημένον ἀντλεῖν. Ἵνα οὖν ἡμᾶς μὴ ἐπιστομίσητε, πολλὴν τοῦ 
πράγματος ποιήσασθε τὴν σπουδήν. Καὶ γὰρ χαλεπὸν τοῦτό ἐστι τὸ ἁμάρτημα, καὶ 
σφόδρα χαλεπόν: σφόδρα δὲ ἐστι χαλεπόν, ὅτι οὐ δοκεῖ χαλεπὸν εἶναι, καὶ διὰ 
τοῦτο αὐτὸ δέδοικα, ἐπειδὴ οὐδεὶς αὐτὸ δέδοικε: διὰ τοῦτο ἀνίατόν ἐστι τὸ νόσημα, 
ἐπειδὴ οὐδὲ νόσημα εἶναι δοκεῖ: ἀλλ᾽ ὥσπερ τὸ διαλέγεσθαι ἁπλῶς οὐκ ἔστιν 
ἔγκλημα, οὕτως οὐδὲ τοῦτο ἔγκλημα εἶναι δοκεῖ, ἀλλὰ μετὰ πολλῆς παῤῥησίας ἡ 
παρανομία αὕτη τολμᾶται: κἂν ἐγκαλέσῃ τις, εὐθέως γέλως ἕπεται καὶ χλευασία 

πολλῇ, οὐχὶ τοῖς ἐγκαλουμένοις ὑπὲρ τῶν ὅρκων, ἀλλὰ τοῖς διορθῶσαι τὸ νόσημα 
βουλομένοις. Διὰ τοῦτο μακρὸν ὑπὲρ τούτων ἀποτείνω τὸν λόγον᾽ βαθεῖαν γὰρ 
ῥίζαν ἀνασπάσαι βούλομαι, καὶ χρόνιον ἀπαλεῖψαι κακόν" οὐ λέγω τὰς ἐπιορκίας 
μόνον, ἀλλὰ καὶ εὐορκίας αὐτάς. Ἀλλ᾽ ὁ δεῖνα φησίν, ἄνθρωπος ἐπιεικής, εἰς 
ἱερωσύνην τελῶν, πολλῇ σωφροσύνῃ καὶ εὐλαβείᾳ συζῶν. Μὴ μοι τὸν ἐπιεικῆ 
τοῦτον εἴπῃς, τὸν σώφρονα, τὸν εὐλαβῆ, τὸν εἰς ἱερωσύνην τελοῦντα᾽ ἀλλ᾽, εἰ 
βούλει, θὲς πέτρον εἶναι τοῦτον ἢ Παῦλον, ἢ καὶ ἄγγελον ἐξ οὐρανοῦ καταβάντα: 
οὐδὲ γὰρ οὕτως ἐπιστρέφομαι πρὸς τὴν ἀξίαν τῶν προσώπων. Νόμον γὰρ οὐχὶ 
δουλικόν, ἀλλὰ βασιλικὸν ἀναγινώσκω ἐγὼ τὸν περὶ τῶν ὅρκων. ὅταν δὲ βασιλέως 
ἀναγινώσκηται γράμματα, ἅπαν τὸ τῶν δούλων ἀξίωμα ἡσυχαζέτω. Ἂν μὲν γὰρ 
ἔχῃς εἰπεῖν, ὅτι ὁ Χριστὸς ὀμνύναι ἐκέλευσεν, ἢ ὅτι ὁ Χριστὸς οὐ κολάζει τοῦτο 
γινόμενον, δεῖξον καὶ πείθομαι᾽ εἰ δὲ μετὰ τοσαύτης ἀπείργει σπουδῆς, καὶ 
τοσαύτην ὑπὲρ τοῦ πράγματος ποιεῖται πρόνοιαν, ὡς μετὰ τοῦ πονηροῦ στῆσαι τὸν 
ὀμνύοντα. («Τὸ γὰρ περισσὸν τούτων». τοῦ ναί, καὶ τοῦ οὔ, φησίν, «ἐκ τοῦ 
διαβόλου ἐστί»). Τὶ μοὶ τὸν δεῖνα καὶ τὸν δεῖνα προσόγεις εἰς μέσον; Οὐ γὰρ ἀπὸ 
τῆς ῥᾳθυμίας τῶν συνδούλων οἴσει σοι τὴν ψῆφον ὁ Θεὸς ταύτην, ἀλλ᾽ ἀπὸ τῆς 
ἐπιταγῆς τῶν αὐτοῦ νόμων. Ἐπέταξε, φησίν, ἔδει πεισθῆναι, καὶ μὴ τὸν δεῖνα 
προβάλλεσθαι, μηδὲ ἀλλότρια περιεργάζεσθαι κακά. Ἐπεὶ ὁ μέγας Δαυΐδ ἥμαρτεν 
ἁμαρτίαν χαλεπήν: ἀρα οὖν ἀκίνδυνον ἡμῖν διὰ τοῦτο τὸ ἁμαρτάνειν, εἰπὲ μοι; Διὰ 
τοῦτο μὲν οὖν τοῦτο ἀσφαλίζεσθαι χρή, καὶ τὰ κατορθώματα τῶν ἁγίων μόνον 
ζηλοῦν: εἰ δὲ που ῥαθυμίᾳ καὶ νόμου παράβασις, μετὰ πολλῆς ἀποφεύγειν χρὴ τῆς 
σπουδῆς. Οὐ γὰρ πρὸς τοὺς συνδούλους ἡμῖν, ἀλλὰ πρὸς τὸν Δεσπότην ὁ λόγος 
ἐστί, καὶ τούτῳ τὰς εὐθύνας δώσομεν τῶν βεβιωμένων ἁπάντων. Πρὸς ἐκεῖνο 
τοίνυν παρασκευαζώμεθα τὸ δικαστήριον: κἂν γὰρ μυριάκις θαυμαστὸς ἡ καὶ μέγας 
ὁ τὸν νόμον παραβαίνων τοῦτον, δώσει πάντοως τὴν ἐπὶ τῇ παραβάσει κειμένην 
τιμωρίαν: οὐ γὰρ ἐστι προσωπολήπτης ὁ Θεός. Πῶς οὖν ἔστι καὶ τίνι τρόπῳ φυγεῖν 
τὸ ἁμάρτημα; Οὐ γὰρ δὴ μόνον τὸ ἔγκλημα χαλεπὸν χρὴ δεῖξαι, ἀλλὰ καὶ ὅπως ἂν 
ἀπαλλαγείημεν συμβουλεῦσαι. Ἔχεις γυναῖκα, ἔχεις οἰκέτην, ἔχεις παιδία, καὶ 
φίλον, καὶ συγγενῆ, καὶ γείτονα; Πᾶσι τούτοις τὴν ἐπὶ τούτων ἐπίτρεψον φυλακήν. 
Χαλεπὸν ἡ συνηθείᾳ, καὶ δεινὸν ὑποσκελίσαι, καὶ δυσφύλακτον, καὶ ἄκοντας ἡμᾶς 
πολλάκις καὶ οὐκ εἰδότας ἐμβάλλει; Οὐκοῦν ὅσῳ τῆς συνηθείας οἶδας τὴν δύναμιν, 
τοσούτῳ τῆς μὲν πονηρᾶς συνηθείας ἀπαλλαγῆναι σπούδασον, πρὸς δὲ τὴν ἑτέραν 
τὴν χρησιμωτάτην σεαυτὸν μετάστησον. Ὥσπερ γὰρ νῦν σπουδάζοντά σε καὶ 
φυλαττόμενον καὶ μεριμνῶντα καὶ φροντίζοντα ἴσχυσε πολλάκις ὑποσκελίσαι 
ἐκείνῃ, οὕτως ἂν εἰς τὴν ἀγαθὴν σαυτὸν συνήθειαν μεταστήσῃ τὴν τοῦ μὴ ὀμνύναι, 
οὐδὲ ἄκων, οὐδὲ ῥαθυμῶν ἐμπεσεῖν δυνήσῃ ποτὲ πρὸς τὰ τῶν ὅρκων πτώματα: 
μέγα γὰρ ὄντως συνηθείᾳ, καὶ φύσεως ἔχει δύναμιν. Ἵν᾽ οὖν μὴ πονῶμεν συνεχῶς, 
ἑαυτοὺς εἰς συνήθειαν μεταστήσωμεν ἑτέραν, καὶ ἕκαστον τῶν σοι συγγινομένων 
καὶ συνόντων ταύτην αἴτησαι τὴν χάριν, ἵνα συμβουλδύῃ καὶ παραινῇ φεύγειν τοὺς 
ὅρκους, καὶ ἁλισκόμενον ἐλέγχῃ. Ἡ γὰρ παρ᾽ αὐτῶν εἰς σὲ γινομένη φυλακῇ καὶ 
αὐτοῖς ἐστι συμβουλῇ καὶ παραίνεσις τοῦ κατορθώματος. Ὁ γὰρ ἐγκαλῶν ἑτέρῳ 


226 - Ἰσαὰκ Σύρου 


περὶ ὅρκον, οὐ ῥᾳδίως αὐτὸς εἰς τὸ βάραθρον ἐμπεσεῖται τοῦτοι: βάραθρον γὰρ οὐ 
τὸ τυχὸν ἡ πολιορκία, οὐχ ὅταν περὶ τῶν ἐλαχίστων μόνον, ἀλλὰ καὶ ὅταν περὶ 
μεγίστων γίνηται πραγμάτων. Ἡμεῖς δὲ καὶ λάχανα ὠνούμενοι καὶ ὑπὲρ ὀβολῶν 
δύο φιλονεικοῦντες, καὶ πρὸς οἰκέτας ὀργιζόμενοι καὶ ἀπειλοῦντες, τὸν Θεὸν 
πανταχοῦ καλοῦμεν μάρτυρα: καὶ ἄνθρωπον μὲν ἐλεύθερον, ἀξίας τινὸς 
μετασχόντα ψιλῆς οὐκ ἂν ἐτόλμησας ὑπὲρ τοιούτων καλέσαι μάρτυρα ἐπ᾽ ἀγορᾶς, 
ἀλλὰ κἂν ἐπιχειρήσῃς, δίκην δώσεις τῆς ὕβρεως᾽ τὸν δὲ τῶν οὐρανῶν βασιλέα, τὸν 
τῶν ἀγγέλων Δεσπότην, καὶ περιῶ ὠνίων, καὶ περὶ χρημάτων, καὶ περὶ τῶν 
τυχόντων διαλεγόμενος, ἕλκεις εἰς μαρτυρίαν: καὶ πῶς ταῦτα ἀνεκτά; Πόθεν οὖν 
ἀπηλλογείημεν ἐκ τῆς πονηρᾶς ταύτης συνηθείας; Τοὺς φυλακὰς οὺς εἶπον 
περιστήσαντες, χρόνον ρητὸν ὁρίσαντες ἑαυτοῖς πρὸς διόρθωσιν, καὶ καταδίκην 
ἐπιθέντες, εἰ τοῦ χρόνου παρελθόντος μὴ κατορθώσαιμεν τοῦτο. Πόσος οὖν ἡμῖν 
χρόνος ἀρκέσει πρὸς τοῦτο; Οὐκ οἶμαι τοὺς σφόδρα νήφοντας καὶ διεγηγερμένους 
καὶ ὑπὲρ τῆς ἑαυτῶν ἀγρυπνοῦντας σωτηρίας πλέον ἡμερῶν δέκα δεηθήσεσθαι, 
ὥστε παντελῶς ἀπαλλαγῆναι τῆς πονηρᾶς τῶν ὅρκων συνηθείας. Εἰ δὲ μετὰ τὰς 
δέκα ἡμέρας ὀφθείημεν ὀμνύντες, δίκην ἑαυτοῖς ἐπιθῶμεν, καὶ τιμωρίαν μεγίστην 
καὶ καταδίκην ὁρίσωμεν τῆς παραβάσεως. Τὶς οὖν ἐστιν ἡ καταδίκῃ; Οὐκ ἔτι τοῦτο 
ὁρίζω ἐγώ, ἀλλ᾽ ὑμᾶς αὐτοὺς ἀφίημι κυρίους τῆς ψήφου εἶναι. Οὕτω τὰ καθ᾽ 
ἑαυτοὺς οἰκονομῶμεν, μὴ μόνον ἐπὶ τῶν ὅρκων, ἀλλὰ καὶ ἐπὶ τῶν ἄλλῳ 
ἐλαττωμάτων, καὶ χρόνον ὁρίζοντες ἑαυτοῖς τιμωρίαις χαλεπωτάταις, εἰ ποτε 
περιπέσωμεν τούτοις, καθαροὶ πρὸς τὸν ἡμέτερον ἀπελευσόμεθα Δεσπότην καὶ τῆς 
τοῦ πυρὸς γεέννης ἀπαλλαγησόμεθα, καὶ μετὰ παῤῥησίας στησόμεθα ἔμπροσθεν 
τοῦ βήματος τοῦ Χριστοῦ: ἧς γένοιτο πάντας ἡμᾶς ἐπιτυχεῖν, χάριτι καὶ 
φιλανθρωπίᾳ τοῦ Κυρίου ἡμῶν Ἰησοῦ Χριστοῦ, μεθ᾽ οὗ τῷ Πατρὶ ἡ δόξα σὺν τῷ 
ἁγίῳ Πνεύματι, εἰς τοὺς αἰῶνας τῶν αἰώνων. Ἀμήν. 

ΚΑΤΗΧΗΣΙΣ ΔΕΎΤΕΡΑ. Πρὸς τοὺς 
μέλλοντας φωτίζεσθαι" καὶ περὶ 
γυναικῶν τῶν ἐν πλέγμασι καὶ χρυσῷ 
κατακοσμουσῶν ἑαυτάς᾽ καὶ περὶ τῶν 
κληδονισμοῖς. ἢ περιάπτοις, ἢ ἐπῳδαῖς 
κεχρημένων. ἅπερ ἅπαντα ἀλλότρια 
Χριστιανισμου 


α΄. Τῶν πρώην εἰρημένων πρὸς τὴν ὑμετέραν ἀγάπην πρότερον τοὺς καρποὺς 
παρεγενόμην ἀπαιτήσων ὑμᾶς᾽ οὐδὲ γὰρ διὰ τοῦτο λέγομεν, ἵνα ἀκούσητε μόνον, 
ἀλλ᾽ ἵνα καὶ μνημονξύητε τῶν εἰρημένων καὶ τὴν διὰ τῶν ἔργων ἐπίδειξιν ἡμῖν 
παράσχητε᾽ μᾶλλον δὲ οὐχ ἡμῖν, ἀλλὰ τῷ Θεῷ τῷ τὰ ἀπόῤῥητα τῆς διανοίας εἰδότι. 
Διὰ τοῦτο καὶ κατήχησις λέγεται, ἵνα καὶ ἀτόντων ἡμῶν ὁ λόγος ὑμῶν ἐνηχῇ ταῖς 
διανοίαις. Καὶ μὴ θαυμάσητε, εἰ δέκα ἡμερῶν διαγενομένων μόνον τοὺς καρποὺς 
ἤλθομεν ἀπαιτήσοντες τῶν σπερμάτων. καὶ γὰρ ἐν ἡμέρᾳ μιᾷ δυνατὸν ὁμοῦ καὶ 
σπέρματα καταβαλεῖν καὶ ἀμητὸν ποιήσασθαι οὐ γὰρ οἰκείᾳ δυνάμει μόνον, ἀλλὰ 
καὶ τῇ παρὰ τοῦ Θεοῦ ῥοπῇ δυναμούμενοι, οὕτω πρὸς τοὺς ἀγῶνας καλούμεθα. 
Ὅσοι μὲν οὖν κατεδέξαντο τὰ εἰρημένα, καὶ διὰ τῶν ἔργων ἐπλήρωσαν, μενέτωσαν 
ἐπεκτεινόμενοι πρὸς τὰ ἔμπροσθεν: ὅσοι δὲ οὐδέπω τῆς ἀγαθῆς ταύτης ἐργασίας 
ἥψαντο, ἐντεῦθεν ἁψάσθωσαν, ἵνα καὶ τὴν ἐκ τῆς ῥᾳθυμίας καταδίκην τῇ μετὰ 
ταῦτα προθυμίᾳ ἀποκρούσωνται. Ἔνι γάρ, ἔνι καὶ τὸν ἐῤῥᾳθυμηκότα σφόδρα μετὰ 
ταῦτα χρησάμενον τῇ προθυμίᾳ τοῦ παρελθόντος χρόνου πᾶσαν ἀνασῶσαι τὴν 
ζημίαν. Διὸ φησι, «Σήμερον ἐὰν τῆς φωνῆς αὐτοῦ ἀκούσητε, μὴ σκληρύνητε τὰς 
καρδίας ὑμῶν, ὡς ἐν τῷ παραπικρασμῷ». Τοῦτο δὲ λέγει παραινῶν καὶ 
συμβουλεύων, μηδέποτε ἀπογινώσκειν, ἀλλ᾽ ἕως ἂν ἐνταῦθα ὦμεν, χρηστὰς ἔχιν 
τὰς ἐλπίδας, καὶ τῶν ἔμπροσθεν ἐπιλαμβάνεσθαι, καὶ πρὸς τὸ βραβεῖον διώκειν τῆς 
ἄνω κλήσεως τοῦ Θεοῦ. Τοῦτο τοίνυν ποιήσωμεν, καὶ τὰ ὀνόματα τῆς μεγάλης 
ταύτης ἐξετάσωμεν δωρεᾶς. Ὥσπερ γὰρ ἀγνοούμενον ἀξιώματος μέγεθος 
ῥᾳθυμοτέρους ποιεῖ τοὺς τιμώμενους, οὕτω γνωριζόμενον εὐχαρίστους καθίστησι 
καὶ σπουδαιοτέρους ἐργάζεται. Καὶ ἄλλως δὲ αἰσχρὸν ἂν εἴη καὶ καταγέλαστον 
τοσαύτης ἀπολαύοντας δόξης παρὰ τοῦ Θεοῦ καὶ τιμῆς, μηδὲ τὰ ὀνόματα αὐτῆς 
εἰδέναι τὶ ποτε ἐνδείξασθαι βούλεται. Καὶ τὶ λέγω περὶ τῆς δωρεᾶς ταύτης; Ἂν γὰρ 
τὸ κοινὸν τοῦ γένους ἡμῶν ἐννοήσῃς ὄνομα, μεγίστην πρὸς ἀρετὴν λήψῃ 

διδασκαλίαν καὶ παράκλησιν. Τὸ γὰρ «ἄνθρωπος» τοῦτο ὄνομα οὐ κατὰ τοὺς 
ἔξωθεν ἡμεῖς ὁριζόμεθα, ἀλλ᾽ ὡς ἡ θεῖα Γραφὴ ἐκέλευσεν. Ἄνθρωπος γὰρ ἐστιν, 
οὐχ ὅστις ἁπλῶς χεῖρας καὶ πόδας ἔχει ἀνθρώπου, οὐδ᾽ ὅστις ἐστὶ λογικὸς μόνον, 
ἀλλ᾽ ὅστις εὐσέβειαν καὶ ἀρετὴν μετὰ παῤῥησίας ἀσκεῖ. Ἄκουσον γοῦν περὶ τοῦ 
Ἰὼβ τὶ φησιν: εἰπὼν γάρ, ὅτι «Ἐν χώρᾳ τῇ Αὐσίτιδι ἄνθρωπος ἦν», οὐκ ἀπὸ τούτων 
αὐτὸν ὑπογράφει τῶν ὅρων, ἀφ᾽ ὧν οἱ ἔξωθεν, οὐδὲ τοῦτο λέγει, ὅτι πόδας δύο εἶχε 
καὶ ὄνυχας πλατεῖς, ἀλλὰ τὰ γνωριστικὰ τῆς εὐσεβείας ἐκείνης συντιθεὶς ἔλξγε, 
«Δίκαιος, ἀληθινός, θεοσεβής, ἀπεχόμενος ἀπὸ παντὸς πονηροῦ πράγματος», 
δεικνὺς ὅτι τοῦτό ἐστιν ἄνθρωπος. Καθάπερ οὖν καὶ ἕτερός φησι: «Τὸν Θεὸν 
φόβου, καὶ τὰς ἐντολὰς αὐτοῦ φύλασσε, ὅτι τοῦτο πᾶς ἄνθρωπος». Εἰ δὲ τὸ 
«ἄνθρωπος» ὄνομα τοσαύτην εἰς ἀρετὴν παράκλησιν παρέχει, πολλῷ μᾶλλον τὸ 
«πιστός»; Πιστὸς γὰρ διὰ τοῦτο καλῇ, ὅτι καὶ πιστεύεις τῷ Θεῷ. καὶ πιστεύῃ παρ᾽ 
αὐτοῦ αὐτὸς δικαιοσύνην, ἁγιωσύνην, καθαρότητα ψυχῆς, υἱοθεσίαν, βασιλείαν 
οὐρανῶν: ἐνεπίστευσε καὶ ταῦτά σοι παρακατέθετο᾽ σὺ πάλιν ἕτερα αὐτῷ 
ἐνεπίστευσας καὶ παρακατέθου, ἐλεημοσύνην, εὐχάς, σωφροσύνην, τὴν ἄλλην 
ἅπασαν ἀρετήν. Καὶ τὶ λέγω ἐλεημοσύνην; Κἂν ψυχροῦ αὐτῷ ποτήριον δῷς, οὐδὲ 
τοῦτο ἀπολέσεις, ἀλλὰ καὶ τοῦτο μετ᾽ ἀκριβείας φυλάσσει εἰς ἐκείνην τὴν ἡμέραν, 
καὶ μετὰ πολλῆς ἀποδώσει τῆς περιουσίας᾽ τὸ γὰρ δὴ θαυμαστὸν τοῦτό ἐστιν, ὅτι 
οὐ φυλάττει τὰς παρακαταθήκας μόνον, ἀλλὰ καὶ πλεονάζει ταύταις ταῖς 
ἀντιδόσεσι. 


Τοῦτο καὶ σοὶ ποιεῖ ἐκέλευσε κατὰ δύναμιν τὴν σήν, ἐν οἷς ἐνεπιστεύθης, τὴν 
ἁγιωσύνην ἣν ἔλαβες ἐπιτείνειν, καὶ τὴν δικαιοσύνην τὴν ἀπὸ τοῦ λουτροῦ 
λαμπροτέραν ἐργάζεσθαι, καὶ τὸ χάρισμα φαιδρότερον ποιεῖν: καθάπερ οὖν καὶ 
Παῦλος ἐποίησε, τοῖς μετὰ ταῦτα πόνοις καὶ τῇ σπουδῇ καὶ τῇ προθυμίᾳ αὐξήσας 
ἅπαντα, ἅπερ ἔλαβεν, ἀγαθά. Καὶ σκόπει Θεοῦ κηδεμονίαν᾽ οὔτε σοι τὸ πᾶν ἔδωκεν 
ἐνταῦθα, οὔτε τοῦ παντὸς ἀπεστέρησεν, ἀλλὰ τὰ μὲν ἔδωκε, τὰ δὲ ὑπέσχετο. Καὶ 
τίνος ἕνεκεν οὐ τὸ πᾶν ἐνταῦθα ἔδωκεν; Ἵνα σὺ τὴν πίστιν ἐπιδείξῃ τὴν περὶ αὐτόν, 
τοῖς μηδέπω δοθεῖσιν ἀπὸ τῆς ὑποσχέσεως αὐτοῦ μόνης, πιστεύων. Τίνος δὲ ἕνεκεν 
πάλιν οὐ τὸ πᾶν ἐκεῖ ἐταμιεύσατο, ἀλλ᾽ ἔδωκε καὶ Πνεύματος χάρι καὶ δικαιοσύνην 
καὶ ἁγιασμόν; Ἵνα σοι κουφίσῃ τοὺς πόνους, καὶ ἐκ τῶν ἤδη δοθέντων καὶ ἐκ τῶν 
μελλόντων εὐέλπιδα καταστήσῃ. Διὰ τοῦτο καὶ νεοφώτιστος μέλλεις καλεῖσθαι, ὅτι 
νέον σοι τὸ φῶς ἀεί, ἂν ἐθέλῃς, καὶ οὐδέποτε σβέννυται. Τοῦτο μὲν γάρ, καὶ 
βουλομένων ἡμῶν, καὶ μὴ βουλομένων, διαδέχεται νύξ, ἐκείνην δὲ τὴν ἀκτῖνα 
σκότος οὐκ οἶδε: «Τὸ γὰρ φῶς ἐν τῇ σκοτίᾳ φαίνει, καὶ ἡ σκοτία αὐτὸ οὐ 
κατέλαβεν». Οὐχ οὕτω γοῦν ὁ κόσμος ἐστὶ λαμπρός, ἀνισχούσης τῆς ἀκτῖνος, ὡς 
ψυχὴ καταυγάζεται καὶ λαμπροτέρα γίνεται, τὴν ἀπὸ τοῦ Πνεύματος δεξαμένη 
χάριν. Καὶ μάνθανε τῶν πραγμάτων ἀκριβέστερον τὴν φύσιν᾽ νυκτὸς μὲν γὰρ 
κατεχούσης καὶ σκότους ὄντος, πολλάκις καὶ σχοινίον ἰδὼν τις, ἐνόμισε ὄφιν εἶναι, 
καὶ φίλον προσιόντα ὡς ἐχθρὸν ἔφυγε, καὶ ψόφου τινὸς αἰσθόμενος περιδεὴς 
γέγονεν᾽ ἡμέρας δὲ γενομένης οὐδὲν τοιοῦτον γένοιτ᾽ ἄν, ἀλλὰ πάντα οἴαπερ ἐστὶ 

φαίνεται. Ὃ καὶ ἐπὶ τῆς ψυχῆς συμβαίνει τῆς ἡμετέρας. Ἐπειδὰν γὰρ ἡ χάρις 
ἐλθοῦσα τὸ σκότος ἀπελάσῃ τῆς διανοίας, μανθάνομεν τὴν τῶν πραγμάτων 
ἀκρίβειαν, καὶ γίνεται ἡμῖν εὐκαταφρόνητα τὰ πρότερον φοβερά. Οὔτε γὰρ θάνατον 
ἔτι δεδοίκαμεν, μαθόντες ἀκριβῶς παρὰ τῆς ἱερᾶς ταύτης μυσταγωγίας, ὅτι οὐκ ἔστι 
θάνατος ὁ θάνατος, ἀλλ᾽ ὕπνος καὶ κοίμησις πρόσκαιρος: οὐ πενίαν, οὐ νόσον, οὐκ 
ἄλλο τι τῶν τοιούτων οὐδέν, εἰδότες ὅτι πρὸς βελτίονα ζωὴν ὁδεύομεν, ἀκήρατόν 
τε καὶ ἄφθαρτον, καὶ πάσης τοιαύτης ἀπηλλαγμένην ἀνωμαλίας. 


β΄. Μὴ τοίνυν ἔτι πρὸς τὰ βιωτικὰ μείνωμεν κεχηνότες, μὴ περὶ τρυφὴν τραπέζης, 
μηδὲ περὶ πολυτέλειαν ἱματίων᾽ καὶ γὰρ ἔχεις ἱμάτιον μέγιστον, ἔχεις τράπεζαν 
πνευματικήν, ἔχεις τὴν δόξαν τὴν ἄνω, καὶ πάντα σοι ὁ Χριστὸς γίνεται, καὶ 
τράπεζα, καὶ ἱμάτιον, καὶ οἶκος, καὶ κεφαλή, καὶ ῥίζα. «Ὅσοι γὰρ εἰς Χριστὸν 
ἐβαπτίσθητε, Χριστὸν ἐνεδύσασθε»" ἰδοὺ πῶς ἱμάτιόν σοι γέγονε; Βούλει μαθεῖν, 
πῶς καὶ τράπεζά σοι γίνεται; «Ὁ τρώγων με, φησίν, ὥσπερ ἐγὼ ζῶ διὰ τὸν Πατέρα, 
κἀκεῖνος ζήσεται δι᾽ ἐμέ». Ὅτι δὲ καὶ οἶκός σοι γίνεται «Ὁ τρώγων μου τὴν σάρκα 
ἐν ἐμέοι μένει, κἀγὼ ἐν αὐτῷ»" καὶ ὅτι ῥίζα, πάλιν φησίν: «Ἐγὼ ἡ ἄμπελος, ὑμεῖς τὰ 
κλήματα»" καὶ ὅτι ἀδελφός, καὶ φίλος, καὶ νυμφίος: «Οὐκέτι ὑμᾶς λέγω δούλους" 
ὑμεῖς γὰρ φίλοι μου ἐστέ». Καὶ ὁ Παῦλος πάλιν: «Ἡρμοσάμην ὑμᾶς ἑνὶ ἀνδρὶ 
παρθένον ἁγνὴν παραστῆσαι τῷ Χριστῷ»: καὶ πάλιν: «Εἰς τὸ εἶναι αὐτὸν 
πρωτότοκον ἐν πολλοῖς ἀδελφοῖς». Οὐκ ἀδελφοὶ δὲ αὐτοῦ μόνον, ἀλλὰ καὶ παιδία 
γινόμεθα: «Ἰδοὺ γάρ, φησίν, ἐγώ, καὶ τὰ παιδία, ἃ μοι ἔδωκεν ὁ Θεός»: οὐ τοῦτο δὲ 
μόνον, ἀλλὰ καὶ μέλη αὐτοῦ, καὶ σῶμα αὐτοῦ. Ὥσπερ γὰρ οὐκ ἀρκούντων τῶν 
εἰρημένων ἐπιδεῖξαι τὴν ἀγάπην καὶ τὴν εὔνοιαν, ἣν πρὸς ἡμᾶς ἐπιδείκνυται, καὶ 
ἕτερον τούτων μεῖζον καὶ ἐγγύτερον ἔθηκεν, κεφαλὴν ἑαυτὸν ἡμῶν προσειπών. 
Ταῦτα δὴ πάντα εἰδώς, ἀγαπητέ, ἄμειψαί σοὺ τὸν εὐεργέτην ἀρίστῃ πολιτείᾳ καὶ 
ἐννοήσας τῆς θυσίας τὸ μέγεθος, καλλώπισόν σου τὰ μέλη σώματος. ἘἜννόησον τὶ 
δέχῃ τῇ χειρί, καὶ μηδέποτε ἀνάσχῃ τυπτῆσαί τινα, μηδὲ τὴν τοσούτῳ τιμηθεῖσαν 
δώρῳ καταισχύνῃς τῇ τῆς πληγῆς ἁμαρτίᾳ" ἐννόησον τὶ δέχῃ τῇ χειρί, καὶ καθαρὰν 
αὐτὴν πλεονεξίας καὶ ἁρπαγῆς πάσης διατήρησον. Λόγισαι, ὅτι οὐ τῇ χειρὶ δέχῃ 
μόνον, ἀλλὰ καὶ τῷ στόματι προσάγεις καὶ καθαρὰν φύλαττε τὴν γλῶτταν αἰσχρῶν 
καὶ ὑβριστικῶν ῥημάτων, βλασφημίας ἐπιορκίας, καὶ τῶν ἀλλάων τῶν τοιούτων 
ἁπάντων. Καὶ γὰρ ὀλέθριον τὴν διακονουμένην μυστηρίοις οὕτω φρικωδεστάτοις, 
καὶ αἵματι φοινιχθεῖσαν τοιούτῳ, καὶ χρυσῆν γενομένην μάχαιραν, ἐπὶ λοιδορίας καὶ 
ὕβρεις καὶ εὐτραπελίας μετάγειν. Αἰδέσθητι τὴν τιμήν, ἣν ἐτίμησεν αὐτὴν ὁ Θεός, 
καὶ μὴ καταγάγῃς εἰς τὴν τῆς ἁμαρτίας εὐτέλειαν" ἀλλ᾽ ἐνθυμηθεὶς πάλιν, ὅτι μετὰ 
τὴν χεῖρα καὶ τὴν γλῶτταν ἡ καρδία δέχεται τὸ φρικτὸν ἐκεῖνο μυστήριον, μὴ ῥάψῃς 
ποτὲ κατὰ τοῦ πλησίον δόλον, ἀλλὰ κακουργίας πάσης καθαρὰν διατηρεῖ σου τὴν 
διάνοιαν᾽ οὕτω καὶ ὀφθαλμοὺς καὶ ἀκοὴν ἀσφαλίσασθαι δυνήσῃ. Πῶς γὰρ οὐκ 
ἄτοπον, μετὰ τὴν μυστικὴν ἐκείνην φωνὴν καὶ ἐκ τῶν οὐρανῶν φερομένην, τὴν ἐκ 
τῶν Χερουβὶμ λέγω, πορνικοῖς ἄσμασι καὶ κατακεκλασμένοις μέλεσι τὴν ἀκοὴν 
μολύνειν; Πῶς δὲ οὐκ ἐσχάτης κολάσεως ἄξιον, τοῖς ὀφθαλμοῖς, οἷς ὁρᾷς τὰ 

ἀπόῤῥητα καὶ φρικτὰ μυστήρια, τούτοις πόρνας ὁρᾷν, καὶ μοιχείαν ἐργάζεσθαι τὴν 
κατὰ διάνοιαν; Εἰς γάμον ἐκλήθης, ἀγαπητέ᾽ μὴ εἰσέλθῃς ῥυπαρὰ ἐνδεδυμένος 
ἱμάτια, ἀλλὰ τῷ γάμῳ κατάλληλον λαβὲ στολήν. Εἰ γὰρ εἰς γάμους αἰσθητοὺς 
ἄνθρωποι καλούμενοι, κἂν ἁπάντων ὦσι πενέστεροι, χρησάμενοι πολλάκις ἢ 
πριάμενοι ἱμάτιον καθαρόν, οὕτω πρὸς τοὺς καλέσαντας αὐτοὺς ἀπαντῶσι: σὺ δὲ ὁ 
πρὸς γάμον κληθεὶς πνευματικὸν καὶ δεῖπνα βασιλικά, ἐννόησον, ἡλίκον ἂν εἴη 
δίκαιόν σε ἱμάτιον πρίασθαι: μᾶλλον δὲ οὐδὲ ἀγοράσαι χρεία, ἀλλ᾽ αὐτὸς σοι 
δίδωσιν ὁ καλῶν δωρεάν, ἵνα μηδὲ πενίαν προβαλέσθαι ἔχῃς. Τήρει τοίνυν ὅπερ 
ἔλαβες ἱμάτιον: ἂν γὰρ ἀπολέσῃς, χρήσασθαι οὐ δυνήσῃ λοιπόν, οὐδὲ πρίασθαι: 
οὐδαμοῦ γὰρ πωλεῖται τοιοῦτον ἱμάτιον. Ἤκουσας, πῶς ἐστέναξαν τοῦ συνειδότος 
ἐνταῦθα διαναστήσαντος; Σκοπὲ τοίνυν, ἀγαπητέ, μὴ καὶ σὺ ποτε τοῦτο πάθη᾽ πῶς 
δὲ οὐ πείσῃ, τὴν πονηρὰν συνήθειαν μὴ ἐκβαλὼν τῶν κακῶν; Διὰ τοῦτο καὶ πρώην 
εἶπον καὶ νῦν λέγω, καὶ λέγω οὐ παύσομαι, εἶ τις τὰ ἐλαττώματα τῶν τρόπων μὴ 
διώρθωσε μηδὲ παρεσκεύασεν ἑαυτῷ τὴν ἀρετὴν εὔκολον, μὴ βαπτιζέσθω. Τὰ μὲν 
γὰρ πρότερα ἁμαρτήματα ἀφεῖναι δύναται τὸ λουτρόν᾽ δέος δὲ οὐ μικρὸν καὶ 
κίνδυνος οὐχ ὁ τυχών, μήποτε πάλιν ἐπ᾽ αὐτὰ ἐπανέλθωμεν, καὶ γένηται ἡμῖν ἕλκος 
τὸ φάρμακον. Ὅσῳ γὰρ μείζων γέγονε ἡ χάρις, τοσούτῳ πλείων ἡ κόλασις τοῖς 
μετὰ ταῦτα ἁμαρτάνουσιν. 


γ᾽. Ἵνα οὖν μὴ πρὸς τὸν πρότερον ἐπανίωμεν ἔμετον, παιδεύσωμεν ἑαυτοὺς 
ἐντεῦθεν ἤδη. Ὅτι γὰρ δεῖ πρότερον μετανοήσαντας καὶ τῶν προτέρων ἀποστάντας 
κακῶν, οὕτω τῇ χάριτι προσιέναι, ἄκουσον τὶ μὲν Ἰωάννης φησί, τὶ δὲ ὁ τῶν 
ἀποστόλων κορυφαῖος τοῖς βαπτίζεσθαι μέλλουσιν᾽ ἐκεῖνος μὲν γὰρ φησι’ 
«Ποιήσατε καρπὸν ἄξιον τῆς μετανοίας, καὶ μὴ ἄρξησθε λέγειν ἐν ἑαυτοῖς, ὅτι 
Πατέρα ἔχομεν τὸν Ἀβραάμ»: οὗτος δὲ τοῖς ἐρωτῶσι πάλιν ἔλεγε: «Μετανοήσατε, 
καὶ βαπτισθήτω ἕκαστος ὑμῶν εἰς ὄνομα τοῦ Κυρίου Ἰησοῦ Χριστοῦ». Ὁ δὲ 
μετανοῶν οὐκέτι τῶν αὐτῶν ἅπτεται πραγμάτων, ἐφ᾽ οἷς μετενόησε: διὰ τοῦτο καὶ 
κελευόμεθα λέγειν: ἀποτάσσομαί σοι, σατανᾶ, ἵνα μηκέτι πρὸς αὐτὸν ἐπανέλθωμεν. 
Καθάπερ οὖν ἐπὶ τῶν ζωγράφων γίνεται, οὕτω καὶ νῦν γινέσθω: καὶ γὰρ ἐκεῖνοι τὰς 
σανίδας προθέντες, καὶ λευκὰς περιάγοντες γραμμάς, καὶ τὰς βασιλικὰς 
ὑπογράφοντες εἰκόνας, πρὶν ἢ τῶν χρωμάτων ἐπαγαγεῖν τὴν ἀλήθειαν, μετ᾽ 
ἐξουσίας ἁπάσης τὰ μὲν ἐξαλείφουσι, τὰ δὲ ἀντεγγράφουσι, καὶ διορθοῦντες τὰ 
ἡμαρτημένα καὶ μετατιθέντες τὰ κακῶς ἔχοντα᾽ ἐπειδὰν δὲ τὴν βαφὴν λοιπὸν 
ἐπαγάγωσιν, οὐκέτι εἰσὶ κύριοι πάλιν ἐξαλεῖψαι καὶ ἀντεγγράψαι, ἐπεὶ τῷ κάλλει τῆς 
εἰκόνος λυμαίνονται, καὶ ἔγκλημα τὸ πρᾶγμα γίνεται: τοῦτο δὴ καὶ σὺ ποίησον" 
νόμισον εἰκόνα σοι τὴν ψυχὴν εἶναι. Πρὶν ἢ τοίνυν ἐπελθεῖν τὴν ἀληθῆ τοῦ 
Πνεύματος βαφήν, ἐξάλειψον τὰς κακῶς ἐντεθείσας σοι συνηθείας: εἶτα ὀμνύναι, 
εἴτε ψεύδεσθαι, εἴτε ὑβρίζειν, εἴτε αἰσχρολογεῖν, εἴτε γελωτοποιεῖν, εἴτε ἄλλο τι τῶν 
τοιούτων τῶν μὴ νενομισμένων συνήθειαν ἔχεις ποιεῖν, ἔξελε τὴν συνήθειαν, ἵνα μὴ 
πάλιν πρὸς αὐτὴν ἐπανέλθῃς μετὰ τὸ βάπτισμα. Τὰ ἁμαρτήματα ἀφανίζει τὸ 
λουτρόν, τὴν συνήθειαν διόρθωσον σύ, ἵνα τῶν χρωμάτων ἐπενεχθέντων καὶ 

λαμψάσης τῆς βασιλικῆς εἰκόνος, μηκέτι λοιπὸν ἐξαλείφῃς, καὶ τραύματα καὶ οὐλὰς 
ἐμποιῇς τῷ παρὰ τοῦ Θεοῦ δοθέντι σοι κάλλει. Κατάστειλον τοίνυν ὀργήν, σβέσον 
θυμόν: κἂν ἀδικήσῃ τις, κἂν ὑβρίσῃ, δάκρυσον ἐκεῖνον μὴ ἀγανάκτησης σῇ, 
συνάλγησον, μὴ παροξυνθῇς, μηδὲ εἴπῃς, ὅτι Εἰς τὴν ψυχὴν ἠδίκημαι οὐκ ἔστιν 
οὐδεὶς εἰς ψυχὴν ἀδικούμενος, ἐὰν μὴ ἡμεῖς ἑαυτοὺς εἰς ψυχὴν ἀδικήσωμεν᾽ καὶ 
πῶς, ἐγὼ λέγω: Ἀφείλετό σοὺ τις τὴν οὐσίαν; Οὐκ ἠδίκησεν εἰς ψυχήν, ἀλλ᾽ εἰς 
χρήματα’ ἂν δὲ σὺ μνησικακήσῃς, εἰς ψυχὴν σαυτὸν ἠδίκησας. Τὰ μὲν γὰρ χρήματα 
ἀφαιρεθέντα οὐδὲν ἐζημίωσεν, ἀλλὰ καὶ ὠφέλησε, σὺ δὲ τὴν ὀργὴν οὐκ ἀφείς, 
εὐθύνας ἐκεῖ δώσεις τῆς μνησικακίας ταύτης. Ἐλοιδορήσατό τις καὶ ὕβρισεν; Οὐδὲν 
εἰς ψυχὴν ἠδίκησεν, ἀλλ᾽ οὐδὲ εἰς σῶμα. Ἀντελοιδόρησας σὺ καὶ ὕβρισας; Σὺ 
σαυτὸν εἰς ψυχὴν ἠδίκησας, τῶν ῥημάτων, ὧν εἶπας, ἐκεῖ μέλλων εὐθύνας ὑφέξειν. 
Καὶ τοῦτο τῇ μάλιστα πάντων ὑμᾶς εἰδέναι βούλομαι, ὅτι τὸν Χριστιανὸν καὶ 
πιστὸν οὐδεὶς εἰς ψυχὴν ἀδικῆσαι δύναται, οὐδὲ αὐτὸς ὁ διάβολος. Οὐ τοῦτο δὲ 
μόνον ἐστὶ τὸ θαυμαστόν, ὅτι ἀχειρώτους ἡμᾶς ὁ Θεὸς πάσαις ἐποίησε ταῖς 
ἐπιβουλοῖς, ἀλλ᾽ ὅτι καὶ πρὸς τὴν τῆς ἀρετῆς ἐργασίαν ἐπιτηδείους “ἡμᾶς 
κατεσκεύασε, καὶ κώλυμα οὐδὲν ἐστιν, ἐὰν θέλωμεν, κἂν πένητες ὦμεν, κἂν 
ἀσθενεῖς τῷ σώματι, κἂν ἀπεῤῥιμμένοι, καὶ ἀνώνυμοι, κἂν οἰκέται. Οὔτε γὰρ πενία, 
ὅτε ἀῤῥωστία, οὔτε σώματος πήρωσις, οὐ δουλείᾳ, οὐκ ἄλλο τι τῶν τοιούτων οὐδὲν 
ἐμπόδιον πρὸς ἀρετὴν γένοιτ᾽ ἂν ποτε. Καὶ τὶ λέγω πένητα καὶ οἰκέτην καὶ 
ἀνώνυμον; Κἂν δεσμώτης ἧς, οὐδὲ τοῦτό σοι γίνεται ἐμπόδιον πρὸς ἀρετὴν καὶ 
πῶς, ἐγὼ λέγω: Ἐλύπησέ σὲ τις τῶν ἔνδον καὶ παρώξυνεν; Ἄφες αὐτῷ τὴν ὀργήν᾽ 
μήτι σοι πρὸς τοῦτο τὰ δεσμὰ καὶ ἡ πενία καὶ τὸ ἄτιμον εἶναι ἐμπόδιον γέγονε; Καὶ 
τὶ λέγω ἐμπόδιον; Καὶ ἐβοήθησε μὲν οὖν, καὶ συνέπραξε πρὸς τὸ καταστεῖλαι τὸν 
τῦφον. Εἶδες ἕτερον εὐπραγοῦντα; Μὴ βασκήνῃς᾽ οὐδὲ γὰρ ἐνταῦθα ἡ πενία 
κώλυμα γίνεται. Πάλιν, ὅταν εὔξασθαι δέῃ, νηφούσῃ καὶ ἀγρυπνούσῃ διανοίᾳ 
τοῦτο ποίησον, καὶ οὐδὲν ἔσται τὸ κωλῦον οὐδὲ ἐνταῦθα. Πραότητα, ἐπιείκειαν 
ἐπεδείκνυσο πᾶσαν, σωφροσύνην, σεμνότητα᾽ οὐδὲ γὰρ ταῦτα τῶν ἔξωθεν δεῖται 
βοηθημάτων. Καὶ τοῦτο μάλιστα τὸ μέγιστόν ἐστι τῆς ἀρετῆς, ὅτι οὐ πλούτου,οὐ 
δυναστείας, οὐ δόξης, οὐκ ἄλλου τινὸς τῶν τοιούτων ἔχει χρείαν, ἀλλὰ ψυχῆς 
μόνης ἡγιασμένης, καὶ πλέον οὐδὲν ἐπιζητεῖ. Ὅρα δὲ καὶ ἐπὶ τῆς χάριτος αὐτὸ τοῦτο 
γινόμενον. κἂν γὰρ χωλεύῃ τις, κἂν τοὺς ὀφθαλμοὺς ἐκκεκομμένος ἡ, κἂν τὸ σῶμα 
πεπηρωμένος, κἂν εἰς ἐσχάτην καταπεπτωκὼς ἀῤῥωστίαν, οὐδενὶ τούτων ἐπελθεῖν ἡ 
χάρις κωλύεται: ψυχὴν γὰρ ἐπιζητεῖ μόνην μετὰ προθυμίας αὐτὴν δεχομένην, καὶ 
ταῦτα ἅπαντα παρατρέχει τὰ ἔξωθεν. Εἰ μὲν γὰρ τῶν ἔξωθεν στρατιωτικῶν καὶ 
σώματος μέτρον καὶ σαρκὸς εὐξξίαν ἐπιζητοῦσιν οἱ μέλλοντες αὐτοὺς καταλέγειν 
εἰς τὸ στρατόπεδον οὐ ταῦτα δὲ μόνον ἔχειν χρὴ τὸν μέλλοντα στρατεύεσθαι, ἀλλὰ 
καὶ ἐλεύθερον εἶναι: ἂν γὰρ δοῦλός τις ἡ, ἐκβάλλεται: ὁ δὲ τῶν οὐρανῶν βασιλεὺς 
οὐδὲν τοιοῦτον ἐπιζητεῖ, ἀλλὰ καὶ δούλους δέχεται εἰς τὸ αὐτοῦ στρατόπεδον, καὶ 
γεγηρακότας καὶ παρειμένους τὰ μέλη, καὶ οὐκ ἐπαισχύνεται. Τὶ τούτου 
φιλανθρωπότερον; Τὶ χρηστότερον γένοιτ᾽ ἄν; Οὗτος μὲν γὰρ τὰ ἐφ᾽ ἡμῖν ζητεῖ 
μόνον, ἐκεῖνοι δὲ τὰ οὐκ ἐφ᾽ ἡμῖν. Τὸ γὰρ δοῦλον εἶναι ἢ ἐλεύθερον, οὐχ ἡμέτερον: 

τὸ ὑψηλὸν πάλιν εἶναι καὶ βραχύν, οὐκ ἐφ᾽ ἡμῖν, τὸ γεγηρακότα καὶ ἄρτιον, καὶ ὅσα 
τοιαῦτα: τὸ δὲ ἐπιεικῆ ἢ χρηστὸν εἶναι καὶ τὰ παραπλήσια τούτοις, τῆς ἡμετέρας 
γνώμης. Καὶ ταῦτα ἡμᾶς ὁ Θεὸς ἀπαιτεῖ μόνα, ὧν ἡμεῖς ἐσμεν κύριοι: καὶ μάλα 
εἰκότως: οὐ γὰρ δι᾽ οἰκείαν χρείαν, ἀλλὰ δι᾽ εὐεργεσίαν ἡμᾶς ἐπὶ τὴν αὐτοῦ χάριν 
καλεῖ, οἱ δὲ βασιλεῖς διὰ τὴν ἑαυτῶν διακονίαν" κἀκεῖνοι μὲν ἐπὶ πόλεμον ἕλκουσιν 
αἰσθητόν, οὗτος δὲ ἐπὶ μάχην πνευματικήν. Οὐκ ἐπὶ τῶν πολέμων δὲ μόνον τῶν 
ἔξωθεν, ἀλλὰ καὶ ἐπὶ τῶν ἀγώνων τὴν αὐτὴν ἀναλογίαν ἴδοι τις ἄν᾽ οἱ γὰρ 
μέλλοντες εἰς τὸ θέατρον ἕλκεσθαι ἐκεῖνο, οὐ πρότερον καθιᾶσιν εἰς τοὺς ἀγῶνας, 
ἕως ἂν αὐτοὺς ὁ κῆρυξ λαβὼν ὑπὸ τοῖς ἁπάντων ὀφθαλμοῖς περιαγάγῃ βοῶν καὶ 
λέγων: μὴ τις τούτου κατηγορεῖ" καίτοι γε οὐκ ἔστιν ἐκεῖ ψυχῆς, ἀλλὰ σωμάτων τὰ 
παλαίσματα: τίνος οὖν ἕνεκεν εὐθύνας ἀπαιτεῖς εὐγενείας; Ἐνταῦθα δὲ οὐδὲν 
τοιοῦτον, ἀλλ᾽ ἅπαν τοὐναντίον, οὐκ ἐν χειρῶν συμπλοκαῖς ὄντων ἡμῖν τῶν 
παλαισμάτων, ἀλλ᾽ ἐν φιλοσοφίᾳ ψυχῆς καὶ ἀρετῇ διανοίας" τοὐναντίον ὁ 
ἀγωνοθέτης ποιεῖ᾽ οὐ γὰρ λάτων αὐτὸν περιάγει καὶ λέγει’ μὴ τις τούτου κατηγορεῖ; 
Ἀλλὰ βοᾷ’ κἂν ἄνθρωποι πάντες, κἂν δαίμονες μετὰ τοῦ διαβόλου συστάντες 
αὐτοῦ κατηγορῶσι τὰ ἔσχατα καὶ ἀπόῤῥητα δεινά, οὐκ ἐκβάλλων οὐδὲ 
βδελύσσομαι, ἀλλὰ τῶν κατηγόρων αὐτὸν ἀπαλλάξας, καὶ τῆς πονηρίας 
ἐλευθερώσας, οὕτως ἐπὶ τοὺς ἀγῶνας ἄγω: καὶ μάλα εἰκότως. Ἐκεῖ μὲν γὰρ ὁ 
ἀγωνοθέτης οὐδὲν συντελεῖ τοῖς ἀγωνιζομένοις πρὸς τὴν νίκην, ἀλλ᾽ ἕστηκε μέσος: 
ἐνταῦθα δὲ ἀγωνοθέτης τῶν ἄθλων τῆς εὐσεβείας σύμμαχος γίνεται καὶ βοηθός, 
συνεφαπτόμενος αὐτοῖς τῆς πρὸς τὸν διάβολον μάχης. 


δ᾽. Οὐ τοῦτο δὲ μόνον ἐστὶ τὸ θαυμαστόν, ὅτι ἀφίησιν ἡμῖν τὰ ἁμαρτήματα, ἀλλ᾽ 
ὅτι αὐτὰ οὐδὲ ἐκκαλύπτεται, οὐδὲ ποιεῖ φανερὰ καὶ δῆλα, οὐδὲ ἀναγκάζει 
παρελθόντος εἰς μέσον ἐξειπεῖν τὰ πεπλημμελημένα, ἀλλ᾽ αὐτῷ μόνῳ 
ἀπολογήσασθαι κελεύει καὶ πρὸς αὐτὸν ἐξομολογήσασθαι. Καίτοι γε ἐκ τῶν ἔξωθεν 
δικαστῶν εἰ τις εἰπὲ τινι γῶν ἁλόντων λῃστῶν ἣ τυμβωρύχων, εἰπεῖν τὰ 
πεπλημμελημένα, καὶ ἀφεθῆναι τῆς κολάσεως, πάσῃ προθυμίᾳ ἂν κατεδέξαντο 
τοῦτο, τῇ τῆς σωτηρίας ἐπιθυμίᾳ τῆς αἰσχύνης καταφρονοῦντες. Ἐνταῦθα δὲ οὐδὲν 
τοιοῦτόν ἐστιν, ἀλλὰ καὶ ἀφίησιν τὰ ἁμαρτήματα, καὶ οὐκ ἀναγκάζει παρόντων 
τινῶν αὐτὰ ἐκπομπεύειν, ἀλλ᾽ ἕν μόνον ζητεῖ, ὅπως αὐτὸς ὁ τῆς ἀφέσεως ἀπολαύων 
μάθοι τῆς δωρεᾶς τὸ μέγεθος. Πῶς οὖν οὐκ ἄτοπον ἐν οἷς αὐτὸς ἡμᾶς εὐεργετεῖ εἰ 
ἀρκοῖτο τῇ παρ᾽ ἡμῶν μαρτυρίᾳ μόνῃ, ἡμεῖς δὲ ἐν οἷς αὐτὸν θεραπεύομεν, ἑτέρους 
ἐπιζητοῦμεν μάρτυρας καὶ πρὸς ἐπίδειξίν τι ποιοῦμεν; Θαυμάσαντες τοίνυν τὴν 
αὐτοῦ φιλοφροσύνην ἐπιδειξώμεθα τὰ παρ᾽ ἡμῶν, καὶ πρὸ τῶν ἄλλων ἁπάντων τὴν 
γῆς γλώττης χαλινώσωμεν ῥύμην, καὶ μὴ ἀξὶ φθεγγόμεθα’ «Ἐκ γὰρ πολυλογίας οὐκ 
ἐκφεύξῃ ἁμαρτίαν». Ἂν μὲν οὖν ἔχῃς τι χρήσιμον εἰπεῖν, ἄνοιξον τὰ χείλη, ἂν δὲ 
μηδὲν ἀναγκαῖον ἡ, σίγα" βέλτιον γάρ. 


Χειροτέχνης εἶ; Καθεζόμενος ψάλλε: ἀλλ᾽ οὐ βούλει τῷ στόματι ψάλλειν; Τῇ 
διανοίᾳ τοῦτο ποίει μέγας συνόμιλος ὁ ψαλμός. Οὐδὲν ἐντεῦθεν ὑποστήσῃ δεινόν, 

ἀλλ᾽ ὡς ἐν μοναστηρίῳ ἐν τῷ ἐργαστηρίῳ δυνήσῃ καθέζεσθαι: οὐ γὰρ τόπων 
ἐπιτηδειότης, ἀλλὰ τρόπων ἀκριβείᾳ τὴν ἡσυχίαν ἡμῖν παρέξεται. Παῦλον γοῦν ἐν 
ἐργαστηρίῳ τῇ τέχνῃ κεχρημένος, οὐδὲν εἰς τὴν οἰκείαν ἀρετὴν παρεβλάβη. Μὴ 
τοίνυν λέγε σύ: πῶς δυνήσομαι χειροτέχνης ὧν καὶ πένης φιλοσοφεῖν; Διὰ τοῦτο 
μὲν οὖν μάλιστα δυνήσῃ φιλοσοφεῖν. Καὶ γὰρ πενία πλούτου, καὶ ἐργασία ἀργίας 
πρὸς εὐλάβειαν ἡμῖν ἐπιτηδειότερον, ὡς ὃ γε πλοῦτος τοῖς μὴ προσέχουσι καὶ 
ἐμπόδιον γίνεται. Ὅταν γὰρ ὀργὴν δέῃ ἀφεῖναι, ὅταν σβέσαι φθόνον, ὅταν χαλᾶσαι 
θυμόν, ὅταν εὐχὴν ἐπιδείξασθαι, ὅταν ἐπιείκειαν καὶ πραότητα, ὅταν φιλοφροσύνην 
καὶ ἀγάπην, ποῦ γένοιτ᾽ ἂν κώλυμα ἡ πενία; Οὐ γὰρ ἀργύριον καταβαλόντας ταῦτα 
ἀνύσαι ἔστιν, ἀλλὰ προαίρεσιν ὀρθὴν ἐπιδειξαμένους. Ἐλξημοσύνη μάλιστα ἐστιν ἡ 
χρημάτων δεομένη, ἀλλὰ καὶ αὐτὴ διὰ τῆς πενίας μειζόνως ἐξέλαμψε: καὶ γὰρ ἡ 
τοὺς δύο ὀβολοὺς καταβαλοῦσα, ἁπάντων ἀνθρώπων ἦν πενεστέρα, καὶ πάντας 
ὑπερηκόντισε. Μὴ τοίνυν μέγα τι νομίζωμεν εἶναι πλοῦτον, μηδὲ πηλοῦ βελτίονα 
εἶναι τὸν χρυσὸν λογιζώμεθα. Ἡ γὰρ τιμὴ τῆς ὕλης οὐκ ἀπὸ τῆς φύσεως, ἀλλ᾽ ἀπὸ 
τῆς ἡμετέρας διανοίας ἐστίν. Εἰ γὰρ τις ἀκριβῶς ἐξετάσειξ, πολὺ τοῦ χρυσοῦ 
σίδηρος ἀναγκαιότερος᾽ ὁ μὲν γὰρ εἰς τὸν βίον οὐδεμίαν εἰσάγει χρείαν, οὔτε δὲ τὸ 
πλέον ἡμῖν κατεσκεύασε τῆς χρείας μυρίαις τέχναις ὑπηρετούμενος. Καὶ τὶ λέγω 
χρυσοῦ καὶ σιδήρου σύγκρισιν; Τῶν γὰρ πολυτελῶν λίθων ἀναγκαιότεροι οἱ λίθοι 
οὗτοι: ἐξ ἐκείνων μὲν γὰρ οὐδὲν ἂν γένοιτο χρηστόν, ἀπὸ δὲ τούτων οἰκίαι τε καὶ 
τείχη καὶ πόλεις ἔστησαν. Σὺ δὲ μοι δεῖξον, τὶ τὸ κέρδος ἀπὸ τῶν μαργαριτῶν 
γένοιτ᾽ ἂν τούτων, μᾶλλον δὲ ποῖον οὐκ ἂν γένοιτο βλάβος; Καὶ γὰρ ἵνα σὺ κόκκον 
ἐν φορέσῃς, μύριοι τῷ λιμῷ πένητες ἄγχονται᾽ ποίας οὖν ἀπολογίας τεύξῃ; Τίνος 
συγγνώμης; 


Βούλει κοσμῆσαι τὸ πρόσωπον; Μὴ μαργαρίταις, ἀλλὰ σωφροσύνῃ καὶ σεμνότητι: 
οὕτω χαριξδστέραν ὄψεται τὴν ὄψιν ὁ ἀνήρ. Ἐκεῖνος μὲν γὰρ ὁ κόσμος καὶ εἰς 
ζηλοτυπίας ὑποψίαν ἐμβάλλειν εἴωθεν καὶ εἰς χεῖρας καὶ φιλονεικίας καὶ μάχας: 
οὐδὲν γὰρ ὄψεως ὑποπτευομένης ἀηδέστερον. ὁ δὲ τῆς ἐλεημοσύνης καὶ 
σωφροσύνης κόσμος πᾶσαν μὲν ἐκβάλλει πονηρὰν ὑπόνοιαν, παντὸς δὲ δεσμοῦ 
σφοδρότερον ἐπισπάσεται τὸν σύνοικον. Οὐ γὰρ οὕτω κάλλους φύσις εὔμορφον 
ποιδῖ γίνεσθαι τὴν ὄψιν, ὡς ἡ τοῦ θεωροῦντος αὐτὴν διάθεσις᾽ διάθεσιν δὲ οὐδὲν 
οὕτως, ὡς σωφροσύνη καὶ σεμνότης ποιεῖν εἴωθεν. Ὥστε κἂν εὔμορφος ἦ τις, 
ἀπεχθῶς δὲ πρὸς αὐτὴν ὁ ἀνὴρ ἔχῃ, πάντων αἰσχροτέρα αὐτῷ φανεῖται: καὶ μὴ τύχῃ 
τις εὐπρεπὴς οὖσα, ἡδέως δὲ πρὸς αὐτὴν ὁ ἀνὴρ ἔχῃ, πάντων εὐμορφοτέρα αὐτῷ 
φανεῖται" οὐ γὰρ ἐν τῇ φύσει τῶν ὁρωμένων, ἀλλ᾽ ἐν τῇ διαθέσει τῶν ὁρώντων αἱ 
ψῆφοι γίνονται. Καλλώπισον τοίνυν τὴν ὄψιν σωφροσύνη, σεμνότητι, ἐλεημοσύνη. 
φιλανθρωπίᾳ, ἀγάπῃ. τῇ περὶ τὸν ἄνδρα φιλοφροσύνῃ, ἐπιεικείᾳ, πραότητι, 
ἀνεξικακίᾳ᾽ ταῦτα τῆς ἀρετῆς τὰ χρώματα διὰ τούτων ἀγγέλους, οὐκ ἀνθρώπους 
ἐραστὰς ἐπισπάσῃ. διὰ τούτων αὐτὸν ἔχεις τὸν Θεὸν ἐπαινετήν᾽ ὅταν δὲ ὁ Θεὸς 
ἀποδέξηται, καὶ τὸν ἄνδρας σοι ὑποτάξει πάντως. Εἰ γὰρ σοφία ἀνθρώπου φωτίζει 
τὸ πρόσωπον, πολλῷ μᾶλλον ἀρετὴ γυναικὸς φωτίζει τὴν ὄψιν. Εἰ δὲ μέγαν 

νομίζεις εἶναι τοῦτον τὸν κόσμον, εἰπὲ μοι, τὶ σοι τὸ ὄφελος ἀπὸ τῶν μαργαριτῶν 
τούτων ἐν ἐκείνῃ τῇ ἡμέρᾳ γενήσεται; Καὶ τὶ χρὴ λέγειν τὴν ἡμέρας ἐκείνην, ἐξὸν 
καὶ ἀπὸ τῶν παρόντων ταῦτα ἀποδεῖξαι πάντα; Ὅτε γοῦν οἱ δόξαντες εἰς τὸν 
βασιλέα ὑβρικέναι, εἰς τὸ δικαστήριον εἵλκοντο καὶ περὶ τῶν ἐσχάτων ἐκινδύνξυον, 
τότε αἱ μητέρες καὶ αἱ γυναῖκες τὰ περιδέῤῥαια καὶ τὰ χρυσία καὶ τοὺς μαργαρίτας 
ἀποθέμεναι καὶ τὸν κόσμον ἅπαντα καὶ τὰ ἱμάτια τὰ χρυσᾶ, λιτὴν καὶ εὐτελῆ 
λαβοῦσαι ἐσθῆτα, καὶ σποδὸν καταπασάμεναι, καὶ πρὸ τῶν θυρῶν τοῦ δικαστηρίου 
κυλινδούμεναι, οὕτω τοὺς δικάζοντας ἐπέκαμπτον. Εἰ δὲ ἐπὶ τῶν ἐνταῦθα 
δικαστηρίων τὰ μὲν χρυσία καὶ οἱ μαργαρῖται καὶ ἡ ποικίλη ἐσθὴς ἐπιβουλὴ καὶ 
προδοσία γένοιτ᾽ ἄν, ἡ δὲ ἐπιεικείᾳ καὶ ἡ πραότης καὶ ἡ τέφρα καὶ τὰ δάκρυα καὶ τὰ 
εὐτελῆ ἱμάτια μᾶλλον ἐπισπᾶται τὸν δικαστὴν πολλῷ μᾶλλον ἐπὶ τῆς ἀδεκάστου 
ψήφου καὶ φοβερᾶς ἐκείνης γένοιτ᾽ ἂν τοῦτο. Τίνα γὰρ ἕξεις, εἰπὲ μοι, λόγον εἰπεῖν, 
πόαν ἀπολογίαν, ὅταν ὁ Δεσπότης ἐγκαλῇ σοι περὶ τῶν μαργαριτῶν τούτων, καὶ 
τοὺς πένητας εἰς μέσον ἀγάγῃ τῷ λιμῷ διαφθαρέντας; Διὰ τοῦτο ὁ Παῦλος ἔλεγε: 
«Μὴ ἐν πλέγμασιν, ἣ χρυσίῳ, ἢ μαργαρίταις, ἢ ἱματισμῷ πολυτελεῖ». Ἐντεῦθεν μὲν 
ψγὰρ ἡ ἐπιβουλὴ γένοιτ᾽ ἄν᾽ εἰ δὲ καὶ διηνεκῶς αὐτῶν ἀπολαύσαιμεν, ἀλλὰ τῷ 
θανάτῳ πάντως ἀποστησόμεθα. Ἀπὸ δὲ ἀρετῆς ἀσφαλείᾳ πᾶσα, καὶ μεταβολὴ καὶ 
μετάπτωσις οὐδεμία ἀλλὰ καὶ ἐνταῦθα ἡμᾶς ἀσφαλεστέρους ποιεῖ, καὶ ἐκεῖ 
συμμεθίσταται. Βούλει κτήσασθαι μαργαρίτας, καὶ τὸν πλοῦτον τοῦτον μηδέποτε 
ἀποθέσθαι; Περιελομένη τὸν κόσμον ἅπαντα εἰς τὰς τοῦ Χριστοῦ χεῖρας ἀπόθου 
διὰ τῶν πενήτων᾽ ἐκεῖνός σου φυλάξει τὸν πλοῦτον ἅπαντα, ἐπειδὰν ἀναστήσῃ σου 
τὸ σῶμα μετὰ πολλῆς τῆς λαμπρότητος: τότε σοι βελτίονα περιθήσει πλοῦτον καὶ 
κόσμον μείζονα, ὡς ὃ γε παρὼν οὗτος εὐτελὴς καὶ καταγέλαστος. Ἔννόησον οὗ 
τίσιν ἀρέσκειν βούλει, καὶ διὰ τίνας περίκεισαι τὸν κόσμον τοῦτον, ίαν ὁ 
σχοινοστρόφος, καὶ ὁ χαλκότυπος καὶ ὁ ἀγοραῖς ἰδόντες θαυμάσωσιν: εἶτα οὐκ 
αἰσχύνῃ οὐδὲ ἐρυθριᾷς ἐκείνοις ἐπιδεικνυμένη, καὶ οὺς οὐδὲ ἀξίους εἶναι νομίζεις 
τῆς σῆς προσρήσεως, διὰ τούτους ἅπαντα ποιοῦσα. 


Πῶς οὖν καταγελάσεις τῆς φαντασίας ταύτης; Ἂν ἀναμνησθῇς τῆς φωνῆς ἐκείνης, 
ἣν ἀφῆκας μυσταγωγουμένη᾽ ἀποτάσσομαί σοι, σατανᾶ, καὶ τῇ πομπῇ σοὺ καὶ τῇ 
λατρείᾳ σοῦ᾽ ἡ γὰρ περὶ τὸν κόσμον τῶν μαργαριτῶν μανίᾳ πομπὴ σατανικὴ ἐστι. 
Χρυσίον γὰρ ἔλαβες, οὐχ ἵνα τὸ σῶμα καταδήσῃς, ἀλλ᾽ ἵνα τοὺς πένητας λύσῃς καὶ 
διαθρέψῃς. Λέγε τοίνυν συνεχῶς ἀποτάσσομαί σοι, σατανᾶ" οὐδὲν ταύτης 
ἀσφαλέστερον τῆς φωνῆς, εἰ διὰ τῶν ἔργων αὐτὴν ἐπιδειξόμεθα. 


ε΄. Ταύτην καὶ ὑμᾶς τοὺς μυσταγωγεῖσθαι μέλλοντας μαθεῖν ἀξιῶ αὕτη γὰρ ἡ 
φωνὴ συνθήκη πρὸς τὸν Δεσπότην ἐστί. Καὶ καθάπερ ἡμεῖς οἰκέτας ἀγοράζοντες, 
αὐτοὺς τοὺς πωλουμένους πρότερον ἐρωτῶμεν, εἰ βούλονται ἡμῖν δουλεῦσαι, οὕτω 
καὶ ὁ Χριστὸς ποιεῖ’ ἐπειδὴ μέλλει σε εἰς δουλείαν λαμβάνειν, πρότερον ἐρωτᾷ, εἰ 
βούλει τὸν τύραννον ἐκεῖνον ἀφεῖναι τὸν ὦμον καὶ ἀπηνῆ, καὶ συνθήκας δέχεται 
παρὰ σοῦ οὐ γὰρ κατηναγκασμένη αὐτοῦ ἡ δεσποτείᾳ ἐστί. Καὶ σκόπει Θεοῦ 

φιλανθρωπίαν. Ἡμεῖς μὲν γὰρ πρὶν ἢ τὴν τιμὴν καταβαλεῖν, ἐρωτῶμεν τοὺς 
πωλουμένους, καὶ ἐπειδὰν μάθωμεν, ὅτι βούλονται, τότε τὴν τιμὴν καταβάλλομεν᾽ 
ὁ δὲ Χριστὸς οὐχ οὕτως, ἀλλὰ καὶ τὴν τιμὴν κατέβαλεν ὑπὲρ ἁπάντων ἡμῶν, τὸ 
τίμιον αὐτοῦ αἷμα: «Τιμῆς γάρ, φησίν, ἤἠγοράσθητε»: καὶ ὅμως οὐδὲ οὕτως 
ἀναγκάζει μὴ βουλομένους αὐτῷ δουλεῦσαι, ἀλλ᾽ εἰ μὴ χάριν ἔχεις, φησί, καὶ παρὰ 
σαυτοῦ καὶ ἑκὼν θέλεις ἐπιγράψασθαι τὴν δεσποτείαν, οὐκ ἀναγκάζω οὐδὲ 
βιάζομαι. Καὶ ἡμεῖς μὲν οὐκ ἂν ἑλοίμεθα πονηροὺς οἰκέτας πρίασθαι᾽ εἰ δὲ καὶ 
ἑλοίμεθά ποτξ, αἱρέσει κακῇ τούτους ἀγοράζομεν, καὶ τοιαύτην καταβάλλομεν 
τιμήν’ ὁ δὲ Χριστὸς ἀγνώμονας οἰκέτας ἀγοράζων καὶ παρανόμους, πρωτείου 
δούλου τιμὴν κατέβαλε, μᾶλλον δὲ πολλῷ μείζονα, καὶ τοσούτῳ μείζονα, ὡς μηδὲ 
λόγον μηδὲ ἔννοιαν αὐτῆς παραστῆσαι τὸ μέγεθος οὐ γὰρ οὐρανὸν καὶ γῆν καὶ 
θάλασσαν δούς, ἀλλὰ τὸ πάντων τούτων τιμιώτερον, τὸ ἑαυτοῦ αἷμα καταθείς, 
οὕτως ἡμᾶς ἐξηγόρασε᾽ καὶ μετὰ ταῦτα πάντα οὐ μάρτυρας ἡμᾶς, οὐκ ἔγγραφα 
ἀπαιτεῖ, ἀλλ᾽ ἀρκεῖται ψιλῇ τῇ φωνῇ, καὶ εἴπῃς ἀπὸ διανοίας ἀποτάσσομαί σοι, 
σατανᾶ, καὶ τῇ πομπῇ σου, τὸ πᾶν ἀπείληφξ. Τοῦτο τοίνυν λέγωμεν. Ἀποτάσσομαί 
σοι, σατανᾶ, ὡς ἐκεῖ μέλλοντες, κατὰ τὴν ἡμέραν ἐκείνην, ταύτην ἀπαιτεῖσθαι τὴν 
φωνήν, καὶ φυλάξωμεν αὐτήν, ἵνα σώαν τὴν παρακαταθήκην ταύτην ἀποδῶμεν 
τότε᾽ πομπὴ δὲ σατανικὴ ἐστι θέατρα καὶ ἱπποδρομίαι, καὶ πᾶσα ἁμαρτία καὶ 
παρατήρησις ἡμέρῳ, καὶ κλήδονες καὶ σύμβολα. 


Καὶ τὶ ποτὲ ἐστι σύμβολα; Φησί. Πολλάκις ἐξελθὼν τις εἰς τὴν οἰκίαν τὴν ἑαυτοῦ, 
εἶδεν ἄνθρωπον ἑτερόφθαλμον ἢ χωλεύοντα, καὶ οἰωνίσατο. Τοῦτο πομπὴ 
σατανική᾽ οὐ γὰρ ἡ ἀπάντησις τοῦ ἀνθρώπου πονηρὰν οἴει τὴν ἡμέραν γενέσθαι, 
ἀλλὰ τὸ ἐν ἁμαρτίαις ζῆν. Ὅταν τοίνυν ἐξέλθῃς, ἕν μόνον φυλάξαι, μὴ ἁμαρτία σοι 
ἀπαντήσῃ᾽ αὕτη γὰρ ἐστιν ἡ ἡμᾶς ὑποσκελίζουσα, χωρὶς δὲ ταύτης οὐδὲν ὁ 
διάβολος ἡμᾶς βλάψαι δυνήσεται. Τὶ λέγεις; Ἄνθρωπον ὁρᾷς, καὶ οἰωνίζῃ, καὶ οὐχ 
ὁρᾷς τὴν πάγην τὴν διαβολικήν, πῶς ἐκπολεμεῖ σε τῷ μηδὲν ἠδικηκότι; Πῶς ἐχθρὸν 
σξ καθίστησι τῷ ἀδελφῷ ἐξ οὐδεμιᾶς δικαίας προφάσεως; Καὶ ὁ μὲν Θεὸς καὶ τοὺς 
ἐχθροὺς φιλεῖν ἐκέλευσε, σὺ δὲ καὶ τὸν οὐδὲν ἠδικηκότα ἀποστρέφῃ μηδὲν ἔχων 
ἐγκαλεῖν, καὶ οὐκ ἐννοεῖς πόσος ὁ γέλως, πόση ἡ αἰσχύνη, μᾶλλον δὲ πόσος ὁ 
κίνδυνος; Εἴπω καὶ ἕτερον καταγελαστότερον; Αἰσχύνομαι μὲν καὶ ἐρυθριῷῶ, 
ἀναγκάζομαι δὲ ὅμως διὰ τὴν ὑμετέραν σωτηρίαν εἰπεῖν᾽ ἐὰν ἀπαντήσῃ παρθένος, 
φησίν, ἄπρακτος ἡ ἡμέρᾳ γίνεται: ἐὰν δὲ ἀπαντήσῃ πόρνη, δεξιὰ καὶ χρηστὴ καὶ 
πολλῆς ἐμπορίας γέμουσα. Ἔγκαλύπτεσθε, καὶ τὸ μέτωπον ἐκρούσατε, καὶ πρὸς 
τὴν γῆν κατεκύψατε; Ἀλλὰ μὴ νῦν τῶν ῥημάτων λεγομένων, ἀλλὰ τῶν πραγμάτων 
γινομένων. Ὅρα γοῦν καὶ ἐνταῦθα, πῶς τὸν δόλον ἔκρυψεν ὁ διάβολος, ἵνα τὴν μὲν 
σώφρονα ἀποστρεφώμεθα, τὴν δὲ ἀκόλαστον ἀσπαζώμεθα καὶ φιλῶμεν. Ἐπειδὴ 
γὰρ ἤκουσε τοῦ Χριστοῦ λέγοντος, ὅτι, «Ὁ ἐμβλέψας γυναικὶ πρὸς τὸ ἐπιθυμῆσαι, 
ἤδη ἐμοίχευσεν αὐτήν», καὶ εἶδε πολλοὺς περιγενομένους ἀκολασίας, βουλόμενος 
δι᾽ ἑτέρας ὁδοῦ πάλιν ἐμβαλεῖν αὐτοὺς εἰς τὴν ἁμαρτίαν, διὰ ταύτης τῆς 
παρατηρήσεως, ἑταιρίσι γυναιξὶν ἡδέως προσέχειν ἀνέπεισε. 

Τὶ ἂν τις εἴποι περὶ τῶν ἐπῳδαῖς καὶ περιάπτοις κεχρημένων, καὶ νομίσματα χαλκᾶ 
Ἁλεξάνδρου τοῦ Μακεδόνος ταῖς κεφαλαῖς καὶ τοῖς ποσὶ περιδεσμούντων; Αὗται αἱ 
ἐλπίδες ἡμῶν, εἰπὲ μοι, ἵνα μετὰ σταυρὸν καὶ θάνατον Δεσποτικὸν εἰς Ἕλληνος 
βασιλέως εἰκόνα τὰς ἐλπίδας τῆς σωτηρίας ἔχωμεν; Οὐκ οἶδας πόσα κατώρθωσεν ὁ 
σταυρός; Τὸν θάνατον κατέλυσε τὴν ἁμαρτίαν ἔσβεσε, τὸν ἅδην ἄχρηστον ἐποίησε, 
τοῦ διαβόλου τὴν δύναμιν ἐξέλυσε, καὶ εἰς σώματος ὑγίξιαν οὐκ ἔστιν ἀξιόπιστος; 
Τὴν οἰκουμένην ἀνέστησεν ἅπασαν, καὶ σὺ αὐτῶν οὐ θαῤῥεῖς; Καὶ τίνος ἂν ἄξιος 
εἴης, εἰπὲ μοι; Οὐ περίαπτα δὲ μόνον, ἀλλὰ καὶ ἐπῳδὰς σαυτῷ περιόγεις, γραΐδια 
μεθύοντα καὶ παραπαίοντα εἰς τὴν οἰκίαν σου εἰσάγων᾽ καὶ οὐκ αἰσχύνη οὐδὲ 
ἐρυθριᾷς μετὰ τοσαύτην φιλοσοφίαν πρὸς ταῦτα ἐπτοημένος; Καὶ τὸ χαλεπώτερον 
τῆς ἀπάτης᾽ ὄτα γᾶν παραινῶμεν ταῦτα καὶ ἀπάγωμεν, δοκοῦντες ἀπολογεῖσθαί 
φασιν, ὅτι χριστιανὴ ἐστιν ἡ γυνὴ ἡ ταῦτα ἐπάδουσα, καὶ οὐδὲν ἕτερον φθέγγεται, ἢ 
τὸ τοῦ Θεοῦ ὄνομα. Διὰ τοῦτο μὲν οὖν αὐτὴν μάλιστα μισῶ καὶ ἀποστρέφομαι, ὅτι 
τῷ ὀνόματι τοῦ Θεοῦ πρὸς ὕβριν κατακέχρηται, ὅτι λέγουσα Χριστιανὴ εἶναι, τὰ 
τῶν Ἑλλήνων ἐπιδείκνυται. Καὶ γὰρ καὶ οἱ δαίμονες τὸ τοῦ Θεοῦ ὄνομα 
ἐφθέγγοντο, ἀλλ᾽ ἦσαν δαίμονες, καὶ οὕτως ἔλεγον πρὸς τὸν Χριστόν: «Οἴδαμέν σε 
τὶς εἶ, ὁ ἅγιος τοῦ Θεοῦ»: καὶ ὅμως ἐπετίμησεν αὐτοῖς καὶ ἀπήλασε. Διὰ τῇ ταῦτα 
παρακαλῷ τῆς ἀπάτης καθαρεύειν ταύτης, καὶ καθάπερ βακτηρίαν ἔχειν τὸ ῥῆμα 
τοῦτο. Καὶ ὥσπερ χωρὶς ὑποδημάτων ἢ ἱματίων οὐκ ἂν ἕλοιτό τις ὑμῶν εἰς τὴν 
ἀγορὰν καθεῖναι οὕτω χωρὶς τοῦ ῥήματος τούτου μηδέποτε εἰς τὴν ἀγορὰν 
ἐμβάλῃς, ἀλλ᾽ ὅταν μέλλῃς ὑπερβαίνειν τὰ πρόθυρα τοῦ πυλῶνος, τοῦτο φθέγξαι 
τῇ ῥῆμα πρότερον᾽ ἀποτάσσομαί σοι, σατανᾶ, καὶ τῇ πομπῇ σου καὶ τῇ λατρείᾳ 
σου, καὶ συντάσσομαί σοι, Χριστέ: καὶ μηδέποτε χωρὶς τῆς φωνῆς ταύτης ἐξέλθῃς" 
τοῦτό σοι βακτηρία ἔσται, τοῦτο ὅπλον, τοῦτο πύργος ἄμαχος. Καὶ μετὰ τοῦ 
ῥήματος τούτου καὶ τὸν σταυρὸν ἐπὶ τοῦ μετώπου διατύπωσον᾽ οὕτω γὰρ οὐ μόνον 
ἄνθρωπος ἁπάντων, ἀλλ᾽ οὐδὲ αὐτὸς ὁ διάβολος βλάψαι τι δυνήσεται, μετὰ τούτων 
σξ ὁρῶν τῶν ὅπλων πανταχοῦ φαινόμενον. Καὶ ταῦτα σαυτὸν ἐντεῦθεν ἤδη 
παίδευσον, ἵνα ὅταν τὴν σφραγῖδα λάβῃς, ἐμπαράσκευος ἧς στρατιώτης, καὶ τὸ 
κατὰ τοῦ διαβόλου τρόπαιον στήσας, δέξῃ τὸν τῆς δικαιοσύνης στέφανον: οὗ 
γένοιτο πάντας ἡμᾶς ἐπιτυχεῖν, χάριτι καὶ φιλανθρωπίᾳ τοῦ Κυρίου ἡμῶν Ἰησοῦ 
Χριστοῦ, μεθ᾽ οὗ τῷ Πατρὶ ἅμα τῷ ἁγίῳ Πνεύματι, εἰς τοὺς αἰῶνας τῶν αἰώνων. 
Ἀμήν. 

ΟΜΙΛΙΑ Αἢ. Πρὸς τοὺς λέγοντας. ὅτι 
δαίμονες τὰ ἀνθρώπινα διοικοῦσι. καὶ 
δυσχεραίνοντας ἐπὶ ταῖς τοῦ Θεοῦ 
κολάσεσι. καὶ σκανδαλιζομένους ἐπὶ 
ταῖς τῶν φαύλων εὐημερίασις καὶ 
δυσπροαγίαις τῶν δικαίων. 


α΄. Ἐγὼ μὲν ἤλπιζον τῇ συνεχείᾳ τῆς διαλέξεως κόρον ὑμᾶς λήψεσθαι τῶν 
ἡμετέρων λόγων᾽ ὁρῶ δὲ τὸ ἐναντίον ἐκβαῖνον, οὐ κόρον ὑμῖν ἀπὸ τῆς συνεχείας 
γινόμενον, ἀλλὰ πόθον αὐξανόμενον, οὐ πλησμονήν, ἀλλ᾽ ἡδονὴν προσγινομένην᾽ 
καὶ ταὐτὸ συμβαῖνον, ὅπερ ἐπὶ τῶν ἔξωθεν συμποσίων οἱ φίλοινοι πάσχουσι. Καὶ 
γὰρ ἐκεῖνοι, ὅσῳπερ ἂν πλείω τὸν ἄκρατον ἐγχέωσι, τοσούτῳ μᾶλλον τὸ δίψος 
ἐξάπτουσι: καὶ ὑμῖν, ὅσῳπερ ἂν τὴν διδασκαλίαν ἐνηχήσωμεν, τοσούτῳ μᾶλλον 
ἀνάπτομεν τὴν ἐπιθυμίαν, πλείω ποιοῦμεν τὴν ὄρεξιν, σφοδρότερον τὸν ἔρωτα. Διὰ 
τοῦτο, καίτοι πενίαν ἐσχάτην ἐμαυτῷ συνειδώς, οὐ παύομαι τοὺς φιλοτίμους τῶν 
ἑστιατόρων μιμούμενος, καὶ συνεχῆ παρατιθεὶς ὑμῖν τὴν τράπεζαν καὶ πλήρη τὸν 
κρατῆρα τῆς διδασκαλίας ἱστᾷς. Ὁρῶ γὰρ ὅτι μετὰ τὸ πάντα αὐτὸν ἐκπιεῖν, πάλιν 
διψῶντες ἀναχωρεῖτε. Καὶ τοῦτο δῆλον μὲν καὶ ἐκ τοῦ παντὸς ἐγένετο χρόνου, 
μάλιστα δὲ ἐκ τῆς παρελθούσης Κυριακῆς. Ὅτι γὰρ ἀκορέστως ὑμεῖς μετέχετε τῶν 
θείων λογίων, ἐκείνῃ μάλιστα ἔδειξεν ἡ ἡμέρᾳ, ἐν ἦ πὲρ τοῦ μὴ δεῖν κακῶς λέγειν 
ἀλλήλους διελεγόμην, ὅτε καὶ ὑπόθεσιν ὑμῖν κατηγορίας παρεῖχον ἀσφαλεστάτην, 
παραινῶν τὰ οἰκεῖα ἁμαρτήματα λέγειν κακῶς, ἀλλὰ μὴ τὰ ἀλλότρια 
περιεργάζεσθαι: ὅτε τοὺς ἁγίους παρήγαγον ἑαυτῶν μὲν κατηγοροῦντας, τῶν δὲ 
ἄλλων φειδομένους τὸν Παῦλον λέγοντα, ὅτι Ἁμαρτωλῶν πρῶτός εἰμι ἐγώ, καὶ ὅτι 
βλάσφημον ὄντα καὶ διώκτην καὶ ὑβριστὴν ὁ Θεὸς ἠλέησε, καὶ ἔκτρωμα ἑαυτὸν 
καλοῦντα, καὶ οὐδὲ τῆς τῶν ἀποστόλων προσηγορίας ἄξιον εἶναι νομίζοντα: τὸν 
πέτρον λέγοντα᾽ «Ἔξελθε ἀπ᾽ ἐμοῦ ὅτι ἀνὴρ ἁμαρτωλὸς εἶμι»; τὸν Ματθαῖον 
τελώνην ἑαυτὸν προσαγορεύοντα καὶ ἐν τῷ καιρῷ τῆς ἀποστολῆς: τὸν Δαυϊδ 
βοῶντα καὶ λέγοντα, «Αἱ ἀνομίαι μου ὑπερῆραν τὴν κεφαλὴν μου: ὡσεὶ φορτίον 
βαρὺ ἐβαρύνθησαν ἐπ᾿ ἐμώ»: καὶ τὸν Ἠσαίαν ἀποδυρόμενον καὶ θρηνοῦντα, ὅτι 
«ἐἠκάθαρτός εἰμι, καὶ ἀκάθαρτα χείλη ἔχω» τοὺς τρεῖς παῖδας ἐν τῇ καμίνῳ πυρὸς 
ἐξομολογουμένους καὶ λέγοντας, ὅτι ἥμαρτον καὶ ἠνόμησαν καὶ τὰ προστάγματα 
τοῦ Θεοῦ οὐκ ἐφυλάξαντο: τὸν Δανιὴλ τὸ αὐτὸ τοῦτο πάλιν ἀποδυρόμενον. Ὅτε 
μετὰ τὸν τῶν ἁγίων κατάλογον τούτων καὶ μυίας ἐκάλεσα τοὺς κατηγόρους, καὶ τοῦ 

παραδείγματος δικαίαν ἐπήγαγον τὴν αἰτίαν, λέγων, ὅτι καθάπερ ἐκεῖναι τοῖς 
τραύμασιν ἐγκαθέζονται ἀλλοτρίοις, οὕτω καὶ οἱ κατήγοροι τὰ ἀλλότρια δάκνουσιν 
ἁμαρτήματα, νόσον ἐκεῖθεν τοῖς συγγινομένοις συλλέγοντες᾽ καὶ τοὺς τἀναντία δὲ 
ποιοῦντας μελίττας προσηγόρευον, οὐχὶ νοσήματα συναγούσας, ἀλλὰ κηρία 
πηγνυμένας εὐλαβείας μεγίστης, καὶ οὕτω τῷ λειμῶνι τῆς ἀρετῆς τῶν ἁγίων 
ἐφιπταμένας: τότε δή. τότε τὸν ἀκόρεστον ὑμῶν ἐδείξατε ἔρωτα. Ἐπειδὴ γὰρ εἰς 
μῆκος ἡμῖν ὁ λόγος ἐξετάθη, καὶ μῆκος ἔπειρον, καὶ ὅσον οὐδέποτε, πολλοὶ μὲν 
προσεδόκων τῷ πλήθει τῶν λεγομένων τὴν προθυμίαν ὑμῖν σβεσθήσεσθαι, 
ἐγίγνετο δὲ τοὐναντίον μᾶλλον γὰρ ὑμῖν ἡ καρδία διεθερμαίνετο, μᾶλλον ἐξήπτετο 
ὁ πόθος. Καὶ πόθεν δῆλον; Οἱ γοῦν πρὸς τῷ τέλει γενόμενοι κρότοι μείζους ἦσαν, 
καὶ λαμπρότεραι αἱ βοαί’ καὶ ταῦτα συνέβαινεν, οἷον ἐπὶ τῶν καμίνων. Καθάπερ γὰρ 
ἐκεῖ παρὰ μὲν τὴν ἀρχὴν οὐ σφόδρα λαμπρὸν ἐστι τοῦ πυρὸς τὸ φῶς, ἐπειδὰν δὲ 
ἁπάντων ἐπιλάβηται τῶν ἐπικειμένων ξύλων ἡ φλόξ, εἰς ὕψος αἴρεται μέγα’ οὕτω 
δὴ καὶ ἐπὶ τῆς ἡμέρας τότε ἐκείνης τοῦτο συνέβη. Παρὰ μὲν τὴν ἀρχὴν οὐ σφόδρα 
μοι ὁ σύλλογος οὗτος ἐκεκίνητο: ἐπειδὴ δὲ ὁ λόγος εἰς μῆκος ἐξετάθη καὶ πάντων 
ἐπελάβετο τῶν ὑποκειμένων, καὶ πλείων ἡ διδασκαλία κατεβλήθη, τότε δή, τότε 
ὑμῖν ἐξεκαίετο τῆς ἀκροάσεως ἡ ἐπιθυμία, καὶ σφοδρότερος ὁ κρότος ἐξεῤῥήγνυτο. 
Διὰ τοῦτο, καίτοι ἐλάττω τῶν εἰρημένων παρεσκευασμένος εἰπεῖν ὑπερέβην τότε 
τὴν συμμετρίαν᾽ μᾶλλον δὲ οὐδέποτε τὴν συμμετρίαν ὑπερέβην ἐγὼ τὴν γὰρ 
ποσότητα τῆς διδασκαλίας οὐ τῷ πλήθει τῶν λεγομένων, ἀλλὰ τῇ διαθέσει τῶν 
ἀκροωμένων μετρεῖν ἂν πέφυκα. Ὁ μὲν γὰρ ναυτιῶντας λαβὼν ἀκροατάς, κἂν 
συστείλῃ τὴν διδασκαλίαν, παρενοχλεῖν δοκεῖ᾽ ὁ δὲ θερμοὺς καὶ διεγηγερμένους 
καὶ νήφοντας, κἂν ἐκτείνῃ πρὸς μῆκος οὐδὲ οὕτω τὴν ἐπιθυμίαν ἐμπίπλησιν. 


Ἀλλ᾽ ἐπειδὴ συμβαίνει εἶναί τινας καὶ ἀσθενεῖς ἐν δήμῳ τοσούτῳ, ἀδυνατοῦντας 
παρακολουθῆσαι τῷ μήκει τοῦ λόγου, ἐκεῖνο αὐτοὺς παραινέσαι βούλομαι, 
ἀκούσαντας ὅσα δύνανται δέξασθαι, καὶ τὰ ἀρκοῦντα λαβόντας ἀναχωρῆσαι: 
οὐδεὶς ὁ κωλύων οὐδὲ βιαζόμενος πέρα τῆς οἰκείας μένειν δυνάμεως" τὸν μέντοι 
λόγον μὴ ἀναγκαζέτωσαν πρὸ τοῦ καιροῦ καὶ τῆς οἰκείας ὥρας συστέλλεσθαι. 
᾿Ἐνεπλήσθης γὰρ σύ, ἀλλ᾽ ὁ ἀδελφὸς σοὺ ἔτι πεινᾷ᾽ καὶ σὺ μεθύεις τῷ πλήθει τῶν 
εἰρημένων, ἀλλ᾽ ὁ ἀδελφὸς σου ἔτι διψᾷ. Μήτε ἐκεῖνος συντριβέτω σου τὴν 
ἀσθένειαν, ἀναγκάζων πλείω τῆς οἰκείας δέξασθαι δυνάμεως, μήτε σὺ ἐπηρέαζξ τῇ 
ἐκείνου ἐπιθυμίᾳ κωλύων ἅπαν, ὅσον δύναται δέξασθαι, λαβεῖν. 


β᾽. Τοῦτο καὶ ἐπὶ τῶν ἔξωθεν γίνεται τραπεζῶν. οἱ μὲν θᾶττον, οἱ δὲ βραδύτερον 
ἐμπίπλανται, καὶ οὔτε οὗτοι ἐγκαλοῦσιν ἐκείνοις, οὔτε ἐκεῖνοι τούτων 
καταγινώσκουσιν᾽ ἀλλ᾽ ἐκεῖ μὲν τὸ ταχύτερον ἀποστῆναι, ἐγκώμιον, ἐνταῦθα δὲ τὸ 
ταχύτερον ἀποστῆναι, οὐχὶ ἐγκώμιον, ἀλλὰ συγγνώμης ἄξιον᾽ ἐκεῖ τὸ βραδύτερον 
παύσασθαι, κατηγορίᾳ καὶ μέμψις, ἐνταῦθα τὸ βραδύτερον ἀποστῆναι, ἔπαινος καὶ 
εὐφημία μεγίστη. Τὶ δήποτε; Ὅτι ἐκεῖ μὲν ἐξ ἀδηφαγίας ἡ βραδύτης γίνεται, 
ἐνταῦθα δὲ ἐξ ἐπιθυμίας πνευματικῆς καὶ θείας ὀρέξεως ἡ παραμονὴ καὶ ἡ καρτερία 

συνίσταται. 


Ἀλλὰ τῶν μὲν προοιμίων ἅλις ἡμεῖς δὲ λοιπὸν ἐπὶ τὸ χρέος ἐκεῖνο βαδιούμεθα, 
ὅπερ ἐξ ἐκείνης ἡμῖν ὑπελείφθη τῆς ἡμέρας. Τὶ οὖν τὸ λεγόμενον τότε ἦν; Ὅτι μία 
φωνὴ πᾶσιν ἀνθρώποις ἦν, καθάπερ καὶ φύσις μία, καὶ οὐδεὶς ἑτερόφωνος ἢ 
ἑτερόγλωσσος ἦν. Πόθεν οὖν ἡ τοσαύτη διαφωνία; Ἀπὸ τῆς ῥᾳθυμίας τῶν 
λαβόντων τὸ δῶρον: ἅπερ ἀμφότερα τότε εἰρήκαμεν, καὶ διὰ τῆς ὁμοφωνίας τὴν 
τοῦ δεσπότου φιλανθρωπίαν δεικνύντες, καὶ διὰ τῆς διαφωνίας τὴν ἀγνωμοσύνην 
τῶν οἰκετῶν. Ὁ μὲν γὰρ καὶ προειδώς, ὅτι ἀπολοῦμεν τὸ δῶρον, ὅμως ἔδωκεν: οἱ 
δὲ ἐμπιστευθέντες κακοὶ περὶ τὴν παρακαταθήκην ἐγένοντο. Εἷς μὲν οὖν ἀπολογίας 
οὗτος ὁ τρόπος, ὅτι οὐχ ὁ Θεὸς ἐξέβαλε τῆς δωρεᾶς, ἀλλ᾽ ἡμεῖς ἀπωλέσαμεν τὰ 
δοθέντα: δεύτερος δὲ μετ᾽ ἐκεῖνον, ὅτι μείζονα τῶν ἀπολωλότων τὰ δοθέντα 
ὕστερον ἐλάβομεν: ἀντὶ πόνων προσκαίρων ἐτίμησεν αἰωνίῳ ζωῇ, ἀντὶ ἀκανθῶν καὶ 
τριβόλων τὸν καρπὸν τοῦ Πνεύματος ἐν ταῖς ψυχαῖς ἡμῶν βλαστῆσαι 
παρεσκεύασεν. Οὐδὲν ἦν εὐτελέστερον ἀνθρώπου, καὶ οὐδὲν γέγονε τιμιώτερον 
ἀνθρώπου. Τὸ ἔσχατον μέρος τῆς λογικῆς κτίσεως οὗτος ἦν᾽ ἀλλ᾽ οἱ πόδες 
ἐγένοντο κεφαλή, καὶ εἰς τὸν θρόνον ἀνηνέχθησαν τὸν βασιλικὸν διὰ τῆς ἀπαρχῆς. 
Καθάπερ γὰρ ἄνθρωπός τις φιλότιμος καὶ μεγαλόδωρος ἰδὼν τινα ἐκ ναυαγίου 
διαφυγόντα, καὶ τὸ σῶμα γυμνὸν ἀπὸ τῶν κυμάτων διασῶσαι δυνηθέντας μόνον, 
δεξάμενος ὑπτίαις ταῖς χερσὶ λαμπρὰν περιβάλοι στολήν, καὶ πρὸς τιμὴν ἀγάγοι τὴν 
ἀνωτάτο᾽ οὕτω καὶ ὁ Θεὸς ἐπὶ τῆς φύσεως τῆς ἡμετέρας ἐποίησε: πάντα ἀπέβαλεν, 
ὅσα εἶχεν, ὁ ἄνθρωπος, τὴν παῤῥησίαν, τὴν πρὸς τὸν Θεὸν ὁμιλίαν, τὴν ἐν τῷ 
παραδείσῳ διαγωγήν, τὸν ἀταλαίπωρον βίον, καὶ καθάπερ ἐκ ναυαγίου, γυμνὸς 
ἐκεῖθεν ἐξῆλθεν: ἀλλ᾽ ὁ Θεὸς αὐτὸν δεξάμενος περιέστειλεν εὐθέως, καὶ κατὰ 
μικρὸν χειραγωγῶν πρὸς τὸν οὐρανὸν ἀνήγαγε" καίτοι οὐκ ἦν συγγνώμης τὸ 
ναυάγιον ἄξιον. Οὐ γὰρ παρὰ τὴν τῶν πνευμάτων βίαν, ἀλλὰ παρὰ τὴν τοῦ 
πλέοντος ῥαθυμίαν ἀπατᾷν συνέβη τὸ κλυδώνιον τοῦτο. 


Ἀλλ᾽ οὐ πρὸς τοῦτο εἶδεν ὁ Θεός, ἀλλὰ τὸ μέγεθος τῆς συμφορὰς κατηλέησε, καὶ 
τὸν ἐν λιμένι παθόντα ναυάγιον, καθάπερ ἐν μέσῳ τῷ πελάγει τοῦτο ὑπομείναντα, 
οὕτω φιλοφρόνως ἐδέξατο᾽ τὸ γὰρ ἐν παραδείσῳ πεσεῖν, ἐν λιμένι ναυάγιόν ἐστιν 
ὑπομεῖναι. Τὶ δήποτε; Ὅτι οὐδέπω λύπης, οὐδέπω φροντίδος, οὐδὲ πόνων, οὐδὲ 
μόχθων, οὐδὲ τῶν μυρίων τῆς ἐπιθυμίας κυμάτων ἐπικωμαζόντων τῇ φύσει τῇ 
ἡμετέρᾳ, ὑπεσκελίσθη καὶ κατέπεσε. Καὶ καθάπερ οἱ τὴν θάλατταν πλέοντες 
διατρήσαντες, ἅπασαν ἐπεισάγουσι κάτωθεν τῷ πλοίῳ τὴν θάλατταν οὕτω δὴ καὶ 
τότε ἰδὼν τὸ πλοῖον τοῦ Ἀδὰμ ὁ διάβολος, τουτέστι τὴν ψυχὴν πολλῶν γέμουσαν 
ἀγαθῶν, ὥσπερ τινὶ σιδήρῳ μικρῷ. τῇ ψιλῇ φωνῇ προσελθὼν καὶ διατρήσας, 
ἅπαντα ἐκένωσεν ἐκείνου τὸν πλοῦτον, καὶ τὸ σκάφος αὐτὸ κατέδυσεν. Ἀλλ᾽ ὁ 
Θεὸς μείζω τῆς ζημίας τὴν ἐμπορίαν ἐποιήσατο, καὶ πρὸς τὸν θρόνον τὸν βασιλικὸν 
τὴν φύσιν ἀνήγαγε τὴν ἡμετέραν. Διὸ καὶ Παῦλος βοᾷ, λέγων «Συνήγειρε τὴν 
συνεκάθισεν ἡμᾶς ἐν δεξιᾷ αὐτοῦ ἐν τοῖς ἐπουρανίοις, ἵνα ἐνδείξηται ἐν τοῖς αἰῶσι 


240 - Ἰσαὰκ Σύρου 


τοῖς ἐπερχομένοις τὸν ὑπερβάλλοντα πλοῦτον τῆς χάριτος αὐτοῦ ἐν χρηστότητι ἐφ᾽ 
ἡμᾶς». Τὶ λέγεις; Ἤδη τὸ πρᾶγμα γέγονε καὶ τέλος ἔχει, καὶ λέγεις" «Ἵνα ἐν τοῖς 
αἰῶσι ἐνδείξηται τοῖς ἐπερχομένοις»; Οὐ γὰρ ἐνεδείξατο; Ἐνεδείξατο μὲν ἤδη, ἀλλ᾽ 
οὐχὶ πᾶσιν ἀνθρώποις, αλλ᾽ ἐμοὶ τῷ πιστῷ ὁ δὲ ἄπιστος οὐδέπω τὸ θαῦμα εἶδε. 
Τότε δὲ ἐν ἐκείνῃ τῇ ἡμέρᾳ πᾶσα ἡ τῶν ἀνθρώπων φύσις, εἰς μέσον ἐλθοῦσα 
θαυμάσεται τὸ γεγενημένον, ἄλλως τε καὶ ἡμῖν τότε φανερώτερον ἔσται. 
Πιστεύομεν γὰρ καὶ νῦν, ἀλλ᾽ οὐχ ὁμοίως τὸ θαῦμα παρίστησιν ἀκοὴ καὶ ὄψις" 
ἀλλ᾽ ὥσπερ ἐπὶ τῶν βασιλέων ἀκούοντες τὴν ἁλουργίδα καὶ τὸ διάδημα καὶ τὰ 
χρυσᾶ ἱμάτια καὶ τὸν θρόνον τὸν βασιλικόν, θαυμάζομεν μέν, μειζόνως δὲ τοῦτο 
πάσχομεν, ὅταν τῶν παραπετασμάτων συνελκυσθέντων ἴδωμεν αὐτὸν ἐφ᾽ ὑψηλοῦ 
τοῦ βήματος προκαθήμενον᾽ οὕτω καὶ ἐπὶ τοῦ Μονογενοῦς. ὅταν ἴδωμεν τὰ 
παραπετάσματα τῶν οὐρανῶν συνελκυσθέντα, καὶ καταβαίνοντα τὸν βασιλέα τῶν 
ἀγγέλων ἐκεῖθεν καὶ δορυφορούμενον ὑπὸ τῶν οὐρανίων δήμων, τότε μεῖζον ἀπὸ 
τῆς ὄψεως τὸ θαῦμα δεχόμεθα. Ἐννόησον γὰρ μοι, οἷόν ἐστιν ἰδεῖν τὴν φύσιν τὴν 
ἡμετέραν εἰ τῶν Χερουβὶμ ὀχουμένην, καὶ πᾶσαν αὐτῇ τὴν ἀγγελικὴν 
περικεχυμένην δύναμιν. 


γ᾽. Σκόπει δὲ μοι καὶ τὴν Παύλου σοφίαν, πόσα ὀνόματα ἐπιζητεῖ, ὥστε παραστῆσαι 
τοῦ Θεοῦ τὴν φιλανθρωπίαν. Οὐ γὰρ εἶπεν ἁπλῶς τὴν χάριν, οὐδὲ τὸν πλοῦτον 
ἁπλῶς, ἀλλὰ τί; «Τὸν ὑπερβάλλοντα πλοῦτον τῆς χάριτος ἐν χρηστότητι». Ἀλλ᾽ 
ὅμως καὶ οὕτως ἠτόνησε. Καὶ καθάπερ τὰ ὀλισθηρὰ τῶν σωμάτων μυρίαις 
κατεχόμενα χερσί, διαφεύγει τὰς λαβὰς ἡμῶν καὶ διολισθαίνει ῥᾳδίως" οὕτω καὶ τὴν 
τοῦ Θεοῦ φιλανθρωπίαν, ὅσοις ἂν αὐτὴν κατάσχωμεν ὀνόμασιν, οὐδὲ οὕτω 
δυνάμεθα περιλαβεῖν, ἀλλὰ νικᾷ τὸ μέγεθος αὐτῆς ἐκ πολλῆς περιουσίας τῶν 
ἡμετέρων ῥημάτων τὴν ἀτονίαν. Ὅπερ οὖν καὶ Παῦλος παθῶν, καὶ ἰδὼν ἡττωμένην 
τῶν ῥημάτων τὴν δύναμιν τοῦ μεγέθους αὐτῆς, ἕν εἰπὼν ῥῆμα ἀπέστη. Ποῖον δὲ 
τοῦτο; «χάρις δὲ τῷ Θεῷ ἐπὶ τῇ ἀνεκδιηγήτῳ αὐτοῦ δωρεᾷ». Οὔτε γὰρ λόγος, οὔτε 
νοῦς οὐδεὶς παραστῆσαι δυνήσεται τοῦ Θεοῦ τὴν κηδεμονίαν. Διὰ τοῦτο ἐνταῦθα 
μὲν ἀνεκδιήγητον αὐτὴν εἶναί φησιν, ἀλλαχοῦ δέ, καὶ τὸν νοῦν ἡμῶν ὑπερβαίνειν, 
οὑτωσὶ λέγων᾽ «Ἡ εἰρήνη τοῦ Θεοῦ ἡ ὑπερέχουσα πάντα νοῦν φρουρήσει τὰς 
καρδίας ὑμῶν». 

Ἀλλ᾽ ὅπερ ἔλεγον, δύο μὲν οὗτοι τέως ἀπολογίας εὕρηνται τρόποι, εἷς μέν, ὅτι οὐχ 
ὁ Θεὸς ἐξέβαλεν, ἀλλ᾽ ἡμεῖς ἀπωλέσαμεν: δεύτερος δέ, ὅτι πλείω τῶν ἀπολωλότων 
καὶ μείζονα τὰ δοθέντα ἡμῖν ἀγαθά. Βούλομαι δὲ καὶ τρίτον εἰπεῖν. Τὶς οὖν ἐστιν ὁ 
τρίτος; Ὅτι εἰ καὶ μὴ ἔδωκε μείζω τῶν ἀπολωλότων τὰ μετὰ ταῦτα, ἀλλ᾽ ὀφείλετο 
μόνον τὰ δοθέντα ἡμῖν, ἡμῶν παρεχόντων τὴν αἰτίαν (τοῦτο γὰρ προσκείσθω). Καὶ 
τοῦτο ἱκανὸν καθ᾽ ἑαυτὸ δεῖξαι τὴν κηδεμονίαν αὐτοῦ τὴν εἰς ἡμᾶς. Οὐ γὰρ τὸ 
δοῦναι μόνον, ἀλλὰ καὶ τὸ ἀφελέσθαι τὰ δοθέντα, μεγίστης φιλανθρωπίας ἐστί: καί, 
εἰ βούλεσθε, ἐπὶ τοῦ παραδείσου τὸν λόγον γυμνάσωμεν. Ἔδωκε τὸν παράδεισον 
τοῦτο τῆς αὐτοῦ κηδεμονίας ἀνάξιοι τῆς δωρεᾶς ὥφθημεν τοῦτο τῆς ἡμετέρας 

ἀγνωμοσύνης ἀφείλετο τὴν δωρεὰν ἀναξίοις γενομένοις᾽ τοῦτο τῆς αὐτοῦ γέγονεν 
ἀγαθότητος. Καὶ ποία ἀγαθότης, φησί, ἀφελέσθαι τὴν δωρεάν; Ἀνάμεινον, καὶ 
ἀκούσῃ πάντως. Ἐννόησον γὰρ τὶς ἔμελλεν ὁ Κάϊν ἔσεσθαι, ἐν παραδείσῳ 
διατρίβων μετὰ τὴν μιαιφονίαν. Εἰ γὰρ καὶ ἐκπεσὼν ἐκείνης τῆς διαίτης, εἰ μόχθῳ 
καὶ πόνῳ καταδικασθεὶς καὶ τοῦ θανάτου τὴν ἀπειλὴν ἐπηρτημένην ὁρῶν, εἰ τοῦ 
πατρὸς πρὸ τῶν ὀφθαλμῶν βλέπων τὴν συμφορὰν καὶ ἐν χερσὶν ἔχων ἔτι τῆς ὀργῆς 
τοῦ Θεοῦ τὰ ἴχνη, καὶ τοσούτοις περιξστοιχισμένος δεινοῖς, εἰς τοσοῦτον 
ἐξελάκτισε πονηρίας, ὥστ᾽ ἀγνοῆσαι τὴν φύσιν, καὶ ἐπιλαθέσθαι τῆς κοινωνίας τῶν 
ὠδίνων, καὶ τὸν οὐδὲν ἠδικηκότα σφάξαι, καὶ ἀδελφικοῦ σώματος ἅψασθαι καὶ 
αἱμάξαι τὴν δεξιάν, καὶ τοῦ Θεοῦ παραινοῦντος ἡσυχάζειν μὴ ἀνέχεσθαι, ἀλλ᾽ 
ὑβρίσαι τὸν πεποιηκότα, ἀτιμάσαι τοὺς γεγεννηκότας, εἰ ἐν παραδείσῳ διέτριβεν 
οὗτος, σκόπει πρὸς ὅσην ἂν ἤλασε κακίαν. Εἰ γὰρ τοσούτων ἐπικειμένων τῶν 
χαλινῶν, θανάσιμα ἐσκίρτησξ σκιρτήματα, οἱ καὶ τὰ τειχία ταῦτα ἀνήρητο, ποῦ ἂν 
ἂν ἑαυτὸν κατεκρήμνισε; 


Βούλει καὶ ἀπὸ τῆς τούτου μητρὸς μαθεῖν, ὅσον ἀγαθὸν γέγονε τὸ τῆς τοῦ 
παραδείσου διαίτης ἐκπεσεῖν; Ἐξέτασον τὶς ἦν ἡ Εὔα πρὸ τούτου, καὶ τὶς ἐγένετο 
μετὰ ταῦτα. Πρὸ τούτου μὲν τὸν ἀπατεῶνα διάβολον, τὸν πονηρὸν δαίμονα ἐκεῖνον 
ἀξιοπιστότερον εἶναι ἐνόμισε τῶν τοῦ Θεοῦ προσταγμάτων, καὶ ἀπὸ ψιλῆς ὄψεως 
τοῦ δένδρου κατεπάτησε τὸν παρ᾽ αὐτοῦ τεθέντα νόμον᾽ ἐπειδὴ δὲ ἐξέπεσε τοῦ 
παραδείσου, σκόπει πῶς βελτίων ἐγένετο καὶ σωφρονεστέρα᾽ τεκοῦσα γὰρ υἱὸν 
φησίν: «Ἐκτησάμην ἄνθρωπον διὰ τοῦ Θεοῦ». Ἐπὶ τὸν Δεσπότην εὐθέως 
κατέφυγεν ἡ τοῦ Δεσπότου πρὸ τούτου καταφρονήσασα, καὶ οὐχὶ τῇ φύσει τὸ 
πρᾶγμα λογίζεται, οὐδὲ νόμῳ γάμου τὸν τόκον ἀνατίθησιν: ἀλλ᾽ οἶδε τὸν τῆς 
φύσεως Δεσπότην, κἀκείνῳ χάριτας ὑπὲρ τῆς τοῦ παιδίου γεννήσεως ὁμολογεῖ. Καὶ 
ἡ πρὸ τούτου τὸν ἄνδρα ἀπατήσασα, ὕστερον καὶ τὸ παιδίον ἐπαίδευσε, καὶ ὄνομα 
ἐπιτίθησιν αὐτῶν τὸ δυνάμενον αὐτὸ εἰς ὑπόμνησιν ἄγειν τῆς τοῦ Θεοῦ δωρεᾶς" καὶ 
πάλιν ἕτερον τεκοῦσα, φησίν: «Ἐζανέστησέ μοι ὁ Θεὸς σπέρμα ἀντὶ ἄβελ, ὃν 
ἀπέκτεινε Κάϊν». Μέμνηται τῆς συμφοράς, καὶ οὐκ ἀποδυσπετεῖ τὸ γύναιον, ἀλλ᾽ 
εὐχαριστεῖ τῷ Θεῷ πάλιν, καὶ τὸ παιδίον ἀπὸ τῆς δωρεᾶς καλεῖ, διηνεκῆ παρέχουσα 
αὐτῷ διδασκαλίας ὑπόθεσιν. Οὕτω καὶ ἐν αὐτῷ τῷ ἀφελέσθαι μείζονα ἐχαρίσατο ὁ 
Θεὸς ἀγαθά: ἐξέπεσε τοῦ παραδείσου ἡ γυνή, ἀλλὰ πρὸς θεογνωσίαν χειραγωγηθῇ 
διὰ τῆς ἐκβολῆς, ὥστε μεῖζον εὗρεν, ἢ ἀπώλεσε. Καὶ εἰ χρήσιμον ἦν, φησί, τὸ 
ἐκπεσεῖν τοῦ παραδείσου, τίνος ἕνεκεν ἐδίδου παρὰ τὴν ἀρχὴν τὸν παράδεισον ὁ 
Θεός; Χρησίμως τοῦτο διὰ τὴν ῥαθυμίαν, ἄνθρωπε ἐγένετο τὴν ἡμετέραν᾽ ὡς εἰ γε 
προσεῖχον ἑαυτοῖς ἐκεῖνοι καὶ τὸν Δεσπότην ἐπεγίνωσκον, καὶ σωφρονεῖν 
ἠπίσταντο καὶ μετριάζειν, ἔμειναν ἂν ἐπὶ τῆς τιμῆς ἐπειδὴ δὲ ἐξύβρισαν εἰς τὴν 
δοθεῖσαν δωρεάν, τηνικαῦτα χρήσιμον ἐγένετο τὸ ἐκβληθῆναι. Τίνος οὖν ἕνεκεν 
παρὰ τὴν ἀρχὴν ἔδωκεν ὁ Θεός; Ἵνα τὴν οἰκείαν ἐπιδείξηται φιλανθρωπίαν, καὶ ὅτι 
αὐτὸς μὲν παρεκεύαστο πρὸς μείζονα τιμὴν ἄγειν ἡμᾶς ἀεί, ἡμεῖς δὲ αἴτιοι πανταχοῦ 
τῶν κολάσεως καὶ τῶν τιμωριῶν, ἐκβαλόντες ἑαυτοὺς διὰ ῥᾳθυμίας τῶν δεδομένων 

ἡμῖν ἀγαθῶν. Καθάπερ οὖν πατὴρ φιλόστοργος παρὰ μὲν τὴν ἀρχὴν ἀφίησιν ἐπὶ τῆς 
οἰκίας τὸν παῖδα τὸν ἑαυτοῦ διατρίβειν, καὶ τῶν πατρῴων ἀπολαύειν ἁπάντων. 
ἐπειδὰν δὲ ἴδῃ φαῦλον τῇ τιμῇ γεγενημένον, ἀπάγει τῆς τραπέζης καὶ πόῤῥωθεν ἧς 
οἰκείας ὄψεως καθίστησι, πολλάκις δὲ καὶ αὐτῆς ἐκβάλλει τῆς πατρῴας οἰκίας, ἵνα 
ἐκπεσὼν ἐκεῖνος καὶ βελτίων γενόμενος ταῖς ὕβρεσι ταύταις καὶ ταῖς ἀτιμίαις, ἄξιον 
ἑαυτὸν ἀποφήνῃ τῆς ἐπανόδου πάλιν, καὶ τὸν πατρῷον διαδέξηται κλῆρον᾽ οὕτω 
καὶ ὁ Θεὸς ἐποίησεν. Ἔδωκε τῷ ἀνθρώπῳ τὸν παράδεισον ἀνάξιον φανέντα 
ἐξέβαλεν, ἵνα διὰ τῆς ἔξω διατριβῆς καὶ τῆς ἀτιμίας βελτίων γενόμενος καὶ 
σωφρονέστερος, ἄξιος φανῇ τῆς ἐπανόδου πάλιν. Ἐπειδὴ τοίνυν μετὰ ταῦτα 
βελτίων ἐγένετο, ἐπανάγει πάλιν αὐτόν, καὶ φησι: «Σήμερον μετ᾽ ἐμοῦ ἔσῃ ἐν τῷ 
παραδείσῳ». Ὁρᾷς ὅτι οὐ τὸ δοῦναι τὸν παράδεισον, ἀλλὰ καὶ τὸ ἐκβαλεῖν τοῦ 
παραδείσου, τῆς μεγίστης κηδεμόνας ἦν; Εἰ μὴ γὰρ ἐξέπεσε τοῦ παραδείσου, οὐκ 
ἂν ἐφάνη τοῦ παραδείσου πάλιν ἄξιος. 


δ᾽. Τοῦτον τοίνυν διαπαντὸς τηρῶμεν τὸν λόγον, τοῦτον καὶ ἐπὶ τῆς προκειμένης, εἰ 
βούλεσθε, γυμνάσωμεν ὑποθέσεως. Ἔδωκε φωνὴν κοινὴν ἅπασι: τοῦτο τῆς αὐτοῦ 
φιλανθρωπίας. Οὐκ ἐχρήσαντο εἰς δέον ἐκεῖνοι τῷ δώρῳ, ἀλλὰ πρὸς ἄνοιαν 
ἐξέκλιναν ἐσχάτην: ἀφείλετο τὸ δοθὲν πάλιν. Εἰ γὰρ ἐπειδὴ γλῶσσαν εἶχον μίαν, εἰς 
τοσαύτην ἐξέπεσον ἄνοιαν, ὡς βουληθῆναι πύργον ἕως τοῦ οὐρανοῦ οἰκοδομῆσαι, 
εἰ μὴ παραχρῆμα ἐκολάσθησαν, ἀρα οὐκ ἂν ἐπεθύμησαν καὶ αὐτῆς τοῦ οὐρανοῦ τῆς 
κορυφῆς ἐπιλαβέσθαι; Τὶ γάρ; Εἰ καὶ ἀδύνατον ἦν ἐκείνοις, ἀλλ᾽ ὅμως ἐκ τῆς 
προθέσεως τὰ τῆς ἀσεβείας αὐτοῖς ἀπηρτίζετο. Ἅπερ ἅπαντα προορῶν ὁ Θεός, 
ἐπειδὴ εἰς δέον οὐκ ἐχρήσαντο τῇ ὁμοφωνία, εἰς δέον αὐτοὺς διαιρεῖ τῇ διαφωνία. 
Καὶ σκόπει μοι τὴν φιλανθρωπίαν αὐτοῦ. «Ἰδού, φησί, φωνὴ μία πᾶσι, καὶ τοῦτο 
ἤρξαντο ποιῆσαι». 


Τίνος ἕνεκεν οὐκ εὐθέως ἦλθεν ἐπὶ τὸ διατεμεῖν τὴν γχῶτταν, ἀλλὰ πρότερον 
ἀπολογεῖται, καθάπερ ἐν δικαστηρίῳ κρίνεσθαι μέλλων; Καίτοι γε οὐδεὶς αὐτῷ ἐρεῖ: 
τὶ ἐποίησας; Ἀλλὰ κύριός ἐστι πάντα ποιεῖν ὅσα βούλεται. Ἀλλ’ ὅμως καθάπερ 
μέλλων εὐθύνας ὑπέχειν, οὕτως ἀπολογίας τίθησιν, ἡμᾶς διδάσκων ἡμέρους εἶναι 
καὶ φιλανθρώπους. Εἰ γὰρ ὁ Δεσπότης τοῖς δούλοις ἀπολογεῖται, καὶ ταῦτα 
ἠδικηκόσι, πολλῷ μᾶλλον ἡμᾶς ἀλλήλοις ἀπολογεῖσθαι χρή, κἂν τὰ μέγιστα ὦμεν 
ἠδικημένοι. Ὁρᾷ γοῦν πῶς ἀπολογεῖται: «Ἰδοὺ χεῖλος ἕν καὶ φωνὴ μία πᾶσι, φησί, 
καὶ τοῦτο ἤρξαντο ποιῆσαι». Ὡσανεὶ ἔλεγε᾽ Μηδεὶς ἐγκαλείτω μοι ταῦτα τὴν 
γλῶτταν διατεμνομένην ὁρῶν, μηδεὶς ἐξ ἀρχῆς νομιζέτω τὴν διαφωνίαν ταύτην τοῖς 
ἀνθρώποις συγκαταβεβλῆσθαι. «Ἰδοὺ χεῖλος ὃν καὶ μία φωνὴ πᾶσιν»; ἀλλ᾽ οὐκ 
ἐχρήσαντο εἰς δέον τῇ δωρεᾷ. Καὶ ἵνα μάθῃς ὅτι οὐ τὸ γινόμενον κολάζει τοσοῦτον, 
ὅσον τὸ μέλλον προδιορθοῦται, ἄκουσον τῆς ἐπαγωγῆς. «Καὶ νῦν οὐ μὴ ἐκλείψῃ ἐξ 
αὐτῶν πάντα, ὅσα ἂν ἐπιθῶνται ποιῆσαι». Ὃ δὲ λέγει τοιοῦτόν ἐστιν Ἐὰν μὴ δῶσι 
δίκην νῦν, καὶ ἀπὸ τῆς ῥίζης αὐτῆς τῶν ἁμαρτημάτων ἀναχαιτισθῶσιν, οὐ 
στήσονται τῆς πονηρίας οὐδαμοῦ" τοῦτο γὰρ ἐστιν, «Οὐ μὴ ἐκλείψῃ ἐξ αὐτῶν 


243 - Ἰσαὰκ Σύρου 


πάντα, ὅσα ἂν ἐπιθῶνται ποιῆσαι»: ὡσανεὶ ἔλεγε" καὶ ἕτερα προσθήσουσι μείζονα 
ἀτοπήματα. Τοιοῦτον γὰρ ἡ πονηρία᾽ ὅταν ἀρχὴν λαβοῦσα μὴ κωλυθῇ, καθάπερ 
πῦρ ὕλης ἐπιλαβόμενον, οὕτω πρὸς ὕψος ἀνίησιν ἄφατον. Ὁρᾷς ὅτι καὶ τὸ 
ἀφελέσθαι τὴν ὁμοφωνίαν φιλανθρωπίας ἐγένετο πολλῆς; Ἐνέβαλε γὰρ αὐτοὺς εἰς 
διαφωνίαν, ἵνα μὴ ἐκπέσωσιν εἰς πονηρίαν μείζονα. Τοῦτο δὴ μοι διατηρεῖτε τὸν 
λόγον, καὶ πεπηγὼς ἀεὶ παρ᾽ ὑμῖν ἔστω καὶ ἀκίνητος, ὅτι οὐκ εὐεργετῶν μόνον, 
ἀλλὰ καὶ κολάζων ἀγαθὸς ἐστι καὶ φιλάνθρωπος ὁ Θεός: καὶ γὰρ αἱ κολάσεις αὐτοῦ 
καὶ αἱ τιμωρίαι μέγιστον εὐεργεσίας μέρος, μέγιστον προνοίας εἶδός εἰσιν. Ὅταν 
οὖν ἴδῃς λιμοὺς γενομένους, καὶ λοιμούς, καὶ αὐχμούς, καὶ ἐπομβρίας, καὶ ἀέρων 
ἀνωμαλίας, ἢ ἄλλο τι τῶν τοιούτων τῶν κολαζόντων τὴν ἀνθρωπίνην φύσιν, μὴ 
δυσχεράνῃς μηδὲ ἀποδυσπετήσῃς, ἀλλὰ προσκύνησον τὸν ποιοῦντα, θαύμασον 
αὐτὸν τῆς κηδεμονίας. Ἐκεῖνος γὰρ ἐστιν ὁ ταῦτα ποιῶν, καὶ τὸ σῶμα κολάζων, ἵνα 
τὴν ψυχὴν σωφρονίσῃ. Καὶ ὁ Θεὸς ταῦτα ποιεῖ, φησίν; Ὁ Θεὸς ταῦτα ποιεῖ᾽ κἂν ἡ 
πόλις παρῇ πᾶσα, κἂν ἡ οἰκουμένῃ πᾶσα, οὐκ ὀκνήσω τοῦτο εἰπεῖν. Εἴθε μοι καὶ 
σάλπιγγος ἦν φωνὴ λαμπροτέρα, καὶ ἐν ὑψηλῷ στῆναι χωρίῳ δυνατὸν ἦν, καὶ πᾶσι 
βοῆσαι καὶ διαμαρτύρασθαι, ὅτι ὁ Θεὸς ταῦτα ποιεῖ. Οὐκ ἐξ ἀπονοίας ταῦτα λέγω, 
ἀλλ᾽ ἔχω παρεστῶτα τὸν προφήτην μετ᾽ ἐμοῦ βοῶντα καὶ λέγοντα, ὅτι «Οὐκ ἔστι 
κακία ἐν πόλει, ἣν Κύριος οὐκ ἐποίησε»: κακία δὲ ὁμώνυμον ἐστιν ὄνομα᾽ καὶ τῆς 
προσηγορίας ἑκατέρας βούλομαι τὴν ἀκριβῆ μαθεῖν ὑμᾶς σημασίαν, ἵνα μὴ διὰ τὴν 
ὁμωνυμίαν τῶν πραγμάτων συγχέοντες τὴν φησίν, εἰς βλασφημίαν ἐμπέσητε. 


ε΄. Ἔστι τοίνυν κακία, ἡ ὄντως κακία, πορνεία, μοιχεία, πλεονεξία, καὶ τὰ μυρία 
δεινὰ τὰ τῶν ἐσχάτων ὄντα ἐγκλημάτων ἄξια καὶ τιμωριῶν. Πάλιν ἐστὶ κακία, 
μᾶλλον δὲ οὐκ ἔστιν, ἀλλὰ λέγεται, λιμός, λοιμός, θάνατος, νόσος, καὶ ὅσα 
τοιαῦτα’ ταῦτα γὰρ οὐκ ἂν εἴη κακά᾽ διὰ τοῦτο εἶπον, «“έγεται», μόνον. Τὶ δήποτε; 
Ὅτι εἰ κακὰ ἦν, οὐκ ἂν ἀγαθῶν ἡμῖν αἴτια ἐγεγόνει, σωφρονίζοντα τὴν ἀπόνοιαν, 
ἐγκόπτοντα τὴν ῥαθυμίαν καὶ πρὸς σπουδὴν ἐπαγαγόντα, προσεκτικωτέρους 
ποιοῦντα. «Ὅτε γάρ, φησίν, ἐπέκτεινεν αὐτούς, τότε ἐξεζήτουν αὐτόν, καὶ 
ἐπέστρεφον καὶ ὥρθριζον πρὸς τὸν Θεόν». Κακίαν οὖν ταύτην φησὶ τὴν 
σωφρονίζουσαν, τὴν λαμπροὺς ποιοῦσαν, τὴν σπουδαιοτέρους ἐργαζομένην, τὴν 
πρὸς φιλοσοφίαν ἐπανάγουσαν, οὐκ ἐκείνην τὴν διαβεβλημένην καὶ ἐγκλημάτων 
ἀξίαν᾽ ἐκείνῃ γὰρ οὐ Θεοῦ ἔργον, ἀλλὰ τῆς ἡμετέρας προαιρέσεως εὕρεμα, αὕτη δὲ 
πρὸς τὴν ἐκείνης ἀναίρεσιν γίνεται. Κακίαν οὖν ταύτην καλεῖ τὴν κάκωσιν, τὴν ἐκ 
τῶν τιμωριῶν γινομένην ἡμῖν, οὐ κατὰ τὴν οἰκείαν φύσιν, ἀλλὰ κατὰ τὴν ὑπόνοιαν 
τῶν ἀνθρώπων, οὕτως αὐτὴν ὀνομάζων. Ἐπειδὴ γὰρ κακίαν καλεῖν εἰώθαμεν, οὐ 
τὰς κλοπὰς καὶ τὰς μοιχείας μόνον, ἀλλὰ καὶ τὰς συμφοράς, ἀπὸ τῆς τῶν ἀνθρώπων 
ψήφου οὕτω τὸ πρᾶγμα ἐκάλεσε. Τοῦτο οὖν ἐστιν ὃ φησιν ὁ προφήτης, ὅτι «Οὐκ 
ἔστι κακία ἐν πόλει, ἣν Κύριος οὐκ ἐποίησε». Τοῦτο καὶ διὰ Ἠσαΐου παρεδήλωσεν 
ὁ Θεὸς εἰπών: «Ἐγὼ Θεὸς ποιῶν εἰρήνην, καὶ κτίζων κακά»" κακὰ πάλιν τὰς 
συμφορὰς ὀνομάζων. Ταύτην καὶ ὁ Χριστὸς τὴν κακίαν ἐν τοῖς Εὐαγγελίοις 
αἰνίττεται, οὕτω λέγων τοῖς μαθηταῖς" «ἀρκετὸν τῇ ἡμέρᾳ ἡ κακία αὐτῆς». 

τουτέστιν, ἡ κάκωσις, ἡ ταλαιπωρία. Πανταχόθεν οὖν δῆλον, ὅτι κακίαν ἐνταῦθα 
τὰς τιμωρίας καλεῖ, καὶ ταύτας ἡμῖν αὐτὸς ἐπάγει, μέγιστον προνοίας εἶδος 
παρεχόμενος. Καὶ γὰρ ὁ ἰατρός, οὐχ ὅταν εἰς παραδείσους καὶ λειμῶνας ἐξαγάγῃ 
τὸν κάμνοντα, θαυμαστὸς ἐστι μόνον, οὐδ᾽ ὅταν εἰς βαλανεῖα καὶ κολυμβήθρας 
ὑδάτων, οὐδ᾽ ὄτα τράπεζαν παρατιθῇ πλουσίαν, ἀλλὰ καὶ ὅταν ἄσιτον κελεύῃ 
διαμένειν, καὶ τὸν ἄγχῃ λιμῷ καὶ δίψῃ κατατείνῃ, τῇ κλίνῃ προσηλῶν καὶ τὴν οἰκίαν 
δεσμωτήριον ποιούμενος, καὶ αὐτοῦ τοῦ φωτὸς ἀποστερῶν καὶ συσκιάζων 
πανταχόθεν τὸ δωμάτιον παραπετάσμασι, καὶ ὅταν τέμνῃ. καὶ ὅταν καίῃ, καὶ ὅταν 
πικρὰ προσάγῃ φάρμακα, ἰατρὸς ἐστιν ὁμοίως. Πῶς οὖν οὐκ ἄτοπον ἐκεῖνον μὲν 
τοσαῦτα ἐργαζόμενον κακὰ ἰατρὸν καλεῖν, τὸν δὲ Θεόν, εἴ ποτε ἕν τούτων 
ποιήσειεν, οἷον ἢ λιμὸν ἢ θάνατον ἐπαγάγοι, βλασφημεῖν καὶ τῆς τοῦ παντὸς 
ἐκβάλλειν προνοίας; Καίτοι γε ὁ ἀληθὴς ἰατρὸς οὗτος μόνος ἐστὶ καὶ ψυχῶν καὶ 
σωμάτων. Διὰ τοῦτο πολλάκις τὴν φύσιν τὴν ἡμετέραν παραλαβὼν ἐξ εὐθηνίας 
σκιρτῶσαν, καὶ πυρετὸν ἁμαρτημάτων ὠδίνουσαν, ἐνδείᾳ καὶ λιμῷ καὶ θανάτῳ καὶ 
συμφοραῖς ἑτέραις, καὶ τοῖς ἄλλοις οἷς αὐτὸς οἶδε φαρμάκοις ἀπαλλάττει τῶν 
νοσημάτων. Ἀλλ᾽ οἱ πένητες αἰσθάνονται μόνοι τοῦ λιμοῦ, φησίν. Ἀλλ᾽ οὐχὶ μόνῳ 
λιμῷ κολάζει, ἀλλὰ καὶ ἑτέροις μυρίοις" τὸν ἐν πενίᾳ μὲν ὄντα λιμῷ πολλάκις 
ἐσωφρόνισε, τὸν πλουτοῦντα δὲ καὶ εὐπορίας ἀπολαύοντα κινδύνοις, νοσήμασι, 
θανάτοις ἀώροις᾽ εὐμήχανος γὰρ ἐστι, καὶ ποικίλα ἔχει τῆς σωτηρίας ἡμῶν τὰ 
φάρμακα. 


Οὕτω καὶ δικασταὶ ποιοῦσιν" οὐ τιμῶσι μόνον οὐδὲ στεφανοῦσι τοὺς τὰς πόλεις 
οἰκοῦντας, οὐδὲ δωρξᾶς παρέχουσι μόνον, ἀλλὰ καὶ κολάζουσι πολλάκις. Διὰ 
τοῦτο καὶ ξίφος αὐτοῖς ἠκόνηται, καὶ βάραθρα παρεσκεύασται, καὶ τροχός, καὶ 
ξύλα, καὶ δήμιοι, καὶ ἕτερα μυρία κολάσεως εἴδη. Ὅπερ οὖν ἐπὶ τῶν δικαστῶν ὁ 
δήμιος, τοῦτο εἰ τοῦ Θεοῦ λιμός, καθάπερ δήμιος, σωφρονίζων ἡμᾶς καὶ τῆς κακίας 
ἀπάγων. Οὕτω καὶ ἐπὶ τῶν γεωργῷ ἔστιν ἰδεῖν. Οὐ γὰρ δὴ μόνον περιστέλλουσι τὴν 
ῥίζαν τῆς ἀμπέλου οὐδὲ περιφράττουσιν, ἀλλὰ καὶ περικόπτουσι καὶ πολλὰ τῶν 
κλημάτων ἀποτέμνουσι: διὰ τοῦτο οὐχὶ σκαπάνη μόνον ἐκείνοις, ἀλλὰ καὶ δρέπανα 
πρὸς τομὴν ἐπιτήδεια. Ἀλλ᾽ ὅμως οὐκ ἐγκαλοῦμεν οὐδὲ τούτοις᾽ ἀλλὰ καὶ τότε 
μάλιστα αὐτοὺς θαυμάζομεν, ὅταν ἴδωμεν πολλὰ τῶν ἀχρήστων ἐκκόπτοντας, ὥστε 
τῇ τῶν περιττῶν ἀποβολῇ τοῖς μένουσι πολλὴν παρασκευάσαι τὴν σωτηρίαν. Πῶς 
οὖν οὐκ ἄτοπον, πατέρα μέν, καὶ ἰατρόν, καὶ δικαστήν, καὶ γεωργὸν οὕτω 
δοκιμάζειν, καὶ μήτε ἐκεῖνον ἐκβάλλοντα τὸν υἱὸν τῆς οἰκίας, μήτε τὸν ἰατρὸν 
ἐκτείνοντα τὸν κάμνοντα, μήτε τὸν δικαστὴν κολάζοντα, μήτε τὸν γεωργὸν 
κόπτοντα μέμφεσθαι καὶ αἰτιᾶσθαι: τὸν δὲ Θεόν, εἴ ποτε βουληθείη καθάπερ 
καρηβαροῦντας ἡμᾶς ἀπὸ τῆς πολλῆς ἀναστῆσαι μέθης τῆς κατὰ τὴν πονηρίαν, 
μέμφεσθαι καὶ μυρίαις βάλλειν κατηγορίαις; Πόσης οὐκ ἂν εἴη μανίας, μηδὲ τῆς 
αὐτῆς τῷ Δεσπότῃ μεταδιδόναι δικαιολογίας, ὅσης μεταδίδομεν τοῖς συνδούλοις. 


ς᾽, Ταῦτα ὑπὲρ αὐτῶν τῶν ἐγκαλούντων δεδοικὼς λέγω νῦν, ἵνα μὴ πρὸς κέντρα 

λακτίζοντες, τοὺς πόδας αἱμάσσωσιν, ἵνα μὴ εἰς οὐρανὸν τοὺς λίθους βάλλοντες, τῇ 
κεφαλῇ τὰ τραύματα δέξωνται. Ἐγὼ δὲ καὶ ἑτέραν ὑπερβολὴν ἔχω πλείω ταύτης 
εἰπεῖν. Ἀνελὼν γὰρ τὸ ζητεῖν (κατὰ συγχώρησιν λέγω) εἰ χρησίμως ἔλαβε παρ᾽ 
ἡμῶν ὁ Θεός, ἐκεῖνο λέγω μόνον, ὅτι εἰ ἔλαβε τὰ δοθέντα, οὐδὲ οὕτως ἐγκαλεῖν τις 
εἶχεν αὐτῷ: καὶ γὰρ κύριος ἦν τῶν αὐτοῦ. Ἐν ἀνθρώποις μέν, ὅταν ἡμῖν 
παρακατάθωνται χρήματα καὶ δανείζωσιν ἀργύριον, χάριν ὁμολογοῦμεν τοῦ 
χρόνου, καθ᾽ ὃν δὲ ἐδάνεισαν, οὐκ ἀγανακτοῦμεν δὲ ὑπὲρ τοῦ χρόνου, καθ᾽ ὃν 
ἀφαιροῦνται τὰ ἴδια᾽ τῷ Θεῷ δὲ τὰ αὐτοῦ βουλομένῳ λαβεῖν ἐγκαλέσωμεν, εἰπὲ 
μοι; Καὶ πῶς οὐκ ἐσχάτης ταῦτα ἀνοίας; Ἀλλ᾽ οὐχ ὁ μέγας καὶ γενναῖος Ἰὼβ οὕτως 
ἐποίησεν᾽ οὐδὲ ἡνίκα ἐλάμβανε μόνον, ἀλλὰ καὶ ἡνίκα ἀφήρητο, χάριν ὡμολόγει 
μεγίστην, οὑτωσὶ λέγων «Ὁ Κύριος ἔδωκεν, ὁ Κύριος ἀφείλετο" εἴη τὸ ὄνομα 
Κυρίου εὐλογημένον εἰς τοὺς αἰῶνας». Εἰ δὲ ὑπὲρ ἀμφοτέρων τούτων εὐχαριστεῖν 
δεῖ καὶ καθ᾽ ἑαυτό, καὶ τῆς δόσεως ἡ ἀφαίρεσις οὐκ ἔλαττον ἦ χρησιμότερα, ποίαν 
ἂν σχοίημεν συγγνώμην, εἰπὲ μοι, τὸν οὕτως ἥμερον καὶ φιλάνθρωπον καὶ 
κηδεμόνα, καὶ παντὸς ἰατροῦ σοφώτερον, καὶ παντὸς πατρὸς φιλοστοργότερον, καὶ 
παντὸς δικαστοῦ δικαιότερον, καὶ γεωργοῦ παντὸς ἐπιμελέστερον τὰς ἡμετέρας 
θεραπεύοντα ψυχὰς τοῖς ἐναντίοις ἀμειβόμενοι, καὶ ὃν προσκυνεῖν δέον, 
ἀποδυσπετοῦντες; Ἄρα γένοιτ᾽ ἂν τι μανικώτερον καὶ ἀναισθητότερον τῶν ἐν 
εὐταξίᾳ τοσαύτῃ λεγόντων ἀποστερεῖσθαι τῆς τοῦ Θεοῦ προνοίας ἡμᾶς; Ὥσπερ γὰρ 
εἴ τις φιλονεικοίη τὸν ἥλιον εἶναι ζοφερὸν καὶ ψυχρόν, ἐσχάτης παραφροσύνης 
ἐκφέρει δεῖγμα τῇ ψήφῳ᾽ οὕτως εἰ τις ἀμφιβάλλοι περὶ τῆς τοῦ Θεοῦ προνοίας, 
πολλῷ μᾶλλον μανίας ἐγκλήμασιν ἐστιν ὑπεύθυνος. 


Οὐχ οὕτως ἥλιος φανός, ὡς ἡ τοῦ Θεοῦ πρόνοια σαφής ἀλλ᾽ ὅμως τολμῶσί τινες 
λέγειν, ὅτι δαίμονας τὰ καθ᾽ ἡμᾶς διοικοῦσι. Τὶ πάθω; Φιλάνθρωπον ἔχεις 
Δεσπότην᾽ αἱρεῖται μᾶλλον βλασφημεῖσθαι ὑπὸ σοῦ διὰ τῶν ῥημάτων τούτων, ἢ 
τοῖς δαίμοσιν ἐπιτρέψας τὰ σὰ πεῖσαί σε διὰ τῶν πραγμάτων πῶς δαίμονες 
διοικοῦσι. Τότε γὰρ ἂν ἔγνως καλῶς τὴν ἐκείνων πονηρίαν διὰ τῆς πείρας αὐτῆς; 
μᾶλλον δὲ καὶ νῦν δυνατὸν ὑμῖν παραστῆσαι, ὡς ἐν μικρῷ τινι παραδείγματι. 
Ἀπήντησαν τῷ Χριστῷ δαιμονιζόμενοί τινες ἐκ τῶν μνημείων ἐξερχόμενοι, καὶ 
παρεκάλουν αὐτὸν οἱ δαίμονες ἐπιτρέψαι αὐτοῖς εἰς τὴν ἀγέλην τῶν χοίρων 
εἰσελθεῖν: καὶ ἐπέτρεψε, καὶ ἀπῆλθον καὶ κατεκρήμνισαν αὐτοὺς εὐθέως ἅπαντας" 
οὕτω δαίμονες διοικοῦσι. Καίτοι πρὸς τοὺς χοίρους οὐδὲν ἦν αὐτοῖς λόγος, πρὸ δὲ 
σὲ ἀεὶ πόλεμος ἄσπονδος καὶ ἀκήρυκτός ἐστι μάχη, καὶ ἔχθρα ἀθάνατος. Εἰ δὲ 
ἐκείνων, πρὸς οὺς οὐδὲν ἦν αὐτοῖς κοινόν, οὐδὲ μικρὰν καιροῦ ῥοπὴν ἀνασχέσθαι 
ὑπέμειναν εἰ τοὺς πολεμίους αὐτοῖς καὶ διηνεκῶς αὐτοὺς δάκνοντας ὑποχειρίους 
ἔλαβον ἡμᾶς, τὶ οὐκ ἂν εἰργάσαντο; Τὶ δὲ οὐκ ἂν τὴν ἀνηκέστων διέθηκαν; Διὰ γὰρ 
τοῦτο καὶ ὁ Θεὸς ἀφῆκεν αὐτοὺς ἐμπεσεῖν τῇ τῶν χοίρων ἀγέλη, ἵν᾽ ἐν τοῖς τῶν 
ἀλόγων σώμασι μάθῃς αὐτῶν καὶ τὴν πονηρίαν. Καὶ ὅτι τοὺς δαιμονιζομένου 
ἐκείνους ταῦτα ἂν ἐποίησαν, ἃ καὶ τοὺς χοίρους, εἰ μὴ καὶ ἐν αὐτῇ τῇ μανίᾳ πολλῆς 
ἀπήλαυον οἱ δαιμονῶντες τῆς τοῦ Θεοῦ προνοίας, δῆλον ἅπασι. Καὶ νῦν οὖν, ὅταν 

ἴδῃς ἄνθρωπον ὑπὸ δαίμονος κινούμενον, προσκύνησον τὸν Δεσπότην, μάθε τῶν 
δαιμόνων τὴν πονηρίαν: ἀμφότερα γὰρ ἔστιν ἰδεῖν ἐπὶ τῶν δαιμονώντων τούτων, 
καὶ τὴν τοῦ Θεοῦ φιλανθρωπίαν, καὶ τὴν τῶν δαιμόνων κακίαν" τὴν μὲν τῶν 
δαιμόνων κακίαν, ὅταν ταράττωσι καὶ θορυβῶσι τὴν ψυχὴν τοῦ παραπαίοντος᾽" τὴν 
δὲ τοῦ Θεοῦ φιλανθρωπίαν, ὅταν οὕτως ἄγριον δαίμονα, ἔνοικον ὄντα καὶ 
ἐπιθυμοῦντα κατακρημνίσαι τὸν ἄνθρωπον, κατέχῃ καὶ κωλύῃ, μὴ συγχωρῶν εἰς 
ἅπαν τῇ οἰκείᾳ χρήσασθαι δυνάμει, ἀλλὰ τοσοῦτον ἐπιτρέπων ἐνδείξασθαι τὴν 
ἰσχύν, ὅσον καὶ τὸν ἄνθρωπον σωφρονίσαι, καὶ τὴν οἰκείαν ἐκφανῆ ποιῆσαι 
πονηρίαν. Βούλει καὶ ἐφ᾽ ἑτέρου παραδείγματος πάλιν ἰδεῖν πῶς διοικεῖ δαίμων, 
ὅταν ὁ Θεὸς αὐτῷ συγχωρεῖ τῇ οἰκείᾳ κεχρῆσθαι δυνάμει; Ἐννόησον τὰ βουκόλια, 
τὰ ποίμνια τοῦ Ἰώβ, πῶς ἐν μιᾷ καιροῦ ῥοπῇ πάντα κατανάλωσε, τὸν ἐλξεινὸν τῶν 
παίδων αὐτοῦ θάνατον, τὴν κατὰ τοῦ σώματος αὐτοῦ πληγὴν ἐνεχθεῖσαν᾽ καὶ ὄψει 
τὸ ὦμόν καὶ ἀπάνθρωπον καὶ ἀφειδὲς τῆς τῶν δαιμόνων πονηρίας, καὶ ἀπὸ τούτων 
εἴσῃ σαφῶς, ὅτι εἰ καὶ τόδε τὸ πᾶν ἐπέτρεψεν αὐτῶν τῇ ἐξουσίᾳ ὁ Θεός, πάντα ἂν 
συνέχξαν καὶ συνετάραξαν, καὶ τὰ τῶν χοίρων ἡμᾶς διέθηκαν καὶ τὰ τῶν βουκολίων 
ἐκείνων, ὡς οὐδὲ μικρὰν καιροῦ ῥοπὴν φείσασθαι τῆς ἡμετέρας ἂν ἠνέσχοντο 
σωτηρίας. Εἰ δαίμονες διῴκουν, οὐδὲν τῶν δαιμονώντων ἀνθρώπων ἄμεινον 
διεκείμεθα, μᾶλλον δὲ κἀκείνων χείρους ἂν ἦμεν. Οὔτε γὰρ ἐκείνους καθόλου τῇ 
τυραννίδι τῶν δαιμόνων ἐξέδωκεν ὁ Θεός, ἐπεὶ πολλῷ τούτων χαλεπωτέρα ἂν 
ἔπαθον, ὧν πάσχουσι νῦν. Ἐγὼ δὲ κἀκεῖνο ἂν ἐπυθόμην τῶν ταῦτα λεγόντων, ποίαν 
δὴ ἀταξίαν ἐν τοῖς παροῦσιν ὁρῶντες, δαιμόνων διοικήσει τὰ καθ᾽ ἡμᾶς ἀνατιθέασι 
πάντα; Καίτοι γε ἥλιον ὁρῶμεν ἐπὶ τοσούτοις ἔτεσιν εὔτακτα καθ᾽ ἑκάστην 
βαδίζοντα τὴν ἡμέραν, ποικίλον ἀστέρων χορὸν τὴν οἰκείαν διατηροῦντα τάξιν, 
σελήνης δρόμους ἀπαρεμποδίστους, νυκτὸς καὶ ἡμέρας διαδοχὴν ἀκριβῆ, πάντα, 
καὶ τὰ ἄνω καὶ τὰ κάτω ὥσπερ ἐν ἁρμονίῳ τινὶ χορείᾳ, μᾶλλον δὲ καὶ πολλῷ πλέον 
καὶ ἀκριβέστερον, τὴν οἰκείαν ἕκαστον χώραν διαφυλάττον, καὶ οὐκ ἐξιστάμενον 
τῆς τάξεως ἧς παρὰ τὴν ἀρχὴν αὐτὰ ποιῶν ἔταξεν ὁ Θεός. 


ζ΄. Καὶ τὶ τούτων ὄφελος, φησίν, ὅταν οὐρανὸς μέν, καὶ ἥλιος, καὶ σελήνη, καὶ 
ἀστέρων χορός, καὶ τὰ ἀλλὰ πάντα πολλὴν ἔχῃ τὴν εὐταξίαν, τὰ δὲ ἡμέτερα 
συγχύσεως ἦ πεπληρωμένα καὶ ἀταξίας; Ποίας συγχύσεως, ἄνθρωπε, καὶ ἀταξίας; 
Ὁ δεῖνα πλουτεῖ, φησί, καὶ βιάζεται, ἁρπάζει καὶ πλεονεκτεῖ, τὰς τῶν πενήτων 
οὐσίας καταπίνει καθ᾽ ἑκάστην ἡμέραν, καὶ οὐδὲν πάσχει δεινόν᾽ ἕτερον ἐν 
ἐπιεικείᾳ ζῇ, σωφροσύνῃ καὶ δικαιοσύνῃ καὶ τοῖς ἄλλοις ἅπασιν ἀγαθοῖς 
κεκοσμημένος, καὶ πενίᾳ καὶ νόσοις καὶ τοῖς ἐσχάτοις κολάζεται δεινοῖς. Ταῦτ᾽ οὖν 
ἐστι τὰ σκανδαλίζοντά σε; Ταῦτα, φησίν. Ἐὰν οὖν ἴδῃς καὶ τῶν ἁρπαζόντων 
πολλοὺς κολαζομένους, καὶ τῶν ἐν ἀρετῇ ζώντων ἐνίους, ἢ καὶ μυρίους 
ἀπολαύοντας ἀγαθῶν, διὰ τῇ μὴ λύεις ταύτην τὴν ψῆφον, μηδὲ ἀποδέχῃ τὸν 
Δεσπότην; Ὅτι αὐτὸ τοῦτό ἐστι τὸ σκανδαλίζον με πλέον. Διὰ τὶ γὰρ δύο ὄντων 
τῶν πονηρῶν, ὁ μὲν κολάζεται, ὁ δὲ διαφυγὼν ἀπέρχεται, καὶ δύο ὄντων ἀγαθῶν, ὁ 
μὲν τιμᾶται, ὁ δὲ τιμωρούμενος διατέλει; Καὶ τοῦτο αὐτὸ τῆς τοῦ Θεοῦ προνοίας 

μέγιστον ἔργον ἐστιν. Εἰ γὰρ πάντας ἐνταῦθα ἐκόλαζξ τοὺς πονηρούς, καὶ πάντας 
ἐνταῦθα ἐτίμα τοὺς ἀγαθούς, περιττὴ ἡ τῆς κρίσεως ἦν ἡμέρᾳ. Πάλιν εἰ μηδένα 
ἐκόλαζε πονηρόν, μηδὲ ἐτίμα τινὰ τῶν ἀγαθῶν, καὶ οἱ φαῦλοι φαυλότεροι καὶ 
κακίους ἂν ἐγένοντο, ὡς πολλῷ τῶν χρηστῶν ῥᾳθυμότεροι: καὶ μειζόνως οἱ 
βουλόμενοι βλασφημεῖν, κατηγόρησαν ἂν τοῦ Θεοῦ, καὶ ὁλοσχερῶς ἂν εἶπον 
ἀποστερεῖσθαι προνοίας τὰ καθ᾽ ἡμᾶς. Εἰ γὰρ καὶ νῦν κολαζομένων τινῶν πονηρῶν, 
καὶ τιμωμένων ἀγαθῶν, ὁμοίως φασὶν ἀπρονόητα εἶναι τὰ τῶν ἀνθρώπων 
πράγματα, εἰ μηδὲ τοῦτο ἐγίνετο, τὶ οὐκ ἂν εἶπον; Ποία δὲ οὐκ ἂν ἐξέβαλον ῥήματα; 
Διὰ τοῦτο τοὺς μὲν κολάζει, τοὺς δὲ οὐ κολάζει τῶν πονηρῶν, καὶ τοὺς μὲν τιμᾷ, 
τοὺς δὲ οὐ τιμᾷ τῶν ἀγαθῶν. Οὐ κολάζει μὲν ἅπαντας, ἵνα σε πείσῃ ὅτι ἔστιν 
ἀνάστασις: κολάζει δὲ τινας, ἵνα τοὺς ῥᾳθυμοτέρους τῷ φόβῳ διὰ τῆς τῶν ἑτέρων 
τιμωρίας ποιήσῃ σπουδαιότερους. Πάλιν τιμᾷ μὲν τινας τῶν ἀγαθῶν, ἵνα ἑτέρους 
ἐπισπάσηται ταῖς τιμαῖς πρὸς τὸν τῆς ἀρετῆς ζῆλον᾽ οὐ τιμᾷ δὲ πάντας, ἵνα μάθῃς, 
ὅτι ἔστιν ἕτερος καιρὸς ἀποδιδοὺς ἅπασι τὰς ἀμοιβάς. Εἰ μὲν γὰρ ἅπαντες ἐνταῦθα 
ἀπελάμβανον τὰ κατ᾽ ἀξίαν, ἠπίστησαν ἂν τῷ τῆς ἀναστάσεως λόγφ᾽ εἰ δὲ μηδεὶς 
ἀπελάμβανε τὰ κατ᾽ ἀξίαν, οἱ πλείους ἂν ἐγένοντο ῥᾳθυμότεροι. Διὰ τοῦτο τοὺς μὲν 
κολάζει, τοὺς δὲ οὐ κολάζει, καὶ τοὺς κολαζομένους καὶ τοὺς μὴ κολαζομένους 
ὠφελῶν: ἐκείνων μὲν γὰρ ἐκκόπτει τὴν κακίαν, τοὺς δὲ ἑτέρους τῇ τούτων τιμωρίᾳ 
σωφρονεστέρους ποιεῖ. Καὶ τοῦτο ἐξ ὧν αὐτὸς εἶπεν ὁ Χριστὸς δῆλον. Ἐπειδὴ γὰρ 
ἀπήγγειλαν αὐτῷ ὅτι πύργος κατενεχθεὶς ἀνθρώπους τινὰς κατέχωσε, φησὶ πρὸς 
αὐτούς᾽ «Τὴ νομίζετε, ὅτι ἐκεῖνοι ἁμαρτωλοὶ ἦσαν μόνον; Οὔ λέγω ὑμῖν: ἀλλ᾽ ἐὰν 
μὴ μετανοήσητε, καὶ ὑμεῖς τὰ αὐτὰ πείσεσθε». 


Εἶδες πῶς κἀκεῖνοι δι᾽ ἁμαρτίας ἀπώλοντο, καὶ οἱ λοιποὶ οὐ διὰ δικαιοσύνην 
διέφυγον, ἀλλ᾽ ἵνα ταῖς ἐκείνων τιμωρίαις βελτίους γένωνται; Οὐκοῦν ἠδίκηνται, 
φησίν, οἱ κολαζόμενοι ἐδύναντο γὰρ μὴ κολασθέντες ταῖς ἑτέρων τιμωρίαις αὐτοὶ 
γενέσθαι βελτίους. Ἀλλ᾽ εἰ ἤδει βελτίους ἐσομένους ἐκ μετανοίας, οὐκ ἂν ἐκόλασεν 
ὁ Θεός. Εἰ γὰρ πολλοὺς προειδὼς οὐδὲν ἀπὸ τῆς μακροθυμίας αὐτοῦ 
κερδανοῦντας, ὅμως φέρει μετὰ πολλῆς τῆς ἀνεξικακίας, τὸ αὐτοῦ πληρῶν καὶ 
παρέχον αὐτοῖς ἀνανῆψαί ποτε ἐκ τῆς οἰκείας ἀνοίας" πῶς ἂν τοὺς μέλλοντας 
βελτίους ἀπὸ τῆς ἑτέρων γενέσθαι τιμωρίας, ἀπεστέρησεν ἂν τοῦ τῆς μετανοίας 
κέρδους; Ὥστε οὐδὲν οὗτοι ἠδίκηνται, καὶ τῆς κακίας αὐτοῖς ἐκκοπείσης τῇ 
τιμωρίᾳ, καὶ τῆς ἐκεῖ κολάσεως κουφοτέρας ἐσομένης, διὰ τὸ προλαβόντας ἐνταῦθα 
παθεῖν κακῶς. Πάλιν οἱ μὴ κολασθέντες οὐδὲν ἠδίκηνται. Ἔξῆν γὰρ αὐτοῖς, εἴπερ 
ἐβούλοντο, τῇ μακροθυμίᾳ τοῦ Θεοῦ πρὸς μεταβολὴν ἀρίστην χρήσασθαι, καὶ 
θαυμάσαντας τὸ ἀνεξίκακον αἰδεσθῆναι τῆς ἀνοχῆς τὴν ὑπερβολήν, καὶ μεταστῆναί 
ποτε πρὸς ἀρετήν, καὶ ταῖς ἑτέρων τιμωρίαις τὴν οἰκείαν κερδᾶναι σωτηρίαν. Εἰ δὲ 
ἐπιμένουσι τῇ πονηρίᾳ, οὐχ ὁ Θεὸς αἴτιος, ὁ διὰ τοῦτο μακροθυμῶν, ἵνα αὐτοὺς 
ἀνακτήσηται, ἀλλ᾽ ἐκεῖνοι συγγνώμης ἀνάξιοι, οἱ μὴ χρησάμξνοι εἰς δέον τῇ τοῦ 
Θεοῦ μακροθυμίᾳ. Οὐ τοῦτον δὲ τὸν λόγον μόνον ἔστιν εἰπεῖν, δι᾿ ὃν οὐ 
κολάζονται πάντες ἐνταῦθα οἱ πονηροί, ἀλλὰ καὶ ἕτερον οὐκ ἐλάττονα τούτου. 

Ποῖον δὴ τοῦτον; Ὅτι εἰ πᾶσι παρ᾽ αὐτὰ τὰ ἁμαρτήματα τὰς κολάσεις ἐπήγαγεν ὁ 
Θεός, προανηρπάσθη ἂν τὸ γένος ἡμῶν, καὶ οὐκ ἂν ἔφθασεν εἰς διαδοχὴν ἐλθεῖν. 
Καὶ ἵνα μάθῃς ὅτι τοῦτό ἐστιν ἀληθές, ἄκουσον τοῦ προφήτου λέγοντος᾽ «Ἐὰν 
ἀνομίας παρατηρήσῃ, Κύριε, τὶς ὑποστήσεται»; Εἰ δὲ δοκεῖ καὶ βασανίσαι τὴν 
ῥῆσιν, τὸν ἑκάστου βίον ἀφέντες μετὰ ἀκριβείας ἐξετάζειν (οὐδὲ γὰρ δυνατὸν ἡμῖν 
εἰδέναι τὰ ἑκάστῳ βεβιωμένα), ἅπερ ἀναντιῤῥήτως ἅπαντες ἁμαρτάνομεν, ταῦτα εἰς 
μέσον ἀγάγωμεν, καὶ ἐκ τούτου δῆλον ἡμῖν ἔσται καὶ φανερόν, ὅτι εἰ καθ᾽ ἕκαστον 
ἐκολαζόμεθα τῶν ἁμαρτημάτων, πάλαι ἂν ἀπωλώλειμεν. Ὁ καλέσας τὸν ἀδελφὸν 
μωρόν, ἔνοχός ἐστιν εἰς τὴν γέενναν τοῦ πυρός, φησίν. Ἔστιν οὖν τις ἡμῶν ὃς οὐχ 
ἥμαρτε τὴν ἁμαρτίαν ταύτην; Τὶ οὖν, εὐθέως ἀναρπασθῆναι ἔδει; Οὐκοῦν πάντες 
ἀνηρπάσθημέν τε καὶ ἠφανίσθημεν ἂν πάλαι καὶ προπάλαι. Πάλιν ὁ ὀμνύων, φησὶ 
κἂν εὐορκῇ., τὰ ἐκ τοῦ πονηροῦ ποιεῖ πράγματα. Τὶς οὖν ἐστιν, ὃς οὐκ ὥμοσε; 
Μᾶλλον δὲ τὶς ἐστιν, ὃς οὐκ ἐπιώρκησε πώποτςε; Ὁ πρὸς γυναῖκα ἰδών, φησίν, 
ἀκολάστοις ὀφθαλμοῖς, ἀπηρτισμένος ἐστὶ μοιχός. Καὶ ταύτης δὲ τῆς ἁμαρτίας 
πολλοὺς εὕροι τις ἂν ὑπεύθυνος. Ὅταν οὖν τὰ ὡμολογη μένα τοιαῦτα ἢ, οὕτως 
ἀφόρητα, καὶ τούτων ἕκαστον καθ᾽ ἑαυτὸ κόλασιν ἀπαραίτητον ἡμῖν ἐπάγῃ. εἰ καὶ 
τὰ λάθρᾳ ἡμῖν ἡμαρτημένα ἀναλογισαίμεθα, τότε ὀψόμεθα μάλιστα τὴν τοῦ Θεοῦ 
πρόνοιαν οὐκ ἐπάγουσαν καθ᾽ ἕκαστον ἁμάρτημα τὴν τιμωρίαν ἡμῖν. Ὥστε ὅταν 
ἴδῃς τινὰ ἁρπάζοντα, πλεονεκτοῦντα, καὶ μὴ κολαζόμενον, ἀνάπτυξον καὶ σὺ τὸ 
σαυτοῦ συνειδός, ἀναλόγισαί σου τὴν ζωήν, ἔπελθε τὰ ἡμαρτημένα, καὶ μαθήσῃ 
καλῶς ὅτι σοὶ πρώτῳ οὐ συμφέρει καθ᾽ ἕκαστον τῶν ἁμαρτημάτων κολάζεσθαι. 
Διὰ γὰρ τοῦτο ἀφειδῶς οἱ πολλοὶ φθέγγονται, ἐπειδὴ οὐ τὰ ἴδια πρὸ τῶν ἀλλοτρίων 
σκοποῦσιν, ἀλλὰ τὰ ἡμέτερα ἀφέντες, τὰ τῶν ἄλλων ἐξετάζομεν ἅπαντες. Ἀλλὰ 
μηκέτι τοῦτο ποιῶμεν, ἀλλὰ τοὐναντίον᾽ κἂν μὲν δίκαιόν τινα κολαζόμενον ἴδῃς, 
ἀναμνήσθητι τοῦ Ἰώβ: ἂν τε γὰρ δίκαιος ἢ τις, οὔτε δικαιότερος ἔσται ἐκείνου, οὔτε 
κατὰ μικρὸν ἐγγύς" ἂν τε μυρία πάσχῃ κακά, οὐδὲν οὐδέπω τοσοῦτον ἔπαθεν, ὅσον 
ἐκεῖνος. 


η΄. Τοῦτο τοίνυν εἰς νοῦν λαβών, παῦσαι κατηγορῶν τοῦ Δεσπότου, μαθὼν ὅτι οὐκ 
ἐγκαταλιμπάνων τὸν τοιοῦτον ὁ Θεὸς ἀφίησι πάσχειν κακῶς, ἀλλὰ στεφανῶσαι καὶ 
λαμπρότερον ποιῆσαι βουλόμενος. Ἂν δὲ ἁμαρτωλὸν ἴδῃς τιμωρούμενον, 
ἀναμνήσθητι τοῦ παραλυτικοῦ τοῦ τριάκοντα ὀκτὼ ἔτη ἔχοντος ἐπὶ τῆς κλίνης. Ὅτι 
γὰρ κἀκεῖνος δι᾽ ἁμαρτίας τῇ νόσῳ παρεδόθη τότε ἐκείνῃ, ἄκουσον τοῦ Χριστοῦ 
λέγοντος᾽ «Ἴδε ὑγιὴς γέγονας, μηκέτι ἁμάρτανε, ἵνα μὴ χεῖρόν τὶ σοι γένηται». Ἢ 
γὰρ ἁμαρτημάτων τίνομεν δίκας κολαζόμενοι, ἢ στεφάνων λαμβάνομεν ὑπόθεσιν, 
ἂν ἐν κατορθώμασι ζῶντες πάσχωμεν κακῶς. Ὥστε κἂν ἐν δικαιοσύνῃ, καὶ ἐν 
ἁμαρτίαις ζῶμεν, χρήσιμον ἡμῖν ἡ κόλασις, ὅτε μὲν λαμπροτέρους ποιοῦσα, ὅτε δὲ 
σωφρονεστέρους ἐργαζομένη, καὶ τὴν μέλλουσαν ἡμῖν ἐπικουφίζουσα τιμωρίαν. 
Ὅτι γὰρ ἔστιν ἐνταῦθα κολασθέντα καὶ ἐνεγκόντα εὐχαρίστως, πραοτέρας 
ἀπολαῦσαι ἐκεῖ τῆς τιμωρίας, ἄκουσον τοῦ Παύλου λέγοντος «“τὰ τοῦτο ἐν ὑμῖν 
πολλοὶ ἀσθενεῖς καὶ ἄῤῥωστοι, καὶ κοιμῶνται ἱκανοί. Εἰ γὰρ ἑαυτοὺς ἐκρίνομεν, 

οὐκ ἂν ἐκρινόμεθα: κρινόμενοι δὲ ὑπὸ Κυρίου παιδευόμεθα, ἵνα μὴ σὺν τῷ κόσμῳ 
κατακριθῶμεν». 


Ταῦτα οὖν ἅπαντα εἰδότες, καὶ τὰ τοιαῦτα φιλοσοφῶμεν περὶ τῆς τοῦ Θεοῦ 
προνοίας, καὶ τοὺς ἀντιλέγοντας ἐπιστομίζωμεν. Κἂν ἢ τι τῶν γιγνομένων τὴν 
διάνοιαν ὑπερβαῖνον τὴν ἡμετέραν, μὴ ἀπὸ τούτου τὰ καθ᾽ ἡμᾶς ἀπρονόητα εἶναι 
νομίζωμεν, ἀλλ᾽ ἐκ μέρους καταλαβόντες αὐτοῦ τὴν πρόνοιαν, ἐν τοῖς 
ἀκαταλήπτοις παραχωρῶμεν αὐτοῦ τῷ ἀνεξιχνιάστῳ τῆς σοφίας. Εἰ γὰρ ἀνθρώπου 
τέχνην οὐ δυνατὸν καταλαβεῖν τῷ ἰδιώτῃ, πολλῷ μᾶλλον τῆς τοῦ Θεοῦ προνοίας τὸ 
ἄπειρον ἀδύνατον συνιδεῖν ἀνθρωπίνῃ διανοίᾳ: «ἀνεζερεύνητα γὰρ τὰ κρίματα 
αὐτοῦ, καὶ ἀνεξιχνίαστοι αἱ ὁδοὶ αὐτοῦ». Ἀλλ᾽ ὅμως ἀπὸ τῶν ὀλίγων καὶ περὶ τοῦ 
παντὸς σαφῆ καὶ δήλην λαβόντες πίστιν, ὑπὲρ ἁπάντων τῶν γιγνομένων 
εὐχαριστῶμεν αὐτῷ. Καὶ γὰρ καὶ ἕτερός ἐστι λόγος ἀναντίῤῥητος τοῖς βουλομένοις 
περὶ τῆς τοῦ Θεοῦ προνοίας φιλοσοφεῖν. Ἐρώμεθα γὰρ τοὺς ἀντιλέγοντας, Ἄρα 
ἔστι Θεός; Κἂν μὲν εἴπωσιν, ὅτι οὐκ ἔστι, μηδὲ ἀποκρινώμεθα. Ὥσπερ γὰρ τοῖς 
μαινομένοις οὐκ ἄξιον ἀποκρίνεσθαι, οὕτως οὐδὲ τοῖς λέγουσι μὴ εἶναι Θεόν. Εἰ 
γὰρ πλοῖον ὀλίγους ναύτας ἔχον καὶ ἐπιβάτας, οὐκ ἂν οὐδὲ ἕν στάδιον διασωθείη 
χωρὶς τῆς κυβερνώσης αὐτὸ χειρός, πολλῷ μᾶλλον κόσμος τοσοῦτος, τοσαῦτα 
σώματα ἔχων ἐν ἑαυτῷ ἐκ διαφόρων συγκείμενα στοιχείων, ἐπὶ τοσοῦτον χρόνον 
οὐκ ἂν διήρκεσεν, εἰ μὴ πρόνοια ἦν τις ἐφεστῶσα, καὶ τόδε τὸ πᾶν συγκρατοῦσα 
καὶ συνέχουσα διηνεκῶς. Ἂν δὲ αἰσχυνθέντες τὴν κοινὴν ἁπάντων ψῆφον καὶ τὴν 
ἀπὸ τῶν πραγμάτων πεῖραν, ὁμολογήσωσιν εἶναι Θεόν, ἐκεῖνο λέγωμεν πρὸς 
αὐτούς, ὅτι εἰ ἔστιν ὁ Θεός, ὥσπερ οὖν καὶ ἔστιν, ἀκόλουθον εἶναι καὶ δίκαιον. εἰ 
γὰρ μὴ ἐστι δίκαιος, οὔτε Θεὸς ἐστιν εἰ δὲ δικαίας ἐστιν, ἑκάστῳ κατ᾽ ἀξίαν 
ἀποδίδωσιν. Ἀλλ᾽ ὁρῶμεν οὐ πάντας ἐνταῦθα κατ᾽ ἀξίαν ἀπολαμβάνοντας" οὐκοῦν 
ἀνάγκη τινὰ ἐλπίσαι ἕτερον ἀποκειμένην ἀμοιβήν, ἵνα ἑκάστου τὰ κατ᾽ ἀξίαν 
ἀπολαβόντος, φανῇ τοῦ Θεοῦ τὸ δίκαιον. Οὗτος γὰρ ὁ λόγος, οὐ τὴν περὶ προνοίας 
μόνον, ἀλλὰ καὶ τὴν περὶ ἀναστάσεως συνεισάγει φιλοσοφίαν ἡμῖν. Ταῦτα τοίνυν 
εἰδότες, καὶ αὐτοὶ μελετῶμεν τὰ περὶ προνοίας καὶ ἀναστάσεως, καὶ ἑτέρους 
διδάσκωμεν, καὶ σπουδὴν ποιησώμεθα ἅπασαν τοὺς κατὰ τοῦ Δεσπότου λυττῶντας 
ἐπιστομίζειν, καὶ αὐτοὶ δοξάσωμεν αὐτὸν ἐν πᾶσιν. Οὕτω γὰρ πλείω τὴν 
κηδεμονίαν αὐτοῦ ἐπισπασόμεθα, καὶ πολλῆς ἀπολαύσωμεν ῥοπῆς, καὶ οὕτω 
δυνησόμεθα τῆς ὄντως ἀπαλλαγῆναι κακίας, καὶ τῶν μελλόντων ἐπιτυχεῖν ἀγαθῶν, 
χάριτι καὶ φιλανθρωπίᾳ τοῦ Κυρίου ἡμῶν Ἰησοῦ Χριστοῦ, δι᾽ οὗ καὶ μεθ᾽ οὗ τῷ 
Πατρὶ ἡ δόξα, ἅμα τῷ ἁγίῳ Πνεύματι, νῦν καὶ ἀεί, καὶ εἰς τοὺς αἰῶνας τῶν αἰώνων. 
Ἀμήν. 


250 - Ἰσαὰκ Σύρου 


ΟΜΙΔΛΙΑ Β΄. Πρὸς τοὺς ἐγκαλοῦντας. 
τίνος ἐνεκὲν οὐκ ἐκ μέσου γέγονεν ὁ 
διάβολος: καὶ ὅτι οὐδὲν ἡμᾶς βλάπτει ἡ 
τούτου πονηρία ἐὰν προσέχωμεν καὶ 
περὶ μετανοίας. 


α΄. Ὁ μὲν Ἰσαὰκ ἐπιθυμήσας ποτὲ ἄριστον ἐκ τῶν χειρῶν τοῦ παιδὸς φαγεῖν, τὸν 
παῖδα εἰς τὴν θήραν ἐξέπεμψεν ἐκ τῆς οἰκίας: οὗτος δὲ ὁ Ἰσαὰκ ἐπιθυμήσας ἄριστον 
ἐκ τῶν ἡμετέρων χειρῶν λαβεῖν, οὐχ ἡμᾶς ἐξέπεμψεν ἐκ τῆς οἰκίας, ἀλλ᾽ αὐτὸς 
πρὸς τὴν ἡμετέραν ἔδραμε τράπεζαν. Τὶ τούτου φιλοστοργότερον γένοιτ᾽ ἄν; Τὶ δὲ 
ταπεινότερον; Ὃς οὕτω θέρμην ἐπιδείξασθαι τὴν ἀγάπην κατηξίωσε, καὶ τοσοῦτον 
καταβῆναι ἠνέσχετο. Διὰ τοι τοῦτο καὶ ἡμεῖς καὶ τὸν τόνον τῆς φωνῆς καὶ τὴν 
δύναμιν τῶν ποδῶν καταβαλόντες ἀπὸ τῆς ἑωθινῆς διαλέξεως, ἰδόντες τὴν πατρικὴν 
ὄψιν, εὐθέως ἐπελαθόμεθα τῆς ἀσθενείας, ἀπεθέμεθα τὸν ὄκνον, ἀνεπτερώθημεν 
ὑπὸ τῆς ἡδονῆς, εἴδομεν τὴν λαμπρὰν πολιάν, καὶ φωτὸς ἐνεπλήσθη ἡμῶν ἡ ψυχή. 
Διὰ τοῦτο καὶ μετὰ προθυμίας τὴν τράπεζαν παρατιθέμεθα, ἵνα φαγὼν εὐλογήσῃ 
ἡμᾶς. Οὐκ ἔστιν ἐνταῦθα κλοπὴ καὶ δόλος, καθάπερ ἐκεῖ τότε᾽ ἕτερος μὲν ἐπετάγη 
εἰσενεγκεῖν, ἕτερος δὲ εἰσήνεγκεν" ἀλλ᾽ ἐγὼ καὶ ἐπετάγην εἰσενεγκεῖν, καὶ 
εἰσήνεγκα. Εὐλόγησον δὴ ἡμᾶς, ᾧ πάτερ. εὐλογίαν πνευματικὴν καὶ ἦν πάντες 
εὐχόμεθα λαβεῖν ἀεί, καὶ τὴν οὐ σοὶ μόνον, ἀλλὰ καὶ ἐμοὶ καὶ τούτοις πᾶσι 
χρησίμην᾽ παρακάλεσον τὸν κοινὸν ἡμῶν ἁπάντων Δεσπότην, εἰς τὸ μακρὸν γῆρας 
τοῦ Ἰσαὰκ τὴν ζωὴν τὴν σὴν ἐξαγαγεῖν. Τοῦτο γὰρ καὶ ἐμοὶ καὶ τούτοις τῆς δρόσου 
τοῦ οὐρανοῦ καὶ τῆς πιότητος τῆς γῆς τιμιώτερον καὶ ἀναγκαιότερον. 


Ἀλλὰ γὰρ ὥρα λοιπὸν παραθεῖναι τὴν τράπεζαν: τὶς οὖν ἐστιν αὕτη; Τὰ λείψανα τῶν 
πρώην εἰρημένων πρὸς τὴν ὑμετέραν ἀγάπην᾽ ἔτι γάρ, ἔτι τὸν περὶ τοῦ διαβόλου 
λόγον ἀνακινοῦμεν, ὃν πρὸ τούτων τῶν δύο ἡμερῶν ἐκινήσαμεν: ὃν καὶ ἕωθεν πρὸς 
τοὺς μυσταγωγουμένους εἴπαμεν, ὅτε περὶ ἀποταγῆς καὶ συνταγῆς διαλεγόμεθα 
τούτοις. Ποιοῦμεν δὲ τοῦτο οὐκ ἐπειδὴ ἡδὺς ἡμῖν ὁ περὶ τοῦ διαβόλου λόγος, ἀλλ᾽ 
ἐπειδὴ ἀσφαλὴς ὑμῖν ἡ περὶ τούτου διδασκαλία: ἐχθρὸς γὰρ ἐστι καὶ πολέμιος" 
μεγάλη δὲ ἀσφαλείᾳ τὰ τῶν ἐχθρῶν εἰδέναι σαφῶς. Εἰρήκαμεν πρώην, ὅτι βίᾳ οὐ 
κρατεῖ, οὐδὲ τυραννίδι, οὐδὲ ἀναγκάζων, οὐδὲ βιαζόμενος: ἐπεὶ εἰ τοῦτο ἦν, πάντας 
ἂν ἀπώλεσε. Καὶ τούτου τεκμήριον παρηγάγομεν τοὺς χοίρους, ὧν οὐκ 
ἠδυνήθησαν κατατολμῆσαι οἱ δαίμονες πρὸ τῆς ἐπιτροπῆς τοῦ Δεσπότου: τὰ 
βουκόλια τοῦ Ἰὼβ καὶ τὰ ποίμνια᾽ οὐδὲ γὰρ ταῦτα διαφθεῖραι ἐτόλμησεν ὁ 

διάβολος, ἕως ἄνωθεν τὴν ἐξουσίαν ἔλαβεν. Ἕν τοίνυν τοῦτο πρῶτον ἐμάθομεν, ὅτι 
βιᾳ ἡμῶν οὐ κρατεῖ, οὐδὲ ἀνάγκῃ δεύτερον μετ᾽ ἐκεῖνο προσεθήκαμεν, ὅτι καὶ 
ἀπάτῃ κρατῶν, οὐδὲ οὕτω πάντων περιγίνεται: καὶ πάλιν αὐτὸν τὸν ἀθλητὴν εἰς 
μέσον παρηγάγομεν τὸν Ἰώβ, καθ᾽ οὗ μυρία κινήσας μηχανήματα, οὐδὲ οὕτω 
περιεγένετο, ἀλλὰ καὶ ἡττηθεὶς ἀνεχώρησεν. Ἕν ὑπολείπεται ζήτημα λοιπόν. Ποῖον 
χειραγωγεῖ: ὅτι αὕτη ποιεῖ ἐπιγινώσκειν τὸν Δεσπότην. Τὶ οὖν, ἐὰν ἴδωμεν τὴν 
καλὴν ταύτην καὶ θαυμαστήν, αὐτὴν γενομένην ἀσεβείας αἰτίαν πολλοῖς, 
αἰτιασόμεθα αὐτήν; Οὐδαμῶς, ἀλλ᾽ ἐκείνους τοῦ μὴ χρησαμένους εἰς δέον τῷ 
φαρμάκῳ. Ποῦ οὖν ἀσεβείας αἰτία αὕτη ἡ χειραγωγοῦσα πρὸς θεογνωσίαν; 
«Ἐσκοτίσθησαν, φησίν, ἐν τοῖς διαλογισμοὶ αὐτῶν οἱ φιλόσοφοι, καὶ ἐσεβάσθησαν, 
καὶ ἐλάτρευσαν τῇ κτίσει παρὰ τὸν κτίσαντα». Οὐδαμοῦ διάβολος ἐνταῦθα, 
οὐδαμοῦ δαίμων ἐνταῦθα, ἀλλὰ κτίσις εἰς τὸ μέσον πρόκειται μόνη διδάσκαλος τῆς 
θεογνωσίας. Πῶς οὖν γέγονεν ἀσεβείας αἰτία; Οὐ παρὰ τὴν ἑαυτῆς φύσιν, ἀλλὰ 
παρὰ τὴν ἀμέλειαν τῶν μὴ προσεχόντων. Τὶ οὖν; Ἀναιρήσομεν καὶ τὴν κτίσιν, εἶπε 


μοί; 


Καὶ τὶ λέγω περὶ τῆς κτίσεως; Ἐπὶ τὰ μέλη ἔλθωμεν τὰ ἡμέτερα: καὶ γὰρ καὶ ταῦτα 
εὑρήσομεν ἀπωλείας αἰτία, ἐὰν μὴ προσέχωμεν, οὐ παρὰ τὴν οἰκείαν δὲ φύσιν, 
ἀλλὰ παρὰ τὴν ἡμετέραν ῥαθυμίαν. Σκόπει δέ ὀφθαλμὸς ἐδόθη, ἵνα βλέπων τὴν 
κτίσιν δοξάζῃς τὸν Δεσπότην" ἀλλ᾽ ἐὰν μὴ καλῶς χρήσῃ τῷ ὀφθαλμῷ, μοιχείας σοι 
γίνεται πρόξενος γλῶττα δὲ ἐδόθη, ἵνα εὐφημῇς, ἵνα ὑμνῇς τὸν Ποιητήν᾽ ἀλλ᾽ ἐὰν 
μὴ καλῶς προσέχῃς, βλασφημίας σοι γίνεται αἰτία᾽ χεῖρες δὲ ἐδόθησαν, ἵνα 
ἀνατείνῃς αὐτὰς εἰς εὐχάς" ἀλλ᾽ ἐὰν μὴ νήφῃς, εἰς πλεονεξίαν αὐτὰς ἐκτείνεις᾽ 
πόδες ἐδόθησαν, ἵνα τρέχῃς εἰς καλὰ ἔργα’ ἀλλ᾽ ἐὰν ἀμελής, τὰς πονηρᾶς δι᾽ αὐτῶν 
ἕξεις πράξεις. Ὁρᾷς ὅτι τὸν ἀσθενῆ πάντα βλάπτει; Ὁρᾷς ὅτι τὸν ἀσθενῆ καὶ τὰ 
φάρμακα τὰ σωτηρία εἰς θάνατον ἐμβάλλει, οὐ παρὰ τὴν οἰκείαν φύσιν, ἀλλὰ παρὰ 
τὴν ἀσθένειαν τὴν ἐκείνου; Ἐποίησεν οὐρανὸν ὁ Θεός, ἵνα θαυμάσας τὸ ἔργον 
προσκυνήσῃς τὸν Δεσπότην᾽ ἀλλ᾽ ἕτεροι τὸν Ποιητὴν ἀφέντες, αὐτὸν τὸν οὐρανὸν 
προσεκύνησαν. ταῦτα δὲ ἀπὸ τῆς ἐκείνων ῥᾳθυμίας τε καὶ ἀνοίας. Ἀλλὰ τὶ λέγω 
κτίσιν; Καὶ μὴ τὶ τοῦ σταυροῦ σωτηριωδέστερον γένοιτ᾽ ἄν; Ἀλλ᾽ ὁ σταυρὸς οὗτος 
σκάνδαλον τοῖς ἀσθενοῦσι γέγονεν’ «Ὁ λόγος γὰρ ὁ τοῦ σταυροῦ τοῖς μὲν 
ἀπολλυμένοις μωρία ἐστί, τοῖς δὲ σωζομένοις δύναμις Θεοῦ» καὶ πάλιν" 
«Κηρύσσομεν Χριστὸν ἐσταυρωμένον, Ἰουδαίοις μὲν σκάνδαλον, ἔθνεσι δὲ 
μωρίαν». Τὶ τοῦ Παύλου διδασκαλικώτερον γένοιτ᾽ ἂν καὶ τῶν ἀποστόλων; Ἀλλ᾽ 
οἱ ἀπόστολοι οὗτοι ὀσμὴ θανάτου τοῖς πολλοῖς ἐγένοντο: φησὶν γοῦν: «Οἷς μὲν 
ὀσμὴ θανάτου εἰς θάνατον, οἷς δὲ ζωῆς εἰς ζωήν». Ὁρᾷς ὅτι ὁ μὲν ἀσθενὴς καὶ ἀπὸ 
τοῦ Παύλου βλάπτεται, ὁ δὲ ἰσχυρὸς οὐδὲ ἀπὸ τοῦ διαβόλους ἀδικεῖται. 


δ᾽. Βούλει καὶ ἐπὶ τοῦ Χριστοῦ τὸν λόγον γυμνάζωμεν; Τὶ τῆς σωτηρίας ἐκείνης 
ἴσον; Τὶ τῆς παρουσίας ἐκείνης χρησιμώτερον; Ἀλλ᾽ αὕτη ἡ παρουσία ἡ 
σωτηριώδης, ἡ χρήσιμη, πολλοῖς προσθήκη κολάσεως γέγονεν «Εἷς κρῖμα γάρ, 

φησίν, ἐγὼ ἦλθον εἰς τὸν κόσμον τοῦτον, ἵνα οἱ μὴ βλέποντες βλέψωσι, καὶ οἱ 
βλέποντες τυφλοὶ γένωνται». Τὶ λέγεις; Τὸ φῶς πηρώσεως αἴτιον γέγονεν; Οὐ τὸ 
φῶς πηρώσεος αἴτιον γέγονεν, ἀλλ᾽ ἡ ἀσθένεια τῶν ὀφθαλμῶν τῆς ψυχῆς τὸ φῶς 
ὑποδέξασθαι οὐκ ἴσχυσεν. Εἶδες ὅτι ἀσθενὴς πάντοθεν βλάπτεται, ὁ δὲ ἰσχυρὸς 
πάντοθεν ὠφελεῖται; Πανταχοῦ γὰρ ἡ προαίρεσις αἰτία, πανταχοῦ ἡ γνώμῃ κυρία" 
ἐπεὶ ὁ διάβολος, εἰ βούλει μαθεῖν, καὶ χρήσιμος ἡμῖν ἐστιν, ἐὰν εἰς δέον αὐτῷ 
χρώμεθα, καὶ τὰ μεγάλα ὑμᾶς ὠφελεῖ, καὶ κερδαίνομεν οὐ τὰ τυχόντα. Καὶ τοῦτο 
ἐδείξαμεν πολλοστὸν καὶ ἀπὸ τοῦ Ἰώβ᾽ ἕξεσι δὲ καὶ ἀπὸ τοῦ Παύλου μαθεῖν᾽ περὶ 
γὰρ τοῦ πεπορνευκότος γραφῶν οὕτω λέγει: «Παράδοτε τὸν τοιοῦτον τῷ σατανᾷ εἰς 
ὄλεθρον τῆς σαρκός, ἵνα τὸ πνεῦμα σωθῇ». Ἰδοὺ καὶ σωτηρίας αἴτιος ὁ διάβολος 
γέγονεν, ἀλλ᾽ οὐ παρὰ τὴν αὐτοῦ γνώμην, ἀλλὰ παρὰ τὴν τέχνην τοῦ ἀποστόλου. 
Καθάπερ γὰρ οἱ ἰατροὶ ἐχίδνας λαμβάνοντες καὶ τὰ ὀλέθρια αὐτῶν ἀποτέμνοντες 
μέλη, τὰ θηριακὰ κατασκευάζουσι φάρμακα οὕτω καὶ ὁ Παῦλος ἐποίησεν: ὅσον 
χρήσιμον ἦν ἀπὸ τῆς κολάσεως τῆς ἐπαγομένης παρὰ τοῦ διαβόλου λαβών, τὸ 
λοιπὸν εἴασεν. Ἵνα γὰρ μάθῃς, ὅτι οὐχ ὁ διάβολος τῆς σωτηρίας αἴτιος, ἀλλ᾽ 
ἀπολέσαι τὸν ἄνθρωπον καὶ καταπιεῖν ἠπείγετο, ὁ δὲ ἀπόστολος διὰ τῆς αὐτοῦ 
σοφίας τὴν λαίμην ἐνέκοψεν, ἄκουσον ἐν τῇ δευτέρᾳ τῇ πρὸς Κορινθίους ἐπιστολῇ 
τὶ φησι περὶ αὐτοῦ τοῦ πεπορνευκότος᾽ «Κυρώσατε εἰς αὐτὸν ἀγάπην, μὴ πῶς τῇ 
περισσοτέρᾳ λύπῃ καταποθῇ ὁ τοιοῦτος, καὶ πλεονεκτηθῶμεν ὑπὸ τοῦ σατανᾶ»: 
προεξαρπάσωμεν τῆς φάρυγγος τοῦ θηρίου τὸν ἄνθρωπον, φησίν. Ὡς γὰρ δημίῳ 
πολλάκις ἐχρήσατο τῷ διαβόλῳ ὁ ἀπόστολος: οἱ δὲ δήμιοι κολάζουσι μὲν τοὺς 
ἡμαρτηκότας, οὐ μὴν ὅσον βούλονται, ἀλλ᾽ ὅσον οἱ δικάζοντες ἐπιτρέπουσιν" 
οὗτος γὰρ δημίου νόμος, τῷ νεύματι τοῦ δικαστοῦ προσέχοντα τιμωρεῖσθαι. Εἶδες 
εἰς ὅσον ἀξίωμα ἀνέβη ὁ ἀπόστολος; Ὁ σῶμα περικείμενος τῷ ἀσωμάτῳ ὡς δημίῳ 
ἐχρήσατο, καὶ ὅπερ ὁ κοινὸς Δεσπότης λέγει τῷ διαβόλῳ περὶ τοῦ Ἰώβ, 
παραγγέλλων οὕτως, «ἅψαι τῆς σαρκὸς αὐτοῦ, πλὴν τῆς ψυχῆς αὐτοῦ μὴ ἅψῃ». 
ὄρους αὐτῷ διδοὺς καὶ μέτρα τιμωριῶν, ἵνα μὴ προπετὲς ὃν τὸ θηρίον 
ἀναισχυντότερον ἐπιπηδήσῃ, τοῦτο καὶ ὁ ἀπόστολος ποιεῖ᾽ παραδοὺς γὰρ αὐτῷ τὸν 
πεπορνευκότα, φησίν" «ἐἷς ὄλεθρον τῆς σαρκός»" τοῦτ᾽ ἔστι, «Τῆς ψυχῆς αὐτοῦ μὴ 
ἅψῃ». Εἶδες αὐθεντίαν οἰκέτου; Μὴ τοίνυν φόβου τὸν διάβολον, κἂν ἀσώματος ἦ᾽ 
προσέκρουσε γάρ᾽ οὐδὲν δὲ τοῦ προσκεκρουκότος ἀσθενέστερον, κἂν μὴ σῶμα 
περικείμενος ἦ ὥσπερ οὖν οὐδὲν τοῦ παῤῥησίαν ἔχοντος ἰσχυρότερον, κἂν σῶμα 
περιφέρῃ θνητόν. 


ε΄. Ταῦτά μοι πάντα εἴρηται νῦν, οὐχ ἵνα τὸν διάβολον ἐγκλημάτων ἀπαλλάξω, ἀλλ᾽ 
ἵνα ὑμᾶς ἐλευθερώσω τῆς ῥᾳθυμίας. Καὶ γὰρ σφόδρα βούλεται ἐκεῖνος τῶν 
ἡμετέρων ἁμαρτημάτων ἐπ᾽ αὐτὸν ἄγειν τὴν αἰτίαν, ἵνα ταύταις ταῖς ἐλπίσι 
τρεφόμενοι, καὶ πᾶν εἶδος κακίας ἐπιόντες, πολλὴν αὐξήσωμεν καθ᾽ ἑαυτῶν τὴν 
κόλασιν, οὐδεμιᾶς τυγχάνοντες συγγνώμης ἀπὸ τοῦ μετατιθέναι ἐπ᾽ αὐτὸν τὴν 
αἰτίαν: ὥσπερ οὖν οὐδὲ ἡ Εὔα ἔτυχεν. Ἀλλ᾽ ἡμεῖς μὴ τοῦτο ποιῶμεν, ἀλλ᾽ 
ἐπιγνῶμεν ἑαυτούς, ἐπιγνῶμεν τὰ τραύματα’ οὕτω γὰρ καὶ τὰ φάρμακα ἐπιθεῖναι 

δυνησόμεθα: ὁ γὰρ τὴν νόσον ἀγνοῶν οὐδεμίαν ποιήσεται τῆς ἀῤῥωστίας 
ἐπιμέλειαν. Ἡμάρτομεν πολλά: οἶδα κἀγώ: πάντες γὰρ ἐσμεν ἐν ἐπιτίμοις᾽ ἀλλ᾽ οὐκ 
ἀπεστερήμεθα συγγνώμης, οὐδὲ ἐξεπέσομεν μετανοίας" ἔτι γὰρ ἐν τῷ σκάμματι 
ἑστήκαμεν, καὶ ἐν τοῖς ἀγῶσι τῆς μετανοίας ἐσμέν. Γέρων εἶ καὶ πρὸς τὴν ἐσχάτην 
ἀπαντήσας ἔξοδον; Μὴ νομίσῃς μηδὲ οὕτως ἐκπεπτωκέναι μετανοίας, μηδὲ 
ἀπογνῷς τῆς σωτηρίας τῆς ἑαυτοῦ, ἀλλ᾽ ἐννόησον τὸν λῃστὴν τὸν ἐν τῷ σταυρῷ 
ἐλευθερωθέντα. Τὶ γὰρ τῆς ὥρας ἐκείνης βραχύτερον, καθ᾽ ἣν ἐστεφανοῦτο; Ἀλλ᾽ 
ὅμως ἤρκεσεν αὐτῷ καὶ αὕτη πρὸς σωτηρίαν. Νέος εἶ; Μὴ θαρσήσῃς τῇ νεότητι, 
μηδὲ νομίσῃς ἱκανὴν ἔχειν προθεσμίαν τῆς ζωῆς «Ἡ γὰρ ἡμέρᾳ Κυρίου ὡς κλέπτης 
ἐν νυκτί, οὕτως ἔρχεται». Διὰ τοῦτο ἄδηλον ἡμῶν ἐποίησε τὴν τελευτήν, ἵνα δήλην 
ποιησώμεθα τὴν σπουδὴν καὶ τὴν πρόνοιαν. Οὐχ ὁρᾷς ἀώρους καθ᾽ ἑκάστην 
ἡμέραν ἀναρπαζομένους; Διὰ τοῦτο παραινεῖ τις «Μὴ ἀνάμενε ἐπιστρέψαι πρὸς 
Κύριον, μηδὲ ἀναβάλλου ἡμέραν ἐξ ἡμέρας». Μὴ ποτε, ὡς, μέλλῃς, ἐκτριβῇς. Ὁ 
γέρων ἐκείνην ἐχέτω τὴν παραίνεσιν" ὁ νέος ταύτην ἐχέτω τὴν νουθεσίαν. Ἀλλ᾽ ἐν 
ἀσφαλείᾳ εἶ, καὶ πλουτεῖς, καὶ κομᾷς χρήμασι, καὶ οὐδὲν σοι γίνεται δεινόν; Ἀλλ᾽ 
ἄκουσον τὶ φησιν ὁ Παῦλος: «Ὅταν δὲ λέγωσιν εἰρήνην καὶ ἀσφάλειαν, τότε 
αἰφνίδιος αὐτοῖς ἐφίσταται ὄλεθρος». Πολλῆς γέμει μεταβολῆς τὰ πράγματα’ οὐκ 
ἐσμὲν κύριοι τῆς τελευτῆς᾽ γενώμεθα κύριοι τῆς ἀρετῆς φιλάνθρωπός ἐστιν ὁ 
Δεσπότης ἡμῶν Χριστός. 


Βούλεσθε εἴπω καὶ μετανοίας ὁδούς; Πολλαὶ τινὲς εἴσει καὶ ποικίλαι καὶ διάφοροι, 
καὶ πᾶσαι πρὸς τὸν οὐρανὸν φέρουσιν. Ἔστι πρώτη μετανοίας ὁδὸς ἁμαρτημάτων 
κατάγνωσις᾽ «“ξδγε γὰρ σὺ πρῶτος τὰς ἁμαρτίας σου, ἵνα δικαιωθῆς»" διὸ καὶ ὁ 
προφήτης ἔφη᾽ «Εἶπα: Ἐξαγορεύσω κατ᾽ ἐμοῦ τὴν ἀνομίαν μου τῷ Κυρίῳ, καὶ σὺ 
ἀφῆκας τὴν ἀσέβειαν τῆς καρίδας μου». Κατάγνωθι τοίνυν καὶ σὺ τῶν 
ἠμαρτημένων᾽ ἀρκεῖ τοῦτο τῷ Δεσπότῃ πρὸς ἀπολογίαν᾽ ὁ γὰρ καταγνοὺς τῶν 
ἠμαρτημένων, ὀκνηρότερός ἐστι πρὸς τὸ τοῖς αὐτοῖς πάλιν περιπεσεῖν. Κίνησον τὸν 
κατήγορον ἔνδον τὸ σὸν συνειδός, ἵνα μὴ ἐκεῖ κατήγορον ἔχῃς ἐπὶ τοῦ βήματος τοῦ 
Κυρίου. Μία μὲν οὖν μετανοίας ὁδός, ἀρίστη αὕτη᾽ ἔστι δὲ καὶ ἑτέρα ταύτης οὐκ 
ἐλάττων, τὸ μὴ μνησικακεῖν τοῖς ἐχθροῖς, τὸ κρατεῖν ὀργῆς, τὸ ἀφιέναι τὰ 
συνδουλικὰ ἁμαρτήματα: οὕτω γὰρ ἡμῖν ἀφεθήσεται καὶ τὰ εἰς τὸν Δεσπότην 
γεγενημένα᾽ ἰδοὺ καὶ δεύτερον ἁμαρτημάτων καθάρσιον: «Ἐὰν γὰρ ἀφῆτε, φησί, 
τοῖς ὀφειλέταις ὑμῶν, καὶ ὁ Πατὴρ ὑμῶν ὁ οὐράνιος ἀφήσει ὑμῖν». Βούλει καὶ 
τρίτην μαθεῖν μαθεῖν μετανοίας ὁδόν; Εὐχὴ ζέουσα καὶ ἀκριβής, καὶ ἀπὸ βαθυτάτης 
καρδίας τοῦτο ποιεῖν. Οὐκ εἶδες ἐκείνην τὴν χήραν, πῶς τὸν ἀναίσχυντον δικαστὴν 
ἐπεσπάσατο; Σὺ δὲ ἥμερον ἔχεις Δεσπότην καὶ προσηνῆ καὶ φιλάνθρωπον. ἐκείνῃ 
κατ᾽ ἐχθρῶν ἤτει, σὺ δὲ οὐ κατ᾽ ἐχθρῶν αἰτεῖς, ἀλλ᾽ ὑπὲρ τῆς σεαυτοῦ σωτηρίας. Εἰ 
δὲ καὶ τετάρτην θέλεις μαθεῖν, τὴν ἐλεημοσύνην ἐρῶ: πολλὴν γὰρ δύναμιν αὕτη 
ἔχει, καὶ ἄφατον: καὶ γὰρ τῷ Ναβουχοδονόσορ εἰς πᾶν εἶδος κακίας ἐλθόντι, καὶ 
πᾶσαν ἀσέβειαν ἀπελθόντι, φησὶν ὁ Δανιήλ: «βασιλεῦ, ἡ βουλὴ μου ἀρεσάτω σοι" 
τὰς ἁμαρτίας σοῦ ἐν ἐλεημοσύναις λύτρωσαι καὶ τὰς ἀνομίας σοῦ ἐν οἰκτιρμοῖς 

πενήτων». Τὶ γένοιτο ταύτης ἴσον τῆς φιλανθρωπίας; Μετὰ μυρία ἁμαρτήματα, μετὰ 
τοσαύτας παρανομίας ἐπαγγέλλεται καταλλάττεσθαι τῷ προσκεκρουκότι, εἰ τοῖς 
συνδούλοις φιλανθρωπεύσεται τοῖς αὐτοῦ. Καὶ τὸ μετριάζειν δὲ καὶ ταπεινοφρονεῖν 
τῶν εἰρημένων ἁπάντων οὐχ ἧττον δαπανᾷ ἁμαρτημάτων φύσιν: καὶ μάρτυς ὁ 
τελώνης, κατορθώματα μὲν οὐκ ἔχων εἰπεῖν, ἀντὶ δὲ πάντων τὴν ταπεινοφροσύνην 
προσφέρων, καὶ τὸ βαρὺ τῶν ἁμαρτημάτων ἀποτιθέμενος φορτίον. Ἰδοὺ πέντε 
μετανοίας ὁδοὺς ἐδείξαμεν, πρώτην τὴν κατάγνωσιν τῶν ἠμαρτημένων, δευτέραν 
τὸ ἀφεῖναι τοῖς πλησίον τὰ ἁμαρτήματα, τρίτην τὴν ἀπὸ τῆς εὐχῆς γενομένην, 
τετάρτην τὴν ἀπὸ τῆς ἐλεημοσύνης, πέμπτην τὴν ἀπὸ τῆς ταπεινοφροσύνης. Μὴ 
τοίνυν ἄργει, ἀλλὰ πάσας ταύτας καθ᾽ ἑκάστην ὅδευε τὴν ἡμέραν᾽ καὶ γὰρ εὔκολοι 
οἱ ὁδοί, καὶ οὐκ ἔχεις προβαλέσθαι πενίαν: ἀλλὰ κἂν ἁπάντων πτωχότερον βίοις, 
καὶ ὀργὴν ἀφεῖναι καὶ ταπεινοφρονῆσαι δυνήσῃ, καὶ εὔξασθαι ἐκτενῶς, καὶ 
καταγνῶναι τῶν ἠμαρτημένων, καὶ οὐδαμοῦ κώλυμα ἡ πενία γίνεται. Καὶ τὶ λέγω 
ἐνταῦθα, ὅπου οὐδὲ ἐν ἐκείνῃ τῇ ὁδῷ τῆς μετανοίας, ἐν ἦ χρήματα καταβαλεῖν ἔστι 
(τὴν ἐλεημοσύνην λέγω), οὐδὲ ἐκεῖ κωλύει τι πρὸς ἐντολὴν ἡμᾶς ἡ πενία; Καὶ 
ἐδήλωσεν ἡ τὰ δύο λεπτὰ καταβαλοῦσα χήρα. Μαθόντες οὖν τὴν θεραπείαν τῶν 
ἡμετέρων τραυμάτων, συνεχῆ ταῦτα ἐπιθῶμεν τὰ φάρμακα, ἵνα πρὸς ὑγίειαν 
ἐπανελθόντες τὴν ἀληθῆ, καὶ τῆς ἱερᾶς τραπέζης μετὰ παῤῥησίας ἀπολαύσωμεν, καὶ 
μετὰ πολλῆς δόξης ἀπαντήσωμεν τῷ βασιλεῖ τῆς δόξης Χριστῷ, καὶ τῶν αἰνίων 
ἐπιτύχωμεν ἀγαθῶν, χάριτι καὶ οἰκτιρμοῖς καὶ φιλανθρωπίᾳ τοῦ Κυρίου ἡμῶν 
Ἰησοῦ Χριστοῦ, δι᾽ οὗ καὶ μεθ᾽ οὗ τῷ Πατρὶ δόξα, κράτος, τιμή, ἅμα τῷ παναγίῳ 
καὶ ἀγαθῷ καὶ ζωοποιῷ Πνεύματι, νῦν καὶ ἀξί, καὶ εἰς τοὺς αἰῶνας τῶν αἰώνων. 
Ἀμήν. 


255 - Ἰσαὰκ Σύρου 


ΟΜΙΛΙΑ 1". Ὅτι ἐκ ῥᾳθυμίας ἡ κακία. 
καὶ ἀπὸ σπουδῆς ἡ ἀρετή. καὶ οὐδὲν 
οὔτε οἱ ἄνθρωποι πονηροί, οὔτε αὐτὸς ὁ 
διάβολος τὸν νήφοντα παραβλάψαι 
δύναται’ καὶ ἡ ἀπόδειξις ἄλλοθέν τε 
πολλαχόθεν. καὶ ἐκ τῶν κατὰ τὸν Ἀδὰμ 
καὶ τὸν Ἰώβ. 


α΄. Ἡμεῖς μὲν πρὸ τῆς χθὲς ἡμέρας τοὺς πὲρ τοῦ διαβόλου λόγους πρὸς τὴν ἀγάπην 
ἐκινοῦμεν τὴν ὑμετέραν᾽ ἕτεροι δὲ πρὸ τῆς χθὲς ἡμέρας, λόγων κινουμένων 
ἐνταῦθα τοιούτων, ἐν τοῖς θεάτροις καθήμενοι τοῦ διαβόλου τὴν πομπὴν ἐθεώρουν. 
ἀσμάτων μετεῖχον ἐκεῖνοι πορνικῶν, ὑμεῖς ἀκροαμάτων ἐκοινωνεῖτε πνευματικῶν. 
ἤσθιον ἐκεῖνοι τὴν ἀκαθαρσίαν τὴν διαβολικήν, ἐσιτεῖσθε ὑμεῖς τὸ μύρον τὸ 
πνευματικόν. Τὶς ἄρα αὐτοὺς ἀπεβουκόλησε; Τὶς ἄρα αὐτοὺς ἀπέσχισε τῆς ποίμνης 
τῆς ἱερᾶς; Ἄρα κἀκείνους ὁ διάβολος ἠπάτησε; Πῶς οὖν ὑμᾶς οὐκ ἠπάτησεν; Οἱ 
αὐτοὶ ἄνθρωποι ὑμεῖς κἀκεῖνοι, κατὰ τὴν φύσιν λέγω: τὴν αὐτὴν ἔχετε ψυχὴν ὑμεῖς 
κἀκεῖνοι, τὰς αὐτὰς ἔχετε ἐπιθυ μίας τὰς παρὰ τῆς φύσεως: πῶς οὖν οὐκ ἐν τοῖς 
αὐτοῖς ὑμεῖς κἀκεῖνοι; Ἐπειδὴ αἱ προαιρέσεις οὐχ αἱ αὗται ὑμῖν κἀκείνοις" διὰ τοῦτο 
ἐκεῖνοι μὲν ἐν ἀπάτῃ, ὑμεῖς δὲ ἐκτὸς τῆς ἀπάτης. Οὐ πάλιν τὸν διάβολον 
ἀπαλλάττων ἐγκλημάτων ταῦτα λέγω, ἀλλ᾽ ὑμᾶς ἁμαρτημάτων ἐλευθερῶσαι 
σπουδάζων. Πονηρὸς ὁ διάβολος, ὁμολογῶ κἀγώ, ἀλλ᾽ ἑαυτῷ πονηρός, οὐχ ἡμῖν, 
ἂν ἂν νήφωμεν᾽ τοιαύτη γὰρ τῆς κακίας ἡ φύσις᾽ τοῖς κεκτημένοις ἐστὶν ὀλεθρίᾳ 
μόνοις, ἡ δὲ ἀρετὴ τοὐναντίον᾽ οὐχὶ τοὺς κεκτημένους μόνον, ἀλλὰ καὶ τοὺς 
πλησίον ὠφελεῖν δύναταί. Καὶ ἵνα μάθῃς, ὅτι ὁ μὲν κακὸς ἑαυτῷ κακός, ὁ δὲ 
ἀγαθός, καὶ ἑτέροις ἀγαθός, μαρτυρίαν σοι παρέχω παροιμιώδη. «Τέκνον, φησίν, 
ἐὰν κακὸς γένῃ, μόνος ἀντλήσεις τὰ κακά᾽ ἐὰν δὲ σοφός, ἑαυτῷ καὶ τῷ πλησίον». 


Ἠπατήθησαν ἐν τοῖς θεάτροις, ἀλλ᾽ ὑμεῖς οὐκ ἠπατήθητε. Μεγίστη αὕτη 
πραγμάτων ἀπόδειξις, ἔλεγχος σαφὴς καὶ λογισμὸς ἀναμφισβήτητος τοῦ πανταχοῦ 
τὴν προαίρεσιν εἶναι κυρίαν. Τούτῳ δὴ καὶ αὐτὸς κέχρησο τῷ τρόπῳ τῆς 
ἀποδείξεως" κἂν ἴδῃς ἄνθρωπον ἐν πονηρίᾳ ζῶντα καὶ πᾶσαν κακίαν 
ἐπιδεικνύμενον, εἶτα αἰτιώμενον τοῦ Θεοῦ τὴν πρόνοιαν καὶ λέγοντα, ὅτι τύχης καὶ 
εἱμαρμένης ἀνάγκη καὶ δαιμόνων τυραννίδι τὴν ἡμετέραν ἐξέδωκε φύσιν, καὶ 

πανταχόθεν τὴν αἰτίαν ἀφ᾽ ἑαυτοῦ μὲν ἀπάγοντα ἐπὶ δὲ τὸν δημιουργὸν καὶ τοῦδε 
τοῦ παντὸς προνοοῦντα μεταφέροντα, ἀπόφραξον αὐτοῦ τὸ στόμα, μὴ λόγῳ, ἀλλ᾽ 
ἔργῳ, ἐπιδείξας σύνδουλον ἕτερον ἐν ἀρετῇ καὶ ἐπιεικείᾳ ζῶντα. Οὐ χρεία λόγων 
μακρῶν, οὐ χρεία κατασκευῆς συμπεπλεγμένης, οὐδὲ συλλογισμῶν: διὰ τῶν ἔργων 
ἡ ἀπόδειξις γίνεται εἰπὲ πρὸς αὐτόν᾽ καὶ σὺ δοῦλος, κἀκεῖνος δοῦλος" καὶ σὺ 
ἄνθρωπος, κἀκεῖνος ἄνθρωπος᾽ τὸν αὐτὸν κόσμον οἰκεῖς, ὑπὸ τὸν αὐτὸν οὐρανὸν 
τὰς αὐτὰς τρέφῃ τροφάς; πῶς σὺ μὲν ἐν πονηρίᾳ, ἐκεῖνος δὲ ἐν ἀρετῇ; Διὰ τοῦτο καὶ 
ὁ Θεὸς ἀφῆκε τοὺς πονηροὺς τοῖς ἀγαθοῖς ἀναμεμίχθαι, καὶ οὐκ ἄλλην μὰν τοῖς 
πονηροῖς ἔδωκε γῆν, εἰς ἑτέραν δὲ τοὺς ἀγαθοὺς οἰκουμένην ἀπῴκισεν, ἀλλὰ 
ἀνέμιξε τούτους ἐκείνοις, πολὺ τὸ χρήσιμον ἐργαζόμενος. Οἱ γὰρ ἀγαθοὶ 
δοκιμώτεροι φαίνονται, ἐν μέσῳ τῶν κωλυόντων αὐτοὺς ὀρθῶς ζῇν καὶ πρὸς 
κακίαν ἑλκόντων ὄντες καὶ τῆς ἀρετῆς ἀντιλαμβανόμενοι. «{Πεῖ γάρ, φησί, καὶ 
αἱρέσεις εἶναι ἐν ὑμῖν, ἵνα οἱ δόκιμοι φανεροὶ γένωνται ἐν ὑμῖν». 


Οὐκοῦν καὶ διὰ τοῦτο τοὺς πονηροὺς ἀφῆκεν εἶναι ἐν τῷ μέσῳ, ἵνα οἱ ἀγαθοὶ 
διαλάμπωσι μᾶλλον. Ὁρᾷς τὸ κέρδος ὅσον; Ἀλλ᾽ οὐ παρὰ τῶν πονηρῶν τὸ κέρδος, 
ἀλλὰ παρὰ τῆς ἀνδρείας τῶν ἀγαθῶν. Διὰ τοῦτο καὶ τὸν Νῶς θαυμάζομεν, οὐχ ὅτι 
δίκαιος ἦν, οὐδὲ ὅτι τέλειος ἦν μόνον, ἀλλ᾽ ὅτι ἐν τῇ γενεᾷ ἐκείνῃ τῇ διεστραμμένη 
καὶ πονηρᾷ διέσωσε τὴν ἀρετήν, ὅτε οὐκ εἶχε παράδειγμα ἀρετῆς, ὅτε πάντες πρὸς 
πονηρίαν αὐτὸν παρεκάλουν: καὶ πᾶσαν ἀπ᾽ ἐναντίας ἦλθεν ἐκείνοις, καθάπερ τις 
ὁδίτης πολλῷ πλήθει ῥύμῃ φερομένῳ τὴν ἐναντίαν ὁδεύων ὁδόν. Διὰ τοῦτο οὐχ 
ἁπλῶς εἶπε, «Νῶε δίκαιος, τέλειος», ἀλλὰ προσέθηκεν, «ἐν τῇ γενεᾷ αὐτοῦ». ἐν τῇ 
διεστραμμένῃ, ἐν τῇ ἀπεγνωσμένῃ, ὅτε οὐδὲν ἐμπόρευμα ἦν ἀρετῆς. Τοῖς μὲν οὖν 
ἀγαθοῖς ἀπὸ τῶν πονηρῶν τοῦτο τὸ κέρδος ἦν: οὕτω γοῦν καὶ δένδρα ὑπὸ ἀνέμων 
ἐναντίων ῥιπιζόμενα ἰσχυρότερα γίνεται. Ἔστι δὲ καὶ τοῖς πονηροῖς κέρδος ἀπὸ τῆς 
ἐπιμιξίας τῶν ἀγαθῶν: αἰδοῦνται, αἰσχύνονται, ἐρυθριῶσιν ἐκείνους, κἂν μὴ 
ἀποστῶσι τῆς κακίας, ἀλλ᾽ ὅμως μετὰ τοῦ λανθάνειν τολμῶσιν ἅπερ τολμῶσιν. Οὐ 
μικρὸν δὲ τοῦτο, μὴ ἔχειν πεπαῤῥησιασμένην τὴν παρανομίαν: ὁ γὰρ τῶν ἄλλων 
βίος κατήγορος τῆς τούτων κακίας γίνεται. Ἄκουσον γοῦν τὶ φασι περὶ τοῦ δικαίου" 
«βαρὺς ἐστιν ἡμῖν καὶ βλεπόμενος». Οὐ μικρὰ δὲ ἀρχὴ διορθώσεος τὸ δάκνεσθαι 
αὐτοῦ τῇ παρουσίᾳ: καὶ γὰρ εἰ μὴ ἔδακνεν αὐτοὺς ἡ ὄψις τοῦ δικαίου, οὐκ ἂν τοῦτο 
ἐφθέγξαντο τὸ ῥῆμα τὸ δὲ δάκνεσθαι καὶ στύφεσθαι τὸ συνειδὸς ἀπὸ τῆς 
παρουσίας ἐκείνου, οὐ μικρὸν ἂν εἴη κώλυμα τοῦ μὲ μετὰ ἀδείας τῇ πονηρίᾳ 
κεχρῆσθαι. Εἶδες πόσον ἐστὶ κέρδος καὶ τοῖς ἀγαθοῖς ἀπὸ τῶν πονηρῶν, καὶ τοῖς 
πονηροῖς ἀπὸ τῶν ἀγαθῶν; Διὰ τοῦτο οὐ διεῖλεν αὐτὸς ὁ Θεός, ἀλλ᾽ ἀφῆκεν 
ἀναμεμίχθαι. 


β΄. Ὁ αὐτὸς τοίνυν ἡμῖν λόγος καὶ περὶ τοῦ διαβόλου. Διὰ γὰρ τοῦτο καὶ τοῦτον 
ἀφῆκεν ἐνταῦθα εἶναι, ἵνα σὲ ἰσχυρότερον ἐργάσηται, ἵνα λαμπρότερον ποιήσῃ τὸν 
ἀθλητήν, ἵνα μείζονα ἦ τὰ ἀγωνίσματα. Ὅταν οὖν λέγῃ τις, Διὰ τὶ τὸν διάβολον 
ἀφῆκεν ὁ Θεός; Ταῦτα λέγε πρὸς ἐκεῖνον τὰ ῥήματα’ ὅτι τοὺς νήφοντας καὶ 

προσέχοντας οὐ μόνον οὐδὲν παρέβλαψεν, ἀλλὰ καὶ ὠφέλησεν, οὐ παρὰ τὴν 
ἑαυτοῦ προαίρεσιν (πονηρὰ γὰρ ἐστιν), ἀλλὰ παρὰ τὴν ἐκείνων ἀνδρείαν τῶν τῇ 
πονηρίᾳ εἰς δέον χρησαμένων. Ἐπεὶ καὶ τῷ Ἰὼβ προσεπλάκη μέν, οὐ διὰ τοῦτο δέ, 
ἵνα αὐτὸν λαμπρότερον ποιήσῃ, ἀλλ᾽ ἵνα ὑποσκέλιση᾽ διὰ τοῦτο πονηρός. Διὰ τὴν 
τοιαύτην γνώμην καὶ τὴν προαίρεσιν: ἀλλ᾽ ὅμως οὐδὲν παρέβλαψε τὸν δίκαιον, 
ἀλλὰ καὶ ἀπώνατο μᾶλλον ἐκεῖνος ἀπὸ τῆς μάχης, ὅπερ οὖν καὶ ἀπεδείξαμεν καὶ ὁ 
δαίμων τὴν πονηρίαν, καὶ ὁ δίκαιος τὴν ἀνδρείαν ἐπεδείξατο. Ἀλλὰ καὶ ὑποσκελίζει 
πολλούς, φησί: παρὰ τῶν αὐτῶν ἀσθένειαν, οὐ παρὰ τὴν οἰκείαν ἰσχύν" καὶ γὰρ 
τοῦτο ἀπεδείχθη διὰ πολλῶν ἤδη. Τὴν σαυτοῦ τοίνυν κατόρθωσον γνώμην, καὶ 
παρ᾽ οὐδενὸς οὐδέποτε δέξῃ βλάβος, ἀλλὰ καὶ τὰ μέγιστα κερδανεῖς, οὐχὶ παρὰ τῶν 
ἀγαθῶν μόνον, ἀλλὰ καὶ παρὰ τῶν πονηρῶν. Διὰ γὰρ τοῦτο, καθάπερ ἔμπροσθεν 
εἶπον, μετ᾽ ἀλλήλων ἀφῆκεν εἶναι τοὺς ἀνθρώπους ὁ Θεός, καὶ μάλιστα τοὺς 
ἀγαθοὺς μετὰ τῶν πονηρῶν, ἵνα κἀκείνους πρὸς τὴν οἰκείαν μεταγάγωσιν ἀρετήν. 
Ἄκουσον γοῦν τὶ φησι τοῖς μαθηταῖς ὁ Χριστός: «Ὡμοιώθη ἡ βασιλεία τῶν 
οὐρανῶν γυναικί, ἥτις λαβοῦσα ζύμην ἔκρυψεν εἰς ἀλεύρου σάτα τρία». Ὥστε 
ζύμης δύναμιν ἔχουσιν οἱ δίκαιοι, ἵνα πρὸς τὴν ἑαυτῶν ποιότητα τοὺς πονηροὺς 
μεταστήσοωσιν. Ἀλλ᾽ ὀλίγοι οἱ δίκαιοι, καὶ γὰρ καὶ ἡ ζύμη μικρά᾽ ἀλλ᾽ οὐδὲν ἡ 
μικρότης παραβλάπτει τὸ φύραμα, ἀλλ᾽ ἡ σμικρότης ἐκείνῃ ἅπαν τὸ ἄλευρον πρὸς 
ἑαυτὴν μεθίστησι διὰ τῆς ἐνούσης αὐτῇ δυνάμεως. Οὕτω δὴ καὶ ἡ δύναμις τῶν 
δικαίων οὐκ ἐν τῇ ποσότητι τοῦ ἀριθμοῦ, ἀλλ᾽ ἐν τῇ τοῦ Πνεύματος χάριτι τὴν 
ἰσχὺν ἔχει. Δώδεκα ἦσαν οἱ ἀπόστολοι: εἶδες πῶς μικρὰ ἡ ζύμη; Ὅλη ἡ οἰκουμένη 
ἐν ἀπιστίᾳ ἦν’ εἶδες πόσον τὸ φύραμα; Ἀλλ᾽ ἐκεῖνοι οἱ δώδεκα πᾶσαν τὴν 
οἰκουμένην πρὸς ἑαυτοὺς ἐπέστρεψαν. Ἡ ζύμη καὶ τὸ φύραμα τῆς αὐτῆς φύσεως, 
ἀλλ᾽ οὐ τῆς αὐτῆς ποιότητος᾽ διὰ τοῦτο ἀφῆκε μεταξὺ τῶν δικαίων τοὺς πονηρούς, 
ἵν᾽ ὥσπερ τῆς αὐτῆς φύσεώς εἰσι τοῖς δικαίοις, οὕτω καὶ τῆς αὐτῆς προαιρέσεως 
γένωνται. 


Τούτων μέμνησθε, τούτοις ἐπιστομίζετε τοὺς ῥαθύμους, τοὺς διακεχυμένους, τοὺς 
ὀκνηροτέρους, τοὺς ἀναδυομένους πρὸς τοὺς τῆς ἀρετῆς πόνους, τοὺς τοῦ κοινοῦ 
Δεσπότου κατηγοροῦντας. «Ἥμαρτες, φησίν, ἡσύχασον», μὴ προσθῇς δευτέραν 
ἁμαρτίαν χαλεπωτέραν᾽ οὐχ οὕτω χαλεπὸν τὸ ἁμαρτεῖν, ὡς μετὰ τὴν ἁμαρτίαν τοῦ 
Δεσπότου κατηγορεῖν. Ἐπίγνωθι τὸν αἴτιον τῆς ἁμαρτίας, καὶ οὐδένα ἄλλον 
εὑρήσεις, ἢ τὸν ἡμαρτηκότα σέ. Πανταχοῦ προαιρέσεως χρεία ἀγαθῆς᾽ ἔδειξα ὑμῖν 
τοῦτο οὐκ ἀπὸ λογισμῶν ψιλῶν, ἀλλ᾽ ἀπὸ συνδούλων τῶν ἐν αὐτῷ τῷ κόσμῳ 
ζώντων. Ταύτῃ καὶ αὐτὸς κέχρησο τῇ ἀποδείξει: οὕτω καὶ κοινὸς ἡμᾶς κρινεῖ 
Δεσπότης᾽ μάθετε τοῦτον τῆς ἀποδείξεως τὸν τρόπον. Καὶ οὐδεὶς ὑμᾶς δυνήσεται 
συλλογίσασθαι. Πορνεύει τις; Δεῖξον αὐτῷ σωφρονοῦντα ἕτερον πλεονεκτεῖ τις 
καὶ ἁρπάζει; Δεῖξον αὐτῷ τὸν ἐλεημοσύνην διδόντα" ἐν βασκανίᾳ ζῇ καὶ φθόνῳ; 
Δεῖξον αὐτῷ τὸν καθαρὸν τοῦ πάθους ὑπ᾽ ὀργῆς κρατεῖται; Τὸν ἐν φιλοσοφίᾳ 
ζῶντα εἰς μέσον ἄγαγξ. Οὐ γὰρ δεῖ μόνον εἰς τὰ παλαιὰ ἀνατρέχειν διηγήματα, ἀλλὰ 
καὶ ἀπὸ τῶν παρόντων λαμβάνειν τὰ παραδείγματα" καὶ γὰρ καὶ τήμερον διὰ τὴν 

τοῦ Θεοῦ χάριν οὐκ ἐλάττονα τῶν προτέρων ἐστὶ τὰ κατορθώματα. Ἄπιστός ἐστι 
καὶ ψευδεῖς ἡγεῖται τὰς γραφὰς εἶναι; Οὐ πιστεύει, ὅτι ὁ Ἰὼβ τοιοῦτος ἦν; Δεῖξον 
αὐτῷ ἕτερον ἄνθρωπον τὸν ἐκείνου τοῦ δικαίου ζηλοῦντα τὸν βίον. Οὕτω καὶ ὁ 
Δεσπότης ἡμᾶς κρινεῖ: συνδούλους ἵστησι μετὰ συνδούλων, καὶ οὐκ ἀπὸ τῆς αὐτοῦ 
κρίσεως φέρει τὴν ψῆφον, ἵνα μὴ ἄρξηται λέγειν τις πάλιν, καθάπερ ἐκεῖνος ὁ 
οἰκέτης ὁ τὸ τάλαντον πιστευθείς, καὶ ἀντὶ ταλάντου κατηγορίαν προσενεγκών, 
«Ὅτι σκληρὸς εἶ». Δέον γὰρ στένειν, ὅτι οὐκ ἐδιπλασίασε τὸ τάλαντον, ἀλλὰ καὶ 
χαλεπωτέραν τὴν ἁμαρτίαν εἰργάσατο, τὴν κατηγορίαν τὴν κατὰ τοῦ δεσπότου 
προσθεὶς τῇ οἰκείᾳ ἀργίᾳ. Τὶ γὰρ φησιν; «Εἶδόν σε ὅτι σκληρὸς εἶ». Ὦ ἄθλιε καὶ 
ταλαίπωρε, καὶ ἀγνωμονῶν, καὶ ὀκνηρέ᾽ ὀφείλων τῆς σαυτοῦ κατηγορεῖν ἀργίας καὶ 
ὑφελέσθαι τὶ τῆς προτέρας ἁμαρτίας, σὺ δὲ ἐπὶ τὸν δεσπότην τὴν κατηγορίαν 
μετενεγκών, ἀντὶ τοῦ ταλάντου τὴν ἁμαρτίαν ἐδιπλασίασας. 


γ΄. Διὰ τοῦτο ὁ Θεὸς δούλους καὶ δούλους ἵστησιν, ἵνα οὗτοι ἐκείνους κρίνωσι, 
κἀκεῖνοι διὰ τούτων κρινόμενοι μὴ ἔχωσι λοιπὸν κατηγορεῖν τοῦ Δεσπότου. Διὰ 
τοῦτό φησιν᾽ «Ἔρχεται ὁ Υἱὸς τοῦ ἀνθρώπου ἐπὶ τῆς δόξης τοῦ Πατρὸς αὐτοῦ». 
Ὅρα τῆς δόξης τὸ ἀπαράλλακτον: οὐκ εἶπεν, Ἐπὶ δόξης ὁμοίας τῇ δόξῃ τοῦ πατρός, 
ἀλλ᾽ «Ἐπὶ τῆς δόξης τοῦ Πατρός, καὶ συνάξει τὰ ἔθνη πάντα»: φοβερὸν τὸ 
κριτήριον, φοβερὸν τοῖς ἁμαρτάνουσι καὶ ὑπευθύνοις᾽ ἐπεὶ τοῖς συνειδόσιν ἑαυτοῖς 
κατορθώματα ποθεινὸν καὶ προσηνές: «Καὶ στήσει τὰ πρόβατα ἐκ δεξιῶν, καὶ τὰ 
ἐρίφια ἐξ εὐωνύμων»: καὶ οὗτοι κἀκεῖνοι ἄνθρωποι. Διὰ τὶ οὖν ἐκεῖνοι μὲν 
πρόβατα, οὗτοι δὲ ἐρίφια; Οὐχ ἵνα τὴν ἐναλλαγὴν τῆς φύσεως, ἀλλ᾽ ἵνα τὴν 
ἐναλλαγὴν τῆς προαιρέσεως μάθῃς. Δία τὶ δὲ οἱ μὴ διδόντες ἐλεημοσύνην ἐρίφια; 
Ὅτι ἄκαρπον ἐστι τὸ ζῶον, καὶ οὔτε τὴν ἀπὸ τοῦ γάλακτος λειτουργίαν, οὔτε τὴν 
ἀπὸ τῶν γεννημάτων, οὔτε τὴν ἀπὸ τῶν τριχῶν εἰσφέρειν δύναται τοῖς κεκτημένοις, 
πανταχόθεν ἔρημον ὃν τῆς τοιαύτης εἰσφορᾶς διὰ τὸ τῆς ἡλικίας ἄωρον. Διὰ τοῦτο 
τοὺς οὐδένα καρπὸν ἐλεημοσύνης φέροντας ἐκάλεσεν ἐρίφια, τοὺς ἐκ δεξιῶν 
πρόβατα᾽ ἀπὸ γὰρ τούτων πολλὴ ἡ φορά, ἐκ τῆς τοῦ ἐρίου φύσεως, ἐκ τῶν 
γεννημάτων, ἐκ τοῦ γάλακτος. Τὶ οὖν φησι πρὸς αὐτούς; Πεινῶντά με εἴδετε, καὶ 
ἐθρέψατε: γυμνόν, καὶ περιεβάλετε᾽ ξένον, καὶ συνηγάγετε. Πάλιν πρὸς ἐκείνους τὰ 
ἐναντία" καίτοι γε οἱ αὐτοὶ ἄνθρωποι καὶ οὗτοι κἀκεῖνοι, τὰς αὐτὰς ἔλαβον 
ἐπαγγελίας καὶ οὗτοι κἀκεῖνον, τὰ αὐτὰ ἔπαθλα ἀμφοτέροις προέκειτο 
κατορθώσασιν, ὁ αὐτὸς καὶ πρὸς τούτους καὶ πρὸς ἐκείνους ἦλθε, μετὰ τῆς αὐτῆς 
γυμνότητος καὶ πρὸς τούτους καὶ πρὸς ἐκείνους, μετὰ τῆς αὐτῆς πείνης, καὶ ξένος 
ὁμοίως: πάντα ἴσα κἀκείνοις καὶ τούτοις. 


Πῶς οὖν τὸ τέλος οὐκ ἴσον; Ὅτι ἡ προαίρεσις οὐκ ἀφῆκεν: αὕτη γὰρ μόνη τὴν 
διαίρεσιν ἐποιήσατο. Διὰ τοῦτο ἐκεῖνοι μὲν εἰς γέενναν, οὗτοι δὲ εἰς βασιλείαν. εἰ δὲ 
ὁ διάβολος ἦν αὐτοῖς τῶν ἁμαρτημάτων ὁ αἴτιος, οὐκ ἄν, ἄλλου ἁμαρτόντος καὶ 
ὠθήσαντος, οὗτοι ἔμελλον κολάζεσθαι. Εἶδες ἐνταῦθα καὶ τοὺς ἁμαρτόντας, καὶ 
τοὺς κατορθώσαντας; Εἶδες πῶς ἰδόντες τοὺς συνδούλους ἐπεστομίσθησαν; Φέρε 

σοι καὶ ἐφ᾽ ἕτερον παράδειγμα τὸν λόγον ἀγάγωμεν. Παρθένοι, φησίν, ἦσαν δέκα. 
Πάλιν ἐνταῦθα αἱ προαιρέσεις αἱ κατορθώσασαι, πάλιν αἱ διαμαρτοῦσαι, ἵνα ἐκ 
παραλλήλου καὶ τούτων τὰ ἁμαρτήματα ἴδῃς, κἀκείνων τὰ κατορθώματα: ἡ γὰρ 
σύγκρισις σαφέστερα ταῦτα ποιεῖ. Καὶ αὗται παρθένοι κἀκεῖναι, καὶ αὗται πέντε 
κἀκεῖναι: λαμπάδας εἶχον καὶ αὗται κἀκεῖναι: τὸν νυμφίον ἀνέμενον πᾶσαι. Πῶς 
οὖν αἱ μὲν εἰσῆλθον, αἱ δὲ οὐκ εἰσῆλθον; Ὅτι αἱ μὲν ἀπάνθρωποι ἦσαν, αἱ δὲ ἡμεροῖ 
καὶ φιλάνθρωποι. Ὁρᾷς πάλιν τὴν προαίρεσιν τοῦ τέλους αἰτίαν γινομένην, οὐχὶ τὸν 
διάβολον; Εἶδες ἐκ παραλλήλου τὰς κρίσεις, καὶ ἐκ τῶν ὁμοίων φερομένην τὴν 
ψῆφον; Σύνδουλοι συνδούλους κρινοῦσι. Βούλει σοι δείξω καὶ ἐξ ἀνομοίων 
γινομένην σύγκρισιν; Γίνεται γὰρ καὶ ἐξ ἀνομοίων, ὥστε τὴν κατάκρισιν γενέσθαι 
σαφεστέραν. «Ἄνδρες Νινευΐται, φησίν, ἀναστήσονται καὶ κατακρίνουσι τὴν γενεὰν 
ταύτην». Οὐκέτι ὅμοιοι οἱ κρινόμενοι: οἱ μὲν γὰρ βάρβαροι, οἱ δὲ Ἰουδαῖοι: οἱ μὲν 
προφητικῆς ἀπήλαυσαν διδασκαλίας, οἱ δὲ οὐδέποτε μετέσχον θείας ἀκροάσεως. 
Οὐ τοῦτο δὲ μόνον ἐστὶ τὸ διάφορον, ἀλλ᾽ ὅτι ἐκεῖ μὲν δοῦλος ἀπῆλθεν, ἐνταῦθα 
δὲ ὁ Δεσπότης" κἀκεῖνος μὲν καταστροφὴν ἐκήρυττε παραγενόμενος, οὗτος δὲ 
βασιλείαν οὐρανῶν εὐηγγελίζετο. Τίνας οὖν εἰκὸς ἦν πιστεῦσαι μᾶλλον, τοὺς 
βαρβάρους καὶ ἀνοήτους καὶ μηδέποτε μετασχόντας θείας διδασκαλίας, ἢ τοὺς ἐκ 
πρώτης ἡλικίας προφητικαῖς ἐντραφέντας βίβλοις; Παντὶ δῆλον, ὅτι τοῦ Ἰουδαίους 
μᾶλλον: ἀλλὰ γέγονε τοὐναντίον. Καὶ οὗτοι μὲν ἠπίστησαν τῷ Δεσπότῃ βασιλείαν 
οὐρανῶν κηρύττοντι, ἐκεῖνοι δὲ ἐπίστευσαν τῷ συνδούλῳ καταστροφὴν ἀπειλοῦντι, 
ἵνα μειζόνως κἀκείνων ἡ ἐπιείκεια καὶ τούτων ἡ ἀγνωμοσύνη φανήσεται. Μὴ τι 
δαίμων; Μὴ τι διάβολος; Μὴ τι τύχῃ; Μὴ τι εἱμαρμένη; Οὐχὶ ἕκαστος ἑαυτῶν αἴτιος 
καὶ τῆς κακίας καὶ τῆς ἀρετῆς ἐγίνετο; Εἰ γὰρ μὴ αὐτοὶ ἔμελλον ὑπεύθυνοι ἔσεσθαι, 
οὐκ ἂν εἶπεν, ὅτι «Κατακρίνουσι τὴν γενεὰν ταύτην» οὐκ ἂν καὶ τὴν βασίλισσαν 
τοῦ νότου κατακρίνειν τοὺς Ἰουδαίους ἔφη. Οὐ γὰρ δὴ δῆμοι δήμους μόνον 
κατακρίνουσι τότε, ἀλλὰ καὶ εἷς ἄνθρωπος δῆμον ὁλόκληρον πολλάκις, ὅταν ος 
μὲν ἐνεδέχετο μᾶλλον ἀπατηθῆναι, φαίνονται μείναντες ἀνεξαπάτητοι, οἱ δὲ ἐκ 
παντὸς τρόπου περιγενέσθαι ὀφείλοντες, ἡττηθέντες τύχωσι. Διὰ τοῦτο καὶ τοῦ 
Ἀδὰμ καὶ τοῦ Ἰὼβ ἐμνήσθημεν ἀνάγκη γὰρ πάλιν ἐπανελθεῖν ἐπὶ τὴν ὑπόθεσιν 
ἐκείνην, ὥστε τὰ λείψανα ἀποδοῦναι τῷ λόγῳ. Τῷ μὲν οὖν Ἀδὰμ διὰ ῥημάτων 
προσέβαλε ψιλῶν, τῷ δὲ Ἰὼβ καὶ διὰ πραγμάτων: τὸν μὲν γὰρ τοῦ πλούτου παντὸς 
ἐγύμνωσε καὶ τῶν παίδων ἀπεστέρησε: τούτου δὲ οὐ μικρόν, οὐ μετὰ τι τῶν ὄντων 
ἀφείλετο. Μᾶλλον δὲ καὶ αὐτὰ τὰ ῥήματα ἐξετάσωμεν καὶ τῆς ἐπιβολῆς τὸν τρόπον. 
«Προσῆλθε, φησίν, ὁ ὄφις, καὶ εἶπε τῇ γυναικί: Τὶ ὅτι εἶπεν ὁ Θεός. Οὐ μὴ φάγητε 
ἀπὸ παντὸς ξύλου τοῦ ἐν τῷ παραδείσῳ»; Ἐνταῦθα ὄφις, ἐκεῖ γυνὴ ἐπὶ τοῦ Ἰώβ᾽ 
τέως πολὺ τῶν συμβούλων τὸ μέσον. Ὁ μὲν γὰρ δοῦλος, ἡ δὲ κοινωνὸς τοῦ βίου ἡ 
μὲν βοηθός, ὁ δὲ ὑπετέτακτο. Εἶδες τὸ ἀσύγγνωστον ὅσον; Τὴν μὲν γὰρ ὁ 
ὑποτεταγμένος καὶ δουλεύων ἠπάτησεν, ἐκεῖνον δὲ οὐδὲ ἡ ἣ κοινωνὸς καὶ βοηθὸς 
ὑποσκελίσαι ἴσχυσεν. Ἀλλ᾽ ἴδωμεν καὶ τὶ φησι᾽ «Τ]) ὅτι εἶπεν ὁ Θεός, Οὐ μὴ φάγητε 
ἀπὸ παντὸς ξύλου»; Καὶ μὴν. οὐκ εἶπεν ὁ Θεὸς τοῦτο, ἀλλὰ τὸ ἐναντίον. Ὅρας οὖν 
κακουργίαν τοῦ διαβόλου: εἶπε τὸ μὴ εἰρημένον, ἵνα μάθῃ τὸ εἰρημένον. Τὶ οὖν ἡ 

γυνή; Δέον ἐπιστομίσαι, δέον μὴ μεταδοῦναι λόγου, ὑπὸ ἀνοίας ἐξελάλησε τὴν 
γνώμην τὴν Δεσποτικὴν διὰ τοῦτο παρέσχεν αὐτῶν λαβὴν ἰσχυράν. 


δ᾽. Ὅρα ὅσον κακὸν ἐστι τὸ ἁπλῶς τοῖς ἐχθροῖς καὶ τοῖς ἐπιβούλοις ἑαυτοὺς 
ἐγχειρίζειν. Διὰ τοῦτο ὁ Χριστὸς ἔλεγεν «Μὴ δότε τὰ ἅγια τοῖς κυσί, μηδὲ ῥίψητε 
τοὺς μαργαρίτας ὑμῶν ἔμπροσθεν τῶν χοίρων, μήποτε στραφέντες ῥήξωσιν ὑμᾶς». 
Τοῦτο δὲ ἐγένετο ἐπὶ τῆς Εὔας᾽ ἔδωκε τὰ ἅγια τῷ κυνί, τῷ χοίρῳ᾽ κατεπάτησεν 
ἐκεῖνος τὰ ῥήματα, στραφεὶς ἔῤῥηξε τὴν γυναῖκα. Καὶ ὅρα πῶς κακουργεῖ" «Οὐ 
θανάτῳ ἀποθανεῖσθε». φησί. Ἐνταῦθά μοι προσέχετε, ὅτι δυνατὴ ἦν ἡ γυνὴ 
συνιδεῖν τὴν ἀπάτην. Εὐθέως γὰρ τὴν ἔχθραν καὶ τὸν πόλεμον προεκήρυττε τὸν 
πρὸς τὸν Θεόν, εὐθέως ἀπεναντίας ἐφθέγξατο. Ἔστω πρὸ τούτου βουλομένῳ 
μαθεῖν τὴν γνώμην ἔλεγες μετὰ ταῦτα ἐναντία εἰπόντι τὶ ἠκολούθεις; Εἶπεν ὁ Θεός: 
«Θανάτῳ ἀποθανεῖσθε»: ἀντεφθέγξατο τούτοις ἐκείνοις, καὶ εἶπεν: «Οὐ θανάτῳ 
ἀποθανεῖσθε». Τὶ τοῦ πολέμου τούτου σαφέστερον; Πόθεν ἄλλοθεν ἔδει μαθεῖν τὸν 
ἐχθρὸν καὶ πολέμιον, ἀλλ᾽ ἢ ἐντεῦθεν ἐκ τοῦ ἀντιφθέγξασθαι τῷ Θεῷ; Ἔδει τοίνυν 
φυγεῖν εὐθέως τὸ δέλξαρ, ἐ ἔδει τῆς παγίδος ἀποπηδῆσαι. «Οὐ θανάτῳ ἀποθανεῖσθε, 
φησὶν ἤδει γὰρ ὁ Θεός, ὅτι 7 ἂν ἡμέρᾳ φάγητε, διανοιχθήσονται ὑμῶν οἱ ὀφθαλμοὶ 
καὶ ἔσεσθε ὡς θεοί». Ἐλπίδι μείζονος ὑποσχέσεως καὶ τὰ ἐν χερσὶν ἐξέβαλεν 
ἀγαθά: ἐπηγγείλατο ποιήσειν θεούς, καὶ κατέβαλεν εἰς τὴν τοῦ θανάτου τυραννίδα. 
Πόθεν οὖν ἐπίστευσας, ὦ γύναι, τῷ διαβόλῳ; Τὶ συνεῖδες ἀγαθόν; Οὐκ ἤρκει ἡ 
ἀξιοπιστία τοῦ νομοθέτου, ὅτι ὁ μὲν Θεὸς καὶ δημιουργὸς καὶ ποιητής, ὁ δὲ 
διάβολος καὶ ἐχθρός; Καὶ οὔπω λέγω διάβολον: ὄφιν αὐτὸν ἐνόμιζες εἶναι ψιλόν: 
ὄφιν οὖν, εἰπὲ μοι. Τοσαύτης ( ἰσηγορίας ἀξιώσαι ἐχρῆν, ὡς καὶ Δεσποτικὴν γνώμην 
ἐξαγγεῖλαι αὐτῷ; Ὁρᾷς ὅτι δυνατὸν ἦν συνιδεῖν τὴν ἀπάτην, ἀλλ᾽ οὐκ ἠθέλησεν 
αὕτη. Καίτοι ὁ μὲν Θεὸς ἱκανὰς ἔδωκε τῆς εὐεργεσίας τῆς ἑαυτοῦ τὰς ἀποδείξεις, 
καὶ διὰ τῶν ἔργων τὴν κηδεμονίαν ἐπεδείξατο᾽ καὶ γὰρ οὐκ ὄντα τὸν ἄνθρωπον 
ἔπλασε, καὶ ψυχὴν ἐνέπνευσε, καὶ κατ᾽ εἰκόνα αὐτὸν ἐποίησεν, ἄρχοντα τῶν ἐπὶ τῆς 
γῆς ποιήσας ἁπάντων, καὶ βοηθὸν ἐχαρίσατο, καὶ παράδεισον ἐφύτευσε, καὶ τὴν 
χρῆσιν τῶν λοιπῶν ἐπιτρέψας δένδρων, ἑνὸς ἀπηγόρευσε μὴ ἅψασθαι μόνου᾽ καὶ 
τοῦτο δὲ αὐτὸ χρησίμως ἐκώλυσεν. Ὁ δὲ διάβολος ἔργῳ μὲν οὔτε μικρόν, οὔτε 
μέγα ἐπεδείξατο ἀγαθόν, ῥήμασι δὲ ψιλοῖς ἀπάρας τὴν γυναῖκα, καὶ φυσήσας ταῖς 
ματαίαις ἐλπίσιν, οὕτως ἠπάτησεν. Ἀλλ᾽ ὅμως τοῦ Θεοῦ τὸν διάβολον 
ἀξιοπιστότερον εἶναι ἐνόμισε, καίτοι διὰ τῶν ἔργων ἐπιδειξαμένου τὴν εὔνοιαν" τὰ 
ῥήματα ψιλὰ προσενεγκόντι μόνα, ἄλλο δὲ οὐδέν, ἐπίστευσεν ἡ γυνή. Ὁρᾷς ὅπως 
ἐξ ἀνοίας μόνης καὶ ῥᾳθυμίας, οὐκ ἀπὸ βίας ἡ ἀπάτῃ γέγονε; Καὶ ἵνα μάθῃς αὐτὸ 
σαφέστερον, ἄκουσον, πῶς καὶ ἡ Γραφὴ κατηγορεῖ τῆς γυναικός. Οὐ γὰρ εἶπεν, 
Ἀπατηθεῖσα, ἀλλ᾽, Ἰδοῦσα τὸ ξύλον, ὅτι ὡραῖόν ἐστιν, ἔφαγεν. Ὥστε τῆς ὄψεως 
τῆς ἀκρατοῦς τὸ ἔγκλημα, οὐ τῆς ἀπάτης τῆς παρὰ τοῦ διαβόλου μόνης: ὑπὸ γὰρ 
τῆς ἐπιθυμίας ἡττήθη τῆς οἰκείας, οὐχ ὑπὸ τῆς πονηρίας τοῦ δαίμονος. Διὰ τοῦτο 
οὐδὲ συγγνώμης ἀπήλαυσεν, ἀλλ᾽ εἰποῦσα, ὅτι «Ὁ ὄφις ἠπάτησέ με», καὶ οὕτω 


χ τ 


δίκην ἔδωκε τὴν ἐσχάτην: ἐν αὐτῇ γὰρ ἦν τὸ μὴ πεσεῖν. Καὶ ἵνα μάθῃς τοῦτο 

σαφέστερον, φέρξ ἐπὶ τὸν Ἰὼβ τὸν λόγον ἀγάγωμεν, ἀπὸ τῶν ἡττηθέντων ἐπὶ τὸν 
κρατήσαντα, ἀπὸ τῶν νενικημένων ἐπὶ τὸν νενικηκότα. καὶ γὰρ πλείονα ἡμῖν οὗτος 
δώσει προθυμίαν, ὥστε ἀντᾶραι χεῖρας κατὰ τοῦ διαβόλου. Ἐκεῖ ὄφις ἦν ὁ ἀπατῶν, 
καὶ ἐκράτησεν ἐνταῦθα γυνή, καὶ οὐκ ἴσχυσε: καίτοι γε αὕτη πολλῷ πιθανωτέρα 
ἐκείνου. Καὶ τῷ μὲν Ἰὼβ μετὰ τὴν ἀπώλειαν τῶν χρημάτων, μετὰ τὴν ἀποβολὴν τῶν 
παίδων καὶ τὴν γύμνωσιν τῶν ὄντων ἁπάντων ἡ μηχανὴ προσήγετο᾽ ἐκεῖ δὲ οὐδὲν 
τοιοῦτον ἦν οὐκ ἀπέβαλε παῖδας, οὐκ ἀπώλεσε χρήματα ὁ Ἀδάμ, οὐκ ἐπὶ κοπρίας 
ἐκάθητο, ἀλλὰ παράδεισον ᾧκει τρυφῆς, καὶ δένδρων ἀπήλαυξ παντοδαπῶν καὶ 
πηγῆς καὶ ποταμῶν καὶ τῆς ἄλλης ἀδείας ἁπάσης. Οὐδαμοῦ πόνος οὐδὲ ὀδύνη, οὐδὲ 
ἀθυμίᾳ καὶ φροντίδες, οὐδὲ ὀνείδη καὶ λοιδορίαι, οὐδὲ τὰ μυρία κακά, ἅπερ 
κατέσκηψεν εἰς τὸν Ἰώβ᾽ ἀλλ᾽ ὅμως οὐδενὸς ὄντος τοιούτου, κατέπεσε καὶ 
ὑπεσκελίσθη. Οὐκ εὔδηλον, ὅτι διὰ ῥαθυμίαν; Ὥσπερ οὖν ἐκεῖνος πάντων οὕτων 
ἐπικειμένων καὶ βαρούντων ἔστη γενναίως, καὶ οὐ κατέπεσεν, οὐκ εὔδηλον ὅτι καὶ 
οὗτος διὰ νῆψιν ψυχῆς; 


ε᾽. Ἑκατέρωθεν οὖν, ἀγαπητέ, καρπῶσαι μέγιστον κέρδος, καὶ φύγε τὸν τοῦ Ἀδὰμ 
ζῆλον, εἰδὼς ὅσα ἀπὸ τῆς ῥᾳθυμίας τίκτεται κακά᾽ ζήλωσον δὲ τὴν τοῦ Ἰὼβ 
εὐλάβειαν, μαθὼν ὅσα ἀπὸ τῆς σπουδῆς βλαστάνει καλά τοῦτον διαπαντὸς λογίζου 
τὸν στεφανίτην, καὶ πάσης ὀδύνης καὶ περιστάσεως ἱκανὴν ἕξεις παραμυθίαν. 
Καθάπερ γὰρ ἐν κοινῷ θεάτρῳ τῆς οἰκουμένης ἑστὼς ὁ μακάριος καὶ γενναῖος 
ἐκεῖνος, ἅπασι διὰ τῶν συμβεβηκότων αὐτῷ παθῶν διαλέγεται πάντα φέρειν τὰ 
συμπίπτοντα γενναίως, καὶ πρὸς μηδὲν ἐνδιδόναι τῶν ἐπιόντων δεινῶν. Οὐ γὰρ 
ἔστιν, οὐκ ἔστιν οὐδὲν ἀνθρώπινον πάθος, ὃ μὴ δύναται παραμυθίαν ἐκεῖθεν 
δέξασθαι: ἃ γὰρ ἐν πάσῃ τῇ οἰκουμένῃ διέσπαρται πάθη, ταῦτα ὁμοῦ συνελθόντα 
εἰς ἕν σῶμα κατέσκηψε τὸ ἐκείνου. Τὶς οὖν ἔσται συγγνώμη δεινῶν μετ᾽ 
εὐχαριστίας ἐνεγκεῖν, ὃς μὴ μέρος μόνον, ἀλλ᾽ ὁλόκληρα φαίνεται τὰ πάντων 
ἀνθρώπων φέρων κακά; Καὶ ἵνα μὴ καταγνῷς ὑπερβολὴν τοῦ λόγου, φέρε καθ᾽ 
ἕκαστον προχειρισάμενοι τῶν ἐπελθόντων αὐτῷ, τὴν ὑπόσχεσιν ταύτην ἐπάγωμεν. 
Καί, εἰ βούλει, τὸ πάντων ἀφορητότερον εἶναι δοκοῦν, πρῶτον εἰς μέσον ἀγάγωμεν, 
τὴν πενίαν λέγω, καὶ τὴν ἐκ ταύτης ὀδύνην" τοῦτο γὰρ πανταχοῦ πάντες ἄνθρωποι 
θρηνοῦσι. Τὶ οὖν τοῦ Ἰὼβ πενέστερον γέγονεν, ὃς καὶ τῶν ἐν βαλανείοις 
ἐῤῥιμμένων, καὶ τῶν ἐν τῇ καμιναίᾳ τέφρᾳ καθευδόντων, καὶ πάντων ἁπλῶς 
ἀνθρώπων πενέστερος ἦν; Οὔτε μὲν γὰρ κἂν ἱμάτιον ἔχουσι διεῤῥωγός, ἐκεῖνος δὲ 
γυμνὸς ἐκάθητο, καὶ ὃ μόνον ἱμάτιον εἶχε παρὰ τῆς φύσεως, τῆς σαρκὸς τὴν 
περιβολήν, χαλεπῇ σηπεδόνι καὶ τοῦτο πανταχόθεν διέφθειρεν ὁ διάβολος. Πάλιν 
οὗτοι οἱ πένητες κἂν ὑπὸ στέγην εἰσὶ προπυλαίων τῶν ἐν τοῖς βαλανείοις, κἂν 
καλύβῃ καλύπτονται᾽ ἐκεῖνος δὲ αἴθριος διανυκτερεύων ἀξὶ διετέλει, οὐδὲ τὴν ἀπὸ 
ψιλῆς στέγης παραμυθίαν ἔχων: καὶ τὸ δὴ μεῖζον, ὅτι οὗτοι μὲν πολλὰ ἑαυτοῖς 
συνίσασι τὰ δεινά, ἐκεῖνος δὲ οὐδὲν ἑαυτῷ συνήδει. Τοῦτο γὰρ καθ᾽ ἕκαστον τῶν 
συμβεβηκότων αὐτῶν παρατηρούμενον, ὃ μείζονα αὐτοῦ τὴν ὀδύνην ἐποίει, καὶ 
πλείονα τὴν ἀπορίαν εἰργάζετο, τὸ μηδὲ τὴν αἰτίαν τῶν γινομένων εἰδέναι. Οὗτοι 

μὲν οὖν, ὅπερ ἔφην, πολλὰ ἂν ἔχοιεν ἑαυτοὺς αἰτιᾶσθαι: οὐ μικρὸν δὲ τοῦτο εἰς 
παραμυθίαν συμφοράς. Τὸ συνειδέναι ἑαυτῷ δικαίως τιμωρουμένφῳ᾽ ἐκεῖνος δὲ καὶ 
ταύτης ἀπεστέρητο τῆς παραμυθίας, καὶ πολιτείαν ἐπιδειξάμενος ἀρετῆς γέμουσαν, 
τὰ τῶν ἔσχατα τετολμηκότων ὑπέμεινε. Καὶ οὗτοι μὲν οἱ παρ᾽ ἡμῖν πένητες ἄνωθεν 
καὶ ἐξ ἀρχῆς ἐνεμελέτησαν τῇ συμφορᾷ" ἐκεῖνος δὲ ἀμελέτητον ὑπέμεινε πενίαν, 
ἀθρόον δεξάμενος τὴν ἐκ τοῦ πλούτου μεταβολήν. Ὥσπερ οὖν τὸ τὴν αἰτίαν εἰδέναι 
τῶν γινομένων, μέγιστον εἰς παραμυθίαν, οὕτως οὐκ ἔλαττον ἐκείνου, τὸ 
μελετήσαντα πενίαν ἐξ ἀρχῆς, οὕτως ἐν πενίᾳ διάγειν: ὧν ἀμφοτέρων ὁ δίκαιος 
ἐκεῖνος ἐστέρητο, καὶ οὐδὲ οὕτω κατέπιπτεν. Εἶδες αὐτὸν καὶ πρὸς ἐσχάτην ἐλθόντα 
πενίαν, καὶ μεθ᾽ ἣν ἑτέραν οὐκ ἔστιν εὑρεῖν; Τὶ γὰρ ἂν τοῦ γυμνοῦ, καὶ μηδὲ στέγην 
ἔχοντος πενέστερον γένοιτ᾽ ἄν; Μᾶλλον δὲ οὐδὲ ἐδάφους πάντως ἀπολαύειν κύριος 
ἥν’ οὐ γὰρ ἐπὶ τῆς γῆς, ἀλλ᾽ ἐπὶ τῆς κοπρίας ἐκάθητο. Οὐκοῦν ὅταν ἴδῃς σαυτὴν ἐν 
πενίᾳ γενόμενον, ἐννόησον τοῦ δικαίου τὸ πάθος, καὶ εὐθέως ἀναστήσῃ. καὶ πάντα 
ἀποκρούσῃ λογισμὸν ἀθυμίας. Μία μὲν οὖν αὕτη συμφορὰ πάντων ὁμοῦ τῶν 
δεινῶν ὑπόθεσις εἶναι δοκεῖ τοῖς ἀνθρώποις: δευτέρα δὲ μετ᾽ ἐκείνην, μᾶλλον δὲ 
πρὸ ἐκείνης, ἡ τοῦ σώματος πληγή. Τὶς οὖν οὕτως ἠῤῥώστησέ ποτε; Τὶς τοιαύτην 
νόσον ὑπέμεινε; Τὶς τοσαύτην πληγὴν ἐδέξατο, ἢ ἕτερον δεξάμενον εἶδεν; Οὐκ 
ἔστιν οὐδείς. Κατὰ μικρὸν αὐτῷ τὸ σῶμα ἐδαπανᾶτο, καὶ πηγὴ σκωλήκων αὐτῷ 
πάντοθεν ἔβρυεν ἀπὸ τῶν μελῶν, καὶ διηνεκὴς ἦν αὕτη ἡ ἐπιῤῥοή, καὶ πολλῇ 
πάντοθεν ἡ δυσωδία, καὶ τὸ σῶμα κατὰ μικρὸν ἀναιρούμενον καὶ τοιαύτῃ σηπεδόνι 
τηκόμενον ἀηδῆ τὰ σιτία ἐποίει, καὶ λιμὸς ἦν αὐτῷ ξένος καὶ παράδοξος" οὐδὲ γὰρ 
δεδομένης ἠδύνατο τῆς τροφῆς ἀπολαύειν᾽ «βρόμον γάρ, φησίν, ὁρῶ τὰ σιτία 
μου». Ὅταν οὖν ἀῤῥωστίᾳ περιπέσῃς, ἄνθρωπε, ἀναμνήσθητι τοῦ σώματος ἐκείνου, 
καὶ τῆς σαρκὸς τῆς ἁγίας" ἅγια γὰρ ἦν καὶ καθαρά, καὶ τοιαῦτα ἔχουσα τραύματα. 
Κἂν ἐν στρατείᾳ δὲ τις τελῇ, εἶτα ἀδίκως καὶ χωρὶς εὐλόγου τινὸς προφάσεως 
ἀναρτηθεὶς ἐν τῷ ξύλῳ διαξαίνηται τὰς πλευράς, μήτε ὄνειδος εἶναι νομιζέτω τὸ 
πρᾶγμα, μήτε πρὸς τὴν ὀδύνην ἐνδιδότω, τὸν ἅγιον τοῦτον ἐννοῶν. Ἀλλ᾽ ἱκανὴν 
εἶχεν οὗτος παράκλησιν καὶ παραμυθίαν, φησίν, τὸ εἰδέναι τὸν Θεὸν αὐτῷ ταῦτα 
ἐπάγοντα. Τοῦτο μὲν οὖν αὐτὸν μάλιστα ἐτάραττε καὶ ἐθορύβει.ὅτι τὸν δίκαιον 
Θεόν, καὶ παντὶ τρόπῳ παρ᾽ αὐτοῦ θεραπευθέντα, τοῦτον ἐνόμιζεν αὐτῷ πολεμεῖν. 
Καὶ πρόφασίν τινα εὔλογον εὑρεῖν τῶν γινομένων οὐκ εἶχεν: ἐπεί, ὅτε γε ἔμαθεν 
ὕστερον τὴν αἰτίαν, ὅρα πόσην εὐλάβειαν ἐπεδείξατο" ὅτε γὰρ εἶπεν αὐτῷ ὁ Θεός: 
«ἄλλων με οἴει σοι κεχρηματικέναι, ἢ ἵνα δίκαιος ἀναφανῆς»; Καταπλαγείς, φησί. 
«Χεῖρα θήσω ἐπὶ στόματί μου: ἅπαξ ἐλάλησα, ἐπὶ δὲ τῷ δευτέρῳ οὐ προσθήσω». 
Καὶ πάλιν, «Ἕως μὲν ὠτὸς ἀκοῆς ἤκουόν σε τὸ πρότερον᾽ νυνὶ δὲ ὁ ὀφθαλμὸς μου 
ἑώρακέ σε᾿ διὸ ἐφαύλισα ἐμαυτόν, καὶ ἐτάκην᾽ ἥγημαι δὲ ἐμαυτὸν γῆν καὶ σποδόν». 


ς᾽, Εἰ δὲ ἀρκεῖν τοῦτο εἰς παράκλησιν νομίζεις, δυνήσῃ δὲ καὶ αὐτὸς ταύτην τὴν 
παραμυθίαν ἔχειν. Κἂν γὰρ μὴ διὰ τὸν Θεὸν πάθῃς τι τῶν δεινῶν, ἀλλ᾽ ἐξ 
ἀνθρώπων ἐπηρείας, εὐχαριστήσῃς δέ, καὶ μὴ βλασφημήσῃς τὸν δυνάμενον 
κωλῦσαι μέν, ἀφέντα δὲ τῆς σῆς ἕνεκεν δοκιμῆς, ὥσπερ οἱ διὰ τὸν Θεὸν παθόντες 

στεφανοῦνται, οὕτω καὶ σὺ τῶν αὐτῶν ἐπιτεύξῃ μισθῶν, ὅτι τὰς παρὰ ἀνθρώπων 
ἐπαχθείσας σοι συμφορὰς γενναίως ἤνεγκας, καὶ τῷ δυναμένῳ αὐτὰς κωλῦσαι μέν, 
μὴ βουληθέντι δέ, ηὐχαρίστησας. Ἰδοὺ τοίνυν καὶ πενίαν καὶ νόσον, καὶ ἀμφότερα 
μετὰ τῆς ἐσχάτης ὑπερβολῆς εἶδες ἐπενεχθέντα τῷ δικαίῳ. Βούλει σοι καὶ τὸν παρὰ 
τῆς φύσεως πόλεμον ἐπιδείξω μετὰ τοσαύτης ὑπερβολῆς τῷ γενναίῳ τότε 
ἐπιθεμένων ἐκείνῳ; Δέκα τέκνα ἀπώλεσε, τὰ δέκα ἀθρόον, τὰ δέκα ἐν αὐτῷ τῷ 
ἄνθει τῆς ἡλικίας, τὸ δὲ πολλὴν ἀρετὴν ἐπιδεδειγμένα, καὶ οὐδὲ τῷ κοινῷ τῆς 
φύσεως νόμῳ, ἀλλὰ βιαίῳ θανάτῳ καὶ ἐλεεινῷ. Τὶς ἂν ἔχοι τοιαύτην συμφορὰν 
εἰπεῖν; Οὐκ ἔστιν οὐδείς. Ὅταν οὖν ἀποβάλῃς υἱὸν καὶ θυγατέρα ὁμοῦ, ἀνάδραμε 
πρὸς τὸν δίκαιον ἐκεῖνον, καὶ πάντως εὑρήσεις πολλὴν σαυτῷ τὴν παραμυθίαν. 
Ἄρα οὖν ταῦτα μόνα αὐτῷ συνέβη τὰ δεινά; Ἡ δὲ τῶν φίλων ἐγκατάλειψις καὶ 
προδοσία, τὰ δὲ σκώμματα καὶ οἱ λοιδορίαι, ἡ δὲ χλευασία καὶ ὁ γέλως; τὸ δὲ ὑπὸ 
πάντων διασύρεσθαί τι ἀφόρητον ἦν. Οὐ γὰρ οὕτως ἡ τῶν συμφορῶν φύσις, ὡς οἱ 
παρὰ τὰς συμφορὰς ἡμῖν ὀνειδίζοντες δάκνειν ἡμῶν εἰώθασι τὴν ψυχήν. Οὐ μόνον 
ὁ παρακαλῶν οὐκ ἦν, ἀλλὰ καὶ πολλοὶ πολλαχόθεν ἐπέκειντο ὀνειδίζοντες. Καὶ 
ὁρᾷς αὐτὸν τοῦτο ἀποδυρόμενον, καὶ λέγοντα, «ἀτὰρ δὲ καὶ ὑμεῖς ἐπέβητέ μοι»" καὶ 
ἀνελεήμονας αὐτοὺς καλεῖ, καὶ φησιν᾽ «Ὅτι ἀπείπαντό με οἱ πλησίον μου, καὶ οἱ 
οἰκέται μοῦ κατ᾽ ἐμοῦ ἐλάλουν, καὶ υἱοὺς παλλακίδων μου ἐκάλουν, αὐτοὶ δὲ 
ἀπεπήδων. Ἕτεροι δέ, φησίν, ἐνέπτυόν μοι, καὶ θρύλλημα πάντων ἐγενόμην, καὶ 
αὐτή, φησὶ ἡ στολὴ μου ἐβδελύξατό με». Ταῦτά γε οὐδὲ ἀκοῦσαι φορητά, μήτι γε διὰ 
τῶν πραγμάτων αὐτῶν ὑπομεῖναι. Πενία ἐσχάτη, καὶ νόσος ἀφόρητος καὶ καινὴ καὶ 
παράδοξος: παίδων ἀποβολὴ τοσούτων καὶ τοιούτων καὶ τοιούτῳ τρόπῳ᾽ ὀνείδη 
καὶ σκώμματα καὶ λοιδορίαι παρὰ ἀνθρώπων: οἱ μὲν ἐχλεύαζον, οἱ δὲ ὠνείδιζον, οἱ 
δὲ κατεφρόνουν, οὐκ ἐχθροὶ μόνον, ἀλλὰ καὶ φίλοι" οὐ φίλοι μόνον, ἀλλὰ καὶ 
οἰκέται’ οὐκ ἐχλεύαζον δὲ οὐδὲ ὠνείδιζον μόνον, ἀλλὰ καὶ ἐβδελύσσοντο, καὶ 
ταῦτα οὐκ ἐπὶ δύο καὶ τρισὶ καὶ δέκα ἡμέραις, ἀλλ᾽ ἐπὶ πολλοῖς τοῖς μησί᾽ καὶ ὅπερ 
ἐπ᾿ ἐκείνου συνέβη μόνου, οὐδὲ τὴν ἀπὸ τῆς νυκτὸς εἶχε παραμυθίαν, ἀλλὰ τῶν 
μεθ᾽ ἡμέραν δεινῶν προσθήκη μείζων ἦν ἡ τῶν νυκτερινῶν φόβων φαντασία. Ὅτι 
γὰρ χαλεποτέρα ἐν τοῖς ὕπνοις ὑπέμενεν, ἄκουσον τὶ φησι᾽ «“τὰ τὶ με φοβεῖς ἐν 
ὕπνοις, καὶ ἐν ὁράμασί με καταπλήσσεις»; Ποῖος σιδηροῦς ἄνθρωπος, ποῖος 
ἀδάμας τοσαῦτα ἂν ὑπέμεινε δεινά; Εἰ γὰρ καὶ καθ᾽ ἑαυτὸ τούτων ἕκαστον 
ἀφόρητον, ἐννόησον ὁμοῦ συνελθόντα πόσον ἤγειρε θόρυβον. Ἀλλ᾽ ὅμως ἐκεῖνος 
ἅπαντα ταῦτα ὑπήνεγκε, καὶ ἐν ἅπασι τοῖς συμβεβηκόσιν αὐτῷ οὐχ ἥμαρτεν, οὐδὲ 
ἐν τοῖς χείλεσιν αὐτοῦ ἐγένετο δόλος. 


ζ΄. Γενέσθω τοίνυν ἐκείνου τὰ πάθη φάρμακα τῶν ἡμετέρων κακῶν, καὶ τὸ χαλεπὸν 
τούτου κλυδώνιον τῶν ἡμετέρων παθῶν λιμήν, καὶ ἐφ᾽ ἑκάστῳ τῶν συμβαινόντων 
ἡμῖν ἀναλογιζώμεθα τὸν ἅγιον᾽ καὶ ὁρῶντες ἕν σῶμα τὰ τῆς οἰκουμένης ἀντλῆσαν 
δεινά, γενναίως ἡμεῖς ἐπὶ τοῖς κατὰ μέρος διακεισόμεθα᾽ καὶ καθάπερ πρὸς μητέρα 
τινὰ φιλόστοργον πανταχόθεν τὰς χεῖρας ἐκτείνουσαν, καὶ τὰ παιδία πεφοβημένα 
δεχομένην καὶ ἀνακτωμένην, οὕτω πρὸς τὴν βίβλον ταύτην ἀεὶ καταφεύγωμεν᾽ κἂν 

τὰ πάντων οἴκτιστα ἡμῖν ἐπίῃ δεινά, ἱκανὴν πάντων λαβόντες τὴν παραμυθίαν, 
οὕτως ἀπελευσόμεθα. 


Εἰ δὲ λέγεις ὅτι, Ἐκεῖνος Ἰὼβ ἦν, καὶ διὰ τοῦτο ἤνεγκεν, ἐγὼ δὲ οὐκ εἰμὶ κατ᾽ 
ἐκεῖνον, μείζονά μοι σαυτοῦ λέγεις κατηγορίαν, καὶ τοῦ δικαίου πάλιν ἔπαινον" 
μᾶλλον γὰρ σὲ εἰκὸς ἐνεγκεῖν, ἢ ἐκεῖνον. Τὶ δήποτε; Ὅτι ἐκεῖνος μὲν πρὸ τῆς 
χάριτος καὶ πρὸ τοῦ νόμου, ὅτε οὐ πολλῇ τῆς πολιτείας ἦν ἀκριβείᾳ, ὅτε οὐ τοσαύτη 
τοῦ Πνεύματος ἡ χάρις, ὅτε δυσκαταγώνιστος ἡ ἁμαρτία. Ὅτε ἡ κατάρα ἐκράτει, 
ὅτε ὁ θάνατος φοβερὸς ἦν᾽ νυνὶ δὲ εὐκολώτερα τὰ παλαίσματα γέγονε, μετὰ τὴν 
τοῦ Χριστοῦ παρουσίαν πάντων τούτων ἀνῃρημένων. Ὥστε οὐδεμίαν ἡμῖν 
ἀπολογίᾳ, μετὰ τοσοῦτον χρόνον καὶ τοσαύτην ἐπίδοσιν καὶ τοσαύτας δωρξᾶς παρὰ 
τοῦ Θεοῦ δοθείσας ἡμῖν μὴ δυναμένοις εἰς τὸ αὐτὸ ἐκείνῳ φθάσαι μέτρον. Ταῦτ᾽ 
οὖν ἅπαντα ἐννοοῦντες, ὅτι μείζονα ἐκείνου ἦν τὰ δεινά, καὶ ὅτε χαλεπώτερος ἦν ὁ 
ἀγών, τότε ἀπεδύσατο καὶ ἐπάλαισε, φέρωμεν ἅπαντα τὰ ἐπιόντα γενναίως ἡμῖν, καὶ 
μετὰ πολλῆς τῆς εὐχαριστίας, ἵνα δυνηθῶμεν τῶν αὐτῶν ἐκείνῳ στεφάνων τυχεῖν, 
χάριτι καὶ φιλανθρωπίᾳ τοῦ Κυρίου ἡμῶν Ἰησοῦ Χριστοῦ, μεθ᾽ οὗ τῷ Πατρὶ ἡ δόξα 
σὺν τῷ ἁγίῳ Πνεύματι, νῦν καὶ ἀεί, καὶ εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ Α᾽. Ἐξ ἀγροῦ αὐτοῦ ἐπανελθόντος 


α᾽. Ἄρα ἐμέμνησθε ἡμῶν, ἡνίκα τὸν μεταξὺ τοῦτον ἐχωρίσθημεν χρόνον ὑμῶν; 
Ἐγὼ μὲν γὰρ ὑμῶν οὐδέποτε ἠδυνήθην ἐπιλαθέσθαι, ἀλλὰ καὶ τὴν πόλιν ἀφείς, τὴν 
ὑμετέραν οὐκ ἀφῆκα μνήμην᾽ ἀλλ᾽ ὥσπερ οἱ τῶν λαμπρῶν ἐρῶντες σωμάτων, 
ὅπουπερ ἂν ἀπίωσι, μεθ᾽ ἑαυτῶν τὴν ποθουμένην περιφέρουσιν ὄψιν, οὕτω δὴ καὶ 
ἡμεῖς τοῦ κάλλους τῆς ὑμετέρας ψυχῆς ἐρασθέντες, ἀεὶ μεθ᾽ ἑαυτῶν τὴν εὐμορφίαν 
τῆς ὑμετέρας περιφέρομεν διανοίας. Καὶ καθάπερ οἱ ζωγράφοι, ποικίλα χρώματα 
κεραννύντες, τὰς τῶν σωμάτων εἰκόνας ἐργάζονται, οὕτω καὶ ἡμεῖς τὴν σπουδὴν 
ὑμῶν τὴν ἐν ταῖς συνάξεσι, τὴν προθυμίαν τὴν περὶ τὴν ἀκρόασιν, τὴν εὔνοιαν τὴν 
περὶ τὸν λέγοντα, τὰ ἀλλὰ πάντα κατορθώματα καθάπερ ποικίλα χρώματα ἀρετῆς 
κεράσαντες, καὶ τὸν χαρακτῆρα τῆς ψυχῆς ὑμῶν ὑπογράψαντες, καὶ πρὸ τῶν 
ὀφθαλμῶν τῆς διανοίας θέντες, ἱκανὴν διὰ τῆς φαντασίας ταύτης ἐλαμβάνομεν τῆς 
ἀποδημίας παραμυθίαν. Καὶ ταῦτα, καὶ οἶκοι καθήμενοι καὶ διανιστάμενοι, καὶ 
ὁδοιποροῦντες καὶ ἀναπαυόμενοι, καὶ εἰσιόντες καὶ ἐξιόντες, ἐστρέφομεν συνεχῶς, 
τὴν ὑμετέραν ὀνειροπολοῦντες ἀγάπην. καὶ οὐκ ἐν ἡμέρᾳ μόνον, ἀλλὰ καὶ ἐν νυκτὶ 
ταύταις ἐνετρυφῶμεν ταῖς φαντασίαις. Καὶ ὅπερ Σολομὼν ἔφη, «Ἐγὼ καθεύδω καὶ 
ἡ καρδία μου ἀγρυπνεῖ» τοῦτο καὶ ἡμεῖς τότε ἐπάσχομεν. Ἢ μὲν γὰρ ἀνάγκη τοῦ 
ὕπνου κατέστελλεν ἡμῶν τὰ βλέφαρα: ἡ δὲ τῆς ἀγάπης τῆς ὑμετέρας τυραννὶς 
ἀφύπνιζε τοὺς τῆς διανοίας ἡμῶν ὀφθαλμούς: καὶ πολλάκις ὑμῖν ὄναρ διαλέγεσθαι 
ἐδόκουν. Καὶ γὰρ πέφυκεν ἡ ψυχὴ ταῦτα φαντάζεσθαι νύκτωρ, ἅπερ ἂν μεθ᾽ 
ἡμέραν λογίζηται: πὲρ οὖν καὶ ἐφ᾽ ἡμῶν τότε συνέβαινε: καὶ οὐχ ὁρῶν ὑμᾶς τοῖς 
ὀφθαλμοῖς τῆς σαρκός, ἑώρων ὑμᾶς τῆς ἀγάπης τοῖς ὀφθαλμοῖς, καὶ μὴ παρὼν ὑμῖν 
τῶν σώματι, παρήμην ὑμῖν τῇ διαθέσει, καὶ μοι τὰ ὦτα ἀεὶ ὑπὸ τῆς ὑμετέρας 
περιηχεῖτο κραυγῆς. Διὰ τοῦτο καὶ τῆς τοῦ σώματος ἀῤῥωστίας ἐπὶ πλέον ἐκεῖ 
διατρίβειν ἀναγκοαζούσης, καὶ τῆς τοῦ ἀέρος ὠφελείας εἰς τὴν τῆς σαρκὸς ἀπολαύειν 
ὑγίειαν, ἡ τῆς ἀγάπης βίᾳ τῆς ὑμετέρας οὐκ ἠνέσχετο τοῦτο, ἀλλὰ κατεβόησε, καὶ 
οὐ πρότερον ἀπέστη διενοχλοῦσα, ἕως ἡμᾶς καὶ πρὸ τῆς προσηκούσης ὥρας 
ἀναστῆναι ἔπεισε, καὶ ὑγίειαν καὶ τέρψιν καὶ πᾶν ὁτιοῦν ἀγαθὸν τὴν ὑμετέραν 
ἡγήσασθαι συνεβούλευσε συνουσίαν. Ταύτῃ δὲ πεισθέντες ἡμεῖς, εἱλόμεθα μᾶλλον 
ἔχοντες ἔτι τὰ λείψανα τῆς ἀῤῥωστίας ἐπανελθεῖν, ἢ καθαρῶς ἀποθέμενοι τὴν τοῦ 
σώματος ἀσθένειαν, ἐπὶ πλέον λυπῆσαι τὴν ὑμετέραν ἀγάπην. Καὶ γὰρ ἐκεῖ 
διατρίβων ἤκουον ὑμῶν τὰ ἐγκλήματα, καὶ συνεχεῖς ἐπιστολαὶ ταῦτα ἡμῖν 
διεκόμιζον: καὶ γὰρ προσεῖχον τοῖς ἐγκαλοῦσιν οὐχ ἧττον, ἢ τοῖς ἐγκωμιάζουσι: 
ψυχῆς γὰρ εἰδυίας φιλεῖν ἦσαν αἱ μέμψεις ἐκεῖναι. Καὶ διὰ ταῦτα ἀναστὰς ἔδραμον: 
διὰ ταῦτα οὐδέποτε ὑμᾶς τῆς διανοίας ἠδυνήθην ἐκβαλεῖν τῆς ἐμῆς. Καὶ τὶ 
θαυμαστὸν εἰ ἐν ἀγρῷ διατρίβων ἐγώ, καὶ ἀδείας ἀπολαύων, τῆς ὑμετέρας 
ἐμεμνήμην ἀγάπης, ὅπου γε Παῦλος δεσμὰ περικείμενος, καὶ δεσμωτήριον οἴκων, 
καὶ μυρίους ὁρῶν ἐπηρτημένους αὐτῷ κινδύνους, καθάπερ ἐν λειμῶνι τῷ 
δεσμωτηρίῳ διάγων, οὕτω τῶν ἀδελφῶν ἐμέμνητο, καὶ γραφῶν ἔλεγε: «Καθὼς ἐστι 

δίκαιον ἐμοὶ τοῦτο φρονεῖν περὶ ὑμῶν, διὰ τὸ ἔχειν με ἐν τῇ καρδίᾳ ὑμᾶς ἐν τε τοῖς 
δεσμοῖς μου, καὶ ἐν τῇ ἀπολογίᾳ καὶ βεβαιώσει τοῦ Εὐαγγελίου»; Ἔξωθεν ἅλυσις ἡ 
παρὰ τῶν ἐχθρῶν, καὶ ἔσωθεν ἅλυσις ἡ τοῦ φίλτρου τῶν μαθητῶν: ἀλλ᾽ ἡ μὲν 
ἔξωθεν ἀπὸ σιδήρου ἐκεχάλκευτο, ἡ δὲ ἔνδοθεν ἐξ ἀγάπης ἐγεγένητο᾽ κἀκείνην μὲν 
πολλάκις καὶ ἀπέθετο, ταύτην δὲ οὐδέποτε ἀπέῤῥηξεν᾽ ἀλλ᾽ ὥσπερ αἱ γυναῖκες ὅσαι 
πεῖραν ὠδίνων ἔλαβον καὶ μητέρες ἐγένοντο, τοῖς τεχθεῖσι παιδίοις, ὅπουπερ ἂν 
ὦσιν, εἰσὶ διηνεκῶς συνδεδεμέναι: οὕτω καὶ Παῦλος, μᾶλλον δὲ καὶ πολλῷ τούτων 
σφοδρότερον ἀεὶ τοῖς μαθηταῖς προσήλωτο τοῖς αὐτοῦ, καὶ τοσούτῳ μᾶλλον, ὅσῳ 
τῶν φυσικῶν τόκων οἱ τοῦ πνεύματός εἰσι θερμότεροι. Καὶ γὰρ καὶ οὗτος ὥδινεν 
οὐχ ἅπαξ ἀλλὰ καὶ δὶς τοὺς αὐτούς, καὶ ἐβόα λέγων᾽ «Τεκνία μου, οὗς πάλιν 
ὠδίνω». Καίτοι γε τοῦτο οὐδέποτε ἂν πάθοι ἡ γυνή, οὐδ᾽ ἂν ὑποσταίη τὰς αὐτὰς 
πάλιν ὠδῖνας, ἀλλὰ Παῦλος ὑπέμεινε τοῦτο, ὅπερ ἐπὶ τῆς φύσεως ἰδεῖν οὐκ ἔστι, καὶ 
τοὺς ἅπαξ τεχθέντας πάλιν ἀναλαβεῖν, καὶ τὰς δριμείας ἐπ᾽ αὐτοῖς ὑπομεῖναι 
ὠδῖνας. Διὰ τοῦτο καὶ ἐντρέψαι βουλόμενος αὐτούς, ἔλεγεν, «Ος πάλιν ὠδίνω»" 
μονονουχὶ λέγων᾽ Φείσασθέ μου’ οὐδεὶς υἱὸς δεύτερον τὴν μητρικὴν γαστέρα ταῖς 
ὠδῖσι διέτεινεν ὅπερ ἀναγκάζξετέ με πάσχειν ὑμεῖς" καίτοι ἐκεῖναι μὲν αἱ ὠδῖνες ἐν 
μιᾷ καιροῦ ῥοπῇ κατατείνουσι, καὶ τοῦ παιδίου τῆς νηδύος ἐξολισθήσαντος, 
συνεξέρχονται: αὗται δὲ οὐχ οὕτως, ἀλλὰ καὶ μῆνας ὁλοκλήρους μένουσι: καὶ γὰρ 
ἐνιαυτὸν ὅλον ὥδινε πολλάκις, καὶ οὐκ ἔτεκε τοὺς κυομένους ὁ Παῦλος: κἀκεῖ μὲν 
τῆς σαρκὸς ὁ πόνος, ἐνταῦθα δὲ οὐ γαστέρα διατείνουσιν αἱ ἀλγηδόνες, ἀλλ᾽ αὐτὴν 
τῆς ψυχῆς τὴν ἰσχὺν καταξαίνουσι. Καὶ ἵνα μάθῃς, ὅτι θερμότεραι αὗται αἱ ὠδῖνες, 
τὶς ποτε ὑπὲρ τῶν τεχθέντων παιδίων ηὔξατο ὑπομεῖναι γέενναν; Οὗτος δὲ οὐ μόνον 
αἱρεῖται ὑπομεῖναι γέενναν, ἀλλὰ καὶ εὔχεται ἀνάθεμα εἶναι ἀπὸ τοῦ Χριστοῦ, ὥστε 
δυνηθῆναι τοὺς Ἰουδαίους ἀποτεκεῖν, οὺς ὥδινεν ἀεὶ καὶ διηνεκῶς, καὶ ἐπειδὴ μὴ 
συνέβαινε τοῦτο, ὠδυνᾶτο λέγων: «“ύπη μοὶ ἐστι μεγάλη, καὶ ἀδιάλειπτος ὀδύνη τῇ 
καρδίᾳ μου». Καὶ ἐνταῦθα πάλιν: «Τεκνία μου, οὗς πάλιν ὠδίνω, ἄχρις οὐ 
μορφωθῇ Χριστὸς ἐν ὑμῖν». Τὶ τῆς νηδύος ἐκείνης μακαριώτερον γένοιτο ἄν, ἢ 
τοιαῦτα παιδία τίκτειν ἐδύνατο, ὡς τὸν Χριστὸν ἔχειν ἐν ἑαυτοῖς; Τὶ δὲ 
εὐφορώτερον, ἢ τὴν οἰκουμένην ἅπασαν ἀπεγέννησε; Τὶ δὲ δυνατώτερον, ἥτις 
τεχθέντος καὶ αὐξηθέντας εἰς ἄμβλωσιν ἐκπεσόντας, ἀναλαβεῖν ἴσχυσε πάλιν καὶ 
ἄνωθεν διαπλᾶσαι; Τοῦτο γὰρ ἐπὶ τῶν φυσικῶν τόκων ἀδύνατον. Διὰ τὶ δὲ οὐκ εἶπε: 
Τεκνία μου, οὺς πάλιν ἀναγεννῶ, ἀλλ᾽ «ὠδίνω»; Καίτοι γε ἀλλαχοῦ γεννᾷν φησιν’ 
«Ἐν γὰρ Χριστῷ Ἰησοῦ ὑμᾶς ἐγέννησα». Ἐκεῖ μὲν οὖν τὴν συγγένειαν δηλῶσαι 
μόνον ἐβούλετο᾽ ἐνταῦθα δὲ καὶ τὸν πόνον παραστῆσαι ἐσπούδαζε. Πῶς δὲ τέκνα 
καλεῖ τὰ μηδέπω τεχθέντα; Εἰ γὰρ ὠδίνει, οὐδέπω ἔτεκε: πῶς οὖν τέκνα καλεῖ; Ἵνα 
μάθῃς, ὅτι (οὐ) ταύτας ὠδίνει τὰς πρώτας ὠδῖνας, ὅπερ ἱκανὸν ἦν ἐκείνους 
ἐντρέψαι. Καὶ γὰρ ἐγενόμην, φησίν, ἅπαξ πατήρ, καὶ τὸν ὀφειλόμενον ἐφ᾽ ὑμῖν 
ὑπέμεινα τόκον, ἐγένεσθε δὲ τέκνα καὶ ὑμεῖς ἅπαξ: πῶς οὖν πάλιν με εἰς δευτέρας 
ὠδῖνας ἐμβάλλετε; Ἱκανοὶ οἱ πόνοι τῶν τόκων τῶν ἐξ ἀρχῆς, τὶ μὲ διατείνετε πάλιν 
ταῖς ὀδύναις; Τῶν γὰρ μηδέπω πεπιστευκότων οὐκ ἐλάττονα πόνον παρεῖχεν αὐτῷ 
τῶν πιστῶν τὰ πτώματα. Καὶ γὰρ ἦν ἀφόρητον, μετὰ τὴν τῶν τοιούτων μυστηρίων 

κοινωνίαν πρὸς τὴν ἀσέβειαν αὐτομολοῦντας ὁρᾷν᾽ διὰ καὶ σφόδρα δριμὺ καὶ 
πάσης γυναικὸς περιπαθέστερον ἀνωλόλυζε, λέγων᾽ «Τεκνία μού, οὗς πάλιν ὠδίνω, 
ἄχρις οὗ μορφωθῇ Χριστὸς ἐν ὑμῖν». Τοῦτο δὲ ἔλεγεν, ὁμοῦ καὶ θαῤῥῦναι καὶ 
φοβῆσαι βουλόμενος: τὸ μὲν γὰρ δεῖξαι μὴ μεμορφωμένον ἐν αὐτοῖς τὸν Χριστόν, 
ἀγωνίαν καὶ φόβον ἐνέβαλλε: τὸ δὲ ἐμφῆναι ὅτι δυνατὸν αὐτὸν μορφωθῆναι, πάλιν 
θαῤῥεῖν παρεσκεύαζξ. Τὸ γὰρ εἰπεῖν, «ὄχρις οὐ μορφωθῇ». ἀμφότερα ταῦτά ἐστιν 
ἐνδεικνυμένου, καὶ ὅτι οὐδέπω μεμόρφωται, καὶ ὅτι δυνατὸν μορφωθῆναι πάλιν. Εἰ 
γὰρ μὴ δυνατὸν ἦν, εἰκῆ πρὸς αὐτοὺς ἔλεγεν, «ἔἤχρις οὗ μορφωθῇ Χριστὸς ἐν ὑμῖν, 
καὶ ματαίοις αὐτοὺς ἔτρεφεν ἐλπίσι». 


β΄. Ταῦτα οὐ εἰδότες μηδὲ ἡμεῖς ἀπογινώσκωμεν, ἀλλὰ μηδὲ ῥαθυμήσωμεν ἁπλῶς: 
ἑκάτερα γὰρ ταῦτα ὀλέθρια. Ἡ μὲν γὰρ ἀπόγνωσις τὸν κείμενον οὐκ ἀφίησιν 
ἀναστῆναι, ἡ δὲ ῥαθυμίᾳ τὸν ἑστῶτα ποιεῖ καταπίπτειν ἐκείνῃ τῶν πορισθέντων 
ἀγαθῶν ἀποστερεῖν εἴωθεν, αὕτη τὴν ἐπικειμένων οὐκ ἀφίησιν ἀπαλλαγῆναι κακῶν᾽ 
καὶ ἡ μὲν καταφρόνησις καὶ ἐξ αὐτῶν καταφέρει τῶν οὐρανῶν, ἡ δὲ ἀπόγνωσις εἰς 
αὐτὴν κατάγει τῆς κακίας τὴν ἄβυσσον, ὥσπερ οὖν τὸ μὴ ἀπογνῶναι κἀκεῖθεν 
ταχέως ἀναδραμεῖν ποιεῖ. Σκόπει δὲ ἀμφοτέρων τὴν ἰσχύν᾽ ὁ διάβολος ἀγαθὸς ἦν 
πρὸ τούτου ῥαθυμήσας δὲ καὶ ἀπογνοὺς ἔπεσεν εἰς τοσαύτην κακίαν, ὡς μηδὲ 
ἀναστῆναι λοιπόν: ὅτι γὰρ ἀγαθὸς ἦν, ἄκουσον τὶ φησίν: «Εἶδον τὸν σατανᾶν ὡς 
ἀστραπὴν ἐκ τοῦ οὐρανοῦ πεσόντα». Ἢ δὲ ἀστράπτῃς παραβολὴ καὶ τὸ φαιδρὸν τῆς 
προτέρας δείκνυσιν ἀναστροφῆς, καὶ τὴν τῆς πτώσεως ὀξύτητα. Ὁ Παῦλος 
βλάσφημος ἦν, καὶ διώκτης, καὶ ὑβριστής: ἐπειδὴ δὲ ἐσπούδασε καὶ οὐκ ἀπέγνω, 
καὶ ἀνέστη καὶ τῶν ἀγγέλων γέγονεν ἴσος" ὁ δὲ Ἰούδας ἀπόστολος ἦν, ἀλλὰ 
ῥαθυμήσας γέγονε προδότης. Ὁ λῃστὴς πάλιν μετὰ τοσαύτην κακίαν, ἐπειδὴ μὴ 
ἀπέγνω, πρὸ τῶν ἄλλων ἁπάντων εἰς τὸν παράδεισον εἰσῆλθεν ὁ Φαρισαῖος 
θαῤῥήσας ἐξ αὐτοῦ τῆς ἀρετῆς κατηνέχθη τοῦ ὕψους" ὁ τελώνης μὴ ἀπογνούς, 
οὕτως ὠρθώθη ὡς κἀκεῖνον παραδραμεῖν. Βούλει σοι δείξω καὶ πόλιν ὁλόκληρον 
τοῦτο ποιήσασαν; Ἡ τῶν Νινευϊτῶν πόλις οὕτως ἐσώθη πᾶσα᾽ καίτοι γε ἡ ἀπόφασις 
εἰς ἀπόγνωσις αὐτοὺς ἐνέβαλεν: οὐ γὰρ εἶπεν ὅτι, Ἐὰν μετανοήσωσι, σωθήσονται, 
ἀλλ᾽ ἁπλῶς, «Ἔτι τρεῖς ἡμέραι, καὶ Νινευὶ καταστραφήσεται»; ἀλλ᾽ ὅμως 
ἀπειλοῦντος τοῦ Θεοῦ, καὶ τοῦ προφήτου βοῶντος, καὶ τῆς ἀποφάσεως οὐκ 
ἐχούσης μέλλησιν οὐδὲ διορισμόν, οὐκ ἀνέπεσον, οὐδὲ τὰς χρηστὰς προέδωκαν 
ἐλπίδας. Διὰ γὰρ τοῦτο οὐ προσέθηκε διορισμόν, οὐδὲ εἶπεν, Ἐὰν δὲ μετανοήσωσι, 
σωθήσονται, ἵνα καὶ ἡμεῖς, ὅταν ἀκούσωμεν ἀποφάσεως τοῦ Θεοῦ φερομένης 
χωρὶς διορισμοῦ, μηδὲ οὕτως ἀπογνῶμεν, μηδὲ ἀπαγορεύσωμεν, εἰς ἐκεῖνο τὸ 
ὑπόδειγμα βλέποντες. Οὐ διὰ τούτου δὲ μόνον ἔστι τὴν τοῦ Θεοῦ φιλανθρωπίαν 
ἰδεῖν, ὅτι μὴ προσθεὶς διορισμὸν τῇ ἀποφάσει, ὅμως μετανοήσασι κατηλλάγη, ἀλλὰ 
καὶ ἐξ αὐτοῦ τοῦ τὴν ἀπόφασιν ἀπηρτισμένην ἐξενεγκεῖν. Αὐξῆσαι γὰρ τὸν φόβον 
βουλόμενος καὶ τῆς πολλῆς αὐτῶν ῥᾳθυμίας καθάψασθαι, τοῦτο ἐποίησε, καὶ αὐτὸς 
δὲ ὁ χρόνος τῆς μετανοίας δείκνυσιν αὐτοῦ τὴν ἄφατον φιλανθρωπίαν. Τὶ γὰρ 
ἡμέραι τρεῖς τοσοῦτον εἰργάσαντο, ὡς ἀφανίσαι κακίαν τοσαύτην; Ὁρᾷς πῶς καὶ 

ἐντεῦθεν ἡ τοῦ Θεοῦ φαίνεται κηδεμονία; Τὸ γὰρ πλεῖν αὕτη συνεισήνεγκεν εἰς τὴν 
τῆς πόλεως σωτηρίαν. 


Ταῦτα οὖν εἰδότες, μηδέποτε ἀπογινώσκωμεν: οὐδὲν γὰρ οὕτως ἰσχυρὸν ὅπλον τῷ 
διαβόλῳ, ὡς ἀπόγνωσις: διὰ τοῦτο οὐχ οὕτως αὐτὸν εὐφραίνομεν ἁμαρτάνοντες, 
ὡς ἀπογινώσκοντες. Ἄκουσον γοῦν ἐπὶ τοῦ πεπορνευκότος, πῶς τῆς ἁμαρτίας 
μᾶλλον τὴν ἀπόγνωσιν δέδοικεν ὁ Παῦλος: γραφῶν γὰρ Κορινθίοις οὕτως ἔλεγεν" 
«Ὅλως ἀκούεται ἐν ὑμῖν πορνεία, καὶ τοιαύτη πορνεία, ἥτις οὐδὲν ἐν τοῖς ἔθνεσιν 
ὀνομάζεται»: καὶ οὐκ εἶπεν, Ἥτις οὐδὲ ἐν τοῖς ἔθνεσι τολμᾶται, ἀλλ᾽, Οὐδὲ 
ὀνομάζεται: ὃ γὰρ μέχρι προσηγορίας ἐκείνοις ἀφόρητον, τοῦτο ὑμῖν ἔργῳ 
τετόλμηται. «Καὶ ὑμεῖς πεφυσιωμένοι ἐστέ»; Καὶ οὐκ εἶπε, Καὶ ἐκεῖνος πεφυσίωται, 
ἀλλ᾽ ἀφεὶς τὸν ἡμαρτηκότα, τοῖς ὑγιαίνουσι διαλέγεται καθάπερ οἱ ἰατροὶ ποιοῦσιν, 
ἀφέντες τοὺς κάμνοντας, πρὸς τοὺς προσήκοντας αὐτοῖς πλείονι κέχρηνται λόγῳ᾽ 
ἄλλως δὲ καὶ οὗτοι τῆς ἀπονοίας αἴτιοι πάσης ἦσαν αὐτῶν, μὴ ἐπιτιμῶντες μηδὲ 
ἐπιπλήττοντες. Ἐκοίνωσε τοίνυν τὸ ἔγκλημα, ἵνα ῥᾳδία γένηται τοῦ τραύματος ἡ 
θεραπεία. Δεινὸν μὲν γὰρ τὸ ἁμαρτάνειν, πολλῷ δὲ χαλεπώτερον τὸ καὶ μέγα 
φρονεῖν ἐπὶ τοῖς ἁμαρτήμασιν. Εἰ γὰρ ἐπὶ δικαιοσύνῃ τὸ φυσᾶσθαι κένωσις 
δικαιοσύνης ἐστί, πολλῷ μᾶλλον ἐπὶ τοῖς ἁμαρτήμασι τοῦτο συμβαῖνον ἐσχάτην 
οἴσει βλάβην ἡμῖν, καὶ τῶν ἁμαρτημάτων αὐτῶν μεῖζον τὸ ἔγκλημα ἔσται. Διὰ 
τοῦτό φησιν «Ὅταν πάντα ποιήσητε, λέγετε ὅτι ἤχρεῖοι δοῦλοί ἐσμεν». Εἰ δὲ τὰ 
πάντα ποιοῦντες ὀφείλουσι συνεστάλθαι, πολλῷ μᾶλλον τὴν ἡμαρτηκότα καὶ 
θρηνεῖν καὶ ἐν τοῖς ἐσχάτοις ἑαυτὸν ἀριθμεῖν ἄξιον. Ὅπερ οὖν καὶ τότε δηλῶν 
ἔλεγε: «Καὶ οὐχὶ μᾶλλον ἐπενθήσατε»; Τὶ λέγεις; Ἕτερος ἥμαρτε, καὶ ἐγὼ πενθήσο; 
Ναί, φησί: σώματος γὰρ καὶ μελῶν δίκην ἀλλήλοις ἐσμεν συνδεδεμένοι: ἐπὶ δὲ τοῦ 
σώματος κἂν ὁ ποὺς δέξηται τραῦμα, τὴν κεφαλὴν ἐπικύπτουσαν ὁρῶμεν. Καίτοι τὶ 
ταύτης σεμνότερον; Ἀλλ᾽ οὐχ ὁρᾷ τὴν ἀξίαν ἐν τῷ καιρῷ τῆς συμφοράς: οὕτω καὶ 
σὺ ποίησον. Διὰ τοῦτο καὶ Παῦλος παραινεῖ «Χαρεῖν μετὰ χαιρόντων, καὶ κλαίειν 
μετὰ κλαιόντων». Διὰ τοῦτο καὶ Κορινθίοις φησί: «Καὶ οὐχὶ μᾶλλον ἐπενθήσατε, 
ἵνα ἐξαρθῇ ἐκ μέσου ὑμῶν ὁ τὸ ἔργον τοῦτο ποιήσας»: Οὐκ εἶπε Καὶ οὐχὶ μᾶλλον 
ἐσπουδάσατε, ἀλλὰ τί; «Οὐχὶ μᾶλλον ἐπενθήσατε», ὡς νόσου κοινῆς καὶ λοιμοῦ τὴν 
πόλιν καταλαβόντος μονονουχὶ λέγων Εὐχῆς καὶ ἐξομολογήσεως δεῖ καὶ 
ἱκετηρίας, ἵνα τὸ νόσημα ἀπελαθῇ τῆς πόλεως ἁπάσης. Ὁρᾷς πόσον αὐτοῖς φόβον 
ἐπεκρέμασεν; Ἐπειδὴ γὰρ ἐνόμιζον μέχρις ἐκείνου μόνον ἑστάναι τὸ δεινόν, 
ἐναγωνίους αὐτοὺς καθίστησι λέγων" «Οὐκ οἴδατε ὅτι μικρὰ ζύμη ὅλον τὸ φύραμα 
ζημοῖ»; Ὃ δὲ λέγει τοιοῦτόν ἐστιν᾽ ὁδῷ τὸ κακὸν βαδίζον, καὶ τῶν λοιπῶν ἅψεται 
μελῶν: ὡς ὑπὲρ κοινῶν τοίνυν κακῶν βουλευομένους, οὕτω φροντίζειν χρή. Μὴ 
γὰρ μοι τοῦτο εἴπῃς, ὅτι ἐκεῖνος ἥμαρτε μόνος, ἀλλ᾽ ἐκεῖνο σκόπει, ὅτι σηπεδὼν τὶς 
ἐστι τὸ δεινόν, καὶ τὸ λοιπὸν ἅπαν ἐπινέμεται σῶμα. Καὶ καθάπερ οἰκίας καιομένης, 
καὶ οἱ μηδέπω δεξάμενοι τὸ κακόν, τῶν ὄντων ἐν τῇ συμφορᾷ οὐκ ἔλαττον 
ἐπείγονται καὶ πάντα συνεισφέρουσιν, ὥστε μὴ τὸ πῦρ ἐπειγόμενον καὶ ἐπὶ τὰς 
αὐτῶν θύρας ἔλθῃ᾽ οὕτω καὶ τούτους ὁ Παῦλος διεγείρει λέγων Πυρὰ τὶς ἐστι, 

προκαταλάβωμεν τὸ δεινόν᾽ σβέσωμεν τὸν ἐμπρησμόν, πρὶν ἢ καταλαβεῖν τὴν 
ἐκκλησίαν. εἰ δὲ καταφρονεῖς τῆς ἁμαρτίας ὡς ἐν ἀλλοτρίῳ γενομένης σώματι, 
μάλιστα μὲν καὶ οὕτω κακῶς: μέλος γὰρ ἐστι τοῦ παντὸς σώματος ἐκεῖνος. 


γ᾽. Πλὴν ἀλλ᾽ ἐκεῖνο σκόπει, ὅτι ἂν ῥαθυμήσῃς καὶ παρίδῃς, καὶ σὲ καταλήψεταί 
ποτε. Ὥστε εἰ καὶ μὴ διὰ τὸν ἀδελφός, διὰ γοῦν σαυτὸν διεγέρθητι, καὶ ἀνάστειλον 
τὸν λοιμόν, καὶ προκάτασχξ τὴν σηπεδόνα, καὶ τὴν νομὴν διάκοψον. Ταῦτα τοίνυν 
καὶ τὰ πλείονα τούτων εἰπών, καὶ κελεύσας παραδοῦναι αὐτὸν τῷ σατανᾷ, φησὶν 
ὕστερον, ἐπειδὴ μετεβάλετο καὶ βελτίων ἐγένετο’ «Ἱκανὸν τῷ τοιούτῳ ἡ ἐπιτίμια 
αὕτη ἡ ὑπὸ τῶν πλειόνων" κυρώσατε οὖν εἰς αὐτὸν ἀγάπην». Ἐπειδὴ γὰρ αὐτὸν 
κοινὸν ἐχθρὸν καὶ πολέμιον κατέστησεν ἅπασι καὶ τῆς ἀγέλης ἐξέβαλε καὶ τοῦ 
σώματος ἀπέκοψεν, ὅρα πόσῃ κέχρηται σπουδῇ, ὥστε κολλῆσαι καὶ συνάψαι πάλιν 
αὐτόν. Οὐ γὰρ εἶπεν: Ἀγαπήσατε αὐτὸν ἁπλῶς, ἀλλά, «Κυρώσατε εἰς αὐτὸν 
ἀγάπην». τουτέστι βεβαίαν, καὶ ἀκίνητον ἐπιδείξασθε τὴν φιλίαν, θέρμην τινα καὶ 
ζέουσαν καὶ πεπυρωμένην, ἀντίῤῥοπον τῆς προτέρας ἀπεχθείας τὴν εὔνοιαν 
εἰσαγάγετε. Τὶ γέγονεν; Εἰπὲ μοι’ οὐχὶ τῷ σατανᾷ παρέδωκας αὐτόν; Ναί, φησίν, 
ἀλλ᾽ οὐχ ἵνα μένῃ ἐν ταῖς τοῦ σατανᾶ χερσίν, ἀλλ᾽ ἵνα ἀπαλλαγῇ ταχέως αὐτοῦ τῆς 
τυραννίδος. Ἀλλ᾽ ὅπερ ἔλεγον σκόπει πῶς δέδοικε τὴν ἀπόγνωσιν ὁ Παῦλος, ὡς 
μέγα ὅπλον τοῦ διαβόλου. εἰπὼν γάρ, «Κυρώσατε εἰς αὐτὸν ἀγάπην». καὶ τὴν αἰτίαν 
προστίθησι: «Μὴ πως τῇ περισσοτέρᾳ λύπῃ καταποθῇ ὁ τοιοῦτος». Ἔν τῇ φάρυγγι 
τοῦ λύκου, φησίν, ἐστὶ τὸ πρόβατον: φθάσωμεν τοίνυν προεξαρπάσωμεν πρὶν ἢ 
καταπίῃ καὶ διαφθείρῃ τὸ μέλος ἡμῶν. Ἐν κλυδωνίῳ νῦν ἐστιν ἡ ναῦς, πρὸ τοῦ 
ναυαγίου διασῶσαι αὐτὴν σπουδάσωμεν. Καθάπερ γὰρ θαλάττης αἰρομένης καὶ 
κυμάτων πάντοθεν κορυφουμένων, ὑποβρύχιον γίνεται τὸ σκάφος, οὕτω καὶ ψυχὴ 
τῆς ἀθυμίας αὐτὴν πάντοθεν περιστοιχιζομένης, ἀποπνίγεται ταχέως, ἐὰν μὴ τινα 
ἔχῃ τὴν χεῖρα ὀρέγοντα, καὶ ἡ σωτηρίας ἐπὶ τοῖς ἁμαρτήμασι λύπη ὀλέθριος ὑπὸ τῆς 
ἀμετρίας γίνεται. Καὶ ὅρα πῶς ἀκριβῶς εἶπεν: οὐ γὰρ εἶπε, Μὴ ἀπολέσῃ αὐτὸν ὁ 
διάβολος, ἀλλὰ τί; «Μὴ πλεονεκτηθῶμεν ὑπὸ τοῦ σατανᾶ» πλεονεξία δὲ ἐστι τὸ 
τῶν ἀλλοτρίων ἐφίεσθαι. Δεικνὺς τοίνυν ὅτι ἀλλότριος αὐτοῦ γέγονξ λοιπόν, καὶ 
τῆς τοῦ Χριστοῦ ποίμνης οἰκεῖον ἑαυτὸν διὰ τῆς μετανοίας κατέστησε, φησί: «Μὴ 
πλεονεκτηθῶμεν ὑπὸ τοῦ σατανᾶ». Ἐὰν γὰρ κατάσχῃ λοιπὸν αὐτόν, ἡμέτερον 
ἁρπάζει μέλος, τὸ τῆς ἀγέλης λαμβάνει πρόβατον: ἀπέθετο γὰρ τὴν ἁμαρτίαν διὰ 
τῆς μετανοίας. 


Εἰδὼς τοίνυν ὁ Παῦλος, ὅπερ ἐποίησεν ὁ διάβολος ἐπὶ τοῦ Ἰούδα, ἔδεισε μὴ καὶ 
ἐνταῦθα τὸ αὐτὸ γένηται τοῦτο. Τὶ δὲ ἐποίησεν ἐπὶ τοῦ Ἰούδα; Μετενόησεν Ἰούδας" 
«Ἥμαρτον γάρ, φησί, παραδοὺς αἷμα ἀθῷον»: ἤκουσε τῶν ῥημάτων τούτων ὁ 
διάβολος: ἔγνω τῆς ἐπὶ τὸ βέλτιον ἀρχόμενον ὁδοῦ καὶ πρὸς σωτηρίαν βαδίζοντα, 
καὶ ἐφοβήθη τὴν μεταβολήν. Φιλάνθρωπον, φησίν, ἔχει δεσπότην᾽ ὅτε ἔμελλεν 
αὐτὸν προδιδόναι, ἐδάκρυσεν αὐτὸν καὶ μυρία παρεκάλεσεν᾽ οὐ πολλῷ μᾶλλον 
μετανοοῦντα δέξεται; Ἀδιόρθωτον ὄντα ἐφειλκύσατο καὶ ἐκάλεσεν: οὐ πολλῷ 

μᾶλλον διορθωθέντα καὶ τὴν ἁμαρτίαν ἐπιγνόντα ἐπισπάσεται; Διὰ γὰρ τοῦτο καὶ 
σταυρωθῆναι ἦλθε. Τὶ οὖν ἐποίησεν; Ἐθορύβησεν αὐτόν: ἐσκότωσε τῇ τῆς ἀθυμίας 
ὑπερβολῇ, ἐδίωξεν, ἤλασεν ἕως ἐπὶ τὸν βρόχον ἤγαγε, καὶ τῆς παρούσης ὑπεξήγαγξε 
ζωῆς, καὶ τῆς προθυμίας τῆς κατὰ τὴν μετάνοιαν ἀπεστέρησεν. Ὅτι γάρ, εἰ ἔζη, καὶ 
αὐτὸς ἐσώθη ἄν, δῆλον ἐκ τῶν σταυρωσάντων᾽ εἰ γὰρ τοὺς ἐπὶ τὸν σταυρὸν αὐτὸν 
ἀναβιβάσας ἔσωσε, καὶ ἐν αὐτῷ τῷ σταυρῷ ὧν παρεκάλει τὸν Πατέρα, καὶ 
συγγνώμην αὐτοῖς ἤτει τοῦ τολμήματος, εὔδηλον ὅτι καὶ τὸν προδόντα, εἰ νόμῳ τῷ 
προσήκοντι τὴν μετάνοιαν ἐπεδείξατο, μετὰ πάσης ἂν εὐμενείας ἐδέξατο᾽ ἀλλ᾽ 
ἐκεῖνος οὐκ ἠνέσχετο ἐμμεῖναι τῷ φαρμάκῳ, τῇ περισσοτέρᾳ λύπῃ καταποθείς. 
Τοῦτο τοίνυν καὶ ὁ Παῦλος φοβούμενος ἐπείγει τοὺς Κορινθίους ἐξαρπάσαι τῆς 
φάρυγγος τοῦ διαβόλου τὸν ἄνθρωπον. Καὶ τὶ χρὴ λέγειν τὰ Κορινθίων; Πέτρος 
μετὰ τὴν τῶν μυστηρίων κοινωνίαν ἠρνήσατο τρίς, καὶ δακρύσας ἀπήλειψεν 
ἅπαντα Παῦλος διώκτης ὧν καὶ βλάσφημος καὶ ὑβριστής, καὶ οὐχὶ τὸν 
σταυρωθέντα μόνον, ἀλλὰ καὶ πάντας τοὺς ἐκείνου διώκων, μετανοήσας, 
ἀπόστολος γέγονξ. Μόνον γὰρ πρόφασιν ὁ Θεὸς βραχεῖαν ἐπιζητεῖ παρ᾽ ἡμῶν, καὶ 
πολλῶν ἡμῖν ἁμαρτημάτων χαρίζεται ἄφεσιν. Εἴπω καὶ παραβολὴν τοῦτο αὐτὸ 
ἐγγυωμένην ὑμῖν. 


δ᾽. Δύο τινὲς ἦσαν ἀδελφοί: διανειμάμενοι δὲ τὴν πατρικὴν περιουσίαν ἑκάτεροι, ὁ 
μὲν αὐτῶν ἔμεινεν ἐπὶ τῆς οἰκίας" ὁ δὲ πάντα τὰ δοθέντα καταφαγών, εἰς τὴν 
ὑπερορίαν μετέστη, τὴν ἀπὸ τῆς πενίας οὐ φέρων αἰσχύνην. Ταύτην δὲ τὴν 
παραβολὴν προήχθην εἰπεῖν, ἵνα μάθητε, ὅτι καὶ τῶν μετὰ τὸ βάπτισμα 
ἁμαρτημάτων ἐστὶν ἄφεσις, ἐὰν προσέχωμεν᾽ λέγω δὲ οὐχ ἵνα εἰς ῥαθυμίαν 
ἐμβαλῶ, ἀλλ᾽ ἵνα ἀπὸ ἀτογνώσεως ἀπαγάγω᾽ καὶ γὰρ χείρονα τῆς ῥᾳθυμίας ἡμᾶς ἡ 
ἀπόγνωσις ἐργάζεται κακά. Οὗτος τοίνυν ὁ υἱὸς εἰκόνα τῶν μετὰ τὸ λουτρὸν φέρει 
πεσόντων᾽ ὅτι δὲ τοὺς μετὰ τὸ βάπτισμα παραπεσόντας δηλοῖ, δῆλον ἐκεῖθεν" υἱὸς 
γὰρ λέγεται᾽ οὐδὲ δὲ υἱὸς βαπτίσματος ἂν κληθείη χωρίς. Καὶ τὴν οἰκίαν δὲ ᾧκει 
τὴν πατρῴαν, καὶ τὰ πατρῷα διενείματο πάντα πρὸ δὲ βαπτίσματος οὐκ ἔστι 
πατρῷα λαβεῖν, οὐδὲ δέξασθαι κληρονομίαν" ὥστε διὰ πάντων ἡμῖν τούτων τὸ τῶν 
πιστῶν αἰνίττεται τάγμα. Καὶ ἀδελφὸς δὲ ἦν τοῦ εὐδοκιμηκότος ἀδελφὸς δὲ οὐκ ἂν 
γένοιτο χωρὶς πνευματικῆς ἀναγεννήσεως. Οὗτος τοίνυν εἰς κακίαν ἐσχάτην πεσών, 
τὶ φησιν; «Ἐπανήζω πρὸς τὸν πατέρα μου» διὰ γὰρ τοῦτο αὐτὸν καὶ ἀφῆκεν ὁ 
πατήρ, καὶ οὐκ ἐκώλυσεν εἰς τὴν ἀλλοτρίαν ἀπελθεῖν, ἵνα διὰ τῆς πείρας μάθῃ 
καλῶς, ὅσης ἀπήλαυσεν εὐεργεσίας οἶκοι μένων. Πολλάκις γὰρ ὁ Θεὸς ὅταν λέγων 
μὴ πείθῃ, τῇ διὰ τῶν πραγμάτων πείρᾳ τὴν διδασκαλίαν ἀφίησιν ὅπερ οὖν καὶ πρὸς 
τοὺς Ἰουδαίους ἔλεγεν. Ἐπειδὴ γὰρ μυρίους ἀναλώσας διὰ τῶν προφητῶν λόγους, 
οὐκ ἔπεισεν οὐδὲ ἐπεσπάσατο, ἀφεὶς διὰ τῆς κολάσεως αὐτοὺς παιδευθῆναι, φησὶ 
πρὸς αὐτούς «Παιδεύσει σε ἡ ἀποστασία σου, καὶ ἡ κακία σοῦ ἐλέγξει σε». Ἔδει 
μὲν γὰρ αὐτὸν ἀξιόπιστον εἶναι καὶ πρὸ τῆς τῶν πραγμάτων ἐκβάσεως: ἐπειδὴ δὲ 
οὕτως ἀναισθήτως διέκειντο, ὡς ἀπιστεῖν αὐτοῦ ταῖς παραινέσεσι καὶ ταῖς 
συμβουλαῖς, προαναστέλλων τῇ κακίᾳ μὴ πείθεσθαι, ἐπιτρέπεται διὰ τῶν 

πραγμάτων αὐτοὺς παιδευθῆναι, ἵνα οὕτω αὐτοὺς ἀνακτήσηται πάλιν. Ἐπειδὴ 
τοίνυν ἀπελθὼν ὁ ἄσωτος εἰς τὴν ἀλλοτρίαν, καὶ διὰ τῶν ἔργων αὐτῶν μαθὼν ὅσον 
κακὸν ἐκπεσεῖν πατρῴας οἰκίας, ἐπανῆλθεν, οὐκ ἐμνησικάκησεν ὁ πατήρ, ἀλλ᾽ 
ὑπτίαις αὐτὸν ἐδέξατο ταῖς χερσί. Τὶ δήποτε; Ὅτι πατὴρ ἦν, καὶ οὐ δικαστής. Καὶ 
χοροί, καὶ θαλίαι, καὶ πανηγύρεις λοιπόν, καὶ φαιδρὰ καὶ περιχαρὴς ἦν ἡ οἰκίᾳ πᾶσα. 
Τὶ λέγεις; Αὗται τῆς κακίας αἱ ἀμοιβαί; Οὐχὶ τῆς κακίας, ἄνθρωπε, ἀλλὰ τῆς 
ἐπανόδου οὐχὶ τῆς ἁμαρτίας, ἀλλὰ τῆς μετανοίας᾽ οὐχὶ τῆς πονηρίας, ἀλλὰ τῆς ἐπὶ 
τὸ βέλτιον μεταβολῆς. Καὶ τὸ δὴ μεῖζον, ἠγανάκτησεν ἐπὶ τούτοις ὁ υἱὸς ὁ 
πρότερος᾽ ὁ δὲ καὶ τοῦτον πράως ἔπεισε λέγων, «Ὅτι σὺ μὲν ἀεὶ μετ᾽ ἐμοῦ 
διέτριβες, οὗτος δὲ ἀπολωλὼς ἦν, καὶ εὑρέθη νεκρὸς ἦν, καὶ ἀνέζησεν». Ὅταν δὲ 
τὸν ἀπολωλότα διασῶσαι δέῃ, φησίν, οὐ δικαστηρίων καιρός, οὐδὲ ἀκριβοῦς 
ἐξετάσεως, ἀλλὰ φιλανθρωπίας καὶ συγγνώμης μόνον. Οὐδεὶς ἰατρὸς ἀφεὶς 
ἐπιθεῖναι φάρμακον τῷ κάμνοντι, τῆς ἀταξίας αὐτὸν εὐθύνας ἀπαιτεῖ καὶ τιμωρίαν. 
Εἰ δὲ καὶ δίκην αὐτὸν ὅλως δοῦναι ἐχρῆν, ἱκανὴν ἔδωκε δίκην τὴν ἐν τῇ ἀλλοτρίᾳ 
διατριβήν. Τοσοῦτον γοῦν χρόνον τῆς ἡμετέρας ἐχωρίσθη συνουσίας, καὶ λιμῷ καὶ 
ἀτιμίᾳ καὶ τοῖς ἐσχάτοις 1 παλαιῶν κακοῖς διετέλεσξ. Διὰ τοῦτό φησιν, «ἤπολωλὼς 
ἦν, καὶ εὑρέθη: νεκρὸς ἦν, καὶ ἀνέζησε». Μὴ τὰ παρόντα ἴδῃς, φησίν, ἀλλ᾽ 
ἐννόησον τῆς προτέρας συμφορὰς τὸ μέγεθος ἀδελφὸν ὁρᾷς, οὐκ ἀλλότριον. Πρὸς 
πατέρα ἐπανῆλθεν οὐδὲν δυνάμενον ἀναμνησθῆναι τῶν προτέρων μᾶλλον δὲ 
ἐκεῖνα μεμνημένον μόνα, ἅπερ εἰς συμπάθειαν ἀγαγεῖν δύναται καὶ ἔλεον καὶ 
στοργὴν καὶ φειδὼ τῆς τοῖς γεγεννηκόσι προσήκουσαν. Διὰ τοῦτο οὐχ ἅπερ 
ἔπραξεν εἶπεν, ἀλλ᾽ ἅπερ ἔπαθεν: οὐχ ὅτι κατέφαγε τὴν οὐσίαν ἐμνημόνευσεν, ἀλλ᾽ 
ὅτι μυρίοις περιέπεσε κακοῖς. Οὕτω τὸ πρόβατον ἐζήτει μετὰ τοσαύτης σπουδῆς: 
μᾶλλον δὲ μετὰ μείζονος. Ἐνταῦθα μὲν γὰρ αὐτὸς ἐπανῆλθεν ὁ υἱός ἐκεῖ δὲ αὐτὸς 
ἀπῆλθεν ὁ ποιμήν, καὶ εὑρὼν ἤγαγε, καὶ ἔχαιρεν ἐπ᾿ αὐτῷ μᾶλλον, ἢ ἐπὶ τοῖς 
διασεσωσμένοις ἅπασιν. Ὅρα δὲ καὶ πῶς ἐπανήγαγεν᾽ οὐκ ἐμάστιξεν, ἀλλ᾽ ἐπὶ τῶν 
ὦμων φέρων καὶ βαστάζων, πάλιν τῇ ποίμνη ἀπέδωκε. Ταῦτ᾽ οὖν εἰδότες, ὅτι οὐ 
μόνον οὐκ ἀποστρέφξται ἐπανιόντας, ἀλλὰ καὶ τῶν κατωρθωκότων οὐκ ἔλαττον 
δέχεται: ὅτι οὐ μόνον οὐκ ἀπαιτεῖ δίκην, ἀλλὰ καὶ εἰς ἐπιζήτησιν τῶν πεπλανημένων 
ἔρχεται καὶ τῶν διασεσωσμένων μᾶλλον ἐπὶ τῇ τούτων εὑρέσει χαίρει, μήτε ἐν 
πονηροῖς ὄντες ἀπογινώσκοωμεν, μήτε ἐν ἀγαθοῖς ὄντες θαῤῥῶμεν, ἀλλὰ καὶ 
κατορθοῦντες, φοβώμεθα, ἵνα μὴ θαῤῥήσαντες πέσωμεν, καὶ ἁμαρτάνοντες 
μετανοῶμεν. Ὅπερ γὰρ ἀρχόμενος εἰπεῖν, τοῦτο λέγω καὶ νῦν, ὅτι προδοσία τῆς 
ἡμετέρας σωτηρίας ταῦτα ἀμφότερα, καὶ τὸ θαῤῥεῖν ἑστῶτα, καὶ τὸ ἀπογινώσκειν 
κείμενον. Διὸ τοὺς μὲν ἑστῶτας ἀσφαλιζόμενος ὁ Παῦλος ἔλεγεν «Ο δοκῶν 
ἑστάναι βλεπέτω μὴ πέσῃ». Καὶ πάλιν: «Φοβοῦμαι, μὴ πῶς ἄλλοις κηρύξας, αὐτὸς 
ἀδόκιμος γένωμαι»" τοὺς δὲ κειμένους ἀνιστὰς καὶ εἰς προθυμίαν πλείονα 
διξγείρων, διεμαρτύρατο Κορινθίοις γραφῶν οὕτως «Μὴ πως πενθήσω πολλοὺς 
τῶν προημαρτηκότων, καὶ μὴ μετανοησάντων»᾽" δεικνὺς ὅτι οὐχ οὕτως οἱ 
ἁμαρτάνοντες ὡς οἱ μὴ μετανοοῦντες ἐπὶ τοῖς ἁμαρτήμασίν εἰσι θρήνων ἄξιοι. Καὶ ὁ 
προφήτης δὲ πρὸς αὐτοὺς φησι «Μὴ ὁ πίπτω οὐκ ἀνίσταται, ἢ ὁ ἀποστρέφων οὐκ 

ἐπιστρέφει»; Διὰ τοῦτο καὶ ὁ Δαυΐδ τούτους αὐτοὺς παρακαλεῖ λέγων: «Σήμερον 
ἐὰν τῆς φωνῆς αὐτοῦ ἀκούσητε, μὴ σκληρύνητε τὰς καρδίας ὑμῶν, ὡς ἐν τῷ 
παραπικρασμῷ». Ἕως οὖν τὸ σήμερον λέγεται, μὴ ἀπογινώσκωμεν, ἀλλὰ χρηστὰς 
εἰς τὸν Δεσπότην ἔχοντες τὰς ἐλπίδας, καὶ τὸ πέλαγος αὐτοῦ τῆς φιλανθρωπίας 
ἐννοοῦντες, πᾶν πονηρὸν ἀποτιναξάμενοι συνειδός, μετὰ πολλῆς τῆς προθυμίας, 
καὶ τῆς ἐλπίδος ἐπιλαβώμεθα τῆς ἀρετῆς, καὶ τὴν μετάνοιαν μεθ᾽ ὑπερβολῆς 
ἐπιδειξώμεθα πάσης, ἵνα πάντα ἐνταῦθα ἀποθέμενοι τὰ ἁμαρτήματα, μετὰ 
παῤῥησίας δυνηθῶμεν στῆναι ἐπὶ τοῦ βήματος τοῦ Χριστοῦ, καὶ τῆς βασιλείας 
τυχεῖν τῶν οὐρανῶν: ἧς γένοιτο πάντας ἡμᾶς ἐπιτυχεῖν χάριτι καὶ φιλανθρωπίᾳ τοῦ 
Κυρίου ἡμῶν Ἰησοῦ Χριστοῦ, μεθ᾿ οὐ τῷ Πατρὶ ἅμα τῷ ἁγίῳ Πνεύματι δόξα, 
κράτος, τιμή, νῦν καὶ ἀεί, καὶ εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ Β΄. Καὶ εἰς τὴν σκυθρωπότητα βασιλέως 
Ἀχαάβ. καὶ εἰς Ἰωνᾶν τὸν προφήτην. 


α΄. Εἴδετε τῇ προτέρᾳ κυριακῇ πόλεμον καὶ νίκην, πόλεμον μὲν τοῦ διαβόλου, 
νίκην δὲ τοῦ Χριστοῦ; Εἴδετε πῶς μετανοίᾳ ἐνεκωμιάζετο, καὶ ὁ διάβολος τὴν 
πληγὴν οὐκ ἐβάστασεν, ἀλλ᾽ ἐφοβήθη καὶ ἔφριξε; Τὶ δέδοικας ὦ διάβολε, 
μετανοίας ἐγκωμιαζομένης; Τὶ ὀδύρῃ, τὶ φρίττεις; Ναί, φησί, δικαίως ὀδύρομαι καὶ 
θλίβομαι᾽ μεγάλα μου σκεύη ἥρπασεν ἡ μετανοίᾳ αὕτη. Ποία ταῦτα; Τὴν πόρνην, 
τὸν τελώνην, τὸν λῃστήν, τὸν βλάσφημον. Καὶ γὰρ ἀληθῶς πολλὰ σκεύη αὐτοῦ 
ἥρπασεν ἡ μετανοίᾳ, καὶ αὐτὴν τὴν ἀκρόπολιν αὐτοῦ καθεῖλε, καὶ καιρίαν ἔχει τὴν 
πληγὴν τῆς μετανοίας. Εἴσῃ, ἀγαπητέ, ἀφ᾽ ὧν ἡ πείρα πρώην ἔδειξε. Τίνος οὖν 
ἕνεκεν ὁμιλίας τοιαύτης οὐκ ἀπολαύομεν, καὶ ἐφ᾽ ἑκάστης εἰς τὴν ἐκκλησίαν 
ἀπαντῶμεν, τὴν μετάνοιαν ἀσπαζόμενοι; Κἂν ἁμαρτωλὸς ἧς, εἴσελθε εἰς τὴν 
ἐκκλησίαν, ἵνα λέγῃς τὰς ἁμαρτίας σου: κἂν δίκαιος ἧς, εἴσελθε, ἵνα μὴ ἐκπέσῃς τῆς 
δικαιοσύνης λιμὴν γὰρ ἀμφοτέροις ἐστὶν ἡ ἐκκλησία. 


Ἁμαρτωλὸς εἶ; Μὴ ἀπογνῷς, ἀλλ᾽ εἴσελθε μετάνοιαν προβαλλόμενος. Ἥμαρτες; 
Εἰπὲ τῷ Θεῷ ὅτι, Ἡμάρτηκα. Ποῖος κάματος οὗτος; Ποία περίοδος; Ποία θλῖψις; 
Ποία στενοχωρία λόγον εἰπεῖν ὅτι, Ἥμαρτον; Μὴ γὰρ σύ, σαυτὸν ἐὰν μὴ εἴπῃς 
ἁμαρτωλόν, οὐκ ἔχεις κατήγορον τὸν διάβολον; Πρόλαβε, καὶ ἅρπασον αὐτοῦ τὸ 
ἀξίωμα: ἐκείνου γὰρ ἀξίωμα τὸ κατηγορεῖν. Τὶ οὖν οὐ προλαμβάνεις αὐτόν, καὶ 
λέγεις τὴν ἁμαρτίαν, καὶ ἐξαλείφεις τὸ ἁμάρτημα, εἰδὼς ὅτι τοιοῦτον κατήγορον 
ἔχεις σιγῆσαι μὴ δυνάμενον; Ἥμαρτες; Εἴσελθε εἰς τὴν ἐκκλησίαν, εἰπὲ τῷ Θεῷ ὅτι, 
Ἥμαρτον. Οὐδὲν σε ἄλλο ἀπαιτῶ, ἢ τοῦτο μόνον. Ἡ γὰρ θεῖα Γραφὴ φησι᾽ «“Ἵέγε 
σὺ τὰς ἀνομίας σοῦ πρῶτος, ἵνα δικαιωθῇς»" εἰπὲ τὴν ἁμαρτίαν, ἵνα λύσῃς τὴν 
ἁμαρτίαν. Οὐκ ἔστιν ἐν τούτῳ κάματος, οὐδὲ περίοδος λόγων, οὔτε χρημάτων 
δαπάνη, οὔτε ἄλλο τὶ τοιοῦτον οὐδέν᾽ λόγον εἶπον, εὐγνωμόνησον ἐπὶ τῇ ἁμαρτία, 
καὶ εἰπὲ ὅτι, Ἡμάρτηκα. Καὶ πόθεν τοῦτο, φησίν, ὅτι ἐὰν εἴπω τὴν ἁμαρτίαν πρῶτος, 
λύω τὴν ἁμαρτίαν; Ἔχω ἐν τῇ Γραφῇ καὶ τὸν εἰπόντα καὶ λύσαντα, καὶ τὸν μὴ 
εἰπόντα καὶ κατακριθέντα. Κάϊν ἀπέκτεινε τὸν ἀδελφὸν αὐτοῦ Ἄβελ τῷ φθόνῳ 
κατεχόμενος, ὡς τὸ φθόνῳ φόνον ἐπακολουθῆσαι: καὶ γὰρ λαβὼν αὐτὸν εἰς τὸ 
πεδίον ἀνεῖλε. Καὶ τὶ φησι πρὸς αὐτὸν ὁ Θεός; «Ποῦ ἤβελ ὁ ἀδελφὸς σου»; Ὁ 
ἐπιστάμενος τὰ πάντα ἐρωτᾷ, οὐκ ἀγνοῶν, ἀλλ᾽ εἰς μετάνοιαν ἕλκων τὸν 
φονεύσαντα. Ὅτι γὰρ οὐκ ἀγνοῶν ἠρώτα, ἔδειξε: «Ποῦ Ἄβελ ὁ ἀδελφὸς σου»; Ὁ δὲ 
εἶπεν, «Οὐκ οἶδα: μὴ φύλαξ τοῦ ἀδελφοῦ μου εἰμὶ ἐγώ»; Ἔστω, οὐκ εἶ φύλαξ, διὰ τὶ 
καὶ ἀναιρέτης; Οὐκ ἐφύλαττες᾽ διὰ τὶ καὶ ἀπέκτεινες; Ὅμως ὁμολογεῖς ταῦτα; Αἴτιος 
εἶ καὶ τῆς φυλακῆς. Τὶ οὖν ὁ Θεὸς πρὸς αὐτόν; «Φωνὴ αἵματος τοῦ ἀδελφοῦ σου 
βοᾷ πρὸς μὲ ἐκ τῆς γῆς». Ἤλεγξεν εὐθέως καὶ τὴν τιμωρίαν αὐτῷ ἐπήγαγεν, οὐ 
τοσοῦτον διὰ τὸν φόνον, ὅσον διὰ τὴν ἀναίδειαν" οὐ γὰρ τοσοῦτον μισεῖ ὁ Θεὸς τὸν 
ἁμαρτάνοντα, ὅσον τὸν ἀναισχυντοῦντα. Ἀμέλει τὸν Κάϊν εἰς μετάνοιαν ἐλθόντα οὐ 

δέχεται, ἐπειδὴ μὴ πρῶτος εἶπε τὴν ἁμαρτίαν. Τὶ γὰρ φησι; «Μεῖζον ἡ ἁμαρτία μου 
τοῦ ἀφεθῆναι με»; ἀντὶ τοῦ, Μέγα ἥμαρτον: οὐκ εἰμὶ ἄξιος ζῆσαι. Τὶ οὖν πρὸς 
αὐτὸν ὁ Θεός; «Στένων καὶ τρέμων ἔσῃ ἐπὶ τῆς γῆς» καὶ τιμωρίαν αὐτῷ ἀπέφηνε 
δεινὴν καὶ χαλεπήν. Οὐκ ἀναιρῶ σε, φησίν, ἵνα μὴ λήθῃ παραδοθῇ ἡ ἀληθείᾳ, ἀλλὰ 
ποιῷ σε νόμον ὑπὸ πάντων ἀναγινωσκόμενον, ἵνα ἡ συμφορὰ μήτηρ φιλοσοφίας 
γένηται. Καὶ περιῇήει ὁ Κάϊν, νόμος ἔμψυχος, στήλη κινουμένη, σιωπῶσα, καὶ 
σάλπιγγος λαμπροτέραν ἀφιεῖσα τὴν φωνήν. Μὴ τις ποιήσῃ, φησί, τοιαῦτα, ἵνα μὴ 
πάθῃ, τοιαῦτα. Ἔλαβε τὴν τιμωρίαν διὰ τὴν ἀναισχυντίαν, καὶ μὴ εἰρηκώς, 
ἐλεγχθεὶς δέ, κατεκρίθη διὰ τὴν ἁμαρτίαν. Εἰ γὰρ ἑαυτῷ ὡμολόγησε, κἂν ἐξαλείψας 
ἦν τὴν ἁμαρτίαν πρῶτος. 


β᾽. Ἵνα δὲ μάθῃς, ὅτι ταῦτα τοῦτον ἔχει τὸν τρόπον, μάθε πῶς ἄλλος τις πρῶτος 
εἰπὼν ἔλυσε τὴν ἁμαρτίαν. Ἔλθωμεν ἐπὶ τὸν Δαυΐδ, τὸν προφήτην καὶ βασιλέα: 
μᾶλλον δὲ αὐτὸν ἡδέως ἀπὸ τῆς προφητείας καλῶ: ἡ μὲν γὰρ βασιλεία εἰς 
Παλαιστίνην, ἡ δὲ προφητεία εἰς τὰ πέρατα τῆς οἰκουμένης: καὶ ἡ μὲν βασιλεία 
μικρῷ κατελύθη τῷ χρόνῳ, ἡ δὲ προφητεία ἀθάνατα φέρει τὰ ῥήματα. Αἱρετώτερόν 
ἐστι τὸν ἥλιον σβεσθῆναι, ἢ τὰ ῥήματα τοῦ Δαυΐδ χήθῃ παραδοθῆναι. Οὗτος 
περιέπεσε μοιχεία καὶ φόνῳ. εἶδε γάρ, φησί, γυναῖκα καλὴν λουομένην, καὶ ἠράσθη 
αὐτῆς: εἶτα τὰ δόξαντα αὐτῷ εἰς ἔργον ἐξήγαγε. Καὶ ἦν ὁ προφήτης ἐν μοιχείᾳ, ὁ 
μαργαρίτης ἐν βορβόρῳ. Ἀλλ᾽ οὔπω ἤδει ὅτι ἥμαρτεν: οὕτως ἦν κεκαρωμένος τῷ 
πάθει. Τοῦ γὰρ ἡνιόχου μεθύοντος καὶ τὸ ἅρμα ἀτάκτως φέρεται ὅπερ δὲ ἡνίοχος 
καὶ ἅρμα, τοῦτο ψυχὴ καὶ σῶμα’ ἐὰν ἡ ψυχὴ σκοτωθῇ, καὶ τὸ σῶμα ἐν βορβόρῳ 
κυλίεται᾽ ἕως γὰρ ἕστηκεν ἡ ἡνίοχος, καὶ τὸ ἅρμα καλῶς ἐλαύνεται ὅταν μέντοι 
αὐτὸς ἀτονῇ, καὶ οὐ δύναται περικρατὴς γενέσθαι τῶν ἡνιῶν, καὶ αὐτὸ τὸ ἅρμα ἐν 
δεινοτέροις ὁρᾶται. Οὕτω καὶ ἐπὶ τοῦ ἀνθρώπου: ἕως ἐὰν μὲν νήφῃ ἡ ψυχὴ καὶ 
γρηγορῇ, καὶ αὐτὸ τὸ σῶμα ἐν ἁγνείᾳ ἐστίν" ἐπὰν δὲ ἡ ψυχὴ σκοτωθῇ, καὶ αὐτὸ τὸ 
σῶμα ἐν βορβόρῳ καὶ ἡδονῇ κυλίεται. Τὶ οὖν ὁ Δαυΐδ; Ἐμοίχευσεν: ἀλλ᾽ οὐκ ἤδει, 
οὔτε ἠλέγχετο ὑπὸ τινος, καὶ τοῦτο ἐν ἐσχάτῃ πολιᾷ, ἵνα μάθῃς ὅτι, ἐὰν ἧς ῥάθυμος, 
οὔτε ἡ πολιὰ σε ὠφελεῖ, οὔτε πάλιν, ἐὰν σπουδαῖος ἧς, ἡ νεότης παραβλάψαι σε 
δύναται. Οὐ γὰρ τῆς ἡλικίας ὁ τρόπος, ἀλλὰ τῆς γνώμης τὸ κατόρθωμα᾽ ἐπειδὴ καὶ 
Δανιὴλ δώδεκα ἐτῶν ἦν, καὶ ἔκρινεν: οἱ δὲ πρεσβύτεροι, παλαιοὶ ἐν ἡμέραις, καὶ 
δρᾶμα μοιχείας ἔπραξαν, καὶ οὔτε ἐκείνους ἡ πολιὰ ὠφέλησεν, οὔτε τοῦτον ἡ 
νεότης παρέβλαψε. Καὶ ἵνα μάθῃς ὅτι οὐκ ἐν τῇ ἡλικίᾳ, ἀλλ᾽ ἐν τῇ γνώμῃ τὰ 
πράγματα τῆς σωφροσύνης κρίνεται, ὁ Δαυΐδ ἐν αὐτῇ τῇ πολιᾷ ὦν, καὶ τότε εἰς 
μοιχείαν ἐμπεσών, φόνον εἰργάσατο, καὶ διέκειτο οὕτως ὥστε μὴ εἰδέναι αὐτὸν ὅτι 
ἥμαρτεν ὁ γὰρ ἡνίοχος νοῦς ἦν μεθυσθεὶς ἀπὸ ἀκρασίας. Τὶ οὖν ὁ Θεός; Πέμπει 
πρὸς αὐτὸν Νάθαν τὸν προφήτην᾽ ὁ προφήτης ἔρχεται πρὸς τὸν προφήτην᾽ οὕτω 
γὰρ καὶ ἐπὶ τῶν ἰατρῶν γίνεται: ὅταν ἰατρὸς ἀσθενήσῃ. ἄλλου ἰατροῦ ἐν χρείᾳ 
γίνεται. Τὸ αὐτὰ καὶ ἐνταῦθα: προφήτης ἦν ὁ ἡμαρτηκώς, καὶ προφήτης ἦν ὁ τὰ 
φάρμακα ἐπικομιζόμενος. Ἔρχεται οὖν πρὸς αὐτὸν ὁ Νάθαν, καὶ οὐκ εὐθὺς ἀπὸ 
θυρῶν ἐλέγχει αὐτὸν καὶ λέγει: παράνομε καὶ ἐναγέστατε, μοιχὲ καὶ φονεῦ, 

τοσαύτας τιμὰς ἐδέξω παρὰ τοῦ Θεοῦ, καὶ σὺ τὰς ἐντολὰς αὐτοῦ κατεπάτησας; 
Οὐδὲν τοιοῦτον εἶπεν ὁ Νάθαν, ἵνα μὴ ἀναισχυντότερον αὐτὸν ἀπεργάσηται: 
δημοσιευόμενα γὰρ τὰ ἁμαρτήματα εἰς ἀναισχυντίαν προκαλεῖται τὸν ἡμαρτηκότα. 
Ἔρχεται οὖν πρὸς αὐτὸν καὶ δρᾶμα δίκης ὑ ὑφαίνει: καὶ τὶ φησι; Βασιλεῦ, δίκη μοὶ 
ἐστι πρὸς σέ. Ἣν τις πλούσιος καὶ ἦν τις πένης᾽ εἶχε δὲ ὁ πλούσιος βουκόλια καὶ 
ἀγέλας πολλάς; ἦν δὲ καὶ ὁ πένης ἔχων ἀμνάδα μίαν, ἥτις ἐκ τοῦ ποτηρίου αὐτοῦ 
ἔπινε, καὶ ἐκ τῆς τραπέζης αὐτοῦ ἤσθιε, καὶ ἐν τῷ κόλπῳ αὐτοῦ ἐκάθευδεν: ἐνταῦθα 
τὸ γνήσιον τοῦ ἀνδρὸς πρὸς τὴν γυναῖκα δείκνυσιν" ἐλθόντος δὲ ξένου τινός, 
ἐφείσατο ὁ πλούσιον τῶν ἰδίων, καὶ λαβὼν τὴν ἀμνάδα τοῦ πένητος ἔσφαξεν αὐτήν. 
Εἶδες πῶς ἐνταῦθα ὑφαίνει τὸ δρᾶμα τῷ σπόγγῳ ἐπικεκρυμμένον ἔχων τὸ σιδήριον; 
Τὶ οὖν ὁ βασιλεύς; Νομίζων κατὰ ἄλλου ἀποφαίνεσθαι, ὀξυτάτην ἐπήγαγε τὴν 
ἀπόφασιν. Τοιοῦτοι γὰρ οἱ ἄνθρωποι κατὰ τῶν ἄλλων ἡδέως τὰς ἀποφάσεις καὶ 
ἀποτόμως ποιοῦνται καὶ ἐκδιδόασι. Καὶ τὶ φησιν ὁ Δαυΐδ; «Ζῇ Κύριος, ἄξιος 
θανάτου ὁ τοιοῦτος, καὶ ἀποδώσει τὴν ἀμνάδα τετραπλασίονα». Τὶ οὖν ὁ Νάθαν; 
Οὐκ ἐμάλαξε πολλαῖς ὥραις τὴν πληγήν, ἀλλ᾽ εὐθὺς ἐκφαίνει, καὶ ὀξυτάτην 
ἐπήγαγε τὴν τομήν, ἵνα μὴ κλέψῃ τὴν αἴσθησιν τοῦ πόνου. «Σὺ εἶ, βασιλεῦ». Τὶ οὖν 
ὁ βασιλεὺς φησιν; «Ἥμαρτον τῷ Κυρίῳ». Οὐκ εἶπε, Τὶς γὰρ εἶ ὁ ἐλέγχων με; Τὶς δὲ 
σξ ἀπέστειλε παῤῥησιάζεσθαι; Ποίᾳ δὲ τόλμῃ τοῦτο πεποίηκας; Οὐδὲν τοιοῦτον 
εἶπεν, ἀλλὰ συνέγνω τὴν ἁμαρτίαν. Καὶ τὶ φησιν; «Ἡμάρτηκα τῷ Κυρίῳ». Τὶ οὖν 
Νάθαν πρὸς αὐτόν; «Καὶ Κύριος ἀφῆκε τὸ ἁμάρτημά σου»; ἑαυτὸν κατεδίκασας, 
ἐγὼ σοι συγχωρῶ τὴν καταδίκην" εὐγνωμόνως ὡμολόγησας, ἔλυσας τὴν ἁμαρτίαν" 
σαυτῷ τὴν καταδίκην ἐπεσπάσω, ἐγὼ ἔλυσα τὴν ἀπόφασιν. Εἶδεν τὼς ἐπληρώθη τὸ 
γεγραμμένον, «ἡξγε σὺ τὰς ἀνομίας σοῦ πρῶτος, ἵνα δικαιωθῇς»; Ποῖος κάματος 
οὗτος τὸ εἰπεῖν πρῶτον τὴν ἁμαρτίαν; 


γ᾽. Ἔχεις δὲ μετανοίας ὁδὸν καὶ ἑτέραν" ποίαν δὲ ταύτην; Τὸ πενθῆσαι τὴν 
ἁμαρτίαν. Ἥμαρτες; Πένθησον, καὶ λύεις τὴν ἁμαρτίαν. Ποῖος κάματος οὗτος; 
Οὐδὲν σε πλέον ἀπαιτῶν, ἢ τὸ πενθῆσαι τὴν ἁμαρτίαν οὐ λέγοι σοι πελάγη τεμεῖν, 
οὔτε εἰς λιμένας καταγαγεῖν, οὔτε ὁδοιπορῆσαι, οὔτε ὁδὸν ἄπειρον ἀπελθεῖν, οὔτε 
χρημάτων καταβολήν, οὔτε κυμάτων ἀγρίων ποιήσασθαι δίοδον, ἀλλὰ τί; 
Πένθησον ἐπὶ τῆς ἁμαρτίᾳ. Καὶ πόθεν τοῦτο, φησίν, ὅτι ἐὰν πενθήσω, λύω τὴν 
ἁμαρτίαν; Ἔχεις καὶ τούτου ἀπόδειξιν ἐκ τῆς θείας Γραφῆς. Ἦν τις Ἀχαὰβ 
βασιλεύς: δίκαιος δὲ οὗτος μαρτυρεῖται: ἐβασίλευσε δὲ οὗτος εἰς κακὰ ὑπὸ Ἰεζάβελ 
τῆς γυναικὸς αὐτοῦ: οὗτός τινος Ναβουθὲ Ἰεζραηλίτου ἀμπελῶνα ἐπεθύμησε, καὶ 
ἀπέστειλε πρὸς αὐτὸν λέγων᾽ δὸς μοι τὸν ἀμπελῶνά σου ὃν ἐπεθύμησα, καὶ ἢ 
ἀργύριον λαβὲ παρ᾽ ἐμοῦ, ἢ ἀντάλλαγμα τοῦ τόπου. Ὁ δὲ εἶπε: μὴ μοὶ γένοιτο 
κληρονομίαν πατέρων μου πωλῆσαί σοι. Ὁ δὲ Ἀχαὰβ ἐπεθύμει μὲν τοῦ ἀμπελῶνος; 
οὐκ ἤθελε δὲ βιάσασθαι αὐτόν, ὡς ἐκ τούτου κακώσει αὐτὸν περιπεσεῖν. 
Εἰσελθοῦσα δὲ πρὸς αὐτὸν Ἰεζάβελ, γύναιον ἀναίσχυντον καὶ ἀπηγορευμένον, 
ἀκάθαρτον καὶ ἐναργέστατον, φησί: Τὶ λύπῃ, καὶ οὐκ ἐσθίεις; Ἀνάστα, φάγε᾽ ἐγὼ σε 
ποιῶ κληρονομῆσαι τὸν ἀμπελῶνα Ναβουθὲ τοῦ Ἰεζραηλίτου. Καὶ λαβοῦσα γράφει 

ἐπιστολὴν ἐκ προσώπου τοῦ βασιλέως πρὸς τοὺς πρεσβυτέρους, λέγουσα" 
κηρύξατε νηστείαν, καὶ στήσατε ἄνδρας ψευδεῖς κατὰ Ναβουθέ, ὅτι εὐλόγησε Θεὸν 
καὶ βασιλέα, τουτέστιν, ἐβλασφήμησεν. Ὃ νηστεία ἐπιτεταμένης τῆς παρανομίας 
πεπληρωμένη: ἐκήρυξαν νηστείαν, ἵνα φόνον ποιήσωσι. Τὶ οὖν γέγονεν; Ἐλιθάσθη 
Ναβουθέ, καὶ ἀπέθανε. Μαθοῦσα δὲ Ἰεζάβελ λέγει τῷ Ἀχαάβ᾽ ἀνάστα, 
κληρονομήσομεν τὸν ἀμπελῶνα, ὅτι ἀπέθανε Ναβουθέ. Ὁ δὲ λυπηθείς, πρὸς τὸ 
παρόν, εἰσῆλθε μέντοι, καὶ ἐκληρονόμησε τὸν ἀμπελῶνα. Πέμπει πρὸς αὐτὸν ὁ 
Θεὸς Ἡλίαν τὸν προφήτην: ἄπελθε, φησίν, εἶπον τῷ Ἀχαάβ, «ἄνθ᾽ ὧν ἐφόνευσας 
καὶ ἐκληρονόμησας, οὕτως ἐκχυθήσεται τὸ αἷμά σου, καὶ οἱ κύνες λείξουσι τὸ αἷμά 
σου, καὶ αἱ πόρναι λούσονται ἐν τῷ αἵματί σου». Θεήλατος ἡ ὀργή, ἀπηρτισμένη ἡ 
ἀπόφασις, πεπληρωμένη ἡ καταδίκῃ. Καὶ ὁρᾷ ποῦ πέμπει αὐτόν᾽ εἰς τὸν ἀμπελῶνα. 
Ὅπου ἡ παρανομία, ἐκεῖ καὶ ἡ τιμωρίᾳ. Καὶ τὶ φησιν; Ἰδὼν αὐτὸν Ἀχαὰβ λέγει: 
«Εὕρηκάς με ὁ ἐχθρὸς μου». ἀντὶ τοῦ, Ὑπαίτιόν με ἔλαβες ὅτι ἡμάρτηκα νῦν 
καιρὸν ἔχεις ἐπεμβῆναί μοι. «Εὕρηκάς με ὁ ἐχθρὸς μού». Ἐπειδὴ ἤλεγχεν ἀεὶ ὁ 
Ἠλίας τὸ Ἀχαάβ, ὁ Ἀχαὰβ εἰδὼς ὅτι ἥμαρτεν, Ἀεὶ μὲν ἤλεγχές με, φησί: νῦν δὲ 
εὐκαίρως μοι ἐπιβαίνεις᾽ ἤδει γὰρ ὅτι ἡμάρτηκε. Παραναγινώσκει αὐτῷ τὴν 
ἀπόφασιν: «Τάδε λέγει Κύριος, φησίν" ἄνθ᾽ ὧν ἐφόνευσας καὶ ἐκληρονόμησας καὶ 
αἷμα ἀνδρὸς δικαίου ἐξέχεας, οὕτως ἐκχυθήσεται τὸ αἷμά σου, καὶ οἱ κύνες, 
λείξουσιν αὐτό, καὶ αἱ πόρναι λούσονται ἂν τῷ αἵματί σου». Ἀκούσας ταῦτα Ἀχαὰβ 
ἦν σκυθρωπάζων καὶ πενθῶν ἐπὶ τῇ ἁμαρτίᾳ: συνέγνω τὴν ἀδικίαν, καὶ ἔλυσε τὴν 
κατ᾽ αὐτοῦ ψῆφον ὁ Θεός. Ἀλλὰ πρῶτον ἀπελογήσατο ὁ Θεὸς τῷ Ἡλίᾳ, ἵνα μὴ ὡς 
ψεύστης φανῇ καὶ πάθη ὅπερ ἔπαθεν Ἰωνάς᾽ τοιοῦτον γὰρ ὑπέστη καὶ ὁ Ἰωνᾶς. 
Λέγει πρὸς αὐτὸν ὁ Θεός: ἄπελθε, κήρυξον εἰς Νινευϊ τὴν πόλιν ἐν ἡ κατοικοῦσι 
δώδεκα μυριάδες ἀνθρώπων χωρὶς γυναικῶν καὶ παιδίων «Ἔτι τρεῖς ἡμέραι, καὶ 
Νινευῖ καταστραφήσεται». Ὁ Ἰωνᾶς οὐκ ἠβούλετο ἀπελθεῖν, εἰδὼς τὴν τοῦ Θεοῦ 
φιλανθρωπίαν: ἀλλὰ τὶ ποιεῖ; Εἰς φυγὴν τρέπεται᾽ λέγει γάρ, Ἐγὼ ἀπέρχομαι 
κηρύσσων: σὺ φιλάνθρωπος ὧν μεταμέλῃ, ἐγὼ δὲ ὡς ψευδοπροφήτης ἀναιροῦμαι. 
Ἀλλ᾽ ὅμως ἡ θάλασσα αὐτὸν λαβοῦσα οὐκ ἔκρυψεν, ἀλλ᾽ ἀπέδωκε τῇ γῇ, καὶ 
ἀπέσωσε πάλιν εἰς Νινευΐ, καθάπερ ἀρίστη σύνδουλος σύνδουλον διατηροῦσα. 
«Κατέβη γάρ, φησίν, Ἰωνᾶς τοῦ φυγεῖν, καὶ εὗρε πλοῖον βαδίζον εἰς Θαρσεῖς, καὶ 
ἔδωκε τὸν ναῦλον αὐτοῦ, καὶ ἀνέβη εἰς αὐτό». Ποῦ φεύγεις Ἴωνα; Εἰς γῆν ἄλλην 
ἀπέρχῃ; Ἀλλὰ τοῦ «Κυρίου ἡ γῆ καὶ τὸ πλήρωμα αὐτῆς». Ἀλλ᾽ εἰς τὴν θάλασσαν; 
Οὐκ οἶδας ὅτι «Αὐτοῦ ἐστιν ἡ θάλασσα, καὶ αὐτὸς ἐποίησεν αὐτήν»; Ἀλλ᾽ εἰς τὸν 
οὐρανόν; Οὐκ ἤκουσας τοῦ Δαυΐδ λέγοντος, ὅτι «Ὄψομαι τοὺς οὐρανούς, ἔργα τῶν 
δακτύλων σου»; Ἀλλ᾽ ὅμως ἐκεῖνος φόβῳ κατεχόμενος ἔφυγε τῷ δοκεῖν Θεὸν γὰρ 
ἀληθῶς φυγεῖν ἀδύνατον. Ὅμως ὅτε ἀποκατέστησεν αὐτὸν ἡ θάλασσα, καὶ ἦλθεν 
εἰς Νινευΐ, ἐκήρυξε λέγων ὅτι, «Ἔτι τρεῖς ἡμέραι, καὶ Νινευῖ καταστραφήσεται». 
Ἵνα δὲ μάθῃς ὅτι τοῦτο ἔχων ἐν διανοίᾳ ι εἰς φυγὴν ἔδωκεν ἑαυτόν, ὅτι ὁ Θεὸς 
φιλάνθρωπος ὁ ὧν μετανοεῖ ἐπὶ τῇ κακίᾳ ἢ ἐλάλησε περὶ αὐτῶν, καὶ ἔμελλεν αὐτὸς 
ὡς ψευδοπροφήτης εἶναι, αὐτὸς ἑαυτῷ δείκνυσι. Μετὰ γὰρ τὸ κηρύξαι ἐν τῇ Νινευΐ, 
ἐξῆλθεν ἔξω τῆς πόλεως, καὶ παρετήρει τὶ ἂν γένηται᾽ ὅτε δὲ εἶδε τρεῖς ἡμέρας 

παρελθούσας, καὶ οὐδαμοῦ οὐδὲν τὴν ἠπειλημένων γινόμενον, τότε τὸν πρῶτον 
αὐτοῦ λογισμὸν κινεῖ, καὶ λέγει: «Οὐχ οὗτοί εἰσιν οἱ λόγοι μου οὕς ἔλεγον, ὅτι ὁ 
Θεὸς ἐλεήμων ἐστὶ καὶ μακρόθυμος καὶ μετανοῶν ἐπὶ κακίαις ἀνθρώπων»; Ἵν᾽ 
οὖν μὴ τι τοιοῦτον πάθη Ἠλίας, οἷον καὶ Ἰωνᾶς, λέγει ὁ Θεὸς τὴν αἰτίαν, δι᾽ ἣν τῷ 
Ἀχαὰβ συνεχώρησε. Καὶ τὶ φησιν ὁ Θεὸς πρὸς τὸν Ἡλίαν; «Εἶδες πῶς ἐπορεύθη 
Ἀχαὰβ πενθῶν καὶ σκυθρωπάζων ἐνώπιόν μου; Οὐ μὴ ποιήσω κατὰ τὴν κακίαν 
αὐτοῦ». Βαβαί, δεσπότης δούλου συνήγορος γίνεται, καὶ ἀπολογεῖται Θεὸς 
ἀνθρώπῳ ὑπὲρ ἀνθρώπου: μὴ νόμιζξ, φησίν, ὅτι ἁπλῶς συνεχώρησα αὐτῷ" 
μετεῤῥύθμισε τὸν τρόπον, καὶ μετέβαλον τὴν ὀργὴν μου καὶ ἀνέλυσα. Καὶ ἵνα μὴ 
νομισθῇς σὺ ὡς ψευδοπροφήτης: σὺ γὰρ ἀληθῶς εἴπας: εἰ μὴ μετέβαλε τὸν τρόπον, 
ὑπομεῖναι εἶχε τὰ τῆς ἀποφάσεως: ἀλλ᾽ οὕτως μὲν μετέβαλε τὸν τρόπον, κἀγὼ 
ἀνέλυσα τὴν ὀργὴν μου. Καὶ φησιν ὁ Θεὸς πρὸς τὸν Ἡλίαν: «Εἶδες πῶς ἐπορεύθη 
Ἀχαὰβ πενθῶν καὶ σκυθρωπάζων; Οὐ μὴ ποιήσω κατὰ τὴν ὀργὴν μού». Εἶδες ὅτι τὸ 
πενθῆσαι ἐξαλείφει ἁμαρτίας. 


δ᾽. Ἔχεις δὲ καὶ τρίτην ὁδὸν μετανοίας. Πολλὰς δὲ ὁδοὺς μετανοίας εἶπον, ἵνα τῇ 
ποικιλίᾳ τῶν ὁδῶν εὔκολόν σοι τὴν σωτηρίαν ἐργάσωμαι. Ποία δὲ αὕτη ἡ τρίτῃ 
ὁδός; Ἢ ταπεινοφροσύνῃ᾽ ταπεινοφρόνησον, καὶ ἔλυσας τὰς σειρᾶς τῶν ἁμαρτιῶν. 
Καὶ ἔχεις καὶ ταύτης ἀπόδειξιν ἀπὸ τῆς θείας Γραφῆς, ἀπὸ τῆς ἀναγνώσεως τῆς 
κατὰ τὸν τελώνην καὶ τὸν Φαρισαῖον. Ἀνῆλθον, φησίν, ὁ Φαρισαῖος καὶ ὁ τελώνης 
εἰς τὸ ἱερὸν προσεύξασθαι, καὶ ἤρξατο ὁ Φαρισαῖος τὰς ἀρετὰς αὐτοῦ 
ἀπαριθμεῖσθαι. Οὐκ εἰμι κἀγώ, φησίν, ἁμαρτωλὸς ὡς πᾶς ὁ κόσμος, οὔτε ὡς ὁ 
τελώνης οὗτος. Ἀθλίᾳ καὶ ταλαίπωρε ψυχή, ὅλην τὴν οἰκουμένην κατεδίκασας διὰ 
τὶ καὶ τὸν ἐγγὺς σου ἔθλιψας; Οὐκ ἤρκεσέ σοι ἡ οἰκουμένη, εἰ μὴ καὶ τὸν τελώνην 
κατέκρινας; Πάντας ἐντεῦθεν διέβαλες, καὶ οὐδὲ τοῦ ἑνὸς ἀνδρὸς ἐφείσω. Οὐκ εἰμι 
ἐγὼ ὡς πᾶς ὁ κόσμος, οὐδὲ ὡς ὁ τελώνης οὗτος: δεύτερον τῆς ἑβδομάδος νηστεύω, 
ἀποδεκατῷ τὰ ὑπάρχοντά μοῦ τοῖς πτωχοῖς. Ἀλαζονείας ῥήματα ἐφθέγξατο. Ἄθλιξ 
ἄνθρωπε, ἔστω, τὴν οἰκουμένην κατεδίκασας, τὶ καὶ τὸν ἐγγὺς σου τελώνην 
ἐπέπληξας; Οὐκ ἐνεπλήσθης τῇ κατηγορίᾳ τῆς οἰκουμένης, εἰ μὴ καὶ τὸν σὺν σοὶ 
κατέκρινας; Τὶ οὖν ὁ τελώνης; Ἀκούσας ταῦτα οὐκ εἶπε" Σὺ γὰρ τὶς εἶ ὁ τοιαῦτά μοι 
λέγων; Πόθεν οἶδας τὸν βίον μού; Οὐ συνανεστράφης μοί: οὐ συνέμεινας, οὐ 
συνεχρόνισας᾽ διὰ τὶ τοσοῦτον ὑπερηφανεύῃ; Σοὶ γὰρ τὶς μαρτυρεῖ ἀγαθοεργίας; Τὶ 
σεαυτὸν ἐπαινεῖς; Τὶ σεαυτῷ χαρίζῃ; Ἀλλ᾽ οὐδὲν τούτων εἶπεν ὁ τελώνης, ἀλλὰ 
κύψας προσεκύνησε καὶ εἶπεν: «Ὁ Θεός, ἱλάσθητί μοι τῷ ἁμαρτωλῷ»: καὶ 
ταπεινοφρονήσας ὁ τελώνης ἐγένετο δίκαιος. Ὁ δὲ Φαρισαῖος κατῆλθεν ἐκ τοῦ 
ἱεροῦ δικαιοσύνην ἀπολέσας, καὶ ὁ τελώνης κατῆλθε δικαιοσύνην κτησάμενος" καὶ 
ῥήματα πράγματα ἐνίκησαν. Ὁ μὲν γὰρ ἔργοις δικαιοσύνην ἀπώλεσεν, ὁ δὲ λόγῳ 
ταπεινοφροσύνης δικαιοσύνην ἐκτήσατο. Καίτοι γε οὐδὲ ταπεινοφροσύνῃ ἦν 
ἐκεῖνο᾽ ταπεινοφροσύνῃ γὰρ τοῦτό ἐστιν, ὅταν τις μέγας ὧν ἑαυτὸν ταπεινοῖ᾽ τοῦτο 
δὲ τοῦ τελώνου οὐκ ἦν ταπεινοφροσύνῃ, ἀλλ᾽ ἀλήθεια: ἀληθινὰ γὰρ ἦν τὰ ῥήματα: 
ἁμαρτωλὸς γὰρ ἦν. 

ε΄. Τὶ γὰρ τελώνου χεῖρον, εἰπὲ μοι; Τῶν ἀλλοτρίων συμφορῶν ἐστι πραγματευτής, 
τῶν ἀλλοτρίων πόνων συμμεριστής᾽ καὶ τὸν μὲν κάματον οὐκ ἐπιβλέπει, τὸ δὲ 
κέρδος συμμερίζεται: ὥστε ἐσχάτη ἁμαρτία τοῦ τελώνου. Οὐδὲν γὰρ ἄλλο ἐστὶ 
τελώνης ἢ πεπαῤῥησιασμένη βίᾳ, ἔννομος ἁμαρτία, εὐπρόσωπος πλεονεξία. Τὶ γὰρ 
χεῖρον τελώνου τοῦ καθεζομένου κατὰ τὴν ὁδόν, καὶ ἀλλοτρίων πόνων τοὺς 
καρποὺς τρυγῶντος, καὶ ὅτε μὲν οἱ κάματοι, οὐδεμία αὐτῷ φροντίς, ὅτε δὲ τὸ 
κέρδος, ἐξ ὧν οὐκ ἔκαμε, τὴν μερίδα λαμβάνει; Ὥστε εἰ ἁμαρτωλὸς ὼν ὁ τελώνης 
τοσαύτης ἐπέτυχε τῆς δωρεᾶς ταπεινοφρονήσας, πόσῳ μᾶλλον ὁ ἐνάρετος ὧν καὶ 
ταπεινοφρονῶν; Ὥστε ἐὰν ὁμολογήσῃς τὰς ἁμαρτίας σου καὶ ταπεινοφρονῇς, 
δίκαιος γίνῃ. Θέλεις δὲ μαθεῖν ταπεινόφρων τὶς ἐστι; Βλέπε Παῦλον τὸν ὄντως 
ταπεινόφρονα, Παῦλον τὸν διδάσκαλον τῆς οἰκουμένης, τὸν ῥήτορα τὸν 
πνευματικόν, τὸ σκεῦος τῆς ἐκλογῆς, τὸν λιμένα τὸν ἀκύμαντον, τὸν πύργον τὸν 
ἀσάλευτον, τὸν ἐν σώματι βραχεῖ τὴν οἰκουμένην κυκλοῦντα, καὶ καθάπερ 
ὑπόπτερόν τινα ταύτην περιδραμόντα: βλέπε ἐκεῖνον ταπεινοφρονοῦντα, τὸν 
ἰδιώτην καὶ φιλόσοφον, τὸν πένητα καὶ πλούσιον. Ἐκεῖνον ἀληθῶς ταπεινόφρονα 
λέγω, τὸν μυρίους καμάτους ἀντλήσαντα, τὸν μυρία τρόπαια κατὰ τοῦ διαβόλου 
ἐνδειξάμενον, τὸν κηρύττοντα καὶ λέγοντα, «Ἡ χάρις αὐτοῦ εἰς ἐμὲ οὐ κενὴ 
ἐγενήθη, ἀλλὰ περισσότερον πάντων ἐκοπίασα»: ὁ φυλακὰς ὑπομείνας, καὶ πληγὰς 
καὶ μάστιγας᾽ ὁ δι’ ἐπιστολῶν τὴν οἰκουμένην σαγηνεύσας᾽ ὁ οὐρανίᾳ φωνῇ 
κληθείς, ἐκεῖνος ταπεινοφρονεῖ λέγων᾽ «Ἐγὼ γὰρ εἰμι ὁ ἐλάχιστος τῶν ἀποστόλων, 
ὃς οὐκ εἰμὶ ἱκανὸς καλεῖσθαι ἀπόστολος». Εἶδες ταπεινοφροσύνης μέγεθος, εἶδες 
Παῦλον ταπεινοφρονοῦντα, ἐλάχιστον ἑαυτὸν καλοῦντα; «Ἐγὼ γὰρ εἰμι, φησίν, ὁ 
ἐλάχιστος τῶν ἀποστόλων, ὃς οὐκ εἰμὶ ἱκανὸς καλεῖσθαι ἀπόστολος». Τοῦτο γὰρ 
ἀληθῶς ταπεινοφροσύνῃ, τὸ ταπεινοῦσθαι ἐν πᾶσι, καὶ ἑαυτὸν καλεῖν ἐλάχιστον. 
Ἐννόησον τὶς ἦν ὁ λέγων ταῦτα τὰ ῥήματα: Παῦλος ὁ οὐρανοπολίτης, ὁ τὸ σῶμα 
ἁπλῶς περικείμενος, ὁ στῦλος τῶν Ἐκκλησιῶν, ὁ ἐπίγειος ἄγγελος, ὁ ἐπουράνιος 
ἄνθρωπος. Ἡδέως γὰρ λοιπὸν ἐνδιατρίβω τῷ ἀνδρί, θεωρῶν αὐτοῦ τὸ κάλλος τῆς 
ἀρετῆς. Οὐχ οὕτως Ἠλίας ἀνατείλας καὶ λαμπρὰς ἀφιεὶς τὰς ἀκτῖνας εὐφραίνει μοὺ 
τὰς ὄψεις, ὡς τὸ πρόσωπον Παύλου καταυγάζει μοὺ τὴν διάνοιαν ὁ μὲν γὰρ ἥλιος 
τὰς ὄψεις φωτίζει, ὁ δὲ πάλος εἰς αὐτὰς ἀναπτεροῖ τὰς ἀψῖδας τῶν οὐρανῶν. τὴν 
γὰρ ψυχὴν καὶ ὑψηλοτέραν τοῦ ἡλίου ἀπεργάζξται, καὶ ἀνωτέραν τῆς σελήνης; 
τοιαύτη γὰρ ἡ δύναμις τῆς ἀρετῆς" ἄγγελον τὸν ἄνθρωπον ποιεῖ, τὴν ψυχὴν 
ἀναπτεροῖ εἰς τὸν οὐρανόν. Ταύτην τὴν ἀρετὴν διδάσκει ἡμᾶς ὁ Παῦλος: 
σπουδάσωμεν ζηλωταὶ αὐτοῦ γενέσθαι τῆς ἀρετῆς. Ἀλλ᾽ οὐ δὲ ἐξελθεῖν ἡμᾶς τοῦ 
προκειμένου: δεῖξαι γὰρ ἦν ὁ σκοπὸς τρίτην ὁδὸν μετανοίας τὴν ταπεινοφροσύνῃ, 
ὅτι ὁ τελώνης οὐκ ἐταπεινοφρόνησεν, ἀλλ᾽ ἀλήθειαν ἐπεί, τὰς ἰδίας ἁμαρτίας 
γυμνώσας, καὶ δίκαιος ἐγένετο, οὐ χρήματα καταβαλών, οὔτε πελάγη διατεμών, 
οὔτε πολλὴν ὁδὸν πεζεύσας, οὔτε ἄπειρα πελάγη περάσας, οὔτε φίλους ἀξιώσας, 
οὔτε χρόνον πολὺν καταναλώσας, ἀλλὰ διὰ ταπεινοφροσύνης δικαιοσύνην 
ἐκτήσατο, καταξιωθεὶς τῆς βασιλείας τῶν οὐρανῶν: ἧς γένοιτο πάντας ἡμᾶς 
ἐπιτυχεῖν, χάριτι καὶ φιλανθρωπίᾳ τοῦ Κυρίου ἡμῶν Ἰησοῦ Χριστοῦ, ᾧ ἡ δόξα καὶ 

τὸ κράτος εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ 1. Περὶ ἐλεημοσύνης. καὶ εἰς τὰς δέκα 
παρθένους 


α΄. Ἄρα οἴδατε, πόθεν ἡμῖν ὁ λόγος πρώην ἤρξατο, ἢ ποῦ κατέλυσεν, ἢ ἐκ ποίας 
ὑποθέσεως εἰς ποίαν ἔληξε τὰ τῆς προτέρας ὁμιλίας ῥήματα; Ἀλλ᾽ ὑμᾶς μὲν νομίζω 
ἐπιλελῆσθαι ποῦ ἡμῖν ὁ λόγος κατέπαυσεν: ἐγὼ δὲ οἶδα, καὶ οὐκ αἰτιῶμαι ὑμᾶς ἐν 
τούτῳ οὐδὲ κατηγορῶ. Ἕκαστος γὰρ ὑμῶν γυναῖκα ἔχει, καὶ παίδων ἀντέχεται, καὶ 
τῶν περὶ τὸν οἶκον φροντίζει πάντων. οἱ μὲν καὶ ἐν στρατείαις ἀσχολοῦνται, ἄλλοι 
δὲ χειροτέχναι εἰσί’ καὶ εἰς διαφόρους χρείας ἕκαστος ὑμῶν ἀσχολεῖται. Ἡμεῖς δὲ ἐν 
τούτοις στρεφόμεθα, καὶ ἐν τούτοις μελετῶμεν, καὶ ἐν τούτοις τὸν χρόνον ἡμῶν 
διατρίβομεν᾽ ὥστε οὐ μεμπτέοι ἐστὲ ἐν τοῦτο, ἀλλ᾽ ἐπαινετέοι ἐν τῇ σπουδῇ, ὅτι 
οὐδὲ μίαν ἡμᾶς Κυριακὴν καταλιμπάνετε, ἀλλὰ πάντων καταφρονοῦντες εἰς 
ἐκκλησίαν ἀπαντᾶτε. Τοῦτο γὰρ μέγιστον ἐγκώμιόν ἐστι τῆς ἡμετέρας πόλεος, οὐ 
τὸ θορύβους ἔχειν καὶ προάστεια, οὐδὲ χρυσοφόρους οἴκους καὶ τρικλίνους, ἀλλὰ 
τὸ ἔχειν δῆμον σπουδαῖον καὶ διεγηγερμένον. Οὐ γὰρ ἐκ τῶν φύλλων τὴν εὐγένειαν 
τοῦ δένδρου, ἀλλ᾽ ἐκ τῶν καρπῶν ἐπιγινώσκομεν. Διὰ τοῦτο γὰρ τῶν ἀλόγων ζῴων 
προτετιμήμεθα ἐν τῷ λόγον ἔχειν, καὶ λόγου μεταλαμβάνειν, καὶ λόγου ἐρᾷν᾽ 
ἄνθρωπος γὰρ μὴ ἐρῶν λόγου, πολὺ ἀλογώτερος τῶν κτηνῶν ἐστι, μὴ εἰδὼς διὰ τῇ 
ἐτιμήθη, καὶ πόθεν ἔχει τὴν τιμήν. Καὶ καλῶς ἔλεγεν ὁ προφήτης᾽ «ἄνθρωπος ἐν 
τιμῇ ὧν οὐ συνῆκε: παρασυνεβλήθη τοῖς κτήνεσι τοῖς ἀνοήτοις, καὶ ὡμοιώθη 
αὐτοῖς». Ἄνθρωπος λογικὸς ὦν, λόγου οὐκ ἐρᾶς; Εἰπὲ μοι, καὶ ποίαν ἕξεις 
συγγνώμην; Ὥστε ὑμεῖς ἐμοὶ πάντων ἀναγκαιότεροι οἱ πρὸς τὸν λόγον τῆς ἀρετῆς 
ἀναπτερούμενοι, καὶ πάντα τῶν θείων λόγων δεύτερα τιθέντες. Φέρε οὖν καὶ ἡμεῖς 
τῆς ὑποθέσεως ἁψώμεθα, καὶ τῶν πρώην ῥηθέντων τὰ ἀκόλουθα εἴπωμεν" χρεωστῶ 
γὰρ ὑμῖν, καὶ ἡδέως καταβάλλω τὸ χρέος᾽ οὐ γὰρ πενίαν μοι φέρει, ἀλλὰ πλοῦτον 
συνάγει. Ἐπὶ γὰρ τῶν ἔξωθεν πραγμάτων οἱ χρεῶσται φεύγουσι τοὺς δανειστὰς 
πρὸς τὸ μὴ ἀποδοῦναι, ἐγὼ δὲ καταδιώκο εἰς τὸ ἀποδοῦναι, καὶ μάλα γε εἰκότως; 
ἐπὶ γὰρ τῶν ἔξωθεν πραγμάτων ἡ ἀπόδοσις πενίαν ἐργάζεται, ἐπὶ δὲ τοῦ λόγου ἡ 
ἀπόδοσις πλοῦτον γεννᾷ. Οἷόν τι λέγω: χρήματα χρεωστῶ τινι’ ταῦτα ἂν καταβαλῶ, 
οὐ δύναται καὶ παρ᾽ ἐκείνῳ εἶναι καὶ παρ᾽ ἐμοί, ἀλλ᾽ ἀπ᾽ ἐμοῦ μὲν ἀνεχώρησεν, 
ἐκείνῳ δὲ ἐκολλήθη; λόγον δὲ ἐὰν καταβαλῶ, καὶ μετ᾽ ἐμοῦ ἐστι, καὶ πάντες αὐτὸν 
ἔχετε: ἐὰν κατάσχω τὸν λόγον καὶ μὴ μεταδῷ, τότε πένης εἰμί, ὅταν δὲ καταβαλῶ, 
τότε εὐπορώτερος γίνομαι, ἐὰν μὴ καταβαλῶ τὸν λόγον, τότε μόνος πλούτῳ, ἐὰν δὲ 
καταβαλῶ, μετὰ πάντων ὑμῶν τὸν καρπὸν ἀποφέρομαι. 


Φέρε οὖν ἀποδῶμεν τὸ χρέος: τὶ δὲ ἦν τοῦτο; Περὶ μετανοίας τὸν λόγον 

ἐγυμνάζομεν πρώην καὶ ἐλέγομεν, ὅτι πολλαὶ καὶ ποικίλαι ὁδοὶ τῆς μετανοίας, ἵνα 
εὔκολος ἡμῖν γένηται ἡ σωτηρία. Εἰ γὰρ μίαν ἡμῖν ἔδωκεν ὁδὸν ὁ Θεὸς μετανοίας, 
ἀνεβαλόμεθα ἂν λέγοντες: Οὐ δυνάμεθα ταύτην μετελθεῖν, σωθῆναι οὐ δυνάμεθα. 
νῦν δὲ ἐκκόπτων σου τὴν πρόφασιν ταύτην, οὐ μίαν σοι δέδωκε μόνον ὁδόν, οὐδὲ 

δευτέραν, οὐδὲ τρίτην, ἀλλὰ πολλὰς καὶ διαφόρους, ἵνα τῷ πλήθει εὔκολόν σοι 
ποιήσῃ τὴν ἀνάβασιν τῆς εἰς τὸν οὐρανόν. Καὶ ἐλέγομεν ὅτι εὔκολος ἡ μετάνοια, 
καὶ οὐδὲν βάρος ἐν αὐτῇ. Ἁμαρτωλῶς εἶ; Εἴσελθε εἰς τὴν ἐκκλησίαν, εἰπὲ ὅτι 
ἡμάρτηκα, καὶ ἔλυσας τὴν ἁμαρτίαν. Καὶ γὰρ καὶ τὸν Δαυΐδ παρηγάγομεν εἰς μέσον 
ἁμαρτήσαντα, καὶ λύσαντα τὴν ἁμαρτίαν: εἶτα δευτέραν ὁδὸν ὑπεθέμεθα, τὸ 
πενθῆσαι ἐπὶ τῇ ἁμαρτίᾳ, καὶ ἐλέγομεν, ποῖος κάματος οὗτος; Οὐκ ἔνι χρήματα 
καταβαλεῖν, οὐδὲ πολλὴν ὁδὸν πεζεῦσαι, οὔτε τι ἄλλο τοιοῦτον, ἀλλὰ πενθῆσαι 
μόνον ἐπὶ τῇ ἁμαρτίᾳ: καὶ παρηγάγομεν ἀπὸ τῆς γραφῆς τοῦτο, ὅτι ὁ Θεὸς 
μετεμελήθη ἐπὶ τοῦ Ἀχαάβ, διὰ τὸ πενθῆσαι αὐτὸν καὶ σκυθρωπάσαι: καὶ τοῦτο 
αὐτὸς ἔλεγε τῷ Ἡλίᾳ᾽ «Εἶδε πῶς ἐπορεύθη Ἀχαὰβ ἐνώπιόν μου πενθῶν, καὶ 
σκυθρωπάζων; Οὐ μὴ ποιήσω κατὰ τὸν θυμὸν μου». Εἶτα καὶ τρίτην ὁδὸν 
ἐδιδόαμεν μετανοίας, καὶ παρηγάγομεν ἐκ τῆς γραφῆς εἰς τὸ μέσον τὸν Φαρισαῖον 
καὶ τὸν τελώνην, ὅτι ὁ μὲν Φαρισαῖος ὑπερηφάνως ἀλαζονευόμενος, τῆς 
δικαιοσύνης ἐξέπεσεν᾽ ὁ δὲ τελώνης ταπεινοφρονήσας, ἔγκαρπος δικαιοσύνης 
κατῆλθε, καὶ οὔτε ἕνα κάματον ἀναλώσας δίκαιος ἐγένετο" ῥήματα ἔβαλε, καὶ 
πράγματα ἔλαβε. Φέρε οὖν ἐπὶ τὴν ἀκολουθίαν ἔλθωμεν, καὶ τετάρτην ὁδὸν 
μετανοίας προάξωμεν᾽ ποίαν δὲ ταύτην; Λέγω δὴ τὴν ἐλεημοσύνην τὴν βασιλίδα 
τῶν ἀρετῶν, τὴν ταχέως ἀνάγουσαν εἰς τὰς ἀψῖδας τῶν οὐρανῶν τοὺς ἀνθρώπους, 
τὴν συνήγορον τὴν ἀρίστην. Μέγα πρᾶγμα ἐλεημοσύνη: διὰ τοῦτο καὶ Σολομῶν 
ἐβόα’ «Μέγα ἄνθρωπος καὶ τίμιον ἀνὴρ ἐλεήμων». Μεγάλα τὰ πτερὰ τῆς 
ἐλεημοσύνης τέμνει τὸν ἀέρα, παρέρχεται τὴν σελήνην, ὑπερβαίνει τὰς ἀκτῖνας τοῦ 
ἡλίου, εἰς αὐτὰς ἀνέρχεται τὰς ἀψῖδας τῶν οὐρανῶν. Ἀλλ᾽ οὔτ᾽ ἐκεῖ ἵσταται, ἀλλὰ 
καὶ τὸν οὐρανὸν παρέρχεται, καὶ τοὺς δήμους τῶν ἀγγέλων παρατρέχει, καὶ τοὺς 
χοροὺς τῶν ἀρχαγγέλων, καὶ τὰς ἀνωτέρας πάσας δυνάμεις, καὶ αὐτῷ παρίσταται 
τῷ θρόνῳ τῷ βασιλικῷ: καὶ ἐξ αὐτῆς διδάχθητι τῆς γραφῆς τοῦτο λεγούσης" 
«Κορνήλιε, αἱ προσευχαὶ σοῦ, καὶ αἱ ἐλεημοσύναι σοῦ ἀνέβησαν ἐνώπιον τοῦ 
Θεοῦ». Τὸ δέ, «Ἐνώπιον τοῦ Θεοῦ», ἔστι, κἂν πολλὰς ἔχῃς ἁμαρτίας, ἐλδημοσύνη 
δὲ ἡ συνήγορος, μὴ φόβου: οὐδεμία γὰρ αὐτῇ τῶν ἄνω δυνάμεων ἀντιτάσσεται: 
χρέος ἀπαιτεῖ, ἴδιον ἔχει χειρόγραφον μετὰ χεῖρας βαστάζουσα. Αὐτοῦ γὰρ ἐστι τοῦ 
Δεσπότου φωνήν, ὅτι «Ὃς ἂν ποιήσῃ ἑνὶ τῶν ἐλαχίστων τούτων, ἐμοὶ ἐποίησεν». 
Ὥστε οὖν ὅσας ἔχεις ἄλλας ἁμαρτίας, ἡ ἐλεημοσύνη σοὺ βάρει τὰς ὅλας. 


β᾽. Ἢ οὐκ οἶδας ἐν τῷ Εὐαγγελίῳ τῶν δέκα παρθένων τὸ ὑπόδειγμα, πῶς αἱ μὴ 
ἔχουσαι ἐλεημοσύνην, παρθενίαν, δὲ ἀσκήσασαι ἔξω ἔμειναν τοῦ νυμφῶνος; 
«Ἦσαν γάρ, φησί, δέκα παρθένοι, πέντε μωραί, καὶ πέντε φρόνιμοι»: καὶ αἱ μὲν 
φρόνιμοι ἔλαιον εἶχον, αἱ δὲ μωραὶ ἔλαιον οὐκ εἶχον, ἐσβέννυντο δὲ αἱ αὐτῶν 
λαμπάδες. Προσελθοῦσαι δὲ αἱ μωραὶ ταῖς φρονίμοις εἶπον: «4ότε ἡμῖν ἔλαιον ἐκ 
τῶν ἀγγείων ὑμῶν». Αἰσχύνομαι καὶ ἐρυθριῶ καὶ δακρύω, ὅταν παρθένον μωρὰν 
ἀκούσω: τοῦτο τὸ ὄνομα ἀκούων ἐρυθριῶ, μετὰ τοσαύτην ἀρετήν, μετὰ παρθενίας 
ἄσκησιν, μετὰ τὸ σῶμα εἰς οὐρανὸν ἀναπτερῶσαι, μετὰ τὸ πρὸς τὰς ἄνω δυνάμεις 
τὴν ἅμιλλαν ἔχειν, καὶ τὸν καύσωνα ὑπομεῖναι, μετὰ τὸ τὴν κάμινον τῆς ἡδονῆς 

καταπατῆσαι: τότε μωραὶ ἤκουσαν, καὶ δικαίως μωραί, ὅτι τὸ μέγα ποιήσασαι, ὑπὸ 
τοῦ μικροῦ ἡττήθησαν. «Καὶ προσῆλθον, φησίν, αἱ μωραί, καὶ εἶπον ταῖς 
φρονίμοις" δότε ὑμῖν ἔλαιον ἐκ τῶν ἀγγείων ὑμῶν. Αἱ δὲ εἶπον: οὐ δυνάμεθα δοῦναι 
ὑμῖν, μήποτε οὐκ ἀρκέσῃ ἡμῖν καὶ ὑμῖν»" οὐ δι᾽ ἀσπλαγχνίαν τοῦτο ποιοῦσαι, οὐδὲ 
διὰ κακίαν, ἀλλὰ διὰ τὸ στενὸν τοῦ καιροῦ" ἔμελλε γὰρ ὁ νυμφίος ἔρχεσθαι. Εἶχον 
καὶ αὗταί λαμπάδας" ἀλλ᾽ ἐκείνων μὲν εἶχον ἔλαιον, αὐτῶν δὲ οὐκ εἶχον. Τὸ γὰρ 
πῦρ ἐστιν ἡ παρθένια, τὸ δὲ ἔλαιον ἐστιν ἡ ἐλεημοσύνῃ. Ὥσπερ οὖν τὸ πῦρ. ἐὰν μὴ 
ἔχῃ ἔλαιον ἐπιστάζον, ἀφανίζεται, οὕτω καὶ ἡ παρθένια, ἐὰν μὴ ἔχῃ ἐλεημοσύνην, 
σβέννυται. «Πότε ὑμῖν ἔλαιον ἐκ τῶν ἀγγείων ὑμῶν». Αἱ δὲ πρὸς αὐτάς᾽ «Οὐ 
δυνάμεθα δοῦναι ὑμῖν». Ἀλλ᾽ οὐ κακίας τὸ ῥῆμα τοῦτο ἀλλὰ φόβου «Μήποτε οὐκ 
ἀρκέσῃ καὶ ἡμῖν καὶ ὑμῖν»" μήποτε ὡς ζητοῦμεν ὅλαι εἰσελθεῖν, ὅλαι ἀπομείνωμεν᾽ 
«᾿{λλ᾽ ἀπελθοῦσαι ἀγοράσατε ἀπὸ τῶν πωλούντων». Τίνες δὲ οἱ ἔμποροι τοῦ ἐλαίου 
τοῦτο; Οἱ πτωχοί, οἱ πρὸς ἐλξημοσύνην καθεζόμενοι πρὸ τῆς ἐκκλησίας. Καὶ 
πόσου; Ὅσου θέλεις τιμὴν οὐκ ἐπιτίθημι, ἵνα μὴ πενίαν προβάλλῃ. Ὅσον ἔχεις, 
τοσούτου ἀγόρασον᾽ ἔχεις ὀβολόν; Ἀγόρασον τὸν οὐρανόν: οὐχ ὅτι εὔωνος ὁ 
οὐρανός, ἀλλ᾽ ὅτι φιλάνθρωπος ὁ Δεσπότης. Οὐκ ἔχεις ὀβολόν; Ποτήριον δὸς 
ψυχροῦ ὕδατος «Ὃς ἂν ποτίσῃ ποτήριον ψυχροῦ ὕδατος ἕνα τῶν ἐλαχίστων 
τούτων ἕνεκα ἐμοῦ, οὐ μὴ ἀπολέσῃ τὸν μισθὸν αὐτοῦ». Ἐμπορία καὶ πραγματεία ὁ 
οὐρανός, καὶ ἡμεῖς ἀμελοῦμεν. Δὸς ἄρτον, καὶ λαβὲ παράδεισον᾽ δὸς μικρά, καὶ 
λαβὲ μεγάλα: δὸς θνητά, καὶ λαβὲ ἀθάνατα: δὸς φθαρτά, καὶ λαβὲ ἄφθαρτα. Εἰ ἦν 
πανήγυρις, καὶ εὐωνίαν ἔχουσα, καὶ ἀφθονίαν σιτίων, καὶ τὰ πολλὰ ὀλίγου 
πιπρασκόμενα, οὐκ ἂν τὰς οὐσίας διαπωλήσαντες, καὶ πάντα δεύτερα θέντες, τῆς 
πραγματείας ἐκείνης περικρατεῖς ἐγένεσθε; Καὶ ὅπου μὲν φθαρτά, τοσαύτην 
ἐνδείκνυσθε σπουδήν: ὅπου δὲ πραγματεία ἀθάνατος, τοσοῦτο ῥαθυμεῖτε καὶ 
ἀναπεπτώκατε; Δὸς πένητι, ἵνα κἂν σιωπᾷς, καὶ μυρία στόματα ὑπὲρ σοῦ 
ἀπολογῶνται, τῆς ἐλεημοσύνης ἐνεστώσης καὶ συνηγορούσης᾽ λύτρον ψυχῆς ἐστιν 
ἐλεημοσύνη. Διὰ τοῦτο ὥσπερ οἱ λουτῆρες ὕδατος πεπληρωμένοι εἰσὶ πρὸ τῶν 
θυρῶν τῆς ἐκκλησίας, ἵνα νίψη τὰς χεῖρας᾽ οὕτω τῆς ἐκκλησίας ἔξω οἱ πένητες 
καθέζονται, ἵνα πλύνῃς τὰς χεῖρας τῆς ψυχῆς. Ἔπλυνας τὰς χεῖρας τὰς αἰσθητὰς τῷ 
ὕδατι; Πλῦνον τὰς χεῖρας τῆς ψυχῆς τῇ ἐλεημοσύνῃ. Μὴ πενίαν προβάλλου᾽ ἡ χήρα 
ἐν τῷ ἐσχάτῳ τῆς πενίας ἐξένισε τὸν Ἡλίαν, καὶ ἡ πενία κώλυμα οὐκ ἐγένετο, ἀλλὰ 
μετὰ πολλῆς τῆς χαρᾶς αὐτὸν ὑπεδέξατο᾽ διὸ καὶ ἀξίους ἀπέλαβε τοὺς καρπούς, καὶ 
ἐθέρισε τὸν στάχυν τῆς ἐλεημοσύνης. Ἀλλ᾽ ἴως ὁ ἀκροατὴς φησι, Δὸς μοι τὸν 
Ἡλίαν. Τὶ ζητεῖς τὸν Ἡλίαν; Τὸν Δεσπότην σοι δίδωμι τοῦ Ἡλίᾳ, καὶ οὐ τρέφεις 
αὐτόν. Τὸν Ἡλίαν εἰ εὗρες, πῶς ἂν ἐξένισας αὐτόν; Χριστοῦ ἐστι τοῦ Δεσπότου τῶν 
ὀλοῶν ἀπόφασις᾽ «Ὃς ἂν ποιήσῃ ἑνὶ τῶν ἐλαχίστων τούτων, ἐμοὶ ἐποίησεν». Εἰ 
βασιλεὺς ἕνα τινὰ ἐκάλεσε ἐπὶ τοῦ δείπνου, καὶ τῶν θεραπόντων παρεστηκότων εἶπε 
πρὸς αὐτούς: εὐχαριστήσατε τούτῳ πολλὰ ἀντ᾽ ἐμοῦ: οὗτός με ἐν πενίᾳ ὄντα 
διέθρεψε καὶ ἐξένισεν, οὗτος ἐμοὶ πολλὰς εὐεργεσίας ἐν καιρῷ στενοχωρίας 
παρέσχε: πῶς οὐκ ἂν ἕκαστος τὰ χρήματα αὐτοῦ ὅλα πρὸς ἐκεῖνον ἀνήλωσεν, ᾧ ὁ 
βασιλεὺς ηὐχαρίστησε; Πῶς οὐκ ἂν ἀπελογίσατο; Πῶς οὐκ ἂν ἕκαστος ἐσπούδασεν 


284 - Ἰσαὰκ Σύρου 


ἑαυτὸν αὐτῷ παραθέσθαι καὶ φιλιωθῆναι; 


γ᾽. Εἴδετε τὴν δύναμιν τοῦ λόγου; Εἰ δὲ γε ἐπὶ βασιλέως ἀνθρώπου τοσαύτην τιμὴν 
ἔχει τὸ πρᾶγμα, ἐννόησον Χριστὸν ἐν ἐκείνῃ τῇ ἡμέρᾳ καλοῦντα ἐπὶ ἀγγέλων καὶ 
πάσης δυνάμεως, καὶ λέγοντα: οὗτός με ἐν τῇ γῇ ἐξένισεν: οὗτός με μυρία 
εὐηργέτησεν: οὗτός με ξένον ὄντα συνήγαγεν ἐννόησον λοιπὸν τὴν παῤῥησίαν τὴν 
ἐπὶ τῶν ἀγγέλων, τὸ καύχημα τὸ ἐπὶ τῶν δήμων τῶν ἄνω. Ὧ ὁ Χριστὸς μαρτυρεῖ, 
πῶς οὐκ ἂν σχῇ παῤῥησίαν ὑπὲρ ἀγγέλους; Μέγα οὖν πρᾶγμα ἐλεημοσύνη, 
ἀδελφοί: ταύτην ἀσπασώμεθα, ἧς οὐδὲν ἴσον᾽ ἱκανὴ ἐστι καὶ ἄλλας ἁμαρτίας 
ἐξαλεῖψαι, καὶ τὴν κρίσιν ἀπελάσαι: σοῦ σιωπῶντος ἕστηκε καὶ συνηγορεῖ. μᾶλλον 
δὲ σοῦ σιωπῶντος μυρία στόματα εὐχαριστεῖ ὑπὲρ σοῦ. Τοσαῦτα ἀγαθὰ ἐκ τῆς 
ἐλεημοσύνης, καὶ ἡμεῖς ἀμελοῦμεν καὶ ἀναπεπτώκαμεν. Δὸς κατὰ δύναμιν ἄρτον" 
οὐκ ἔχεις ἄρτον; Δὸς ὀβολόν: οὐκ ἔχεις ὀβολόν’ δὸς ποτήριον ψυχροῦ ὕδατος" οὐκ 
ἔχεις τοῦτο; Συμπένθησον τῷ θλιβομένῳ, καὶ ἔχεις μισθόν. Οὐ γὰρ τῆς ἀνάγκης ὁ 
μισθός, ἀλλὰ τῆς προαιρέσεως. Ἀλλ᾽ ὡς ἔτι περὶ τούτου διαλεγόμεθα, ἐξῆλθεν ἡμῖν 
ἡ φροντὶς τῶν παρθένων: φέρε οὖν εἰς τὸν προκείμενον ἐπανέλθωμον. «Ὡότε ἡμῖν, 
φησίν, ἔλαιον ἐκ τῶν ἀγγείων ὑμῶν. Οὐ δυνάμεθα δοῦναι ὑμῖν, μήποτε οὐκ ἀρκέσῃ 
ἡμῖν καὶ ὑμῖν" ἀλλ᾽ ἀπελθοῦσαι ἀγοράσατε ἀπὸ τῶν πωλούντων. Ἀπερχομένων δὲ 
αὐτῶν ἀγοράσαι, ἦλθεν ὁ νυμφίος, καὶ αἱ ἔχουσαι τὰς λαμπάδας φαιδρὰς 
συνεισῆλθον αὐτῷ, καὶ ἀπεκλείσθη ἡ θύρας νυμφῶνος». Ἦλθον δὲ καὶ αἱ πέντε 
μωραί, καὶ ἔκρουον τὴν θύραν τοῦ νυμφῶνος βοῶσαι: «ἄνοιξον ἡμῖν»; καὶ φωνὴ 
ἔσωθεν πρὸς αὐτὰς τοῦ νυμφίου: «ἀπέλθετε ἀπ᾿ ἐμοῦ, οὐκ οἶδα ὑμᾶς». Καὶ μετὰ 
τοσούτους καμάτους τὶ ἤκουσαν; «Οὐκ οἶδα ὑμᾶς». Τοῦτό ἐστιν, ὃ ἔλεγον, εἰκῆ καὶ 
μάτην ἐκτίσαντο τὸ μέγα κτῆμα τῆς παρθενίας. Ἔννόησον, μετὰ τοσούτους 
καμάτους ἐξεβλήθησαν, ὅτε ἀκρασίαν ἐχαλίνωσαν, ὅτε πρὸς τὰς ἄνω δυνάμεις τὴν 
ἅμιλλαν εἶχον, ὅτε τῶν βιωτικῶν κατεγέλασαν πραγμάτων, ὅτε τὸν καύσωνα 
ὑπήνεγκαν τὸν μέγαν᾽ ὅτε τὰ σκάμματα ὑπερέβησαν, ὅτε ἀπὸ γῆς εἰς οὐρανὸν 
ἀνεπτερώθησαν ὅτε τοῦ σώματος τὴν σφραγῖδα οὐ διέλυσαν, ὅτε τὸ μέγα εἶδος τῆς 
παρθενίας ἐκτήσαντο, ὅτε τὴν ἅμιλλαν πρὸς τοὺς ἀγγέλους ἔσχον, ὅτε τοῦ σώματος 
τὰς ἀνάγκας κατεπάτησαν, ὅτε τῆς φύσεως ἐπελήσθησαν, ὅτε ἐν σώματι τὰ 
ἀσώματα ἐπετέλεσαν, ὅτε τὸ μέγα καὶ ἀκαταμάχητον κτῆμα τῆς παρθενίας 
ἐκτήσαντο: τότε ἤκουσαν, «ἀπέλθετε ἀπ᾿ ἐμοῦ, οὐκ οἶδα ὑμᾶς». Μὴ γὰρ ἐμοὶ 
νομίσῃς τὸ τῆς παρθενίας μέγεθος μικρὸν εἶναι: τοιοῦτόν ἐστιν ἡ παρθένια, ὅτι 
οὐδεὶς ἠδυνήθη τῶν ἀρχαίων τοῦτο τηρῆσαι. Διὰ τοῦτο γὰρ ἡ χάρις μεγάλη, ὅτι ἃ 
ἦν φοβερὰ ἐν τοῖς προφήταις καὶ ἐν τοῖς ἀρχαίοις, ταῦτα ἐγένετο νῦν 
εὐκαταφρόνητα. Τίνα γὰρ ἦν τὰ βαρύτατα καὶ ἀναγκαῖα; Παρθένια, καὶ θανάτου 
ὑπεροψία: ἀλλὰ τούτων νῦν καὶ κόραι εὐτελεῖς καταφρονοῦσι. Βαρὺ γὰρ ἦν τὸ τῆς 
παρθενίας κτῆμα οὕτως, ὡς μηδένα δύνασθαι ταύτην ἀσκῆσαι τῶν παλαιῶν. Νῶε 
δίκαιος καὶ μαρτυρηθεὶς ὑπὸ τοῦ Θεοῦ, ἀλλὰ γυναικὶ προσωμίλησεν᾽ ὁμοίως δὲ 
Ἀβραὰμ καὶ Ἰσαὰκ οἱ συγκληρονόμοι αὐτοῦ τῆς ἐπαγγελίας γυναικὶ προσωμίλησαν. 
Ἰωσὴφ ὁ σώφρων τὸ μετὰ δρᾶμα τῆς μοιχείας ἠρνήσατο: ἀλλὰ καὶ οὗτος γυναικὶ 


285 - Ἰσαὰκ Σύρου 


προσωμίλησεν: βαρὺ γὰρ ἦν τὸ ἐπάγγελμα τῆς παρθενίας. Ἔκτοτε ἰσχυρὰ ἡ 
παρθένια ἐγένετο, ἐξότε τὸ ἄνθος τὸ τῆς παρθενίας ἐβλάστησεν. Οὐδεὶς τοίνυν τῶν 
παλαιῶν ἠδυνήθη παρθενίαν ἀσκῆσαι μέγα γὰρ πρᾶγμα σῶμα χαλινῶσαι. 
Ἀναζωγράφησον τῷ λόγῳ τὸ τῆς παρθενίας εἶδος, καὶ κατάμαθε τὸ μέγεθος τῆς 
ἀρετῆς αὐτῆς᾽ ἔτι πόλεμον ἔχει ἐφ᾽ ἑκάστης ἡμέρας οὐδέποτε δυνάμενον ἡσυχάσαι 
χειρῶν τοῦ βαρβαρικοῦ πολέμου οὗτος ὁ πόλεμος. Ὁ μὲν γὰρ τῶν βαρβάρων 
πόλεμος καιρὸν τινα ἔχει ἀνοχῆς ἐν ταῖς συνθήκαις, καὶ ποτὲ μὲν συμβάλλουσι, 
ποτὲ δὲ οὔ, καὶ τάξεις καὶ χρόνοι εἰσίν’ ἐπὶ δὲ τοῦ πολέμου τοῦ πρὸς τὴν παρθενίαν 
οὐκ ἔστιν ἀνοχῇ᾽ διάβολος γὰρ ἐστιν ὁ πολέμων, οὐ καιρὸν ἐπιτηρεῖν ἐπιθέσεως 
εἰδώς, οὐ σύνταξιν πρὸς τὴν συμβολὴν ἐκδεχόμενος, ἀλλ᾽ ἕστηκεν ἀξὶ ζητῶν τὴν 
παρθένον γυμνὴν εὑρεῖν, ἵνα καιρίαν ἐπαγάγῃ τὴν πληγήν" καὶ οὐδέποτε δύναται ἡ 
παρθένος τοῦ πολέμου παύσασθαι τούτου, ἀλλ᾽ ἐν αὐτῇ τὸν τάραχον περιάγει καὶ 
τὸν πολεμιστήν. Καὶ οἱ μὲν κατάδικοι κἂν πρὸς καιρὸν ἴδωσι τὸν ἄρχοντα, οὐχ 
οὕτω χειμάζονται᾽ ἡ δὲ παρθένος ὅπουπερ ἂν ἀπέρχηται, τὸν δικαστὴν περιάγει 
μεθ᾽ ἑαυτῆς, καὶ τὸν πολέμιον περιφέρει, καὶ ὁ πολέμιος οὐχ ἑσπέρας αὐτῇ δίδωσιν 
ἄνεσιν, οὐκ ἐν νυκτί, οὐκ ὄρθρου, οὐκ ἐν μεσημβρίᾳ᾽ ἀλλὰ πολεμεῖ πάντοτε, 
ἡδονὴν ὑποτιθέμενος, γάμον μηνύων, ὅπως τὴν ἀρετὴν ἐξ αὐτῆς ἀποδιώξῃ, καὶ 
ὅπως τὴν κακίαν ἐν αὐτῇ ἐγγεννήσῃ᾽ ὅπως τὴν σωφροσύνην αὐτῆς ἀπελάσῃ, πῶς 
πορνείαν ἐνσπείρῃ᾽ ἐκκαίξται ἐφ᾽ ἑκάστης ὥρας τῆς ἡδονῆς ἡ κάμινος μαλθακῶς 
ὑποκαιομένη. Ἔννόησον πόσος τοῦ κατορθώματος ὁ κάματος. Ἀλλ᾽ ἐκεῖναι μετὰ 
ταῦτα πάντα ἤκουσαν, «ἀπέλθετε ἀπ᾿ ἐμοῦ, οὐκ οἶδα ὑμᾶς». Ὅρα πῶς μέγα πρᾶγμα 
ἡ παρθένια’ ὅταν ἔχῃ τὴν ἀδελφὴν αὐτῆς τὴν ἐλεημοσύνην, οὐδὲν αὐτῆς περιγίνεται 
τῶν δεινῶν, ἀλλ᾽ ἀνωτέρα πάντων ἐστί. Διὰ τοῦτο ἐκεῖναι οὐκ εἰσῆλθον, ἐπειδὴ 
μετὰ τῆς παρθενίας τὴν ἐλεημοσύνην οὐκ εἶχον. Πολλῆς αἰσχύνης τὸ ῥῆμα ἄξιον: 
ἡδονὴν καταπαλαίσασα, χρημάτων οὐ κατεφρόνησας᾽ ἀλλὰ παρθένος ἀποταξαμένη 
τῷ βίῳ, καὶ σταυρωθεῖσα χρημάτων ἐρᾶς. Εἴθε ἀνδρὸς ἐπεθύμησας, καὶ οὐ 
τοσοῦτον τὸν ἔγκλημα ἦν᾽ τῆς γὰρ ὁμοουσίου ὕλης ἐπεθύμεις᾽ νῦν δὲ μείζων ἡ 
κατηγορίᾳ, ὅτι ἀλλοτρίας ὕλης ἐπεθύμησας. Ἔστω, αἱ ὕπανδροι ἐκεῖναι κακῶς 
ἀπανθρωπίαν ἐπιδείκνυνται, διὰ τὴν τῶν τέκνων πρόφασιν. καὶ ἐὰν εἴπῃς αὐταῖς, 
Δὸς μοὶ ἐλεημοσύνην: Τέκνα ἔχω, φησί, καὶ οὐ δύναμαι. Ὁ Θεὸς σοι ἔδωσε τέκνα, 
καρπὸν κοιλίας ἔλαβες, ἵνα φιλάνθρωπος γένη, οὐχ ἵνα ἀπάνθρωπος: μὴ τὴν 
ὑπόθεσιν τῆς φιλανθρωπίας εἰς ἀφορμὴν ἀπανθρωπιᾶς ἐκλάμβανε. Θέλεις 
κληρονομίαν καλὴν καταλεῖψαι τοῖς τέκνοις σου; Κατάλειψον ἐλεημοσύνην, ἵνα 
πάντες ἐγκωμιάσωσί σξ, καὶ πολυθρύλητον τὴν μνήμην σου καταλείπῃς. Σὺ δὲ μὴ 
τέκνα ἔχουσα, ἀλλ᾽ ἐσταυρωμένη τῷ βίῳ, ἵνα τὶ χρήματα συλλέγεις. 


δ᾽. Ἀλλ᾽ ὁ λόγος ἡμῖν ἔμψυχός ἐστι, καὶ περὶ τῆς ὁδοῦ τῆς μετανοίας, καὶ περὶ τῆς 
ἐλεημοσύνης. Ἐλέγομεν ὅτι μέγα κτῆμα ἡ ἐλεημοσύνη ἐκεῖθεν διεδέξατο ἡμᾶς τὸ 
πέλαγος τῆς παρθενίας. Ἔχεις οὖν πρώτην καὶ μεγάλην μετάνοιαν τὴν 
ἐλεημοσύνην, λυτρώσασθαι τῆς σειρᾶς ἁμαρτημάτων δυναμένη: ἀλλ᾽ ἔχεις καὶ 
ἄλλην ὁδὸν μετανοίας εὐχερεστάτην πάλιν, δι᾽ ἧς δύνασαι ἀπαλλαγῆναι τὴν 

ἁμαρτημάτων. Εὔχου ἐφ᾽ ἑκάστης ὥρας, καὶ μὴ ἐκκακήσῃς εὐχόμενος, μήτε 
ῥᾳθύμως τὴν τοῦ Θεοῦ φιλανθρωπίαν αἴτει, καὶ οὐκ ἀποστρέψεται ἐμμένοντα, ἀλλὰ 
συγχωρήσει σοι τὰς ἁμαρτίας σου, καὶ δώσει τὰ αἰτήματά σου. Εὐχόμενος ἐὰν 
εἰσακουσθῇς, μένε εὐχαριστῶν ἐν τῇ εὐχῇ᾽ εἰ δὲ οὐκ εἰσηκούσθης, ἐπίμενε 
εὐχόμενος, ἵνα εἰσακουσθῇς. Καὶ μὴ λέγε ὅτι Πολλὰ ηὐξάμην καὶ οὐκ 
εἰσηκούσθην: καὶ γὰρ καὶ τοῦτο πολλάκις ὑπὲρ τοῦ συμφέροντός σοι γίνεται. Οἶδε 
γὰρ ὅτι ῥάθυμος εἶ καὶ ἀναπεπτωκώς, καὶ ἐὰν ἐπιτύχῃς τῆς χρείας, ἀναχωρεῖς, 
μηκέτι εὐχόμενος: καὶ προφάσει τῆς χρείας ὑπερτίθεταί σε, ἵνα πυκνότερον τῷ Θεῷ 
προσομιλῇς, καὶ τῇ εὐχῇ σχολάζῃς. Εἰ γὰρ ἐν τοιαύτῃ ἀνάγκῃ ὧν καὶ χρείαν ἔχων 
ῥαθυμεῖς, καὶ οὐ παραμένεις τῇ εὐχῇ, τὶ εἰ μηδενὸς τούτων ἔχρῃζες; Ὥστε καὶ αὐτὸς 
ὑπὲρ τοῦ συμφέροντος, θέλων σε μὴ ἀπολιμπάνεσθαι τῆς εὐχῆς, τοῦτο ποιεῖ. Μένε 
οὖν εὐχόμενος καὶ μὴ ῥᾳθύμει: πολλὰ γὰρ δύναται ἡ εὐχὴ ἀνύσαι, ἀγαπητέ, καὶ μὴ 
ὡς μικρῷ πράγματι προσέλθῃς τῇ εὐχῇ. Ὅτι δὲ εὐχὴ ἀφίησιν ἁμαρτίας, ἐκ τῶν 
θείων Εὐαγγελίων τοῦτο παιδεύθητι. Τὶ γὰρ φησίν; Ὡμοιώθη ἡ βασιλεία τῶν 
οὐρανῶν ἀνθρώπῳ, ὃς ἔκλεισε τὴν θύραν αὐτοῦ, καὶ ἀνέπεσε μετὰ τῶν τέκνων 
αὐτοῦ: ἦλθε δὲ τις ἑσπέρας θέλων λαβεῖν ἄρτους παρ᾽ αὐτοῦ, καὶ κρούει λέγων: 
Ἄνοιξόν μοι, ὅτι χρείαν ἔχω ἄρτων. Ὁ δὲ πρὸς αὐτόν᾽ Οὐ δύναμαί σοι δοῦναι νῦν᾽ 
ἀνεπέσομεν γὰρ καὶ ἡμεῖς καὶ τὰ παιδία ἡμῶν. Ὁ δὲ ἐπέμενε κρούων τὴν θύραν. Καὶ 
φησι πάλιν πρὸς αὐτόν: Οὐ δύναμαί σοι δοῦναι: ἀνεπέσομεν γὰρ καὶ ἡμεῖς. καὶ τὰ 
παιδία. Ὁ δὲ καὶ ταῦτα ἀκούσας ἐπέμενε κρούων, καὶ μὴ ἀναχωρῶν, ἕως οὗ εἶπεν ὁ 
οἰκοδεσπότης, Ἀνάστητε, δότε αὐτῷ καὶ ἄφετε ἀπελθεῖν. Διδάσκει σε οὖν εὔχεσθαι 
ἀεί, καὶ μὴ ἀκηδιᾷν ἀεί, ἀλλὰ καὶ ἐὰν μὴ λάβῃς, παραμένειν ἕως ἂν λάβῃς. Καὶ 
πολλὰς ἄλλας ὁδοὺς μετανοίας εὑρήσεις ἐν τῇ Γραφή. Αὕτη ἡ μετανοίᾳ καὶ πρὸ τῆς 
τοῦ Χριστοῦ παρουσίας ἐκηρύττετο διὰ τοῦ Ἰερεμίου λέγοντος: «Μ ὁ πίπτων οὐκ 
ἀνίσταται, ἢ ὁ ἀποστρέφων οὐκ ἐπιστρέφει»; Καὶ πάλιν, «Μετὰ ταῦτα εἶπον αὐτῇ, 
Μετὰ τὸ πορνεῦσαι δεῦρο ἀνάστρεψον πρὸς μέ». Καὶ διὰ τοῦτο πολλὰς καὶ ἄλλας 
ὁδοὺς διαφόρους ἔδωκεν ἡμῖν, ἵνα ἐκκόψῃ πᾶσαν ἡμῶν πρόφασιν ῥᾳθυμίας. Εἰ γὰρ 
μίαν ὁδὸν εἴχομεν μόνην, διὰ ταύτης εἰσελθεῖν οὐκ ἂν ἠδυνήθημεν. Ταύτην τὴν 
μάχαιραν ἀεὶ φεύγει ὁ διάβολος. Ἥμαρτες; Εἴσελθε εἰς τὴν ἐκκλησίαν, καὶ 
ἐξάλειψόν σου τὴν ἁμαρτίαν. Ὁσάκις ἂν πέσῃς εἰς τὴν ἀγοράν, τοσαυτάκις ἐγείρῃ᾽ 
οὕτως ὁσάκις ἂν ἁμαρτήσῃς, μετανόησον ἐπὶ τῇ ἁμαρτίᾳ μὴ σαυτοῦ ἀπογνῷς᾽ κἂν 
δεύτερον ἁμάρτῃς, δεύτερον μετανόησον, μὴ διὰ ῥαθυμίαν τέλξον ἐκπέσῃς τῆς τῶν 
προκειμένων ἀγαθῶν ἐλπίδος: κἂν ἐν ἐσχάτῃ πολιᾷ ἧς καὶ ἁμάρτῃς, εἴσελθε, 
μετανόησον᾽ ἰατρεῖον γὰρ ἐστιν ἐνταῦθα, οὐ δικαστήριον, οὐκ εὐθύνας 
ἁμαρτημάτων ἀπαιτοῦν, ἀλλὰ συγχώρησιν ἁμαρτημάτων παρέχον. Θεῷ μόνῳ εἰπὲ 
τὴν ἁμαρτίαν σοῦ᾽ «Σοὶ μόνῳ ἥμαρτον καὶ τὸ πονηρὸν ἐνώπιόν σοῦ ἐποίησα»; καὶ 
συγχωρεῖταί σου ἡ ἁμαρτία. Ἔχεις δὲ καὶ ἄλλην ὁδὸν μετανοίας, οὐ δύσκολον, 
ἀλλὰ καὶ πάνυ εὐχερεστάτην. Ποίαν δὲ ταύτην; Κλαῦσον ἐπὶ τῇ ἁμαρτίᾳ σοῦ, καὶ 
διδάχθητι ἐκ τῶν θείων Εὐαγγελίων τοῦτο. Πέτρος ἐκεῖνος, ἡ κορυφὴ τῶν 
ἀποστόλων, ὁ πρῶτος ἐν τῇ Ἐκκλησίᾳ, ὁ φίλος Χριστοῦ, ὁ τὴν ἀποκάλυψιν παρὰ 
ἀνθρώπων μὴ δεξάμενος, ἀλλὰ παρὰ τοῦ πατρός, καθὼς αὐτῷ μαρτυρεῖ ὁ Δεσπότης 

λέγων: «Μακάριος εἶ, Σίμων Βαριωνᾷ, ὅτι σὰρξ καὶ αἷμα οὐκ ἀπεκάλυψέ σοί, ἀλλ᾽ 
ὁ Πατὴρ μου ὁ οὐράνιος»: οὗτος ὁ Πέτρος: Πέτρον δὲ ὅταν εἴπω, τὴν πέτραν λέγω 
τὴν ἀῤῥαγῆ, τὴν κρηπῖδα τὴν ἀσάλευτον, τὸν ἀπόστολον τὸν μέγαν, τὸν πρῶτον 
τῶν μαθητῶν, τὸν πρῶτον κληθέντα, καὶ πρῶτον ὑπακούσαντα᾽ ἐκεῖνος οὐ μικρὸν 
τι πρᾶγμα ἔδρασεν, ἀλλὰ καὶ σφόδρα μέγα, ὡς αὐτὸν ἀρνήσασθαι τὸν Δεσπότην. 
τοῦτο λέγω οὐ κατηγορῶν τοῦ δικαίου, ἀλλὰ σοὶ ὑπόθεσιν διδοὺς τῆς μετανοίας, 
αὐτὸν τὸν Δεσπότην τῆς οἰκουμένης, τὸν κηδεμόνα, τὸν Σωτῆρα τῶν ἁπάντων 
ἠρνήσατο. Ἵνα δὲ ἄνωθεν τὴν ὑπόθεσιν εἴπωμεν, ἐν τῇ παραδόσει εἶδεν ὁ Σωτὴρ 
τινας ἀναχωρήσαντας, καὶ λέγει τῷ Πέτρῳ: «Μὴ μὴ σὺ ἀναχωρῆσαι θέλεις; Ο δὲ 
Πέτρος εἶπε, Κἂν δέῃ με σὺν σοὶ ἀποθανεῖν, οὐ μὴ σε ἀπαρνήσομαι». Τὶ λέγεις, 
Πέτρε; Θεὸς ὁ ἀποφηνάμενος, καὶ ἀντιμάχῃ; Ἀλλ᾽ ὅμως ἡ προαίρεσις τὸ ἴδιον 
ἔδειξε, τῆς δὲ φύσεως ἡ ἀσθένεια ἠλέγχετο. Ταῦτα δὲ πότε; Ἐν νυκτί, ἐν ἦ 
παρεδόθη ὁ Χριστός: τότε οὖν, φησίν, εἱστήκει ὁ Πέτρος παρὰ τὴν ἀνθρακιὰν 
θερμαινόμενος, καὶ κόρη τις προσῆλθε, καὶ λέγει αὐτῷ: «Χθὲς καὶ σὺ μετὰ τούτου 
τοῦ ἀνθρώπου ἧς. Ὁ δέ: Οὐκ οἶδα τὸν ἄνθρωπον τοῦτον». Εἶτα καὶ δεύτερον καὶ 
τρίτον. Καὶ ἐπληρώθη ἡ ἀπόφασις. Εἶτα ὁ Χριστὸς ἐνέβλεψε τῷ πέτρῳ, φωνὴν διὰ 
τοῦ βλέμματος ἀφιξείς᾽ οὐ γὰρ διὰ στόματος αὐτῷ ἐλάλησεν, ἵνα μὴ ἐλέγξῃ αὐτὸν 
ἐπὶ τῶν Ἰουδαίων, καὶ τὸν ἴδιον καταισχύνῃ μαθητήν, ἀλλὰ διὰ τοῦ βλέμματος τὴν 
φωνὴν ἀφῆκε: τουτέστι, Πέτρε, ὃ ἔλεγον, γέγονεν. Ἀμέλει γοῦν καὶ ὁ Πέτρος 
αἰσθανόμενος τότε ἤρξατο κλαίειν, ἀλλ᾽ οὐχ ἁπλῶς ἔκλαυσεν, ἀλλὰ πικρῶς, 
δεύτερον βάπτισμα διὰ τῶν δακρύων ἐκ τῶν ὀφθαλμῶν ποιήσας. Ἀλλὰ κλαύσας 
οὕτω πικρῶς, ἐξήλειψε τὴν ἁμαρτίαν μετὰ ταῦτα δὲ πιστεύξται τὰς κλεῖς τῶν 
οὐρανῶν. Εἰ δὲ Πέτρου κλαυθμὸς τηλικαύτην ἐξήλειψεν ἁμαρτίαν, σὺ ἐὰν 
κλαύσῃς, πῶς οὐκ ἂν ἀπαλείψεις τὴν ἁμαρτίαν; Οὐ γὰρ μικρὸν ἦ ἔγκλημα τὸ 
ἀρνήσασθαι τὸν ἴδιον Δεσπότην, ἀλλὰ μέγα καὶ ἰσχυρόν᾽ ἀλλ᾽ ὅμως τὰ δάκρυα 
ἐξήλειψε τὸ ἁμάρτημα. Κλαῦσον οὖν καὶ σὺ ἐπὶ τῇ ἁμαρτίᾳ σοῦ" ἀλλ᾽ οὐχ ἁπλῶς, 
οὐδὲ μετὰ σχήματος, ἀλλὰ κλαῦσον πικρῶς, ὡς ὁ Πέτρος᾽ ἐξ αὐτοῦ τοῦ βάθους 
προσάγογε τὰς πηγὰς τῶν δακρύων, ἵνα οὕτως σπλαγχνισθεὶς ὁ Δεσπότης 
συγχωρήσῃ σοι τὸ πλημμέλημα: φιλάνθρωπος γὰρ ἐστιν’ αὐτὸς γὰρ εἶπεν: «Οὐ 
θέλω τὸν θάνατον τοῦ ἁμαρτωλοῦ, ὡς τὸ ἐπιστρέψαι, καὶ μετανοῆσαι, καὶ ζῆν 
αὐτόν». Μικρὸν θέλει παρὰ σοῦ πόνον, καὶ αὐτὸς παρέχει τὰ μεγάλα’ πρόφασιν 
ζητεῖ παρὰ σοῦ, ἵνα σοι δῷ θησαυρὸν σωτηρίας. Πρόβαλε δάκρυα, καὶ αὐτὸς σοι 
δίδωσι συγχώρησιν πρόβαλε μετανοίαν, καὶ αὐτὸς σοι παρέχξι ἄφεσιν ἁμαρτιῶν᾽ 
πρόφασιν μικρὰν σὺ εἰσένεγκε, ἵνα εὐπρόσωπον ἔχῃς τὴν ἀπολογίαν. τὰ μὲν γὰρ 
παρ᾽ αὐτοῦ ἐστι, τὰ δὲ παρ᾽ ἡμῶν᾽ τὰ παρ᾽ ἡμῶν ἐὰν εἰσενέγκωμεν, πάλιν καὶ αὐτὸς 
παρέχει τὰ παρ᾽ ἑαυτοῦ. Ἤδη μὲν οὖν τὰ παρ᾽ ἑαυτοῦ αὐτὸς παρέσχεν, ἥλιον, 
σελήνην, ποικίλον χορὸν ἀστέρων ἐθεμελίωσεν, ἀέρα ἐξέχεε, γῆν ἥπλωσε, 
θάλασσαν ἐτείχισεν, ἔδωκεν ὄρη, νάπας, βουνούς, πηγάς, λίμνας, ποταμούς, τὰ 
μυρία γένη τῶν φυτῶν, παραδείσους, τὰ ἀλλὰ πάντα᾽ πάλιν σὺ συνεισένξεγκε 
μικρόν, ἵνα οὕτω καὶ τὰ ἄνω σοι χαρίσηται. Μὴ οὖν ἀμελήσωμεν ἑαυτῶν, μηδὲ 
ἀποστῶμεν τῆς ἡμετέρας σωτηρίας, τοσοῦτον πέλαγος φιλανθρωπίας ἔχοντες τοῦ 

πάντων Δεσπότου, καὶ μετανοοῦντος ἐπὶ ταῖς ἡμετέραις ἁμαρτίαις. Βασιλεία 
οὐρανῶν πρόκειται καὶ παράδεισος, καὶ τὰ ἀγαθὰ «ἃ ὀφθαλμὸς οὐκ εἶδε, καὶ οὖς 
οὐκ ἤκουσε, καὶ ἐπὶ καρδίαν ἀνθρώπου οὐκ ἀνέβη, ἃ ἡτοίμασεν ὁ Θεὸς τοῖς 
ἀγαπῶσιν αὐτόν»: καὶ οὐκ ὀφείλομεν ἅπαντα ποιῆσαι, ἵνα τὶ συνεισενέγκωμεν, 
ὥστε τούτων μὴ ἐκπεσεῖν; Ἢ οὐκ οἶδας Παῦλος τὶ λέγει, ὁ πολλὰ κοπιάσας, καὶ 
μυρία τρόπαια κατὰ τοῦ διαβόλου στήσας, ὁ ἐν σώματι τὴν οἰκουμένην πεζεύσας, ὁ 
γῆν καὶ θάλατταν καὶ ἀέρα περιδραμών, ὁ καθάπερ ὑπόπτερός τις τὴν οἰκουμένην 
περιελθών, ὁ λιθασθείς, ὁ φονευθείς, ὁ τυπτηθείς, ὁ πάντα διὰ τὸ ὄνομα τοῦ Θεοῦ 
παθῶν, ὁ οὐρανίᾳ φωνῇ κληθεὶς ἄνωθεν: ὅρα, οὗτος τὶ λέγει, ποίαν φωνὴν ἔῤῥηξεν: 
Ἔλάβομεν χάριν, φησίν, ἀπὸ τοῦ Θεοῦ, ἀλλὰ κακῷ ἐκοπίασα, καὶ συνεισήνεγκα᾽ 
«Καὶ ἡ χάρις αὐτοῦ ἡ εἰς ἐμὲ κενὴ οὐκ ἐγενήθη" ἀλλὰ καὶ περισσότερον αὐτῶν 
πάντων ἐκοπίασα καὶ συνεισήνεγκα». Οἴδαμεν, φησίν, οἴδαμεν τῆς χάριτος τὸ 
μέγεθος, ὃ ἐλάβομεν, ἀλλ᾽ οὐκ ἀργὸν με εὗρε: φανερὰ τὰ παρ᾽ ἐμοῦ εἰσενεχθέντα. 
Οὕτως οὖν καὶ ἡμεῖς τὰς χεῖρας πρὸς ἐλεημοσύνην διδάξωμεν, ἵνα 
συνεισενέγκωμεν μικρὸν τι κλαύσωμεν ἐπὶ τῇ ἁμαρτίᾳ, θρηνήσωμεν ἐπὶ τῇ ἀνομίᾳ, 
ἵνα δόξωμεν μικρὸν τι συνεισφέρειν, ἐπειδὴ καὶ μεγάλα τὰ μέλλοντα δίδοσθαι ἡμῖν, 
καὶ ὑπερβαίνει τὴν ἡμετέραν δύναμιν" παράδεισος γὰρ ἐστι, καὶ βασιλεία οὐρανῶν: 
ἧς γένοιτο πάντας ἡμᾶς ἐπιτυχεῖν, χάριτι καὶ φιλανθρωπίᾳ τοῦ Κυρίου ἡμῶν Ἰησοῦ 
Χριστοῦ, μεθ᾽ οὗ τῷ Πατρὶ ἅμα τῷ ἁγίῳ Πνεύματι, δόξα, κράτος τιμή, νῦν καὶ ἀεί, 
καὶ εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ Δ᾽. Περὶ μετανοίας καὶ εὐχῆς 


α΄. Οἱ ποιμένες τὰ πρόβατα ἔνθα ἂν ἴδωσι βαθυτέραν οὖσαν τὴν πόαν, συνεχῶς 
ἄγουσι, καὶ οὐ πρότερον ἐκεῖθεν ἐγείρουσιν, ἕως ἂν αὐτὴν πᾶσαν ἀποκείρῃ τὰ 
ποίμνια. Τούτους δὲ καὶ ἡμεῖς μιμούμενοι, τετάρτην ταύτην ἤδη ἡμέραν εἰς τὸν τῆς 
μετανοίας τρόπον βόσκομεν τοῦτο τὸ ποίμνιον, καὶ οὐδέπω καὶ σήμερον ἀναστῆσαι 
παρασκευοζόμεθα: ὁρῶμεν γὰρ πολλὴν οὖσαν ἔτι νομῆς εὐπορίαν, καὶ πολλὴν 
τέρψιν ὁμοῦ καὶ ὠφέλειαν. 


Οὐδὲ γὰρ οὕτως αἱ κόμαι τῶν δένδρων ἀντὶ στέγης τοῖς προβάτοις γινόμεναι κατὰ 
τὸ μεσημβρινὸν τῆς ἡμέρας ἀναπαύουσι τὰ πρόβατα, ποθεινὴν τε καὶ ὠφέλιμον 
παρέχουσι τὴν σκιάν, καὶ μετὰ πολλῆς κατακοιμίζουσι τῆς ἡδονῆς, ὡς ἡ τῶν θείων 
Γραφῶν ἀνάγνωσις τὰς ὀδυνωμένας ψυχὰς καὶ ἀθυμίᾳ κατεχομένας ἀνακτᾶται καὶ 
καταψύχει, τὸ μὲν σφοδρὸν καὶ διακαὲς τῆς ὀδύνης ἀποχριομένη, παραμυθίαν δὲ 
σκιᾶς ἁπάσης ἡδίω καὶ τερπνοτέραν παρέχουσα. Οὐ γὰρ μόνον ἐν ταῖς τῶν 
χρημάτων ζημίαις, οὐδὲ ἐν ταῖς τῶν τέκνων ἀποβολαῖς, οὔτε ἐν τοῖς ἄλλοις τοῖς 
τοιούτοις, ἀλλὰ καὶ ἐν ταῖς τῶν ἁμαρτιῶν περιστάσεσι πολλὴν ἡμῖν αὐτὴ παρέχει 
τὴν παραμυθίαν. Ὅταν γὰρ ἄνθρωπος ὑπὸ ἁμαρτίας ἁλοὺς καὶ ὑποσκελισθεὶς 
καταπέσῃ, εἶτα κατεσθίῃ αὐτὸν τὸ συνειδός, καὶ τῆς ἁμαρτίας συνεχῶς 
ἀναμιμνήσκων, ἑαυτὸν ἀποπνίγῃ τῇ τῆς ἀθυμίας ὑπερβολῇ, καὶ καθ᾽ ἑκάστην 
ἐμπυρίζεται τὴν ἡμέραν, καὶ μυρίῳ παρακαλούντων, ἂν μὴ προσίηται τὴν 
παράκλησιν, εἰσελθὼν εἰς τὴν ἐκκλησίαν, καὶ ἀκούσας ὅτι πολλοὶ τῶν ἁγίων 
πεσόντες ἀνέστησαν, καὶ εἰς τὴν προτέραν πάλιν ἐπανῆλθον εὐδοκίμησιν, 
λανθανόντως λαβὼν τὴν παραμυθίαν ἀπέρχεται. Καὶ ἀνθρώποις μὲν πολλάκις 
ἁμαρτάνοντες οὔτε ἐκκαλύψαι τὸ πλημμέλημα ὑπομένομεν αἰσχυνόμενοι καὶ 
ἐρυθριῶντες, κἂν δὲ ἐκκαλύψωμεν, οὐδὲν καρπωσόμεθα τοσοῦτον. ὅταν δὲ Θεὸς 
παρακαλῇ, καὶ τῆς καρίδας ἅπτηται, πᾶσα ταχέως φυγαδευθήσεται σατανικὴ λύπη. 
Διὰ τοῦτο καὶ πτώματα τῶν δικαίων ἐστὶν ἡμῖν ἀνάγραπτα, ἵνα οἵ τε κατορθοῦντες, 
οἵ τε ἁμαρτάνοντες τὰ μέγιστα ἐκ τούτων κερδάνωσιν. Ὁ γὰρ ἁμαρτάνων οὐκ 
ἔρχεται εἰς ἀπόγνωσιν καὶ ἀπελπισμόν, ἰδὼν ἕτερον πεσόντα, καὶ πάλιν ἀναστῆναι 
δυνηθέντα᾽ ὁ δὲ δικαιοσύνην ἐργαζόμενος, σπουδαιότερος ἔσται καὶ 
ἀσφαλέστερος. Ὅταν γὰρ τῶν αὐτοῦ πολὺ βελτιόνων πολλοὺς καταπεσόντας ἴδῃ, 
τῷ φόβῳ τῆς ἐκείνων πτώσεως σωφρονιζόμενος, ἐναγώνιος ἔσται πάντοτε, καὶ 
πολλὴν περὶ ἑαυτὸν ἐπιδείξεται τὴν ἀσφάλειαν" καὶ οὕτως ὁ μὲν τὴν ἀρετὴν 
κατορθῶν, ὁ δὲ ἁμαρτάνων τῆς ἀπογνώσεως ἀπαλλαγείς, ὁ μὲν στήσεται ἀσφαλῶς, 
ὁ δὲ ἐπανήξει ταχέως, ὅθεν ἐξέπεσεν. Ὅταν γὰρ ἡμᾶς ἄνθρωπος παρακαλῇ 
λυπουμένους, καὶ δόξωμεν πρὸς ὀλίον παραμυθεῖσθαι, πάλιν εἰς τὴν αὐτὴν ἀθυμίαν 
καταπίπτομεν᾽ ἐπὰν δὲ ὁ Θεὸς προτρέπηται δι᾽ ἑτέρων ἁμαρτησάντων, καὶ 
μετανοησάντων, καὶ σωθέντων, φανερὰν ἡμῖν ποιεῖ τὴν αὐτοῦ ἀγαθότητα, ἵνα μὴ 
ἀμφιβάλλωμεν περὶ τῆς ἑαυτῶν σωτηρίας, ὁμολογουμένην καὶ ἀσφαλῆ δεχόμενοι 
τὴν παράκλησιν. Ὥσπερ οὖν ἐν ταῖς τῶν ἁμαρτημάτων περιστάσεσιν, οὕτω καὶ ἐν 

ταῖς τῶν κινδύνων ἐπαγωγαοῖς, ἱκανὸν τοῖς ἀθυμοῦσι φάρμακον αἱ παλαιαὶ τῶν 
Γραφῶν ἱστορίαι παρέχουσι πᾶσι τοῖς βουλομένοις προσέχειν. Καὶ εἴτε χρημάτων 
δήμευσις, εἴτε συκοφαντῶν ἐπήρειαι, εἴτε δεσμωτήρια, εἴτε μάστιγες, κἂν ὁτιοῦν 
ἕτερον τῶν δεινῶν ἡμᾶς καταλάβῃ, ἀποβλέποντες εἰς τοὺς δικαίους τοὺς τὰ αὐτὰ 
παθόντας καὶ ὑπομείναντας, ταχέως εἰς ἑαυτοὺς ἐλθεῖν δυνησόμεθα. Ἐπὶ μὲν γὰρ 
τῶν τοῦ σώματος παθῶν τὸ πρὸς τοὺς πάσχοντας ἀφορᾷν ἐπιτείνει τὴν νόσον τοῦ 
ἀῤῥωστοῦντος, πολλάκις δὲ καὶ οὐκ οὖσαν ἐργάζεται: οἷον ὀφθαλμοὺς πάσχοντας 
ἰδόντες τινές, μετέλαβον τοῦ νοσήματος ἀπὸ τῆς θέας μόνης᾽ ἐπὶ δὲ ψυχῆς οὐχ, 
οὕτως, ἀλλὰ τὸ ἐναντίον γίνεται, καὶ τὸ συνεχῶς ἐννοεῖν τοὺς τὰ τοιαῦτα 
πεπονθότας, ἡμῖν κουφοτέραν ποιεῖται τὴν ἐπὶ τῆς ἡμετέροις κακοῖς ἀθυμίαν. Διὰ 
τοῦτο καὶ ὁ Παῦλος τοὺς ὄντας πιστοὺς τοῦτον παρακαλεῖ τὸν τρόπον, οὐχ ὅτι τοὺς 
ζῶντας μόνον ἁγίους, ἀλλὰ καὶ τοὺς ἀποθανόντας εἰς μέσον παράγων. Ἑβραίοις μὲν 
γὰρ διαλεγόμενος μέλλουσιν ὑποσκελίζεσθαι καὶ καταπίπτειν, τοὺς ἁγίους ἄνδρας 
εἰς μέσον παράγει, τὸν Δανιήλ, τοὺς παῖδας τοὺς τρεῖς, τὸν Ἡλίαν, τὸν Ἐλισσαῖον, 
οὑτωσὶ λέγων «Ἔφραξζαν στόματα λεόντων, ἔσβεσαν δύναμιν πυρός, ἔφυγον 
στόματα μαχαίρας, ἐλιθάσθησαν, ἐμπαιγμῶν καὶ μαστίγων πεῖραν ἔλαβον, ἔτι δὲ 
δεσμῶν καὶ φυλακῆς" περιῆλθον ἐν μηλωταῖς, ἐν αἰγείοις δέρμασιν, ὑστερούμενοι, 
θλιβόμενοι, κακουχούμενοι, ὧν οὐκ ἦν ἄξιος ὁ κόσμος». 


Ἡ δὲ κοινωνία τῶν παθῶν τοῖς ὀδυνωμένοις παρέχει παραμυθίαν: καὶ καθάπερ τὸ 
μόνον παθεῖν τι δεινόν, ἀπαραμύθητον ἔχει τὸ κακόν, οὕτω τὸ εὑρεῖν ἕτερον τοῖς 
αὐτοῖς περιπεσόντα κακοῖς κουφοτέραν ἐργάζεται τὴν πληγήν. 


β᾽. Ἵν᾽ οὖν ἐν πᾶσι τοῖς δοκοῦσι ἡμᾶς ἐνοχλεῖν μὴ καταπίπτωμεν, μετὰ ἀκριβείας 
προσέχωμεν ταῖς τῶν Γραφῶν ἱστορίαις πολλῆς γὰρ ὑπομονῆς ἐντεῦθεν ληψόμεθα 
ἀφορμήν, οὐ τῇ κοινωνίᾳ τῶν τὰ αὐτὰ παθόντων παραμυθούμενοι μόνον, ἀλλὰ καὶ 
τῷ μανθάνειν τὸν τρόπον τῆς ἀπαλλαγῆς τῶν ἐπαγομένων ἡμῖν δεινῶν, καὶ μετὰ τὴν 
ἄνεσιν μένειν πάλιν ἐπὶ τῆς αὐτῆς, καὶ μήτε εἰς ῥαθυμίαν ἐκπίπτειν, μήτξ εἰς 
ἀπόνοιαν αἴρεσθαι. Τὸ μὲν γὰρ κακῶς πράττοντας συστέλλεσθαι καὶ ταπεινοῦσθαι 
καὶ πολλὴν εὐλάβειαν ἐπιδείκνυσθαι, θαυμαστὸν οὐδέν᾽ αὕτη γὰρ ἡ τῶν πειρασμῶν 
φύσις καὶ τοὺς λιθίνην ἔχοντας καρδίαν καταναγκάζει τοῦτο ποιεῖν, τὸ λυπεῖσθαι: 
ψυχῆς δὲ ἐστιν εὐλαβοῦς, καὶ τὸν Θεὸν ἐχούσης διηνεκῶς πρὸ ὀφθαλμῶν, καὶ μετὰ 
τὴν τῶν πειρασμῶν ἀπαλλαγὴν μηδέποτε εἰς λήθην ἐμπεσεῖν" ὅπερ Ἰουδαῖοι 
συνεχῶς ἔπασχον. Διὸ καὶ σκώπτων αὐτοὺς ὁ προφήτης ἔλξγεν᾽ «Ὅταν ἀπέκτεινεν 
αὐτούς, τότε ἐζήτουν αὐτόν, καὶ ἐπέστρεφον, καὶ ὄὥρθριζον πρὸς τὸν Θεόν». Καὶ 
Μωῦσῆς δὲ αὐτοῖς τοῦτο αὐτὸ συνειδώς, παρήνει συνεχῶς λέγων᾽ «Φαγὼν καὶ 
πιὼν καὶ ἐμπλησθείς, πρόσεχε σεαυτῷ, μὴ ἐπιλάθῃ Κυρίου τοῦ Θεοῦ σου». Τοῦτο 
γοῦν καὶ ἐγένετο: «Ἔφαγε γάρ, φησίν, Ἰακώβ, καὶ ἐλιπάνθη, ἐπαχύνθη, καὶ 
ἀπελάκτισεν ὁ ἠγαπημένος». Διόπερ οὐ διὰ τοῦτο χρὴ θαυμάζειν τοὺς ἁγίους, ὅτι 
τῆς θλίψεως αὐτῆς ἀκμαζούσης, οὕτως ἦσαν εὐλαβεῖς καὶ φιλόσοφοι, ἀλλ᾽ ὅτι καὶ 
τοῦ χειμῶνος παρελθόντος καὶ γαλήνης γινομένης, ἐπὶ τῆς αὐτῆς ἔμενον ἐπιεικείας 

καὶ σπουδῆς. Καὶ ἵππον δὲ ἐκεῖνον θαυμάζειν μάλιστα χρὴ τὸν χωρὶς χαλινοῦ 
δυνάμενον εὔρυθμα βαδίζειν: ἂν δέ, κημοῦ καὶ χαλινοῦ κατέχοντος αὐτόν, εὐτακτῇ, 
θαυμαστὸν οὐδέν᾽ οὐ γὰρ τῇ εὐγενείᾳ τοῦ ζῴου ἀλλὰ τῇ ἀνάγκη τοῦ χαλινοῦν τὴν 
εὐταξίαν λογίσασθαι χρή. Τοῦτο καὶ ἐπὶ ψυχῆς ἔστιν εἰπεῖν, ὅτι φόβου μὲν 
ἐπικειμένου ἠρεμεῖν, θαυμαστὸν οὐδέν᾽ ὅταν δὲ παρέλθωσιν οἱ πειρασμοί, καὶ τὸν 
χαλινὸν τοῦ φόβου περιέλῃ τις, τότε μοι δεῖξον φιλοσοφίαν ψυχῆς, καὶ τὴν 
εὐταξίαν ἅπασαν. Ἀλλὰ φοβοῦμαι μὴ βουλόμενος Ἰουδαίων κατηγορεῖν, τῆς 
ἡμετέρας κατηγορήσω πολιτείας" ἐπεὶ καὶ ἡμεῖς ἡνίκα ἐσαλευόμεθα ἀπὸ τε λιμοῦ 
καὶ λοιμοῦ καὶ χαλάζης καὶ ἀβροχίας καὶ ἐμπρησμῶν καὶ ἐπαναστάσεως ἐχθρῶν, 
οὐχὶ καθ᾽ ἑκάστην ἡμέραν ἡ ἐκκλησία τῷ πλήθει τῶν συναγομένων ἐστενοχωρεῖτο; 
Καὶ πολλῇ τις ἦν ἡμῶν ἡ φιλοσοφία καὶ ὑπεροψία τῶν βιωτικῶν πραγμάτων, καὶ 
οὔτε χρημάτων πόθος, οὔτε δόξης ἐπιθυμία, οὔτε ὄρεξις καὶ ἔρως ἀσελγείας, οὔτε 
ἄλλος τις λογισμὸς πονηρὸς τότε ἠνώχλει, ἀλλὰ πάντες εἰς θεοσέβειαν ἑαυτοὺς 
ἐπεδώκατε, μετὰ δεήσεως καὶ δακρύων᾽ καὶ ὁ πόρνος μὲν ἐσωφρόνει τότε, ὁ δὲ 
μνησίκακος ἐπὶ τὰς καταλλαγὰς ἐτρέπετο, ὁ πλεονέκτης πρὸς ἐλεημοσύνην 
ἐκάμπτετο, ὁ ὀργίλος καὶ θρασὺς εἰς ταπεινοφροσύνην καὶ πραότητα μετεβάλλετο" 
καὶ ἐπὰν ὁ Θεὸς τὴν ὀργὴν ἐκείνην διεσκέδασε, καὶ τὸν χειμῶνα παρήγαγε, καὶ 
γαλήνην ἐποίησεν ἐκ τοσούτων κυμάτων, εἰς τὰς πρότερον πάλιν ἐπανήλθομεν 
προλήψεις. Καίτοι γε οὐκ ἐπαυόμην τότε παρ᾽ αὐτὸν τὸν καιρὸν τῶν πειρασμῶν 
προλέγων ταῦτα, καὶ προδιαμαρτυρόμενος᾽ ἀλλ᾽ ὅ ὅμως οὐδὲν ἡμῖν ἐγένετό τι πλέον, 
ἀλλ᾽ ὡς ὄναρ καὶ σκιὰν παρελθοῦσαν, οὕτως ἅπαντα ἐκεῖνα τῆς διανοίας ἐξεβάλετε. 
Διὰ δὴ τοῦτο δέδοικα νῦν μᾶλλον ἢ τότε, καὶ ὃ τότε ἔλεγον, νῦν δέδοικα μειζόνως, 
μὴ χαλεπωτέρα τῶν προτέρων ἐπισπασώμεθα κακά, καὶ τότε δεξώμεθα πληγὴν 
ἀνίατον ἐκ τοῦ Θεοῦ. Ὅτε γὰρ τις συνεχῶς ἁμαρτάνων συγγνώμης τυγχάνει παρὰ 
τοῦ Θεοῦ, εἶτα μηδὲν ἀπὸ τῆς ἀνεξικακίας ταύτης κερδάνῃ ὁ ἄνθρωπος εἰς τὴν τῆς 
κακίας ἀπαλλαγήν, λοιπὸν τοῦτον παρασκευάζει, ὥστε καὶ μὴ βουλόμενον αὐτὸν 
τὸν κολοφῶνα τῶν κακῶν ἐπαγαγεῖν, καὶ ἐκτρίψαι αὐτὸν τέλεον, καὶ μηκέτι δοῦναι 
μετανοίας τινὰ προθεσμίαν, ὃ καὶ ἐπὶ τοῦ Φαραὼ συνέβη. Ἐπειδὴ γὰρ προτέρᾳ, καὶ 
δευτέρᾳ, καὶ τρίτῃ, καὶ τετάρτῃ, καὶ ταῖς μετ᾽ ἐκείνας πληγαῖς, πολλῆς ἀπήλαυσε 
μακροθυμίας παρὰ τοῦ Θεοῦ, οὐδὲν ἐγένετο αὐτῷ τι χρήσιμον, ἐξετρίβη λοιπὸν καὶ 
ἠφανίσθη μετὰ τῆς πόλεως ἄρδην. Τοῦτο καὶ Ἰουδαῖοι πεπόνθασι. Διὸ καὶ ὁ 
Χριστὸς μέλλων αὐτοὺς ἀφανίζειν καὶ ἐρημίαν ἐπάγειν αὐτοῖς ἀδιόρθωτον, οὕτως 
ἔλεγε: «Ποσάκις ἠθέλησα ἐπισυναγαγεῖν τὰ τέκνα σοῦ, καὶ οὐκ ἠθελήσατε, Ἰδοὺ 
ἀφίεται ὁ οἶκος ὑμῶν ἔρημος». Δέδοικα οὖν μὴ καὶ ἡμεῖς τὰ αὐτὰ πάθωμεν, ὅτι 
οὔτε τοῖς ἀλλοτρίοις, οὔτε τοῖς ἡμετέροις σωφρονιζώμεθα κακοῖς. Οὐ πρὸς ὑμᾶς δὲ 
μόνον λέγω ταῦτα τοὺς νῦν παρόντας, ἀλλὰ καὶ πρὸς τοὺς ἀποῤῥαγέντας τῆς 
καθημερινῆς σπουδῆς, καὶ τῶν προτέρων θλίψεων ἐπιλελησμένους: πρὸς οἣς οὐ 
διέλιπον ἀεὶ διαῤῥηγνύμενος, καὶ λέγων, ὅτι εἰ καὶ παρῆλθον οἱ πειρασμοί, μενέτω 
ἐν ταῖς ψυχαῖς ἡμῶν τῶν πειρασμῶν ἡ μνήμη. ἵνα καὶ τῆς εὐεργεσίας συνεχῶς 
μνημονεύοντες, διηνεκῶς εὐχαριστῶμεν τῷ ταύτην παρασχόντι Θεῷ. 

γ΄. Ταῦτα καὶ τότε ἔλεγον, καὶ νῦν λέγω ὑμῖν, καὶ δι᾽ ὑμῶν ἐκείνοις μιμησώμεθα 
τοὺς ἁγίους, οἵτινες οὔτε ὑπὸ τῶν θλίψεων κατεπόθησαν, οὔτε ὑπὸ τῆς ἀνέσεως 
χαυνότεροι γεγόνασιν, ὅπερ πολλοὶ τῶν ἀνθρώπων νῦν πάσχομεν, καθάπερ τὰ 
κοῦφα τῶν πλοίων ὑπὸ πάσης περιστάσεως κυμάτων περιαντλούμενα βαπτίζξται. 
Καὶ γὰρ πενία πολλάκις ἡμῖν ἐπελθοῦσα ἐβάπτισε καὶ ὑποβρυχίους ἡμᾶς ἐποίησε, 
καὶ πλοῦτος προσγενόμενος, πάλιν ἐφύσησεν ἡμᾶς, καὶ εἰς ἐσχάτην ὀλιγωρίαν 
ἐνέβαλξ. Διὸ παρακαλῶ, παραλιπόντες ἅπαντα, τὰς ἑαυτῶν ψυχὰς ῥυθμίσωμεν πρὸς 
σωτηρίαν ἕκαστος ἡμῶν: ταύτης γὰρ καλῶς διακειμένης, ὅπερ ἂν ἐμπέσῃ τῶν 
δεινῶν, κἂν λιμός, κἂν νόσος, κἂν συκοφαντία, κἂν χρημάτων διαρπαγῇ, κἂν ὃ τι 
ἄλλο οὖν, φορητὸν ἔσται καὶ κοῦφον, διὰ τὴν τοῦ Δεσπότου ἐντολὴν καὶ τὴν εἰς 
αὐτὸν ἐλπίδα ὥσπερ πάλιν τῆς ψυχῆς πρὸς τὸν Θεὸν οὐκ ἐχούσης καλῶς, κἂν 
πλοῦτος ἐπιῤῥέῃ, κἂν παῖδες παρῶσι, κἂν μυρίων ἀπόλαυσις ἢ χρημάτων, ἀθυμίας 
πολλὰς ἐπισπάσεται ὁ τοιοῦτος καὶ φροντίδας. Μὴ τοίνυν πλοῦτον ζητῶμεν, μὴ 
πενίαν φεύγωμεν, ἀλλὰ πρὸ πάντων τῆς ἑαυτῶν ἐπιμελώμεθα ψυχῆς ἕκαστος, καὶ 
ποιῶμεν ἐπιτηδείαν αὐτὴν πρὸς τε τοῦ παρόντος βίου οἰκονομίαν, καὶ πρὸς τὴν 
ἐντεῦθεν ἐκεῖσε ἀποδημίαν. Ἔτη γὰρ μικρόν, καὶ ἡ δοκιμασίᾳ ἑκάστου ἡμῶν 
γενήσεται, ἡνίκα πάντες παραστῶμεν τῷ φοβερῷ βήματι τοῦ Χριστοῦ, 
περιβεβλημένοι τὰς ἑαυτῶν πράξεις, καὶ τοῖς ὀφθαλμοῖς ἡμῶν ὁρῶντες, τοῦτο μὲν 
τὰ δάκρυα τῶν ὀρφανῶν, τοῦτο δὲ τὰς αἰσχρὰς ἀσελγείας, ἐν αἷς ἐμιάναμεν τὰς 
ἑαυτῶν ψυχάς, τοῦτο δὲ τοὺς στεναγμοὺς τῶν χηρῶν, τοῦτο δὲ τοὺς κονδυλισμοὺς 
τῶν πενήτων, τὰς ἁρπαγὰς τῶν πτωχῶν: οὐ μόνον δὲ ταῦτα, καὶ τὰ τούτοις ὅμοια, 
ἀλλ᾽ εἰ τι καὶ ἐν διανοίᾳ ἄτοπον διεπράξαμεν᾽ ὅτι αὐτὸς ἐστιν «Ἐνθυμήσεως 
δικαστής, καὶ ἐννοιῶν κριτής»; καὶ πάλιν: «Ἐτάζων καρδίαις καὶ νεφρούς». καί, 
«ἀποδιδοὺς ἑκάστῳ κατὰ τὸ ἔργον αὐτοῦ»»" 


Οὗτος δὲ μοι λόγος οὐ πρὸς τοὺς ἐν τῷ βίῳ ἐξεταζόμενους μόνον ἐστίν, ἀλλὰ καὶ 
πρὸς τοὺς ἐν τοῖς ὄρεσι τὰς ἑαυτῶν καλύβας πηξαμένους τοῦ μοναδικοῦ ἕνεκεν 
βίου, ὅτι οὐ μόνον τὰ σώματα αὐτῶν οἱ τοιοῦτοι φυλάττειν ὀφείλουσιν ἀπὸ 
μολυσμοῦ πορνείας, ἀλλὰ καὶ τὴν ψυχὴν ἀπὸ πάσης σατανικῆς πλεονεξίας. Οὐ γὰρ 
γυναιξὶ μόνον διαλέγεται ὁ ἀπόστολος Παῦλος, ἀλλὰ καὶ ἀνδράσι καὶ ὁλοκλήρῳ τῇ 
Ἐκκλησίᾳ, ὅτι, φησί, τὴν παρθενευομένην ψυχὴν εἶναι δεῖ ἁγίαν καὶ σώματι καὶ 
πνεύματι: καὶ πάλιν, «Παραστήσατε τὰ σώματα ὑμῶν παρθένον ἁγνήν» ἁγνὴν δὲ 
πῶς; «Μὴ ἔχουσα σπίλον ἢ ῥυτίδα». Ἐπεὶ κἀκεῖναι αἱ παρθένοι ἦσαν τῷ σώματι, 
ἀλλ᾽ οὐχ ἁγναὶ τῇ καρδίᾳ, ἀλλ᾽ εἰ καὶ μὴ ἀνὴρ αὐτὰς διέφθειρε, ἀλλ᾽ ὁ τῶν 
χρημάτων διέφθειρεν ἔρως τὸ σῶμα αὐτῶν ἦν καθαρόν, ἀλλ᾽ ἡ ψυχὴ αὐτῶν 
πολλῆς ἦν ἐμπεπλησμένη τῆς μοιχείας, πονηρῶν λογισμῶν εἰς αὐτὰς χωρησάντων, 
τῆς τε φιλοχρηματίας, καὶ ἀσπλαγχνίας καὶ ὀργῆς, καὶ φθόνου, καὶ ἀργίας, καὶ 
λήθης, καὶ ὑπερηφανίας, λυμαινομένων πάντων τὴν σεμνότητα τῆς παρθενίας 
αὐτῶν. Διὸ καὶ ὁ Παῦλος ἔλεγεν: «Ἵνα ἡ παρθένος ἢἦ ἁγία καὶ σώματι καὶ 
πνεύματι» καὶ πάλιν, «Παρθένον ἁγνὴν παραστῆσαι τῷ Χριστῷ». Ὥσπερ γὰρ τὸ 
σῶμα ὑπὸ μοιχειῶν διαφθείρεται, οὕτω καὶ ἡ ψυχὴ ὑπὸ λογισμῶν σατανικῶν 

μιαίνεται, ὑπὸ δογμάτων διεφθαρμένων, ὑπὸ νοημάτων ἀτόπων. Ὁ γὰρ λέγων, 
Παρθένος εἰμι τῷ σώματι, τῇ δὲ ψυχῇ φθονεῖ τῷ ἀδελφῷ, οὗτος οὐκ ἔστι παρθένος: 
τῇ γὰρ παρθενίαν αὐτοῦ διέφθειρεν ἡ τοῦ φθόνου μίξις. Πάλιν ὁ κενόδοξος οὐκ 
ἔστι παρθένος" τὴν γὰρ παρθενίαν αὐτοῦ διέφθειρεν ὁ τῆς βασκανίας ἔρως: τὸ γὰρ 
πάθος εἰσελθόν, τῆς ψυχῆς ἔλυσεν αὐτοῦ τὴν παρθενίαν. Ὁ δὲ μισῶν τὸν ἀδελφὸν 
αὐτοῦ, οὗτος ἀνθρωποκτόνος ἐστὶ μᾶλλον ἢ παρθένος: καὶ ἁπαξαπλῶς, ἕκαστος εἰς 
ὃ κρατεῖται πάθος πονηρόν, ἐν τούτῳ τὴν παρθενίαν αὐτοῦ διαφθείρει. Διὰ τοῦτο ὁ 
Παῦλος πάσας τὰς πονηρᾶς ταύτας ἐξώρισε μίξεις, καὶ κελεύει παρθένους ἡμᾶς 
εἶναι οὕτως, ὡς μηδένα λογισμὸν ἐναντίον παραδέχεσθαι ἑκουσίως τῇ ψυχῇ. 


δ᾽. Τὶ οὖν πρὸς ταῦτα λέγωμεν; Πῶς ἐλεηθῶμεν; Πῶς σωθῶμεν; Ἐγὼ λέγω τὴν 
εὐχὴν ἐν τῇ καρδίᾳ ἀναλάβωμεν πάντοτε, καὶ τοὺς ταύτης καρπούς, λέγω δὴ τὴν 
ταπεινοφροσύνην καὶ πραότητα. «Μάθετε γάρ, φησίν, ἀπ᾿ ἐμοῦ, ὅτι πρᾶός εἰμι καὶ 
ταπεινὸς τῇ καρδίᾳ, καὶ εὑρήσετε ἀνάπαυσιν ταῖς ψυχαῖς ὑμῶν»: καὶ πάλιν ὁ Δαυΐδ᾽ 
«Θυσία τῷ Θεῷ πνεῦμα συντετριμμένον: καρδίαν συντετριμμένην καὶ 
τεταπεινωμένην ὁ Θεὸς οὐκ ἐξουδενώσει». Οὐδὲν γὰρ οὕτως ἀποδέχεται ὁ Θεὸς καὶ 
ἀγαπᾷ, ὡς ψυχὴν πρᾶον καὶ ταπεινόφρονα καὶ εὐχάριστον. Βλέπε οὐκ καὶ σύ, 
ἀδελφέ, ἐπὰν ἴδῃς τι τῶν ἀδοκήτων προσπεσὸν καὶ ἐνοχλοῦν σοι, μὴ πρὸς 
ἀνθρώπους καταφυγῆς, καὶ πρὸς θνητὴν ἴδῃς βοήθειαν, ἀλλὰ πάντας παραδραμὼν 
ἀνάδραμε τῇ διανοίᾳ σοὺ πρὸς τὸν τῶν ψυχῶν ἰατρόν. Καρδίαν γὰρ θεραπεῦσαι 
ἐκεῖνος μόνος δύναται ὁ πλάσας καταμόνας τὰς καρδίας ἡμῶν, καὶ συνιεὶς πάντα τὰ 
ἔργα ἡμῶν᾽ αὐτὸς δύναται εἰς τὸ συνειδὸς ἡμῶν εἰσελθεῖν, καὶ τῆς διανοίας 
ἅψασθαι, καὶ παρακαλέσαι τὴν ψυχήν. Ἐὰν δὲ ἐκεῖνος μὴ παρακαλέσῃ τὰς καρδίας 
ἡμῶν, τὰ παρὰ ἀνθρώπων περιττὰ καὶ ἀνόνητα ὥσπερ πάλιν τοῦ Θεοῦ 
παρακαλοῦντος καὶ παραμυθουμένου, κἂν μυρία ἄνθρωποι παρενοχλῶσιν, οὐδὲ εἰς 
τὸ τυχὸν ἡμᾶς παραβλάψαι δυνήσονται: ὅταν γὰρ ἐκεῖνος στερεώσῃ καρδίαν, 
οὐδεὶς αὐτὴν διασεῖσαι δύναται. 


Ταῦτα οὖν εἰδότες, ἀγαπητοί, ἀεὶ πρὸς τὸν Θεὸν καταφεύγωμεν, τὸν καὶ 
βουλόμενον καὶ δυνάμενον λῦσαι ἡμῶν τὰς συμφοράς. Ἀνθρώπους μὲν γὰρ ὅταν 
δέῃ παρακαλέσαι, καὶ πυλωροῖς ὑμᾶς συντυχεῖν ἀνάγκη πρότερον, καὶ παρασίτους 
καὶ κόλακας παρακαλέσαι, καὶ ὁδὸν πολλὴν ἀπελθεῖν᾽ ἐπὶ δὲ τοῦ Θεοῦ οὐδὲν 
τοιοῦτόν ἐστιν, ἀλλὰ χωρὶς μεσίτου παρακαλεῖται, χωρὶς χρημάτων, χωρὶς δαπάνης 
ἐπινεύει τῇ δεήσει: ἀρκεῖ μόνον βοῆσαι τῇ καρδίᾳ καὶ δάκρυα προσενέγκαι, καὶ 
εὐθέως εἰσελθὼν αὐτὸν ἐπισπάσῃ. Καὶ ἄνθρωπον μὲν παρακαλοῦντες πολλάκις 
δεδοίκαμεν, μὴ τις τῶν ἐχθρῶν παρών, ἢ φίλος, ἢ τις τῶν ἀντιδίκων ἀκούσῃ τοῦ 
πράγματος, καὶ ἄλλος ἐκφάνῃ τὰ λεγόμενα, καὶ διαφθειρῃ τὸ δίκαιον" ἐπὶ δὲ τοῦ 
Θεοῦ οὐδὲν τούτων ὑποπτεῦσαι ἔνι. Ὅταν γὰρ βούλῃ με, φησί, παρακαλέσαι, μόνος 
μοι πρόσελθε μηδενὸς παρόντος, τουτέστι, τῇ καρδίᾳ βόησον, μὴ κινῶν τὰ χείλη. 
«Εἴσελθε γάρ, φησίν, εἰς τὸ ταμεῖόν σου" ἀπόκλεισον τὴν θύραν σου, καὶ πρόσευξαι 
τῷ Πατρὶ σου τῷ ἐν τῷ κρυπτῷ: καὶ ὁ Πατὴρ σου ὁ βλέπων ἐν τῷ κρυπτῷ, 

ἀποδώσει σοι ἐν τῷ φανερῷ». Ὅρα τιμῆς ὑπερβολήν: ὅταν μὲ παρακαλῆς, φησί, 
μηδεὶς βλεπέτω᾽ ὅταν δὲ ἐγὼ σε τιμῶ, τὴν οἰκουμένην φέρω μάρτυρα τῆς 
εὐεργεσίας. Πειθώμεθα τοίνυν, καὶ μὴ πρὸς ἐπίδειξιν εὐχώμεθα, μηδὲ κατὰ τῶν 
ἐχθρῶν τὴν ἡμετέρων, καὶ μὴ τὸν τρόπον τῆς βοηθείας διδάσκωμεν αὐτόν. Εἰ γὰρ 
ἀνθρώποις τοῖς συνηγοροῦσι καὶ ῥητορεύουσιν ἐπὶ τῶν ἔξωθεν δικαστῶν τὰ 
πράγματα τὰ ἡμέτερα λέγομεν μόνον, τὸν δὲ τρόπον τῆς συμμαχίας ἐκείνοις 
καταλιμπάνομεν, ὅπως ἂν βούλοιντο διαθεῖναι τὰ ἡμέτερα, πολλῷ μᾶλλον ἐπὶ τοῦ 
Θεοῦ τοῦτο χρὴ ποιεῖν. Εἶπες αὐτῷ τὴν δίκην τὴν σήν, εἶπες ἅπερ ἔπαθες; Μηκέτι 
λέγε τὸ καὶ πῶς βοηθῆσαι αὐτὸς γὰρ οἶδεν ἀκριβῶς τὸ συμφέρον σοι. Εἰσὶ δὲ 
πολλοὶ οἵτινες μυρίους στίχους ἀπαγγέλλουσι τῆς εὐχῆς ἕνεκεν λέγοντες" Κύριε, 
δὸς μοι ὑγίειαν σώματος, διπλασίασόν μου τὰ ὑπάρχοντα, ἀμύνου μοῦ τὸν ἐχθρόν: 
ὅπερ πολλῆς ἀλογίας ἐστὶ πεπληρωμένον. Διὸ χρὴ ταῦτα πάντα ἀφέντας ἱκετεύειν 
καὶ παρακαλεῖν μόνον κατὰ τὸν τελώνην τὸν λέγοντα «Ὁ Θεός, ἱλάσθητι μοι τῷ 
ἁμαρτωλῷ»: καὶ αὐτὸς οἶδε λοιπὸν πῶς σου ἀντιλάβηται: «Ζητεῖτε γάρ, φησί, 
πρῶτον τὴν βασιλείαν τοῦ Θεοῦ, καὶ ταῦτα πάντα προστεθήσεται ὑμῖν». Οὕτως οὖν, 
ἀγαπητοί, φιλοσοφῶμεν μετὰ πόνου καὶ ταπεινώσεως, τύπτοντες ἑαυτῶν τὰ στήθη. 
καθάπερ ἐκεῖνος, καὶ ἐπιτευξόμεθα ὦνπερ αἰτοῦμεν᾽ ἐὰν δὲ θυμοῦ καὶ ὀργῆς 
πεπληρωμένοι προσευχώμεθα, βδελυκτοὶ καὶ μισητοὶ παρὰ Θεῷ εὑρισκόμεθα. 
Συντρίψωμεν οὖν ἡμῶν τὴν διάνοιαν, καὶ ταπεινώσωμεν ἡμῶν τὰς ψυχάς, καὶ 
εὐχώμεθα ὑπὲρ τε ἑαυτῶν, καὶ ὑπὲρ τῶν λυπησάντων ἡμᾶς. Εἰ γὰρ βούλει τὸν 
δικαστὴν ἐπισπάσασθαι πρὸς βοήθειαν τῆς σῆς ψυχῆς, καὶ τοῦ σοῦ μέρους αὐτὸν 
ποιῆσαι, μηδέποτε αὐτῷ ἐντύγχανε κατὰ τοῦ λελυπηκότος. Τοιοῦτος γὰρ ἐστι τοῦ 
δικαστοῦ ὁ τρόπος: ἐκείνοις μάλιστα ἐπινεύει καὶ δίδωσι τὰ αἰτήματα, τοῖς ὑπὲρ 
τῶν ἐχθρῶν εὐχομένοις, τοῖς μὴ μνησικακοῦσι, τοῖς μὴ ἐπαιρομένοις τοῖς ἐχθροῖς 
αὐτῶν. Καὶ ὅσον οὗτοι ποιοῦσι τοῦτο, τοσοῦτον ἐκείνοις ὁ Θεὸς ἐπεξέρχεται, ἐὰν 
μὴ μεταβληθῶσιν εἰς μετάνοιαν. 


ε᾽. Βλέπετε οὖν, ἀδελφοί, ὅταν τις ἀτιμία ἡμῖν ἐπενεχθῇ παρὰ τινος, μὴ εὐθέως 
δυσχεράνωμεν καὶ ἀθυμῶμεν, ἀλλ᾽ εὐχαριστῶμεν φιλοσοφοῦντες, καὶ ἀναμένοντες 
τὴν βοήθειαν τοῦ Κυρίου. Μὴ γὰρ οὐκ ἠδύνατο ὁ Θεὸς πρὸ τῆς αἰτήσεως διδόναι 
ἡμῖν τὰ ἀγαθά; Μὴ βίον ἡμῖν ἀνώδυνον χαρίσασθαι, καὶ πάσης θλίψεως 
κεχωρισμένον; Ἀλλὰ ἀμφότερα ἀπὸ φίλτρου ποιεῖ. Τὶ γὰρ παραχωρεῖ θλιβῆναι 
ἡμᾶς, καὶ οὐκ ἐπάγει ταχέως ἀπαλλαγήν; Διὰ τί; Ἵνα αὐτῷ προσεδρεύωμεν 
ἀντεχόμενοι τῆς παρ᾽ αὐτοῦ βοηθείας, καὶ αὐτῷ προσφεύγωμεν, καὶ συνεχῶς αὐτὸν 
καλῶμεν εἰς ἀντίληψιν ἡμῶν. Διὰ τοῦτο οὖν ἀλγηδόνες σώματος, διὰ τοῦτο 
ἀφορίαι καρπώς, διὰ τοῦτο λιμοί, ἵνα ἀπὸ τῶν θλίψεων τούτων πάντοτε πρὸς αὐτὸν 
ἐκκρεμώμεθα, καὶ οὕτω διὰ τῶν προσκαίρων θλίψεων τὴν αἰώνιον ζωὴν 
κληρονομήσωμεν. Ὥστε οὖν καὶ ὑπὲρ τούτων εὐχαριστεῖν ὀφείλομεν τῷ Θεῷ, τῷ 
διὰ πολλῶν μεθοδειῶν ἰωμένῳ καὶ σώζοντι τὰς ψυχὰς ἡμῶν. Ἄνθρωποι μὲν γὰρ 
ἐὰν τυχὸν εὐεργετήσωσιν ἡμᾶς ποτε, εἶτα ἄκοντες αὐτοὺς λυπήσωμέν τι μικρόν, 
εὐθὺς ὀνειδίζουσι τὴν εὐεργεσίαν προφέροντες ὡς πολλοὺς καταρᾶσθαι ἑαυτοῖς, 

ὅτι ὅλως παρ᾽ αὐτῶν εὐηργετήθησαν᾽ ὁ δὲ Θεὸς οὐχ οὕτως, ἀλλὰ μετὰ τὰς 
εὐεργεσίας καταφρονούμενος καὶ ὑβριζόμενος, ἀκμὴν καὶ ἀπολογεῖται, καὶ εὐθύνας 
παρέχει τοῖς ὑβρικόσιν αὐτόν, οὑτωσὶ λέγων᾽ «“αὸς μου, τὶ ἐποίησά σοι»; Αὐτοὶ 
Θεὸν οὐκ ἐβούλοντο αὐτὸν καλεῖν, καὶ αὐτὸς οὐ διέλειπε λαὸν αὐτοὺς ὀνομάζειν" 
αὐτοὶ παρῃτοῦντο τὴν δεσποτείαν, αὐτὸς δὲ οὐκ ἠρνεῖτο αὐτούς, ἀλλ᾽ φκειοῦτο, 
καὶ πρὸς ἑαυτὸν εἷλκε λέγων: «“αὸς μου, τὶ ἐποίησά σοι»; Μὴ φορτικὸς σοι, φησίν, 
ἐγενόμην, ἢ βαρὺς καὶ ἐπαχθής; Ἀλλ᾽ οὐδὲ τοῦτο ἔχεις εἰπεῖν" εἰ γὰρ καὶ τοῦτο ἦν, 
οὐδὲ οὕτως ἔδει σε ἀποσκιρτῆσαι. «Τῆς γὰρ ἐστιν υἱός, ὃν οὐ παιδεύει πατήρ»; Ἀλλ᾽ 
ὅμως οὐδὲ τοῦτο ἔχετε εἰπεῖν. Καὶ πάλιν ἀλλαχοῦ᾽ «Τὶ εὔροσαν οἱ πατέρες ὑμῶν ἐν 
ἐμοὶ πλημμέλημα»; Μέγα καὶ θαυμαστὸν τὸ εἰρημένον: ὃ γὰρ λέγει τοιοῦτόν ἐστι: τὶ 
ἥμαρτον, φησίν; Ὁ Θεὸς λέγει τοῖς ἀνθρώποις, Τὶ ἥμαρτον; Ὅπερ οὐδὲ δοῦλοι τὸν 
δεσπότην φθέγξασθαι ἀνέχονται. Καὶ οὐ λέγει, Τὶ ἥμαρτον εἰς ὑμᾶς, ἀλλ᾽, εἰς τοὺς 
πατέρας ὑμῶν. Ἀλλ᾽ οὐδὲ τοῦτο, φησίν, ἔχετε εἰπεῖν, ὅτι πατρικὴν εἰς ἐμὲ τηρεῖτε 
ἔχθραν: οὐδὲ γὰρ τοὺς προγόνους ὑμῶν ἐγκαλέσαι ποτὲ ἀφῆκα τῇ ἐμὴ προνοίᾳ, ἐν 
μικρῷ ἢ μεγάλῳ παριδὼν αὐτούς. Καὶ οὐκ εἶπεν ἁπλῶς, Τὶ ἔσχον οἱ πατέρες ὑμῶν, 
ἀλλά, «Τὶ εὗρον»; Πολλὰ ζητήσαντες, πολλὰ περιελθόντες, ἐν τοσούτοις ἔτεσιν ὑπὸ 
τὴν ἐμὴν ἀρχὴν γενόμενοι, οὐδὲν εὗρον ἐν ἐμοὶ πλημμέλημα. Διὰ δὴ ταῦτα πάντα 
συνεχῶς πρὸς αὐτὸν καταφεύγωμεν, καὶ ἐν πάσῃ ἀθυμίᾳ ζητῶμεν τὴν παραμυθίαν 
αὐτοῦ, ἐν πάσῃ συμφορᾷ τὴν αὐτοῦ λύσιν, τὸν αὐτοῦ ἔλεον, ἐν παντὶ πειρασμῷ τὴν 
αὐτοῦ βοήθειαν: οἷον γὰρ ἐὰν ἡ δεινόν, οἷον ἐὰν ἦ μέγεθος συμφοράς, πάντα καὶ 
λῦσαι καὶ παραγαγεῖν δύναται’ οὐ μόνον δέ, ἀλλὰ καὶ πᾶσαν ἀσφάλειαν καὶ 
δύναμιν καὶ δόξαν ἀγαθήν, καὶ ὑγίειαν σώματος, καὶ φιλοσοφίαν ψυχῆς, καὶ 
ἐλπίδας χρηστάς, καὶ τὸ μὴ ταχέως ἁμαρτάνειν, ἡ ἀγαθότης αὐτοῦ παρέξει ἡμῖν. Μὴ 
οὖν κατὰ τοὺς ἀγνώμονας δούλους γογγύζωμεν, μηδὲ τοῦ Δεσπότου 
κατηγορήσωμεν, ἀλλ᾽ ἐν πᾶσιν εὐχαριστῶμεν, καὶ ἕν μόνον δεινὸν εἶναι νομίζωμεν, 
τὸ εἰς αὐτὸν ἐξαμαρτάνειν. Καὶ ἐὰν οὕτω πρὸς τὸν Θεὸν διατεθῶμεν, οὐ νόσος, οὐ 
πενία, οὐκ ἀτιμία, οὐκ ἀφορία καρπῶν, οὐκ ἄλλο οὐδὲν τῶν δοκούντων εἶναι 
λυπηρῶν διαδέξεται ἡμᾶς, ἀλλὰ καθαρὴν ἡδονὴν καὶ ἁγνὴν καρπούμενοι 
διαπαντός, καὶ τῶν μελλόντων ἀγαθῶν ἐπιτευξόμεθα, διὰ τῆς χάριτος καὶ 
φιλανθρωπίας τοῦ Κυρίου ἡμῶν Ἰησοῦ Χριστοῦ, μεθ᾽ οὗ τῷ Πατρὶ ἡ δόξα, ἅμα τῷ 
ἁγίῳ Πνεύματι, νῦν καὶ ἀεί, καὶ εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ Ε΄. Περὶ νηστείας καὶ εἰς τὸ προφήτην Ἰωνᾶν, 
καὶ Δανιήλ, καὶ τοὺς τρεῖς παῖδας. Ἐλέχθη δὲ εἰς τὴν 
εἴσοδον τῶν ἁγίων νηστειῶν 


α΄. Φαιδρὰ σήμερον ἡμῖν ἡ πανήγυρις, καὶ λαμπρότερος τοῦ συνήθους ὁ ὁ σύλλογος. 
Τὶ ποτε ἄρα τὸ αἴτιον; Νηστείας τὸ κατόρθωμα τοῦτο᾽ οἶδα κἀγώ: νηστείας οὐχὶ 
παρούσης, ἀλλὰ προσδοκωμένης. Ἐκείνῃ γὰρ ἡμᾶς πρὸς τὸν πατρῷον συνήγαγεν 
οἶκον" ἐκείνῃ καὶ τοὺς πρὸ τούτου ῥᾳθυμοτέρους, σήμερον πρὸς τὰς μητρικὰς 
ἐπανήγαγε χεῖρας. Εἰ δὲ καὶ προσδοκωμένη μόνον τοσαύτην ἡμῖν ἐνεποίησε 
σπουδήν, φανεῖσα καὶ παραγενομένη πόσην ἐν ἡμῖν ἐργάσεται τὴν εὐλάβειαν; Οὕτω 
καὶ πόλις ἄρχοντος εἰσελαύνειν μέλλοντος φοβεροῦ, πᾶσαν ἀποτίθεται ῥαθυμίαν, 
καὶ ἐν πλείονι καθίσταται τῇ σπουδῇ. 


Ἀλλὰ μὴ πτήξητε φοβερὸν ἄρχοντα τὴν νηστείαν ἀκούσαντες: οὐ γὰρ ἡμῖν ἐστι 
φοβερά, ἀλλὰ τῇ τῶν διαμόνων φύσει. Ἐὰν σεληνιαζόμενος ἦ τις, δεῖξον αὐτῷ 
νηστείας πρόσωπον, καὶ τῶν λίθων αὐτῶν ἀκινητότερος μένει τῷ φόβῳ 
πηγνύμενος, καὶ καθάπερ δεσμῷ τινι κατεχόμενος, καὶ μάλιστα ὅταν ἴδῃ τῇ νηστείᾳ 
συμβεβλημένην τὴν ἀδελφὴν τῆς νηστείας καὶ ὁμόζυγον, τὴν εὐχήν. Διὰ τοῦτο καὶ 
ὁ Χριστὸς φησι’ «7ὸ γένος τοῦτο οὐκ ἐξέρχεται, εἰ μὴ ἐν προσευχῇ καὶ νηστείᾳ». 
Ὅταν οὖν τοὺς πολεμίους τῆς σωτηρίας τῆς ἡμετέρας οὕτως ἐλαύνῃ, καὶ τοῖς 
ἐχθροῖς τῆς ζωῆς ἡμῶν οὕτως ἦ φοβερά, φιλεῖν αὐτὴν καὶ ἀσπάζεσθαι, οὐχὶ 
δεδοικέναι χρή᾽ εἰ γὰρ φοβεῖσθαι δεῖ μέθην καὶ ἀδηφαγίαν, οὐχὶ νηστείαν φοβεῖσθαι 
χρή. Ἐκείνῃ μὲν γὰρ ὀπίσω τὰς χεῖρας ἡμῶν δήσασα, τῇ τυραννίδι τῶν παθῶν, 
καθάπερ τινὶ δεσποίνῃ χαλεπῇ δούλους καὶ αἰχμαλώτους ἐκδίδωσιν" ἡ δὲ νηστεία 
δουλξδύοντας ἡμᾶς: καὶ δεδεμένους εὑροῦσα, ἀνίησι τῶν δεσμῶν, ἀπαλλάττει τὴν 
προτέραν. Ὅταν οὖν καὶ τοῖς ἐχθροῖς ἡ ἡμῶν πολεμῇ, καὶ δουλείας ἀπαλλάττῃ, καὶ 
πρὸς ἐλευθερίαν ἐπανάγῃ, ποίαν ἑτέραν μείζονα ζητεῖς ἀπόδειξιν τῆς φιλίας αὐτοῦ, 
τῆς πρὸς τὸ γένος τὸ ἡμέτερον; Μεγίστη γὰρ φιλίας ἀπόδειξις εἶναι δοκὲ τὸ τοὺς 
αὐτοὺς ἡμῖν φιλεῖν καὶ μισεῖν. 


Βούλει μαθεῖν, ὅσος κόσμος ἀνθρώποις ἡ νηστεία, ὅση φυλακῇ καὶ ἀσφαλείᾳ; 
Ἐννόησόν μοι τὸ μακάριον καὶ θαυμαστὸν τῶν μοναζόντων γένος. Οὗτοι γὰρ τοὺς 
ἐν μέσῳ θορύβους φυγόντες, καὶ πρὸς τὰς κορυφὰς τῶν ὀρέων ἀναδραμόντες, καὶ 
τὰς καλύβας ἐν τῇ τῆς ἐρημίας ἡσυχίᾳ, καθάπερ ἐν εὐδιξινῷ τινι λιμένι πηξάμενοι, 
ταύτην συνέμπορον καὶ συγκοινωνὸν τοῦ βίου παντὸς ἔλαβον. Τοιγαροῦν καὶ 
ἀγγέλους αὐτοὺς ἐξ ἀνθρώπων ἐποίησεν, οὐκ ἐκείνους δὲ μόνους, ἀλλὰ καὶ ἐν ταῖς 
πόλεσιν ἐποίησεν, οὐκ ἐκείνους δὲ μόνους, ἀλλὰ καὶ ἐν ταῖς πόλεσιν ὅσους ν εὕρῃ 
προσιεμένους αὐτήν, πρὸς αὐτὸ τῆς φιλοσοφίας ἀνάγει τὸ ὕψος. Καὶ γὰρ Μωῦσῆς 
καὶ Ἠλίας, οἱ πύργοι τῶν ἐν τῇ Παλαιᾷ προφητῶν, καίτοι καὶ ἀπὸ τῶν ἄλλων ὄντες 
λαμπροὶ καὶ μεγάλοι, καὶ πολλὴν ἔχοντες παῤῥησίαν, ὅτε ἐβούλοντο προσελθεῖν τῷ 

Θεῷ καὶ διαλεχθῆναι, ὡς ἀνθρώπῳ δυνατὸν ἦν, πρὸς ταύτην κατέφυγον, καὶ διὰ 
τῶν ταύτης αὐτῷ προσεφέροντο χειρῶν. Διὰ τοῦτο καὶ ὁ Θεὸς τὸν ἄνθρωπον ποιῶν 
ἐξ ἀρχῆς, εὐθέως αὐτὸν ταῖς τῆς νηστείας φέρων παρακατέθετο χερσίν, ὥσπερ 
φιλοστόργῳ μητρὶ καὶ ἀρίστη διδασκάλῳ τὴν ἐκείνου σωτηρίαν ἐγχειρίζων αὐτῇ. 
Τὸ γάρ, «ἐπὸ παντὸς ξύλου τοῦ παραδείσου βρώσει φάγῃ, ἀπὸ δὲ τοῦ ξύλου τοῦ 
γινώσκειν καλὸν καὶ πονηρὸν οὐ φάγεσθε»; νηστείας εἶδός ἐστιν. Εἰ δὲ ἐν 
παραδείσῳ ἀνάγκαι ἡ νηστεία, πολλῷ μᾶλλον ἐκτὸς τοῦ παραδείσου᾽ εἰ πρὸ τῆς 
πληγῆς χρήσιμον τὸ φάρμακον, πολλῷ μᾶλλον μετὰ τὴν πληγήν᾽ εἰ μηδέπω τοῦ 
πολέμου τῶν ἐπιθυμιῶν ἀναστάντος ἐπιτήδειον ἡμῖν τὸ ὅπλον ἦν, πολλῷ μᾶλλον 
μετὰ τὴν τοσαύτην μάχην τὴν ἀπὸ τῶν ἐπιθυμιῶν, τὴν ἀπὸ τῶν δαιμόνων, ἀναγκαῖα 
ἡ παρὰ τῆς νηστείας συμμαχία. Εἰ ταύτης ἤκουσε τῆς φωνῆς ὁ Ἀδάμ, οὐκ ἂν 
ἤκουσε τῆς δευτέρας τῆς λεγούσης «[ἢ εἶ, καὶ εἰς γῆν ἀπελεύσῃ»; ἀλλ᾽ ἐπειδὴ 
ταύτης παρήκουσε, διὰ τοῦτο θάνατος καὶ φροντίδες καὶ πόνοι καὶ ἀθυμίαι καὶ ζωὴ 
θανάτου παντὸς βαρυτέρα. διὰ τοῦτο ἄκανθαι καὶ τρίβολοι, διὰ τοῦτο πόνοι καὶ 
ὠδῖνες καὶ βίος ἐπίμοχθος. 


Εἶδες πῶς ὁ Θεὸς ἀγανακτεῖ νηστείας ὑβριζομένης; Μάθε καὶ πῶς εὐφραίνεται 
νηστείας τιμωμένης. Ὥσπερ γὰρ ὑβρισθείσης αὐτῆς θάνατον ἐπέθηκε τῷ ὑβρίσαντι 
τὸ ἐπιτίμιον, οὕτω πάλιν τιμηθείσης αὐτῆς θάνατον ἀνεκαλέσατο. Καὶ γὰρ 
βουλόμενός σοι δεῖξαι τοῦ πράγματος τὴν δύναμιν, ἔδωκεν ἐξουσίαν αὐτῇ μετὰ 
ἀπόφασιν, μετὰ ἀπαγωγήν, τοὺς ἀπαγομένους τὴν ἐπὶ θάνατον ἐκ μέσης ἀναρπάσαι 
τῆς ὁδοῦ, καὶ πρὸς ζωὴν μεταγαγεῖν" καὶ τοῦτο οὐκ ἐπὶ δύο, ἢ καὶ τριῶν καὶ εἴκοσιν 
ἀνθρώπων ἐποίησεν, ἀλλὰ καὶ δῆμον ὁλόκληρον, τὴν τῶν Νινευϊτῶν πόλιν μεγάλην 
καὶ θαυμαστὴν ἐπὶ γόνυ κειμένην, παρ᾽ αὐτὸ τὸ βάραθρον τὴν κεφαλὴν κλίνασαν, 
καὶ μέλλουσαν τὴν ἄνωθεν φερομένην δέχεσθαι πληγήν, καθάπερ τις ἄνωθεν 
ἐπιπτᾶσα δύναμις, καὶ ἐξ αὐτῶν ἥρπασε τῶν τοῦ θανάτου πυλῶν, καὶ πρὸς τὴν ζωὴν 
ἐπανήγαγεν. Ἀλλ᾽ εἰ δοκεῖ, καὶ τῆς ἱστορίας αὐτῆς ἐπακούσωμεν. «Καὶ ἐγένετο, 
φησί, λόγος Κυρίου, πρὸς Ἰωνᾶν λέγων. Ἀνάστηθι καὶ πορεύθητι εἰς Νινευϊ τὴν 
πόλιν τὴν μεγάλην». Εὐθέως αὐτὸν ἀπὸ τοῦ μεγέθους τῆς πόλεως δυσωπῆσαι 
βούλεται, τὴν μέλλουσαν προειδὼς τοῦ προφήτου φυγήν. Ἀλλ᾽ ἀκούσωμεν καὶ τοῦ 
κηρύγματος. 


«Ἔτι τρεῖς ἡμέραι, καὶ Νινευὶ καταστραφήσεται». Καὶ τίνος ἕνεκεν ἃ μέλλεις δεινὰ 
ποιδῖν προλέγεις; Ἵνα μὴ ποιήσω ἃ προλέγω. Διὰ τοῦτο καὶ γέενναν ἠπείλησεν, ἵνα 
μὴ ἀπαγάγῃ εἰς γέενναν᾽ φοβείτω, φησίν, ὑμᾶς τὰ ῥήματα, καὶ μὴ λυπείτω τὰ 
πράγματα. Τίνος δὲ ἕνεκεν καὶ τὴν προθεσμίαν εἰς οὕτω στενὸν συνάγει χρόνον; 
Ἵνα καὶ τὴν τῶν βαρβάρων μάθῃς ἀρετήν, βαρβάρων λέγω τῶν Νινευϊτῶν ἐν τρισὶν 
ἡμέραις δυνηθέντων τοσαύτην ἁμαρτημάτων ὀργὴν καταλῦσαι, καὶ τὴν τοῦ Θεοῦ 
φιλανθρωπίαν θαυμάσῃς μετανοίᾳ τριῶν ἡμερῶν ἀρκεσθέντος ὑπὲρ τοσούτων 
πλημμελημάτων, καὶ αὐτὸς μὴ καταπέσῃς εἰς ἀπόγνωσιν, κἂν μυρία ἡμαρτηκὼς ἧς. 
Ὥσπερ γὰρ ὁ νωθρὸς τὴν ψυχὴν καὶ ὀλίγωρος, κἂν πολὺν λάβῃ πρὸς μετάνοιαν 

χρόνον, οὐδὲν μετὰ ἐργάζεται, οὐδὲ καταλλάξει τὸν Θεὸν ἑαυτῷ διὰ ῥαθυμίαν᾽ 
οὕτως ὁ διεγηγερμένος καὶ τῇ προθυμίᾳ ζέων, καὶ μετὰ πολλῆς τῆς σπουδῆς τὴν 
μετάνοιαν ἐπιδεικνύμενος, καὶ ἐν βραχεῖᾳ καιροῦ ῥοπῇ πολλοῦ χρόνου 
παραπτώματα ἀφανίσαι δυνήσεται. Οὐχὶ τρίτον ὁ Πέτρος ἠρνήσατο; Οὐχὶ μεθ᾽ 
ὅρκου τὸ τρίτον; Οὐχὶ θεραπαινιδίου τινὸς εὐτελοῦς ῥήματα δείσας; Τὶ οὖν; 
᾿Ἔνιαυτῶν πολλῶν ἐδέησεν αὐτῷ πρὸς μετάνοιαν; Οὐδαμῶς: ἀλλ᾽ αὐτῇ τῇ νυκτὶ καὶ 
ὠλίσθησε καὶ ἄνετη, καὶ τὴν πληγὴν καὶ τὸ φάρμακον ἐδέξατο, καὶ ἠῤῥώστησε, καὶ 
πρὸς γῆν ὑγίειαν ἐπανῆλθε. Πῶς καὶ τίνα τρόπον; Κλαύσας καὶ ἀποδυράμενος: 
μᾶλλον δὲ οὐ κλαύσας ἁπλῶς, ἀλλὰ μετὰ πολλῆς σπουδῆς καὶ διαθέσεως: καὶ διὰ 
τοῦτο ὁ εὐαγγελιστὴς οὐκ εἶπεν, ὅτι ἔκλαυσεν ἁπλῶς, ἀλλ᾽, «Ἔκλαυσε πικρῶς». 
Καὶ ποταπὴ τῶν δακρύων ἐκείνων ἡ δύναμις, φησί, λόγος μὲν οὐδεὶς παραστῆσαι 
δυνήσεται᾽ ἡ δὲ τῶν πραγμάτων ἔκβασις δείκνυσι σαφῶς. Μετὰ γὰρ τὸ χαλεπὸν 
ἐκεῖνο πτῶμα ἀρνήσεως γὰρ οὐδὲν ἴσον κακόν ἀλλ᾽ ὅμως μετὰ τοσοῦτον κακὸν 
πάλιν αὐτὸν πρὸς τὴν προτέραν ἐπανήγογε τιμήν, καὶ τὴν ἐπιστασίαν τῆς 
οἰκουμενικῆς Ἐκκλησίας ἐνεχείρισε᾽ καὶ ὃ πάντων μεῖζόν ἐστιν, ἀπέδειξεν ἡμῖν 
αὐτὸν πλείω τῶν ἀποστόλων ἁπάντων ἔχοντα τὴν εἰς τὸν Δεσπότην ἀγάπην. «Πέτρε 
γάρ, φησί, φιλεῖς μὲ πλεῖον τούτων»; Τούτου δ᾽ Οὐδὲν γένοιτο ἂν ἴσον εἰς ἀρετῆς 
λόγον. Ἵνα γὰρ μὴ λέγῃς ὅτι τοῖς Νινευΐταις εἰκότως συνέγνω, ἀνθρώποις 
βαρβάροις καὶ ἀνοήτοις, «Ο γὰρ δοῦλος, φησίν, ὁ μὴ εἰδὼς τὸ θέλημα τοῦ κυρίου 
αὐτοῦ καὶ μὴ ποιήσας, δαρήσεται ὀλίγας»: ἵνα οὖν μὴ τοῦτο λέγῃς, διὰ τοῦτό σοι 
καὶ τὸν πέτρον εἰς μέσον παρήγαγε, δοῦλον μάλιστα τὸ θέλημα τοῦ κυρίου εἰδότα. 
Ἀλλ᾽ ὅμως καὶ οὗτος ἁμαρτὼν καὶ τὴν ἐσχάτην ἁμαρτίαν, ὅρα πρὸς ὅσον 
παῤῥησίας ὕψος ἀνῆλθε. 


Μὴ τοίνυν μηδ᾽ αὐτὸς ἐπὶ τοῖς ἁμαρτήμασι καταπέσῃς᾽ τὸ γὰρ χαλεπώτερον τῆς 
ἁμαρτίας, τὸ μένειν ἐν τῇ ἁμαρτίᾳ, καὶ τὸ δεινότερον τοῦ πτώματος, τὸ κεῖσθαι ἐν 
τῷ πτώματι. Τοῦτο καὶ ὁ Παῦλος θρηνεῖ καὶ ἀποδύρεται, τοῦτο πένθους ἄξιον εἶναί 
φησι. «Μὴ πως γάρ, φησίν, ἐλθόντος μου πρὸς ὑμᾶς, ταπεινώσῃ με ὁ Θεός, καὶ 
πενθήσω πολλούς», οὐχὶ τῶν ἡμαρτηκότων ἁπλῶς, ἀλλὰ τῶν «μὴ μετανοησάντων 
ἐπὶ τῇ ἀσελγείᾳ καὶ ἀκαθαρσίᾳ καὶ πορνείᾳ ἢ ἔπραξαν». Πρὸς δὲ μετάνοιαν ποῖος 
ἐπιτηδειότερος γένοιτ᾽ ἂν καιρὸς τοῦ τῆς νηστείας καιροῦ; 


γ᾽. Ἀλλ᾽ ἐπανίωμεν εἰς τὴν ἱστορίαν. «ἠξκούσας γὰρ ταῦτα τὰ ῥήματα ὁ προφήτης 
κατέβη εἰς Ἰόππην τοῦ φεύγειν εἰς Θαρσεῖς ἀπὸ προσώπου Κυρίου». Ποῦ φεύγεις, 
ἄνθρωπε; Οὐκ ἤκουσας τοῦ προφήτου λέγοντος «Ποῦ πορευθῶ ἀπὸ τοῦ πνεύματός 
σου, καὶ ἀπὸ τοῦ προσώπου σοῦ ποῦ φύγω»; Εἰς τὴν γῆν; Ἀλλά, «Τοῦ Κυρίου ἡ γῆ, 
καὶ τὸ πλήρωμα αὐτῆς». Ἀλλ᾽ εἰς τὸν ἅδην; «Κἂν καταβῶ, φησὶν εἰς τὸν ἄδην, 
πάρει». Εἰς τὸν οὐρανόν; «ἄλλ᾽ ἐὰν ἀναβῶ εἰς τὸν οὐρανόν, σὺ ἐκεῖ εἶ». Ἀλλ᾽ εἰς 
τὴν θάλασσαν; «Καὶ ἐκεῖ, φησί, καθέξει με ἡ δεξιὰ σου». Ὃ δὴ καὶ ἐπὶ τούτου 
γέγονεν. Ἀλλὰ τοιοῦτον ἡ ἁμαρτία᾽ εἰς πολλῇ ἄνοιαν ἐμβάλλει τὴν ἡμετέραν ψυχήν. 
Καθάπερ γὰρ οἱ καρηβαρίᾳ καὶ μέθῃ κατεχόμενοι ἁπλῶς καὶ εἰκῆ περιφέρονται, κἂν 

βάραθρον, κἂν κρημνός, καὶ ὁτιοῦν ἢ ὑποκείμενον, καταπίπτουσιν ἀφυλάκτως 
οὕτω καὶ οἱ πρὸς τὴν ἁμαρτίαν ἐξολισθαίνοντες, καθάπερ μέθῃ τινὶ τῇ τῆς πράξεως 
ἐπιθυμίᾳ κατεχόμενοι, οὐκ ἴσασιν ὅπερ πράττουσιν οὐ τῶν παρόντων, οὐ τῶν 
μελλόντων τι προορῶσι. 


Τὸν Δεσπότην φεύγεις, εἰπὲ μοι; Οὐκοῦν μικρὸν ἀνάμεινον, καὶ διὰ τῶν πραγμάτων 
αὐτῶν μαθήσῃ, ὅτι οὐδὲ τῆς δούλης θαλάττης τὰς χεῖρας δυνήσῃ διαφυγεῖν. Ὁμοῦ 
γὰρ ἐπέβη τῆς νηὸς οὗτος, κἀκείνη τὰ κύματα διανέστησε, καὶ πρὸ ὕψος ἐγείρετο 
μέγα’ καὶ καθάπερ θεράπαινά τις εὐγνώμων σύνδουλον εὑροῦσα φυγάδα, τῶν 
δεσποτικῶν ὑφελόμενόν τι κτημάτων οὐ πρότερον ἀφίσταται μυρία τοῖς 
ὑποδεξαμένοις αὐτὸν παρέχουσα πράγματα, ἕως ἂν λαβοῦσα αὐτὸν ἀπέλθῃ: οὕτω 
δὲ καὶ ἡ θάλαττα τὸν σύνδουλον εὑροῦσα τὸν ἑαυτῆς καὶ ἐπιγνοῦσα, μυρία τοῖς 
ναύταις παρέχει πράγματα, ταράττουσα, βοῶσα, οὐκ εἰς δικαστήριον ἕλκουσα, ἀλλ᾽ 
αὔτανδρον ἀπειλοῦσα κατάδυσιν τοῦ σκάφους, εἰ μὴ τὸν ὁμόδουλον ἀποδοῖεν 
αὐτῇ. Τὶ οὖν οἱ ναῦται, τούτων γινομένων; «Ἐποιήσαντο, φησίν, ἐκβολὴν τῶν 
σκευῶν τῶν ἐν τῷ πλοίῳ" τὸ δὲ πλοῖον οὐκ ἐκουφίζετο»" ὁ γὰρ φόρτος ἅπας ἔνδον 
ἔμενεν ἔτι, τοῦ προφήτου τὸ σῶμα, τὸ βαρὺ φορτίον, οὐ παρὰ τὴν τοῦ σώματος 
φύσιν, ἀλλὰ παρὰ τὸ τῆς ἁμαρτίας ἄχθος οὐδὲν γὰρ οὕτω βαρὺ καὶ δυσβάστακτον, 
ὡς ἁμαρτία καὶ παρακοή. Διὰ τοῦτο καὶ Ζαχαρίας εἰς ὄψιν μολίβδου διετύπωσεν 
αὐτήν: ὁ Δαυΐδ δὲ τὴν φύσιν αὐτῆς διαγράφων ἔλεγεν: «Αἱ ἀνομίαι μου ὑπερῆραν 
τὴν κεφαλὴν μου, ὡσεὶ φορτίον βαρὺ ἐβαρύνθησαν ἐπ᾿ ἐμώ». Ὁ δὲ Χριστὸς πρὸς 
τοὺς ἐν ἁμαρτίαις βεβιωκότας πολλαῖς ἐβόα᾽ «“εῦτε πρὸς μὲ πάντες οἱ κοπιῶντες 
καὶ πεφορτισμένοι, κακῷ ἀναπαύσω ὑμᾶς». Αὕτη τοίνυν καὶ τὸ πλοῖον ἐβάρυνε 
τότε καὶ βαπτίζειν ἔμελλεν: ὁ δὲ Ἰωνᾶς ἐκάθευδε καὶ ἔρεγχε. Βαρὺς ὁ ὕπνος οὐκ ἦν 
ἡδονῆς, ἀλλὰ λύπης, οὐχὶ ῥᾳθυμίας, ἀλλὰ ἀθυμίας. Οἱ γὰρ εὐγνώμονες τῶν οἰκετῶν 
ταχέως αἰσθάνονται τῶν ἁμαρτημάτων. ὅπερ κἀκεῖνος ἔπαθε. Μετὰ γὰρ τὴν πρᾶξιν 
τὴν ἁμαρτίας, ἔγνω τῆς ἁμαρτίας τότε τὸ δεινόν᾽ καὶ γὰρ τοιοῦτον ἡ ἁμαρτία᾽ μετὰ 
τὸ τεχθῆναι, πλήρης τότε τὰς ὠδῖνας ἐγείρει τῇ τεκούσῃ ψυχῇ, ἀπεναντίας τῷ νόμῳ 
τῆς ἡμετέρας γεννήσεως. Ἡμεῖς μὲν γὰρ ὁμοῦ τεχθέντες τὰς ὠδῖνας λύομεν, ἐκείνῃ 
δὲ ὁμοῦ τεχθεῖσα διασπᾶ ταῖς ὀδύναις τοὺς τεκόντας αὐτὴν λογισμούς. Τὶ οὖν ὁ 
πρωρεύς; Προσῆλθε, φησίν, αὐτῷ καὶ λέγε: «ἀνάστα, καὶ ἐπικαλοῦ Κύριον τὸν 
Θεὸν σου». Ἔγνω λοιπὸν ἀπὸ τῆς πείρας, ὅτι οὐκ ἦν συνήθης ὁ χειμών, ἀλλὰ 
θεήλατος ἦν ἡ πληγή, καὶ μεῖζον τῆς ἀνθρωπίνης τέχνης τὸ κλυδώνιον, καὶ ὅτι τῶν 
τοῦ κυβερνήτου χειρὸς ὄφελος οὐδέν᾽ ἑτέρου γὰρ ἐδεῖτο μείζονος κυβερνήτου τὰ 
γινόμενα, τοῦ τὸν κόσμον διακυβερνῶντος ἅπαντα, καὶ τῆς ἄνωθεν χρείαν εἶχε 
ῥοπῆς. Διὰ τοῦτο κἀκεῖνοι κώπας καὶ ἱστία καὶ σχοινία καὶ πάντα ἀφέντες καὶ τῆς 
εἰρεσίας τὰς χεῖρας ἀποστήσαντες πρὸς τὸν οὐρανὸν ἀνέτειναν, καὶ τὸν Θεὸν 
παρεκάλουν. Ὥς δὲ οὐδὲ οὕτως ἐγένετό τι πλέον, Ἔβαλον κλήρους, φησί: καὶ 
παρέδωκε λοιπὸν ὁ κλῆρος τῇ ψήφῳ τὸν ὑπεύθυνον. Οἱ δὲ οὐδὲ οὕτως αὐτὸν 
λαβόντες κατεπόντισαν, ἀλλὰ θορύβου τοσούτου καὶ ταραχῆς ἐπικειμένης, ὥσπερ 
ἡσυχίας πολλῆς ἀπολαύοντες, οὕτω δικαστήριον ἐν τῷ πλοίῳ καθιστάντες, καὶ 

λόγου μετέδωκαν αὐτῷ, καὶ ἀπολογίας ἠξίωσαν, καὶ πάντα μετὰ ἀκριβείας 
ἐξήταζον, ὥσπερ μέλλοντές τινι παρέχειν εὐθύνας, ὧν ἂν ψηφίσωνται. Ἄκουσον 
γοῦν αὐτῶν, ὥσπερ ἐν δικαστηρίῳ πάντα ἐξεταζόντων. Τὶς σου ἡ ἐργασία ἐστί; Καὶ 
πόθεν ἔρχῃ; Καὶ ποῦ πορεύῃ; Καὶ ἐκ ποίας χώρας, καὶ ἐκ ποίου λαοῦ εἶ σύ; Καίτοι 
κατηγόρησεν μὲν ἡ θάλασσα καταβοῶσα, ἤλεγξε δὲ ὁ κλῆρος, καὶ 
κατεμαρτύρησεν: ἀλλ᾽ ὅμως οὔτε τῆς θαλάσσης καταβοώσης, οὔτε τοῦ κλήρου 
καταμαρτυρήσαντος τὴν ψῆφον ἐπάγουσιν οὐδέπω, ἀλλ᾽ ὥσπερ ἐν δικαστηρίῳ, καὶ 
κατηγορῶν παρόντων, καὶ μαρτύρων ἐφεστηκότων, καὶ ἐλέγχων γινομένων, οὐ 
πρότερον οἱ δικάζοντες τὴν ψῆφον ἐπάγουσιν, ἕως ἂν αὐτὸς ὁ κατάδικος κατήγορος 
τῆς ἰδίας ἁμαρτίας γένηται: οὕτω δὴ καὶ οἱ ναῦται ἐνταῦθα, ἄνθρωποι βάρβαροι καὶ 
ἀνόητοι, τὴν ἐν τοῖς δικαστηρίοις εὐταξίαν ἐμιμοῦντο: καίτοι τοσούτου φόβου, 
τοσούτου κλυδωνίου, τοσαύτης ταραχῆς περιεστώσης αὐτοῖς, καὶ τῆς θαλάσσης 
οὐδὲ ἀναπνεῖν ἐπιτρεπούσης᾽ οὕτως ἐθορύβει, καὶ κατέσπευδε μαινομένη καὶ 
καταβοῶσα καὶ συνεχῆ τὰ κύματα ἐπεγείρουσα. Πόθεν οὖν ἡ τοσαύτη πρόνοια 
γέγονεν, ἀγαπητοί, περὶ τὸν προφήτην; Ἀπὸ τῆς τοῦ Θεοῦ οἰκονομίας. Ὁ γὰρ Θεὸς 
ᾧκονόμει ταῦτα γίνεσθαι, τὸν προφήτην διὰ τούτων παιδεύων φιλάνθρωπον εἶναι 
καὶ ἥμερον, καὶ μονονουχὶ βοῶν πρὸς αὐτὸν καὶ λέγων: Μίμησαι τοὺς ναύτας, 
ἀνθρώπους ἀνοήτους εἴπερ οὗτοι μὲν οὐδὲ μιᾶς καταφρονοῦσι ψυχῆς, οὐδὲ ἑνὸς 
ἀφειδοῦσι σώματος τοῦ σοῦ: σὺ δὲ ὁλόκληρον πόλιν τοσαύτας ἔχουσαν μυριάδας 
ἐξέδωκας τὸ γε σὸν μέρος: καὶ αὐτοὶ μὲν τὸν αἴτιον τῶν γεγενημένων αὐτοῖς κακῶν 
εὑρόντες, οὐδὲ οὕτως ὁρμῶσιν ἐπὶ τὴν καταδικάζουσαν ψῆφον. σὺ δὲ οὐδὲν ἔχων 
ἐγκαλεῖν τοῖς Νινευΐταις κατέδυσας αὐτοὺς καὶ ἀπώλεσας. Καὶ σὺ μέν, ἐμοῦ 
κελεύσαντος ἀπιέναι, καὶ πρὸς σωτηρίαν αὐτοὺς ἀνακαλεῖσθαι διὰ τοῦ κηρύγματος, 
οὐχ ὑπήκουσας: οὗτοι δὲ οὐδενὸς ἀκούσαντες, πάντα ποιοῦσι, καὶ πραγματεύονται, 
ὥστε σε τὸν ὑπεύθυνον γενόμενον τιμωρίας ἀνακαλέσασθαι. Καὶ γὰρ καὶ μετὰ τὴν 
ἀπὸ τῆς θαλάττης κατηγορίαν, μετὰ τὴν ἀπόδειξιν τὴν διὰ τοῦ κλήρου, ὅτε αὐτὸς 
ἑαυτοῦ κατηγόρησε, καὶ τὴν φυγὴν ὡμολόγησε, οὐδὲ οὕτως ὥρμησαν ἐπὶ τὴν 
ἀπώλειαν τοῦ προφήτου, ἀλλὰ ἠνεῖχον καὶ ἐβιάζοντο καὶ πάντα ἐποίουν, ὥστε 
αὐτὸν μηδὲ μετὰ τοσαύτην ἀπόδειξιν ἐκδοῦναι τῇ τῆς θαλάττης ὁρμῇ. Ἀλλ᾽ οὐκ 
ἐπέτρεπεν οὐδὲ οὕτως ἡ θάλαττα: μᾶλλον δὲ ὁ Θεὸς οὐκ ἠφίει, ὥσπερ διὰ τῶν 
ναυτῶν, οὕτω καὶ διὰ τοῦ κήτους αὐτὸν σωφρονίσαι βουλόμενος. Καὶ γὰρ μετὰ τὸ 
ἀκοῦσαι, «ἄρατέ με καὶ ἐμβάλετε εἰς τὴν θάλατταν, καὶ κοπάσει ἡ θάλαττα ἀφ᾽ 
ὑμῶν», παρεβιάζοντο εἰς τὴν γῆν ἀπελθεῖν, ἀλλὰ τὰ κύματα οὐκ ἐπέτρεπε. 


δ᾽. Σὺ δέ, ὥσπερ εἶδες τὸν προφήτην φεύγοντα, ἄκουσον αὐτοῦ καὶ 
ἐξομολογουμένου κάτωθεν ἀπὸ τῆς γαστρὸς τοῦ θηρίου᾽ ἐκεῖνο μὲν γὰρ ἔπαθεν ὡς 
ἄνθρωπος, τοῦτο δὲ ὡς προφήτης ἐπεδείξατο. Λαβοῦσα τοίνυν αὐτὸν ἡ θάλαττα, 
καθάπερ ἐν δεσμωτηρίῳ τινὶ τῇ γαστρὶ τοῦ κήτους ἐναπέθετο, σῶον τῷ Δεσπότῃ 
φυλάττουσα τὸν φυγάδα: καὶ οὔτε κύματα ἄγρια λαβόντα ἀπέπνιξαν, οὔτε κῆτος 
κυμάτων ἀγριώτερον ὑποδεξάμενον αὐτὸν ἐν κοιλίᾳ διέφθειρεν, ἀλλὰ διέσωσε καὶ 
πρὸς τὴν πόλιν ἐπανήγαγε᾽ καὶ θάλαττα καὶ κῆτος παρὰ φύσιν ὑπήκουσαν, ἵνα διὰ 

πάντων ὁ προφήτης παιδεύηται. Ἐλθὼν τοίνυν εἰς τὴν πόλιν ἀνέγνω τὴν ἀπόφασιν, 
καθάπερ ἐπιστολὴν βασιλικὴν κόλασιν ἔχουσαν, καὶ ἐβόα λέγων: «Ἔτι τρεῖς 
ἡμέραι, καὶ Νινευῖ καταστραφήσεται». 


Ἤκουσαν ταῦτ᾽ ἐκεῖνοι, οὐ διηπίστησαν, οὐ κατεφρόνησαν, ἀλλ᾽ εὐθέως δρόμος 
ἁπάντων εἷς ἐπὶ τὴν νηστείαν, ἀνδρῶν, γυναικῶν, δούλων, δεσποτῶν, ἀρχόντων, 
ἀρχομένων, παιδίων, πρεσβυτέρων: οὐδ᾽ ἡ τῶν ἀλόγων φύσις ταύτης ἀτελὴς ἦν τῆς 
λειτουργίας" πανταχοῦ σάκκος, πανταχοῦ σποδός, πανταχοῦ θρῆνος καὶ οἰμωγή. 
Καὶ γὰρ αὐτὸς ὁ τὸ διάδημα περικείμενος, ἀπὸ τοῦ θρόνου καταβὰς τοῦ βασιλικοῦ, 
σάκκον ὑπεστρώσατο, σποδὸν κατεπάσατο, καὶ οὕτω τὴν πόλιν ἐξήρπασε τῶν 
κινδύνων: καὶ ἦν ἰδεῖν πρᾶγμα παράδοξον ὑπὸ σάκκου πορφυρίδα 
παρευδοκιμηθεῖσαν. Ὅπερ γὰρ οὐκ ἴσχυσεν ἁλουργίς, τοῦτο ἴσχυσεν ὁ σάκκος" 
ὅπερ οὐκ ἤνυσε τὸ διάδημα, τοῦτο κατώρθωσεν ἡ σποδός: ὁρᾷς ὡς οὐ μάτην εἶπον 
ὅτι οὐ νηστείαν, ἀλλὰ μέθην καὶ ἀδηφαγίαν δεδοικέναι χρή; Ἡ μὲν γὰρ μέθη καὶ 
ἀδηφαγία τὴν πόλιν ἔστωσαν διέσεισε, καὶ καταβαλεῖν ἔμελλεν: ἡ δὲ νηστεία 
σαλευομένην αὐτὴν καὶ μέλλουσαν καταπίπτειν ἔστησε. Μετὰ ταύτης καὶ ὁ Δανιὴλ 
εἰς λάκκον λεόντων εἰσελθών, καθάπερ προβάτοις ἡμέροις συγγενόμενος, οὕτω 
ἐξήει. Καὶ γὰρ καὶ τῷ θυμῷ ζέοντες, καὶ φόνιον βλέποντες τῆς τραπέζης 
περικειμένης οὐχ ἥπτοντο, ἀλλὰ καὶ τῆς φύσεως αὐτῆς διεγειρούσης (οὐδὲν γὰρ 
ἀγριώτερον ἐκείνων τῶν θηρίων) καὶ τοῦ λιμοῦ (καὶ γὰρ ἑπτὰ ἡμέρας οὐ μετέσχον 
τροφῆς). καθάπερ δημίου τινὸς ἔνδοθεν καθημένου, καὶ τῶν λαγόνων μὴ ἅπτεσθαι 
βοῶντος τῶν προφητικῶν, ἠδέσθησαν τὴν τροφήν. Μετὰ ταύτης καὶ οἱ παῖδες οἱ 
τρεῖς εἰς τὴν Βαβυλωνίαν κάμινον εἰσελθόντες, καὶ πολὺν χρόνον ὁμιλήσαντες τῷ 
πυρί, αὐτοῦ τοῦ πυρὸς λαμπροτέρα ἔχοντες τὰ σώματα, ἀπὸ τῆς καμίνου τότε 
ἐξήεσαν᾽ καίτοι γε εἰ πῦρ ἦν ἐκεῖνο ὄντως τὸ πῦρ, πῶς οὐκ ἐποίει τὰ τοῦ πυρός; Εἰ 
σώματα ἦν ἐκεῖνα τὰ σώματα, πῶς τὰ τῶν σωμάτων οὐκ ἔπασχε; Πῶς; Ἐρώτησον 
τὴν νηστείαν, καὶ ἀποκρινεῖταί σοι, καὶ αὐτὴ λύσει σου τὸ αἴνιγμα’ καὶ γὰρ ἦν 
ὄντως αἴνιγμα’ σωμάτων γὰρ φύσις ἐμάχετο φύσει πυρός, καὶ ἡ νίκη τῶν σωμάτων 
ἐγίνετο. Εἶδες παράδοξον μάχην; Εἶδες παραδοξοτέραν τὴν νίκην; Θαύμασον τὴν 
νηστείαν, καὶ ὑπτίαις ὑπόδεξαι χερσίν ὅταν γὰρ καὶ ἐν καμίνῳ βοηθῇ, καὶ ἐν λάκκῳ 
λβόντων φυλάττῃ, καὶ δαίμονας ἀπελαύνῃ, καὶ ἀπόφασιν ἀναλύῃ Θεοῦ, καὶ παθῶν 
μανίαν καταστέλλῃ, καὶ πρὸς ἐλευθερίαν ἡμᾶς ἐπανάγῃ, καὶ πολλὴν ἐν τοῖς 
λογισμοῖς ἡμῶν ποιῆται τὴν γαλήνην, πῶς οὐκ ἐσχάτης ἂν εἴη παρανοίας, τοσαῦτα 
ἔχουσαν ἐν ταῖς χερσὶν ἀγαθὰ φεύγειν καὶ δεδοικέναι; Ἐπιτρίβει γὰρ ἡμῖν τὸ σῶμα 
πρὸς τὴν ἀσθένειαν, φησίν. Ἀλλ᾽ ὅσῳ ὁ ἔξω ἡμῶν ἄνθρωπος φθείρεται, τοσούτῳ, ὁ 
ἔσω ἀνακαινοῦται ἡμέρᾳ καὶ ἡμέρᾳ: μᾶλλον δέ, εἰ βουληθείης μετὰ ἀκριβείας 
ἐξετάσαι τὸ πρᾶγμα, καὶ εὐεξίας αὐτὴν εὑρήσεις μητέρα τυγχάνουσαν. Καὶ εἰ τοῖς 
ἐμοῖς ἀπιστεῖς λόγοις, παῖδας ἰατρῶν περὶ τούτων ἐρώτησον, καὶ αὐτοὶ ταῦτα 
σαφέστερον ἐροῦσιν, οἱ τὴν μὲν ἔνδειαν μητέρα τῆς ὑγιείας καλοῦσι, τὰς δὲ 
ποδαλγίας καὶ καρηβαρίας καὶ ἀποπληξίας καὶ φθόην καὶ ὕδερον καὶ φλεγμονὰς καὶ 
οἰδήματα, καὶ μυρίων ἑτέρων νοσημάτων χειμάῤῥους, ἀπὸ τῆς τρυφῆς καὶ τῆς 

ἀδηφογίας ἐξιέναι φασίν, ὥσπερ ἀπὸ τινος πονηροτάτης πηγῆς πονηροὺς ῥύακας, 
καὶ τῇ τοῦ σώματος εὐξξίᾳ, καὶ τῇ τῆς ψυχῆς σωφροσύνῃ λυμαινομένους. 


ε΄. Μὴ τοίνυν φοβώμεθα νηστείαν, τὴν τῷ τοιούτων ἡμᾶς ἀπαλλάττουσαν κακῶν. 
Οὐ γὰρ ἁπλῶς ὑμῖν τοῦτο παραινῶ: ἀλλ᾽ ἐπειδὴ πολλοὺς ὁρῶ τῶν ἀνθρώπων, 
καθάπερ ἀγρίᾳ τινὶ γυναικὶ παραδίδοσθαι μέλλοντας, οὕτως ὀκνοῦντας καὶ 
ἀναδυομένους, καὶ μέθῃ καὶ ἀδηφαγίᾳ τήμερον ἑαυτοὺς διαφθείροντας: διὰ τοῦτο 
παραινῷ ὥστε μὴ τὴν ἐκ τῆς νηστείας ἐσομένην ὠφέλειαν προανελεῖν λαιμαργίᾳ καὶ 
μέθῃ. Καὶ γὰρ οἱ κακόσιτοι τῶν ἀνθρώπων, ὅταν πικρὰ μέλλωσι πίνειν φάρμακα, 
ἂν πολλῆς ἑαυτοὺς ἐμπλήσωσι τροφῆς, καὶ οὕτω τὰ φάρμακα λάβωσι, τὴν μὲν 
πικρίαν ὑπέμειναν, τῆς δὲ ὠφελείας ἐξέπεσον,δυσκολωτέραν τῷ φαρμάκῳ 
ποιοῦντες τὴν πάλην πρὸς τὴν τῶν διεφθορότων χυμῶν πονηρίαν. Διὰ τοῦτο αὐτοὺς 
οἱ τῶν ἰατρῶν παῖδες μὴ δειπνήσαντας κελεύουσι καθεύδειν, ἵνα πᾶσαν τῶν 
φαρμάκων τὴν δύναμιν ἐκ πρώτης εὐθέως τοῖς νοσοποιοῖς τῶν περιττωμάτων 
προσαγάγῃ χυμοῖς. Οὕτω καὶ ἐπὶ τῆς νηστείας᾽ ἐὰν μὲν πολλῆς ἑαυτὸν ἐμπλήσῃς 
τῆς μέθης φάρμακον τήμερον, καὶ αὔριον ὑποδέξῃ τὸ παρ᾽ ἐκείνης φάρμακον, 
ἀχρήστον αὐτὸ καὶ ἀνόνητον ἐποίησας, καὶ τὸν μὲν πόνον ὑπέμεινας, τὸ δὲ κέρδος 
οὐκ ἐκαρπώσω τοῦ πράγματος, εἰς τὴν πρόσφατον ἐκ τῆς μέθης ἐγγινομένην κακίαν 
ἅπασαν αὐτοῦ καταδαπανῶντος τὴν δύναμιν ἐὰν δὲ κοῦφον αὐτῇ τὸ σῶμα 
παρασκευάσῃς καὶ νήφοντι λογισμῷ τὸ φάρμακον δέξῃ, πολλὰ τῶν παλαιῶν 
ἁμαρτημάτων ἀποκαθᾶραι δυνήσῃ. Μὴ τοίνυν διὰ μέθης ἴωμεν εἰς τὴν νηστείαν, 
μηδὲ ἀπὸ νηστείας εἰς μέθην καταλύσωμεν πάλιν, ἵνα μὴ ταὐτὸν γένηται, οἷον εἰ τις 
ἀῤῥωστοῦντι σώματι καὶ διανίστασθαι μέλλοντι λὰξ ἐμβαλὼν σφοδρότερον 
καταβάλοι πάλιν. Ὃ καὶ ἐπὶ τῆς ψυχῆς τῆς ἡμετέρας γίνεται, ὅταν ἐξ ἑκατέρου 
μέρους, καὶ τῆς ἀρχῆς καὶ τοῦ τέλους τῆς νηστείας, τῇ νεφέλη τῆς μέθης; Τὴν ἐκ 
τῆς ἀσιτίας γενομένην ἡμῖν νῆψιν συσκιάσωμεν. Καθάπερ γὰρ οἱ θηρίοις πυκτεύειν 
μέλλοντες, πολλοῖς ὅπλοις καὶ ἀσφαλίσμασι τὰ καίρια τῶν μελῶν περιφράξαντες, 
τῆς πρὸς ἐκεῖνα ἀναδέχονται μάχην᾽ οὕτω καὶ νῦν πολλοὶ τῶν ἀνθρώπων εἰσιν, οἱ 
καθάπερ θηρίῳ τῇ νηστείᾳ πυκτεύειν μέλλοντες, οὕτω τῇ γαστριμαργίᾳ 
καθοπλίζονται, καὶ διαῤῥήξαντες ἑαυτοὺς καὶ σκοτώσαντες μετὰ πολλῆς τῆς 
παραφροσύνης ὑποδέχονται τὸ γαλήνιον καὶ ἥμερον τῆς νηστείας ὄμμα. Κἂν μὲν 
ἐροωτῆς σε, Τίνος ἕνεκεν εἰς βαλανεῖον τρέχεις σήμερον; Ἵνα καθαρῷ τῷ σώματι 
τὴν νηστείαν ὑποδέξωμαι, φήσεις" ἐν δὲ ἐρωτήσω, Τίνος ἕνεκεν μεθύεις; Ἐπειδὴ εἰς 
νηστείαν μέλλων εἰσιέναι, πάλιν ἐρεῖς. Καὶ πῶς οὐκ ἄτοπον ἐστι, σώματι μὲν 
καθαρῷ, ψυχῇ δὲ ἀκαθάρτῳ καὶ μεθυούσῃ, τὴν καλλίστην ταύτην ἐκ τὴν 
ὑποδέχεσθαι; Ἐνῆν μὲν οὖν καὶ πλείονα τούτων εἰπεῖν, ἀλλὰ τοῖς σωφρονοῦσι καὶ 
ταῦτα ἀρκεῖ πρὸς διόρθωσιν. Διόπερ ἀνάγκη καταπαῦσαι τὸν λόγον᾽ καὶ γὰρ τῆς 
τοῦ πατρὸς φωνῆς ἐπιθυμῶ ἀκοῦσαι. Ἡμεῖς μὲν γάρ, κατὰ τὰ παιδία τὰ ποιμενικά, 
λεπτῷ τῷ καλάμῳ συρίζομεν, ὥσπερ ὑπὸ τινα δρῦν ἢ λευκήν, τῇ σκιᾷ τῶν ἱερῷ 
τούτων καθήμενοι: οὗτος δὲ καθὰ μουσικὸς τις ἄριστος χρυσῆν ἁρμοσάμενος 
κιθάραν, τῇ συμφωνίᾳ τῶν κρουσμάτων ὁλόκληρον ἀνίστησι θέατρον᾽ οὕτω δὴ καὶ 

οὗτος, οὐ συμφωνίᾳ κρουσμάτων, ἀλλὰ συμφωνίᾳ λόγων καὶ πράξεων πολλὴν ἡμῖν 
ἐντίθησι τὴν ὠφέλειαν. Τοιούτους καὶ ὁ Χριστὸς ζητεῖ διδασκάλους" «Ὁ γὰρ 
ποιήσας, φησί, καὶ διδάξας, οὗτος μέγας κληθήσεται ἐν τῇ βασιλείᾳ τῶν οὐρανῶν». 
Τοιοῦτος οὗτός ἐστι’ διὸ καὶ μέγας ἐν τῇ βασιλείᾳ τῶν οὐρανῶν ἐστι. Γένοιτο δὲ 
ἡμᾶς εὐχαῖς αὐτοῦ καὶ τῶν συνέδρων ἁπάντων δυνηθῆναι καταξιωθῆναι τῆς 
βασιλείας τῶν οὐρανῶν, χάριτι καὶ φιλανθρωπίᾳ τοῦ Κυρίου ἡμῶν Ἰησοῦ Χριστοῦ, 
μεθ᾽ οὗ τῷ Πατρὶ ἡ δόξα, ἅμα τῷ ἁγίῳ Πνεύματι, νῦν καὶ ἀεὶ καὶ εἰς τοὺς αἰῶνας 
τῶν αἰώνων. Ἀμήν. 


304 - Ἰσαὰκ Σύρου 


ΟΜΙΛΙΑ (ἢ. Λεχθεῖσα περὶ νηστείας τῇ ἕκτῃ ἑβδομάδα 
τῆς ἁγίας τεσσαρακοστῆς 


α΄. Ὡς τερπνὰ τῆς πνευματικῆς ταύτης ἡμῖν θαλάσσης τὰ κύματα, καὶ αὐτῶν τῶν ἐν 
τῷ πελάγει τερπνότερα. Ἐκεῖνα μὲν γὰρ ἀνέμων ἀταξία, ταῦτα δὲ ἀκροάσεως 
ἐπιθυμία διανίστησι: κἀκεῖνα μὲν κορυφούμενα πολλὴν τῷ κυβερνήτῃ τὴν ἀγωνίαν 
παρέχει, ταῦτα δὲ φαινόμενα πολλὴν τῷ λέγοντι τὴν παῤῥησίαν ἐντίθησι. Τὰ μὲν 
γὰρ ἐστι χειμαζομένης θαλάσσης τεκμήρια, ταῦτα δὲ ψυχῆς εὐφραινομένης σημεῖα" 
κἀκεῖνα μὲν ταῖς πέτραις προσαραττόμενα ἄσημον τὸν ἦχον ἀφίησι, ταῦτα δὲ τῷ 
λόγῳ τῆς διδασκαλίας προσρηγνύμενα προσηνῆ τὴν φωνὴν ἀφίησιν. Οὕτω καὶ 
ζεφύρου πνοαὶ ὅταν ἐμπέσωσιν εἰς λήϊα, καὶ τὰς κεφαλὰς τῶν ἀσταχύων ἐπικλίνωσι 
καὶ διανιστῶσι, τὰ κύματα τῆς θαλάσσης ἐπὶ τῆς χέρσου μιμοῦνται. Ἀλλὰ καὶ 
ἐκείνων τῶν ληίων ταῦτα τερπνότερα᾽ οὐ γὰρ ζεφύρου πνοαί, ἀλλὰ Πνεύματος 
χάρις τὰς ἡμετέρας διανέστησε ψυχὰς καὶ ἐθέρμανε, καὶ τὸ πῦρ ἐκεῖνο, ὃ πάλαι ὁ 
Χριστὸς ἔλεγεν, ὅτι «Πῦρ ἦλθον βαλεῖν εἰς τὴν γῆν, καὶ τὶ θέλω, εἰ ἤδη ἀνήφθη»; 
Τοῦτο ὅρῳ καταβεβλημένον καὶ καιόμενον ἐν ταῖς ὑμετέραις ψυχαῖς. Ἐπεὶ οὖν 
τοσαύτας ὑμῖν λαμπάδας ὁ τοῦ Χριστοῦ φόβος ἀνῆψε, φέρε ἐντεῦθεν τὸ τῆς 
διδασκαλίας ἔλαιον ἐπιστάξωμεν, ὥστε διαρκέστερον ἡμῖν γενέσθαι τὸ φῶς. 


Ὁ γὰρ καιρὸς τῆς νηστείας ἡμῖν λοιπὸν πρὸς τὸ τέλος ἐπείγεται" εἰς γὰρ τὰ μέσα 
τῶν σταδίων φθάσαντες πρὸς τὸ τέλος λοιπὸν ἀπηντήκαμεν. Ὥσπερ γὰρ ὁ 
ἀρχόμενος ἐμέσασεν, οὕτως ὁ πρὸς μέσον ἐλθὼν τοῦ τέλους ἐπείληπται. Ὁ μὲν οὖν 
καιρὸς πρὸς τὸ τέλος ἐπείγεται, καὶ πρὸς τὸν λιμένα βλέπει τὸ σκάφος λοιπόν, ἀλλὰ 
τὸ ζητούμενον οὐ πρὸς τὸν λιμένα ἐλθεῖν, ἀλλὰ μὴ κενὸν τῆς ἐμπορίας ἑλκύσαι τὸ 
σκάφος. Δέομαι πάντων ὑμῶν καὶ ἀντιβολῶ, εἰς τὸ συνειδὸς ἕκαστος αὐτοῦ 
ἀναλογιζέσθω τὴν ἀπὸ τῆς νηστείας πραγματείαν, κἂν μὲν εὕρῃ κέρδος πολὺ 
γεγενημένον, προστιθέτω τῇ πραγματείᾳ: ἂν δὲ μηδὲν ἦ συνειλεγμένον, τῷ 
λειπομένῳ τοῦ χρόνου κεχρήσθω πρὸς τὴν ἐμπορίαν. Ἕως ἕστηκεν ἡ πανήγυρις, 
μέγα πραγματευσάμενοι κέρδος ἀναχωρήσωμεν, ἵνα μὴ κεναῖς ἀναχωρήσωμεν 
χερσίν, ἵνα μὴ πόνον ὑπομείναντες νηστείας, μισθὸν νηστείας ἀπολέσωμεν. Ἔστι 
γὰρ καὶ πόνον ὑπομεῖναι νηστείας, καὶ μισὸν μὴ λαβεῖν: πῶς; Ὅταν βρωμάτων μὲν 
ἀπεχώμεθα, ἁμαρτημάτων δὲ μὴ ἀπεχώμεθα᾽ ὅταν κρέα μὲν μὴ ἐσθίωμεν, 
κατεσθίωμεν δὲ τὰς τῶν πενήτων οἰκίας᾽ ὅταν οἴνῳ μὲν μὴ μεθύωμεν, μεθύωμεν δὲ 
ἐπιθυμίᾳ πονηρᾷ᾽ ὅταν πᾶσαν τὴν ἡμέραν ἄσιτοι διατελῶμεν, πᾶσαν δὲ 
διημερεύωμεν ἐν ἀκολάστοις θεάμασιν. Ἰδοὺ καὶ πόνος νηστείας, καὶ μισθὸς 
νηστείας οὐδαμοῦ, ὅταν εἰς τὰ θέατρα τῆς παρανομίας ἀναβαίνωμεν. Οὐ πρὸς ὑμᾶς 
ὁ λόγος: οἶδα γὰρ ὅτι καθαροὶ τῆς κατηγορίας ἐστέ, ἀλλ᾽ ἔθος τοῖς ὀδυνωμένοις, 
ὅταν τοὺς αἰτίους μὴ λάβωσιν, εἰς τοὺς παρόντας ἀφιέναι τὴν ὀργήν. Ποῖον κέρδος 
νηστεύονταος εἰς τὰ θέατρα παρανομίας ἀναβαίνειν, εἰς τὸ κοινὸν τῆς ἀσελγείας 
διδασκαλεῖον εἰσιέναι, εἰς τὸ δημόσιον τῆς ἀκολασίας γυμνάσιον, ἐπὶ τὴν καθέδραν 

καθέζεσθαι τῶν λοιμῶν; Καὶ γὰρ καὶ καθέδραν λοιμοῦ, καὶ ἀκολασίας γυμνάσιον, 
καὶ διδασκαλεῖον ἀσελγείας, καὶ πάντα τὰ αἴσχιστα τὴν ὀρχήστραν τις προσειπὼν 
οὐκ ἂν ἁμάρτοι, τὸ πονηρότατον ἐκεῖνο χωρίον καὶ νοσημάτων γέμον παντοδαπῷ, 
τὴν Βαβυλωνίαν κάμινον. Καθάπερ γὰρ εἰς κάμινόν τινα εἰς τὸ θέατρον τὴν πόλιν 
ἐμβαλὼν ὁ διάβολος, οὕτω κάτωθεν ὑποκαίει, οὐ κληματίδας ὑποτιθείς, καθάπερ ὁ 
βάρβαρος τότε ἐκεῖνος, οὐδὲ νάφθαν, οὐδὲ στυππεῖον, οὐδὲ πίσσαν, ἀλλὰ τὰ πολλῷ 
τούτων χαλεπωτέρα, πορνικὰς ὄψεις, αἰσχρὰ ῥήματα, διακεκλασμένα μέλη, πάσης 
γέμοντα πονηρίας ἄσματα. Ἐκείνην μὲν οὖν βαρβαρικαὶ τὴν κάμινον χεῖρες 
ἀνῆψαν, ταύτην δὲ τὴν κάμινον ἀνοητότεροι τῶν βαρβάρων ἅπτουσι λογισμοί: 
χαλεπωτέρα αὕτη ἐκείνης, ἐπειδὴ καὶ τὸ πῦρ χαλεπώτερον᾽ οὐ γὰρ σωμάτων καίει 
φύσιν, ἀλλὰ ψυχὴν εὐεξίαν λυμαίνεται καὶ τὸ χαλεπώτερον, ὅτι οὐδὲ αἰσθάνονται 
οἱ καιόμενοι' εἰ γὰρ ἠσθάνοντο, οὐκ ἂν πλατὺν γέλωτα ἐπὶ τοῖς γενομένοις ἠφίεσαν" 
ὅπερ οὖν ἐστι χαλεπώτατον, ὅταν τις νοσῶν μηδὲ αὐτὸ τοῦτο οἶδεν ὅτι νοσεῖ, καὶ 
καιόμενος ἀθλίως καὶ ταλαιπώρως, οὐκ αἰσθάνεται τῶν ἐμπρησμῶν. Τὶ τὸ ὄφελος 
τῆς νηστείας, ὅταν τὸ μὲν σῶμα κωλύσῃς τῆς νενομισμένης τροφῆς, τῇ δὲ ψυχῇ 
προσάγῃς τὴν παράνομον τροφήν; Ὅταν διημερεύσῃς ἐκεῖ καθήμενος, βλέπων τὴν 
κοινὴν φύσιν ἀσχημονοῦσαν καὶ παραδειγματιζομένην γυναῖκας πορνευομένας, 
μοιχείας ὑποκρινομένους ἐκεῖ τοὺς τὰ ἑκάστης οἰκίας κακὰ συλλέγοντας; Καὶ γὰρ 
καὶ πορνείας καὶ μοιχείας ἔστιν ἰδεῖν, καὶ βλασφημίας ἀκοῦσαι, ἵνα καὶ δι᾿ 
ὀφθαλμῶν καὶ δι᾽ ἀκοῆς ἡ νόσος ἐπεισίῃ τῇ ψυχῇ᾽ μιμοῦνται τὰς ἀλλοτρίας 
συμφοράς, ὅθεν αὐτοῖς καὶ τὸ ὄνομα τῆς αἰσχύνης ἐπίκειται. Τὶ οὖν τὸ κέρδος τῆς 
νηστείας, τοιαῦτα τῆς ψυχῆς σιτουμένης; Ποίοις ὀφθαλμοῖς ὄψει τὴν γυναῖκα ἀπὸ 
τῶν θεαμάτων ἐκείνων; Ποίοις ὄμμασιν ὄψει τὸν υἱόν, ποίοις τὸν οἰκέτην, ποίοις 
τὸν φίλον; Ἀνάγκη γὰρ λεγόταν τὰ ἐκεῖ γινόμενα ἀσχημονεῖν, ἢ σιγᾷν καὶ 
καταδύεσθαι ἐρυθριῶντα. Ἀλλ᾽ οὐκ ἐντεῦθεν οὕτως ἀναχωρεῖς, ἀλλ᾽ ἕξεις ἐν τῇ 
οἰκίᾳ μετὰ πολλῆς τῆς παῤῥησίας πάντα τὰ λέγομεν διηγεῖσθαι, προφητικὰς φωνάς, 
ἀποστολικὰ δόγματα, νόμους δεσποτικούς, ἅπασαν τῆς ἀρετῆς παρατιθέναι τὴν 
τράπεζαν, καὶ γυναῖκα σωφρονεστέραν ποιεῖς τοῖς ἐντεῦθεν διηγήμασιν, καὶ υἱὸν 
συνετώτερον ἐργάζῃ, καὶ οἰκέτην εὐνούστερον, καὶ φίλον φιλικώτερον, καὶ τὸν 
ἐχθρὸν δὲ αὐτὸν πείθεις καταλῦσαι τὴν ἔχθραν. 


β΄. Ὁρᾷς ὡς ταῦτα μὲν πανταχοῦ σωτηρία τὸ δόγματα ἐκεῖνα δὲ ἄχρηστα πανταχοῦ 
τὰ ἀκούσματα; Τὶ τοίνυν ὄφελος νηστείας, εἰπὲ μοι, ὅταν τῷ σώματι μὲν νηστεύῃς, 
διὰ δὲ τῶν ὀφθαλμῶν μοιχεύῃς; Μοιχεία γὰρ ἐστιν οὐ συμπλοκὴ μόνον, οὐδὲ 
ὁμιλία σώματος, ἀλλὰ καὶ ὄψις ἀκόλαστος: τὶ τὸ ὄφελος ὅταν ἐνταῦθα παραγίνῃ 
κἀκεῖ; Ἐγὼ παιδεύω, ἐκεῖνος διαφθείρει: ἐγὼ φάρμακα ἐπάγω τῇ νόσῳ, ἐκεῖνος 
προστίθησιν ὑπόθεσιν τῇ νόσφῳ᾽ ἐγὼ σβεννύω τὴν φλόγα τῆς φύσεως, ἐκεῖνος 
ἀνάπτει τὴν φλόγα τῆς ἐπιθυμίας. Τὶ τὸ ὄφελος, εἰπὲ μοι; «Εἷς οἰκοδομῶν καὶ εἷς 
καθαιρῶν: τὶ ὠφέλησαν πλέον ἢ κόπους»; Μὴ τοίνυν ἐνταῦθα καὶ ἐκεῖ, ἀλλ᾽ 
ἐνταῦθα μόνον διατρίβωμεν, ἵνα χρησίμως ἐνταῦθα, ἵνα μὴ μάτην ἐνταῦθα, ἵνα μὴ 
εἰκῆ, μηδὲ ἐπὶ κατακρίσει: «Εἷς οἰκοδομῶν καὶ εἷς καθαιρῶν: τὶ ὠφέλησαν πλέον ἢ 

κόπους»; Καίτοι γε εἰ καὶ πολλοὶ οἱ οἰκοδομοῦντες εἶεν, εἷς δὲ ὁ καθαίρων, νικᾷ τὴν 
πολυχειρίαν τῶν οἰκοδομούντων ἡ εὐκολία τῆς καταστροφῆς. Μεγάλη ὄντως 
αἰσχύνη καὶ νξεάζοντας καὶ γεγηρακότας ἐπὶ τὴν τοιαύτην τρέχειν σπουδήν. Ἀλλ᾽ 
εἴθε μέχρις αἰσχύνης ἦν τὸ κακόν καίτοι γε οὐδὲ τοῦτο φορητὸν ἀνδρὶ ἐλευθέρῳ. 
ἀλλ᾽ ἐσχάτη ζημία τῷ νοῦν ἔχοντι καὶ κατάγνωσις καὶ αἰσχύνη ἀλλ᾽ οὐ μέχρι τῆς 
αἰσχύνης τὸ ἐπιτίμιον, ἀλλὰ καὶ κόλασις ἐπίκειται μεγάλη καὶ τιμωρίᾳ. Ἀνάγκη γὰρ 
τοὺς ἐκεῖ καθημένους μοιχείας ἁμαρτίᾳ ἅπαντας ἁλίσκεσθαι, οὐκ ἐπειδὴ 
συμπλέκονται ταῖς ἐκεῖ γυναιξίν, ἀλλ᾽ ἐπειδὴ ἀκολάστοις βλέπουσιν αὐτὰς 
ὀφθαλμοῖς. Ὅτι γὰρ καὶ τούτους ἀνάγκη μοιχείᾳ ἁλίσκεσθαι, οὐκ ἐμὸν ὑμῖν ἐρῶ 
λόγον, ἵνα μὴ καταφρονήσετε, ἀλλὰ θεῖον ὑμῖν ἀναγνώσομαι νόμον᾽ ἐνταῦθα γὰρ 
οὐκέτι καταφρονεῖν δυνατόν. Τὶ οὖν ὁ θεῖος νόμος φησίν; «Ἠκούσατε ὅτι ἐῤῥέθη 
τοῖς ἀρχαίοις, Οὐ μοιχεύσεις" ἐγὼ δὲ λέγω ὑμῖν, ὅτι πᾶς ὁ ἐμβλέψας γυναῖκα πρὸς 
τὸ ἐπιθυμῆσαι αὐτῆς, ἤδη ἐμοίχευσεν αὐτὴν ἐν τῇ καρδίᾳ αὐτοῦ». Εἶδες 
ἀπηρτισμένον τὸν μοιχόν; Εἶδες πεπληρωμένην τὴν ἁμαρτίαν; Καὶ τὸ χαλεπώτερον, 
τὸν μοιχὸν μοιχείας ἁλόντα οὐκ ἀνθρωπίνῳ, ἀλλ᾽ ἐν θείῳ δικαστηρίῳ τῆς μοιχείας 
γινόμενον ὑπεύθυνον, ἔνθα ἀθάνατα τὰ τῶν τιμωριῶν. «Πᾶς ὁ ἐμβλέψας γυναῖκα 
πρὸς τὸ ἐπιθυμῆσαι αὐτῆς, ἤδη ἐμοίχευσεν αὐτὴν ἐν τῇ καρδίᾳ αὐτοῦ». Οὐ τὸ 
νόσημα, ἀλλὰ καὶ τὴν ῥίζαν ἀναιρεῖ τοῦ νοσήματος᾽ ῥίζα γὰρ μοιχείας ἐπιθυμία 
ἀκόλαστος: διὸ οὐ μοιχείαν κολάζει μόνον, ἀλλὰ καὶ ἐπιθυμίαν, τὴν τῆς μοιχείας 
μητέρα. Οὕτω καὶ οἱ ἰατροὶ ποιοῦσιν οὐ πρὸς τὰ νοσήματα ἵστανται μόνον, ἀλλὰ 
καὶ πρὸς τὰς αἰτίας αὐτάς" κἂν ἴδωσιν ὀφθαλμοὺς νοσοῦντας, τὸ πονηρὸν ῥεῦμα 
ἄνωθεν ἀπὸ τῶν κροτάφων ἀναστέλλουσιν: οὕτω καὶ ὁ Χριστὸς ποιεῖ. Ὀφθαλμία 
χαλεπὴ μοιχεία τῶν ὀφθαλμῶν ἐστι τὸ νόσημα, οὐ τῶν τοῦ σώματος, ἀλλὰ 
πρότερον τῶν τῆς ψυχῆς᾽ διὰ τοῦτο ἐκεῖθεν ἀνέστειλε τὸ ῥεῦμα τῆς ἀκολασίας, τῷ 
φόβῳ τοῦ νόμου᾽ διὰ τοῦτο οὐχὶ μοιχείαν μόνον ἐκόλασεν, ἀλλὰ καὶ ἐπιθυμίαν 
ἐτιμωρήσατο. «Ἤδη ἐμοίχευσεν αὐτὴν ἐν τῇ καρδίᾳ: αὐτοῦ»: τῆς δὲ καρδίας 
διεφθαρμένης, τὶ λοιπὸν ὄφελος τοῦ λοιποῦ σώματος; Ὥσπερ γὰρ ἐπὶ φυτῶν καὶ 
ξύλων, ὅταν ἴδωμεν τὴν καρδίαν διαβρωθεῖσαν, τὸ λοιπὸν ἀποδοκιμάζομεν μέρος: 
οὕτω καὶ ἐπὶ τοῦ ἀνθρώπου ὅταν ἐκείνῃ ἀπόληται, εἰκῆ λοιπὸν ἡ τοῦ σώματος 
ὑγίεια. Ὁ ἡνίοχος ἀπόλωλε, διέφθαρται καὶ καταβέβληται, μάτην τρέχουσιν οἱ ἵπποι 
λοιπόν: ἐπίπονος ὁ νόμος καὶ πολὺ τὸ φορτικὸν ἔχει, ὥσπερ οὖν καὶ μέγαν ἔχει τὸν 
στέφανον. Τοιαῦτα γὰρ τὰ ἐπίπονα, μεγάλας ἔχει τὰς ἀμοιβάς. Σὺ δὲ μὴ τῷ πόνῳ 
πρόσεχε, ἀλλὰ τὴν ἀμοιβὴν ἐννόει: οὕτω γὰρ καὶ ἐπὶ τῶν βιωτικῶν γίνεται 
πραγμάτων. Ἂν μὲν γὰρ τὸν πόνον ἴδῃς τῶν κατορθωμάτων, βαρὺ καὶ φορτικόν: ἂν 
δὲ τὴν ἀμοιβὴν ἴδῃς, κοῦφον καὶ ῥᾷστον τὸ προκείμενον. Οὕτω καὶ κυβερνήτης ἂν 
τὰ κύματα βλέπῃ μόνον, οὐδέποτε ἐξέλκει τοῦ λιμένος τὸ σκάφος, ἀλλὰ πρὸ τῶν 
κυμάτων τὴν ἐμπορίαν ὁρῶν, οὕτω καὶ ἀπλέτου κατατολμᾶ πελάγους. Οὕτω καὶ 
στρατιώτης ἂν τὰ τραύματα βλέπῃ, καὶ τὰς σφαγάς, οὐδέποτε ἐνδύσεται θώρακα: 
ἂν δὲ πρὸ τῶν τραυμάτων τὰ τρόπαια σκοπῇ καὶ τὰς νίκας, ὥσπερ εἰς λειμῶνα 
δραμεῖται τὴν παράταξιν. Τὰ γὰρ φύσει βαρέα, οὕτω κοῦφα γίνεται, ὅταν μὴ τοὺς 
πόνους λογιζώμεθα, ἀλλὰ καὶ τὰς ἀμοιβὰς αὐτῶν σκοπῶμεν. Βούλει μαθεῖν πῶς τὰ 

φύσει βαρέα κούφα γίνεται; Ἄκουσον τοῦ Παύλου λέγοντος «Τὸ γὰρ παραυτίκα 
ἐλαφρὸν τῆς θλίψεως, καθ᾽ ὑπερβολὴν εἰς ὑπερβολὴν αἰώνιον βάρος δόξης ἡμῖν 
κατεργάζεται». Αἴνιγμα τὸ εἰρημένον ἐστίν᾽ εἰ θλίψεως, πῶς ἐλαφρόν; Εἰ ἐλαφρόν, 
πῶς τῆς θλίψεως; Ταῦτα γὰρ ἐναντία. Ἀλλ᾽ ἔλυσε τὸ αἴνιγμα τῇ ἐπαγωγὴ δείξας 
ἐλαφρόν: πῶς; «Μὴ σκοπούντων ἡμῶν τὰ βλεπόμενα». Ἔθηκε τὸν στέφανον, καὶ 
κοῦφον ἐποίησε τὸν ἀγῶνα᾽ ἔδειξε τὸ βραβεῖον, καὶ παρεμυθήσατο τοὺς ἱδρῶτας. 
Καὶ σὺ τοίνυν ὅταν ἴδῃς γυναῖκα λάμπουσαν ἀπὸ τῆς ὄψεως, φαιδρὰν ἀπὸ τῆς 
στολῆς, ἴδῃς ἐπιθυμίαν γαργαλίζουσαν, ἴδῃς τὴν ψυχὴν ἐπιθυμοῦσαν τῆς θεωρίας" 
ἀνάβλεψον πρὸς τὸν ἄνω σοι κείμενον στέφανον, ἵνα παραδράμῃς τὴν τοιαύτην 
ὄψιν. Εἶδε συνδούλην; Ἐννόησον τὸν Δεσπότην, καὶ πάντως καταπαύσεις τὸ 
νόσημα. Εἰ γὰρ παιδία παιδαγωγῷ ἀκολουθοῦντα οὐ περιστρέφονται, οὐ κεχήνασιν, 
οὐκ ἐπτόηνται, πολλῷ μᾶλλον σὺ τὸν Χριστὸν ἂν ἴδῃς τοῖς λογισμοῖς παρόντα, 
οὐδὲν πείσῃ τοιοῦτον. «Ὁ ὠιβλέψας γυναῖκα πρὸς τὸ ἐπιθυμῆσαι, ἤδη ἐμοίχευσεν 
αὐτὴν ἐν τῇ καρδίᾳ αὐτοῦ». Ἡδέως καὶ συνεχέστερον ἀναγινώσκω τοῦ νόμου τὰ 
γράμματα: εἴθε καὶ διὰ πάσης τῆς ἡμέρας ἦν τοῦτο λέγειν πρὸς ὑμᾶς, μᾶλλον δὲ 
οὐχὶ πρὸς ὑμᾶς, ἀλλὰ πρὸς τοὺς ὑπευθύνους τοῖς ἁμαρτήμασιν ὄντας μᾶλλον δὲ 
καὶ πρὸς ὑμᾶς" καὶ γὰρ ὑμεῖς ἀσφαλέστεροι ἔσεσθε, οἱ δὲ ἐν τῇ νόσῳ ὄντες ταχέως 
πρὸς τὴν ὑγίειαν ἐπανήξουσιν. «Ὁ ἐμβλέψας γυναῖκα πρὸς τὸ ἐπιθυμῆσαι αὐτῆς, 
ἤδη ἐμοίχευσεν αὐτὴν ἐν ἡ καρδίᾳ αὐτοῦ». 


γ᾽. Ἀρκεῖ πᾶσαν τῆς ἁμαρτίας τὴν σηπεδόνα καθαραὶ ψιλὰ ἀναγνωσθέντα τὰ 
ῥήματα. Ἀλλὰ σύγγνωτε τραύματα καθαίρομεν, τὸν δὲ τραύματα καθαίροντα, 
ἀνάγκη καὶ πικρὰ ἐπιτιθέναι φάρμακα: ὅσῳπερ ἂν ἐνέγκητε τὰ ῥήματα, τοσοῦτον 
μᾶλλον ἐκκαθαίρεται ὁ ἰός. Ὥσπερ γὰρ τοῦ πυρὸς ἡ φύσις, ὅσῳπερ ἂν ἐπιπλέον 
ὁμιλήσῃ τῇ τοῦ χρυσοῦ φύσει, τοσοῦτον μᾶλλον δαπανᾷ τὸν ἰόν’ οὕτω καὶ τῶν 
ῥημάτων τούτων ὁ φόβος, ὅσῳπερ ἂν ἐνηχηθῇ τῇ ὑμετέρᾳ διανοίᾳ, τοσούτῳ 
μᾶλλον ἅπασαν ἐκκαθαριεῖ τῆς ἀκολασίας τὴν ἁμαρτίαν. Πυρώσωμεν αὐτὴν ὧδε τῷ 
λόγῳ τῆς διδασκαλίας, ἵνα μὴ ἀναγκασθῶμεν αὐτὴν ἐκεῖ πυρῶσαι τῷ πυρὶ τῆς 
γεέννης. Τὴν μὲν γὰρ ἐντεῦθεν ἀπελθοῦσαν καθαρὰν οὐδὲν ἐκεῖνο βλάψει τὸ πῦρ᾽ 
τὴν δὲ μετὰ ἁμαρτημάτων ἀπελθοῦσαν ἐντεῦθεν ἐκεῖνο δέξεται τὸ πῦρ. «Ἑκάστου 
γάρ, φησὶ τὸ ἔργον ὁποῖόν ἐστι τὸ πῦρ δοκιμάσει». Δοκιμάσωμεν ἑαυτοὺς νῦν χωρὶς 
ὀδύνης, ἵνα μὴ δοκιμασθῶμεν τότε μετὰ ὀδύνης. Ὅσα ἂν εἴπῃς, φησίν, ἐπίπονος ὁ 
νόμος. Τὶ οὖν; Ἀδύνατα ἡμῖν ὁ Θεὸς προστάττει; Οὔ φημι᾿ ἐπιστομίζου, μὴ 
κατηγόρει τοῦ Δεσπότου: οὐ γὰρ σεῖν ἀπολογίας τρόπος, ἀλλὰ ἁμαρτίας προσθήκῃ 
τῆς προτέρας χαλεπωτέρα. Ὅτι δὲ τοῖς πολλοῖς τῶν ἁμαρτανόντων ἔθος ἐπὶ τὸν 
Δεσπότην ἀφίειν τὰ ἐγκλήματα, ἄκουσον. Προσῆλθεν ἐκεῖνος ὁ τὰ πέντε τάλαντα 
πιστευθείς, καὶ προσήνεγκεν ἀλλὰ πέντε: προσῆλθεν ὁ τὰ δύο τάλαντα πιστευθείς, 
καὶ προσήνεγκεν ἀλλὰ δύο προσῆλθεν ὁ τὸ τάλαντον πιστευθείς, καὶ ἐπειδὴ ἄλλο 
τάλαντον προσενεγκεῖν οὐκ εἶχεν, ἀντὶ ταλάντου κατηγορίαν προσήνεγκε. Πῶς 
φησιν; «Ἔγνων σε ὅτι σκληρὸς εἶ»». Ὧ ἀγνωμοσύνης οἰκέτου: οὐκ ἀρκεῖται τῇ 
ἁμαρτίᾳ, ἀλλὰ καὶ κατηγορίαν εἰσάγει κατὰ τοῦ δεσπότου: «Θερίζων ὅπου οὐκ 

ἔσπειρας, καὶ συνάγων ὅθεν οὐ διεσκόρπισας». Οὕτω καὶ ἐν τῷ παρόντι βίῳ ὅσοι 
μηδὲν ἐργάζονται ἀγαθόν, προσθήκην τῶν κακῶν ἑαυτῶν ποιοῦνται τὴν κατηγορίαν 
τοῦ Δεσπότου. 


Μὴ τοίνυν κατηγορεῖ τοῦ Δεσπότου οὐκ ἐπέταξεν ἀδύνατα. Βούλει μαθεῖν ὅτι οὐκ 
ἐπέταξεν ἀδύνατα; Πολλὰ τὰ προστάγματα ὑπερβαίνουσιν, οὐκ ἂν δέ, εἰ ἀδύνατα 
ἦν, ὑπερέβησαν ἐξ οἰκείας προαιρέσεως. Παρθενίαν οὐκ ἐπέταξεν, καὶ κατορθοῦσι 
πολλοί: ἀκτημοσύνην οὐκ ἐπέταξε, καὶ πολλοὶ τὰ ἑαυτῶν ῥίπτουσι, διὰ τῶν ἔργων 
μαρτυροῦντες πολλὴν εὐκολίαν τοῖς τῆς ἐπιταγῆς νόμοις" οὐ γὰρ ἂν ὑπερέβησαν 
αὐτά, εἰ μὴ αὐτὰ ἐπιταγέντα εὔκολα ἦν. Οὐκ ἐπέταξε παρθενίαν: ὁ μὲν γὰρ ἐπιτάξας 
παρθενίαν ὑπὸ τὴν ἀνάγκην ἄγει τοῦ νόμου καὶ τὸν μὴ βουλόμενον. ὁ δὲ 
παραινέσας κύριον ἀφίησι τῆς αἱρέσεως τὸν ἀκροατήν. Διὰ τοῦτο καὶ ὁ Παῦλός 
φησι, «Περὶ δὲ τῶν παρθένων ἐπιταγὴν Κυρίου οὐκ ἔχω, γνώμην δὲ δίδωμι». Ὁρᾷς 
οὐκ ἐπιταγήν, ἀλλὰ συμβουλήν; Ὁρᾷς οὐ πρόσταγμα, ἀλλὰ παραίνεσιν; Πολὺ δὲ τὸ 
μέσον τὸ μὲν γὰρ ἀνάγκης ἐστίν, τὸ δὲ προαιρέσεως. Οὐκ ἐπιτάσσω φησίν, ἵνα μὴ 
βαρήσω: παραινῶ καὶ συμβουλεύω, ἵνα ἐναγάγω. Οὕτω καὶ ὁ Χριστὸς οὐκ εἶπε, 
Πάντες δὲ παρθενεύετε᾽ εἰ μὲν γὰρ ἐπέταξε παρθενξεύειν ἅπαντας καὶ νόμον ἐποίησε 
τὸ πρόσταγμα, οὔτε κατορθώσας ἂν πολλῆς ἀπέλαυσε τιμῆς ὅσης νῦν, καὶ ὁ 
παρακούσας τὴν ἐσχάτην ἂν ἔδωκε δίκην. Εἶδες πῶς ἡμῶν ὁ νομοθέτης φείδεται; 
Πῶς κήδεται τῆς ἡμετέρας σωτηρίας; Μὴ γὰρ οὐκ ἐδύνατο καὶ τοῦτο ἐπίταγμα 
ποιῆσαι, καὶ εἰπεῖν ὅτι Οἱ μὲν παρθενεύοντες τιμάσθωσαν, οἱ δὲ μὴ παρθενεύοντες 
κολαζέσθωσαν; Ἀλλ᾽ ἐβάρει τὴν φύσιν: φείδεται τῆς φύσεως τῆς ἡμετέρας. Ἀφῆκεν 
ἔξω τῶν σταδίων, ἀφῆκε ἀνωτέρω τῶν ἀγώνων τὴν παρθενίαν, ἵνα καὶ οἱ 
κατορθοῦντες τὴν οἰκείαν μεγαλοψυχίαν ἐπιδείξωνται, καὶ οἱ μὴ κατορθοῦντες τῆς 
συγγνώμης ἀπολαύσωσι τοῦ Δεσπότου. Οὕτω καὶ περὶ τῆς ἀκτημοσύνης οὐκ 
ἐποίησε τὸ πρᾶγμα ἐπίταγμα. Οὐ γὰρ ἁπλῶς εἶπε, «Πώλησόν σου τὰ ὑπάρχοντα», 
ἀλλ᾽, «Εἰ θέλεις τέλειος εἶναι, ὕπαγε, πώλησόν σου τὰ ὑπάρχοντα». Ἐν τῇ βουλῇ 
κείσθω τῇ σῇ, κύριος ἕσο τῆς γνώμης οὐκ ἀναγκάζων, οὐδὲ βαρῶ, ἀλλὰ 
κατορθώσαντα μὲν στεφανῶ, μὴ κατορθώσαντα δὲ οὐ κολάζω. Τὰ μὲν γὰρ ἐξ 
ἐπιταγῆς γινόμενα καὶ ἐξ ὀφειλῆς, οὐ τοσοῦτον ἔχει μισθόν: τὰ δὲ ἐκ προαιρέσεως 
καὶ ἐξ οἰκείας φιλοτιμίας λαμπροὺς ἔχει τοὺς στεφάνους. Καὶ τούτων Παῦλον 
παράγω μάρτυρα: «Ἐὰν εὐαγγελίζωμαι, φησίν, οὐκ ἔστι μοι καύχημα». Διὰ τί; 
«ἠνάγκη γὰρ μοι ἐπίκειται. Οὐαὶ δὲ μοὶ ἐστιν, ἐὰν μὴ εὐαγγελίζωμαι»:" ὁρᾷς, ἐν τοῖς 
νόμοις ὁ μὲν κατορθώσας οὐκ ἔχει πολὺν μισθόν: ἀνάγκη γὰρ ἐστιν᾽ ὁ δὲ μὴ 
κατορθώσας ὑπεύθυνός ἐστι τῇ κολάσει καὶ τῇ τιμωρίᾳ. «Οὐαὶ γὰρ μοι, φησίν, ἐὰν 
μὴ εὐαγγελίζωμαι». Ἐπὶ δὲ τῶν ἄλλων οὐχ οὕτως, ἐπὶ τῶν ἐκ προαιρέσεως, ἀλλὰ τί; 
«Τὶς οὖν μοὶ ἐστιν ὁ μισθός; Ἵνα εὐαγγελιζόμενος ἀδάπανον θήσω τὸ Εὐαγγέλιον 
τοῦ Θεοῦ, εἰς τὸ μὴ καταχρήσασθαι τῇ ἐξουσίᾳ μου». Ἐκεῖ νόμος ἦν, διὰ τοῦτο 
μισθὸν οὐκ εἶχε πολύν᾽ τοῦτο δὲ προαιρέσεως ἦν, διὸ πολὺν ἔσχε μισθόν. 


δ᾽. Ταῦτά μοι πάντα οὐχ ἁπλῶς εἴρηται, ἀλλὰ διὰ τὸν νόμον τὸν θεῖον, ἵνα δείξω 

οὐκ ὄντα βαρύν, οὐκ ὄντα φορτικόν, οὐκ ὄντα ἐπίπονον οὐδὲ ἀδύνατον. Φέρε δὴ 
καὶ ἀπ᾽ αὐτῶν τῶν τοῦ Χριστοῦ ῥημάτων αὐτὸ τοῦτο φανερὸν ποιήσωμεν. «Ὁ 
ἐμβλέψας γυναῖκα πρὸς τὸ ἐπιθυμῆσαι αὐτῆς, ἤδη ἐμοίχευσεν αὐτὴν ἐν τῇ καρδίᾳ 
αὐτοῦ». Συνεῖδε καὶ ὁ Χριστὸς αὐτοῦ τοῦτο, ὅτι μέλλουσι πολλοὶ τοῦ νόμου 
κατηγορεῖν τὴν δυσκολίαν διὰ τοῦτο αὐτὸν οὐ γυμνὸν εἰσήνεγκεν, οὐδὲ ψιλόν, 
οὐδὲ καθ᾽ ἑαυτόν, ἀλλὰ καὶ τοῦ παλαιοῦ ἀναμιμνήσκει νόμου, ἀπὸ τῆς συγκρίσεως 
καὶ τὴν εὐκολίαν καὶ τὴν αὐτοῦ φιλανθρωπίαν ἐνδεικνύμενος. Πῶς δέ, προσέχετε, 
Οὐκ εἶπε γὰρ ἁπλῶς, «Ὁ ἐμβλέψας γυναῖκα πρὸς τὸ ἐπιθυμῆσαι αὐτῆς, ἤδη 
ἐμοίχευσεν αὐτὴν ἐν τῇ καρδίᾳ αὐτοῦ» (ἐνταῦθα προσέχετε μετὰ ἀκριβείας)" ἀλλὰ 
πρότερον ἀνέμνησε τοῦ παλαιοῦ νόμου οὕτω λέγων: «Ἠκούσατε ὅτι ἐῤῥέθη τοῖς 
ἀρχαίοις, Οὐ μοιχεύσεις" ἐγὼ δὲ λέγω ὑμᾶς, πᾶς ὁ ἐμβλέψας γυναῖκα πρὸς τὸ 
ἐπιθυμῆσαι αὐτῆς, ἤδη ἐμοίχευσεν αὐτὴν ἐν τῇ καρδίᾳ αὐτοῦ». Εἶδε τοὺς δύο 
νόμους, τὸν παλαιὸν καὶ τὸν καινόν, ὃν ἔθηκεν Μωῦσῆς, καὶ ὃν εἰσάγει αὐτός; 
Μᾶλλον δὲ καὶ τοῦτο αὐτὸς ἔθηκε: καὶ γὰρ διὰ Μωὐσέως αὐτὸς ἐλάλησε. Καὶ 
πόθεν δῆλον ὅτι κἀκεῖνον αὐτὸς ἔθηκεν; Οὐκ ἀπὸ Ἰωάννου, οὐδὲ ἀπὸ τῶν 
ἀποστόλων τὴν μαρτυρίαν παρέξομαι: πρὸς γὰρ Ἰουδαίους μοι νῦν ὁ ἀγών᾽ ἀλλ᾽ 
ἀπὸ τῶν προφητῶν οἷς δοκοῦσι. πιστεύειν, ἀπ᾿ αὐτῶν ἀποδείξω, ὅτι καὶ Παλαιὰ καὶ 
Καινὴ νομοθέτην ἕνα ἔχει. Τὶ οὖν ὁ Ἱερεμίας φήσῃ; «Δταθήσομαι ὑμῖν διαθήκην 
καινήν». Εἶδες καὶ τῆς Καινῆς τὸ ὄνομα ἐν τῇ Παλαιᾷ; Εἶδες καὶ τὴν προσηγορίαν 
πρὸ τοσούτων διαλάμπουσαν χρόνων; «ἀιαθήσομαι ὑμῖν διαθήκην καινήν». Ἀλλὰ 
πόθεν δῆλον ὅτι καὶ τὴν Παλαιὰν αὐτὸς ἔδωκεν; Εἰπὼν ὅτι «Τ“ιαθήσομαι ὑμῖν 
διαθήκην καινήν». ἐπήγαγε, «Οὐ κατὰ τὴν διαθήκην ἣν διεθέμην τοῖς πατράσιν 
ὑμῶν». Ναί: ἀλλ᾽ οὔπω τὸ πρᾶγμα ἀπεδείξαμεν: δεῖ γὰρ ἅπαντα τὰ ἀντικρούοντα 
παραγαγεῖν εἰς μέσον καὶ δῆλα ποιεῖν, ἵνα πάντοθεν ὁ λόγος ἡμῖν ἐκκαθαίρηται, καὶ 
μηδὲ τοῖς ἀναισχυντοῦσι καταλείπηται πρόφασις. «ἀταθήσομαι ὑμῖν διαθήκην 
καινήν, οὐ κατὰ τὴν διαθήκην ἣν διεθέμην τοῖς πατράσιν ὑμῶν». Διέθετο διαθήκην 
πρὸς τὸν Νῶε, ἡνίκα ὁ κατακλυσμὸς ἐγένετο,βουλόμενος ἡμᾶς ἀπαλλάξαι τῶν 
φόβων, ἵνα μὴ δὴ κατακλυσμὸν βλέποντες, καὶ ὄμβρον ὁρῶντες ἀεί,καὶ τὴν 
πανωλεθρίαν ἐκείνην προσδοκῶμεν ἔσεσθαι: διὰ τοῦτο, φησί, «Τιαθήσομαι 
διαθήκην μετὰ σοῦ, καὶ μετὰ πάσης σαρκός». Διέθετο πάλιν πρὸς τὸν Ἀβραὰμ 
διαθήκην τὴν τῆς περιτομῆς: διέθετο διαθήκην διὰ Μωῦσέως τὴν καὶ πᾶσι 
γνώριμον. Εἶπεν ὁ Ἱερεμίας" «ἡιαθήσομαι ὑμῖν διαθήκην καινήν, οὐ κατὰ τὴν 
διαθήκην ἡ ἣν διεθέμην τοῖς πατράσιν ὑμῶν». Εἰπέ, ποίοις πατράσι; Καὶ γὰρ ὁ Νῶε 
πατὴρ ἦν, καὶ ὁ Ἀβραὰμ πατὴρ ἦν᾽ ποίοις οὖν λέγει πατράσι; Τὸ γὰρ ἀδιόριστον τοῦ 
προσώπου σύγχυσιν ποιεῖ. Ἐνταῦθα προσέχετε: «Οὐ κατὰ τὴν διαθήκην ἣν 
διεθέμην τοῖς πατράσι ὑμῶν». Ἵνα γὰρ μὴ λέγῃς ὅτι τὴν ἐπὶ Νῶε λέγει, ἵνα μὴ λέγῃς 
ὅτι τὴν ἐπὶ τὸ Ἀβραὰμ λέγει, αὐτοῦ τοῦ χρόνου λοιπὸν τῶν διαθηκῶν 
ἐμνημόνευσεν οὕτως: εἰπὼν γάρ, ὅτι «ΤΠιαθήσομαι ὑμῖν διαθήκην, οὐ κατὰ τὴν 
διαθήκην ἣν διεθέμην τοῖς πατράσιν ὑμῶν». ἐπήγαγε καὶ τὸν χρόνον. «Ἐν ἡμέρᾳ 
ἐπιλαβομένου μοῦ τῆς χειρὸς αὐτῶν ἐξαγαγεῖν αὐτοὺς ἐκ τῆς Αἰγύπτου». Εἶδες ὁ τοῦ 
καιροῦ διορισμὸς πόσην ἐποίησξ τὴν σαφήνειαν; Οὐκέτι λοιπὸν οὐδὲ ἰουδαῖος 

ἀντιλέγει ἀναμνήσθητι τοῦ χρόνου, καὶ λάβε τὴν νομοθεσίαν: «Ἐν ἡμέρᾳ 
ἐπιλαβομένου μου τῆς χειρὸς αὐτῶν». Διὰ τὶ δὲ καὶ τὸν τρόπον λέγει τῆς ἐξόδου; 
«Ἐπιλαβομένου μοῦ τῆς χειρὸς αὐτῶν ἐξαγαγεῖν αὐτοὺς ἐκ τῆς Αἰγύπτου». Ἵνα 
πατρικὴν δείξῃ φιλοστοργίαν, οὐχ ὡς δούλους ἐξήγαγεν, ἀλλ᾽ ὡς παιδίον λαβὼν 
πατήρ, οὕτως ἀπήλλαξεν, οὐκ ὄπισθεν βαδίζειν κελεύων ὥσπερ οἰκέτην, ἀλλ᾽ ὡς 
υἱὸν εὐγενῆ καὶ ἐλεύθερον, τῆς δεξιᾶς λαβόμενος, οὕτως ἐξήγαγεν. Εἶδες δύο 
διαθηκῶν ἕνα νομοθέτην; Οὐκοῦν λοιπὸν ἐπειδὴ τῶν ἀγώνων ἀπηλλάγημεν, καὶ 
ἀπὸ τῆς Καινῆς δείξω σοι τοῦτο, ἵνα εἰδῇς τὴν συμφωνίαν τὴν διαθηκῶν. Εἶδες τὴν 
προφητείαν διὰ τῶν ῥημάτων; Μάθε τὴν προφητείαν καὶ διὰ τῶν τύπων, εἰ καὶ διὰ 
τοῦτο πάλιν ἀσαφὲς ἐστιν, τὶ ποτὲ ἐστι διὰ τύπου προφητεία, καὶ τὶ ποτὲ ἐστι διὰ 
λόγου προφητεία᾽ οὐκοῦν ἐν βραχεῖ καὶ τοῦτο ποιήσω σαφές. Ἡ προφητεία ἡ διὰ 
τοῦ τύπου ἡ διὰ τῶν πραγμάτων ἐστὶ προφητεία, ἡ δὲ ἄλλη προφητεία ἡ διὰ τῶν 
ῥημάτων ἐστὶ προφητεία: τοὺς μὲν γὰρ συνετωτέρους διὰ τῶν λόγων ἔπειθε, τοὺς 
δὲ ἀναισθητοτέρους καὶ διὰ τῆς τῶν πραγμάτων ὄψεως ἐπληροφόρει. Ἐπειδὴ γὰρ 
πρᾶγμα ἔμελλεν ἐκβήσεσθαι μέγα, καὶ ὁ Θεὸς σάρκα ἔμελλεν ἀναλαμβάνειν᾽ ἐπειδὴ 
ἡ γῆ οὐρανὸς ἔμελλεν ἔσεσθαι, καὶ ἡ ἡμέτερα φύσις πρὸς τὴν τῶν ἀγγέλων 
εὐγένειαν ἀνάγεσθαι: ἐπειδὴ ὑπερέβαινεν ἐλπίδα καὶ προσδοκίαν ὁ λόγος τῶν 
μελλόντων ἐκβήσεσθαι ἀγαθῶν, ἵνα μὴ τὸ καινὸν καὶ παράδοξον ἀθρόως φανὲν 
θορυβήσῃ τοὺς τότε ὁρῶντας, καὶ ἀκούοντας, ἄνωθεν προετύπωσε διὰ πραγμάτων 
καὶ διὰ ῥημάτων ἐθίζων ἡμῶν τὴν ἀκοὴν καὶ τὴν ὄψιν, καὶ τὸ μέλλον ἐκβήσεσθαι 
παρασκευάζων. Τοῦτο δὲ ἦν ὅπερ ἐλέγομεν, τὶ ἐστιν ἡ διὰ τύπου προφητεία, καὶ τὶ 
ἐστιν ἡ διὰ λόγου προφητεία’ ἡ μὲν διὰ πραγμάτων, ἡ δὲ διὰ ῥημάτων. Εἴπω σοι διὰ 
πράγματος προφητείαν καὶ διὰ ῥήματος εἰς αὐτόν; «Ὡς πρόβατον ἐπὶ σφαγὴν ἤχθη, 
καὶ ὡς ἀμνὸς ἐναντίον τοῦ κείροντος αὐτόν». Τοῦτο διὰ ῥήματος προφητεία. Ὅτε 
γὰρ τὸν Ἰσαὰκ ἀνένεγκεν ὁ Ἀβραάμ, τότε πρόβατον ἰδὼν ἐκκρεμάμενον ἐκ τῶν 
κεράτων, πρὸς τὴν θυσίαν ἤγαγεν ἔργῳ, καθάπερ ἐν τύπῳ προαναφωνῶν ἡμῖν τὸ 
σωτήριον πάθος. 


ε᾽. Ὅπερ οὖν ἔλεγον, βούλει σοι δείξω τὰς δύο διαθήκας ταύτας διὰ τῶν ἔργων; 
ὑν εἶδες τὸ πρόβατον ἐν τῷ ῥήματι, μάνθανε καὶ ἐν τῷ πράγματι. «(ἠέγετέ μοι 
οἱ ὑπὸ νόμον θέλοντες εἶναι». Καλῶς εἶπε, «Θέλοντες εἶναι»; οὐ γὰρ ἦσαν. εἰ γὰρ 
ἦσαν ὑπὸ νόμον, οὐκ ἂν ἦσαν ὑπὸ νόμον. Τάχα αἴνιγμά ἐστι τὸ λεγόμενον. Ὁ γὰρ 
νόμος τῷ Χριστῷ παρέπεμπε τοὺς προσέχοντας; ὁ τὸν διδάσκαλον ἀτιμάζων, 
ἀγνοεῖ καὶ τὸν παιδαγωγόν. Διό, φησί, «“έγετέ μοι οἱ ὑπὸ τὸν νόμον θέλοντες εἶναι, 
τὸν νόμον οὐκ ἀκούετε, ὅτι ὁ βραὰμ δύο υἱοὺς ἔσχεν, ἕνα ἐκ τῆς παιδίσκην, καὶ 
ἕνα ἐκ τῆς ἐλευθέρας, ἅτινά ἐστιν ἀλληγορούμενα». Εἶδες διὰ τοῦ πράγματος 
προφητείαν; Τὸ γὰρ γυναῖκας ἔχειν οὐ ῥῆμα, ἀλλὰ πρᾶγμα’ καὶ δούλην καὶ 
ἐλευθέραν ἔδειξά σοι διὰ τῶν ῥημάτων, ὅτι δύο διαθηκῶν εἷς ἐστι νομοθέτης: 
μάνθανε καὶ διὰ τῶν τύπων τὸ αὐτὸ τοῦτο. Ἀβραὰμ δύο γυναῖκας ἔσχεν" αὗται δὲ 
εἰσι δύο διαθῆκαι, καὶ εἷς νομοθέτης: ὥσπερ ἐκεῖ πρόβατον καὶ πρόβατον, τὸ μὲν ἐν 
ῥήματι, τὸ δὲ ἐν πράγματι, πολλῇ δὲ καὶ τῶν ἔργων καὶ τῶν λόγων ἡ συμφωνία: 


311] - Ἰσαὰκ Σύρου 


οὕτω καὶ ἐνταῦθα διαθῆκαι δύο, καὶ ταύτας ὁ μὲν Ἱερεμίας διὰ ῥήματος προεῖπεν, ὁ 
δὲ Ἀβραὰμ διὰ τῶν ἔργων. ἐτύπωσεν ἐν τῷ δύο γυναῖκας ἔχειν. Ὥσπερ γὰρ εἷς ἀνὴρ 
καὶ δύο γυναῖκες, οὕτως εἷς νομοθέτης καὶ δύο διαθῆκαι. Ἀλλ᾽ πὲρ ἔλεγον, καὶ δι᾽ ὃ 
πάντα ταῦτα κεκίνηται᾽ οὐδὲ γὰρ χρὴ τῆς ὑποθέσεως ἐκπεσεῖν: «Ὁ ἐμβλέψας 
γυναῖκα πρὸς τὸ ἐπιθυμῆσαι αὐτῆς, ἤδη ἐμοίχευσεν αὐτὴν ἐν τῇ καρδίᾳ αὐτοῦ». Ναί: 
ἀλλά, δι᾽ ὃ ταῦτα πάντα ἐκινήσαμεν, τίνος ἕνεκεν αὐτοῖς παλαιὸν ἀναγινώσκει 
νόμον; Λέγει γὰρ αὐτοῖς: «Ἠκούσατε ὅτι ἐῤῥέθη τοῖς ἀρχαίοις, Οὐ μοιχεύσεις». 
Συνεῖδεν ὅτι δύσκολον ἐστι τὸ ἐπίταγμα, οὐ παρὰ τὴν οἰκείαν φύσιν, ἀλλὰ παρὰ τὴν 
ῥαθυμίαν τῶν ἀκουόντων. Πολλὰ γὰρ καὶ φύσει εὔκολα ὄντα δυσκατόρθωτα 
γίνεται, ὅταν ῥαθυμῶμεν: ὥσπερ οὖν καὶ δύσκολα ὄντα, κοῦφα καὶ ῥᾷστα γίνεται 
σπουδάζων ἡμῶν. Οὐ γὰρ ἐν τῇ φύσει τῶν πραγμάτων ἡ δυσκολία, ἀλλ᾽ ἐν τῇ 
προαιρέσει τῶν μετιόντων. Καὶ ὅτι τοῦτό ἐστιν ἀληθὲς δῆλον ἐντεῦθεν. τὸ μέλι 
φύσιν ἔχει γλυκεῖαν καὶ ἡδίστην, ἀλλὰ τοῖς νοσοῦσι καὶ πικρὸν ἐστι καὶ ἀηδές, ἀλλ᾽ 
οὐ παρὰ τὴν οἰκείαν φύσιν, ἀλλὰ παρὰ τὴν ἀῤῥωστίαν ἐκείνων" οὕτω καὶ ὁ νόμος 
ἂν δοκῇ φορτικὸς εἶναι, οὐ παρὰ τὴν οἰκείαν φύσιν, ἀλλὰ παρὰ τὴν ἡμετέραν 
ῥαθυμίαν. Οὐ πολὺς μοι πόνος δεῖξαι εὔκολον ὄντα, ἵνα κατορθωθῇ: τὸ γὰρ 
δύσκολον αὐτὸν ποιοῦν τὸ ἕτερον ἦν εἰπεῖν. Νῦν μὲν γὰρ λέγει, Φύγε τὴν ὄψιν τῆς 
γυναικός, ἀπόστηθι τῆς ἀσελγείας" τὸ δὲ χαλεπὸν τὸ ἐναντίον ἦν εἰπεῖν" 
Καταμάνθανε τὰς γυναῖκας, περιεργάζου τὰ κάλλη τὰ ἀλλότρια, καὶ οὕτω τῆς 
ἐπιθυμίας κράτει. Τοῦτο δὴ δύσκολον ἦν: τὸ δὲ εἰπεῖν αὐτόν, Φύγε τὴν κάμινον, 
ἀπόστηθι τοῦ πυρός, μὴ προσεγγίσῃς τῇ φλογί, ἵνα μείνῃς ἀσινής, πολλὴν ἔχει τὴν 
εὐκολίαν᾽ κατὰ φύσιν γὰρ ἐστι τὸ ἐπίταγμα. «Ἠκούσατε ὅτι ἐῤῥέθη τοῖς ἀρχαίοις, 
Οὐ μοι χεύσεις». Τίνος οὖν ἕνεκεν ἡμᾶς ὑπομιμνήσκει τοῦ παλαιοῦ νόμου, ἕτερον 
μέλλων εἰσάγειν; Ἵνα ἀπὸ τῆς συγκρίσεως μάθῃς, ὅτι οὐκ ἔστι μάχη τούτου 
κἀκείνου" ὅταν γὰρ σύγκρισις ἦ, τότε φανερωτέρα ἡ κρίσις γίνεται. Ἐπειδὴ γὰρ 
ἔμελλον ἐγκαλεῖν τινες, ὅτι ἀντινομοθετῶν ταῦτα λέγει’ Ἰδού, φησίν, ἑκατέρους 
παράλληλα τίθεμαι τοὺς νόμους᾽ δοκίμασον καὶ μάθε τὴν συμφωνίαν: οὐ τούτου δὲ 
μόνον, ἀλλ᾽ ἵνα δείξῃ καὶ εὔκολον ὄντα, καὶ εὐκαίρως εἰσαγόμενον. Διὰ τοῦτό 
φησιν, «Ἠκούσατε, ὅτι ἐῤῥέθη τοῖς ἀρχαίοις, Οὐ μοιχεύσεις»: τοσοῦτον χρόνον 
ἐμελετήσατξ τὸν παλαιὸν νόμον. Ὥσπερ διδάσκαλον πρὸς παιδίον λέγων ὀκνηρὸν 
τοῖς πάλαι βουλόμενον ἐνδιατρίβειν ἔτι μαθήμασιν, ἐπὶ τὰ ὑψηλότερα ἀναγαγεῖν 
θέλων λέγει, Ἐννόησον πόσον χρόνον τὸ μάθημα τοῦτο κατέσχες᾽ οὕτω καὶ ὁ 
Χριστὸς ἀναμιμνήσκων, ὅτι πολὺν χρόνον ἐμελέτησαν, καὶ κατέσχον τὸν παλαιὸν 
νόμιον, καὶ καιρὸς λοιπὸν πρὸς τὸν ὑψηλότερον ἀνελθεῖν, εἰς τὴν ποτε αὐτοὺς 
νομοθεσίαν τῶν πατέρων ἀνήγαγε λέγων, «Ἠκούσατε ὅτι ἐῤῥέθη τοῖς ἀρχαίοις, Οὐ 
μοιχεύσεις». Ἐκεῖνο τοῖς ἀρχαίοις ἐῤῥέθη, Ἐγὼ δὲ λέγω ὑμῖν. Εἰ μὲν γὰρ τοῖς 
ἀρχαίοις ἔλεγεν, εἰκότως ἤσχαλλες, ὅτε ἀτελέστερον ὑμῶν ἡ φύσις διέκειτο᾽ ὅτε δὲ 
ἐπέδωκεν ἡ φύσις, ὅτε τελειοτέρα γέγονε, καὶ διδαγμάτων τελειοτέρων λοιπὸν 
καιρός. Διὰ τοῦτο καὶ ἀρχόμενος τῆς νομοθεσίας, ἵνα μὴ τις τὴν ἐπίτασιν ὁρῶν τῆς 
φιλοσοφίας ὀκνῆ καὶ ἀναδύηται, φησίν. «Ἐὰν μὴ περισσεύσῃ ἡ δικαιοσύνη ὑμῶν 
πλέον τῶν γραμματέων καὶ Φαρισαίων, οὐ μὴ εἰσέλθητε εἰς τὴν βασιλείαν τῶν 

οὐρανῶν». Πλείονά με ἀπαιτεῖς τὸν πόνον; Διὰ τί; Οὐχὶ τῆς αὐτῆς κοινωνῷ φύσεως 
ἐκείνοις, οὐχὶ ἄνθρωπός εἰμι καθάπερ ἐκεῖνοι; Ἵνα μὴ ταῦτα λέγωσι, τίνος ἕνεκεν 
ἐπέτεινεν ἡμῖν τοὺς πόνους; Τίνος ἕνεκεν μείζονα ἔθηκα τὰ σκάμματα; Προανεῖλξ 
τὴν ἀντίθεσιν εἰπὼν τὴν βασιλείαν τῶν οὐρανῶν; Μείζονα, φησί, φέρω τὰ ἔπαθλα: 
εἰπὼν τοὺς πόνους, εἰπὼν τοὺς ἀγῶνας, εἰπὼν τὴν ἐπίτασιν τῆς νομοθεσίας, 
ἐμνημόνευσε καὶ τῶν ἐπάθλων. Οὐ γὰρ τὴν Παλαιστίνην ὑμῖν δέδωκα, φησίν, οὐδὲ 
τὴν γῆν ῥέουσαν γάλα καὶ μέλι, ἀλλ᾽ αὐτὸν ὑμῖν κομίζω τὸν οὐρανόν. Οὐκ ἐν τῷ 
μισθῷ δὲ τῶν κατορθωμάτων πλεονεκτοῦμεν μόνον, ἀλλὰ καὶ ἐν παραβάσει τῶν 
ἁμαρτημάτων μείζονα τὴν κόλασιν ὑπομένομεν. Ὥσπερ γὰρ οἱ πρὸ τοῦ νόμου 
πραοτέραν διδόασι τιμωρίαν τῶν ἐν τῷ νόμῳ’ «Ὅσοι γάρ, φησίν, ἀνόμως ἥμαρτον, 
ἀνόμως καὶ ἀπολοῦνται». τουτέστιν, οὐκ ἔχουσι τὸν νόμον κατήγορον, ἀλλ᾽ ἀπὸ 
τῆς φύσεως αὐτῆς οἴσω τὴν ψῆφον, φησί, μεταξὺ τῶν λογισμῶν κατηγορούντων, ἢ 
καὶ ἀτολογουμένων᾽ οὕτω τῶν ἐν τῷ νόμῳ πταισάντων οἱ ἐπὶ τῆς χάριτος 
ἁμαρτάνοντες ἀφορητοτέραν ὑποστήσονται τὴν κόλασιν. Καὶ τούτων τὴν διαφορὰν 
οὕτως ἔδειξεν ὁ Παῦλος εἰπών, «ἀθετήσας τις νόμον Μωσέως, χωρὶς οἰκτιρμῶν ἐπὶ 
δυσὶν ἢ τρισὶ μάρτυσιν ἀποθνήσκει" πόσῳ δοκεῖτε χείρονος ἀξιωθήσεται τιμωρίας 
ὁ τὸν Υἱὸν τοῦ Θεοῦ καταπατήσας, καὶ τὸ αἷμα τῆς διαθήκης κοινὸν ἡγησάμενος, 
καὶ τὸ Πνεῦμα τῆς χάριτος ἐνυβρίσας»: Ὁρᾷς ἐπὶ τῆς χάριτος μείζονα τὴν τιμωρίαν, 
ὥσπερ οὖν καὶ τὰ ἔπαθλα μείζονα; Ἀλλ᾽ ἐπειδὴ τὴν μυστηρίων ὑμᾶς ἀνέμνησα τῶν 
φρικωδεστάτων καὶ πνευματικῶν, παρακαλῶ καὶ ἀντιβολῶ καὶ δέομαι καὶ μετὰ 
πάσης ἀξιῶ σπουδῆς, ὥστε πᾶσαν ἁμαρτίαν ἀποθεμένους οὕτω προσιέναι τῇ φρικτῇ 
ταύτῃ τραπέζῃ. «Εἰρήνην γάρ, φησί, διώκετε μετὰ πάντων, καὶ τὸν ἁγιασμόν, οὗ 
χωρὶς οὐδεὶς ὄψεται τὸν Κύριον». Ὁ δὲ τὸν Κύριον οὐκ ὧν ἄξιος ἰδεῖν, οὐδὲ τῆς 
κοινωνίας ἄξιός ἐστι τοῦ σώματος τοῦ δεσποτικοῦ. Διὰ τοῦτό φησιν ὁ Παῦλος, 
«Ἕκαστος δὲ δοκιμαζέτω ἑαυτόν, καὶ οὕτως ἐκ τοῦ ἄρτου ἐσθιέτω καὶ ἐκ τοῦ 
ποτηρίου πινέτω». Οὐκ ἀπεκάλυψε τὸ ἕλκος, οὐκ εἰς κοινὸν θέατρον ἤγαγε τὴν 
κατηγορίαν, οὐ περιέστησε μάρτυρας τῶν πλημμελημάτων: ἔνδον ἐν τῷ συνειδότι, 
μηδενὸς παρόντος πλὴν τοῦ τὰ πάντα ὁρῶντος Θεοῦ, ποίου τὴν κρίσιν, καὶ τῶν 
ἡμαρτημένων ἐξέτασιν, καὶ πάντα τὸν βίον ἀναλογιζόμενος ὑπὸ τοῦ νοῦ τὸ 
κριτήριον ἄγε τὰ ἁμαρτήματα: διόρθου τὰ πλημμελήματα καὶ οὕτω μετὰ καθαροῦ 
τοῦ συνειδότος τῆς ἱερᾶς ἅπτου τραπέζης, καὶ τῆς ἁγίας μέτεχε θυσίας. Ταῦτα 
ἔχοντες ἐν νῷ, καὶ τῶν περὶ ἀκολασίας ἡμῖν εἰρημένων μεμνημένοι, καὶ ὅση κεῖται 
τιμωρίᾳ τοῖς ἁπλῶς καὶ ἀκολάστως ὁρῶσι τὰς τῶν γυναικῶν ὄψεις, καὶ πρὸ τῆς 
γεέννης τοῦ Θεοῦ τὸν φόβον καὶ τὴν ἀγάπην πρὸ ὀφθαλμῶν ἔχοντες, πανταχόθεν 
ἑαυτοὺς καθαίροντες, οὕτω καὶ προσίωμεν τοῖς ἱεροῖς μυστηρίοις, ἵνα μὴ εἰς κρίμα 
καὶ κατάκριμα, ἀλλ᾽ εἰς σωτηρίαν καὶ ὑγίειαν ψυχῆς, εἰς παῤῥησίαν διηνεκῆ τῆς 
σωτηρίας ταύτης ἀπολάβωμεν, ἐν Χριστῷ Ἰησοῦ τῷ Κυρίῳ ἡμῶν, ᾧ ἡ δόξα, καὶ τὸ 
κράτος, εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ Ζ᾽. Λόγος περὶ μετανοίας καὶ κατανύξεως, 
καὶ ὅτι ταχὺς ὁ Θεὸς εἰς σωτηρίαν καὶ βραδὺς εἰς 
τιμωρίαν" ἐν ᾧ καὶ περὶ τῆς Ραὰθ παράδοξος ἱστορία. 


α΄. Πάντοτε μὲν ὁ θεῖος ἀπόστολος θείᾳ καὶ οὐρανίῳ κέχρηται γλώττῃ, καὶ μετὰ 
πολλῆς ἐπιστήμης τὸν εὐαγγελικὸν ὑφαίνει λόγον᾽ οὐκ ἐξ οἰκείας γνώμης ἁπλῶς 
φθεγγόμενος, ἀλλ᾽ ἐκ τῆς βασιλικῆς αὐτοῦ αὐθεντίας προφέρων τὰ δόγματα" 
ἐξαιρέτως δὲ ταύτῃ κέχρηται τῇ ἐπιστήμῃ, ὅταν τὸν τῆς μετανοίας εἰσάγῃ λόγον 
τοῖς ἁμαρτάνουσι: περὶ δὲ αὐτοῦ τοῦ κεφαλαίου πάντας ὑμᾶς ὑπομνήσω. 
Ἠκούσατε τοίνυν, ἵνα ἐκ μέρους ἅψωμαι τῶν εἰρημένων, ὡς ἀρτίως διαλεγόμενος 
τοῖς Κορινθίοις ἔλεγεν ὁ γενναῖος ἐκεῖνος καὶ θαυμάσιος ἀνήρ᾽ «Μήπως ἐλθὼν 
πολλοὺς πενθήσω τῶν προημαρτηκότων, καὶ μὴ μετανοησάντων». Ἄνθρωπος μὲν 
ἦν τῇ φύσει ὁ μέγας οὕτως διδάσκαλος, Θεοῦ δ᾽ ὑπηρέτης τὴν πρόθεσιν: διὰ τοῦτο 
ὥσπερ οὐρανίῳ κέχρηται γλώττῃ, καὶ ὡς ἐξ αὐτῶν τῶν οὐρανῶν φθεγγόμενος, 
οὕτω καὶ τοῖς ἁμαρτάνουσιν ἀπειλεῖ, καὶ τοῖς μετανοοῦσιν ἱλασμὸν ἐπαγγέλλεται. 
Ὅταν δὲ ταῦτα εἴπω, οὐ τῇ Παύλου γλώττῃ, τὴν αὐθεντίαν ἐπιγράφω, ἀλλ᾽ ἐπὶ τὴν 
τοῦ Θεοῦ χάριν τὸ πᾶν ἀναφέρω, περὶ οὗ νῦν αὐτὸς ἔλεγεν" «Εἰ δοκιμὴν ζητεῖτε τοῦ 
ἐν ἐμοὶ λαλοῦντος Χριστοῦ»; Ὑποτίθεται τοίνυν τοῖς ἁμαρτάνουσι φάρμακον 
εὐεργεσίας, καὶ μετάνοιαν εἰς σωτηρίαν. Συνέδραμξε δὲ σήμερον τῇ ἀποστολικῇ 
ἀναγνώσει καὶ ἡ εὐαγγελικὴ τοῦ Σωτῆρος αὐθεντία, ἁμαρτιῶν ἄφεσιν ἀφθόνως 
χαριζομένη. Τὸν γὰρ παραλυτικὸν ὁ Σωτὴρ ἰώμενος ἔλεγεν, ὡς ἀρτίως ἀκηκόατε: 
«Τέκνον, ἀφέωνταί σοι αἱ ἁμαρτίαι σοῦ αἱ πολλαί»: ἄφεσις δὲ ἁμαρτιῶν πηγὴ 
σωτηρίας καὶ ἔπαθλον μετανοίας" ἰατρεῖον γὰρ ἐστιν ἀναιρετικὸν τῆς ἁμαρτίας ἡ 
μετάνοια δῶρόν ἐστιν οὐράνιον, δύναμις θαυμαστή, χάριτι νικῶσα τὴν τῶν νόμων 
ἀκολουθίαν. Διὰ τοῦτο οὐ πόρνον ἀποσείεται, οὐ μοιὸν ἀποσοβεῖ, οὐ μέθυσον 
ἀποστρέφεται, οὐκ εἰδωλολάτρην βδελύσσεται, οὐ λοίδορον ἀπελαύνει, οὐ 
βλάσφημον ἀποδιώκει, οὐκ ἀλαζόνα, ἀλλὰ πάντας μεταποιεῖ᾽ χωνευτήριον γὰρ ἐστι 
τῆς ἁμαρτίας ἡ μετάνοια. Ἀναγκαῖον δὲ πρῶτον γνωρίσαι τοῦ Θεοῦ τὸν σκοπόν, 
οὐκ ἐξ ἡμετέρων ἐννοιῶν ἐπιβάλλοντας ταύτῃ τῇ θεωρίᾳ, ἀλλ᾽ ἐξ αὐτῶν τῶν θείων 
Γραφῶν μεμαρτυρημένην ἀποδεικνύντας τὴν ἀλήθειαν. Σκοπὸς τῷ Θεῷ 
μακροθυμεῖν τοῖς ἁμαρτάνουσι διπλοῦς ἐστιν εἰς σωτηρίαν ἵλεως" μνηστευόμενος 
αὐτοῖς τὴν ἐκ μετανοίας σωτηρίαν, καὶ τοῖς ἐξ αὐτῶν ἀπογόνοις τοῖς εἰς ἀρετὴν 
ἐπιδιδόναι μέλλουσι ταμιευόμενος τὴν εὐεργεσίαν. Καὶ ἵνα πάλιν ἀναλάβω τὸν 
λόγον, ὁ Θεὸς μακροθυμεῖ, ἵνα καὶ ὁ ἁμαρτάνων μετανοήσῃ, καὶ τοῖς ἐξ αὐτοῦ 
τικτομένοις μὴ ἀποκλείσῃ τὴν σωτηρίαν. Κἂν γὰρ αὐτὸς ὁ ἁμαρτάνων ἀμετανόητα 
πταίῃ, φείδεται πολλάκις τῆς ῥίζης, ἵνα φυλάξῃ τοὺς καρπούς πολλάκις μὲν οὖν καὶ 
αὐτὴν μεταβάλλῃ τὴν ῥίζαν, ὡς ἔφθην εἰπών ἀλλ᾽ ἐπειδὰν εἰς παντελῆ κακίαν 
ἐκείνῃ πέσῃ ὁ Θεὸς ὑπερτίθεται χρησίμως τὴν τιμωρίαν, ἀναμένων τῶν 
μετανοούντων τὴν σωτηρίαν καὶ ὅπως, ἄκουε. Θάῤῥα ὁ πατὴρ Ἀβραὰμ εἰδώλων ἦν 
προσκυνητῆς, ἀλλ᾽ οὐ δέδωκεν ἐνταῦθα τῆς ἀσεβείας τὴν δίκην᾽ καὶ εἰκότως. Εἰ 

γὰρ προλαβὼν ὁ Θεὸς ἀπέτεμε τὴν ῥίζαν, πόθεν ὁ τοσοῦτος καρπὸς τῆς πίστεως 
ἀνεδίδοτο; Τὶ τοῦ Ἠσαῦ μοχθηρότερον; Σκόπει μοι καὶ ἑτέρας φιλανθρωπίας 
ὑπόθεσιν. Τὶ τῆς κακίας ἐκείνης ἀναιδέστερον; Οὐ πόρνος καὶ βέβηλος, ὡς φησιν ὁ 
Ἀπόστολος; Οὐ μητρολοίας καὶ πατρολοίας; Οὐκ ἀδελφοῦ φονεὺς ὅσον εἰς 
πρόθεσιν; Οὐχ ὑπὸ τοῦ Θεοῦ μισούμενος; Ἡ Γραφὴ μαρτυρεῖ λέγουσα: «Τὸν 
Ἰακὼβ ἠγάπησα, τὸν δὲ Ἠσαῦ ἐμίσησα». Εἰ τοίνυν πόρνος καὶ ἀδελφοκτόνος καὶ 
βέβηλος κεῖ μεμισημένος, διὰ τὶ μὴ ἀφανίζεται; Διὰ τὶ μὴ ἐκκόπτεται; Διὰ τὶ 
παραχρῆμα τὴν προσήκουσαν τιμωρίαν οὐ δέχεται; Διὰ τί; Καλὸν ὡς ἀληθῶς καὶ 
τὴν αἰτίαν εἰπεῖν. Εἰ ἐξεκόπη, μέγιστον καρπὸν δικαιοσύνης ὁ κόσμος ἀπώλεσεν ἄν᾽ 
καὶ ὁποῖον, ἄκουε. «Ἠσαῦ ἐγέννησε τὸν Ῥαγουήλ, Ῥαγουὴλ τὸν Ζαρὰ, Ζαρὰ τὸν 
Ἰώβ». Ὁρᾷς πηλίκον ὑπομονῆς ἄνθος ἠφανίζετο, εἰ προλαβὼν ὁ Θεὸς δίκην 
ἀπήτησε τὴν ῥίζαν; 


β᾽. Καθ’ ὅλων οὖν τῶν πραγμάτων ταύτην ἐκλάμβανε τὴν θεωρίαν. Διὰ τοῦτο 
μακροθυμεῖ τοῖς Αἰγυπτίοις ἀνύποιστα βλασφημοῦσι, διὰ τὰς νῦν ἀνθούσας 
ἐκκλησίας ἂν Αἰγύπτῳ, διὰ τὰ μοναστήρια καὶ τοὺς ἀγγελικὸν ἐπανῃρημένους βίον. 
Καὶ γάρ, ὡς φασιν οἱ τῶν νόμων τῶν κοινῶν ἔμπειροι, καὶ ὡς οἱ Ῥωμαίων 
παρακελεύονται νόμοι, τὴν κυοφοροῦσαν, εἰ ποτε περιπέσοι πταίσματι θανάτου 
δίκην ἐπάγοντι, μὴ πρότερον ἀναιρεῖσθαι, πρὶν ἂν τέκῃ τὸ κυοφορούμενον᾽ καὶ 
μάλα εἰκότως᾽ οὐ γὰρ ἐδικαίωσαν οἱ καλῶς τεθεικότες τοὺς νόμους 
συναφανισθῆναι τὸ ἀναμάρτητον τῇ ἁμαρτησάσῃ. Εἰ δὲ οἱ ἀνθρώπινοι νόμοι 
φείδονται τῶν μηδὲν ἡμαρτηκότων, ὁ Θεὸς οὐ πολλῷ μᾶλλον εἰκότως φυλάξει τὴν 
ῥίζαν, τοῖς καρποῖς ταμιξδυόμενος τὴν ἐκ τῆς μετανοίας εὐεργεσίαν; Λάβε μοι 
λοιπὸν καὶ ἐπ᾽ αὐτῶν τῶν ἁμαρτανόντων τὴν ἐκ μετανοίας εὐεργεσίαν᾽ καὶ γὰρ καὶ 
ἐπὶ τούτων ὁ αὐτὸς τῆς φιλανθρωπίας ἀποδίδοται λόγος. Εἰ προελάμβανεν ἡ δίκη 
τὴν διόρθωσιν, ὁ κόσμος παντελῶς ἀπώλλυτο καὶ διεφθείρετο: εἰ ὀξὺς ἦν πρὸς 
τιμωρίαν ὁ Θεός, οὐκ ἂν ἐκτήσατο Παῦλον ἡ ἐκκλησία, οὐκ ἐδέχετο τὸν τοιοῦτον 
καὶ τηλικοῦτον. Διὰ τοῦτο οὖν ὑπερέθετο βλασφημοῦντα, ἵνα δείξῃ μετανοοῦντα. 
Ἡ τοῦ Θεοῦ μακροθυμία, τὸν λύκον μετέβαλεν εἰς ποιμένα" ἡ τοῦ Θεοῦ 
μακροθυμία τὸν τελώνην ἐποίησεν εὐαγγελιστήν᾽ ἡ τοῦ Θεοῦ μακροθυμία πάντας 
ἡμᾶς ἠλέησε, πάντας μετέβαλε, πάντας μετέστρεψεν. Ἐὰν ἴδῃς τὸν ποτε μέθυσον, 
νηστευτήν, ἐὰν ἴδῃς τὸν ποτε βλάσφημον, θεόλογον, ἐὰν ἴδῃς τὸν ποτε αἰσχραῖς 
φδαῖς τὸ στόμα μολύναντα, νῦν τοῖς θείοις ὕμνοις τὴν ψυχὴν καθαίροντα, θαύμαζε 
τὴν μακροθυμίαν τοῦ Θεοῦ, καὶ ἐπαίνει τὴν μετάνοιαν, καὶ ἐκ τῆς ἀλλοιώσεως λέγε 
ἀναλαβών: «ἀὕτη ἡ ἀλλοίωσις τῆς δεξιᾶς τοῦ Ὑγίστου». Ἀγαθὸς μὲν ὁ Θεὸς πρὸς 
πάντας, ἐξαιρέτως δὲ τὴν ἑαυτοῦ μακροθυμίαν ἐνδείκνυται πρὸς τοὺς 
ἁμαρτάνοντας. Καὶ εἰ βούλει ξένον ἐπακοῦσαι λόγον, ξένον μὲν ὅσον εἰς 

συνήθειαν, ἀληθινὸν δὲ ὅσον εἰς εὐσέβειαν, ἄκουσον. 


Βαρὺς ὁ Θεὸς πανταχοῦ φαίνεται τοῖς δικαίοις, χρηστὸς δὲ τοῖς ἁμαρτωλοῖς, καὶ 
ταχὺς εἰς φιλανθρωπίαν τὸν ἁμαρτάνοντα καὶ πεσόντα διανίστησι, καὶ φησι πρὸς 

αὐτόν: «Μὴ ὁ πίπτων οὐκ ἀνίσταται; Ἢ ὁ ἀποστρέφων οὐκ ἐπιστρέφει»; Καί: 
«Ἰνάτι ἀπέστρεψεν ἀποστροφὴν ἀναιδῆ ἡ ἀσύνετος θυγάτηρ Ἰούδα»; Καὶ πάλιν: 
«ἐπιστράφητε πρὸς με, καὶ ἐπιστραφήσομαι πρὸς ὑμᾶς». Καὶ ἑτέρωθι δὲ ὅρκῳ 
βεβαιοῖ τὴν ἐκ μετανοίας σωτηρίαν διὰ πολλὴν φιλανθρωπίαν. «Ζῶ γὰρ ἐγώ, λέγει 
Κύριος" οὐ βούλομαι τὸν θάνατον τοῦ ἁμαρτωλοῦ, ὡς τὸ ἐπιστέψαι καὶ ζῆν αὐτόν». 
Πρὸς δὲ τὸν δίκαιον λέγει «Ἐὰν ποιήσῃ ἄνθρωπος πᾶσαν δικαιοσύνην καὶ πᾶσαν 
ἀλήθειαν, καὶ στραφεὶς ἁμάρτῃ, οὐ μὴ μνησθῶ τῆς δικαιοσύνης αὐτοῦ, ἀλλ᾽ ἐν τῇ 
ἁμαρτίᾳ αὐτοῦ ἀποθανεῖται». Ὃ πολλῆς ἀκριβείας τῆς πρὸς τὸν δίκαιον! ὋὯ πολλῆς 
δαψιλείας τῆς πρὸς τὸν ἁμαρτάνοντα! Οὕτω δὲ ποικίλως καὶ διαφόρως μηχανᾶται, 
οὐκ αὐτὸς μεταβαλλόμενος, ἀλλὰ χρησίμως μερίζων τῆς ἀγαθότητος αὐτοῦ τὰς 
οἰκονομίας" καὶ ὅπως, ἄκουξ. Τὸν ἁμαρτωλὸν καὶ ἐμμένοντα ταῖς ἁμαρτίαις, ἐὰν 
φοβήσῃ, εἰς ἀπόγνωσιν αὐτὸν καὶ ἀπαγόρευσιν τῆς ἐλπίδος φέρει᾽ τὸν δὲ δίκαιον 
ἐὰν μακαρίσῃ, χαυνοῖ τῆς ἀρετῆς αὐτοῦ τὸν τόνον, καὶ ὡς ἤδη μακαρισθέντα, 
ἀμελεῖν αὐτὸν τῆς σπουδῆς παρασκευάζει. Διὰ τοῦτο τὸν μὲν ἁμαρτωλὸν ἐλέει, τὸν 
δὲ δίκαιον φοβεῖ᾽ «Φοβερὸς γὰρ ἐπὶ πάντας τοὺς περικύκλῳ αὐτοῦ»" καί, «Χρηστὸς 
Κύριος τοῖς σύμπασι». «Φοβερός, φησίν, ἐστὶν ἐπὶ πάντας τοὺς περικύκλῳ αὐτοῦ»" 
καὶ τίνες ἂν εἶεν, ἀλλ᾽ ἢ οἱ ἅγιοι; Ὁ Θεὸς γάρ, φησὶν ὁ Δαυΐδ, «ὁ ἐνδοξαζόμενος ἐν 
βουλῇ ἁγίων, μέγας καὶ φοβερὸς ἐστιν ἐπὶ πάντας τοὺς περικύκλῳ αὐτοῦ». Ἐὰν ἴδῃ 
πεσόντα, ἐκτείνει χεῖρα φιλανθρωπίας: ἐὰν ἴδῃ ἑστῶτα ἐπάγει φόβον καὶ τοῦτο 
δικαιοσύνης καὶ δικαιοκρισίας. Τὸν μὲν γὰρ δίκαιον τῷ φόβῳ στηρίζει, τὸν δὲ 
ἁμαρτωλὸν τῇ φιλανθρωπίᾳ διεγείρει. Καὶ θέλεις αὐτοῦ γνῶναι τὴν εὔκαιρον 
ἀγαθότητα καὶ τὴν εὔχρηστον καὶ ἁρμόζουσαν ἡμῖν ἀποτομίαν; Πρόσεχε ἀκριβῶς, 
μὴ σε διαφύγῃ τῆς θεωρίας τὸ μέγεθος: ἡ ἁμαρτωλὸς ἐκείνῃ γυνὴ ἡ μεμαρτυρημένη 
ἐπὶ πάσῃ ἁμαρτίᾳ καὶ ἀνομίᾳ, ἡ τοσαῦτα ἁμαρτήσασα, καὶ τοσούτοις ἁμαρτιῶν 
ἔργοις ἐνεχομένη, διψήσασα τὴν ἐκ μετανοίας σωτηρίαν ὑπεισῆλθε τῷ συμποσίῳ 
τῶν ἁγίων καλῶ δὲ συμπόσιον ἁγίων, ἐπειδὴ παρῆν ὁ Ἅγιος τῶν ἁγίων. Τοῦ γὰρ 
Σωτῆρος κατακεκλημένου ἐν τῷ οἴκῳ Σίμωνος τοῦ Φαρισαίου, ὑπεισῆλθεν ἡ γυνὴ 
ἡ ἁμαρτωλὸς ἐκείνῃ, καὶ τῶν ποδῶν ἥπτετο τοῦ Σωτῆρος, καὶ τοῖς δάκρυσιν 
ἀπέπλυνεν αὐτοῦ τοὺς πόδας, καὶ ταῖς θριξὶν ἐξέματτε᾽ καὶ τὴν τοσούτοις 
κεχωσμένην ἁμαρτήμασι διανίστησιν ὁ φιλάνθρωπος, λέγων: «ἄφέωνται αὐτῆς αἱ 
ἁμαρτίαι». Οὐ γὰρ πρόκειταί μοι νῦν ἐξετάσαι πᾶσαν τὴν ἱστορίαν, ἀλλὰ μόνην 
παραγαγεῖν τὴν μαρτυρίαν. Ὁρᾷ τοίνυν τὴν δαψίλειαν. «Οὗ χάριν λέγω σοι, 
ἀφέωνται αὐτῆς αἱ ἁμαρτίαι αἱ πολλαί, ὅτι πολὺ ἠγάπησε». Τοσούτων οὖν 
ἁμαρτημάτων ἀμνηστίαν ἐκομίσατο ἡ ἁμαρτωλὸς γυνή. Καὶ Μαρία δέ, ἡ ἀδελφὴ 
Μωῦσέως, διὰ μικρὸν γογγυσμὸν λέπρᾳ καταδικάζεται. Τοῖς ἁμαρτάνουσι λέγει: 
«Ἐὰν ὦσιν αἱ ἁμαρτίαι ὑμῶν ὡς κόκκινον, ὡς χιόνα λευκανῶ»:" καὶ μεταβάλλει τὸ 
σκότος εἰς φῶς, τῇ μεταβολῇ τῆς μετανοίας, καὶ τοσαύτην κακῶν ἀφθονίαν διαλύει 
τῇ φωνῇ τῆς ἀγαθότητος: πρὸς δὲ τὸν ἐν δικαιοσύνῃ βαδίζοντά φησιν’ «Ὃς ἂν εἴπῃ 
τῷ ἀδελφῷ αὐτοῦ, Μωρέ, ἔνοχός ἐστι τῇ γεέννῃ τοῦ πυρός». Ἑνὶ ῥήματι τοσαύτην 
ἐπέθηκεν ἀκρίβειαν, καὶ τοσούτοις ἁμαρτήμασι τοσαύτην μετρεῖ τὴν ἀφθονίαν. 

Καὶ ἕτερόν μοι σκόπησον θαυμαστόν. Ἐπειδὴ τὰ ἁμαρτήματα ὡς ὀφλήματα 
ἀναγράφεται, τοῖς μὲν ἁμαρτωλοῖς καὶ τὸ κεφάλαιον συγχωρεῖ μετανοοῦσι: παρὰ δὲ 
τῶν δικαίων καὶ τόκους ἀπαιτεῖ. Προσῆλθεν αὐτῷ χρεωφειλέτης πολλῶν ταλάντων, 
καὶ ὡς τῇ μετανοίᾳ καὶ τῇ πολλῇ ἱκεσίᾳ ἐδυσώπησε τὴν δίκην, καὶ εἶπε: «Κύριε, 
μακροθύμησον ἐπ᾽ ἐμοί, καὶ πάντα ἀποδώσω». Οὐκ ἀνέμεινε τὴν ἀπόδοσιν ὁ 
φιλάνθρωπος, ἀλλὰ τὴν ἐξομολόγησιν λύσιν ἐποίησε τοῦ ὀφλήματος τῷ ὀφειλέτῃ 
τῶν μυρίων ταλάντων πάντα συνεχώρησε καὶ αὐτὸ τὸ κεφάλαιον. Παρὰ δὲ τῶν 
δικαίων ἐπαγγέλλεται καὶ τόκους ἀπαιτεῖν᾽ «“τὰ τὶ γὰρ οὐκ ἐδώκατε τὸ ἀργύριόν 
μοῦ τοῖς τραπεζίταις κἀγὼ ἐλθὼν σὺν τόκοις ἀπήτησοα»; Ταῦτα λέγω. οὐχ ὡς τοῦ 
Θεοῦ πρὸς τοὺς δικαίους ἀπεχθῶς διακειμένου" οὐδὲν γὰρ τῷ Θεῷ τοῦ δικαίου 
ποθεινότερον᾽ ἀλλ᾽ ὡς ἔφθην εἰπών, παραμυθεῖται τὸν ἁμαρτωλόν, ἵνα διξγείρῃ᾽ 
φοβεῖ καὶ τὸν δίκαιον, ἵνα στηρίξῃ᾽ καὶ τοῖς μὲν τὰ πολλὰ συγχωρεῖ πλημμελήματα 
ὡς ἐχθροῖς καὶ πεφυσιωμένοις, τοῖς δὲ καὶ περὶ τῶν τυχόντων ἀκριβολογεῖται μηδὲν 
αὐτοῖς ἐλλιπὲς εἶναι βουλόμενος εἰς ἀκρότητα. Ὃ γὰρ ἐστιν ἐν τῷ κόσμῳ τούτῳ 
πλούσιος, τοῦτο τῷ Θεῷ δίκαιος᾽ καὶ ὃ ἐστιν ἐν τῷ κόσμῳ πένης, τοῦτο τῷ Θεῷ 
ἁμαρτωλός: οὐδὲν πτωχότερον τοῦ ἁμαρτάνοντος, καὶ οὐδὲν πλουσιώτερον τοῦ 
δικαιοπραγοῦντος. Διὰ τοῦτο περὶ μὲν τῶν ἐν εὐσεβείᾳ καὶ εὐθηνίᾳ διαγόντων 
φησὶν ὁ Παῦλος: «Εὐχαριστῶ τῷ Θεῷ, ὅτι ἐν παντὶ ἐπλουτίσθητε ἐν αὐτῷ, ἐν παντὶ 
λόγῳ καὶ πάσῃ γνώσει». Περὶ δὲ τῶν ἀσεβούντων ὁ μακάριος Ἱερεμίας λέγει: 
«Ἴσως πτωχοὶ εἰσι, διὰ τοῦτο οὐκ ἠδύναντο ἀκούειν λόγον Κυρίου». Ὁρᾷς ὅπως 
πτωχοὺς καλεῖ τοὺς ἀπεσχοινισμένους τῆς εὐσεβείας, Ὡς πτωχοὺς τοίνυν τοὺς 
ἁμαρτάνοντας ἐλέει, καὶ ὡς πλουσίους τοὺς δικαιοπραγοῦντας ἀπαιτεῖ, τοῖς μὲν διὰ 
τὴν πενίαν χαριζόμενος, τοῖς δὲ διὰ τὸν τὴν εὐσεβείας πλοῦτον μετὰ πολλῆς 
ἀκριβείας τοὺς λόγους εἰσπραττόμενος. Ὃ δὲ καλεῖ ἐπὶ δικαίων καὶ ἁμαρτωλῶν, 
τοῦτο ποιεῖ καὶ ἐπὶ πλουσίων καὶ πενήτων᾽ καὶ ὥσπερ τὸν ἁμαρτάνοντα ἐγείρει διὰ 
φιλανθρωπίαν, τὸν δὲ δίκαιον φοβεῖ διὰ τῆς ἀποτομίας" οὕτω καὶ ἐν τοῖς κοσμικοῖς 
πράγμασιν διατίθησι τὴν ἑαυτοῦ οἰκονομίαν. Ἐὰν ἴδῃ δυνάστας ἀξιώμασιν 
ὑπερλάμποντας, βασιλεῖς, ἄρχοντας, πάντας τοὺς ἐν πλούτῳ διαπρέποντας᾽ τούτοις 
διαλέγεται μετὰ φόβου, καὶ ἐπιτίθησι χρησίμως τῇ δυναστείᾳ τὸν φόβον᾽ «Καὶ νῦν, 
βασιλεῖς, σύνετε, παιδεύθητε πάντες οἱ κρίνοντες τὴν γῆν: δουλεύσατε τῷ Κυρίῳ ἐν 
φόβῳ, καὶ ἀγαλλιᾶσθαι αὐτῷ ἐν τρόμῳ ὅτι Βασιλεὺς ἐστι τῶν βασιλευόντων, καὶ 
Κύριος τῶν κυριευόντων». Ὅπου ἀρχὴ δυναστείας, ἐπιτίθησι τὸν φόβον τῆς αὐτοῦ 
βασιλείας ὅπου ταπείνωσις εὐτελείας, προσφέρει τὸ φάρμακον τῆς ἑαυτοῦ 
φιλανθρωπίας. Ὁ γὰρ Θεὸς οὗτος μέγας βασιλεὺς τῶν βασιλευόντων, καὶ Κύριος 
τῶν κυριευόντων: οὗτος αὐτός, πάλιν ὑποβαίνων τῆς ἑαυτοῦ ἀξίας, εὑρίσκεται κατὰ 
τὴν ἁγίαν Γραφὴν πατὴρ ὀρφανῶν καὶ κριτὴς τῶν χηρῶν, βασιλέων βασιλεύς, 
ἀρχόντων ἄρχων, κυριξευόντων Κύριος. Ὁρᾷς πολλὴν ἀφθονίαν φιλανθρωπίας; 
Ὁρῷς χρήσιμον τὸν φόβον τῆς εὐσεβείας καὶ τῆς ἐξουσίας; Ὅπου μὲν γὰρ εἶδεν 
ἀρκοῦσαν τὴν ἐξουσίαν εἰς παραμυθίαν, ἐπέθηκε τὸν φόβον εἰς ὠφέλειαν" ὅπου δὲ 
εἶδε παραλελυμένην τῇ εὐτελείᾳ καὶ ὀρφανίαν, καὶ τὴν πτωχείαν τῇ ἀτονίᾳ τῆς 
χηρείας, προσήγαγε τὴν φιλανθρωπίαν εἰς παραμυθίαν. «Ἐγὼ πατὴρ τῶν 

ὀρφανῶν». Δύο ποιεῖ, καὶ τὴν φιλανθρωπίαν δείκνυσι, καὶ τὴν δυναστείαν κολάζει. 
Καλεῖ ἑαυτὸν πατέρα τῶν ὀρφανῶν, ἵνα καὶ τοὺς ἐν συμφορᾷ παραμυθήσηται, καὶ 
τοὺς ἐν δυναστείᾳ καταπλήξῃ, ὥστε μὴ ἐπηρεάζειν ὀρφανοῖς τε καὶ χήραις᾽ ἐπειδὴ ὁ 
θάνατος ἐγύμνωσε τὸν μὲν τοῦ πατρός, τὴν δὲ ἐστέρησε τοῦ ἀνδρός, καὶ οὗς 
διέφθειρεν ὁ τῆς φύσεως νόμος, ἀνεκαίνισεν ὁ τῆς φιλανθρωπίας ὄρος: καὶ ἡ αὐτὴ 
χάρις τῇ μὲν ἔδωκε τὸν κριτήν, τῷ δὲ ὀρφανῷ πατέρα, τὸν βασιλέα τῶν ἁγίων. 
Ὥστε, φησίν, ᾧ ἄδικε, ἐὰν χήραις ἐπηρεάζῃς, τὸν τῶν χηρῶν προνοητὴν 
παροξύνεις᾽ ἐὰν ὀρφανοὺς ἀδικῇς, υἱοὺς ἀδικεῖς Θεοῦ. Ἐγὼ εἰμι ὁ πατὴρ τῶν 
ὀρφανῶν, καὶ κριτὴς τῶν χηρῶν. τὶς δὲ οὕτω τολμηρὸς πρὸς ἀσέβειαν, ὥστε υἱοὺς 
ἀδικεῖν Θεοῦ, καὶ ταῖς ὑπὸ τοῦ Θεοῦ προνοουμέναις χήραις ἐπηρεάζειν; Ὁρᾷς πῶς 
χρησίμως κατασκευάζει τὰ φάρμακα τῆς εὐσεβείας, καὶ τοὺς μὲν φοβεῖ, τοὺς δὲ 
ἐλέει, οὐκ αὐτὸς μεριζόμενος, πρὸς δὲ τὰς γνώμας τῶν ἀνθρώπων ἁρμοζόμενος; 
Προσάγωμεν τοίνυν ἑαυτοῖς, ἀδελφοί, φάρμακον εἰς σωτηρίαν τὴν μετάνοιαν᾽ 
μᾶλλον δὲ δεξώμεθα παρὰ τοῦ Θεοῦ τὴν μετάνοιαν ἰατρεύουσαν ἡμᾶς. Οὐ γὰρ 
ἡμεῖς αὐτῷ ταύτην προσάγομεν, ἀλλ᾽ αὐτὸς ἡμῖν ταύτην ἐχορήγησεν. Ὁρᾷς αὐτοῦ 
τὴν ἀκρίβειαν τὴν ἐν τῷ νόμῳ; Ὁρᾷς τὴν φιλανθρωπίαν αὐτοῦ τὴν ἐν τῇ χάριτι; 
Ὅταν δὲ εἴπω τὴν ἀκρίβειαν τὴν ἐν τῷ νόμῳ, οὐ διαβάλλω κρίσιν, ἀλλὰ τῆς 
εὐαγγελικῆς χάριτος κηρύττω τὴν φιλανθρωπίαν. ὅτι ὁ μὲν νόμος ἀπαραιτήτως 
ἐκόλαζε τοὺς ἁμαρτάνοντας, ἡ δὲ χάρις μετὰ πολλῆς μακροθυμίας ὑπερτίθεται τὴν 
τιμωρίαν, ἵνα ἐπαγάγῃ τὴν διόρθωσιν. Δεξώμεθα τοίνυν μετάνοιαν, ἀδελφοί, 
φάρμακον εἰς σωτηρίαν, δεξώμεθα φάρμακον ἐξαλεῖφον ἡμῶν τὰ πταίσματα. 
Μετάνοιαν δὲ ἐστιν, οὐχ ἡ λόγῳ κηρυττομένη, ἀλλ᾽ ἡ πράγμασι βεβαιουμένη᾽ 
μετάνοια ἡ ἐξ αὐτῆς τῆς καρδίας ἐξαλείφουσα τὸν ῥύπον τῆς ἀσεβείας. «““ούσασθε 
γάρ, φησί, καθαροὶ γίνεσθε: ἀφέλετε τὰς πονηρίας ἀπὸ τῶν καρδιῶν ὑμῶν, 
ἀπέναντι τῶν ὀφθαλμῶν μου». Τὶ βούλεται τὸ περιττὸν τῆς λέξεως; Τὸ γὰρ 
«ἠφέλετε τὰς πονηρίας ἀπὸ τῶν καρδιῶν ὑμῶν». οὐχ ἱκανὸν μηνῦσαι τὸ πᾶν; Διὰ τὶ 
οὖν «ἄπέναντι τῶν ὀφθαλμῶν μου»; Ἐπειδὴ ἄλλως ὁρῶσιν ὀφθαλμοὶ ἀνθρώπων 
καὶ ἄλλως ὁρᾷ ὀφθαλμὸς τοῦ Θεοῦ: «ἄνθρωπος γὰρ εἰς πρόσωπον, Θεὸς δὲ εἰς 
καρδίαν». Μὴ σχήμασι, φησί, νοθεύσητε τὴν μετάνοιαν, ἀλλ᾽ ἀπέναντι τῶν 
ὀφθαλμῶν μου, τῶν τὰ κρυπτὰ ἐρευνώντων, δείξατε τοὺς καρποὺς τῆς μετανοίας. 


δ᾽. Δεῖ δὲ ἡμᾶς καθαιρομένους ἀπὸ τῶν ἁμαρτιῶν πρὸ ὀφθαλμῶν ἔχειν αὐτὰ τὰ 
ἁμαρτήματα: κἂν ὁ Θεὸς διὰ φιλανθρωπίαν συγχωρήσῃ σοι τὴν ἁμαρτίαν, ἀλλὰ σὺ 
πρὸς τὴν ἀσφάλειαν τῆς ἑαυτοῦ ψυχῆς πρὸ ὀφθαλμῶν ἔχε τὴν ἁμαρτίαν. Ἡ γὰρ 
μνήμη τῶν προλαβόντων ἀποχὴ γίνεται τῶν μελλόντων: καὶ ὁ ἐπὶ τοῖς προτέροις 
δακνόμενος, περὶ τὰ δεύτερα ἀσφαλεστέραν τὴν γνώμην δείκνυσι. Διὰ τοῦτο καὶ ὁ 
Δαυΐδ: «Καὶ ἡ ἁμαρτία μού, φησίν, ἐνώπιόν μοὺ ἐστι διὰ παντός»; ἵνα πρὸ 
ὀφθαλμῶν ἔχων τὰ προλαβόντα, μὴ περιπέσῃ τοῖς μέλλουσιν. Ὅτι δὲ ταύτην παρ᾽ 
ἡμῶν ὁ Θεὸς ἀπαιτεῖ τὴν κατάστασιν, ἄκουσον αὐτοῦ λέγοντος «Ἐγὼ εἶμι ὁ 
ἐξαλείφων τὰς ἁμαρτίας σου, καὶ οὐ μὴ μνησθήσομαι" σὺ δὲ μνήσθητι, καὶ 
κριθῶμεν, λέγει Κύριος" λέγε σὺ πρῶτον τὰς ἁμαρτίας σου, ἵνα δικαιωθῇς». Οὐκ 

ἀναμένει ὁ Θεὸς χρόνον τὸν ἀπὸ τῆς μετανοίας᾽ εἶπες τὴν ἁμαρτίαν σου, 
ἐδικαιώθης᾽ μετενόησας, ἠλεήθης. Οὐ χρόνος ἀπολογεῖται, ἀλλ᾽ ὁ τρόπος τοῦ 
μετανοοῦντος τὴν ἁμαρτίαν σβέννυσιν᾽ ἔστι καὶ χρόνῳ πολλῷ παρεδρεύσαντα μὴ 
τυχεῖν σωτηρίας, καὶ ἐν ὀλίγῳ χρόνῳ γνησίως ἐξομολογησάμενον ἀποδύσασθαι τὴν 
ἁμαρτίαν. Πολὺν ἀνάλωσε χρόνον ὁ μακάριος Σαμουὴλ ἀξίων περὶ τοῦ Σαούλ, καὶ 
πολλὰς νύκτας διήνυσεν ἀγρυπνῶν πὲρ τῆς τοῦ ἁμαρτήσαντος σωτηρίας" ὁ δὲ Θεὸς 
τὸν χρόνον παραπεμπόμενος (οὐ γὰρ συνέδραμε τῇ ἱκεσίᾳ τοῦ προφήτου ἡ 
μδτάνοια τοῦ ἁμαρτήσαντος), λέγει πρὸς τὸν ἑαυτοῦ προφήτην᾽ «Ἕως πότε σὺ 
πενθεῖς περὶ σάλου, κἀγὼ ἀπῶσμαι αὐτόν»; Τὸ «Ἕως πότε», τὸν χρόνον δείκνυσι, 
καὶ τὴν παραμονὴν τοῦ ἱκετεύοντος᾽ καὶ ἀπεπέμψατο ὁ Θεὸς τὸν χρόνον τῆς ἱκεσίας 
τοῦ προφήτου᾽ οὐ γὰρ συνέδραμε τῇ πρεσβείᾳ τοῦ δικαίου ἡ μετάνοια τοῦ 
βασιλέως. Τῷ δὲ γε μακαρίῳ Δαυΐδ, δεξαμένῳ τὸν ἔλεγχον τῆς ἁμαρτίας διὰ τοῦ 
ἁγίου Ναθᾶν τοῦ προφήτου, καὶ εὐθέως πρὸς τὴν ἀπειλὴν ἐπιδειξαμένῳ τὴν 
γνησίαν ἐπιστροφήν, καὶ εἰπόντι, «Ἥμαρτον τῷ Κυρίῳ». εὐθέως ῥῆμα ἕν ἐν μιᾷ 
ῥοπῇ προενεχθὲν γνησίως ὁλόκληρον ἤνεγκε τῷ μετανοήσαντι τὴν σωτηρίαν᾽ εὐθὺς 
γὰρ ἡ διόρθωσις κατέλαβε τὴν ἀπόφασιν. Φησὶ γοῦν πρὸς αὐτὸν ὁ Ναθᾶν᾽ «Καὶ 
Κύριος ἀφῆκε τὴν ἁμαρτίαν σου». 


Ὅρα δὲ μοι τὸν Θεὸν βραδὺν εἰς τιμωρίαν, καὶ ταχύν, εἰς σωτηρίαν᾽ καὶ μοι πρῶτον 
ἐννόησον, ὅπως τὸν ἔλεγχον ὁ φιλάνθρωπος μετὰ πολλοὺς προσήγογε χρόνους. 
Ἥμαρτεν ὁ Δαυΐδ- ἐκυοφόρησεν ἡ γυνή, καὶ οὐδεὶς ἔλεγχος τῇ ἁμαρτίᾳ 
παρηκολούθησεν, ἀλλὰ μετὰ τὸ ἀποτεχθῆναι τὸ βρέφος τὸ ἐκ τῆς ἁμαρτίας, 
ἀποστέλλεται ὁ ἰατρὸς τῆς ἁμαρτίας. Διὰ τὶ δὲ ἁμαρτήσαντα εὐθέως οὐ 
διωρθώσατο; Ἐπειδὴ οἶδεν ἐν ταῖς ἀκμαῖς τῶν ἁμαρτημάτων τυφλώττουσαν τὴν 
ψυχὴν τῶν ἁμαρτανόντων, διότι ἐκκεκώφωται τὰ ὦτα τῶν βεβαπτισμένων ἐν τῷ 
βάθει τῆς ἁμαρτίας. Ὑπερτίθεται οὖν φλεγμαίνοντι τῷ πάθει προσάγειν τὴν 
βοηθεῖν, καὶ μετὰ τοσοῦτον χρόνον ὁ ἔλεγχος προσέρχεται: καὶ ἐν μιᾷ καιροῦ ῥοπῇ 
ἡ μετάνοια καὶ ἡ ἄφεσις. «Καὶ Κύριος ἀφῆκε τὴν ἁμαρτίαν σου». Ὃ τῆς οἰκονομίας 
τοῦ ἀπειλήσαντος. Ὁρᾷς ὅτι ὀξὺς εἰς σωτηρίαν; Τοῦτο καὶ ἐπὶ τῶν ἄλλων ποιεῖ, 
βραδύνων μὲν πρὸς καθαίρεσιν, ταχύνων δὲ πρὸς ἀντίληψιν. Οἷόν τι λέγω: ἐφ᾽ 
ἡμῶν τῶν ἀνθρώπων διὰ πολλῶν χρόνων τὰ κτίσματα κατασκευάζεται, καὶ ἐν 
πολλῷ χρόνῳ κτίζομεν οἶκον: καὶ τῆς μὲν οἰκοδομῆς πολὺς ὁ χρόνος, τῆς δὲ 
καθαιρέσεως ὀλίγος. Ἐπὶ δὲ τοῦ Θεοῦ τὸ ἀνάπαλιν ὅταν κτίζῃ, ταχέως κτίζει" ὅταν 
καταστρέφῃ, βραδέως καταστρέφει. Ταχὺς ὁ Θεὸς κτίζων, βραδὺς καταστρέφων. 
ἐπειδὴ Θεῷ τὰ δύο πρέποντα: καὶ γὰρ ἐκεῖνο, δυνάμεως, καὶ τοῦτο, ἀγαθότητος: δι’ 
ὑπερβολὴν δυνάμεως ταχύς, διὰ πολλὴν ἀγαθότητα βραδύς ἔλεγχος δὲ τῶν 
ῥημάτων, ἡ πείρᾳ τῶν πραγμάτων. Ἐν ἔξ ἡμέραις ἐποίησεν ὁ Θεὸς τὸν οὐρανὸν καὶ 
τὴν γῆν, τὰ μεγέθη τῶν ὀρέων, τὰς πεδιάδας, τὰς φάραγγας, τὰς νάπας, τὰς ὕλας, τὰ 
βλαστήματα, πηγάς, ποταμούς, παράδεισον, πᾶσαν τὴν ὁρωμένην ποικιλίαν, τὴν 
θάλατταν ταύτην τὴν μεγάλην καὶ εὐρύχωρον, τὰς νήσους, τὰς παραλίους χώρας, 
καὶ τὰς μεσογείους᾽ πάντα τὸ ὁρώμενον τοῦτον κόσμον, καὶ τὸ ἐν αὐτῷ κάλλος, ἐν 

ἔξ ἡμέραις ἐποίησεν ὁ Θεός: τὰ ἐν αὐτῷ ζῷα τὰ λογικά, καὶ τὰ ἄλογα, καὶ πᾶσαν τὴν 
ὁρωμένην διακόσμησιν ἐν ἔξ ἡμέραις ποιεῖ. Οὗτος οὖν ὁ ταχὺς εἰς τὸ κτίζειν, ὅτε 
ἐβουλεύσατο μίαν πόλιν καθελεῖν, εὑρέθη βραδὺς δι᾽ ἀγαθότητα. Θέλῃ καθελεῖν 
τὴν Ἱεριχῶ, καὶ φησι πρὸς τὸν Ἰσραήλ᾽ «Κυκλώσατε αὐτὴν ἐπὶ ἑπτὰ ἡμέρας καὶ τῇ 
ἑβδόμῃ ἡμέρᾳ πεσεῖται τὸ τεῖχος». Τὸν κόσμον ὅλον ἐν ἔξ ἡμέραις κατασκευάζεις, 
καὶ μίαν πόλιν ἐν ἑπτὰ ἡμέραις λύεις; Τὶ γὰρ ἐμποδίζει σου τῇ δυναστείᾳ; Διὰ τὶ γὰρ 
μὴ ἀθρόον καθαιρεῖς; Οὐ περὶ σοῦ ὁ προφήτης βοᾷ λέγων᾽ «Ἐὰν ἀνοίζῃς τὸν 
οὐρανόν, τρόμος λήψεται ἀπὸ σοῦ ὄρη, καὶ τακήσονται ὡς κηρὸς ἀπὸ προσώπου 
πυρός»; Οὐ τὰ ἔργα τῆς δυνάμεως σοὺ διηγούμενος, φησὶν ὁ Δαυΐδ, «Οὐ 
φοβηθησόμεθα ἐν τὰ ταράσσεσθαι τὴν γῆν, καὶ μετατίθεσθαι ὄρη ἐν καρδίαις 
θαλασσῶν»; Ὄρη δύνῃ μεθιστᾷν, καὶ εἰς θάλασσαν ἐμβάλλειν, καὶ μίαν πόλιν οὐ 
θέλεις καθελεῖν ἀντιλέγουσαν, ἀλλ᾽ ἑπτὰ ἡμέρας δίδως τῇ καθαιρέσει; Διὰ τί; Οὐχ ἡ 
δύναμις, φησίν, ἀτονεῖ, ἀλλ᾽ ἡ φιλανθρωπίᾳ μακροθυμεῖ. Δίδωμι ἑπτὰ ἡμέρας, ὡς 
τῇ Νινευὶϊ τρεῖς ἡμέρας" ἴσως δέξεται κήρυγμα μετανοίας, καὶ σωθήσεται. Καὶ τὶς ὁ 
κηρύττων αὐτοῖς τὴν μετάνοιαν; Πολέμιοι τὴν πόλιν περιετειχίσαντο᾽ ὁ στρατηγὸς 
ἐκύκλου τὰ τείχη" πολὺς ὁ φόβος, πολὺς ὁ θόρυβος: ποίαν οὖν αὐτοῖς ὁδὸν τῆς 
μετανοίας ἀνέφξας; Μὴ γὰρ προφήτην ἀπέστειλας; Μὴ γὰρ εὐαγγελιστὴν διέπεμψε, 
μὴ γὰρ ἦν τις αὐτοῖς ὑποτιθέμενος τὸ συμφέρον; Ναί, φησίν, εἶχον ἔνδον 
διδάσκαλον τῆς μετανοίας τὴν θαυμαστὴν ἐκείνην, Ῥαάβ, ἣν ἔσωσα διὰ μετανοίας. 
Τοῦ αὐτοῦ ἦν φυράματος: ἀλλ᾽ ἐπειδὴ ἐξ αὐτοῦ οὐκ ἦν τοῦ φρονήματος, οὐκ 
ἐκοινώνησε τῇ ἁμαρτίᾳ ἡ μὴ κοινωνήσασα τῇ ἀπιστίᾳ. 


ε΄. Καὶ ὅρα μοι τὸ ξένον τῆς φιλανθρωπίας κήρυγμα᾽ ὁ λέγων ἐν τῷ νόμῳ: «Οὐ 
μοιχεύσεις», οὐ πορνεύσεις, μεταβαλὼν τὸ ῥῆμα διὰ φιλανθρωπίαν, βοᾷ διὰ τοῦ 
μακαρίου Ἰησοῦ: «Ῥαὰβ ἡ πόρνη ζήτω». Ἰησοῦς ἐκεῖνος ὁ Ναυῆ υἱὸς ὁ λέγων, «Ἡ 
πόρνη ζήτω», εἰκὼν ἦν τοῦ Κυρίου Ἰησοῦ τοῦ λέγοντος: «Πόρναι καὶ τελῶναι 
προάζουσιν ὑμᾶς εἰς τὴν βασιλείαν τῶν οὐρανῶν». Εἰ ζῇν ὀφείλει, διὰ τὶ πόρνη; Εἰ 
πόρνη, διὰ τὶ ζήτω; Λέγω, φησί, τὴν προτέραν κατάστασιν, ἵνα θαυμάσῃς τὴν 
δευτέραν μετάστασιν. Καὶ τὶ ἐποίησε, φησίν, ἡ Ῥαὰβ σωτηρίας πρόξενον; Ὅτι 
ἐδέξατο τοὺς κατασκόπους μετὰ εἰρήνης; Τοῦτο καὶ πανδοχεύτρια ποιεῖ. Ἀλλ᾽ οὐκ 
ἀπὸ τῆς λέξεως μόνης καρποῦται τὴν σωτηρίαν, ἀλλὰ προηγουμένως ἀπὸ τῆς 
πίστεως, καὶ τῆς πρὸς Θεὸν διαθέσεως. Καὶ ἵνα μάθῃς τὴν ὑπερβολὴν τῆς ἐν αὐτῇ 
πίστεως, ἄκουε αὐτῆς τῆς Γραφῆς διηγουμένης τὰ μεμαρτυρημένα αὐτῇ 
κατορθώματα. Ἦν ἐν πορνείῳ, ὥσπερ μαργαρίτης ἐν βορβόρῳ συμπεφυρμένος, 
χρυσὸς ἐν πηλῷ διεῤῥιμμένος, ἄνθος εὐσεβείας ἀκάνθαις κεχωσμένον, εὐσεβὴς 
ψυχὴ ἐν ἀσεβείας χώρῳ κατεκέκλειστο. Καὶ μοι πρόσεχε τὸν νοῦν ἀκριβῶς. 
᾿Ἐδέξατο τοὺς κατασκόπους, καὶ ὃν προέδωκεν Ἰσραὴλ ἐν τῇ ἐρήμῳ, τοῦτον 
ἐκήρυξεν ἡ Ῥαὰβ ἐν τῷ πορνείῳ. Οἷον τὶ λέγω, ὁ Ἰσραὴλ ἐν τῇ ἐρήμῳ; Ὅτε τὸ ὄρος 
ἐπεπλήρωτο νεφέλης, καὶ γνόφου, καὶ σαλπίγγων, καὶ ἀστραπῶν, καὶ τῶν ἄλλῳ 
φοβήτρων, ἤκουσε παρὰ τοῦ Θεοῦ ἐκ μέσου τοῦ πυρός᾽ «ἄκουε Ἰσραήλ: Κύριος ὁ 
Θεὸς σου, Κύριος εἷς ἐστιν" οὐκ ἔσονταί σοι θεοὶ ἕτεροι" ἐγὼ ἐν τῷ οὐρανῷ ἄνω, 

καὶ ἐν τῇ γῇ κάτω, καὶ πλὴν ἐμοῦ Θεὸς οὐκ ἔστι»" ταῦτα ἀκούων ὁ Ἰσραήλ, μόσχον 
ἐχώνευσε, καὶ Θεὸν ἠθέτησε: ἠγνόησε τὸν Δεσπότην, ἀπέγνω τὸν εὐεργέτην, καὶ 
λέγει τῷ Ἀαρῶν: «Ποίησον ἡμῖν θεούς». Εἰ θεούς, διὰ τὶ ποίησον; Πῶς θεοὶ τὰ 
γινόμενα; Οὕτως ἡ κακία τυφλώττουσα, αὐτῇ ἑαυτῇ μάχεται, καὶ ἑαυτὴν ἀφανίζει. 
Εἷς ἐγένετο μόσχος, καὶ βοᾷ ὁ ἀχάριστος Ἰσραήλ: «Οὗτοι οἱ θεοὶ σου, Ἰσραήλ, οἱ 
ἐξαγαγόντες σε ἐκ γῆς Αἰγύπτου». Οὗτοι οἱ θεοὶ ἕνα βλέπει μόσχον, ἕν τὸ γινόμενον 
εἴδωλον, διὰ τὶ οὖν, «Οὗτοι οἱ θεοί»; Ἵνα δείξῃ, ὅτι οὐχ ὃ βλέπει μόνον προσκυνεῖ, 
ἀλλὰ πολυθεΐαν φαντάζεται: τὴν γνώμην ἑρμηνεύει, οὐ τὸ φαινόμενον κρινεῖ. Ἵνα 
δὲ εἰς τὸ προκείμενον ἐπανέλθωμεν πάλιν, ἃ ἤκουσεν Ἰσραήλ, ὁ τοσούτοις 
περιστοιχιζόμενος θαύμασι, καὶ τοσούτῳ νόμῳ παιδαγωγούμενος, καὶ ἠρνήσατο, 
ταῦτα ἡ Ῥαὰβ ἀποκεκλεισμένη ἐν τῷ πορνείῳ κηρύττει λέγει γὰρ τοῖς 
κατασκόποις᾽ «Ἔγνωμεν ὅσα ἐποίησεν ὁ Θεὸς ὑμῶν τοῖς Αἰγυπτίοις». Ὁ ἰουδαῖος 
λέγει: «Οὗτοι οἱ θεοὶ σου οἱ ἐξαγαγόντες σε ἐκ γῆς Αἰγύπτου». καὶ ἡ πόρνη, οὐ 
θεοῖς, ἀλλὰ Θεῷ, ἐπιγράφει τὴν σωτηρίαν. «ὄγνωμεν ὅσα ὁ Θεὸς ὑμῶν ἐποίησε τοῖς 
Αἰγυπτίοις ἐν τῇ ἐρήμῳ, καὶ ἠκούσαμεν, καὶ ἐτάκη ἡμῶν ἡ καρδία, καὶ ἰσχὺς ἐν 
ἡμῖν οὐκ ἔστιν. Ἔγνωμεν ὅσα ὁ Θεὸς ὑμῶν ἐποίησε». Βλέπεις πῶς ἀναλαμβάνει τοῦ 
νομοθέτου τὸ ῥῆμα διὰ πίστεως; «Καὶ οἶδα, ὅτι ὁ Θεὸς ὑμῶν ἐν τῷ οὐρανῷ ἄνω, 
καὶ ἐν τῇ γῇ κάτω, καὶ πλὴν αὐτοῦ Θεὸς οὐκ ἔστιν». 


Εἰκὼν τῆς Ἐκκλησίας ἡ Ῥαὰβ τῆς ποτε πεφυρμένης τῇ πορνείᾳ τῶν δαιμόνων, 
δεχομένης δὲ νῦν τοὺς τοῦ Χριστοῦ κατασκόπους, οὐ τοὺς παρὰ Ἰησοῦ τοῦ Ναυῆ, 
ἀλλὰ τοῦ ἀποστόλους τοὺς παρὰ Ἰησοῦ τοῦ ἀληθινοῦ Σωτῆρος ἀπεσταλμένους. 
«Ἔγνων, φησίν, ὅτι ὁ Θεὸς ὑμῶν ἐν τῷ οὐρανῷ ἄνω, καὶ ἐν τῇ γῇ κάτω, καὶ πλὴν 
αὐτοῦ Θεὸς οὐκ ἔστι». Ταῦτα παρέλαβον οἱ Ἰουδαῖοι, καὶ οὐκ ἐφύλαξαν: ταῦτα 
ἤκουσεν ἡ Ἐκκλησία, καὶ διετήρησεν. Ἀξία τοίνυν ἐπαίνου παντὸς Ῥαάβ, ἡ εἰκὼν 
τῆς Ἐκκλησίας. Διὰ τοῦτο καὶ ὁ γενναῖος Παῦλος, καταμαθὼν αὐτῆς τὸ ἀξίωμα τῆς 
πίστεως, καὶ οὐκ ἀδόκιμον ἡγησάμενος διὰ τὴν προτέραν κατάστασιν, ἀλλὰ 
δόκιμον διὰ τὴν ἔνθεον μεταβολήν, συναριθμεῖ αὐτὴν τοῖς ἁγίοις πᾶσι, καὶ εἰρηκώς: 
«Πίστει ἤβελ θυσίαν προσήνεγκε" πίστει βραάμ» τὸ καὶ τὸ ἐποίησε: πίστει Νῶε 
κιβωτὸν εἰργάσατο᾽ πίστει Μωῦσῆς τὰ καὶ τὰ ἐποίησε καὶ κατώρθωσε: καὶ πολλῶν 
ἐφεξῆς μνησθεὶς ἁγίων, τὸ τελευταῖον ἐπήγαγε᾽ «Πίστει Ῥαὰβ ἡ πόρνη οὐ 
συναπώλετο τοῖς ἀπειθήσασι, δεξαμένη τοὺς κατασκόπους, καὶ ἑτέρᾳ ὁδῷ 
ἐκβαλοῦσα». Καὶ ὅρα πῶς μετὰ πολλῆς σοφίας ἐκέρασξε τὴν ἑαυτῆς εὐγνωμοσύνην. 
Ὅτε γὰρ ἀπεστάλησαν παρὰ τοῦ βασιλέως ζητοῦντες τοὺς κατασκόπους λέγουσιν 
αὐτῇ᾽ «Εἰ εἰσῆλθον πρὸς σὲ ἄνδρες»; Ἢ δὲ πρὸς αὐτούς Ναί, φησίν, εἰσῆλθον. 
Πρῶτον οἰκοδομεῖ τὴν ἀλήθειαν, καὶ οὕτως ἐπάγει τὸ ψεῦδος. Οὐδέποτε γὰρ καθ᾽ 
αὐτοῦ τὸ ψεῦδος πιστεύεται, ἐὰν μὴ προλαβὸν ἐνδείξηται τὴν ἀλήθειαν" διὰ τοῦτο 
οἱ πιθανῶς ψευδόμενοι πρῶτον λέγουσι τἀληθῆ καὶ πᾶσιν ὡμολογημένα, καὶ τότε 
ἐπάγουσι τὰ ψευδῆ καὶ ἀμφιβαλλόμενα. Εἰσῆλθον πρὸς σὲ κατάσκοποι; Λέγει, Ναί: 
εἰ γὰρ εἶπεν ἐξ ἀρχῆς, Οὔ, προεκαλεῖτο εἰς ἔρευναν τοὺς ἐπελθόντας ἀλλά, Καὶ 
εἰσῆλθον, φησί, καὶ ἐξῆλθον τῇδε τῇ ὁδῷ, καταδιώξατε, καὶ καταλήψεσθςε αὐτούς. 

Ὃ καλοῦ ψεύδους" ὧ καλοῦ δόλου οὐ προδιδόντος τὰ θεῖα, ἀλλὰ φυλάττοντος τὴν 
εὐσέβειαν. Εἰ τοίνυν τὴν Ῥαὰβ ἐκείνην ἡ μετάνοια σωτηρίας τοσαύτης ἠξίωσε, καὶ 
διὰ στόματος ἁγίων κηρύττεται, Ἰησοῦ μὲν τοῦ Ναυὴ βοῶντος ἐν τῆς ἐρήμῳ᾽ 
«Ζήτω Ῥαὰβ ἡ πόρνη», Παύλου δὲ λέγοντος, «Πίστει Ῥαὰβ ἡ πόρνη οὐ 
συναπώλετο τοῖς ἀπειθήσασι». πόσῳ μᾶλλον ἡμεῖς, ἐὰν προσάγωμεν τὴν 
μετάνοιαν, δεξόμεθα τὴν σωτηρίαν; Μετανοίας νῦν ὁ παρὼν καιρός πολὺς γὰρ ὁ 
φόβος τῶν ἐπικειμένων ἡμῖν ἁμαρτημάτων, ἂν μὴ προλάβοι τὴν τιμωρίαν ἡ 
μετάνοια. «προφθάσωμεν τὸ πρόσωπον αὐτοῦ ἐν ἐξομολογήσει» σβέσωμεν τὴν 
πυρκαΐαν τῶν ἁμαρτημάτων, οὐχ ὕδασι πολλοῖς, ἀλλὰ μικροῖς δάκρυσι. Πολὺ τὸ 
πῦρ τῆς ἁμαρτίας, καὶ ὀλίγῳ δακρύω σβέννυται τὸ γὰρ δάκρυον σβέννυσι 
πυρκαΐαν ἁμαρτημάτων, καὶ ἀποπλύνει δυσωδίαν ἁμαρτίας. Μαρτυρεῖ Δαυϊδ ὁ 
μακάριος λέγω, καὶ δεικνύων τὴν δύναμιν τῶν δακρύων ὅσον ἰσχύει «Πούσω γάρ, 
φησί, καθ’ ἑκάστην νύκτα τὴν κλίνην μου, ἐν δάκρυσί μου τὴν στρωμνὴν μου 
βρέξω». Καὶ μὴ εἰ τὴν ἀφθονίαν ἐβούλετο δεῖξαι τῶν δακρύων, ἤρκει τὸ εἰπεῖν" «Ἐν 
δάκρυσί μου τὴν στρωμνὴν μου βρέξω». Διὰ τὶ οὖν προέταξε τό, «Πούσω»; Ἵνα 
δείξῃ ὅτι λουτρὸν ἐστι καὶ καθάρσιον ἁμαρτημάτων τὰ δάκρυα. 


ς᾽, Πάντων τῶν κακῶν αἴτια τὰ ἁμαρτήματα. Διὰ τὰ ἁμαρτήματα λύπαι, διὰ τὰ 
ἁμαρτήματα ταραχαΐί, διὰ τὰ ἁμαρτήματα πόλεμοι, διὰ τὰ ἁμαρτήματα νόσοι, καὶ 
πάντα ὅσα ἡμῖν προσπίπτει δυσίατα πάθη. Ὥσπερ οὖν οἱ ἄριστοι τῶν ἰατρῶν οὐ τὰ 
φαινόμενα πάθη ἐξετάζουσιν, ἀλλὰ τὴν αἰτίαν τῶν φαινομένων ἐπιζητοῦσιν: οὕτω 
καὶ ὁ Σωτὴρ βουλόμενος δεῖξαι πάντων τῶν κακῶν τῶν ἐν ἀνθρώποις αἰτίαν τὴν 
ἁμαρτίαν, φησὶ τῷ παραλελυμένῳ τὸ σῶμα: ἐπειδὴ εἶδεν αὐτὸν ὁ ἰατρὸς τῶν ψυχῶν 
πρότερον τὴν ψυχὴν παραλυθέντα, καὶ τότε τὸ σῶμα, λέγε πρὸς αὐτόν᾽ «Ἶδε, ὑγιὴς 
γέγονας, μηκέτι ἁμάρτανε, ἵνα μὴ χεῖρον τὶ σοι γένηται». Οὐκοῦν καὶ τῆς 
προλαβούσης ἀῤῥωστίας αἴτιον ἡ ἁμαρτία᾽ τοῦτο καὶ ζημίας αἴτιον᾽ τοῦτο καὶ 
λύπης, τοῦτο καὶ συμφορὰς ἁπάσης ὑπόθεσις γίνεται. Πλὴν θαυμάζω ἐκεῖνο, πῶς 
τὴν λύπην ἀπ᾽ ἀρχῆς τῷ ἀνθρώπῳ δοὺς ὁ Θεὸς διὰ τὴν ἁμαρτίαν τῇ ἀποφάσει τὴν 
ἀπόφασιν λύει, καὶ τῇ καταδίκῃ τὴν καταδίκην ἐκβάλλει: καὶ ὅπως, ἄκουξ. Ἐδόθη 
λύπη διὰ τὴν ἁμαρτίαν, καὶ διὰ λύπης λύεται ἁμαρτία. Πρόσεχε ἀκριβῶ᾽ τῇ γυναικὶ 
ἀπειλῶν ὁ Θεός, καὶ διὰ τὴν παράβασιν τὴν τιμωρίαν ἐπάγων, φησὶν πρὸς αὐτήν᾽ 
«Ἐν λύπαις τέξῃ τέκνα»" καὶ ἔδειξε καρπὸν τῆς ἁμαρτίας, τὴν λύπην᾽ ἀλλ᾽, ὦ τοῦ 
μεγαλοδώρου! Ὃ ἔδωκεν εἰς τιμωρίαν, μετέβαλεν εἰς σωτηρίαν. Ἁμαρτία λύπην 
ἐγέννησε᾽ λύπη τὴν ἁμαρτίαν ἀνάλωσε, καὶ ὥσπερ σκώληξ ἀπὸ τοῦ ξύλου 
τικτόμενος, αὐτὸ δαπανᾷ τὸ ξύλον" οὕτω καὶ ἡ λύπη τεχθεῖσα ἀπὸ τῆς ἁμαρτίας, 
ἀναλίσκει τὴν ἁμαρτίαν, διὰ τῆς μετανοίας προσαγομένῃ. Διὰ τοῦτό φησιν ὁ 
Παῦλος: «Ἡ κατὰ Θεὸν λύπη μετάνοιαν εἰς σωτηρίαν ἀμεταμέλητον ἐργάζεται». 
Καλὴ ἡ λύπη τοῖς γνησίως μετανοοῦσι: πρέπει τοῖς ἁμαρτάνουσι τὸ ὑπὲρ τῆς 
ἁμαρτίας πένθος" «Μακάριοι γὰρ οἱ πενθοῦντες, ὅτι αὐτοὶ παρακληθήσονται». 
Πένθησον τὴν ἁμαρτίαν, ἵνα μὴ θρηνήσῃς τὴν τιμωρίαν᾽ ἀπολόγησαι τῷ κριτῇ, πρὶν 
ἔλθῃς εἰς τὸ κριτήριον. Ἢ οὐκ οἶδας, ὅτι πάντες οἱ βουλόμενοι δυσωπῆσαι τὸν 

κριτήν, οὐκ ἐν αὐτῇ τῇ ἑτάσει τῆς δίκης θεραπεύουσιν, ἀλλὰ πρὶν εἰσελθεῖν εἰς τὸ 
κριτήριον, ἢ διὰ φίλων, ἢ διὰ προστατῶ, ἢ δι᾽ ἑτέρου τρόπου τινὸς τὸν δικαστὴν 
θεραπεύσουσιν; Οὐκοῦν καὶ ἐπὶ τοῦ Θεοῦ ἐν τῷ καιρῷ τοῦ βήματος οὐκ ἔστι πεῖσαι 
τὸν δικαστήν᾽ πρὸ δὲ τοῦ καιροῦ τῆς κρίσεως δυνατὸν δυσωπῆσαι τὸν κριτήν. 
Διόπερ ἔλεγεν ὁ Δαυΐδ᾽ «προφθάσωμεν τὸ πρόσωπον αὐτοῦ ἐν ἐξομολογήσει». 
Ἔκεῖϊ τὸν μέγαν κριτὴν οὐ παραλογίζεται ῥητόρων τέχνη᾽ οὐ δυσωπεῖ δυναστεία" 
ἀξιώμασι οὐ πείθεται: πρόσωπον οὐκ αἰσχύνεται: χρήμασιν οὐ διαφθείρεται, ἀλλὰ 
φοβερὰ ἐστι καὶ ἀδυσώπητος ἡ δικαιοκρισία. 


Ἐνταῦθα οὖν τὸν κριτὴν δυσωπήσωμεν, καὶ παρακαλέσωμεν: ἐνταῦθα παντὶ σθένει 
καθικετεύσωμεν ἀλλ᾽ οὐ χρήμασι’ μᾶλλον δέ, εἰ χρὴ τἀληθῆ λέγειν, πείθεται καὶ 
χρήμασιν ὁ φιλάνθρωπος, οὐκ αὐτὸς δεχόμενος, ἀλλὰ διὰ τῶν πενήτων. Δὸς 
πενομένῳ χρήματα, καὶ τὸν κριτὴν ἐδυσώπησας. Ταῦτα δὲ λέγω οἰκειούμενος ὑμᾶς, 
ἐπειδὴ μετάνοια ἐκτὸς ἐλεημοσύνης νεκρὰ ἐστι καὶ ἄπτερος᾽ οὐ δύναται μετάνοια 
πτερωθῆναι, μὴ ἔχουσα πτερὸν ἐλεημοσύνης. Διὰ τοῦτο τῷ καλῶς μετανοήσαντι 
Κορνηλίῳ πτερὸν ἐγένετο τῆς εὐσεβείας ἡ ἐλδημοσύνη᾽ «4ἱ ἐλεημοσύναι σοῦ γάρ, 
φησί, καὶ αἱ προσευχαὶ σοὺ εἰς οὐρανὸν ἀνέβησαν». Ὡς εἰ μὴ εἶχε πτερὸν τὴν 
ἐλεημοσύνην ἡ μετάνοια, οὐκ ἂν εἰς οὐρανὸν ἐχώρησεν. Ἀνέῳκται οὖν σήμερον 
ἐμπορεῖον ἐλδημοσύνης᾽ ὁρῶμεν γὰρ τοὺς αἰχμαλώτους καὶ τοὺς πένητας ὁρῶμεν 
τοὺς ἐν ἀγορᾷ περιφερομένους, ὁρῶμεν τοὺς βοῶντας, ὁρῶμεν τοὺς δακρύοντας, 
ὁρῶμεν τοὺς στένοντας᾽ πανήγυρις ἡμῖν πρόκειται θαυμαστή, πανηγύρεως δὲ οὐδὲν 
ἕτερόν ἐστιν ἐπάγγελμα, καὶ τῷ ἐμπόρῳ οὐδὲν ἕτερόν ἐστι φρόνημα, ἢ τὰ ἐν τοῖς 
ὠνίοις ὀλίγου μὲν ἀγοράσαι, πολλοῦ δὲ πωλῆσαι. Οὐχ οὗτος τῶν ἐμπόρων ἑκάστου 
ὁ σκοπός; Μὴ δι᾽ ἕτερόν τι ἐπιβάλλεταί τις τῇ ἐμπορίᾳ, ἢ ἵνα τὰ μικροῦ ἐωνημένα 
μεγάλου διαπωλήσῃ. καὶ ἄρῃ πολυπλασιαζομένην αὐτῷ τὴν ἐμπορίαν; Τοιαύτην 
οὖν πανήγυριν προέθηκεν ἡμῖν ὁ Θεός: ὀλίγου τὰς δικαιοσύνας ἀγόρασον, ἵνα 
πολλοῦ μεταπωλήσῃς ἐν τῷ μέλλοντι: εἰ γε δεῖ μετάπρασιν εἰπεῖν τὴν ἀνταπόδοσιν. 
Ἐνταῦθα δι᾽ ὀλίγων ἀγοράζξται δικαιοσύνη, δι᾽ εὐτελοῦς κλάσματος ἄρτου, δι᾽ 
εὐτελοῦς ἱματίου, διὰ ποτηρίου ψυχροῦ. «Ὃς ποτίσῃ ποτήριον ψυχροῦ, ἀμὴν λέγω 
ὑμῖν», φησὶν ὁ τῆς πνευματικῆς ἐμπορίας διδάσκαλος, «οὐ μὴ ἀπολέσῃ τὸν μισθὸν 
αὐτοῦ». Ποτήριον ψυχροῦ ἔμμισθον, ἱμάτια καὶ χρήματα διδόμενα δι᾽ εὐεργεσίαν 
οὐκ ἔμμισθα; Τοὐναντίον μὲν οὖν καὶ πολύμισθα. Διὰ τὶ οὖν ποτήριον ἐμνημόνευσε 
ψυχροῦ; Ἀδάπανον εἶπεν ἐλεημοσύνην: τῷ γὰρ ψυχρῷ οὔτε ξύλον ἀναλίσκεις, οὔτε 
ἕτερόν τι προσδαπανῷς; Εἰ δ᾽ ὅπου ἀδάπανος ἡ δόσις, τοσαύτη τῆς εὐεργεσίας ἡ 
χάρις, ἔνθα ἱματίων ἀφθονίᾳ, χρημάτων χορηγίᾳ, τῶν ἄλλων ἀγαθῶν ἡ περιουσίᾳ, 
πόσον ἀπεκδέχεσθαι χρὴ μισθὸν παρὰ τοῦ δικαίου κριτοῦ; Ἔν ὅσῳ οὖν πρόκεινται 
αἱ ἀρεταὶ ὀλίγου πωλούμεναι, παρὰ τοῦ μεγαλοδώρου λάβωμεν, ἁρπάσωμεν, 
ἀγοράσωμεν. «Οἱ διψῶντες, φησί, πορεύεσθε ἐφ᾽ ὕδωρ, καὶ ὅσοι μὴ ἔχετε ἀργύριον, 
βαδίσαντες ἀγοράσατε». Ἔν ὅσῳ πρόκειται ἡ πανήγυρις, ἀγοράσωμεν 
ἐλεημοσύνας, μᾶλλον δὲ διὰ τῆς ἐλεημοσύνης ἀγοράσωμεν τὴν σωτηρίαν. Χριστὸν 
ἐνδύεις, πτωχὸν ἐνδύων. Ταῦτα, φησίν, οἶδα καλῶς καὶ ἀκριβῶς: ταῦτα 

προμεμάθηκα, οὐ σὺ πρῶτος ἐδίδαξας: οὐ παρὰ σοῦ τοῦτο πρῶτον ἀκηκόαμεν᾽ οὐ 
ξένα κηρύττεις, ἀλλ᾽ ἃ πολλάκις ἡμᾶς πολλοὶ τῶν παρόντων ἐδίδαξαν. Οἶδα καὶ 
αὐτός, οἶδα, ὅτι ταῦτα καὶ τὰ τοιαῦτα πολλάκις μεμαθήκατε, ἀλλ᾽ εἴθε πολλάκις 
μαθόντες, κἂν ὀλίγον τὸ καλὸν εἰργαζώμεθα. Ὁ ἐλεῶν πτωχὸν δανείζει Θεῷ. Θεῷ 
δανείσωμεν τὴν ἐλεημοσύνην, ἵνα παρ᾽ αὐτοῦ λάβωμεν φιλανθρωπίας ἀντίδοσιν. 
Ἀλλ᾽ ὦ τοῦ σοφωτάτου ῥήματος! «Ὁ ἐλεῶν πτωχὸν δανείζει Θεῷ». Διὰ τὶ οὖν οὐκ 
εἶπεν, Ὁ ἐλεῶν πτωχὸν δίδωσι Θεῷ, ἀλλά, Δανείζει; Οἶδεν ἡ Γραφὴ τὴν ἡμετέραν 
πλεονεξίαν: προσέσχεν ὅτι ἡ ἀπληστία ἡμῶν πρὸς πλεονεξίαν βλέπουσα τὸν 
πλεονασμὸν ζητεῖ. Καὶ διὰ τοῦτο οὐκ εἶπεν ἁπλῶς: ὁ ἐλεῶν πτωχὸν δίδωσι Θεῷ, ἵνα 
μὴ ἁπλῆν τὴν ἀντιμισθίαν νομίσῃς᾽ ἀλλ᾽ «Ὁ ἐλεῶν πτωχὸν δανείζει Θεῷ». Ἐἰ 
δανείζεται Θεὸς παρ᾽ ἡμῶν, ἄρα χρεώστης ἡμῶν ἐστι. Τὶ οὖν θέλεις αὐτὸν ἔχειν, 
κριτὴν ἢ χρεώστην; Ὁ χρεώστης αἰδεῖται τὸν δανείσαντα᾽ ὁ κριτὴς οὐ δυσωπεῖται 
τὸν δανειζόμενον. 


ζ᾽. Ἀναγκαῖον δὲ καὶ καθ᾽ ἕτερον τρόπον ἰδεῖν, τίνος ἕνεκεν ὁ Θεὸς εἶπεν, ὅτι Ἐμοὶ 
δανείζει ὁ διδοὺς πτωχῷ. Ἐπειδὴ εἶδεν ἡμῶν τὴν πλεονεξίαν ῥέπουσαν εἰς 
πλεονασμόν, ὡς ὥφθην εἰπών, καὶ μηδαμοῦ τὸν χρήματα ἔχοντα δανείζειν θέλοντα 
ἄνευ ἀσφαλξίας᾽ ἀπαιτεῖ γὰρ ὁ δανείζων ἢ ὑποθήκην, ἣ ἐνέχυρα, ἢ τὸν 
ἀντιφωνοῦντα, καὶ διὰ τῶν τριῶν τούτων ἀσφαλειῶν ἐμπιστεύει τὰ ἑαυτοῦ 
χρήματα, ἢ ἐγγύας δεχόμενος, ὡς ἔφθην εἰπών, ἢ ὑποθήκην πραγμάτων, ἢ ἐνέχυρα: 
ἐπειδὴ οὖν εἶδεν ὁ Θεός, ὅτι ἐκτὸς τούτων οὐδεὶς δανείζει, οὐδὲ εἰς φιλανθρωπίαν 
βλέπει, ἀλλ᾽ εἰς μόνον τὸ κέρδος ὁρᾷ, πάντων δὲ τούτων ἔρημος ὁ πτωχός, οὐχ 
ὑποθήκην ἔχων. οὐ κέκτηται γὰρ οὐδέν᾽ οὐκ ἐνέχυρα φέρων. γεγύμνωται γάρ᾽ οὐ 
τὸν ἀντιφωνοῦντα παρέχων: ἀπιστεῖται γὰρ διὰ τὴν ἀπορίαν: ὡς οὖν εἶδεν αὐτὸν 
διακινδυνεύοντα τῇ ἀπορίᾳ καὶ τὸν ἔχοντα χρήματα κινδυνεύοντα διὰ τὴν 
ἀπανθρωπίαν, μέσον ἑαυτὸν παρενέθηκεν, ἐχέγγυον μὲν τῷ πένητι, ἐνέχυρον δὲ τῷ 
δανείζοντι. Ἀπιστεῖς τούτῳ, φησί, διὰ τὴν ἀπορίαν, ἐμοὶ πίστευσον διὰ τὴν 
ἀφθονίαν. Εἶδε τὸν πτωχόν, καὶ ἠλέησεν. εἶδε τὸν πτωχὸν καὶ οὐ παρεῖδεν, ἀλλ᾽ 
ἑαυτὸν ἔδωκεν ἐνέχυρον τῷ μηδὲν ἔχοντι, καὶ τῷ ἀπορῶ παρέστη διὰ πολλὴν 
ἀγαθότητα ἐπαληθεύοντος τοῦ μακαρίου Δαυΐδ τῇ φιλανθρωπιᾳ ταύτῃ. καὶ 
λέγοντος «Ὅτι παρέστη ἐκ δεξιῶν πένητος. Ὁ ἐλεῶν δανείζει Θεῷ». Θάρσει, 
φησίν, ἐμοὶ δανείζεις. Καὶ τὶ τοσοῦτον κερδαίνω σοι δανείζων; Μάλιστα μὲν οὖν 
παρανομώτατον παρὰ Θεοῦ λόγον ἀπαιτεῖν᾽ πλὴν ἵνα συγκαταβῶ σου τῇ ἀνομίᾳ, 
καὶ λύσω τῇ φιλανθρωπίᾳ τὴν ἀποτομίαν, ἀντεξετάσωμεν πρὸς ταῦτα. Δανείζων 
τοῖς ἄλλοις τὶ κερδαίνεις; Τὶ παρ᾽ αὐτῶν εἰς πλδονασμῶν ἐπιζητεῖς; Οὐχ ἑκατοστήν, 
ἐὰν τὴν ἔννομον ζητήσῃς; Ἐὰν δὲ πλεονάσῃς τὴν ἀπληστίαν, διπλῆν καὶ τριπλῆν 
καρπώσῃ τὴν ἀδικίαν. Ἐγὼ δὲ σου νικῶ τὴν πλεονεξίαν: ὑπερβαίνω σοι τὴν ὄρεξιν 
τῆς ἀπληστίας καλύπτω τῇ ἐμῇ ἀφθονίᾳ τὴν σὴν ἀμετρίαν. Σὺ ἑκατοστὴν ζητεῖς 
ἐγὼ δὲ ἑκατονταπλασίονα δίδωμί σοι. Εἶτα δανείζῃ, Κύριε: καὶ δανείζῃ παρ᾽ ἐμοῦ 
ἐνταῦθα τὴν εἰς τὸν πτωχὸν ἐλεημοσύνην, ἵνα πότε μοι ταῦτα ἀποδῷς; Ἀπαιτῷ τὰ 
σύμφωνα, στηρίξαι βουλόμενος τὸ συνάλλαγμα. Δὸς μοι τῆς ἀντιδόσεως τὸν 

καιρόν’ ὅρισον τῆς ἀτολήψεως τὴν προθεσμίαν. Μάλιστα μὲν οὖν τοῦτο περιττόν" 
«Πιστὸς γὰρ Κύριος ἐν πᾶσι τοῖς λόγοις αὐτοῦ». Ἐπειδὴ δὲ ἔθος καὶ σκοπὸς τῷ 
δανειζομένῳ εὐγνώμονος, χρόνους μετρεῖν, καὶ ἡμέρας ὁρίζειν, ἄκουε πότε καὶ ποῦ 
σοι τὴν ὀφειλὴν ἀποδίδωσιν ὁ διὰ τοῦ πτωχοῦ δανεισάμενος. «Ὅταν καθίσῃ ὁ Υἱὸς 
τοῦ ἀνθρώπου ἐπὶ θρόνου δόξης αὐτοῦ, καὶ στήσῃ τὰ μὲν πρόβατα ἐκ δεξιῶν αὐτοῦ, 
τὰ δὲ ἐρίφια ἐξ εὐωνύμων, καὶ ἐρεῖ τοῖς ἐκ δεξιῶν»: ἐνταῦθα πρόσεχε πῶς ὁ 
χρξβώστης εὐγνώμων περὶ τὸν δανείσαντα, πῶς ὁ δανεισάμενος μετὰ πολλῆς χάριτος 
ἀποδίδωσι «“εῦτε οἱ εὐλογημένοι τοῦ Πατρὸς μου, κληρονομήσατε τὴν 
ἡτοιμασμένην ὑμῖν βασιλείαν ἀπὸ καταβολῆς κόσμου». Ὑπὲρ τίνων; «Ὅτι 
ἐπείνασα, καὶ ἐδώκατέ μοι φαγεῖν" ἐδίψησα, καὶ ἐποτίσατέ με᾿ γυμνὸς ἤμην, καὶ 
ἐνεδύσατέ με᾿ ἐν φυλακῇ, καὶ ἤλθετε πρὸς μέ: ἀσθενὴς ἤμην, καὶ ἐπεσκέψασθέ με’ 
ξένος ἤμην καὶ συνηγάγετέ με». Εἶτα οἱ καλῶς ἐν καιρῷ διακονήσαντες, εἰς τὴν 
οἰκείαν ἀσθένειαν ἀφορῶντες, καὶ εἰς τὴν ἀξίαν τοῦ δανεισαμένου, λέγουσι: 
«Κύριε, πότε σε εἴδομεν πεινῶντα, καὶ ἐθρέψαμεν; Ἢ διψῶντα, καὶ ἐποτίσαμεν»: 
Εἰς ὃν οἱ ὀφθαλμοὶ πάντων ἐλπίζουσι, καὶ σὺ δίδως τὴν τροφὴν αὐτῶν ἐν ἀφθονίᾳ; 
Ὃ τῆς πολλῆς ἀγαθότητος! Κρύπτει τὴν ἀξίαν διὰ φιλανθρωπίαν: «Ἐπείνασα γὰρ 
καὶ ἐδώκατέ μοι φαγεῖν»; ὧ τῆς πολλῆς ἀγαθότητος, ὦ τῆς ἀμέτρου χρηστότητος! 
Ὁ διδοὺς τροφὴν πάσῃ σαρκί, καὶ ἀνοίγων τὰς χεῖρας, καὶ ἐμπιπλῶν παῶν ζῶον 
εὐδοκίας, «Ἐπείνων, φησί, καὶ ἐδώκατέ μοι φαγεῖν»; οὐ τῆς ἀξίας ἐλαττουμένης, 
ἀλλὰ τῆς φιλανθρωπίας τοὺς πτωχοὺς ἐγγυωμένης. «Ἐδίψησα, καὶ ἐποτίσατέ με». 
Τὶς ὁ ταῦτα λέγων; Ὁ λίμναις καὶ ποταμοῖς καὶ πηγαῖς τῶν ὑδάτων τὴν φύσιν 
ἐγχέων: ὁ διὰ τῶν Εὐαγγελίων φάσκων, ὅτι «Ο πιστεύων εἰς ἐμέ, καθὼς εἶπεν ἡ 
Τραφή, ποταμοὶ ἐκ κοιλίας αὐτοῦ ῥεύσουσιν ὕδατος ζῶντος»" ὁ εἰπών, «Εἰ τις δίψα, 
ἐρχέσθω πρὸς μέ, καὶ πινέτω». Ἀλλά, «υμνὸς ἤμην, φησί, καὶ ἐνεδύσατέ με». 
᾿ἘἜνεδύσαμεν τὸν ἐνδύοντα τὸν οὐρανὸν ἐν νεφέλαις, τὸν ἐνδύοντα τὴν Ἐκκλησίαν 
ἅπασαν, καὶ τὴν οἰκουμένην. «Ὅσοι γὰρ εἰς Χριστὸν ἐβαπτίσθητε, Χριστὸν 
ἐνεδύσασθε. Ἐν φυλακῇ ἤμην»: ἐν φυλακῇ σὺ ὁ ἐξάγων πεπεδημένους; 
Ἑρμήνευσον ἃ λαλεῖς" ἡ γὰρ ἀξία ἀρνεῖται τὰ λεγόμενα. Ποτε σε εἴδομεν ἐν ἐνδείᾳ 
τοσαύτῃ; Ποτὲ ταῦτα πεποιήκαμεν; «Ἐφ᾽ ὅσον, φησίν, ἑνὶ τούτων τῶν ἐλαχίστων 
πεποιήκατε, ἐμοὶ ἐποιήσατε». Μὴ οὐκ ἀληθὴς ὁ λόγος, ὅτι «Ὁ ἐλεῶν πτωχὸν 
δανείζει Θεῷ»; Καὶ ὅρα τὸ θαυμαστόν: οὐδὲν ἕτερον ὑπέμνησεν ἔργον ἀρετῆς ἢ 
τοῦτο᾽ καίτοι ἐδύνατο εἰπεῖν" Δεῦτε οἱ εὐλογημένοι, ὅτι ἐσωφρονήσατε, ὅτι 
ἐπαρθενεύσατε, ὅτι ἀγγελικὴν πολιτείαν ἀνελάβετε: ἀλλὰ σιωπᾶ ταῦτα, οὐχ ὅτι 
ἀνάξια μνήμης, ἀλλ᾽ ὡς δευτέρα φιλανθρωπίας. Ἀλλ᾽ ὥσπερ τούτοις τοῖς ἐκ δεξιῶν 
διὰ τὴν φιλανθρωπίαν ἔδειξε δεδωρημένην τὴν βασιλείαν οὕτω καὶ τοῖς ἐξ 
ἀριστερῶν διὰ τὴν ἀκαρπίαν ἠπείλησε τὴν τιμωρίαν. «Πορεύεσθε οἱ κατηραμένοι 
εἰς τὸ σκότος τὸ ἐξώτερον, τὸ ἡτοιμασμένον τῷ διαβόλῳ καὶ τοῖς ἀγγέλοις αὐτοῦ». 
Διὰ τί; Ὑπὲρ τίνος; «Ὅτι ἐπείνων, καὶ οὐκ ἐδώκατέ μοι φαγεῖν». Οὐκ εἶπεν Ὅτι 
ἐπορνεύσατε, ὅτι ἐμοιχεύσατε, ὅτι ἐκλέψατε, ὅτι ἐψευδομαρτυρήσατε, ὅτι 
ἐπιωρκήσατε: κακὰ μὰν ὁμολογουμένος καὶ ταῦτα, ἀλλὰ τῆς ἀπανθρωπιᾶς 
κατώτερα καὶ τῆς ἀνελεημοσύνης. Διὰ τὶ δέ, ὦ Κύριε, οὐκ ἄλλων ὁδῶν φέρεις 

μνήμην; Οὐ κρινῶ, φησί, τὴν ἁμαρτίαν, ἀλλὰ τὴν ἀπανθρωπίαν: οὐ κρινῶ τοὺς 
ἁμαρτήσαντας, ἀλλὰ τοὺς μὴ μετανοήσαντας᾽ ὑπὲρ ἀπανθρωπιᾶς ὑμᾶς καταδικάζω, 
ὅτι ἔχοντες τοσοῦτον καὶ τηλικοῦτον φάρμακον σωτηρίας, τὴν ἐλεημοσύνην, ἐν ἦ 
ἐξηλείφετο πάντα τὰ ἁμαρτήματα, παρήκατε τοσαύτην εὐεργεσίαν. Ὀνειδίζω τοίνυν 
τὴν ἀπανθρωπίαν ὡς ῥίζαν κακίας καὶ πάσης ἀσεβείας᾽ ἐπαινῶ τὴν φιλανθρωπίαν 
ὡς ῥίζαν πάντων τῶν ἀγαθῶν, καὶ ἀπειλῶ τοῖς μὲν πῦρ αἰώνιον, τοῖς δὲ βασιλείαν 
οὐρανῶν ἐπαγγέλλομαι. Καλαὶ σου, ὦ Δέσποτα, καὶ αἱ ἐπαγγελίαι: καλὴ σου καὶ ἡ 
προσδοκώμενη βασιλεία, καὶ ἡ γέεννα πάλιν ἀπειλούμενη᾽ ἡ μὲν προτρεπομένη, ἡ 
δὲ ἐκφοβοῦσα᾽ προτρέπεται γὰρ καλῶς ἡ βασιλεία, φοβεῖ δὲ χρησίμως ἡ γέεννα. 
Ἀπειλεῖ γὰρ γέενναν ὁ Θεός, οὐχ ἵνα εἰς γέενναν ἐμβάλῃ, ἀλλ᾽ ἵνα γεέννης 
ἀπαλλάξῃ. Εἰ γὰρ ἐβούλετο κολάσαι, οὐκ ἂν προηπείλησεν, ἵνα ἀσφαλισάμενοι 
φύγωμεν τὰ ἀπειλούμενα. Ἀπειλεῖ τὴν τιμωρίαν, ἵνα φύγωμεν τὴν πεῖραν τῆς 
τιμωρίας φοβεῖ τῷ λόγῳ, ἵνα μὴ κολάσῃ τῷ ἔργῳ. Δανείσωμεν τοίνυν τῷ Θεῷ τὴν 
φιλανθρωπίαν, δανείσωμεν, ἵνα εὕρωμεν αὐτὸν χρεώστην, ὡς ἔφθην εἰπών, καὶ μὴ 
δικαστήν᾽ αἰδεῖται γὰρ ὁ χρεώστης τὸν δανείσαντα, αἰδεῖται αὐτὸν καὶ δυσωπεῖται. 
Ἐὰν ἀπέλθῃ δανειστὴς εἰς θύραν χρεώστου, ἐὰν μὲν ἦ ἄπορος, φεύγει ἐὰν δὲ 
εὔπορος, μετὰ παῤῥησίας δέχεται αὐτόν. Ὅρα δὲ μοι καὶ ἕτερον θαῦμα τοῦ δικαίου 
κριτοῦ ἐκ τῶν ἀνθρωπίνων παρατιθέμενον᾽ ἐὰν τίνι ἐν πενίᾳ καθεστῶτι δανείσῃς, 
προέλθῃ δὲ εἰς εὐθηνίαν ὁ δανεισάμενος, καὶ δύνηταί σοι λοιπὸν ἀποδοῦναι τὸ 
χρέος, λανθάνει τοὺς πολλούς, καὶ ἀποδίδωσιν, ἵνα μὴ αἰσχύνηται ἐπὶ τῇ προτέρᾳ 
καταστάσει: καὶ χάριτας μὲν ὁμολογεῖ. Κρύπτει δὲ τὴν εὐεργεσίαν, τὴν προτέραν 
ἔνδειαν αἰσχυνόμενος. Ὁ δὲ Θεὸς οὐχ οὕτω ποιεῖ, ἀλλ᾽ ἐν κρυπτῷ δανειζόμενος, 
παῤῥησίᾳ τὸ χρέος ἀποδίδωσιν. Ὅτε μὲν γὰρ λαμβάνει, διὰ λανθανούσης 
ἐλεξημοσύνης᾽ ὅτε δὲ ἀποδίδωσιν, ἐπ᾽ ὄψεσι πάσης τῆς δημιουργίας ἀποδίδωσιν. 
Ἀλλ᾽ ἐρεῖ τις ἴσως᾽ διὰ τὶ δὲ ὅλως ὥσπερ ἐμοὶ τῷ πλουσίῳ δέδωκεν, οὐχὶ καὶ τῷ 
πένητι παραπλησίως δέδωκεν; Ἐδύνατο μὲν καὶ σοι δοῦναι ὁμοίως, καὶ τῷ πένητι, 
ἀλλ᾽ οὐκ ἠθέλησεν οὔτε σοῦ ἄκαρπον εἶναι τὸν πλοῦτον, οὔτε ἐκείνου ἄμισθον τὴν 
πενίαν. Σοὶ τῷ πλουτοῦντι δέδωκε πλουτεῖν ἐλξημοσύνῃ, καὶ σκορπίζειν ἐν 
δικαιοσύνῃ᾽ «Ἐσκόρπισε γάρ᾽ ἔδωκε τοῖς πένησιν" ἡ δικαιοσύνη αὐτοῦ μένει εἰς τὸν 
αἰῶνα». Ὁρᾷς ὅτι ὁ πλούσιος ἐκ τῆς ἐλεημοσύνης θησαυρίζξι δικαιοσύνην αἰώνιον; 
Ὅρα πάλιν καὶ τὸν πένητα ἐπειδὴ οὐκ ἔχει πλοῦτον, ᾧ ἐργάσηται δικαιοσύνην, ἔχει 
πενίαν, ἐξ ἧς καρποῦται ὑπομονὴν αἰώνιον. «Ἡ γὰρ ὑπομονῇ τῶν πενήτων οὐκ 
ἀπολεῖται εἰς τὸν αἰῶνα»: ἐν Χριστῷ τῷ Κυρίῳ ἡμῶν, ᾧ ἡ δόξα εἰς τοὺς αἰῶνας 
τῶν αἰώνων. Ἀμήν. 

ΟΜΙΛΙΑ Η΄. Περὶ Μετανοίας 


α΄. Εἰ καὶ χθὲς ὑμῶν ἀπελείφθην, ἀλλ᾽ οὐχ ἑκών, ἀλλ᾽ ἀναγκασθείς" ἀπελείφθην δὲ 
σώματι, οὐ γνώμῃ ἀπελείφθην ἀπουσίᾳ σαρκός, οὐ διαθέσει διανοίας. Καὶ γὰρ 
περιδεπλεκόμην, πρὸς ὃ ἐδυνάμην, ἅπαντας ὑμᾶς, καὶ ἐπὶ τῆς διανοίας ἔφερον. 
Πάλιν, ἀδελφοί, τὴν πρόσκαιρον ταύτην νόσον παρέντες, περισσοτέρως 
ἐσπουδάσαμεν τὸ πρόσωπον ὑμῶν ἰδεῖν" ἔτι γὰρ τὰ λείψανα τῆς ἀῤῥωστίας ἔχων 
ἔδραμον πρὸς τὴν ἡμετέραν ἀγάπην. Οἱ μὲν γὰρ ἀῤῥωστοῦντες λουτρὰ καὶ 
βαλανεῖα (μετὰ τὴν ἀῤῥωστίαν) ζητοῦσιν" ἐγὼ δὲ τὰ ποθούμενα ὑμῶν πρόσωπα 
ἄξιον ἡγησάμην θεάσασθαι, καὶ τὴν ὀφειλομένην ἐπιθυμίαν τῆς ἀκροάσεως 
ἀποπληρῶσαι, τὸ πέλαγος τοῦτο τὸ μέγα, καὶ ἅλμην οὐκ ἔχον, τὴν θάλατταν ταύτην 
τὴν κυμάτων ἀπηλλαγμένην. Ἦλθον ὑμῶν τὴν ἄρουραν τὴν κεκαθαρμένην ἰδεῖν. 
Τὶς γὰρ τοιοῦτος λιμήν, οἷος ἡ Ἐκκλησία; Τὶς τοιοῦτος παράδεισος, ὡς ἡ σύνοδος ἡἣ 
ὑμέτερα; Οὐκ ἔστιν ἐνταῦθα ὄφις ἐπιβουλεύων, ἀλλ᾽ ὁ Χριστὸς μυσταγωγῶν᾽ οὐκ 
ἔστιν Εὖα ὑποσκελίζουσα, ἀλλ᾽ ἡ Ἐκκλησία ὀρθοῦσα: οὐκ ἔστιν ἐνταῦθα φύλλα 
δένδρων, ἀλλ᾽ ὁ καρπὸς τοῦ πνεύματος᾽ οὐκ ἔστιν ἐνταῦθα φραγμὸς ἀκανθῶν, 
ἀλλ᾽ ἄμπελος εὐθηνοῦσα. Ἐὰν δὲ ἄκανθαν εὕρω, εἰς ἐλαίαν μεταφέρω: οὐ γὰρ 
ἀπορίᾳ φύσεως τὰ ἐνταῦθα, ἀλλ᾽ ἐλευθερίᾳ προαιρέσεως τετίμηται: ἐὰν δὲ λύκον 
εὕρω, πρόβατον ποιῶ, οὐ τὴν φύσιν μεταβάλλων, ἀλλὰ τὴν προαίρεσιν μεταφέρων. 


Διὰ τοῦτο οὐκ ἂν ἁμάρτοι τις τῆς κιβωτοῦ τὴν Ἐκκλησίαν μείζονα προσειπών. Ἡ 
μὲν γὰρ κιβωτὸς παρελάμβανε τὰ ζῷα, καὶ ἐφύλαττε ζῷα, ἡ δὲ Ἐκκλησίᾳ 
παραλαμβάνει τὰ ζῶα καὶ μεταβάλλει. Οἷόν τι λέγω: εἰσῆλθεν ἐκεῖ ἱέραξ, καὶ 
ἐξῆλθεν ἱέραξ’ εἰσῆλθε λύκος, καὶ ἐξῆλθε λύκος: εἰσῆλθέ τις ἱέραξ ἐνταῦθα, καὶ 
ἐξέρχεται περιστερά: εἰσέρχεται λύκος, καὶ ἐξέρχεται πρόβατον᾽ εἰσέρχεται ὄφις, 
καὶ ἐξέρχεται ἀρνίον, οὐ τῆς φύσεως μεταβαλλομένης, ἀλλὰ τῆς κακίας 
ἐλαυνομένης. Διὰ τοῦτο συνεχῶς τὸν περὶ μετανοίας κινῶ λόγον. Ἡ γὰρ μετάνοια, 
δεινῇ καὶ φοβερὰ τῷ ἁμαρτωλῷ, φάρμακον τῶν πλημμελημάτων, δαπάνημα τῶν 
δακρύων, παῤῥησίᾳ πρὸς τὸν Θεόν, ὅπλον κατὰ τοῦ διαβόλου, μάχαιρα 
ἀποτέμνουσα αὐτοῦ τὴν κεφαλήν, σωτηρίας ἐλπίς, ἀπογνώσεως ἀναίρεσις" αὕτη 
τὸν οὐρανὸν ἀνοίγει, αὕτη εἰς τὸν παράδεισον εἰσαγάγει, αὕτη τοῦ διαβόλου 
περιγίνεται (διὰ δὴ τοῦτο συνεχῶς τὸν περὶ τούτου κινῶ λόγον), ὥσπερ καὶ τὸ 
θαῤῥεῖν ποιεῖ ὑποσκελίζεσθαι. Ἁμαρτωλὸς εἶ; Μὴ ἀπογνῷς᾽ οὐ παύομαι συνεχῶς 
ταῦτα ἐπαλείφων τὰ φάρμακα: καὶ γὰρ οἶδα ἡλίκον ὅπλον ἐστὶ κατὰ τοῦ διαβόλου 
τὸ μὴ ἀπογινώσκειν ὑμᾶς. Ἂν ἔχῃς ἁμαρτήματα, μὴ ἀπογνῷς: οὐ παύομαι ταῦτα 
συνεχῶς λέγων᾽ κἂν καθ᾽ ἡμέραν ἁμαρτάνῃς, καθ᾽ ἡμέραν μετανοεῖ᾽ καὶ ὅπερ ἐν 
ταῖς παλαιαῖς ποιοῦμεν οἰκίαις, ὅταν σαθρωθῶσιν, ὑπεξαιρούμεθα τὰ σεσαθρωμένα, 
καὶ καινὰ ἐπισκευάζομεν, καὶ οὐδέποτε συνεχοῦς ἐπιμελείας ἐπιλανθανόμεθα᾽ 
τοῦτο καὶ ἐν ἡμῖν ποιῶμεν. Εἰ ἐπαλαιώθης σήμερον ἀπὸ τῆς ἁμαρτίας, ἀνακαίνισον 
σεαυτὸν ἀπὸ τῆς μετανοίας. Καὶ ἔνι, φησί, μετανοήσαντα σωθῆναι; Καὶ πάνυ ἔνι. 
Πάντα τὸν βίον ἐν ἁμαρτίαις διέτριψα, καὶ ἐὰν μετανοήσω, σῴζωμαι; Πάνυ. Πόθεν 

δῆλον; Ἀπὸ τῆς τοῦ Δεσπότου σοὺ φιλανθρωπίας. Μὴ γὰρ τῇ μετανοίᾳ σου θαῤῥῶ; 
Μὴ γὰρ ἡ μετάνοιά σοῦ ἰσχύει τοσαῦτα κακὰ ἀποσμήξασθαι; Εἰ ἡ μετάνοια μόνῃ 
ἦν, εἰκότως ἐφοβοῦ: ἐπειδὴ δὲ τῇ μετανοίᾳ κεράννυται Θεοῦ φιλανθρωπίᾳ, θάῤῥει: 
Θεοῦ γὰρ φιλανθρωπίας μέτρον οὐκ ἔστιν, οὐδὲ λόγῳ ἑρμηνευθῆναι δύναται αὐτοῦ 
ἡ ἀγαθότης. Ἡ μὲν γὰρ σὴ κακία μέτρον ἔχει, τὸ δὲ φάρμακον μέτρον οὐκ ἔχει" ἡ 
σὴ κακία οἷα ἐὰν ἢ, ἀνθρωπίνη ἐστι κακία, ἡ δὲ τοῦ Θεοῦ φιλανθρωπίᾳ ἄφατος: καὶ 
θάῤῥει, ὅτι περιγίνεταί σου τῆς κακίας. Ἐννόησον σπινθῆρα εἰς πέλαγος ἐμπεσόντα" 
μὴ δύναται στῆναι ἢ φανῆναι; Ὅσον σπινθὴρ πρὸς πέλαγος, τοσοῦτον κακία πρὸς 
τὴν τοῦ Θεοῦ φιλανθρωπίαν᾽ μᾶλλον δὲ οὐδὲ τοσοῦτον, ἀλλὰ πολλῷ πλέον. Τὸ μὲν 
γὰρ πέλαγος, κἂν μέγα , μέτρον ἔχει: ἡ δὲ τοῦ Θεοῦ φιλανθρωπίᾳ ἀπεριόριστος. 
Ταῦτα λέγω, οὐχ ἵνα ὑμᾶς ῥᾳθυμοτέρους ἐργάσωμαι, ἀλλ᾽ ἵνα σπουδαιοτέρους 
καταστήσω. Παρήνεσα πολλάκις εἰς θέατρον μὴ ἀναβαίνειν: ἤκουσας, οὐκ 
ἐπείσθης᾽ ἀνέβης εἰς τὸ θέατρον, παρήκουσάς μου τοῦ λόγου᾽ μὴ αἰσχυνθῇς πάλιν 
εἰσελθεῖν, καὶ ἀκοῦσαι. Ἤκουσα, καὶ οὐκ ἐτήρησα, πῶς δύναμαι πάλιν εἰσελθεῖν; 
Τέως αὐτὸ τοῦτο οἶδας, ὅτι οὐκ ἐτήρησας᾽ τέως αἰσχύνη, τέως ἐρυθριᾷς, τέως 
μηδενὸς σξ ἐλέγχοντος τὸν χαλινὸν περιφέρεις, τέως τὸν λόγον μοῦ ἔχεις 
ἐῤῥιζωμένον, τέως μὴ φαινομένου ἡ διδασκαλία μου καθαίρει σε. Οὐκ ἐτήρησας, 
κατέγνως σεαυτοῦ; Εἰς τὸ ἥμισυ ἐτήρησας, κἂν μὴ τηρήσῃς, εἴπῃς δέ, Οὐκ 
ἐτήρησα: ὁ γὰρ καταγνοὺς ἑαυτοῦ ἐπὶ τῷ μὴ τηρῆσαι, ἐπὶ τὸ τηρῆσαι σπουδάζει. 
᾿Ἐθεώρησας; Ἐργάσω παρανομίαν; Αἰχμάλωτος ἐγένου τῆς πόρνης; Κατέβης ἀπὸ 
τοῦ θεάτρου; Πάλιν ἐμνήσθης; Ἤσχύνθης; Πρόσελθε. Ἔλυπήθης; Παρακάλεσον 
τὸν Θεόν᾽ ἀνέστης μέχρι τούτου. Οὐαὶ μοι, ἤκουσα, καὶ οὐκ ἐτήρησα᾽ πῶς εἰσέλθω 
εἰς τὴν ἐκκλησίαν; Πῶς πάλιν ἀκούσω; Μᾶλλον εἴσελθε, ἐπειδὴ οὐκ ἐτήρησας, ἵνα 
πάλιν ἀκούσας τηρήσῃς. Φάρμακον ἐὰν ἐπιθῇ σοι ὁ ἰατρός, καὶ μὴ καθαρίσῃ σε, 
ἄλλην ἡμέραν οὐκ ἐπιτίθησιν αὐτὸν πάλιν; Ἔστι τὶς δρυοτόμος᾽ θελέτω τέμνειν 
δρῦν, λαμβάνει ἀξίνην, κόπτει τὴν ῥίζαν: ἐὰν δῷ μίαν πληγήν, καὶ μὴ πέσῃ τὸ 
ἄκαρπον δένδρον, οὐ δίδωσι ἄλλην πληγή, οὐ τὴν τετάρτην, οὐ τὴν πέμπτην, οὐ 
τὴν δεκάτην; Οὕτω καὶ σὺ ποίει: δρῦς ἐστιν ἡ πόρνη, ἄκαρπον δένδρον, βαλάνους 
ἐκφέρουσα χοίρων ἀλόγων τροφήν᾽ ἐν πολλῷ χρόνῳ ἐῤῥιζώθη ἐν τῇ διανοίᾳ σου, 
ἐν τῇ περιβολῇ τῶν δένδρων κατέβαλέ σοῦ τὸ συνειδός᾽ ὁ λόγος μοῦ ἀξίνη ἐστίν. 
Ἤκουσας μίαν ἡμέραν᾽ πῶς εἰς μίαν ἡμέραν πίπτει ἡ τοσούτῳ χρόνῳ ἐῤῥιζωμένη; 
Ἐὰν γὰρ δίς, ἐὰν γὰρ τρίς, ἐὰν γὰρ ἑκατοντάκις, ἐὰν γὰρ μυριάκις, οὐκ ἔστι 
θαυμαστόν’ μόνον ἔκκοψον πρᾶγμα πονηρὸν καὶ ἰσχυρόν, συνήθειαν πονηράν. 
Μάννα ἤσθιον οἱ Ἰουδαῖοι, καὶ κρόμμυα ἐζήτουν τὰ ἐν Αἰγύπτῳ: «Καλῶς ἦν ἡμῖν 
ἐν Αἰγύπτῳ» οὕτως αἰσχρὸν πρᾶγμα συνηθείᾳ καὶ κάκιστον. Κἂν γὰρ εἰς δέκα 
ἡμέρας κατορθώσῃς, ἐὰν γὰρ εἰς εἴκοσιν, ἐὰν γὰρ εἰς τριάκοντα, οὐκ ἀγαπῶ, οὐ 
χάριν ἔχω, οὐ περιπτύσσομαί σε’ μόνον μὴ ἀποκάμῃς, ἀλλὰ αἰσχύνου καὶ 
καταγίνωσκξ. 


β᾽. Πάλιν διελέχθην περὶ ἀγάπης ἤκουσας, ἀπῆλθες καὶ ἥρπασας; Οὐκ ἐπεδείξω διὰ 

τῶν ἔργων τὸν λόγον; Μὴ αἰσχυνθῇς, πάλιν εἰσελθεῖν εἰς τὴν ἐκκλησίαν" αἰσχύνου 
ἁμαρτάνων, μὴ αἰσχύνου μετανοῶν. Πρόσεχε τὶ ἐποίησέ σοι ὁ διάβολος. Δύο ταῦτά 
ἐστιν, ἁμαρτία καὶ μετάνοια’ ἁμαρτία τραῦμα, μετάνοια φάρμακον. Ὥσπερ γὰρ ἐν 
τῷ σώματι τραύματα καὶ φάρμακα οὕτω καὶ ἐν τῇ ψυχῇ ἁμαρτήματα καὶ μετάνοια. 
ἀλλ᾽ ἡ ἁμαρτία τὴν αἰσχύνην ἔχει, ἡ δὲ μετάνοια τὴν παῤῥησίαν κέκτηται. Πρόσεχέ 
μοι μετὰ ἀκριβείας, παρακαλῶ, ἵνα μὴ τὴν τάξιν συγχέων ἀπολέσῃς τὴν ὠφέλειαν. 
Ἔστι τραῦμα καὶ φάρμακον, ἁμαρτία καὶ μετάνοια’ τὸ τραῦμα ἡ ἁμαρτία, τὸ 
φάρμακον ἡ μετάνοια᾽ ἐν τῷ τραύματι σηπεδών, ἐν τῷ φαρμάκῳ καθαρισμὸς 
σηπεδόνος: ἐν τῇ ἁμαρτίᾳ γέλως: ἐν τῇ μετανοίᾳ παῤῥησίᾳ, ἐν τῇ μετανοίᾳ 
ἐλευθερίᾳ, ἐν τῇ μετανοίᾳ καθαρισμὸς ἁμαρτήματος. Πρόσεχξ μετὰ ἀκριβείας. Τῇ 
ἁμαρτίᾳ αἰσχύνη ἕπεται, τῇ μετανοίᾳ παῤῥησίᾳ ἀκολουθεῖ. Προσέσχες ᾧ λέγω; Τὴν 
τάξιν ὁ σατανᾶς ἀντέστρεψεν, καὶ ἔδωκε τὴν παῤῥησίαν τῇ ἁμαρτίᾳ, καὶ τὴν 
αἰσχύνην τῇ μετανοίᾳ. Οὐκ ἀφίσταμαι ἕως ἑσπέρας, ἕως οὗ αὐτὸ λύσω: δεῖ με τὴν 
ὑπόσχεσιν πληρῶσαι ἀμήχανον με ἀποστῆναι. Ἔστι τραῦμα καὶ φάρμακον. τὸ 
τραῦμα τὴν σηπεδόνα ἔχει, τὸ φάρμακον τὸν καθαρισμὸν τῆς σηπεδόνος κέκτηται. 
Μὴ ἐν τῷ φαρμάκῳ σηπεδών; Μὴ ἐν τῷ τραύματι ἴασις; Οὐκ ἔχει ταῦτα τὴν οἰκείαν 
τάξιν, κἀκεῖνα τὴν οἰκείαν; Μὴ δύναται μεταβῆναι τοῦτο πρὸς ἐκεῖνο, ἢ ἐκεῖνο πρὸς 
τοῦτο; Οὐδαμῶς. Ἔλθωμεν λοιπὸν ἐπὶ τῆς ψυχῆς τῶν ἁμαρτημάτων. Ἡ ἁμαρτία 
τὴν αἰσχύνην ἔχει, ἡ ἁμαρτία τὸν ὄνειδος ἔχει, καὶ τὴν ἀτιμίαν συγκεκληρωμένην᾽ ἡ 
μετάνοια τὴν παῤῥησίαν ἔχει, ἡ μετάνοια τὴν νηστείαν ἔχει, ἡ μετάνοια τὴν 
δικαιοσύνην κέκτηται᾽ «“ἐγε γὰρ τὰς ἀνομίας σοῦ πρῶτος, ἵνα δικαιωθῇς»; καί, 
«Δίκαιος ἑαυτοῦ κατήγορος ἐν πρωτολογίᾳ». Εἰδὼς οὖν ὁ σατανᾶς, ὅτι ἡ μὲν 
ἁμαρτία ἔχει τὴν αἰσχύνην, πρᾶγμα ἱκανῶς ἀποκροῦσαι τὸν ἁμαρτάνοντα 
δυνάμενον, ἡ δὲ μετάνοια ἔχει τὴν παῤῥησίαν, πρᾶγμα ἱκανὸν ἐπισπάσασθαι τὸν 
μετανοοῦντα, ἐνήλλαξε τὴν τάξιν, καὶ ἔδωκε τὴν αἰσχύνην τῇ μετανοίᾳ, καὶ τὴν 
παῤῥησίαν τῇ ἁμαρτία. Πόθεν τοῦτο; Ἐγὼ λέγω. Ἁλίσκεταί τις ὑπὸ ἐπιθυμίας 
χαλεπῆς πρὸς πάνδημον πόρνην᾽ ἀκολουθεῖ τῇ πόρνῃ ὡς αἰχμάλωτος: εἰσέρχεται 
εἰς τὸ καταγώγιον᾽ οὐκ αἰσχυνόμενος, οὐκ ἐρυθριῶν συμπλέκεται τῇ πόρνῃ, 
πράττει τὴν ἁμαρτίαν᾽ οὐδαμοῦ αἰσχύνη αὐτῷ, οὐδαμοῦ ἐρυθριᾷ᾽ ἐξέρχεται ἐκεῖθεν 
μετὰ τὸ τέλος τῆς ἁμαρτίας, καὶ ἵνα μετανοήσῃ αἰσχύνεται. Ἄθλιξ, ὅτε περιεπλέκου 
τῇ πόρνῃ, οὐκ ἠσχύνου, ἀλλ᾽ ὅτε ἦλθες μετανοῆσαι, τότε αἰσχύνη; Αἰσχύνεται, 
εἰπέ; Εἰς τὶ ὅτε ἐπόρνευσεν οὐκ ἠσχύνετο; Τὸ πρᾶγμα πράττει, καὶ οὐκ αἰσχύνεται, 
καὶ τὸ ῥῆμα ἐρυθριᾷ; Διαβόλου δὲ ἐστι κακουργία αὕτη. Ἔν τῇ ἁμαρτίᾳ οὐκ 
ἀφίησιν αὐτὸν αἰσχύνεσθαι, ἀλλὰ δημοσιεύεσθαι: οἶδε γάρ, ὅτι ἐὰν αἰσχυνθῇ. 
φεύγει τὴν ἁμαρτίαν: ἐν τῇ μετανοίᾳ ποιεῖ αὐτὸν αἰσχύνεσθαι, οὐδὲ γὰρ ὅτι 
αἰσχυνόμενος οὐ μετανοεῖ. Δύο κακὰ ποιεῖ, καὶ εἰς τὴν ἁμαρτίαν ἕλκει, καὶ τὴν 
μετάνοιαν ἐπέχει. Τὶ αἰσχύνῃ λοιπόν; Ὅτε ἐπόρνευες, οὐκ ἠσχύνου᾽ ὅτε τὸ 
φάρμακον ἐπιτιθῇς, αἰσχύνῃ; Ὅτε ἀπαλλάττεις ἑαυτὸν ἁμαρτίας, αἰσχύνῃ; Τότε 
ὥφειλες αἰσχύνεσθαι, τότε ἔδει σε αἰσχύνεσθαι, ὅτε ἡμάρτανες. Ὅτε ἐγίνου 
ἁμαρτωλός, οὐκ ἠσχύνου᾽ ὅτε γίνῃ δίκαιος, αἰσχύνῃ; «“ἐγε τὰς ἀνομίας σου 
πρῶτος, ἵνα δικαιωθῇς». Ὦ φιλανθρωπία Δεσπότου. Οὐκ εἶπεν, Ἵνα μὴ κολασθείς, 

ἀλλ᾽ «Ἵνα δικαιωθῇς»; οὐκ ἤρκει αὐτῷ, ὅτι οὐ κολάζεις αὐτόν, ἔτι καὶ δίκαιον 
ποιεῖς; Καὶ πάνυ. Ἀλλὰ πρόσεχξ μετὰ ἀκριβείας τῷ λόγῳ. Δίκαιον αὐτὸν ποιῶ. Καὶ 
ποῦ τοῦτο ἐποίησεν; Ἐπὶ τοῦ λῃστοῦ, ἵνα εἴπῃ μόνον ἐκεῖνο, «Οὐδὲ φοβῇ σὺ τὸν 
Θεόν». τῷ ἑταίρῳ αὐτοῦ. «Καὶ ἡμεῖς μὲν δικαίως" ἄξια γὰρ ὧν ἐπράξαμεν 
ἀπολαμβάνομεν». Λέγει πρὸς αὐτὸν ὁ Σωτήρ᾽ «Σήμερον μετ᾽ ἐμοῦ ἔσῃ ἐν τῷ 
παραδείσῳ» οὐκ εἶπεν, Ἀπαλλάττω σε κολάσεως καὶ τιμωρίας, ἀλλ᾽ εἰς τὸν 
παράδεισον εἰσάγει αὐτὸν δίκαιον. 


Εἶδες ἀπὸ ἐξομολογήσεως δίκαιον γενόμενον; Πολὺ φιλάνθρωπός ἐστιν ὁ Θεός; 
Υἱοῦ οὐκ ἐφείσατο, ἵνα δούλου φείσεται: παρέδωκε τὸν Μονογενῆ, ἵνα ἀγοράσῃ 
δούλους ἀγνώμονας: τὸ αἷμα τοῦ Υἱοῦ αὐτοῦ τιμὴν κατέβαλεν: ὦ φιλανθρωπίᾳ 
Δεσπότου. Καὶ μὴ μοι λέγε πάλιν: Ἥμαρτον πολλά, καὶ πῶς δυνήσομαι σωθῆναι; 
Σὺ οὐ δύνασαι, ὁ Δεσπότης σου δύναται, καὶ οὕτως ὡς ἐξαλεῖψαι τὰ ἁμαρτήματα. 
Πρόσεχε μετὰ ἀκριβείας τῷ λόγῳ: οὕτως ἐξαλείφει τὰ ἁμαρτήματα, ὡς μήτε ἴχνος 
αὐτῶν μεῖναι. Ἐπὶ μὲν γὰρ τῶν σωμάτων οὐκ ἔνι τοῦτο, ἀλλὰ κἂν μυριάκις 
σπουδάσῃ ὁ ἰατρός, κἂν φάρμακα ἐπιθῇ τῷ τραύματι, τὸ μὲν τραῦμα ἠφάνισεν" 
ἀλλὰ πολλάκις ἐπλήγη τις εἰς τὴν ὄψιν, καὶ τὸ μὲν τραῦμα διώρθωσεν, ἡ δὲ οὐλὴ 
ἐναπέμεινεν, ἔλεγχον τοῦ τραύματος περιφέρουσα τὴν ἀμορφίαν τῆς ὄψεως" καὶ 
φιλονεικεῖ μυρία ὁ ἰατρὸς ἐξαλεῖψαι καὶ τὴν οὐλήν, οὐ δύναται δέ᾽ ἀντιπίπτει γὰρ 
αὐτῷ ἡ ἀσθένεια τῆς φύσεως, καὶ τὸ ἀνίσχυρον τῆς τέχνης, καὶ τὸ εὐτελὲς τῶν 
φαρμάκων. Ὁ δὲ Θεὸς ὅταν ἐξαλείφῃ τὰ ἁμαρτήματα, οὐδὲ οὐλὴν ἀφίησιν, οὐδὲ 
ἴχνος συγχωρεῖ μεῖναι, ἀλλὰ μετὰ τῆς ὑγιείας καὶ τὴν εὐμορφίαν χαρίζεται, μετὰ τῆς 
ἀπαλλαγῆς τῆς κολάσεως καὶ δικαιοσύνην δίδωσι, καὶ ποιεῖ τὸν ἡμαρτηκότα ἴσον 
εἶναι τῷ μὴ ἡμαρτηκότι. Ἀναιρεῖ γὰρ τὸ ἁμάρτημα, καὶ ποιεῖ αὐτὸ μηδὲ εἶναι, μηδὲ 
γεγονέναι: οὕτω καθόλου αὐτὸ ἀναιρεῖ οὐκ οὐλή, οὐκ ἴχνος, οὐκ ἔλξγχος, οὐ 
δεῖγμα. 


γ᾽. Καὶ πόθεν δῆλον τοῦτο; Ὧν γὰρ ἐγὼ λέγω, καὶ τὰς ἀποδείξεις ὀφείλω 
παρασχέσθαι, ὥστε μὴ ἀποφαίνεσθαι μόνον, ἀλλ᾽ ἀποδεικνύναι ἀπὸ τῶν Γραφῶν, 
ἵνα ἀσφαλὴς μείνῃ ἡ πληροφορία. Εἰσάγω οὖν ὑμῖν ἀνθρώπους τετραυματισμένους, 
δῆμον ὁλόκληρον, ἕλκων γέμοντας, σηπεδόνος, σκωλήκων, ὅλον τραῦμα ὄντας, 
ὅλον ἕλκος, καὶ οὕτω δυναμένους θεραπευθῆναι, ὡς μὴ μεῖναι οὐλήν, ὡς μὴ μεῖναι 
ἴχνος, ὡς μὴ μεῖναι δεῖγμα’ οὐχ ἕν ἔχοντα τραῦμα, οὐ δύο, οὐ τρία, οὐ τέσσαρα, 
ἀλλ᾽ ἀπὸ ποδῶν ἕως κεφαλῆς τραῦμα ὄντας. Πρόσεχξ μετὰ ἀκριβείας τῷ λόγφ᾽ 
κοινὸς γὰρ ὁ λόγος οὕτως ἡμῶν καὶ σωτήριος. Φάρμακα κατασκευάζω τῶν ἰατρῶν, 
βελτίονα, οἷα οὔτε βασιλεῖς κατασκευάσαι δύνανται. Βασιλεὺς τὶ δύναται; 
Δεσμοωτήριον ἐκβαλεῖν, γεέννης δὲ ἐλευθερῶσαι οὐ δύναται: χρήματα χαρίσασθαι, 
ψυχὴν δὲ σῶσαι οὐ δύναται. Ἀλλὰ τῇ χειρὶ τῆς μετανοίας ὑμᾶς ἐγχειρίζω, ἵνα 
μάθητε αὐτῆς τὴν δύναμιν, ἵνα μάθητε αὐτῆς τὴν ἰσχύν, ἵνα μάθητε ὅτι οὐ 
περιγίνεται αὐτῆς ἁμάρτημα, οὐδὲ ἔστι παρανομία ἰσχύουσα περιγενέσθαι αὐτῆς τῆς 
δυνάμεως. Τέως εἰσάγω οὐχ ἕνα, οὐ δύο, οὐ τρεῖς, ἀλλὰ χιλιάδας πολλὰς 

ἡλκωμένας, τετραυματισμένας, μυρίων ἁμαρτημάτων γεμούσας, ἀπὸ τῆς μετανοίας 
δυναμένας σωθῆναι, ὡς μηδὲ ἴχνος, μηδὲ οὐλὴν ἔχειν τῶν ἕλκων τῶν προτέρων. 
Ἀλλὰ προσέχετξ μετὰ ἀκριβείας τῷ λόγῳ, καὶ μὴ προσέχετε μόνον, ἀλλὰ καὶ τῇ 
μνήμῃ παραδίδοτε τὰ λεγόμενα, ἵνα καὶ τοὺς ἀπολειφθέντας συμβιβάσητε, καὶ οὕτω 
τῇ ὠφελείᾳ τῶν εἰρημένων ἐρήμους ὄντας σπουδαιοτέρους καταστήσητε. Παρέστω 
τοίνυν Ἠσαΐας ὁ τῶν Σεραφὶμ θεωρός, ὁ τὸ μυστικὸν μέλος ἀκούσας ἐκεῖνο, ὁ 
μυρία περὶ τοῦ Χριστοῦ προειπών: ἐρωτήσωμεν τὶ φησίν: «Ὅρασις ἦν εἶδεν 
Ἠσαΐας κατὰ τῆς Ἰουδαίας, καὶ κατὰ τῆς Ἱερουσαλήμ». Εἰπὲ τὴν ὅρασιν ἣν εἶδες, 
«ἄκουε, οὐρανέ, καὶ ἐνωτίζου, τῇ, ὅτι Κύριος λελάληκεν». Ἀλλὰ ἐπηγγείλω, καὶ 
ἀλλὰ λέγεις. Ποία ἀλλὰ ἐπηγγειλάμην; Ἀρχόμενος λέγεις: «Ὅρασις κατὰ τῆς 
Ἰουδαίας καὶ κατὰ Ἱερουσαλήμ», καὶ ἀφεὶς τὴν Ἰουδαίαν, καὶ τὴν Ἱερουσαλήμ, 
οὐρανῷ προσδιαλέγῃ, καὶ ἐπὶ τὴν γῆν ἐκκλίνας τὸν λόγον, ἀφῆκας τοὺς λογικοὺς 
ἀνθρώπους, καὶ τοῖς ἀλόγοις στοιχείοις διαλέγῃ; Ἐπειδὴ τῶν ἀλόγων ἀλογώτεροι οἱ 
λογικοὶ ἐγένοντο: οὐ διὰ τοῦτο δὲ μόνον, ἀλλ᾽ ἐπειδὴ μέλλων ὁ Μωῦσῆς εἰσάγειν 
αὐτοὺς εἰς τὴν γῆν τῆς ἐπαγγελίας, καὶ ἀφορῶν τὰ μέλλοντα ἔσεσθαι, ὅτι τὰ 
παραδεδομένα ἔμελλον παριδεῖν. «ἄκουες, οὐρανέ, φησί, καὶ προσεχέτω γῆ ῥήματα 
ἐκ στόματός μου». Διαμαρτύρομαι ὑμῖν τὸν οὐρανὸν καὶ τὴν γῆν, ὁ Μωῦσῆς φησιν, 
ὅτι ἐὰν εἰσέλθητε εἰς τὴν γῆν ἐπαγγελίας, καὶ ἐγκαταλείπητε Κύριον τὸν Θεόν, ἔχετε 
διασκεδασθῆναι εἰς πάντα τὰ ἔθνη. Ἦλθεν Ἠσαΐας, ἔμελλεν ἡ ἀπειλῇ εἰς ἔργον 
ἐκφέρεσθαι: οὐκ ἠδύνατο Μωῦσέα καλέσαι τὸν ἀποθανόντα, καὶ τοὺς τότε 
ἀκούσαντας καὶ τελξδυτήσανταος, καὶ καλεῖ τὰ στοιχεῖα, ἅπερ διεμαρτύρετο Μωῦσῆς. 
Ἰδοὺ ἐξεβλήθητε τῆς ἐπαγγελίας, ᾧ Ἰουδαῖοι: ἰδοὺ ἐγκαταλελοίπατε τὸν Θεόν πῶς 
σε καλέσω, Μοωῦσῇ; Ἀπέθανες γὰρ καὶ ἐτελεύτησας. Πῶς καλέσω τὸν Ἀαρῶν; 
Κἀκεῖνος τελευτῇ παρεδόθη. Οὐκ ἔχεις πῶς καλέσαι ἄνθρωπον; Κάλεσον τὰ 
στοιχεῖα, διὰ γὰρ τοῦτο κἀγὼ ζῶν οὐχὶ τὸν Ἀαρῶν μόνον, καὶ τόνδε καὶ τόνδε 
διεμαρτυράμην, ἐπειδήπερ ἔμελλον τελευτᾶν, ἀλλὰ καὶ τὰ στοιχεῖα τὰ μένοντα 
διαμαρτύρομαι ὑμῖν, τὸν οὐρανὸν καὶ τὴν γῆν. Λέγει οὖν ὁ Ἠσαΐας᾽ «ἄκουε, 
οὐρανέ, καὶ ἐνωτίζου, γῆ». Ὑ μᾶς γὰρ ἐνετείλατο Μωῦσῆς καλέσαι σήμερον. Οὐ διὰ 
τοῦτο δὲ μόνον αὐτὰ καλεῖ τὰ στοιχεῖα, ἀλλ᾽ ἐπειδὴ διελέχθη τοῖς Ἰουδαίοις. 
«ἄκουε, οὐρανέ». σὺ γὰρ τὸ μάννα κατήνεγκας. «Ἐνωτίζου, ἡ γῆ». σὺ γὰρ τὴν 
ὀρτυγομήτραν ἔδωκας. «ἄκουε, οὐρανέ, ἄκουε»" σὺ γὰρ τὸ μάννα κατήνεγκας, σὺ 
γὰρ ὑπὲρ τὴν φύσιν ἐπεδείξω: ἄνω ἧς, καὶ ἅλωνα ἐμιμήσω. «Ἐνωτίζου, γῆ»: σὺ γὰρ 
κάτω ἧς, καὶ τράπεζαν ἐσχεδιασμένην κατεσκεύασας. Ἤργει ἡ φύσις, καὶ εἰργάζετο 
ἡ χάρις᾽ οὐδὲ βοῶν ἐργασία, καὶ ὁ στάχυς παρεσκευασμένος: οὐ μαγείρων χεῖρας, 
οὐκ ἐπίταγμα, ἀλλ᾽ ἦν τὸ μάννα πάντα γινόμενον, πηγὴ ἡγιασμένη᾽ ἡ φύσις τῆς 
οἰκείας ἀσθενείας ἐπελάθετο. Πῶς τὰ ἱμάτια αὐτῶν οὐ κατετρίβη; Πῶς τὰ 
ὑποδήματα αὐτῶν οὐκ ἐπαλαιώθησαν; Πάντα ἐγένοντο πρὸς τὴν τούτων διακονίαν. 
«ἄκουε, οὐρανέ, καὶ ἐνωτίζου, γῆ». Μετὰ τῶν ὑπομνημάτων καὶ τῶν εὐεργεσιῶν 
ἐκείνων, ὑβρίζεται ὁ Δεσπότης. Τίνι ἐντύχω; Ἢ ὑμῖν; Ἄνθρωπον οὐκ ἔχω τὸν 
ἀκούοντα. «Ἰδοὺ ἦλθον, καὶ οὐκ ἦν ἄνθρωπος: ἐλάλησα, καὶ οὐκ ἦν ὁ 
ἀκουσόμενος». Τοῖς ἀλόγοις διαλέγομαι, ἐπειδὴ οἱ λογικοὶ εἰς ἀλόγων εὐτέλειαν 


331 - Ἰσαὰκ Σύρου 


κατηνέχθησαν. Διὰ τοῦτο καὶ ἄλλος προφήτης βλέπει τὸν βασιλέα μαινόμενον, τὸ 
εἴδωλον θεραπευόμενον, τὸν Θεὸν ὑβριζόμενον, τοὺς ἄλλους ἅπαντας 
κατεπτηχότας, καὶ λέγει: «ἄκουσον, θυσιαστήριον, ἄκουσόν μου». Λίθῳ διαλέγῃ; 
Ναί: ἐπειδὴ λίθου ἀναισθητότερος ὁ βασιλεύς. «ἤκουσόν μου, θυσιαστήριον, 
ἄκουσον᾽ τάδε λέγει Κύριος». Καὶ εὐθέως διεσχίσθη τὸ θυσιαστήριον. καὶ ὁ λίθος 
ἤκουσεν, ὁ λίθος ἐῤῥάγη. καὶ ἐξέχεε τὴν θυσίαν. Πῶς οὐκ ἤκουσεν ὁ ἄνθρωπος; 
ἜἘξέτεινε τὴν χεῖρα αὐτοῦ ἁρπάσαι τὸν προφήτην᾽ καὶ τὶ ποιεῖ ὁ Θεός; Ἐξήρανεν 
αὐτοῦ τὴν χεῖρα. Βλέπε τὶ ἐποίησε, βλέπε φιλανθρωπίαν Δεσπότου, καὶ ἁμαρτίαν 
δούλου. Διὰ τὶ ἐξ ἀρχῆς οὐκ ἐξήρανεν αὐτοῦ τὴν χεῖρα; Ἵνα τῷ πάθει τοῦ λίθου 
σωφρονέστερος γένηται. Εἰ γὰρ μὴ ἐσχίσθη ὁ λίθος, ἐφειδόμην σοῦ᾽ ἐπειδὴ δὲ 
διεσχίσθη ὁ λίθος, καὶ σὺ οὐ διωρθώθης, ἐπὶ σὲ φέρω τὴν ὀργήν. Ἐξέτεινξ τὴν 
χεῖρα ἁρπάσαι τὸν προφήτην, καὶ ἐξηράνθη ἡ χείρ. Εἱστήκει τὸ τρόπαιον δορυφόροι 
τοσοῦτοι καὶ στρατηγοὶ καὶ βοήθεια πολλῇ, καὶ τὴν χεῖρα αὐτοῦ συστεῖλαι οὐκ 
ἠδύναντο᾽ ἀλλ᾽ εἱστήκει ἡ χεὶρ φωνὴν ἀφιεῖσα, στηλιτεύουσα τῆς ἀσεβείας τὴν 
ἧτταν, καὶ ἀσεβείας τὸ τρόπαιον, τοῦ Θεοῦ φιλανθρωπίαν, κἀκείνου τὴν ἀπόνοιαν. 
Καὶ συστεῖλαι αὐτὴν οὐκ ἠδύναντο. 


δ᾽. Ἀλλ᾽ ἵνα μὴ λόγον ἐκ λόγου ὑφαίνοντες τῆς ὑποθέσεως ἐπιλαθώμεθα, φέρε οὖν 
ἃ ἐπηγγειλάμεθα δείξωμεν. Τὶ δὲ ἐπηγγειλάμην; Ὅτι εἰ μυρία τραύματά τις ἔχει, 
μετανοήσει δὲ καὶ ποιήσει τὸ χρηστόν, οὕτως αὐτὰ ἐξαλείφει ὁ Θεός, ὡς μηδὲ 
οὐλήν, μηδὲ ἴχνος, μηδὲ δεῖγμα φαίνεσθαι τῶν προτέρων ἁμαρτημάτων: ταῦτα 
ὑποσχόμενος, ταῦτα ἐπιδεῖξαι πειράσομαι. «ἄκουε, οὐρανέ, καὶ ἐνωτίζου, γῆ, ὅτι 
Κύριος ἐλάλησεν». Εἰπὲ μοι τὶ ἐλάλησεν; «Υἱοὺς ἐγέννησα καὶ ὕψωσα, αὐτοὶ δὲ μὲ 
ἠθέτησαν. Ἔγνω βοῦς τὸν κτησάμενον, (ἀλόγων ἀλογώτεροι), καὶ ὄνος τὴν φάτνην 
τοῦ κυρίου αὐτοῦ (ὄνων ὀνωδέστεροι)" Ἰσραὴλ δὲ με οὐκ ἔγνω, καὶ ὁ λαὸς με οὐ 
συνῆκεν. Οὐαὶ ἔθνος ἁμαρτωλόν». Διὰ τί, φησίν, οὐκ ἔνι σωτηρίας ἐλπίς; Οὐαὶ διὰ 
τὶ λέγεις, εἰπὲ μοι; Ὅτι οὐχ εὑρίσκω ἴασιν. Οὐαὶ διὰ τὶ λέγεις; " Ὅτι ἐπέθηκα 
φάρμακα, καὶ οὐκ εἶξε τὸ ἕλκος" διὰ τοῦτο ἀπεστράφην. Τὶ οὖν ἔχω ποιῆσαι; Οὐδὲ 
θεραπεῦσαι κοπιῶ. «Οὐαί». Θρηνοῦσαν γυναῖκα μιμεῖται καὶ καλῶς ποιεῖ. 
Παρακαλῶ, προσέχετέ μοι μετὰ ἀκριβείας, «Οὐαί», διὰ τί; Ἐπειδὴ καὶ τὸ αὐτὸ ἐπὶ 
σωμάτων γίνεται. Ὅταν γὰρ ἴδῃ ὁ ἰατρὸς τὸν νοσοῦντα οὐκ ἔχοντα σωτηρίας 
ἐλπίδα, δακρύει, καὶ οἱ οἰκεῖοι καὶ προσήκοντες ὀλοφυρόμενοι στενάζουσιν᾽ ἀλλ᾽ 
ἐκεῖ εἰκῆ καὶ μάτην. Ὅταν γὰρ μέλλῃ τελευτᾶν ὁ τελευτῶν, κἂν ὁ κόσμος ὅλος 
θρηνήσῃ, οὐκ ἐγερεῖ αὐτόν: ὥστε πένθους ὁ θρῆνος, οὐ διορθώσεως. Ἐπὶ δὲ τῆς 
ψυχῆς οὐκ ἔστι τοῦτο, ἀλλ᾽ ἐὰν θρηνήσῃς, πολλάκις ἐγείρεις τὸν νεκρὸν τῇ ψυχῇ. 
Διὰ τί; Ὅτι τὸ σῶμα μὲν ἀποθανόν, οὐκ ἐγείρεται δυνάμει ἀνθρωπίνῃ, ψυχὴ δὲ 
ἀποθανοῦσα διορθώσει ἐγείρεται. Βλέπε πόρνον, καὶ θρήνησον᾽ καὶ ἐγερεῖς αὐτὸν 
πολλάκις. Διὰ τοῦτο καὶ Παῦλος οὐκ ἔγραφε μόνον, οὐδὲ παρήνει, ἀλλὰ καὶ 
ἐθρήνει μετὰ δακρύων, νουθετῶν ἕνα ἕκαστον. Ἔστω, νουθετεῖς, τὶ καὶ δακρύεις; 
Ἵνα ἐὰν μὴ ἰσχύσῃ ἡ νουθεσίᾳ, τὰ δάκρυα βοηθήσῃ. Οὕτω καὶ ὁ προφήτης θρηνεῖ. 
Ὁ Δεσπότης ἡμῶν ἰδὼν τὴν Ἱερουσαλὴμ πεπτωκυΐαν λέγει: «Ἱερουσαλὴμ ἡ 

ἀποκτείνουσα τοὺς προφήτας, καὶ λιθοβολοῦσα τοὺς ἀπεσταλμένους πρὸς σέ». 
Ἀνακαλεῖται τὴν πόλιν πεπτωκυΐαν, καὶ μιμεῖται ἄνθρωπον θρηνοῦντα. Καὶ ὁ 
προφήτης «Οὐαὶ ἔθνος ἁμαρτωλόν, λαὸς πλήρης ἁμαρτιῶν»: μὴ ἔχει ὑγιὲς τὸ 
σῶμα. Εἶδες αὐτοὺς ἡλκωμένους; «Σπέρμα πονηρόν, υἱοὶ ἄνομοι». Διὰ τὶ θρηνεῖς, 
εἰπὲ μοι; «Ἐγκατελίπετε τὸν Κύριον, καὶ παρωργίσατε τὸν ἅγιον τοῦ Ἰσραήλ. Τὶ ἔτι 
πληγῆτε»; Τὶ ἔχω ὑμᾶς πλῆξαι; Λιμῷ, ἢ λοιμῷ; Πᾶσα τιμωρίᾳ ἦλθε, καὶ ἡ κακία 
ὑμῶν οὐκ ἀνηλώθη: «Προστιθέντες ἀνομίας. Πᾶσα κεφαλὴ εἰς πόνον, καὶ πᾶσα 
καρδία εἰς λύπην. Οὐκ ἔνι τραῦμα, οὐ μώλωψ». Καινὰ πράγματα. Πρὸ μικροῦ 
ἔλεγες «Σπέρμα πονηρόν, υἱοὶ ἄνομοι, ἐγκατελίπετε τὸν Κύριον, καὶ παρωργίσατε 
τὸν ἅγιον τοῦ Ἰσραήλ»" καί, «Οὐαὶ ἔθνος ἁμαρτωλόν»! Θρηνεῖς, κόπτῃ, ὀδύρῃ, 
καταλεγεὶς τὰ τραύματα, καὶ ἐπανιὼν λέγεις, «Οὔτε τραῦμα, οὔτε μώλωψ»: 
Πρόσεχε: τραῦμα τότε γίνεται, ὅταν τὸ μὲν ἄλλο μέρος τοῦ σώματος ὑγιὲς ἦ, ἕν δὲ 
μέρος τοῦ σώματος ἀναίσθητον μένῃ᾽ ἐνταῦθα δὲ λέγει, ὅτι ὅλον τραῦμά ἐστιν. 
«Οὔτε τραῦμα, οὔτε μώλωψ,, οὔτε πληγὴ φλεγμαίνουσα», ἀλλὰ ἀπὸ ποδῶν ἕως 
κεφαλῆς οὐκ ἔστι μάλαγμα ἐπιθεῖναι, οὔτε ἔλαιον, οὔτε καταδέσμους. «Ἡ γῆ ὑμῶν 
ἔρημος, αἱ πόλεις πυρίκαυστοι, τὴν χώραν ὑμῶν ἀλλότριοι κατεσθίουσι». Πάντα 
ταῦτα ἐποίησα, καὶ ὑμεῖς οὐ διωρθώθητε: πάντα ἐποίησα τὰ τῆς τέχνης, ὁ δὲ 
νοσερὸς μένει νεκρός. «“Πεῦτε, ἀκούσατε λόγον Κυρίου, οἱ ἄρχοντες Σοδόμων καὶ 
Γομόῤῥας. Τὶ μοι πλῆθος τῶν θυσιῶν ὑμῶν»; Τὶ οὖν; Σοδομηνοῖς διαλέγεται; Οὐχί, 
ἀλλὰ Ἰουδαίους Σοδομηνοὺς καλεῖ: ἐπειδὴ γὰρ αὐτῶν τὸν τρόπον ἐμιμήσαντο, καὶ 
τὸ ὄνομα αὐτοῖς ἐπιτίθησι. «“εῦτε, ἀκούσατε λόγον Κυρίου, ἄρχοντες Σοδόμων καὶ 
Τομόῤῥας. Τὶ μοι πλῆθος τῶν θυσιῶν ὑμῶν; “έγει Κύριος. Πλήρης εἰμι 
ὁλοκαυτωμάτων κριῶν, καὶ στέαρ ἀρνῶν οὐ βούλομαι. Ἐὰν προσφέρητέ μοι 
σεμίδαλιν, μάταιον: θυμίαμα βδέλυγμά μοι ἐστι᾿ τὰς νεομηνίας ὑμῶν καὶ τὰ 
σάββατα μισεῖ ἡ ψυχὴ μου" νηστείαν καὶ ἡμέραν μεγάλην οὐκ ἀνέχομαι. Ὅταν 
ἐκτείνητε τὰς χεῖρας ὑμῶν πρὸς μέ, ἀποστρέψω τοὺς ὀφθαλμοὺς μου ἀφ᾽ ὑμῶν». 
ἜΝνι τῆς ὀργῆς ταύτης ἴσον; Ὁ προφήτης τὸν οὐρανὸν καλεῖ, θρηνεῖ, ὀλοφύρεται, 
ὀδύρεται, λέγει: «Οὐκ ἔνι τραῦμα, οὐκ ἔνι μώλωψ»᾽" ὁ Θεὸς ὀργίζεται, οὐ δέχεται 
θυσίαν, οὐ νεομηνίαν, οὐ σάββατον, οὐ σεμίδαλιν, οὐκ εὐχήν, οὐκ ἔκτασιν χειρῶν. 
Εἶδες ἕλκος; Εἶδες νόσημα ἀνίατον, οὐχ ἑνός, οὐ δύο, οὐ δέκα, ἀλλὰ χιλιάδων; Τὶ 
οὖν μετὰ ταῦτα; «Πούσασθε, καθαροὶ γίνεσθε». Μὴ ἐστιν ἁμαρτία ἀπόγνωσιν 
ἔχουσα; Αὐτὸς λέγει ὁ Θεός, οὐκ ἀκούω ὑμῶν: καὶ λέγεις «Τούσασθε». Εἰς τὶ 
ἐκεῖνα λέγεις; Εἰς τὶ ταῦτα; Χρησίμως ἀμφότερα. ἐκεῖνα, ἵνα φοβήσωμαι, ταῦτα, ἵνα 
ἐπισπάσωμαι. Εἰ οὐκ ἀκούεις αὐτῶν, οὐκ ἔχουσιν ἐλπίδα σωτηρίας" εἰ οὐκ ἔχουσιν 
ἐλπίδα σωτηρίας, πῶς λέγεις, «““ούσασθε»; Ἀλλὰ πατὴρ ἐστι φιλόστοργος, μόνος 
ἀγαθός, καὶ σπλαγχνιζόμενος ὑπὲρ πατέρα. Καὶ ἵνα μάθῃς, ὅτι πατὴρ ἐστι, λέγξι 
αὐτοῖς «Τὴ ποιήσω, Ἰούδα»; Οὐκ οἶδας τὶ ποιήσεις; Οἶδα: ἀλλ᾽ οὐ βούλομαι: 
ἀπαιτεῖ τῶν ἁμαρτημάτων ἡ φύσις, καὶ κατέχει τῆς φιλανθρωπίας τὸ μέγεθος. Τὶ σοι 
ποιήσω; Φείσομαί σου; Ἀλλὰ γίνῃ ῥᾳθυμότερος. Ἀλλ᾽ ἐπέλθώ σοι; Ἀλλ᾽ οὐκ 
ἀνέχεται ἡ φιλανθρωπίᾳ. Τὶ σοι ποιήσω; Ὡς Σόδομα θύσομαί σε, καὶ ὡς Γόμοῤῥα 
καταστρέψω σε; Ἐστράφη ἡ καρδία μου. Ὁ ἀπαθὴς ἐμπαθῆ ἄνθρωπον μιμεῖται, 

μᾶλλον δὲ μητέρα φιλόστοργον. Ἐστράφη ἡ καρδία μού᾽ ὅπερ ἂν εἴποι γυνὴ ἐπὶ 
παιδίου" ἐστράφη ἡ καρδία μου κατὰ τὴν μητέρα. Ἀλλ᾽ οὐκ ἠρκέσθη τῇ προτέρᾳ 
λέξει: ἀλλ᾽, «Ἐταράχθην ἐν τῇ μεταμελείᾳ μου». Θεὸς ταράττεται; Ἄπαγε! Μὴ 
γένοιτο! Ἀτάραχον τὸ Θεῖον: ἀλλ᾽ ὅπερ εἶπον, μιμεῖται τὰς λέξεις ἡμῶν. Ἐστράφη ἡ 
καρδία μου «ούσασθε, καθαροὶ γίνεσθαι». Τὶ ὑπεσχόμην ὑμῖν; Ὅτι τοὺς 
ἁμαρτωλούς, καὶ μυρίων γέμοντας ἁμαρτημάτων, καὶ ἡλκωμένους λαβὼν ὁ Θεὸς 
μετανοοῦντας, οὕτω θεραπεύει, ὡς μὴ ἀφεῖναι αὐτοῖς ἴχνος ἁμαρτημάτων, ὡς μὴ 
ἀφεῖναι οὐλήν, ὡς μὴ ἀφεῖναι ὑπόμνημα. «““ούσασθε, καθαροὶ γίνεσθε, ἀφέλετε τὰς 
πονηρίας ὑμῶν ἀπὸ τῶν ψυχῶν ὑμῶν: μάθετε καλὸν ποιεῖν». Καὶ καλὸν τὶ 
ἐπιτάττεις; «Κρίνατε ὀρφανὸν καὶ δικαιώσατε χήραν». Οὐδὲ βαρέα τὰ ἐπιτάγματα, 
ἀλλὰ καὶ ὅσα ἡ φύσις ἐπίσταται, ὅτι καὶ γυναικὶ ὁ ἔλεος συμφέρει. «Καὶ δεῦτε, καὶ 
διαλεχθῶμεν, λέγει Κύριος»: ποιήσατξ μικρόν, καὶ τὸ λοιπὸν ἐγὼ προστίθημι: 
ὀλίγον μοι δότε, καὶ τὸ ὅλον ἐγὼ χαρίζομαι. «“εῦτε». Καὶ ποῦ ἀπέλθωμεν; Πρὸς 
ἐμέ, ὃν παρωξύνατε, ὃν παρωργίσατε, πρὸς ἐμὲ τὸν εἰπόντα «Οὐκ ἀκούω ὑμῶν». 
ἵνα φοβηθέντες τὴν ἀπειλήν, λύσητε τὴν ὀργήν. Δεῦτε πρὸς τὸν οὐκ ἀκούοντα, ἵνα 
ἀκούσο. Καὶ τὶ ποιεῖ; Ὅτι οὐκ ἀφίημι ἴχνος, οὐκ ἀφίημι δεῖγμα, οὐκ ἀφίημι οὐλήν. 
«Δεῦτε καὶ διαλεχθῶμεν λέγει Κύριος»: καὶ φησιν: «Ἐὰν ὦσιν αἱ ἁμαρτίαι ὑμῶν ὡς 
φοινικοῦν, ὡς χιόνα λευκανῷῶ». Μήπω οὐλή; Μήπου ῥυτὶς καὶ μετὰ τοῦ χρώματος 
τῆς καθαρότητος; «Καὶ ἐὰν ὦσιν ὡς κόκκινον, ὡς ἔριον λευκανῶ». Μήπου 
μελανίαι; Μήπου σπίλος; Καὶ πῶς γίνεται ταῦτα; Μὴ ἄλλαι αἱ ἐπαγγελίαι; Τὸ γὰρ 
στόμα τοῦ Κυρίου ἐλάλησε ταῦτα. Οὐ μόνον τὸ μέγεθος εἶδες τῶν ἐπαγγελθέντων, 
ἀλλὰ καὶ τὸ ἀξίωμα τοῦ δεδωρηκότος. Τῷ γὰρ Θεῷ πάντα δυνατὰ τῷ δυναμένῳ 
ποιῆσαι καθαρὸν ἀπὸ ῥύπου. Τοῦτον τοίνυν ἀκούσαντες, καὶ τῆς μετανοίας τὸ 
φάρμακον εἰδότες, δόξαν αὐτῷ ἀναπέμψωμεν᾽ ὅτι αὐτοῦ ἡ δόξα καὶ τὸ κράτος εἰς 
τὸν αἰῶνα. Ἀμήν. 

ΟΜΙΛΙΑ θ΄. Περὶ μετανοίας, καὶ εἰς τοὺς 
ἀπολειφθέντας ἐν ταῖς συνάξεσιν, ἐν ᾧ καὶ περὶ τῆς 
ἱερᾶς τραπέζης καὶ περὶ κρίσεως 


Ὥσπερ τοῖς σπείρουσιν ὄφελος οὐδέν, ὅταν παρὰ τὴν ὁδὸν ῥίπτωσι τὰ σπέρματα" 
οὕτως οὐδὲ ἡμῖν ὄφελος ἐκ τοῦ ἀκούειν ἡμᾶς Χριστιανούς, ἐὰν μὴ καὶ τοῖς ἔργοις 
κατάλληλον ἔχωμεν τὴν προσηγορίαν. Καὶ εἰ βούλεσθε, παράξω ὑμῖν ἀξιόπιστον 
μάρτυρα τὸν ᾿ ἀδελφόθεον Ἰάκωβον φάσκοντα «Ἡ πίστις χωρὶς τῶν ἔργων νεκρὰ 
ἐστιν. ἄρα οὖν πανταχοῦ χρὴ τῆς τῶν ἔργων ἐργασίας»: ταύτης γὰρ ἀπούσης, οὔτε 
ἡ τοῦ Χριστιανοῦ προσηγορία ὠφελῆσαι ἡμᾶς δύναται. Καὶ μὴ θαυμάσῃς. Τὶ γάρ, 
εἰπὲ μοι, κέρδος ἔχει ὁ στρατιώτης ἐκ τοῦ στρατεύεσθαι αὐτόν, ἐὰν μὴ ἀξίοις ἢ τῆς 
στρατείας, καὶ πολεμῇ ὑπὲρ τοῦ βασιλέως τρεφόμενος παρ᾽ αὐτοῦ; Τάχα δέ, εἰ καὶ 
φοβερὸν ἐστι τὸ λεγόμενον, ἄμεινον ἦν αὐτὸν μὴ στρατευθῆναι, ἢ στρατευθέντα 
ἀμελεῖν τῆς τοῦ βασιλέως τιμῆς: πῶς γὰρ οὐ τιμωρηθήσεται ὁ ἐκ τοῦ βασιλέως 
τρεφόμενος, ὑπὲρ δὲ τοῦ βασιλέως μὴ ἀγωνιζόμενος; Καὶ τὶ λέγω ὑπὲρ τοῦ 
βασιλέως; Εἴθε κἂν ὑπὲρ τῶν ἑαυτῶν ψυχῶν ἐφροντίζομεν. Καὶ πῶς, φησί, δύναμαι 
ἐν τῷ κόσμῳ εἶναι, καὶ ἐν μέσῳ πραγμάτων, καὶ σώζεσθαι; Τὶ λέγεις, ἄνθρωπε; 
Βούλει συντόμως δεῖξαί με μὴ τὸν τόπον εἶναι τὸν σώζοντα, ἀλλὰ τὸν τρόπον καὶ 
τὴν προαίρεσιν; Ὁ Ἀδὰμ ἐν παραδείσῳ ὡς ἐν λιμένι τὸ ναυάγιον ὑπέστη᾽ ὁ δὲ Λὼτ 
ἐν τοῖς Σοδόμοις ὥσπερ ἐν πελάγει διεσώθη: ὁ Ἰὼβ ἐπὶ τῆς κοπρίας ἐδικαιώθη᾽ ὁ δὲ 
Σαοὺλ ἐν τοῖς ταμείοις ὦν, τῆς βασιλείας καὶ τῆς ἐνταῦθα καὶ τῆς ἐκεῖ ἐξέπεσεν. 
Οὐκ ἔστι τοῦτο ἀπολογίᾳ, τὸ λέγειν" οὐ δύναμαι ἐν τῷ κόσμῳ εἶναι, καὶ ἐν μέσῳ 
πραγμάτων, καὶ σώζεσθαι. Ἀλλὰ ταῦτα πόθεν; Ὅτι οἱ μὲν ἐν ταῖς προσευχαῖς, οἱ δὲ 
ἐν ταῖς θείαις συνάξεσιν οὐ συνεχῶς παραγίνεσθε. Ἢ οὐχ ὁρᾶτε τοὺς βουλομένους 
ἀξιώματα λαβεῖν παρὰ τοῦ ἐπιγείου βασιλέως, πῶς προσεδρεύουσι, πῶς καὶ ἑτέρους 
εἰς παράκλησιν κινοῦσιν, ὅπως τοῦ ζητουμένου μὴ ἐκπέσωσι; Ταῦτα πρὸς τοὺς 
ἀπολιμπανομένους τῶν θείων συνάξεων εἴρηται, καὶ πρὸς τοὺς ἐν τῇ τῆς φοβερᾶς 
καὶ μυστικῆς τραπέζης ὥρᾳ εἰς συντυχίας καὶ ματαιολογίας ἀσχολουμένους. Τὶ 
ποιεῖ ἄνθρωπε; Οὐχ ὑπέσχου τῷ ἱερεῖ εἰπόντι, «ἄνω σχῶμεν ἡμῶν τὸν νοῦν καὶ τὰς 
καρδίας», καὶ εἶπας, «Ἔχομεν πρὸς τὸν Κύριον»; Οὐ φοβῇ, οὐκ ἐρυθριᾷς κατ᾽ 
αὐτὴν τὴν φοβερὰν ὥραν ψεύστης εὑρισκόμενος; Βαβαὶ τοῦ θαύματος! Τῆς 
τραπέζης τῆς μυστικῆς ἐξηρτισμένης, τοῦ ἀμνοῦ τοῦ Θεοῦ ὑπὲρ στοῦ 
σφαγιαζομένου, τοῦ ἱερέως ὑπὲρ σοῦ ἀγωνιζομένου, πυρὸς πνευματικοῦ ἐκ τῆς 
ἀχράντου ἀναβλύζοντος τραπέζης, τῶν Χερουβὶμ παρισταμένων, καὶ τῶν Σεραφὶμ 
ἱπταμένων, τῶν ἑξαπτερύγων τὰ πρόσωπα κατακαλυπτόντων, πασῶν τῶν 
ἀσωμάτων δυνάμεων μετὰ τοῦ ἱερέως ὑπὲρ σοῦ πρεσβευουσῶν, τοῦ πυρὸς τοῦ 
πνευματικοῦ κατερχομένου, τοῦ αἵματος ἐν τῷ κρατῆρι εἰς σὴν κάθαρσιν ἐκ τῆς 
ἀχράντου πλευρᾶς κενουμένου, οὐ φοβῇ, οὐκ ἐρυθριᾷς καὶ κατὰ ταύτην τὴν 
φοβερὰν ὥραν ψεύστης εὑρισκόμενος; Ἑκατὸν ἑξήκοντα ὀκτὼ ὥρας ἐχούσης τῆς 
ἑβδομάδος, μίαν καὶ μόνην ὥραν ἀφώρισεν ἑαυτῷ ὁ Θεός; καὶ ταύτην εἰς πράγματα 

βιωτικὰ καὶ εἰς γέλοια καὶ εἰς συντυχίας ἀναλίσκεις; Μετὰ ποίας λοιπὸν παῤῥησίας 
τοῖς μυστηρίοις προσέρχῃ; Μετὰ ποίου συνειδότος μεμολυσμένου; Ἄρα εἰ 
ἐβάσταζες κόπρον ἐν ταῖς χερσὶ σου, ἐτόλμας προσψαῦσαι τοῦ κρασπέδου τοῦ 
ἐπιγείου βασιλέως; Οὐδαμῶς. 

Μὴ ὅτι ἄρτος ἐστὶν ἴδῃς, μηδ᾽ ὅτι οἶνός ἐστι νομίσῃς" οὐ γὰρ ὡς αἱ λοιπαὶ βρώσεις 
εἰς ἀφεδὸρῶνα χωρεῖ: ἄπαγε! Μὴ τοῦτο νοεῖ ἀλλὰ ὥσπερ κηρὸς πυρὶ προσομιλήσας 
οὐδὲν ἀπουσιάζει, οὐδὲν περισσεύει: οὕτω καὶ ὧδε νόμιζε συναναλίσκεσθαι τὰ 
μυστήρια τῇ τοῦ σώματος οὐσίᾳ. Διὸ καὶ προσερχόμενοι, μὴ ὡς ἐξ ἀνθρώπου 
νομίσητε μεταλαμβάνειν τοῦ θείου σώματος, ἀλλ᾽ ὡς ἐξ αὐτῶν τῶν Σεραφὶμ τῇ 
λαβίδι τοῦ πυρός, ἥνπερ Ἠσαΐας εἶδε, τοῦ θείου σώματος μεταλαμβάνειν νομίζετε, 
καὶ ὡς τῆς θείας καὶ ἀχράντου πλευρᾶς ἐφαπτόμενοι τοῖς χείλεσιν, οὕτω τοῦ 
σωτηρίου αἵματος μεταλάβωμεν. Τοιγαροῦν, ἀδελφοί, τῶν ἐκκλησιῶν μὴ 
ἀπολειπώμεθα, μήτε πάλιν ἐν αὐταῖς συντυχίαις ἑαυτοὺς ἀσχολῶμεν᾽ στῶμεν 
ἔμφοβοι καὶ ἔντρομοι, κάτω νεύοντες τὸ ὄμμα, ἄνω δὲ τὴν ψυχήν στενάζοντες 
ἀφώνως, ἀλαλάζωμεν τῇ καρδίᾳ. Ἢ οὐχ ὁρᾶτε τοὺς τῷ αἰσθητῷ καὶ φθαρτῷ καὶ 
προσκαίρῳ καὶ ἐπιγείῳ βασιλεῖ παρισταμένους, πῶς εἰσιν ἀμετακίνητοι, μὴ 
φθεγγόμενοι, μὴ σειόμενοι, μὴ τοὺς ὀφθαλμοὺς ὧδε κἀκεῖσε πέμποντες, ἀλλὰ 
στυγνοί, κατηφεῖς, ἔμφοβοι; Ἐξ αὐτῶν, ὦ ἄνθρωπε, τὸν ἔλεγχον λάβε, καὶ οὕτω 
παρακαλῶ παρίστασθαι ὑμᾶς τῷ Θεῷ, ὥσπερ εἰσερχόμενοι ἐνώπιον τοῦ ἐπιγείου 
βασιλέως τυγχάνετε: πολλῷ μᾶλλον τῷ ἐπουρανίῳ βασιλεῖ μετὰ φόβου 
παρίστασθαι χρή. Ταῦτα πολλάκις λέγω οὐ παύσομαι, ἕως οὗ διορθωθέντας ἴδω. 
Εἰσερχόμενοι δὲ εἰς τὴν ἐκκλησίαν, ὡς Θεῷ πρέπει εἰσέλθωμεν, μὴ μνησικακίαν ἐν 
τῇ ψυχῇ ἔχοντες, μήπως εὐχόμενοι, καθ᾽ ἑαυτῶν εὐχώμεθα, λέγοντες «ἄφες ἡμῖν, 
ὡς καὶ ἡμεῖς ἀφίεμεν τοῖς ὀφειλέταις ἡμῶν». Φοβερὸν γὰρ ἐστι τὸ λεγόμενον, καὶ 
σχεδὸν εἰπεῖν, τοιοῦτο πρὸς τὸν Θεὸν βοᾷ ὁ τοῦτο λέγων ἀφῆκα, Δέσποτα, ἄφες" 
ἔλυσα, λῦσον συνεχώρησα, συγχώρησον᾽ εἰ ἐκράτησα, κράτησον᾽ εἰ μὴ ἔλυσα τῷ 
πλησίον, μηδὲ σὺ λύσῃς τὰ ἐμὰ ἁμαρτήματα. ἐν ᾧ μέτρῳ ἐμέτρησα, ἀντιμετρηθήτω 
μοι. 


Ταῦτα εἰδότες, καὶ τὴν φοβερὰν ἡμέραν ἐκείνην ἐνθυμηθέντες, καὶ τὸ πῦρ ἐκεῖνο, 
καὶ τὰ φοβερὰ κολαστήρια εἰς νοῦν λαβόντες, ἐπιστρέψωμεν λοιπὸν ἐκ τῆς 
πεπλανημένης ὁδοῦ ἡμῶν. Ἐλεύσεται γὰρ ὥρα ὅταν τὸ θέατρον τοῦ κόσμου τούτου 
διαλυθήσεται᾽ καὶ οὕτως οὐκ ἔστι λοιπὸν ἀγωνίζεσθαι: οὐκ ἔστι μετὰ τὴν πάροδον 
τοῦ βίου πραγματεύσασθαι, οὐκ ἔστι μετὰ τὴν τοῦ θεάτρου ἀπόλυσιν 
στεφανωθῆναι. Οὗτος ὁ καιρὸς μετανοίας, ἐκεῖνος κρίσεως" οὗτος ὁ καιρὸς τῶν 
ἀγώνων, ἐκεῖνος τῶν στεφάνων: οὗτος κόπου, ἐκεῖνος ἀνέσεως: οὗτος καμάτου, 
ἐκεῖνος ἀνταποδόσεως. Διεγέρθητε, παρακαλῶ, διεγέρθητε, καὶ τῶν λεγομένων 
προθύμως ἀκούσωμεν. Ἐζήσαμεν τῇ σαρκί, ζήσωμεν λοιπὸν καὶ τῷ πνεύματι: 
ἐζήσαμεν ταῖς ἡδοναῖς, ζήσωμεν λοιπὸν καὶ ταῖς ἀρεταῖς ἐζήσαμεν τῇ ἀμελείᾳ, 
ζήσωμεν καὶ τῇ μετανοίᾳ. «Τὴ ὑπερηφανεύεται γῆ καὶ σποδός»; Τὶ φυσιοῦται, ὦ 

ἄνθρωπε; Τὶ μεγαλαυχεῖς σεαυτόν; Τὶ ἐλπίζεις ἐκ τῆς τοῦ κόσμου δόξης, καὶ τοῦ 
πλούτου; Ἐξέλθωμεν ἐπὶ τοὺς τάφους, παρακαλῶ, καὶ ἴδωμεν τὰ ἐκεῖσε μυστήρια" 
ἴδωμεν τὴν φύσιν διδσπαραγμένην, ὀστᾶ βεβρωμένα, σώματα σεσηπότα᾽ κἂν 
σοφὸς ἧς, ἐπίσκεψαι, κἂν φρόνιμος, εἰπὲ μοι, τὶς ἐκεῖ ὁ βασιλεὺς καὶ τὶς ὁ ἰδιώτης, 
τὶς ὁ εὐγενὴς καὶ τὶς ὁ δοῦλος, τὶς ὁ σοφὸς καὶ τὶς ὁ ἄσοφος. Ποῦ τὸ κάλλος ἐκεῖ τὸ 
τῆς νεότητος; Ποῦ ἡ περιχαρὴς ὄψις; Ποῦ οἱ ὀφθαλμοὶ οἱ εὐειδεῖς; Ποῦ ἡ εὔθετος 
ῥίς; Ποῦ τὰ πυρίζοντα χείλη; Ποῦ τὰ κάλλη τῶν παρειῶν; Ποῦ τὸ ἀποστίλβον 
μέτωπον; Οὐ πάντα κόνις; Οὐ πάντα τέφρα; Οὐ σποδός; Οὐ πάντα σκώληξ καὶ 
δυσωδία; Οὐ πάντα βρῶμος; Ταῦτα ἐννοοῦντες, ἀδελφοί, καὶ τῆς ἐσχάτης ἡμῶν 
ἡμέρας ἐνθυμηθέντες, ὡς καιρὸν ἔχομεν, ἐπιστρέψωμεν ἐκ τῆς πεπλανημένης ὁδοῦ 
ἡμῶν. Αἵματι τιμίῳ ἠγοράσθημεν. Διὰ τοῦτο ὁ Θεὸς ἐπὶ τῆς ὥφθη: διὰ σέ, ὦ 
ἄνθρωπε, Θεὸς ἐπὶ γῆς ὥφθη, μὴ ἔχων ποῦ τὴν κεφαλὴν κλῖναι. Βαβαὶ τοῦ 
θαύματος! Ὁ κριτὴς διὰ τοὺς κατακρίτους εἰς κριτήριον ἔρχεται: ἡ ζωὴ θανάτου 
γεύεται ὁ πλάστης ὑπὸ τοῦ πλάσματος ραπίζεται: ὁ τοῖς Σεραφὶμ ἀθεώρητος, ὑπὸ 
τοῦ δούλου ἐμπτύεται, ὄξους καὶ χολῆς γεύεται, λόγχῃ κεντᾶται, τάφῳ κατατίθεται: 
καὶ σὺ ἀμελής, εἰπὲ μοι, καὶ καθεύδεις καὶ καταφρονεῖς, ἄνθρωπε; Οὐκ οἶδας, ὅτι 
καὶ τὸ ἴδιον αἷμα ἐὰν ἐκχέῃς ὑπὲρ αὐτοῦ, οὐδὲ οὕτω τὸ δέον ἐπλήρωσας; Ἐπειδὴ 
ἄλλο αἷμα δεσποτικόν, καὶ ἄλλο αἷμα δουλικόν. Πρόλαβε τῇ μετανοίᾳ καὶ τῇ 
ἐπιστροφῇ τὴν ἔξοδον τῆς ψυχῆς, μήποτε θανάτου ἐπελθόντος ἀργήσῃ πᾶσα τῆς 
μετανοίας ἡ θεραπεία" ὅτι ἐπὶ τῆς γῆς ἡ μετάνοια ἰσχύει, καὶ μόνον ἐν τῷ ἅδῃ τοῦτο 
οὐκ ἔστι. Ζητήσωμεν τὸν Κύριον ὡς καιρὸν ἔχομεν ἐργασώμεθα τὸ ἀγαθόν, ἵνα καὶ 
τῆς μελλούσης ἀτελευτήτου γεέννης ἀπαλλαγῶμεν, καὶ τῆς τῶν οὐρανῶν βασιλείας 
ἀξιωθῶμεν, χάριτι καὶ φιλανθρωπίᾳ τοῦ Κυρίου ἡμῶν Ἰησοῦ Χριστοῦ, ὦ ἡ δόξα καὶ 
τὸ κράτος, εἰς τοὺς αἰῶνας τῶν αἰώνων. Ἀμήν. 

Εἰς τὴν γενέθλιον ἡμέραν τοῦ Σωτῆρος 
ἡμῶν Ἰησοῦ Χριστοῦ. ἄδηλον μὲν ἔτι 
οὖσαν τότε, πρὸ δὲ ὀλίγων ἐτῶν 
γνωρισθεῖσαν παρὰ τινῶν τῶν ἀπὸ τῆς 
Δύσεως ἐλθόντων καὶ ἀναγγειλάντων. 


α΄. Ἃ πάλαι πατριάρχαι μὲν ὥδινον, προφῆται δὲ προὔλεγον, δίκαιοι δὲ ἰδεῖν 
ἐπεθύμουν, ταῦτα ἐξέβη. καὶ τέλος ἔλαβε σήμερον: καὶ Θεὸς ἐπὶ γῆς ὥφθη διὰ 
σαρκός, καὶ τοῖς ἀνθρώποις συνανεστράφη. Χαίρωμεν τοίνυν καὶ ἀγαλλιώμεθα 
ἀγαπητοί. Εἰ γὰρ ὁ Ἰωάννης ἐν τῇ νηδύϊ τῆς μητρὸς ὦν, τῆς Μαρίας εἰσελθούσης 
πρὸς τὴν Ἐλισάβετ, ἐσκίρτησε᾽ πολλῷ μᾶλλον ἡμᾶς οὐχὶ τὴν Μαρίαν, ἀλλ᾽ αὐτὸν 
τὸν Σωτῆρα ὑμῶν σήμερον τεχθέντα θεασαμένους, σκιρτᾷν καὶ ἀγάλλεσθαι χρὴ καὶ 
θαυμάζειν καὶ ἐκπλήττεσθαι τῆς οἰκονομίας τὸ μέγεθος πᾶσαν ὑπερβαῖνον διάνοιαν. 
Ἔννόησον γὰρ ἡλίκον ἐστίν, ἥλιον ἐκ τῶν οὐρανῶν καταβάντα, ἐπὶ τῆς τρέχοντα 
ὁρᾷν, καὶ τὰς ἀκτῖνας πᾶσιν ἀφίενται ἐντεῦθεν. Εἰ δὲ ἐπὶ τοῦ αἰσθητοῦ φωστῆρος 
τοῦτο συμβὰν πάντας ἐξέπληξεν ἂν τοὺς θεωμένους, σκόπει μοι καὶ λογίζου νῦν, 
ἡλίκον ἐστὶ τὸν τῆς δικαιοσύνης ἥλιον ἐκ τῆς ἡμετέρας σαρκὸς ἀφιέντα τὰς ἀκτῖνας 
ὁρᾷν, καὶ τὰς ψυχὰς ἡμῶν καταυγάζοντα. Πάλαι ταύτην ἐπεθύμουν ἐγὼ τὴν ἡμέραν 
ἰδεῖν, καὶ οὐχ ἁπλῶς ἰδεῖν, ἀλλὰ μετὰ πλήθους τοσούτου καὶ διηνεκῶς ηὐχόμην 
οὕτως ἡμῖν πληρωθῆναι τὸ θέατρον, ὥσπερ ἔστι νῦν ὁρᾷν πεπληρωμένον. Τοῦτο 
τοίνυν ἐξέβη καὶ τέλος ἔλαβε. Καίτοι γε οὔπω δέκατόν ἐστιν ἔτος, ἐξ οὗ δήλη καὶ 
γνώριμος ἡμῖν αὕτη ἡ ἡμέρα γεγένηται: ἀλλ᾽ ὅμως, ὡς ἄνωθεν καὶ πρὸ πολλῶν 
ἡμῖν παραδοθεῖσα ἐτῶν, οὕτως ἤνθησξ διὰ τῆς ὑμετέρας σπουδῆς. Ὅθεν οὐκ ἂν τις 
ἁμάρτοι καὶ νέαν αὐτὴν ὁμοῦ καὶ ἀρχαίαν προσειπών: νέαν μὲν διὰ τὸ προσφάτως 
ἡμῖν γνωρισθῆναι, παλαιὰν δὲ καὶ ἀρχαίαν διὰ τὸ ταῖς πρεσβυτέραις ταχέως 
ὁμήλικα γενέσθαι, καὶ πρὸς τὸ αὐτὸ τῆς ἡλικίας αὐταῖς φθάσαι μέτρον. Καθάπερ 
γὰρ τὰ γενναῖα καὶ εὐγενῆ τῶν φυτῶν (καὶ γὰρ ἐκεῖνα ὁμοῦ τε εἰς τὴν γῆν 
κατατίθεται, καὶ πρὸς ὕψος εὐθὺς ἀνατρέχει μέγα, καὶ τῷ καρπῷ βρίθεται), οὕτω 
καὶ αὕτη παρὰ μὲν τοῖς τὴν Ἑσπέραν οἰκοῦσιν ἄνωθεν γνωριζομένη, πρὸς ἡμᾶς δὲ 
κομισθεῖσα νῦν, καὶ οὐ πρὸ πολλῶν ἐτῶν, ἀθρόον οὕτως ἀνέδραμε, καὶ τοσοῦτον 
ἤνεγκε τὸν καρπόν, ὅσονπερ ἔστιν νῦν ὁρᾷν, τῶν περιβόλων ἡμῖν πεπληρωμένων, 
καὶ τῆς ἐκκλησίας ἁπάσης στενοχωρουμένης τῷ πλήθει τῶν συνδραμόντων. Τὴν 
μὲν οὖν ἀξίαν ἀμοιβὴν τῆς τοσαύτης σπουδῆς παρὰ τοῦ σήμερον τεχθέντος κατὰ 
σάρκα προσδοκήσατξε Χριστοῦ: ἐκεῖνος ὑμᾶς ἀμείψεται πάντως τῆς προθυμίας 
ταύτης᾽ ἡ γὰρ περὶ τὴν ἡμέραν φιλία καὶ σπουδῇ, τῆς περὶ τὸν τεχθέντα ἀγάπης 

μέγιστόν ἐστι σημεῖον. Εἰ δὲ χρὴ τινα καὶ παρ᾽ ἡμῶν τῶν συνδούλων εἰσενεχθῆναι, 
καὶ ἡμεῖς τὰ κατὰ δύναμιν εἰσοίσομεν᾽ μᾶλλον δέ, ἅπερ ἂν ἡ τοῦ Θεοῦ χάρις δῷ 
λεχθῆναι διὰ τὴν ὠφέλειαν τὴν ὑμετέραν. Τὶ οὖν ἐπιθυμεῖτε ἀκοῦσαι σήμερον; Τὶ δὲ 
ἄλλο, ἢ περὶ τῆς ἡμέρας ταύτης; Εὖ γὰρ οἶδα, ὅτι πολλοὶ ἔτι καὶ νῦν πρὸς ἀλλήλους 
ἀμφισβητοῦσιν, οἱ μὲν ἐγκαλοῦντες, οἱ δὲ ἀπολογούμενοι. Καὶ πολὺς περὶ τῆς 
ἡμέρας ταύτης πανταχοῦ γίνεται λόγος, τῶν μὲν αἰτιωμένων, ὅτι νέα τὶς ἐστι καὶ 
πρόσφατος, καὶ νῦν εἰσενήνεκται, τῶν δὲ ἀπολογουμένων, ὅτι παλαιὰ καὶ ἀρχαῖα 
ἐστί, τῶν προφητῶν ἤδη προειπόντων περὶ τῆς γεννήσεως αὐτοῦ, καὶ ἄνωθεν τοῖς 
ἀπὸ Θράκης μέχρι Γαδείρων οἰκοῦσι κατάδηλος καὶ ἐπίσημος γέγονε. Φέρε οὖν, 
τὸν περὶ τούτων κινήσωμεν λόγον. Εἰ γὰρ ἀμφισβητουμένη τοσαύτης ἀπολαύει 
παρ᾽ ὑμῶν εὐνοίας, εἰ γένοιτο γνωριμωτέρα, εὔδηλον ὅτι πολλῷ πλείονος σπουδῆς 
ἀπολαύσεται, τῆς κατὰ τὴν διδασκαλίαν σαφηνείας πλείονα τὴν περὶ αὐτὴν διάθεσιν 
ἐργαζομένης ὑμῖν. 


Ἔχω τοίνυν τρεῖς ἀποδείξεις εἰπεῖν, δι᾿ ὧν εἰσόμεθα πάντως, ὅτι οὗτός ἐστιν ὁ 
καιρός, καθ᾽ ὃν ὁ Κυρίοις ἡμῶν Ἰησοῦς χριστὸ ὁ Θεὸς Λόγος ἐτέχθη. Καὶ τῶν 
τριῶν τούτων μία μὲν ἔστιν ἀπόδειξις, τὸ ταχέως οὕτω πανταχοῦ περιαγγελθῆναι, 
καὶ πρὸς ὕψος ἐπιδοῦναι τοσοῦτον, καὶ ἀνθήσαι τὴν ἑορτήν᾽ καὶ ὅπερ ὁ Γαμαλιὴλ 
ἔλεγε περὶ τοῦ κηρύγματος, ὅτι Εἰ ἔστιν ἐξ ἀνθρώπων, καταλυθήσεται, εἰ δὲ ἐκ 
Θεοῦ ἐστιν, οὐ δύνασθε καταλῦσαι αὐτό, μήποτε καὶ θεομάχοι εὑρεθῆτε᾽ τοῦτο 
κἀγὼ περὶ τῆς ἡμέρας ταύτης εἴποιμι ἂν θαῤῥῶν, ὅτι, ἐπειδὴ ἐκ Θεοῦ Θεὸς Λόγος 
ἐστί, διὰ τοῦτο οὐ μόνον οὐ κατελύθη, ἀλλὰ καὶ καθ᾽ ἕκαστον ἔτος ἐπιδίδωσι, καὶ 
λαμπροτέρα γίνεται: ἐπεὶ καὶ τὸ κήρυγμα ἐν ὀλίγοις ἔτεσι τὴν πᾶσαν κατέλαβεν 
οἰκουμένην, καίτοι σκηνοποιῶν, ἁλιέων, ἀγραμμάτων, ἰδιωτῶν πανταχοῦ 
διακομιζόντων αὐτό᾽ ἀλλ᾽ οὐδὲν ἔβλαπτεν ἡ τῶν διακονούντων εὐτελείᾳ, τῆς τοῦ 
κηρυττομένου δυνάμεως πάντα προκαταλαμβανούσης, καὶ τὰ κωλύματα 
ἀναιρούσης, καὶ τὴν οἰκείαν ἐπιδεικνυμένης ἰσχύν. 


β΄. Εἰ δὲ τις τῶν φιλονείκων οὐκ ἀνέχοιτο τὴν εἰρημένων, ἔστι καὶ δευτέραν εἰπεῖν. 
Ποίαν δὲ ταύτην; Τὴν ἀπὸ τῆς ἀπογραφῆς τῆς ἐν τοῖς Εὐαγγελίοις κειμένης. 
«Ἐγένετο γάρ». φησὶν ὁ εὐαγγελιστής, «ἐν ταῖς ἡμέραις ἐκείναις, ἐξῆλθε δόγμα 
παρὰ Καίσαρος Αὐγούστου, ἀπογράφεσθαι πᾶσαν τὴν οἰκουμένην. Αὕτη ἡ 
ἀπογραφὴ πρώτη ἐγένετο ἡγεμονεύοντος τῆς Συρίας Κυρηνίου. Καὶ ἐπορεύοντο 
πάντες ἀπογράφεσθαι, ἕκαστος εἰς τὴν ἰδίαν πόλιν. Ἀνέβη δὲ καὶ Ἰωσὴφ ἀπὸ τῆς 
Ταλιλαίας, εἰ πόλεως Ναζαρέθ, εἰς τὴν Ἰουδαίαν εἰς πόλιν Δαυϊδ, ἥτις καλεῖται 
Βηθλεέμ, διὰ τὸ εἶναι αὐτὸν ἐξ οἴκου καὶ πατριᾶς Δαυΐδ, ἀπογράφεσθαι σὺν 
Μαριὰμ τῇ μεμνηστευμένη αὐτῷ γυναικὶ οὔσῃ ἐγγυῶ. Ἐγένετο δὲ ἐν τῷ εἶναι αὐτοὺς 
ἐκεῖ, ἐπλήσθησαν αἱ ἡμέραι τοῦ τεκεῖν αὐτήν καὶ ἔτεκε τὸν υἱὸν αὐτῆς τὸν 
πρωτότοκον, καὶ ἐσπαργάνωσεν αὐτόν, καὶ ἀνέκλινεν αὐτὸν ἐν τῇ φάτνῃ, διότι οὐκ 
ἦν αὐτοῖς τόπος ἐν τῷ καταλύματι». Ὅθεν δῆλον, ὅτι κατὰ τὴν πρώτην ἀπογραφὴν 
ἐτέχθη. Καὶ τοῖς ἀρχαίοις τοῖς δημοσίᾳ κειμένοις κώδιξιν ἐπὶ τῆς Ῥώμης ἔξεστιν 

ἐντυχόντα καὶ τὸν καιρὸν τῆς ἀπογραφῆς μαθόντα, ἀκριβῶς εἰδέναι τὸν 
βουλόμενον. Τὶ οὖν πρὸς ἡμᾶς, φησί, τοῦτο τοὺς οὐκ ὄντας ἐκεῖ οὔτε 
παραγενομένους; Ἀλλ᾽ ἄκουε, καὶ μὴ ἀπίστει, ὅτι παρὰ τῶν ἀκριβῶς ταῦτα εἰδότων, 
καὶ τὴν πόλιν ἐκείνην οἰκούντων παρειλήφαμεν τὴν ἡμέραν. Οἱ γὰρ ἐκεῖ 
διατρίβοντες, ἄνωθεν καὶ ἐκ παλαιᾶς παραδόσεως αὐτὴν ἐπιτελοῦντες, αὐτοὶ νῦν 
αὐτῆς ἡμῖν τὴν γνῶσιν διεπέμψαντο. Οὐδὲ γὰρ ὁ εὐαγγελιστὴς ἁπλῶς τὸν καιρὸν 
ἐπεσημήνατο τοῦτον, ἀλλ᾽ ὥστε καὶ τὴν ἡμέραν ἡμῖν δήλην ποιῆσαι καὶ γνώριμον, 
καὶ τοῦ Θεοῦ τὴν οἰκονομίαν ἐνδείξασθαι. Οὐ γὰρ οἴκοθεν, οὐδὲ παρ᾽ ἑαυτοῦ τότε 
ὁ Αὔγουστος τὸ δόγμα τοῦτο ἐξέπεμψεν, ἀλλὰ τοῦ Θεοῦ κινοῦντος αὐτοῦ τὴν 
ψυχήν, ἵνα καὶ ἄκων ὑπηρετήσηται τῇ τοῦ Μονογενοῦς παρουσίᾳ. Καὶ τὶ τοῦτο 
συντελεῖ πρὸς τὴν οἰκονομίαν ταύτην, φησίν; Οὐ μικρόν, οὐδὲ τὸ τυχόν, ἀγαπητέ, 
ἀλλὰ καὶ σφόδρα μέγα, καὶ τῶν ἀναγκαίων καὶ σπουδαζομένων ἕν. Ποῖον ἡ τοῦτο; 
Ἡ Γαλιλαία χώρᾳ τὶς ἐστιν ἐν Παλαιστίνη, ἡ δὲ Ναζαρὲθ πόλις τῆς Γαλιλαίας. 
Πάλιν ἡ Ἰουδαίᾳ χώρᾳ τὶς ἐστι, παρὰ τῶν ἐγχωρίων οὕτων καλουμένη ἡ δὲ Βηθλξὲμ 
πόλις τῆς Ἰουδαίας. Τὸν δὲ Χριστὸν οἱ προφῆται προὔλεγον ἅπαντες, οὐκ ἀπὸ τῆς 
Ναζαρέθ, ἀλλ᾽ ἀπὸ τῆς Βηθλξὲμ ἥξειν. Καὶ ἐκεῖ τεχθήσεσθαι. «Οὕτω γὰρ 
γέγραπται. καὶ σὺ Βηθλεέμ, γῆ Ἰούδα, οὐδαμῶς ἐλαχίστη εἶ ἐν τοῖς ἡγεμόσιν Ἰούδα" 
ἐκ σοῦ γὰρ ἐξελεύσεται ἡγούμενος, ὅστις ποιμάνει τὸν λαὸν μοῦ τὸν Ἰσραήλ». Καὶ 
οἱ Ἰουδαῖοι οἱ τότε παρὰ τοῦ Ἡρώδου ἐρωτώμενοι, ποῦ ἡ Χριστὸς γεννᾶται, ταύτην 
εἶπον αὐτῷ τὴν μαρτυρίαν. Διὰ τοῦτο καὶ τοῦ Ναθαναὴλ εἰπόντος πρὸς τὸν 
φίλιππον, ἐπειδὴ ἐκεῖνος ἔλεγεν, «Ἰησοῦν τὸν ἀπὸ Ναζαρὲθ εὑρήκαμεν, Ἐκ 
Ναζαρὲθ δύναταί τι ἀγαθὸν εἶναι»; Ὁ Χριστὸς περὶ αὐτοῦ φησίν: «Ἴδε ἀληθῶς 
Ἰσραηλίτης ἐν ᾧ δόλος οὐκ ἔστι». Καὶ τίνος, φησίν, ἕνεκεν αὐτὸν ἐπήνεσεν; Ἐπειδὴ 
οὐ συνηρπάγη τῇ ἀπαγγελίᾳ τοῦ Φιλίππου, ἀλλ᾽ ἤδει σαφῶς καὶ ἀκριβῶς, ὅτι οὐκ 
ἐν Ναζαρέθ, οὔτε ἐν τῇ Γαλιλαίᾳ ἔδει τὸν Χριστὸν τεχθῆναι, ἀλλ᾽ ἐν τῇ Ἰουδαίᾳ καὶ 
ἐν τῇ Βηθλεέμ᾽ ὅπερ οὖν καὶ ἐγένετο. Ἐπεὶ οὖν ὁ μὲν φίλιππος τοῦτο ἠγνόησεν, ὁ 
δὲ Ναθαναήλ, ἅτε νομομαθὴς ὦν, ἀπεκρίνατο τὰ κατὰ τὴν ἄνωθεν προφητείαν 
εἰρημένα, εἰδώς, ὅτι οὐκ ἐν Ναζαρὲθ ἥξει ὁ Χριστός: διὰ τοῦτο καὶ ὁ Χριστός, «Ἴδε 
ἀληθῶς Ἰσραηλίτης, φησίν, ἐν ᾧ δόλος οὐκ ἔστι». Διὰ τοῦτο καὶ τινες τῶν Ἰουδαίων 
ἔλεγον πρὸς τὸν Νικόδημον᾽ «Ἐρεύνησον, καὶ ἴδε, ὅτι προφήτης ἐκ τῆς Γαλιλαίας 
οὐκ ἐγήγερται». Καὶ πάλιν ἀλλαχοῦ: «Οὐκ ἀπὸ Βηθλεὲμ τῆς κώμης, ὅπου ἦν Δαυΐδ, 
ὁ Χριστὸς ἔρχεται». Καὶ κοινῇ πάντων ψῆφος ἦν, ὅτι πάντως ἐκεῖθεν αὐτὸν δεῖ 
παραγενέσθαι, οὐκ ἀπὸ τῆς Γαλιλαίας. 


Ἐπεὶ οὖν ὁ Ἰωσὴφ καὶ ἡ Μαρία τῆς Βηθλεὲμ ὄντες πολῖται, ἐκείνην ἀφέντες, ἐν τῇ 
Ναζαρὲθ τὸν βίον αὐτῶν κατεστήσαντο, κἀκεῖ διέτριβον (οἷα δὲ πολλὰ συμβαίνειν 
εἰκὸς ἐπὶ πολλῶν ἀνθρώπων, τὰς μὲν πόλεις ὅθεν ἐγένοντο, καταλιμπανόντων, ἐν 
ἄλλαις δέ, ἂν αἷς οὐκ ἐφύησαν παρὰ τὴν ἀρχὴν διατριβόντων), ἔδει δὲ τὸν Χριστὸν 
ἐν Βηθλεὲμ τεχθῆναι: ἐξῆλθε τὸ δόγμα, καὶ ἄκοντας αὐτοὺς συνωθοῦν εἰς τὴν 
πόλιν ἐκείνην, τοῦ Θεοῦ οὕτως οἰκονομοῦντος. Ὁ γὰρ νόμος ὁ κελεύων ἕκαστον 
εἰς τὴν ἰδίαν ἀπογράψασθαι πατρίδα ἠνάγκαζεν ἐκεῖθεν αὐτοὺς ἀνίστασθαι, ἀπὸ τῆς 

Ναζαρὲθ λέγω, καὶ ἔρχεσθαι εἰς τὴν Βηθλεέμ, ὥστε ἀπογράφεσθαι. Τοῦτο γοῦν 
αὐτὸ αἰνιττόμενος καὶ ὁ εὐαγγελιστής, ἔλεγεν: «Ἀνέβη δὲ καὶ ὁ Ἰωσὴφ ἀπὸ τῆς 
Ταλιλαίας, ἐκ πόλεως Ναζαρέθ, εἰς τὴν Ἰουδαίαν, εἰς πόλιν Δαυϊδ, ἥτις καλεῖται 
Βηθλεέμ, διὰ τὸ εἶναι αὐτὸν ἐξ οἴκου καὶ πατριὰς Δαυΐδ, ἀπὸ γράφεσθαι σὺν 
Μαρίαν τῇ μεμνηστευμένῃ αὐτῷ γυναικὶ οὔσῃ ἐγκύῳ. Καὶ ἐγένετο ἐν τῷ εἶναι 
αὐτοὺς ἐκεῖ, ἐπλήσθησαν αἱ ἡμέραι τοῦ τεκεῖν αὐτήν, καὶ ἔτεκε τὸν υἱὸν αὐτῆς τὸν 
πρωτότοκον». 


γ᾽. Εἶδες, ἀγαπητέ, οἰκονομίαν Θεοῦ, καὶ διὰ τῶν ἀπίστων καὶ τῶν πιστῶν τὰ καθ᾽ 
ἑαυτὸν οἰκονομοῦντος, ἵνα μάθωσιν οἱ ἀλλότριοι τῆς εὐσεβείας τὴν ἰσχὺν καὶ τὴν 
δύναμιν αὐτοῦ. Καὶ ὁ μὲν ἀστὴρ τοὺς μάγους ἤγαγεν ἀπὸ τῆς ἀνατολῆς, ὁ δὲ νόμος 
τὴν Μαριὰμ εἴλκεν ἐπὶ τὴν πατρίδα τὴν ὑπὸ τῶν προφητῶν εἰρημένην. Ἐντεῦθεν 
ἡμῖν δῆλόν ἐστιν, ὅτι καὶ ἡ Παρθένος ἐκ γένους ἐστὶ Δαυϊδικοῦ᾽ ἐπειδὴ γὰρ ἐκ τὴν 
Βηθλεὲμ ἦν, εὔδηλον ὅτι καὶ ἐκ τοῦ οἴκου καὶ τῆς πατριᾶς ἦν τοῦ Δαυΐδ. Τοῦτο καὶ 
ἀνωτέρω ἐδήλωσεν ὁ εὐαγγελιστής, ἐν οἷς ἔλεγεν: «ἀνέβη δὲ καὶ Ἰωσὴφ ἀπὸ τῆς 
Γαλιλαίας σὺν Μαριάμ, διὰ τὸ εἶναι αὐτὸν ἐξ οἴκου καὶ πατριᾶς Δαυΐδ». Ἐπειδὴ 
γὰρ ὁ μὲν Ἰωσὴφ ἐγενεαλογήθη, τοὺς δὲ ταύτης προγόνους οὐδεὶς ἡμῖν ἠρίθμησεν 
οὕτως, ὡς τοὺς ἐκείνου: ἵνα μὴ ἀμφιβάλλῃς καὶ λέγῃς, Πόθεν οὖν δῆλον, ὅτι ἐκ τοῦ 
Δαυΐδ ἐστι καὶ αὐτή; Ἄκουσον: «Ἐν τῷ μηνὶ τῷ ἕκτῳ ἀπεστάλη ὁ ἄγγελος Γαβριὴλ 
ὑπὸ τοῦ Θεοῦ εἰς πόλιν τῆς Γαλιλαίας, ἢ ὄνομα Ναζαρέθ, πρὸς παρθένον 
μεμνηστευμένην ἀνδρί, ᾧ ὄνομα Ἰωσήφ, ἐξ οἴκου Δαυΐδ». Τό, «ἐξ οἴκου Δαυϊδ», 
περὶ τῆς παρθένου ὑποληπτέον εἰρῆσθαι: ὅπερ οὖν καὶ ἐνταῦθα δεδήλωται. Διὰ 
τοῦτο καὶ τὸ πρόστογμα καὶ ὁ νόμος οὗτος ἐφοίτα, ἀνάγων ἐπὶ τὴν Βηθλεὲμ 
αὐτούς: ὁμοῦ τε γὰρ τῆς πόλεως ἐπέβησαν, καὶ Ἰησοῦς εὐθέως ἐτίκτετο. Διὸ καὶ ἐν 
φάτνῃ κατεκλίνετο, πολλῶν πανταχόθεν τότε συντρεχόντων, καὶ τοὺς τόπους 
προκαταλαμβανόντων, καὶ πολλὴν ποιούντων τὴν στενοχωρίαν᾽ ὅθεν ἐκεῖ αὐτὸν 
καὶ οἱ μάγοι προσεκύνησαν. Ἵνα δὲ σαφεστέραν καὶ γνωριμωτέραν ὑμῖν ἀπόδειξιν 
παράσχωμαι, διανάστητέ μοι, παρακαλῶ, νῦν: καὶ γὰρ μακρὰν ἱστορίαν ἀνακινῆσαι 
βούλομαι, καὶ παλαιοὺς ἀναγνῶναι νόμους, ὥστε πάντοθεν ὑμῖν γενέσθαι τὸν 
λόγον σαφέστερον. 


Νόμος ἦν παλαιὸς τοῖς Ἰουδαίοις᾽ μᾶλλον δὲ ἀνωτέρω τὸν λόγον ἀγάγωμεν: Ὅτε 
τῶν αἰγυπτιακῶν θορύβων καὶ τῆς τοῦ βαρβάρου τυραννίδος τὸν τῶν Ἑβραίων 
δῆμον ἀπήλλαξεν ὁ Θεός, ὁρῶν αὐτοὺς ἔτι λείψανα ἀσεβείας ἔχοντας καὶ περὶ τὰ 
αἰσθητὰ ἐπτοημένους, καὶ μεγέθη καὶ κάλλη ναῶν θαυμάζοντας, ἐκέλευσεν αὐτοῖς 
οἰκοδομηθῆναι ναόν, οὐχὶ τῇ πολυτελείᾳ τῆς ὕλης μόνον, οὐδὲ τῇ ποικιλίᾳ τῆς 
τέχνης, ἀλλὰ καὶ τῷ σχήματι τῆς οἰκοδομῆς πάντας τοὺς ἐν τῇ γῇ ναοὺς 
ἀποκρύπτοντα. Καὶ καθάπερ πατὴρ φιλόστοργος διὰ πολλοῦ χρόνου τὸν υἱὸν τὸν 
ἑαυτοῦ μιαροῖς ἀνθρώποις καὶ φθορεῦσι καὶ ἀσώτοις συναναστραφέντα καὶ πολλῆς 
ἀπολαύσαντα τρυφῆς λαβών, μετὰ ἀσφαλείας καὶ σεμνότητος ἐπὶ πλείονι 
καθίστησιν αὐτὸν ἀφθονίᾳ, ὥστε μήτε στενοχωρηθέντα τῶν προτέρων μνήμην 

λαβεῖν, μήτε εἰς ἐπιθυμίαν ἐκείνων ἐλθεῖν: οὕτω καὶ ὁ Θεὸς βλέπων τοὺς Ἰουδαίους 
περὶ τὰ αἰσθητὰ ἐπτοημένους, καὶ ἐν τούτοις πολλὴν ποιεῖται τὴν ὑπερβολήν, ὥστε 
αὐτοὺς μηδέποτε εἰς ἐπιθυμίαν τῶν Αἰγυπτίων ἢ τῶν παρ᾽ Αἰγυπτίοις ἐλθεῖν. Καὶ 
ποιδῖται τὸν ναὸν πρὸς τὴν εἰκόνα τοῦ κόσμου παντός, τοῦ τε αἰσθητοῦ καὶ νοητοῦ 
καθάπερ γὰρ ἐστι γῆ καὶ οὐρανός, καὶ μέσον διάφραγμα τὸ στερέωμα τοῦτο: οὕτω 
κἀκεῖνον ἐκέλευσε γενέσθαι. Καὶ εἰς δύο διατεμὼν τὸν ναὸν τοῦτον, καὶ 
καταπέτασμα ἀφεὶς μέσον, τὸ μὲν ἔξω τοῦ καταπετάσματος πᾶσι συνεχώρησεν 
εἶναι βατόν, τὸ δὲ ἔνδον ἄβατον καὶ ἀθέατον πᾶσι, πλὴν τοῦ ἀρχιερέως μόνου. Καὶ 
ὅτι οὐχ ἡμέτερος ταῦτα στοχασμός, ἀλλ᾽ ἐν τύπῳ τοῦ κόσμου παντὸς ὁ ναὸς 
κατεσκεύαστο, ἄκουσον τὶ φησιν ὁ Παῦλος, περὶ τοῦ Χριστοῦ λέγων εἰς τὸν 
οὐρανὸν ἀναβάντος. «Οὐ γὰρ εἰς χειροποίητα ἅγια εἰσῆλθεν ὁ Χριστός, ἀντίτυπα 
τῶν ἀληθινῶν»: δεικνὺς ὅτι τὰ ἐνταῦθα ἀντίτυπα ἦν τῶν ἀληθινῶν. Ὅτι δὲ καὶ τὸ 
καταπέτασμα διεῖργε τὰ Ἅγια τῶν ἁγίων ἀπὸ τῶν ἁγίων τῶν ἔξω, καθάπερ οὗτος ὁ 
οὐρανὸς τὰ ὑπὲρ αὐτὸν ἀποτειχίζει τούτων τῶν καθ᾽ ἡμᾶς ἁπάντων, ἄκουσον πῶς 
καὶ τοῦτο ἠνίξατο, τὸν οὐρανὸν καταπέτασμα καλέσας. Περὶ γὰρ τῆς ἐλπίδος 
λέγων, ὅτι ὡς ἄγκυραν αὐτὴν ἔχομεν τῆς ψυχῆς ἀσφαλῆ τε καὶ βεβαίαν, ἐπήγαγε᾽ 
«Καὶ εἰσερχομένην εἰς τὸ ἐσώτερον τοῦ καταπετάσματος, ὅπου πρόδρομος ὑπὲρ 
ἡμῶν εἰσῆλθεν Ἰησοῦς, ὑπὲρ τὸν οὐρανὸν ἄνω». Ὁρᾷς πῶς καταπέτασμα τὸν 
οὐρανὸν ἐκάλεσεν; Ἔξω μὲν οὖν τοῦ καταπετάσματος ἦν ἡ λυχνία, καὶ ἡ τράπεζα, 
καὶ βωμὸς χαλκοῦς, τὰς θυσίας δεχόμενος καὶ τὰ ὁλοκαυτώματα: ἔσω δὲ τοῦ 
καταπετάσματος ἡ κιβωτός, περικεκαλυμμένη πάντοθεν χρυσίῳ, τὰς πλάκας 
ἔχουσα τῆς διαθήκης, καὶ τὴν στάμνον τὴν χρυσῆν, καὶ τὴν ῥάβδον Ἀαρῶν τὴν 
βλαστήσασαν, καὶ βωμὸν χρυσοῦν, οὐχὶ θυσιῶν οὐδὲ ὁλοκαυτωμάτων, ἀλλὰ 
θυμιάματος μόνου. Καὶ τὰ μὲν ἔξω πατεῖν πᾶσιν ἐφεῖτο, τὰ δὲ ἔνδον μονῷ τῷ 
ἀρχιερεῖ. Καὶ τούτων δὲ αὐτῶν μαρτυρίαν παρέξομαι πάλιν, τοῦ Παύλου οὕτω πὼς 
λέγοντος: «Εἶχε μὲν οὖν ἡ πρώτη σκηνῇ δικαιώματα λατρείας, τὸ τε ἅγιον 
κοσμικόν». Ἅγιον δὲ κοσμικὸν καλεῖ τὴν ἔξω σκηνήν, ἐπειδὴ τῷ κόσμῳ παντὶ 
εἰσιέναι θέμις ἦν «Ἐν ἢ ἢ τε λυχνία καὶ ἡ τράπεζα καὶ ἡ πρόθεσις τῶν ἄρτων. Μετὰ 
δὲ τὸ δεύτερον καταπέτασμα σκηνῇ ἡ λεγομένη τὰ ἅγια γῶν ἁγίων, χρυσοῦν ἔχουσα 
θυμιατήριον, καὶ τὴν κιβωτὸν τῆς διαθήκης περικεκαλυμμένην πάντοθεν χρυσίῳ" ἐν 
ἢ στάμνος χρυσῆ ἔχουσα τὸ μάννα, καὶ ἡ ῥάβδος αρῶν ἡ βλαστήσασα, καὶ αἱ 
πλάκες τῆς διαθήκης" ὑπεράνω δὲ αὐτῆς Χερουβὶμ δόξης, κατασκιάζοντα τὸ 
ἱλαστήριον. Τούτων δὲ οὕτω κατεσκευασμένων, εἰς μὲν τὴν πρώτην σκηνὴν 
διαπαντὸς εἰσίασιν οἱ ἱερεῖς, τὰς λατρείας ἐπιτελοῦντες" εἰς δὲ τὴν δευτέραν ἅπαξ 
τοῦ ἐνιαυτοῦ μόνος ὁ ἀρχιερεύς, οὐ χωρὶς αἵματος, ὃ προσφέρει ὑπὲρ ἑαυτοῦ καὶ 
τῶν τοῦ λαοῦ ἀγνοημάτων». Ὁρᾷς ὅτι καὶ μόνος εἰσέρχεται ὁ ἀρχιερεύς, καὶ ἅπαξ 
τοῦ ἐνιαυτοῦ παντός; 


δ᾽. Τὶ οὖν ταῦτα, φησί, πρὸς τὴν προκειμένην ἡμέραν; Ἀναμείνατε μικρόν, καὶ μὴ 
θορυβεῖσθε. Ἄνωθεν γὰρ τὴν πηγὴν διορύττομεν, καὶ ἐπ᾽ αὐτὴν σπεύδομεν τὴν 
κορυφὴν ἐλθεῖν, ὥστε μετ᾽ εὐκολίας ὑμῖν ἅπαντα γενέσθαι δῆλα: μᾶλλον δέ, ἵνα μὴ 

μέχρι πολλοῦ ὁ λόγος συνεσκιασμένος ᾧ, μηδὲ ἀσαφέστερος ὼν ἀπαγορεύειν ὑμᾶς 
ποιήσῃ πρὸς τὸ μῆκος τῶν λεγομένων, ἤδη τὴν αἰτίαν ὑμῖν ἐρῶ, δι᾽ ἣν ταῦτα πάντα 
ἀνεκίνησα. Τὶς οὖν ἐστιν ἡ αἰτία; Ἐξ μῆνας ἐν γαστρὶ ἐχούσης τῆς Ἐλισάβετ τὸν 
Ἰωάννην, ἡ Μαρία ἤρξατο συλλαμβάνειν. Ἂν τοίνυν μάθωμεν ποῖος ἐκεῖνος ὁ μὴν 
ὁ ἐκτὸς ἦν, εἰσόμεθα καὶ πότε ἤρξατο συλλαμβάνειν ἡ Μαρία: εἶτα μαθόντες, ποτε 
ἤρξατο συλλαμβάνειν, εἰσόμεθα καὶ πότε ἔτεκεν, ἐννέα μῆνας ἀριθμήσαντες ἐκ τῆς 
συλλήψεως. 


Πόθεν οὖν εἰσόμεθα, ποῖος ἦν ὁ ἐκτὸς μὴν τῆς κυήσεως τῆς Ἐλισάβετ; Ἂν 
μάθωμεν ποῖος ἦν ὁ μήν, καθ᾽ ὃν ἤρξατο συλλαμβάνειν. Πόθεν δὲ εἰσόμεθα ποῖος 
ἦν ὁ μήν, καθ᾽ ὃν συνέλαβεν; Ἂν μάθωμεν κατὰ ποῖον καιρὸν εὐηγγελίσθη 
Ζαχαρίας ὁ ταύτης ἀνήρ. Αὐτὸ δὲ τοῦτο πόθεν ἡμῖν ἔσται γνώριμον; Ἀπὸ τῶν θείων 
Γραφῶν: καθὼς τὸ ἅγιον Εὐαγγέλιον λέγει, ὅτι εἰς τὰ Ἅγια τῶν ἁγίων ἔνδον ὄντα 
τὸ Ζαχαρίαν, ὁ ἄγγελος εὐηγγελίσατο, καὶ εἶπεν αὐτῷ περὶ τοῦ τοκετοῦ Ἰωάννου. 
Ἂν τοίνυν ἀποδειχθῇ σαφῶς ἀπὸ τῶν Γραφῶν, ὅτι καὶ ἅπαξ εἰσήρχξτο εἰς τὰ Ἁγία 
τῶν ἁγίων ὁ ἀρχιερεύς, καὶ μόνος, καὶ ποτε, καὶ ποίῳ μηνὶ τοῦ ἐνιαυτοῦ τὸ ἅπαξ 
τοῦτο εἰσέρχεται, εὔδηλος ἔσται ὁ καιρός, καθ᾽ ὃν εὐηγγελίσθη᾽ τούτου δὲ 
γενομένου δήλου, καὶ ἡ ἀρχὴ τῆς συλλήψεος ἔσται τοῖς πᾶσι γνώριμος. Ὅτι μὲν 
οὖν ἅπαξ τοῦ ἐνιαυτοῦ εἰσήρχετο, καὶ ὁ Παῦλος ἐδήλωσε, καὶ ὁ Μωῦσῆς δὲ τοῦτο 
αὐτὸ δῆλον ποιεῖ, οὕτω λέγων᾽ «Καὶ ἐλάλησε Κύριος πρὸς Μωῦσῆν λέγων. 
λάλησον πρὸς Δαρῶν τὸν ἀδελφὸν σου, καὶ μὴ εἰσπορευέσθω πᾶσαν ὥραν εἶς τὸ 
ἅγιον τὸ ἐσώτερον τοῦ καταπετάσματος εἷς τὸ πρόσωπον τοῦ ἱλαστηρίου, ὃ ἐστιν ἐπὶ 
τῆς κιβωτοῦ τοῦ μαρτυρίου, καὶ οὐκ ἀποθανεῖται». Καὶ πάλιν: «Καὶ πᾶς ἄνθρωπος 
οὐκ ἔσται ἐν τῇ σκηνῇ τοῦ μαρτυρίου, εἰσπορευομένου αὐτοῦ ἐξιλάσασθαι εἰς τὰ 
ἅγια, ἕως ἂν ἐξέλθῃ, καὶ ἐξιλάσεται περὶ ἑαυτοῦ, καὶ τοῦ οἴκου αὐτοῦ, καὶ πάσης 
τῆς συναγωγῆς τῶν υἱῶν Ἰσραήλ. καὶ ἐξιλάσεται ἐπὶ τὸ θυσιαστήριον τὸ ἔναντι 
Κυρίου». Ὅτι μὲν οὖν οὐ διὰ παντὸς εἰσήει εἰς τὰ Ἅγια τῶν ἁγίων, οὐδὲ ἔνδον 
ὄντος αὐτοῦ ἅψασθαι θέμις, ἦν τινα, ἀλλ᾽ ἔξω παρὰ τὸ καταπέτασμα ἑστάναι, 
δῆλον ἀπὸ τούτων. Ἀλλὰ κατέχετε δὴ ταῦτα μετὰ ἀκριβείας. Ὑπόλοιπον γὰρ ἐστι 
δεῖξαι, ποῖος ἦν ὁ καιρός, καθ᾿ ὃν εἰσήει εἰς τὰ Ἅγια τῶν ἁγίων, καὶ ὅτι ἅπαξ τοῦ 
ἐνιαυτοῦ μόνος τοῦτο ἔπραττε. Πόθεν οὖν τοῦτο δῆλον; Ἀπ᾿ ἑαυτοῦ τοῦ βιβλίου 
τούτου. Οὕτω γὰρ πῶς φησίν «Ἐν τῷ μηνὶ τῷ ἑβδόμῳ, δεκάτῃ τοῦ μηνός, 
ταπεινώσετε τὰς ψυχὰς ὑμῶν, καὶ πᾶν ἔργον οὐ ποιήσετε ἐν αὐτῇ, ὁ αὐτόχθων, καὶ 
ὁ προσήλυτος ὁ προσκείμενος ἐν ὑμῖν. Ἐν γὰρ τῇ ἡμέρα ταύτῃ ἐξιλάσεται περὶ 
ὑμῶν, καθαρίσαι ὑμᾶς περὶ πασῶν τῶν ἁμαρτιῶν ὑμῶν ἐναντίον Κυρίου 
καθαρισθήσεσθε. Σάββατα Σαββάτων, ἀνάπαυσις αὕτη ἔσται ὑμῖν, καὶ ταπεινώσετε 
τὰς ψυχὰς ὑμῶν. νόμιμον αἰώνιον ἔσται ὑμῖν. Καὶ ἐξιλάσεται ὁ ἱερεύς, ὃν ἂν 
χρίσωσιν αὐτόν, καὶ ὃν ἂν τελειώσωσι τὰς χεῖρας αὐτοῦ ἱερατεύειν μετὰ τὸν πατέρα 
αὐτοῦ: καὶ ἐνδύσεται τὴν στολὴν αὐτοῦ γῆν ἁγίαν, καὶ ἐξιλάσεται τὸ ἅγιον τοῦ 
ἁγίου, καὶ τὴν σκηνὴν τοῦ μαρτυρίου, καὶ τὸ θυσιαστήριον ἐξιλάσεται, καὶ 
ἐξιλάσεται περὶ τῶν ἁμαρτιῶν τῶν ἱερέων, καὶ περὶ πάσης τῆς συναγωγῆς 


343 - Ἰσαὰκ Σύρου 


ἐξιλάσεται. Καὶ ἔσται τοῦτο ὑμῖν νόμιμον αἰώνιον, ἐξιλάσκεσθαι περὶ τῶν υἱῶν 
Ἰσραὴλ ἀπὸ πασῶν τῶν ἁμαρτιῶν αὐτῶν. ἅπαξ τοῦ ἐνιαυτοῦ ποιηθήσεται, καθάπερ 
συνέταξε Κύριος τῷ Μωῦσῇ». Περὶ τῆς Σκηνοπηγίας ἐνταῦθα ἐνταῦθα. Τότε γὰρ 
ἅπαξ τοῦ ἐνιαυτοῦ ὁ ἀρχιερεὺς εἰσήει: ὅπερ οὖν καὶ αὐτὸς ἐδήλωσεν, εἰπών, ὅτι 
«ἅπαξ τοῦ ἐνιαυτοῦ τοῦτο ποιηθήσεται». 


ε΄. Εἰ τοίνυν ἐν τῷ καιρῷ τῆς Σκηνοπηγίας εἰσέρχεται εἰς τὰ Ἅγια τῶν ἁγίων ὁ 
ἀρχιερεὺς μόνος, φέρε λοιπὸν ἀποδείξωμεν, ὅτι τότε ὥφθη ὁ ἄγγελος τῷ Ζαχαρίᾳ, 
ἡνίκα εἰς τὰ Ἅγια τῶν ἁγίων ἦν: μόνῳ γὰρ αὐτῷ ὥφθη θυμιῶντι: μόνος δὲ ὁ 
ἀρχιερεὺς οὐδέποτε εἰσέρχεται, ἀλλ᾽ ἢ τότε μόνον. Οὐδὲν δὲ κωλύει καὶ αὐτῶν 
ἀκοῦσαι τῶν ῥημάτων: «Ἐγένετο ἐν ταῖς ἡμέραις Ἡρώδου τοῦ βασιλέως τῆς 
Ἰουδαίας, ἱερεὺς τις ὀνόματι Ζαχαρίας, καὶ ἡ γυνὴ αὐτοῦ ἐκ τῶν θυγατέρων Δαρῶν, 
καὶ τὸ ὄνομα αὐτῆς Ἐλισάβετ. Ἐγένετο δέ, ἐν τῷ ἱερατεύειν αὐτὸν ἐν τῇ τάξει τῆς 
ἐφημερίας αὐτοῦ ἐναντίον τοῦ Θεοῦ, κατὰ τὸ ἔθος τῆς ἱερατείας, ἔλαχε τοῦ 
θυμιάσαι, εἰσελθὼν εἰς τὸν ναὸν τοῦ Κυρίου. Καὶ πᾶν τὸ πλῆθος τοῦ λαοῦ ἦν 
προσευχόμενον ἔξω, τῇ ὥρᾳ τοῦ θυμιάματος». Ἀναμνήσθητί μοι, ἀγαπητέ, τῆς 
μαρτυρίας ἐκείνης, τῆς λεγούσης: «Καὶ πᾶς ἄνθρωπος οὐκ ἔσται ἐν τῇ σκηνῇ τοῦ 
μαρτυρίου, εἰσπορευομένου αὐτοῦ ἐξιλάσασθαι εἰς τὰ ἅγια τῶν ἁγίων, ἕως ἂν 
ἐξέλθῃ. Ὥφθη δὲ αὐτῷ ἄγγελος Κυρίου, ἑστὼς ἐκ δεξιῶν τοῦ θυσιαστηρίου τοῦ 
θυμιάματος». Οὐκ εἶπε, τοῦ θυσιαστηρίου τῶν θυσιῶν, ἀλλά, τοῦ «θυσιαστηρίου 
τοῦ θυμιάματος». Τὸ γὰρ θυσιαστήριον τὸ ἔξω θυσιῶν ἦν καὶ ὁλοκαυτωμάτων, τὸ 
δὲ ἔσω θυμιάματος. Ὥστε καὶ ἀπὸ τούτου, καὶ ἀπὸ τοῦ ὀφθῆναι αὐτῷ μόνῳ, καὶ 
ἀπὸ τοῦ λέγεσθαι, ὅτι ἔξω ἦν ὁ λαὸς προσδεχόμενος αὐτόν, εὔδηλον ὅτι εἰς τὰ Ἅγια 
τῶν ἁγίων εἰσῆλθε. «Καὶ ἐταράχθη Ζαχαρίας ἰδών, καὶ φόβος ἐπέπεσεν ἐπ᾿ αὐτόν᾽ 
εἶπε δὲ πρὸς αὐτὸν ὁ ἄγγελος: Μὴ φοβοῦ, Ζαχαρία, διότι εἰσηκούσθη ἡ δέησίς σου, 
καὶ ἡ γυνὴ σοῦ Ἐλισάβετ γεννήσει υἱὸν σοι, καὶ καλέσεις τὸ ὄνομα αὐτοῦ Ἰωάννην. 
Καὶ ἦν ὁ λαὸς προσδοκῶν τὸν Ζαχαρίαν, καὶ ἐθαύμαζον ἐν τῷ χρονίζειν αὐτόν. 
Ἐξελθὼν δὲ διένευεν αὐτοῖς, καὶ οὐκ ἠδύνατο λαλῆσαι». Ὁρᾷς ὅτι ἐσωτέρῳ τοῦ 
καταπετάσματος ἦν; Τότε τοίνυν εὐηγγελίσθη. Ὁ δὲ καιρὸς τοῦ εὐαγγελισμοῦ ὁ τῆς 
Σκηνοπηγίας ἦν καὶ τῆς νηστείας᾽ τοῦτο γὰρ ἐστι τό, «Ταπεινώσετε τὰς ψυχὰς 
ὑμῶν». Τελεῖται δὲ ἡ ἐορτῆ αὕτη τοῖς Ἰουδαίοις περὶ τὰ ἔσχατα τοῦ Γορπιαίου 
μηνός, καθὼς καὶ ὑμεῖς μαρτυρεῖτε᾽ τότε γὰρ τοὺς πολλοὺς καὶ μακροὺς πρὸς 
Ἰουδαίους ἀνηλώσαμεν λόγους, τῆς ἀκαίρου αὐτῶν νηστείας κατηγοροῦντες. Τότε 
τοίνυν καὶ ἡ Ἐλισάβετ συνέλαβεν, ἡ γυνὴ Ζαχαρίου: καὶ περιέκρυβεν ἑαυτὴν μῆνας 
πέντε, λέγουσα, ὅτι «Οὕτω μοι πεποίηκεν ὁ Κύριος ἐν ἡμέραις αἷς ἐπεῖδεν ἀφελεῖν 
τὸ ὄνειδός μου ἐν ἀνθρώποις». Εὔκαιρον οὖν δεῖξαι λοιπόν, ὅτι τὸν ἕκτον μῆνα 
ταύτης ἐχούσης ἐν τῇ κυήσει τοῦ Ἰωάννου, ἡ Μαρία λαμβάνει τῆς συλλήψεως τὰ 
εὐαγγέλια. Ἐπειδὴ γὰρ ἦλθεν πρὸς αὐτὴν Γαβριήλ, καὶ ἔλεγε: «Μὴ φοβοῦ, Μαριάμ: 
εὗρες γὰρ χάριν παρὰ τῷ Θεῷ. Καὶ ἰδοὺ συλλήψῃ ἐν γαστρί, καὶ τέξῃ υἱόν, καὶ 
καλέσεις τὸ ὄνομα αὐτοῦ Ἰησοῦν»: θορυβουμένης δὲ ἐκείνης, καὶ τὸν τρόπον 
ἐπιζητούσης μαθεῖν, ἀποκριθεὶς ὁ ἄγγελον εἶπεν αὐτῇ: «Πνεῦμα ἅγιον ἐπελεύσεται 

ἐπὶ σέ, καὶ δύναμις Ὑψίστου ἐπισκιάσει σοι διὸ καὶ τὸ γεννώμενον ἐκ σοῦ ἅγιον, 
κληθήσεται Υἱὸς Θεοῦ. Καὶ ἰδοὺ Ἐλισάβετ ἡ συγγενὴς σου, καὶ αὐτὴ συνειληφυῖα 
υἱὸν ἐν γήρει αὐτῆς" καὶ οὗτος μὴν ἐκτὸς ἐστιν αὐτῇ τῇ καλουμένῃ στεῖρα" ὅτι οὐκ 
ἀδυνατήσει παρὰ τῷ Θεῷ πᾶν ῥῆμα». Εἰ τοίνυν μετὰ τὸν Γορπιαῖον μῆνα ἀρχὴν 
ἔλαβε συλλαμβάνειν ἡ Ἐλισάβετ, καθὼς ἀποδέδεικται, ἀριθμῆσαι ἐξ ἐκείνου δὲ 
τοὺς μεταξὺ μῆνας ἔξ. Εἰσὶ τοίνυν οὗτοι οἱ μῆνες, Ὑπερβερετοῖος, Δῖος, Ἀπελλαΐος, 
Αὐδοναῖος, Περίτιος, Δύστρος. 


Μετὰ τοῦτον οὖν τὸν ἕκτον μῆνα ἀρχὴν ἡ Μαρία τῆς συλλήψεως ἔλαβεν: ὅθεν καὶ 
ἐννέα μῆνας ἀριθμοῦντες, εἰς τὸν παρόντα τοῦτον ἀπαντησόμεθα μῆνα. Ἔστιν οὖν 
ὁ πρῶτος μὴν τῆς συλλήψεως τοῦ Δεσπότου Ἀπρίλλιος, ὃς ἐστι Ξανθικός᾽ μεθ᾽ ὃν 
Ἀρτεμίσιος, Δέσιος, Πάνεμος, Λώϊος, Γορπιαῖος, Ὑπερβερεταῖος, Δῖος, Ἀπελλαῖος, 
καὶ οὗτος ὁ μὴν ὁ ἐνεστώς, καθ᾽ ὃν τὴν ἡμέραν ἐπιτελοῦμεν. Ἵνα δὲ καὶ 
σαφέστερον ὑμῖν πάλιν γένηται τὸ λεγόμενον, ἐν συντόμῳ τὰ αὐτὰ πάλιν 
ἀναλαβών, ἐρῶ πρὸς τὴν ὑμετέραν ἀγάπην ἅπαξ τοῦ ἐνιαυτοῦ εἰσήρχετο μόνος ὁ 
ἀρχιερεὺς εἰς τὰ Ἅγια τῶν ἁγίων. Ποτε δὲ τοῦτο ἐγίνετο; Ἔν τῷ μηνὶ τῷ Γορπιαίῳ. 
Τότε οὖν εἰσῆλθεν ὁ Ζαχαρίας εἰς τὰ Ἅγια τῶν ἁγίων: τότε καὶ εὐηγγελίσθη περὶ 
τοῦ Ἰωάννου. Ἀνεχώρησεν οὖν ἐκεῖθεν, καὶ ἤρξατο συλλαμβάνειν ἡ γυνὴ αὐτοῦ. 
Μετὰ δὲ τὸ Γορπιαῖον, ἕκτο μῆνα ἐχούσης τῆς Ἐλισάβετ, ὅσπερ ἐστὶν ὁ Δύστρος, 
ἤρξατο συλλαμβάνειν λοιπὸν ἡ Μαρία. Ἀπὸ Ξανθικοῦ τοίνυν ἐννέα ἀριθμοῦντες 
μῆνας, εἰς τὸν Πάρτον ἥξομεν μῆνα, καθ᾽ ὃν ὁ Κύριος ἡμῶν Ἰησοῦς Χριστὸς 
ἐτέχθη. 


ς᾽, Ἀλλὰ τὸ μὲν περὶ τῆς ἡμέρας πάντα ὑμῖν δῆλα ἐποιήσαμεν: ἕν δὲ λοιπὸν εἰπών, 
καταπαύσω τὸν λόγον, τῷ κοινῷ διδασκάλῳ τῶν μειζόνων παραχωρήσαντας. 


Ἐπειδὴ γὰρ πολλοὶ τῶν Ἑλλήνων ἀκούοντες, ὅτι Θεὸς ἐτέχθη ἐν σαρκί, καταγελῶσι 
διασύροντες, καὶ πολλοὺς τῶν ἀφελεστέρων θορυβοῦσι καὶ ταράττουσιν᾽ 
ἀναγκαῖον καὶ πρὸς ἐκείνους, καὶ πρὸς τοὺς ταραττομένους εἰπεῖν, ὥστε μὴ 
θορυβεῖσθαί ποτε, ὑπὸ ἀφρόνων ἀνθρώπων ἀναπειθομένους, μήτε ταράττεσθαι ἐκ 
τοῦ ἀπίστων γέλωτος. Καὶ γὰρ τὰ παιδία τὰ μικρὰ πολλάκις γελᾷ, 
σπουδαιολογουμένων ὑμῶν καὶ περὶ τῶν ἀναγκαίων ἀσχολουμένων᾽ ἀλλ᾽ οὐ τῆς 
τῶν γελωμένων πραγμάτων εὐτελείας, ἀλλὰ τῆς τῶν γελώντων ἀνοίας τεκμήριον ὁ 
γέλως ἐστίν. Ὅπερ οὖν καὶ ἐπὶ τῶν Ἑλλήνων ἔστιν εἰπεῖν, ὅτι παίδων ἀνοητότερον 
σχεδὸν διακείμενοι, τὰ φρίκης ἄξια καὶ πολλοῦ θαύματος γέμοντα διασύρουσι, τὰ 
δὲ ἀληθῶς καταγέλαστα σεμνύνουσι καὶ περιστέλλουσιν. Ἀλλ᾽ ὅμως καὶ τὰ 
ἡμέτερα παρ᾽ ἐκείνοις γελώμενα ἐπὶ τῆς οἰκείας σεμνότητος μένει, οὐδὲ ἀπὸ τοῦ 
γέλωτος ἐκείνων εἰς τὴν ἑαυτῶν παραβλαπτόμενα δόξαν. καὶ τὰ αὐτῶν πανταχόθεν 
περιστελλόμενα τὴν οἰκείαν ἀσχημοσύνην ἐνδείκνυνται. Πῶς γὰρ οὐκ ἐσχάτης 
παραπληξίας, αὐτοὺς μὲν εὐολίσθους ὑπάρχοντας εἰς λίθους καὶ ξύλα καὶ εὐτελῆ 
ξόανα τοὺς ἑαυτῶν εἰσάγοντας θεούς, καὶ καθάπερ ἐν δεσμωτηρίῳ τινὶ 

ἀποκλείοντας, μηδὲν αἰσχρὸν ἡγεῖσθαι μήτε ποιεῖν, μήτε λέγειν ἡμῖν δὲ ἐγκαλεῖν 
λέγουσιν, ὅτι ναὸν ἑαυτῷ κατασκευάσας ὁ Θεὸς ζῶντα ἐκ Πνεύματος ἁγίου, δι᾽ 
αὐτοῦ τὴν οἰκουμένην ὠφέλησε; Καὶ ποῖον ἔγκλημα τοῦτο; Εἰ γὰρ αἰσχρόν, ἐν 
ἀνθρωπίνῳ σώματι Θεὸν οἰκῆσαι, πολλῷ μᾶλλον ἐν λίθῳ καὶ ξύλῳ, καὶ τοσοῦτον, 
ὅσον λίθος καὶ ξύλον ἀτιμότερον ἀνθρώπου, εἰ μὴ ἄρα καὶ τῶν ἀναισθήτων τούτων 
ὑλῶν εὐτελέστερον τὸ γένος ἡμῶν αὐτοῖς εἶναι δοκεῖ. Αὐτοὶ γὰρ καὶ εἰς αἰλούρους 
καὶ κύνας, πολλοὶ δὲ τῶν αἱρετικῶν καὶ εἰς ἔτι τούτων ἀτιμότερα τοῦ Θεοῦ κατάγειν 
τολμῶσιν τὴν οὐσίαν. Ἡμεῖς δὲ τούτων μὲν οὐδὲν οὔτε λέγομεν οὔτε ἀκοῦσαί ποτε 
ἂν ἀνασχοίμεθα᾽ ἐκεῖνο δὲ φαμεν, ὅτι καθαρὰν σάρκα καὶ ἁγίαν καὶ ἄμωμον καὶ 
ἁμαρτίᾳ ἁπάσῃ γεγενημένην ἄβατον ἐκ παρθενικῆς μήτρας ἀνέλαβεν ὁ Χριστός, καὶ 
τὸ οἰκεῖον διωρθώσατο πλάσμα. Κἀκεῖνοι μέν, καὶ οἱ τὰ αὐτὰ ἀσεβοῦντες αὐτοῖς 
Μανιχαῖοι, εἰς κύνας καὶ πιθήκους καὶ θηρία παντοδαπὰ τὴν οὐσίαν εἰσάγοντες τοῦ 
Θεοῦ (τὴν γὰρ ψυχὴν τούτοις ἅπασιν ἐκ τῆς οὐσίας ἐκείνης εἶναί φασιν), οὐ 
φρίττουσιν οὐδὲ καταδύονται, ἡμᾶς δὲ ἀνάξια τοῦ Θεοῦ λέγειν φασίν, ὅτι τούτων 
μὲν οὐδὲν οὔτε εἰς νοῦν λαβεῖν ἀνεχόμεθα’ ὃ δὲ αὐτῷ πρέπον ἦν καὶ προσῆκον, 
λέγομεν, ὅτι τὸ οἰκεῖον ἔργον ἐλθὼν διωρθώσατο τῷ τῆς γεννήσεως ταύτης τρόπῳ. 
Τὶ λέγεις, εἰπὲ μοί, ὦ ἄνθρωπε; Τὴν τῶν ἀνδροφόνων ψυχὴν καὶ τὴν τῶν γοήτων 
τῆς οὐσίας εἶναι λέγων τοῦ Θεοῦ, ἡμῖν τολμᾶς ἐγκαλεῖν, ὅτι τούτων μὲν οὐδὲν 
ἀνεχόμεθα, οὔτε ὑπομένομεν ἀκοῦσαι λεγόμενον, ἀλλὰ καὶ τοὺς λέγοντας ἀσεβείας 
κρίνομεν μετόχους᾽ ἐκεῖνο δὲ φαμεν, ὅτι ναὸν ἅγιον ἑαυτῷ κατασκευάσας ὁ Θεός, 
δι᾽ ἐκείνου τὴν τῶν οὐρανῶν πολιτείαν εἰς τὸν βίον εἰσήγαγε τὸν ἡμέτερον. Καὶ πῶς 
οὐκ ἂν εἴητε μυρίων θανάτων ἄξιοι, καὶ ὑπὲρ τῶν ἐγκλημάτων, ὧν ἡμῖν ἐγκαλεῖτε, 
καὶ ὑπὲρ τῶν ἀσεβημάτων, ὧν ἀσεβοῦντες οὐ παύεσθε; Εἰ γὰρ ἀπρεπὲς Θεῷ, σῶμα 
οἰκῆσαι καθαρὸν καὶ ἄμωμον, ὡς ὑμεῖς λέγετε πολὺ μᾶλλον ἀπρεπέστερον, τὸ τοῦ 
γόητος, τὸ τοῦ τυμβωρύχου, τὸ τοῦ λῃστοῦ, τὸ τοῦ πιθήκου τὸ τοῦ κυνός, οὐκ, 
αὐτὸ τὸ ἅγιον καὶ ἄμωμον καὶ ἐν δεξιᾷ τοῦ Πατρὸς νῦν καθεζόμενον. Ποία γὰρ ἂν 
βλάβῃ τῷ Θεῷ γένοιτ᾽ ἂν ἀπὸ τῆς οἰκονομίας ταύτης, ἢ ποία κηλίς; Οὐχ ὁρᾶτε 
τουτονὶ τὸν ἥλιον, οὐ τὸ σῶμά ἐστιν αἰσθητὸν καὶ φθαρτὸν καὶ ἐπίκηρον, κἂν 
μυριάκις ἀποπνίγωνται Ἕλληνες καὶ Μανιχαῖοι ταῦτα ἀκούοντες; Οὐχ οὗτος δὲ 
μόνον, ἀλλὰ καὶ τῇ, καὶ θάλασσα, καὶ πᾶσα ἁπλῶς ἡ ὁρωμένη κτίσις, τῇ ματαιότητι 
ὑποτέτακται. Καὶ ἄκουε Παύλου τοῦτο δηλοῦντος, ἐν οἷς φησι: «Τῇ γὰρ ματαιότητι 
ἡ κτίσις ὑπετάγη, οὐχ ἑκοῦσα, ἀλλὰ διὰ τὸν ὑποτάξαντα ἐπ᾽ ἐλπίδι». Εἶτα δηλῶν, τὶ 
ποτὲ ἐστι, ματαιότητι ὑποταγῆναι, ἐπήγαγε, λέγων «Ὅτι καὶ αὐτὴ ἡ κτίσις 
ἐλευθερωθήσεται ἀπὸ τῆς δουλείας τῆς φθορᾶς εἷς τὴν ἐλευθερίαν τῆς δόξης τῶν 
τέκνων τοῦ Θεοῦ». Ὥστε νῦν ἐπίκηρός ἐστι, καὶ φθαρτὴ ἐστι’ τὸ γὰρ τῇ φθορᾷ 
δουλεύειν οὐδὲν ἕτερόν ἐστι, ἢ φθαρτὸν εἶναι. Εἰ τοίνυν ὁ ἥλιος, σῶμα φθαρτὸν 
ὦν, πανταχοῦ τὰς ἀκτῖνας ἀφίησι, καὶ βορβόροις καὶ μολυσμοῖς καὶ πολλοῖς ἄλλοις 
τοιούτοις ὁμιλῶν πράγμασι, οὐδὲν ἀπὸ τῆς ὁμιλίας τῶν σωμάτων εἰς τὴν οἰκείαν 
καθαρότητα παραβλάπτεται, ἀλλὰ καὶ καθαρᾶς συστέλλει τὰς ἀκτῖνας πάλιν, τῆς 
οἰκείας ἀρετῆς πολλοῖς τῶν ὑποδεξαμένων αὐτὸν σωμάτων μεταδιδούς, τῆς δὲ 
δυσωδίας καὶ τοῦ μολυσμοῦ οὐδὲ τὸ τυχὸν αὐτὸς προσλαμβάνων: πολλῷ μᾶλλον ὁ 

τῆς δικαιοσύνης ἥλιος, ὁ τῶν ἀσωμάτων δυνάμεων Δεσπότης, εἰς καθαρὰν σάρκα 
ἐλθών, οὐ μόνον οὐκ ἐμολύνθη, ἀλλὰ καὶ αὐτὴν ταύτην καθαρωτέραν, καὶ 
ἁγιωτέραν εἰργάσατο. Ταῦτα οὖν ἅπαντα ἐννοῦντες, καὶ μνημονεύοντες τῆς φωνῆς 
τῆς λεγούσης" «Ἐνοικήσω ἐν αὐτοῖς, καὶ ἐμπεριπατήσω»᾽" καὶ πάλιν, «Ὑμεῖς ναὸς 
Θεοῦ ἐστε, καὶ τὸ Πνεῦμα τοῦ Θεοῦ ἐνοικεῖ ἐν ὑμῖν», καὶ ἡμεῖς πρὸς ἐκείνους 
λέγωμεν, καὶ τὰ ἀναίσχυντα τῶν ἀσεβῶν ἀποφράττωμεν στόματα, καὶ ἐπὶ τοῖς 
ἡμετέροις ἀγαθοῖς εὐφραινώμεθα, καὶ τὸν σαρκωθέντα Θεὸν δοξάζωμεν ὑπὲρ τῆς 
τοσαύτης συγκαταβάσεως, καὶ κατὰ δύναμιν τὴν ἡμετέραν, ἀξίαν ἀποδῶμεν αὐτῶν 
καὶ τὴν τιμὴν καὶ τὴν ἀμοιβήν: Θεῷ δὲ ἀμοιβὴ οὐδεμία παρ᾽ ἡμῶν γένοιτ᾽ ἄν, ἀλλ᾽ 
ἢ μόνον ἡ σωτηρία ἡμῶν καὶ τῶν ἡμετέρων ψυχῶν, καὶ ἡ περὶ τὴν ἀρετὴν 
ἐπιμέλεια. 


ζ᾽. Μὴ τοίνυν γενώμεθα ἀγνώμονες περὶ τὸν εὐεργέτην, ἀλλὰ τὰ κατὰ δύναμιν 
ἅπαντες ἅπαντα εἰσενέγκωμεν, πίστιν, ἐλπίδα, ἀγάπην, σωφροσύνην, ἐλεημοσύνην, 
φιλοξενίαν. Καὶ ὃ πρώην ὑμᾶς παρεκάλεσα, τοῦτο καὶ νῦν, καὶ ἀδὶ παρακαλῶν οὐ 
παύσομαι. Τὶ δὲ τοῦτό ἐστι; Μέλλοντες προσιέναι τῇ φρικτῇ καὶ θείᾳ ταύτῃ τραπέζῃ 
καὶ ἱερᾷ μυσταγωγίᾳ, μετὰ φόβου καὶ τρόμου τοῦτο ποιεῖτε, μετὰ καθαροῦ 
συνειδότος, μετὰ νηστείας καὶ προσευχῆς, μὴ θορυβοῦντες, μηδὲ λακτίζοντες, μηδὲ 
ὠθοῦντες τοὺς πλησίον ἐσχάτης γὰρ τοῦτο παρανοίας, καὶ καταφρονήσεως τοῦ τῆς 
τυχούσης. Διὸ καὶ πολλὴν ἐπάγει τοῖς ταῦτα ποιοῦσι τὴν κόλασις καὶ τὴν τιμωρίαν. 
Ἐννόησον, ὦ ἄνθρωπε, ποίας μέλλεις ἅπτεσθαι θυσίας, ποίᾳ προσέρχεσθαι 
τραπέζῃ: ἐνθυμήθητι καὶ ὅτι γῆ ὧν καὶ σποδός, αἷμα καὶ σῶμα Χριστοῦ 
μεταλαμβάνεις. Καὶ βασιλέως μὲν εἰς εὐωχίαν καλοῦντες ὑμᾶς, μετὰ φόβου 
ἀνακλίνεσθε, καὶ τῶν προκειμένων μετὰ αἰδοῦς καὶ ἡσυχίας μεταλαμβάνετε 
ἐδεσμάτων: τοῦ Θεοῦ δὲ καλοῦντος ἐπὶ τὴν ἑαυτοῦ τράπεζαν, καὶ τὸν ἑαυτοῦ 
προτιθέντος Υἱόν, ἀγγελικῶν δυνάμεων παρισταμένων μετὰ φόβου καὶ τρόμου, καὶ 
τῶν Χερουβὶμ κατακαλυπτόντων τὰ πρόσωπα, τῶν Σεραφὶμ κραζόντων τρόμῳ, 
Ἅγιος, ἅγιος, ἅγιος Κύριος" σὺ κράζεις, εἰπὲ μοι, καὶ θορυβῇ πρὸς τὴν πνευματικὴν 
ταύτην ἑστίασιν; Οὐκ οἶδας, ὅτι γαλήνης δεῖ γέμειν τὴν ψυχὴν κατ᾽ ἐκεῖνον τὸν 
καιρόν; Εἰρήνης πολλῆς καὶ ἡσυχίας χρεία, οὐχὶ θορύβου καὶ θυμοῦ καὶ ταραχῆς; 
ταῦτα γὰρ ἀκάθαρτον ποιεῖ τὴν προσιοῦσαν ψυχήν. Τὶς οὖν ἂν γένοιτο ἡμῖν 
συγγνώμη, εἰ μετὰ τοσαῦτα ἁμαρτήματα μηδὲ τὸν καιρὸν τῆς προσελεύσεως 
καθαρεύομεν τῶν ἀλόγων παθῶν ἐκείνων; Τὶ δὲ ὅλως ἀναγκαιότερον τῶν 
προκειμένων; Ἢ τὶ ἡμᾶς θορυβεῖ, ἵνα σπουδάσωμεν, τοῦτο καταλιπόντες, ἐκεῖ 
τρέχειν; Μή, δέομαι καὶ ἀντιβολῶ, μὴ κινήσωμεν τὴν ὀργὴν τοῦ Θεοῦ καθ᾽ ἑαυτῶν. 
Φάρμακόν ἐστι σωτήριον τῶν ἡμετέρων τραυμάτων τὸ προκείμενον, πλοῦτός ἐστιν 
ἀνελλιπής, βασιλείας οὐρανῶν πρόξενος. Φρίξωμεν τοίνυν προσιόντες, 
εὐχαριστήσωμεν, προσπέσωμεν, ἐξομολογούμενοι τὰ πταίσματα ἡμῶν, 
δακρύσωμεν τὰ οἰκεῖα πενθοῦντες κακά, ἐκτενεῖς εὐχὰς ἀποδῶμεν τῷ Θεῷ: καὶ 
οὕτω διακαθάραντες ἑαυτοὺς ἠρέμα, καὶ μετὰ τῆς προσηκούσης εὐταξίας, ὡς τῷ 
βασιλεῖ προσιόντες τῶν οὐρανῶν, οὕτω προσέλθωμεν: καὶ δεξάμενοι τὴν ἄμωμον 

καὶ ἁγίαν θυσίαν καταφιλήσωμεν, τοῖς ὀφθαλμοῖς περιπτυξώμεθα, διαθερμάνωμεν 
ἑαυτῶν τὴν διάνοιαν, ἵνα μὴ εἰς κρίμα ἢ εἰς κατάκριμα συνερχώμεθα, ἀλλ᾽ εἰς 
σωφροσύνην ψυχῆς, εἰς ἀγάπην, εἰς ἀρετήν, καὶ καταλλαγὴν τὴν πρὸς τὸν Θεόν, εἰς 
εἰρήνην βεβαίαν, καὶ μυρίων ἀγαθῶν ὑπόθεσιν, ἵνα καὶ ἑαυτοὺς ἁγιάσωμεν, καὶ 
τοὺς πλησίον οἰκοδομήσωμεν. Ταῦτα συνεχῶς λέγω, καὶ λέγων οὐ παύσομαι. Τὶ 
γὰρ ὄφελος, ἁπλῶς καὶ εἰκῆ τρέχειν ἐνταῦθα, μηδὲν τῶν χρησίμων μανθάνοντας; 
Ποῖον δὲ κέρδος, ἀεὶ τὰ πρὸς χάριν ὁμιλεῖν; Βραχὺς ὁ παρὼν καιρός, ἀγαπητοί: 
νήψωμεν, γρηγορήσωμεν, συγκροτήσωμεν ἑαυτούς, πᾶσαν σπουδὴν περὶ πάντας 
γνησίαν ἐπιδειξώμεθα, περὶ πάντα γενώμεθα εὐλαβεῖς: κἂν ἀκροᾶσθαι δέοι τῶν 
θείων λογίων, κἂν εὔχεσθαι, κἂν προσιέναι, κἂν ἕτερόν τι ποιεῖν, μετὰ φόβου καὶ 
τρόμου τοῦτο γινέσθω, ἵνα μὴ κατάραν ἐπισπασώμεθα διὰ τῆς ῥᾳθυμίας. 
«Ἐπικατάρατος γάρ, φησί, πᾶς ὁ ποιῶν τὸ ἔργον τοῦ Κυρίου ἀμελῶς». Ὁ θόρυβος 
καὶ ἡ ὀργὴ ὕβρις εἰς τὴν προκειμένην θυσίαν γίνεται. Καταφρόνησις ἐσχάτη, 
μεμολυσμένον ἑαυτὸν προσενέγκαι τῷ Θεῷ. Ἄκουσον τὶ περὶ τῶν τοιούτων φησὶν 
ὁ Ἀπόστολος; «ἐἶ τὶς τὸν ναὸν τοῦ Θεοῦ φθεῖρε, φθερεῖ τοῦτον ὁ Θεός». Μὴ τοίνυν 
ἀντὶ καταλλαγῆς παροξύνωμεν τὸν Θεόν, ἀλλὰ πᾶσαν ἐπιμέλειαν καὶ πάντα κόσμον 
ἐπιδεικνύμενοι καὶ ἀταραξίαν ψυχῆς, μετ᾽ εὐχῆς καὶ συντετριμμένης καρδίας 
προσίωμεν, ἵνα καὶ αὐτῷ τούτῳ τὸν Δεσπότην ἡμῶν Ἰησοῦν Χριστὸν 
ἐξιλεωσάμενοι, δυνηθῶμεν ἐπιτυχεῖν τῶν ἐπηγγελμένων ἡμῖν ἀγαθῶν, χάριτι καὶ 
φιλανθρωπίᾳ αὐτοῦ τοῦ Κυρίου ἡμῶν Ἰησοῦ Χριστοῦ, μεθ᾽ οὐ τῷ Πατρί, ἅμα τῷ 
ἁγίῳ Πνεύματι, δόξα, κράτος, τιμή, νῦν καὶ ἀεί, καὶ εἰς τοὺς αἰῶνας τῶν αἰώνων. 
Ἀμήν. 

ΛΟΙῸΣ. Πρὸς τοὺς ἀπολιμπανομένους 
τῶν θείων συνάξεων. καὶ εἰς τὸ ἅγιον 
καὶ σωτήριον βάπτισμα τοῦ Σωτῆρος 
ἡμῶν Ἰησοῦ χριστό. καὶ περὶ τῶν 
ἀναξίως κοινωνούντων. καὶ ὅτι οἱ 
ἀτέλεστον καταλιμπάνοντες τὴν θείαν 
λειτουργίαν. καὶ πρὸ τῆς τελευταίας 
εὐχῆς ἐξερχόμενοι. τὸν Ἰούδαν 
μιμοῦνται. 


α΄. Πάντες ὑμεῖς ἐν εὐθυμίᾳ τήμερον, ἐγὼ δὲ ἐν ὀδύνη μόνος. Ὅταν γὰρ εἰς τὸ 
πέλαγος ἀπίδω τοῦτο τὸ πνευματικόν, καὶ τὸν ἄπειρον τῆς Ἐκκλησίας θεάσωμαι 
πλοῦτον, εἶτα λογίσωμαι ὅτι τῆς ἑορτῆς παρελθούσης, καὶ τὸ πλῆθος ἡμῖν τοῦτο 
πάλιν ἀποπηδῆσαν οἰχήσεται, δάκνομαι καὶ ὀδυνῶμαι τὴν ψυχήν, ὅτι τοσαῦτα 
τεκοῦσα τέκνα ἡ Ἐκκλησία, οὐ καθ᾽ ἑκάστην σύναξιν ἀπολαύειν αὐτῶν δύναται, 
ἀλλ᾽ ἐν ἑορτῇ μόνον. Πόσον ἦν ἀγαλλίαμα πνευματικόν, πόση χαρά, πόση δόξα 
Θεοῦ, πόση ψυχῶν ὠφέλεια, εἰ καθ᾽ ἑκάστην σύναξιν οὕτω πεπληρωμένους 
ἑωρῶμεν τοὺς περιβόλους τῆς ἐκκλησίας; Νῦν δὲ ναῦται μὲν καὶ κυβερνῆται πάντα 
ποιοῦσιν, ὅπως τὸ πέλαγος διαδράμοιεν, καὶ πρὸς τὸν λιμένα καταντήσωμεν᾽ ἡμεῖς 
δὲ διὰ παντὸς πελάγους σαλεύειν φιλονεικοῦμεν, ἐν ταῖς τῶν βιωτικῶν πραγμάτων 
τρικυμίαις συνεχῶς ποντούμενοι, καὶ ἐν ταῖς ἀγοραῖς, καὶ ἐν τοῖς δικαστηρίοις 
στρεφόμενοι, ἐνταῦθα δὲ ἅπαξ ἢ δεύτερον μόλις τοῦ παντὸς ἀπαντῶντες ἐνιαυτοῦ. 


Ἢ ἀγνοεῖτε ὅτι καθάπερ λιμένας ἐν πελάγει, οὕτω τὰς ἐκκλησίας ἐν ταῖς πόλεσιν 
ἔπηξεν ὁ Θεός, ἵνα ἀπὸ τῆς ζάλης τῶν βιωτικῶν θορύβων ἐνταῦθα καταφεύγοντες, 
γαλήνης μεγίστης ἀπολαύωμεν; Οὐδὲ γὰρ κυμάτων ἔστιν ἐνταῦθα δεῖσαι τρικυμίαν, 
οὐ λῃστῶν ἐπιδρομάς, οὐ κακούργων ἔφοδον, οὐ πνευμάτων βίας, οὐ θηρίων 
ἐπιβουλάς: λιμὴν γὰρ ἐστιν ἁπάντων τούτων ἀπηλλαγμένος, λιμὴν ἐστι ψυχῶν 
πνευματικός. Καὶ τῶν λεγομένων μάρτυρες ὑμεῖς. Εἰ γὰρ τις ὑμῶν τὸ συνειδὸς 
ἀναπτύξειξ νῦν, πολλὴν ἔνδον εὑρήσει τὴν ἡσυχίαν᾽ οὐ θυμὸς γὰρ ἐνοχλεῖ, οὐκ 
ἐπιθυμία φλέγει, οὐ βασκανία τήκει, οὐκ ἀπόνοια φυσᾶ, οὐ κενοδοξίας ἔρως 

διαφθείρει, ἀλλὰ πάντα ταῦτα κατέσταλται τὰ θηρία, καθάπερ θείας τινὸς ἐπῳδῆς, 
τῆς τῶν θείων Γραφῶν ἀκροάσεως, διὰ τῆς ἑκάστου ἀκοῆς πρὸς τὴν ψυχὴν 
εἰσιούσης, καὶ κοιμιζούσης τὰ ἄλογα ταῦτα πάθη. Πόσης οὖν ἀθλιότητος οὐκ ἂν 
εἴη, τοσαύτης μέλλοντας ἀπολαύειν φιλοσοφίας μὴ συνεχῶς ἐπιχωριάζειν καὶ 
φοιτᾷν πρὸς τὴν κοινὴν ἁπάντων μητέρα, τὴν Ἐκκλησίαν λέγω; Ποίαν γὰρ ἂν ἔχοις 
εἰπεῖν μοι ταύτης ἀναγκαιοτέραν διατριβήν; Τίνα δὲ χρηστοτέραν συνουσίαν; Τὶ δὲ 
τὸ ἐμπόδιον τῆς ἐνταῦθα διατριβῆς; Πάντος μοι τὴν πενίαν ἐρεῖς κώλυμά σοι 
γίνεσθαι τοῦ καλοῦ τοῦδε συλλόγου ἀλλ᾽ οὐκ εὔλογος ἡ πρόφασις. Ἑπτὰ ἡμέρας 
ἡ ἑβδομὰς ἔχει: τὰς ἑπτὰ ταύτας ἐμερίσατο πρὸς ἡμᾶς ὁ Θεός: καὶ οὐχ ἑαυτῷ μὲν τὸ 
πλέον, ἡμῖν δὲ τὸ ἔλαττον ἔδωκε, μᾶλλον δὲ οὐδὲ ἐξ ἡμισείας αὐτὰς διενείματο, 
οὐκ ἔλαβε τρεῖς καὶ ἔδωκε τρεῖς, ἀλλὰ σοι μὲν ἀπένειμεν ἔξ, ἑαυτῷ δὲ κατέλιπε 
μίαν. Καὶ οὐδὲ ἐν ταύτῃ τῇ ὅλῃ ἀνέχῃ τῶν βιωτικῶν ἀπηλλάχθαι πραγμάτων, ἀλλ᾽ 
ὅπερ οἱ τὰ ἱερὰ συλῶντες χρήματα ποιοῦσι, τοῦτο καὶ σὺ ἐπὶ τῆς ἡμέρας ταύτης 
τολμᾶς, αὐτὴν οὖσαν ἱερὰν καὶ ἀνακειμένην τῇ τῶν πνευματικῶν ἀκροάσει λογίων 
ἁρπάζων καὶ καταχρώμενος εἰς βιωτικὰς φροντίδας. Τὶ δὲ λέγω περὶ ἡμέρας 
ὁλοκλήρου; Ὅπερ ἐπὶ τῆς ἐλεημοσύνης ἐποίησεν ἡ χήρα, τοῦτο ποίησον ἐπὶ τοῦ 
καιροῦ καὶ σὺ τῆς ἡμέρας: καθάπερ ἐκείνῃ δύο κατέβαλεν ὀβολούς, καὶ πολλὴν 
παρὰ τοῦ Θεοῦ ἐπεσπάσατο τὴν εὔνοιαν᾽ οὕτω καὶ σὺ δύο δάνεισον ὥρας τῷ Θεῷ, 
καὶ μυρίων ἡμερῶν κέρδος εἰς τὴν οἰκίαν εἰσάξεις τὴν σήν. Εἰ δὲ οὐκ ἀνέχῃ σκόπει 
μὴ ποτε, μικρὸν ἡμέρας μέρος οὐ βουλόμενος ἑαυτὸν ἀποστῆσαι τῶν γηΐνων 
κερδῶν, ὁλοκλήρων ἐνιαυτῶν ἀπολέσῃς πόνους. Οἶδε γὰρ ὁ Θεὸς 
καταφρονούμενος καὶ τὰ συλλεγέντα κενοῦν χρήματα ὥσπερ οὖν καὶ Ἰουδαίους 
ἀπειλῶν ἔλεγεν, ἐπειδὴ τῆς περὶ τὸν ναὸν κατεφρόνουν ἐπιμελείας «ξἰσηνέγκατε 
αὐτὰ εἰς τοὺς οἴκους ὑμῶν, καὶ ἐξεφύσησα αὐτά, λέγει Κύριος». Τὶ γάρ, εἰπὲ μοι, 
διδάξαι σε τῶν ἀναγκαίων δυνησόμεθα, ἅπαξ τοῦ ἐνιαυτοῦ ἢ δεύτερον παρ᾽ ἡμῖν 
φοιτῶντα, περὶ ψυχῆς, περὶ σώματος, περὶ ἀθανασίας, περὶ βασιλείας τῶν οὐρανῶν, 
περὶ κολάσεως, περὶ γεέννης, περὶ μακροθυμίας Θεοῦ, περὶ συγγνώμης, περὶ 
μετανοίας, περὶ βαπτίσματος, περὶ ἁμαρτημάτων ἀφέσεως, περὶ τῆς κτίσεως ταύτης 
τῆς ἄνω, καὶ τῆς κάτω, περὶ ἀνθρώπων φύσεως, περὶ ἀγγέλων, περὶ τῆς τῶν 
δαιμόνων κακουργίας, περὶ τῶν μεθοδειῶν τοῦ διαβόλου, περὶ πολιτείας, περὶ 
δογμάτων, περὶ τῆς ὀρθῆς πίστεως, περὶ τῶν διεφθαρμένων αἱρέσεως; Ταῦτα γὰρ 
καὶ πολλῷ πλείονα τούτων τὸν Χριστιανὸν εἰδέναι χρή, καὶ τούτων πάντων 
ἀποδιδόναι λόγον τοῖς ἐρωτῶσιν ὑμᾶς. Ὑμεῖς δὲ οὐδὲ τὸ πολλοστὸν τούτων εἰδέναι 
δυνήσεσθε μέρος, ἅπαξ ἐνταῦθα καὶ τοῦτο παρέργως συναγόμενοι, καὶ διὰ 
συνήθειαν ἑορτῆς, οὐ δι᾿ εὐλάβειαν ψυχῆς. Ἀγαπητὸν γὰρ εἰ καθ᾽ ἑκάστην σύναξιν 
ἐνταῦθά τις ἁπάντων δυνηθείη μετ᾽ ἀκριβείας ἅπαντα ταῦτα κατασχεῖν. Οἰκέτας 
ἔχετε πολλοὶ τῶν ἐνταῦθα παρόντων καὶ υἱούς, καὶ μέλλοντες αὐτοὺς παραδιδόναι 
τοῖς τῶν τεχνῶν ἐπιστάταις, ὧν ἂν ἕλοισθε, καὶ τὴν οἰκίαν αὐτοῖς τὴν ὑμετέραν 
ἄβατον ποιεῖτε καθάπαξ, καὶ στρώματα καὶ τροφὰς καὶ τὴν ἄλλην ἅπασαν αὐτοῖς 
παρασκευάσαντες διακονίαν, τῷ διδασκάλῳ συγκατοικίζετε ἀπείργοντες αὐτοὺς τῆς 
οἰκίας ἐπιβαίνειν τῆς ὑμετέρας, ἵνα ἡ συνεχὴς ἐκεῖ διατριβὴ τὴν διδασκαλίαν 

ἀκριβεστέραν ἐργάσηται, μηδεμιᾶς φροντίδος τὴν σχολὴν διακοπτούσης. Νυνὶ δὲ 
οὐ τέχνην τὴν τυχοῦσαν, ἀλλὰ τὴν πασῶν μείζονα μανθάνειν μέλλοντες, πῶς 
ἀρέσαι τῷ Θεῷ δεῖ, καὶ τῶν οὐρανίων ἐπιτυχεῖν, παρέργως ἡγεῖσθε δύνασθαι τοῦτο 
κατορθοῦν. Καὶ πόσης τοῦτο ἀνοίας; Ὅτι γὰρ μάθησις τὸ πρᾶγμά ἐστι πολλῆς 
δεόμενον τῆς προσοχῆς, ἄκουσον τὶ φησι: «Μάθετε ἀπ᾿ ἐμοῦ ὅτι πρᾶός εἶμι, καὶ 
ταπεινὸς τῇ καρδίᾳ» καὶ πάλιν ὁ προφήτης᾽ «“εῦτε, τέκνα, ἀκούσατέ μου: φόβον 
Κυρίου διδάξω ὑμᾶς»: καὶ πάλιν: «Σχολάσατε καὶ γνῶτε, ὅτι ἐγὼ εἰμι ὁ Θεός». 
Ὥστε πολλῆς σχολῆς χρεία τῷ μέλλοντι ταύτης ἀπολαύσεσθαι τῆς φιλοσοφίας. 


β᾽. Ἀλλὰ γάρ, ἵνα μὴ τὸν χρόνον ἅπαντα εἰς ἔγκλημα τῶν ἀπολιμπανομένων 
ἀναλώσωμεν, ἀρκεσθέντες τοῖς εἰρημένοις εἰς τὴν τῆς ἐκείνων ῥᾳθυμίας διόρθωσιν, 
φέρϑξ τι περὶ τῆς παρούσης ἑορτῆς φιλοσοφήσωμεν. Πολλὰ γὰρ τὰς μὲν ἑορτὰς 
ἄγουσι, καὶ τὰ ὀνόματα αὐτῶν ἴσασι, τὰς δὲ ὑποθέσεις, ὅθεν ἐτέχθησαν, ἀγνοοῦσιν. 
Ὅτι μὲν οὐ Ἐπιφάνεια ἡ παροῦσα λέγεται ἑορτή, δῆλόν ἐστι πᾶσι: τὶς δὲ ἐστιν ἡ 
ἐπιφάνεια αὕτη, καὶ πότερον μία τὶς ἐστιν ἢ δύο, τοῦτο οὐκ ἔτι ἴσασιν᾽ ὅπερ ἐσχάτης 
αἰσχύνης ἂν εἴη καὶ πολλοῦ τοῦ καταγελῶντος, καθ᾽ ἕκαστον ἐνιαυτὸν τὴν ἑορτὴν 
ταύτην ἄγοντας, τὴν ὑπόθεσιν αὐτῆς ἀγνοεῖν. Πρῶτον μὲν οὖν ἀναγκαῖον εἰπεῖν 
πρὸς ὑμετέραν ἀγάπην, ὅτι οὐ μία τὶς ἐστιν ἐπιφανείᾳ, ἀλλὰ δύο: μία μὲν ἡ παροῦσα 
αὕτη καὶ γενομένη, δευτέρα δὲ ἡ μέλλουσα καὶ κατὰ τὴν συντελεῖν ἐνδόξως 
γενησομένη. Καὶ περὶ ἑκατέρας αὐτῶν ἠκούσατε σήμερον Παύλου Τίτῳ 
διαλεγομένου καὶ λέγοντος οὕτω᾽ περὶ τῆς μὲν παρούσης «Ἐπεφάνη ἡ τοῦ Θεοῦ 
χάρις ἡ σωτήριος πᾶσιν ἀνθρώποις, παιδεύουσα ἡμᾶς, ἵνα ἀρνησάμενοι τὴν 
ἀσεβεῖν καὶ τὰς κοσμικὰς ἐπιθυμίας, σωφρόνος καὶ δικαίως καὶ εὐσεβῶς ζήσωμεν 
ἐν τῷ νῦν αἰῶνι»" περὶ δὲ τῆς μελλούσης: «Προσδεχόμενοι τὴν μακαρίαν ἐλπίδα 
καὶ ἐπιφάνειαν τῆς δόξης τοῦ μεγάλου Θεοῦ καὶ Σωτῆρος ἡμῶν Ἰησοῦ Χριστοῦ». 
Καὶ ὁ προφήτης δὲ πρὶ αὐτῆς ἐκείνης ἔλεγεν οὕτως" «Ὁ ἥλιος μεταστραφήσεται εἰς 
σκότος, καὶ ἡ σελήνη εἰς αἷμα, πρὶν ἐλθεῖν τὴν ἡμέραν Κυρίου τὴν μεγάλην καὶ 
ἐπιφανῆ». Ἀλλὰ τίνος ἕνεκεν οὐχὶ ἡ ἡμέρᾳ καθ᾽ ἣν ἐτέχθη, ἀλλ᾽ ἡ ἡμέρᾳ καθ᾽ ἣν 
ἐβαπτίσθη, ἐπιφάνεια λέγεται; Αὕτη γὰρ ἐστιν ἡ ἡμέρᾳ καθ᾽ ἣν ἐβαπτίσατο, καὶ τὴν 
τῶν ὑδάτων ἡγίασε φύσιν. Διὰ τοι τοῦτο καὶ ἐν μεσονυκτίῳ κατὰ τὴν ἑορτὴν ταύτην 
ἅπαντες ὑδρευσάμενοι οἴκαδε τὰ νάματα ἀποτίθενται, καὶ εἰς ἐνιαυτὸν ὁλόκληρον 
φυλάττουσιν, ἅτε δὴ σήμερον ἁγιασθέντων τῶν ὑδάτων. καὶ τὸ σημεῖον γίνεται 
ἐναργὲς οὐ διαφθειρομένης τῆς τῶν ὑδάτων ἐκείνων φύσεως τῷ μήκει τοῦ χρόνου, 
ἀλλ᾽ εἰς ἐνιαυτὸν ὁλόκληρον καὶ δύο καὶ τρία πολλάκις ἔτη τοῦ σήμερον 
ἀντληθέντος ὕδατος ἀκεραίου καὶ νεαροῦ μένοντος, αἱ μετὰ τοσοῦτον χρόνον τοῖς 
ἄρτι τῶν πηγῶν ἐξαρπασθεῖσιν ὕδασιν ἁμιλλωμένου. Τίνος οὖν ἕνεκεν αὕτη 
ἐπιφανείᾳ λέγεται; Ἐπειδὴ οὐχ ὅτε ἐτέχθη, τότε πᾶσιν ἐγένετο κατάδηλος, ἀλλ᾽ ὅτε 
ἐβαπτίσατο᾽ μέχρι γὰρ ταύτης ἠγνοεῖτο τῆς ἡμέρας τοῖς πολλοῖς. Καὶ ὅτι ἠγνόουν 
αὐτὸν οἱ πολλοί, καὶ οὐκ ἤδεισαν ὅστις ποτὲ ἦν, ἄκουσον τοῦ Βαπτιστοῦ Ἰωάννου 
λέγοντος «Μέσος ὑμῶν ἕστηκεν, ὃν ὑμεῖς οὐκ οἴδατε». Καὶ τὶ θαυμαστὸν εἰ ἄλλοι 
ἠγνόουν, ὅπου γε καὶ αὐτὸς ὁ Βαπτιστὴς αὐτὸν ἠγνόει ἕως τῆς ἡμέρας ἐκείνης; 

«Καὶ γὰρ ἐγώ, φησίν, οὐκ ἤδειν αὐτόν, ἀλλ᾽ ὁ πέμψας με βαπτίζειν ἐν ὕδατι, ἐκεῖνός 
μοι εἶπεν: Ἐφ᾽ ὃν ἂν ἴδῃς τὸ Πνεῦμα καταβαῖνον, καὶ μένον ἐπ᾿ αὐτόν, οὗτός ἐστιν 
ὁ βαπτίζων ἐν Πνεύματι ἁγίῳ». Ὅτι μὲν οὖν ἐπιφάνειαι δύο, δῆλον ἐκ τούτων᾽ 
τίνος δὲ ἕνεκεν ἐπὶ τὸ βάπτισμα ἔρχεται ὁ Χριστός, ἀναγκαῖον εἰπεῖν, καὶ ἐπὶ ποῖον 
ἔρχεται βάπτισμα καὶ γὰρ καὶ τοῦτο ἀναγκαῖον εἰδέναι, ὥσπερ οὖν κἀκεῖνο. Καὶ 
τοῦτο πρότερον διδάξαι χρὴ τὴν ὑμετέραν ἀγάπην᾽ ἀπὸ γὰρ τούτου κἀκεῖνο 
εἰσόμεθα. Βάπτισμα ἦν τὸ Ἰουδαϊκόν, τὸν ῥύπων σωματικῶν ἀπαλλάττον, οὐ τῶν 
κατὰ τὸ συνειδὸς ἁμαρτημάτων. Οὐ γὰρ εἰ τις μοιχείαν εἰργάσατο, οὐδὲ εἰ τις 
κλοπὴν ἐτόλμησεν, οὐδὲ εἰ τις ἄλλο τι τοιοῦτον παρηνόμησεν, ἀπήλλαττεν αὐτὸν 
τῶν ἐγκλημάτων: ἀλλ᾽ εἴ τις ὀστῶν ἥψατο νεκρῶν, εἰ τις μὴ νενομισμένης ἐγεύσατο 
τροφῆς, εἰ τις ἐκ φθορᾶς παρεγένετο, εἰ τις λεπροῖς συνεγίνετο, ἐλούετο, καὶ μέχρι 
τῆς ἑσπέρας ἀκάθαρτος ἦν, εἶτα ἐκαθαίρετο. «ἡούσεται γὰρ τὸ σῶμα αὐτοῦ ὕδατι 
καθαρῷ, φησίν, καὶ ἀκάθαρτος ἔσται ἕως ἑσπέρας, καὶ καθαρισθήσεται». Οὐ γὰρ 
ἀληθῶς ἁμαρτία ταῦτα ἦν οὐδὲ ἀκαθαρσία, ἀλλὰ ἀτελεστέρους ὄντας διὰ τῶν 
τοιούτων ποιῶν εὐλαβεστέρους ὁ Θεός, πρὸς τὴν τῶν μειζόνων παρατήρησιν 
ἀκριβεστέρους ἄνωθεν παρεσκεύασε. 


γ᾽. Τὸ μὲν οὖν Ἰουδαϊκὸν καθάρσιον ἁμαρτημάτων μὲν οὐκ ἀπήλλαττε, ῥύπων δὲ 
σωματικῶν μόνον, τὸ δὲ ἡμέτερον οὐ τοιοῦτον, ἀλλὰ πολλῷ μεῖζον καὶ πολλῆς 
γέμον χάριτος᾽ καὶ γὰρ ἁμαρτημάτων ἀπαλλάττει, καὶ ψυχὴν ἀποσμήχει, καὶ 
Πνεύματος δίδωσι χορηγίαν. Τὸ δὲ τοῦ Ἰωάννου τοῦ μὲν ἰουδαϊκοῦ σφόδρα 
ὑψηλότερον ἦν, τοῦ δὲ ἡ ἡμετέρου ταπεινότερον, καθάπερ γέφυρά τις ὃν ἑκατέρων 
τούτων τῶν βαπτισμάτων, ἀπ᾽ ἐκείνου πρὸς τοῦτο δι᾽ ἑαυτοῦ χειραγωγοῦν᾽ οὐ γὰρ 
δὴ εἰς παρατήρησιν καθαρμῶν σωματικῶν αὐτοὺς ἐνῆγεν, ἀλλ᾽ ἀποστῆσαν ἐκείνων 
παρήνει καὶ συνεβούλξυξ μεταβαλεῖν ἀπὸ κακίας εἰς ἀρετήν, καὶ ἐν τοῖς τῶν ἔργων 
κατορθώμασι τὰς ἐλπίδας τῆς σωτηρίας ἔχειν, οὐκ ἐν βαπτισμοῖς διαφόροις καὶ 
καθαρμοῖς ὑδάτων. Οὐ γὰρ ἔλεγε Πλῦνον τὰ ἱμάτιά σου, καὶ λοῦσον τὸ σῶμά σου, 
καὶ ἔσῃ καθαρός ἀλλὰ τί; «Ποιήσατε καρπὸν ἄξιον τῆς μετανοίας». Καὶ κατὰ 
τοῦτο ὑψηλότερον ἦν τοῦ ἰουδαϊκοῦ, τοῦ δὲ ἡμετέρου ταπεινότερον. ἐπειδὴ μήτε 
Πνεῦμα ἅγιον ἐδίδου τὸ βάπτισμα Ἰωάννου, μήτε τὴν διὰ τῆς χάριτος παρεῖχε 
συγχώρησιν: μετανοεῖν γὰρ ἐκέλευεν, οὐκ ἀφιέναι κύριος ἦν. Διόπερ καὶ ἔλεγεν: 
«Ἐγὼ μὲν ὑμᾶς βαπτίζω ἐν ὕδατι, ἐκεῖνος δὲ ὑμᾶς βαπτίσει ἐν Πνεύματι ἁγίῳ καὶ 
πυρί». Δηλονότι αὐτὸς οὐκ ἐβάπτισε Πνεύματι. Τὶ δὲ ἐστιν, «Ἐν Πνεύματι ἁγίῳ καὶ 
πυρί»; Ἀναμνήσθητί μοι τῆς ἡμέρας ἐκείνης, καθ᾽ ἣν ὥφθησαν τοῖς ἀποστόλοις 
διαμεριζόμεναι γλῶσσαι ὡσεὶ πυρός, καὶ ἐκάθισεν ἐφ᾽ ἕνα ἕκαστον αὐτῶν. Καὶ ὅτι 
τὸ βάπτισμα Ἰωάννου ἀτελὲς ἦν, οὔτε Πνεύματος χορηγίαν ἔχον, οὔτε 

ἁμαρτη μάτων ἄφεσιν, δῆλον ἐκεῖθεν. Εὐὑρὼν γὰρ τινας μαθητὰς ὁ ὁ Παῦλός φησι 
πρὸς αὐτούς, «Εἰ πνεῦμα ἅγιον ἐλάβετε πιστεύσαντες; Οἶδε εἶπον πρὸς αὐτόν: ἀλλ᾽ 
οὐδὲ εἰ Πνεῦμα ἄγιόν ἐστιν ἠκούσαμεν. Εἶπέ τε πρὸς αὐτούς" εἰς τὶ οὖν ἐβαπτίσθητε; 
Οἱ δὲ εἶπον: εἰς τὸ Ἰωάννου βάπτισμα. Εἶπε δὲ Παῦλος: Ἰωάννης μὲν ἐβάπτισε 
βάπτισμα μετανοίας»" μετανοίας, οὐκ ἀφέσεως. Καὶ τίνος ἕνεκεν ἐβάπτισεν; Τῷ 

λαῷ λέγων: «Εἷς τὸν ἐρχόμενον μετ᾽ αὐτὸν ἵνα πιστεύσωσι, τουτ᾽ ἔστιν, εἰς τὸν 
Κύριον Ἰησοῦν. Καὶ ἀκούσαντες ἐβαπτίσθησαν εἰς τὸ ὄνομα τοῦ Κυρίου Ἰησοῦ. Καὶ 
ἐπιθέντες αὐτοῖς τοῦ Παύλου τὰς χεῖρας, ἦλθε τὸ Πνεῦμα τὸ ἅγιον ἐπ᾿ αὐτούς». 
Εἶδες πῶς ἀτελὲς ἦν τὸ Ἰωάννου βάπτισμα; Εἰ γὰρ μὴ ἦν ἀτελές, οὐκ ἂν αὐτοῖς 
πάλιν ἐβάπτισεν ὁ Παῦλος, οὐκ ἂν αὐτοῖς τὰς χεῖρας ἐπέθηκε: νυνὶ δὲ ἀμφότερα 
ταῦτα ποιήσας, ἐδήλωσε τὴν ὑπεροχὴν τοῦ βαπτίσματος τοῦ ἀποστολικοῦ, καὶ ὅτι 
ἐκεῖνο τούτου πολὺ κατώτερον ἦν. Ἀλλὰ τὴν μὲν τῶν βαπτισμάτων διαφορὰν ἐκ 
τούτων ἐμάθομεν᾽ τίνος δὲ ἕνεκεν ὁ Χριστὸς βαπτίζεται, καὶ ποῖον βάπτισμα, 
λοιπὸν ἀναγκαῖον εἰπεῖν. Οὔτε τὸ Ἰουδαϊκὸν τὸ πρότερον, οὔτε τὸ ἡμέτερον τὸ μετὰ 
ταῦτα’ οὔτε γὰρ ἁμαρτημάτων συγχωρήσεως ἐδεῖτο᾽ πῶς γὰρ ὁ μηδεμίαν ἁμαρτίαν 
ἔχων; «ἁμαρτίαν γάρ, φησίν, οὐκ ἐποίησεν, οὐδὲ εὑρέθη δόλος ἐν τῷ στόματι 
αὐτοῦ»: καὶ πάλιν, «Τὶς ἐξ ὑμῶν ἐλέγχει με περὶ ἁμαρτίας»; Οὔτε Πνεύματος 
ἄμοιρος ἦν ἐκείνῃ ἡ σάρξ᾽ πῶς γὰρ ἂν ἡ ἐκ Πνεύματος ἁγίου κατασκευασθεῖσα τὴν 
ἀρχήν; Εἰ τοίνυν μήτε Πνεύματος ἁγίου ἄμοιρος ἦν ἡ σὰρξ ἐκείνῃ, μήτε 
ἁμαρτήμασιν ὑπεύθυνος, τίνος ἕνεκεν ἐβαπτίζετο; Ἀλλὰ πρότερον ἀναγκαῖον 
μαθεῖν ποῖον ἐβαπτίσατο βάπτισμα, καὶ τότε καὶ τοῦτο σαφέστερον ἡμῖν γενήσεται. 
Ποῖον οὖν ἐβαπτίσατο; Οὔτε τὸ Ἰουδαϊκόν, οὔτε τὸ ἡμέτερον, ἀλλὰ τὸ Ἰωάννου. 
Διὰ τί; Ἵνα καὶ δι᾽ αὐτῆς τῆς τοῦ βαπτίσματος φύσεως μάθῃς, ὅτι οὐ δι᾽ ἁμαρτίας 
ἐβαπτίσατο, οὐδὲ ὡς τῆς τοῦ Πνεύματος δεόμενος χορηγίας" ἑκατέρων γὰρ τούτων 
ἔρημον ἐκεῖνο τὸ βάπτισμα, καθάπερ οὖν καὶ ἀπεδείξαμεν. Καὶ ὅτι μὲν οὔτε δι’ 
ἄφεσιν ἁμαρτημάτων, οὔτε διὰ Πνεύματος χορηγίαν ἦλθεν ἐπὶ τὸν Ἰορδάνην, δῆλον 
ἐκ τοὐύτων᾿ ἵνα δὲ μὴ νομίσῃ τις τῶν τότε παρόντων, ὅτι ἐπὶ μετανοίᾳ, καθάπερ οἱ 
λοιποί, παραγίνεται, ἄκουσον καὶ τοῦτο πῶς ὁ Ἰωάννης προδιωρθώσατο. Ὁ γὰρ 
τοῖς ἄλλοις λέγων, «Ποιήσατε καρπὸν ἄξιον τῆς μετάνοιας». ἄκουσον τὶ τούτῳ 
φησιν᾽ «Ἐγὼ χρείαν ἔχω ὑπὸ σοῦ βαπτισθῆναι καὶ σὺ ἔρχῃ πρὸς με»; Τοῦτο δὲ 
ἔλεγε δηλῶν ὅτι οὐ διὰ τὴν αὐτὴν τοῖς πολλοῖς χρείαν παρεγένετο πρὸς αὐτόν᾽ καὶ 
ὅτι τοσοῦτον ἀπέχει διὰ τοῦτο βαπτίζεσθαι, ὅτι καὶ αὐτοῦ τοῦ Βαπτιστοῦ πολλῷ 
μείζων ἦν καὶ ἀσυγκρίτως καθαρώτερος. Τίνος οὖν ἕνεκεν ἐβαπτίζετο, εἰ μήτε ἐπὶ 
μετανοίᾳ, μήτε ἐπὶ ἁμαρτημάτων ἀφέσει, μήτε ἐπὶ Πνεύματος χορηγίᾳ τοῦτο ἐποίει; 
Ἑτέρων δυοῖν ὁ ἕνεκεν αἰτιῶν, μιᾶς μὲν ἧς φησιν ὁ μαθητής, ἑτέρας δὲ ἧς αὐτὸς πρὸς 
τὸν Ἰωάννην εἶπε. Τινὰ οὖν φησιν ὁ Ἰωάννης αἰτίαν τοῦ βαπτίσματος εἶναι τούτου; 
Ἵνα γνωρισθῇ τοῖς πολλοῖς, καθὼς καὶ ὁ Παῦλος ἔλεγεν, ὅτι «Ἰωάννης μὲν 
ἐβάπτισε βάπτισμα μετανοίας, εἰς τὸν ἐρχόμενον μετ᾽ αὐτὸν ἵνα πιστεύσωσιν»" 
τοῦτο ἦν τὸ κατόρθωμα τοῦ βαπτίσματος. Τὸ μὲν γὰρ εἰς τὴν ἑκάστου περιιέναι 
οἰκίαν, καὶ ταῖς θύρασι προσίοντα καλεῖν ἔξω καὶ λέγειν κατέχοντα τὸν Χριστόν, ὅτι 
οὗτός ἐστιν ὁ Υἱὸς τοῦ Θεοῦ, ὕποπτον ἐποίει τὴν μαρτυρίαν καὶ σφόδρα ἐργῶδες 
ἦν: τὸ δὲ λαβόντα πάλιν εἰς τὴν συναγωγὴν εἰσελθεῖν καὶ δεικνύειν, καὶ τοῦτο 
αὐτοῦ ὁμοίως ὕποπτον ἐποίει τὴν μαρτυρίαν πάλιν᾽ τὸ δὲ τῶν δήμων ἁπάντων ἐξ 
ἑκάστης πόλεως ἐκχυθέντων ἐπὶ τὸν Ἰορδάνην, καὶ περὶ τὰς ὄχθας διατριβόντων 
τοῦ ποταμοῦ, ἐλθόντα καὶ αὐτὸν ἐπὶ τὸ βαπτισθῆναι, δέξασθαι τὴν ἄνωθεν 
σύστασιν τὴν διὰ τῆς φωνῆς τοῦ Πατρός, τὴν διὰ τῆς ἐπιφοιτήσεως τοῦ Πνεύματος 

τῆς ἐν εἴδει περιστερᾶς, ἀνύποπτον ἐποίει γενέσθαι τὴν Ἰωάννου τὴν ἐπ᾽ αὐτῷ 
μαρτυρίαν. Διὰ τοῦτο, «Κἀγώ, φησίν, οὐκ ἤδειν αὐτόν». ἀξιόπιστον τὴν ἑαυτοῦ 
καθιστῶν μαρτυρίαν. Ἐπειδὴ γὰρ συγγενεῖς ἦσαν ἀλλήλων κατὰ σάρκα («Ἰδοὺ γάρ, 
φησίν, Ἐλισάβετ ἡ συγγενὴς σου, καὶ αὐτὴ συνειληφυῖα υἱόν, τῇ Μαριάμ» φησιν ὁ 
ἄγγελος περὶ τῆς μητρὸς Ἰωάννου: εἰ δὲ αἱ μητέρες συγγενεῖς ἦσαν, εὔδηλον ὅτι καὶ 
τὰ παιδία)" ἐπεὶ οὖν συγγενεῖς ἤσαν. ἵνα μὴ διὰ τὴν συγγένειαν δόξῃ μαρτυρεῖν τῷ 
Χριστῷ, φκονόμησεν ἡ τοῦ Πνεύματος χάρις πᾶσαν τὴν πρώτην ἡλικίαν ἐν ἐρήμῳ 
τὸν Ἰωάννην διάγειν, ἵνα μὴ διὰ φιλίαν ἢ ἐκ κατασκευῆς τινος τοιαύτης ἡ μαρτυρία 
γίνεσθαι δόξῃ, ἀλλ᾽ ὡς παρὰ τοῦ Θεοῦ μαθών, οὕτως αὐτὸν καταγγείλῃ. Διὰ τοῦτό 
φησι: «Κἀγὼ οὐκ ἤδειν αὐτόν». Πόθεν οὖν ἔμαθες; «Ὁ πέμψας μέ, φησί, βαπτίζειν 
ἐν ὕδατι, ἐκεῖνός μοι εἶπε». Τὶ σοι εἶπεν; «Ἐφ᾽ ὃν ἂν ἴδῃς τὸ Πνεῦμα καταβαῖνον 
ὡσεὶ περιστεράν, καὶ μένον ἐπ᾿ αὐτόν, αὐτὸς ἐστιν ὁ βαπτίζων ἐν Πνεύματι ἁγίῳ». 
Ὁρᾷς ὅτι διὰ τοῦτο ἦλθε τὸ Πνεῦμα τὸ ἅγιον, οὐχ ὡς τότε πρῶτον ἐπιφοιτῆσαν, 
ἀλλ᾽ ἵνα δείξῃ τὸν κηρυττόμενον, ὥσπερ δακτύλῳ τινὶ τῇ πτήσει πᾶσιν αὐτὸν 
γνώριμον ποιοῦν; Διὰ τοῦτο τοίνυν ἦλθεν ἐπὶ τὸ βάπτισμα. Καὶ δι᾽ ἑτέραν δὲ αἰτίαν, 
ἣν αὐτὸς φησι’ ποίαν δὴ ταύτην; Τοῦ Ἰωάννου εἰπόντος, «Ἐγὼ χρείαν ἔχω ὑπὸ σοῦ 
βαπτισθῆναι, καὶ σὺ ἔρχῃ πρὸς με»; Αὐτὸς ἀπεκρίνατο λέγων. «ἄφες ἄρτι" οὕτω 
γὰρ πρέπον ἐστὶν ἡμῖν πληρῶσαι πᾶσαν δικαιοσύνην». Εἶδες εὐγνωμοσύνην 
οἰκέτου; Εἶδες ταπεινοφροσύνην Δεσπότου; Τὶ ποτὲ ἐστι τό, Πληρῶσαι πᾶσαν 
δικαιοσύνην; Δικαιοσύνη λέγεται τῶν ἐντολῶν πασῶν ἡ πλήρωσις᾽ ὥσπερ ὅταν 
λέγῃ: «Ἦσαν ἀμφότεροι δίκαιοι πορευόμενοι ἐν ταῖς ἐντολαῖς τοῦ Κυρίου 
ἄμεμπτοι». Ἐπεὶ οὖν ἔδει πληρῶσαι τὴν δικαιοσύνην ταύτην τοὺς ἀνθρώπους 
ἅπαντας, οὐδεὶς δὲ αὐτὴν ἀπήρτισεν οὐδὲ ἐπλήρωσεν, ἐλθὼν ὁ Χριστὸς πληροῖ τὴν 
δικαιοσύνην ταύτην. 


δ᾽. Καὶ ποία δικαιοσύνη, φησί, τὸ βαπτισθῆναι; Τὸ τῷ προφήτῃ πεισθῆναι 
δικαιοσύνη ἦν. Ὥσπερ οὖν περιετέμνετο, καὶ θυσίαν ἀνήνεγκε, καὶ σάββατα 
ἐτήρησε, καὶ ἑορτὰς ἐπλήρωσεν Ἰουδαϊκάς, οὕτω καὶ τοῦτο τὸ λειπόμενον 
προσέθηκα, τὸ πεισθῆναι προφήτῃ βαπτίζοντι. Ὅτι γὰρ Θεοῦ βούλημα ἦν τὸ 
βαπτίζεσθαι πάντας τότε, ἄκουσον τὶ φησιν ὁ Ἰωάννης «Ὁ πέμψας με βαπτίζειν ἐν 
ὕδατι»" καὶ πάλιν ὁ Χριστός, «Οἱ τελῶναι καὶ ὁ ὄχλος ἐδικαίωσαν τὸν Θεόν, 
βαπτισθέντες τὸ βάπτισμα Ἰωάννου: οἱ δὲ Φαρισαῖοι καὶ γραμματεῖς ἠθέτησαν τὴν 
βουλὴν τοῦ Θεοῦ μὴ βαπτισθέντες ὑπ᾽ αὐτοῦ». Εἰ τοίνυν τὸ τῷ Θεῷ πείθεσθαι 
δικαιοσύνη, ὁ δὲ Θεὸς ἔπεμψε τὸν Ἰωάννην, ὥστε βάπτισαι τὸν λαόν, μετὰ τῶν 
ἄλλων ἁπάντων τῶν νομικῶν καὶ τοῦτο ἐπλήρωσεν ὁ ὁ Χριστός. Ὑπόθου τοίνυν 
διακόσια δηναρίου τοῦ νόμου τὰς ἐντολὰς εἶναι: τοῦτο τὸ χρέος ἔδει τὸ γένος τὸ 
ἡμέτερον καταβαλεῖν: οὐ κατεβάλομεν᾽ κατεῖχεν ἡμᾶς ὁ θάνατος ὑπευθύνους ὄντας 
τοῖς ἐγκλήμασι τούτοις. Ἐλθὼν ὁ Χριστὸς καὶ εὑρὼν ἡμᾶς κατεχομένους, κατέβαλξ 
τὸ χρέος, ἐπλήρωσε τὸ ὄφλημα, ἐξήρπασε τοὺς οὐκ ἔχοντας δοῦναι. Διὰ τοῦτο οὐκ 
εἶπε, Πρέπον ἐστὶν ἡμῖν ποιῆσαι τὸ καὶ τό, ἀλλά, «Πληρῶσαι πᾶσαν δικαιοσύνην». 
Ἐμοὶ τῷ Δεσποτῇῃ πρέπον ἐστί, φησί, τῷ ἔχοντι, καταβαλεῖν ὑπὲρ τῶν οὐκ ἐχόντων. 

Αὕτη ἡ αἰτία τοῦ βαπτίσματος, ἵνα δόξῃ τὸν νόμον ἅπαντα πληροῦν, καὶ αὕτη, καὶ ἡ 
πρὸ ταύτης εἰρημένη. Διὸ καὶ τὸ Πνεῦμα ἐν εἴδη περιστερᾶς κάτεισιν ὅπου γὰρ 
καταλλαγὴ Θεοῦ, περιστερά. Καὶ γὰρ καὶ ἐπὶ τῆς κιβωτοῦ τῆς ἐπὶ Νῶε φέρουσαν 
κλάδον ἐλαίας ἦλθεν ἡ περιστερά, σύμβολον τῆς τοῦ Θεοῦ φιλανθρωπίας, καὶ τῆς 
τοῦ χειμῶνος ἀπαλλαγῆς καὶ νῦν ἐν εἴδει περιστερᾶς, οὐκ ἐν σώματι (δεῖ γὰρ 
ἀσφαλῶς ταῦτα εἰδέναι), τὸ Πνεῦμα ἔρχεται, τὸν ἔλεον τοῦ Θεοῦ καταγγέλλον τῇ 
οἰκουμένῃ, ἅμα δὲ καὶ δηλοῦν, ὅτι τὸν πνευματικὸν ἄνδρα ἀπόνηρόν τινα εἶναι χρὴ 
καὶ ἁπλοῦν καὶ ἄκακον" καθάπερ καὶ ὁ Χριστὸς φησιν᾽ «Ἐὰν μὴ στραφῆτε καὶ 
γένησθε ὡς τὰ παιδία, οὐ μὴ εἰσέλθητε εἰς τὴν βασιλείαν τῶν οὐρανῶν». Ἐκείνη 
μὲν οὖν ἡ κιβωτός, τοῦ χειμῶνος λυθέντος, ἔμεινεν ἐπὶ τῆς γῆς αὕτη δὲ ἡ κιβωτός, 
τῆς ὀργῆς λυθείσης, εἰς τὸν οὐρανὸν ἡρπάζετο,καὶ νῦν ἐστι ἐν δεξιᾷ τοῦ Πατρὸς τὸ 
ἄμωμον ἐκεῖνο καὶ ἀκήρατον σῶμα. 


Ἀλλ᾽ ἐπειδὴ τοῦ σώματος ἐμνήσθην Δεσποτικοῦ, ἀναγκαῖον πρὸς ὑμᾶς μικρὰ περὶ 
τούτου διαλεχθέντας καταπαῦσαι τὸν λόγον. Οἶδα ὅτι πολλοὶ παρ᾽ ἡμῖν διὰ τὴν τῆς 
ἑορτῆς συνήθειαν τῇ ἱερᾷ ταύτῃ προσδραμοῦνται τραπέζῃ. Ἔδει μὲν οὖν, ὡς καὶ 
πολλάκις ἔφθην εἰπών, μὴ ἑορτὰς παρατηρεῖν, ἡνίκα ἂν δέοι κοινωνεῖν, ἀλλὰ τὸ 
συνειδὸς καθαίρειν, καὶ τότε τῆς ἱερᾶς ἅπτεσθαι θυσίας. Ὁ μὲν γὰρ ἐναγὴς καὶ 
ἀκάθαρτος οὐδὲ ἐν ἑορτῇ δίκαιος ἂν εἴη μετέχειν τῆς ἁγίας ἐκείνης καὶ φρικώδους 
σαρκός: ὁ δὲ καθαρὸς καὶ διὰ μετανοίας ἀκριβοῦς ἀποσμηξάμενος τὰ 
πλημμελήματα, καὶ ἐν ἑορτῇ καὶ ἀεὶ δίκαιος ἂν εἴη μετέχειν τῶν θείων μυστηρίων, 
καὶ ἀπολαύειν ἂν εἴη ἄξιος τῶν τοῦ Θεοῦ δωρεῶν. Ἀλλ᾽ ἐπειδὴ τοῦτο οὐκ οἶδα πῶς 
παρῶπταί τισι, καὶ μυρίων πολλοὶ γέμοντες κακῶν, ὅτε τὴν ἑορτὴν ἴδωσι 
παραγενομένην, ὡς ὑπ᾽ αὐτῆς ὠθούμενοι τῆς ἡμέρας, ἅπτονται τῶν ἱερῶν 
μυστηρίων, ἃ μηδὲ ἰδεῖν οὕτω διακειμένους θέμις: τοὺς μὲν δήλους ἡμῖν αὐτοὶ 
πάντως ἡμεῖς ἀπείρξομεν, τοὺς δὲ ἀγνώστους ἡμῖν τῷ Θεῷ καταλείψομεν, τῷ τὰ 
ἀπόῤῥητα τῆς ἑκάστου διανοίας εἰδότι᾽ τὸ γοῦν φανερῶς ἁμαρτανόμενον παρὰ 
πάντων πειρασόμεθα διόρθωσαι τήμερον. Τὶ οὖν ἐστι τοῦτο τὸ ἁμάρτημα; Τὸ μὴ 
μετὰ φρίκης προσιέναι, ἀλλὰ λακτίζοντας, τύπτοντας, θυμοῦ γέμοντας, βοῶντας, 
λοιδοροῦντας, τοὺς πλησίον ὠθοῦντας, ταραχῆς ἐμπεπλησμένους. Ταῦτα καὶ 
πολλάκις εἶπον, καὶ λέγων οὐ παύσομαι. Οὐχ ὁρᾶτε ἐπὶ τῶν Ὀλυμπίων ἀγώνων, 
ὅταν ἀγωνοθέτης διὰ τῆς ἀγορᾶς βαδίζῃ, στέφανον ἐπὶ τῆς κεφαλῆς ἔχων, στολὴν 
ἀναβεβλημένος, ῥάβδον ἐν τῇ χειρὶ κατέχων, ὅση ἡ εὐταξίᾳ, τοῦ κήρυκος βοῶντος 
ἡσυχίαν εἶναι μετ᾽ εὐκοσμίας; Πῶς οὖν οὐκ ἄτοπον, ἔνθα μὲν ὁ διάβολος πομπεύει, 
τοσαύτην εἶναι τὴν ἡσυχίαν, ἔνθα δὲ ὁ Χριστὸς πρὸς ἑαυτὸν καλεῖ, πολὺν εἶναι τὸν 
θόρυβον; Ἔν ἀγορᾷ ἡσυχίᾳ, καὶ ἐν ἐκκλησίᾳ κραυγή; Ἔν πελάγει γαλήνη, καὶ ἐν 
λιμένι κύματα; Τὶ θορυβῇ. εἰπὲ μοι, ἄνθρωπε; Τὶ δὲ ἐπείγῃ; Πραγμάτων ἀνάγκη σὲ 
καλεῖ πάντως; Ὅλως γὰρ οἶδας ὅτι πράγματα ἔχεις κατὰ τὴν ὥραν ἐκείνην; 
Μέμνησαι γὰρ ὅλως ὅτι ἐπὶ τῆς γῆς εἶ; Νομίζεις δὲ μετὰ ἀνθρώπων εἶναι; Καὶ πῶς 
οὐχὶ λιθίνης ταῦτα διανοίας, τὸ νομίζειν κατὰ τὸν καιρὸν ἐκεῖνον ἐπὶ τῆς ἑστάναι, 
ἀλλ᾽ οὐ μετ᾽ ἀγγέλων χορεύειν, μεθ᾽ ὧν τὸ μυστικὸν ἐκεῖνο μέλος ἀνέπεμψας, μεθ᾽ 

ὧν τὴν ἐπινίκιον ἐκείνην ἀνήνεγκας φδὴν τῷ Θεῷ; Διὰ τοῦτο καὶ ἀετοὺς ἡμᾶς ὁ 
Χριστὸς ἐκάλεσεν εἰπών, «Ὅπου τὸ πτῶμα, ἐκεῖ συναχθήσονται καὶ οἱ ἀετοί». ἵνα 
οὐρανοβατῶμεν, ἵνα ὑψηλὰ πετώμεθα τοῖς πτεροῖς τοῦ πνεύματος κουφιζόμενοι: 
ἡμεῖς δὲ κατὰ τοὺς ὄφεις χαμαὶ συρόμεθα, καὶ γῆν ἐσθίομεν. Βούλεσθε εἴπω πόθεν 
ὁ θόρυβος καὶ ἡ κραυγὴ γίνεται; Ὅτι οὐ διαπαντὸς ὑμῖν τὰς θύρας ἀποκλείομεν, 
ἀλλὰ συγχωροῦμεν πρὸ τῆς ἐσχάτης, εὐχαριστίας ἀποπηδᾷν ἀναχωρεῖν οἴκαδε" ὃ 
καὶ αὐτὸ πολλῆς ἂν εἴη καταφρονήσεως. Τὶ ποιεῖς, ἄνθρωπε; Τοῦ Χριστοῦ 
παρόντος, τῶν ἀγγέλων παρεστώτων, τῆς φρικτῆς ταύτης τραπέζης προκειμένης, 
τῶν ἀδελφῶν σου μυσταγωγουμένων ἔτι, αὐτὸς καταλιπὼν ἀποπηδᾷς; Καὶ ἐπὶ 
δεῖπνον μὲν κληθείς, κἂν πρότερον κορεσθῇς, οὐ τολμᾷς τῶν ἀλλάων ἀνακειμένων 
ἀναχωρῆσαι πρὸ τῶν φίλων αὐτός: ἐνταῦθα δὲ τῶν φρικτῶν τοῦ Χριστοῦ 
μυστηρίων ἐπιτελουμένων τῆς ἱερᾶς τελετῆς συνεστώσης ἔτι, καταλιμπάνεις ἐν 
μέσῳ πάντα καὶ ἀναχωρεῖς; Καὶ ποῦ ταῦτα συγγνώμης ἄξια; Ποίας δὲ ἀπολογίας; 
Βούλεσθςε εἴπω τίνος ἔργον ποιοῦσιν οἱ πρὸ τῆς συμπληρώσεως ἀναχωροῦντες, καὶ 
τὰς εὐχαριστηρίους φδὰς οὐκ ἐπιφέροντες τῷ τέλει τῆς τραπέζης; Τάχα φορτικὸν 
ἐστι τὸ μέλλον ῥηθήσεσθαι, ἀλλ᾽ ὅμως ἀναγκαῖον λεχθῆναι διὰ τὴν τῶν πολλῶν 
ῥαθυμίαν. Ὅτε ἐκοινώνησε τὸ ἔσχατον δεῖπνον ὁ Ἰούδας τὸ κατὰ τὴν τελευταίαν 
νύκτα ἐκείνην, τῶν ἄλλων ἁπάντων ἀνακειμένων, αὐτὸς προπηδήσας ἐξέβη. 
Ἐκεῖνον τοίνυν μιμοῦνται καὶ οὗτοι, οἱ πρὸ τῆς ἐσχάτης ἀποπηδῶντες εὐχαριστίας. 
Ἐκεῖνος γὰρ εἰ μὴ ἐξῆλθεν, οὐκ ἂν ἐγένετο προδότης᾽ εἰ μὴ κατέλιπε τοὺς 
συμμαθητάς, οὐκ ἂν ἀπώλετο᾽ εἰ μὴ τῆς ἀγέλης ἑαυτὸν ἀπέῤῥηξεν, οὐκ ἂν αὐτὸν 
εὗρεν ὁ λύκος μόνο, καὶ κατέφαγεν: εἰ μὴ τοῦ ποιμένος ἑαυτὸν ἐχώρισεν, οὐκ ἂν 
θηριάλωτος γέγονε. Διὰ δὴ τοῦτο ἐκεῖνος μὲν μετὰ Ἰουδαίων, οὗτοι δὲ μετὰ τοῦ 
Δεσπότου ὑμνήσαντες ἐξῆλθον. Ὁρᾷς ὅτι ἡ ἐσχάτη μετὰ τὴν θυσίαν εὐχὴ κατ᾽ 
ἐκεῖνον γίνεται τὸν τύπον; Καὶ νῦν, ἀγαπητοί, ταῦτα ἐννοῶμεν, ταῦτα λογιζώμεθα, 
φοβούμενοι τὸ κείμενον ἐπὶ τούτῳ κρίμα. Αὐτὸς σοι τῆς σαρκὸς μεταδίδωσι: σὺ δὲ 
οὐδὲ λόγοις αὐτὸν ἀμείβῃ, οὐδὲ εὐχαριστεῖς ὑπὲρ ὧν ἔλαβες, ἀλλὰ σωματικῆς μὲν 
τροφῆς ἀπολαύων μετὰ τὴν τράπεζαν ἐπὶ εὐχὴν τρέπῃ πνευματικῆς δὲ καὶ 
ὑπερβαλλούσης τὴν κτίσιν ἅπασαν τὴν ὁρατὴν καὶ τὴν ἀόρατον μετέχων, ἄνθρωπος 
ὧν καὶ τῆς εὐτελοῦς φύσεως, οὐ μένεις εὐχαριστῶν καὶ ῥήμασι καὶ πράγμασι; Καὶ 
πῶς οὐκ ἐσχάτης ταῦτα κολάσεος ἄξια; Ταῦτα λέγω, οὐχ ἵνα ἐπαινῆτε μόνον, οὐδ᾽ 
ἵνα θορυβῆτε καὶ κράζητε, ἀλλ᾽ ἵνα ἐπὶ τοῦ καιροῦ τούτων μεμνημένοι τῶν 
ῥημάτων, τὴν προσήκουσαν εὐταξίαν ἐπιδείξησθε. Μυστήρια καὶ λέγεται, καὶ ἔστιν᾽ 
ἔνθα δὲ μυστήρια, πολλῇ σιγῇ. Μετὰ πολλῆς τοίνυν τῆς σιγῆς, μετὰ πολλῆς τῆς 
εὐταξίας, μετὰ τῆς προσηκούσης εὐλαβείας, τῆς ἱερᾶς ταύτης ἁπτώμεθα θυσίας, ἵνα 
εἰς πλείονα τὴν εὔνοιαν τὸν Θεὸν ἐπισπασώμεθα, καὶ τὴν ψυχὴν ἐκκαθάρωμεν, καὶ 
τῶν αἰωνίων ἐπιτύχωμεν ἀγαθῶν: ὧν γένοιτο πάντας ἡμᾶς ἐπιτυχεῖν, χάριτι καὶ 
φιλανθρωπίᾳ τοῦ Κυρίου ἡμῶν Ἰησοῦ Χριστοῦ, μεθ᾽ οὗ τῷ Πατρὶ ἅμα τῷ ἁγίῳ 
Πνεύματι ἡ δόξα, καὶ τὸ κράτος, καὶ ἡ προσκύνησις, νῦν καὶ ἀεί, καὶ εἰς τοὺς 
αἰῶνας τῶν αἰώνων. Ἀμήν. 

ΟΜΙΛΙΑ Α΄. Καὶ εἰς τὸ Πάσχα. καὶ εἰς τὴν παράδοσιν 
τῶν μυστηρίων. καὶ περὶ τοῦ μὴ μνησικακεῖν. Τῇ ἁγίᾳ 
καὶ μεγάλῃ Πέμπτῃ. 


α΄. Ὀλίγα ἀνάγκη σήμερον πρὸς τὴν ὑμετέραν ἀγάπην εἰπεῖν" ὀλίγα δὲ ἀνάγκη 
εἰπεῖν, οὐκ ἐπειδὴ τῷ πλήθει τῶν λεγομένων ὑμεῖς βαρύνεσθε: οὐδὲ γὰρ ἔστιν 
ἑτέραν πόλιν εὑρεῖν οὕτως ἐρωτικῶς πρὸς τὴν ἀκρόασιν τῶν πνευματικῶν λογίων 
διακειμένην. Οὐ τοίνυν διὰ τοῦτο ὀλίγα λέγομεν, ἐπειδὴ ἀποκναίομεν ὑμᾶς τῷ 
πλήθει, ἀλλ᾽ ἐπειδὴ ἀναγκαῖα τῆς βραχυλογίας σήμερον ἡ αἰτία" καὶ γὰρ ὅρῳ 
πολλοὺς τῶν πιστῶν ἐπειγομένους πρὸς τὴν τῶν φρικτῶν μυστηρίων κοινωνίαν. 
Ἵν᾽ οὖν μὴτ᾽ ἐκείνης τῆς τραπέζης ἀποτύχωσι, μήτε ταύτης ἐκπέσωσιν, ἀνάγκη 
σύμμετρον ποιήσασθαι τὴν ἑστίασιν, ἵν᾽ ἑκατέρωθεν ὑμῖν τὸ κέρδος γένηται, καὶ 
ἀπὸ ταύτης ἐφοδιασθέντες καὶ τῶν παρ᾽ ἡμῶν λόγων, οὕτως ἀπέλθητε, καὶ μετὰ 
φόβου καὶ τρόμου καὶ τῆς προσηκούσης εὐλαβείας τῇ φοβερᾷ καὶ φρικτῇ 
προσέλθητε κοινωνίᾳ. 


Σήμερον, ἀγαπητοί, ὁ Κύριος ἡμῶν Ἰησοῦς Χριστὸς παρεδόθη᾽ τῇ γὰρ ἐπιούσῃ 
ἑσπέρᾳ ταύτῃ, λαβόντες αὐτὸν ἀπῆλθον οἱ Ἰουδαῖοι. Ἀλλὰ μὴ γένῃ κατηφής, 
ἀκούσας ὅτι Ἰησοῦς παρεδόθη μᾶλλον δὲ γενοῦ κατηφής, καὶ κλαῦσον πικρῶς, 
ἀλλὰ μὴ ὑπὲρ τοῦ παραδοθέντος Ἰησοῦ, ἀλλ᾽ ὑπὲρ τοῦ προδότου Ἰούδα. Ὁ μὲν γὰρ 
παραδοθεὶς τὴν οἰκουμένην ἔσωσεν, ὁ δὲ προδοὺς τὴν ἑαυτοῦ ψυχὴν ἀπώλεσε: καὶ 
ὁ μὲν προδοθεὶς ἐν δεξιᾷ κάθηται τοῦ Πατρὸς ἐν τοῖς οὐρανοῖς, ὁ δὲ παραδοὺς ἐν 
ἅδου νῦν ἐστι, τὴν ἀπαραίτητον ἀναμένων κόλασιν. Διὰ τοῦτον οὖν κλαῦσον καὶ 
στέναξον, διὰ τοῦτον πένθησον, ἐπειδὴ καὶ ὁ Δεσπότης ἡμῶν διὰ τοῦτον 
ἐδάκρυσεν. «Ἰδὼν γὰρ αὐτόν, φησίν, ἐταράχθη καὶ εἶπεν" εἷς ἐξ ὑμῶν παραδώσει 
μξ». Ὃ πόση εὐσπλαγχνίᾳ τοῦ Δεσπότου! Ὁ προδοθεὶς ὑπὲρ τοῦ προδόντος ἀλγεῖ. 
«Ἰδὼν γὰρ αὐτόν, ἐταράχθη, φησί, καὶ εἶπεν: Εἷς ἐξ ὑμῶν παραδώσει με». Τίνος 
ἕνεκεν ἠθύμησεν; Ὁμοῦ καὶ τὴν φιλοστοργίαν τὴν ἑαυτοῦ ἐπιδεικνύμενος, καὶ 
διδάσκων ἡμᾶς, ὅτι οὐ τὸν πάσχοντα κακῶς, ἀλλὰ τὸν ποιοῦντα κακῶς, τοῦτον 
θρηνεῖν πανταχοῦ δίκαιον. Τοῦτο γὰρ ἐκείνου χεῖρον, μᾶλλον δὲ ἐκεῖνο μὲν οὐ 
κακόν, τὸ κακῶς παθεῖν, κακὸν δὲ τὸ ποιῆσαι κακῶς. Τὸ μὲν γὰρ κακῶς παθεῖν, τὴν 
βασιλείαν τῶν οὐρανῶν προξενεῖ, τὸ δὲ κακῶς ποιῆσαι αἴτιον ἡμῖν τῆς γεέννης καὶ 
τῆς κολάσεως γίνεται. «Μακάριοι γάρ, φησίν, οἱ δεδιωγμένοι ἕνεκεν δικαιοσύνης, 
ὅτι αὐτῶν ἐστιν ἡ βασιλεία τῶν οὐρανῶν». Ὁρᾷς πῶς τὸ κακῶς παθεῖν ἔχει μισθὸν 
καὶ ἔπαθλον τὴν βασιλείαν τῶν οὐρανῶν; Ἄκουσον πῶς τὸ κακῶς ποιῆσαι κόλασιν 
φέρει καὶ τιμωρίαν. Εἰπὼν γὰρ ὁ Παῦλος πὲρ τῶν Ἰουδαίων, ὅτι «Τὸν Κύριον 
ἀπέκτειναν, καὶ τοὺς προφήτας ἐδίωξαν». ἐπήγαγε, «Ὧν τὸ τέλος ἔσται κατὰ τὰ 
ἔργα αὐτῶν». Εἶδες πῶς οἱ μὲν διωκόμενοι τὴν βασιλείαν λαμβάνουσιν, οἱ δὲ 
διώκοντες τὴν ὀργὴν κληρονομοῦσι; Ταῦτα δὲ μοι οὐχ ἁπλῶς νῦν εἴρηται, ἀλλ᾽ ἵνα 
μὴ τοῖς ἐχθροῖς ὀργιζώμεθα, ἀλλ᾽ ἐλεῶμεν αὐτοὺς καὶ θρηνῶμεν καὶ συναλγῶμεν 

αὐτοῖς᾽ ἐκεῖνοι γὰρ εἰσιν οἱ κακῶς πάσχοντες, οἱ ἐχθραίνοντες ἡμῖν. Ἂν οὕτω 
παρασκευάσωμεν τὴν ψυχὴν τὴν ἡμετέραν, δυνησόμεθα αὐτῶν καὶ ὑπερεύχεσθαι. 
Διὰ γὰρ τοῦτο τετάρτην ἡμέραν ταύτην ἔχω διαλεγόμενος ὑμῖν περὶ εὐχῆς ὑπὲρ τῶν 
ἐχθρῶν, ἵνα μόνιμος γένηται τῆς διδασκαλίας ὁ λόγος, τῇ συνεχείᾳ τῆς παραινέσεως 
ριζωθεῖς. Διὰ τοῦτο συνεχῶς ἀπαντλοῦμαι τοῖς ῥήμασιν, ὥστε τὸ οἴδημα τῆς ὀργῆς 
ὑπονοστῆσαι, καὶ κατασταλῆναι τὴν φλεγμονήν, ὥστε καθαρὸν ὀργῆς εἶναι τὸν 
εὐχῇ προσιόντα. Οὐδὲ γὰρ ὁ Χριστὸς ὑπὲρ τῶν ἐχθρῶν ταῦτα παρήνεσε μόνον, 
ἀλλὰ καὶ ὑπὲρ ἡμῶν τῶν ἀφιέντων ἐκείνοις τὰ ἁμαρτήματα᾽ μείζονα γὰρ λαμβάνεις 
ἢ δίδως, ἀφιεὶς τὴν ὀργὴν τῷ ἐχθρῷ. Καὶ πῶς μείζονα λαμβάνω; Φησίν. Ἐὰν 
ἀφήσῃς τὰ εἰς τὸν ἐχθρὸν ἁμαρτήματα, συγχωρεῖταί σοι τὰ εἰς τὸν Δεσπότην 
πλημμελήματα. Ἐκεῖνα ἀνίατά εἰσι καὶ ἀσύγγνωστα᾽ ταῦτα πολλὴν ἔχει παραμυθίαν 
καὶ συγγνώμην. Ἄκουσον γοῦν τοῦ Ἠλὶ λέγοντος πρὸς τοὺς υἱοὺς αὐτοῦ᾽ «Ἐὰν 
ἁμαρτάνων ἁμάρτῃ ἄνθρωπος εἰς ἄνθρωπον καὶ προσεύξονται περὶ αὐτοῦ" ἐὰν δὲ 
εἰς Θεὸν ἁμάρτῃ, τὶς προσεύξεται περὶ αὐτοῦ»; Ὥστε ἐκεῖνο τὸ τραῦμα οὔτε εὐχῇ 
ῥᾳδίως λύεται’ εὐχῇ μὲν οὐ λύεται, συγχωρήσει δὲ τῶν ἁμαρτημάτων τῶν εἰς τὸν 
πλησίον λέλυται. Διὸ ἐκεῖνα μὲν μύρια τάλαντα ἐκάλεσεν ὁ Χριστὸς τὰ εἰς τὸν 
Δεσπότην ἁμαρτήματα: ταῦτα δὲ ἑκατὸν δηνάρια. Ἄφες οὖν ἑκατὸν δηνάρια, ἵνα 
ἀφεθῇ σοι μυρία τάλαντα. 


β᾽. Ἀλλὰ τὰ μὲν περὶ εὐχῆς τῆς ὑπὲρ τῶν ἐχθρῶν ἱκανῶς εἴρηται ἐπὶ δὲ τὸν τῆς 
προδοσίας, εἰ δοκεῖ, ἐπανέλθωμεν λόγον, καὶ ἴδωμεν πῶς παρεδόθη ἡμῶν ὁ 
Δεσπότης. «Τότε πορευθεὶς εἷς τῶν δώδεκα, Ἰούδας ὁ λεγόμενος Ἰσκαριώτης, πρὸς 
τοὺς ἀρχιερεῖς εἶπε: Τὶ θέλετέ μοι δοῦναι, κἀγὼ ὑμῖν παραδώσω αὐτόν». Καὶ δοκεῖ 
μὲν σαφὲς εἶναι τὸ λεγόμενον, καὶ μηδὲν πλέον αἰνίττεσθαι: εἰ δὲ τις ἀκριβῶς 
ἐξετάσῃ ἕν ἕκαστον τῶν λεγομένων, πολλὴν ἔχει τὴν θεωρίαν, καὶ πολὺ τὸ βάθος 
τῶν νοημάτων. Καὶ πρῶτον, ὁ καιρός. Οὐ γὰρ ἁπλῶς αὐτὸν ἐπισημαίνεται ὁ 
εὐαγγελιστής: οὐ γὰρ εἶπε πορευθεὶς ἁπλῶς, ἀλλὰ προσέθηκε τὸ «Τότε πορευθείς». 
Τότς; Εἰπὲ μοι, ποτε; Καὶ τίνος ἕνεκεν ἐπισημαίνειν τὸν χρόνον; Τὶ με βούλεται 
διδάξαι; Οὐ γὰρ ἁπλῶς εἴρηται τό, Τότε, καὶ γὰρ Πνεύματι φθεγγόμενος οὐδὲ 
ἁπλῶς οὔδει εἰκῆ φθέγγεται. Τὶ οὖν ἐστι τό, Τότε; Πρὸ αὐτοῦ τοῦ χρόνου, πρὸ 
αὐτῆς τῆς ὥρας προσῆλθε πόρνη, ἀλάβαστρον μύρου ἔχουσα, καὶ κατέχεε τὸ ἔλαιον 
ἐκεῖνο ἐπὶ τὴν κεφαλὴν τοῦ Κυρίου. Ἐπεδείξατο πολλὴν θεραπείαν, ἐπεδείξατο 
πολλὴν πίστιν, πολλὴν ὑπακοὴν καὶ εὐλάβειαν᾽ μετεβλήθη ἀπὸ τοῦ προτέρου βίου, 
ἐγένετο βελτίων καὶ σωφρονεστέρα. Καὶ ὅτε ἡ πόρνη μετενόησεν, ὅτε τὸν 
Δεσπότην ἐπεσπάσατο, τότε ὁ μαθητὴς τὸν διδάσκαλον προέδωκε. Διὰ τοῦτο εἴτε, 
«Τότε», ἵνα μὴ κατηγορήσῃς τοῦ διδασκάλου ἀσθένειαν, ὅταν ἴδῃς τὸν μαθητὴν 
προδιδόντα τὸν διδάσκαλον. Τοσαύτη γὰρ ἦν ἡ δύναμις τοῦ διδασκάλου, ὡς καὶ 
πόρνας ἐπισπᾶσθαι εἰς τὴν οἰκείαν ὑπακοήν. 


Τὶ οὖν, φησίν, ὁ πόρνας ἐπισπώμενος, μαθητὴν οὐκ ἴσχυσεν ἐπισπάσασθαι; Ἴσχυεν 
ἐπισπάσασθαι τὸν μαθητήν, ἀλλ᾽ οὐκ ἠβούλετο ἀνάγκῃ ποιῆσαι καλόν, οὐδὲ βίᾳ 

ἑλκύσαι πρὸς ἑαυτόν. «Τότε πορευθείς». Ἔχει τι καὶ τοῦτο οὐ μικρὸν θεώρημα, τό, 
«Πορευθεῖς»: οὐ γὰρ μετακληθεὶς ὑπὸ τῶν ἀρχιερέων, οὐκ ἀναγκασθεὶς οὐδὲ 
βιασθείς, ἀλλ᾽ αὐτὸς ἀφ᾽ ἑαυτοῦ καὶ οἴκοθεν ἔτεκε τὸν δόλον, καὶ τὴν γνώμην 
ἐξήγαγε ταύτην, οὐδένα ἔχων σύμβουλον τῆς πονηρίας ταύτης. «Τότε πορευθεὶς εἷς 
τῶν δώδεκα». τὶ ἐστιν, «Εἷς τῶν δέδεκα»; Καὶ τοῦτο μεγίστην αὐτῷ δείκνυσιν 
οὕταν τὴν κατηγορίαν τῷ εἰπεῖν, «Εἷς τῶν δώδεκα». Καὶ γὰρ ἦσαν ἕτεροι μαθηταὶ 
τῷ Ἰησοῦ ἑβδομήκοντα τὸν ἀριθμόν: ἀλλ᾽ ἐκεῖνοι τὰ δευτερεῖα εἶχον, ἐκεῖνοι οὐ 
τοσαύτης ἀπέλαυον τῆς τιμῆς, οὐδὲ τοσαύτης μετεῖχον τῆς παῤῥησίας, οὐκ 
ἐκοινώνησαν ἀποῤῥήτων τοσούτων, ὡς οἱ δώδεκα. Οὗτοι μάλιστα ἦσαν δόκιμοι, 
καὶ ὁ περὶ τὸν βασιλέα χορὸς οὗτος ἦν" αὕτη ἡ συμμορία ἡ περὶ τὸν διδάσκαλον, 
καὶ ἀπὸ ταύτης ἐξεπήδησεν ὁ Ἰούδας. Ἵν᾽ οὖν μάθῃς ὅτι οὐ μαθητὴς αὐτὸν 
προὔδωκεν, ἀλλὰ τῆς δοκιμωτάτης τάξεως εἷς, διὰ τοῦτό φησιν «Εἷς τῶν δώδεκα». 
Καὶ οὐκ αἰσχύνεται ὁ ταῦτα γράψας Ματθαῖος. Τίνος ἕνεκεν οὐκ αἰσχύνεται; Ἵνα 
μάθῃς, ὅτι πανταχοῦ μετὰ ἀληθείας πάντα φθέγγονται, καὶ οὐδὲν ἀποκρύπτονται, 
οὐδὲ τὰ δοκοῦντα εἶναι ἐπονείδιστα. Ταῦτα γὰρ τὰ δοκοῦντα εἶναι ἐπονείδιστα, 
ταῦτα δείκνυσι τοῦ Δεσπότου τὴν φιλανθρωπίαν ὅτι τὸν προδότην, τὸν λῃστήν, 
τὸν κλέπτην, τοσούτων ἠξίωσεν ἀγαθῶν, καὶ μέχρι τῆς ἐσχάτης διαβαστάζων αὐτὸν 
διετέλει τῆς ὥρας᾽ καὶ γὰρ ἐνουθέτει καὶ παρήνει καὶ πάντα τρόπον ἐπεμελεῖτο. Εἰ 
δὲ μὴ προσεῖχεν ἐκεῖνος, οὐχ ὁ Κύριος αἴτιος᾽ καὶ μάρτυς ἡ πόρνη αὕτη γὰρ 
προσέχουσα ἑαυτῇ ἐσώθη. Μὴ τοίνυν ἀπογνῷς σεαυτοῦ, πρὸς τὴν πόρνην ἀπιδών" 
μηδὲ θαῤῥήσῃς σεαυτῷ, πρὸς τὸν Ἰούδαν ἰδών. Ἀμφότερα γὰρ ταῦτα ὀλέθρια, καὶ 
τῷ θαῤῥεῖν, καὶ τὸ ἀπογινώσκειν: τὸ μὲν γὰρ θαῤῥεῖν τὸν ἑστηκότα ποιεῖς πεσεῖν, 
τὸ δὲ ἀπογινώσκειν τὸν κείμενον οὐκ ἀφίησιν ἀναστῆναι. Διὰ τοῦτο ὁ Παῦλος 
παρήνει λέγων: «Ὁ δοκῶν ἑστάναι, βλεπέτω μὴ πέσῃ». Ἔχεις ἀμφοτέρων τὰ 
παραδείγματα, πῶς ὁ μαθητὴς δοκῶν ἑστάναι, ἔπεσε καὶ πῶς ἡ πόρνη κειμένη, 
ἀνέστη. Εὐόλισθον ἡμῶν ἡ γνώμῃ, εὐπερίτρεπτον ἡ προαίρεσις᾽ διὰ τοῦτο ἑαυτοὺς 
πανταχόθεν ἀσφαλίζεσθαι καὶ τειχίζεσθαι χρή. «Τότε πορευθεὶς εἷς τῶν δώδεκα, 
Ἰούδας ὁ Ἰσκαριώτης». Ὁρᾷς ἀπὸ ποίου χοροῦ ἐξέπεσεν; Ὁρᾷς ποίας διδασκαλίας 
κατεφρόνησεν; Ὁρᾷς ὅσον κακὸν ἐστιν ἡ ῥαθυμίᾳ καὶ ἡ ὀλιγωρία; «Ἰούδας ὁ 
λεγόμενος Ἰσκαριώτης». Τὶ μοι λέγεις αὐτοῦ τὴν πόλιν; Εἴθε μὴ τοῦτον ἐγίνωσκον! 
«Ἰούδας ὁ λεγόμενος Ἰσκαριώτης». Τίνος ἕνεκεν τὴν πόλιν αὐτοῦ λέγεις; Ἦν 
ἕτερος Ἰούδας μαθητής, ζηλωτὴς ἐπικαλούμενος. Ἵν᾽ οὖν διὰ τῆς ὁμωνυμίας μὴ 
γένηταί τις πλάνῃ, διεῖλε τοῦτον ἀπ᾽ ἐκείνου, καὶ ἐκεῖνον μὲν ἀπὸ τῆς ἀρετῆς 
ὠνόμασεν, Ἰούδας ὁ ζηλωτής: τοῦτον δὲ οὐκ ὠνόμασεν ἀπὸ τῆς κακίας" οὐ γὰρ 
εἶπεν, Ἰούδας ὁ προδότης. Καίτοι ἐχρῆν, ὥσπερ ἐκεῖνον ἀπὸ τῆς ἀρετῆς ἐκάλεσεν, 
οὕτω καὶ τοῦτον ἀπὸ τῆς κακίας προσαγορξύεται, καὶ εἰπεῖν, Ἰούδας ὁ προδότης" 
ἀλλ᾽ ἵνα σε παιδεύσῃ καθαρὰν ἔχειν κατηγορίας τὴν γλῶτταν, καὶ αὐτοῦ τοῦ 
προδότου φείδεται. «Πορευθεὶς γάρ, φησίν, εἷς τῶν δώδεκα, Ἰούδας Ἰσκαριώτης, 
πρὸς τοὺς ἀρχιερεῖς, εἶπεν αὐτοῖς" Τὶ μοι θέλετε δοῦναι, κἀγὼ ὑμῖν παραδώσω 
αὐτόν»; Ὃ τῆς μιαρᾶς ἐκείνης φωνῆς! Καὶ πῶς ἐξεπήδησε τοῦ στόματος; Πῶς 
ἐκίνησε τὴν γλῶσσαν; Πῶς οὐκ ἐνάρκησεν ἅπαν τὸ σῶμα; Πῶς οὐκ ἐξέστη ἡ 

διανοίᾳ; 


γ΄. «7Τ) θέλετέ μοι δοῦναι, κἀγὼ ὑμῖν παραδώσω αὐτόν»; Ταὐτὰς σὲ ἐπαίδευσεν ὁ 
Χριστός, εἰπὲ μοι; Οὐ διὰ τοῦτο ἔλεγε, «Μὴ κτήσασθε χρυσόν, μηδὲ ἄργυρον, μηδὲ 
χαλκὸν εἰς τὰς ζώνας ὑμῶν». ἄνωθεν προαναστέλλων σοῦ τῆς φιλαργυρίας τὴν 
ὑπόθεσιν; Οὐ ταῦτα παρήνει διηνεκῶς καὶ μετὰ τούτων ἔλεγεν, «Ἐὰν τὶς σε ῥαπίσῃ 
εἰς τὴν δεξιὰν σιαγόνα, στρέψον αὐτῷ καὶ τὴν ἄλλην»; «Τὶ θέλετέ μοι δοῦναι, κἀγὼ 
ὑμῖν παραδώσω αὐτόν»; Ὃ τῆς ἀπονοίας! Ἀντὶ τίνος, εἰπὲ μοι; Τὶ μικρὸν ἢ μέγα 
ἐγκαλεῖν ἔχων, παραδίδως τὸν διδάσκαλον; Ὅτι σοι παρέδωκε τῶν δαιμόνων τὴν 
ἐξουσίαν; Ὅτι νοσήματα λύειν ἐποίησεν; Ὅτι λέπρας καθαίρειν; Ὅτι νεκροὺς 
ἀνιστᾶν; Ὅτι τῇ τυραννίδι ἐπέστησε τοῦ θανάτου; Ἀντὶ τούτων τῶν εὐεργεσιῶν 
ταύτας δίδως τὰς ἀμοιβάς; «Τὶ θέλετέ μοι δοῦναι, κἀγὼ ὑμῖν παραδώσω αὐτόν»; ὋἋ 
τῆς ἀπονοίας! Μᾶλλον δέ, ὧ τῆς φιλαργυρίας! Πάντα γὰρ ἐκείνῃ ἔτεκε τὰ κακά" 
ἐκείνης αὐτὸς ἐπεθύμησας, προὔδωκε τὸν διδάσκαλον. Τοιοῦτον γὰρ ἐστιν ἡ 
πονηρὰ ῥίζα ἐκείνῃ, δαίμονος χαλεπώτερον τὰς ἀλούσας ἐκβακχεύει ψυχάς, καὶ 
ποιδῖ πάντας ἀγνοεῖν, καὶ ἑαυτὸν καὶ τοὺς πλησίον καὶ τοὺς τῆς φύσεως νόμους, καὶ 
αὐτῶν ἐκβάλλει τῶν φρενῶν καὶ παραπλῆγας ἐργάζεται. Ὅρα γὰρ πόσα ἐξέβαλεν ἐκ 
τῆς τοῦ Ἰούδα ψυχῆς" τὴν ὁμιλίαν, τὴν συνήθειαν, τὴν κοινωνίαν τὴν ἐν τραπέζῃ, τὰ 
θαύματα, τὴν διδασκαλίαν, τὴν παραίνεσιν, τὴν νουθεσίαν" ταῦτα πάντα εἰς λήθην ὁ 
Παῦλος ἔλεγε, ὅτι «Ῥίζα πάντων τῶν κακῶν ἐστιν ἡ φιλαργυρία. --- Τὶ θέλετέ μοι 
δοῦναι, κἀγὼ ὑμῖν παραδώσω αὐτόν». Πολλὴ ἡ ἀπόνοια τοῦ ῥήματος. Παραδίδοως, 
εἰπὲ μοί, τὸν πάντα κρατοῦντα, τῶν δαιμόνων ἐξουσιάζοντα, τῇ θαλάττῃ 
ἐπιτόττοντα, τὸν τῆς φύσεως ἁπάντων Δεσπότην; Ἵν᾽ οὖν αὐτοῦ καταστείλῃ τὴν 
ἀπόνοιαν, καὶ δείξῃ ὅτι εἰ μὴ ἐβούλετο, οὐκ ἂν παρεδόθη, ἄκουσον τὶ ποιεῖ. Κατ᾽ 
αὐτὸν τὸν καιρὸν τῆς προδοσίας, ὅτε ἐπῆλθον αὐτῷ, ξύλα ἔχοντες καὶ λαμπάδας 
καὶ φῶς, λέγει αὐτοῖς᾽ «Τίνα ζητεῖτε»; Καὶ ἠγνόουν ὃν ἔμελλον συλλαμβάνειν. 
Τοσοῦτον ἀπεῖχε τοῦ δυνηθῆναι παραδοῦναι αὐτὸν ὁ Ἰούδας, ὅτι οὐδὲ ἑώρα 
παρόντα, ὃν ἤμελλε παραδώσειν, καὶ ταῦτα λαμπάδων οὐσῶν, καὶ φωτὸς τοσούτου. 
Ὅτι γὰρ τοῦτο ἠνίξατο ὁ εὐαγγελιστής, φησί: λαμπάδας εἶχον καὶ φῶς, καὶ οὐχ 
ἑώρων αὐτόν. 

Καὶ καθ᾽ ἑκάστην δὲ αὐτὸν ὑπεμίμνησκεν ἡμέραν, καὶ δι᾽ ἔργων, καὶ διὰ ῥημάτων, 
δεικνὺς ὅτι οὐ λήσεται προδιδούς. Καὶ οὔτε φανερῶς αὐτὸν ἤλεγχεν ἐπὶ πάντων, 
ὥστε μὴ ἀναισχυντότερον αὐτὸν ἐργάσασθαι: οὔτε παρεσιώπα, ἵνα μὴ νομίζων 
λανθάνειν, ἀδεῶς ἐπιχειρῇ τὴν προδοσίαν, ἀλλὰ συνεχῶς ἔλεγεν, «Εἷς ἐξ ὑμῶν 
παραδώσει μξε»" οὐ μένοι φανερὸν αὐτὸν καθίστη. Πολλοὺς δὲ καὶ περὶ γεέννης 
διῆλθε λόγους, πολλοὺς καὶ περὶ βασιλείας, καὶ τὴν ἐφ᾽ ἑκάτερα δύναμιν 
ἐπεδείξατο, τὴν ἐν τῷ κολάζειν τοὺς ἁμαρτάνοντας, καὶ τὴν ἐν τῷ τιμᾷν τοὺς 
κατορθοῦντας. Ἀλλὰ ταῦτα πάντα ἐκεῖνος παρεκρούσατο, ὁ δὲ Θεὸς βίᾳ οὐκ 
εἵλκυσεν. Ἐπειδὴ γὰρ κυρίους ἡμᾶς ἐποίησε καὶ τῆς τῶν φαύλων καὶ τῆς τῶν 
ἀγαθῶν πράξεων αἱρέσεως, καὶ ἑκόντας εἶναι βούλεται καλούς: διὰ τοῦτο,ἂν μὴ 


36] - Ἰσαὰκ Σύρου 


βουλοίμεθα, οὐ βιάζεται οὐδ᾽ ἀναγκάζει" τὸ γὰρ βιασθέντα εἶναι χρηστόν, οὐκ ἔστιν 
εἶναι χρηστόν. Ἐπεὶ οὖν κἀκεῖνος γνώμης κύριος ἦν, καὶ ἐν ἐξουσίᾳ τοῦ μὴ 
πεισθῆναι, καὶ πρὸς φιλαργυρίαν μὴ ἀποκλῖναι, διὰ τοῦτο ἀπετυφλώθη τὴν 
διάνοιαν, καὶ τὴν σωτηρίαν τὴν ἑαυτοῦ προέδοωκε᾽ καὶ φησι, «Τὶ θέλετέ μοι δοῦναι, 
κἀγὼ ὑμῖν παραδώσω αὐτόν»; Ἐλέγχων τοίνυν τοῦ νοὸς αὐτοῦ τὴν τύφλωσιν καὶ 
τὴν ἀπόνοιαν ὁ εὐαγγελιστής, φησίν" ἐν τῷ καιρῷ τῆς ἐφόδου ὁ Ἰούδας εἱστήκει 
ἐγγὺς αὐτῶν, ἐκεῖνος ὁ εἰπών᾽ «Τὶ θέλετέ μοι δοῦναι, κἀγὼ ὑμῖν παραδώσω αὐτόν»; 
Οὐκ ἐντεῦθεν δὲ μόνον ἔστι θεάσασθαι τὴν δύναμιν τοῦ Χριστοῦ, ἀλλ᾽ ὅτι καὶ 
φωνὴν ἀφέντος ψιλήν, ἀπῆλθον καὶ ἔπεσον χαμαί. Ἐπειδὴ δὲ οὐδὲ οὕτως 
ἀφίσταντο τῆς ἀναισχυντίας, λοιπὸν ἑαυτὸν παραδίδωσι, μονονουχὶ λέγων ἐγὼ τὸ 
ἐμαυτοῦ ὅλον ἐποίησα, τὴν δύναμιν ἐξεκάλυψα τὴν ἐμαυτοῦ, ἔδειξα ὅτι ἀδυνατοῖς 
ἐπιχειρεῖτε πράγμασιν. Ἠβουλήθην καταστεῖλαι ὑμῶν τὴν πονηρίαν ἐπειδὴ δὲ 
ὑμεῖς οὐκ ἠβουλήθητε, ἀλλ᾽ ἐπιμένετε παραπαίοντες, ἰδοὺ παραδίδωμι ἐμαυτόν. 
Ταῦτα δὲ μοι εἴρηται, ἵνα μὴ κατηγορῶσί τινες τοῦ Χριστοῦ, λέγοντες" διὰ τὶ οὐ 
μετέβαλξ τὸν Ἰούδαν; Διὰ τὶ οὐκ ἐποίησεν αὐτὸν σώφρονα καῖξ ἐπιεικῆ; Πῶς ἔδει 
ἐπιεικῆ ποιῆσαι αὐτόν; Ἀνάγκῃ, ἢ γνώμῃ; Εἰ μὲν ἀνάγκῃ, οὐδ᾽ οὕτως ἔμελλεν 
ἔσεσθαι βελτίων: οὐδεὶς γὰρ ἀνάγκῃ γένοιτ᾽ ἂν ἀγαθός: εἰ δὲ γνώμῃ καὶ προαιρέσει, 
πάντα τὰ δυνάμενα διορθῶσαι προαίρεσιν καὶ γνώμην εἰσήνεγκεν. Εἰ δὲ μὴ 
ἐβουλήθη δέξασθαι τὸ φάρμακον, οὐ τοῦ ἰατροῦ τὸ ἔγκλημα, ἀλλὰ τοῦ τὴν 
θεραπείαν διακρουσαμένου. Ὅρα οὖν ὅσα ἐποίησεν, ὥστε αὐτὸν ἀνακτήσασθαι καὶ 
διασῶσαι. Ἐδίδασκεν αὐτὸν πᾶσαν φιλοσοφίαν διὰ πραγμάτων, διὰ ῥημάτων, 
ἀνώτερον αὐτὸν τῶν δαιμόνων ἐποίησε, θαύματα ἐργάζεσθαι πολλὰ παρεσκεύασεν, 
ἐφόβησε τῇ τῆς γεέννης ἀπειλῇ, προετρέψατο τῇ τῆς βασιλείας ἐπαγγελίᾳ: ἤλεγξε 
διηνεκῶς τὰ ἀπόῤῥητα αὐτοῦ βουλεύματα, ἐλέγχων δὲ οὐκ ἐδημοσίεξυε᾽ τοὺς πόδας 
αὐτοῦ μετὰ τῶν ἄλλων ἔνιψεν, ἁλῶν αὐτῷ καὶ τραπέζης ἐκοινώνησεν᾽ οὐδὲν οὐ 
μικρόν, ἢ μέγα ἐνέλιπεν᾽ ὁ δὲ ἑκὼν ἔμεινεν ἀδιόρθωτος. Καὶ ἵνα μάθῃς, ὅτι δυνατὸς 
ὧν μεταβαλέσθαι οὐκ ἠθέλησεν, ἀλλὰ τῆς αὐτοῦ ῥᾳθυμίας τὸ πᾶν ἐγένετο, 
ἄκουσον. Ἐπειδὴ γὰρ παρέδωκεν αὐτόν, ἔῤῥιψε τὰ τριάκοντα ἀργύρια καὶ φησίν᾽ 
«Ἥμαρτον παραδοὺς αἷμα δίκαιον». Τὶ γέγονεν; Ὅτε θαυματουργοῦντα εἶδες, οὐκ 
ἔλεγες, «Ἥμαρτον παραδοὺς αἷμα ἀθῷον»: ἀλλά, «Τὶ θέλετέ μοι δοῦναι, κἀγὼ ὑμῖν 
παραδώσω αὐτόν»; Ἐπειδὴ δὲ τὸ κακὸν προεχώρησεξ, καὶ ἡ προδοσία τέλος ἔσχξ, 
καὶ ἡ ἁμαρτία ἀπήρτιστο, τότε ἐπέγνως τὴν ἁμαρτίαν. Τὶ οὖν ἐντεῦθεν μανθάνομεν; 
Ὅτι ὅταν μὲν ῥαθυμῶμεν, οὐδὲ παραίνεσις ἡμᾶς ὠφελεῖ: ὅταν δὲ σπουδάζωμεν, καὶ 
αὐτοὶ ἐφ᾽ ἑαυτῶν διαναστῆναι δυνάμεθα. Καὶ γὰρ καὶ οὗτος, ὅτε παρήνει μὲν ὁ 
διδάσκαλος, οὐκ ἤκουεν: ὅτε δὲ οὐδεὶς ἦν ὁ παραινῶν, τὸ οἰκεῖον συνειδὸς 
ἐπανέστη, καὶ μηδενὸς ὄντος διδασκάλου μετεβάλετο, καὶ κατέγνω τῶν 
τετολμημένων, καὶ ἔῤῥιψε τὰ τριάκοντα ἀργύρια. «7ὴ) θέλετέ μοι δοῦναι, κἀγὼ ὑμῖν 
παραδώσω αὐτόν; Καὶ ἔστησαν, φησίν, αὐτῷ τριάκοντα ἀργύρια». Τιμὴν. 
κατέβαλον αἵματος τιμὴν οὐκ ἔχοντος. Τὶ λαμβάνεις τριάκοντα ἀργύρια, ὧ Ἰούδα; 
Δωρεὰν ἦλθεν ὁ Χριστὸς ἐκχέαι τὸ αἷμα τοῦτο ὑπὲρ τῆς οἰκουμένης, ὑπὲρ οὗ 
σύμφωνα σὺ ποιεῖς καὶ συναλλάγματα ἀναιδῆ. Τὶ γὰρ ἀναιδέστερον τοῦ 

συναλλάγματος τούτου; 


δ᾽. «Τότε προσῆλθον οἱ μαθηταί». Τότε, πότε; Ὅτε ταῦτα ἐγένετο, ὅτε ἡ προδοσία 
προεχώρησεν, ὅτε ἑαυτὸν ἀπώλεσεν ὁ Ἰούδας, «Προσῆλθον αὐτῷ οἱ μαθηταὶ 
λέγοντες: Ποῦ θέλεις ἑτοιμάσωμέν σοι φαγεῖν τὸ Πάσχα»; Εἶδες μαθητήν; Εἶδες 
μαθητάς; Ἐκεῖνος προδίδωσι τὸν Δεσπότην, οὗτοι περὶ τὸ Πάσχα μεριμνῶσιν: 
ἐκεῖνος σύμφωνα ποιεῖ, οὗτοι πρὸς ὑπηρεσίαν παρεσκεύαζον. Τῶν αὐτῶν 
ἀπέλαυσαν κἀκεῖνος καὶ οὗτοι θαυμάτων, τῶν αὐτῶν διδαγμάτων, τῆς αὐτῆς 
ἐξουσίας" πόθεν οὖν ἡ μεταβολή; Ἀπὸ τῆς προαιρέσεως: αὕτη πάντων αἰτία 
πανταχοῦ καὶ τῶν ἀγαθῶν καὶ τῶν κακῶν᾽ «Ποῦ θέλεις ἑτοιμάσωμέν σοι φαγεῖν τὸ 
Πάσχα»; Ἢ ἑσπέρα αὕτη ἦν τότε᾽ ἐπεὶ οὖν οἰκίαν οὐκ εἶχεν ὁ Δεσπότης, διὰ τοῦτο 
αὐτῷ λέγουσι: «Ποῦ θέλεις ἑτοιμάσωμέν σοι φαγεῖν τὸ Πάσχα»; Οὐκ ἔχομεν 
καταγώγιον ὡρισμένον, οὐκ ἔχομεν σκηνήν, οὐδὲ οἰκίαν. Μανθανέτωσαν οἱ τὰς 
λαμπρὰς οἰκοδομοῦντες οἰκίας, καὶ τὰς εὐρείας στοάς, καὶ τοὺς μακροὺς 
περιβόλους, ὅτι οὐκ εἶχεν ὁ Χριστὸς ποῦ τὴν κεφαλὴν κατακλῖναι. Διὸ ἐρωτῶσιν 
οὗτοι: «Ποῦ θέλεις ἑτοιμάσωμέν σοι φαγεῖν τὸ Πάσχα»; Ποῖον Πάσχα; Οὐχὶ τοῦτο 
τὸ ἡμέτερον, ἀλλὰ τὸ Ἰουδαϊκόν, τέως ἐκεῖνο μὲν γὰρ οἱ μαθηταὶ παρεσκεύασαν, 
τοῦτο δὲ τὸ ἡμέτερον αὐτὸς κατεσκεύασεν οὐ μόνον δὲ αὐτὸς αὐτὸ κατεσκεύασεν, 
ἀλλὰ καὶ αὐτὸς Πάσχα ἐγένετο. «Ποῦ θέλεις ἑτοιμάσωμέν σοι φαγεῖν τὸ Πάσχα»; 
Ἐκεῖνο Ἰουδαϊκὸν ἦν τὸ Πάσχα, ἐκεῖνο ἐν Αἰγύπτῳ τὴν ἀρχὴν ἔλαβε. Τίνος οὖν 
ἕνεκεν τρώγει αὐτὸ ὁ Χριστός; Ὅτι πάντα τὰ νομικὰ ἐπλήρωσε. Καὶ γὰρ ὅτε 
ἐβαπτίζετο, ἔλεγεν, «Οὕτω γὰρ πρέπον ἐστὶν ἡμῖν πληρῶσαι πᾶσαν δικαιοσύνην». 
Ἦλθον ἐκ τῆς τοῦ νόμου κατάρας ἐξαγοράσαι τὸν ἄνθρωπον. Ὁ γὰρ Θεὸς «τὸν 
ἑαυτοῦ Υἱὸν ἔπεμψε γεννώμενον ἐκ γυναικός, γενόμενον ὑπὸ νόμον, ἵνα τοὺς ὑπὸ 
γόμον ἐξαγοράσῃ». καὶ αὐτὸν ἀναπαύσῃ τὸν νόμον. Ἵνα οὖν μὴ τις λέγῃ, ὅτι διὰ 
τοῦτο αὐτὸν κατήργησεν, ἐπειδὴ πληρῶσαι αὐτὸν οὐκ ἠδύνατο, ὡς φορτικὸν καὶ 
ἐπαχθῇ καὶ δυσκατόρθωτον ὄντα, πρῶτον αὐτοῦ πληρώσας ἅπαντα, τότε κατέλυσε. 
Διὰ τοῦτο καὶ τὸ Πάσχα ἐποίησε: νόμου γὰρ ἦν ἐπίταγμα τὸ Πάσχα. Καὶ τίνος 
ἕνεκεν ὁ νόμος ἐπέταξε τὸ Πάσχα ἐσθίειν; Ἀγνώμονες ἦσαν περὶ τὸν εὐεργέτην οἱ 
Ἰουδαῖοι, καὶ παρ᾽ αὐτὰς τὰς εὐεργεσίας ἐπελανθάνοντο τοῦ προστάγματος τοῦ 
Θεοῦ. Καὶ γὰρ ὅτε ἐξῆλθον ἐξ Αἰγύπτου, ἰδόντες θάλασσαν σχιζομένην καὶ 
συνιοῦσαν πάλιν, καὶ ἀλλὰ μυρία θαύματα, ἔλεγον: «Ποιήσωμεν ἑαυτοῖς θεούς, οἵ 
προπορεύσονται ἡμῶν». Τὶ λέγεις; Τὰ θαύματα ἐν χερσὶν ἔτι, καὶ ἐπελάθου τοῦ 
εὐεργέτου; Ἐπεὶ οὖν οὕτως ἦσαν ἀναίσθητοι καὶ ἀγνώμονες, τῇ ὑποθέσει τῶν 
ἑορτῶν ἐγκατέδησε τῶν δωρεῶν τὰ ὑπομνήματα ὁ Θεός, καὶ διὰ τοῦτο καὶ τὸ 
Πάσχα θύειν ἐκέλευσεν, «Ἵνα, ἐὰν σε ἐρωτήσῃ, φησίν, ὁ υἱὸς σου». Τὶ ἐστι τὸ 
Πάσχα τοῦτο; Εἴπῃς, ὅτι Τοῦ προβάτου τὸ αἷμα ἐπέχρισαν ταῖς θύραις ποτὲ ἡμῶν οἱ 
πρόγονοι ἐν Αἰγύπτῳ, ἵνα μὴ ὁ ὀλοθρεύων ἐλθὼν καὶ ἰδὼν τολμήσῃ εἰσπηδῆσαι, 
καὶ ἐπαγάγῃ πληγήν. Καὶ ἦν ἡ ἑορτὴ λοιπὸν ὑπόμνησις σωτηρίας διηνεκής. Μᾶλλον 
δὲ οὐ τοῦτο μόνον ἐκέρδαινον, ὅτι τῶν παλαιῶν αὐτοὺς ἀνεμίμνησκεν 
εὐεργετημάτων, ἀλλὰ καὶ ἕτερον μεῖζον, ὅτι τὰ μέλλοντα προδιετύπου. Καὶ γὰρ 

τύπος ἦν ἐκεῖνος ὁ ἀμνὸς ἑτέρου ἀμνοῦ πνευματικοῦ, καὶ πρόβατον προβάτου: καὶ 
τὸ μὲν ἦν σκιά, τὸ δὲ ἀλήθεια. Ἐπειδὴ δὲ ἐπέφανεν ὁ τῆς δικαιοσύνης ἥλιος, ἡ σκιὰ 
λοιπὸν ἐπαύσατο: ἡλίου γὰρ ἀνίσχοντος, κρύπτεται ἡ σκιά. Διὰ τοῦτο γὰρ ἐν αὐτῇ 
τῇ τραπέζῃ ἑκάτερον γίνεται Πάσχα, καὶ τὸ τοῦ τύπου, καὶ τὸ τῆς ἀληθείας. 
Καθάπερ γὰρ οἱ ζωγράφοι ἐν αὐτῷ τῷ πίνακι καὶ τὰς γραμμὰς περιάγουσι καὶ τὴν 
σκιὰν γράφουσι, καὶ τότε τὴν ἀλήθειαν τῶν χρωμάτων αὐτῶν ἐπιτιθέασιν: οὕτω καὶ 
ὁ Χριστὸς ἐποίησεν" ἐπ᾽ αὐτῆς τῆς τραπέζης καὶ τὸ τυπικὸν Πάσχα ὑπέγραψε, καὶ 
τὸ ἀληθινὸν προσέθηκε: «Ποῦ θέλεις ἑτοιμάσωμέν σοι φαγεῖν τὸ Πάσχα»; Ἢν τὸ 
Ἰουδαϊκὸν Πάσχα τότε᾽ ἀλλὰ τοῦ ἡλίου ἐλθόντος, μηκέτι λύχνος φαινέτω, τῆς 
ἀληθείας παραγενομένης, ἀργείτω λοιπὸν ἡ σκιά. 


ε΄. Ταῦτα πρὸς Ἰουδαίους λέγω, ἐπειδὴ δοκοῦσι Πάσχα ποιεῖν, ἐπειδὴ γνώμῃ 
ἀναισχύντῳ τὰ ἄζυμα προβάλλουσιν οἱ ἀπερίτμητοι ταῖς καρδίαις. Πῶς, εἰπὲ μοι, τὸ 
Πάσχα ἐπιτελεῖς, ὦ Ἰουδαῖε; Ὁ ναὸς κατέσκαπται, ὁ βωμὸς ἀνήρηται, τὰ Ἅγια τῶν 
ἁγίων πεπάτηται, πάσης θυσίας εἶδος λέλυται: τίνος οὖν ἕνεκεν ταῦτα τολμᾶς τὰ 
παράνομα πράττειν πράγματα; Ἀπῆλθες εἰς Βαβυλῶνά ποτε, κἀκεῖ ἔλεγον οἱ 
αἰχμαλωτεύσαντές σε’ «ζσατε ἡμῖν ἐκ τῶν ὠδῶν Σιών»; καὶ οὐκ ἠνέσχου. Καὶ 
ταῦτα δεικνὺς ὁ Δαυΐδ, ἔλεγεν: «Ἐπὶ τὸν ποταμὸν Βαβυλῶνος, ἐκεῖ ἐκαθίσαμεν καὶ 
ἐκλαύσαμεν᾽ ἐπὶ ταῖς ἰτέαις ἐν μέσῳ αὐτῆς ἐκρεμάσαμεν τὰ ὄργανα ἡμῶν». 
τουτέστι, ψαλτήριον, κιθάραν, λύραν, καὶ τὰ λοιπά: τούτοις γὰρ ἐκέχρηντο τὸ 
παλαιόν, καὶ διὰ τούτων τοὺς ψαλμοὺς ἦδον. Καὶ ταῦτα ἀπελθόντες εἰς τὴν 
αἰχμαλωσίαν, ἔλαγον, ἵν᾽ ἔχωσι τὴν ὑπόμνησιν τῆς πολιτείας τῆς ἐν τῇ πατρίδι, οὐχ 
ἵνα χρήσωνται. «Ἐκεῖ γάρ, φησὶν ἐπηρώτησαν ἡμᾶς οἱ αἰχμαλωτεύσαντες ἡμᾶς 
λόγους φδῶν». Καὶ εἴπομεν: «Πῶς ἄσωμεν τὴν ὠδὴν Κυρίου ἐπὶ γῆς ἀλλοτρίας»; Τὶ 
λέγεις; Τὴν φδὴν Κυρίου οὐκ ἄδεις ἐπὶ γῆς ἀλλοτρίας; Εἶδες τὴν ἀγνωμοσύνην. 
εἶδες τὴν παρανομίαν; Ὅτε πολέμιοι ἦσαν οἱ καταναγκάζοντες, οὐδὲ ψαλμὸν εἰπεῖν 
ἐτόλμων ἐπὶ γῆς ἀλλοτρίας" νῦν δὲ ἀφ᾽ ἑαυτῶν, μηδενὸς ἀναγκάζοντος μηδὲ 
βιαζομένου, πόλεμον εἰσάγουσι πρὸς τὸν Θεόν. Ὁρᾷς πῶς ἀκάθαρτα τὰ ἄζυμα; Πῶς 
παράνομος ἡ ἑορτή; Πῶς Πάσχα οὐκ ἔστιν Ἰουδαϊκόν, Ἦν Πάσχα Ἰουδαϊκὸν ποτε, 
ἀλλ᾽ ἐλύθη νῦν, καὶ ἐπῆλθε τὸ πνευματικὸν Πάσχα, ὃ παρεδίδου τότε ὁ Χριστός. 
Ἐσθιόντων γὰρ αὐτῶν καὶ πινόντων, φησί, λαβὼν ἄρτον, ἔκλασε καὶ εἶπε: «Τοῦτό 
ἐστι τὸ σῶμά μοῦ τὸ ὑπὲρ ὑμῶν κλώμενον εἰς ἄφεσιν ἁμαρτιῶν». Ἴσασιν οἱ 
μεμυημένοι τὰ λεγόμενα. Καὶ πάλιν τὸ ποτήριον, λέγων: «Τοῦτό ἐστι τὸ αἷμα μού, 
τὸ ὑπὲρ πολλῶν ἐκχυνόμενον εἰς ἄφεσιν ἁμαρτιῶν». Καὶ παρῆν ὁ Ἰούδας, τοῦ 
Χριστοῦ ταῦτα λέγοντος. Τοῦτό ἐστι τὸ σῶμα, ὃ ἐπώλησας, Ἰούδα, τριάκοντα 
ἀργυρίων: τοῦτό ἐστι τὸ αἷμα, ὑπὲρ οὗ πρὸ μικροῦ τὰ ἀναιδῆ σύμφωνα ἐποίου πρὸς 
τοὺς ἀγνώμονας Φαρισαίους. Ὃ τῆς τοῦ Χριστοῦ φιλανθρωπίας! Ὃ τῆς τοῦ Ἰούδα 
παραπληξίας! Ὃ τῆς μανίας! Ὁ μὲν γὰρ ἐπώλησεν αὐτὸν τριάκοντα δηναρίων: ὁ δὲ 
Χριστὸς δὲ καὶ μετὰ τοῦτο οὐ παρῃτήσατο αὐτὸ τὸ αἷμα τὸ πραθὲν δοῦναι εἰς 
ἄφεσιν ἁμαρτιῶν τῷ πεπρακότι, εἰ γε ἠθέλησε. Καὶ γὰρ παρῆν Ἰούδας, καὶ μετεῖχε 
τῆς ἱερᾶς τραπέζης. Ὥσπερ γὰρ τοὺς πόδας αὐτοῦ μετὰ τῶν ἄλλων ἔνιψε μαθητῶν, 

οὕτω καὶ τῆς ἱερᾶς μετέσχξ τραπέζης, ἵνα μηδεμίαν ἀπολογίας ἔχῃ πρόφασιν, ἐὰν 
ἐπιμείνῃ τῇ πονηρίᾳ. Πάντα γὰρ τὰ παρ᾽ ἑαυτοῦ ἐπεδείξατο, καὶ εἰσήνεγκεν᾽ ὁ δὲ 
ἔμεινε τὴν πονηρὰν διατηρῶν γνώμην. 


ς᾽, Ἀλλὰ καιρὸς λοιπὸν τῇ φρικτῇ ταύτῃ προσελθεῖν τραπέζῃ. Πάντες τοίνυν 
προσέλθωμεν μετὰ τῆς προσηκούσης σωφροσύνης καὶ νήψεως" καὶ μηδεὶς ἔστω 
Ἰούδας ἔτι, μηδεὶς ἔστω πονηρός, μηδεὶς ἔχων ἰόν, μὴ ἀλλὰ μὲν ἐπὶ τοῦ στόματος 
φέρων, ἄλλα δὲ ἐπὶ τῆς διανοίας. Πάρεστιν ὁ Χριστός, καὶ νῦν ἐκεῖνος ὁ τὴν 
τράπεζαν διακοσμήσας ἐκείνην, οὗτος καὶ ταύτην διακοσμεῖ νῦν. Οὐδὲ γὰρ 
ἄνθρωπός ἐστιν ὁ ποιῶν τὰ προκείμενα γενέσθαι σῶμα καὶ αἷμα Χριστοῦ, ἀλλ᾽ 
αὐτὸς ὁ σταυρωθεὶς ὑπὲρ ἡμῶν Χριστός. Σχῆμα πληρῶν ἕστηκεν ὁ ἱερεύς, τὰ 
ῥήματα φθεγγόμενος ἐκεῖνα᾽ ἡ δὲ δύναμις καὶ ἡ χάρις τοῦ Θεοῦ ἐστι. «Τοῦτό μου 
ἐστὶ τὸ σῶμα», φησί. Τοῦτο τὸ ῥῆμα μεταῤῥυθμίζει τὰ προκείμενα" καὶ καθάπερ ἡ 
φωνὴ ἐκείνῃ ἡ λέγουσα: «ἀὐξάνεσθε, καὶ πληθύνεσθε, καὶ πληρώσατε τὴν γῆν». 
ἐῤῥέθη μὲν ἅπαξ, διὰ παντὸς δὲ τοῦ χρόνου γίνεται ἔργῳ ἐνδυναμοῦσα τὴν φύσιν 
τὴν ἡμετέραν πρὸς παιδοποιΐαν: οὕτω καὶ ἡ φωνὴ αὕτη ἅπαξ λεχθεῖσα καθ᾽ 
ἑκάστην τράπεζαν ἐν ταῖς Ἐκκλησίαις ἐξ ἐκείνου μέχρι σήμερον καὶ μέχρι τῆς 
αὐτοῦ παρουσίας, τὴν θυσίαν ἀπηρτισμένην ἐργάζεται. Μηδεὶς τοίνυν ὕπουλος 
ἔστω, μηδεὶς πονηρίας γέμων, μηδεὶς ἰὸν ἔχων ἐν τῇ διανοίᾳ, ἵνα μὴ εἰς κατάκριμα 
μεταλαμβάνῃ. Καὶ γὰρ τότε, μετὰ τὸ λαβεῖν τῇ προσφοράν, ἐπεπήδησε τῷ Ἰούδα ὁ 
διάβολος, οὐ τοῦ σώματος καταφρονήσας τοῦ Δεσποτικοῦ, ἀλλὰ διὰ τὴν 
ἀναισχυντίαν καταφρονῶν τοῦ Ἰούδα, ἵνα μάθῃς, ὅτι τοῖς ἀναξίως μετέχουσι τῶν 
θείων μυστηρίων, τούτοις μάλιστα ἐπιπηδᾷ καὶ ἐπιβαίνει συνεχῶς ὁ διάβολος, 
ὥσπερ καὶ τῷ Ἰούδα τότε. Αἱ γὰρ τιμαὶ τοὺς μὲν ἀξίους ὠφελοῦσι, τοὺς δὲ παρὰ τὴν 
ἀξίαν ἀπολαύοντας εἰς μείζονα τιμωρίαν ἐμβάλλουσι. Καὶ ταῦτα, οὐχ ἵνα φοβήσω, 
λέγω, ἀλλ᾽ ἵνα ἀσφαλίσωμαι. Μηδεὶς τοίνυν ἔστω Ἰούδας, μηδεὶς εἰσιὼν ἰὸν ἐχέτω 
πονηρίας. Τροφὴ γὰρ ἐστι πνευματικὴ ἡ θυσία᾽ καὶ καθάπερ ἡ σωματικὴ τροφή, 
ὅταν εἰς γαστέρα χυμοὺς ἔχουσαν πονηροὺς ἐμπέσῃ, πλέον ἐπιτείνει τὴν 
ἀῤῥωστίαν, οὐ παρὰ τὴν οἰκείαν φύσιν, ἀλλὰ παρὰ τὴν ἀσθένειαν τῆς γαστρὸς οὕτω 
δὴ καὶ ἐπὶ τῶν μυστηρίων τῶν πνευματικῶν συμβαίνειν εἴωθε. Καὶ γὰρ καὶ αὐτά, 
ἐπειδὰν εἰς ψυχὴν ἐμπέσῃ πονηρίας γέμουσαν, μᾶλλον αὐτὴν διαφθείρει καὶ 
ἀπόλλυσιν, οὐ παρὰ τὴν οἰκείαν φύσιν, ἀλλὰ παρὰ τὴν ἀσθένειαν τῆς δεξαμένης 
ψυχῆς. Μηδεὶς τοίνυν ἐχέτω ἔνδον πονηροὺς λογισμούς, ἀλλὰ καθάρωμεν τὴν 
διάνοιαν᾽ καὶ γὰρ καθαρᾷ προσερχόμεθα θυσίᾳ. Ἁγίαν ποιήσωμεν τὴν ψυχήν᾽ 
δυνατὸν γὰρ καὶ ἐν μιᾷ ἡμέρᾳ τοῦτο γενέσθαι. Πῶς καὶ τίνι τρόπῳ; Ἐὰν ἔχῃς τι 
κατὰ τοῦ ἐχθροῦ, ἔξελε τὴν ὀργήν, θεράπευσον τὴν πληγήν, λῦσον τὴν ἔχθραν, ἵνα 
λάβῃς θεραπείαν ἀπὸ τῆς τραπέζης᾽ θυσίᾳ γὰρ προσέρχῃ φρικτῇ καὶ ἁγίᾳ. 
Αἰδέσθητι τὴν ὑπόθεσιν αὐτῆς τῆς προσφοράς᾽ ἐσφαγμένος πρόκειται ὁ Χριστός. 
Καὶ τίνος ἕνεκεν ἐσφάγη, καὶ διὰ τί; Ἵνα εἰρηνοποιήσῃ τὰ ἐν τῷ οὐρανῷ καὶ τὰ ἐπὶ 
τῆς γῆς, ἵνα καὶ ἀγγέλων φίλον σξ ποιήσῃ, ἵνα σε τῷ Θεῷ τῶν ὀλοῶν καταλλάξῃ, 
ἐχθρὸν ὄντα σε καὶ πολέμιον, ἵνα ποιήσῃ φίλον. Ἐκεῖνος τὴν ψυχὴν αὐτοῦ ἔδωκεν 

ὑπὲρ τῶν μισούντων: σὺ δὲ τὸν σύνδουλον μένεις ἐχθραίνων; Καὶ πῶς δύνῃ 
βαδίσαι ἐπὶ τὴν τῆς εἰρήνης τράπεζαν; Κἀκεῖνος μὲν οὐδ᾽ ἀποθανεῖν ὑπὲρ σοῦ 
παρῃτήσατο: σὺ δὲ ὀργὴν ἀφεῖναι τῷ συνδούλῳ σοῦ διὰ σαυτὸν οὐκ ἀνέχῃ; Καὶ 
πόας ταῦτα συγγνώμης ἄξια; Ἐπηρέασε, φησί, καὶ τὰ μέγιστα ἐπλεονέκτησε. Καὶ τὶ 
τοῦτο; Εἰς χρήματα πάντως ἡ ζημία᾽ οὐδέπω γὰρ ἔτρωσε, καθάπερ τὸν Χριστὸν ὁ 
Ἰούδας: ἀλλ᾽ ὅμως καὶ αὐτὸ τὸ αἷμα, ὅπερ ἐξέχξεν, εἰς σωτηρίαν αὐτοῖς τοῖς 
ἐκχέασιν ἔδωκε. Τὶ τοῦτο ἴσον ἔχεις εἰπεῖν; Ἐὰν μὴ ἁφῆς τῷ ἐχθρῷ, οὐκ ἐκεῖνον 
ἠδίκησας, ἀλλὰ σαυτόν: ἐκεῖνον μὲν γὰρ πολλάκις εἰς τὸν παρόντα βίον ἔβλαψ ας: 
σαυτὸν δὲ ἀσύγγνωστον ἐποίησας πρὸς τὴν ἀπολογίαν εἰς τὴν μέλλουσαν ἡμέραν. 
Οὐδὲν γὰρ οὕτω μισεῖ ὁ Θεός, ὡς μνησίκακον ἄνθρωπον, ὡς οἰδαίνουσαν καρδίαν 
καὶ φλεγμαίνουσαν ψυχήν. Ἄκουσον γοῦν τὶ φησιν᾽ «Ὅταν προσφέρεις τὸ δῶρόν 
σοῦ ἐπὶ τὸ θυσιαστήριον, κἀκεῖ μνησθῇς ἄνω παρεστὼς ἐπὶ τῷ θυσιαστηρίῳ, ὅτι ὁ 
ἀδελφὸς σοῦ ἔχει τι κατὰ σοῦ, ἄφες τὸ δῶρόν σου καὶ ἀπελθὼν διαλλάγηθι τῷ 
ἀδελφῷ σου, καὶ τότε πρόσφερε τὸ δῶρόν σου». Τὶ λέγεις, Ἀφήσω, Ναὶ φησί: διὰ 
τὴν τὴν εἰρήνην τὴν εἰς τὸν ἀδελφὸν σου καὶ αὕτη ἡ θυσία γέγονεν. Εἰ τοίνυν διὰ 
τὴν εἰρήνην τὴν εἰς τὸν ἀδελφὸν γέγονεν ἡ θυσία, σὺ δὲ οὐ κατορθοῖς τὴν εἰρήνην, 
εἰκῆ μετέχεις τῆς θυσίας" ἀνόνητον γὰρ σοι τὸ κατόρθωμα γέγονε. Ποίησον τοίνυν 
ἐκεῖνο πρῶτον, δι᾽ ὅπερ ἡ θυσία προσενήνεκται, καὶ τότε αὐτῆς ἀπολαύσεις καλῶς. 
Διὰ τοῦτο κατῆλθεν ὁ Υἱὸς τοῦ Θεοῦ, ἵνα καταλλάξῃ ἡμῶν τὴν φύσιν τῷ Δεσπότῃ᾽ 
διὰ τοῦτο οὐκ αὐτὸς μόνον ἦλθεν, ἀλλ᾽ ἵνα καὶ ἡμᾶς τοὺς τὰ τοιαῦτα ποιοῦντας 
ποιήσῃ τῆς ἑαυτοῦ προσηγορίας κοινωνούς. «Μακάριοι γάρ, φησίν, οἱ εἰρηνοποιοί, 
ὅτι αὐτοὶ υἱοὶ Θεοῦ κληθήσονται». Ὅπερ γὰρ ποίησεν ὁ μονογενὴς Υἱὸς τοῦ Θεοῦ, 
τοῦτο καὶ σὺ ποίησον κατὰ δύναμιν ἀνθρωπίνην, εἰρήνης γενόμενος πρόξενος καὶ 
σεαυτῷ καὶ τοῖς ἄλλοις. Διὰ τοῦτό σε καὶ υἱὸν Θεοῦ καλεῖ τὸν εἰρηνοποιόν᾽ διὰ 
τοῦτο καὶ ἐν τῷ καιρῷ τῆς θυσίας οὐδεμιᾶς ἄλλης ἐμνημόνευσεν ἐντολῆς, ἀλλ᾽ ἢ 
τῆς πρὸς τὸν ἀδελφὸν καταλλαγῆς, δεικνύς, ὅτι πάντων μεῖζόν ἐστι τοῦτο. 
Ἐβουλόμην παρεκτεῖναι τὸν λόγον, ἀλλ᾽ ἀρκεῖ καὶ τὰ εἰρημένα τοῖς προσέχουσιν, 
ἐὰν μνημονεύωσι. Μνημονεύωμεν οὖν διὰ παντὸς τούτων τῶν ῥημάτων, ἀγαπητοί, 
καὶ τῶν ἁγίων φιλημάτων, καὶ τοῦ φρικωδεστάτου ἀσπασμοῦ τοῦ πρὸς ἀλλήλους. 
Τοῦτο γὰρ συμπλέκει τὰς διανοίας ἡμῶν, καὶ ποιεῖ σῶμα γενέσθαι ἕν ἅπαντας, 
ἐπειδὴ καὶ ἑνὸς σώματος μετέχομεν οἱ πάντες. Κεράσωμεν οὖν ἑαυτοὺς εἰς σῶμα 
ἕν, οὐ τὰ σώματα ἀλλήλοις ἀναφύροντες, ἀλλὰ τὰς ψυχὰς ἀλλήλαις τῷ τῆς ἀγάπης 
συνδέσμῳ συνάπτοντες᾽ οὕτω δυνησόμεθα μετὰ παῤῥησίας ἀπολαῦσαι τῆς 
προκειμένης τραπέζης. Κἂν γὰρ μυρία ἔχωμεν δικαιώματα, μνησίκακοι δὲ ὦμεν, 
πάντα εἰκῆ καὶ μάτην, καὶ οὐδὲν ἐξ αὐτῶν εἰς σωτηρίας λόγον καρπώσασθαι 
δυνησόμεθα. Ταῦτα οὖν συνειδότες, πᾶσαν καταλύσωμεν ὀργήν, καὶ καθαίροντες 
ἑαυτῶν τὸ συνειδός, μετὰ πραὕτητος καὶ ἐπιεικείας πάσης προσέλθωμεν τῇ τραπέζῃ 
τοῦ Χριστοῦ, μεθ᾽ οὗ τῷ Πατρὶ πᾶσα δόξα, τιμή, κράτος, ἅμα τῷ ἁγίῳ Πνεύματι, 
νῦν καὶ ἀεί, καὶ εἰς τοὺς αἰῶνας τῶν αἰώνων. Ἀμήν. 

ΟΜΙΛΙΑ Β΄. Εἰς τὸ θεῖον καὶ μυστικὸν δεῖπνον τοῦ 
Σωτῆρος. καὶ περὶ τῆς τοῦ Ἰούδα προδοσίας. καὶ εἰς τὸ 
Πάσχα. καὶ εἰς τὴν παράδοσιν τῶν θείων μυστηρίων, 
καὶ περὶ τοῦ μὴ μνησικακεῖν. Λεχθεὶς τῇ ἁγίᾳ καὶ 
μεγάλῃ ΠΕεντάδι. 


α΄. Ἐβουλόμην, ἀγαπητοί, τῆς κατὰ τὸν πατριάρχην πάλιν ὑποθέσεως ἅψασθαι, καὶ 
ἐντεῦθεν ὑμῖν τὴν ἑστίασιν παραθεῖναι τὴν πνευματικήν ἀλλ᾽ ἡ τοῦ προδότου 
ἀγνωμοσύνη πρὸς τὴν κατ᾽ αὐτὸν ὑπόθεσιν τὴν ἡμετέραν ἕλκει γλῶτταν, καὶ τῆς 
ἡμέρας ὁ καιρὸς προτρέπεται τῆς τόλμης αὐτοῦ τὴν μανίαν εἰπεῖν. Σήμερον γὰρ ὁ 
κύριος ἡμῶν Ἰησοῦς Χριστὸς παρεδόθη ταῖς τῶν Ἰουδαίων χερσὶν ὑπὸ τοῦ οἰκείου 
μαθητοῦ. Ἀλλὰ σὺ τοῦτο ἀκούων, ἀγαπητέ, μὴ γένη κατηφής, μηδὲ στυγνάσῃς 
ἀκούων, ὅτι παρεδόθη ὁ Δεσπότης: μᾶλλον δὲ καὶ στέναξον καὶ δάκρυσον, μὴ διὰ 
τὸν παραδοθέντα Ἰησοῦν, ἀλλὰ διὰ τὸν παραδοθέντα αὐτὸν Ἰούδαν. Ὁ μὲν γὰρ 
προδοθεὶς Ἰησοῦς τὴν οἰκουμένην ἔσωσεν, ὁ δὲ προδοὺς Ἰούδας τὴν ἑαυτοῦ ψυχὴν 
ἀπώλεσς: καὶ ὁ μὲν προδοθεὶς Ἰησοῦς ἐν δεξιᾷ τοῦ Πατρὸς ἐν οὐρανοῖς κάθηται, ὁ 
δὲ προδοὺς Ἰούδας ἐν ἅδου νῦν ἐστι, τὴν ἀπαραίτητον καὶ αἰώνιον ἀναμένων 
κόλασιν. Διὰ τοῦτο στέναξον, διὰ τοῦτο δάκρυσον᾽ ἐπεὶ καὶ αὐτὸς ὁ Δεσπότης 
ἡμῶν Ἰησοῦς Χριστὸς ἰδὼν τὸν Ἰούδαν ἐταράχθη καὶ ἐδάκρυσεν. «Ἰδὼν γὰρ αὐτόν, 
φησίν, ἐταράχθη καὶ εἶπεν" Εἷς ἐξ ὑμῶν παραδώσει με». Καὶ τίνος ἕνεκεν 
ἐταράχθη; Ἐννοῶν ὅτι μετὰ τὴν τοσαύτην διδασκαλίαν, μετὰ τὰς τοσαύτας 
παραινέσεις, εἰς οἷον κρημνὸν ἑαυτὸν ὠθῶν οὐκ ἠσθάνετο. Θεωρῶν τοίνυν ὁ 
Δεσπότης τοῦ μαθητοῦ τὴν μανίαν, καὶ ἐπελεῶν αὐτὸν ἐταράχθη καὶ ἐδάκρυσε. 
Τοῦτο γὰρ ἄνω καὶ κάτω τιθέασιν οἱ εὐαγγελισταί, ἵνα πιστώσωνται τῆς οἰκονομίας 
τὴν ἀλήθειαν. Ἐταράχθη τοίνυν ὁ Δεσπότης, ἰδὼν τοῦ μαθητοῦ τὴν ὑπερβάλλουσαν 
ἀγνωμοσύνην, καὶ διδάσκων ἡμᾶς ἐκείνους μάλιστα θρηνεῖν, τοὺς κακῶς 
ποιοῦντας, οὐ τοὺς κακῶς πάσχοντας" οἱ γὰρ κακῶς καὶ ἀδίκως πάσχοντες, οὔτε 
μᾶλλον μακαρισμοῦ ἄξιοί εἰσι. Διὸ καὶ ἔλεγεν ὁ Χριστός: «Μακάριοι οἱ 
δεδιωγμένοι ἕνεκεν δικαιοσύνης, ὅτι αὐτῶν ἐστιν ἡ βασιλεία τῶν οὐρανῶν». Εἶδες 
πόσον τὸ κέρδος ἔδειξε τῶν κακῶς πασχόντων; Βλέπε πάλιν ἀλλαχοῦ τῶν κακῶς 
ποιούντων τὴν ἀπαραίτητον τιμωρίαν: ἄκουε τοῦ μακαρίου Παύλου λέγοντος; 
«Ὑμεῖς δέ, ἀδελφοί, μιμηταὶ ἐγενήθητε τῶν Ἐκκλησιῶν τοῦ Θεοῦ τῶν οὐσῶν ἐν τῇ 
Ἰουδαίᾳ, ὅτι τὰ αὐτὰ ἐπάθετε καὶ ὑμεῖς ὑπὸ τῶν ἰδίων συμφυλετῶν, καθὼς καὶ 
αὐτοὶ ὑπὸ τῶν Ἰουδαίων, τῶν καὶ τὸν Κύριον ἀποκτεινάντων Ἰησοῦν, καὶ τοὺς 
ἰδίους προφήτας, καὶ κωλυόντων ἡμᾶς, φησί, τοῖς ἔθνεσι λαλῆσαι, ἵνα σωθῶσιν, εἰς 
τὸ ἀναπληρῶσαι αὐτῶν τὰς ἁμαρτίας" ἔφθασε δὲ ἐπ᾿ αὐτοὺς ἡ ὀργὴ τοῦ Θεοῦ εἰς 
τέλος». Εἶδες, ὅτι ἐκείνους μάλιστα δίκαιον θρηνεῖν καὶ κόπτεσθαι τοὺς 
κακοποιοῦντας; Διὰ τοῦτο καὶ ὁ φιλάνθρωπος Δεσπότης ὁρῶν τοῦ μαθητοῦ τὴν 
τόλμαν, ἐταράττετο καὶ ἐδάκρυε, τὴν περὶ τὸν μαθητὴν συμπάθειαν ἐπιδεικνύμενος, 

καὶ δεικνὺς αὐτοῦ τῆς φιλανθρωπίας τὸ μέγεθος, ὅτι καὶ μέχρις αὐτῆς τῆς 
προδοσίας οὐκ ἐπαύετο τῆς τοῦ μαθητοῦ διορθώσεως προνοούμενος. Διὰ τοῦτον 
οὖν δάκρυσον πικρὸν καὶ στέναξον μᾶλλον, ἐπεὶ καὶ ὁ Δεσπότης δι᾽ ἐκεῖνον 
ἠθύμησεν: «Ἐταράχθη γάρ, φησίν, ὁ Ἰησοῦς καὶ εἶπεν" Εἷς ἐξ ὑμῶν παραδώσει 
μξ». Ὃ πόση εὐσπλαγχνίᾳ, πόση ἀγαθότης Δεσπότου! Ὁ προδοθεὶς ὑπὲρ τοῦ 
προδότου ἀλγεῖ. Ὁρῶν γὰρ αὐτὸν ἐπιμένοντα τῇ πονηρίᾳ. «Ἐταράχθη καὶ εἶπεν᾽ 
Εἷς ἐξ ὑμῶν παραδώσει με». Σκόπει, πόση μακροθυμία! Πόση φιλανθρωπίᾳ! Πῶς 
φείδεται τοῦ ἀγνώμονος, καὶ οὐ βούλεται αὐτὸν ἀναίσχυντον ἐργάσασθαι, ἀλλὰ 
πάντας εἰς δειλίαν ἐνάγει τοὺς μαθητὰς καὶ ἐναγωνίους ποιεῖ, πρὸς τὸ ἀφορμὴν τινα 
ἐκείνῳ παρασχεῖν τοῦ μεταγνῶναι τῆς μανίας! Ἀλλ᾽ ὅταν ἀναίσθητος γένηται ἡ 
ψυχὴ μὴ δεχομένη τὸν σπόρον τῆς εὐσεβείας, οὐ παραίνεσιν δέχεται, οὐ 
συμβουλήν, ἀλλὰ σκοτωθεῖσα ὑπὸ τοῦ πάθους κατὰ κρημνῶν ἄπεισι’ διόπερ οὔτε 
οὗτος ἐκέρδανέ τι ἐκ τῆς τοσαύτης μακροθυμίας. «Εἷς ἐξ ὑμῶν παραδώσει με». 
φησί. Τίνος ἕνεκεν ἐταράχθη καὶ ἠθύμησεν; Ὁμοῦ καὶ τὴν φιλοστοργίαν τὴν ἑαυτοῦ 
ἐπιδεικνύμενος, καὶ διδάσκων ἡμᾶς, ὅτι ἐκείνους μάλιστα δεῖ θρηνεῖν, τοὺς κακῶς 
τῷ πλησίον κατεργαζομένους. Καὶ γὰρ ἐκεῖνοι καθ᾽ ἑαυτῶν τὴν ὀργὴν ἐπιφέρουσιν" 
οὐχὶ δὲ τὸν πάσχοντα κακῶς, ἀλλὰ τὸν ποιοῦντα κακά, τοῦτον θρηνεῖν πανταχοῦ 
δίκαιον. Τὸ μὲν γὰρ κακῶς παθεῖν, τὴν βασιλείαν ἡμῖν τῶν οὐρανῶν προξενεῖ: τὸ δὲ 
κακῶς ποιῆσαί τινι αἴτιον ἡμῖν τῆς γεέννης καὶ τῆς κολάσεως γίνεται. «Μακάριοι 
γάρ, φησίν, οἱ δεδιωγμένοι ἕνεκεν δικαιοσύνης». Ὁρᾷς, πῶς τὸ κακῶς παθεῖν ἔχει 
μισθὸν καὶ ἔπαθλον, τὴν τῶν οὐρανῶν βασιλείαν; Ἄκουσον πῶς καὶ τὸ κακῶς 
ποιῆσαι κόλασιν φέρει καὶ τιμωρίαν. Εἰπὼν γὰρ ὁ Παῦλος περὶ τῶν Ἰουδαίων, ὅτι 
τὸν Κύριον ἀπέκτειναν, καὶ τοὺς προφήτας ἐδίωξαν, ἐπήγαγεν᾽ «Ὧν τὸ τέλος ἐστὶ 
κατὰ τὰ ἔργα αὐτῶν». Εἶδες πῶς οἱ μὲν διωκόμενοι τὴν βασιλείαν τῶν οὐρανῶν 
λαμβάνουσιν: οἶδε διώκοντες, τὴν τοῦ Θεοῦ ὀργὴν κληρονομοῦσι; 


Ταῦτα δὲ οὐχ ἁπλῶς κινοῦμεν ἐπὶ τῆς ὑμετέρας ἀγάπης, ἀλλ᾽ ἵνα παιδευώμεθα πρὸς 
τοῦ ἐχθροὺς ἡμῶν μὴ ὀργίζεσθαι, ἀλλ᾽ ἵνα μᾶλλον ἐλεῶμεν αὐτούς, καὶ δακρύωμεν 
καὶ ἀλγῶμεν ὑπὲρ αὐτῶν. Ἐκεῖνοι γὰρ εἰσιν οἱ κακῶς πάσχοντες, οἱ ἐχθραίνοντες 
ἡμῖν μάτην. Ἂν οὕτω παρασκευάσωμεν ἡμῶν τὴν ψυχήν, ὡς μὴ ὀργίζεσθαι, ἀλλὰ 
καὶ ἀλγεῖν ὑπὲρ αὐτῶν, δυνησόμεθα κατὰ τὴν τοῦ Κυρίου φωνὴν καὶ ὑπερεύχεσθαι 
αὐτῶν, καὶ πολλὴν διὰ τούτου τὴν ἄνωθεν ἐπισπάσασθαι ῥοπήν. Διὰ γὰρ τοῦτο 
τετάρτην ἡμέραν ἔχω διαλεγόμενος ὑμῖν περὶ εὐχῆς τῆς ὑπὲρ τῶν ἐχθρῶν, ἵνα 
μόνιμος γένηται τῆς διδασκαλίας ὁ λόγος τῇ συνεχείᾳ τῆς παραινέσεως, ἵνα ῥιζωθῇ 
ὑμῶν ταῖς διανοίαις. Διὰ τοῦτο συνεχῶς ἐπαντλοῦμεν ὑμῖν τοῖς ῥήμασιν, ὥστε τὸ 
οἴδημα τῆς ὀργῆς ὑπονοστῆσαι, καὶ κατασταλῆναι τὴν φλεγμονήν, καὶ καθαρὸν 
ὀργῆς εἶναι τὸν εὐχῇ προσιόντα. Οὐδὲ γὰρ ὁ Χριστὸς ὑπὲρ τῶν ἐχθρῶν ταῦτα 
παραινεῖ μόνον, ἀλλὰ καὶ ὑπὲρ ἡμῶν τῶν ἀφιέντων ἁκείνοις τὰ ἁμαρτήματα. 
Μείζονα γὰρ λαμβάνεις ἢ δίδως, ἀφιεὶς τὴν ὀργὴν τῷ ἐχθρῷ. Καὶ πῶς μείζονα 
λαμβάνω, φησί; Πρόσεχε ἀκριβῶς. Ἐὰν ἀφίῃς τοίνυν τὰ εἰς τὸν ἐχθρὸν 
ἁμαρτήματα, συγχωρεῖταί σοι τὰ εἰς τὸν Δεσπότην πλημμελήματα. Ἐκεῖνα ἀνίατά 

ἐστι καὶ ἀσύγγνωστα, ταῦτα δὲ πολλὴν ἔχει παραμυθίαν καὶ συγγνώμην. Ἄκουσον 
γοῦν τοῦ Ἠλὶ λέγοντος πρὸς υἱοὺς αὐτοῦ: «Ἐὰν ἁμαρτὼν ἁμάρτῃ ἄνθρωπος εἰς 
ἄνθρωπον, ὁ ἱερεὺς προσεύξεται περὶ αὐτοῦ: ἐὰν δὲ εἰς τὸν Θεὸν ἁμάρτῃ, τὶς 
προσεύξεται περὶ αὐτοῦ»; Ὥστε ἐκεῖνο μέγα τραῦμα, οὐδ᾽ εὐχῇ ῥᾳδίως λύεται. Καὶ 
εὐχῇ μὲν οὐ λύεται τὸ τοιοῦτον παράπτωμα, συγχωρήσει δὲ τῶν ἁμαρτημάτων τῶν 
εἰς τὸν ἐχθρὸν λύεται παραυτίκα. Διὸ ἐκεῖνα μὲν μυρία τάλαντα ἐκάλεσεν ὁ Θεός, 
τὰ εἰς τὸν Δεσπότην ἁμαρτήματα, ταῦτα δὲ ἑκατὸν δηνάρια᾽ ἃ ἐὰν ἀφῇς, 
ἀφεθήσεταί σοι τὰ μυρία τάλαντα. 


β᾽. Ἀλλὰ περὶ μὲν τῆς εὐχῆς ἱκανῶς εἴρηται. Εἰ δὲ δοκεῖ, μικρὸν ἀνωτέρω τὸν λόγον 
ἀγαγόντες, ἐπὶ τὸν τῆς προδοσίας ἐπανέλθωμεν λόγον, καὶ ἴδωμεν πῶς παρεδόθη 
ἡμῶν ὁ Δεσπότης. Ἵνα δὲ καὶ τοῦ προδότου τὴν μανίαν ἅπασαν καταμάθωμεν, καὶ 
τοῦ μαθητοῦ τὴν ἀγνωμοσύνην γνῶμεν, καὶ τοῦ Δεσπότου τὴν ἄφατον 
φιλανθρωπίαν, ἀκούσωμεν τοῦ εὐαγγελιστοῦ, πῶς ἡμῖν αὐτοῦ διήγηται τὴν τόλμαν᾽ 
«Τότε, φησί, πορευθεὶς εἷς τῶν δέδωκα, Ἰούδας ὁ λεγόμενος Ἰσκαριώτης, πρὸς τοὺς 
ἀρχιερεῖς, εἶπεν αὐτοῖς" Τὶ θέλετέ μοι δοῦναι, κἀγὼ ὑμῖν παραδώσω αὐτόν»; Δοκεῖ 
μὲν γὰρ σαφὲς εἶναι τὸ λεγόμενον, καὶ μηδὲ πλέον αἰνίττεσθαι: εἰ δὲ τις ἀκριβῶς 
ἐξετάσειεν ἕκαστον τῶν εἰρημένων, πολλὴν ἔχει θεωρίαν καὶ πολὺ τὸ βάθος τῶν 
νοημάτων. Καὶ πρῶτον ὁ καιρός. Οὐ γὰρ ἁπλῶς αὐτὸν ἐπισημαίνεται ὁ 
εὐαγγελιστής: οὐ γὰρ εἶπε, «πορευθείς», ἁπλῶς: ἀλλὰ προσέθηκε, «Τότε 
πορευθείς». Τότε: ποτε; Καὶ τίνος ἕνεκεν ἐπισημαίνει τὸν χρόνον; Οὐχ ἁπλῶς ἡμῖν 
ἐπισημαίνεται τὸν καιρὸν ὁ εὐαγγελιστὴς Πνεύματι ἁγίῳ φθεγγόμενος᾽ ὁ γὰρ 
Πνεύματι φθεγγόμενος, οὐδὲν ἁπλῶς οὐδὲ εἰκῆ φθέγγεται. Τὶ οὖν ἐστι τό, «τότε»; 
Πρὸ αὐτοῦ τοῦ χρόνου, πρὸ αὐτῆς τῆς ὥρας προσῆλθε κόρη ἀλάβαστρον μύρου 
ἔχουσα, καὶ κατέχεε τὸ ἔλαιον ἐκεῖνο ἐπὶ τὴν κεφαλὴν τοῦ Κυρίου. Ἐπεδείξατο 
πολλὴν πίστιν ἡ γυνή, ἐπεδείξατο πολλὴν θεραπείαν, ἐπεδείξατο πολλὴν ὑπακοὴν 
καὶ εὐλάβειαν: μετεβάλλετο ἀπὸ τοῦ βίου τοῦ προτέρου, καὶ ἐγένετο βελτίων καὶ 
σωφρονεστέρα. Καὶ ὅτε ἡ πόρνη μετενόησεν, ὅτε τὸν Δεσπότην ἐπέγνω, τότε ὁ 
μαθητὴς τὸν διδάσκαλον παρέδωκε. Τότε: ποτε; Ὅτε πόρνη προσελθοῦσα, τὸ 
ἀλάβαστρον τοῦ μύρου καταχέασα κατὰ τῶν ποδῶν τοῦ Ἰησοῦ, ταῖς οἰκείαις θριξὶν 
ἐξέμαξε, καὶ πολλὴν τὴν θεραπείαν ἐπεδείκνυτο, τὰ ἐν παντὶ τῷ χρόνῳ ἁμαρτήματα 
ἐξαλείφουσα διὰ τῆς ἐξομολογήσεως αὐτῆς. Τότε οὖν, ὅτε ἐκείνην ἐθεάσατο 
τοσαύτην θεραπείαν τῷ διδασκάλῳ ἐπιδειξαμένην, τότε αὐτὸς ἐπὶ τὴν παράνομον 
προδοσίαν ἔσπευσε. κἀκείνη μὲν ἀπ᾽ αὐτοῦ τοῦ πυθμένος τῆς κακίας εἰς αὐτὸν τὸν 
οὐρανὸν ἀνῆλθεν: οὗτος δὲ μετὰ μυρία θαύματα καὶ σημεῖα, μετὰ τὴν τοσαύτην 
διδασκαλίαν, μετὰ τὴν ἄφατον συγκατάβασιν, εἰς αὐτὸν τὸν πυθμένα τῶν ταρτάρων 
κατέπεσε. Τοσοῦτόν ἐστι ῥαθυμίᾳ κακὸν καὶ προαίρεσις διεφθαρμένη. Διὸ καὶ 
Παῦλος ἔλεγεν «Ὁ δοκῶν ἑστάναι, βλεπέτω μὴ πέσῃ»; καὶ ὁ προφήτης πάλαι ἐβόα: 
«Μὴ ὁ πίπτων οὐκ ἀνίσταται, Ἢ ὁ ἀποστρέφων οὐκ ἐπιστρέφει»; Ἵνα μὴ ὁ ἑστὼς 
θαῤῥῇ, ἀλλ᾽ ἐναγώνιος ἡ διηνεκῶς, μήτε ὁ καταπεσὼν ἀπογνῷ ἑαυτοῦ. Τοσαύτη 
γὰρ ἡ δύναμις τοῦ διδασκάλου, ὡς καὶ πόρνας καὶ τελώνας ἐπισπάσασθαι πρὸς τὴν 

οἰκείαν ὑπὸ ταγήν. 


Τὶ οὖν φύσιν; Ὁ πόρνας ἐπισπασάμενος, μαθητὴν οὐκ ἴσχυσεν ἐπισπάσασθαι; Ναί, 
ἴσχυεν ἐπισπάσασθαι καὶ τὸν μαθητήν: ἀλλ᾽ οὐκ ἐβούλετο αὐτὸν ἀνάγκῃ ποιῆσαι 
καλόν, οὐδὲ βίᾳ ἑλκύσαι αὐτὸν πρὸς ἑαυτόν. Διὰ τοῦτο ὁ εὐαγγελιστὴς 
διηγούμενος ἡμῖν τὸ κατὰ τὸν μαθητὴν τὸν ἀγνώμονα ἔλεγε᾽ «Τότε πορευθείς», 
τουτέστιν, οὐχ ὑφ᾽ ἑτέρων κληθείς, οὔτε βιασθεὶς παρ᾽ ἄλλου, οὐδὲ παρ᾽ ἑτέρου 
δεξάμενος τὴν προτροπήν, ἀλλ᾽ οἴκοθεν κινούμενος ἐπὶ τοῦτο ἐτράπη, δεικνὺς ὅτι 
αὐτομάτως, καὶ ἐξ οἰκείας γνώμης ἐπὶ τὸ παράνομον τοῦτο τόλμημα ὥρμησεν, ἐξ 
οὐδεμιᾶς αἰτίας κινούμενος, ἀλλ᾽ ὑπὸ τῆς πηγαζούσης ἔνδοθεν κακίας ἐπὶ τὴν 
προδοσίαν τοῦ Δεσπότου ἑαυτὸν ὠθήσας. «Τότε πορευθεὶς εἷς τῶν δώδεκα». Καὶ 
τοῦτο οὐ μικρὸν ἔγκλημα τὸ εἰπεῖν, «Εἷς γῶν δώδεκα». Ἐπειδὴ γὰρ ἦσαν καὶ ἕτεροι 
ἑβδομήκοντα μαθηταί, διὰ τοῦτο εἶπεν, «Εἷς γῶν δώδεκα», τουτέστι, τῶν ἐγκρίτῳ, 
τῶν καὶ καθ᾽ ἑκάστην αὐτῷ συναναστρεφομένων, τῶν πολλῆς ἀπολαυόντων τῆς 
παῤῥησίας. «Εἷς τῶν δώδεκα». Καὶ οὐ παρασιωπᾷ ταῦτα γραφῶν ὁ εὐαγγελιστής, 
ἵνα σὺ πεισθεὶς ὅτι ταῦτα τὸ δοκοῦντα ἐπονείδιστα εἶναι δείκνυσι τοῦ Δεσπότου τὴν 
πρὸς ἡμᾶς κηδεμονίαν, ὅτι τὸν προδότην, τὸν κλέπτην τοσούτων ἠξίωσεν ἀγαθῶν, 
καὶ μέχρι τῆς ἐσχάτης ἑσπέρας παρήνει. Εἶδες πῶς ἡ πόρνη μὲν ἐσώθη, ἐπειδὴ 
ἔνιψεν ὁ μαθητὴς δὲ ῥαθυμήσας κατέπεσε; Μὴ τοίνυν ἀπογνῷς ἑαυτοῦ πρὸς τὴν 
πόρνην ἀφορῶν, μηδὲ θαρσήσῃς πάλιν πρὸς τὴν τοῦ μαθητοῦ τόλμαν ἀπιδών" 
ἀμφότερα γὰρ ὀλέθρια. Εὐόλισθος γὰρ ἡμῶν ἡ γνώμῃ, εὐπερίτρεπτος ἡ προαίρεσις" 
διὸ πάντοθεν ἀσφαλίζεται χρή. «Τότε πορευθεὶς εἷς τῶν δώδεκα, Ἰούδας ὁ 
Ἰσκαριώτης». Ὁρᾷς ποίου χοροῦ ἐξέπεσεν; Ὁρᾷς ποίας διδασκαλίας ἑαυτὸν 
ἐστέρησεν; Ὁρᾷς πόσον κακὸν ἡ ῥαθυμίᾳ; Ἰούδας, φησίν, ὁ Ἰσκαριώτης, ἐπειδὴ 
ἕτερος ἦν τούτῳ ὁμώνυμος ὁ λεγόμενος Ἰακώβου. Ὁρᾷς τοῦ εὐαγγελιστοῦ τὴν 
σοφίαν, ὅτι οὐκ ἀπὸ τοῦ τολμήματος ἀλλ᾽ ἀπὸ τοῦ τόπου, δῆλον ἡμῖν αὐτὸν ποιεῖ, 
ἐκεῖνον οὐκ ἀπὸ τοῦ τόπου, ἀλλ᾽ ἀπὸ τῆς πατρωνυμίας γνώρισον ποιῶν; Καίτοι γε 
ἀκόλουθον ἦν εἰπεῖν, Ἰούδαν τὸν προδότην᾽ ἀλλ᾽ ἵνα ἡμᾶς παιδεύσῃ καθαρὰν ἔχειν 
κατηγορίας τὴν γλῶσσαν, καὶ αὐτὸ τὸ εἰπεῖν προδότου φείδεται. Παιδευώμεθα 
τοίνυν μηδένα τῶν ἐχθρῶν κακῶς μεμνῆσθαι. Εἰ γὰρ ὁ μακάριος οὗτος τοῦ 
προδότου οὐκ ἠνέσχετο κατηγορῆσαι, τὸ παράνομον τοῦτο τόλμημα διηγούμενος, 
τοῦτο μὲν ἀπεσιώπησεν, ἀπὸ δὲ τοῦ τόπου, ὅθεν ὥρμητο, δῆλον αὐτὸν ποιεῖ᾽ ποίας 
ἂν εἴημεν ἡμεῖς ἄξιοι συγγνώμης τοὺς πλησίον κακηγοροῦντες; Καὶ πολλάκις οὐ 
μόνον τῶν ἐχθρῶν μεμνήμεθα μεθ᾽ ὕβρεως, ἀλλὰ καὶ τῶν δοκούντων πρὸς ἡμᾶς 
ἔχειν διάθεσιν. Μή, παρακαλῶ. Τοῦτο καὶ Παῦλος παραινεῖ λέγων «Πᾶς λόγος 
σαπρὸς ἐκ τοῦ στόματος ὑμῶν μὴ ἐκπορευέσθω». Διὰ τοῦτο παντὸς τοιούτου 
πάθους καθαρεύων ὁ μακάριος Ματθαῖος ἔλεγε: «Τότε πορευθεὶς εἷς τῶν δώδεκα, ὁ 
λεγόμενος Ἰούδας ὁ Ἰσκαριώτης, πρὸς τοὺς ἀρχιερεῖς εἶπε: Τὶ θέλετέ μοι δοῦναι, 
κἀγὼ ὑμῖν παραδώσω αὐτόν»; Ὃ μιαρᾶς φωνῆς! Ὃ τόλμης ἄνοια! Ἐνθυμούμενος 
τρέμω, ἀγαπητοί, πῶς ἐξεπήδησξ τοῦ στόματος ἡ φωνή, πῶς τὴν γλῶτταν ἐκίνησε, 
πῶς οὐκ ἀπέστη τοῦ σώματος ἡ ψυχή, πῶς οὐκ ἐνάρκησαν τὰ χείλη, πῶς οὐκ 

ἐξέστη τῇ διανοίᾳ. 


γ᾽. «Τ) θέλετέ μοι δοῦναι, κἀγὼ ὑμῖν παραδώσω αὐτόν»; Εἰπὲ μοι, Ἰούδα, ταῦτά σοι 
ἐπαίδευσεν ὁ διδάσκαλος ἐν τοσούτῳ χρόνῳ; Οὕτω λήθην ἐποιήσω τῶν συνέχων 
παραινέσεως; Οὐ διὰ τοῦτο ἔλεγε, «Μὴ κτήσεσθε χρυσόν, μήτε ἄργυρον». ἄνωθεν 
προαναστέλλων σοῦ τῆς περὶ τὰ χρήματα μανίας τὴν ὑπερβολήν; Οὐ παρήνει 
λέγων, «Ἐὰν τὶς σε ῥαπίσῃ εἰς τὴν δεξιὰν σιαγόνα, στρέψον αὐτῷ καὶ τὴν ἄλλην»: 
Τίνος ἕνεκεν, εἰπὲ μοι, παραδίδως τὸν διδάσκαλον; Ὅτι τὴν κατὰ τῶν δαιμόνων 
ἐξουσίαν σοι παρέδωκεν, ὡς καὶ νοσήματα θεραπεύειν, καὶ λεπροὺς καθαίρειν, καὶ 
ἕτερα πολλὰ τοιαῦτα θαύματα ἐπιδείκνυσθαι; Ἀντὶ οὖν τῶν εὐεργεσιῶν τούτων 
ταύτας αὐτῷ ἀποδίδως τὰς ἀμοιβάς; Ὃ τῆς μανίας, μᾶλλον δὲ τῆς φιλαργυρίας! 
Πάντα γὰρ ταῦτα τὰ κακὰ ἡ φιλαργυρία πεποίηκεν, ἡ ῥίζα τῶν κακῶν, ἥτις τὰς 
ψυχὰς ἡμῶν σκοτοῖ καὶ αὐτοὺς τοὺς τῆς φύσεως νόμους, καὶ αὐτῶν ἡμᾶς ἐκβάλλει 
τῶν φρενῶν, καὶ οὐκ ἀφίησιν οὔτε φιλίας οὔτε συγγενείας οὔτε ἄλλου τινὸς 
μεμνῆσθαι: ἀλλὰ καθάπαξ πηρώσασα ἡμῶν τὰ ὄμματα τῆς διανοίας, οὕτως ἐν 
σκότει ποιεῖ βαδίζειν. Καὶ ἵνα μάθῃς τοῦτο σαφῶς, ὅρα τότε πόσα ἐξέβαλεν ἐκ τῆς 
τοῦ Ἰούδα ψυχῆς. Αὕτη ἐπεισελθοῦσα τὴν ὁμιλίαν, τὴν συνήθειαν, τὴν κοινωνίαν, 
τὴν θαυμαστὴν διδασκαλίαν, πάντα ταῦτα τῆς λήθην ἐνέβαλεν ἡ φιλαργυρία. 
Καλῶς ἔλεγε Παῦλος, ὅτι «Ῥίζα πάντων τῶν κακῶν ἐστιν ἡ φιλαργυρία». «Τὶ 
θέλετέ μοι δοῦναι, κἀγὼ ὑμῖν παραδώσω αὐτόν»; Παραδίδως, Ἰούδα, τὸν τὰ πάντα 
συνέχοντα λόγῳ; Πωλεῖς τὸν ἀκατάληπτον, τὸν κτιστὴν οὐρανοῦ τε καὶ γῆς, τὸν 
δημιουργὸν τῆς ἡμετέρας φύσξος, τὸν λόγῳ καὶ νεύματι τὰ πάντα συστησάμενον; 
Ἵνα οὖν δείξῃ ὅτι ἑκὼν παρεδόθη, ἄκουσον τὶ ποιεῖ. Κατ᾽ αὐτὸν τὸν καιρὸν τῆς 
προδοσίας, ὅτε ἐπῆλθον αὐτῷ μετὰ μαχαιρῶν καὶ ξύλων, λαμπάδας καὶ φανοὺς 
ἔχοντες, λέγει αὐτοῖς «Τίνα ζητεῖτε»; Καὶ ἠγνόησαν ὃν ἤμελλον συλλαμβάνειν. 
Τοσοῦτον ἀπεῖχεν ἐκεῖνος τοῦ δυνηθῆναι παραδοῦναι αὐτόν, ὅτι οὐδὲ ὁρᾷν αὐτὸν 
ἠδύνατο παρόντα, ὃν ἤμελλε παραδιδόναι, καὶ ταῦτα λαμπάδων οὐσῶν καὶ φωτὸς 
τοσούτου. Ὅτι γὰρ τοῦτο αἰνιττόμενος εἶπεν, ὅτι λαμπάδας καὶ φανοὺς εἶχον, καὶ 
οὐδὲ οὕτως αὐτὸν ηὕρισκον, φησί, «Καὶ Ἰούδας εἱστήκει μετ᾽ αὐτῶν», ἐκεῖνος 
εἰπών: «Ἐγὼ ὑμῖν παραδώσω αὐτόν». Ἐπήρωσε γὰρ αὐτῶν τὴν διάνοιαν, 
βουλόμενος δεῖξαι τὴν οἰκείαν δύναμιν, καὶ ἵνα μάθωσιν ὅτι ἀδυνάτοις 
ἐπιχειροῦσιν. Εἶτα ἀκούσαντες τὴν φωνὴν αὐτοῦ ἀπῆλθον ὕπτιοι, καὶ ἔπεσον χαμαί. 
Εἶδες πῶς οὔτε τὴν φωνὴν ἐνεγκεῖν ἠδυνήθησαν, ἀλλὰ διὰ τῆς καταπτώσεως τὴν 
ἑαυτῶν ἀσθένειαν ἐναργῶς ἀπέδειξαν; Ὅρα δεσπότου φιλανθρωπίαν. Ἐπειδὴ οὐδὲ 
οὔπω καθίκετο τῆς ἀναισχυντίας τοῦ προδότου, οὔτε τῆς τῶν Ἰουδαίων 
ἀγνωμοσύνης, ἑαυτὸν ἐκδίδωσι, καὶ φησιν ὁ Κύριος᾽ ὅτε ἔδειξα ὡς ἀδυνάτοις 
ἐπιχειροῦσιν, ἠβουλήθην αὐτῶν ἀναστεῖλαι τὴν μανίαν᾽ οὐ βούλονται, ἀλλ᾽ ἔτι 
ἐπιμένουσι τῇ πονηρίᾳ" ἰδοὺ ἐμαυτὸν παραδίδωμι. 


Ταῦτα λέγω ὑμῖν, ἵνα μὴ κατηγορήσωσί τινες τοῦ Χριστοῦ λέγοντες" διὰ τὶ οὐ 
μετέβαλξ τὸν Ἰούδαν; Διὰ τὶ οὐκ ἐποίησεν αὐτὸν βελτίονα; Καὶ πῶς ἔδει ποιῆσαι 

τὸν Ἰούδαν σώφρονα καὶ ἐπιεικῆ; Ἀνάγκῃ, ἢ γνώμῃ; Εἰ μὰν γὰρ ἀνάγκῃ, οὐδὲ 
οὕτως ἔμελλεν ἔσεσθαι βελτίων᾽ οὐδεὶς γὰρ ἀνάγκῃ γίνεται βελτίων᾽ εἰ δὲ γνώμῃ 
καὶ προαιρέσει, πάντα εἰσήγαγε τὰ δυνάμενα αὐτὸν ἀναγαγεῖν. Εἰ δὲ μὴ ἠβουλήθη 
δέξασθαι ἐκεῖνος τὰ φάρμακα, οὐ τοῦ ἰατροῦ τὸ ἔγκλημα, ἀλλὰ τοῦ τὴν θεραπείαν 
διακρουομένου ἡ κατηγορίᾳ. Θέλεις μαθεῖν πόσα ἐποίησεν, ὥστε αὐτὸν 
ἀνακτήσασθαι; Ἐδωρήσατο αὐτῷ πολλὰ θαύματα, προεῖπεν αὐτῷ περὶ τῆς 
προδοσίας, οὐδὲν ἐνέλειπεν ὧν ἐχρῆν εἰς μαθητὴν ἐπιδείξασθαι. Καὶ ἵνα μάθῃς, ὅτι 
δυνατὸς ὧν μεταβαλέσθαι οὐκ ἠθέλησεν, ἀλλὰ τῆς αὐτοῦ ῥᾳθυμίας τὸ πᾶν ἐγένετο 
ἐπειδὴ παρέδωκεν αὐτόν, καὶ τὴν μανίαν αὐτοῦ εἰς τέλος ἤγαγεν, «Ἔῤῥιψε τὰ 
τριάκοντα ἀργύρια, λέγω: Ἥμαρτον παραδοὺς αἷμα ἀθῷον». Πρὸ τούτου ἔλεγες; 
«Τὶ θέλετέ μοι δοῦναι, κἀγὼ ὑμῖν παραδώσω αὐτόν»; Ἐπειδὴ ἐτελέσθη ἡ ἁμαρτία, 
τότε ἔγνω τὴν ἁμαρτίαν. Ἐντεῦθεν μανθάνωμεν ὅτι, ὅταν ῥαθυμῶμεν, οὔτε 
παραίνεσις ἡμᾶς ὠφελεῖ, οὔτε νουθεσίᾳ ὅταν δὲ σπουδάζωμεν, καὶ αὐτοὶ ἀφ᾽ 
ἑαυτῶν δυνάμεθα διαναστῆναι. Ἐννόησον γάρ᾽ ὅτε παρήνει αὐτόν, καὶ ἀνέστελλεν 
αὐτὸν τῆς κακῆς ἐπιχειρήσεως, οὐκ ἤκουσεν, οὔτε κατεδέξατο τὴν νουθεσίαν᾽ ὅτε 
δὲ οὐδεὶς ἦν ὁ παραινῶν, τὸ οἰκεῖον συνειδὸς ἐπανέστη, καὶ οὐδενὸς ὄντος τοῦ 
διδάσκοντος μετεβάλετο, καὶ ἔῤῥιψε τὰ τριάκοντα ἀργύρια. «Ἔστησαν γάρ, αὐτῷ, 
φησί, τὰ τριάκοντα ἀργύρια». Τιμὴν κατέβαλον αἵματος τιμὴν οὐκ ἔχοντος. Τὶ 
λαμβάνεις τριάκοντα ἀργύρια, ὧ Ἰούδα; Δωρεὰν ἦλθεν ὑπὲρ τῆς οἰκουμένης ὁ 
Χριστὸς ἐκχέαι τὸ αἷμα, ὑπὲρ οὗ σύμφωνα νῦν ποιεῖς. Τὶ γὰρ ἂν ἀναισχυντότερον 
τοῦ συναλλάγματος τούτου; Τὶς εἶδε, τὶς ἤκουσέ ποτε;] 


δ᾽. Ἀλλ᾽ ἵνα μάθωμεν τὴν διαφορὰν τοῦ προδότου καὶ τῶν μαθητῶν, ἀκούσωμεν" 
ἅπαντα γὰρ μετὰ ἀκριβείας ἡμῖν διηγεῖται ὁ εὐαγγελιστής. Ὅτε ταῦτα, φησίν, 
ἐγένετο, ὅτε ἡ προδοσία προεχώρησεν, ὅτε ἀπώλεσεν ἑαυτὸν ὁ Ἰούδας, ὅτε τὰς 
παρανόμους ἐκείνας συνθήκας ἐποιήσατο, καὶ ἐζήτει, φησίν, εὐκαιρίαν, ἵνα αὐτὸν 
παραδῷ: «Τότε προσῆλθον αὐτῷ οἱ μαθηταὶ λέγοντες" Ποῦ θέλεις ἑτοιμάσωμέξν σοι 
φαγεῖν τὸ Πάσχα»; Εἶδες μαθητάς, εἶδες μαθητήν; Ἐκεῖνος περὶ τὴν προδοσίαν 
ἠσχολεῖτο, οὗτοι πὲρ τὴν διακονίαν. ἐκεῖνος σύμφωνα ἐποίει, καὶ τοῦ αἵματος τοῦ 
Δεσποτικοῦ τὴν τιμὴν λαμβάνειν ἐπεχείρει, οὗτοι περὶ τὴν ὑπηρεσίαν 
παρασκευάζονται. Τῶν αὐτῶν θαυμάτων ἀπήλαυσαν καὶ οὗτος κἀκεῖνοι, τῶν αὐτῶν 
διδαγμάτων: πόθεν οὖν ἡ διαφορά; Ἀπὸ τῆς προαιρέσεως. Αὕτη αἰτία τῶν κακῶν 
καὶ τῶν ἀγαθῶν γίνεται. Ἧ ἑσπέρα αὕτη ἦν, καθ᾽ ἣν οἱ μαθηταὶ ταῦτα ἔλεγον. Τὶ 
ἐστι, «Ποῦ θέλεις ἑτοιμάσωμέν σοι φαγεῖν τὸ Πάσχα»; Διδασκόμεθα ἐντεῦθεν, ὅτι 
οὐκ εἶχεν οἰκίαν ἀφωρισμένην ὁ Χριστός. Ἀκουέτωσαν οἱ τὰς λαμπρὰς οἰκίας 
οἰκοδομοῦντες καὶ τοῦ μακροὺς περιβόλους, ὅτι ὁ Υἱὸς τοῦ ἀνθρώπου οὐκ ἔχει ποῦ 
τὴν κεφαλὴν κλῖναι. Διὰ τοι τοῦτο λέγουσιν αὐτῷ οἱ μαθηταί: «Ποῦ θέλεις 
ἑτοιμάσωμέν σοι φαγεῖν τὸ Πάσχα»; Ποῖον Πάσχα; Τὸ Ἰουδαϊκόν, τὸ ἀπ᾿ Αἰγύπτου 
τὴν ἀρχὴν ἐσχηκός᾽ ἐκεῖ γὰρ τὴν ἀρχὴν ἐπετέλεσαν. Καὶ τίνος ἕνεκεν ἐπιτελεῖ αὐτὸ 
ὁ Χριστός; Ὥσπερ πάντα τὰ ἀλλὰ νόμιμα ἐπλήρωσεν, οὕτω καὶ τοῦτο. Διὰ τοῦτο 
καὶ πρὸς τὸν Ἰωάννην ἔλεγεν: «Οὕτω γὰρ πρέπον ἡμῖν ἐστι πληρῶσαι πᾶσαν 

δικαιοσύνην». Οὐ τοίνυν τὸ ἡμέτερον Πάσχα, ἀλλὰ τὸ Ἰουδαϊκὸν ἑτοιμάσαι 
ἐβούλοντο οἱ μαθηταί. Τοῦτο μὲν γὰρ αὐτοὶ ἡτοίμασαν, τὸ δὲ ἡμέτερον αὐτὸς 
παρεσκεύασεν, ἀλλὰ καὶ αὐτὸς Πάσχα ἐγένετο διὰ τοῦ τιμίου πάθους. Τίνος οὖν 
ἕνεκεν ἐπὶ τὸ πάθος ἔρχεται; Ἵνα ἡμᾶς λυτρώσηται ἐκ τῆς κατάρας τοῦ νόμου. Διὸ 
καὶ Παῦλος ἐβόα’ «Ἐξαπέστειλεν ὁ Θεὸς τὸν Υἱὸν αὐτοῦ γενόμενον ἐκ γυναικός, 
γενόμενον ὑπὸ νόμον, ἵνα τοὺς ὑπὸ νόμον ἐξαγοράσῃ». Ἵνα οὖν μὴ τὶς λέγῃ, ὅτι διὰ 
τοῦτο ἔπαυσεν, ἐπειδὴ πληρῶσαι αὐτὸν οὐκ ἠδύνατο, ὡς φορτικὸν καὶ ἐπαχθῇ καὶ 
δυσκατόρθωτον, διὰ τοῦτο αὐτὸν πληρώσας ἅπαντα, τότε αὐτὸν ἔλυσε. Διὰ τοῦτο 
καὶ Πάσχα ἐποίησε: νόμου γὰρ ἐπίταγμα αὐτοῖς ἦν ἡ τοῦ Πάσχα ἑορτή. Ἄκουσον: 
ἀγνώμονες ἦσαν περὶ τὸν εὐεργέτην οἱ Ἰουδαῖοι, καὶ παραυτὰ ἐπελανθάνοντο οὐ 
εὐεργέτου. Καὶ ἵνα μάθῃς ἀκριβῶς, ἐξῆλθον ἐξ Αἰγύπτου, διέβησαν τὴν Ἐρυθρὰν 
θάλασσαν, εἶδον αὐτὴν διαιρεθεῖσαν, καὶ πάλιν συναπτομένην᾽ καὶ μετ᾽ οὐ πολὺ 
λέγουσι τῷ Ἀαρῶν: «Ποίησον ἡμῖν θεοὺς οἵ προπορεύσονται ἡμῶν». Τὶ λέγεις, ὦ 
ἄγνωμον Ἰουδαῖε; Εἶδες τοιαῦτα θαύματα, καὶ ἐπελάθου Θεοῦ τοῦ τρέφοντός σε, 
καὶ οὔτε μνήμην ποιεῖς τοῦ εὐεργέτου; Ἐπεὶ οὖν ἐπελανθάνοντο τῶν εὐεργεσιῶν 
αὐτοῦ, τῇ ὑποθέσει τῶν ἑορτῶν ἐγκατέδησε τῶν δωρεῶν τὰ ὑπομνήματα ὁ Θεός, 
ἵνα καὶ ἑκόντες καὶ ἄκοντες ἔναυλον ἔχωσι τὴν μνήμην. Καὶ ἐκεῖνοι μὲν οὕτω᾽ διὰ 
τί; «Ἵν᾽, ὅταν ἐπερωτήσῃ σε ὁ υἱὸς σου». Τὶ ἐστι τοῦτο, εἴπεις, ὅτι τοῦτο τοῦ 
προβάτου τὸ αἷμα ἐπέχρισαν ταῖς φλιαῖς τῶν θυρῶν, καὶ διέφυγον τὸν θάνατον ὃν ὁ 
ὀλοθρεύων ἐπήγαγε τοῖς κατὰ τὴν Αἴγυπτον ἅπασι᾽ καὶ διὰ τὸ αἷμα τοῦτο οὐκ 
ἴσχυσεν εἰσπηδῆσαι καὶ τὴν πληγὴν ἐπαγαγεῖν. Ἐκεῖνοι οὖν ἄκοντες, ὧδε δὲ ἑκὼν 
θύεται Χριστός. Διὰ τί; Ἐπειδὴ τύπος ἦν ἐκεῖνο τοῦ πνευματικοῦ. Καὶ ἵνα μάθῃς, 
ὅρα ὅση ἡ συγγένεια Ἀμνὸς καὶ ἀμνός, ἀλλ᾽ ὁ μὲν ἄλογος, ὁ δὲ λογικός: πρόβατον 
καὶ πρόβατον, σκιὰ καὶ ἀληθείᾳ: ἀλλ᾽ ἐπέφανεν ὁ τῆς δικαιοσύνης ἥλιος, καὶ ἡ σκιὰ 
πέπαυται’ ἡλίου γὰρ ὄντος κρύπτεται ἡ σκιά. Διὰ τοῦτο ἀμνὸς καὶ ἐν τῇ τραπέζῃ τῇ 
μυστικῇ, ἵνα τῷ αἵματι αὐτοῦ ἁγιαζώμεθα. Διὰ τοῦ ἡλίου ἐλθόντος λύχνος μηκέτι 
φαινέτω: τύποι γὰρ ἦσαν τῶν μελλόντων τὰ γεγονότα. 


ε΄. Ταῦτα πρὸς Ἰουδαίους λέγω, ἵνα μὴ ἀπατῶντες ἑαυτοὺς δοκῶσι Πάσχα 
ἐπιτελεῖν, ἐπειδὴ γνώμῃ ἀναισχύντῳ τὰ ἄζυμα προλαμβάνουσι, καὶ προβάλλονται 
ἑορτήν, οἱ ἀξὶ ἀπερίτμητοι τῇ καρδίᾳ, καὶ τοῖς ὠσὶ βαρέως ἀκούοντες. Πῶς, εἰπὲ 
μοι, Πάσχα ἐπιτελεῖς, ὦ Ἰουδαῖε; Ὁ ναὸς κατέσκαπται: ὁ βωμὸς ἀνήρηται, τὰ Ἅγια 
τῶν ἁγίων πεπάτηται, πᾶσα θυσία καταλέλυται: τίνος οὖν ἕνεκεν τολμᾶς 
παρανομεῖν; Ἀπῆλθές ποτε εἰς Βαβυλῶνα, ἤκουσας τῶν αἰχμαλωτευσάντων ὑμᾶς 
λεγόντων, «ἄσατε τὴν ὠδὴν ἡμῖν τοῦ Κυρίου»; καὶ οὐκ ἠνέσχου. Καὶ διὰ τὶ ἔξωθεν 
Ἱεροσολύμων ποιεῖς τὸ Πάσχα; Σὺ εἶπας: «Πῶς ἄσωμεν τὴν ὠδὴν Κυρίου ἐπὶ τῆς 
ἀλλοτρίας»; Καὶ ταῦτα δηλῶν ὁ μακάριος Δαυΐδ ἔλεγεν: «Ἐπὶ τὸν ποταμὸν 
Βαβυλῶνος, ἐκεῖ ἐκαθίσαμεν καὶ ἐκλαύσαμεν᾽ ἐπὶ ταῖς ἰτέαις ἐν μέσῳ αὐτῆς 
ἐκρεμάσαμεν τὰ ὄργανα ἡμῶν». τουτέστι τὸ ψαλτήριον, τὴν κιθάραν, τὴν λύραν. 
τούτοις γὰρ τὸ παλαιὸν ἐκέχρηντο, καὶ διὰ τούτων τοὺς ψαλμοὺς ἦδον. «Ἑλεῖ γάρ, 
φησίν, ἐπηρώτησαν ἡμᾶς οἱ αἰχμαλωτεύσαντες ἡμᾶς λόγους ὠδῶν»" καὶ εἴπαμεν᾽ 

«Πῶς ᾷἄσωμεν τὴν ὠδὴν Κυρίου ἐπὶ τῆς ἀλλοτρίας»; Τὶ λέγεις, εἰπὲ μοι; Τῇ φδὴν 
Κυρίου οὐκ ᾷδεις ἐπὶ γῆς ἀλλοτρίας, καὶ τὸ Πάσχα ἐπιτελεῖς ἐπὶ γῆς ἀλλοτρίας; 
Εἶδες ἀναισθησίαν Ἰουδαίων; Ὅτε πολέμιοι ἦσαν οἱ καταναγκάζοντες, οὔτε ψαλμὸν 
εἵλοντο εἰπεῖν ἐπὶ γῆς ἀλλοτρίας" καὶ νῦν ἀφ᾽ ἑαυτῶν, οὐδενὸς ἀναγκάζοντος, 
πόλεμον εἰσάγουσι πρὸς τὸν Θεόν. Διὸ καὶ ὁ μακάριος Στέφανος ἔλξγε πρὸς 
αὐτούς᾽ «Ὑμεῖς ἀεὶ τῷ Πνεύματι τῷ ἁγίῳ ἀντιπίπτετε». Ὁρᾷς ὡς ἀκάθαρτα τὰ 
ἄζυμα; Πῶς παράνομος ἡ ἑορτὴ ἡ ἰουδαϊκή; Ἦν Πάσχα Ἰουδαϊκὸν ποτε, ἀλλ᾽ 
ἐλύθη. Τότε, φησίν, «Ὁ Ἰησοῦς, ἐσθιόντων αὐτῶν καὶ πινόντων, λαβὼν ἄρτον ἐπὶ 
τῶν ἁγίων καὶ ἀχράντων αὐτοῦ χειρῶν, εὐχαριστήσας καὶ κλάσας εἶπε τοῖς ἑαυτοῦ 
μαθηταῖς" Λάβετε, φάγετε" τοῦτό μου ἐστὶ τὸ σῶμα τὸ ὑπὲρ ὑμῶν καὶ πολλῶν 
κλώμενον εἰς ἄφεσιν ἁμαρτιῶν. Καὶ τὸ ποτήριον πάλιν λαβών, ἐδίδου αὐτοῖς 
λέγων: Τοῦτό ἐστι τὸ αἷμά μου τὸ ὑπὲρ ὑμῶν ἐκχεόμενον εἰς ἄφεσιν ἁμαρτιῶν». Καὶ 
παρῆν καὶ Ἰούδας τοῦτο λέγοντος τοῦ Κυρίου. Τοῦτό ἐστι τὸ αἷμα, ὦ Ἰούδα, ὅπερ 
ἐπώλησας τριάκοντα ἀργυρίων: τοῦτό ἐστι τὸ αἷμα, ὑπὲρ οὗ πρὸ μικροῦ τὰ ἀναιδῆ 
σύμφωνα ἐποίου πρὸς τοὺς ἀγνώμονας Φαρισαίους. Ὃ πόση ἡ τοῦ Χριστοῦ 
φιλανθρωπία! Ὃ τῆς τοῦ Ἰούδα ἀγνωμοσύνης! Ὁ Δεσπότης ἔτρεφξ, καὶ ὁ δοῦλος 
ἐπίπρασκεν: ὁ μὲν γὰρ ἐπώλησεν αὐτὸν λαβὼν τριάκοντα ἀργύρια, ὁ δὲ Χριστὸς 
λύτρον ὑπὲρ ἡμῶν τὸ ἴδιον αἷμα ἐξέχεε, καὶ τῷ πεπρακότι δέδωκεν, εἴπερ ἠθέλησε. 
Καὶ γὰρ παρῆν καὶ Ἰούδας πρὸς τῆς προδοσίας, καὶ τῆς ἱερᾶς τραπέζης μετέσχε, καὶ 
τοῦ μυστικοῦ δείπνου ἀπήλαυσεν. Ὥσπερ γὰρ τοὺς πόδας τῶν μαθητῶν ἔνιψεν, 
οὕτω καὶ τῆς ἱερᾶς τραπέζης μετέσχεν Ἰούδας, ἵνα μηδεμίαν ἔχῃ ἀπολογίαν, ἀλλὰ 
κρίμα λήψεται. Ἔπέμενε γὰρ τῇ πονηρᾷ γνώμῃ, καὶ ἐξελθὼν ἀντὶ φιλήματος 
προδοσίαν εἰργάσατο, μὴ μνησθεὶς τῶν εὐεργεσιῶν αὐτοῦ, καὶ μετὰ τὴν προδοσίαν 
ἔῤῥιψε τὰ τριάκοντα ἀργύρια, λέγων: «Ἥμαρτον παραδοὺς αἷμα ἀθῷον». ὯἋ 
τύφλωσις! Τοῦ δείπνου μετέσχες, καὶ τὸν εὐεργέτην παρέδωκας; Καὶ ὁ μὲν Κύριος 
ἑκὼν τὸ γεγραμμένον ἐπλήρου: «Οὐαὶ δὲ δι᾿ οὗ τὸ σκάνδαλον ἦλθεν». 


ς᾽, Ἀλλὰ καιρὸς λοιπὸν τῇ φρικτῇ ταύτῃ καὶ φοβερᾷ τραπέζῃ προσιέναι. Πάντες 
τοίνυν μετὰ καθαροῦ συνειδότος προσέλθωμεν: μηδεὶς ἔστω Ἰούδας ἐνταῦθα 
δολιξυόμενος τοὺς πλησίον αὐτοῦ, μηδεὶς πονηρός, μηδεὶς ἰὸν ἔχων 
ἐγκεκρυμμένον ἐν τῇ καρδίᾳ αὐτοῦ. Πάρεστι καὶ νῦν ὁ Χριστὸς τὴν τράπεζαν 
κόσμων: οὐ γὰρ ἄνθρωπός ἐστιν ὁ ποιῶν τὰ προκείμενα γενέσθαι σῶμα καὶ αἷμα 
τοῦ Χριστοῦ. Σχῆμα πληρῶν μόνον ἕστηκεν ὁ ἱερεύς, καὶ δέησιν προσφέρει: ἡ δὲ 
χάρις καὶ ἡ δύναμίς ἐστιν ἡ τοῦ Θεοῦ ἡ πάντα ἐργαζομένη. «Τοῦτό μοῦ ἐστι τὸ 
σῶμα», φησί. Τοῦτο τὸ ῥῆμα τὰ προκείμενα μεταῤῥυθμίζει. Καὶ καθάπερ ἐκείνῃ ἡ 
φωνή, ἡ λέγουσα, «ἀὐξάνεσθε, καὶ πληθύνεσθε, καὶ πληρώσατε τὴν γῆν». ῥῆμα ἦν, 
καὶ ἐγένετο ἔργον, ἐνδυναμοῦσαν τὴν ἀνθρωπίνην φύσιν πρὸς παιδοποιΐαν οὕτω 
καὶ αὕτη ἡ φωνή, ἡ λέγουσα, διαπαντὸς αὔξει τῇ χάριτι τοὺς ἀξίως μετέχοντας. 
Μηδεὶς τοίνυν ὕπουλος ἔστω, μηδεὶς πονηρὸς μηδεὶς ἅπαξ, μηδεὶς λοίδορος, μηδεὶς 
μισάδελφος, μηδεὶς φιλάργυρος, μηδεὶς μέθυσος, μηδεὶς πλεονέκτης, μηδεὶς 
ἀρσενοκοίτης, μηδεὶς κλέπτης, μηδεὶς ἐπίβουλος, ἵνα μὴ κρίμα ἑαυτῷ λήψηται. Καὶ 

γὰρ τότε ὁ Ἰούδας ἀναξίως μετέσχε τοῦ μυστικοῦ δείπνου, καὶ ἐξελθὼν παρέδωκε 
τὸν Κύριον, ἵνα μάθῃς, ὅτι τοῖς ἀναξίως μετέχουσι τῶν μυστηρίων, τούτοις μάλιστα 
συνεχῶς ἐπιπηδᾷ ὁ διάβολος, καὶ εἰς μείζω τιμωρίαν ἑαυτοὺς ἐμβάλλουσι. Ταῦτα 
λέγω ἵνα φοβήσω μόνον, ἀλλ᾽ ἵνα καὶ ἀσφαλέστερους ποιήσω. Καθάπερ γὰρ 
σωματικὴ τροφή, ὅταν εἰς γαστέρα χυμοὺς ἔχουσαν πονηροὺς ἐμπέσῃ, πλεῖον 
ἐπιτείνει τὴν νόσον οὕτω καὶ ἡ πνευματικὴ τροφή, ὅταν ἀναξίως μετέχηται, πλέον 
κρίμα ἑαυτῷ σωρξύει. Μηδεὶς τοίνυν πονηροὺς ἔνδον ἐχέτω λογισμούς, παρακαλῶ, 
ἀλλ᾽ ἐκκαθάρωμεν ἡμῖν τὴν καρδίαν καὶ γὰρ ναοὶ Θεοῦ ἐσμεν, ἐὰν καθαρεύωμεν. 
Ἁγνὴν ἡμῶν ποιήσωμεν τὴν ψυχὴν καὶ γὰρ δυνατὸν ἐστι τοῦτο ποιῆσαι ἐν μιᾷ 
ἡμέρᾳ. Πῶς καὶ τίνι τρόπῳ; Ἐὰν ἔχῃς τι κατὰ τοῦ ἐχθροῦ, ἔξελε τὴν ὀργήν, λῦσον 
τὴν ἔχθραν, ἵνα λάβῃς θεραπείαν ἀφέσεως ἀπὸ τῆς τραπέζης. Θυσίᾳ προσέρχῃ 
φρικτῇ καὶ ἁγίᾳ ἐσφαγμένος πρόκειται ὁ Χριστός. Ἀλλ᾽ ἐννόησον τίνος ἕνεκεν 
ἐσφάγη. Ὃ ποιῶν μυστηρίων ἐστερήθης, Ἰούδα! Χριστὸς ἑκὼν ἔπαθεν, ἵνα λύσῃ τὸ 
«μεσότοιχον τοῦ φραγμοῦ», καὶ ἑνώσῃ τὰ κάτω τοῖς ἄνω, ἵνα ἀγγέλων ποιήσῃ 
κοινωνὸν ἐχθρὸν ὄντα σε καὶ πολέμιον. Καὶ ὁ μὲν Χριστὸς τὴν ψυχὴν αὐτοῦ 
ἐξέδωκεν ὑπὲρ σοῦ᾽ σὺ δὲ τῷ συνδούλῳ μένεις ἐχθραίνων; Καὶ πῶς δυνήσῃ 
βαδίζειν ἐπὶ τὴν τῆς εἰρήνης τράπεζαν; Ὁ Δεσπότης σοῦ οὐ παρῃτήσατο πάντα 
ὑπομεῖναι διὰ σέ, σὺ δὲ οὐδὲ ὀργὴν ἀφιέναι ἀνέχῃ; Τίνος ἕνεκεν, εἰπὲ μοι; Ἢ ἀγάπη 
ῥίζα καὶ πηγὴ καὶ μήτηρ ἐστὶ πάντων τῶν ἀγαθῶν. Ἐπήρξεασέ μοι, φησί, τὰ μέγιστα, 
μυρία ἠδίκησέ μοι, τὸν περὶ τοῦ ζῇν ἐπεκρέμασέ μοι κίνδυνον. Καὶ τὶ τοῦτο; Ἀλλ᾽ 
οὐδέπω σε ἐσταύρωσε, καθάπερ τὸν Κύριον οἱ Ἰουδαῖοι. Ἐὰν μὴ ἀφῇς τῷ πλησίον 
σοῦ τὸ ἀδίκημα, οὐδὲ ὁ Πατὴρ σοὺ ὁ οὐράνιος ἀφήσει σοι τὰ ἁμαρτήματά σου. 
Ποιῶ δὲ συνειδότι ἐρεῖς, «Πάτερ ἡμῶν ὁ ἐν τοῖς οὐρανοῖς, ἁγιασθήτω τὸ ὄνομά 
σου», καὶ τὰ ἑξῆς; Ὁμοίως ὁ Χριστὸς καὶ τὸ αἷμα, ὃ ἐξέχεαν ἐκεῖνοι, εἰς σωτηρίαν 
τῶν ἐκχεόντων δέδωκε. Τὶ τούτου ἴσον ἔχεις ποιῆσαι; Ἐὰν μὴ ἁφῆς τῷ ἐχθρῷ, οὐκ 
ἐκεῖνον ἠδίκησας, ἀλλὰ σαυτόν ἐκεῖνον μὲν γὰρ πολλάκις εἰς τὸν παρόντα βίον 
ἔβλαψας, σαυτὸν δὲ ἀσύγγνωστον ἐποιήσω τὴν τιμωρίαν εἰς τὴν μέλλουσαν 
ἡμέραν. Οὐδένα γὰρ οὕτω μισεῖ καὶ ἀποστρέφεται ὁ Θεός, ὡς μνησίκακον 
ἄνθρωπον, ὡς οἰδαίνουσαν καρδίαν καὶ φλεγμαίνουσαν ψυχήν. Ἄκουσον γοῦν τὶ 
φησιν ὁ Κύριος: «Ἐὰν προσφέρῃς τὸ δῶρόν σου ἐπὶ τὸ θυσιαστήριον, κἀκεῖ 
μνησθῆς, ὅτι ὁ ἀδελφὸς σοῦ ἔχει τι κατὰ σοῦ, ἄφες ἐκεῖ τὸ δῶρόν σοῦ ἔμπροσθεν 
τοῦ θυσιαστηρίου, καὶ ἄπελθε πρῶτον καὶ διαλλάγηθι τῷ ἀδελφῷ σου: καὶ τότε 
ἐλθὼν πρόσφερε τὸ δῶρόν σου». Τὶ λέγεις, Ἀφήσω ἐκεῖ τὸ δῶρον, ἤγουν τὴν 
θυσίαν; Ναί, φησί: διὰ γὰρ τὴν εἰρήνην τὴν πρὸς τὸν ἀδελφὸς σου καὶ αὐτὴ ἡ θυσία 
ἐγένετο. Εἰ τοίνυν διὰ τὴν εἰρήνην τὴν εἰς τὸν πλησίον ἡ θυσία ἐστί, σὺ δὲ οὐ 
κατορθοῖς τὴν εἰρήνην, εἰ καὶ μετέχεις τῆς θυσίας, ἀνωφελὴς σοι ἡ μετάληψις 
γέγονεν ἄνευ τοῦ κατορθώματος τῆς εἰρήνης. Ποίησον τοίνυν ἐκεῖνο πρῶτον, λέγω 
δὴ τὴν εἰρήνη, δι᾽ ὅπερ καὶ ἡ θυσία προσενήνεκται, καὶ τότε αὐτῆς ἀπολαύσεις 
καλῶς. Διὰ γὰρ τοῦτο ἦλθεν εἰς τὸν κόσμον ὁ Υἱὸς τοῦ Θεοῦ, ἵνα καταλλάξῃ ἡμῶν 
τὴν φύσιν τῷ Πατρί, ὡς που καὶ Παῦλός φησι’ «λίυνὶ δὲ ἀποκατήλλαξεν ἑαυτῷ τὰ 
πάντα, διὰ τοῦ σταυροῦ ἀποκτείνας τὴν ἔχθραν ἐν αὐτῷ». Διὰ τοῦτο οὐχὶ αὐτὸς 

μόνον ἦλθε ποιῶν εἰρήνην, ἀλλὰ καὶ ἡμᾶς μακαρίζει τοὺς τὰ τοιαῦτα ποιοῦντας, καὶ 
ποιδῖ τῆς αὐτοῦ προσηγορίας κοινωνούς. «Μακάριοι γὰρ οἱ εἰρηνοποιοί, ὅτι αὐτοὶ 
υἱοὶ Θεοῦ κληθήσονται». Ὅπερ οὖν ἐποίησεν ὁ Χριστός, ὁ Υἱὸς τοῦ Θεοῦ, τοῦτο 
καὶ σὺ ποίησον κατὰ δύναμιν ἀνθρωπίνην, εἰρήνης γενόμενος πρόξενος καὶ σαυτῷ 
καὶ τῷ πλησίον σου. Διὰ τοῦτο καὶ υἱὸν Θεοῦ καλεῖ τὸν εἰρηνοποιόν᾽ διὰ τοῦτο ἐν 
τῷ καιρῷ τῆς θυσία οὐδεμιᾶς ἑτέρας ἐμνημόνευσεν δικαιοσύνης, ἀλλ᾽ ἢ τῆς πρὸς 
τὸν ἀδελφὸν καταλλαγῆς, δεικνύς, ὅτι πασῶν ἀρετὴν μείζων ἡ ἀγάπη ἐστίν. 
Ἐβουλόμην μὲν οὖν, ἀγαπητοί, ἐπὶ πλεῖστον παρατεῖναι τὸν λόγον: ἀλλ᾽ ἀρκεῖ καὶ 
τὰ εἰρημένα τοῖς μετὰ προσοχῆς καὶ συνέσεως δεχομένοις τὸν σπόρον τῆς 
εὐσεβείας, καὶ προσέχειν ἐθέλουσι τοῖς λεγομένοις. Μνημονεύωμεν τοίνυν, 
παρακαλῶ, διαπαντὸς τούτων τῶν ῥημάτων, καὶ τοῦ φρικωδεστάτου σπασμοῦ τοῦ 
πρὸς ἀλλήλους. Οὗτος γὰρ ὁ ἀσπασμὸς συμπλέκει τὰς διανοίας ἡμῶν, καὶ ποιεῖ 
γενέσθαι σῶμα ἕν ἅπαντας, καὶ μέλη Χριστοῦ, ἐπειδὴ καὶ ἑνὸς σώματος μετέχομεν 
ἅπαντες. Γενώμεθα οὖν κατ᾽ ἀλήθειαν σῶμα ἕν, οὐ τὰ σώματα ἀλλήλοις 
ἀναφύροντες, ἀλλὰ τὰς ψυχὰς ἀλλήλαις τῷ τῆς ἀγάπης συνδέσμῳ συνάπτοντες. 
Οὕτω γὰρ ποιοῦντες, δυνησόμεθα μετὰ παῤῥησίας ἀπολαῦσαι τῆς προκειμένης 
τραπέζης, καὶ τῆς ὑπὸ τοῦ Χριστοῦ πρὸς τῷ τέλει βραβευθείσης εἰρήνης δοχεῖα 
γενέσθαι. Κἂν γὰρ μυρία ἔχωμεν κατορθώματα, μνησίκακοι δὲ ὦμεν, πάντα εἰκῆ 
καὶ μάτην εἰργασάμεθα, καὶ οὐδὲν ἐκ τούτων εἰς σωτηρίας λόγον καρπώσασθαι 
δυνησόμεθα. Μέλλων γὰρ ὁ Σωτὴρ ἀνελθεῖν πρὸς τὸν Πατέρα, ἀντὶ δόξης 
προσκαίρου καὶ πλούτου μεγάλου ταύτην τοῖς μαθηταῖς κληρονομίαν ἀφίησιν, 
εἰπών: «Εἰρήνην τὴν ἐμὴν δίδωμι ὑμῖν, εἰρήνην τὴν ἐμὴν ἀφίημι ὑμῖν». Ποῖος γὰρ 
πλοῦτος, ἢ πόση χρημάτων περιουσίᾳ γένοιτ᾽ ἂν τιμιωτέρα τῆς εἰρήνης τοῦ 
Χριστοῦ, τῆς πάντα λόγον καὶ νοῦν ὑπερεχούσης; Τοῦτο οὖν καὶ ὁ προφήτης 
Μαλαχίας εἰδὼς χαλεπὸν εἶναι καὶ ὑπέρογκον τὸ παράπτωμα, ἔλεγεν ὡς ἐκ 
προσώπου τοῦ Θεοῦ᾽ «]αὸς μου, λαλεῖτε ἀλήθειαν ἕκαστος μετὰ τοῦ πλησίον 
αὐτοῦ, καὶ ἕκαστος κακίαν ἐν τῇ καρδίᾳ τῷ πλησίον αὐτοῦ μὴ μνησικακείτω, καὶ 
ὅρκον ψευδῆ μὴ ἀγαπᾶτε καὶ οὐ μὴ ἀποθανεῖτε, οἶκος τοῦ Ἰσραήλ». λέγει Κύριος. 
Ὡς ἂν εἰ μέλλοιτε εἶναι ψεῦσται, μνησίκακοι, ἐπίορκοι, ἐπιλαθόμενοι τῶν ἐντολῶν 
μου, θανάτῳ ἀποθανεῖσθε. Ταῦτα οὖν ἅπαντα εἰδότες, ἀγαπητοί, πᾶσαν 
καταλύσωμεν ὀργήν, καὶ πρὸς ἀλλήλους εἰρηνεύσωμεν, καὶ τὴν ῥίζαν τῆς κακίας 
ἐκτίλαντες, καὶ καθάραντες ἡμῶν τὸ συνειδός, μετὰ πραότητος καὶ ἐπιεικείας καὶ 
πολλῆς τῆς εὐλαβείας προσίωμεν τῇ μεταλήψει τῶν φρικτῶν τούτων καὶ φοβερῶν 
μυστηρίων, μὴ ὠθοῦντες καὶ λακτίζοντες, μήτε κτύποις καὶ κραυγαῖς ἐκβοῶντες, 
ἀλλὰ φόβῳ πολλῷ καὶ τρόμῳ μετὰ κατανύξεως καὶ δακρύων προσερχόμεξνοι, ἵνα 
καὶ ὁ φιλάνθρωπος Δεσπότης, ἐποπτεύσας ἡμῶν ἄνωθεν τὴν εἰρηνικὴν κατάστασιν, 
καὶ τὴν ἀνυπόκριτον ἀγάπην, καὶ τὴν φιλάδελφον κοινωνίαν, καὶ τούτῳ τῶν ἀγαθῶν 
καὶ τῶν ἐπηγγελμένων πάντας ἡμᾶς ἀξιώσῃ. χάριτι καὶ φιλανθρωπίᾳ τοῦ Κυρίου 
ἡμῶν Ἰησοῦ Χριστοῦ, μεθ᾽ οὗ τῷ Πατρί, ἅμα τῷ ἁγίῳ Πνεύματι, δόξα, κράτος, 
τιμή, νῦν καὶ ἀεί, καὶ εἰς τοὺς αἰῶνας τῶν αἰώνων. Ἀμήν. 

Εἰς τὸ Ὄνομα τοῦ Κοιμητηρίου. Καὶ 
εἰς τὸν σταυρὸν τοῦ Κυρίου καὶ Θεοῦ 
καὶ Σωτῆρος ἡμῶν Ἰησοῦ Χριστοῦ. 


α΄. Πολλάκις ἐζήτησα πρὸς ἐμαυτόν, τίνος ἕνεκεν οἱ πατέρες ἡμῶν τοὺς οἴκους 
τοὺς εὐκτηρίους τοὺς ἐν ταῖς πόλεσι παραδραμόντες, ἔξω τῆς πόλεως ἡμᾶς 
σήμερον καὶ ἐνταῦθα ἐκκλησιάζειν ἐνομοθέτησαν᾽ οὐ γὰρ ἁπλῶς, οὐδὲ εἰκῆ μοι 
δοκοῦσι τοῦτο πεποιηκέναι. Διὸ καὶ τὴν αἰτίαν ἐζήτησα, καὶ εὗρον τῇ τοῦ Θεοῦ 
χάριτι δικαίαν οὖσαν καὶ εὔλογον, καὶ τῇ παρούσῃ πρέπουσαν ἑορτῇ. Τὶς οὖν ἐστιν 
ἡ αἰτία; Σταυροῦ μνείαν ἐπιτελοῦμεν᾽ ὁ δὲ σταυρωθεὶς ἔξω τῆς πόλεως ἐσταυρώθη: 
διὰ τοῦτο ἔξω τῆς πόλεως ἡμᾶς ἤγαγον. Τῷ γὰρ ποιμένι, φησίν, ἀκολουθεῖ τὰ 
πρόβατα ἔνθα ὁ βασιλεύς, ἐκεῖ καὶ οἱ στρατιῶται καὶ ὅπου τὸ πτῶμα, ἐκεῖ καὶ οἱ 
ἀετοί. Ἀλλ᾽ ἔξω μὲν τῆς πόλεως διὰ τοῦτο᾽ μᾶλλον δὲ πρότερον δείξωμεν, ὅτι διὰ 
τοῦτο, καὶ ἀπὸ τῶν θείων Γραφῶν. Ἵνα γὰρ μὴ νο μίσητε ἡμέτερον εἶναι 
στοχασμόν, Παῦλον ὑμῖν παράγω μάρτυρα. Τὶ οὖν ἐκεῖνός φησι περὶ τῶν θυσιῶν; 
«Ὧν γὰρ εἰσφέρεται ζῴων τὸ αἷμα περὶ ἁμαρτίας εἰς τὰ ἅγια διὰ τοῦ ἀρχιερέως, 
τούτων τὰ σώματα ἔξω τῆς παρεμβολῆς κατακαίεται». Διὸ καὶ Ἰησοῦς, ἵνα ἁγιάσῃ 
διὰ τοῦ ἰδίου αἵματος τὸν λαόν, ἔξω τῆς πύλης ἔπαθε. Τοίνυν ἐξερχώμεθα πρὸς 
αὐτὸν ἔξω τῆς παρεμβολῆς, τὸν ὀνειδισμὸν αὐτοῦ φέροντες. Εἶπεν, ἐκέλευσε 
Παῦλος: ὑπηκούσαμεν, ἐξήλθομεν. Ἔξωθεν οὖν διὰ τοῦτο συναγόμεθα. Τίνος δὲ 
ἕνεκεν ἐν τῷ μαρτυρίῳ τούτῳ, καὶ οὐχὶ ἐν ἑτέρῳ; Καὶ γὰρ τῇ τοῦ Θεοῦ χάριτι ἐξ 
ἑκάστης πλευρᾶς ἡ πόλις ἡμῖν τοῖς λειψάνοις τῶν ἁγίων τειχίζεται. Τίνος οὖν ἕνεκεν 
ἐνταῦθα, καὶ οὐκ ἐν ἄλλῳ μαρτυρίῳ συνάγεσθαι ἡμᾶς ἐκέλευσαν οἱ πατέρες; Ὅτι 
ἐνταῦθα τῶν νεκρῶν κεῖται πλῆθος. Ἐπεὶ οὖν σήμερον Ἰησοῦς πρὸς τοὺς νεκροὺς 
κατέβη, διὰ τοῦτο ἐνταῦθα συλλεγόμεθα. Διὰ τοῦτο καὶ αὐτὸς ὁ τόπος κοιμητήριον 
ὠνόμασται, ἵνα μάθῃς ὅτι οἱ τετελευτηκότες καὶ ἐνταῦθα κείμενοι οὐ τεθνήκασιν, 
ἀλλὰ κοιμῶνται καὶ καθεύδουσι. Πρὸ μὲν γὰρ τῆς παρουσίας Χριστοῦ ὁ θάνατος 
θάνατος ἐκαλεῖτο: «Ἦ ἂν ἡμέρᾳ φάγητε ἀπὸ τοῦ ξύλου, φησί, θανάτῳ 
ἀποθανεῖσθε»: καὶ πάλιν, «Ψυχὴ ἡ ἁμαρτάνουσα, αὐτὴ καὶ ἀποθανεῖται». Καὶ ὁ 
Δαυΐδ: «Θάνατος ἁμαρτωλῶν πονηρός»: καὶ πάλιν, «Τίμιος ἐναντίον Κυρίου ὁ 
θάνατος τῶν ὁσίων αὐτοῦ». Καὶ ὁ Ἰώβ’ «Θάνατος ἀνδρὶ ἀνάπαυσις». Οὐχὶ θάνατος 
δὲ μόνον, ἀλλὰ καὶ ἅδης ἐκαλεῖτο. Καὶ ἄκουε τοῦ Δαυϊδ λέγοντος: «Πλὴν ὁ Θεὸς 
λυτρώσεται τὴν ψυχὴν μου ἐκ χειρὸς ἅδου, ὅταν λαμβάνῃ μὲ» καὶ ὁ Ἰακώβ. 
«Κατάξετε τὸ γῆράς μου μετὰ λύπης εἰς ἅδην». Ταῦτα εἶχε τὰ ὀνόματα ἡμῶν ἡ 
τελευτὴ πρὸ τούτου. ἐπειδὴ δὲ ἦλθεν ὁ Χριστός, καὶ ὑπὲρ ζωῆς τοῦ κόσμου 
ἀπέθανεν, οὐκέτι θάνατος καλεῖται λοιπὸν ὁ θάνατος, ἀλλὰ ὕπνος καὶ κοίμησις. Καὶ 
ὅτι κοίμησις καλεῖται, δῆλον ἐξ ὧν φησιν ὁ Χριστός: «Πάζαρος ὁ φίλος ἡμῶν 

κεκοίμηται». Οὐ γὰρ εἶπεν, Ἀπέθανε, καίτοι γε τεθνηκὼς ἦν. Ἵνα δὲ μάθῃς ὅτι τὸ 
ὄνομα ξένον ἦν τὸ τῆς κοιμήσεως, ὅρα πῶς ἀκούσαντες τοῦτο οἱ μαθηταὶ 
θορυβοῦνται καὶ λέγουσι: «Κύριε, εἰ κεκοίμηται, σωθήσεται»; οὕτως οὐκ ἤδεσαν τὶ 
ποτε ἦν τὸ λεγόμενον. Καὶ πάλιν ὁ Παῦλος: «ἦρα οἱ κοιμηθέντες ἀπώλοντο»; Πρὸς 
τινας λέγων. Καὶ πάλιν ἀλλαχοῦ: «Ἡμεῖς οἱ ζῶντες οὐ μὴ φθάσωμεν τοὺς 
κοιμηθέντας». περὶ τῶν νεκρῶν λέγων. Καὶ πάλιν ἀλλαχοῦ" «Ἔγειραι, ὁ 
καθεύδων». Καὶ ἵνα δείξῃ ὅτι περὶ νεκροῦ τοῦτο λέγει, ἐπήγαγε᾽ «Καὶ ἀνάστα ἐκ 
νεκρῶν». Ὅρα πανταχοῦ ὕπνον καλούμενον τὸν θάνατον. διὰ τοῦτο καὶ ὁ τόπος 
κοιμητήριον ὠνόμασται: χρήσιμον γὰρ ἡμῖν καὶ τὸ ὄνομα, καὶ φιλοσοφίας γέμον 
πολλῆς. Ὅταν τοίνυν ἄγῃς ἐνταῦθα νεκρόν, μὴ κατάκοπτε σαυτόν᾽ οὐ γὰρ πρὸς 
θάνατον, ἀλλὰ πρὸς ὕπνον αὐτὸν ἄγεις. Ἀρκεῖ σοι τοῦτο τὸ ὄνομα εἰς παραμυθίας 
συμφορᾶς. Μάθε ποῦ ἄγεις εἰς κοιμητήριον᾽ καὶ ποτε ἄγεις᾽ μετὰ τὸν τοῦ Χριστοῦ 
θάνατον, ὅτε τὰ νεῦρα ἐξεκόπη τοῦ θανάτου. Ὥστε καὶ ἀπὸ τοῦ τόπου, καὶ ἀπὸ τοῦ 
καιροῦ πολλὴν δύνασθε καρπώσασθαι τὴν παραμυθίαν. Μάλιστα πρὸς γυναῖκας 
ἡμῖν οὗτος ὁ λόγος ἁρμόζει, ἐπειδὴ συμπαθέστερόν πῶς τὸ γένος τοῦτο καὶ πρὸς 
ἀθυμίαν εὐέμπτωτόν ἐστιν. Ἀλλ᾽ ἀρκοῦν ἔχεις φάρμακον τῆς ἀθυμίας, καὶ τόπου τὸ 
ὄνομα. Διὰ τοῦτο ἐνταῦθα συναγόμεθα. 


β᾽. Σήμερον γὰρ τὰ ἐν ἅδου περιπολεῖ πάντα ὁ Δεσπότης ἡμῶν᾽ σήμερον τὰς 
χαλκᾶς πύλας συνέκλασξ᾽ σήμερον τοὺς μοχλοὺς τοὺς σιδηροῦς συνέθλασεν. Ὅρα 
τὴν ἀκρίβειαν τῆς λέξεως. Οὐκ εἶπεν, Ἀνέῳφξε πύλας χαλκᾶς, ἀλλά, «Συνέθλασε 
πύλας χαλκᾶς». ἵνα ἄχρηστον γένηται τὸ δεσμωτήριον. Οὐκ ἀφεῖλε τοὺς μοχλούς, 
ἀλλὰ συνέθλασεν, ἵνα ἀσθενὴς γένηται ἡ φυλακῇ. Ὅπου γε οὔτε θύρα, οὔτε 
μοχλός, κἂν εἰσέλθῃ τις, οὐ κατέχεται. Ὅταν οὖν ὁ Χριστὸς συνθλάσῃ, τὶς ἕτερος 
διορθῶσαι δυνήσεται; Ὃ γὰρ Θεὸς διαστρέψει, φησί, τὶς διορθώσει λοιπόν; Οἱ 
βασιλεῖς ὅταν μέλλωσιν ἀφιέναι τοὺς δεσμώτας, πέμποντες ἐπιστολάς, οὐχ οὕτω 
ποιοῦσιν, ἀλλ᾽ ἀφιᾶσι καὶ τὰς θύρας καὶ τοὺς φυλακάς, δηλοῦντες ὅτι εἰσελθεῖν 
πάλιν ἀνάγκη ἐκεῖ ἢ καὶ τοὺς ἀφεθέντας, ἢ ἑτέρους ἀντ᾽ ἐκείνων τινάς. Ὁ δὲ 
Χριστὸς οὐχ οὕτως᾽ ἀλλὰ δεῖξαι βουλόμενος, ὅτι τέλος ὁ θάνατος ἔχει, συνέθλασεν 
αὐτοῦ τὰς πύλας τὰς χαλκᾶς: χαλκᾶς δὲ ὠνόμασεν, οὐκ ἐπειδὴ ἀπὸ χαλκοῦ ἦσαν αἱ 
πύλαι, ἀλλὰ τὸ ἀπηνὲς καὶ ἀπαραίτητον τοῦ θανάτου δηλῶν. Καὶ ἵνα μάθῃς, ὅτι καὶ 
ὁ χαλκὸς καὶ ὁ σίδηρος τὸ ἀτενὲς καὶ ἀνένδοτον δηλοῖ, ἄκουσιν τὶ φησι πρὸς τινα 
ἰταμόν «Τὸ νεῦρόν σοῦ σιδηροῦν, ὁ τράχηλός σοῦ καὶ τὸ μέτωπόν σοῦ χαλκοῦν»" 
τοῦτο δὲ οὕτως εἶπεν, οὐκ ἐπειδὴ νεῦρον εἶχε σιδηροῦν, οὐδ᾽ ἐπειδὴ μέτωπον εἶχε 
χαλκοῦν, ἀλλ᾽ ἐπειδὴ ἀμείλικτον ὄψιν καὶ ἀναίσχυντον εἶχε καὶ ἀπηνῆ. Βούλει 
μαθεῖν πῶς ἦν ἀμείλικτος καὶ ἀνένδοτος καὶ αὐτοαδάμας; Ἐν τοσούτῳ χρόνῳ 
οὐδεὶς αὐτὸν ἔπεισεν ἀφεῖναι οὐδένα τῶν κατεχομένων, ἕως αὐτὸν ὁ τῶν ἀγγέλων 
Δεσπότης κατελθὼν ἠνάγκαζε. Πρῶτον μὲν γὰρ ἔδησε τὸν ἰσχυρόν, καὶ τότξ τὰ 
σκεύη αὐτοῦ διήρπασε᾽ διὸ καὶ ἐπάγει «θησαυροὺς σκοτεινούς, ἀοράτους». Εἰ καὶ 
τὸ λεγόμενον ἕν, ἀλλὰ διπλοῦν τὸ νοούμενον᾽ ἔστι γὰρ σκοτεινὰ χωρία, ἀλλ᾽ 
ὀραθῆναι πολλάκις δύνανται, λύχνου καὶ φωτὸς εἰσαχθέντος᾽ ἐκεῖνο δὲ τοῦ ἅδου τὸ 


37ὃ - Ἰσαὰκ Σύρου 


χωρίον ζοφωδέστατον ἦν καὶ ἁτερπές, καὶ οὐδέποτε φωτὸς ἐδέξατο φύσιν᾽ διὰ 
τοῦτο σκοτεινούς, ἀοράτους, εἶπεν αὐτούς. Κιαἱ γὰρ ὄντως σκοτεινοὶ ἦσαν, ἕως οὗ 
κατῆλθεν ὁ τῆς δικαιοσύνης ἥλιος, καὶ κατέλαμψε, καὶ τὸν ἅδην ἐποίησεν οὐρανόν᾽ 
ὅπου γὰρ ὁ Χριστός, ἐκεῖ καὶ ὁ οὐρανός. Θησαυροὺς δὲ σκοτεινοὺς καλεῖν τὸν 
ἅδην᾽ εἰκότος, διότι πολὺς πλοῦτο ἀπεῖτο ἐκεῖ. Καὶ γὰρ τῶν ἀνθρώπων πᾶσα ἡ 
φύσις πλοῦτος ὑπάρχουσα τοῦ Θεοῦ, ὑπὸ τοῦ ἀπατήσαντος τὸν πρῶτον ἄνθρωπον 
διαβόλου ἀπεσυλήθη, καὶ τῷ θανάτῳ καθυπεζεύχθη. Ὅτι δὲ πλοῦτος ἦν τῷ Θεῷ 
πᾶσα τῶν ἀνθρώπων ἡ φύσις, δείκνυσι Παῦλος λέγων «Πλουτῶν εἰς πάντας, καὶ 
ἐπὶ πάντας τοὺς ἐπικαλουμένους αὐτόν». Ὥσπερ οὖν βασιλεὺς τις λήσταρχον εὑρὼν 
κατατρέχοντα τὰς πόλεις, ἁρπάζοντα πάντοθεν, καὶ εἰς τὰ σπήλαια καταδυόμενον, 
καὶ ἀποτιθέμενον ἐκεῖ τὸν πλοῦτον, δήσας τὸν λήσταρχον, ἐκεῖνον μὲν κολάσει 
παραδίδωσι, τὸν δὲ θησαυρὸν αὐτοῦ μεταφέρει τὶς τὰ ταμιεῖα τὰ βασιλικά᾽ οὕτω καὶ 
ὁ Χριστὸς ἐποίησε, τὸν λήσταρχον καὶ τὸν δεσμοφύλακα, τὸν διάβολον ὁμοῦ καὶ 
τὸν θάνατον, διὰ τοῦ θανάτου αὐτοῦ δήσας, καὶ τὸν πλοῦτον πάντα, τῶν ἀνθρώπων 
λέγω τὸ γένος, μετήγαγεν εἰς τὰ ταμιεῖα τὰ βασιλικά. Τοῦτο καὶ Παῦλος δηλοῖ 
λέγων᾽ «Ἐλυτρώσατο ἡμᾶς ἐκ τῆς ἐξουσίας τοῦ σκότους, καὶ μετέστησεν εἰς τὴν 
βασιλείαν αὐτοῦ τῆς ἀγάπης». Καὶ τὸ δὴ θαυμαστόν, ὅτι ὁ βασιλεὺς ἐπέστη᾽ καίτοι 
γε βασιλεὺς οὐδεὶς ἂν καταξιώσειξ τοῦτο ποιῆσαί ποτε, ἀλλὰ διὰ τῶν ὑπηρετῶν 
ἀφιᾶσι τοὺς δεδεμένους. Ἐνταῦθα δὲ οὐχ οὕτως, ἀλλὰ αὐτὸς ἦλθε πρὸς τοὺς 
δεσμώτας ὁ βασιλεύς, καὶ οὐκ ἐπῃσχύνθη τὸ δεσμωτήριον οὐδὲ τοὺς δεδεμένους" 
ὃν γὰρ ἔπλασεν, ἐπαισχύνεσθαι οὐκ ἔμελλε: καὶ συνέκλασε τὰς θύρας, συνέτριψε 
τοὺς μοχλούς, ἐπέστη τῷ ἅδῃ, ἔρημον αὐτοῦ τὴν φυλακὴν ἐποίησεν ἅπασαν, καὶ 
τὸν δεσμοφύλακα λαβὼν δεδεμένον, οὕτως ἡμῶν ἐπανῆλθεν. Ὁ τύραννος 
αἰχμάλωτος ἤγετο, ὁ ἰσχυρὸς δεδεμένος" ὁ θάνατος αὐτὸς ῥίψας τὰ ὅπλα, γυμνὸς 
πρὸς τοὺς πόδας τοῦ βασιλέως ἔδραμεν. 


Εἶδες νίκην θαυμαστήν; Εἶδες σταυροῦ κατορθώματα; Εἴπω σοι καὶ ἄλλο 
θαυμαστότερον; Μάθε τὸν τρόπον τῆς νίκης, καὶ τότε ἐκπλαγήσῃ πλέον. Δι’ ὧν γὰρ 
ἐνίκησεν ὁ διάβολος, διὰ τούτων αὐτοῦ περιεγένετο ὁ Χριστός᾽ καὶ αὐτὰ τὰ ἐκείνου 
λαβὼν ὅπλα, τούτοις αὐτὸν κατηγωνίσατο᾽ καὶ πῶς, ἄκουσον" Παρθένος καὶ ξύλον, 
καὶ θάνατος καὶ ἥττης ἡμῶν ἦν τὰ σύμβολα. Παρθένος ἦν ἡ Εὔα’ οὔπω γὰρ ἄνδρα 
ἐγίνωσκε: ξύλον ἦν τὸ δένδρον, καὶ θάνατος ἦν τὸ ἐπιτίμιον τοῦ Ἀδάμ. Ἀλλ᾽ ἰδού, 
πάλιν παρθένος καὶ ξύλον καὶ θάνατος, τὰ τῆς ἥττης σύμβολα ταῦτα, καὶ τῆς νίκης 
ἐγένετο σύμβολα. Ἀντὶ γὰρ τῆς Εὔας ἡ Μαριάμ. ἀντὶ τοῦ ξύλου τοῦ εἰδέναι τὸ 
καλὸν καὶ τὸ πονηρόν, τὸ ξύλον τοῦ σταυροῦ᾽ ἀντὶ τοῦ θανάτου τοῦ Ἀδὰμ τὸ 
θάνατος τοῦ Χριστοῦ. Εἶδες, δι᾽ ὧν ἐνίκησε, διὰ τούτων αὐτὸν ἡττώμενον; Περὶ τὸ 
δένδρον κατηγωνίσατο τὸν Ἀδὰμ ὁ διάβολος: περὶ τὸν σταυρὸν κατεπάλαισξ τὸν 
διάβολον ὁ Χριστός: καὶ ξύλον τὸ μὲν ἔπεμπεν εἰς ἅδην, τὸ δὲ καὶ τοὺς ἀπελθόντας 
ἐκεῖθεν ἀνεκαλεῖτο. Πάλιν ξύλον τὸ μὲν τὸν αἰχμάλωτον γυμνὸν ἔκρυψε, τὸ δὲ τὸν 
νικητὴν γυμνὸν ἐφ᾽ ὑψηλοῦ πᾶσιν ἐδείκνυ. Καὶ θάνατος ὁ μὲν τοὺς μετ᾽ αὐτὸν 
κατέκρινεν, ὁ δὲ καὶ τοὺς πρὸ αὐτοῦ γενομένους ἀνέστησε. «Τὶς λαλήσει τὰς 

δυναστείας τοῦ Κυρίου»; Ἀπὸ θανάτου γεγόναμεν ἀθάνατοι: ταῦτα τοῦ σταυροῦ τὰ 
κατορθώματα. Ἔμαθες τὴν νίκην; Ἔμαθες τὸν τρόπον τῆς νίκης; Μάθε καὶ πῶς 
ἀπονητὶ γέγονε τὸ κατόρθωμα. Οὐχ ἡμάξαμεν ἡμεῖς τὰ ὅπλα, οὐκ ἔστημεν ἐπὶ τῆς 
παρατάξεως, οὐκ ἐδεξάμεθα τραύματα, οὐδὲ εἴδομεν τὸν πόλεμον, καὶ τὴν νίκην 
ἐλάβομεν. ὁ ἀγὼν τοῦ Δεσπότου, καὶ ὁ στέφανος ἡμέτερος. Ἐπεὶ οὖν καὶ ἡμέτερα ἡ 
νίκη, ἀλαλάξωμεν, καθάπερ στρατιῶται, τὴν ἐπινίκιον ῳδὴν πάντες σήμερον, 
εἴπωμεν ὑμνοῦντες τὸν Δεσπότην᾽ «Κατεπόθη ὁ θάνατος εἰς νῖκος" ποῦ σοῦ, 
θάνατε, τὸ νῖκος, Ποῦ σου ᾷδῃ, τὸ κέντρον»; Ταῦτα ὁ σταυρὸς ἡμῖν κατώρθωσε: 
σταυρὸς τὸ κατὰ τῶν δαιμόνων τρόπαιον, ἡ κατὰ τῆς ἁμαρτίας μάχαιρα, τὸ ξίφος, ᾧ 
τὸν ὄφιν ἐκέντησεν ὁ Χριστός σταυρὸς τὸ τοῦ Πατρὸς θέλημα, ἡ τοῦ Μονογενοῦς 
δόξα, τὸ τοῦ Πνεύματος ἀγαλλίαμα, ὁ τῶν ἀγγέλων κόσμος τῆς Ἐκκλησίας ἡ 
ἀσφαλείᾳ, τὸ καύχημα τοῦ Παύλου, τὸ τῶν ἁγίων τεῖχος, τὸ φῶς τῆς οἰκουμένης 
ἁπάσης. Καθάπερ γὰρ σκότῳ κατεχομένου οἴκου λαμπάδα τις ἐνάψας καὶ ὀρθὴν 
ἀναστήσας ἀπελαύνει τὸ σκότος᾽ οὕτω τῆς οἰκουμένης ὑπὸ ζόφου κατεχομένης, 
καθάπερ λαμπάδα τινὰ τὸν σταυρὸν ἀνάψας καὶ ὀρθὸν ἀναστήσας ὁ Χριστός, τῆς 
γῆς ἅπαντα τὸν ζόφον ἔλυσε. Καὶ καθάπερ ἡ λαμπὰς ἐπὶ τῇ κεφαλῇ ἄνω τὸν ἥλιον 
τῆς δικαιοσύνης εἶχεν ἐκλάμποντα. Τοῦτον ἰδὼν προσηλωμένον ὁ κόσμος ἔφριξεν, 
ἐκλονήθη ἡ γῆ, διεῤῥάγησαν αἱ πέτραι. Ἀλλ᾽ εἰ καὶ διεῤῥάγησαν αἱ πέτραι, ἡ 
ἀναισθησία τῶν Ἰουδαίων οὐ διεῤῥάγη᾽ ἐσχίσθη τὸ καταπέτασμα, καὶ οὐκ ἐσχίσθη 
ἡ πονηρὰ συμφωνία ἐκείνων. 


Διὰ τὶ ἐσχίσθη τὸ καταπέτασμα; Ὅτι οὐκ ἠδύνατο τὸν Δεσπότην ὁρᾷν 
σταυρούμενον ὁ ναός: δι᾽ ὧν δὲ εἰς τὸ αὐτοῦ καταπέτασμα γέγονε, μονονουχὶ 
τοῦτο προτρέπων φησίν’ ὁ βουλόμενος πατείτω τὰ Ἅγια τῶν ἁγίων λοιπόν. Τὶ γὰρ 
μοι τὸ ὄφελος τούτων, ἔξω τοιαύτης θυσίας προσενεχθείσης; Τὶ μοι τὸ ὄφελος τῆς 
διαθήκης; Τὶ μοι τὸ ὄφελος τοῦ νόμου; Εἰκῆ καὶ μάτην τούτους ἐπαίδευσα 
τοσοῦτον χρόνον. Τοῦτο καὶ ὁ προφήτης ἐβόα, λέγων «Ἰνάτι ἐφρύαξαν ἔθνη, καὶ 
λαοὶ ἐμελέτησαν κενά»; Ηκουσαν᾽ «Ὡς πρόβατον ἐπὶ σφαγὴν ἤχθη, καὶ ὡς ἀμνὸς 
ἐναντίον τοῦ κείροντος αὐτὸν ἄφωνος» καὶ μελετῶντες ἐν τοσούτῳ χρόνῳ τὴν 
προφητείαν, τοῦ πράγματος παραγενομένου ἠπίστησαν. Εἶδες πῶς ἐμελέτησαν 
κενά; Διὰ τοῦτο περιεσχίσατο ὁ ναός, τὴν ἐρήμωσιν προδήλων τὴν μετὰ ταῦτα 
ἐσομένην διηνεκῶς. 


Ἐπεὶ οὖν τὸν ἐν τῷ σταυρῷ προσηλωμένον μέλλομεν καὶ ἡμεῖς κατὰ τὴν ἑσπέραν 
ταύτην ἰδεῖν, ὡς ἀμνὸν ἐσφαγμένον καὶ τεθυμένον, μετὰ φρίκης προσίωμεν, 
παρακαλῶ, καὶ αἰδοῦς πολλῆς καὶ εὐλαβείας. Οὐκ ἔγνωτε τοὺς ἀγγέλους, πῶς 
παρειστήκεισαν τῷ τάφῳ οὐκ ἔχοντι σῶμα, τάφῳ κενῷ; Ἀλλ᾽ ὅμως ἐπειδὴ ὅλως 
ἐδέξατο τὸ σῶμα τὸ Δεσποτικόν, πολλὴν ἀπονέμουσι καὶ τῷ τόπῳ τὴν τιμήν. Οἱ 
ἄγγελοι ὑπερβαίνοντες τὴν ἡμετέραν φύσιν μετὰ τοσαύτης αἰδοῦς καὶ εὐλαβείας 
παρειστήκεισαν τῷ τάφῳ: ἡμεῖς δὲ οὐ τάφῳ μέλλοντες παρίστασθαι κενῷ, ἀλλ᾽ 
αὐτῇ τῇ τραπέζῃ τῇ τὸν ἀμνὸν ἐχούσῃ, μετὰ θορύβου καὶ ταραχῆς πρόσιμεν; Καὶ τὶς 

ἡμῖν ἔσται συγγνώμη λοιπόν; Οὐχ ἁπλῶς ταῦτα λέγω, ἀλλ᾽ ἐπειδὴ πολλοὺς ὁρῶ 
κατὰ τὴν ἑσπέραν ταύτην θορυβοῦντας, βοῶντας, ἐπικειμένους ἀλλήλοις, 
πηδώντας, λοιδορουμένους, καὶ μᾶλλον ἑαυτοῖς κόλασιν ἢ σωτηρίαν 
προξενοῦντας᾽ τούτου χάριν τὴν ὑπὲρ τούτων ποιοῦμαι παραίνεσιν. Τὶ ποιεῖς, 
ἄνθρωπε; Ὅταν ἑστήκῃ πρὸ τῆς τραπέζης ὁ ἱερεύς, τὰς χεῖρας ἀνατείνων εἰς τὸν 
οὐρανόν, καλῶν τὸν Πνεῦμα τὸ ἅγιον, τοῦ παραγενέσθαι καὶ ἅψασθαι τῶν 
προκειμένων, πολλὴ ἠσυχία, πολλὴ σιγή᾽ ὅταν διδῷ τὴν χάριν τὸ Πνεῦμα, ὅταν 
κατέλθῃ, ὅταν ἅψηται τῶν προκειμένων, ὅταν ἴδῃς τὸν προβάτων ἐσφαγιασμένον 
καὶ ἀπηρτισμένον, τότε θόρυβον, τότε ταραχήν, τότε φιλονεικίαν, τότε λοιδορίαν 
ἐπεισάγεις; Καὶ πῶς δυνήσῃ τῆς θυσίας ἀπολαῦσαι ταύτας, μετὰ τοσαύτης ταραχῆς 
τῇ τραπέζῃ προσιὼν ταύτῃ; Οὐκ ἀρκεῖ ἡμῖν ὅτι μετὰ ἁμαρτημάτων προσερχόμεθα, 
ἀλλὰ καὶ αὐτὸν τὸν καιρὸν τῆς προσόδου ἐκτὸς γενέσθαι πλημμελημάτων οὐκ 
ἀνεχώμεθα; Ὅταν γὰρ φιλονεικῶμεν, ὅταν θορυβώμεθα, ὅταν ἀλλήλους δάκνωμεν, 
πῶς ἔξω ἁμαρτημάτων ἐσόμεθα; Τὶ σπεύδεις, εἰπὲ μοι; Τίνος ἕνεκεν ἐπείγῃ τὸ 
πρόβατον ὁρῶν ἐσφαγιασμένον; Εἰ γὰρ διὰ πάσης τῆς νυκτὸς ἦν πρὸς τὴν θυσίαν 
αὐτὴν ὁρᾶν, εἶχε κόρον, εἰπὲ μοι, τὸ πρᾶγμα; Ὅλην τὴν ἡμέραν ἐκαρτέρησας, τὸ 
πλέον τῆς νυκτὸς διήγαγες, καὶ τοσοῦτον κάματον ἐν βραχείᾳ καιροῦ ῥοπῇ 
προδίδος καὶ ἀπολλύεις; ἘἜννόησον τὶ ποτὲ ἐστι τὸ προκείμενον, καὶ πόθεν ἔλαβε 
τὴν αἰτίαν: ἐσφάγη διὰ σέ, καὶ σὺ ἐγκαταλιμπάνεις αὐτὸν ἐσφαγιασμένον ὁρῶν. 
«Ὅπου τὸ πτῶμα, φησίν, ἐκεῖ καὶ οἱ ἀετοῖ». Ἡμεῖς δὲ οὐχ ὡς ἀετοί, ἀλλ᾽ ὡς κύνες 
προσερχόμεθα: τοσαύτη ἡμῶν ἡ ἀναισχυντία. Ἔννόησον τὶ ποτὲ ἐστι τὸ κεχυμένον᾽ 
αἷμά ἐστιν, αἷμα ὁ τὸ χειρόγραφον τῶν ἁμαρτιῶν ἀπήλειψεν᾽ αἷμα ὃ τὴν ψυχὴν σου 
ἐκάθηρεν, ὃ τὴν κηλῖδα ἀπέπλυνεν, ὃ τὰς ἀρχὰς καὶ τὰς ἐξουσίας ἐθριάμβευσεν. 
«Ἀπεκδυσάμενος γάρ, φησί, τὰς ἀρχὰς καὶ τὰς ἐξουσίας ἐδειγμάτισεν ἐν παῤῥησίᾳ 
θριαμβεύσας ἐν τῷ σταυρῷ». Πολλά, φησί, τὸ τρόπαιον ἔχει τῆς νίκης τὰ σύμβολα" 
τὰ λάφυρα κρέμαται ἄνω ἐφ᾽ ὑψηλοῦ ἐπὶ τοῦ σταυροῦ. Καθάπερ γὰρ βασίλξυες 
γενναῖος πόλεμον νικήσας χαλεπώτατον, τὸν θώρακα καὶ τὴν ἀσπίδα καὶ τὰ ὅπλα 
τοῦ τυράννου καὶ τῶν στρατιωτῶν τῶν ἡττηθέντων ἐφ᾽ ὑψηλοῦ τοῦ τροπαίου 
τίθησιν οὕτω καὶ ὁ Χριστὸς τὸν πόλεμον νικήσας τὸν πρὸς τὸν διάβολον, τὰ ὅπλα 
αὐτοῦ πάντα, τὸν θάνατον, τὴν κατάραν ἐκρέμασεν ἐφ᾽ ὑψηλοῦ τοῦ σταυροῦ, 
καθάπερ ἐπὶ τροπαίου τινός, ἵνα πάντες τὸ τρόπαιον βλέπωσιν, αἱ ἄνω δυνάμεις, αἱ 
ἐν τοῖς οὐρανοῖς, οἱ κάτω ἄνθρωποι, οἱ ἐπὶ τῆς γῆς, αὐτοὶ οἱ πονηροὶ δαίμονες οἱ 
ἡττηθέντες. Ἐπειδὴ οὖν τοσαύτης ἀπελαύσαμεν δωρεᾶς, ἑαυτοὺς κατὰ δύναμιν 
ἀξίους ἐπιδείξωμεν τῶν ὑπηργμένων ἡμῖν ἀγαθῶν, ἵνα καὶ τῆς βασιλείας τῶν 
οὐρανῶν τύχωμεν, χάριτι καὶ φιλανθρωπίᾳ τοῦ Κυρίου ἡμῶν Ἰησοῦ Χριστοῦ, δι᾽ 
οὗ καὶ μεθ’ οὗ τῷ Πατρὶ ἅμα τῷ ἁγίῳ Πνεύματι δόξα, τιμή, κράτος, εἰς τοὺς αἰῶνας 
τῶν αἰώνων. Ἀμήν. 

ΟΜΙΛΙΑ Α΄. Εἰς τὸν σταυρὸν καὶ εἰς 
τὸν ληστήν. καὶ περὶ τῆς δευτέρας τοῦ 
Χριστοῦ παρουσίας, καὶ περὶ τοῦ 
συνεχῶς εὔχεσθαι ὑπὲρ τῶν ἐχθρῶν. 


α΄. Σήμερον ὁ Κύριος ἡμῶν Ἰησοῦς ὁ Χριστὸς ἐν σταυρῷ, καὶ ἡμεῖς ἑορτὴν ἄγομεν, 
ἵνα μάθῃς ὅτι ὁ σταυρὸς ἑορτὴ καὶ πανήγυρις πνευματική. Πρότερον μὲν γὰρ ὁ 
σταυρὸς καταδίκης ἦν, νυνὶ δὲ πρᾶγμα τιμῆς γέγονε᾽ πρότερον σύμβολος 
κατακρίσεως, νυνὶ δὲ ὑπόθεσις σωτηρίας. Οὗτος γὰρ μυρίων ἡμῖν ἀγαθῶν αἴτιος 
γέγονεν, οὗτος ἡμᾶς τῆς πλάνης ἀπήλλαξεν, οὗτος ἐν σκότει καθημένους ἐφώτισεν; 
Οὗτος ἐκπεπολεμωμένους ἡ ἡμᾶς τῷ Θεῷ κατήλλαξεν, ἀπηλλοτριωμένους ᾧκείωσε, 
μακρὰν ὄντας ἐγγὺς εἶναι ἐποίησεν: οὗτος ἔχθρας ἀναίρεσις, οὗτος εἰρήνης 
ἀσφαλείᾳ, μυρίων ἡμῖν ἀγαθῶν θησαυρὸς γέγονε. Διὰ τοῦτον οὐκέτι πλανώμεθα ἐν 
ἐρημίαις. Τὴν γὰρ ἀληθινὴν ὁδέον ἐπέγνωμεν οὐκέτι τῶν βασιλειῶν ἔξω διάγομεν᾽ 
τὴν γὰρ θύραν εὕραμεν᾽ οὐ φοβούμεθα τὰ πεπυρωμένα βέλη τοῦ διαβόλου: τὴν γὰρ 
πηγὴν εἴδομεν. Διὰ τοῦτον οὐκέτι ἐσμεν ἐν χηρεία᾽ τὸν γὰρ νυμφίον ἀπειλήφαμεν᾽ 
οὐ δεδοίκαμεν τὸν λύκον᾽ τὸν γὰρ ποιμένα τὸν καλὸν ἔχομεν: «Ἐγὼ γὰρ εἶμι, 
φησίν, ὁ ποιμὴν ὁ καλός». Διὰ τοῦτο οὐ φρίττομεν τὸν τύραννον προσεδρεύομεν 
γὰρ τῷ βασιλεῖ: καὶ διὰ ταῦτα ἑορτὴν ἄγομεν, σταυροῦ μνήμην τελοῦντες. Οὕτω 
καὶ Παῦλος ἐκέλευσε διὰ τὸν σταυρὸν ἑορτὴν ἄγειν: «Ἑορτάζωμεν γάρ, φησί, μὴ ἐν 
ζύμῃ παλαιᾷ, ἀλλ᾽ ἐν ἀζύμοις εἰλικρινείας καὶ ἀληθείας». Εἶτα τὴν αἰτίαν 
προστιθείς, ἐπήγαγεν᾽ «Ὅτι τὸ Πάσχα ἡμῶν ὑπὲρ ἡμῶν ἐτύθη Χριστός». Ὁρᾷς πῶς 
διὰ τὸν σταυρὸν ἑορτάζειν κελεύει; Ἔν γὰρ τῷ σταυρῷ ἐτύθη ὁ Χριστός. Ὅπου δὲ 
θυσία, ἐκεῖ ἀναίρεσις ἁμαρτημάτων, ἐκεῖ καταλλαγὴ Δεσπότου, ἐκεῖ ἑορτὴ καὶ 
χαρά. «Τὸ Πάσχα ἡμῶν ὑπὲρ ἡμῶν ἐτύθη Χριστός». Καὶ ποῦ ἐτύθη, εἰπέ; Ἔφ᾽ 
ὑψηλοῦ τοῦ ἰκρίου. Καινὸν τὸ θυσιαστήριον τῆς θυσίας ταύτης, ἐπειδὴ καὶ ἡ θυσία 
καινὴ καὶ παράδοξος. Ὁ αὐτὸς γὰρ καὶ θυσία καὶ ἱερεὺς ἦν᾽ θυσία μὲν κατὰ σάρκα, 
ἱερεὺς δὲ κατὰ πνεῦμα’ ὁ αὐτὸς καὶ προσῆγε καὶ προσήγετο δὲ κατὰ σάρκα. 
Ἄκουσον γοῦν πῶς ἀμφότερα ταῦτα ὁ Παῦλος ἐδήλωσε: «Πᾶς ἀρχιερεύς, φησίν, ἐξ 
ἀνθρώπων λαμβανόμενος, ὑπὸ ἀνθρώπων καθίσταται" ὅθεν ἀναγκαῖον ἔχειν τι καὶ 
τοῦτον ὃ προσενέγκοι. Ἰδοὺ αὐτὸς προσφέρει ἑαυτόν». Ἀλλαχοῦ δὲ φησιν, ὅτι 
Χριστὸς «ἅπαξ προσενεχθεὶς εἰς τὸ πολλῶν ἀνενεγκεῖν ἁμαρτίας, ὀφθήσεται τοῖς 
αὐτὸν ἀπεκδεχομένοις εἰς σωτηρίαν». Ἰδοὺ ἐνταῦθα προσηνέχθη, ἐκεῖ δὲ ἑαυτὸν 
προσήνεγκεν. Εἶδες πῶς καὶ θυσία καὶ ἱερεὺς ἐγένετο, καὶ θυσιαστήριον ὁ σταυρὸς 
ἦν; Καὶ τίνος ἕνεκεν οὐκ ἐν τῷ ναῷ, φησίν, ἡ θυσία προσφέρεται, ἀλλ᾽ ἔξω τῆς 
πόλεος καὶ τῶν τειχῶν; Ἵνα ἐκεῖνο πληρωθῇ, ὅτι «Ἐν τοῖς ἀνόμοις ἐλογίσθη». 

Τίνος δὲ ἕνεκεν ἐφ᾽ ὑψηλοῦ τοῦ ἰκρίου σφάττεται, καὶ οὐχ ὑπὸ στέγην; Ἵνα τοῦ 
ἀέρος τὴν φύσιν ἐκκαθάρῃ, διὰ τοῦτο ἐφ᾽ ὑψηλοῦ, οὐκ ἐπικειμένης στέγης, ἀλλ᾽ 
ἐπικειμένου οὐρανοῦ. Ἐκαθαίρετο μὲν γὰρ ὁ ἀὴρ ἐφ᾽ ὑψηλοῦ θυομένου τοῦ 
προβάτου: ἐκαθαίρετο δὲ καὶ ἡ γῆ: ἔσταζε γὰρ τὸ αἷμα ἀπὸ τῆς πλευρᾶς ἐπ᾽ αὐτήν. 
Διὰ τοῦτο οὐχ ὑπὸ στέγην, διὰ τοῦτο οὐκ ἐν τῷ ναῷ τῷ Ἰουδαϊκῷ, ἵνα μὴ 
νοσφίσωνται τὴν θυσίαν Ἰουδαῖοι, μηδὲ νομίσῃς ὑπὲρ τοῦ ἕνους ἐκείνου μόνον 
ταύτην προσάγεσθαι: διὰ τοῦτο ἔξω πόλεος καὶ τειχῶν, ἵνα μάθῃς ὅτι καθολικῇ ἡ 
θυσία, ὅτι ὑπὲρ τῆς γῆς ἁπάσης ἡ προσφορά, ἵνα μάθῃς ὅτι κοινὸς ὁ καθαρισμὸς 
ἐστιν, οὐ μερικός, καθάπερ ἐπὶ τῶν Ἰουδαίων. Ἰουδαίοις μὲν γὰρ τοῦτο ἐκέλευσεν ὁ 
Θεὸς πᾶσαν ἀφιέναι τὴν γῆν, καὶ εἰς ἕνα τόπον προσφέρειν τὰς θυσίας καὶ εὔχεσθαι, 
ἐπειδὴ πᾶσα ἡ γῆ ἀκάθαρτος ἦν, καπνοῦ καὶ κνίσσης καὶ πάντων τῶν ἄλλων 
μολυσμῶν τῶν ἐκ τῶν θυσιῶν τῶν Ἑλληνικῶν ἐπ᾽ αὐτὴν φερομένων᾽ ἡμῖν δέ, 
ἐπειδὴ λοιπὸν ὁ Χριστὸς ἐλθὼν πᾶσαν τὴν οἰκουμένην ἐξεκάθαρεν, ἅπας τόπος 
εὐκτήριον γέγονξ. Διὰ τοῦτο καὶ Παῦλος θαῤῥῶν παρήνει λοιπὸν ἀδεῶς 
προσεύχεσθαι πανταχοῦ, λέγων οὕτω «βούλομαι προσεύχεσθαι τοὺς ἄνδρας ἐν 
παντὶ τόπῳ ἐπαίροντας ὁσίας χεῖρας». Εἶδες πῶς ἐκαθάρθη ἡ οἰκουμένη; Διὰ γὰρ 
τοῦ τόπου πανταχοῦ ἐπαίρειν χεῖρας ὁσίας δυνάμεθα, ἐπειδὴ πᾶσα ἡ γῆ ἁγία 
γέγονεν ἁγιωτέρα τῶν ἁγίων τῶν ἔνδον. Ἐκεῖ μὲν γὰρ προσηνέχθη πρόβατον 
ἄλογον, ἐνταῦθα δὲ πνευματικόν᾽ ὅσῳ δὲ μείζων ἡ θυσία, τοσούτῳ πλείων καὶ ὁ 
ἁγιασμός. Διὰ τοῦτο ἑορτὴ ὁ σταυρός. 


β᾽. Βούλει μαθεῖν αὐτοῦ καὶ ἕτερον κατόρθωμα; Τὸν παράδεισον πεντακισχίλια ἔτη 
καὶ πλείω κεκλεισμένον σήμερον ἡμῖν ἠνέῳφξεν. Ἔν ταύτῃ γὰρ τῇ ἡμέρᾳ, ἐν ταύτῃ 
τῇ ὥρᾳ, τὸν λῃστὴν εἰσήγαγεν ὁ Θεός, δύο κατορθώματα ἐργασάμενος: ἕν μέν, ὅτι 
παράδεισον ἠνέφξεν, ἕτερον δέ, ὅτι λῃστὴν εἰσήγαγε. Σήμερον ἀπέδωκεν ἡμῖν τὴν 
ἀρχαίαν πατρίδα, σήμερον ἐπανήγαγεν ἡμᾶς ἐπὶ τὴν πατρῴαν πόλιν, καὶ τὴν οἰκίαν 
ἐχαρίσατο τῇ κοινῇ τῶν ἀνθρώπων φύσει: «Σήμερον γάρ, φησίν, μετ᾽ ἐμοῦ ἔσῃ ἐν 
τῷ παραδείσῳ» .Τὶ λέγεις; Ἐσταύρωται καὶ προσήλωται, καὶ παράδεισον 
ἐπαγγέλλῃ; Ναί, φησίν, ἵνα ἐν τῷ σταυρῷ τὴν δύναμιν τὴν ἐμὴν καταμάθῃς. Ἐπειδὴ 
γὰρ τὸ πρᾶγμα σκυθρωπὸν ἦν, ἵνα μὴ τῇ φύσει τοῦ σταυροῦ πρόσχῃς, ἀλλὰ τὴν 
δύναμιν τοῦ σταυρουμένου μάθῃς, ἐν σταυρῷ τὸ θαῦμα ἐργάζεται τοῦτο, ὃ μάλιστα 
δείκνυσιν αὐτοῦ τὴν ἰσχύν. Οὐ γὰρ νεκρὸν ἀναστήσας, οὐ θαλάττῃ καὶ πνεύμασιν 
ἐπιτιμήσας, οὐ δαίμονας ἀπελάσας, ἀλλὰ σταυρούμενος, προσηλούμενος, 
ὑβριζόμενος, ἐμπτυόμενος, λοιδορούμενος, διασυρόμενος ἴσχυσε τὴν πονηρὰν τοῦ 
λῃστοῦ διάνοιαν μεταθεῖναι, ἵνα ἑκατέρωθεν τὴν δύναμιν αὐτοῦ ἴδῃς. Τὴν τε γὰρ 
κτίσιν ἐκλόνησεν ἅπασαν, καὶ τὰς πέτρας διέῤῥηξε, τῆς πέτρας τε ἀναισθητοτέραν 
τοῦ λῃστοῦ ψυχὴν ἐπεσπάσατο καὶ ἐτίμησε: «Σήμερον γὰρ μετ᾽ ἐμοῦ ἔσῃ ἐν τῷ 
παραδείσῳ». φησί. Καίτοι τὰ Χερουβὶμ ἐτήρει τὸν παράδεισον" ἀλλ᾽ οὗτος καὶ τῶν 
Χερουβὶμ Δεσπότης: φλογίνη ῥομφαίᾳ ἐκεῖ στρέφεται᾽ ἀλλ᾽ αὐτὸς καὶ φλογὸς καὶ 
γεέννης καὶ ζωῆς καὶ θανάτου ἐξουσίαν ἔχει. Καίτοι γε βασιλεὺς οὐδεὶς ἂν ποτε 


ἈΝ ἐκ ΄ 


ἀνάσχοιτο λῃστὴν ἄνθρωπον, ἢ ἕτερόν τινα τῶν ὁμοδούλων μεθ᾽ ἑαυτοῦ καθίσας, 

οὕτως εἰς πόλιν εἰσαγαγεῖν. Ἀλλ᾽ ὁ Χριστὸς τοῦτο ἐποίησε, καὶ εἰς τὴν ἱερὰν 
εἰσερχόμενος πατρίδα, μεθ᾽ ἑαυτοῦ τὸν λῃστὴν εἴσαγε, οὐ καταπατῶν τὸν 
παράδεισον, οὐδὲ καταισχύνων τοῖς ποσὶ τοῦ λῃστοῦ, ἀλλὰ μᾶλλον τιμῶν τὸν 
παράδεισον: τιμὴ γὰρ παραδείσου, τὸ τοιοῦτον ἔχειν δεσπότην, ὡς καὶ λῃστὴν 
ἄξιον ποιῆσαι τῆς τρυφῆς τῆς ἐν τῷ παραδείσῳ. Καὶ γὰρ ὅτε τελώνας καὶ πόρνας 
εἰσήγαγεν εἰς τὴν βασιλείαν τῶν οὐρανῶν, οὐκ ἀτιμάζων τοῦτο ἐποίει, ἀλλὰ μᾶλλον 
ἐτίμα, δεικνὺς ὅτι τοιοῦτός ἐστιν ὁ κύριος τῆς βασιλείας τῶν οὐρανῶν, ὡς καὶ 
πόρνας καὶ τελώνας οὕτως ἐργάσασθαι δοκίμους, ὡς ἀξίους φανῆναι τῆς ἐκεῖσε 
τιμῆς καὶ δωρεᾶς. Καθάπερ γὰρ ἰατρὸν τότε μάλιστα θαυμάζομεν, ὅταν ἴδωμεν 
ἀνθρώπους ἀνίατα παθήματα ἔχοντας ἀπαλλάττοντα τῆς ἀῤῥωστίας καὶ πρὸς ὑγείαν 
ἐπανάγοντα᾽ οὕτω καὶ τὸν Χριστὸν θαυμάζειν δίκαιον, ὅταν τραύματα ἀνίατα 
θεραπεύῃ, ὅταν τελώνην καὶ πόρνην εἰς τοσαύτην ὑγείαν ἐπαναγάγῃ, ὡς ἀξίους 
ἀποφῆναι τῶν οὐρανῶν. Καὶ τὶ τοιοῦτον ὁ λῃστὴς ἐπεδείξατο, φησίν, ἵνα 
παραδείσου τύχῃ μετὰ σταυρόν; Βούλει συντόμως εἴπω τὴν ἀνδρείαν αὐτοῦ; Ὅτε 
Πέτρος ἠρνήσατο κάτω, τότε ἐκεῖνος ὡμολόγησεν ἄνω. Καὶ ταῦτα οὐ τοῦ Πέτρου 
κατηγορῶν λέγω, μὴ γένοιτο, ἀλλὰ τοῦ λῃστοῦ τὴν μεγαλοψυχίαν δεῖξαι 
βουλόμενος. Ὁ μαθητὴς ἀπειλὴν οὐκ ἤνεγκεν εὐτελοῦς κορασίου: ὁ δὲ λῃστὴς 
ὁρῶν δῆμον ὁλόκληρον περιξδστῶτα, βοῶντα, μαινόμενον, βλασφημίας καὶ 
σκώμματα ἐξακοντίζοντα, οὐ προσέσχεν ἐκείνοις, οὐκ ἐνενόησξε τὴν φαινομένην 
εὐτέλειαν τοῦ σταυρουμένου, ἀλλὰ τοῖς τῆς πίστεως ὀφθαλμοῖς ἅπαντα ταῦτα 
παραδραμών, καὶ τὰ ταπεινὰ κωλύματα ἀφείς, ἐπέγνω τὸν τῶν οὐρανῶν Δεσπότην, 
καὶ αὐτῷ προσπεσὼν ἔλεγε᾽ «Μνήσθητί μου, Κύρις, ὅταν ἔλθῃς ἐν τῇ βασιλείᾳ 
σου». Μὴ δὲ παραδράμωμεν ἁπλῶς τὸν λῃστὴν τοῦτον, μηδὲ ἐπαισχυνθῶμεν 
διδάσκαλον λαβεῖν, ὃν οὐκ ἐπῃσχύνθη ὁ Δεσπότης ὁ ἡμέτερος πρῶτον εἰσαγαγεῖν 
εἰς τὸν παράδεισον᾽ μὴ ἐπαισχυνθῶμεν διδάσκαλον λαβεῖν ἄνθρωπον πρὸ τῆς 
φύσεως ἁπάσης ἄξιον φανέντα τῆς πολιτείας τῆς ἐν τοῖς οὐρανοῖς, ἀλλὰ τὸ καθ᾽ 
ἕκαστον ἀκριβῶς ἐξετάσωμεν, ἵνα μάθωμεν τοῦ σταυροῦ τὴν δύναμιν. Οὐκ εἶπε 
πρὸς αὐτόν, καθάπερ πρὸς τὸν Πέτρον’ «“εῦρο ὀπίσω μου, καὶ ποιήσω σε ἁλιέα 
ἀνθρώπων»: οὐδὲ εἶπε πρόα αὐτόν, καθάπερ πρὸς τοὺς δώδεκα, ὅτι «Καθίσεσθε 
ἐπὶ δώδεκα θρόνους κρίνοντες τὰς δώδεκα φυλὰς τοῦ Ἰσραήλ» μᾶλλον δὲ οὐδὲ 
ῥήματος αὐτὸν ὀλοῶς ἠξίωσεν οὐ θαῦμα ἔδειξεν, οὐ νεκρὸν ἀνιστάμενον 
ἐθεάσατο, οὐ δαίμονας ἀπελαυνομένους᾽ οὐ θάλατταν εἶδεν ὑπακούσασαν, οὐ περὶ 
βασιλείας αὐτῷ τι εἶπεν, οὐ περὶ γεέννης: καὶ πρὸ πάντων αὐτὸν ὡμολόγησε, καὶ 
ταῦτα, τοῦ ἑτέρου λοιδοροῦντος᾽ ἐλοιδόρει γὰρ αὐτὸν ὁ ἄλλος λῃστής. Καὶ γὰρ καὶ 
ἄλλος λῃστὴς ἦν ἐσταυρωμένος μετ᾽ αὐτοῦ, ἵνα πληρωθῇ ἐκεῖνο, ὅτι «Ἐν τοῖς 
ἀνόμοις ἐλογίσθη». ἘἜβούλοντο γὰρ καὶ τὴν δόξαν αὐτοῦ διαβαλεῖν οἱ Ἰουδαῖοι, καὶ 
πανταχόθεν ἐπηρεάζον τοῖς γινομένοις" ἀλλὰ πανταχόθεν διέλαμπεν ἡ ἀληθείᾳ, καὶ 
ηὔξετο διὰ τῶν κωλυμάτων αὐτῶν. Ἐλοιδόρει τοίνυν αὐτὸν ὁ ἄλλος λῃστής. Εἶδες 
λῃστὴν καὶ λῃστήν; Ἀμφότεροι ἐν σταυρῷ, ἀμφότεροι ἀπὸ βίου λῃστρικοῦ, 
ἀμφότεροι ἀπὸ πονηρίας" ἀλλ᾽ οὐκ ἀμφότεροι ἐν τοῖς αὐτοῖς, ἀλλ᾽ ὁ μὲν βασιλείαν 
ἐκληρονόμησεν, ὁ δὲ εἰς γέενναν ἐπέμπετο. Οὕτω καὶ χθές᾽ μαθηταὶ καὶ μαθητής, 

Ἰούδας καὶ οἱ ἕνδεκα᾽ ἀλλ᾽ ἐκεῖνοι μὲν ἔλεγον «Ποῦ θέλεις ἑτοιμάσωμέν σοι φαγεῖν 
τὸ Πάσχα»; Οὗτος δὲ προδοσίαν παρεσκευάζετο καὶ ἔλεγε" «Τὶ θέλετέ μοι δοῦναι, 
κἀγὼ ὑμῖν παραδώσω αὐτόν»; Κἀκεῖνοι μὲν πρὸς διακονίαν ηὐτρεπίζοντο καὶ τὴν 
θείαν μυσταγωγίαν, οὗτος δὲ πρὸς τὸ προδοῦναι ἔσπευδεν. Οὕτω καὶ ἐνταῦθα 
λῃστὴς καὶ λῃστής᾽ ἀλλ᾽ ὁ μὲν λοιδορεῖ, ὁ δὲ προσκυνεῖ" καὶ ὁ μὲν βλασφημεῖ, ὁ δὲ 
εὐφημεῖ, καὶ τὸν βλασφημοῦντα ἐπιστομίζει λέγων: «Οὐδὲ φοβῇ σὺ τὸν Θεόν; ἄξια 
γὰρ ὧν ἐπράξαμεν ἀπολαμβάνομεν». 


γ΄. Εἶδες παῤῥησίαν λῃστοῦ; Εἶδες παῤῥησίαν ἐν σταυρῷ; Εἶδες φιλοσοφίαν ἐν 
τιμωρίᾳ, καὶ εὐλάβειαν ἐν κολάσει; Ὅτι γὰρ ἐν ἑαυτῷ ἦν, ὅτι φρένας εἶχε, τῶν ἥλων 
αὐτῷ ἐμπεπαρμένων, τὶς οὐκ ἂν ἐκπλαγείη. Ὁ δὲ οὐ μόνον ἐν ἑαυτῷ ἦν, ἀλλὰ καὶ τὰ 
καθ᾽ ἑαυτὸν ἀφείς, τὰ τῶν ἄλλων ἐφρόντιζε, διδάσκαλος ἐν σταυρῷ γινόμενος, καὶ 
ἐπιτιμῶν καὶ λέγων: «Οὐδὲ φοβῇ σὺ τὸν Θεόν»; Μὴ πρόσεχε, φησί, τὶ κάτω 
δικαστηρίφ᾽ ἔστιν ἕτερος κριτὴς ἀόρατος, ἔστιν ἀδέκαστον δικαστήριον. Μὴ τοίνυν 
ἴδῃς, ὅτι κατεκρίθη κάτω᾽ τὰ γὰρ ἄνω οὐ τοιαῦτα᾽ ἐνταῦθα μὲν γὰρ ἐν τῷ κάτω 
δικαστηρίῳ καὶ δίκαιοι κατακρίνονται, καὶ ἄδικοι διαφεύγουσι, καὶ ὑπεύθυνοι 
ἀφίενται, καὶ ἀνεύθυνοι κολάζονται. Καὶ γὰρ ἑκόντες καὶ ἄκοντες πολλὰ 
ἁμαρτάνουσιν οἱ δικάζοντες" ἢ γὰρ ἀγνοοῦντες τὸ δίκαιον καὶ ἀπατώμενοι, ἢ 
εἰδότες μέν, ὑπὸ χρημάτων δὲ διαφθαρέντες, προέδωκαν πολλάκις τὴν ψῆφον. Ἄνω 
δὲ οὐδὲν τοιοῦτόν ἐστιν᾽ ὁ γὰρ Θεὸς κριτὴς δίκαιος, καὶ τὸ κρίμα αὐτοῦ ὡς φῶς 
ἐξελεύσεται οὐκ ἔχον σκότος οὐδὲ ἄγνοιαν. Ἵνα γὰρ μὴ λέγῃ. ὅτι κατεδικάσθη 
κάτω καὶ κατεκρίθη, ἀνήγαγεν αὐτὸν πρὸς τὸ ἄνω δικαστήριον ἀνέμνησεν ἐκείνου 
τοῦ φοβεροῦ βήματος, μονονουχὶ λέγων᾽ ἐκεῖ βλέπε, καὶ οὐκ οἴσεις τὴν 
κατακρίνουσαν ψῆφον, οὐδὲ στήσῃ μετὰ τῶν κάτω διεφθαρμένων κριτῶν, ἀλλ᾽ 
ἀποδέξῃ τὴν ἄνω γενομένην κρίσιν. Εἶδες φιλοσοφίαν λῃστοῦ; Εἶδες σύνεσιν καὶ 
διδασκαλίαν; Ἀθρόον ἀπὸ τοῦ σταυροῦ εἰς τὸν οὐρανὸν ἀνεπήδησεν. Εἶτα καὶ ἐκ 
περιουσίας αὐτὸν ἐπιστομίζων, «Οὐ δέδοικας, φησίν, ὅτι ἐν τῷ αὐτῷ κρίματί 
ἐσμεν»; Τὶ ἐστιν, «Ὅτι ἐν τῷ αὐτῷ κρίματί ἐσμεν»; Ἔν τῇ αὐτῇ κολάσει. Μὴ γὰρ 
οὐχὶ καὶ σὺ ἐν τὰ σταυρῷ εἶ; Ἐκεῖνον τοίνυν ὀνειδίζων, ἑαυτὸν πρὸ ἐκείνου 
προβάλλῃ. Ὥσπερ γὰρ ὁ ἐν ἁμαρτήμασιν ὦν, ἕτερον κατηγορῶν, ἑαυτὸν πρὸ 
ἐκείνου κατηγορεῖ, οὕτω καὶ ὁ ἐν συμφορᾷ ὧν καὶ ὀνειδίζων ἑτέρῳ συμφοράν, 
ἑαυτὸν πρὸ ἐκείνου ὀνειδίζει. «Ὅτι ἐν τῷ αὐτῷ κρίματί ἐσμεν». Ἀποστολικὸν αὐτῷ 
νόμον ἀναγινώσκει, εὐαγγελικὰ ῥήματα λέγοντα «Μὴ κρίνετε, ἵνα μὴ κριθῆτε». 
Ὅτι ἐν τῷ αὐτῷ κρίματί ἐσμεν. Τὶ ποιεῖς, ὦ λῃστά; Ἀπολογήσασθαι ὑπὲρ αὐτοῦ 
ἐπιχειρῶν, κοινωνὸν σαυτὸν ἐποίησας τοῦ λῃστοῦ; Οὐχί, φησί: διορθοῦμαι τὴν 
ὑπόνοιαν ταύτην διὰ τῶν ἑξῆς. Ἵνα γὰρ μὴ διὰ τὴν κοινωνίαν τῆς τιμωρίας νομίσῃς 
ὅτι κοινωνὸν αὐτὸν ἐποίησε τῆς ἁμαρτίας, ἐπήγαγε τὴν διόρθωσιν, λέγων: «Καὶ 
ἡμεῖς μὲν δικαίως" ἄξια γὰρ ὧν ἐπράξαμεν πεπόνθαμεν». Εἶδες ἐξομολόγησιν 
ἀπηρτισμένην; Εἶδες πῶς ἐν τῷ σταυρῷ τὰ ἁμαρτήματα ἀπεδύσατο; «“έγε γάρ, 
φησί, σὺ τὰς ἁμαρτίας σοῦ πρῶτος, ἵνα δικαιωθῇς». Οὐδεὶς ἠνάγκασεν, οὐδεὶς 
ἐβιάσατο, ἀλλ᾽ αὐτὸς ἑαυτὸν ἐξεπόμπευσεν, εἰπών᾽ «Καὶ ἡμεῖς μὲν δικαίως ἄξια 

γὰρ ὧν ἐποιήσαμεν πεπόνθαμεν: οὗτος δὲ οὐδὲν πονηρὸν ἐποίησε». Καὶ μετὰ ταῦτά 
φησι: «Μνήσθητί μου, Κύριε, ἐν τῇ βασιλείᾳ σου». Οὐκ ἐτόλμησε πρότερον εἰπεῖν, 
«Μνήσθητί μοῦ ἐν τῇ βασιλείᾳ σου». ἕως τότε διὰ τῆς ἐξομολογήσεως ἀπέθετο τῶν 
ἁμαρτιῶν τὸ φορτίον. 


Ὁρᾷς πόσον ἐστὶν ἐξομολόγησις; Ἐξωμολογήσατο, καὶ τὸν παράδεισον ἠνέῳξεν᾽ 
ἐξωμολογήσατο, καὶ παῤῥησίαν ἔλαβε τοσαύτην, ὡς ἀπὸ λῃστείας βασιλείαν 
αἰτῆσαι. Ὁρᾷς πόσων ἀγαθῶν ἡμῖν αἴτιος ὁ σταυρός; Βασιλείας μέμνησαι; Τὶ γὰρ 
ὁρᾷς τοιοῦτον, εἰπὲ μοι; Ἧλοι καὶ σταυρὸς τὰ ὁρώμενα: ἀλλ᾽ αὐτὸς οὗτος ὁ 
σταυρός, φησί, τῆς βασιλείας ἐστὶ σύμβολον. Διὰ τοῦτο δὲ αὐτὸν βασιλέα καλῶ, 
ἐπειδὴ βλέπω αὐτὸν σταυρούμενον᾽ βασιλέως γὰρ ἐστι τὸ ὑπὲρ τῶν ἀρχομένων 
ἀποθνήσκειν. Αὐτὸς δι᾽ ἑαυτοῦ εἶπεν: «Ὁ ποιμὴν ὁ καλὸς τὴν ψυχὴν αὐτοῦ τίθησιν 
ὑπὲρ τῶν προβάτων». Οὐκοῦν καὶ ὁ βασιλεὺς ὁ καλὸς τὴν ψυχὴν αὐτοῦ τίθησιν 
ὑπὲρ τῶν ἀρχομένων. Ἐπεὶ οὖν τὴν ψυχὴν αὐτοῦ ἔθηκεν, διὰ τοῦτο αὐτὸν βασιλέα 
καλῶ. «Μνήσθητί μου, Κύριε, ἐν τῇ βασιλείᾳ σου». 


δ᾽. Εἶδες πῶς καὶ βασιλείας Ἐ ὃ σταυρὸς σύμβολον; Βούλῃ καὶ ἑτέρωθεν τοῦτο 
μαθεῖν; Οὐκ ἀφῆκεν αὐτὸν εἶναι ἐπὶ τῆς γῆς, ἀλλ᾽ ἀνέσπασεν αὐτόν, καὶ εἰς τὸν 
οὐρανὸν ἀνήγαγε. Πόθεν τοῦτο δῆλον; Ἐπειδὴ μετ᾽ αὐτοῦ μέλλει ἔρχεσθαι ἐν τῇ 
δευτέρᾳ καὶ ἐνδόξῳ αὐτοῦ παρουσίᾳ, ἵνα μάθῃς πῶς σεμνὸν πρᾶγμα ὁ σταυρός, διὸ 
καὶ δόξαν αὐτὸν ἐκάλεσεν. Ἀλλ᾽ ἴδωμεν πῶς μετὰ τοῦ σταυροῦ ἔρχεται ἀναγκαῖον 
γὰρ ἐπαναγαγεῖν τὴν ἀπόδειξιν. «Ἐὰν εἴπωσι, φησίν, ἰδοὺ ἐν τοῖς ταμείοις ἐστὶν ὁ 
Χριστός, ἰδοὺ ἐν τῇ ἐρήμῳ ἐστί, μὴ ἀπέλθητε»: περὶ τῆς δευτέρας αὐτοῦ παρουσίας 
λέγων τῆς ἐνδόξου, διὰ τὸν ἀντίχριστον, ἵνα μὴ τις πλανηθεὶς ἐκείνῳ περιπέσῃ. 
Ἐπειδὴ γὰρ πρὸ τοῦ Χριστοῦ ὁ ἀντίχριστος ἔρχεται, ἵνα μὴ ζητῶν τις τὸν ποιμένα 
τῷ λύκῳ περιπέσῃ. διὰ τοῦτό σοι λέγω γνώρισμα τῆς τοῦ ποιμένος παρουσίας. 
Ἐπειδὴ γὰρ ἡ πρώτη αὐτοῦ παρουσία λανθάνουσα γέγονεν, ἵνα μὴ νομίσῃς, ὅτι καὶ 
ἡ δευτέρα τοιαύτη γίνεται, τοῦτο δέδωκε τὸ σημεῖον. Αὕτη μὲν γὰρ λανθάνουσα 
εἰκότως γέγονεν᾽ ἦλθεν γὰρ ζητῶν τὸ ἀπολωλός: ἐκείνῃ δὲ οὐχ οὕτως: ἀλλὰ πῶς, 
εἰπέ. «Ὥσπερ γὰρ ἐξέρχεται ἡ ἀστραπὴ ἀπὸ ἀνατολῶν, καὶ φαίνεται ἕως δυσμῶν, 
οὕτως ἔσται καὶ ἡ παρουσία τοῦ Υἱοῦ τοῦ ἀνθρώπου». Ἀθρόον ἅπασι φανήσεται, 
καὶ οὐ δεηθήσεται οὐδεὶς ἐρωτῆσαι, εἴτε ἐνταῦθα, εἴτε ἐκεῖ ὁ Χριστός. Ὥσπερ γὰρ 
ἀστραπῆς φαινομένης οὐ δεόμεθα ἐξετάζειν εἰ ἐγένετο οὕτω τῆς παρουσίας 
γινομένης τοῦ Χριστοῦ, οὐ δεόμεθα ἐξετάζειν, εἰ παρεγένετο ὁ Χριστός. Ἀλλὰ τὸ 
ζητούμενον, εἰ μετὰ σταυροῦ ἔρχεται: μὴ γὰρ δὴ ἐπιλαθώμεθα τῆς ὑποσχέσεως. 
Ἄκουσον τοίνυν τῶν ἑξῆς. «Τότε», φησί: τότε, ποτε; «Ὅταν ἔρχηται ὁ Υἱὸς τοῦ 
ἀνθρώπου, ὁ ἥλιος σκοτισθήσεται, καὶ ἡ σελήνη οὐ δώσει τὸ φέγγος αὐτῆς». 
Τοσαύτη γὰρ ἔσται τοῦ φωτὸς τότε ἡ ὑπερβολή, ὡς καὶ τὰ φαιδρότατα ἄστρα 
ἀποκρυβῆναι. «Τότε καὶ οἱ ἀστέρες πεσοῦνται, τότε τὸ σημεῖον φανήσεται τοῦ Υἱοῦ 
τοῦ ἀνθρώπου ἐν τῷ οὐρανῷ». Εἶδες πόση ἀρετὴ τοῦ σημείου τοῦ σταυροῦ; Ὁ 
ἥλιος σκοτισθήσεται, καὶ ἡ σελήνη οὐ φανήσεται: ἐκεῖνο δὲ λάμπει καὶ φαίνει, ἵνα 

μάθῃς ὅτι καὶ ἡλίου καὶ σελήνης φαιδρότερον. Καὶ καθάπερ βασιλέως εἰς πόλιν 
εἰσιόντος, οἱ στρατιῶται προλαμβάνοντες τὰ λεγόμενα σίγνα, βαστάζουσιν ἐπὶ τῶν 
ὥμων αὐτῶν, προαναγγέλλοντες τὴν εἴσοδον αὐτοῦ οὕτω καὶ τοῦ Κυρίου 
κατιόντος ἐκ τῶν οὐρανῶν προέρχεται τὰ στρατόπεδα τῶν ἀγγέλων καὶ 
ἀρχαγγέλων, τὸ σημεῖον ἐκεῖνο φέροντες ἐπὶ τῶν ὥμων, καὶ τὴν βασιλικὴν αὐτοῦ 
εἴσοδον ἀπαγγέλλοντες ἡμῖν. «Τότε σαλευθήσονται αἱ δυνάμεις τῶν οὐρανῶν». 
περὶ τῶν ἀγγέλων φησί: τρόμος λήψεται αὐτοὺς τότε καὶ φόβος πολύς. Καὶ τίνος 
ἕνεκεν, εἰπὲ μοι; Φοβερὸν ἔσται τὸ δικαστήριον ἐκεῖνο᾽ πᾶσα γὰρ ἡμῶν ἡ φύσις 
μέλλει κρίνεσθαι καὶ παρίστασθαι τῷ φοβερῷ δικαστῇ. Τίνος οὖν ἕνεκεν οἱ ἄγγελοι 
δεδοίκασι καὶ φρίττουσιν; Οὐ γὰρ ἐκεῖνοι μέλλουσι κρίνεσθαι. Καθάπερ γὰρ 
ἄρχοντος δικάζοντος, οὐχὶ οἱ ὑπεύθυνοι μόνον, ἀλλὰ καὶ οἱ τῆς τάξεως, οἱ μηδὲν 
ἑαυτοῖς συνειδότες δεδοίκασι καὶ φρίττουσι διὰ τὸν φόβον τοῦ δικαστοῦ" οὕτω καὶ 
τότε, τῆς φύσεως τῆς ἡμετέρας κρινομένης, καὶ οἱ μηδὲν ἑαυτοῖς συνειδότες 
ἄγγελοι δεδοίκασι διὰ τὴν ὑπερβολὴν τοῦ φόβου τοῦ δικαστοῦ. Ἀλλὰ διὰ τὶ ὁ 
σταυρὸς φαίνεται τότε, καὶ διὰ τὶ ἔχων αὐτὸν ἔρχξται; Ἵνα μάθωσι τὴν οἰκείαν 
αὐτῶν ἀγνωμοσύνην οἱ σταυρώσαντες αὐτόν, διὰ τοῦτο αὐτὸ τὸ σύμβολον τῆς 
ἀναισχυντίας αὐτῶν δείκνυσι. Καὶ ὅτι διὰ τοῦτο αὐτὸν φέρει, ἄκουσον τοῦ 
προφήτου λέγοντος. «Τότε κόψονται αἱ φυλαὶ τῆς γῆς», βλέπουσαι τὸν κατήγορον 
καὶ ἐπιγινώσκουσαι τὸ ἁμάρτημα. Καὶ τὶ θαυμάζεις, εἰ τὸν σταυρὸν φέρων ἔρχεται, 
ὅπου γε καὶ αὐτὰ τὰ τραύματα τότε δείκνυσιν: «Ὄψονται γάρ, φησίν, εἰς ὃν 
ἐξεκέντησαν». Καθάπερ γὰρ ἐπὶ τοῦ Θωμᾶ ἐποίησε, βουλόμενος ἀπιστίαν 
διορθώσασθαι μαθητοῦ, καὶ ἀναστὰς ἔδειξεν αὐτῷ τὸν τύπον τῶν ἥλων, καὶ τὰ 
τραύματα, εἰπών, «βάλε τὴν χεῖρά σου, καὶ βλέπε, ὅτι πνεῦμα σάρκα καὶ ὀστᾶ οὐκ 
ἔχει»" οὕτω καὶ τότε δείξει τὰ τραύματα καὶ τὸν σταυρόν, ἵνα δείξῃ ὅτι οὗτος ἦν 
ἐκεῖνος ὁ σταυρωθείς. 


ε΄. Οὐκ ἀπὸ τοῦ σταυροῦ δὲ μόνον, ἀλλὰ καὶ ἀπὸ αὐτῶν τῶν ῥημάτων τῶν ἐν τῷ 
σταυρῷ τὴν ἄφατον αὐτοῦ φιλανθρωπίαν ἔστιν ἰδεῖν. Ἔτι γὰρ προσηλωμένος καὶ 
κωμῳδούμενος καὶ καταγελώμενος τότε καὶ ἐμπτυόμενος, ἔλεγε: «Πάτερ, ἄφες 
αὐτοῖς τὴν ἁμαρτίαν" οὐ γὰρ οἴδασι τὶ ποιοῦσι». Καὶ σταυρούμενος ὑπὲρ τῶν 
σταυρούντων εὔχεται: καίτοι ἐκεῖνοι τὸ ἐναντίον ἔλεγον: «Εἰ Υἱὸς εἶ τοῦ Θεοῦ, 
κατάβηθι ἀπὸ τοῦ σταυροῦ, καὶ πιστεύσομέν σοι». φησί. Καὶ μὴν διὰ τοῦτο οὐ 
καταβαίνει ἀπὸ τοῦ σταυροῦ, ἐπειδὴ Υἱὸς ἐστι τοῦ Θεοῦ, καὶ διὰ τοῦτο ἦλθεν, ἵνα 
σταυρωθῇ ὑπὲρ ἡμῶν. «Κατάβηθι ἀπὸ τοῦ σταυροῦ, φησί, καὶ πιστεύσομέν σοι». 
Ῥήματα ταῦτα, καὶ πρόφασις ἀπιστίας. Τοῦ γὰρ καταβῆναι ἀπὸ τοῦ σταυροῦ πολλῷ 
μεῖζον ἦν τὸ ἀναστῆναι, τοῦ λίθου ἐπικειμένου τῷ τάφῳ: τοῦ καταβῆναι ἀπὸ τοῦ 
σταυροῦ πολλῷ μεῖζον ἦν τὸ νεκρὸν δεδεμένον καὶ τετραήμερον ὄντα τὸν Λάζαρον 
μετὰ τῶν κειριῶν ἐξαγαγεῖν τοῦ μνήματος. Ἐκεῖνοι μὲν οὖν ἔλεγον «Εἰ Υἱὸς εἶ τοῦ 
Θεοῦ, σῶσον σεαυτόν»: αὐτὸς δὲ πάντα ἔπραττεν, ὅπως ἐκείνους σώσῃ τοὺς 
ὀνειδίζοντας αὐτόν, λέγων᾽ «ἄφες αὐτοῖς τὴν ἁμαρτίαν" οὐ γὰρ οἴδασι τὶ ποιοῦσι». 
Τὶ οὖν; Ἀφῆκεν αὐτοῖς τὴν ἁμαρτίαν; Ἀφῆκεν, εἰ ἐβούλοντο μετανοῆσαι. Εἰ γὰρ μὴ 

ἀφῆκεν αὐτοῖς τὴν ἁμαρτίαν, οὖν ἃκ Παῦλος ἀπόστολος ἐγένετο: εἰ μὴ ἀφῆκεν 
αὐτοῖς τὴν ἁμαρτίαν, οὖν ἂν εὐθέως τρισχίλιοι ἐπίστευσαν καὶ πεντακισχίλιοι καὶ 
πολλαὶ μυριάδες. Ὅτι γὰρ πολλαὶ μυριάδες Ἰουδαίων ἐπίστευσαν, ἄκουσον τὶ 
λέγουσιν οἱ ἀπόστολοι τῷ Παύλῳ: «Θεωρεῖς, ἀδελφέ, πόσαι μυριάδες εἰσὶν 
Ἰουδαίων τῶν πεπιστευκότων»; 


Μιμησώμεθα τοίνυν τὸν Δεσπότην, καὶ ὑπὲρ τῶν ἐχθρῶν εὐχώμεθα. Πάλιν γὰρ 
αὐτῆς, ἐπιλαμβάνομαι τῆς παραινέσεως: πέμπτην ἔχω σήμερον ἡμέραν ὑπὲρ ταύτης 
ὑμῖν τῆς ὑποθέσεως διαλεγόμενος, οὐχὶ καταγινώσκων ὑμῶν παρακοήν, μὴ 
γένοιτο, ἀλλὰ μάλιστα ἐλπίζων ὅτι πεισθήσεσθε. Εἰ δὲ τινὲς εἰσι σκληροὶ καὶ 
ὀργίλοι καὶ δυσανάγοωγοι, ὥστε παρακοῦσαι τῶν περὶ τῆς εὐχῆς ῥηθέντων, κἂν τὸν 
ἀριθμὸν τῶν ἡμερῶν αἰδεσθέντες ἀποθῶνταί ποτε τὴν ἔχθραν καὶ τὴν μικροψυχίαν. 
Μίμησαί σου τὸν Δεσπότην᾽ ἐσταυροῦτο, καὶ ὑπὲρ τῶν σταυρούντων τῷ Πατρὶ 
διελέγετο. Καὶ πῶς δύναμαι, φησί, τὸν Δεσπότην μιμήσασθαι; Ἐὰν θέλῃς, δύνασαι. 
Εἰ μὴ γὰρ οἷός τε ἧς μιμήσασθαι, πῶς ἔλεγε, «Μάθετε ἀπ᾿ ἐμοῦ, ὅτι πρᾶός εἰμι καὶ 
ταπεινὸς τῇ καρδίᾳ»; Εἰ μὴ δυνατὸν ἦν μιμήσασθαι, οὐκ ἂν ἔλεγεν ὁ Παῦλος; 
«Μιμηταὶ μοὺ γίνεσθε, καθὼς κἀγὼ Χριστοῦ». Πλὴν ἀλλ᾽ οὐ βούλει τὸν Δεσπότην 
μιμήσασθαι; Μίμησαι τὸν σύνδουλον, Στέφανον λέγω τὸν ἀπόστολον᾽ καὶ γὰρ 
ἐκεῖνος τὸν Δεσπότην ἐμιμήσατο. Καὶ καθάπερ ὁ Χριστὸς μεταξὺ τῶν 
σταυρούντων, ἀφεὶς τὸν σταυρόν, ἀφεὶς τὰ καθ᾽ ἑαυτόν, ὑπὲρ τῶν σταυρούντων 
παρακαλεῖ τὸν Πατέρα, οὕτω καὶ ὁ δοῦλος μεταξὺ τῶν λιθαζόντων βαλλόμενος ὑπὸ 
πάντων, δεχόμενος τὰς βολὰς τῶν λίθων, καὶ τὰς ὀδύνας τὰς ἐκ τούτων γινομένας 
ἀφείς, ἔλεγε: «Κύριε, μὴ στήσῃς, αὐτοῖς τὴν ἁμαρτίαν ταύτην». Εἶδες πῶς 
διαλέγεται ὁ Υἱός; Εἶδες πῶς δέεται ὁ δοῦλος; Ἐκεῖνός φησι: «Πάτερ, ἄφες αὐτοῖς 
τὴν ἁμαρτίαν ταύτην οὐ γὰρ οἴδασι τὶ ποιοῦσιν»: οὗτος δὲ φησι᾿ «Κύριε, μὴ στήσῃ 
αὐτοῖς τὴν ἁμαρτίαν ταύτην». Καὶ ἵνα μάθῃς ὅτι μετὰ σπουδῆς εὔχεται, οὐχ ἁπλῶς 
εὔχεται ἑστὼς καὶ καταλευόμενος, ἀλλὰ θεὶς τὰ γόνατα εἶπε μετὰ κατανύξεως, μετὰ 
πολλῆς συμπαθείας. Βούλει σοι δείξω καὶ ἄλλον σύνδουλον πολλῷ μείζονα 
ἐκείνου παθόντα; Ὁ Παῦλός φησιν: «Ὑπὸ Ἰουδαίων τρὶς ἐῤῥαβόδίσθην, ἅπαξ 
ἐλιθάσθην, νυχθήμερον ἐν τῷ βυθῷ πεποίηκα». Τὶ οὖν μετὰ ταῦτα; «Ηὐχόμην, 
φησίν, αὐτὸς ἀνάθεμα εἶναι ὑπὲρ τῶν ἀδελφῶν μου, τῶν συγγενῶν μου κατὰ 
σάρκα». Θέλεις καὶ ἄλλον ἰδεῖν, οὐκ ἀπὸ τῆς Καινῆς, ἀλλ᾽ ἀπὸ τῆς Παλαιᾶς; Τοῦτο 
γὰρ ἐστι μάλιστα τὸ θαυμαστόν, ὅτι ὅπου οὐκ ἐκελεύοντο τοὺς ἐχθροὺς φιλεῖν, 
ἀλλ᾽ ὀφθαλμὸν ἐκκόπτειν ἀντ᾽ ὀφθαλμοῦ, καὶ ὀδόντα ἀντὶ ὀδόντος, καὶ τοῖς ἴσοις 
ἀμείψασθαι κακοῖς, πρὸς ἀποστολικὴν ἔφθασαν φιλοσοφίαν. Ἄκουσον τὶ φησιν ὁ 
Μωῦσῆς, ὁ λιθασθεὶς ὑπὸ τῶν Ἰουδαίων πολλάκις, καὶ καταφρονηθεὶς ὑπ᾽ αὐτῶν᾽ 
«Εἰ μὲν ἀφίῃς αὐτοῖς τὴν ἁμαρτίαν, ἄφες" εἰ δὲ μή, κἀμὲ ἐξάλειψον ἐκ τῇ βίβλου ἧς 
ἔγραψας». Ὁρᾷς ἕκαστον τὴν τῶν ἄλλων ἀσφάλειαν πρὸ τῆς οἰκείας σωτηρίας 
τιθέμενον; Οὐδὲν ἥμαρτες: καὶ τὸ βούλει κοινωνῆσαι αὐτοῖς τῆς τιμωρίας; Ὅτι οὐ 
σφόδρα αἰσθάνομαι, φησί, τῆς εὐπραγίας, ἑτέρων πασχόντων κακῶς. Ἤρκει μὲν 
οὖν καὶ ταῦτα ἡμῖν τὰ παραδείγματα" ἵνα δὲ ἐκ περιουσίας διορθώσωμεν ἑαυτούς, 

καὶ ἕτερον τὰ αὐτὰ φιλοσοφοῦντα πειράσομαι. Καὶ γὰρ ὁ Δαυΐδ, ὁ μακάριος ἐκεῖνος 
καὶ πρᾶος, τοῦ στρατοπέδου παντὸς κατεξαναστάντος αὐτοῦ, καὶ τὸν υἱὸν 
καθοπλίσαντος τὸν Ἀβεσαλώμ, καὶ ἐπιθεμένου τῇ τυραννίδι, καὶ βουληθέντος 
αὐτὸν σφάξαι, εἶτα τοῦ Θεοῦ διὰ τοῦτο παροξυνθέντος (τὶ γὰρ εἰ καὶ πρόφασιν 
ἑτέραν ἐπέθηκε τῇ σφαγῇ;) καὶ τὸν ἄγγελον πέμψαντος ῥομφαίαν ἐσπασμένον, καὶ 
τὴν πληγὴν ἐπιφέροντα ἄνωθεν, ὁρῶν ἀπολλυμένους ἅπαντας, τὶ φησιν; «Ἐγὼ ὁ 
ποιμὴν ἥμαρτον, κακῷ ὁ ποιμὴν ἐκακοποίησα. [ξνέσθω ἐπ᾽ ἐμὲ ἡ χεὶρ σου, καὶ ἐπὶ 
τὸν οἶκον τοῦ πατρὸς μου». Ὁρᾷς πάλιν συγγενῆ τὰ κατορθώματα; Βούλει σοι 
δείξω καὶ ἄλλον; Οὐδὲ γὰρ ἑτέρου τὰ αὐτὰ φιλοσοφοῦντος ἀπορήσομεν. Σαμουὴλ 
ὁ προφήτης ἐκεῖνος ὑβρίσθη παρὰ τῶν Ἰουδαίων, ἀπεχειροτονήθη, ἠτιμάσθη οὕτως, 
ὡς τὸν Θεὸν θελῆσαι αὐτὸν παραμυθήσασθαι καὶ εἰπεῖν: «Οὐ σὲ ἐξουθενήκασιν, 
ἀλλ᾽ ἐμέ». Τὶ οὖν ἐκεῖνος ὁ ἐξουθενηθείς, ὁ ὑβρισθείς; «Ἐμοὶ δὲ μὴ γένοιτο, φησίν, 
ἁμαρτεῖν οὕτως, ὡς διαλιπεῖν προσευχόμενον ὑπὲρ ὑμῶν τῷ Κυρίῳ». Ἁμαρτίαν 
ἐνόμισεν εἶναι, τὸ μὴ προσεύχεσθαι ὑπὲρ τῶν ἐχθρῶν. Μὴ γένοιτο γὰρ μοι ἁμαρτεῖν 
οὕτως, ὡς μὴ προσεύχεσθαι ὑπὲρ ὑμῶν. Ὁ Χριστὸς λέγει: «Πάτερ, ἄφες αὐτοῖς τὴν 
ἁμαρτίαν" οὐ γὰρ οἴδασι τὶ ποιοῦσιν». Ὁ Στέφανος λέγει: «Κύριε, μὴ στήσῃ αὐτοῖς 
τὴν ἁμαρτίαν ταύτην». Ὁ Παῦλος λέγει: «Ηὐχόμην ἀνάθεμα εἶναι ὑπὲρ τῶν 
ἀδελφῶν μου, τῶν συγγενῶν κατὰ σάρκα». Ὁ Μοωῦσῆς λέγει «Εἰ μὲν ἀφίῃς αὐτοῖς 
τὴν ἁμαρτίαν, ἄφες" εἰ δὲ μή, κἀμὲ ἐξάλειψον ἐκ τῆς βίβλου ἧς ἔγραψας». Ὁ Δαυϊδ 
λέγει «[ξνέσθω ἡ χεὶρ σου ἐπ᾿ ἐμὲ καὶ ἐπὶ τὸν οἶκον τοῦ πατρὸς μου». Ὁ Σαμουὴλ 
λέγει «Ἐμοὶ δὲ μὴ γένοιτο ἁμαρτεῖν τοῦ διαλιπεῖν προσευχόμενον ὑπὲρ ὑμῶν τῷ 
Κυρίῳ». Ποίας οὖν τύχωμεν συγγνώμης, εἰπὲ μοι, τοῦ Δεσπότου, τῶν δούλων, τῶν 
ἀπὸ τῆς Καινῆς, τῶν ἀπὸ τῆς Παλαιᾶς, πάντων ἡμᾶς ὠθούντων εἰς τὴν ὑπὲρ τῶν 
ἐχθρῶν εὐχήν, αὐτοὶ τὸ ἐναντίον ποιοῦντες, καὶ κατὰ τῶν ἐχθρῶν εὐχόμενοι; Μή, 
παρακαλῶ, μή, ἀδελφοί. Καὶ γὰρ ὅσῳ πλείονα τὰ παραδείγματα, τοσούτῳ, ἐὰν μὴ 
μιμησώμεθα, μείζων ἡ κόλασις. Μεῖζον τὸ ὑπὲρ τῶν ἐχθρῶν εὔχεσθαι τοῦ ὑπὲρ τῶν 
φίλων: οὐδὲ γὰρ οὕτως ὑμᾶς ὠφελεῖ ἐκεῖνο, ὡς τοῦτο. «Ἐὰν γὰρ φιλῆτε τοὺς 
φιλοῦντας ὑμᾶς, οὐδὲν μέγα ποιεῖτε, φησί" καὶ γὰρ οἱ τελῶναι τὸ αὐτὸ ποιοῦσιν». 
Ὥστε ἐὰν ὑπὲρ τῶν φίλων εὐξώμεθα, οὐδέπω τῶν ἐθνικῶν ἢ τελωνῶν ἐγενόμεθα 
βελτίους ὅταν δὲ τοὺς ἔχθους φιλήσωμεν, τοῦ Θεοῦ κατὰ δύναμιν ἀνθρωπίνην 
ὅμοιοι γεγόναμεν, ὅτι «Τὸν ἥλιον αὐτοῦ ἀνατέλλει ἐπὶ πονηροὺς καὶ ἀγαθούς, καὶ 
βρέχει ἐπὶ δικαίους καὶ ἀδίκους». Γενώμεθα τοίνυν ὅμοιοι τοῦ Πατρός. «Πἴνεσθε 
γάρ, φησίν, ὅμοιοι τοῦ Πατρὸς ὑμῶν τοῦ ἐν τοῖς οὐρανοῖς», ἵνα καὶ τῆς βασιλείας 
τῶν οὐρανῶν καταξιωθῶμεν, χάριτι καὶ φιλανθρωπίᾳ τοῦ Κύρκου καὶ Θεοῦ καὶ 
Σωτῆρος ἡμῶν Ἰησοῦ Χριστοῦ, ᾧ ἡ δόξα καὶ τὸ κράτος εἰς τοὺς αἰῶνας τῶν 
αἰώνων. Ἀμήν. 

ΟΜΙΛΙΑ Β΄. Εἰς τὸν σταυρόν. ἐλέχθη εἰς τὴν ἁγίαν καὶ 
μεγάλην ΠΙαρασκευήν᾽ καὶ εἰς τὴν ἐξομολόγησιν τοῦ 
λῃστοῦ. καὶ τὸ χρὴ ἡμᾶς ὑπὲρ τῶν ἐχθρῶν εὔχεσθαι. 


α΄. Ἑορτὴν ἄγομεν σήμερον καὶ πανήγυριν, ἀγαπητοί: 


Ὁ γὰρ Δεσπότης ὁ ἡμέτερος ἐπὶ τοῦ σταυροῦ τυγχάνει τοῖς ἥλοις πεπαρμένος. Καὶ 
μὴ ξενισθῇς, εἰ τοῦ πράγματος σκυθρωποῦ τυγχάνοντος ἡμεῖς ἑορτάζομεν τοιαῦτα 
γὰρ ἅπαντα τὰ πνευματικά, ἀπεναντίας τῇ συνηθείᾳ τῇ ἀνθρωπίνῃ ἐστί. Καὶ ἵνα 
μάθῃς τοῦτο ἀκριβῶς, ὁ σταυρὸς πρότερον καταδίκης ὄνομα καὶ τιμωρίας ἦν, νῦν 
δὲ πρᾶγμα γέγονε τίμιον καὶ ποθεινόν᾽ ὁ σταυρὸς πρότερον αἰσχύνης ἦν καὶ 
κολάσεως ὑπόθεσις, νῦν δὲ γέγονε δόξης καὶ τιμῆς ἀφορμή. Καὶ ὅτι δόξα ὁ 
σταυρός, ἄκουσον τοῦ Χριστοῦ λέγοντος: «Πάτερ, δόξασόν με τῇ δόξῃ ἢ εἶχον πρὸ 
τοῦ τὸν κόσμον εἶναι παρὰ σοί», δόξαν τὸν σταυρὸν καλῶν. Σταυρὸς τὸ κεφάλαιον 
τῆς σωτηρίας τῆς ἡμετέρας σταυρὸς ἡ τῶν μυρίων ἀγαθῶν ὑπόθεσις. Διὰ τοῦτο οἱ 
πρότεροι ἠτιμωμένοι καὶ ἔκπτωτοι, νῦν εἰς τὴν τῶν υἱῶν τάξιν ἐδέχθημεν᾽ διὰ 
τοῦτον οὐκέτι πλανώμεθα, ἀλλὰ τὴν ἀλήθειαν ἀπέγνωμεν᾽ διὰ τοῦτο οἱ ξύλα καὶ 
λίθους προσκυνοῦντες πρότερον, νῦν ἐπέγνωμεν τὸν τῶν ἁπάντων δημιουργόν: διὰ 
τοῦτον οἱ δοῦλοι τῆς ἁμαρτίας εἰς τὴν ἐλευθερίαν τῆς δικαιοσύνης ἀνήχθημεν᾽ διὰ 
τοῦτον ἡ γῆ οὐρανὸς λοιπὸν γέγονεν. Οὗτος ἡμᾶς τῆς πλάνης ἠλευθέρωσεν, οὗτος 
πρὸς τὴν ἀλήθειαν ἐ ἐχειραγώγησεν, οὕτως καταλλαγὰς Θεοῦ πρὸς ἀνθρώπους 
ἐποιήσατο, οὗτος ἀπὸ τοῦ βυθοῦ τῆς κακίας ἡμᾶς ἀνασπάσας, εἰς αὐτὴν τῆς ἀρετῆς 
τὴν κορυφὴν ἀνήγαγεν, οὕτως τῶν δαιμόνων τὴν πλάνην ἔσβεσεν, οὗτος τὴν 
ἀπάτην καθεῖλξ. Διὰ τοῦτον οὐκέτι καπνὸς καὶ κνίσσα καὶ αἱμάτων ἀλόγων ἔκχυσις, 
ἀλλὰ πανταχοῦ λατρεῖαι πνευματικαί, ὕμνοι καὶ εὐχαί: διὰ τοῦτον δαίμονες 
δραπετεύουσι, διὰ τοῦτον ὁ διάβολος φυγαδεύεται, διὰ τοῦτον ἡ ἀνθρωπίνη φύσις 
πρὸς τὴν ἀγγελικὴν πολιτείαν ἁμιλλᾶται, διὰ τοῦτον παρθένια ἐπὶ γῆς πολιτεύεται. 
Ἀφ᾿ οὗ γὰρ ὁ ἐκ Παρθένου προῆλθε, τῆς ἀρετῆς ταύτης τὴν ὁδὸν ἐ ἐπέγνω ἡ τῶν 
ἀνθρώπων φύσις. Οὗτος ἡμᾶς ἐν σκότει καθημένους ἐφώτισεν, οὗτος ἡμᾶς 
ἐκπεπολεμωμένους κατήλλαξεν, οὗτος μακρὰν ὄντας ἐγγὺς εἶναι πεποίηκεν, οὗτος 
ἀπηλλοτριωμένους ὁ ὄντας ᾧκείωσεν, οὗτος ξένους γεγονότας, οὐρανοῦ πολίτας 
κατεσκεύασεν, οὗτος ἡμῖν πολέμων ἀναίρεσις γέγονεν, οὗτος ἡμῖν εἰρήνης 
ἀσφαλείᾳ κατέστη. Διὰ τοῦτον οὐκέτι φοβούμεθα τὰ πεπυρωμένα βέλη τοῦ 
διαβόλου τὴν γὰρ πηγὴν τῆς ζωῆς εὕρομεν᾽ διὰ τοῦτον οὐκ ἐσμὲν ἐν χηρείᾳ᾽ τὸν 
γὰρ νυμφίον ἀπελάβομεν᾽ διὰ τοῦτον οὐκέτι δεδοίκαμεν τὸν λύκον᾽ τὸν γὰρ 
ποιμένα τὸν καλὸν ἐπέγνωμεν: «Ἐγὼ γὰρ εἰμι, φησίν, ὁ ποιμὴν ὁ καλός». Διὰ 
τοῦτον οὐκέτι φρίττομεν τὸν τύραννον᾽ τῷ γὰρ βασιλεῖ προσεδράμομεν. Ὁρᾷς 
πόσων ἡμῖν ἀγαθῶν ὑπόθεσις ὁ σταυρός; Εἰκότως οὖν ἑορτὴν ἄγομεν. Οὕτω καὶ 
Παῦλος ἑορτάζειν παραινεῖ λέγων: «Ὥστε ἑορτάζωμεν μὴ ἐν ζύμῃ παλαιᾷ, μηδὲ ἐν 
ζύμῃ κακίας καὶ πονηρίας, ἀλλ᾽ ἐν ἀζύμοις εἰλικρινείας καὶ ἀληθείας». Καὶ τίνος 
390 - Ἰσαὰκ Σύρου 


ἕνεκεν ἑορτάζειν ἡμᾶς κελεύεις, ὦ μακάριε Παῦλε; Εἰπὲ τὴν αἰτίαν, «Ὅτι τὸ Πάσχα 
ἡμῶν ὑπὲρ ἡμῶν, φησίν, ἐτύθη Χριστὸς ὁ Θεός». Ὁρᾷς πῶς ἑορτὴ ὁ σταυρός; 
Ἔμαθες ὅτι διὰ τὸν σταυρὸν κελεύει ἑορτάζειν; Ἔν τὰ τῷ σταυρῷ ἐτύθη᾽ ὅπου δὲ 
θυσία, ἐκεῖ ἁμαρτημάτων ἀναίρεσις, ἐκεῖ καταλλαγὴ Δεσπότου, ἐκεῖ ἑορτὴ καὶ 
χαρά. «Τὸ Πάσχα ἡμῶν, φησίν, ὑπὲρ ἡμῶν ἐτύθη Χριστός». Ποῦ ἐτύθη, εἰπέ; Ἔφ᾽ 
ὑψηλοῦ σταυροῦ. Καινὸν καὶ ξένον τὸ θυσιαστήριον, ἐπειδὴ ξένη καὶ 
παρηλλαγμένη ἡ θυσία. Ὁ αὐτὸς γὰρ καὶ θυσία καὶ ἱερεύς θυσία μέν, κατὰ σάρκα, 
ἱερεὺς δὲ κατὰ πνεῦμα’ ὁ αὐτὸς καὶ προσῆγε καὶ προσήγετο. Ἄκουε πάλιν τοῦ 
Παύλου λέγοντος: «Πᾶς γὰρ ἀρχιερεὺς ἐξ ἀνθρώπων λαμβανόμενος, ὑπὲρ 
ἀνθρώπων καθίσταται τὰ πρὸς τὸν Θεόν». Ὅθεν ἀνάγκη ἔχειν τι καὶ τοῦτον, ὃ 
προσενέγκῃ. Ἰδοὺ τέως προσφέρει. Ἀλλαχοῦ δὲ πάλιν φησίν: «Οὕτω καὶ ὁ Χριστὸς 
ἅπαξ προσενεχθεὶς εἰς τὸ πολλῶν ἀνενεγκεῖν ἁμαρτίαν». Ἰδοὺ ἐνταῦθα 
προσηνέχθη, ἐκεῖ ἑαυτὸν προσήνεγκεν. Εἶδες πῶς ἡ θυσία καὶ ἱερεὺς ἐγένετο, καὶ 
θυσιαστήριον ἦν ὁ σταυρός; Ἀλλ᾽ ἀναγκαῖον μαθεῖν, τίνος ἕνεκεν οὐκ ἐν τῷ ναῷ ἡ 
θυσία προσφέρεται, ἐν τῷ ναῷ λέγω τῷ Ἰουδαϊκῷ, ἀλλ᾽ ἔξω τῆς πόλεως, ἔξω τῶν 
τειχῶν. Ἔξω γὰρ τῆς πόλεως ἐσταυρώθη, καθάπερ τις κατάδικος, ἵνα πληρωθῇ τὸ 
ῥηθὲν ὑπὸ τοῦ προφήτου, ὅτι «Καὶ ἐν τοῖς ἀνόμοις ἐλογίσθη». 


Τίνος οὖν ἕνεκεν ἔξω τῆς πόλεως, ἐφ᾽ ὑψηλοῦ, καὶ οὐχ ὑπὸ στέγην τινά; Οὐχ 
ἁπλῶς οὐδὲ τοῦτο, ἀλλ᾽ ἵνα τοῦ ἀέρος καθάρῃ τὴν φύσιν. Διὰ τοῦτο καὶ ἐφ᾽ 
ὑψηλοῦ, καὶ οὐκ ἐπικειμένης στέγης, ἀλλ᾽ ἀντὶ στέγης ἐπικειμένου τοῦ οὐρανοῦ, 
ἵνα καθαρθῇ ὁ οὐρανὸς ἅπαξ, ἐφ’ ὑψηλοῦ θυομένου τοῦ προβάτου. Ἐκαθάρθη οὖν 
οὐρανός, ἐκαθάρθη δὲ καὶ ἡ γῆ. Ἔσταξε γὰρ τὸ αἷμα ἀπὸ τῆς πλευρᾶς ἐπὶ τὴν γῆν, 
καὶ τὸν μολυσμὸν αὐτῆς ἅπαντα ἐξεκάθηρεν. Ἀλλ᾽ ὑπὸ στέγην μὲν ταύτης ἕνεκεν 
τῆς αἰτίας οὐ προσφέρεται ἡ θυσία’ τίνος δὲ ἕνεκεν οὐχὶ ἐν αὐτῷ τῷ ναῷ τῷ 
Ἰουδαϊκῷ; Καὶ τοῦτο πάλιν οὐχ ἁπλῶς, ἀλλ᾽ ἵνα μὴ ἰδιοποιήσωνται τὴν θυσίαν οἱ 
Ἰουδαῖοι, ἵνα μὴ νομίσῃς ὑπὲρ τοῦ ἔθνους ἐκείνου μόνου τὴν θυσίαν 
προσφέρεσθαι, διὰ τοῦτο ἔξω τῆς πόλεως, ἔξω τῶν τειχῶν, ἵνα μάθῃς ὅτι καθολικὴ 
ἐστιν ἡ θυσία, ἵνα μάθῃς, ὅτι ὑπὲρ τῆς γῆς ἁπάσης ἐστὶν ἡ προσφορά, καὶ ὅτι κοινὸς 
τῆς φύσεως ἡμῶν ἁπάσης ἐστὶν ὁ καθαρισμός. Τοῖς μὲν γὰρ Ἰουδαίοις διὰ τοῦτο 
ἐκέλευσεν ὁ Θεὸς πᾶσαν τὴν γῆν ἀφιέναι, καὶ εἰς ἕνα τόπον προσφέρειν, εἰς ἕνα 
τόπον εὔχεσθαι: ἐπειδὴ πᾶσα ἡ γῆ τότε ἀκάθαρτος ἦν ἀπὸ τοῦ καπνοῦ, καὶ τῆς 
κνίσσης, καὶ τῶν εἰδωλικῶν αἱμάτων, καὶ τῶν ἄλλων μολυσμῶν τῶν Ἑλληνικῶν 
διὰ τοῦτο αὐτοῖς ἕνα τόπον ἐπέταξεν. Ἀλλ᾽ ἐλθὼν ὁ Χριστός, καὶ τῆς πόλεως ἔξω 
παθῶν, πᾶσαν τὴν γῆν ἐκάθηρε, πάντα τόπον εὐκτήριον εἰργάσατο. Βούλει μαθεῖν 
πῶς πᾶσα ἡ γῆ λοιπὸν νοὸς ἐγένετο, καὶ πῶς πᾶς τόπος εὐκτήριος κατέστη; 
Ἄκουσον πάλιν τοῦ μακαρίου Παύλου λέγοντος «Ἐν παντὶ τόπῳ ἐπαίροντες 
ὁσίους χεῖρας χωρὶς ὀργῆς καὶ διαλογισμοῦ». Εἶδες πῶς ἐκάθηρε τὴν οἰκουμένην; 
Εἶδες πῶς πανταχοῦ ἐπαίρειν ὁσίους χεῖρας δυνάμεθα; Πᾶσα γὰρ ἡ γῆ γέγονεν ἁγία 
λοιπόν, μᾶλλον δὲ καὶ τῶν παρὰ Ἰουδαίοις ἁγίων ἁγιωτέρα. Πῶς; Ὅτε ἐκεῖ μὲν 
ἄλογον, ἐνταῦθα δὲ λογικὸν προσήχθη πρόβατον. Ὅσῳ τοίνυν κρεῖττον τὸ λογικὸν 

τοῦ ἀλόγου, τοσούτῳ πλείων ἐνταῦθα καὶ ὁ ἁγιασμός. Οὐκοῦν ἀληθῶς ἑορτὴ ὁ 
σταυρός. 


β᾽. Βούλει μαθεῖν αὐτοῦ καὶ ἕτερον κατόρθωμα μέγιστον, πᾶσαν ὑπερβαῖνον 
ἀνθρωπίνην διάνοιαν; Τὸν παράδεισον ἀποκεκλεισμένον σήμερον ἀνέῳξε: σήμερον 
γὰρ τὸν λῃστὴν εἰσήγαγεν ἐν αὐτῷ. Δύο τὰ μέγιστα κατορθώματα, καὶ τὸν 
παράδεισον ἀνέφξε, καὶ τὸν λῃστὴν εἰσήγαγεν᾽ ἀπέδωκεν αὐτῷ τὴν ἀρχαίαν 
πατρίδα, ἐπανήγαγεν αὐτὸν ἐπὶ τὴν πατρῴαν πόλιν. «Σήμερον μετ᾽ ἐμοῦ ἔσῃ, φησίν, 
ἐν τῷ παραδείσῳ». Τὶ λέγεις; Ἐσταύρωσαι καὶ προσηλῶσαι ἐν τῷ σταυρῷ ἥλοις καὶ 
παράδεισον ἐπαγγέλλῃ; Πῶς οὖν τοιαῦτα χαρίζῃ; Καὶ μὴν ὁ Παῦλος λέγει, ὅτι 
«Ἐσταυρώθη ἐξ ἀσθενείας»: ἀλλ᾽ ἄκουε τῶν ἐπαγομένων. «ἐλλὰ ζῇ, φησίν, ἐκ 
δυνάμεως Θεοῦ». Καὶ πάλιν ἀλλαχοῦ: «Ἡ γὰρ δύναμίς μου ἐν ἀσθενείᾳ τελειοῦται». 
Διὰ τοῦτο ἐν τῷ σταυρῷ νῦν φύσιν, ἐπαγγέλλομαι, ἵνα καὶ διὰ τοῦτο τὴν ἐμὴν 
καταμάθῃς δύναμιν. Ἐπειδὴ γὰρ τὸ πρᾶγμα σκυθρωπὸν ἐστιν, ἵνα μὴ κατηφὴς γένῃ 
τῇ φύσει τοῦ σταυροῦ προσέχων, ἀλλὰ πρὸς τὴν τοῦ σταυρουμένου δύναμιν 
ἀποβλέψας, φαιδρὸς ἧς καὶ γεγανωμένος, διὰ τοῦτο ἐκεῖ ἐπιδείκνυσί σοι τὴν ἰσχὺν 
τὴν ἑαυτοῦ. Οὐ γὰρ νεκρὸν ἀναστήσας, οὐ θαλάττῃ ἐπιτάξας, οὐ δαίμοσιν 
ἐπιτιμήσας, ἀλλ᾽ ἐσταυρωμένος, προσηλωμένος, ὑβριζόμενος, ἐμπτυόμενος, 
λοιδορούμενος, χλξδυαζόμενος, παρὰ πάντων διασυρόμενος ἴσχυσε τὴν πονηρὰν 
τοῦ λῃστοῦ διάνοιαν ἐφ᾽ ἑαυτὸν ἐπισπάσασθαι. Ὅρα ἑκατέρωθεν αὐτοῦ τὴν 
δύναμιν διαλάμπουσαν. Τὴν κτίσιν ἐκλόνησε, τὰς πέτρας διέῤῥηξε, τὴν πέτρας 
ἀναισθητοτέραν τοῦ λῃστοῦ ψυχὴν κηροῦ μαλακωτέραν εἰργάσατο. «Σήμερον μετ᾽ 
ἐμοῦ ἔσῃ ἐν τῷ παραδείσῳ». Τὶ λέγεις; Τὰ Χερουβὶμ τηρεῖ τὸν παράδεισον καὶ ἡ 
φλογίνη ῥομφαίᾳ, καὶ σὺ τῷ λῃστῇ τὴν ἐκεῖ εἴσοδον ἐπαγγέλλῃ. Ναί, φησίν. Ἐγὼ 
γὰρ καὶ τῶν Χερουβὶμ εἰμι δεσπότης, καὶ φλογὸς καὶ γεέννης καὶ ζωῆς καὶ θανάτου 
τὴν ἐξουσίαν ἔχω᾽ διὸ καὶ λέγει: «Σήμερον μετ᾽ ἐμοῦ ἔσῃ ἐν τῷ παραδείσῳ». Ἂν 
ἴδωσι τὸν Δεσπότην αἱ δυνάμεις ἐκεῖναι, εὐθέως παραχωροῦσι καὶ ὑπεξίστανται. 
Καίτοι γε βασιλεὺς οὐδεὶς ἂν ποτε ἀνάσχοιτο λῃστὴν ἄνθρωπον, ἢ ἕτερόν τινα τῶν 
ὁμοδούλων μεθ᾽ ἑαυτοῦ εἰσκαθίσας, οὕτως εἰς τὴν πόλιν εἰσελαύνειν᾽ ὁ δὲ 
φιλάνθρωπος Δεσπότης τοῦτο ἐποίησεν. Εἰς τὴν ἱερὰν γὰρ εἰσιὼν πατρίδα, τὸν 
λῃστὴν μεθ᾽ ἑαυτοῦ εἰσφέρει, οὐχὶ ἀτιμάζων τὸν παράδεισον, μὴ γένοιτο, τοῖς ποσὶ 
τοῦ λῃστοῦ, ἀλλὰ ταύτῃ μᾶλλον τιμῶν. Τιμὴ γὰρ παραδείσου, τὸ τοιοῦτον ἔχειν 
Δεσπότην, οὕτω δυνατὸν καὶ φιλάνθρωπον, ὡς καὶ λῃστὴν δύνασθαι ποιῆσαι ἄξιον 
τῆς τρυφῆς τῆς ἐν τῷ παραδείσῳ. Καὶ γὰρ ὅτε τελώνας καὶ πόρνας εἰς τὴν βασιλείαν 
ἐκάλει, οὐ καταισχύνων τὴν βασιλείαν τοῦτο ἐποίει, ἀλλὰ τιμῶν μάλιστα, καὶ 
δεικνὺς ὅτι τοιοῦτός ἐστιν ὁ Κύριος τῆς τῶν οὐρανῶν βασιλείας, ὡς καὶ πόρνας καὶ 
τελώνας οὕτως ἐργάσασθαι δοκίμους, ὡς ἀξίους φανῆναι τῆς ἐκεῖ τιμῆς καὶ δωρεᾶς. 
Καθάπερ οὖν ἰατρὸν τότε θαυμάζομεν, ὄτα ἴδωμεν ὅτι ἀνθρώπους ἀνίατα νοσήματα 
ἔχοντας ἀπαλλάξας τῆς ἀῤῥωστίας, πρὸς καθαρὰν ὑγίειαν ἐπανήγαγεν. Οὕτω καὶ 
τὸν Χριστὸς θαύμασον, ἀγαπητέ, καὶ ἐκπλάγηθι, ὅτι λαβὼν ἀνίατα νοσήματα ψυχῆς 
ἔχοντας ἀνθρώπους, ἴσχυσε καὶ τῆς κακίας ἀπάλλαξα, ἴα τῆς τῶν οὐρανῶν 

βασιλείας ἀξίους ἀποφῆναι τοὺς πρὸς τὴν ἐσχάτης πονηρίαν ἐληλακότας. «Σήμερον 
μετ᾽ ἐμοῦ ἔσῃ ἐν τῷ παραδείσῳ». Μεγάλη τιμή, πολὺ τῆς φιλανθρωπίας τὸ μέγεθος, 
ἄφατος ἡ ὑπερβολὴ τῆς ἀγαθότητος; τοῦ γὰρ εἰς τὸν παράδεισον εἰσελθεῖν μείζων 
τιμὴ τὸ μετὰ τοῦ Δεσπότου εἰσελθεῖν. Τὶ γέγονεν, εἰπὲ μοί; Τὶ τοιοῦτον ὁ λῃστὴς 
ἐπεδείξατο, ἵνα ἀθρόον παραδείσου ἄξιος φανῇ ἀπὸ τοῦ σταυροῦ; Βούλει συντόμως 
εἴπω, καὶ δείξω τοῦ λῃστοῦ τὴν εὐγνωμοσύνην; Ὅτε Πέτρος ἠρνεῖτο κάτω ὁ τῶν 
μαθητῶν κορυφαῖος, τότε ἐκεῖνος ἄνω ἐπὶ τοῦ σταυροῦ τυγχάνων ὡμολόγησε. Καὶ 
τοῦτο οὐ τοῦ Πέτρου κατηγορῶν εἶπον, μὴ γένοιτο, ἀλλὰ τοῦ λῃστοῦ τὴν 
μεγαλοψυχίαν δεῖξαι βουλόμενος, καὶ τὴν ὑπερβάλλουσαν φιλοσοφίαν. Ἐκεῖνος 
οὐκ ἤνεγκε κόρης ἀπειλὴν εὐτελοῦς οὗτος δὲ ὁρῶν δῆμον ὁλόκληρον μεμηνότα 
καὶ περιεστῶτα καὶ βοῶντα καὶ μυρία εἰς τὸν ἐσταυρωμένον λοιδορούμενον, οὐκ 
εἶδε πρὸς τὴν ὕβριν τοῦ ἐσταυρωμένου, ἀλλὰ τοῖς τῆς πίστεως ὀφθαλμοῖς ἅπαντα 
ταῦτα παραδραμών, καὶ τὰ ταπεινὰ καὶ τὰ κωλύματα κάτω ἀφείς, ἐπέγνω τὸν τῶν 
οὐρανῶν Δεσπότην, εἰπὼν τὰ βραχέα ἐκεῖνα ῥήματα καὶ τοῦ παραδείσου ἄξιον 
αὐτὸν ἀποφήναντα: «Μνήσθητί μου ἐν τῇ βασιλείᾳ σου». Μὴ παραδράμωμεν ἁπλῶς 
τὸ εἰρημένον, μηδὲ ἐπαισχυνθῶμεν διδάσκαλον λαβεῖν τὸν λῃστήν, ὃν οὐκ 
ἐπῃσχύνθη ὁ Δεσπότης ὁ ἡμέτερος πρῶτον εἰς τὸν παράδεισον εἰσαγαγεῖν" μὴ 
ἐπαισχυνθῶμεν διδάσκαλον λαβεῖν ἄνθρωπον, πρὸ παντὸς τοῦ τῶν ἀνθρώπων 
γένους ἄξιον φανέντα τῆς πολιτείας τῆς ἐν τῷ παραδείσῳ. Καθ᾿ ἕκαστον τοίνυν τὴν 
ῥημάτων ἐξετάσωμεν, ἵνα μάθωμεν καὶ ἐντεῦθεν τοῦ σταυροῦ τὴν δύναμιν. Οὐδὲ 
γὰρ εἶπε πρὸς αὐτόν, καθάπερ πρὸς Πέτρον καὶ Ἀνδρέαν: «Τεῦτε καὶ ποιήσω ὑμᾶς 
ἁλιεῖς ἀνθρώπων» οὐδὲ εἶπε πρὸς αὐτόν, καθάπερ πρὸς τοὺς δώδεκα μαθητάς, ὅτι 
«Καθίσεσθε ἐπὶ δώδεκα θρόνους κρίνοντες τὰς δώδεκα φυλὰς τοῦ Ἰσραήλ». Ὅλως 
δὲ οὐδὲ ῥήματος αὐτὸν ἠξίωσεν. Οὐδὲ θαύματα εἶδεν, οὐ νεκρὸν ἀνιστάμενον, οὐ 
δαίμονας ἐλαυνομένου, οὐ θάλατταν εἴκουσαν αὐτοῦ τῷ ἐπιτάγματι, οὐ περὶ 
βασιλείας αὐτῷ διελέχθη: πόθεν δὲ ἤδει καὶ τῆς βασιλείας τὸ ὄνομα; Ἴδωμεν αὐτοῦ 
τὴν σύνεσιν τὴν πολλήν. Ἐλοιδόρει αὐτόν, φησίν, ὁ ἕτερος λῃστής᾽ καὶ γὰρ ἕτερος 
ἦν λῃστὴς συνεσταυρωμένος, ἵνα πληρωθῇ τὸ παρὰ τοῦ προφήτου εἰρημένον, ὅτι 
«Καὶ μετὰ ἀνόμων ἐλογίσθη». Ἐβούλοντο γὰρ καὶ τὴν δόξαν αὐτοῦ διαβαλεῖν οἱ 
ἀγνώμονες Ἰουδαῖοι, καὶ πανταχόθεν ἐπηρέαζον τοῖς γινομένοις᾽ ἀλλὰ διὰ πάντων ἡ 
ἀληθείᾳ ηὔξανε, καὶ δι’ αὐτῶν τῶν κωλυμάτων λαμπροτέρα ἐγίνετο. Ἐλοιδόρει 
τοίνυν αὐτὸν ὁ ἕτερος λῃστής᾽ εἷς δὲ τις τῶν εὐαγγελιστῶν φησιν, ὅτι ἀμφότεροι 
ἐλοιδόρουν τὸν Ἰησοῦν. καὶ τοῦτο δὲ ἀληθές, ὃ καὶ μάλιστα ἐπιτείνει τούτου τὴν 
εὐγνωμοσύνην. Εἰκὸς γὰρ αὐτὸν λοιδορῆσαι μὲν παρὰ τὴν ἀρχήν, ἀθρόον δὲ 
τοσαύτην τὴν μεταβολὴν ἐπιδείξασθαι. ᾿Ελοιδόρει τοίνυν αὐτόν, φησίν, ὁ ἕτερος 
λῃστής. Εἶδες λῃστὴν καὶ λῃστήν; Ἀμφότεροι ἐν τῷ σταυρῷ ἀμφότεροι ἀπὸ 
πονηρίας, ἀμφότεροι ἀπὸ βίου λῃστικοῦ, ἀλλ᾽ οὐκ ἀμφότεροι ἐν τοῖς αὐτοῖς" ἀλλ᾽ ὁ 
μὲν βασιλείαν ἐκληρονόμησεν, ὁ δὲ εἰς γέενναν παρεπέμπετο. Οὕτω καὶ χθές, 
μαθητὴς καὶ μαθηταί’ ἀλλ᾽ ὁ μὲν πρὸς προδοσίαν παρεσκευάζξτο, οἱ δὲ πρὸς 
διακονίαν εὐτρεπίζοντο᾽ καὶ ἐκεῖνος μὲν ἔλεγε τοῖς Φαρισαίοις᾽ «Τὶ θέλετέ μοι 
δοῦναι, καὶ ἐγὼ ὑμῖν παραδώσω αὐτόν»; Οὗτοι δὲ προσῆλθον τῷ Ἰησοῦ λέγοντες᾽ 

«Ποῦ θέλεις ἑτοιμάζωμέν σοι φαγεῖν τὸ Πάσχα»; Οὕτω καὶ ἐνταῦθα, λῃστὴς καὶ 
λῃστής᾽ ἀλλ᾽ ὁ μὲν ἐλοιδορεῖτο, ὁ δὲ ἐπιστομίζει: ὁ μὲν βλασφημεῖ, ὁ δὲ ἐγκαλεῖ, 
καὶ ταῦτα ὁρῶν ἐσταυρωμένον αὐτόν, κατακεκριμένον, τὸν δῆμον κάτωθεν 
λοιδορούμενον, ἐπιβοῶντα μεγάλα: ἀλλ᾽ ὅμως οὐδὲν τούτων αὐτὸν παρέτρεψεν, 
οὐδὲ τῆς προσηκούσης δόξης ἀπήγαγεν, ἀλλὰ καὶ τῷ ἑτέρῳ λῃστῇ σφοδρῶς 
ἐπιτίθεται, καὶ φησι πρὸς αὐτόν᾽ «Οὐδὲ φοβῇ τὸν Θεὸν σύ»: 


γ΄. Εἶδες παῤῥησίαν λῃστοῦ; Εἶδες πῶς οὐδὲ ἐν σταυρῷ τῆς οἰκείας τέχνης 
ἐπιλανθάνεται, ἀλλὰ διὰ τῆς ὁμολογίας αὐτῆς λῃστεύει τὴν βασιλείαν; «Οὐδὲ φοβῇ 
τὸν Θεὸν σύ». φησίν. Εἶδες παῤῥησίαν ἐν σταυρῷ; Εἶδες φιλοσοφίαν, εἶδες 
εὐλάβειαν; Ὅτι γὰρ ἐν ἑαυτῷ ἦν, ὅτι τὰς φρένας ὅλως εἶχε τοῖς ἥλοις ἐμπεπαρμένος, 
καὶ τὰς ἐκ τῶν ἥλων ὀδύνας ὑπομένων τὰς ἀφορήτους, οὐχὶ θαυμάζεσθαι ἄξιος τοῦ 
γενναίου φρονήματος ἕνεκα; Ἐγὼ μὲν οὐ θαυμάζεσθαι μόνον ἄξιον, ἀλλὰ καὶ 
μακαρίζεσθαι αὐτὸν δικαίως, ἂν εἴποιμι. Καὶ γὰρ οὐ μόνον οὐκ ἐπεστρέφετο πρὸς 
τὰς ἀλγηδόνας, ἀλλ᾽ ἀφεὶς τὰ καθ᾽ ἑαυτόν, τὰ ἑτέρου ἐφρόντιζε, καὶ ὅπως ἐκεῖνον 
ἐξαρπάσῃ τῆς πλάνης, καὶ διδάσκαλος γένηται ἐν σταυρῷ, ἐσπούδαζεν. «Οὐδὲ φοβῇ 
τὸν Θεόν, φησί, σύ»; Μονονουχὶ λέγει πρὸς αὐτόν’ μὴ τῷ κάτω δικαστηρίῳ 
πρόσεχε, μὴ ἀπὸ τῶν ὁρωμένων ψηφίζου, μὴ τὰ γινόμενα μόνον ὅρα᾽ ἔστιν ἕτερος 
κριτὴς ἀόρατος ἀδέκαστον ἐστιν ἐκεῖνο τὸ δικαστήριον, παραλογισθῆναι μὴ 
δυνάμενον. Μὴ τοίνυν ἴδῃς, ὅτι κατεκρίθη κάτω" ἀλλὰ τὰ ἄνω οὐ τοιαῦτα. Ἐνταῦθα 
μὲν γὰρ ἐν τῷ κάτω δικαστηρίῳ καὶ ἀνεύθυνοι πολλάκις καταδικάζονται, καὶ 
ὑπεύθυνοι ἀφίενται, καὶ δίκαιοι κατακρίνονται, καὶ ἄδικοι διαφεύγουσι. Τὰ μὲν γὰρ 
ἑκόντες τῶν κρινομένων, τὰ δὲ ἄκοντες διαφθείρουσιν οἱ πολλοὶ τῶν ἀνθρώπων" ἢ 
γὰρ ἀγνοοῦντες τὸ δίκαιον καὶ ἀπατηθέντες, ἢ ἰδόντες μέν, ὑπὸ χρημάτων δὲ 
διαφθαρέντες προέδωκαν τὴν ἀλήθειαν, καὶ κατεψηφίσαντο τῶν ἀνευθύνων. Ἄνω 
δὲ οὐδὲν τοιοῦτόν ἐστιν. Ὁ Θεὸς γὰρ κριτὴς δίκαις, καὶ τὸ κρίμα αὐτοῦ ὡς φῶς 
ἐξελεύσεται: οὐκ ἔχει σκότος, οὐκ ἔχει ἀποκρυβήν, οὐδεμίαν δέχεται παρατροπήν. 
Ἵνα γὰρ μὴ λέγῃ ἐκεῖνος, ὅτι κατεδικάσθη κάτω, τὶ αὐτῷ συνηγορεῖς; Ἀνήγαγεν 
αὐτὸν ἐπὶ τὸ ἄνω δικαστήριον, ἐπὶ τὸ βῆμα τὸ φοβερόν, ἐπὶ τὸ κριτήριον τὸ 
ἀδέκαστον, ἐπὶ τὸν ἀπαραλόγιστον δικαστήν, ἀνέμνησεν αὐτὸν ἐκείνου τοῦ 
φοβεροῦ δικαστηρίου. Ἐκεῖ βλέπε, φησί, καὶ οὐκ οἴσεις τὴν καταδικάζουσαν 
ψῆφον, οὐδὲ στήσῃ μετὰ τῶν κάτω ἀνθρώπων, ἀλλὰ θαυμάσεις, καὶ ἀποδέξῃ τὴν 
ἄνωθεν κρίσιν. «Ὅδε φοβῇ, φησί, τὸν Θεὸν σύ»; Εἶδες φιλοσοφίαν λῃστοῦ, εἶδες 
σύνεσιν, εἶδες διδασκαλίαν; Ἀθρόον ἀπὸ τοῦ σταυροῦ πρὸς τὸν οὐρανὸν ἀνέπτη. 
Καὶ ὅρα αὐτὸν ἀποστολικὸν νόμον ἤδη πληροῦντα, καὶ οὐ τὰ ἑαυτοῦ μόνον 
σκοποῦντα, ἀλλὰ πάντα ποιοῦντα καὶ πραγματευόμενον, ὥστε καὶ ἐκεῖνον τῆς 
πλάνης ἀπαλλάξαι καὶ πρὸς τὴν ἀλήθειαν ἐπαναγαγεῖν. Εἰπὼν γάρ, «Οὐδὲ φοβῇ τὸν 
Θεὸν σύ», ἐπήγαγεν, «Ὅτι ἐν τῷ αὐτῷ κρίματί ἐσμεν». Σκόπει ἐξομολόγησιν 
ἀπηρτισμένην. Τὶ ἐστιν, «Ἐν τῷ αὐτῷ κρίματί ἐσμεν»; Ἔν τῇ αὐτῇ, φησί, κολάσει: 
καὶ ἡμεῖς γὰρ ἐν σταυρῷ ἐσμεν. Ἐκεῖνον τοίνυν ὀνειδίζων, σαυτὸν πρὸ ἐκείνου 
βάλλεις τοῖς λοιδορίαις. Ὥσπερ οὖν ὁ ἐν ἁμαρτήμασιν ὦν, καὶ ἕτερον καταδικάζων, 

ἑαυτὸν πρὸ ἐκείνου καταδικάζει᾽ οὕτω καὶ ὁ ἐν συμφορᾷ ὦν, καὶ ὀνειδίζων ἑτέρου 
συμφοράν, ἑαυτὸν πρὸ ἐκείνου ὀνειδίζει. «Ἐν τῷ αὐτῷ κρίματι, φησίν, ἐσμεν». 
Ἀποστολικὸν αὐτῷ νόμον ἀναγινώσκει, εὐαγγελικὰ ῥήματα λέγοντα᾽ «Μὴ κρίνετε, 
ἵνα μὴ κριθῆτε». «Ὅτι ἐν τῷ αὐτῷ κρίματί ἐσμεν». Τὶ ποιεῖς, ὦ λῃστά; Κοινωνὸν 
ὑμῶν αὐτὸν ποιεῖς λέγων, «Ἐν τῷ αὐτῷ κρίματί ἐσμεν»; Οὐχί, φησίν: ἐπάγω τὴν 
διόρθωσιν διὰ τῶν ἑξῆς «Καὶ ἡμεῖς μέν, φησί, δικαίως ἄξια γὰρ ὧν ἐποιήσαμεν 
ἀπολαμβάνομεν». Ἵνα γὰρ μὴ ἀκούσας ὅτι εἶπεν, «Ἐν τῷ αὐτῷ κρίματί ἐσμεν», 
νομίσῃς ὅτι κοινωνὸν αὐτὸν τῆς ἁμαρτίας ἐποίησε, διὰ τοῦτο ἐπήγαγε τὴν 
διόρθωσιν, καὶ φησίν: «Ἡμεῖς μὲν δικαίως ἄξια γὰρ ὧν ἐποιήσαμεν 
ἀπολαμβάνομεν». Εἶδες ἐξομολόγησιν τελείαν ἐν σταυρῷ; Εἶδες πῶς ἀπενίψατο διὰ 
τῶν ῥημάτων τὰ ἁμαρτήματα; Εἶδες πῶς ἐπλήρωσεν ἐκεῖνο τὸ προφητικὸν 
παράγγελμα: «“ἠἕέγε σὺ τὰς ἀνομίας σου πρῶτος, ἵνα δικαιωθῆς»; Οὐδεὶς αὐτὸν 
ἠνάγκασεν, οὐδεὶς κατηγόρησεν, οὐδεὶς ἐπέθετο αὐτὸς ἑαυτοῦ κατήγορος γίνεται: 
διὰ τοῦτο οὐδένα λοιπὸν εἶχεν ἕτερον κατήγορον. Προλαβὼν γὰρ ἥρπασε τὴν τάξιν 
τοῦ κατηγόρου, καὶ ἑαυτὸν ἐστηλίτευσε λέγων: «Ἡμεῖς δικαίως ἄξια ὧν 
ἐπράξαμεν ἀπολαμβάνομεν: οὗτος δὲ οὐδὲν ἄτοπον ἔπραξεν». Εἶδες εὐλάβειαν 
ἐπιτεταμένην; Ὅτε δὴ κατηγόρησεν ἑαυτοῦ, ὅτε ἐξεπόμπευσε τὰ καθ᾽ ἑαυτόν, ὅτε 
ἀπελογήσατο ὑπὲρ τοῦ Δεσπότου εἰπών, ὅτι «Ἡμεῖς μὲν δικαίως, οὗτος δὲ οὐδὲν 
ἄτοπον ἔπραξε»" τότε καὶ τὴν ἱκεσίαν προσαγαγεῖν ἐθάῤῥησε, λέγων: «Μνήσθητί 
μου, Κύρις, ὅταν ἔλθῃς ἐν τῇ βασιλείᾳ σου». Οὐκ ἐτόλμησε πρότερον εἰπεῖν, 
«Μνήσθητί μου». ἕως ὅτε διὰ τῆς ἐξομολογήσεως ἐκάθηρεν ἑαυτὸν τοῦ ῥύπου τῶν 
ἁμαρτημάτων, ἕως ὅτε καταδικάσας ἑαυτὸν ἀνεύθυνον εἰργάσατο, ἕως ὅτε διὰ τῆς 
κατηγορίας ἀπέθετο τὰ πλημμελήματα. 


Ὁρᾷς πόσον ἰσχύει ἐξομολόγησις καὶ ἐν αὐτῷ τῷ σταυρῷ; Ταῦτα ἀκούων, ἀγαπητέ, 
μηδέποτε ἀπογνῷς σαυτοῦ, ἀλλ᾽ ἐννοῶν τὸ ἄφατον μέγεθος τῆς τοῦ Θεοῦ 
φιλανθρωπίας, ἐπείγου πρὸς τὴν τῶν ἡμαρτημένων διόρθωσιν. Εἰ γὰρ ἐν σταυρῷ 
ὄντα τὸν λῃστὴν τοσαύτης ἠξίωσε τῆς φιλοτιμίας, πολλῷ μᾶλλον ἡμᾶς τῆς οἰκείας 
ἀξιώσει φιλανθρωπίας, εἰ βουληθείημεν τῶν πεπλημμελημένων τὴν ἐξομολόγησιν 
ποιήσασθαι. Ἵνα τοίνυν καὶ ἡμεῖς τῆς παρ᾽ αὐτοῦ φιλανθρωπίας ἀπολαύσωμεν, 
ἐξομολογεῖσθαι τὰ ἑαυτῶν ἁμαρτήματα μὴ ἐπαισχυνώμεθα᾽ μεγάλη γὰρ τῆς 
ἐξομολογήσεως ἡ ἰσχύς, καὶ πολλῇ ταύτης ἡ δύναμις. Ἰδοὺ γὰρ καὶ οὗτος 
ἐξωμολογήσατο, καὶ τὸν παράδεισον εὗρεν ἀνεῳγμένον: ἐξωμολογήσατο, καὶ 
παῤῥησίαν ἔλαβεν, ὁ ἐν λῃστείᾳ ὦν, βασιλείαν αἰτῆσαι. Μέχρις ἐκείνου τοῦ καιροῦ 
τὴν βασιλείαν τῶν οὐρανῶν οὐκ ἤτησε. Πόθεν, εἰπὲ μοι, βασιλείας, ὦ λίστα, 
μέμνησαι; Τὶ γὰρ εἶδες τοιοῦτον νῦν; Ἧλοι καὶ σταυρὸς τὰ ὁρώμενα, καὶ κατηγορίᾳ 
καὶ σκώμματα καὶ λοιδορίαι. Ναί, φησίν: αὐτὸς γὰρ ὁ σταυρὸς βασιλείας εἶναί μοι 
δοκεῖ σύμβολον. Διὰ τοῦτο δὲ αὐτὸν βασιλέα καλῶ, ἐπειδὴ βλέπω αὐτὸν 
σταυρούμενον᾽ βασιλέως γὰρ ἐστιν ὑπὲρ τῶν ἀρχομένων ἀποθνήσκειν. Αὐτὸς 
εἶπεν: «Ὁ ποιμὴν ὁ καλὸς τὴν ψυχὴν αὐτοῦ τίθησιν ὑπὲρ τῶν προβάτων»: οὐκοῦν 
καὶ ὁ βασιλεὺς ὁ καλὸς τὴν ψυχὴν αὐτοῦ τίθησιν ὑπὲρ τῶν ἀρχομένων. Ἐπεὶ οὖν 

τὴν ψυχὴν αὐτοῦ τέθεικε, διὰ τοῦτο αὐτὸν βασιλέα καλῶ. «Μνήσθητί μου, Κύριε, 
ὅταν ἔλθῃς ἐν τῇ βασιλείᾳ σου». 


δ᾽. Βούλει μαθεῖν καὶ βασιλείας σύμβολον ὁ σταυρός, καὶ πῶς σεμνὸν τὸ πρᾶγμά 
ἐστιν; Οὐκ ἀφῆκεν αὐτὸν εἶναι ἐπὶ τῆς γῆς, ἀλλ᾽ ἀνέσπασεν αὐτὸν καὶ εἰς τὸν 
οὐρανὸν ἀνήγαγε. Πόθεν δῆλον τοῦτο; Μετ᾿ αὐτοῦ μέλλει ἔρχεσθαι ἐν τῇ δευτέρᾳ 
παρουσίᾳ. Ἀλλ᾽ ἴδωμεν καὶ πῶς μέλλει μετ᾽ αὐτοῦ ἔρχεσθαι. Ἄκουσον αὐτοῦ 
λέγοντος τοῦ Χριστοῦ᾽ «Ἐὰν εἴπωσιν ὑμῖν, Ἰδοὺ ἐν τοῖς ταμιείοις ἐστὶν ὁ Χριστός, 
ἰδοὺ ἐν τῇ ἐρήμῳ, μὴ ἐξέλθητε» περὶ τῆς δευτέρας αὐτοῦ παρουσίας λέγων, διὰ 
τοὺς ψευδοχρίστους, διὰ τοὺς ψευδοπροφήτας, διὰ τὸν ἀντίχριστον, ἵνα μὴ τις 
πλανηθεὶς ἐκείνῳ περιπέσῃ. Ἐπειδὴ γὰρ πρὸ τοῦ Χριστοῦ ὁ ἀντίχριστος ἔρχεται, ἵνα 
μὴ ζητοῦντες, φησί, τὸν ποιμένα, τῷ λύκῳ περιπέσητε, διὰ τοῦτο ὑμῖν λέγω 
γνωρίσματα τῆς τοῦ ποιμένος παρουσίας. Ἐπειδὴ γὰρ ἡ πρώτη αὐτοῦ παρουσία 
λανθάνουσα ἐγένετο, μὴ νομίσητε, φησίν, ὅτι καὶ ἡ δευτέρα τοιαύτη ἔσται. Ἐκείνῃ 
γὰρ εἰκότως λανθάνουσα ἐγένετο: ἦλθε γὰρ ζητῆσαι τὸ ἀπολωλός: αὕτη δὲ οὐχ 
οὕτως, ἀλλὰ πῶς; Εἰπὲ καὶ δίδαξον. «Ὥσπερ ἐξέρχεται, φησίν, ἡ ἀστραπή, ἀπὸ 
ἀνατολῶν, καὶ φαίνεται ἕως δυσμῶν, οὕτως ἔσται καὶ ἡ παρουσία τοῦ Υἱοῦ τοῦ 
ἀνθρώπου». Ἀθρόον πᾶσι φανεῖται οὐ δεήσεται οὐδεὶς ἐρωτῆσαι. Ὥσπερ γὰρ 
ἀστραπῆς φαινομένης, οὐ δεόμεθα ἐξετάζειν, εἰ ἐγένετο ἀστραπή, οὕτω τῆς 
παρουσίας αὐτοῦ γενομένης, οὐ δεησόμεθα ἐξετάζειν εἰ παρεγένετο ὁ Χριστός. 
Ἀλλὰ τὸ ζητούμενον οὐδέπω καὶ νῦν εἰρήκαμεν, εἰ μετὰ τοῦ σταυροῦ ἔρχεται. 
Ἄκουε τοίνυν καὶ τοῦτο σαφῶς αὐτοῦ δηλοῦντος. Τότε, φησί, τουτέστιν, ὅταν 
ἔρχωμαι, «ὁ ἥλιος σκοτισθήσεται, καὶ ἡ σελήνη οὐ δώσει τὸ φέγγος αὐτῆς». 
Τοσαύτην γὰρ ἔσται τοῦ φωτὸς τότε ἡ ὑπερβολή, ὡς καὶ τὰ φανότατα ἄστρα 
ἀποκρύπτεσθαι. «Καὶ οἱ ἀστέρες γάρ, φησί, πεσοῦνται, καὶ οὕτω τὸ σημεῖον 
φανήσεται τοῦ Υἱοῦ τοῦ ἀνθρώπου ἐν τῷ οὐρανῷ». Εἶδες πόση ἡ ὑπερβολὴ τοῦ 
σημείου, πόση φαιδρότης, πόση λαμπηδών; Ὁ ἥλιος σκοτίζεται, ἡ σελήνη οὐ 
φαίνει, τὰ ἄστρα πίπτει: ἐκεῖνο δὲ μόνον φαίνεται, ἵνα μάθῃς ὅτι καὶ σελήνης 
φανότερον καὶ ἡλίου φαιδρότερόν ἐστι. Καθάπερ γὰρ βασιλέος εἰσιόντος, τὰ 
στρατόπεδα προλαμβάνοντα τὰ σημεῖα φέρει ἐπὶ τῶν ὥμων, καὶ προαγγέλλει τοῦ 
βασιλέως τὴν εἴσοδον οὕτω τοῦ τῆς κτίσεως Δεσπότου καταβαίνοντος ἐκ τῶν 
οὐρανῶν, προλαμβάνει τὰ στρατόπεδα τῶν ἀγγέλων καὶ τῶν ἀρχαγγέλων τὸ 
σημεῖον ἐκεῖνο βαστάζοντα, καὶ τὴν βασιλικὴν εἴσοδον ἡμῖν ἀπαγγέλλοντα. «7ότε, 
φησί, καὶ αἱ δυνάμεις τῶν οὐρανὸν σαλευθήσονται». περὶ τῶν ἀγγέλων καὶ τῶν 
ἀρχαγγέλων λέγων, καὶ πασῶν τῶν ἀοράτων δυνάμεων. τρόμος γὰρ αὐτοὺς 
λήψεται, καὶ φόβος πόλους καὶ ἀγωνία. Τίνος δὲ ἕνεκεν, εἰπὲ μοί, καὶ αἱ δυνάμεις 
ἐκεῖναι ἐν φόβῳ καθεστήκασιν; Εἰκότως. Φοβερὸν ἔσται τότε τὸ δικαστήριον, 
ἅπασα ἡ τῶν ἀνθρώπων φύσις μέλλει κρίνεσθαι καὶ εὐθύνας ὑπέχειν καὶ 
παρίστασθαι βήματι φοβερῷ. Τὶ δήποτε δὲ καὶ οἱ ἄγγελοι τότε τρέμουσι, καὶ αἱ 
ἀσώματοι δυνάμεις ἐκεῖναι δεδοίκασιν; Οὐδὲ γὰρ ἐκεῖνοι μέλλουσι κρίνεσθαι. 
Καθάπερ δικαστοῦ τοὺς ὑπευθύνους καταδικάζοντος, καὶ ἐφ᾽ ὑψηλοῦ τοῦ βήματος 

καθεζομένου, οὐχὶ οἱ ὑπεύθυνοι μόνον, ἀλλὰ καὶ οἱ τῆς τάξεως αὐτῆς παρεστῶτες, 
οἱ μηδὲν ἑαυτοῖς συνειδότες, ὅμως δεδοίκασι καὶ φρίττουσι διὰ τὸν φόβον τοῦ 
δικαστοῦ᾽ οὕτω καὶ τότε, τῆς φύσεως τῆς ἡμετέρας κρινομένης καὶ τῶν 
πλημμελημάτων τὰς εὐθύνας ἀπαιτουμένης, καὶ οἱ μηδὲν συνειδότες ἑαυτοῖς 
ἄγγελοι, καὶ αἱ λοιπαὶ δυνάμεις δεδοίκασι, καὶ τρέμουσι διὰ τὴν ἀπειλὴν τοῦ 
δικαστοῦ. Ἀλλὰ τοῦτο μὲν ἔγνωμεν. τίνος δὲ ἕνεκεν καὶ διὰ τὶ ἔχων τὸν σταυρὸν 
ἔρχεται; Μάνθανε καὶ τούτου τὴν αἰτίαν. Ἵνα γὰρ δι᾿ αὐτῶν τῶν ἔργων μάθωσιν οἱ 
σταυρώσαντες τὴν οἰκείαν ἀγνωμοσύνην, διὰ τοῦτο αὐτὸν τὸν ἔλεγχον τῆς μανίας 
αὐτοῖς δείκνυσι. Καὶ ἵνα μάθῃς, ὅτι διὰ τοῦτο αὐτὸν φέρει, ἵνα αὐτῶν καθάψῃηται, 
ἄκουε πάλιν αὐτοῦ τοῦ εὐαγγελιστοῦ λέγοντος᾽ «Τότε φανήσεται τὸ σημεῖον τοῦ 
Υἱοῦ τοῦ ἀνθρώπου, καὶ κόψονται πᾶσαι αἱ φυλαὶ τῆς γῆς», βλέπουσαι τὸν 
κατήγορον, καὶ ἐπιγινώσκουσαι τὸ ἁμάρτημα. Καὶ τὶ θαυμάζεις, εἰ τὸν σταυρὸν 
φέρων ἔρχεται; Αὐτὰ τὰ τραύματα μεθ᾽ ἑαυτοῦ φέρων ἔρχεται. Πόθεν δῆλον, ὅτι 
αὐτὰ τὰ τραύματα φέρξι μεθ᾽ ἑαυτοῦ; Ἄκουε τοῦ προφήτου λέγοντος «Ὄψονται 
εἰς ὃν ἐξεκέντησαν». Καθάπερ γὰρ ἐπὶ τοῦ Θωμᾶ ἐποίησε, βουλόμενος τὴν ἀπιστίαν 
διορθῶσαι τοῦ μαθητοῦ, καὶ ἔδειξεν αὐτῷ τοὺς τύπους τῶν ἥλων, καὶ αὐτὰ τὰ 
τραύματα, καὶ λέγει, «Βάλε τὸν δάκτυλόν σου, καὶ φέρε τὰ χεῖρά σου, καὶ ἴδε, ὅτι 
πνεῦμα σάρκα καὶ ὀστέα οὐκ ἔχει». ἵνα δείξῃ αὐτῷ ὅτι ἀληθῶς ἀνέστη᾽ οὕτω καὶ 
τότε φέρει τὰ τραύματα καὶ τὸν σταυρόν, ἵνα αὐτοῖς δείξῃ, ὅτι αὐτὸς ἐστιν ἐκεῖνος ὁ 
σταυρωθείς. Μέγα ἄρα ἀγαθὸν καὶ σωτήριον, καὶ τεκμήριον ἐναργὲς τῆς τοῦ Θεοῦ 
φιλανθρωπίας. 


ε΄. Μᾶλλον δὲ οὐχ ὁ σταυρὸς μόνον, ἀλλὰ καὶ αὐτὰ τὰ ῥήματα τὰ ἐπὶ τοῦ σταυροῦ 
δείκνυσιν αὐτοῦ τὴν ἄφατον φιλανθρωπίαν. Καὶ ἄκουε αὐτῶν τῶν ῥημάτων. 
Παρεστώτων γὰρ αὐτῶν τῶν σταυρωσάντων καὶ τῷ θυμῷ ζεόντων, «Πάτερ, φησίν, 
ἄφες αὐτοῖς τὴν ἁμαρτίαν ταύτην᾽ οὐ γὰρ οἴδασι τὶ ποιοῦσιν». Εἶδες φιλανθρωπίαν 
Δεσπότου; Σταυρούμενος, ὑπὲρ τῶν σταυρούντων παρεκάλει: καίτοι ἐκεῖνοι 
ἐχλεύαζον καὶ διέσυρον αὐτὸν λέγοντες" «Εἰ Υἱὸς εἶ τοῦ Θεοῦ, κατάβηθι ἀπὸ τοῦ 
σταυροῦ». Καὶ μὴν διὰ τοῦτο οὐ καταβαίνει ἀπὸ τοῦ σταυροῦ, ἐπειδὴ Υἱὸς ἐστι τοῦ 
Θεοῦ: διὰ τοῦτο γὰρ ἦλθεν, ἵνα σταυρωθῇ ὑπὲρ ἡμῶν. «Καταβάτω, φησίν, ἀπὸ τοῦ 
σταυροῦ, ἵνα ἴδωμεν, καὶ πιστεύσωμεν εἰς αὐτόν». Ὅρα ἀναισχυντίας ῥήματα καὶ 
προφάσεις ἀπιστίας. Τοῦ καταβῆναι ἀπὸ τοῦ σταυροῦ μεῖζον ἐποίησε, καὶ οὐκ 
ἐπίστευσαν, καὶ νῦν λέγουσι: κατάβα ἀπὸ τοῦ σταυροῦ, καὶ πιστεύσομέν σοι. Τοῦ 
γὰρ καταβῆναι ἀπὸ τοῦ σταυροῦ πολὺ μεῖζον ἦν τὸ νεκρὸν ἀναστῆναι, τοῦ λίθου 
ἐπικειμένου τῷ τάφῳ᾽ τοῦ καταβῆναι ἀπὸ τοῦ σταυροῦ πολὺ μεῖζον ἦν τετραήμερον 
ὄντα τὸν Λάζαρον κειρίαις ἐνειλημμένον, μετὰ τούτων ἐξαγαγεῖν ἐκ τοῦ μνημείου. 
Εἶδες ἀνοίας ῥήματα; Εἶδες μανίας ὑπερβολήν; Ἀλλὰ προσέχετε μετὰ ἀκριβείας, 
παρακαλῶ, ἵνα εἰδῆτε Θεοῦ φιλανθρωπίαν ὑπερβάλλουσαν, καὶ πῶς αὐτῇ τῇ ἀνοίᾳ 
αὐτῶν ἀφορμῇ κέχρηται εἰς συγγνώμην ὁ Χριστός. «Πάτερ, φησίν, ἄφες αὐτοῖς τὴν 
ἁμαρτίαν: οὐ γὰρ οἴδασι τὶ ποιοῦσι». Μονονουχὶ γὰρ τοῦτο δηλοῖ, δι᾽ ὧν φησιν: 
ἀνόητοί εἰσι, καὶ ἀγνοοῦσιν ὃ πράττουσι. Κἀκεῖνοι μὲν ἔλεγον: «Εἰ Υἱὸς εἶ τοῦ 

Θεοῦ, σῶσον σεαυτόν»: αὐτὸς δὲ ἐσπούδαζεν ὅπως ἐκείνους σώσῃ τοὺς 
ὀνειδίζοντας αὐτῷ καὶ κωμῳδοῦντας καὶ λοιδορουμένους. «ἄφες αὐτοῖς, φησί, τὴν 
ἁμαρτίαν ταύτην. οὐ γὰρ οἴδασι τὶ ποιοῦσι». Τὶ οὖν; Ἀφῆκεν αὐτοῖς τὴν ἁμαρτίαν; 
Ἀφῆκε τοῖς βουλομένοις τὴν μετάνοιαν ἐπιδείξασθαι. Καὶ εἰ μὴ ἀφῆκεν αὐτοῖς τὴν 
ἁμαρτίαν, οὐκ ἂν Παῦλος ἀπόστολος ἐγένετο᾽ εἰ μὴ ἀφῆκεν αὐτοῖς τὴν ἁμαρτίαν, 
οὐκ ἂν εὐθέως τρισχίλιοι καὶ πεντακισχίλιοι, οὐκ ἂν οἱ πολλαὶ μυριάδες τῶν 
Ἰουδαίων ἐπίστευσαν ὕστερον. Ἄκουσον γὰρ τὶ φησι πρὸς τὸν Παῦλον Ἰάκωβος ἐν 
Ἰεροσολύμοις᾽ «Θεωρεῖς, ἀδελφέ, πόσαι μυριάδες εἰσι τῶν πεπιστευκότων 
Ἰουδαίων». 


Μιμησώμεθα τοίνυν, παρακαλῶ, καὶ ἡμεῖς τὸν Δεσπότην, καὶ ὑπὲρ τῶν ἐχθρῶν 
εὐχώμεθα. Ἅπερ χθὲς παρήνεσα, ταῦτα καὶ νῦν πάλιν παραινῶ: εἰδὼς τοῦ 
κατορθώματος τὸ μέγεθος, μίμησαί σοὺ τὸν Δεσπότην᾽ ἐκεῖνος ἐσταυροῦτο, καὶ 
πὲρ τῶν σταυρούντων παρεκάλει. Καὶ πῶς δύναμαι, φησί, τὸν Δεσπότην 
μιμήσασθαι; Ἂν ἐθέλῃς, δύνασαι: εἰ μὴ ἦν δυνατόν, οὐκ ἂν ἔλεγε: «Μάθετε ἀπ᾽ 
ἐμοῦ ὅτι πρᾶός εἰμι καὶ ταπεινὸς τῇ καρδίᾳ»: εἰ μὴ δυνατὸν ἦν ἀνθρώπῳ 
μιμήσασθαι, οὐκ ἂν ὁ Παῦλος εἶπε: «Μιμηταὶ μου γίνεσθε, καθὼς κἀγὼ Χριστοῦ». 
Πλὴν ἀλλ᾽ οὐ βούλει μιμήσασθαι τὸν Δεσπότην; Μίμησαί σου τὸν σύνδουλον, τὸν 
Στέφανον λέγω, τὸν πρῶτον ἀνοίξαντα τὰς τοῦ μαρτυρίου θύρας᾽ ἐκεῖνος τὸν 
Δεσπότην ἐμιμήσατο. Καθάπερ γὰρ ὁ Δεσπότης μεταξὺ τῶν σταυρούντων αὐτὸν 
κρεμάμενος ὑπὲρ τῶν σταυρούντων παρεκάλει, οὕτω καὶ ὁ δοῦλος μεταξὺ τῶν 
λιθαζόντων ὦν, βαλλόμενος ὑπὸ πάντων, καὶ τὰς νιφάδας τῶν λίθων δεχόμενος, 
τὰς ὀδύνας τὰς ἐκ τούτων γινομένας ἀφεὶς ἔλεγε: «Κύριε, μὴ στήσῃς αὐτοῖς τὴν 
ἁμαρτίαν ταύτην». Εἶδες πῶς Υἱὸς διαλέγεται, καὶ πῶς δοῦλος εὔχεται; Ἐκεῖνος 
λέγε: «Πάτερ, ἄφες αὐτοῖς τὴν ἁμαρτίαν ταύτην᾽ οὐ γὰρ οἴδασι τὶ ποιοῦσιν»: οὗτος 
λέγει: «Κύρις, μὴ στήσῃς αὐτοῖς τὴν ἁμαρτίαν ταύτην». Καὶ ἵνα μάθῃς ὅτι 
ἐσπουδασμένως τοῦτο ποιεῖ, οὐχ ἁπλῶς ηὔξατο, οὐδὲ ἀφωσιωμένως, οὐδὲ ἑστώς, 
ἀλλὰ θεὶς τὰ γόνατα, μετὰ κατανύξεως, μετὰ πολλῆς τῆς συμπαθείας. Βούλει σοι 
δείξω καὶ ἄλλον σύνδουλον μεῖζον εὐχόμενον εὐχὴν ὑπὲρ τῶν ἐχθρῶν; Ἄκουξ τοῦ 
μακαρίου Παύλου λέγοντος᾽ μετὰ γὰρ τὸ εἰπεῖν ὅσα πέπονθεν, ὅτι «Πεντάκις 
τεσσαράκοντα παρὰ μίαν παρὰ Ἰουδαίων ἔλαβον, τρὶς ἐῤῥαβδίσθην, ἅπαξ 
ἐλιθάσθην, τρὶς ἐναυάγησα»" καὶ ἀπαριθμήσασθαι τὸν ὁρμαθὸν καὶ τὰς ἐπιβουλάς, 
ἃς παρ᾽ αὐτῶν καθ᾽ ἑκάστην ὑπέμεινε, φησὶν καὶ αὐτός: «Ηὐχόμην ἀνάθεμα εἶναι 
αὐτὸς ἐγὼ ἀπὸ Χριστοῦ ὑπὲρ τῶν ἀδελφῶν μου, τῶν συγγενῶν μου κατὰ σάρκα, 
οἵτινές εἰσιν Ἰσραηλῖται». Θέλεις καὶ ἑτέρους ἰδεῖν, οὐχὶ ἀπὸ τῆς Καινῆς, ἀλλὰ καὶ 
ἀπὸ τῆς παλαιᾶς, τὸ αὐτὸ τοῦτο ποιοῦντος; Τοῦτο γὰρ μάλιστά ἐστι τὸ θαυμαστόν, 
ὅταν οἱ μὴ κελευσθέντες τοὺς ἐχθροὺς φιλεῖν, ἀλλ᾽ ὀφθαλμὸν ἀντὶ ὀφθαλμοῦ, καὶ 
ὀδόντα ἀντὶ ὀδόντος ἐκβάλλειν, καὶ τοῖς ἴσοι ἀμύνεσθαι, οὗτοι πρὸς τὴν 
ἀποστολικὴν φθάσωσι κορυφήν. Ἄκουσον γοῦν τὶ φησι Μωῦσῆς ὁ καταλευσθεὶς 
πολλάκις ὑπὸ τῶν Ἰουδαίων. «Εἰ μὰν ἁφῆς αὐτοῖς τὴν ἁμαρτίαν ἄφες" εἰ δὲ μή, 
κἀμὲ ἐξάλειψον ἐκ τῆς βίβλου ἧς ἔγραψας». Ὁρᾷς ἕκαστον τῶν δικαίων τὴν τῶν 

ἄλλων ἀσφάλειαν πρὸ τῆς οἰκείας σωτηρίας τιθέμενον; Οὐδὲν ἥμαρτες᾽ τίνος 
ἕνεκεν κοινωνῆσαι βούλει αὐτῶν τῆς τιμωρίας; Οὐκ αἰσθάνομαι, φησί, τῆς 
εὐπραγίας, ἑτέρων πασχόντων κακῶς. Ἔστι δὲ καὶ ἕτερον ἰδεῖν τοιαύτην 
ποιούμενον εὐχήν. Πολλὰ γὰρ ἐπίτηδες παράγω τὰ παραδείγματα, ἵνα κἂν οὕτως 
ἑαυτοὺς διορθώσωμεν, καὶ τὸ χαλεπὸν τοῦτο νόσημα τῆς αὐτῶν ψυχῆς 
ἐξορίσωμεν, τὸ κατεύχεσθαι λέγω τῶν ἐχθρῶν. Ἄκουε καὶ τοῦ μακαρίου Δαυΐδ, 
ἡνίκα τοῦ Θεοῦ παροξυνθέντος καὶ ἄγγελον ἀποστείλαντος τὸν τιμωρησόμενον τὸ 
πλῆθος, τὶ φησιν, ὁρῶν λοιπὸν γυμνὴν τὴν ῥομφαίαν δεικνύντα τὸν ἄγγελον καὶ τὴν 
πληγὴν ἐπιφέρειν μέλλοντα: «Ἐγὼ ὁ ποιμὴν ἐκακοποίησα, καὶ οὗτοι τὸ ποίμνιον τὶ 
ἐποίησαν; Γενέσθω ἡ χεὶρ σοῦ ἐπ᾿ ἐμέ, καὶ ἐπὶ τὸν οἶκον τοῦ πατρὸς μου». Ὁρᾷς 
πάλιν συγγενῆ τὰ κατορθώματα; Βούλει σοι δείξω καὶ ἕτερον τοῦτο ποιοῦντα; 
Σαμουὴλ ὁ προφήτης ὑβρίσθη παρὰ τῶν Ἰουδαίων, ἐξουθενήθη, ἠτιμώθη οὕτως, ὡς 
τὸν Θεὸν θελῆσαι αὐτὸν παραμυθήσασθαι. Προσέχετε, παρακαλῶ, μετὰ ἀκριβείας. 
Εἶπε γὰρ πρὸς αὐτὸν ὁ Θεός «Οὐ σὲ ἐξουθενήκασιν, ἀλλ᾽ ἐμῷ». Τὶ οὖν ἐκεῖνος ὁ 
ἐξουθενηθείς, ὁ ἀτιμασθείς, ὁ καταφρονηθείς, ὁ ὑβρισθείς; Ἄκουε τὶ φησιν᾽ «Ἐμοὶ 
δὲ μὴ γένοιτο ἁμαρτεῖν τῷ Κυρίῳ τοῦ διαλιπεῖν προσευχόμενον ὑπὲρ ὑμῶν». 
Ἁμαρτίαν ἐνόμισεν εἶναι τὸ μὴ προσεύχεσθαι ὑπὲρ τῶν ἐχθρῶν. Μὴ γένοιτό μοι, 
φησίν, ἁμαρτεῖν οὕτως, ὡς μὴ προσεύξασθαι ὑπὲρ ὑμῶν. Εἶδες ἕκαστον τῶν 
δικαίων, πόσην τούτου τοῦ κατορθώματος ἐποιήσατο τὴν ἐπιμέλειαν, τῷ Δεσπότῃ 
κατακολουθῶν; Ἴδωμεν τοίνυν ἄνωθεν τὰ εἰρημένα. Ὁ Δεσπότης λέγει: «Πάτερ, 
ἄφες αὐτοῖς τὴν ἁμαρτίαν. οὐ γὰρ οἴδασι τὶ ποιοῦσιν». Ὁ Στέφανος εἶπε: «Κύριε, 
μὴ στήσῃ αὐτοῖς τὴν ἁμαρτίαν ταύτην». Ὁ Παῦλος λέγε: «Ηὐχόμην ἀνάθεμα εἶναι 
αὐτὸς ἐγὼ ἀπὸ τοῦ Χριστοῦ ὑπὲρ τῶν ἀδελφῶν μου, τῶν συγγενῶν μου κατὰ 
σάρκα». Ὁ Μωῦσῆς ὁμοίως: «Εἰ μὲν ἁφῆς αὐτοῖς τὴν ἁμαρτίαν, ἄφες" εἰ δὲ μή, 
κἀμὲ ἐξάλειψον ἐκ τῆς βίβλου ἧς ἔγραψας». Ὁ Δαυϊδ λέγει: «[ξνέσθω ἡ χεὶρ σου 
ἐπ᾿ ἐμέ, καὶ ἐπὶ τὸν οἶκον τοῦ Πατρὸς μου». Ὁ Σαμουὴλ ὡσαύτως; «Ἐμοὶ δὲ μὴ 
γένοιτο ἁμαρτεῖν τοῦ διαλιπεῖν προσευχόμενον ὑπὲρ ὑμῶν». Ποίας οὖν τύχοιμεν 
ἡμεῖς συγγνώμης λοιπόν, τῶν ἀπὸ τῆς Καινῆς, τῶν ἀπὸ τῆς Παλαιᾶς, ὥσπερ πάντων 
ἡμᾶς ὠθούντων εἰς τὴν ὑπὲρ τῶν ἐχθρῶν εὐχήν, εἰ μὴ μετὰ πάσης σπουδῆς τοῦτο 
κατορθοῦν σπουδάσομεν; Μὴ τοίνυν ῥαθυμῶμεν, παρακαλῶν. Ὅσῳ γὰρ πλείονα 
τὰ παραδείγματα, τοσούτῳ, ἂν μὴ μιμησώμεθα, μείζων ἡ κόλασις. Πολὺ γὰρ μεῖζόν 
ἐστι τὸ ὑπὲρ τῶν ἐχθρῶν εὔχεσθαι, ἢ ὑπὲρ τῶν φίλων: οὐχ οὕτως ἡμᾶς ὠφελεῖ τὸ 
ὑπὲρ τῶν φίλων εὔχεσθαι, ὡς τὸ ὑπὲρ τῶν ἐχθρῶν. Ἄκουε τοῦ Χριστοῦ λέγοντος" 
«Ἐὰν ἀγαπήσητε τοὺς ἀγαπῶντας ὑμᾶς, ποία ὑμῖν χάρις ἐστίν; Οὐχὶ καὶ οἱ τελῶναι 
τὸ αὐτὸ ποιοῦσιν»; Ὅταν τοίνυν ὑπὲρ τῶν φίλων εὐξώμεθα, οὐδέπω τῶν τελωνῶν 
γινόμεθα βελτίους ἐὰν δὲ τοὺς ἐχθροὺς φιλήσωμεν, καὶ ὑπὲρ τῶν ἐχθρῶν 
εὐξώμεθα, ὅμοιοι γινόμεθα τῷ Θεῷ κατὰ δύναμιν ἀνθρωπίνην. «Ἔσεσθε γάρ, 
φησίν, ὅμοιοι τοῦ Πατρὸς ὑμῶν τοῦ ἐν οὐρανοῖς, ὅτι τὸν ἥλιον αὐτοῦ ἀνατέλλει ἐπὶ 
πονηροὺς καὶ ἀγαθούς, καὶ βρέχει ἐπὶ δικαίους καὶ ἀδίκους». Ὅταν οὖν καὶ ἀπὸ 
τοῦ Δεσπότου, καὶ ἀπὸ τῶν δούλων ἔχωμεν τὰ παραδείγματα, ζηχώσωμεν, 
κατορθώσωμεν τὴν ἀρετήν: ἵνα καὶ τῆς βασιλείας τῶν οὐρανῶν ἐπιτυχεῖν 

καταξιωθῶμεν, καὶ τῇ φρικτῇ ταύτῃ τραπέζῃ μετὰ πλείονος τῆς παῤῥησίας, τὸ 
συνειδὸς ἑαυτῶν ἐκκαθάραντες, καὶ τῶν ἐπηγγελμένων ἀγαθῶν ἐπιτύχωμεν, χάριτι 
καὶ φιλανθρωπίᾳ τοῦ Κυρίου ἡμῶν Ἰησοῦ Χριστοῦ, μεθ᾽ οὗ τῷ Πατρί, ἅμα τῷ ἁγίῳ 
Πνεύματι, δόξα, κράτος, τιμή, νῦν καὶ ἀεί, καὶ εἰς τοὺς αἰῶνας τῶν αἰώνων. Ἀμήν. 

Πίναξ Περιεχομένων 


ΟΜΙΛΙΑΙ ΚΑ -- Εἰς τοὺς ἀνδριάντας 
ΟΜΙΛΙΑ Α΄. Λεχθεῖσα ἐν Ἀντιοχείᾳ, πρεσβυτέρου αὐτοῦ ὑπάρχοντος, ἐν τῇ 
παλαιᾷ ἐκκλησίᾳ, εἰς τῇ ῥητὸν τοῦ ἀποστόλου, Οἴνῳ ὀλίγῳ χρῶ διὰ τὸν 
στόμαχόν σου καὶ τὰς πυκνὰς σου ἀσθενείας 
ΟΜΙΛΙΑ Β΄. Λεχθεῖσα ἐν Ἀντιοχείᾳ ἐν τῇ παλαιὰ λεγομένη ἐκκλησίᾳ, ὄντος 
αὐτοῦ πρεσβυτέρου, περὶ τῆς συμβάσης συμφορὰς ἐν τῇ πόλει, ἐπὶ τῆς ἀταξίᾳ 
τῆς καταστροφῆς τῶν ἀνδριάντων τοῦ Θεοδοσίου τοῦ εὐσεβοῦς βασιλέως τοῦ 
μεγάλου. καὶ εἰς τὸ ρητὸν τοῦ ἀποστόλου, Τοῖς πλουσίοις παράγγελλξε ἐν τῷ 
νῦν αἰῶνι μὴ ὑψηλοφρονεῖν᾽ καὶ κατὰ πλεονεξίας. 
ΟΜΙΔΛΊΙΑ Γ΄. Εἰς τὴν ἀποδημίαν τοῦ ἐπισκόπου Φλαβιανοῦ, ὑπὲρ τῆς πόλεως 
πρὸς τὸν βασιλέα πρεσβευόμενοι: καὶ τὶς ἐστιν ἡ ἀληθὴς νηστεία, καὶ ὅτι τοῦ 
φαγεῖν ἀνθρώπινον σῶμα τὸ κατηγορῆσαι χεῖρον, καὶ περὶ τῶν διὰ τὴν στάσιν 
σφαγέντων, καὶ πρὸς τοὺς ἐγκαλοῦντας, ὅτι πολλοὶ τῶν ἀναιτίων ἑάλωσαν. 
ΟΜΙΛΙΑ Δ΄. Παράκλησις πρὸς τὸν λαὸν περὶ καρτερίας καὶ ὑπομονῆς ἐκ 
παραδειγμάτων τοῦ τε Ἰὼβ καὶ τῶν τριῶν παίδων᾽ καὶ περὶ τῆς τῶν ὅρκων 
ἀποχῆς 
ΟΜΙΛΙΑ Ε᾿. Ἔτι παράκλησις πρὸς τὸν λαὸν περὶ τοῦ φέρειν γενναίως τὴν 
ἐπικειμένην ἀπειλήν, ἔχοντα παραδείγματα ἐκ τῶν συμβάντων τῷ τε Ἰὼβ καὶ 
τοῖς Νινευΐταις" καὶ ὅτι οὐ χρὴ δεδιέναι τὸν θάνατον, ἀλλὰ τὴν ἁμαρτίαν. καὶ τὶ 
τὸ κακῶς ἀποθανεῖν᾽ καὶ περὶ τοῦ μετὰ πάσης σπουδῆς φεύγειν τοὺς ὅρκους" 
καὶ εἰς τὸν σεισμὸν 
ΟΜΙΛΙΑ (ζ΄. Ὅτι χρήσιμος ὁ τῶν ἀρχόντων φόβος, καὶ διήγησις τῶν κατὰ τὴν 
ὁδὸν συμβάντων τοῖς τὴν ἀγγελίαν τῆς στάσεως τῷ βασιλεῖ ἀναφέρουσι, καὶ 
ὅτι ὁ ἀδίκως τι πάσχων καὶ εὐχαριστῶν τῷ συγχωροῦντι Θεῷ, ἴσος ἐστὶ τοῦ 
διὰ τὸν Θεὸν τὰ αὐτὰ πάσχοντος᾽ καὶ τὰ παραδείγματα πάλιν ἐκ τῶν τριῶν 
παίδων καὶ τῆς Βαβυλωνίας καμίνου, καὶ περὶ τῆς τῶν ὅρκων ἀποχῆς. 
ΟΜΙΛΙΑ Ζ΄. Ὅτι τὸ τῆς λύπης πάθος εἰς ἁμαρτίας ἀναίρεσιν μόνον χρήσιμον. 
καὶ εἰς τό, Ἔν ἀρχῇ ἐποίησεν ὁ Θεὸς τὸν οὐρανὸν καὶ τὴν γῆν᾽ καὶ ὅτι μεγίστης 
παρακλήσεως ὑπόθεσις ἡ τῆς δημιουργίας κατασκευή: ἐν ᾧ καὶ περὶ τοῦ, 
Ἀδὰμ ποῦ εἶ; Καὶ περὶ τοῦ μὴ ὀμνύειν. 
ΟΜΙΛΙΑ Η᾽. Προτροπῇ εἰς ἀρετήν: καὶ εἰς τὸ Περιεπάτει ὁ Θεὸς τὸ δειλινὸν ἐν 
τῷ παραδείσφ᾽ καὶ περὶ τοῦ φεύγειν τοὺς ὅρκους. 
ΟΜΙΛΙΑ Θ᾽. Ἔπαινος τῶν κατωρθωκότων τὸ μὴ ὀμνύειν᾽ καὶ ὅτι οὐκ ὀφείλει 
τὶς διακρίνεσθαι μετὰ ἑστίασιν ἀκροᾶσθαι θείων λογίων ἐν ἐκκλησίᾳ" καὶ διὰ 
τὶ μετὰ χρόνον πολὺν ἐδόθησαν αἱ ἅγιαι Γραφαί: καὶ εἰς τό, Οἱ οὐρανοὶ 
διηγοῦνται δόξαν Θεοῦ᾽ καὶ φυσιολογία κόσμου, καὶ πρὸς τῷ τέλει, περὶ τοῦ 
μὴ ὀμνύειν. 
ΟΜΙΛΙΑ Τ᾽. Ἔπαινος τῶν μετὰ τὴν ἑστίασιν ἀπηντηκότων εἰς τὴν ἀκρόασιν" 

καὶ φυσιολογία κόσμου. καὶ κατὰ τῶν θεοποιούντων τὴν κτίσιν᾽ καὶ περὶ τοῦ 
μὴ ὀμνύειν. 

ΟΜΙΛΙΑ ΙΑ΄. Εὐχαριστίᾳ πρὸς τὸν Θεὸν περὶ τῆς ἀπαλλαγῆς τῶν ἐκ τῆς 
στάσεως προσδοκηθέντων κακῶν, καὶ ἀνάμνησις τῶν τότε συμβάντων: ἔτι δὲ 
καὶ κατὰ τῶν τὸ σῶμα ἡμῶν διαβαλλόντων, καὶ δι᾽ ὅλου περὶ τῆς τοῦ 
ἀνθρώπου κατασκευῆς; καὶ πρὸς τῷ τέλει περὶ τοῦ κατορθῶσαι τὸ μὴ ὀμνύειν. 
ΟΜΙΛΙΑ 1Β᾽. Ἔτι εὐχαριστία πρὸς τὸν Θεὸν περὶ τῆς συγχωρήσεως τῶν 
ἡμαρτηκότων εἰς τὸν βασιλέα καὶ φυσιολογία περὶ τῆς κτίσεως" καὶ ὅτι 
ποιήσας ὁ Θεὸς τὸν ἄνθρωπον νόμον φυσικὸν ἐγκατέθηκεν αὐτῷ᾽ καὶ περὶ τοῦ 
πάσῃ σπουδῇ ἀπέχεσθαι τῶν ὅρκων. 

ΟΜΙΛΙΑ ΠΡ᾿΄. Εὐχαριστία ἔτι πρὸς τὸν Θεὸν περὶ τῆς μεταβολῆς τῶν 
σκυθρωπῶν: καὶ ἀνάμνησις τῶν διὰ τὴν στάσιν διασυρέντων καὶ 
τιμωρηθέντων: ὁμοίως δὲ πάλιν ἐξήγησις περὶ τῆς τοῦ ἀνθρώπου δημιουργίας, 
καὶ ὅτι φυσικὸν νόμον ἐδέξατο᾽ καὶ περὶ τοῦ τελείως κατορθῶσαι τὸ μὴ 
ὀμνύειν. 

ΟΜΙΛΙΑ ΙΔ΄. Τοῦ δήμου παντὸς ἀφεθέντος τῆς ἀγωνίας καὶ θαρσήσαντος, 
τινὲς πάλιν τὴν πόλιν ἐτάραξαν φοβερᾶς πλάττοντες φήμας, καὶ ἠλέγχθησαν᾽ 
εἰς τοῦτό τε οὖν ἡ ὁμιλία εἴρηται, καὶ εἰς τὴν περὶ τῶν ὅρκων παραίνεσιν" διὸ 
καὶ ἡ κατὰ τὸν Ἰωνάθαν καὶ τὸν Σαοὺλ ἱστορία καὶ τὸν Ἰεφθάε παρήχθη. καὶ 
ἐδείχθη πόσαι ἐξ ἑνὸς ὅρκου γίνονται ἐπιορκίαι. 

ΟΜΙΛΙΑ Ε΄. Ἔτι εἰς τὴν συμφορὰν τῆς πόλεως Ἀντιοχείας, καὶ ὅτι χρήσιμον 
πανταχοῦ φόβος, καὶ ὅτι πένθος γέλωτος λυσιτελέστερον, καὶ εἰς τὴν ῥῆσιν 
τὴν λέγουσαν Ἐπίγνωθι ὅτι ἐν μέσῳ παγίδων διαβαίνειν" καὶ ὅτι τοῦ φονεύειν 
τὸ ὁρκίζειν χεῖρον. 

ΟΜΙΛΊΙΑ Ις΄. Φημισθείσης εἰς τὸν ἄρχοντα πραίδας, καὶ πάντων πὲρ φυγῆς 
βουλευομένων, τοῦ ἄρχοντος εἰσελθόντος εἰς τὴν ἐκκλησίαν καὶ 
παρακαλέσαντος, ἐλέχθη ἡ παροῦσα ὁμιλία: καὶ περὶ τοῦ μὴ ὀμνύναι: καὶ εἰς 
τὸ ρητὸν τοῦ Ἀποστόλου, Παῦλος δέσμιος Ἰησοῦ Χριστοῦ. 

ΟΜΙΛΙΑ 1Ζ΄. Εἰς τοὺς ἄρχοντας τοὺς παρὰ τοῦ βασιλέως Θεοδοσίου 
ἀποσταλέντας, Ἐλλέβιχον στρατηλάτην καὶ Καισάριον μάγιστρον, εἰς τὴν τῶν 
πεπλημμεληκότων ἐξέτασιν διὰ τὴν τῶν ἀνδριάντων καταστροφήν. 

ΟΜΙΛΊΙΑ [ΙΠ᾿. Εἰς τὴν προειρημένην ὑπόθεσιν τῆς στάσεως, περὶ νηστείας, καὶ 
εἰς τὸ ρητὸν τοῦ ἀποστόλου, Χαίρεται ἐν Κυρίῳ πάντοτε. 

ΟΜΙΛΙΑ ΙΘ᾽. Τῇ Κυριακῇ τῆς ἐπισωζομένης πρὸς τοὺς ἀπὸ τῆς χώρας καὶ 
περὶ τοῦ μὴ ὀμνύειν. 

ΟΜΙΛΙΑ Κ΄. Ὅτι οὐκ ἀρκεῖ ἡ νηστεία τῆς Τεσσαρακοστῆς πρὸς τὸ δύνασθαι 
κοινωνεῖν, ἀλλὰ καὶ δεῖ τῆς κατὰ ψυχὴν ἀρετῆς πρώτης᾽ καὶ πῶς δυνατὸν μὴ 
μνησικακεῖν, καὶ ὅτι πολὺς τῷ Θεῷ τοῦ νόμου τούτου λόγος, καὶ ὅτι πρὸ τῆς 
γεέννης τὸ μνησικακεῖν κολάζει τοὺς ἁλόντας" καὶ περὶ τῆς τῶν ὅρκων ἀποχῆς, 
καὶ περὶ τῶν μὴ κατορθωκότων τὸ μὴ ὀμνύειν. 

ΟΜΙΛΙΑ ΚΑ΄. Εἰς τὴν ἐπάνοδον τοῦ ἐπισκόπου Φλαβιανοῦ, καὶ εἰς τὴν τοῦ 

βασιλέως διαλλαγὴν πρὸς τὴν πόλιν καὶ πρὸς τοὺς πλημμελήσαντας εἰς τὴν 
τῶν ἀνδριάντων καταστροφήν. 
ΚΑΤΗΧΉΣΙΣ ΠΡΩΤΗ. Πρὸς τοὺς μέλλοντας φωτίζεσθαι, καὶ διὰ τὶ λουτρὸν 
παλιγγενεσίας καὶ οὐκ ἀφέσεως ἁμαρτημάτων λέγεται, καὶ ὅτι ἐπικίνδυνον οὐ τὸ 
ἐπιορκεῖν μόνον, ἀλλὰ καὶ τὸ ὀμνύειν, κἂν εὐορκῶμεν. 
ΚΑΤΗΧΉΗΣΙΣ ΔΕΥΤΕΡΑ. Πρὸς τοὺς μέλλοντας φοτίζεσθαι: καὶ περὶ γυναικῶν 
τῶν ἐν πλέγμασι καὶ χρυσῷ κατακοσμουσῶν ἑαυτάς: καὶ περὶ τῶν κληδονισμοῖς, ἢ 
περιάπτοις, ἢ ἐπῳδαῖς κεχρημένων, ἅπερ ἅπαντα ἀλλότρια Χριστιανισμου 
ΟΜΙΛΙΑ Α΄. Πρὸς τοὺς λέγοντας, ὅτι δαίμονες τὰ ἀανθρωπινα διοικοῦσι, καὶ 
δυσχεραίνοντας ἐπὶ ταῖς τοῦ Θεοῦ κολάσεσι, καὶ σκανδαλιζομένους ἐπὶ ταῖς τῶν 
φαύλων εὐημερίαις καὶ δυσπραγίαις τῶν δικαίων. 
ΟΜΙΛΙΑ Β΄. Πρὸς τοὺς ἐγκαλοῦντας, τίνος ενεκεν οὐκ ἐκ μέσου γέγονεν ὁ 
διάβολος: καὶ ὅτι οὐδὲν ἡμᾶς βλάπτει ἡ τούτου πονηρία ἐὰν προσέχωμεν καὶ περὶ 
μετανοίας. 
ΟΜΙΛΙΑ Γ΄. Ὅτι ἐκ ῥᾳθυμίας ἡ κακία, καὶ ἀπὸ σπουδῆς ἡ ἀρετή, καὶ οὐδὲν οὔτε οἱ 
ἄνθρωποι πονηροί, οὔτε αὐτὸς ὁ διάβολος τὸν νήφοντα παραβλάψαι δύναται: καὶ ἡ 
ἀπόδειξις ἄλλοθέν τε πολλαχόθεν, καὶ ἐκ τῶν κατὰ τὸν Ἀδὰμ καὶ τὸν Ἰώβ. 
ΛΟΓΟΙ ΠΕΡῚ ΜΕΤΑΝΟΙΑΣ 
ΟΜΙΛΙΑ Α᾽. Ἐξ ἀγροῦ αὐτοῦ ἐπανελθόντος 
ΟΜΙΛΊΙΑ Β΄. Καὶ εἰς τὴν σκυθρωπότητα βασιλέως Ἀχαάβ, καὶ εἰς Ἰωνᾶν τὸν 
προφήτην. 
ΟΜΙΛΊΙΑ Γ΄. Περὶ ἐλεημοσύνης, καὶ εἰς τὰς δέκα παρθένους 
ΟΜΙΛΙΑ Δ΄. Περὶ μετανοίας καὶ εὐχῆς 
ΟΜΙΛΊΙΑ Ε΄. Περὶ νηστείας καὶ εἰς τὸ προφήτην Ἰωνᾶν, καὶ Δανιήλ, καὶ τοὺς 
τρεῖς παῖδας. Ἐλέχθη δὲ εἰς τὴν εἴσοδον τῶν ἁγίων νηστειῶν 
ΟΜΙΛΊΙΑ (ζ΄. Λεχθεῖσα περὶ νηστείας τῇ ἕκτῃ ἑβδομάδα τῆς ἁγίας 
τεσσαρακοστῆς 
ΟΜΙΛΙΑ Ζ΄. Λόγος περὶ μετανοίας καὶ κατανύξεως, καὶ ὅτι ταχὺς ὁ Θεὸς εἰς 
σωτηρίαν καὶ βραδὺς εἰς τιμωρίαν: ἐν ᾧ καὶ περὶ τῆς Ραὰθ παράδοξος ἱστορία. 
ΟΜΙΛΙΑ Η΄. Περὶ Μετανοίας 
ΟΜΙΛΙΑ θ᾽. Περὶ μετανοίας, καὶ εἰς τοὺς ἀπολειφθέντας ἐν ταῖς συνάξεσιν, ἐν 
ᾧ καὶ περὶ τῆς ἱερᾶς τραπέζης καὶ περὶ κρίσεως 
Εἰς τὴν γενέθλιον ἡμέραν τοῦ Σωτῆρος ἡμῶν Ἰησοῦ Χριστοῦ, ἄδηλον μὲν ἔτι 
οὖσαν τότε, πρὸ δὲ ὀλίγων ἐτῶν γνωρισθεῖσαν παρὰ τινων τῶν ἀπὸ τῆς Δύσεως 
ἐλθόντων καὶ ἀναγγειλάντων. 
ΛΟΓΟΣ. Πρὸς τοὺς ἀπολιμπανομένους τῶν θείων συνάξεων, καὶ εἰς τὸ ἅγιον καὶ 
σωτήριον βάπτισμα τοῦ Σωτῆρος ἡμῶν Ἰησοῦ χριστό, καὶ περὶ τῶν ἀναξίως 
κοινωνούντων, καὶ ὅτι οἱ ἀτέλεστον καταλιμπάνοντες τὴν θείαν λειτουργίαν, καὶ 
πρὸ τῆς τελευταίας εὐχῆς ἐξερχόμενοι, τὸν Ἰούδαν μιμοῦνται. 
ΕΙΣ ΤΗΝ ΠΡΟΔΟΣΙΑΝ ΤΟΥ ΙΟΥΔΑ 
ΟΜΙΛΙΑ Α΄. Καὶ εἰς τὸ Πάσχα, καὶ εἰς τὴν παράδοσιν τῶν μυστηρίων, καὶ περὶ 

τοῦ μὴ μνησικακεῖν. Τῇ ἁγίᾳ καὶ μεγάλῃ Πέμπτῃ. 
ΟΜΙΛΊΙΑ Β΄. Εἰς τὸ θεῖον καὶ μυστικὸν δεῖπνον τοῦ Σωτῆρος, καὶ περὶ τῆς τοῦ 
Ἰούδα προδοσίας, καὶ εἰς τὸ Πάσχα, καὶ εἰς τὴν παράδοσιν τῶν θείων 
μυστηρίων, καὶ περὶ τοῦ μὴ μνησικακεῖν. Λεχθεὶς τῇ ἁγίᾳ καὶ μεγάλῃ Πεντόδι. 
Εἰς τὸ Ὄνομα τοῦ Κοιμητηρίου. Καὶ εἰς τὸν σταυρὸν τοῦ Κυρίου καὶ Θεοῦ καὶ 
Σωτῆρος ἡμῶν Ἰησοῦ Χριστοῦ. 
ΟΜΙΛΙΑ Α΄. Εἰς τὸν σταυρὸν καὶ εἰς τὸν λῃστήν, καὶ περὶ τῆς δευτέρας τοῦ 
Χριστοῦ παρουσίας, καὶ περὶ τοῦ συνεχῶς εὔχεσθαι ὑπὲρ τῶν ἐχθρῶν. 
ΟΜΙΛΊΙΑ Β΄. Εἰς τὸν σταυρόν, ἐλέχθη εἰς τὴν ἁγίαν καὶ μεγάλην Παρασκξευήν᾽ 
καὶ εἰς τὴν ἐξομολόγησιν τοῦ λῃστοῦ, καὶ τὸ χρὴ ἡμᾶς ὑπὲρ τῶν ἐχθρῶν 
εὔχεσθαι. 

Πίναξ Περιεχομένων 


ΟΜΙΛΙΑΙ ΚΑ --Εἰς τοὺς ἀνὸριάντας 

ΟΜΙΛΙΑ Α᾽. Λεχθεῖσα ἐν Ἀντιοχείᾳ, πρεσβυτέρου αὐτοῦ ὑπάρχοντος, ἐν τῇ 
παλαιᾷ ἐκκλησίᾳ, εἰς τῇ ῥητὸν τοῦ ἀποστόλου, Οἴνῳ ὀλίγῳ χρῶ διὰ τὸν 
στόμαχόν σου καὶ τὰς πυκνὰς σοῦ ἀσθενείας 

ΟΜΙΛΙΑ Β᾽. Λεχθεῖσα ἐν Ἀντιοχείᾳ ἐν τῇ παλαιὰ λεγομένη ἐκκλησίᾳ, ὄντος 
αὐτοῦ πρεσβυτέρου, περὶ τῆς συμβάσης συμφορὰς ἐν τῇ πόλει, ἐπὶ τῆς ἀταξίᾳ 
τῆς καταστροφῆς τῶν ἀνδριάντων τοῦ Θεοδοσίου τοῦ εὐσεβοῦς βασιλέως τοῦ 
μεγάλου. καὶ εἰς τὸ ρητὸν τοῦ ἀποστόλου, Τοῖς πλουσίοις παράγγελλε ἐν τῷ νῦν 
αἰῶνι μὴ ὑψηλοφρονεῖν: καὶ κατὰ πλεονεξίας. 

ΟΜΙΛΊΙΑ Γ΄. Εἰς τὴν ἀποδημίαν τοῦ ἐπισκόπου Φλαβιανοῦ, ὑπὲρ τῆς πόλεως 
πρὸς τὸν βασιλέα πρεσβευόμενοι: καὶ τὶς ἐστιν ἡ ἀληθὴς νηστεία, καὶ ὅτι τοῦ 
φαγεῖν ἀνθρώπινον σῶμα τὸ κατηγορῆσαι χεῖρον, καὶ περὶ τῶν διὰ τὴν στάσιν 
σφαγέντων, καὶ πρὸς τοὺς ἐγκαλοῦντας, ὅτι πολλοὶ τῶν ἀναιτίων ἑάλωσαν. 
ΟΜΙΛΙΑ Δ᾽. Παράκλησις πρὸς τὸν λαὸν περὶ καρτερίας καὶ ὑπομονῆς ἐκ 
παραδειγμάτων τοῦ τε Ἰὼβ καὶ τῶν τριῶν παίδων᾽ καὶ περὶ τῆς τῶν ὅρκων 
ἀποχῆς 

ΟΜΙΛΙΑ Ε᾽. Ἔτι παράκλησις πρὸς τὸν λαὸν περὶ τοῦ φέρειν γενναίως τὴν 
ἐπικειμένην ἀπειλήν, ἔχοντα παραδείγματα ἐκ τῶν συμβάντων τῷ τε Ἰὼβ καὶ τοῖς 
Νινευΐταις καὶ ὅτι οὐ χρὴ δεδιέναι τὸν θάνατον, ἀλλὰ τὴν ἁμαρτίαν. καὶ τὶ τὸ 
κακῶς ἀποθανεῖν" καὶ περὶ τοῦ μετὰ πάσης σπουδῆς φεύγειν τοὺς ὅρκους" καὶ 
εἰς τὸν σεισμὸν 

ΟΜΙΛΙΑ (ζ΄, Ὅτι χρήσιμος ὁ τῶν ἀρχόντων φόβος, καὶ διήγησις τῶν κατὰ τὴν 
ὁδὸν συμβάντων τοῖς τὴν ἀγγελίαν τῆς στάσεως τῷ βασιλεῖ ἀναφέρουσι, καὶ ὅτι 
ὁ ἀδίκος τι πάσχων καὶ εὐχαριστῶν τῷ συγχωροῦντι Θεῷ, ἴσος ἐστὶ τοῦ διὰ τὸν 
Θεὸν τὰ αὐτὰ πάσχοντος᾽ καὶ τὰ παραδείγματα πάλιν ἐκ τῶν τριῶν παίδων καὶ 
τῆς Βαβυλωνίας καμίνου, καὶ περὶ τῆς τῶν ὅρκων ἀποχῆς. 

ΟΜΙΛΙΑ Ζ΄. Ὅτι τὸ τῆς λύπης πάθος εἰς ἁμαρτίας ἀναίρεσιν μόνον χρήσιμον. 
καὶ εἰς τό, Ἔν ἀρχῇ ἐποίησεν ὁ Θεὸς τὸν οὐρανὸν καὶ τὴν γῆν᾽ καὶ ὅτι μεγίστης 
παρακλήσεως ὑπόθεσις ἡ τῆς δημιουργίας κατασκευή ἐν ᾧ καὶ περὶ τοῦ, Ἀδὰμ 
ποῦ εἶ; Καὶ περὶ τοῦ μὴ ὀμνύειν. 

ΟΜΙΛΙΑ Η᾽. Προτροκχῇ εἰς ἀρετήν: καὶ εἰς τὸ Περιεπάτει ὁ Θεὸς τὸ δειλινὸν ἐν 
τῷ παραδείσφ᾽ καὶ περὶ τοῦ φεύγειν τοὺς ὅρκους. 

ΟΜΙΛΙΑ Θ᾽. Ἔπαινος τῶν κατωρθωκότων τὸ μὴ ὀμνύειν᾽ καὶ ὅτι οὐκ ὀφείλει 
τὶς διακρίνεσθαι μετὰ ἑστίασιν ἀκροᾶσθαι θείων λογίων ἐν ἐκκλησίᾳ" καὶ διὰ τὶ 
μετὰ χρόνον πολὺν ἐδόθησαν αἱ ἅγιαι Γραφαί᾽ καὶ εἰς τό, Οἱ οὐρανοὶ διηγοῦνται 
δόξαν Θεοῦ: καὶ φυσιολογία κόσμου, καὶ πρὸς τῷ τέλει, περὶ τοῦ μὴ ὀμνύειν. 

69 


δ] 


ὃ7 


93 


ΟΜΙΛΊΙΑ [᾿. Ἔπαινος τῶν μετὰ τὴν ἑστίασιν ἀπηντηκότων εἰς τὴν ἀκρόασιν᾽ καὶ 
φυσιολογία κόσμου: καὶ κατὰ τῶν θεοποιούντων τὴν κτίσιν᾽ καὶ περὶ τοῦ μὴ 
ὀμνύειν. 


102 


ΟΜΙΛΊΙΑ ΙΔ΄. Εὐχαριστίᾳ πρὸς τὸν Θεὸν περὶ τῆς ἀπαλλαγῆς τῶν ἐκ τῆς 
στάσεως προσδοκηθέντων κακῶν, καὶ ἀνάμνησις τῶν τότε συμβάντων: ἔτι δὲ 
καὶ κατὰ τῶν τὸ σῶμα ἡμῶν διαβαλλόντων, καὶ δι᾽ ὅλου περὶ τῆς τοῦ ἀνθρώπου 
κατασκευῆς: καὶ πρὸς τῷ τέλει περὶ τοῦ κατορθῶσαι τὸ μὴ ὀμνύειν. 

ΟΜΙΛΊΙΑ 1Β᾽. Ἔτι εὐχαριστία πρὸς τὸν Θεὸν περὶ τῆς συγχωρήσεως τῶν 
ἡμαρτηκότων εἰς τὸν βασιλέα’ καὶ φυσιολογία περὶ τῆς κτίσεως" καὶ ὅτι ποιήσας 
ὁ Θεὸς τὸν ἄνθρωπον νόμον φυσικὸν ἐγκατέθηκεν αὐτῷ᾽ καὶ περὶ τοῦ πάσῃ 
σπουδῇ ἀπέχεσθαι τῶν ὅρκων. 


111 


119 


ΟΜΙΛΊΙΑ Γ᾿. Εὐχαριστία ἔτι πρὸς τὸν Θεὸν περὶ τῆς μεταβολῆς τῶν 
σκυθρωπῶν: καὶ ἀνάμνησις τῶν διὰ τὴν στάσιν διασυρέντων καὶ τιμωρηθέντων᾽ 
ὁμοίως δὲ πάλιν ἐξήγησις περὶ τῆς τοῦ ἀνθρώπου δημιουργίας, καὶ ὅτι φυσικὸν 
νόμον ἐδέξατο᾽ καὶ περὶ τοῦ τελείως κατορθῶσαι τὸ μὴ ὀμνύειν. 

ΟΜΙΛΊΙΑ [Δ᾿. Τοῦ δήμου παντὸς ἀφεθέντος τῆς ἀγωνίας καὶ θαρσήσαντος, τινὲς 
πάλιν τὴν πόλιν ἐτάραξαν φοβερᾶς πλάττοντες φήμας, καὶ ἠλέγχθησαν᾽ εἰς 
τοῦτό τε οὖν ἡ ὁμιλία εἴρηται, καὶ εἰς τὴν περὶ τῶν ὅρκων παραίνεσιν" διὸ καὶ ἡ 137 
κατὰ τὸν Ἰωνάθαν καὶ τὸν Σαοὺλ ἱστορία καὶ τὸν Ἰεφθάξ παρήχθη, καὶ ἐδείχθη 

πόσαι ἐξ ἑνὸς ὅρκου γίνονται ἐπιορκίαι. 


129 


ΟΜΙΛΊΙΑ 1Ε᾿. Ἔτι εἰς τὴν συμφορὰν τῆς πόλεως Ἀντιοχείας, καὶ ὅτι χρήσιμον 
πανταχοῦ φόβος, καὶ ὅτι πένθος γέλωτος λυσιτελέστερον, καὶ εἰς τὴν ῥῆσιν τὴν 


: ἜΞΩΣ τρον ἀν τς τὰ ᾿ ; τς Ε : ὲ 148 
λέγουσαν Ἐπίγνωθι ὅτι ἐν μέσῳ παγίδων διαβαίνειν: καὶ ὅτι τοῦ φονξεύειν τὸ 
ὁρκίζειν χεῖρον. 

ΟΜΙΛΊΙΑ Ιςζ΄, Φημισθείσης εἰς τὸν ἄρχοντα πραίδας, καὶ πάντων πὲρ φυγῆς 
βουλευομένων, τοῦ ἄρχοντος εἰσελθόντος εἰς τὴν ἐκκλησίαν καὶ [57 


παρακαλέσαντος, ἐλέχθη ἡ παροῦσα ὁμιλία καὶ περὶ τοῦ μὴ ὀμνύναι: καὶ εἰς τὸ 
ρητὸν τοῦ Ἀποστόλου, Παῦλος δέσμιος Ἰησοῦ Χριστοῦ. 

ΟΜΙΛΙΑ 1Ζ΄. Εἰς τοὺς ἄρχοντας τοὺς παρὰ τοῦ βασιλέως Θεοδοσίου 

ἀποσταλέντας, Ἐλλέβιχον στρατηλάτην καὶ Καισάριον μάγιστρον, εἰς τὴν τῶν 167 
πεπλημμεληκότων ἐξέτασιν διὰ τὴν τῶν ἀνδριάντων καταστροφήν. 

ΟΜΙΛΊΙΑ ΙΗ΄. Εἰς τὴν προειρημένην ὑπόθεσιν τῆς στάσεως, περὶ νηστείας, καὶ 176 
εἰς τὸ ρητὸν τοῦ ἀποστόλου, Χαίρεται ἐν Κυρίῳ πάντοτε. 

ΟΜΙΛΙΑ ΙΘ΄. Τῇ Κυριακῇ τῆς ἐπισωζομένης πρὸς τοὺς ἀπὸ τῆς χώρας; καὶ περὶ 124 
τοῦ μὴ ὀμνύειν. 

ΟΜΙΛΙΑ Κ᾽. Ὅτι οὐκ ἀρκεῖ ἡ νηστεία τῆς Τεσσαρακοστῆς πρὸς τὸ δύνασθαι 
κοινωνεῖν, ἀλλὰ καὶ δεῖ τῆς κατὰ ψυχὴν ἀρετῆς πρώτης καὶ πῶς δυνατὸν μὴ 
μνησικακεῖν, καὶ ὅτι πολὺς τῷ Θεῷ τοῦ νόμου τούτου λόγος, καὶ ὅτι πρὸ τῆς 194 
γεέννης τὸ μνησικακεῖν κολάζει τοὺς ἁλόντας᾽ καὶ περὶ τῆς τῶν ὅρκων ἀποχῆς, 

καὶ περὶ τῶν μὴ κατορθωκότων τὸ μὴ ὀμνύειν. 
ΟΜΙΛΙΑ ΚΑ΄. Εἰς τὴν ἐπάνοδον τοῦ ἐπισκόπου Φλαβιανοῦ, καὶ εἰς τὴν τοῦ 
βασιλέως διαλλαγὴν πρὸς τὴν πόλιν καὶ πρὸς τοὺς πλημμελήσαντας εἰς τὴν τῶν 208 
ἀνδριάντων καταστροφήν. 
ΚΑΤΗΧΉΗΣΙΣ ΠΡΩΤΗ. Πρὸς τοὺς μέλλοντας φωτίζεσθαι, καὶ διὰ 
τὶ λουτρὸν παλιγγενεσίας καὶ οὐκ ἀφέσεως ἁμαρτημάτων λέγεται, 
καὶ ὅτι ἐπικίνδυνον οὐ τὸ ἐπιορκεῖν μόνον, ἀλλὰ καὶ τὸ ὀμνύειν, 
κἂν εὐορκῶμεν. 
ΚΑΤΗΧΉΗΣΙΣ ΔΕΥΤΕΡΑ. Πρὸς τοὺς μέλλοντας φωτίζεσθαι᾽ καὶ 
περὶ γυναικῶν τῶν ἐν πλέγμασι καὶ χρυσῷ κατακοσμουσῶν 
ἑαυτάς᾽ καὶ περὶ τῶν κληδονισμοῖς, ἢ περιάπτοις, ἢ ἐπῳδαῖς 
κεχρημένων, ἅπερ ἅπαντα ἀλλότρια Χριστιανισμου 
ΟΜΙΛΙΑ Α΄. Πρὸς τοὺς λέγοντας, ὅτι δαίμονες τὰ ἀανθρωπινα 
διοικοῦσι, καὶ δυσχεραίνοντας ἐπὶ ταῖς τοῦ Θεοῦ κολάσεσι, καὶ 
σκανδαλιζομένους ἐπὶ ταῖς τῶν φαύλων εὐημερίαις καὶ 
δυσπραγίαις τῶν δικαίων. 
ΟΜΙΛΙΑ Β΄. Πρὸς τοὺς ἐγκαλοῦντας, τίνος δνεκὲν οὐκ ἐκ μέσου 
γέγονεν ὁ διάβολος: καὶ ὅτι οὐδὲν ἡμᾶς βλάπτει ἡ τούτου πονηρία 251] 
ἐὰν προσέχωμεν καὶ περὶ μετανοίας. 
ΟΜΙΛΙΑ Γ΄. Ὅτι ἐκ ῥᾳθυμίας ἡ κακία, καὶ ἀπὸ σπουδῆς ἡ ἀρετή. 
καὶ οὐδὲν οὔτε οἱ ἄνθρωποι πονηροί, οὔτε αὐτὸς ὁ διάβολος τὸν 


219 


22ὃ 


23ὃ 


νήφοντα παραβλάψαι δύναται: καὶ ἡ ἀπόδειξις ἄλλοθέν τε 590 

πολλαχόθεν, καὶ ἐκ τῶν κατὰ τὸν Ἀδὰμ καὶ τὸν Ἰώβ. 

ΛΟΙῸΙ ΠΕΡῚ ΜΕΤΑΝΟΙΑΣ 266 
ΟΜΙΛΙΑ Α᾽. Ἐξ ἀγροῦ αὐτοῦ ἐπανελθόντος 267 
ΟΜΙΛΙΑ Β᾽. Καὶ εἰς τὴν σκυθρωπότητα βασιλέως Ἀχαάβ, καὶ εἰς Ἰωνᾶν τὸν ,7ς 
προφήτην. 

ΟΜΙΛΙΑ Γ΄. Περὶ ἐλεημοσύνης, καὶ εἰς τὰς δέκα παρθένους 282 
ΟΜΙΛΙΑ Δ΄. Περὶ μετανοίας καὶ εὐχῆς 290 
ΟΜΙΛΙΑ Ε΄. Περὶ νηστείας καὶ εἰς τὸ προφήτην Ἰωνᾶν, καὶ Δανιήλ, καὶ τοὺς 297 
τρεῖς παῖδας. Ἐλέχθη δὲ εἰς τὴν εἴσοδον τῶν ἁγίων νηστειῶν 

ΟΜΙΛΙΑ (ζ΄. Λεχθεῖσα περὶ νηστείας τῇ ἕκτῃ ἑβδομάδα τῆς ἁγίας 305 


τεσσαρακοστῆς 
ΟΜΙΛΙΑ Ζ΄. Λόγος περὶ μετανοίας καὶ κατανύξεως, καὶ ὅτι ταχὺς ὁ Θεὸς εἰς 

σωτηρίαν καὶ βραδὺς εἰς τιμωρίαν. ἐν ᾧ καὶ περὶ τῆς Ραὰθ παράδοξος ἱστορία. 
ΟΜΙΛΙΑ Η΄. Περὶ Μετανοίας 327 
ΟΜΙΛΙΑ θ᾽. Περὶ μετανοίας, καὶ εἰς τοὺς ἀπολειφθέντας ἐν ταῖς συνάξεσιν, ἐν ᾧ 
καὶ περὶ τῆς ἱερᾶς τραπέζης καὶ περὶ κρίσεως 
Εἰς τὴν γενέθλιον ἡμέραν τοῦ Σωτῆρος ἡμῶν Ἰησοῦ Χριστοῦ, 
ἄδηλον μὲν ἔτι οὖσαν τότε, πρὸ δὲ ὀλίγων ἐτῶν γνωρισθεῖσαν παρὰ 338 
τινῶν τῶν ἀπὸ τῆς Δύσεως ἐλθόντων καὶ ἀναγγειλάντων. 


335 


ΛΟΓΟΣ. Πρὸς τοὺς ἀπολιμπανομένους τῶν θείων συνάξεων, καὶ 

εἰς τὸ ἅγιον καὶ σωτήριον βάπτισμα τοῦ Σωτῆρος ἡμῶν Ἰησοῦ 

χριστό, καὶ περὶ τῶν ἀναξίως κοινωνούντων, καὶ ὅτι οἱ ἀτέλεστον 349 

καταλιμπάνοντες τὴν θείαν λειτουργίαν, καὶ πρὸ τῆς τελευταίας 

εὐχῆς ἐξερχόμενοι, τὸν Ἰούδαν μιμοῦνται. 

ΕΙΣ ΤΗΝ ΠΡΟΔΟΣΙΑΝ ΤΟΥ ΙΟΥ̓ΔΑ 57 
ΟΜΙΛΙΑ Α΄. Καὶ εἰς τὸ Πάσχα, καὶ εἰς τὴν παράδοσιν τῶν μυστηρίων, καὶ περὶ 358 
τοῦ μὴ μνησικακεῖν. Τῇ ἁγίᾳ καὶ μεγάλῃ Πέμπτῃ. 

ΟΜΙΛΙΑ Β΄. Εἰς τὸ θεῖον καὶ μυστικὸν δεῖπνον τοῦ Σωτῆρος, καὶ περὶ τῆς τοῦ 
Ἰούδα προδοσίας, καὶ εἰς τὸ Πάσχα, καὶ εἰς τὴν παράδοσιν τῶν θείων 367 
μυστηρίων, καὶ περὶ τοῦ μὴ μνησικακεῖν. Λεχθεὶς τῇ ἁγίᾳ καὶ μεγάλῃ Πεντάόδι. 

Εἰς τὸ Ὄνομα τοῦ Κοιμητηρίου. Καὶ εἰς τὸν σταυρὸν τοῦ Κυρίου 377 

καὶ Θεοῦ καὶ Σωτῆρος ἡμῶν Ἰησοῦ Χριστοῦ. 

ΟΜΙΛΙΑ Α΄. Εἰς τὸν σταυρὸν καὶ εἰς τὸν λῃστήν, καὶ περὶ τῆς 

δευτέρας τοῦ Χριστοῦ παρουσίας, καὶ περὶ τοῦ συνεχῶς εὔχεσθαι 3582 

ὑπὲρ τῶν ἐχθρῶν. 

ΟΜΙΛΙΑ Β΄. Εἰς τὸν σταυρόν, ἐλέχθη εἰς τὴν ἁγίαν καὶ μεγάλην Παρασκευήν᾽ 
καὶ εἰς τὴν ἐξομολόγησιν τοῦ λῃστοῦ, καὶ τὸ χρὴ ἡμᾶς ὑπὲρ τῶν ἐχθρῶν 390 
εὔχεσθαι. 

